

ॐ
ॐ

ॐ







श्रीः

SŪTASAMHITĀ

WITH

TATPARYADEEPIKA

OF

SRIMAD VIDYARANYA

MAINLY BASED ON

THE VARIOUS SOUTH INDIAN TEXTS

श्रीमत्सूतसंहिता

श्रीमद्विद्यारण्यकृततात्पर्यदीपिकासंहिता

दाक्षिणात्यानेककोशानुसारेण संकलिता ।

EDITED AND PUBLISHED

BY

S. Ramachandra Sastri & K. Kuppuswamy Sastri

K. R. SASTRY & Co.

Book-Sellers & Publishers, Triplicane.

MADRAS:

PRINTED AT THE BRAHMAVADIN PRESS AND SARADA PRESS.

APRIL, 1916.

Copyright Registered.



॥ ॐ ॥

श्रीमत्सूतसंहितान्तर्गतादिमखण्डत्रितयस्य
विषयानुक्रमणिका ॥

शिवमाहात्म्यखण्डे अध्यायाः त्रयोदश ॥ १३ ॥

अध्यायाः

विषयाः

पृष्ठम्

१.	मङ्गलाचरणपूर्वको ग्रन्थावतारः	१
२.	पाशुपतव्रतम्	२४
३.	नन्दीश्वरविष्णुसंवादेनेश्वरप्रतिपादनम्	३८
४.	ईश्वरपूजाविधानं देवपूजाफलं च	४८
५.	शक्तिपूजाविधानम्	५७
६.	शिवभक्तपूजाविधिः	६५
७.	मुक्तिसाधनकथनम्	७२
८.	कालपरिमाणतदनवाच्छिन्नस्वरूपकथनम्	८१
९.	पृथिव्युद्धरणम्	९४
१०.	ब्रह्मणा सृष्टिकथनम्	९९
११.	हिरण्यगर्भादिविशेषसृष्टिकथनम्	१११
१२.	जातिनिर्णयकथनम्	१२०
१३.	तीर्थमाहात्म्यकथनम्	१२८

द्वितीये ज्ञानयोगखण्डे विंशतिरध्यायाः ॥ २० ॥

१.	ज्ञानयोगसंप्रदायपरंपराकथनम्	१४१
२.	आत्मना सृष्टिकथनम्	१४४
३.	ब्रह्मचर्याश्रमाविधिनिरूपणम्	१५०
४.	गृहस्थाश्रमाविधिनिरूपणम्	१५४
५.	वानप्रस्थाश्रमाविधिनिरूपणम्	१५८
६.	संन्यासविधिनिरूपणम्	१६२
७.	प्रायश्चित्तविधिनिरूपणम्	१६८

अध्यायाः.

विषयाः

पृष्ठम्

८.	दानधर्मफलकथनम्	१७३
९.	पापकर्मफलनिरूपणम्	१७९
१०.	पिण्डोत्पत्तिकथनम्	१८४
११.	नाडीचक्रनिरूपणम्	१९३
१२.	नाडीशुद्धिनिरूपणम्	२०६
१३.	अष्टाङ्गयोगे यमविधिः	२०९
१४.	नियमविधिनिरूपणम्	२१४
१५.	आसननिरूपणम्	२१८
१६.	प्राणायामविधिः	२२१
१७.	प्रत्याहारविधिः	२३०
१८.	धारणविधिनिरूपणम्	२३४
१९.	ध्यानविधिनिरूपणम्	२३७
२०.	समाधिनिरूपणम्	२४४

तृतीये मुक्तिखण्डे नवाध्यायाः ॥ ९ ॥

१.	मुक्तिमुक्त्युपायमोचकमोचकप्रदचतुर्विधप्रश्नाः	२५३
२.	मुक्तिभेदकथनम्	२५७
३.	मुक्त्युपायकथनम्	२६९
४.	मोचककथनम्	२८२
५.	मोचकप्रदकथनम्	२९०
६.	ज्ञानानुत्पत्तिकारणकथनम्	२९८
७.	गुरूपसदनशुश्रूषणमहिमा	३०२
८.	व्याघ्रपुरे देवानामुपदेशः	३१३
९.	ईश्वरनृत्तदर्शनम्	३२३

श्रीमत्सूतसंहितान्तर्गतस्य


चतुर्थस्य यज्ञवैभवखण्डस्य पूर्वभागस्थानामध्यायानां

विषयानुक्रमणिका ॥

अध्यायाः	विषयाः	पृष्ठम्.
१	सर्ववेदार्थप्रश्ननिरूपणम्	३३३
२	परापरवेदार्थविचारः	३३६
३	कर्मयज्ञवैभवनिरूपणम्	३४८
४	वाचिकयज्ञनिरूपणम्	३५२
५	प्रणवविचारनिरूपणम्	३६३
६	गायत्रीविवरणम्	३६९
७	हंसविद्याविवरणम्	३७७
८	षडक्षरविचारः	३९२
९	ध्यानयज्ञविचारः	४०४
१०	ज्ञानयज्ञविवरणम्	४१२
११	ज्ञानयज्ञविशेषः	४२१
१२	अयमेव प्रकारान्तरेण	४३८
१३	"	४४४
१४	"	४५५
१५	"	४६८
१६	ज्ञानोत्पत्तिकारणनिरूपणम्	४७७
१७	वैराग्योत्पत्तिप्रकारः	४८४
१८	अनित्यवस्तुविचारः	४९३
१९	नित्यवस्तुविचारः	५०५
२०	विशिष्टधर्मविचारः	५९९
२१	मुक्तिसाधनकथनम्	५१८

२२	मार्गप्रामाण्यवर्णनम्	५२२
२३	शङ्करप्रसादक्रमवर्णनम्	५२९
२४	प्रसादवैभवम्	५३६
२५	अयमेव प्रकारान्तरेण	५४०
२६	शिवभक्तिविचारः	५४७
२७	परपदस्वरूपविचारः	५५२
२८	शिवलिङ्गस्वरूपकथनम्	५६२
२९	शिवस्थानविचारः	५७७
३०	भस्मधारणवैभवनिरूपणम्	५९९
३१	शिवप्रोतिकरजीवब्रह्मैक्यविज्ञानवर्णनम्	६०९
३२	भक्त्यभावकारणनिरूपणम्	६९३
३३	परतत्त्वनामविचारः	६१८
३४	महादेवप्रसादकारणनिरूपणम्	६२५
३५	सम्प्रदायपरम्पराकथनम्	६२९
३६	सद्योमुक्तिकरक्षेत्रमाहिमा	६३३
३७	मुक्त्युपायकथनम्	६४०
३८	मुक्तिसाधनविचारः	६४४
३९	वेदानामविरोधः	६६४
४०	सर्वसिद्धिकरधर्मविचारः	६८३
४१	पातकविचारः	६८६
४२	प्रायश्चित्तकथनम्	६९१
४३	पापशुद्ध्युपायकथनम्	७०९
४४	द्रव्यशुद्धिकथनम्	७२०
४५	अभक्ष्यनिवृत्तिकथनम्	७३१
४६	मृत्युसूचकविवरणम्	७४१
४७	अवशिष्टपापस्वरूपकथनम्	७४८

ॐ



श्रीसांवाय परब्रह्मणे नमः

॥ श्रीमत्सूतसंहिता ॥

तात्पर्यदीपिकाख्यया व्याख्यया सहिता

शिवमाहात्म्यखण्डप्रारंभः

ऐश्वरं परमं तत्त्वमादिमध्यान्तवर्जितम् ।

आधारं सर्वलोकानामनाधारमविक्रियम् ॥ १ ॥

श्रीमद्विद्यारण्यकृततात्पर्यदीपिकासूतसंहिताव्याख्यानप्रारंभः—

प्रणमामि परं ब्रह्म यतो व्यावृत्तवृत्तयः ।

अविचारसहं वस्तु विषयीकुर्वते धियैः ॥

[नर्मेश्वरीशंकरानन्दगुरुपादांबुजन्मने ।

सविलासमहामोहप्राहप्राहैककर्मणे ॥]

श्रीमत्काशीविलासाख्यक्रियाशक्तीशसेविना ।

श्रीमन्त्र्यंबकपादाब्जसेवानिष्णातचेतसा ॥

वेदशास्त्रप्रतिष्ठाता श्रीमन्माधवमन्त्रिणा ।

तात्पर्यदीपिका सूतसंहिताया विधीयते ॥

क्रियते तत्तत्प्रकरणतात्पर्यप्रथनपूर्वकं विशदम् ।

विषमपदवाक्यविवरणं मैन्दधियामनुग्रहाय भक्त्याच ॥

१. अविचारासहं पा-ग. २. कुर्वते पा-ग. ३. धिया पा-ग. ४. कुण्डलि-
तोयग्रंथः ख पुस्तक एव दृश्यते । ५. इहसूतप्रोक्तसंहितामध्ये पा-ख.

इहहि भगवान् बादरायणः लोकानुग्रहैकरसिकतया परशिवस्वरूपावि-
ष्करणप्रधानां संहितामारभमाणः महतः पुरुषार्थस्य प्रत्यूहप्राचुर्यात्तन्निवृत्तये
शिष्टाचारानुमितश्रुतिबोधितकर्तव्यताकं परशिवस्य प्रणिधानप्रणामलक्षणं
मंगळं स्वैकृतं शिष्टप्रशिक्षार्थं ग्रन्थादावुपनिबध्नाति—ऐश्वरमित्यादिश्लोकद्वयेन ।
द्विविधं हि पारमेश्वरं रूपं । निष्कळं सकळं चेति ('निष्कळस्सकळश्शंभुर्लिंग-
मूर्तिर्विराजत') इति सिद्धान्ते । तत्र निष्कळं शुद्धं । सकळं शंभुर्लिंगमूर्तिरूपं ।
स्वप्रकाशाखण्डसच्चिदानन्दैकरसमद्वितीयं स्वप्रतिपत्तिफलं तत्प्रणिधानं प्रथमा-
र्धेन । निष्कळस्वरूपं बोधानन्दमयं प्रणिधेयत्वेनोक्तं—शैवागमे 'परैक्यप्रापकं
ज्ञानं वच्मि सम्याग्धिताय वः । चिदानन्दमयं पूर्णं प्रत्यक्ब्रह्मात्मना स्थितं, ('पैरे-
व्याग्निं शिखान्तस्थः निष्कळः परमः शिवः । चिदानन्दघनस्सूक्ष्मस्सर्व-
भूतानुकंपया,') इति तथा सोमशंभुनापि—'जगन्मूलमकर्तारं बोधानन्दमयं विभुं ।
निष्कळं स्वप्रकाशं च संचिन्त्य परमं शिवमिति । वृत्तेस्साक्षितयावृत्तिप्रागभा-
वस्य च स्थितः । बुभुत्सायास्तथाज्ञोस्मीत्यार्षात्तज्ज्ञानवस्तुनः ॥ असत्यालंबन-
त्वेन सत्यः सर्वजडस्य तु । साधकत्वेन चिद्रूपः सदा प्रेमास्पदत्वतः ॥
आनन्दरूपस्सर्वार्थसाधकत्वेन हेतुना । सर्वसंबंधवत्त्वेन संपूर्णः शिवसंज्ञितः ॥
जीवेशत्वादिरहितः केवलः स्वप्रभश्शिवः । इति शैवपुराणेषु कूटस्थः प्रधिवेचि-
तः, इति च । मोहशूलोत्तरेपि—('शिवं पूर्ववदावाह्य बोधानन्दघनामृतामिति' ।
स्वाधीनमायोपाधिस्त्राकारेण जगन्निर्माणनियमनपरिपालनादिकर्तृ तत्त्वमैश्वरं !
तदुक्तं मृगेन्द्रसंहितायां शिवं प्रैस्तुत्य—'जंगजन्मस्थितिध्वंसतिरोभावविभु-

१. श्रुत्यवगत पा-ख. २. मंगळाचरणं पा ग ३. स्वयंकृतं पा-ग.
४. अयमपि ख. पुस्तकस्थः. ५. ख पुस्तकस्थः ६. सर्वत्र सर्वकर्तारं -ख. अयमपि
ख. पुस्तकएव. ७. एते श्लोकाः पञ्चदश्यां कूटस्थदीपप्रकरणे [श्लो ५६-५९]
८. भास पा-ग. ९. प्रकृत्य. पा-ग १०. भावैककारणं । भूतभौतिक भावानां
नियमस्यैतदेवहि पा-ग.

क्तय । कृत्यं सकारकफलं ज्ञेयमस्यैतदेवही) ति । तस्यद्विविधं रूपं । परमपरंच । लीलास्त्रीकृतयथोदीरितोपाधिविशिष्टमपरं । निरस्तसमस्तोपाधिकं स्वप्रतिष्ठमखण्डसच्चिदानन्दैकरसमद्वितीयं परं । तत्रयत्परं तत्त्वं परमात्मभूतं त्रैकालिकबाधशून्यं । मिथ्याभूतपरिकल्पितस्वरूपमायातत्कार्यसंस्पर्शविरहात् । ननु मायाकार्येण कालेनावच्छेदादेव कथं नै स्पर्श इति । तत्राह । आदिमध्यान्तवार्जितमिति । स्वप्रागभावावच्छिन्नो भूतकाल आदिः । स्वावच्छिन्नो वर्तमानकालो मध्यः । स्वप्रध्वंसावच्छिन्नो भविष्यत्कालोऽन्तः । एतत्त्रितयवार्जितं । कलातत्त्वसैद्धान्ते हि कालतत्त्वं उक्तं हि—‘पुंसो जैगत्कर्तृतार्थं मायातत्त्वपंचकं भवति । कालो नियतिश्च तथा भूतयदृच्छा स्वभावाश्च, इति । निष्कलदशायां कलासहभावी काल एव नास्ति । कुतो निष्कळपराशिवस्य तत्कृतपरिच्छेदशंकेत्यभिप्रायः । इत्थं निष्कळप्रणिधानं कृतं । सकलमपि द्विविधं । समस्तजगदात्मकं समस्तजगन्नियन्तृलीलावताररूपंचेति । अत एव हि रुद्राध्याये जगदात्मना जगन्नियन्तृलीलावताररूपेण च नमस्कारः कृतः । तत्र जगदात्मना प्रणाममाह द्वितीयार्धेन । आधारमिति । यथैव हि सत्त्वमायोपाधिवशाज्जगन्नियन्तृत्वं निमित्तकारणं पारमेश्वरं तत्त्वं तमोपाधिवशाज्जगदात्मकतया तदुपादानत्वेन, एवं रजोगुणोपाधिवशात्तदाधारोपि । उक्ते हि जगन्नियन्तृत्वजगदात्मकत्वे परमेश्वरस्य । ‘शिर्वो दाता शिवो भोक्ता शिवस्सर्वमिदं जगदिति, ‘स्थितिसंयमकर्ता च जगतोऽस्य जगत्सचेति’ । श्रूयते—‘सोऽकामयत बहु स्यां प्रजायेयेति’ । अत्र हि सोऽकामयतेति निमित्तत्वं । बहुस्यामित्युपादानत्वं तथा पौराण्यं सूत्र-

१. तत्र ऐश्वर्यं रूपमपरमचलनयाद्युपाधिविशिष्टं । परमं निरस्तसमस्तोपाधिकं स्वप्रतिष्ठमखण्डसच्चिदानन्दैकरसमद्वितीयं तत्तत्त्वं । इति ग-पाठः. २. तदसंस्पर्शं ग. ३. कलातत्त्वसहभावि ग. ४. कर्तृत्वार्थं ग. ५. कलाचविद्याचरागश्चेति ख. ६. तथाच ग. ७. इदं ख. ८. कामिके अर्चनाविधिपटले श्लो. ५१४. ९. तै ब्र. व. अनु-६. १०. पारमर्षं ग.

अनन्तानन्दबोधांबुनिधिमद्भुतविक्रमम् ।

अंबिकापतिमीशानमनिशं प्रणमाम्यहम् ॥ २ ॥

मपि—‘प्रकृतिश्च प्रतिज्ञादृष्टान्तानुपरोधादि, ति । यथैव सर्वलोकानामयमाधार एवमस्यापि कश्चिदन्य आधारस्यादितीमां शंकां निरस्यति अनाधारमिति स्वातिरिक्ताधाररहितः । ‘सं भगवः कस्मिन्प्रतिष्ठितः? स्वमहिम्नीति’ स्वमहि-
मप्रतिष्ठितत्वश्रुतेः । ननु जगदाधारश्चेदाधेयजगदात्मना धर्मेण उपायापाय-
वता विकारित्वं तस्य स्यात् उपयन्ननपयन् धर्मो विकरोति हि धर्मिण-
मिति न्यायात्तत्राह अविक्रियमिति । कल्पितत्वेन जगतो न स्वाश्रयविकारहेतुता ।
नहि मरुमरीचिकाजलैर्मरुभूमिरार्दीक्रियत इत्यर्थः ॥ १ ॥

इदानीं जगन्निर्घन्तुलीलावताररूपेण प्रणिधानमाह अनन्तेति द्वितीयश्लोकेन ॥
अवतारोहि ध्यानपूजार्थं शिवेन स्वीक्रियते तदुक्तं सुप्रभेदे । यतीनां मन्त्रि-
णाञ्चैव ज्ञानिनां योगिनां तथा । ध्यानपूजानिमित्तं हि तनुं गृह्णाति मायया, इति
अद्भुताः विक्रमास्त्रिपुरदहनादयो यस्य तं अंबिकायाः पतिः अम्बिकापतिं
विजयपरिणयनादयः परमेश्वरस्य लीला दर्शिताः । तर्हि प्राकृतपुरुषवदेव रागद्वे-
षादिदोषसंभवात्संसार्येवासौ इति । नेत्याह । ईशानमिति । संसारिणो हि
रागद्वेषादिवशीकृतत्वात्पुरुषान्तरपरतन्त्रत्वाच्च स्वयमनीशाना ईशवन्तश्च ।
शिवस्तु लीलैव त्रिजयपरिणयनादिव्यापारानाचरन्नपि रागद्वेषादिविरेही सर्व-
जगदीशिताच न पुरुषान्तरपरतंत्र इति न लौकिकसम इत्यर्थः । ननु लोकव-

१. ब्र. सू. अ. १ पा ४. सू. २३. २. आधार इति प्रथमं व्युदस्यति ग.
३. छा. अ. ७ ख २४. मं १० ४. नियन्तुस्वे. ग ५. पूजाद्यर्थं ग. ६. सुप्रभे-
दं महाशास्त्रं दशेशस्य प्रकर्तितं । विघ्नेश्वरो दशेशाच्च शशी प्राप्नो गणेश्वरात् ॥ कामिके तन्त्रा-
वतारपटले इलो०. ५०. ७. दोषपारतन्त्र्यात् ग. ८. तत्राह ईशानमनीशमिति ग.
९. अनीशितृत्वात् ग. १०, विरहेण. ख.

सत्रावसाने मुनयो विशुद्धहृदया भृशम् ।

नैमिशीया महात्मानमागतं रौमहर्षिणम् ॥ ३ ॥

देव शिवस्यापि सर्वे व्यवहाराश्श्रूयन्ते । अत एवैषां लीलारूपता कुत इत्यत आह अनन्तेति । अन्तः परिच्छेदः तद्रहितयोरानन्दबोधयोरनुबन्धस्समुद्रः अतः तत्कृत परिच्छेदविरहात्परमेश्वरयोरानन्दज्ञानयोर्नलौकिकानन्दज्ञानवदुत्पत्तिविनाशवत्त्वं वस्तुकृतपरिच्छेदविरहाच्च तयोरखण्डैकरसत्वमितीशानः । अतिशायिनो वस्त्वन्तरस्याभावेन तस्य निरतिशयत्वं चेति कुतो लौकिकैसाधारण्यशंकावकाश इत्यर्थः । यद्यप्यंबुनिधिरन्तवान्सातिशयश्च तथापि लौकिकानां समुद्रेऽन्तवत्वसातिशयत्वविरहाभिमानात्तदभिमतदृष्टान्तेनैव परमेश्वरस्यात्यंतिकमानन्त्यं निरतिशयत्वं च दर्शयितुं अंबुनिधित्वेन रूपणं कृतमिति । ननु लौकिका अपि सर्वात्मकादीश्वरादभिन्ना एवेति कथं तदीयौ ज्ञानानन्दौ न तत्सदृशविति । सत्यं । तत्सदृशौ । अज्ञानेनावृतत्वात्तु तत्सादृश्यं न ते जानन्ति । उक्तं हि । 'अज्ञानेनावृतं ज्ञानं तेन मुह्यन्ति जन्तवः, इति । अतस्तिरोहितज्ञानत्वाद्लौकिकानां व्यापारा दुःखमया एव न लीलाः । अनावरणपरमानन्दज्ञानत्वेन तु परमेश्वरस्य विजयपरिणयनादिव्यापारा लीला एवेत्यर्थः । नैमासीति निष्कळपरशिवस्य तद्रूपतयाऽवस्थानमेव प्रणामः । सकळस्य तु ध्यानस्तुतिपूजात्मकः । तदुक्तं सुप्रभेदे । 'ध्यानपूजाविहीनं यन्निष्कळं ताद्विधायकम् । तत्तस्मात्सकळं शंभुं निष्कळं संप्रपूजयेत्' इति ॥ २ ॥ इत्थं मंगळाचरणं कृतं । अथ मुनिसूतसंवादात्मना पुराणमारभ्यते—सत्रावसान इत्यादिना ॥ ननु व्यासेन सूताय प्रागेवोपदिष्टानि अष्टादशपुराणानि । अधुना पुनर्मुनयः

१. अंबुनिधिः. ग. २. कालकृत ख. ३. कव्यवहारसाधारण ग.
 ४. स्थाप्यनन्तत्वं ग. ५. निधिनारूपकं ग. ६. अज्ञानेनावृतोरागः साक्षाच्चारा-
 यणोपिच । स्वस्वरूपतुनाज्ञासीत् इति ग. ७. एवेत्यभिप्रायः ग. ८. अत्रनिष्क ग.
 ९. पूर्वोक्तं. १०. विधायकद्वयं ग. ११. रभते. ग. * रौमहर्षिणं. ग.

शृण्वन्ति सूतो व्याचष्टे। व्यासस्तु कुरुते मंगळमिति चासंगतमुच्यते । व्याससू-
 ताय पुराणानि प्रागुपदिष्टान्यपि तान्येव संप्रति मुनिसूतसंवादात्मना निबध्ना-
 तीति स्वयं क्रियमाणानिबन्धनादौ स्वयमेव मंगळमाचरतीति किमनुपपन्नं । अथ
 सूताय स्वात्मनोपदेशं परित्यज्य व्यासेन मुनिसूतसंवादात्मना निबन्धने किंप्र-
 योजनं । उच्यते । पुराणप्रतिपाद्याः तत्त्वविद्यायाः प्रभावातिशयाविष्करणं प्रयो-
 जनं । तथाहि । इत्थं प्रभावेयं विद्या यत्सूतः प्राग्जन्मनः कनीयानपि व्यासात्
 पुराणमुखादेनामधिगम्य अग्रजानामपि मुनीनां स्वयमल्पोपि तत्त्वोपदेशकर्ता
 जात इति । तत्र सत्तावसाने विशुद्धहृदयाः प्रसन्नेन्द्रियमानसा इति पदत्रयेण
 मुनीनां परविद्योचिताधिकारसंपत्तिनिरूपणं । तथाहि ! श्रुतिस्मृतीतिहासपुराण-
 प्रतिपादितवेदानुवचनयज्ञतपोदानव्रतादिभिः प्रक्षीणसकलकल्मषस्य अतएव
 विशुद्धबुद्धेर्जनितजिज्ञासस्य परशिवस्वरूपविद्यायामधिकारः । अत ईदृग्विधो विद्यो
 ग्रहणाधिकारे कारणगुणकलापस्तावदाविष्कर्तव्यः । तत्र सत्तावसानइत्यनेन श्रौत
 सकलधर्मानुष्ठाने विद्याप्रतिबंधकसकलपापापनयनरूपं विशुद्धहृदयत्वे कारणमु-
 च्यते चतुर्विधा हि सोमयागाः । एकाहाहीनसत्तायनात्मकाः । एकैकदिनसाध्या
 अग्निष्टोमादय एकाहाः । अतिरात्रादयः एकादशदिनैवसाना अहीनाः । द्वादशाहस्तु
 सत्ताहीनोभयात्मकः । त्रयोदशरात्रादीनि सत्राणि । संवत्सरसाध्यान्ययनानि । अयने-
 ष्वपि सत्रप्रयोगो दृश्यते ॥ श्रु ॥ 'गौवोवा एतत्सत्रमासत विश्वसृजः प्रथमा-
 स्सत्रमासतेति । तथा 'नैमिशे निमिषक्षेत्रे ऋषयः शौनकादयः । सत्तंस्वर्गाय लोकाय
 सहस्रसममासतेति, तदिह नैमिशीयैः क्रियमाणस्य अनेकसंवत्सरसाध्यस्यायनत्वेपि
 सत्रपदप्रयोगोपपत्तिः । ' सत्रं च परमो धर्म इत्यपरेषामपि महतां वेदानुवचनानां
 दानतपोव्रतादीर्नामप्युपलक्षणं । तेषामपि चित्तशुद्धिद्वारा विविदिषाकारणत्वं इष्य

१. प्राङ्महाक ग. २. शुद्धबु ग. ३. विद्याग्रहणाधिकारगुणकलापः ख.
 ४. रात्रावसाना ख. ५. तै. सं० का. ७. प्र. ५. अ. १, ६. तै. काठ.
 प्र. ३. अ. ९. ७. श्री. भा. स्क. १. अ. १ श्लो. ४. ८. नामुपलक्षणं०

माणवेदनकारणत्वं च श्रूयते । 'तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेनेति, ॥ तथा पाशुपतव्रतस्यापि परशिवसाक्षात्कारकरणत्वमथर्वाशिरसि दृश्यते । 'अग्निरित्यादिना भस्मगृहीत्वा निमृज्यांगानि संस्पृशेत् तस्माद्भूतमेतत्पाशुपतं पशुपाशविमोक्षाय, इति । उक्तस्य सत्रपदोपलक्षितस्य कर्मराशेः बुद्धिशुद्धौ कारणभावमाह । विशुद्धहृदया इति । हृदयं बुद्धिस्तस्य विशुद्धिर्नाम संचितदुरितापनयनेन तन्निबन्धनस्य दुःखस्य निरासः । नैमिशीया इति । ब्रह्मणाविसृष्टस्य चक्रस्य नेमिशीर्यते कुंठीभवति यत्र तन्नेमिशं । नेमिशमेव नैमिशं । तथोक्तं वायव्याये । 'एतन्मनोमयं चक्रं मया सृष्टं विसृज्यते । यत्रास्य शीर्यते नेमिनैमिशं तच्छुभावहं ॥ इत्युक्त्वा सूर्यसंकाशं चक्रं सृष्ट्वा मनोमयं । प्रणिपत्य महादेवं विससर्ज पित्तमहः । तेपि दृष्टतरा विप्राः प्रणम्य जगतां पतिं । प्रययुस्तस्य चक्रस्य यत्र नेमिर्विशीर्यते । तद्वनं तेन विख्यातं नैमिशं मुनिपूजित' मिति ॥ नैमिशमेषां निवास इति नैमिशीयाः । तथा प्रसन्नेन्द्रियमानसा इति । मनसः प्रसादो नाम रजस्तमोभ्यामनभिभवादावरणविक्षेपविरहेण तत्त्वप्रणिधाने ऐकाग्र्यं । इन्द्रियाणां प्रसादो नाम प्रसन्नता मनःप्रातिकूल्यपरिहारेण प्रत्युत तदानुकूल्येनैव वर्तनं श्रूयतेहि—'यैस्त्वविज्ञानवान्भवत्यमनस्कस्सदाऽशुचिः । तस्येन्द्रियाण्यवश्यानि दुष्टाश्वा इव सारथेः ॥ 'यैस्तु विज्ञानवान्भवति समनस्कस्सदा शुचिः । तस्येन्द्रियाणि वश्यानि सदश्वा इव सारथे' रिति । पतंजलिरेष्याह । 'स्वविषयासंप्रयोगे चित्तस्वरूपानुकार इवेन्द्रियाणां प्रत्याहार, इति । इत्थमिहजन्मानि जन्मान्तरेवा विहितैर्व्रतदानादिभिः सञ्चितदुरितानिर्ऋतनेन रजस्तमोभ्यामनभिभवाद्बुद्धिसत्त्वास्तत्त्वजिज्ञासवो विद्याग्रहणाधिकारिणो दर्शिताः । विद्योपदेशे तु सूतस्याधिकारितामाह

१. बृ. आ. अ. ४, ब्रा. ४. म०, २२. अथ. म०. ३५. २. क०. व. ३. म० ५. ४. क व, ३. मं ८. ५. यो. सू. सा. पा. सू. ५४. ६. निरासद्वोरो. ग. ७. अनभिभूतहृदया. ग.

दृष्ट्वा यथार्हं संपूज्य प्रसन्नेन्द्रियमानसाः ।

पप्रच्छुस्संहितामेतां सूतं पौराणि^१कोत्तमम् ॥ ४ ॥

एवं पृष्ठो मुनिश्रेष्ठैस्सूतस्सर्वार्थदायिनम् ।

महादेवं महात्मानं ध्यात्वा व्यासं च भक्तितः॥ ५ ॥

समाहितमना भूत्वा विलोक्य मुनिसत्तमान् ।

वक्तुमारभते सूतस्संहितां श्रुतिः^२सम्मिताम् ॥ ६ ॥

महात्मानमागतमिति । उभयं हि तत्रापेक्षितं । अनुग्रहसामर्थ्यमनुग्रहशील-
त्वंचेति । तत्र महात्मानमिति व्यासप्रसादासादितपरशिवसाक्षात्कारनिबन्धनमनु-
ग्रहसामर्थ्यमुक्तं । आगतमिति विशिष्टाधिकारिभावात्तदुद्धरणार्थमनाहूतस्यापि
स्वयमेवागमनाभिधानेन परमकारुणिकत्वादनुग्रहशीलत्वमुक्तं । यथा जैनकं
प्रति याज्ञवल्क्यस्येति ॥ ३ ॥ अथ विद्याग्रहणाधिकारसंपन्ना मुनय
उपदेशोचितगुरुलाभानिबन्धनया प्रीत्या तं परिपूज्य स्वजिज्ञासामाविष्कृतवन्त
इत्याह । पप्रच्छुरिति । उक्तं हि । तद्विद्धि प्रणिपातेन परिप्रश्नेन सेवया । उप-
देक्ष्यन्ति ते ज्ञानं ज्ञानिनस्तत्त्वदर्शिन इति ॥ ४ ॥ एवं मुनिभिः पृष्ठो
मुनीनां पुराणसंहिताश्रवणे मुख्याधिकारसिद्धये परशिवप्रणिधानपुरस्सरां शिष्या-
वलोकनरूपां चाक्षुषीं दीक्षामकार्षीदित्याह । एवं पृष्ठ इत्यादिना । उक्ता
ह्यागमेषु चाक्षुषी दीक्षा । 'चक्षुरुन्मील्य यत्तत्त्वं ध्यात्वा शिष्यं समीक्षते ।
पशुब्रंधविमोक्षाय दीक्षेयं चाक्षुषी मते'ति । 'यस्य देवे परा भक्तिर्यथा देवे तथा
गुरौ । तस्यैते कथिता ह्यर्थाः प्रकाशन्ते महात्मन इति' श्वेताश्वतरश्रुतेः ।
परशिवप्रणिधानवद्गुरुप्रणिधानमपि विधेयमित्याह—व्यासं चेति ॥ ५ ॥ श्रुतिस-

* पुण्यां ख. † कंमुदा. ग. § सम्मतां. ख.

१. महर्त्तपःप्रकर्षादा. ख. महादेवप्र. ग. २. मनाभिधानात्. ग. ३. विशे.
षतो जनकयाज्ञवल्क्यसंवादः बृहदारण्यकेचतुर्थाध्यायप्रारंभे. ४. भग. अ. ४.
इलो. ३४. ५. पुरस्सरावलोकन. ख. ६. श्वे. अ. ६, मं. २३.

श्रीसूतः—

ब्राह्मं पुराणं प्रथमं द्वितीयं पाद्ममुच्यते ।

तृतीयं वैष्णवं प्रोक्तं चतुर्थं शैवमुच्यते ॥ ७ ॥

ततो भागवतं प्रोक्तं भविष्याख्यं ततः परम् ।

सप्तमं नारदीयं च मार्कण्डेयं तथाष्टमम् ॥ ८ ॥

आग्नेयं नवमं पश्चाद्ब्रह्मैकैवर्तमेव च ।

ततो लैंगं चै वाराहं ततस्कान्दमनुत्तमम् ॥ ९ ॥

वामनाख्यं ततः कौर्म मात्स्यं तत्परमुच्यते ।

गारुडाख्यं ततः प्रोक्तं ब्रह्माण्डं तत्परं विदुः ॥ १० ॥

ग्रन्थतश्च चतुर्लक्षं पुराणं मुनिपुंगवाः।

अष्टादशपुराणानां कर्ता सत्यवतीसुतः ॥

कामिकादिप्रभेदानां यथा देवो महेश्वरः ॥ ११ ॥

स्मितामिति सकलश्रुत्यर्थसंग्रहात्मिकामित्यर्थः ॥ ६ ॥ विवाक्षिताया अस्यास्सं-
हितायाः व्यासमुखादागतत्वेन प्रामाण्यं ख्यापयितुं नानामुनिप्रणीतसकलोप-
पुराणमूलभूतानामष्टादशानां पुराणानां वेदशाखाविभागस्य च प्रणयनेन
व्यासस्य सर्वज्ञत्वं अतएव तस्य परमपुरुषावतारत्वं च प्रतिपादयितुमष्टादशपु-
राणानां नामान्यनुक्रामति—ब्राह्ममित्यादिना सार्धचतुष्टयेन । ब्रह्मसंबन्धि
ब्राह्मं तस्येदमित्याणि नस्तद्धित इति टिलोपस्य अन्निति प्रकृतिभावेन निरासेपि
ब्राह्मोऽजाताविति निपातनाट्टिलोपः ॥ १० ॥ ग्रन्थतश्च चतुर्लक्षमिति—
संख्याभिधानं प्रक्षेपविप्लवपरिहाराय ११ ॥ कामिकादीनामागमसंहितानां

१. ततः परं० ख. २. वैवर्तं. ग. ३. वाराहं च. ग. ४. स्थापयितुं. ग.
५. प्रणीत. ग. ६. महेश्वरावतारत्वं०. ग. ७. णान्यनुक्रामति. ग.

[आदिकर्ता शिवस्साक्षाच्छूलपाणिरिति श्रुतिः ।

कथ्यते दशभिर्विप्राः पुराणैः परमेश्वरः ॥

चतुर्भिः कथ्यते विष्णुर्द्वाभ्यां ब्रह्मा जगत्पतिः ।

एकेनाग्निस्तथैकेन भगवान् चण्डभास्करः] ॥

अष्टादशपुराणानि श्रुत्वा सत्यवतीसुतात् ।

अन्यान्युपपुराणानि मुनिभिः कीर्तितानि तु ॥ १२ ॥

आद्यं सनत्कुमारेण प्रोक्तं वेदविदां वराः ।

द्वितीयं नारसिंहाख्यं तृतीयं नान्दिकेश्वरम् ॥ १३ ॥

चतुर्थं शिवधर्माख्यं दौर्वासं पञ्चमं विदुः ।

षष्ठं तु नारदीयाख्यं कापिलं सप्तमं विदुः ॥ १४ ॥

अष्टमं मौनवं प्रोक्तं ततश्चोशनसेरितम् ।

ततो ब्रह्माण्डसंज्ञन्तु वारुणाख्यं ततः परम् ॥ १५ ॥

ततः कालीपुराणाख्यं विशिष्टं मुनिपुङ्गवाः ।

शिवेनैव प्रणयनात्प्रामाण्ये यथा विश्वंभः एवं नारायणावतारेण व्यासेन प्रणय-
नात्पुराणेष्वप्यविशेष इत्याह—अष्टादशपुराणानामिति । व्याख्यातप्रा-
योऽयं ॥ १२ ॥ नानामुनिप्रणीतानामुपपुराणानामप्येतन्मूलत्वादेतेषां
प्रणेतुर्व्यासस्य सर्वज्ञत्वं किं वक्तव्यमित्याह—अष्टादश पुराणानि श्रुत्वेति
॥ १३ ॥ उपपुराणान्यप्यष्टादशानुक्रामति—आद्यं सनत्कुमारेण प्रोक्तमित्या-

१. कुण्डलितौ श्लोकौ ख. पुस्तकस्थौ. २. नान्दमेव च ग. ३. वामनं ख.
४. परमपुरुषावतारेण ख. ५. सार्वज्ञं ख.

ततो वासिष्ठलैङ्गाख्यं प्रोक्तं माहेश्वरं परम् ॥ १६ ॥
 ततस्साम्बपुराणाख्यं ततस्सौरमनुत्तमम् ।
 पाराशर्यं ततः प्रोक्तं मारीचाख्यं ततः परम् ॥
 गङ्गाख्यं च ततः प्रोक्तं सर्वधर्मार्थसाधनम् ॥ १८ ॥
 लक्षन्तु ग्रन्थसंख्याभिः सर्वविज्ञानसागरम् ।
 स्कान्दमद्याभिवक्ष्यामि पुराणं श्रुतिसम्मितम् ॥ १९ ॥
 षड्विधं संहिताभेदैः पञ्चाशत्खण्डमण्डितम् ॥ १९ ॥
 आद्या सनत्कुमारोक्ता द्वितीया सूतसंहेता ।
 तृतीया शांकरी प्रोक्ता चतुर्थी वैष्णवी मता ॥
 तत्परा संहिता ब्राह्मी सौरान्त्या संहिता मता ॥ २१ ॥
 ग्रन्थतः पञ्चपञ्चाशत्सहस्रेणाभिनिर्मिता ।
 आद्या तु संहिता प्रोक्ता द्वितीया षट्सहस्रिका ॥ २२ ॥
 तृतीया ग्रन्थतस्त्रिंशत्सहस्रेणोपलक्षिता ।

दिश्लोकषट्केण ॥ १६—१८ ॥ अथेदानीं विवक्षितां सूतसंहिता-
 मवतारयितुमनुक्रान्तानां पुराणानां मध्ये त्रयोदशस्य स्कान्दपुराणस्य संहितादिवि-
 भागमाह सार्धपञ्चकेन । स्कान्दमद्याभिवक्ष्यामीत्यादिना ॥ १९—२० ॥ सौरान्त्येति
 सूरसंबन्धि सौरं तदस्या अस्ति सौरा अर्शआदिभ्योऽजिति अजन्तान्मत्वर्थायाद्या-
 प् । सूरस्येयं संहितेतिव्युत्पत्तौ तस्येदमित्यणन्तान्डीपा भावितव्यामिति ॥ २१ ॥

१. साक्षात्. ख. २. महाद्भुतं ग. ३. पाराशरं ग. ४. भार्गवाख्यं ग. ५. वि-
 भज्यामि ख. ६. विप्राः ग. ७. रान्या.

तुरीया संहिता पंचसहस्रेण विनिर्मिता ॥ २३ ॥

ततोऽन्या त्रिसहस्रेण ग्रन्थेनैव विनिर्मिता ।

अन्या सहस्रतस्सृष्टा ग्रन्थतः पण्डितोत्तमाः ॥ २४ ॥

द्वितीयां संहितां वक्ष्ये सर्वपापप्रणाशिनीम् ।

मुनिभिर्देवगन्धर्वैः पूजितामतिशोभनाम् ॥ २५ ॥

चतुर्धा खण्डिता सापि पवित्रा वेदसंमिता ।

शिवमाहात्म्यखण्डाख्यः प्रथमः परिकीर्तितः ॥ २६ ॥

द्वितीयो ज्ञानयोगाख्यस्सर्ववेदान्तसंग्रहः ।

तृतीयो मुक्तिखण्डाख्यश्चतुर्थो यज्ञवैभवः ॥ २७ ॥

आद्यस्सप्तशतं प्रोक्तो ग्रन्थतः पण्डितोत्तमाः ।

द्वितीयो ग्रन्थतस्सप्तशतं त्रिंशत्ततोऽधिकं ।

२४ ॥ इति लिङ्गं विभागमभिधाय विवक्षितां संहितां वक्तुं प्रतिजानीते ।
द्वितीयां संहितां वक्ष्य इति ॥ २५ ॥ यद्यपि खण्डान्तरेष्वपि शिवमाहात्म्यमुच्यते
तथापि प्रथमस्य तत्प्राधान्यात्तेन व्यपदेशः ॥ २६ ॥ द्वितीय इति । द्वितीये
ज्ञानस्य योगा उपाया यमनियमादयो ज्ञानयोगा आख्यायन्तेऽस्मिन्नित्याख्यः ।
आतश्चोपसर्ग इति कप्रत्ययः । ज्ञानयोगानामाख्य इति संबंधसामान्यषष्ठी-
समासः सा तु प्रकृते संबंधविशेषे कर्मत्वे योग्यताबलात् पर्यवस्यति । न च
कर्मणि षष्ठीसमासः किं नस्यादिति वक्तव्यं । कर्मण्याणित्यनेन परेण बाधापा-
तादिति । यज्ञवैभवखण्डे तु ज्ञानयज्ञविशेषा वक्ष्यन्ते । ते सर्वे ज्ञानात्मका
एव यज्ञाः । इहतु तदुपाया यमनियमादय इत्यसंकरः । यज्ञवैभव इति । यज्ञा-
नां वैभवं प्रभावोऽस्मिन्निति यज्ञवैभवः ॥ २७ ॥ आद्य इति सार्धश्लोकं एकं-

ततोऽधिकञ्च सप्तैव मुनयः परीकीर्तितः ॥ २८ ॥

तृतीयः षट्शतं विप्राः सप्तत्रिंशद्विवर्जितः ।

चतुर्थस्तु मुनिश्रेष्ठास्सहस्राणां चतुष्टयं ॥ २९ ॥

उपर्यधोभागभेदाद्विधाभूतस्स उच्यते ॥ ३० ॥

आद्यस्त्रयोदशाध्यायो द्वितीयो विंशतिस्तथा ।

तृतीयो नव विप्रेन्द्राश्चतुर्थस्तु तथैवच ॥

सप्तषष्टिस्समस्तानां वेदानामर्थ आस्तिकाः ॥ ३१ ॥

वाक्यं । सप्तानां शतानां समाहारस्सप्तशतमिति समाहारे द्विगुः । अकारान्त-
त्वेन प्राप्तं स्त्रीत्वं पात्रादिभ्यः प्रतिषेध इत्यनेन निषिध्यते । नन्वेकोयं खण्डः
कथं सप्तशतसमाहारात्मकः अत उक्तं ग्रन्थत इति । ग्रन्थद्वारा स्वावयवभूतानां
ग्रन्थानां संशतंसमाहारात्मकत्वात्तदभेदेन स्वयमपि सप्तशतमित्यर्थः । ततो-
ऽधिकमिति अधिकञ्च किञ्चिदस्तीति सामान्येनोपक्रम्य कियत्तदिति जिज्ञा-
सायां त्रिंशदिति । ‘शक्यमञ्जलिभिः पातुं वाताः कैतकगंधिन’ इति वत् ॥
२८ ॥ २९ ॥ तृतीय इति सार्धश्लोकं एकं वाक्यं । चतुर्थ इति । चतुर्थ-
खण्ड उपरिभागः अधोभाग इति भागभेदेन द्विप्रकारः ॥ ३० ॥ प्रकृतसंहि-
तागतखण्डचतुष्टयस्याध्यायविभागमाह आद्यस्त्रयोदशाध्याय इति सार्धश्लोकेन ।
आद्यः खण्ड अध्यायैस्त्रयोदश ग्रन्थतः सप्तशतमिति वत् । ननु त्रयोदशभि-
रध्यायैरिति दिक्संख्ये संज्ञायामिति नियमात् इहच द्विगुसमासानिमित्तानां
संज्ञादीनामभावात् आद्यस्त्रयोदशाध्याय इति पाठश्चेयान् । तत्रहि न त्रयोद-
शेति प्रथमपदं ॥ ३१ ॥ तत्र प्रथमे खण्डे प्रथमाध्याये ग्रन्थावतारः । द्वितीये पाशु-
पतव्रतं । तृतीये नन्दीश्वरविष्णुसंवादेनेश्वरप्रतिपादनं । चतुर्थे परमेश्वरपूजा-
विधानन्देवपूजाफलं च । पंचमे शक्तिपूजाविधिः । षष्ठे शिवभक्तपूजा । सप्तमे

[एवं चतुर्विधैः खण्डैस्संहिता वेदसम्मिता] ।

मुक्तिसाधनं । अष्टमे कालपरिमाणतदनवच्छिन्नस्वरूपकथनं । नवमे पृथिव्यु-
द्धरणं । दशमे ब्रह्मणा सृष्टिकथनं । एकादशे हिरण्यगर्भादिविशेषसृष्टिः । द्वाद-
शे जातिनिर्णयः । त्रयोदशे तीर्थमाहात्म्यं ॥ द्वितीयखण्डे विंशतिरध्यायाः ॥
तत्र प्रथमाध्याये ज्ञानयोगसंप्रदायपरंपरा । द्वितीये आत्मना सृष्टिः । तृतीये
ब्रह्मचर्याश्रमविधिः । चतुर्थे ग्रहस्थाश्रमविधिः । पञ्चमे वानप्रस्थाश्रमविधिः ।
षष्ठे सन्यासविधिः । सप्तमे प्रायश्चित्तं । अष्टमे दानधर्मफलं । नवमे पापक-
र्मफलं । दशमे पिण्डोत्पत्तिः । एकादशे नाडीचक्रं । द्वादशे नाडीशुद्धिः । त्रयोदशे
अष्टाङ्गयोगे यमविधिः । चतुर्दशे नियमविधिः । पञ्चदशे आसनविधानं ।
षोडशे प्राणायामविधिः । सप्तदशे प्रत्याहारविधिः । अष्टादशे धारणाविधिः ।
एकोनविंशे ध्यानविधिः । विंशे समाधिः ॥ तृतीये मुक्तिखण्डे नवाध्यायाः ॥
तत्र प्रथमे मुक्तिमुक्त्युपायमोचकमोचकप्रदचतुर्विधप्रश्नाः । द्वितीये मुक्तिभेदक-
थनं । तृतीये मुक्त्युपायकथनं । चतुर्थे मोचककथनं । पंचमे मोचकप्रदकथनं ।
षष्ठे ज्ञानोत्पत्तिकथनं । सप्तमे गुरूपसदनशुश्रूषणमहिमा । अष्टमे व्याघ्रपुरे
देवानामुपदेशः । नवमे ईश्वरनृत्तदर्शनं ॥ चतुर्थखण्डे सप्तषष्टिरध्यायाः ॥
तत्र पूर्वभागे सप्तचत्वारिंशत् । तत्र प्रथमाध्याये सर्ववेदार्थसारप्रश्नः ॥ द्वितीये
परापरवेदार्थविचारः । तृतीये कर्मयज्ञवैभवं । चतुर्थे वाचिकयज्ञः । पंचमे प्रणव-
विचारः । षष्ठे गायत्रीप्रपंचः । सप्तमे आत्ममन्त्रः । अष्टमे षडक्षरविचारः । नवमे
ध्यानयज्ञः । दशमे ज्ञानयज्ञः । एकादशादिपञ्चस्वध्यायेषु ज्ञानयज्ञविशेषाः । षोडशे
ज्ञानोत्पत्तिकारणं । सप्तदशे वैराग्यविचारः । अष्टादशे नित्यानित्यवस्तुविचारः ।
एकोनविंशे नित्यवस्तुविचारः । विंशे विशिष्टधर्मविचारः । एकविंशे मुक्तिसाधनवि-
चारः । द्वाविंशे मार्गप्रमाण्यधर्मविचारः । त्रयोविंशे शंकरप्रसादः । चतुर्विंश-
पञ्चविंशयोः प्रसादवैभवं । षड्विंशे शिवभक्तिविचारः । सप्तविंशे
परमपदस्वरूपविचारः । अष्टाविंशे शिवलिङ्गस्वरूपकथनं । एकोनविंशे शिवस्था-

अस्यामेव स्थितस्साक्षात्संहितायां न संशयः ॥ ३२ ॥

सर्गश्च प्रतिसर्गश्च वंशो मन्वन्तराणि च ।

वंशानुचरितं चैवं पुराणं पञ्चलक्षणम् ॥ ३३ ॥

यश्चतुर्वेदविद्विप्रः पुराणं वेत्ति नार्थतः ।

तं दृष्ट्वा भयमाप्नोति वेदो मां प्रतरिष्यति ॥

नविचारः । त्रिंशे भस्मधारणवैभवं । एकत्रिंशे शिवप्रीतिकरं जीवब्रह्मैक्यविज्ञानं ।
द्वात्रिंशे भक्त्यभावकारणं । त्रयस्त्रिंशे परतत्त्वानां विचारः । चतुस्त्रिंशे महादे-
वप्रसादकारणं । पञ्चत्रिंशे संप्रदायपरंपरा । षट्त्रिंशे सद्योमुक्तिकरक्षेत्रमहिमा ।
सप्तत्रिंशे मुक्त्युपायविचारः । अष्टत्रिंशे मुक्तिसाधनविचारः । एकोनचत्वारिंशे
वेदानामविरोधः ॥ चत्वारिंशे सर्वसिद्धिकरैर्धर्मविचारः । एकचत्वारिंशे पातक-
विचारः । द्विचत्वारिंशे प्रायश्चित्तविचारः । त्रिचत्वारिंशे पापशुद्ध्युपायाः । चतु-
श्चत्वारिंशे द्रैव्यशुद्धिविचारः । पञ्चचत्वारिंशेऽभक्ष्यनिवृत्तिः । षट्चत्वा-
रिंशे मृत्युसूचकम् । सप्तचत्वारिंशेऽवशिष्टपापस्वरूपकथनम् ॥ चतुर्थ-
खण्डस्योत्तरभागे विंशतिरध्यायाः ॥ तत्र प्रथमे ब्रह्मगीतिः । द्वितीये वेदार्थ-
विचारः । तृतीये साक्षिशिवस्वरूपकथनम् । चतुर्थे साक्ष्यास्तित्वकथनम् ।
पञ्चमे आदेशकथनम् । षष्ठे दहरोपासनम् । सप्तमे वस्तुस्वरूपविचारः ।
अष्टमे तत्त्ववेदनविधिः । नवमे आनन्दस्वरूपकथनम् । दशमे आत्मनो
ब्रह्मतत्त्वप्रतिपादनम् । एकादशे ब्रह्मणः सर्वशरीरस्थितिः । द्वादशे शिव-
स्याहंप्रत्ययाश्रयत्वम् । त्रयोदशे सूतर्गीतिः । चतुर्दशे आत्मना सृष्टिः ।
पञ्चदशे सामान्यसृष्टिः । षोडशे विशेषसृष्टिः । सप्तदशे आत्मस्वरूप-
कथनम् । अष्टादशे सर्वशास्त्रार्थसंग्रहः । एकोनविंशे रहस्यविचारः । विंशे

१. वंश-ख. २. चेति-ख. ३. कर्म-ख. ४. उपायः-ख. ५. उपायः-ख.
६. गीता-ख. ७. ब्रह्मत्व-ग. ८. सूतगीता-ख.

[^१बिभेत्यल्पश्रुताद्वेदो मामयं विप्लविष्यति] ॥

इतिहासपुराणाभ्यां वेदं समुपबृंहयेत् ॥ ३४ ॥

वेदाः प्रमाणं प्रथमं स्वत एव ततः परम् ॥

स्मृतयश्च पुराणाणि भारतं मुनिपुङ्गवाः ॥ ३५ ॥

अन्यान्यपि मुनिश्रेष्ठाः शास्त्राणि सुबहूनि च ॥

सर्ववेदान्तसंग्रहः । इति सामान्येनाध्यायार्थाः कथिताः । सकलश्रुत्यर्थसंग्रहात्मकत्वादस्यां संहिताग्रामवश्यमादरो विधेय इत्याह समस्तानामिति श्लोकशेषेण ॥ ३२ ॥ नानाविधोपाख्यानप्रतिपादनपर्यवसिते पुराणे कः प्रसङ्गो वेदार्थस्य तत्राऽऽह—सर्गश्चेत्येकेन । ब्रह्मणस्तटस्थलक्षणत्वेन सृष्टिस्थितिप्रलया एव वेदे प्रधानं प्रमेयम् । “आत्मैवेदमग्र आसीत्” “स ऐक्षत” इति महासर्गः । “नेह नानाऽस्ति” इति महाप्रलयः । अन्यत्सर्वं स्थित्यवस्थाविलासः । इत्थमेवं पुराणेऽपि वंशमन्वन्तरवंशानुचरितानि स्थित्यवस्था एवेति ॥ ३३ ॥ वेदार्थ एव चेतपुराणे स वेदेनैव सिद्धः किं पुराणेनेति तत्राऽऽह । यश्चतुर्वेदविद्विप्र इति सार्धश्लोकेन । तत्र स्थितस्याप्यर्थस्य तावतैव दुरधिगमत्वात्तदुपबृंहणाय पुराणमित्यर्थः । अनुपबृंहणे बाधैमाह—तं दृष्ट्वेति । विप्लवस्य दुष्परिहरत्वं दर्शयितुं वेदे भयारोपः । प्रतरिष्यति विप्लावयिष्यतीति बिभेति । अतस्तं समुपबृंहयेदित्यन्वयः ॥ ३४ ॥ सर्वथा पुराणादिकमवेक्षितं चेत्तेनैव पर्याप्तम् । किं वेदैः इति चेत् न । वेदानां स्वतः प्रामाण्यात्तन्मूलतयैव पुराणादेः स्वरूपलाभादित्याह—वेदाः प्रमाणं प्रथममिति श्लोकद्वयेन ॥ अन्यान्यपि । आर्षस्मृतिपुराणमूलानि । तदर्थसंग्रहशास्त्राणीत्यर्थः ॥ ३५ ॥ वेदाविरोधेन । ‘विरोधे त्वनुपेक्षं

१. कृण्डलितमधिकतया-ख. पुस्तके दृश्यते. २. वस्थायामे-ख. ३. बाधक-ख.

सर्वं वेदाविरोधेन प्रमाणं नान्यवर्त्मना ॥ ३६ ॥

एक एव द्विजा वेदो वेदार्थश्चैक एव तु ॥

तथाऽपि मुनिशार्दूलाः शाखाभेदेन भेदितः ॥ ३७ ॥

अनन्ता वै द्विजा वेदा वेदार्थोऽपि द्विजोत्तमाः ॥

अनन्तो वेदवेद्यस्य शङ्करस्य शिवस्य तु ।

*स्यादसति ह्यनुमानम्' इति हि जैमिनीयं सूत्रम् । मूलभूतवेदानुमानेन स्मृत्यादेः प्रामाण्यं तद्विरोधे त्वनुमानमेव नोदेतीति मूलाभावादुपेक्षणीयम् । अथवा यावन्मूलोपलम्भं प्रत्यक्षश्रुतिविरुद्धस्मृत्याद्यर्थो नानुष्ठेय इति सूत्रार्थः । वेदाविरोधेन चेत्प्रामाण्यं तर्हि ऋग्वेदेऽनुदितहोमं निन्दित्वोदितहोमो विधीयते "प्रातः प्रातरनृतं ते वदन्ति पुरोदयाज्जुहोति येऽग्निहोत्रम् । दिवाकीर्त्यमदिवा कीर्तयन्तः सूर्यो ज्योतिर्न तदा ज्योतिरेषाम्" इति ॥ यजुर्वेदे तूदितहोमनिन्दयाऽनुदितहोमो विधीयते "यथाऽतिथये प्रदुताय शून्यायावसथायाऽऽहार्यं हरन्ति तादृगेवतद्यदुदिते जुहोति" इति । अतः परस्परविरोधाद्वेदद्वयमप्रमाणं स्यादित्यत्राह । एक एव द्विजा वेद इति । सर्वोऽयमेक एव वेदस्तत्कुतः परस्परविरोधः । नचैवं स्ववचनव्याघातः । षोडशिग्रहणाग्रहणवचनवद्विकल्पाभिप्रायत्वादित्यर्थः ॥ ३७ ॥ कथं तर्हि भेद-
व्यवहारः—'अङ्गानि वेदाश्चत्वारो मीमांसा न्यायविस्तरः । पुराणं धर्मशास्त्रं च विद्याह्येताश्चतुर्दश' इति स्मृतिः । 'वेदा वा एते अनन्ता वै वेदा' इति च श्रुतिरित्यत आह । तथाऽपीति । एकस्याप्यपरिमितस्य वेदस्य केनचिदप्ये-
केन पुरुषेणाध्येतुं तदर्थस्य चानुष्ठातुमशक्यत्वादेकं वेदमृग्यजुःसामाथर्वभेदेन चतुर्धा विभज्य तत्रैकैकः पुनरैतरेयादिशाखाभेदेन भेदित इत्यर्थः ॥ ३८ ॥

*जै. १-३-३. १. तादृक्तत् ग. २. द्वयाप्रामाण्यं ख. ३. अयंश्लोकः मञ्ज-
रिति संजीविनी ।

मायया न स्वरूपेण द्विजा हा देववैभवम् ॥ ३९ ॥

ब्रह्माणं मुनयः पूर्वं सृष्ट्वा तस्मै महेश्वरः ।

दत्तवानखिलान्वेदानात्मन्येव स्थितानिमान् ॥ ४० ॥

ब्रह्मा सर्वजगत्कर्ता शिवस्य परमात्मनः ।

प्रसादादेव रुद्रस्य स्मृतीः सस्मार सुव्रताः ॥ ४१ ॥

ननु वेदशाखा एव चेदसंख्याताः कथं तर्हि 'एक एव रुद्रो न द्वितीयाय तस्थे' इति तैत्तिरीयकश्रुतिः । 'अहमेकः प्रथममासं वर्तामि च भविष्यामि च । नान्यः कश्चिन्मत्तो व्यतिरिक्त' इत्यथर्वशिरसि वचनमित्यत आह । वेदवेद्यस्येति । मायया न स्वरूपेणेति । परमार्थतो ह्यद्वितीयो रुद्र इत्युक्तम् । अतस्तेनैव लीलया निर्मितस्य मायामयस्य न वास्तवेन तदद्वैतेन विरोध इत्यर्थः । नन्वेतादृशी लीला कचिदपि लोके न दृष्टचरीयत आह । द्विजा हा देववैभवमिति । "अह हेत्यद्भुते खेदे" इत्यभिधानम् । अन्यत्रादृष्टत्वमद्भुतस्यालंकारो न दूषणमित्यर्थः ॥ ३९ ॥ नन्वपौरुषेया वेदाः 'वाचाविरूपनित्यया' 'अनादिनिधना नित्या वागुत्सृष्टा स्वयंभुवा' इति । श्रुतिस्मृती इति । ते कथं निर्मिताः कश्चैता एतावतीर्ग्रहाण्यति यस्य कृते निर्मीयेरन्नित्यत आह—ब्रह्माणं मुनयः पूर्वमिति । स्वयमेव लीलया सकलवेदग्रहणसमर्थं ब्रह्माणं निर्माय स्वात्मनि नित्यमवास्थिता एव वेदास्तस्मै दत्ता इत्यर्थः । न च नित्यसिद्धवेदसमर्पणे शिवस्योपाध्यायतुल्यता । उपाध्यायोहि स्वयमन्यतो लब्ध्वा शिष्यानध्यापयति । शिवस्तु नैवमन्यतोऽधीते स्वात्मनि नित्यमवस्थितानामेव तेषां ब्रह्मद्वारा संप्रदायं प्रवर्तयति । "यो ब्रह्माणं विदधाति पूर्वं यो वै वेदांश्च प्रहिणोति तस्मै" इति स्थितानामेव वेदानां प्रापणश्रुतेः ॥ ४० ॥ स्मृति-

१. वेदसं-ग. २. तै-सं-का. १. प्र. ८. अनु. ६. ३. अथ. म० १. ४. श्वे. अ. ६. मं. १८.

विष्णुर्विश्वजगन्नाथो विश्वेशस्य शिवस्य तु ।

आज्ञया परया युक्तो व्यासो जज्ञे गुरुर्मम ॥ ४२ ॥

स पुनर्देवदेवस्य प्रसादादम्बिकापतेः ।

संक्षिप्य सकलान्वेदांश्चतुर्धा कृतवान्द्विजाः ॥ ४३ ॥

पुराणादीनामपि तर्हि शिवेनैवप्रापणं चेद्वेदसाम्यं न चेदप्रामा-
 ण्यं तत्राऽऽह—ब्रह्मा सर्वजगत्कर्तेति । वेदे हि द्वौ भागौ कर्मभागो ज्ञान-
 भागश्चेति । आद्यस्यार्थः स्मृतिमुखेन ब्रह्मणा शिवाज्ञयैव व्याख्यातः ।
 द्वितीयस्य तु विष्णुना व्यासरूपेणावतीर्य पुराणमुखेनेति स्मृतिपुराणानां
 वेदमूलता न स्वातन्त्र्यमित्यर्थः । यद्यपि स्मृतिष्वपि विद्यानिरूपणमस्ति
 तथाऽपि तत्प्रासङ्गिक द्रव्यशुद्धिप्रसङ्गेन हि कथितम्—“क्षेत्रज्ञस्ये-
 श्वरज्ञानाद्विशुद्धिः परमा मता” इति । चतुर्थाश्रमधर्मप्रसङ्गेन चौपनि-
 षदतत्त्वनिरूपणं कृतमिति । पुराणानां तु विद्याप्राधान्यं । प्रासङ्गिकं
 कर्मनिरूपणम् । पुराणेषु हि जगदुत्पत्तिस्थितिलयकारणत्वं शिवस्या-
 मिष्येत्योत्पत्तिकारणत्वं सर्गेणोक्तम् । लयकारणत्वं च प्रतिसर्गेण ।
 स्थितिकारणत्वं च वंशमन्वन्तरवंशानुचरितनिरूपणेन । तत्प्रसङ्गादा-
 श्रमधर्मा आगता इति । अत एव धर्मविषये स्मृतिपुराणविप्रतिपत्तौ
 स्मृतीनां प्राबल्यं तत्र तासां तात्पर्यत इति तत्त्वज्ञानविषये पुराण-
 प्राबल्यामिति विवेकः । (ब्रह्मणस्सकलान् वेदान् वसिष्ठः प्राप्तवानु-
 षिः । तस्माच्छक्तिस्ततोधीमान्पराशरमहामुनिः । पराशरान्महाबुद्धिः वेद-
 व्यासो महामुनिरिति) ॥ ४.१ ॥ व्यासेन पुराणानां प्रणयनं प्रागुक्तं
 तस्य तु विष्णोरवतारत्वमिदानीमाह । विष्णुर्विश्वजगन्नाथ इति
 ॥ ४२ ॥ न केवलं वेदोपबृंहणाय पुराणप्रणयनम् । महतो

ऋग्वेदः प्रथमः प्रोक्तो यजुर्वेदस्ततः परः ।

तृतीयः सामवेदाख्यश्चतुर्थोऽथर्व उच्यते ॥ ४४ ॥

एकविंशतिभेदेन ऋग्वेदो भेदितोऽमुना ।

यजुर्वेदो द्विजा एकशतभेदेन भेदितः ॥ ४५ ॥

नवधा भेदितोऽथर्ववेदः साम सहस्रधा ।

व्यस्तवेदतया व्यास इति लोके श्रुतो मुनिः ॥ ४६ ॥

अयं साक्षान्महायोगी व्यासः सर्वज्ञ ईश्वरः ।

महाभारतमाश्चर्यं निर्ममे भगवान्मुनिः ॥ ४७ ॥

वेदस्याल्पबुद्धिभिर्दुरवगाह्यत्वात्तत्तच्छाखाविभागं कृत्वा संप्रदायप्रवर्तनमपि तेनैव कृतमित्याह—स पुनर्देवदेवस्येति ॥ ४३ ॥ अथर्वशब्दोऽकारान्तोऽप्यास्ति । ‘अथर्वाय ज्येष्ठपुत्राय प्राह’ इति प्रयोगात्तेन लोके प्राचुर्येण प्रोक्तत्वाद्देवोऽप्यथर्वः । प्रोक्तार्थे वाऽणि कृते ‘संज्ञापूर्वको विधिरनित्यः’ इति वृद्धिप्रकृतिभावयोरभावः ॥ ४४ ॥ ४५ ॥ गीतिविशेषः साम । “गीतिषु सामाख्येति हि जैमिनिः । तदाश्रयमन्त्रयोगाद्देवोऽपि साम । उक्ते वेदविभागे व्यासनामनिर्वचनमेव प्रमाणमाह—व्यस्तवेदतयेति । वेदान्विभज्याऽऽसमन्ताच्छिष्येभ्यो व्यस्यतीति व्यासः । व्याड्वावुपसर्गौ पचाद्यच् । व्यस्ता वेदाः शिवेनैव कर्त्रा महर्षिरूपेण निजेनैव अवतारान्तरेण करणेनेति करणे वा घञ् ॥ ४६ ॥ सर्वज्ञत्वं द्रढयितुं साकल्येन चतुर्विधपुरुषार्थप्रकाशकस्य महाभारतस्य तेनैव प्रणयनमाह । अयं साक्षान्महायोगीति उक्तं हि । ‘धर्मे चार्थे च कामे

१. गुरुः ख. २. गाह. ख. ३. मुण्ड-१-मं-३. ४. शिष्येष्वस्यति. ख. ५. सार्व-
ह्यं प्रथयितुम् ।

तस्य शिष्या महाभागाश्चत्वारो मुनिसत्तमाः ।
 अभवन्स मुनिस्तेभ्यः पैलादिभ्योऽददाच्छ्रुतीः ॥ ४८ ॥
 तेभ्योऽधीता श्रुतिः सर्वैः साध्वी विप्रैः सनातनी ।
 तथा वर्णाश्रमाचारः प्रवृत्तो वेदवित्तमाः ॥ ४९ ॥
 पुराणानां प्रवक्तारं स मुनिर्मां न्ययोजयत् ।
 तस्मादेव मुनिश्रेष्ठाः पुराणं प्रवदाम्यहम् ॥
 श्रद्धया परया युक्ताः शृणुध्वं मुनिपुङ्गवाः ॥ ५० ॥
 इति श्रुत्वा मुनिश्रेष्ठा नैमिशीयाः सनातनाः ॥ ५१ ॥
 प्रणम्यं सूतमव्यग्रं पूजयामासुरादरात् ।
 सोऽपि सर्वजगद्धेतुं शङ्करं परमेश्वरम् ॥ ५२ ॥
 अम्बिकापतिमीशानमनन्तानन्दचिद्धनम् ।
 ध्यात्वा तु सुचिरं कालं भक्त्या परैरवशोऽभवत् ॥ ५३ ॥

च मोक्षे च भरतर्षभ । यदिहास्ति तदन्यत्र यन्नेहास्ति न तत्काचित् ॥
 इदमेव हि महाभारतप्रणयनं साक्षाद्विष्णोरवतार इत्यत्र गमकम् । यदाहुः—
 ‘ कृष्णद्वैपायनं व्यासं विद्धि नारायणं प्रभुम् । को ह्यन्यः पुण्डरीकाक्षान्म-
 हाभारतकृद्भवेत् ’ इति ॥ ४७ ॥ पैलादिभ्यः पैलवैशम्पायनजैमिनिसुम-
 न्तुभ्यश्चतुरो वेदान्दत्वा ते यथा तत्प्रवर्तने नियुक्ताः एवं पुराणानि मह्यं
 दत्वाऽहं नियुक्त इति तदाज्ञयैवेयं मया व्याक्रियतइत्यर्थः ॥ ४८ ॥ ४९ ॥
 ५० ॥ शृणुध्वमिति व्यत्ययेनाऽऽमनेपदम् ॥ ५१ ॥ प्रणम्येति । पूर्वं दृष्ट्वा

१. स्नानः ख. २. पापप्रणाशिनी. ख. ३. वचस्तस्य. ग. ४. स्ताषौन्मी-
 हामतिः ख.

नमः सोमाय रुद्राय शंकराय महात्मने ।

ब्रह्मविष्णुसुरेन्द्राणां ध्यानगम्याय शूलिने ॥ ५४ ॥

यथार्हमिति, दर्शननिबन्धना पूजा । इह तु श्रवणारम्भनिबन्धने प्रणामपूजे मुनीनाम् । एवं पृष्ठो मुनिश्रेष्ठैरित्यत्र सूतेन शिवस्य प्रणिधानं चाक्षुषदीक्षार्थं । इह तु प्रणिधानं पुराणारम्भायेति । सर्वजगद्धेतुमिति जगतामुपादानरूपेण । शङ्करं परमेश्वरमिति निमित्तरूपेण । अम्बिकापतिमिति लीलावताररूपेणानन्ता नन्दाचिद्धनमिति निष्कलरूपेण प्रणिधानमिति ॥ ५२ ॥ ५३ ॥ भक्तिपारव-
श्यादेव तन्मुखादप्रयत्नेनेयमुद्रता स्तुतिः । नमः सोमायेति । सोमश्चन्द्रः शिवस्य सप्तमी मूर्तिः । इदं च पृथिव्यादिमूर्त्यन्तरसप्तकस्याप्युपलक्षणम् । उमया वा सहितः सोमः । रुदमनिष्टं संसारं द्रावयतीति रुद्रः । उक्तं च वायवीयसंहितायाम्— ‘रुद्रुःखं दुःखहेतुं च विद्रावयति नः प्रभुः । रुद्र इत्युच्यते तस्माच्छिवः परमकारणम्’ इति॥ न केवलमनिष्टनिवृत्ताविष्टप्राप्तावपि स एव कारणमित्याह—शङ्करायेति । भक्तिव्यतिरिक्तैरुपायसहस्रैरप्यगम्यत्व-
कथनाय तस्य निरतिशयं प्रभावमाह—महात्मन इति । तदुपपादनाय भक्ति-
विरहे प्रबलानामपि प्रयत्नास्तत्र कुण्ठिता इत्याह—ब्रह्मविष्णुसुरेन्द्राणामिति । उक्तं हि तलवकारोपनिषदि ‘ब्रह्म ह देवेभ्यो विजिग्ये’ इत्यारभ्य पराशिवानु-
ग्रहेणैव प्राप्तविजया इन्द्रादयः स्वमाहात्म्यनिबन्धनमेव तं विजयं मेनिरे । शिवश्च तेषां विनाशहेतुं मदमपनेतुं दूरे दिव्येन ज्योतिर्मयेन रूपेणाऽऽविरा-
सीत्किमिदं लोकोत्तरं रूपमिति विमृशन्तोऽपि ते तं नाज्ञासिषुः । तदाह ‘तैन्न व्यजानन्त किमेतद्यक्षमिति’ । यक्षं यैजनीयं पूजार्हमिति ततस्ताज्जिज्ञासया गतयोरग्निवाय्वोः प्रतिहतयोः स्वयं गतायेन्द्राय देवो दर्शनमपि न प्रादात् ततो व्यपगतमदाय निरतिशयभक्तियुक्ताय तत्रैव हैमवतीरूपेणावतीर्य व्याहारीत्पर-

१. यद्दुःखं दुःखहेतुं वा विद्रावयति स प्रभुः. ख. २. केन. मं १४.
३. केन. म०. १६. ४. यष्टव्यं. ग.

भक्तिगम्याय भक्तानां विदुषामात्मरूपिणे ।

स्वानुभूतिप्रसिद्धाय नमस्ते सर्वसाक्षिणे ॥ ५५ ॥

इति श्रीस्कान्दपुराणे श्रीसूतसंहितायां शिवमाहात्म्यखण्डे
ग्रन्थावतारकथनं नाम प्रथमोऽध्यायः ॥ १ ॥

शिवोऽयं भवतां विनाशहेतुं मदमपनेतुमनुग्रहेणाऽऽविरासीदिति । तदिदमुक्तं ध्यान-
गम्यायेति ॥ ५४ ॥ भक्तिगम्यायेति भक्तेः फलभूतं ज्ञानयोगमाह—विदुषामात्मरू-
पिण इति विदुषो निजस्वरूपज्ञानिनः स्वात्मानमेव प्रापयतीत्यर्थः । इत्थंभूतस्य
शिवस्य स्वरूपमाह—स्वानुभूतिप्रसिद्धायेति । स्वयं स्वतन्त्र एव भासते न
प्रकाशान्तरेण । स्वातिरिक्तस्य च सर्वस्य भाने स्वयमेव हेतुर्भवति । “न
तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः । तमेव
भान्तमनुभाति सर्वम्” इति च श्रुतेरित्यर्थः ॥ ५५ ॥

इति श्रीमत्काशीविलासक्रियाशक्तिपरमभक्तश्रीमन्त्र्यम्बकपादाब्जसेवापरायणे-
नोपनिषन्मार्गप्रवर्तकेन माधवाचार्येण विरचितायां श्रीसूतसंहिताता-
त्पर्यदीपिकायां शिवमाहात्म्यखण्डे ग्रन्थावतारकथनं नाम
प्रथमोऽध्यायः ॥ १ ॥



तात्पर्यदीपिकासहितायां सूतसंहितायां

॥ द्वितीयोऽध्यायः ॥

पाशुपतव्रतम्

नैमिशीया ऊचुः—

सर्वं जगदिदं विद्वन्निभक्तं केन हेतुना ।

उत्पन्नं केनचित्तेस्मादनित्यं च ततः पशुः ॥ १ ॥

अज्ञत्वान्नैव हेतुः स्यान्न च प्रकृतिरेव च ।

अतः सर्वजगद्धेतुरन्य एव तपोधन ॥ २ ॥

अथ पाशुपतव्रतपूर्वकं^३ देवोपदेशादनुभवपर्यन्तं बोधो भवतीति वक्तुं द्वितीयोऽध्याय आरभ्यते । तत्रास्ति किञ्चिज्जगतः कारणमिति सामान्यतो जानन्त इदं तदिति विशेषेणाजानन्तो मुनयस्तज्जिज्ञासया सूतं पप्रच्छुः— सर्वं जगदिदं विद्वन्निति । प्रश्नोपपत्तये सामान्यतो ज्ञानहेतुमाह—उत्पन्नं केनचिदिति । अनित्यत्वादेव जगदुत्पत्तिमदुत्पत्तिश्च न विना कारणेन । अतोऽस्ति किञ्चित्कारणमिति सामान्यतो ज्ञातमित्यर्थः । अधुना विशेषेण ज्ञाने कारणमाह । ततः पशुरिति ॥ १ ॥ अज्ञत्वादिति । जगत उपादानादिज्ञानमन्तरेण तत्कर्तृत्वासिद्धेर्जीवस्य परिच्छिन्नज्ञानत्वात्प्रकृतेश्च जडत्वेन तदभावान्नैव तत्कारणतोपपत्तिरित्यर्थः । मलमायाकर्मलक्षणपाशत्रयबद्धा जीवाः पशवः । तत्र मलपाशमात्रबद्धा विज्ञानकलाः । ते द्विविधाः । समाप्तकलुषा असमाप्तकलुषाश्च । आद्या विद्येशाः । द्वितीयाः सप्तकोटिमहामन्त्रात्मकाः । मलकर्मलक्षणपाशद्वयबद्धाः प्रलयकलाः । तेऽपि मलकर्मणोः परिपाकभावाभावाभ्यां द्विविधाः । येषां तत्परिपाको नास्ति ते कर्मवशान्नानायोनिषु

१. ब्रह्मन्. ग. २. कस्मात्. ग. ३. कादेवो. ख. ४. जगदुत्पत्तिश्च. ख.
५. न कारणतो. ग.

तमस्माकं महाभाग ब्रूहि पुण्यवतां वर ।

सूत उवाच—

पुरा विष्ण्वादयो देवाः सर्वे संभूय कारणम् ॥ ३ ॥

विचार्य जगतो विप्राः संशयाविष्टचेतसः ।

अतीव सुखदं शुद्धं रौद्रं लोकं समागमन् ॥ ४ ॥

तेषां मध्ये महादेवः संसारद्रावको हरः ।

रुद्रः परमकारुण्यैः स्वयमाविरभूद्विजाः ॥ ५ ॥

जायन्ते । येषां तु मलकर्मपरिपाकोऽस्ति तेषु केषु चिदीश्वरानुग्रहाद्भुवनपतयो भवन्ति । पाशत्रयबद्धास्तु कलादियोगात्सकलाः । तत्राष्टादशाधिकशतसंख्याकाः शिवानुग्रहान्मन्त्रेश्वरा भवन्ति । तत्र शतरुद्राः शतमण्डलिनोऽष्टौ क्रोधादयोऽष्टौ श्रीकण्ठवीरेश्वरौ चेति । तद्व्यतिरिक्तानां मध्ये येषां मलत्रयपरिपाकस्तानाचार्यरूपेण शिव एव दाक्षिणाऽनुगृह्णाति । अपरिपक्वमलांस्तु मलपरिपाकार्थं भोगाय नानायोनिषु विनियुङ्क्ते । एते सर्वेऽपि पशवः सत्यपि ज्ञानोत्कर्षतरतमभावे सार्वज्ञ्याभावान्न जगतः कर्तारः । प्रकृतेस्तु जडत्वाद्दूरत एव कर्तृत्वम् । अतोऽन्येनैव केनचित्सर्वज्ञेन जगतः कर्ता भवितव्यम् ॥ २ ॥ कोऽसाविति मुनीनां जिज्ञासा । अत्रोत्तरमथर्वशिरसि स्थितयाऽऽख्यायिकयैव सूत आह—पुरा विष्ण्वादयो देवा इति आध्यायपरिसमाप्तेः । अतीव सुखदं शुद्धमिति । तथा च श्रुतिः “देवो ह वै स्वर्गलोकमगमन्” इति । तदाहुः—“यत्र दुःखेन संभिन्नं न च प्रस्तमन्तरम् । अभिलाषोपनीतं च सुखं स्वर्गपदास्पदम्” इति ॥ ३ ॥ ४ ॥ परम-

१. समाविशन्. ख. २. कारुण्यात्. ग. ३. विपाकोस्ति ग. ४. श्रीकर-
वीरेशौ. ख. ५. अथ. म०. १.

अदृष्टपूर्वं तं दृष्ट्वा देवा विष्णुपुरोगमाः ।

प्रणिपत्य महादेवमपृच्छन्को भवानिति ॥ ६ ॥

सोऽब्रवीद्भगवानुद्रः पशूनां पतिरीश्वरः ।

सर्वज्ञः सर्वतत्त्वानां तत्त्वभूतः सनातनः ॥ ७ ॥

अहमेको जगद्धातुरासं प्रथममीश्वरः ।

वर्तामि च भविष्यामि न मत्तोऽन्योऽस्ति कश्चन ॥ ८ ॥

कारुण्यः करुणैव कारुण्यम् । चतुर्वर्णादिभ्यः स्वार्थे इति ष्यञ् ।
अदृष्टपूर्वमिति तमाविर्भूतं रुद्रं देवाः को भवानित्यपृच्छन् । तदाह श्रुतिः
“ ते देवा रुद्रमपृच्छन्को भवानिति ” इति ॥ ५ ॥ ६ ॥ पशूनां पतिः ।
उक्तलक्षणानां त्रिविधानां पशूनामनुग्रहेण पालनात्पतिः । उक्तं हि मृगेन्द्र-
संहितायाम्—“ अथानादिमलापेतः सर्वकृत्सर्वदृक्शिवः । पूर्वं व्यत्यासि-
तस्याणोः पाशजालमपोहति ” इति । पशूनां स्वव्यापारे सामर्थ्याधानात्प-
शूनां भोगापवर्गप्रदानाच्च तेषामीष्ट इतीश्वरः । यथाऽऽहुरागामिकाः—
“ मुक्तिं मुक्तिमपूनां स्वव्यापारे समर्थनाधानम् । जडवर्गस्य विधत्ते सर्वानु-
ग्राहकः शंभुः ” इति । सर्वतत्त्वानां तत्त्वभूत इति । आप्रलयमवास्थितानि
तत्त्वानि प्रलयेऽप्यवस्थानात्तु सनातनः शिवः सर्वतत्त्वानां तत्त्वभूतः । तदु-
क्तम्—“ आप्रलयं यत्तिष्ठति सर्वेषां भोगदायि भूतानाम् । तत्तत्त्वमिति
प्रोक्तं न शरीरघटादि तत्त्वमतः ” इति ॥ ७ ॥ रुद्रस्योत्तरम् । अहमेक
इति । जगद्धातुर्ब्रह्मणः सकाशादपि प्रथममहमासं वर्तामि भविष्यामि च ।
एकैककालकृतपरिच्छेदविरहाभिप्रायं नतु कालत्रयसम्बन्धाभिप्रायमहमेक इति
न मत्तोऽन्य इति च । स्वातिरिक्तस्य कालस्यापि निरासात् । अत एव चैक

१. गद्धेतुः ख. २. अथ. म०. १. । ३. पशूनां ग.

मन्मायाशक्तिसंकुप्तं जगत्सर्वं चराचरम् ।

साऽपि मत्तः पृथग्विप्रा नास्त्येव परमार्थतः ॥ ९ ॥

मामेवं वेदवाक्येभ्यो जानात्याचार्यपूर्वकम् ।

यः पशुः स विमुच्येत ज्ञानाद्वेदान्तवाक्यजात् ॥ १० ॥

इत्यपि द्वित्र्यादिसंख्यासम्बन्धनिरासो विवक्षितो नैकत्वसम्बन्धः । यदाह श्रुतिः—“अहमेकः प्रथममासं वर्तामि च भविष्यामि च नान्यः कश्चिन्मत्तो व्यतिरिक्तः” इति ॥ ८ ॥ कथं तर्हि लोकस्य चराचरजगद्गोचरोऽनुभव इत्यत आह—मन्मायाशक्तिसंकुप्तमिति । तर्हि तथैव मायया सद्वितीयत्वमिति चेन्न । तस्या अपि परमार्थतः सत्त्वाभावादित्याह—साऽपीति । अयमभिसन्धिः । यदनुविद्धानि हि यान्यवभासन्ते तत्र तानि परिकल्पितानि यथाऽयं सर्पोऽगं दण्ड इयं धारेति रज्ज्वां इदमंशेनानुविद्धतया भासमानाः सर्पदण्डधारादयस्तत्र परिकल्पिताः । सदनुविद्धं चेदं सकलं जगदवभासते सन्धटः सन्पट इति । अतः सन्मात्ररूपे परशिवे विश्वं परिकल्पितम् । न च तस्य सन्मात्रस्यानवभासने तदनुबोधेन कल्पितावभाससंभव इति सदैव तस्य प्रकाशोऽभ्युपगन्तव्यः । न च तस्य प्रकाशकान्तरं किञ्चिदस्ति । स्वव्यतिरिक्तस्य सर्वस्य कल्पिततया जडत्वात् । अतः स्वप्रकाशतया तदेव चिद्रूपम् । तथाच श्रूयते “सद्ब्रह्म सर्वं सत्सदिति । चिद्ब्रह्म सर्वं काशते काशते च” इति । तस्य च स्वात्मनोऽनतिरेकादात्मनः परमप्रेमास्पदत्वेन परमानन्दरूपत्वात् । श्रुतिश्च परानन्दैकरसत्वं प्रतिपादितम् । इत्थं साच्चिदानन्दैकरसः परमात्मा

१. यज्ञाया. ख. २. अथ. म०, १. ३. सत्त्वाभावात्. ख.

मन्मायेत्यत्र मच्छब्देनोच्यते । कल्पितस्य जगतोऽनाद्यनन्तत्वे सर्वदोषल-
म्भप्रसंगान्न कादाचित्कत्वम् । कादाचित्कस्य च कारणापेक्षत्वात्तदनुरूपं
किञ्चित्कल्पितमुपादानमङ्गीकर्तव्यम् । सत्योपादानत्वे कार्यस्यापि कल्पितत्व-
व्याघातात्तस्य च कारणस्याऽऽदिमत्वे तादृक्कारणान्तरकल्पनानवस्थापाताद-
नाद्येव तत्स्वीकर्तव्यं सेयमुच्यते मायेति । सा च सत्त्वरजस्तमोगुणात्मिकाऽपि
न सांख्याभिमतप्रधानवत्स्वतन्त्रा किंत्वीश्वरस्य परतन्त्रेत्याशयेन शक्तिरि-
त्युक्तम् । “ शक्तिरिति परतन्त्रतामाहेति ” विवरणाचार्याः । ते च गुणाः
परस्पराभिभवात्मकाः । उक्तं हि गीतासु—“ रजस्तमश्चाभिभूय सत्त्वं भवति
भारत । रजः सत्त्वं तमश्चैव तमः सत्त्वं रजस्तथा ” इति ॥ तेन सा
माया त्रैधा भवति । रजस्तमसोरत्यन्ताभिभवेन विशुद्धसत्त्वात्मिका
तावदेका । ईषदुद्धूताभ्यां रजस्तमोभ्यां मलिनसत्त्वात्मिका द्वितीया ।
तमसोऽत्यन्तमुद्धवेनात्यन्ताभिभूतयोः सत्त्वरजसोरसत्प्रायत्वात्केवलतमोमयी
तृतीयेति । तत्र मन्मायेत्यत्र मच्छब्दोपलक्षितं मायातीतं सच्चिदानन्दैकरसं
परशिवस्वरूपम् । विशुद्धसत्त्वप्रधाना तु माया मायिनं न वशीकरोति । किंतु
तस्य वशे वर्तते । तथाच स्वाधीनमायोपाधिविशिष्टं तदेव परशिवस्वरूपमिह
मच्छब्देनाभिधीयमानमीश्वरो जगत्कर्ता सर्वज्ञो भोगप्रद इत्यादिशब्दैरुच्यते ।
उक्तं हि व्यासेन “ फलमर्तु उपपत्तेः ” इति । मलिनसत्त्वप्रधाना तु मायिनं
वशीकरोति तद्वशीकृतं च चैतन्यं जीवः संसारी कर्ता भोक्त्यादिभिरुच्यते ।
केवलतमोमयी तु स्वाश्रयमसत्प्रायं कृत्वा भूतभौतिकजगदात्मकभोग्यरूपेण
च विवर्तते । तत्र मच्छब्देनाभिहितो य ईश्वरो भोगप्रदस्तत्परतन्त्रा माया
मन्मायाशक्तिरित्युक्ता । तथैव द्वितीयां दशां प्राप्तयोपाधिभूतया विशिष्टा भो-
क्तारो जीवशब्देनोक्ताः । तथैव तृतीयां दशां प्राप्तयोपाधिभूतया विशिष्टं भोग्यं

१. सत्युपा. ख. २. म. अ. १४. श्लो. १०. ३. ब्र. सू. अ. ३. पा. २.
सू. ३८. ४. वर्तयति. ख.

इत्युक्त्वा भगवानुद्रः स्वं पूर्णं रूपमाविशत् ।

नापश्यन्त ततो रुद्रं देवा विष्णुपुरोगमाः ॥ ११ ॥

जडं जगदचरमित्युच्यते । इत्थं भोगप्रदभोक्तृभोग्यविभागकल्पिकाया माया-
याः कल्पितत्वान्मायातीतपरशिवव्यतिरेकेण परमार्थतो न भाव इति । तदुक्तं
श्वेताश्वतरोपनिषदि—“भोक्ता भोग्यं प्रेरितारं च मत्वा सर्वं प्रोक्तं त्रिविधं
ब्रह्मचैतत्” इति । यावद्ब्रह्म न जानाति तावत्प्रेरयिता भोगप्रद ईश्वरः ।
भोक्ता जीवः भोग्यं जगदिति विभागः । ब्रह्म मत्वा तु स्थितस्यैतन्निविधं
ब्रह्मैव भवति । अतो मायाशक्तिसंकृष्टमित्यर्थः । आगामिका अप्याहुः—
“शिवो दाता शिवो भोक्ता शिवः सर्वमिदं जगत् । शिवो यजति यज्ञैश्च यः
शिवः सोऽहमेव हि” इति । मायातीतः शिव एव स्वमायया भोगदाता
भोक्ता भोग्यं च भवति । यदा तु भोक्ता शिवं साक्षात्कुरुते तदा विभाग-
हेतुभूताया मायाया नाशास्त्वयं शिवरूपतामेव प्रतिपद्यत इत्यर्थः । अयमर्थः
सर्वोऽग्रे प्रपञ्चेन भविष्यति ॥९॥ उक्तमायापरिहारेण शिवस्वरूपप्राप्तावुपायमाह
मामेवमिति । वेदवाक्येभ्य इति । तत्त्वमसीत्यादिभ्यः । स एव मुख्य
उपायः । “तं त्वौपनिषदम्” इति श्रुतेः । आचार्यपूर्वकमिति । “आचार्यवा
न्पुरुषो वेद” इति श्रुतेः । ‘यो जानाति सोऽज्ञानान्मुच्यते’ इति । ‘ब्रह्म-
वेद ब्रह्मैव भवति’ इति । तमेव विदित्वाऽतिमृत्युमेति’ । तमेवं विद्वानमृत
इह भवति नान्यः पन्था विद्यतेऽयनाय’ इति च श्रुतेः ॥ १० ॥ इत्थं
गुरूपदेशादेव ज्ञातव्यं स्वरूपमुपदिश्य तत्साक्षात्कारसाधनानां पाशुपतव्रत-
प्रणवपञ्चाक्षरजपादीनां शास्त्रत एव देवैर्ज्ञातुं शक्यत्वेन कर्तव्याभावाच्छिवः

१. पूर्णं रूपं समाविशत्. ग. २. इवे. अ. १. म०-१२. ३. भावः. ग.
४. भूत्वा. ख. ५. कामिके. पट. ३. श्लो. ५१४.

अथर्वशिरसा देवमस्तुवंश्रोर्ध्वबाहवः ।

अन्यैर्नानाविधैः सूक्तैः श्रीमत्पञ्चाक्षरेण च ॥ १२ ॥

पुनः साक्षाच्छिवज्ञानसिद्ध्यर्थं मुनिपुङ्गवाः ।

अग्निहोत्रसमुत्पन्नं भस्माऽऽदायाऽऽदरेण तु ॥ १३ ॥

निधाय पात्रे शुद्धे तत्पादौ प्रक्षाल्य वारिणा ।

द्विराचम्य मुनिश्रेष्ठाः सपवित्राः समाहिताः ॥ १४ ॥

ओमापः सर्वमित्येतन्मन्त्रमुच्चार्य भक्तितः ।

ध्यात्वा विष्णुं जलाध्यक्षं गृहीत्वा भस्म वारिणा ॥ १५ ॥

विमृज्य मन्त्रैर्जाबालैरग्निरित्यादिसप्तभिः ।

समाहितधियः शुद्धा शिवं ध्यात्वा शिवामपि ॥ १६ ॥

समुद्धूत्य मुनिश्रेष्ठा आपादतलमस्तकम् ।

स्वप्रतिष्ठोऽभवदित्याह—इत्युक्त्वा भगवानुद्र इति ॥ ११ ॥ उपदेशपरि-
तुष्टास्तुष्टुवरित्याह—अथर्वशिरसा देवमिति । यो वै रुद्र इत्यादिनेत्यर्थः ।
तदाह श्रुतिः - तैतो देवा रुद्रं नापश्यन् । ते देवारुद्रं ध्यायन्ति । ते
देवा ऊर्ध्वबाहवः स्तुन्वन्ति । यो वै रुद्रः स भगवानित्यादि । अल-
भ्यलाभनिबन्धनस्य हर्षोत्कर्षस्य लिङ्गमूर्ध्वबाहुत्वम् । अन्यैर्नानाविधैः
सूक्तैरिति । शतरुद्रियादिभिः ॥ १२ ॥ १३ ॥ १४ ॥ ओमापः सर्वमिति ।
'ओमापो ज्योती रसोऽमृतं ब्रह्म भृशुवः स्वरोम्' इत्येतन्मन्त्रमित्यर्थः सर्व-
शब्देनार्थद्वारा ज्योतिरादयः शब्दा गृह्यन्ते ॥ १५ ॥ अग्निरित्यादीति । सप्तभि-
रिति शब्दपरो निर्देशः । आदिशब्देन जलमिति स्थलमित्यादयो गृह्यन्ते ॥ १६ ॥

१. त्रिरा. ख. २. अथ. म०. १. ३. स्तुवन्ति. ग. ४. नारा. ३. अनु. ३५.

सितेन भस्मना तेन ब्रह्मभूतेन भावनात् ॥ १७ ॥

ललाटे हृदये कुक्षौ दोर्द्ध्वे च सुरोत्तमाः ।

त्रिपुण्ड्रधारणं कृत्वा ब्रह्मविष्णुशिवात्मकम् ॥ १८ ॥

एवं कृत्वा व्रतं देवा अथर्वशिरसि स्थितम् ।

शान्ता दान्ता विरक्ताश्च त्यक्त्वा कर्माणि सुव्रताः ॥ १९ ॥

वालाग्रमात्रं विश्वेशं जातवेदस्वरूपिणम् ।

हृत्पद्मकर्णिकामध्ये ध्यात्वा वेदविदां वराः ॥ २० ॥

सर्वज्ञं सर्वकर्तारं समस्ताधारमद्भुतम् ।

प्रणवेनैव मन्त्रेण पूजयामासुरीश्वरम् ॥ २१ ॥

अथ तेषां प्रसादार्थं पशूनां पतिरीश्वरः ।

उमार्धविग्रहः श्रीमान्सोमार्धकृतशेखरः ॥ २२ ॥

नीलकण्ठो निराधारो निर्मलो निरुपप्लवः ।

ब्रह्मविष्णुमहेशानैरुपास्यः परमेश्वरः ॥ २३ ॥

ब्रह्मभूतेनेति । ब्रह्मत्वेन भाव्यमानतया ब्रह्माभूतेनेत्यर्थः ॥ १७—१९ ॥

वालाग्रमात्रमिति । अतिसूक्ष्मे दहराकाशे उपलभ्यमानत्वादीशस्य वालाग्र-
मात्रत्वम् । जातमाविर्भूतं वेदो ज्ञानं तदेव स्वरूपं तद्वन्तम् । यद्वा चर-
मसाक्षात्कारवृत्त्यभिर्व्यक्तेः सकारणं संसारं दहतीति जातवेदा इत्यग्नित्वारोपः ।
श्रूयते हि—‘वालाग्रमात्रं हृदयस्य मध्ये विश्वं देवं जातवेदं वरेण्यम् , इति
॥ २०—२१ ॥ अथ तेषामिति । प्रसादो नैर्मल्यं संस्काराविद्यानिवृत्ति-

सांनिध्यमकरोद्गुद्रः साक्षात्संसारनाशकः ।

यं प्रपश्यन्ति वेदान्तैः स्वरूपं सर्वसाक्षिणम् २४ ॥

तमेव शङ्करं साक्षाद्वदुः सुरसत्तमाः ।

यं न पश्यन्ति दुर्वृत्ताः श्रौतस्मार्तविवर्जिताः ॥ २५ ॥

स्तदर्थमित्यर्थः । ननु व्रतादिभ्यः पूर्वमपि देवैः शिवः साक्षात्कृतः सन्नुपदि-
देशेत्युक्तम् । व्रतादिभिः को विशेषो जात इति । न । सकलं रूपं तत्र साक्षा-
त्कृतम् । निष्कलं तु शिवेनोपदिष्टं सच्छब्दतः परोक्षतयैव ज्ञातम् । अधुना
तु व्रतादिभिः प्रतिबन्धकदुरितप्रक्षयाद्यत्प्राक्परोक्षतया ज्ञातं तदेव निष्कलं
तत्त्वं प्रत्यक्षतोऽपश्यन्निति विशेषः । नन्वत्वाप्युमार्धविग्रहः सोमार्धकृतशेखर
इति सकलमेव रूपमुच्यते । न । यः प्राग्दृष्टः सकल उमार्धविग्रहादिरूप इत्य-
नूद्य स एव निराधारत्वनिर्मलत्वादिना निष्कलरूपेण साक्षात्सांनिध्यमपरोक्ष-
ज्ञानविषयभावमङ्गरोदिति विधानात् । निराधारः । स्वमहिमप्रतिष्ठत्वात् । स
भगवः कस्मिन्प्रातिष्ठित इति स्वे महिम्नीति श्रुतेः । मायापारतन्त्र्यलक्षणका-
लुष्यविरहान्नैर्मल्यम् । अत एव मायाकार्यसंसारोपप्लवविरहान्निरुपप्लवः ॥
२२—२३ ॥ तदेव साक्षात्क्रियमाणं निष्कलं रूपं सकलाद्विविच्य विशदी-
कर्तुमाह—यं प्रपश्यन्तीत्यादिभिः । वेदान्तैः 'सैत्यं ज्ञानमनन्तं ब्रह्म' इत्या-
दिभिः पदार्थपदैरवान्तरवाक्यगतैस्तत्त्वमस्यहं ब्रह्मास्मीत्यादिभिर्महावाक्यगतैश्च
पदैरभिधावृत्त्या सगुणं रूपं ज्ञात्वा लक्षणया निष्कलं रूपं पश्यन्तीत्यर्थः ।
तथाहि सत्यज्ञानानन्तानन्दशब्दाः परापरजातिवाचिनस्तदाधारभूतामेकामा-
नन्दव्यक्तिं ब्रह्मत्वेन लक्षयन्ति । तत्त्वमस्यहं ब्रह्मास्मीत्यादौ च तदादीनि
पदानि सर्वज्ञत्वजगत्कारणत्वादिविशिष्टं त्वमादीनि च संसारादिविशिष्टमभि-

१. रमोचनः. ख. २. तं न निष्कलं. गं ३. छा. अ. ७. खं. २४. म०. १.
४. तै. ब्र. व. अनु १

तमेव शंकरं साक्षाद्दृशुर्देवपुंगवाः ।

यत्प्राप्तयर्थं द्विजैर्वेदा अधीयन्ते समाहितैः ॥ २६ ॥

तमेव रुद्रमीशानं दृशुस्त्रिदशा भृशम् ।

यं यजन्ते मुनिश्रेष्ठाः श्रद्धया ब्राह्मणोत्तमाः ॥ २७ ॥

तमेव परमं देवं दृशुः स्वर्गवासिनः ।

यं प्रपश्यन्ति देवेशं योगिनो दग्धकिल्बिषाः ॥ २८ ॥

धाय विरुद्धं विशेषणांशद्वयं परित्यज्याखण्डैकरसं लक्षयन्ति । स्वरूपमिति ।
स्वं निरस्तसमस्तोपाधिकं रूपमित्यर्थः । सर्वसाक्षिणमिति । यथा साक्षी
व्यवहाराननुप्रविष्ट उदासीन एवं संसाराननुप्रविष्टमुदासीनमित्यर्थः । अत्रापि
शंकरमिति सकलं रूपमनूय तस्य तमेव साक्षाद्दृशुरिति निष्कलरूपतया सा-
क्षाद्दर्शनमुच्यते । यद्वा शं सुखं संसारिणां मुक्तानां च करोतीति शंकरः । तथाहि
शुभकर्मोपस्थापितविषयेन्द्रियसंप्रयोगजनितान्तःकरणवृत्तौ पर एवाऽऽनन्दः
संसारिणां मत्तया व्यज्यते । श्रूयते हि ‘एतैस्सैवाऽऽनन्दस्यान्यानि
भूतानि मात्रामुपजीवन्ति’ इति । सकलसंसारनिवृत्तौ च साकल्येन व्यज्य-
ते । ‘ऐषोऽस्य परमानन्दः’ इति श्रुतेः । तदुक्तं तत्त्वविद्धिः—‘स्वमात्मयाऽऽ-
नन्दयदत्र जन्तून्सर्वात्मभावेन तथा परत्र । यच्छंकरानन्दपदं हृदब्जे विभ्रा-
जते तद्यतयो विशन्ति’ इति ॥ २५ ॥ यत्प्राप्तयर्थं द्विजैर्वेदा अधी-
यन्ते । यं यजन्त इति । ‘तैमेतं वेदानुवचनेन ब्राह्मणा विविदिषन्ति यज्ञेन’
इति श्रुतेः । रुद्रमीशानमिति शंकरपदवदनुवादत्वमेव । यद्वा रुद्रं दुःखं द्रावयतीति
रुद्रः । अपरतन्त्रत्वादशानश्चेति निष्कलपरतया व्याख्येयम् ॥ २७ ॥

१. मुनिषु. ख. २. तदेव. ग. ३. ४. बृह०. अ० ४. ब्रा० ३ म० ३१. ५
बृह० अ० ४. ब्रा० ४ म० २२.

तमेव शर्वमानन्दं ददृशुर्लोकनायकाः ।

यस्य प्रसादाद्भगवान्विष्णुर्विश्वजगत्पतिः ॥ २९ ॥

तमेव सर्वलोकेशं ददृशुः पुरुषाधिकाः ।

यत्प्रसादाद्विजा ब्रह्मा स्रष्टा सर्वस्य सुव्रताः ॥ ३० ॥

तमेव सत्यमीशानं ददृशुः सत्त्वसंयुताः ।

अथ ते तुष्टुवुर्देवाः साम्बं सर्वफलप्रदम् ॥ ३१ ॥

संसाररोगदुःखस्य भेषजं गद्वदस्वराः ।

अथ देवो महादेवः साम्बो देवैरभिष्टुतः ॥ ३२ ॥

विलोक्य देवानखिलान्प्रीतोस्मीत्यब्रवीद्धरः ।

पुनर्देवान्समालोक्य रुद्रो विष्णुपुरोगमान् ॥ ३३ ॥

प्राह गम्भीरया वाचा भगवान्करुणानिधिः ।

अहमेव परं तत्त्वं मत्तो जातं जगत्सुराः ॥ ३४ ॥

न केवलं विविदिषन्ति विदन्ति चेत्याह—यं प्रपश्यन्ति देवेशं योगिन इति ॥ २८ ॥ यस्य प्रसादादिति । यद्विष्णोर्जगतः परिपालने सामर्थ्यं यद्वृहस्पतस्तृष्टौ सामर्थ्यं तदुभयं शिवप्रसादादेवेत्यर्थः ॥ ३० ॥ सत्त्वसंयुता विशुद्धसत्त्वाः । श्रूयते हि—‘ज्ञानप्रसादेन विशुद्धसत्त्वस्ततस्तु तं पश्यते निष्कलं ध्यायमानः’ इति । अथ तं तुष्टुवुरिति । इयमपरोक्षज्ञानलाभनिबन्धना स्तुतिः अथर्वशिरसादेवमस्तुवन्नितितूपदेशतः परोक्षज्ञानलाभनिबन्धना स्तुतिरिति । सर्वफलप्रदमिति । निरतिशयानन्दत्वेन सुखजातस्य समस्तस्यात्रैवान्तर्भावात् । श्रूयते हि—‘यो वेद’ ‘सोऽऽनुते सर्वान्कामान्सह’ इति ॥ ३१ ॥ ३२ ॥ ३३ ॥ ननूपदेशेन परोक्षज्ञानं देवानां शिवेन प्रागेव जानितम् । प्रागुक्तपाशुपतव्रतादिसाधनैश्च तैस्तन्निष्कलं रूपं

१. सत्यविज्ञानं. ख. २. पश्यति. ग. ३. तै. ब्र. व. अनु. १.

मय्येव संस्थितं नष्टं मत्समो नाधिकः सदा ।
 मत्स्वरूपपरिज्ञानादेव संसारनिर्हृतिः ॥ ३५ ॥
 मम ज्ञानं च वेदान्तश्रवणादेव जायते ।
 मुमुक्षोर्व्रतनिष्ठस्य प्रशान्तस्य महात्मनः ॥ ३६ ॥
 त्यक्तकर्मकलापस्य ध्याननिष्ठस्य शूलिनः ।
 यज्ञदानादिभिः क्षीणमहापापार्णवस्य च ॥ ३७ ॥

मपरोक्षतया ज्ञातम् । किमतः परमहमेव परं तत्त्वमित्यादिना तेभ्यः शिवेनो-
 पदेष्टव्यम् । अथ तस्य तन्निष्कलरूपस्य साक्षात्कृतस्यापि वक्ता स्वस्मादभेद
 उपदिश्यत इति । न । तस्याप्यहमेको जगद्धातुरित्यादिना प्रथमत एवोपदि-
 ष्टत्वात् । सत्यम् । येयं मम निष्कलरूपता भवद्भिः प्रागुपदेशतो ज्ञाता
 सैवैयमिदानीं भवद्भिः साक्षात्कृतेति देवैर्ज्ञाताया अपि शिवेन प्रत्यभिज्ञाप्य-
 मानत्वात् । मत्तो जातमिति । 'यतो वा इमानि भूतानि जायन्ते । येन
 जातानि जीवन्ति । यत्प्रयन्याभिसंविशन्ति' इति श्रुतेः । मत्समो नाधिकः
 सदेति । मुक्तौ द्वितीयस्यैवाभावात्संसारे सतोऽपि द्वितीयस्य शिवादप-
 कृष्टत्वान्न कदाचिदपि परः शिवेन समोऽस्ति कुतोऽभ्यधिकस्य
 कथा । श्रूयते हि—'न तत्समश्चाभ्यधिकश्च दृश्यते' इति ।
 ज्ञानस्य मोक्षहेतुत्वं यत्प्रागुपदिष्टम् 'यो जानाति स मुच्यते' इति
 तत्प्रत्यभिज्ञापयति—मत्स्वरूपपरिज्ञानादिति ॥ ३४ ॥ ३५ ॥ ज्ञानस्य
 वेदान्तहेतुत्वमुपदिष्टम् 'ज्ञानं वेदान्तवाक्यजम्' इति तत्प्रत्यभिज्ञापयति
 —मम ज्ञानं चेति । तदपि श्रवणमभिहितव्रतादिक्षपितकल्मषस्यैव फलप-
 र्यन्तं भवति नान्यस्येत्याह—मुमुक्षोरिति । विविदिषापरिपन्थिपापापनयनं
 यज्ञादिना उत्पन्नविविदिषस्य मुमुक्षोर्वेदनपरिपन्थिपापापनयो व्रतादिनेति ॥ ३६ ॥
 त्यक्तकर्मेति । विक्षेपकत्वेन कर्मकलापस्य ध्यानविरोधित्वात् । शूलिन इति

१. निहवः ख. २. गङ्गेतु. ग. ३. पराशवेन ख.

एवं मां यो विजानाति स सर्वं वेद नेतरः ।

उक्तं वेदान्तविज्ञानं युष्माकं सुरपुङ्गवाः ॥ ३८ ॥

व्रतं पाशुपतं चीर्णं यैर्द्विजैरादरेण च ।

तेषामेवोपदेष्टव्यमिति वेदानुशासनम् ॥ ३९ ॥

सूत उवाच—

इत्युक्त्वा भगवान् रुद्रस्तत्रैवान्तरधीयत ।

ततो देवा मुनिश्रेष्ठा देवदेवस्य वैभवम् ॥ ४० ॥

कर्मणि षष्ठी । शिवगोचरं यद्ध्यानं तन्निष्ठस्येत्यर्थः ॥ ३७ ॥ स सर्वं वेदेति । एकविज्ञानेन सर्वविज्ञानश्रुतेः । उक्ताधिकारकारणाभावे जातमपि ज्ञानमूषरनिक्षिप्तं बीजमिव निष्फलं भवेदित्याह — नेतर इति । ‘येषां तपो ब्रह्मचर्यं येषु सत्यं प्रतिष्ठितम् । तेषामसौ विरजो ब्रह्मलोको न येषु जिह्ममनृतं न माया च’ इति श्रुतेः । ब्रह्मैव लोको निष्कलः शिव इत्यर्थः ॥ ३८ ॥ अत एव व्रतादिभिर्जनिताधिकाराणामेवोपदेष्टव्यमित्याह— व्रतं पाशुपतं चीर्णमिति । लोकरञ्जनमात्रप्रयोजनतया दाम्भिकैः कृतमपि व्रतादिकं निष्फलमेवेत्याह— आदरेणेति । इति वेदानुशासनमिति । “क्रिधावन्तः श्रोत्रिया ब्रह्मनिष्ठाः स्वयं जुह्वत एकर्षिं श्रद्धयन्तः । तेषामेवैतां ब्रह्मविद्यां वदेत शिरोव्रतं विधिवद्यैस्तु चीर्णम्’ इत्यादिश्रुतेः । अत्रैकर्षिहोमशिरोव्रतादिकमध्ययनधर्मत्वादाथर्वणिकानामेव । अन्येषां तु शिरोव्रतापरपर्यायं पाशुपतं पूर्वोक्तं सर्वश्रोतृसाधारणं क्रियावत्त्वादिकमेव विद्याधिकारकारणम् । तदुक्तं व्यासेन ‘स्वाध्यायस्य तथात्वेन हि समाचारेऽधिकाराच्च सवत्रच्च तन्नियमः’ इति ॥ ३९ ॥ अतः सर्वजगद्धेतुरन्य एवेति मुनिभिः प्रश्ने यन्निर्दिष्टं तदेतद्देवेभ्यः शिवेनोपदिष्टमिति सूतः प्रत्यभिज्ञापयन्नुपसंहरति— इतीति । तं जगद्धेतुममन्य-

१. योभिजानाति. ख. २. मुण्ड०. ख०. २. म. १०. ३. ब्र. सू. अ. ३. पा. ३. सू. ३.

विदित्वा तं जगद्धेतुममन्यन्तानसूयवः ।

तस्माद्यूयमपि श्रेष्ठाः सर्वज्ञं परमेश्वरम् ॥ ४१ ॥

जगतः कारणं बुध्वा भजध्वं सर्वकारणम् ।

सोऽपि सर्वजगद्धेतुः सोमः सोमार्धशेखरः ॥ ४२ ॥

प्रसादाभिमुखो भूत्वा ब्रह्मविष्ण्वादिभिः सह ।

सांनिध्यं वेदविच्छ्रेष्ठाः करिष्यत्यखिलेश्वरः ॥ ४३ ॥

इति श्रुत्वा महात्मानो नैमिशारण्यवासिनः ।

महादेवस्य माहात्म्यं श्रीमत्पाशुपतस्य च ॥ ४४ ॥

हृष्टचित्ता महात्मानं सूतं सर्वार्थसागरम् ।

प्रणम्य पूजयामासुः भक्त्या विज्ञप्तिसिद्धये ॥ ४५ ॥

न्त इति । मुनिश्रेष्ठा इति संबोधनम् । हे मुनिश्रेष्ठा देवा अमन्यन्तेत्यन्वयः । अनसूयव इति । असूया हि चित्तस्य मलम् । मलिनचित्तास्तु न बुध्यन्ते । अत एव चित्तस्य मलनिरासकारिकर्माण्युक्तानि पतञ्जलिना । 'मैत्रीकरुणामुदितोपेक्षाणां सुखदुःखपुण्यापुण्यविषयाणां भावनातश्चित्तप्रसादनमित्यादीनि' । सुखितेषु मैत्रीं भावयतः परकीयमपि सुखं स्वकीयमेवेत्यभिमानाच्चित्तगतभीर्ष्यामलं निवर्तते । दुःखितेषु करुणां भावयतः स्वयं दुःखोत्पादनहेतुद्वेषमलं निवर्तते । पुण्यकृत्सु मुदितां भावयतो गुणेषु दोषारोपणरूपमसूयामलं निवर्तते । पापिष्ठेषूपेक्षां भावयतस्तत्संसर्गत्यागात्संसर्गजदोषमलं निवर्तत इति । शिवस्य देवैः सह संवादोपन्यासस्य फलमाह—तस्माद्यूयमिति । भजनफलमाह सोऽपि सर्वजगद्धेतुरिति ॥ ४०--४३ ॥ सूतमुनिसंवादमुपन्यस्तं व्यास उपसंहरति—इति श्रुत्वेति । विज्ञप्तीति । ज्ञपेः 'सनीवन्तर्ध' इति सनीडागमविकल्पात् 'यस्य विभाषा' इति निष्ठायामुक्तो यो निषेधः सः 'ऋत्वादिभ्यः क्तिन्निष्ठावद्भवति' इति निष्ठावद्भावात् क्तिन्यपि भवति ॥ ४४—४५ ॥

इति श्रीस्कान्दपुराणे श्रीसूतसंहितायां शिवमा-
हात्म्यखण्डे पाशुपतव्रतं नाम
द्वितीयोऽध्यायः ॥ २ ॥

तृतीयोऽध्यायः ।

३. नन्दाश्वरविष्णुसंवादेनेश्वरप्रतिपादनम् ।

नैमिशीया ऊचुः—

भगवन्कः सुरैः सर्वैरसुरैः सिद्धकिंनरैः ।

मुनिभिर्यक्षगन्धर्वैस्तथाऽन्यैः सर्वजन्तुभिः ॥ १ ॥

भुक्त्यर्थं च विमुक्त्यर्थं पूज्यः पुण्यवतां वर ।

तमस्माकं महाभाग ब्रूहि सर्वार्थवित्तम ॥ २ ॥

इति श्रीमत्काशीविलासक्रियाशक्तिपरमभक्त श्रीमन्मन्त्रकपादाब्जसेवापरायणे-
नोपनिषन्मार्गप्रवर्तकेन माधवाचार्येण विरचितायां श्रीसूतसंहिता-
तात्पर्यदीपिकायां शिवमाहात्म्यखण्डे पाशुपतव्रतं नाम
द्वितीयोऽध्यायः ॥ २ ॥

विरक्ताः शिवसेवया तत्त्वज्ञानेन मुच्यन्ताम् । येतु न केवलं मोक्षं
भोगानप्यपेक्षन्ते तैः को देवः सेव्य इति मुनयः सूतं पृच्छन्ति—भगवन्कः
सुरैरिति ॥ १ ॥ भुक्त्यर्थमिति । प्रथमतो भुक्त्यर्थं क्रमेण मुक्त्यर्थं च ।
अथवा सर्वेषां मध्ये कैश्चिद्भुक्त्यर्थमपरैर्भुक्त्यर्थमिति विभागेन सर्वैरुभयार्थमि-
त्यर्थः । क्रममुक्तिरपि हि श्रूयते—‘स सामभिरुन्नीयते ब्रह्मलोकं स एतस्मा-
ज्जीवघनात्परात्परं पुरिशयं पुरुषमीक्षते’ इति ॥ २ ॥ स्वयमुपरतचित्तैः

सूत उवाच—

साधु साधु महाप्राज्ञाः पृष्टमेतज्जगद्धितम् ।
 वक्ष्ये तं श्रद्धयोपेताः शृणुध्वं मुनिपुङ्गवाः ॥ ३ ॥
 पुरा विष्णुर्जगन्नाथः पुराणः पुरुषोत्तमः ।
 मायया मोहितः साक्षाच्छिवस्य परमात्मनः ॥ ४ ॥
 अहमेव जगत्कर्ता मय्येवेदं जगत्स्थितम् ।
 मत्समश्चाधिकश्चापि नास्ति सर्वत्र सर्वदा ॥ ५ ॥
 मम शक्तिविलासोऽयं जगत्सर्वं चराचरम् ।
 अहमेव समाराध्यः सर्वदा सर्वजन्तुभिः ॥ ६ ॥
 इत्यहं मानसं छन्नः स्वात्मभूतं महेश्वरम् ।
 अविज्ञायाम्बिकानाथमनन्तानन्दचिद्वनम् ॥ ७ ॥

केवलं मोक्षापेक्षरपि भवद्भिः करुणया भोगार्थिभ्यो हितमेतत्पृष्टमित्याह—
 जगद्धितामिति ॥३॥ पुरुषोत्तम इति । पुरुषेषूत्तम इति पुरुषोत्तमः । ‘यतश्च
 निर्धारणम्’ इति विहितया निर्धारणसप्तम्या सामासः । पुरुषश्चासावुत्तमश्चेति सा-
 मानाधिकरण्ये हि ‘सन्महत्परमोत्तम’ इति प्रथमानिर्देशात्पूर्वनिपात उत्तम-
 पुरुष इति स्यात् । पुरुषाणामुत्तम इति निर्धारणषष्ठ्यां तु ‘न निर्धारणे’
 इति समासनिषेधः । अतो यथोक्त एव विग्रहः । विष्णोरप्येतादृशी दशा कै-
 वान्यस्य कथेति विवक्षया विष्णूदाहरणम् ॥ ४ ॥ मोहमूलवचनमाह—अह-
 मेव जगत्कर्तेति ॥५॥६॥ नन्वहमेव जगत्कर्तेति जीवेश्वरतादात्म्यप्रातिपाद-
 कमिदं महावाक्यं तदनुसंधानेऽस्य विष्णोः कथं व्यामोह इत्यत आह—
 इत्यहं मानसं छन्न इति । वाच्यार्थपरित्यागेन लक्ष्यस्य चिदानन्दघनस्यानुसंधाने
 न व्यामोहः । अहंकारविशिष्टं त्वात्मानं मन्यमानस्य तस्यासदेव सार्वभ्यं

अतीवाऽऽज्ञापयामास ब्रह्मादीनखिलान्हरिः ।

अथ देवो महादेवः सर्वात्मा सर्वभासकः ॥ ८ ॥

तस्य शक्तिं समाहृत्य मोहयामास शङ्करः ।

ततस्तत्प्रमुखाः सर्वे ब्रह्माद्याः पशवो भृशम् ॥ ९ ॥

मोहिता मायया शंभोर्विवशाश्च विशेषतः ।

एतस्मिन्नन्तरे श्रीमान्नन्दी शंकरवल्लभः ॥ १० ॥

सर्वविज्ञानरत्नानामाकरः करुणालयः ।

समागत्य हरिब्रह्मप्रमुखानमराधिपान् ॥ ११ ॥

बोधयामास सर्वज्ञः परं भावं शिवस्य तु ।

नन्दिकेश्वर उवाच—

विष्णो विश्वजगन्नाथः शंकरः परमेश्वरः ॥ १२ ॥

ब्रुवतः कथं न व्यामोह इत्यर्थः ॥ ७ ॥ ८ ॥ अविमर्शदशायां व्यामुह्यतो-
ऽपि विष्णोर्विमर्शकाले विवेकः स्यात्तमपि शिवः संजहार ब्रह्मादिसकललो-
कव्यामोहजननापराधनिमित्तेनेत्याह—तस्य शक्तिमिति ॥ ९ ॥ नन्दी
देवानप्यनुग्रहीतुं समर्थ इत्याह—सर्वविज्ञानेति । न केवलमनुग्रहसमर्थः ।
अनुग्रहशीलोऽपीत्याह—करुणालय इति । उभयत्र कारणमाह—शंकर-
वल्लभ इति ॥ १० ॥ ११ ॥ परं भावमिति । भावो सत्ता । शिवस्य यः
परो भावो निष्कलं रूपं तादृि स्वरूपं पारमार्थिकत्वात्सदित्युच्यते । तदेव
स्वात्मनि परिकल्पितेषु समस्तवस्तुषु सत्सदित्यनुगमात्सत्तेत्युच्यते । जलतर-
ङ्गचन्द्रप्रतिबिम्बेष्वनुगतं चन्द्ररूपं यथा तद्वत् । सा चानुगम्यमानवस्तूपहि-
ताऽपरो भावः । उपाध्यपगमे त्वनुगतं सन्मात्रं सत्परो भावः । सकलं वा
विश्वाधिकं सोऽपि स्त्रेतरसमस्तवस्त्वतिशायित्वात्परो भावः । ‘विश्वाधिको
रुद्रो महर्षिरिति’ हि श्रुतिः । तस्य विश्वाधिकत्वे विश्वस्य स्वत्वं तस्य च

सर्वसाक्षी महानन्दः सर्वात्मत्वेन संस्थितः ।

स एव सर्वजन्तूनामात्मा सर्वावभासकः ॥ १३ ॥

अस्य प्रसादलेशस्य लवलेशलवेन तु ।

इदं विष्णुपदं लब्धं त्वया नान्येन हेतुना ॥ १४ ॥

अन्येषामपि सर्वेषां पदमस्य प्रसादतः ।

अनेनेदं जगत्सर्वं विना न भवति स्वयम् ॥ १५ ॥

अयं धाता विधाता च सर्वदा सर्ववस्तुनाम् ।

यथा वैश्वानरेणेद्धमयो दहति भाति च ॥ १६ ॥

स्वामित्वमिति स्वस्वामिभावलक्षणं कारणमाह—विश्वजगन्नाथ इति । भोगा-
पवर्गप्रदानलक्षणं शंकर इति । नियमनसामर्थ्यं परमेश्वरं इति । सर्वज्ञत्वं
सर्वसाक्षीति । नित्यतृप्ततामाह महानन्द इति । स्वात्मन्यध्यस्तस्य सर्वस्य
सत्तास्फूर्तिप्रदत्वं सर्वात्मत्वेनेति । न केवलं भोग्यवर्गस्य अपि तु भोक्तृवर्ग-
स्यापि स एवाऽऽमेत्याह स एव सर्वजन्तूनामात्मेति । नच तदात्मकस्य
तन्नियन्तृत्वासंभवः । वास्तवं हि तादात्म्यम् । लीलाकल्पितविभागनिबन्धनं
तु नियन्तृत्वादीति । अत एव हि श्रूयते 'अन्तः प्रविष्टः शास्ता जनानां
सदात्मेति' । आत्मत्वे सत्ताप्रदत्वं कारणमाह सर्वावभासक इति । स्वसत्त-
यैव लब्धसत्ताकं करोतीत्यर्थः ॥ १२ ॥ १३ ॥ विश्वाधिकत्वं वक्तुं शिव-
स्योत्कर्षमुक्त्वा तदन्यस्यापकर्षमाह अस्य प्रसादेति ॥ १४ ॥ १५ ॥
धाता पोषकः । विधाता निर्माता । अतस्तेन पोष्यत्वं निर्मायमाणत्वं च तद-
न्यस्य ततोऽपकर्षे हेतुरित्यर्थः । वस्तुनामिति 'संज्ञापूर्वको विधिरनित्यः'
इत्यदीर्घत्वम् । अन्येषामपि स्वोपजीविनः प्रति यत्पोषकत्वादि तच्छिवप्रसा-
दलब्धत्वाच्छिवस्यैवेत्यत्र निदर्शनमाह यथा वैश्वानरेणेति । अयसो यद्-
गृह्यत्वं भानं च तद्यथा वह्नेरेव तथेत्यर्थः । उत्तरत्र चायं दृष्टान्तः । अयसो
यथा दाहप्रकाशौ वह्नेरेवैवं विषयानन्दाः सर्वेऽपि शिवस्यैव स्वरूपभूता

तथाऽनेन भवत्येतज्जगत्सर्वं विभाति च ।
 अस्याऽऽनन्दस्य भूतानि लेशमन्यानि सर्वदा ॥ १७ ॥
 लब्ध्वा संतोषमापन्नान्यतीव ब्रह्मवित्तामाः ।
 अस्यैवाऽऽज्ञालवाकृष्टं जगन्नित्यं प्रवर्तते ॥ १८ ॥
 अविज्ञायैनमात्मानं भवानत्यन्तमोहितः ।
 अहंकाराभिभूतश्च भवता मोहितं जगत् ॥ १९ ॥
 अतस्त्वं भ्रान्तिभुत्सृज्य स्वात्मभूतं महेश्वरम् ।
 आराधयाऽऽदरेणैव सह देवैरुमापातिम् ॥ २० ॥

सूत उवाच—

इत्युक्त्वा मुनयः श्रीमान्नन्दी शङ्करवल्लभः ।
 अगमद्रथमारुह्य श्रीमत्कैलासपर्वतम् ॥ २१ ॥
 ततो विश्वाधिकं रुद्रं महर्षिं सर्वसाक्षिणम् ।
 ब्रह्मविष्ण्वादयो देवाः पूजयामामुरादरात् ॥ २२ ॥
 तथा लक्ष्म्यादयो देव्यस्तथाऽन्ये सर्वजन्तवः ।
 पूजयामासुरीशानं पुरुषं कृष्णपिङ्गलम् ॥ २३ ॥

इति ॥ १६ ॥ अस्याऽऽनन्दस्येति । 'एतस्यैवाऽऽनन्दस्यान्यानि भूतानि मात्रा-
 मुपजीवन्ति' इति श्रुतेः ॥ १७ ॥ अस्यैवाऽऽज्ञेति । 'एतस्य वा अक्षरस्य
 प्रशासने गार्गी द्यावापृथिवी विधृते तिष्ठत इत्यादिश्रुतेः ॥ १८ ॥ अहंका-
 राभिभवो विष्णोः प्राक्सूतेनोक्तः । अधुना तु नन्दिनेति न पौनरुक्त्यम्
 ॥ १९—२१ ॥ महर्षिमिति । दर्शनादृषिः । ऋषिर्दर्शनादिति
 यास्कः । तस्य महत्त्वं सर्वज्ञत्वात् ॥ २२ ॥ पुरुषमिति । अन्तर्यामिवेन
 सर्वेषां हृदयेऽवस्थानात्पूर्वुं शरीरेषु शेत इति पुरुषः । श्रयते हि 'स वा अयं
 पुरुषः सर्वासु पूर्वुं पुरिशयः' इति । कृष्णपिङ्गलमिति । कण्ठे कृष्णः ।

अथैषां पुरतः श्रीमानम्बिकापतिरीश्वरः ।

आविर्बभूव सर्वज्ञः शंकरो वृषवाहनः ॥ २४ ॥

दृष्ट्वा तं ब्रह्मविन्मुख्याः पशूनां पतिमीश्वरम् ।

ब्रह्मविष्णवादयः सर्वे प्रणम्य भुवि दण्डवत् ॥ २५ ॥

शिरस्यञ्जलिमाधाय प्रसन्नेन्द्रियमानसाः ।

अस्तुवन्मुक्तिदं भक्त्या भुक्तिदं भवभेषजम् ॥ २६ ॥

देवा ऊचुः—

नमस्ते देवदेवेश नमस्ते करुणालय ।

नमस्ते सर्वजन्तूनां भुक्तिमुक्तिफलप्रद ॥ २७ ॥

नमस्ते सर्वलोकानां सृष्टिस्थित्यन्तकारण ।

नमस्ते भवभीतानां भवभीतिविमर्दन ॥ २८ ॥

नमस्ते वेदवेदान्तैरर्चनीय द्विजोत्तमैः ।

नमस्ते शूलहस्ताय नमस्ते वह्निपाणये ॥ २९ ॥

नमस्ते विश्वनाथाय नमस्ते विश्वयोनये ।

नमस्ते नीलकण्ठाय नमस्ते कृत्तिवाससे ॥ ३० ॥

नमस्ते सोमरूपाय नमस्ते सूर्यरूपिणे ।

नमस्ते वह्निरूपाय नमस्ते जलरूपिणे ॥ ३१ ॥

नमस्ते भूमिरूपाय नमस्ते वायुमूर्तये ।

ललाटे पिङ्गलः 'पुरुष कृष्णपिङ्गलम्' इति हि श्रुतिः ॥ २३ ॥ २४ ॥

२५ ॥ २६ ॥ २७ ॥ २८ ॥ वेदवेदान्तैरिति । वेदान्तैः पारमार्थिकेन

रूपेण ज्ञापनमर्चनं वेदैः स्तुत्यत्वेन चेष्टव्यत्वेन वाऽभिधानम् ॥ २९ ॥ ३० ॥

नमस्ते सोमरूपायेत्यादिनाऽष्टमूर्तित्वकथनम् । आत्मरूपिण इति । आत्मा

नमस्ते व्योमरूपाय नमस्ते ह्यात्मरूपिणे ॥ ३२ ॥

नमस्ते सत्यरूपाय नमस्तेऽसत्यरूपिणे ।

नमस्ते बोधरूपाय नमस्तेऽबोधरूपिणे ॥ ३३ ॥

नमस्ते सुखरूपाय नमस्तेऽसुखरूपिणे ।

नमस्ते पूर्णरूपाय नमस्तेऽपूर्णरूपिणे ॥ ३४ ॥

नमस्ते ब्रह्मरूपाय नमस्तेऽब्रह्मरूपिणे ।

नमस्ते जीवरूपाय नमस्तेऽजीवरूपिणे ॥ ३५ ॥

नमस्ते व्यक्तरूपाय नमस्तेऽव्यक्तरूपिणे ।

नमस्ते शब्दरूपाय नमस्तेऽशब्दरूपिणे ॥ ३६ ॥

नमस्ते स्पर्शरूपाय नमस्तेऽस्पर्शरूपिणे ।

नमस्ते रूपरूपाय नमस्तेऽरूपरूपिणे ॥ ३७ ॥

नमस्ते रसरूपाय नमस्तेऽरसरूपिणे ।

नमस्ते गन्धरूपाय नमस्तेऽगन्धरूपिणे । ३ ।

नमस्ते देहरूपाय नमस्तेऽदेहरूपिणे ।

नमस्ते प्राणरूपाय नमस्तेऽप्राणरूपिणे ॥ ३९ ॥

यजमानः ॥ ३१ ॥ ३२ ॥ नमस्ते सत्यरूपायेत्यादिभावाभावप्रपञ्चस्य सम-
स्तस्य शिवे परिकल्पितत्वाच्छिव एव तस्य पारमार्थिकं रूपं रजतादेरिव
शुक्त्यादीत्यर्थः । असत्यरूपिण इत्याद्यकारप्रश्लेषो द्वितीयपादेषु सर्वत्र ।
सुखरूपाय परमानन्दरूपाय । पूर्णरूपायानन्ताय ॥ ३३ ॥ ३४ ॥
जीवरूपायाऽऽत्मरूपाय ॥ ३५ ॥ सत्यज्ञानानन्दात्मानन्तशब्दा अनृतजड-
दुःखानात्मत्वान्तवत्त्वव्युदासद्वारा ब्रह्म लक्षयन्तीति ह्युक्तं व्यासेन 'आनन्दा-
दयः प्रधानस्य' इत्यत्र । तत्र देशकालवस्तुकृतपरिच्छेदनिरासवाचिनाऽनन्त-
शब्देन वस्तुकृतस्यापि परिच्छेदस्य निरासाद्भावाभावावपि वस्तुतः परमात्मनो न

नमस्ते श्रोत्ररूपाय नमस्तेऽश्रोत्ररूपिणे ।
 नमस्ते त्वक्स्वरूपाय नमस्तेऽत्वक्स्वरूपिणे ॥ ४० ॥
 नमस्ते दृष्टिरूपाय नमस्तेऽदृष्टिरूपिणे ।
 नमस्ते रसनारूप नमस्तेऽरसनात्मने ॥ ४१ ॥
 नमस्ते घ्राणरूपाय नमस्तेऽघ्राणरूपिणे ।
 नमस्ते पादरूपाय नमस्तेऽपादरूपिणे ॥ ४२ ॥
 नमस्ते पाणिरूपाय नमस्तेऽपाणिरूपिणे ।
 नमस्ते वाक्स्वरूपाय नमस्तेऽवाक्स्वरूपिणे ॥ ४३ ॥
 नमस्ते लिङ्गरूपाय नमस्तेऽलिङ्गरूपिणे ।
 नमस्ते पायुरूपाय नमस्तेऽपायुरूपिणे ॥ ४४ ॥
 नमस्ते चित्तरूपाय नमस्तेऽचित्तरूपिणे ।
 नमस्ते मातृरूपाय नमस्तेऽमातृरूपिणे ॥ ४५ ॥
 नमस्ते मानरूपाय नमस्तेऽमानरूपिणे ।
 नमस्ते मेयरूपाय नमस्तेऽमेयरूपिणे ॥ ४६ ॥
 नमस्ते मितिरूपाय नमस्तेऽमितिरूपिणे ।
 नमस्ते सर्वरूपाय नमस्तेऽसर्वरूपिणे ॥ ४७ ॥
 रक्ष रक्ष महादेव क्षमस्व करुणालय ।
 भक्तचित्तसमासीन ब्रह्मविष्णुशिवात्मक ॥ ४८ ॥

पृथगित्यभिप्रायेण बहुधा भावाभावरूपताभिधानम् ॥ ३६—४४ ॥
 मातृरूपायेत्यादि मितिः प्रमा तस्याः कर्ता माता ॥ ४५ ॥ करणं मानम् ।
 विषयो मेयम् । तद्रूपायेत्यर्थः ॥ ४६—४७ ॥ रक्ष रक्षेति । अहमेव
 जगत्कर्तेत्यादि यदुक्तं यच्चान्यैस्तथा प्रतिपन्नं तमपराधं क्षमस्व तन्निबन्धना-

सूत उवाच—

इति ब्रह्मादयः स्तुत्वा प्रणम्य भुवि दण्डवत् ।

भक्तिपारं गता देवा बभूवुः परमेश्वरे ॥ ४९ ॥

देवदेवो महादेवः सर्वभूतहिते रतः ।

अनुगृह्यावशान्देवानम्बिकापतिरीश्वरः ॥ ५० ॥

प्रनृत्य परमं भावं स्वकं सम्यक्प्रदर्शयन् ।

ब्रह्मविष्ण्वादिभिः साकं श्रीमद्व्याघ्रपुरं गतः ॥ ५१ ॥

दनर्थाच्च रक्ष । यतस्त्वं करुणालय इत्यर्थः । “हृदि ह्ययमात्मा” “ईश्वरः सर्व-
भूतानां हृद्देशेऽर्जुन तिष्ठति” इति श्रुतिस्मृतिदर्शनात् । सर्वेषां चित्तेषु यद्यप्यस्ति
तथाऽपि भक्तचित्तेषु विशेषत इत्याह—भक्तचित्तेति । ब्रह्मविष्णुशिवात्मकेति । ‘स
ब्रह्मा स शिवः स हरिः’ इति श्रुतिः ॥ ४८ ॥ भक्तिपारमिति । प्रियाति-
शयवशाच्चित्तस्य विषयान्तरव्यावृत्तस्य तदेकनिष्ठतां भक्तेः पारम् ॥ ४९ ॥
अत एव व्यवहारान्तराक्षमत्वमाह—अवशानिति । ईदृग्दशोपलम्भेन देवा-
न्मुख्याधिकारिणो ज्ञात्वा परतत्त्वविषयं साक्षात्कारं तेषामन्वग्रहीदित्याह—
अनुगृह्येति । ईदृशी हि दशा साक्षात्काराधिकारकारणमुक्ता पतञ्जलिना—
“विशेषदर्शिन आत्मभावभावनाविनिवृत्तिरिति” । भावो देवादिविषया रतिः ।
यदाहुः—‘रतिर्देवादिविषया व्यभिचारितयाऽर्जिता । भावः प्रोक्त’ इति । स
चेह विषयस्य शिवस्य परमानन्दरूपत्वात्तद्विषयः स्वयमपि परमः । तं स्वात्मानि
वर्तमानं परमं भावमभिनयेन विशदं दर्शयितुं देवैः सह नृत्योचितं स्थानं
श्रीमद्व्याघ्रपुरं गत इत्याह—प्रनृत्येति । यथा रत्यादिस्थायिभावकार्यस्य
वर्णनेनाभिनयेन वा प्रदर्शने स रत्यादिरभिव्यक्तः सन् शृङ्गारादिरस-
रूपतामापद्यते । उक्तं हि—‘व्यक्तः स तैर्विभावाद्यैः स्थायी भावो रसः
स्मृतः’ इति । एवं परतत्त्वस्वरूपविषयो भावोऽपि तत्कार्येणाभिनयेन विश-
दीभूतः प्रकर्षेण दृश्यत इति । प्रदर्शयन्निति ‘लक्षणहेत्वोः क्रियायाः’ इति
हेतौ शनृप्रत्ययः । नर्तनं द्रष्टुमिच्छयेति संबन्धः ॥ ५० ॥ ५१ ॥ परा-

तत्र सर्वे सुरा विप्राः श्रद्धया द्रष्टुमिच्छया ।
 अवर्तन्ताखिलेशस्य नर्तनं भुक्तिमुक्तिदम् ॥ ५२ ॥
 भवन्तोऽपि महादेवप्रसादाय मुनीश्वराः ।
 पूजयध्वं महाभक्त्या महादेवं घृणानिधिम् ॥ ५३ ॥
 इति श्रुत्वा मुनिश्रेष्ठा नैमिशीयास्तपोधनाः ।
 प्रणम्य दण्डवद्भूमौ सूतमात्महितेरतम् ॥ ५४ ॥
 जज्ञिरे देवदेवोऽसौ शंकरस्त्वम्बिकापतिः ।
 पूजनीय इति श्रीमान्सर्वदा सर्वजन्तुभिः ॥ ५५ ॥
 तेषां शिष्याः प्रशिष्याश्च तथाऽन्ये सर्वजन्तवः ।
 महादेवः सदा सर्वैः पूज्य इत्येव जज्ञिरे ॥ ५६ ॥
 इति श्रीस्कान्दपुराणे श्रीसूतसंहितायां शिवमाहात्म्यखण्डे
 नन्दीश्वरविष्णुसंवादेनेश्वरप्रतिपादनं नाम
 तृतीयोऽध्यायः ॥ ३ ॥

परपुरुषार्थैकसाधनत्वेनेच्छा न पुनरौत्सुक्यमात्रेणेत्याह— श्रद्धयेति । भुक्तिमुक्ति-
 दमिति । भोगमोक्षसाधनोपदेशाय ह्ययमध्याय आदावेवावतारितः ॥ ५२ ॥
 भवन्तोऽपीति । पूजयध्वमिति मध्यमपुरुषाक्षिप्तस्य युष्मच्छब्दस्यापिना संबन्धः ।
 भवन्त इति शत्रन्तम् । यूयमपि देववद्वक्तिपरवशाः सन्तः पूजयध्वमित्यर्थः
 पूज्य इत्येव जज्ञिर इति फलाभिसंबन्धविरह एवकारार्थः । तादृशी हि पूजा
 सात्त्विकी । उक्तं हि गीतामु—‘अफलाकाङ्क्षिभिर्यज्ञो विधिदृष्टो य
 इज्यते । यष्टव्यमेवेति मनः समाधाय स सात्त्विकः’ इति । जज्ञिर इति
 ‘अनुपसर्गाज्ज्ञः’ इत्यात्मनेपदम् ॥ ५३—५६ ॥

इति श्रीमाधवाचार्येण विरचितायां श्रीसूतसंहितातात्पर्यदीपिकायां
 शिवमाहात्म्यखण्डे नन्दीश्वरविष्णुसंवादेनेश्वरप्रति-
 पादनं नाम तृतीयोऽध्यायः ॥ ३ ॥

चतुर्थोऽध्यायः ।

४. ईश्वरपूजाविधानं देवपूजाफलं च ।

नैमिशीया ऊचुः—

भगवन्देवदेवस्य नीलकण्ठस्य शूलिनः ।

ब्रूहि पूजाविधिं विद्वन्कृपया भुक्तिमुक्तिदम् ॥ १ ॥

सूत उवाच—

वक्ष्ये पूजाविधिं विप्राः शृणुध्वं भुक्तिमुक्तिदम् ।

श्रुतिस्मृत्युदितं कर्म कृत्वा श्रद्धापुरःसरम् ॥ २ ॥

स्नात्वा शुद्धे समे देशे गोमयेनोपलेपिते ।

समासीनः सदा मौनी निश्चलोदङ्मुखः सुखी ॥ ३ ॥

पूज्यस्वरूपापरिज्ञाने पूजाया मन्दफलत्वादध्यायद्वयेन मुनयस्तत्स्वरूपं ज्ञात्वा पूजां जिज्ञासन्ते—भगवन्देवदेवस्येति ॥ १ ॥ कृतनित्यनैमित्तिकस्यैव पूजाधिकार इत्याह—श्रुतिस्मृतीति । श्रद्धेति । उक्तं गीतासु—“अश्रद्धया हुतं दत्तं तपस्तप्तं कृतं च यत् । असदित्युच्यते पार्थ न च तत्प्रेत्य नो इह” इति ॥ २ ॥ स्नात्वेति । स्मार्तकर्माङ्गत्वेन वारुणं स्नानं कृतवताऽपि शिव-पूजाङ्गत्वेन भस्मस्नानमपि कार्यमित्यर्थः । अथ वा ‘ष्णा शौचे’ इत्यतः स्नात्वेति पदं निष्पन्नम् । अतः पञ्चसु शुद्धीर्विधायेत्यर्थः । आह सोमशंभुः—‘इत्यमात्माश्रयद्रव्यमन्त्रालिङ्गविशुद्धिषु । कृतासु देवदेवस्य पूजनं नान्यथा भवेत्’ इति ॥ सदेति यावत्पूजाकालमित्यर्थः । निश्चलश्चसावुदङ्मुखश्च । उदङ्मुखत्वं चोक्तं सोमशंभुना—‘देवदक्षिणदिग्भागे संनिविष्टः सुखासने । उत्तरस्थो विनीतात्मा न्यस्तमन्त्रकरद्वयः’ इति ॥ उदङ्मुखत्वे कारणमुक्तं ज्ञानरत्नावल्याम्—“न प्राच्यामग्रतः शंभोर्नोत्तरे योषिदाश्रये । न प्रतीच्यां यतः पृष्ठं तस्मादक्षं समाश्रयेत्” इति ॥ दक्षं देवस्य दक्षिणभागम् ।

विचित्रमासनं तत्र निधाय ब्रह्मवित्तमाः ।

आगमेनैव शास्त्रेण प्रोक्तलक्षणलक्षितम् ॥ ४ ॥

आदाय श्रद्धया विप्राः शिवलिङ्गं समाहितः ।

तत्रैवाऽवाह्य देवेशं प्रणवेन हृदि स्थितम् ॥ ५ ॥

तंचाऽऽश्रित उत्तराभिमुख एव भवति ॥ ३ ॥ विचित्रमिति । स्थिरलिङ्गे आधारश-
क्त्यादिशिवासनपर्यन्तैर्विविधव्याप्तिभावनानिषयैश्चित्तमित्यर्थः । चरलिङ्गे तूत्तरूपं
स्थिरासनं स्नानार्थं [षडुत्थं] चलासनं च दत्त्वेत्यर्थः । आगमेनेति नानागमोप-
लक्षणम् । लिङ्गलक्षणमुक्तं श्रीकालोत्तरादिषु—‘स्थिरलिङ्गे सदा कार्यं सिद्धिकामैः
प्रयत्नतः । मुक्तिमुक्तिप्रदं पुंसां चरलिङ्गे शिवार्चनम् ॥ सर्वत्र संस्थितः
पूज्यः सर्वाधारेषु सर्वदा । तथाऽपि लिङ्गे भगवान् पूजां गृह्णाति धूर्जटिः ।
असंपूर्णा कृता पूजा मन्त्रद्रव्यक्रियागुणैः । तथाऽपि लिङ्गे संपूर्णा पूजा
भवति षण्मुख ॥ लीयन्ते यत्र भूतानि निर्गच्छन्ति यतः पुनः । तेन लिङ्गं
परं व्योम निष्कलः परमः शिवः ॥ लिङ्गयते चिन्त्यते येन भावेन भगवा-
न्शिवः । योगिमिस्तत्त्रिधा लिङ्गं व्यक्ताव्यक्तोभयात्मकम् ॥ व्यक्तं तत्सकलं
ज्ञेयमव्यक्तं निष्कलं मतम् । ज्ञानज्योतिर्मयं लिङ्गं व्यक्ताव्यक्तमिदं स्मृतम् ॥
स्फाटिकं त्रिविधं ज्ञेयं सूर्यचन्द्रानलात्मकम् । श्वेतं रक्तं च पीतं च कृष्ण-
च्छायं द्विजास्त्रिषु ॥ त्रिपञ्चवारं यस्यैव तुलासाम्यं न जायते । तदा बाणं
समाख्यातं शेषं पाषाणसंभवम् ॥ नद्यां वा प्रक्षिपेद्भूयो यदा तदुपलक्ष्यते ।
बाणलिङ्गं तदा विद्धि’ इति ॥ तथा तत्रैव मृन्मयादिलिङ्गानामुत्तरोत्तरोत्कर्षा-
भिधानप्रस्तावे । ‘संस्थाप्य बाणलिङ्गं तु रत्नात्कोटिगुणं भवेत् । रसलिङ्गे ततो बा-
णात्फलं कोटिगुणं स्मृतम् ॥ कोगुणान् रसलिङ्गस्य वक्तुं शक्नोति शांकरि । सिद्धयो
रसलिङ्गे स्युरणिमाद्याः सुसंस्थिताः’ इति ॥ ४ ॥ प्रोक्तलक्षणलक्षितं शिवलिङ्गमादाय
दीक्षापुरःसरं परिगृह्य आवाहोति आवाहनं लिङ्गेऽभिव्यक्त्यनुसंधानम् । विसर्जनं
तु निजरूपेणावस्थानचिन्तनम् । उक्तं हि—‘आवाहनमभिव्यक्तिर्व्यक्त्यभावो
विसर्जनम्’ इति । आवाहनं तदादिसंस्कारदशकोपलक्षणम् । यथाऽऽहुराग-
मविदः—‘आवाहनं स्थापनं च सांनिध्यं संनिरोधनम् । सकलीकारम-

अर्घ्यं दत्त्वा मुनिश्रेष्ठाः पूर्वोक्तेनैव मन्त्रतः ।

पाद्यमाचमनं चैव पुनः पूर्वोक्तमन्त्रतः ॥ ६ ॥

पुनः स्नाप्य महादेवमापोहिष्ठादिभिस्त्रिभिः ।

तथा पुरुषसूक्तेन श्रीमत्पञ्चाक्षरेण च ॥ ७ ॥

पुनराचमनं दत्त्वा प्रतिष्ठाप्याऽऽसने हरम् ।

दत्त्वा वस्त्रं मुनिश्रेष्ठाः प्रणवेन समाहितः ॥ ८ ॥

उपवीतं पुनर्दत्त्वा भूषणानि च सादरम् ।

गन्धं पुष्पं तथा धूपं दीपं चैवाऽऽदरेण च ॥ ९ ॥

श्रीमत्पञ्चाक्षरेणैव प्रणवेन युतेन च ।

हविर्निवेद्य देवाय पानीयेन सहाऽऽदरात् ॥ १० ॥

पुनराचमनं दत्त्वा ताम्बूलं सोपदंशकम् ।

माल्यं दत्त्वाऽनुलेपं च प्रणम्य भुवि दण्डवत् ॥ ११ ॥

लौकिकैर्वैदिकैः स्तोत्रैः स्तुत्वा हृदि विसर्जयेत् ।

प्रणवेन महादेवं सर्वज्ञं सर्वकारणम् ॥ १२ ॥

मृतीकरणं चाथ पाद्यकम् ॥ तत आचमनं चार्घ्यं पुष्पं च दश संस्क्रियाः' इति। प्रणवेनेति । तेन हि यत्कृतं तदशेषैर्मन्त्रैः कृतं भवति । श्रूयते हि— 'यः प्रणवमधीते स सर्वमधीते' इति । तथा 'एतद्वै यजुस्त्रयीं विद्यां प्रत्येषा वागेतत्परममक्षरम्' इति ॥ ५ ॥ पूर्वोक्तेनेति । प्रणवेन । मन्त्रतो मन्त्रेण पञ्चाक्षरेण ॥ ६ ॥ पञ्चाक्षरेण चेति । चकारादन्यैरपि शतरुद्रियादिभिः ॥ ७-११ ॥ प्रणवेन हृदि विसर्जयेदिति हृदि स्वप्रतिष्ठिततया शिवमनुसंदध्यादित्यर्थः । हृदयं तस्य नियतं स्थानम् । 'ईश्वरः सर्वभूतानां हृद्देशेऽर्जुन तिष्ठति' इति स्मृत्यैः । हृदयं तद्विजानीयादित्यारभ्य 'तस्याः शिखाया मध्ये परमात्मा व्यवस्थितः' 'स ब्रह्मा स शिवः स हरिः सेन्द्रः सोऽक्षरः परमः स्वराट्' १. द्विजश्रेष्ठाः. ख. २. वर्त्मना. ग.

ब्रह्मचारी गृहस्थश्च वानप्रस्थश्च सुव्रताः ।

एवं दिने दिने देवं पूजयेदम्बिकापतिम् ॥ १३ ॥

संन्यासी देवदेवेशं प्रणवेनैव पूजयेत् ।

नमोन्तेन शिवेनैव स्त्रीणां पूजा विधीयते ॥

विरक्तानां च शूद्राणामेवं पूजा प्रकीर्तिता ॥ १४ ॥

अन्येषामपि सर्वेषां नराणां मुनिपुङ्गवाः ॥

पूजा देवालयं दृष्ट्वा प्रणामस्तस्य कीर्तितः ॥ १५ ॥

एवं पूजा कृता येन सफलं तस्य जीवितम् ॥ १६ ॥

इति श्रुतेश्च । इत्थं संप्रहेण शिवपूजाविधिरुक्ता । एतावताऽप्यसौ पूर्ण एव ।
 'बहुल्यं वा स्वगृह्योक्तं यस्य यावत्प्रकीर्तितम् । तस्य तावति शास्त्रार्थे कृते
 सर्वः कृतो भवेत्' इतिन्यायात् ॥ प्रपञ्चस्तु पुराणान्तरादागमान्तरेभ्यश्चो-
 क्तोऽविरुद्ध उपसंहर्तव्यः ॥ १२ ॥ उक्तपूजाविधावाश्रमभेदेन मन्त्रव्यवस्था-
 माह—ब्रह्मचारीति ॥ १३ ॥ पञ्चाक्षरपूजायां स्त्रीशूद्राणां विशेषमाह—
 नमोन्तेनेति ॥ १४ ॥ अन्येषामिति । संकरजातीनां देवालयं दृष्ट्वा तस्य
 देवालयस्य प्रणाम एव पूजा प्रकीर्तिता । पुराणान्तरेषु स्त्रीशूद्रादीनां सर्वेषां
 प्रणवमात्रं परित्यज्यावशिष्टेन पञ्चाक्षरेणैव पूजाऽभिहिता । यथाऽऽह वासि-
 ष्ठः—“ब्रह्मचारी गृहस्थश्च वानप्रस्थश्च भिक्षुकः । सदा नमः शिवायेति
 शिवमन्त्रं समाश्रयेत् ॥ पञ्चाक्षरः सप्रणवो द्विजराज्ञोर्विधीयते । विट्शूद्र-
 जन्मनां वाऽपि स्त्रीणां निर्बीज एव हि ॥ सबीजः सस्वरः सौम्यो विप्रक्ष-
 त्रिययोर्द्वयोः । नेतरेषामितीशानः स्वयमेवाऽऽह शंकरः ॥ दुर्वृत्तो वृत्तहीनो
 वा पतितोऽप्यन्त्यजोऽपि वा । जपेत्पञ्चाक्षरीं विद्यां जपेनैवाऽऽप्नुयाच्छिवम्”
 इति ॥ शैवपुराणे शिवोऽप्याह—“समन्त्रकं तु पतितो ह्यर्चयेद्यदि पद्मज ।
 नारकी स्यान्न सन्देहो मम पञ्चाक्षरं विना ॥ मयोक्तमेताद्वि पुरा पवित्रं
 पञ्चाक्षरं मन्त्रमिदं शिवायै । साधारणं पद्मज वेदसारं ममाऽऽज्ञया सर्वमिदं
 सुरेश” इति ॥ नन्दीश्वरोऽपि—‘शृणुष्व्वातिरहस्यं ते वदामि मुनिपुङ्गव ।

पूजया भुक्तिमाप्नोति पूजया मुक्तिमाप्नुयात् ।

पुरा कश्चिन्महापापी पुल्कसः पुरुषाधमः ॥ १७ ॥

ब्राह्मणानां कुलं हत्वा गवां वेदविदां वराः ।

अपहृत्य धनं मार्गे प्राणिर्हिसापुरःसरम् ॥ १८ ॥

स्वच्छन्दं निर्घृणो विप्राश्चचार पृथिवीतले ।

तस्य मित्रमभूत्कश्चिद्ब्राह्मणो गणिकापतिः ॥ १९ ॥

तस्मै दत्तं धनं किञ्चित्पुल्कसेन द्विजोत्तमाः ।

स पुनर्ब्राह्मणस्तुष्टो मतिं तस्मै प्रदत्तवान् ॥ २० ॥

ब्राह्मण उवाच—

सुबन्धो मम दुर्बुद्धे त्वया पापानि निर्घृण ।

कृतानि सर्वदा मूढ त्वहो किं ते फलिष्यति ॥ २१ ॥

इत्येवं बहुधा विप्रः पुल्कसं प्रत्यभाषत ।

सोऽपि विप्रवचः श्रुत्वा बहुशः पण्डितोत्तमाः ॥ २२ ॥

हिताय सर्वलोकानां पतितानां विशेषतः ॥ समन्त्रकं सकृद्वाऽपि पतिता पूजयेद्यदि । नारकी स्यान्न संदेहः शैवपञ्चाक्षरं विना' इति ॥ इत्थमुक्त्वा पूजा । तत्फलमाह—एवं पूजा कृता येनेति ॥ १६ ॥ तत्राऽऽदरातिशयार्थमाख्यायिकामाह—पुरा कश्चिदित्यादिना । पुल्कसलक्षणमतैव वक्ष्यते—'जातः शूद्रेण राजन्यां वैदेहाख्यः स पुल्कसः' इति । पुल्कसकृतपापप्रपञ्चवर्णनं तादृगपि दभ्रसभादर्शनमात्रादेव विमुक्त इति सभादर्शनप्रभावोत्कर्षज्ञापनाय ॥ १७—१९ ॥ मतिं तस्मै प्रदत्तवानिति । दातुं प्रवृत्तवान् । आदिकर्मणि क्तवतुः । अन्यथा 'अच उपसर्गात्तः' इति तत्वे प्रदत्तवानिति स्यात् । आदिकर्मणि तु 'प्रदत्तं चाऽऽदिकर्मणि' इति क्तेन क्तवतोरप्युपलक्षणात्तत्त्वप्रतिषेधे ददादेश एव भवति । यदि वा ब्राह्मणेन पुल्कसं प्रति बुद्धिदानं बहुशः कृतं तदलम् । मतिदानस्य प्रारम्भमात्रं

कालेन महता दान्तः पुलकसः पुरुषाधमः ।
जन्मान्तरसहस्रेषु कृतपुण्यवशेन च ॥२३॥
प्रणम्य दण्डवद्विप्रं पप्रच्छ ब्रह्मवित्तमाः ।

पुलकस उवाच—

देव विप्र सुबन्धो मे मया सर्वत्र सर्वदा ॥ २४ ॥
महाघोराणि पापानि कृतानि मम नायक ।
किं करोम्यहमद्यास्मिँल्लोके मूढोऽतिनिर्घृणः ॥ २५ ॥
तद्वदातिभयाविष्टं मानसं मम संततम् ।

ब्राह्मण उवाच—

साधु साधु त्वयाऽद्योक्तं तव वक्ष्ये हितं शृणु ॥ २६ ॥
पुण्यक्षेत्रे महातीर्थे पुराणे वसुधातले ।
मुनिभिः सिद्धगन्धर्वैरमरैश्च सुसेविते ॥ २७ ॥
श्रीमद्व्याघ्रपुरे यत्र प्रनृत्यत्यम्बिकापतिः ।
तत्र भक्तिपरो भूत्वा स्नात्वा प्रातः समाहितः ॥ २८ ॥
दृष्ट्वा दध्नसभां दूरे प्रणम्य भुवि दण्डवत् ।
योगिनां भोगिनां नृणां दत्त्वा सर्वस्वमर्जितम् ॥ २९ ॥
स्थानस्यास्य भये जाते रक्षणं कुरु यत्नतः ।

सूत उवाच—

एवं द्विजोत्तमेनोक्तः पुलकसः पुरुषाधमः ॥ ३० ॥

ततोऽप्यतिशयितस्यापरिमितस्य कर्तव्यस्य संभवात्कृतस्याऽऽरम्भमात्रत्वमित्या-
दिकर्माभिप्रायः ॥ २०—२२ ॥ दान्त इति । दम इन्द्रियाणां
निषिद्धव्यापारोपरमः । विप्रजनितोपदेशेन जातनिर्वेदे मनस्युपरते तदधीन-

श्रीमद्व्याघ्रपुरं पुण्यं गतः श्रद्धापुरःसरम् ।
 ब्राह्मणोऽपि सहानेन श्रद्धया मुनिपुङ्गवाः ॥ ३१ ॥
 प्राप्तवानेतदत्यन्तं श्रद्धया स्थानमुत्तमम् ।
 पुलकसः श्रद्धया स्नात्वा ब्राह्मणा वेदवित्तमाः ॥ ३२ ॥
 योगिभ्यश्च तथाऽन्येभ्यो दत्त्वा सर्वस्वमर्जितम् ।
 श्रीमदभ्रसभां नित्यं ब्राह्मणा वेदपारगाः ॥ ३३ ॥
 दूरे दृष्ट्वा नमस्कृत्वा पञ्चक्रोशाद्वहिर्द्विजाः ।
 उवास सुचिरं कालमेवं कृत्वा दिने दिने ॥ ३४ ॥
 एवं चिरगते काले पुलकसः पुण्यगौरवात् ।
 स्थानसंरक्षणव्याजात्तत्रैव मरणं गतः ॥ ३५ ॥
 स पुनर्मरणादूर्ध्वं भुक्त्वा भोगाननेकशः ।
 श्रीमद्व्याघ्रपुरेशस्य प्रसादादम्बिकापतेः ॥
 अवाप परमां मुक्तिमविघ्नेन द्विजोत्तमाः ॥ ३६ ॥
 ब्राह्मणोऽपि तथैवास्मिन्स्थाने प्रातः समाहितः ॥
 स्नानं कृत्वा महादेवमम्बिकापतिमीश्वरम् ।
 पूजयामास पूर्वोक्तप्रकारेण महेश्वरम् ॥ ३८ ॥

व्यापाराणि बाह्येन्द्रियाण्यपि तस्माद्व्यापारादुपारमन्नित्यर्थः ॥ २३ — ३३ ॥
 नमस्कृत्येति । नम इति शब्दपरो निर्देशः । नम इत्येतत्पदप्रयोगं कृत्येत्यर्थः ।
 नमस्कृत्येति तु पाठेऽर्थपरस्य नमःशब्दस्य गतिसमासे 'नमस्पुरसोर्गत्योः'
 इति सत्वम् । नमस्कृत्येति तु पाठे 'क्त्वाऽपि छन्दसीति' ल्यपोऽपवादः क्त्वा-
 देशश्छान्दसः ॥ ३४ ॥ स्थानसंरक्षणव्याजादिति । व्याजशब्देन निमित्त-
 मात्रं लक्षितम् । संरक्षणाद्धेतोरित्यर्थः ॥ ३५ ॥ ३६ ॥ ब्राह्मणोऽपीति—

१. नत्वा. ख. २. नमस्कृत्य. ग.

तस्यापि ब्रह्मविच्छेष्टाः पूजया परमेश्वरः ।

श्रीमद्भ्रसभानाथः प्रददौ मुक्तिमीश्वरः ॥ ३९ ॥

बहवो वेदविच्छेष्टाः पूर्वोक्तेनैव वर्त्मना ।

शिवलिङ्गार्चनं कृत्वा विमुक्ता भवबन्धनात् ॥ ४० ॥

केचिद्द्वाराणसीं गत्वाऽऽपूज्य पूर्वोक्तवर्त्मना ।

महादेवं महात्मानं विमुक्ता भवबन्धनात् ॥ ४१ ॥

केचिच्छ्रीसोमनाथाख्यं केचित्केदारमद्भुतम् ।

केचिच्छ्रीपर्वतं मुख्यं केचिद्रोपर्वतं नराः ॥ ४२ ॥

केचिद्वक्षिणकैलासं केचिदग्नीश्वराभिधम् ।

केचिच्छ्रीहरतीर्थाख्यं केचिद्वृद्धाचलाभिधम् ॥ ४३ ॥

केचिद्वल्मीकभास्वर्यं केचिद्धालास्यसंज्ञितम् ।

केचिद्रामेश्वरं पुण्यं केचित्कान्तारमादरात् ॥ ४४ ॥

प्राप्य पूर्वोक्तमार्गेण शिवं पूज्य द्विजोत्तमाः ।

अनायासेन संसाराद्विमुक्ता वेदवित्तमाः ॥ ४५ ॥

केचित्स्वे स्वे गृहे देवं समाराध्य यथाबलम् ।

पूर्वोक्तेनैव मार्गेण विमुक्ता भवबन्धनात् ॥ ४६ ॥

गणिकापतिरपि ब्राह्मणः सभादर्शनमात्रेण कृतप्रायश्चित्त इति पूर्वोक्तप्रकारेण प्रणवेन पूजयामासेत्युक्तम् ॥ ३७—४० ॥ क्षेत्राणां प्रभावोत्कर्षतरतमभावसंभवेऽप्युक्तपूजाविधानमाहात्म्यान्निरतिशयश्रद्धापूर्वकात्सममेव फलमपवर्गलक्षणं प्रतिपन्ना इत्याह—केचिद्द्वाराणसीमिति । आपूज्येत्याकारप्रश्लेषः शिवं पूज्येत्यसमासेऽपि ल्यबदेशश्छान्दसः ॥ ४१—४५ ॥ यथाबलमिति । बलं सामर्थ्यमनतिक्रम्य विद्यमानसामर्थ्यमवञ्चयित्वा । अत एव गृहे शिवं समाराध्य विमुक्ताः । भवो जन्म स एव दुःखमयसंसारहेतुत्वाद्बन्धनं जन्माभावेहि

केचिद्भोगेच्छया देवं पूर्वोक्तेनैव वर्त्मना ।
 श्रद्धयाऽऽपूज्य देवेशं भुक्तवन्तो महासुखम् ॥ ४७ ॥
 किमत्र बहुनोक्तेन श्रूयतां मुनिपुङ्गवाः ।
 पूजया सर्वजन्तूनां भोगमोक्षौ च नान्यथा ॥ ४८ ॥
 तस्माद्भवन्तोऽप्यमुना पूर्वोक्तेनैव वर्त्मना ।
 पूजयध्वं महादेवं भुक्तिमुक्तिफलप्रदम् ॥ ४९ ॥
 इति श्रुत्वा मुनिश्रेष्ठाः सूतं सर्वार्थसागरम् ।
 प्रणम्य पूजयामासुः शंकरं शशिभूषणम् । ५० ॥
 तेषां पुत्राश्च पौत्राश्च ज्ञातयः सुहृदो जनाः ।
 पूजयामासुरीशानं मुनिभिस्तैः प्रचोदिताः ॥ ५१ ॥
 पूजया सदृशं पुण्यं नास्ति लोकत्रयेष्वपि ।
 पूजयैव महादेवः शंकरः परमेश्वरः ॥
 नीलकण्ठो विरूपाक्षः शिवो नित्यं प्रसीदति ॥ ५२ ॥
 पूजिते देवदेवेशे पुराणे सर्वकारणे ॥ ५३ ॥
 पूजिता देवताः सर्वा इति वेदान्तनिश्चयः ।

दुःखाभावोऽपवर्गो भवति । उक्तं हि गौतमेन 'दुःखजन्मप्रवृत्तिदोषमि-
 थ्याज्ञानानामुत्तरोत्तरापाये तदनन्तरापायाऽपवर्गः' इति। शास्त्रजनिततत्त्वज्ञाना-
 दहं मनुष्य इति मिथ्याज्ञानापाये रागादिदोषापायाद्धर्मार्धर्मयोः प्रवृत्त्यभावेन तन्नि-
 बन्धनजन्माभावादात्यन्तिकदुःखनिवृत्तिरूपोऽपवर्गो भवतीत्यर्थः ॥ ४६ ॥
 भोगेच्छयेते किमत्रेति भोगापवर्गसाधनं शिवपूजेति ह्युक्तम् ॥ ४७—४८ ॥
 तस्मादिति । भवन्त इति शत्रन्तम् । यूयमपि प्रागुक्ता इव सन्तः पूजयध्व-
 मित्यर्थः ॥ ४९—५१ ॥ पूजयैवेति । यथाधिकारं प्रागुक्त्या मा-
 नस्या बाह्यया वा ॥ ५२ ॥ ५३ ॥ पूजिता देवताः सर्वा इति वेदान्त-

भोगं मोक्षं च लभते नात्र कार्या विचारणा ॥ ५४ ॥
इति श्रीस्कान्दपुराणे श्रीसूतसंहितायां शिवमाहात्म्यखण्डे
ईश्वरपूजाविधानं नाम चतुर्थोऽध्यायः ॥ ४ ॥

पञ्चमोऽध्यायः ।

५. शक्तिपूजाविधानम्

नैमिशीया ऊचुः—

भगवन्सर्वशास्त्रार्थपरिज्ञानवतां वर ।

ब्रूहि पूजाविधिं शक्तेः परायाः संग्रहेण तु ॥ १ ॥

सूत उवाच—

वक्ष्ये पूजाविधिं शक्तेः पराया आस्तिकोत्तमाः ।

अत्यन्तश्रद्धया सार्धं शृणुध्वं भुक्तिमुक्तिदम् ॥ २ ॥

निश्चय इति । उक्तं ह्यथर्वाशिरसि शिवेनैव 'मां यो वेद
स सर्वान्देवान्देद' इति ॥ ५४ ॥

इति श्रीमाधवाचार्येण विरचितायां श्रीसूतसंहितात्पर्यदीपिकायां शिवमाहात्म्य-
खण्डे ईश्वरपूजाविधानं नाम चतुर्थोऽध्यायः ॥ ४ ॥

उक्तभोगापवर्गलक्षणं फलं परमेश्वरः स्वशक्त्यैव दातुं शक्तो नान्य-
था । तदुक्तम् भोजेन “शक्तो यथा स शंभुर्भुक्तौ मुक्तौ च पशुगणस्यास्य ।
तामेनां चिद्रूपामाद्यां सर्वात्मनाऽस्मि नतः” इति ॥ अत उक्तशिवपूजा-
फलावाप्तये अवश्यापेक्षितां मुनयः शक्तिपूजां पृच्छन्ति भगवन्सर्वशास्त्रार्थेति ।
अस्ति काचित्परा शक्तिर्नाम यत्पूजया शिवपूजा प्रोक्तफला भवतीति सामा-
न्यतो ज्ञात्वा शक्तिस्वरूपतद्विभागतत्पूजाविधींश्च विशेषतो जिज्ञासूनां मुनी-
नामयं प्रश्नः । दाहपाकप्रकाशादिविषयाः शक्त्यो बह्व्यादावपि सन्ति । इयं
तु शिवस्य जगन्निर्माणादिविषयेति पराया इति विशेषणम् ॥ १ ॥ अत्यन्त-
श्रद्धयेति । शिवपूजाया ज्ञातत्वात्प्रासङ्गिकीयं जिज्ञासेति माभूत् । तत्सा-

पूजा शक्तेः परायास्तु द्विविधा परिकीर्तिता ।
 बाह्याभ्यन्तरभेदेन बाह्या तु द्विविधा मता ॥ ३ ॥
 वैदिकी तान्त्रिकी चेति द्विजेन्द्रास्तान्त्रिकी तु सा ।
 तान्त्रिकस्यैव नान्यस्य वैदिकी वैदिकस्य हि ॥ ४ ॥
 इत्थं समस्तदेवानां पूजा विप्रा व्यवस्थिता ।
 अविज्ञायान्यथा पूजां कुर्वन्पतति मानवः ॥ ५ ॥
 आसनावाहने चार्घ्यं पाद्यमाचमनं तथा ।

फल्यस्य तदधीनत्वादत्तातिशयेन भवितव्यमित्याशयः । यथा दण्डचक्रादयः स्वरूपेण तथा व्यपदिश्यमाना अपि कार्यघटादिप्रतियोगानिरूप्येण रूपेण कारणानीत्युच्यन्ते । एवं परशिवस्वरूपेण तथोच्यमानोऽपि कृत्यपञ्चकलक्षण शक्येन निरूप्यमाणः परा शक्तिरित्युच्यते । उक्तं हि तस्य कृत्यपञ्चकम् । “पञ्चविधं तत्कृत्यं सृष्टिस्थितिसंहतितिरोभावाः । तद्वदनुग्रहकरणं प्रोक्तं सततोदितस्यास्य” इति ॥ परमार्थतस्तु सा च शक्तिः शक्तिमतः शिवादभिन्नैवेत्यागमेषु बहुधा प्रपञ्चितम् ‘पावकस्योष्णतेवेयमुष्णांशोरिव दीधितिः । चन्द्रस्य चन्द्रिकेवेयं शिवस्य सहजा ध्रुवा’ इत्यादिभिः ॥ २ ॥ तत्पूजाया अधिकारिभेदेन व्यवस्थां दर्शयितुं विभागमाह पूजा शक्तेरित्यादि ॥ ३ ॥ तन्मूलस्मृतिपुराणादिप्रतिपादिता वैदिकी । तदनपेक्षया शिवप्रोक्तकामिकाद्यागमप्रतिपादितप्रकारा तान्त्रिकी । तत्र तान्त्रिक्या अधिकारिविशेषमाह — तान्त्रिकस्यैवेति । तन्त्रोदीरितकुण्डमण्डपादिपुरःसरदीक्षासंस्कृतस्यैव न तद्रहितस्येत्यर्थः । वैदिकस्येति । स्वगृह्योक्तसंस्कारसंस्कृतस्यैवेत्यर्थः ॥ ४ ॥ न केवलं शक्तेः । शिवविष्णुविनायकादीनामपि वैदिकतान्त्रिकविभागेन पूजादिभेदस्तदधिकारिभेदश्चेत्याह — इत्थमिति । अधिकारिविभागाभिधानप्रयोजनमाह — अविज्ञायेति । स्वमार्गातिक्रमो हि श्रुत्यैव निन्दितः “यो वै स्वां देवतामपि लज्जते स स्वायै देवतायै च्यवते न परां प्राप्नोति पापीया-

स्नानं वासोत्तरीयं च भूषणानि च सर्वशः ॥ ६ ॥

गन्धपुष्पं तथा धूपं दीपमन्त्रेण तर्पणम् ।

माल्यानुलेपनं चैव नमस्कारं विसर्जनम् ॥ ७ ॥

सर्वं मातृकया कुर्यान्मातृका मन्त्रनायिका ।

मातृकाव्यतिरेकेण मन्त्रा नैव हि सत्तमाः ॥ ८ ॥

मातृका च त्रिधा स्थूला सूक्ष्मा सूक्ष्मतराऽपि च ।

गुरूपदेशतो ज्ञेया नान्यथा शास्त्रकोटिभिः ॥ ९ ॥

न्भवति ” इति । स्वां देवतामिति स्वोचितमार्गोपलक्षणम् ॥ ५ ॥ तत्र ब्रह्मा पूजा माह—आसनावाहने चार्घ्यमित्यादि । इयं हि ब्राह्मोपकरणसव्यपेक्षत्वाद्ब्राह्मा वासो-
त्तरीयमिति वास इति वाससोऽन्यलोपश्छान्दसः ॥ ६ ॥ उक्तोपचारजातस्य शक्तिपू-
जामात्रस्य पूजाङ्गं मन्त्रमाह सर्वं मातृकयेति । तयैव करणे कारणमाह—
मन्त्रनायिकेति । तत एवोद्धृत्य हि सर्वमन्त्रा नीयन्त इत्यर्थः । मातृकाव्यति-
रेकेणेति । नहि मातृकायामननुप्रविष्टमक्षरमस्ति न चानक्षरात्मको मन्त्रोऽ-
प्यस्ति । अतो मातृकया कृतं सर्वैरेव मन्त्रैः कृतं स्यादित्यर्थः ॥ ७ ॥ ८ ॥
प्रथममध्यमोत्तमानामधिकारिणां स्वाधिकारानुसारेण मातृकारूपपूजाकरणमि-
त्यभिप्रेत्य तस्यास्त्रैरूप्यमाह—मातृका च त्रिधा ॥ त्रिधा ॥ प्रथमोऽधिकारी स्थूलया
मातृकया पूजयेत् । मध्यमः सूक्ष्मया । उत्तमः सूक्ष्मतरयेति विभागः ।
स्थूलादिरूपत्रयं चैवमवगन्तव्यम् । नियतकालपरिपाकानां हि प्राणिकर्मणां
मध्ये परिपक्वानामुपभोगेन प्रक्षयादितरेषां चापरिपक्वानां भोगाभावेन तद-
र्थायाः सृष्टेरनुपयोगात्प्राकृतप्रलये प्रस्तसमस्तप्रपञ्चा माया स्वप्रतिष्ठे निष्कले
परशिवे विलीना यावदवाशिष्टकर्मपरिपाकं वर्तते । उक्तं हि—“प्रलये व्या-
प्यते तस्यां चराचरमिदं जगत्” इति ॥ तथा—“जगत्प्रतिष्ठा देवर्षे पृथि-
व्यप्सु प्रलीयते । तेजस्यापः प्रलीयन्ते तेजो वायौ प्रलीयते ॥ वायुः प्रली-
यते व्योम्नि तदव्यक्ते प्रलीयते । अव्यक्तं पुरुषे ब्रह्म निष्कले संप्रलीयते”
इति ॥ अव्यक्तं माया तस्याश्च सम्यक्प्रलयो नाम मुक्ताविव नाऽऽस्यन्तिको

नाशः । किंतु सुप्तौ सति मायागोचरप्रवृत्तीनामप्यभावात्स्वप्रातिष्ठपरमात्मप्रकाशस्याप्यत्यन्तनिर्विकल्पतया तद्वलाद्वासमानाया अप्यप्रातिभातप्रायत्वं न पुनरनवभानमेव प्रतिभासमात्रशरीरस्य हि मिथ्यावस्तुनोऽनवभाने सत्यभाव एव स्यादिति । न चाभाव एवास्तु । उत्तरसर्गानुपपत्तिप्रसङ्गादिति । अवशिष्टैः प्राणिकर्मभिश्च तस्यां मायायां विलीयैव क्रमेण प्राप्तपरिपाकैः स्वफलप्रदानाय परमेश्वरस्य सिसृक्षात्मिका मायावृत्तिर्जन्यते । सैषा मायावस्थेक्षणकामतपोविचिकीर्षादिशब्दैरभिधीयते । ‘ तदैक्षत बहु स्यां प्रजायेय ’ इति छान्दोग्ये ‘ स ऐक्षत लोकान्नु सृजा ’ इत्यैतरेयके । सोऽकामयत बहु स्यां प्रजायेय ’ इति तैत्तिरीयके । ‘ तपसा चीयते ब्रह्म ’ इति मुण्डके । “ विचिकीर्षुर्धनीभूता काचिदभ्येति बिन्दुताम् ” इति प्रपञ्चसारे । अपरिपक्वकर्माभेदाद्धनीभावस्तदर्थव्यापारो विचिकीर्षा । परिपक्वकर्माकारपरिणतमायाविशिष्टं बिन्दुस्तदिदमविभागावस्थमव्यक्तमुच्यते । अत एव तस्योत्पत्तिः स्मर्यते—‘ तस्मादव्यक्तमुत्पन्नं त्रिगुणं द्विजसत्तम ’ इति । स एव जगदङ्कुराकारोऽध्यात्मं चाऽऽधारादावभिव्यज्यमानः कुण्डल्यादिशब्दैरुच्यते । यदाहुः—“ शक्तिः कुण्डलिनीति विश्वजननव्यापारबद्धोद्यमां ज्ञात्वेत्यं न पुनर्विशन्ति जननीगर्भेऽर्भकत्वं नराः ” इति । “ कुण्डली सर्वथा ज्ञेया सुषुम्नान्तर्गतैव सा ” इति । बिन्दोः कालक्रमेण चिदचिदंशविभागात् त्रैविध्यं तत्रैवोक्तम्—‘ कालेन विद्यमानस्तु स बिन्दुर्भवति त्रिधा ॥ स्थूल-सूक्ष्मपरत्वेन तस्य त्रैविध्यमिष्यते । स बिन्दुनादबीजत्वभेदेन च निगद्यते ’ इति ॥ अचिदंशः स्थूलो बीजम् । चिदचिन्मिश्रः सूक्ष्मो नादः । स एव पुरुषश्चिदंशः परो बिन्दुः स एवेश्वरः । तस्य च त्रिधा विभागसमये शब्दब्रह्मापरनामधेयस्य रवस्योत्पत्तिरुक्ता—‘ बिन्दोस्तस्माद्विद्यमानाद्रवो व्यक्तात्मको भवेत् । स रवः श्रुतिसंपन्नैः शब्दब्रह्मेति गीयते ’ इति ॥ स एव शब्दब्रह्मात्मको रवो जगदुपादानं बिन्दुतादात्म्येन सर्वगतोऽपि प्राणिनां मूलाधारेऽभिव्यज्यत इत्युक्तम्—‘ स तु सर्वत्र संस्यूतो मूले व्यक्तस्तथा पुनः । आविर्भवति देहेषु प्राणिनामर्थवितृतः ” इति ॥ देहेष्विति मूलाधारप्रदेशे तस्या-

१. जातो भूताकरे पुनः ख.

अथाभ्यन्तरपूजायामधिकारो भवेद्यदि ।

त्यक्त्वा बाह्यामिमां पूजामाश्रयेदपरां बुधः ॥ १० ॥

पूजा याऽभ्यन्तरा साऽपि द्विविधा परिकीर्तिता ।

साधारा च निराधारा निराधारा महत्तरा ॥ ११ ॥

नुस्यूतस्य रवस्य संस्थितपवनबलेनाभिव्यक्तिराविर्भावः । तत्र हि पवनस्यो-
त्पत्तिरुक्ता “देहेऽपि मूलाधारेऽस्मिन्समुद्यति समीरणः” इति । ज्ञातमर्थं
विवक्षोः पुरुषस्येच्छया जातेन प्रयत्नेन मूलाधारस्थः पवनः संस्कृतस्तेन
पवनेन सर्वत्र स्थितं शब्दब्रह्म तत्राभिव्यज्यते । तदभिव्यक्तं शब्दब्रह्म कार-
णबिन्दु त्मकं स्वप्रतिष्ठतया निस्पन्दं सत्परा वागित्युच्यते । तदेव नाभिपर्य-
न्तमागच्छता तेन वायुनाऽभिव्यक्तं विमर्शरूपेण मनसा युक्तं सामान्यस्पन्द-
प्रकाशरूपिणी कार्यबिन्दुतत्त्वात्मिकाऽधिदैवमीश्वररूपा पश्यन्ती वागित्युच्य-
ते । तदेव शब्दब्रह्म तेनैव वायुना हृदयपर्यन्तमभिव्यज्यमानं निश्चयात्मिकया
बुद्ध्या युक्तं विशेषस्पन्दरूपनादबिन्दुमप्यधिदैवतं हिरण्यगर्भरूपा मध्यमा
वागित्युच्यते । तदेवाऽऽस्पर्षन्तं तेनैव वायुना कण्ठादिस्थानेष्वभिव्यज्यमा-
नमकारादिक्षकारान्तवर्णमालारूपं परश्रोत्रग्रहणयोग्यं बीजात्मकमधिदैवं विरा-
ड्रूपं वैखरी वागित्युच्यते । तदुक्तमाचार्यैः ‘मूलाधारात्प्रथममुदितो यस्तु
भावः पराख्यः पश्चात्पश्यन्त्यथ हृदयगो बुद्धियुङ्मध्यमाख्यः । वक्ते वैखर्यथ
रुदिषोरस्य जन्तोः सुषुम्नां बद्धस्तस्माद्भवाति पवनः प्रेरितो वर्णसंज्ञः’ इति ॥
तत्र वैखरी स्थूला मातृका सा प्रथमाधिकारिणः पूजोपकरणम् । मध्यमा सूक्ष्मा
मातृका मध्यमाधिकारिणः पूजोपकरणम् । कारणकार्यबिन्द्वात्मिका परा पश्यन्ती-
रूपा सूक्ष्मतरा मातृकोत्तमाधिकारिणः पूजोपकरणम् । मातृकातैविध्यं सर्वमन्त्रो-
पलक्षणम् । अतश्च सर्वमन्त्रा उत्तरीत्या स्थूलसूक्ष्मसूक्ष्मतररूपाः प्रथममध्य-
मोत्तमाधिकारिविषया इत्यर्थः । बहुवक्तव्यश्चायमर्थः । किञ्चित्तु प्रकृतोपयोगोदा-
विष्कृतमिति । गुरुपदेशत इति । उपदेशमन्तरेण शास्त्रैर्दुराधिगमत्वात्त-
थैव च फलातिशयत्वाच्चेत्यर्थः ॥ ९ ॥ प्रथममभिधानाद्बाह्यपूजैव मुख्या इतरा जघ-
न्येति भ्रमनिरासाय सुलभत्वानिमित्त बाह्यायाः प्रथममभिधानम् । उत्तमा त्वितरैवे-

साधारा यातु साधारे निराधारा तु संविदि ।

आधारे वर्णसंकुसविग्रहे परमेश्वरीम् ॥ १२ ॥

आराधयेदतिप्रीत्या गुरुणोक्तेन वर्त्मना ।

या पूजा संविदि प्रोक्ता सा तु तस्यां मनोलयः ॥ १३ ॥

संविदेव परा शक्तिर्नेतरा परमार्थतः ।

अतः संविदि तां नित्यं पूजयेन्मुनिसत्तमाः ॥ १४ ॥

संविद्रूपातिरेकेण यत्किंचित्प्रतिभासते ।

स हि संसार आख्यातः सर्वेषामात्मनामपि ॥ १५ ॥

त्याह—अथाम्यन्तरेति। पूजास्वरूपस्य शास्त्रतः सम्यक्परिज्ञानं चित्तस्यैकाग्रता वाऽधिकारः ॥ १० ॥ मनसा परिकल्पितमूर्तीवाधारे सच्चिदानन्दैकरसस्य शिवस्याऽऽवाहनाद्यात्मिका या सा साधारेत्याह—साधारेति। आधारकल्पितमन्तरेण साक्षात्तस्यैवानुसंधानं निराधारा। अत एव महत्तरेत्युक्तम् ॥ ११ ॥ काल्पेताधारस्वरूपमाह—आधार इति । मूलाधारमुखोद्गतविसतन्तुनिभप्रभाप्रभावितसुधियाधारविस्तृतलिपिजाताहितमुखकरचरणादिकायां मुद्राक्षमालाऽमृतकलशपुस्तकहस्तायां मूर्तौ संविद्यावाहनादिभिराराधयेदित्यर्थः । सा तु तस्यामिति तु शब्देनाऽऽधारवन्मानसोपचारकल्पनाया अपि विरहलक्षणं वैलक्षण्यमाह । किं तर्ह्यस्याः पूजाया रूपमित्यत आह—तस्यां मनोलय इति । विषयान्तरव्यावृत्त्या तदेकविषयचित्तप्रवाहानुवृत्तिरित्यर्थः ॥ १२ ॥ १३ ॥ कथमस्या निराधारतेति चेत्पूज्यतदधिष्ठानयोरात्यन्तिकद्वेदविरहादित्याह—संविदेवेति । शक्तिस्वरूपं तु 'वक्ष्ये पूजाविधिं शक्तेः परयाः' इत्यत्रोक्तम् । शक्तिशक्तिमद्भेदव्यवहारोऽप्यौपाधिकादेव भेदान्न वास्तवादित्याह—नेतरेति । अत एव अतः संविदि तां नित्यमित्यपि भेदव्यवहार आधारान्तरविरहनिबन्धन एवेति । 'स भगवः कस्मिन्प्रतिष्ठित इति स्वे महिम्नि' इतिवत् ॥ १४ ॥ उक्ते निराधाराया महत्त्वे संसारसागरोत्तारणहेतुत्वकारणमाह—संविद्रूपातिरेकेणेति । साधारायामिवपूज्यपूजाधिकरणपूजकपूजोपकरणादिप्रपञ्चलक्षणसंसारसमुल्लासविरहात्सं-

अतः संसारनाशाय साक्षिणीमात्मरूपिणीम् ।

आराधयेत्परां शक्तिं प्रपंचोल्लासवर्जिताम् ॥ १६ ॥

संविद्वाचकशब्देन संविद्रूपामनाकुलः ।

अर्चयेदादरेणैव शिवामादौ महामतिः ॥ १७ ॥

पुनः समस्तमुत्सृज्य स्वपूर्णां परसंविदम् ।

सारनाशहेतुत्वेनेयं महत्तरेत्यर्थः ॥ १५ ॥ साक्षिणीमिति । साक्ष्यप्रपञ्चोल्लासविरहेऽपि साक्षित्वं स्वरूपापरोक्षमिप्रायं तदुल्लाससमयभावि वा तद्विरहदशायामसदप्युपलक्षणत्वेनोपादीयते ॥ १६ ॥ निरस्तसमस्तोपाधौ निर्विकल्पिकायां संविदि चित्तमवतारयितुमुपायक्रममाह—संविद्वाचकेति । संविद्वाचकशब्दाः प्रणवह्रस्वेखादिमन्त्राः । प्रणवो ह्यकारोकारमकारैर्जाग्रत्स्वप्नसुषुप्तिसाक्षिणीं बिन्दुनादशक्तिशान्तैश्च तुरीयतुरीयःतीतशक्तिशान्तात्मिकां संविदं प्रतिपादयन्निष्प्रपञ्चसंविदि पर्यवस्यति । एवं ह्रस्वेखामन्त्रोऽपि हकाररेफकारबिन्दुनादशक्तिशान्तलक्षणैः सप्तभिर्भागैरिति । अनयोश्चैतं भागा आगमे प्रदक्षिताः—‘अकारश्चाप्युकारश्च मकारो बिन्दुरेव च । नादः शक्तिश्च शान्तश्च तारभेदाः प्रकीर्तिताः ॥ हकारो रेफ ईकारो बिन्दुनादौ तथैव च । शक्तिशान्तौ च संप्रोक्ताः शक्तर्भेदास्तु सप्तधा’ इति ॥ संविद्रूपामिति । संविदेव हि ह्रस्वेखामन्त्रप्रतिपाद्या देवतोक्ता ‘बोधस्वरूपवाची सांवित्तत्तैव देवता गुरुभिः इति । प्रणवस्य तु संविद्वाचकता सकलश्रुतिस्मृतिपुराणेतिहासैरुद्धोष्यत एव । अत आदौ प्रथमावस्थायां विक्षेपकविषयव्यावृत्तेन चेतसा यथात्मन्त्ररूपैः संविद्वाचकशब्दैर्निर्विकल्पायां संविद्यवतरेदित्यर्थः ॥ १७ ॥ अत्र योगे निष्णातस्यानन्तरकक्षमाह—पुनःसमस्तमिति पादत्रयेण । आलम्बनमात्रपरित्यागेन जागरादिक्रमपरित्यागेन च परमायामेव संविदि प्रत्ययावृत्तिं कृत्वेत्यर्थः । तृतीयां कक्षामाह—पुनस्तच्च विसर्जयेदिति । इत्थमनुसंधानेन साक्षात्कृतपरसंवित्स्वरूपःस्वयं तदात्मा भूत्वा ध्यानध्यातृध्येयविभागानुसंधानमपि परित्यजेदित्यर्थः । द्वितीयकक्षायां हि प्रत्यया अप्यनुसंधीयन्ते इह तु स्वरूपतः सतोऽपि ताननुसंधाय प्रत्येतव्यमेवानुसंधीयत इत्येतावानेव विशेषः । प्रत्ययस्वरूप-

स्वात्मनैवानुसंधाय पुनस्तच्च विसर्जयेत् ॥ १८ ॥

स्वानुभूत्या स्वयं साक्षात्स्वात्मभूतां महेश्वरीम् ।

पूजयेदादरेणैव पूजा सा पुरुषार्थदा ॥ १९ ॥

पूजाविधिर्मया शक्तेः प्रोक्तो वेदैकदर्शितः ।

पूजयध्वं भवन्तोऽपि मुदा तामुक्तवर्त्मना ॥ २० ॥

इति श्रीस्कान्दपुराणे श्रीसूतसंहितायां शिवमाहात्म्यखण्डे
शक्तिपूजाविधिर्नाम पञ्चमोऽध्यायः ॥५॥

पस्याप्यभावे तु सुष्ठुतितः समाधेरविशेषापातः ॥ १८ ॥ परित्यज्य कथं
तिष्ठेदित्यत आह — स्वानुभूत्येति । प्रत्यगनामप्यनवभासे परानन्दैकरसस्व-
प्रकाशसंविदात्मना स्वयमपरोक्षतयाऽवभासमानोऽवतिष्ठत इति । इयं हि संविदः
परमा पूजा । एषा च सकलसंसारकारणाविद्यानिरासेन यावदारम्भकर्मसंस्का-
रानुवृत्तिस्नावर्ज्यावन्मुक्तिरुक्षणं तन्निवृत्तौ परकैवल्यलक्षणं च पुरुषार्थं ददाती-
त्यर्थः ॥ १९ ॥ पूजाविधिरिति । वेदैकदर्शित इति । श्वेताश्वतरे ध्यानयोगस्यैव पर-
शक्तिसाक्षात्कारहेतुतोक्ता 'ते ध्यानयोगानुगत! अपश्यन्देवात्मशक्तिं स्वशुणौर्निगू-
ढाम्' इति । एको मुख्यः केवलो वा संदर्शितः । वेदेनैकेन दर्शित इति विग्रहे
'पूर्वकालैर्कवर्जरत्पुराणनवकेवलाः समानाधिकरणेन' इति प्रथमानिर्देशादेक-
शब्दस्यैव पूर्वनिपात एकवेददर्शित इति स्यात् । पूजयध्वमिति मध्यमपुरुषेणा
ऽऽक्षिप्तस्य युष्मच्छब्दस्यापि नाऽन्वयः । भवन्त इति तु प्रथमानिर्देशे शत-
न्तम् । यूयमपि तां संविदमुक्तवर्त्मना तद्रूपाः सन्तोऽलभ्यलाभनिबन्धनया
मुदोपेताः पूजयध्वमित्यर्थः ॥ २० ॥

इति श्रीमाधवाचार्येण विरचितायां श्रीसूतसंहितातात्पर्यदीपिकायां

शिवमाहात्म्यखण्डे शक्तिपूजाविधानं

नाम पञ्चमोऽध्यायः ॥ ५ ॥

षष्ठोऽध्यायः ।

६. शिवभक्तपूजाविधिः ।

नैमिशीया ऊचुः—

भगवन् शिवभक्तस्य कथं पूजा प्रकीर्तिता ।

फलं च कीदृशं प्रोक्तं पूजायास्तद्वदाऽदरात् ॥ १ ॥

सूत उवाच—

वक्ष्ये पूजाविधिं विप्राः शिवभक्तस्य सादरम् ।

शृणुध्वं श्रद्धयोपेताः कुरुध्वं यत्नतः सदा ॥ २ ॥

येन केन प्रकारेण शिवभक्तस्य जायते ।

मनस्तृप्तिस्तथा कुर्यात्पूजा सैव मयोदिता ॥ ३ ॥

शुद्धतोयं समादाय शिवभक्तस्य सादरम् ।

पादौ प्रक्षालयेत्साऽपि पूजा विप्रा गरीयसी ॥ ४ ॥

तैलाभ्यङ्गं तथा पूजां प्रवदन्ति मनीषिणः ।

गातमर्दनमप्यस्य शिवभक्तस्य सुव्रताः ॥ ५ ॥

वेदेन मुख्यतया दर्शितसंवित्पूजाविधौ येन समर्थास्तेषामपि तत्सामर्थ्यप्राप्तिरनायासेन तत्फलप्राप्तिश्च यया शिवभक्तपूजया भवति सा कीदृशीति मुनयः पृच्छन्ति—भगवानिति । अष्टविधा भक्तिस्तन्मध्येऽपि शिवभक्तपूजैव प्रथमत उक्ता शिवपुराणे—‘मद्भक्तजनवात्सल्यं पूजायां चानुमोदनम् । स्वयमप्यर्चनं भक्त्या मदर्थं चाङ्गचोष्ठितम् ॥ मत्कथाश्रवणे भक्तिः स्वरने-त्ताङ्गविक्रिया । मन्नामकीर्तनं नित्यं यश्च मामुपजीवति’ इति ॥ १ ॥ अल्पेन सुकरेणोपायेन परमपुरुषार्थः कथं सिध्येदित्यनाश्वासात्तच्छ्रवणे करणे वाऽनादरो न विधेय इत्याह—शृणुध्वामिति ॥ २ ॥ संग्रहेण पूजामाह—येन केनेति ॥ ३ ॥ प्रपञ्चयति—शुद्धमित्यादिनां ॥ ४—५ ॥ संग्रह-

अन्नपानप्रदानं च प्रोक्ता पूजा गरीयसी ।
 अर्थदानं च पूजा स्याद्वस्त्रदानमपि द्विजाः ॥ ६ ॥
 स्रक्चन्दनादिदानं च वनितादानमेव च ।
 भूमिदानं च गोदानं तिलदानमपि द्विजाः ॥ ७ ॥
 जलपात्रप्रदानं च गृहदानं तथैव च ।
 तालवृन्तप्रदानं च पात्रदानं तथैव च ॥ ८ ॥
 छत्रपादुकयोर्दानं शय्यादानं तथैव च ।
 शिवभक्तस्य पूजेति प्रवदन्ति विपश्चितः ॥ ९ ॥
 पुरा कश्चिद्द्विजा वैश्यः समृद्धोऽभून्महीतले ।
 तस्य पुत्राः समुत्पन्नाश्चत्वारो वेदवित्तमाः ॥ १० ॥
 तेषां ज्येष्ठतमः पुत्रः सत्यवादी महाधनः ।
 सर्वभूतानुकम्पी च ब्रह्मचर्यपरायणः ॥ ११ ॥
 शिवभक्तः सदा विप्राः प्रसन्नो नियताशनः ।
 जन्ममृत्युभयाक्रान्तस्त्वरमाणो विमुक्तये ॥ १२ ॥
 श्रीमद्वाराणसीमेत्य ब्रह्मविष्ण्वादिसेविताम् ।
 स्वधनं शिवभक्तेभ्यः प्रदत्त्वा श्रद्धया सह ॥ १३ ॥
 पूजया शिवभक्तानां विमुक्तः कर्मबन्धनात् ।

विवरणाम्यामभिहितायां पूजायामाश्वासातिशयजननाय पुरावृत्तान्युदाहरति—
 पुरा कश्चिर्दित्याद्यध्यायशेषेण ॥ १० ॥ सत्यदयाब्रह्मचर्यैरेव शिवभक्तिर्ल-
 भ्येत्याह—सत्यवादीति ॥ ११ ॥ तत्प्रसादवतामेव सकलप्राणिसाधारणावपि
 जन्ममृत्यु भयहेतुत्वेन भासेते इत्याह—जन्ममृत्युभयेति । श्रूयते हि—विवे-
 किनं नाचिकेतसं प्रति संतुष्टस्य मृत्योर्वचनम्—‘न सांपरायः प्रतिभाति
 बालं प्रमाद्यन्तं वित्तमोहेन मूढम् । अयं लोको नास्ति पर इति मानी पुनः

द्वितीयो वैश्यपुत्रस्तु धनिकोऽतीव सुव्रताः ॥ १४ ॥
 सोमनाथं महास्थानं सर्वकामफलप्रदम् ।
 समागत्य सह स्वस्य भार्यया वेदवित्तमाः ॥ १५ ॥
 सर्वस्वं शिवभक्तेभ्यः प्रदत्त्वा श्रद्धया सह ।
 पूजया शिवभक्तानां तथा मुक्तिमवाप्तवान् ॥ १६ ॥
 पुत्रस्तृतीयो वैश्यस्य प्रोज्झिताशेषबान्धवः ।
 अन्यायेनैव मार्गेण वर्तमानश्चिरं द्विजाः ॥ १७ ॥
 महाधनपतिर्भूत्वा पूर्वपुण्यबलेन सः ।
 श्रीमद्व्याघ्रपुरं पुण्यं समागत्य द्विजोत्तमाः ॥ १८ ॥
 अन्नं पानं तथा वस्त्रं चन्दनं पुष्पमेव च ।
 ताम्बूलं शिवभक्तेभ्यः प्रदत्त्वा श्रद्धया सह ॥ १९ ॥
 संवत्सरत्रयं कृत्वा पूजामेवं द्विजोत्तमाः ।
 पूजया शिवभक्तानां विमुक्तः कर्मबन्धनात् ॥ २० ॥
 वैश्यपुत्रश्चतुर्थोऽपि ब्राह्मणानविचारतः ।
 हत्वा सर्वधनं तेषां समादाय मुनीश्वराः ॥ २१ ॥
 विटानां च नटानां च गायकानां तथैव च ।
 मूर्खाणामपि दत्त्वा स सदा वेश्यापरोऽभवत् ॥ २२ ॥
 स पुनः सर्वरोगार्तो गृहीतो ब्रह्मरक्षसा ।
 एवं चिरगते काले पिता तस्य महाधनः ॥ २३ ॥
 पुत्रस्नेहेन संतप्तः सत्वरं द्विजपुङ्गवम् ।
 सर्वशास्त्रार्थतत्त्वज्ञं समागत्य मुनीश्वराः ॥ २४ ॥

पुनर्विशमापद्यते मे' इति ॥ १२-१८ ॥ प्रदत्त्वेति । संज्ञापूर्वकस्य विधेः-

प्रणम्य दण्डवद्विप्रं दत्त्वा तस्मै महाधनम् ।

पुनर्विज्ञापयामास पुत्रवृत्तमशेषतः ॥ २५ ॥

श्रुत्वा वृत्तं द्विजस्तस्य ब्राह्मणैः पण्डितोत्तमैः ।

विचार्य सुचिरं कालं विनिश्चित्याब्रवीद्विजाः ॥ २६ ॥

ब्राह्मण उवाच—

श्रीमद्वृद्धाचलं नाम स्थानं सर्वनिषेवितम् ।

सर्वोपद्रवनाशाय शंकरेण विनिर्मितम् ॥ २७ ॥

ब्रह्मविष्ण्वादिभिर्नित्यं सेवितं सर्वदाऽऽदरात् ।

नराणां दर्शनादेव वत्सराद्भुक्तिमुक्तिदम् ॥ २८ ॥

अल्पदानेन सर्वेषां महादानफलप्रदम् ।

ब्रह्महत्यासुरापानस्वर्णस्तेयादिनाशनम् ॥ २९ ॥

अगस्त्येन च रक्षार्थं लोकानां पूजितं पुरा ।

मणिमुक्तानदीतीरे सर्वतीर्थसमावृते ॥ ३० ॥

अस्ति तत्सहपुत्रेण समागत्य मम प्रिय ।

नद्यामस्यां स्वपुत्रेण सह स्नात्वा दिने दिने ॥ ३१ ॥

श्रीमद्वृद्धाचलेशानं दण्डवत्प्राणिपत्य च ।

कृत्वा प्रदक्षिणं भक्त्या शतमष्टोत्तरं हरम् ॥ ३२ ॥

रनित्यत्वाल्लुब्धभावः ॥ १९ - २६ ॥ वाराणसीसोमनाथव्याघ्रपुरवृद्धाचल-
लक्षणानि महत्तमानि तीर्थानि प्राप्तानामपि तद्वलाल्लुब्धविवेकानामन्ततः
शिवभक्तपूजयैव परमपुरुषार्थप्राप्तिर्जातेति पुरावृत्तचतुष्टयोदाहरणतात्पर्यम् ।
अत एव हि तदभावे तेषामपि न फलवत्तेति वक्ष्यति—“अदत्त्वा मुष्टि-
मात्रं यो देशेऽस्मिन्मुनिपुङ्गवाः । यो भुङ्क्ते तस्य संसारान्नहि मुक्तिः कदाच-

प्रसादयित्वा सदैश्य ब्राह्मणं चान्यमेव च ।
 शिवभक्तं समाराध्य स्थानेऽस्मिन् श्रद्धया सह ॥
 पूजया शिवभक्तस्य पुत्रमुद्धर यत्नतः ॥ ३३ ॥

सूत उवाच—

एवमुक्तस्तु वैश्योऽपि ब्राह्मणेन समाहितः ।
 सह पुत्रेण चार्थेन भार्यया बन्धुबान्धवैः ॥ ३४ ॥
 श्रीमद्वृद्धाचलं पुण्यं समागत्य मुनीश्वराः ।
 माणेमुक्तानदीतोये महापापविनाशने ॥ ३५ ॥
 स्नानं कृत्वा महादेवं श्रीमद्वृद्धाचलेश्वरम् ।
 भक्त्या प्रदक्षिणीकृत्य नित्यमष्टोत्तरं शतम् ॥ ३६ ॥
 मनोरमं मठं कृत्वा दत्त्वा तच्छिवयोगिने ।
 नित्यं प्रपूजयामास शिवभक्तानतिप्रियः ॥ ३७ ॥
 धनेन धान्येन तिलेन तण्डुलैस्तथैव तैलेन तथोदकेन च ।
 दुकूलपुष्पाभरणैरपि द्विजा मनोनुकूलेन च पूजनेन ॥ ३८ ॥
 एवं संवत्सरेऽतीते पुत्रो नीरोगतां गतः ।
 पूजया शिवभक्तानां निवृत्तो ब्रह्मराक्षसः ॥ ३९ ॥
 स पुनः शिवभक्तेभ्यः प्रदत्त्वा धनमर्जितम् ।
 अस्मिन्देशे विमुक्तोऽभूत्पूजया परयाऽनया ॥ ४१ ॥

न” इति ॥ २७ — ३३ ॥ बन्धुबान्धवैरिति । बन्धूनां संबन्धिनो
 बान्धवाः । बन्धुभिस्तद्वन्धुभिश्चैत्यर्थः ॥ ३४ ॥ ३५ ॥ अष्टोत्तरं शतम् ।
 वारानिति शेषः ॥ ३६ ॥ ३८ ॥ नीरोगतां गतः । निवृत्तो ब्रह्मराक्षस
 इति । न केवलं परमफलमपवर्ग एव अवान्तरफलमारोग्यादिकमपि शिवभक्त-

पिता तस्य महाधीमान्देशस्यास्य तपोधनाः ।
 ज्ञात्वा माहात्म्यमाह्लादात्सर्वस्वं वेदवित्तमाः ॥ ४१ ॥
 प्रदत्त्वा शिवभक्तानां विमुक्तः कर्मबन्धनात् ।
 तस्य बन्धुजनाश्चैव शिवभक्तस्य पूजया ॥ ४२ ॥
 अनायासेन संसाराद्विमुक्तास्तत्र सुव्रताः ।
 अस्मिन्देशे प्रदत्तं यन्मुष्टिमात्रमपि द्विजाः ॥ ४३ ॥
 तदनन्तं भवत्येव नात्र कार्या विचारणा ।
 अदत्त्वा मुष्टिमात्रं यो देशेऽस्मिन्मुनिपुङ्गवाः ॥ ४४ ॥
 यो भुङ्क्ते तस्य संसारान्नहि मुक्तिः कदाचन ।
 अगस्त्यशिष्यो धर्मिष्ठः श्वेताख्यो भगवान्मुनिः ॥ ४५ ॥
 वैश्यपुत्रस्य वैश्यस्य बन्धूनामपि सुव्रताः ।
 श्रुत्वा मुक्तिमगस्त्येन प्रेरितो मुनिसत्तमाः ॥ ४६ ॥
 प्राप्यैतच्छ्रद्धया स्थानं श्रीमद्वृद्धाचलाभिधम् ।
 मणिमुक्तानदीतोये स्नानं कृत्वा समाहितः ॥ ४७ ॥
 अर्कवारे तथाऽष्टम्यां पर्वण्यार्द्रादिने तथा ।
 मघर्क्षे च महादेवं श्रीमद्वृद्धाचलेश्वरम् ॥ ४८ ॥
 पूजयामास धर्मात्मा मणिमुक्तानदीजलैः ।
 तज्जलं पूजितं तेन श्वेतेनैवाभवन्नदी ॥ ४९ ॥
 नाम्ना श्वेतनदीत्युक्ता सर्वपापविनाशिनी ।
 पुनः श्वेतो मुनिः श्रीमान् श्रद्धया परया सह ॥ ५० ॥

पूजया भवतीत्यर्थः ॥ ३९ — ४८ ॥ पूजयामासेति । जलं समर्प्य पूजयामास ।
 'ल्यब्लोपे पञ्चमी' तेनैव च कारणेन तज्जलं लोके पूजितमभूत् ।

पूजयामास धर्मज्ञः शिवभक्ताननेकधा ।

देवदेवो महादेवः श्रीमद्वृद्धाचलेश्वरः ॥ ५१ ॥

सांनिध्यमकरोत्तस्य भक्तानां पूजया तथा ।

मुनिश्च देवदेवेशं श्रीमद्वृद्धाचलेश्वरम् ॥ ५२ ॥

पूजयामास पुष्पेण पत्रेणैवोदकेन च ।

एतस्मिन्नन्तरे विप्राः शिवस्य परमात्मनः ॥ ५३ ॥

प्रसादाच्छिवभक्तानां पूजया परया तथा ।

अवाप परमां मुक्तिं मुनिः श्वेतो महामतिः ॥ ५४ ॥

बहुनाऽत्र किमुक्तेन ब्राह्मणा वेदवित्तमाः ।

पूजया शिवभक्तानां भोगमोक्षौ न चान्यतः ॥ ५५ ॥

इति श्रुत्वा महात्मानो नैमिशारण्यवासिनः ।

सादरं पूजयामासुः शिवभक्ताननेकधा ॥ ५६ ॥

पूजया शिवभक्तानां प्रसन्नः परमेश्वरः ।

ननर्त पुरतस्तेषां मुनीनामम्बिकापतिः ॥ ५७ ॥

मुनयो देवदेवस्य शङ्करस्य शिवस्य तु ।

दृष्ट्वाऽऽनन्दमहानृत्तमवशा अभवन्मुदा ॥ ५८ ॥

इति श्रीस्कान्दपुराणे श्रीसूतसंहितायां शिवमाहात्म्यखण्डे

शिवभक्तपूजाविधिर्नाम षष्ठोऽध्यायः ॥ ६ ॥

तेनैव निमित्तेन सा नद्यपि नाम्ना श्वेतनदात्युक्ताऽभवादित्यर्थः ॥ ४९ — ५६ ॥

ननर्तेति । अभिनयेनैव परानन्दसाक्षात्कारोपदेशो नृत्ताभिप्राय इति प्रागेव व्याख्यातम् । तेनोपदेशेन जनितसाक्षात्काराणां मुनीनां बाह्यविषयास्फुरणेन

तत्परवशतानुवृत्तिमाह—दृष्ट्वाऽऽनन्दमहानृत्तमिति ॥ ५७ ॥ ५८ ॥

इति श्रीमाधवाचार्येण विरचितायां श्रीसूतसंहितातात्पर्यदीपिकायां शिव-

माहात्म्यखण्डे शिवभक्तपूजाविधिर्नाम षष्ठोऽध्यायः ॥ ६ ॥

सप्तमोऽध्यायः ।

७. मुक्तिसाधनकथनम् ।

नैमिशीया ऊचुः—

भगन् श्रोतुमिच्छामः सर्वतत्त्वविशारद ।

केचित्केवलविज्ञानं प्रशंसन्ति विमुक्तये ॥ १ ॥

केचित्समुच्चितं कर्म ज्ञानेन ब्रह्मवित्तम ।

केचिदानं प्रशंसन्ति तथा केचिद्रूतं बुधाः ॥ २ ॥

केचिद्यज्ञं प्रशंसन्ति तपः केचित्तपोधनाः ।

ब्रह्मचर्याश्रमं केचिद्गार्हस्थ्यं भुवि केचन ॥ ३ ॥

शिवेनाभिनयरूपोपदेशेन विशदीकृतपरतत्त्वा जीवन्मुक्ताः कृतकृत्या अपि मुनयः सकललोकोपकाराय सुलभं मुक्तिसाधनं जिज्ञासमानाः संशयबीजभूता बुद्धेर्विप्रतिपत्तीरुदाहरन्ति—भगवन् श्रोतुमिच्छाम इति । केवलविज्ञानमिति वेदान्ततत्त्वविदः ॥ १ ॥ समुच्चितं कर्मेति । तदेकदेशिनः—‘विद्यां चाविद्यां च यस्तद्वेदोभयं सह । अविद्यया मृत्युं तीर्त्वा विद्ययाऽमृतमश्नुते’ ‘यथाऽन्नं मधु संयुक्तं मधु चान्नेन संयुतम् । एवं तपश्च विद्या च संयुक्तं भेषजं महत्’ इत्याद्याः श्रुतिस्मृतयो मोक्षकर्मसमुच्चया इति मन्यमानाः । केचिदानमिति । ‘किं भगवन्तः परमं वदन्ति’ इति श्रुतौ श्रद्धावानाः । केचिद्रूतमिति ‘न कंचन वसतौ प्रत्याचक्षीत तद्रूतं तस्माद्यया कया च विद्यया ब्रह्मन् प्राप्नुयात्’ ‘अन्नं न निन्द्यात्तद्रूतम्’ इत्यादि पश्यन्तः ॥ २ ॥ केचिद्यज्ञमिति । ‘यज्ञेन हि देवा दिवं गताः’ इत्यारभ्य ‘तस्माद्यज्ञं परमं वदन्ति’ इति श्रुतिमाद्रियमाणाः । तपः केचिदिति । ‘तप इति तपो नानशनात्परम्’ इत्यारभ्य ‘तस्मात्तपः परमं वदन्ति’ इति श्रुतिमुदाहरन्तः । ब्रह्मचर्याश्रममिति ‘येषां तपोब्रह्मचर्यम्’ ‘नैष्ठिको ब्रह्मचारी वा वसेदामरणान्तिकम्’ इत्यादि श्रुतिस्मृती परिशीलयन्तः । गार्हस्थ्यमिति । ‘ऐकाश्रम्यं त्वाचार्यः प्रत्यक्षवि-

वानप्रस्थाश्रमं केचित्संन्यासं भुवि केचन ।
 तीर्थसेवां प्रशंसन्ति स्वाध्यायं भुवि केचन ॥ ४ ॥ ।
 केचित्स्थाने महेशस्य विशिष्टे वर्तनं सदा ।
 एवमन्यानि लोकेऽस्मिन्प्रशंसन्ति विमुक्तये ॥ ५ ॥
 एषां यत्सर्वजन्तूनां कर्तुं शक्यं विमुक्तिदम् ।
 तदस्माकं महाभाग वद सूत हिते रत ॥ ६ ॥

सूत उवाच—

शृणुध्वं मुनयः सर्वे समाधाय मनः सदा ।
 पुरा नारायणं व्यासः श्रीवैकुण्ठनिवासिनम् ॥ ७ ॥
 प्रणम्य दण्डवद्भक्त्या पर्यपृच्छदिदं बुधाः ।
 सोऽपि नारायणः श्रीमानतीव प्रीतमानसः ॥ ८ ॥

धानाद्गार्हस्थ्यस्य ' इति गौतमवचसा वञ्चिताः ॥ ३ ॥ वानप्रस्थाश्रममिति ।
 " तपः श्रद्धे ये ह्युपवसन्त्यरण्ये शान्तां विद्वांसो भैक्षचर्यां चरन्तः " इति
 श्रुतिमभ्यसन्तः । संन्यासमिति । न्यास इति ब्रह्मेत्युपक्रम्य ' तानि वा एता-
 न्यवराणि तेषांसि न्यास एवात्यरेचयत् इति श्रुतितात्पर्यविदः । तीर्थसेवामिति ।
 ' तीर्थे स्नाति तीर्थमेव समानानां भवति ' इति श्रुतिदार्शिनः । स्वाध्यायमिति ।
 ' अपहतपाप्मा स्वाध्यायो देवपैवित्रं वा तस्मात्स्वाध्यायोऽध्येतव्यो यं यं क्रतु-
 मधीते तेन तेनास्येष्टं भवति ' इति श्रुतिमधीयानाः ॥४॥ केचित्स्थान इति ।
 ' संप्राप्य काशीं शिवराजधानीं मङ्क्त्वा तदग्रे मणिकर्णिकायाम् ।
 दृष्ट्वाऽथ विश्वेश्वरमेकदाऽऽर्ये स्पृष्ट्वा प्रणामः परमो हि धर्मः ' ॥ इत्यादिवचन
 सहस्राणि व्याहरन्तः । एवमन्यानीति । ' यः पुनरेतं त्रिमात्रेणोमित्येतनै-
 वाक्षरेण परं पुरुषमभिधायीत ' इत्यारभ्य ' परात्परं पुरिशयं पुरुषमीक्षते '
 इत्यादि श्रुतीर्विमृशन्तः प्रणवध्यानादिकमेव प्रशंसन्ति ॥ ५—६ ॥

समुत्थाय महालक्ष्म्यां ब्रह्मणा च सुरैः सह ।
 वेदव्यासेन कैलासमगमत्परमर्षयः ॥ ९ ॥
 तत्र देव्या संमासीनं नीलकण्ठमुमापतिम् ।
 तेजसा भासयन्सर्वं चतुर्वर्गफलप्रदम् ॥ १० ॥
 ईश्वराणां च सर्वेषामीश्वरं परमेश्वरम् ।
 पतिं पतीनां परमं दैवतानां च दैवतम् ॥ ११ ॥
 स्मृतिमात्रेण सर्वेषामभीष्टफलदायिनम् ।
 सत्यं विज्ञानमानन्दं संपूर्णं सर्वसाक्षिणम् ॥ १२ ॥
 प्रणम्य परया भक्त्या पप्रच्छेदं जगद्धितम् ।
 महादेवोऽपि सर्वज्ञः सर्वभूतहिते रतः ॥ १३ ॥
 प्राह सर्वामरेशानो वाचा मधुरया बुधाः ।

ईश्वर उवाच—

साधु साधु महाविष्णो भवता पृष्टमच्युत ॥ १४ ॥
 पुरा देवी जगन्माता सर्वभूतहिते रता ।
 मामपृच्छदिदं भक्त्या प्रणम्य परमेश्वरी ॥ १५ ॥
 तदिदं कृपया वक्ष्ये तव सर्वजगद्धितम् ।
 ज्ञानमेव महाविष्णो मोक्षसाधनमुच्यते ॥ १६ ॥

सूतस्त्वाख्यायिकयैवोत्तरमाह—पुरा नारायणं व्यास इत्यादिना ॥ ७ ॥ ९ ॥
 भासयन्निति द्वितीयार्धे प्रथमा । तेजसा सर्वं भासयन्त्यश्चतुर्वर्गफलप्रदस्तमिति
 प्रकृत्यर्थविशेषणं वा शोभनं पठतीति क्रियाविशेषणवत् । विष्णुर्वा भासयन्नस्तु ॥
 १० ॥ यतः सर्वेषामीश्वराणामीश्वरोऽतः परमेश्वरः ॥ ११—१५ ॥ विदितप्रश्ना-
 भिप्रायः शिवः सुलभं सर्वाधिकारं च मुक्तिसाधनं वक्तुं प्रतिजानीते—तव
 सर्वजगद्धितमिति । सुलभस्य सुकरस्य सर्वाधिकारस्य च विवक्षिततीर्थजातस्य

ज्ञानं वेदशिरोद्भूतमिति मे निश्चिता मतिः ।
 अनेकजन्मशुद्धानां श्रौतस्मार्तानुवर्तिनाम् ॥ १७ ॥
 जायते तच्छिवज्ञानं प्रसादादेव मे हरे ।
 निवृत्तिधर्मनिष्ठस्तु ब्राह्मणः पङ्कजेक्षणः ॥ १८ ॥
 उक्तो मुख्याधिकारीति ज्ञानाभ्यासे मया हरे ।
 अन्ये च ब्राह्मणा विष्णो राजानश्च तथैव च ॥ १९ ॥
 वैश्याश्च तारतम्येन ज्ञानाभ्यासेऽधिकारिणः ।
 द्विजस्त्रीणामपि श्रौतज्ञानाभ्यासेऽधिकारिता ॥ २० ॥
 अस्ति शूद्रस्य शुश्रूषोः पुराणेनैव वेदनम् ।

ज्ञानद्वारा मुक्तिसाधनतां च वक्तुं साक्षान्मोक्षसाधनत्वं ज्ञानस्यैवंत्याह—ज्ञानमेव
 महाविष्णो इति । ‘तमेव विदित्वाऽति मृत्युमेति नान्यः पन्था विद्यतेऽयनाय’ इति
 श्रुतेः ॥ १६ ॥ तदपि ज्ञानमुपनिषद्वाक्यादेवेत्याह—वेदशिरोद्भूतमिति ।
 ‘तं त्वौपनिषदं पुरुषं पृच्छामि’ इति । वेदान्तविज्ञानमुनिश्चितार्थाः’ इति
 श्रुतम् । तस्य तु ज्ञानस्य वक्ष्यमाणोपायरहितैः प्रयत्नातिशयलभ्यतामाह—
 अनेकजन्मेति । निष्कामकृतानि हि कर्माणि भगवदाराधनद्वारेणैव तत्त्व-
 ज्ञानं साधयन्ति । फलं तु तत्त्वज्ञानमन्यद्वा शिवप्रसादादेव भवति । उक्तं हि
 ‘फलमत उपपत्तेरिति ॥ १७ ॥ शिवज्ञानमिति । मदीयनिष्कलतत्त्वज्ञान-
 मित्यर्थः । उक्तज्ञानसाधनेषु तारतम्येनाधिकारिविभागमाह—निवृत्तिधर्मेति ।
 निवृत्तिधर्मः संन्यासपूर्वकं श्रवणमननादिकम् । ‘याज्ञवल्क्यः प्रवव्राज ”
 ‘द्रष्टव्यः श्रोतव्यो मन्तव्यो निदिध्यासितव्यः’ इति श्रूयते ॥ १८ ॥
 अन्ये चेति । अकृतसंन्यासादिकाः । तारतम्येनेति । न्यूनाधिकभावेन तर-
 तमशब्दाभ्यां तरतमप्रत्ययवाचकाभ्यां तदर्थवतिशयो लक्ष्येते । तत्रापि
 द्वयोरतिशयात्तरबर्थाद्भूनामतिशयस्तमबर्थोऽधिक इति तद्भावस्तारतम्यम् ।
 द्विजस्त्रीणामिति । ‘अथ हैनं गार्गी वाचकनवी पप्रच्छ’ इत्यादौ गार्ग्यादे-
 र्विद्याव्यवहाददर्शनात् । अस्तिपदस्य पूर्वार्धेन संबन्धः ॥ १९ २० ॥

वदन्ति केचिद्विद्वांसः स्त्रीणां शूद्रसमानताम् ॥ २१ ॥

अन्येषामपि सर्वेषां ज्ञानाभ्यासो विधीयते ।

भाषान्तरेण कालेन तेषां सोऽप्युपकारकः ॥ २२ ॥

येषामस्ति परिज्ञानं विनेह ज्ञानसाधनम् ।

कल्प्यं तत्साधनं तेषां पूर्वजन्मसु सूरिभिः ॥ २३ ॥

मुख्याधिकारिणां नृणां प्रतिबन्धविवर्जितम् ।

ज्ञानमुत्पद्यतेऽन्येषां प्रतिबद्धं विजायते ॥ २४ ॥

शूद्रस्य शुश्रूषोरिति । स्वधर्मनिष्ठस्य द्विजशुश्रूषा हि शूद्रस्य मुख्या वृत्तिः ।
 ‘शूद्रस्य द्विजशुश्रूषा तथा जीवन्वाणिग्भवेत्’ इति स्मृतेः । पुराणेनैवेति ।
 वेदवाक्यश्रवणस्य निषिद्धत्वात् । ‘अथ हास्य वेदमुपशृण्वतस्त्रपुजतुभ्यां
 श्रोत्रप्रतिपूरणम्’ इति । इदमेवोक्तं व्यासेन ‘श्रवणाध्ययनार्थप्रतिषेधास्मृतेश्च’
 इति । स्त्रीणां शूद्रसमानतामिति । यथाऽऽहुः—‘स्त्रीशूद्रद्विजबन्धूनां त्रयी
 न श्रुतिगोचरा । इति भारतमाख्यानं कृपया मुनिना कृतम्’ ॥ इति ।
 गार्गीमैत्रेय्यादीनामपि श्रुतिवाक्यान् तत्त्वबोधः किंतु पौरुषेयैरेव वाक्यैर्जात-
 स्तत्त्वावबोध आख्यायिकारूपया श्रुत्या व्यवहृत इत्येतावदिति हि ते मन्यन्त
 इत्यर्थः ॥ २१ ॥ येषां तु हीनजातीनां पुराणेऽप्यनधिकारस्तेषामपि स्वदे-
 शभाषया तत्त्वविद्यायामस्त्याधिकार इत्याह—अन्येषामिति । नचैवं सर्वेषां
 फलसाम्यम् । कालसंनिकर्षादिकृतवैषम्यसंभवादित्याह—कालेनेति ॥ २२ ॥
 ननु निवृत्तिधर्मश्रवणादिकं विनैव वामदेवादेर्गर्भस्थस्यैव स्वतो बोधः श्रूयते—
 ‘गर्भे नु सन्नन्वेषामवेदम्’ इति प्रस्तुत्य गर्भ एवैतच्छ्रूयानो वामदेव एवमुवा-
 चेति तत्कथं श्रवणादेः साधनतेति तत्राऽऽह—येषामस्तीति ॥ २३ ॥
 सर्वेषां फलसाम्याभावाय वैषम्यान्तरमाह—मुख्याधिकारिणामिति ॥ २४ ॥
 प्रतिबद्धेन किं क्रियत इति चेत् । अनेकजन्मव्यवधानमित्याह—प्रतिबद्धं
 परिज्ञानमिति । उक्तं हि व्यासेन—‘ऐहिकमप्यप्रस्तुतप्रतिबन्धे तद्दर्शनात्’
 इति । भगवानप्याह—‘अनेकजन्मसंसिद्धस्ततो याति परां गतिम्’ इति ।

प्रतिबद्धं परिज्ञानं नेह मुक्तिं प्रयच्छति ।
 विशुद्धं ब्रह्मविज्ञानं विशुद्धस्यैव सिध्यति ॥ २५ ॥
 अतः सर्वमनुष्याणां नहि मुक्तिरयत्नतः ।
 यज्ञदानादिकर्माणि न साक्षान्मुक्तिसिद्ध्ये ॥ २६ ॥
 तस्मादयत्नतो मुक्तिः सर्वेषां येन हेतुना ।
 तं वदामि महाविष्णो हिताय जगतां शृणु ॥ २७ ॥
 सन्ति लोके विशिष्टानि स्थानानि मम माधव ।

इह जन्मानि जन्मान्तरे वा मुक्तिश्चेत्सिध्यति कियान्विशेष इति चेत् । ‘इह चेदवेदीदथ सत्यमस्ति न चेदिहावेदीन्महती विनष्टिः’ इति तलवकारोपनिषदि महतो वैषम्यस्य दर्शनादिहापि जायमाने वाऽधिकारिभेदेन वैलक्षण्यमाह — विशुद्धमिति । उक्तमुख्याधिकारिणोऽपरोक्षानुभवपर्यन्तं ज्ञानमितरस्य तु स्वाधिकारतारतम्येन परोक्षमपीत्यर्थः ॥ २५ ॥ अधिकारवैचित्र्यमुपसंहरति — अतः सर्वेति । यानि कैश्चिन्मुक्तिसाधनान्युक्तानि तान्ययत्नविप्रकृष्टान्येवेत्याह — यज्ञदानादीति । निष्कामकृतान्यपि हि यज्ञादीनि प्रतिबन्धपापनिरासद्वारा सत्त्वशुद्धिमात्रं जनयन्ति तेन च विषयदोषदर्शनं ततो वैराग्यं तेन च श्रेयसि जिज्ञासा ततः संन्यासपूर्वकान्मनननिदिध्यासनोपाकृताच्छ्रवणात्तत्त्वज्ञानेनापवर्ग इति । अतस्तेषां परमत्वाद्यभिधानमपि परंपरासाधनताभिप्रायमेव । तथाच — ‘तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन’ इति यज्ञादीनां विविदिषामात्रे साधनत्वं न वेदनेऽपि किमुत तत्फले मोक्षे । ‘विद्यां चाविद्यां च यस्तद्वेदोभयं सह’ इत्यत्राप्यविद्याशब्दाभिधेयस्य कर्मणो विद्यया सहोपायोपेयभावेन वेदन एव सहभावः श्रुतो न पुनरनुष्ठाने । अतो ज्ञानकर्मणोः क्रमसञ्चय एव । यान्यन्यन्यानि ज्ञानकर्मसमुच्चयवचनानि तान्यप्युक्तरीत्या क्रमसमुच्चयपराण्येव । अतो ज्ञानमेव साधनम् । तच्चाधिकारिवैचित्र्यात्साधनप्रयत्नवैचित्र्याच्चानेकतारतम्योपेतमिति प्रकरणार्थः ॥ २६ ॥ यदर्थोऽयं प्रपञ्चस्तमिदानीं तीर्थविशेषप्रभावं वर्णयितु-

मु

तेषामन्यतमे स्थाने वर्तनं भुक्तिमुक्तिदम् ॥ २८ ॥
 श्रीमद्वाराणसी पुण्या पुरी नित्यं मम प्रिया ।
 यस्यामुत्क्रममाणस्य प्राणैर्जन्तोः कृपाबलात् ॥ २९ ॥
 तारकं ब्रह्मविज्ञानं दास्यामि श्रेयसे हरे ।
 तस्यामेव महाविष्णो प्राणत्यागो विमुक्तिदः ॥ ३० ॥
 स्थानं दक्षिणकैलाससमाख्यं सत्कृतं मया ।
 यत्र सर्वाणि तीर्थानि सर्वलोकगतानि तु ॥ ३१ ॥
 सुवर्णमुखरीतोये पवित्रे पापनाशने ।
 मासि मासि व्यतीपाते मघर्क्षे माघमासि च ॥ ३२ ॥
 अर्कवारेऽप्यमावास्यां स्नानं कृत्वा महेश्वरम् ॥
 श्रीकाळहस्तिशैलेशं पूजयेन्मां सुरेश्वरम् ॥ ३३ ॥
 यत्र संवत्सरं भक्त्या यो वा को वा दिने दिने ।
 दृष्ट्वा दक्षिणकैलासवासिनं करुणानिधिम् ॥ ३४ ॥
 भुङ्क्ते तस्य महाविष्णो ज्ञानं तस्य विमुक्तिदम् ।
 जायते मरणे काले तेन मुक्तो भवेन्नरः ॥ ३५ ॥
 श्रीमद्व्याघ्रपुरे नित्यं यो वा को वा महेश्वरम् ।
 प्रणम्य दण्डवद्भूमौ मासद्वादशकं मुदा ॥ ३६ ॥
 तस्य सिद्धा परा मुक्तिर्न हि संशयकारणम् ।
 श्रीमद्वृद्धाचले भक्त्या वर्तते वत्सरद्वयम् ॥ ३७ ॥

मारभते—तस्मादयत्नत इत्यादिना ॥ २७—२९ ॥ प्राणत्याग इति । वक्ष्य-
 माणतीर्थविशेषेष्वपीति शेषः ॥ ३० ॥ तानि क्रमेणाऽऽह—स्थानं दक्षिण-
 कैलासेत्यादिना ॥ ३१—३३ ॥ यो वा को वेति । प्रागुक्ताधिकारादिवै-

यो वा को वा महादेवं श्रीमद्वृद्धाचलेश्वरम् ।
 प्रदक्षिणत्रयं कृत्वा प्रणम्य परमेश्वरम् ॥ ३८ ॥
 तस्य मुक्तिरयत्नेन सिध्यत्येव न संशयः ।
 स्थाने वर्तनमात्रेण विशिष्टे मानवोऽच्युत ॥ ३९ ॥
 अयत्नेन विमुच्येत स्वसंसारमहङ्गयात् ।
 तस्माद्विमुक्तिमन्विच्छन्नयत्नेनैव मानवः ॥ ४० ॥
 भजेदन्यतमं स्थानमेतेषां श्रद्धया सह ।

सूत उवाच—

इति श्रुत्वा हरिर्ब्रह्मप्रमुखैरमरैरपि ॥ ४१ ॥
 वेदव्यासेन लक्ष्म्या च सह वेदविदां वराः ।
 प्रणम्य परया भक्त्या भवं भक्तप्रिये रतम् ॥ ४२ ॥
 विहाय पद्मसंभूतं पाराशर्यं सुरानपि ।
 श्रीमदक्षिणकैलासं सर्वदेशोत्तमोत्तमम् ॥ ४३ ॥
 पञ्चयोजनविस्तीर्णं दशयोजनमायतम् ।
 ब्रह्मणा च सरस्वत्या वज्रिणा नीलया तथा ॥ ४४ ॥
 कालेन हस्तिना चान्यैर्देवगन्धर्वराक्षसैः ।
 मुनिभिः पूजितं स्थानं भुक्तिमुक्तिफलप्रदम् ॥ ४५ ॥
 अवाप पद्मया विष्णुः सह सर्वजगत्पतिः ।
 ब्रह्मा वेदविदां मुख्यः श्रीमद्वृद्धाचलं मुदा ॥ ४६ ॥

चित्र्यनिबन्धनोऽपि न विशेषः काश्चिदस्तीत्यर्थः ॥ ३४—४६ ॥
 विश्वविज्ञानसागर इति विष्णोरवतारभेदस्य व्यासस्य विशेषणं तदीयादरवि-

प्राप्तवानाशु भारत्या प्रसन्नः पापनाशनम् ।
 वेदव्यासो मुनिः श्रीमान्विश्वविज्ञानसागरः ॥ ४७ ॥
 प्राप्तवानादरेणैव श्रीमद्वाराणसीं पुरीम् ।
 तथा सर्वे सुरा विप्राः प्रसन्ना भुक्तिमुक्तिदम् ॥ ४८ ॥
 श्रीमद्याघ्रपुरं भक्त्या प्राप्तवन्तो मुनीश्वराः ।
 तथाऽन्ये मुनयो व्याघ्रपुरं पूर्वतपोबलात् ॥ ४९ ॥
 अवापुर्यत्र देवेशः प्रनृत्यत्यम्बिकापतिः ।
 अहं व्यासवचः श्रुत्वा श्रद्धया परया सह ॥ ५० ॥
 श्रीमदक्षिणकैलासेऽप्युषित्वा वत्सरं बुधाः ।
 पुण्डरीकपुरे तद्वच्छ्रीमद्वृद्धाचले तथा ॥ ५१ ॥
 वाराणस्यामपि ज्ञानं लब्धवानतिशोभनम् ।
 भवन्तोऽपि यथाश्रद्धं वर्तध्वं पण्डितोत्तमाः ॥ ५२ ॥
 एषामन्यतमे स्थाने विशिष्टे मुक्तिसिद्धये ।
 बहवो वर्तनादेषु विमुक्ता भवबन्धनात् ॥ ५३ ॥
 इति श्रीस्कान्दपुराणे श्रीसूतसंहितायां शिवमाहात्म्यखण्डे
 मुक्तिसाधनकथनं नाम सप्तमोऽध्यायः ॥ ७ ॥

षयभूताया वाराणस्याः सर्वत उत्कर्षाभिप्रायेण ॥ ४७—५० ॥ अत एव
 सूतः स्वयमपि दक्षिणकैलासव्याघ्रपुरवृद्धाचलेषु वत्सरं वत्सरमुषित्वा वारा-
 णस्यामेव परमपुरुषार्थं प्राप्तवानस्मीत्याह—श्रीमदक्षिणकैलासेऽपीति ५१-५३ ॥

इति श्रीमाधवाचार्येण विरचितायां श्रीसूतसंहितातात्पर्यदीपिकायां

शिवमाहात्म्यखण्डे मुक्तिसाधनकथनं

नाम सप्तमोऽध्यायः ॥ ७ ॥

अष्टमोऽध्यायः ।

८. कालपरिमाणतदनवच्छिन्नस्वरूपकथनम्

नैमिशीया ऊचुः—

कालसंख्या कथं विद्वन्कथिता कालवेदिभिः ।

कः कालेनानवच्छिन्नो वद कारुण्यतोऽनघ ॥ १ ॥

सूत उवाच—

कालसंख्या मया वक्तुं न शक्या जन्मकोटिभिः ।

मुनीन्द्रैरपि देवैश्च शिवेनापि महात्मना ॥ २ ॥

तथाऽपि संग्रहेणाहं वक्ष्ये युष्माकमादरात् ।

काष्ठा पञ्चदश प्रोक्ता निमेषाः पण्डितोत्तमाः ॥ ३ ॥

तासां त्रिंशत्कला तासां त्रिंशन्मौहूर्तिकी गतिः ।

मुहूर्तानां द्विजास्त्रिंशदिवारात्रं तु मानवम् ॥ ४ ॥

उक्ततीर्थसेवया जनिततत्त्वज्ञानानां मुक्तानामपि कालपरिच्छेदं संसारिभ्यः सकाशादविशेषप्रसङ्गाद्विशेषज्ञानाय परिच्छेदकं कालस्वरूपं तदनवच्छिन्नस्वरूपं च मुनयो जिज्ञासन्ते—कालसंख्या कथमिति ॥ १ ॥ सर्गप्रलयप्रवाहस्याऽऽनन्त्यादियद्दिन इयन्मास इयद्वर्ष एव वा काल इति हि परिच्छेदरूपा कालसंख्या भवद्विजिज्ञासिता सा नास्त्येव । असती च सा मया मुनीन्द्रैः शिवेन वा कथं वक्तुं शक्या । नहि नरविषाणस्य परिमाणं केनचिद्वक्तुं शक्यमित्याह—कालसंख्या मयेति । युगमन्वन्तरकल्पमहाकल्पानां वर्षादिसंख्या चेत्पृच्छयते सा कथ्यत इत्याह । तथाऽपीति । अपरिज्ञातपरिमाणं कल्पादिकं ज्ञापयितुं परिज्ञातपरिमाणं निमेषादिकमारभते—काष्ठा पञ्चदशेति । दिवारात्रं तु मानवमित्येवमन्तं सावनमानाभिप्रायम् । सौरचाद्र-

अहोरात्राणि विप्रेन्द्राः पक्षः पञ्चदश स्मृतः ।

पक्षद्वयेन मासः स्यान्मासैः षड्भिर्द्विजोत्तमाः ॥ ५ ॥

नाक्षत्रमानेषु मनुष्याणां रात्रिदिवविभागव्यवहाराभावात् । स हि विभागव्य-
वहारः सूर्यसावने मानवानाम् । चान्द्रमाने पितृणाम् । सौरमाने देवानाम् ।
तथा हि सूर्यदर्शनादर्शनोपलक्षितयोर्हि कालभागयोर्दिवारात्रिशब्दौ व्युत्पन्नौ । तौ
च सूर्योदयमारभ्य षष्टिघटिकात्मककालमध्ये मनुष्याणां भवतः । चन्द्रवृद्धि-
क्षयावच्छिन्नस्तु कालश्चान्द्रो मासः । तत्र पितृणां कृष्णाष्टम्यां सूर्योदयः ।
दर्शोऽहर्मध्यम् । शुक्लाष्टम्यामस्तमयः । पौर्णमास्यां रात्रिमध्यमिति स चा-
न्द्रोऽहोरात्रः ॥ २—४ ॥ अहोरात्राणि विप्रेन्द्रा इति तिथ्याभिप्रायम् ।
तेषु हि शुक्लप्रतिपदादिपौर्णमास्यन्तेषु मानवानां शुक्लपक्षव्यवहारः । शेषे
कृष्णपक्षव्यवहार इति । ‘पक्षद्वयेन मासः स्यात्’ इति तु चान्द्रमासाभि-
प्रायम् । स हि यथोक्तपक्षद्वयात्मकः । सावनस्तु मासो यदा कदाचिदारभ्य
त्रिंशत्सूर्योदयात्मकः । सौरस्तु सूर्यस्यैकराशिभोगमात्रात्मक इति न तौ पक्ष-
द्वयात्मकत्वेन व्यवहियते मासैः षड्भिरित्यारभ्य सौरमानेन ॥ ५ ॥ यद्यपि
चान्द्रादीनामपि दक्षिणोत्तरायणे विद्येते तथाऽपि न तयोर्मासषट्कात्मकत्वम् ।
नापि तद्वयस्य वर्षात्मकत्वम् । क्रमात्ते इति । कर्कटायनमारभ्य मकरायण-
पर्यन्तं दक्षिणायनम् । तस्मिन्खलु काले क्रान्तमण्डलस्योत्तरमवसानमारभ्य
दिने दिने सूर्यो दक्षिणत एति मकरायणपर्यन्तम् तद्दक्षिणायनम् । तदारभ्य
दिने दिने क्रान्ते दक्षिणावसानमारभ्योत्तरत एति कर्कटायनपर्यन्तमिति
तदुत्तरायणम् । पूर्वं दक्षिणायनं देवानां रात्रिः । उत्तरायणं तेषामहरित्यर्थः ।
ननु मेषादिराशिषट्कं निरक्षदेशादुत्तरतश्चरति तत्रस्थं सूर्यं सदा देवाः पश्यन्ति ।
अतस्तेषां तैदहः । तुलादिराशिषट्कं निरक्षदेशादक्षिणतश्चरति तत्रस्थं सूर्य-
मसुरा नित्यं पश्यन्ति देवा न कदाचिदतो देवानां सा रात्रिः । उक्तं हि
सूर्यसिद्धान्ते—‘सुरासुराणामन्योन्यमहोरात्रं विपर्ययात्’ इति । अत उत्त-
रायणानुप्रविष्टे मकरकुम्भमीनमासत्रये देवानां सूर्यदर्शनाभावात्कथं सकलमु-
त्तरायणं तेषामहरित्युच्यते । तथा कर्कटकसिंहकन्यामासेषूक्तदक्षिणायनानु-
प्रविष्टेषु देवाः सदा सूर्यं पश्यन्तीति तेषां कथं रात्रिरुच्यत इति । तत्र ब्रूमः ।

अयनं द्वेऽयने वर्षं क्रमात्ते दक्षिणोत्तरे ।
 रात्रिर्दिवौकसां पूर्वं दिवा चैवोत्तरायणम् ॥ ६ ॥
 मनुष्याणां यथा तद्वद्देवानामपि सूरिभिः ।
 पक्षमासायनाब्दानां विभागः कथितो द्विजाः ॥ ७ ॥
 दिव्यैर्द्वादशसाहस्रैर्वर्षैः प्रोक्तं चतुर्युगम् ।
 कृतं तत्र युगं विप्राः सहस्राणां चतुष्टयम् ॥ ८ ॥
 तस्य संध्याच संध्यांशः प्रोक्तश्चाष्टशताऽनघाः ।
 त्रिभिर्वर्षसहस्रैस्तु त्रेता दिव्यैः प्रकीर्तिता ॥ ९ ॥

उक्तानुपपत्तिबलदेवात्र श्लोके उत्तरायणशब्देन मकारादिमासषट्कं न गृह्यते । किंतूत्तरगोलभूतं मेषादिमासषट्कम् । तद्धि निरक्षदेशादुत्तरतः स्थितमिति । तत्र वर्तमानः सूर्यो गतेन प्रत्यागतेन च सदा निरक्षदेशादुत्तरत एतीति तदुत्तरायणमत्र विवक्षितम् । तत्र च सूर्यं सदा देवाः पश्यन्तीति मेषादिमासषट्कं देवानामहरिति । एतेन तुलादिमासषट्कं देवानां रात्रिरिति व्याख्येयम् । यद्वा अत्र दिवाशब्देन सूर्यस्योन्नतकालो गृह्यते । रात्रिशब्देन च तस्य नतकालः । मकारादिमासषट्कं हि देवान्प्रति सूर्यस्योन्नतकालत्वादिवेत्युक्तम् । कर्कटादिमासषट्कम् तु तान्प्रति नतकालत्वाद्वात्रिरित्युक्तमिति । तदेवं दक्षिणायनोत्तरायणशब्दौ वा सूर्यस्य निरक्षदेशादक्षिणोत्तरगोलगमनाभिप्रायौ । रात्रिदिवाशब्दौ वा देवान्प्रति सूर्यस्य नतोन्नतकालाभिप्रायाविति सर्वं समञ्जसम् ॥ ६ ॥ मनुष्याणां पञ्चदश तिथयः पक्षः । पक्षद्वयं चान्द्रो मासः । सूर्यस्यैकराशिभोगस्तु सौरो मासः । राशिषट्कभोगोऽयनम् । अयनद्वयं संवत्सर इति । यथा मानुषः संवत्सर एवं देवानां स्वमानेनाहोरात्रस्तदनुसारेणैव पक्षमासायनाब्दा अपि द्रष्टव्या इत्याह—मनुष्याणामिति ॥ ७ ॥ दिव्यैर्द्वादशेत्यादि । दिव्याब्दानां सहस्रद्वादशकेन कृतत्रेताद्वापरकलिनामकं युगचतुष्टयं भवति तत्र द्वादशसहस्रमध्ये

कृतार्धं द्वापारः प्रोक्तस्तदर्धं कलिरुच्यते ।

क्रमात्संध्या च संध्यांशस्तुरीयांशविवर्जितः ॥ १० ॥

त्रेताद्वापरतिष्याणां युगानां मुनिपुङ्गवाः ।

एवं द्वादशसाहस्रं प्रोक्तं विप्राश्चतुर्युगम् ॥ ११ ॥

युगानामेकसप्तत्या मन्वन्तरमिहोच्यते ।

मनवो ब्रह्मणः प्रोक्ता दिवसे च चतुर्दश ॥ १२ ॥

ब्राह्ममेकमहर्विप्राः कल्प इत्युच्यते बुधैः ।

तावती रात्रिरप्युक्ता ब्रह्मणः पण्डितोत्तमाः ॥ १३ ॥

त्रिंशतैः षष्टिभिः कल्पैर्ब्रह्मणो वर्षमीरितम् ।

चतुःसहस्राण्यष्टौ शतानिचाब्दाः कृतयुगप्रमाणम् । आदाववसाने च शतद्वयं शतद्वयं च संध्यां । तत्संनिवृष्टं शतद्वयं शतद्वयं च संध्यांशः तन्मध्यवर्ति सहस्रचतुष्टयं युगशरीरम् । त्रिभिरित्यादि । कृतप्रमाणं पादोनं त्रेता कृतार्धं द्वापरः कृतचतुर्थांशः कलिः । कृतसंध्यासंध्याशौ पादोनौ त्रेतायाः कृतवदभितो द्रष्टव्यौ । अर्धकृतौ द्वापरस्य चतुर्थांशः कलेरिति । तिष्यः कलिः । उक्तं हि सूर्यसिद्धान्ते—‘ दिव्यैर्द्वादशसाहस्रैर्भिन्नैरेकं चतुर्युगम् । युगस्य दशमो भागश्चतुर्द्वयेकसंगुणः ॥ क्रमात्कृतयुगादीनां षष्ठोऽशः संध्ययोः स्वकः ’ । इति॥८-११॥ युगानामिति । उक्तचतुर्युगानाम् ॥१२॥ ब्राह्ममेकमहरिति । कल्पादावेकः संधिः । मन्वन्तरावसाने चैकैक इति पञ्चदश संधयः कृतयुगप्रमाणाः कृतचतुर्थांशश्च कलिरिति चतुर्गुणितैः पञ्चदशभिः षष्टिः कलिप्रमाणानि भवन्ति । दशभिः कलिप्रमाणैरेकं चतुर्युगमिति षष्ठ्या षट्चतुर्युगानि भवन्ति । चतुर्दशगुणितया चैकसप्तत्या षडूनं सहस्रं भवति । मिलितं युगसहस्रं ब्राह्ममेकमहः स कल्प उच्यते इत्यर्थः । तदवसाने च भूर्भुवः स्वरिति लोकत्रयं लीयते । तद्वाज्यवसाने च लोकत्रयं सृज्यते । सा च सृष्टिरनन्तराध्याये वक्ष्यते ॥ १३ ॥ त्रिंश-

वर्षाणां यच्छतं तस्य द्विपरार्धमिहोच्यते ॥ १४ ॥

ब्रह्मणोऽन्ते मुनिश्रेष्ठा मायायां लीयते जगत् ।

तथा विष्णुश्च रुद्रश्च प्रकृतौ विलयं गतौ ॥ १५ ॥

ब्रह्मणश्च तथा विष्णोस्तथा रुद्रस्य सुव्रताः ।

मूर्तयो विविधाः स्वेषु कारणेषु लयं ययुः ॥ १६ ॥

माया च प्रलये काले परस्मिन्परमेश्वरे ।

सत्यबोधसुखानन्दे ब्रह्मरुद्रादिसंज्ञिते ॥ १७ ॥

अभेदेन स्थितिं याति हेतुस्तत्र सुदुर्गमः ।

अन्यथाभानहेतुत्वादियं मायेति कीर्तिता ॥ १८ ॥

तैरिति । तावत्तावद्वात्रियुक्तैरित्यर्थः ॥ १४ ॥ ब्रह्मणोऽन्त इति । स्थल-
भूतकार्यं जगत्स्थूलभूतेषु तानि सूक्ष्मभूतेषु । 'जगत्प्रतिष्ठा देवर्षे पृथिव्यम्बु
प्रलीयते । तेजस्यापः प्रलीयन्ते तेजो वायौ प्रलीयते । वायुः प्रलीयते व्यो-
म्नि तदव्यक्ते प्रलीयते' इत्युक्तदिशेत्यर्थः । तथा विष्णुश्चेति । ब्रह्मवि-
ष्णुरुद्राणामवतारमूर्तयः स्वकारणेषु मायाया रजःसत्त्वतमोगुणेषु प्रविशन्ति ।
स्वयं तु परमेश्वरत्वनैव वर्तन्ते ॥ १५ ॥ १६ ॥ प्रलये काल इति ।
प्राकृते प्रतिसंचरे । यस्य ह्यनन्तरभावी सर्गो दशमैकादशाध्याययोर्वक्ष्यते ।
सत्यबोधेति । सत्यज्ञानानन्दैकरसत्वं शिवस्योक्तं द्वितीयाध्याये मन्मायाश-
क्तिरित्यत्र ॥ १७ ॥ अभेदेन स्थितिं यातीति । यथा तस्या भेदेन
नावभासो यथा च नाऽऽत्यन्तिको नाशस्तथोक्तं पञ्चमाध्याये मातृका च
त्रिधेत्यत्र । ननु कार्यप्रपञ्चवत्कारणभूता मायाऽपि कस्मान्न विलाप्यते
किमिति तयाऽवस्थातव्यम् । उत्तरसर्गार्थमिति चेत् । अथ तस्य स्वमहि-
मप्रतिष्ठस्य किमुत्तरैरपि सर्गैस्तत्ताऽऽह—हेतुस्तत्र सुदुर्गम इति । तदुक्तमा-
चार्यैः—'भोगार्थं सृष्टिरित्यन्ये क्रीडार्थमपि चापरे । देवस्यैष प्रभावोऽ-
यमाप्तकामस्य का स्पृहा' इति । उक्तं व्यासेन 'लोकवत्तु लीलाकैवल्य' मिति ।
विष्णुपुराणेऽपि—'क्रीडतो बालकस्येव चेष्टास्तस्य निशामय' इति ।

आत्मतत्त्वतिरस्कारात्तम इत्युच्यते बुधैः ।

विद्यानाशयत्वतोऽविद्या मोहस्तत्कारणत्वतः ॥ १९ ॥

सद्वैलक्षण्यदृष्टयेयमसदित्युदिता बुधैः ।

कार्यनिष्पत्तिहेतुत्वात्कारणं प्रोच्यते बुधैः ॥ २० ॥

कार्यवद्व्यक्तताभावादव्यक्तमिति गीयते ।

एषा माहेश्वरी शक्तिर्न स्वतन्त्रा परात्मवत् ॥ २१ ॥

अनया देवदेवस्य शिवस्य परमात्मनः ।

उदितः परमः कालस्तद्वशाः सर्वजन्तवः ॥ २२ ॥

सोऽपि साक्षान्महादेवे कल्पितो मायया सदा ।

सर्वे काले विलीयन्ते न कालो लीयते सदा ॥ २३ ॥

ननु कार्यप्रपञ्चस्य कारणे लयोऽस्तु कारणं तु मायैवेति । कुतः । अस-
द्व्यक्तादिशब्दैः श्रुतिस्मृतिपुराणेषु कारणस्यानेकधा विप्रतिपात्तिदर्शनादित्या-
शङ्क्य प्रवृत्तिनिमित्तभेदेन मायादिशब्दा एकमेवार्थं प्रतिपादयन्तीत्यभिप्रेत्य
प्रवृत्तिनिमित्तभेदमाह—अन्यथाभानेत्यादिना ॥ १८—२० ॥ परात्मव-
दिति । यथा परमात्मा स्वतन्त्रो नैवमेषा स्वतन्त्रा । अत एव हि शक्तिरित्यु-
क्तम् । परमः काल इति । द्विविधो हि कालः परमोऽपरमश्चेति । शिवमाया-
संबन्धरूपः परम इति । वक्ष्यति ह्यत्तरखण्डे—‘ कालो मायात्मसंबन्धः स-
र्वसाधारणात्मकः ’ इति स एव कल्पमन्वन्तरसंवत्सरमासाद्यात्मना पदार्था-
न्परिच्छिन्दन्नपरः काल आयुरित्युच्यते । तदुक्तम्—भोजेन ‘ भावि भवद्भूतमयं
कलयति जगदेष कालोऽतः ’ इति । तदाह—तद्वशाः सर्वेति । मायावद-
नादिरप्यसौ तदधीननिरूपणतया तयोदित इत्युच्यते ॥ २१—२२ ॥ अत
एव मायावत्तत्संबन्धरूपः कालोऽपि कल्पित इत्याह—सोऽपीति । यथा
माया मायादृष्ट्यैव कल्पिता तथा तत्संबन्धोऽपि । यदाहुराचार्याः—‘ अस्या
विद्येत्याविद्यायामेवाऽऽसित्वा प्रकल्प्यते । ब्रह्मदृष्ट्या त्वविद्येयं न कथंचन युज्यते’

कालो माया च तत्कार्यं शिवेनैवाऽऽवृतं बुधाः ।
 शिवः कालानवच्छिन्नः कालतत्त्वं यथा तथा ॥२४॥
 तथाऽपि कालोऽसत्यत्वान्मायया सह लीयते ।
 शिवो न विलयं याति द्विजाः सत्यस्वभावतः ॥२५॥
 उत्पन्नानां प्रनष्टानामुत्पाद्यानां तथैव च ।
 शिवः कालानवच्छिन्नः कारणं त्विति कीर्तितः ॥२६॥

ननु मायाशिवसंबन्धात्मनः कालस्य मायात उदितत्वे जगदिव सोऽपि विना-
 शीति परिमितत्वात्कथं तत्परिमाणं शिवेनापि ज्ञातुमशक्यमित्युक्तमित्यत
 आह—सर्वे काल इति । येन कालः परिच्छेत्तव्यः स सर्वः कालेनैव परि-
 च्छिद्यत इति कालस्य परिच्छेदकाभावादपरिमित इत्युक्तमित्यर्थः । उदित
 इति न जन्माभिप्रायम् । किंतु मायावत्सदा सद्भावादिति । प्रागसतः
 सत्तासंबन्धवाचको ह्युदयशब्दः प्रागभावांशं परित्यज्य सत्तासंबन्धांशमात्रं
 लक्षयति । यथौत्पत्तिकस्तु शब्दस्यार्थेन संबन्ध इति जैमिनिमूल उत्पत्ति-
 शब्दः । तथाहि तत्र व्याख्यातं शाबरभाष्ये औत्पत्तिक इति नित्यं ब्रूम इति॥
 २३॥ कालस्य कदाचिदपि विलयाभावात्कथं कल्पितत्वमुक्तम् । ज्ञानविलाप्य
 स्यैव कल्पितत्वनियमादित्यत आह—कालो मायेति । मायाकार्यं च माया च
 तत्संबन्धरूपः कालश्च त्रितयमपि शिवतत्त्वज्ञानेन विलीयत एव । तद्व्यति-
 रिक्तोपायैर्न विलीयत इत्यभिप्रायेण तु न कालो लीयते सदेत्युक्तमित्यर्थः ।
 कालस्य सर्वपरिच्छेदकत्वे सर्वान्तर्भावाच्छिवस्यापि तेन परिच्छेदो न
 शङ्कनीय इत्याह—शिवः कालेति । यथा कालः कालेन न परिच्छि-
 द्यते तथा शिवोऽपीति ॥ २४ ॥ कालशिवयोरुभयोरपि कालानवच्छेदसाम्ये-
 ऽपि सत्यासत्यत्वकृतं वैलक्षण्यमित्याह—तथाऽपीति ॥ २५ ॥ कालसामा-
 न्येन शिवस्यानवच्छेद उक्तः । कालविशेषैस्तु सुतरामनवच्छेद इत्याह—
 उत्पन्नानामिति । शिवादेव हि जगज्जायते तस्मिन्नेव वर्तते तत्रैव लीयते । अतो

प्रसादादस्य देवस्य ब्रह्मविष्ण्वादिकं पदम् ।

तदधीनं जगत्सर्वमित्येषा शाश्वती श्रुतिः ॥ २७ ॥

असंख्या विलयं याता ब्रह्माणः पण्डितोत्तमाः ।

असंख्या विष्णवो रुद्रा असंख्या वासवादयः ॥ २८ ॥

एक एव शिवः साक्षात्सृष्टिस्थित्यन्तसिद्धये ।

ब्रह्मविष्णुशिवाख्याभिः कल्पनाभिर्विजृम्भितः ॥ २९ ॥

रजोगुणेन संछन्नो ब्रह्माऽधिष्ठाय तं गुणम् ।

स्रष्टा भवति सर्वस्य जगतः पण्डितोत्तमाः ॥ ३० ॥

गुणेन तमसा छन्नो विष्णुः सत्त्वगुणं बुधाः ।

अधिष्ठाय भवेत्सर्वजगतः पालकः प्रभुः ॥ ३१ ॥

तथा सत्त्वगुणच्छन्नो रुद्रो विप्रास्तमोगुणम् ।

अधिष्ठाय भवेद्धन्ता जगतः सत्यवादिनः ॥ ३२ ॥

जगतः प्रागपि सत्त्वान्न वर्तमानभविष्यत्कालाभ्यामवच्छिद्यते । स्थितिकालेऽपि सत्त्वान्न भूतभविष्यद्भ्यां । विनाशोत्तरमपि सत्त्वान्न भूतवर्तमानाभ्यामिति ॥ २६ ॥ ननु जगदुत्पत्तिस्थितिलयकारणं ब्रह्मविष्णुरुद्रास्तत्कथं शिव इत्युच्यत इत्यत आह—प्रसादादस्येति । शिवायत्तकालावच्छिन्ना ब्रह्मादयोऽपि न स्वतन्त्राः । कालस्य हि शिवायत्तता श्रूयते—‘ एतस्य वा अक्षरस्य प्रशासने गार्गी निमेषा मुहूर्ता अर्धमासा मासा इति विधृतास्तिष्ठन्तीति । इतिशब्दोऽनुक्तसकलकालभागसंग्रहार्थः ॥ २७ ॥ ब्रह्मादीनां भूतकालपरिच्छेदमाह—असंख्या इति ॥ २८ ॥ तत्किं भूते काले ब्रह्मादयः स्वतन्त्राः । न । तदाऽपि तद्रूपेण शिवस्यैव सर्गादिकर्तृत्वादित्याह—एक एवेति ॥ २९ ॥ कल्पनावैचित्र्ये कारणमाह—रजोगुणेनेति । ब्रह्मा हि रक्तवर्णत्वाद्ब्रह्मी रजोगुणेन संछन्नः प्रवृत्तिशीलत्वादनंतरपि तमेवाधितिष्ठति । इन्द्रनीलश्यामत्वाद्विष्णुरन्तस्तमसा संछन्नो जगतः पालनेन बहिः सत्त्वमधितिष्ठति । चन्द्रकोटिप्रकाशत्वादुरुद्रोऽ-

ब्रह्मणो मूर्तयोऽनन्ता जायन्ते गुणभेदतः ।
 तथा विष्णोस्तथेशस्य गुणभेदेन सुव्रताः ॥ ३३ ॥
 काश्चित्सत्त्वगुणोद्रेकाद्विशिष्टा मूर्तयो द्विजाः ।
 काश्चित्तमोगुणोद्रेकान्निहन्त्यो वेदवित्तमाः ॥ ३४ ॥
 परस्परोपजीव्याः स्युर्हिताय जगतां द्विजाः ।
 सर्वमूर्तिष्वयं साक्षाच्छिवः सत्यादिलक्षणः ॥ ३५ ॥
 अप्रच्युतात्मभावेन सैदा तिष्ठति सुव्रताः ।
 तमहंप्रत्ययव्याजात्सर्वे जानन्ति जन्तवः ॥ ३६ ॥
 तथाऽपि शिवरूपेण न विजानन्ति मायया ।

न्तः सत्त्वेन संछन्नः सकलसंसारसंहाराद्वहिस्तमोगुणेनेति गुणवैचित्र्यं ब्रह्मादीनां
 गुणत्रयनिबन्धनं । रक्तकृष्णश्वेतरूपत्वमिति सूतगीतासु द्वितीयाध्याये
 वक्ष्यति । सत्यवादिन इति मुनीनां संबोधनम् ॥ ३०—३२ ॥ ननु
 ब्रह्मादीनां भूतकालपरिच्छेदे कथमधुनातनो भविष्यन्वा सर्गादिरित्यत आह—
 ब्रह्मण इति ॥ ३३ ॥ महासर्गाणामानन्त्यात्प्रतिमहासर्गं ब्रह्मादिसृष्टेस्तन्मू-
 र्तीनामानन्त्यम् । न केवलं ब्रह्मादयोऽपरा अप्यनन्ताः शिवस्य मूर्तेया
 गुणभेदेन विचित्रा इत्याह—काश्चित्सत्त्वगुणोद्रेकादिति । ‘ये अन्त्रेषु विवि-
 द्यन्ति’ ‘ये पथां पथिरक्षयः’ इत्यादयो हि निग्रहानुग्रहव्यापाराः । शिवमूर्त-
 योऽनन्ताः श्रूयन्त इत्यर्थः ॥ ३४ ॥ परस्परोपजीव्या इति । संहारैकगुण-
 त्वे हि न सर्गोऽभिवर्धेत । सत्त्वैकगुणत्वे च दर्पेण विनश्येयुः । अतः
 परस्परोपजीवनं जगतो हितम् । इत्थं मूर्तीनां गुणवैचित्र्येण शान्तघोरमूढ-
 तेति । तत्र सर्वत्रानुगतस्य शिवस्य स्वरूपपादच्युतिमाह—सर्वमूर्तिष्विति ॥
 सर्वत्रानुगते किमित्यनुपलम्भस्तत्राऽऽह—तमहंप्रत्ययेति । अहंप्रत्ययो हि
 सर्वप्रत्यक्त्वं विषयीकरोति । सर्वान्तरत्वं च शिवस्य स्वरूपम् । श्रूयते हि—
 ‘अन्तः प्रविष्टः शास्ता जनानां सर्वात्मा’ इति । अतोऽहमिति प्रत्यागात्मनो
 ज्ञानं तत्सर्वं शिवस्यैवेत्यर्थः ॥ ३६ ॥ तर्हि सर्वे प्राणिनः कृतकृत्या इति

प्रसादादेवदेवस्य श्रुत्युत्पन्नात्मविद्यया ॥

बहूनां जन्मनामन्ते जानन्त्येव शिवं बुधाः ॥ ३७ ॥

प्रसादहीनाः पापिष्ठा मोहिता मायया जनाः ।

नैव जानन्ति देवेशं जन्मनाशादिपीडिताः ॥ ३८ ॥

यां यां मूर्तिं समाश्रित्य ब्रह्मभावनया जनाः ।

आराधयन्ति ते सर्वे क्रमाज्जानन्ति शंकरम् ॥ ३९ ॥

रुद्रस्य मूर्तिमाराध्य प्रसादात्क्रमवर्जिताः ।

अयत्नेनैव जानन्ति शिवं सर्वत्र संस्थितम् ॥ ४० ॥

रुद्रमूर्तिषु सर्वासु शिवोऽतीव प्रकाशते ।

अन्यासु तारतम्येन शिवः साक्षात्प्रकाशते ॥ ४१ ॥

आदर्शे निर्मले यद्वद्भृशं भाति मुखं द्विजाः ।

तथाऽतीव महादेवो भाति शुद्धासु मूर्तिषु ॥ ४२ ॥

कानिचिद्वेदवाक्यानि ब्राह्मणा वेदवित्तमाः ।

रुद्रमूर्तिं समाश्रित्य शिवे परमकारणे ॥ ४३ ॥

किं शास्त्रैराचार्यैर्वेति तत्राऽऽह—तथाऽपीति । निरुपाधिकशिवस्वरूपज्ञानं हि पुरुषार्थः । न तत्तेषामस्ति मायया मोहितत्वादित्यर्थः । कथं तर्हि मायां जित्वा शिवमवाप्नुयुरिति तत्राऽऽह—प्रसादादिति ॥ ३७ ॥ केषांचिदात्मविद्याया अनुदयकारणमाह—प्रसादहीना इति ॥ ३८ ॥ तर्हि तत्तदेवताभाजो न प्राप्नुयुरेव किं शिवं नेत्याह—यां यामिति । शिवबुद्ध्या सर्वासु मूर्तिषु क्रियमाणाऽऽराधना शिवस्यैवेत्यर्थः । उक्तं हि गीतासु—‘यो यो यां यां तनुं भक्तः श्रद्धयाऽऽर्चितुमिच्छति’ इत्यादि ॥ ३९ ॥ तत्किं सर्वासु मूर्तिष्वेकरूपमेव फलमिति नेत्याह—रुद्रस्येति ॥ ४० ॥ तत्र कारणमाह—रुद्रमूर्तिष्विति ॥ ४१ ॥ तारतम्येन प्रकाशे कारणमाह—आदर्श इति ॥ ४२ ॥ नानादेवताप्रतिपादकानां तत्तन्मूर्तिद्वारा परशिवे पर्य-

पर्यवस्यन्ति त्रिप्रेन्द्रास्तथा वाक्यानि कानिचित् ।
 विष्णुमूर्तिं समाश्रित्य ब्रह्ममूर्तिं च कानिचित् ॥४४॥
 आग्नेयीं मूर्तिमाश्रित्य श्रुतिवाक्यानि कानिचित् ।
 सूर्यमूर्तिं तथाऽन्येषां मूर्तिं चाश्रित्य कानिचित् ॥४५॥
 पुराणैर्दशभिविप्राः प्रोक्तः शम्भुस्तथैव च ।
 चतुर्भिर्भगवान्विष्णुर्द्वाभ्यां ब्रह्मा प्रकीर्तितः ॥ ४६ ॥
 अग्निरेकेन विप्रेन्द्रास्तथैकेन दिवाकरः ।
 एवं मूर्त्यभिधानेन द्वारेणैव मुनीश्वराः ॥ ४७ ॥
 प्रतिपाद्यो महादेवः स्थितः सर्वासु मूर्तिषु ।
 स एव मोचकः साक्षाच्छिवः सत्यादिलक्षणः ॥ ४८ ॥
 ब्रह्मविष्णुमहादेवैरुपास्यः सर्वदा द्विजाः ।
 अतोऽन्यदार्तं विप्रेन्द्रा अविनाशयोयमेव हि ॥ ४९ ॥
 अयमात्माविदामात्मा ह्ययमज्ञानिनामपि ।

वसानमाह—कानिचिदिति । श्रूयते हि—‘सर्वे वेदा यत्पदमामनन्ति’ इति ॥ ४३—४५ ॥ तथाऽपि शिवमूर्तिष्वेव भूयसां पुराणानामादर-
 इत्याह—पुराणैरिति । यान्यपि दशभ्योऽवशिष्टानि पुराणानि तेषामपि तत्त-
 न्मूर्तयो द्वारमात्रम् । पर्यवसानं तु परशिव एवेत्याह—चतुर्भिरित्यादि । सर्वे-
 षां पुराणानां साक्षात्परंपरया वा परशिवे पर्यवसाने कारणमाह—स एव
 मोचक इति । मोचको मोक्षप्रदः स एव साक्षान्मोक्षप्रदः । अन्ये
 तद्वारा ॥ ४६—४८ ॥ ननु शिवः सर्वात्मकः श्रूयते । ‘सर्वे वेदा यत्तैक
 भवन्ति’ इत्यारभ्य ‘अन्तः प्रविष्टः शास्ता जनानां सर्वात्मा’ इति श्रुतेः ।
 अतो ब्रह्मादीनामपि तदात्मकत्वे किंनिबन्धनमिदमुपास्योपासकभावलक्षणवैल-
 क्षण्यमित्यत आह—ब्रह्मविष्ण्विति । निरस्तसमस्तोपाधिकं साच्चिदानन्दैक-

अस्मादेव समुत्पन्नं स्थितमस्मिन्निद्विजोत्तमाः ॥

अस्मिन्नष्टमिदं सर्वं जगन्मायामयं बुधाः ॥ ५० ॥

प्रतिकल्पं मुनिश्रेष्ठा ब्रह्मनारायणादयः ॥ ५१ ॥

अस्मादेव विजायन्ते विलीयन्ते यथा पुरा ।

अयमेको महादेवः साक्षी सर्वान्तरो हरः ॥ ५२ ॥

अम्बिकासाहितो नित्यं नीलकण्ठस्त्रिलोचनः ॥

चन्द्रार्धशेखरः श्रीमान् श्रीमद्व्याघ्रपुरे तथा ॥ ५३ ॥

वाराणस्यां तथा सोमनाथे वृद्धाचलाभिधे ।

वेदारण्ये च वल्मीके श्रीमत्केदारसंज्ञिते ॥ ५४ ॥

श्रीमदक्षिणकैलासे सर्वस्थानोत्तमोत्तमे ।

नित्यं संनिहितो भक्तैरखिलैरमरेश्वरैः ॥

उपास्यैः सर्वदा विप्राः सर्वैर्नित्यत्वकाङ्क्षिभिः ॥ ५५ ॥

रसं परशिवस्य स्वरूपं । तदेव तत्तदुच्चावचोपाधिविशिष्टं सद्ब्रह्मादय इत्युच्यते । तत्रोपाधीनामन्तवत्त्वेन तद्विशिष्टरूपाणामप्यन्तवत्त्वम् । शिवस्य तु निरुपाधिकत्वेन नान्तवत्त्वमित्येतद्वैलक्षण्यमित्यर्थः । 'एष त आत्माऽन्तर्याम्यमृतोऽतोऽन्यदार्तम्' इति श्रुतेः ॥ ४९ ॥ ननु विशिष्टस्यान्तवत्त्वे तदन्तःपातित्वेन विशेषणस्यापि तथात्वात्कथं सर्वात्मतेति चेत् । विशिष्टाकारस्य कल्पितत्वेऽपि स्वरूपाकारस्य चेतनाचेतनजगदधिष्ठानत्वेनाकल्पितत्वान्नैवमित्याह—अयमात्मविदामित्यादि ॥ ५० ॥ नन्वनादौ संसारे कदाचिदासीद्ब्रह्मादीनां लयो न वा । आसीच्चैत्कथमिदानीं तदुपलम्भः । न चेदितः परं भविष्यतीति कैव प्रत्याशेत्यत आह—प्रतिकल्पमिति । अस्य तु न तथाविधत्वमित्याह—अयमेक इति । सर्वान्तरत्वेनाधिष्ठानत्वान्न तथात्वमित्यर्थः । 'एष त आत्मा सर्वान्तरः' इति श्रुतेः ॥ ५१ ॥ ५२ ॥ ननूक्तनिरुपाधिकशिवस्वरूपं वाङ्मनसयोरगोचरतया श्रूयते—'यतो वाचो निवर्तन्ते । अप्राप्य मनसा सह' इति । तत्कथमर्वाचीनैरुपासनीयमित्यत आह—अम्बिकासाहित इति । स्वीकृ-

कोऽन्यः संसारमग्नानामुपास्यो मोचकः प्रभुः ॥ ५६ ॥

ऋते साक्षान्महादेवमित्येषा शाश्वती श्रुतिः ।

अतः सर्वप्रयत्नेन भवद्भिर्मुनिसत्तमैः ॥ ५७ ॥

कालपाशविनाशाय शङ्करः शशिशेखरः ।

उपासनीयः श्रोतव्यो मन्तव्यश्च द्विजोत्तमाः ॥ ५८ ॥

इति सूतवचः श्रुत्वा नैमिशारण्यवासिनः ।

शिवः कालानवच्छिन्न इत्यजानन्त पण्डिताः ॥ ५९ ॥

इति श्रीस्कान्दपुराणे श्रीसूतसंहितायां शिवमाहात्म्यखण्डे
कालपरिमाणतदनवच्छिन्नस्वरूपकथनं

नामाष्टमोऽध्यायः ॥ ८ ॥

तदिव्यावतारस्य तस्य स्थानविशेषेषु सुकरमुपासनमित्यर्थः ॥ ५३—५५ ॥
तस्यैवोपासनीयत्वे श्रुतिमर्थत उदाहरति—कोऽन्य इति । ‘यदा चर्मवदाका-
शं वेष्टयिष्यन्ति मानवाः । तदा शिवमविज्ञाय दुःखस्यान्तो भविष्यति’ इति
श्रुतिः । अत्राप्येषा श्रुतिर्भविष्यति । उक्तोपदेशस्य फलमाह—अतः सर्वप्र-
यत्नेनेति । उपासनीय इति । उपनिषच्छब्दानां शक्तितात्पर्यावधारणन्याया-
नुसन्धानं श्रवणम् । वस्तुतथात्वव्यवस्थापकन्यायानुसंधानं मननम् । श्रवण-
मननाभ्यामवधृतेऽर्थे विजातीयप्रत्ययाव्यवहितसजातीयप्रत्ययसंतानानुवृत्तिर्नि-
दिध्यासनमुपासना । ‘आत्मा वा अरे द्रष्टव्यः श्रोतव्यो मन्तव्यो निदिध्यासि-
तव्यः’ इति हि दर्शनमनूय तत्साधनत्वेन श्रवणादीनि हि श्रूयन्ते ॥ ५६—
५८ ॥ कः कालेनानवच्छिन्न इति यत्पृष्ठं तस्योत्तरमुक्तमुपसंहरति । शिवः
कालेति ॥ ५९ ॥

इति श्रीमाधवाचार्येण विरचितायां श्रीसूतसंहितातात्पर्यदीपिकायां
शिवमाहात्म्यखण्डे कालपरिमाणतदनवच्छिन्नस्वरूपकथनं

नामाष्टमोऽध्यायः ॥ ८ ॥

नवमोऽध्यायः ॥

९. पृथिव्युद्धरणम् ।

नैमिशीया ऊचुः—

भगवन्विष्णुना तोयात्कथं भूमिः समुद्धृता ।

तदस्माकं समासेन वद सर्वार्थवित्तम ॥ १ ॥

सूत उवाच—

आसीदेकार्णवं घोरमविभागं तमोमयम् ।

शान्तानलादिकं सर्वं न प्राज्ञायत किञ्चन ॥ २ ॥

तदैवैकाम्बुधौ नष्टे जगति स्थावरादिके ।

विष्णुः साक्षात्समुद्धृतस्तदा तस्मिन्महोदधौ ॥ ३ ॥

ब्राह्ममेकमहः कल्प इत्युक्तब्रह्मादिनावसाने लीनस्य पृथिव्यादिलोकत्रयस्य तदीयरात्र्यवसाने पुनरुत्पत्तिप्रकारं जिज्ञासमाना मुनयः पृच्छन्ति—भगवन्विष्णुनेति । वराहरूपेणाहरादौ हि ब्रह्मा वराहरूपो भूत्वा सलिले मग्नं भुवमुद्धृत्य पुनर्ब्रह्मैव भूत्वा लोकत्रयमसृजदिति श्रूयते ‘आपो वा इदमग्रे सलिलमासीत्तस्मिन्प्रजापतिर्वायुर्भूत्वाऽचरत्स इमामपश्यत्तां वराहो भूत्वाऽहरत्तां विश्वकर्मा भूत्वा व्यमार्द् सा प्रथत सा पृथिव्यभवत्’ इत्यादि । विष्णुपुराणेऽपि—‘तोयान्तः स महीं ज्ञात्वा जगत्केकार्णवे प्रभु । अनुमानात्तदुद्धारं कर्तुंकामः प्रजापतिः ॥ अकरोत्स तनूमन्यां कल्पादिषु यथा पुरा । मत्स्यकूर्मादिकां तद्वद्वाराहं रूपमास्थितः’ इति ॥ १ ॥ सूतस्तु पूर्वकल्पावसानप्रकाराभिधानपुरःसरमुत्तरं वक्तुमारभते आसीदिति । तमोमयमिति । चन्द्रादित्यादिज्योतिषामभावात् । अत एव विभागापरिज्ञानादविभागम् ॥ २ ॥ जगतीति । जगति पृथिव्यादिलोकत्रयात्मके यत्स्थावरजङ्गमजातं तस्मिन्सर्वस्मिञ्जलप्लुते । अत एव जनलोक-

१. क्षतीरादिकं ग.

स पुनर्वेदविच्छ्रेष्ठा सहस्राक्षः सहस्रपात् ।

सहस्रशीर्षा पुरुषो द्विजा नारायणाभिधः ॥ ४ ॥

सुष्वाप सलिले साक्षच्छिवं परमकारणम् ।

ऋतं सत्यं परं ब्रह्म पुरुषं साम्बमीश्वरम् ॥ ५ ॥

ऊर्ध्वरेतं विरूपाक्षं हृदि ध्यायन्महेश्वरम् ।

इमं चोदाहरन्त्यत्र श्लोकं नारायणं प्रति ॥ ६ ॥

आपो नारा इति प्रोक्ता आपो वै नरसूनवः ।

ता यदस्यायनं तेन प्रोक्तो नारायणः स्वयम् ॥ ७ ॥

स पुनर्देवदेवस्य शिवस्य परमात्मनः ।

आज्ञया सलिले मग्नां महीमुद्धर्तुमिच्छया ॥ ८ ॥

वाराहं रूपमास्थाय महापर्वतसंनिभम् ।

अट्टहासं द्विजाः कृत्वा प्रविश्य च रसातलम् ॥ ९ ॥

निवासिनोऽस्तुवन्निति वक्ष्यति । विष्णुः साक्षादिति । ब्रह्मा ह्यहरवसाने विष्णुरूपी शेषपर्यङ्कशायी स्थित्वा वराहरूपेण भुवमुद्धृत्य स्वेनैवाऽऽत्मना पुनर्लोकत्रयमस्त्राक्षीत् । अत एव वक्ष्यति—‘विसृज्य रूपं वाराहं स्वयं ब्रह्मा भवद्भरिः’ इति ॥ ३ ॥ ४ ॥ ऋतं सत्यमिति । उमासहायमूर्ध्वरेतसं त्रिणेत्रं महेश्वरमृतसत्याभिधेयसूक्ष्मस्थूलभूतोपलक्षितसमस्तजगदात्मकं पुरुषं परिपूर्णं परं निष्कलं ध्यायन् ॥ ५ ॥ ६ ॥ आप इति । नरो हिरण्य-गर्भस्तत उत्पन्नत्वादापो नरसूनवः । यत आहुः—‘अप एव ससर्जाऽऽदौ तासु वीर्यमवासृजत्’ इति । जनलोकेति । पृथिव्यादिलोकत्रये जलप्लुतेऽपि चतुर्थे महर्लोके निवसतां पञ्चमे जनलोके गतत्वाज्जनलोकनिवासिन इत्युक्तम् ‘जनलोकं प्रयान्येते महर्लोकनिवासिन’ इत्युक्तम् । लोकालोकेति । सकलभूतात्मकैकपादरूपाय स्वप्रतिष्ठत्रिपाद्रूपाय च । ‘पादोऽस्य विश्वा-भूतानि त्रिपादस्यामृतं दिवि’ इति श्रुतेः ॥ ७—१५ ॥ सूत्रात्मादीति । सूत्रात्मा क्रियाशक्तिप्रधानः प्राणोपाधिकः । आदिशब्देनान्तर्यामी ज्ञानशक्ति-

दंष्ट्राभ्यामुज्जहारैनां महीमन्तर्गतां जले ।

तस्य दंष्ट्राग्रविन्यस्तामणुप्रायां महीमिमाम् ॥ १० ॥

दृष्ट्वा विस्मयमापन्ना जनेलेकनिवासिनः ।

ते पुनर्वेदविच्छ्रेष्ठाः सिद्धा ब्रह्मर्षयो हरिम् ॥ ११ ॥

अस्तुवन् श्रद्धया विष्णुं महाबलपराक्रमम् ।

ब्रह्मर्षय ऊचुः—

नमस्ते देवदेवानामादिभूत सनातन ॥ १२ ॥

पुरुषाय पुराणाय नमस्ते परमात्मने ।

जरामरणरोगादिविहीनायामलात्मने ॥ १३ ॥

ब्रह्मणां पतये तुभ्यं जर्गतां पतये नमः ।

लोकालोकस्वरूपाय लोकानां पतये नमः ॥ १४ ॥

शङ्खचक्रगदापद्मपाणये विष्णवे नमः ।

नमो हिरण्यगर्भाय श्रीपते भूपते नमः ॥ १५ ॥

नमः स्वयंभुवे तुभ्यं सूत्रात्मादिस्वरूपिणे ।

विराट्प्रजापतेः साक्षाज्जनकाय नमो नमः ॥ १६ ॥

विश्वतैजसरूपाय प्राज्ञरूपाय ते नमः ।

जाग्रत्स्वप्नस्वरूपाय नमः सुप्त्यात्मने नमः ॥ १७ ॥

प्रधानो मनउपाधिको हिरण्यगर्भः । विराट् समष्टिरूपः स्थूलशरीरः ॥ १६ ॥
इत्थं समष्टिरूपवैश्वानरहिरण्यगर्भेश्वररूपतामुक्त्वा व्यष्टिरूपविश्वतैजसप्राज्ञरूप-
पतां तदवस्थारूपतां चाऽऽह—विश्वतैजसेति । अवस्थात्रयविशिष्टो विश्वा-
दिः ॥ १७ ॥ अवस्थोपलक्षितस्तद्दृष्टा तत्साक्षी । तदप्यपश्यन्स्वप्रतिष्ठोऽव-

१. स्तांमणि. ग. २. जना लोकनि ख. ३. ब्रह्मणः पतये ख.
४. जगत्तः पतये ग. ५. परम्. ख.

अवस्थासाक्षिणे तुभ्यमवस्थावर्जिताच्युत ।
 तुरीयाय विशुद्धाय तुर्यातीताय ते नमः ॥ १८ ॥
 प्रथमाय समस्तस्य जगतः परमात्मने ।
 ॐकारैकस्वरूपाय शिवाय शिवद प्रभो ॥ १९ ॥
 सर्वविज्ञानसंपन्न नमो विज्ञानदायिने ।
 जगतां योनये तुभ्यं वेधसे विश्वरूपिणे ॥ २० ॥
 नित्यशुद्धाय बुद्धाय मुक्ताय सुखरूपिणे ।
 नमो वाचामतीताय मनोऽगम्याय ते नमः ॥ २१ ॥
 अप्रमेयाय शान्ताय स्वयंभानाय साक्षिणे ।
 नमः पुंसे पुराणाय श्रेयःप्राप्त्यैकहेतवे ॥ २२ ॥
 आकाशादिप्रपञ्चाय नमस्तद्रूप शङ्कर ।
 मायारूपाय मायायाः सत्ताहेतो जनार्दन ॥ २३ ॥
 नमः प्रद्युम्नरूपाय नमः सङ्कर्षणात्मने ।
 नमोऽनिरुद्धरूपाय वांसुदेवाय ते नमः ॥ २४ ॥
 योगाय योगगम्याय योगिनामिष्टसिद्धिद ।
 नमस्ते मत्सररूपाय नमस्ते कूर्मरूपिणे ॥ २५ ॥

स्थावर्जितः । साक्षिणं विवृणोति—तुरीयायेति । स हि विश्वादित्रयापेक्षया
 चतुर्थत्वात्तुरीयः । अवस्थाविवर्जितं विवृणोति—तुर्यातीतायेति ॥ १८ ॥
 ओंकारेति । 'एतद्वै सत्यकाम परं चापरं च ब्रह्म यदोङ्कारः' इति हि श्रूयते ।
 प्रणवप्रतीकत्वात्तत्प्रतिपाद्यत्वाद्वा तत्स्वरूपः ॥ १९ ॥ २० ॥ नमो वाचा-
 मिति । 'यतो वाचो निर्वर्तन्ते । अप्राप्य मनसा सह' इति श्रुतेः ॥ २१ ॥
 २२ ॥ मायाया इति । यतोऽधिष्ठानमन्तरेण मायाऽपि न सिध्यति ॥ २३ ॥
 नमः प्रद्युम्नायेति । सर्वात्मकत्वेऽपि विभूतिमत्सु संनिधानात्तदात्मकत्वेन स्तू-

नमस्तुभ्यं वराहाय नारसिंहाय ते नमः ।
 नमो वामनरूपाय नमो रामत्रयात्मने ॥ २६ ॥
 नमः कृष्णाय सर्वज्ञ नमस्ते कल्किरूपिणे ।
 कर्मिणां फलरूपाय कर्मरूपाय ते नमः ॥ २७ ॥
 कर्मकर्त्रे नमस्तुभ्यं नमस्ते कर्मसाक्षिणे ।
 नमो विज्ञप्तिरूपाय नमो वेदान्तरूपिणे ॥ २८ ॥
 गुणत्रयात्मने तुभ्यं नमो निर्गुणरूपिणे ।
 अद्भुतायामरेशाय शिवप्राप्त्यैकहेतवे ॥ २९ ॥
 नमो नक्षत्ररूपाय नमस्ते सोमरूपिणे ।
 नमः सूर्यात्मने तुभ्यं नमो वज्रधराय ते ॥ ३० ॥
 नमस्ते पद्मनाभाय नमस्ते शार्ङ्गपाणये ।
 नमस्तुभ्यं विशालाक्ष नमः श्रीधर नायक ॥ ३१ ॥
 नमः संसारतप्तानां तापनाशैकहेतवे ।
 श्रौतस्मार्तैकनिष्ठानामचिरादेव मुक्तिद ॥ ३२ ॥
 अन्येषामपि सर्वेषां संसारैकप्रदाव्यय ।
 नमोऽसुरविमर्दाय नमो विद्याधरार्चित ॥ ३३ ॥
 क्षीरोदशायिने तुभ्यं नमो वैकुण्ठवासिने ।
 नमो रागाभिभूतानां वैराग्यप्लवदायिने ॥ ३४ ॥

सूत उवाच—

इत्थं ब्रह्मर्षिभिः सिद्धैः सनकाद्यैरभिष्टुतः ।
 प्रसादमकरोत्तेषां श्रीवाराहशरीरभृत् ॥ ३५ ॥
 ततः पूर्ववदानीय महीं साक्षान्महीपतिः ।

विसृज्य रूपं वाराहं स्वयं ब्रह्माऽभवद्धरिः ॥ ३६ ॥
 सा मही संस्थिता विप्रा जलस्योपरि नौरिव ।
 तस्यां ब्रह्मा महादेवप्रसादादेव सुव्रताः ॥ ३७ ॥
 पूर्वसर्गोत्थविध्वस्तानखिलानमरप्रभुः ।
 यथापूर्वं द्विजाः स्रष्टुं मर्तिं चक्रे प्रजापतिः ॥ ३८ ॥
 इति श्रुत्वा मुनिश्रेष्ठा नैमिशारण्यवासिनः ।
 पूजयामासुरत्यर्थं सूतं सर्वहितप्रदम् ॥ ३९ ॥
 इति श्रीस्कान्दपुराणे श्रीसूतसंहितायां शिवमाहात्म्यखण्डे
 पृथिव्युद्धरणं नाम नवमोऽध्यायः ॥ ९ ॥

दशमोऽध्यायः ।

१०. ब्रह्मणा सृष्टिकथनम् ।

नैमिशीया ऊचुः—

कथं ब्रह्माऽसृजद्विद्वन् जगत्सर्वं चराचरम् ।
 संग्रहेण तदस्माकं ब्रूहि पुण्यवतां वर ॥ १ ॥

सूत उवाच—

यते । स्मर्यते हि—‘यद्यद्विभूतिमत्सत्त्वं श्रीमदूर्जितमेव वा । तत्तदेवावगच्छ
 त्वं मम तेजोशसंभवम्’ इति ॥ २४—३९ ॥

इति श्रीमाधवाचार्येण विरचितायां श्रीसूतसंहितातात्पर्यदीपिकायां
 शिवमाहात्म्यखण्डे पृथिव्युद्धरणं नाम नवमोऽध्यायः ॥ ९ ॥

अहरवसाने ध्वस्तस्य लोकत्रयस्य तन्निवासिनां च पृथिव्युद्धरणसम-
 नन्तरमाविसर्गक्रमं मुनयः पृच्छन्ति—कथं ब्रह्मेति । ब्रह्मा प्रजापतिः ॥ १ ॥

सिसृक्षोर्ब्रह्मणस्तस्य ब्राह्मणा वेदवित्तमाः ।

अबुद्धिपूर्वकः सर्गः कल्पादिषु यथा पुरा ॥ २ ॥

प्रादुर्भूतोऽम्बिकाभर्तुराज्ञयैव तमोमयः ।

सिसृक्षोरिति । अत्रैष सर्गक्रमः । ब्रह्मण आयुरवसाने प्रस्तसमस्तप्रपञ्चाया अत्यन्तनिर्विकल्पिकाया मायाया जडत्वेन स्वप्रतिष्ठं निस्तरङ्गसमुद्रकल्पं परब्रह्म यावत्प्राणिकर्मपरिपाकमवतिष्ठते । परिपक्वेषु तु कर्मसु तस्य परब्रह्मणः सर्गाभिमुखे प्रथमपरिस्पन्दे ज्ञानेच्छाप्रयत्नविरहादबुद्धिपूर्वके स्रष्टव्यप्राणिकर्मप्रेरणयैव प्रवर्तिते तद्विषयतया सविकल्पकत्वेन तदावरणमायाया यत्स्फुरणं सोऽयमबुद्धिपूर्वकस्तामसः सर्गः प्रथमः । यदधिकृत्योच्यते ‘तस्मादव्यक्तमुत्पन्नम्’ इति । श्रूयते च ‘नासदासीत्’ इत्यारभ्य ‘तम आसीत्तमसा गूढमग्रे’ इति । एष च तमःसर्गः पञ्चमे शक्तिपूजाध्यायेऽस्माभिः प्रपञ्चितः । ततोऽत्यन्तनिर्विभागायां तस्यां मायायां तमश्शब्दाभिधेयायां मोहमहामोहतामिस्रान्धतामिस्रापरपर्याया अस्मितारागद्वेषाभिनिवेशाश्चत्वारो विपर्ययाः प्रसुप्ततया वर्तन्ते । यथा तत्त्वलीनानां हि । उक्तं हि पातञ्जले । ‘अविद्याऽस्मितारागद्वेषाभिनिवेशाः’ । अविद्यात्रयमुत्तरेषां प्रसुप्ततनुविच्छिन्नोदाराणाम् । तथा ‘प्रसुप्तास्तत्त्वलीनानां तनुदग्धास्तु योगिनाम् । विच्छिन्नोदाररूपास्तु क्लेशा विषयसङ्गिनाम्’ इति ॥ तत्रानात्मानि देहादावात्मतत्त्वविपर्ययोऽस्मिता स मोहः तेन च देहभोगोपकरणे स्वचन्दनादावभिलाषो रागः स महामोहः । तत्प्राप्तिपरिपन्थिनि द्वेषः स तामिस्रः । तदिदमहितमिति ज्ञात्वाऽप्यज्ञवदपरित्यागोऽभिनिवेशः सोऽन्धतामिस्रः । यद्वा—‘तमोऽविवेको मोहः स्यादन्तःकरणविभ्रमः । महामोहस्तु विज्ञेयो ग्राम्यभोगसुखैषणा ॥ मरणं ह्यन्धतामिस्रं तामिस्रं क्रोध उच्यते । अविद्या पञ्चपर्वेषा प्रादुर्भूता महात्मनः’ इति । तस्मादविभागपञ्चगुणत्रयादव्यक्तात्तमसः सकाशादन्तर्विभागस्य गुणत्रयात्मकस्य महतः सर्गो द्वितीयः । अत्रेदमुच्यते—‘अव्यक्तान्तर्हितात्तत्वात् त्रिभेदगहनात्मकम् । महत्ताम भवेत्तत्त्वं महतोऽहंकृतिस्तथा’ ॥ इति तस्माद्विद्विभागगुणत्रयावस्थस्याहमस्तृतीयः सर्गः । अत्रेदमुच्यते—‘वैकारिकस्तैज-

तमो मोहो महामोहस्तामिस्रो ह्यन्धसंज्ञितः ॥ ३ ॥

अविद्या पञ्चपर्वेषा प्रादुर्भूता महात्मनः ।

सश्च भूतादिश्चैव तामसः । त्रिविधोऽयमहंकारो महत्तत्त्वादजायत' इति ॥
तत्र भूतादिनामकात्तामसादहंकाराद्रजसोपष्टब्धात्पञ्चतन्मात्राणां सर्गश्चतुर्थः ।
वैकारिकनाम्नः सात्त्विकादहंकाराद्रजसोपष्टब्धादेकादशेन्द्रियगणस्य सर्गः प-
ञ्चमः । यदाहुः सांख्याः—'सात्त्विक एकादशकः प्रवर्तते वैकृतादहंकारात् ।
भूतादेस्तन्मात्रं स तामसस्तैजसादुभयम् इति ॥ शैवास्तु सात्त्विकादहंकारा-
न्मनसो राजसादिन्द्रियदशकस्य सर्गमाहुरित्येतावान्विशेषः । यदाहुः—'सा-
त्त्विकराजसतामसभेदेन स जायते पुनस्त्रेधा । स च तैजसवैकारिकभूतादिकना-
मभिः समुच्छसिति ॥ तैजसतस्तत्र मनो वैकारिकतो भवन्ति चाक्षाणि । भूतादेस्त-
न्मात्राप्येषां सर्गोऽयमेतस्मात्' इति ॥ इन्द्रियदशकाधिष्ठातृदेवतासर्गः षष्ठः । ष-
डिमे प्राकृताः सर्गा ईश्वरकर्तृकाः । उक्तं भागवते—'आद्यस्तु महतः सर्गो
गुणवैषम्यमात्मनः । द्वितीयस्त्वहमो यत्र द्रव्यज्ञानक्रियोदयः ॥ भूतसर्गस्तृती-
यस्तु तन्मात्रो द्रव्यशक्तिमान् । चतुर्थ ऐन्द्रियः सर्गो यस्तु ज्ञानक्रियात्मकः ॥
वैकारिको देवसर्गः पञ्चमो यन्मयं मनः । षष्ठस्तु तमसः सर्गो यस्त्वबुद्धिकृ-
तः प्रभोः ॥ षडिमे प्राकृतास्सर्गा वैकृतानपि मे शृणु । इति । वस्तुगत्या
प्रथमस्यापि तमसर्गस्याबुद्धिपूर्वकस्य बुद्धिपूर्वकसर्गपञ्चकानन्तरमुपन्यासादुप-
न्यासक्रमानुसारेण षष्ठत्वमिति । अयमेवाबुद्धिपूर्वकस्तमःसर्गः । स्वसृष्टौ प्र-
जापतिनाऽपि प्रथमं सृष्टस्ततो वृक्षादिर्मुख्यः सर्गस्ततस्तिर्यक्स्रोतः पश्वादिः ।
तत उर्ध्वस्रोतो देवादिः । ततोऽर्वाक्स्रोतो मानुषस्ततो भूतप्रेतादिरिति
षड्वैकृताः प्राकृतवैकृतात्मक एकः कौमार इति । तत्र प्रजापतेः स्वसृष्टौ
प्रथमं तमःसर्गमाह—अबुद्धिपूर्वक इति । अबुद्धिरविद्या सा पूर्वा यस्यास्मि-
तादेः स तथोक्तः अथवाऽबुद्धिरननुसंधानं तत्पूर्वकोऽत एव ब्रह्मणः प्रादुर्भूत
इत्याह नतु ब्रह्मा तं ससर्जेति । महाकल्पादिषु यथा परमात्मनः सकाशात्पञ्च-
पर्वाऽविद्या प्रादुर्भवत्येवमवान्तरकल्पे स्वसृष्टौ ब्रह्मणोऽपि प्रादुरभूत् । अवा-
न्तरकल्पेषु चातीतेष्वनन्तरेषु यथा प्रादुरासीदेवमस्मिन्नपि कल्प इति ॥ २ ॥
तान्येव पञ्चपर्वाण्याह—तमो मोह इति । तमआदीनां स्वरूपं प्रागुक्तम् ।

पञ्चधाऽवस्थितः सर्गः प्रवृत्तस्तामसो द्विजाः ॥ ४ ॥

अन्तर्बहिश्च वेदज्ञास्त्वप्रकाशस्तथैव च ।

स्तब्धो निःसंज्ञ एवायमभवन्मुनिपुङ्गवाः ॥ ५ ॥

तं दृष्ट्वा भगवान्ब्रह्मा सिसृक्षुः सर्वमास्तिकाः ।

असाधक इति ज्ञात्वा पुनः सोऽपरमीश्वरः ॥ ६ ॥

अमन्यतास्य वेदज्ञा ब्रह्मणो ध्यायतः पुनः ।

सर्गोऽवर्तत दुःखाद्यस्तिर्यक्स्रोतः प्रजापतेः ॥ ७ ॥

पश्चादिः स तु विज्ञेयस्तिर्यक्स्रोतः समासतः ।

तं चासाधकमित्येवं ज्ञात्वाऽमन्यत्परं प्रभुः ॥ ८ ॥

तदा तु मोहादीनां विपर्ययाणामनुत्पन्नत्वात्प्रसुप्ततया वृत्तिरुक्ता । इहतु समु-
दाचरदृत्तिताऽपीत्येतावान् विशेषः । पञ्चधेति । तामसो यः सर्ग उक्तः स पञ्च-
प्रकार इत्यर्थः ॥ ३—४ ॥ अधुना वृक्षादिमुख्यसर्गमाह—अन्तर्बहिरिति ।
अयमिति । स्थावरादिर्मुख्यः सर्गः । सर्गानुक्रमण्यमस्य क्रमे—‘चतुर्थो
मुख्यसर्गाख्यो मुख्यस्तु स्थावराभिधः । इति वक्ष्यमाणत्वात् । अयमिति प्रकृ-
ततमः परामर्शे तु स्थावरसर्गस्य पृथगनाभिधानादनुपन्यस्तस्यैव तदनुक्रमणं
स्यादिति । वृक्षादिर्हि च्छेदनजलदानादिजनितदुःखसुखमात्रज्ञानवत्त्वेऽपि
तत्प्रतीकारं तदुपायं चाऽन्तरं बाह्यमप्यजानन्प्रकृष्टज्ञानाभावादप्रकाशः ।
नामापरिज्ञानान्निःसंज्ञः व्यापारासमर्थत्वेन स्तब्धश्चोच्यते । अत एवेमं मुख्य
सर्गं प्रकृत्य विष्णुपुराणम्—‘बहिरन्तश्चाप्रकाशः संवृतात्मा नगात्मकः ।
मुख्या नगा यतश्चोक्ता मुख्यसर्गस्ततस्त्वयम्’ इति ॥ ५ ॥ असाधक इति
ऐहिकामुष्मिकहिताहिततदुपायतत्प्रतीकारविरहादप्यसाधकत्वम् । सर्गान्त-
रमाह—पुनः सोऽपरमिति ॥ ६ ॥ तिर्यग्भूतं स्रोतो गमनमाहारसंचाराद्य-
र्थमस्येति तिर्यक्स्रोताः । ह्रस्वत्वमार्षम् । समासत इति । व्यासतस्तु पुरा-
णान्तरे तद्भेदा अष्टाविंशतिर्दीर्घिताः । सर्गान्तरमाह—तं चेति । अमन्य-
दमन्यत ॥ ७ ॥ ८ ॥ सात्त्विकत्वादेव देवसर्गस्योर्ध्वस्रोतस्त्वम् ‘ऊर्ध्व

पुनश्चिन्तयतस्तस्य सत्त्विकोऽवर्ततं द्विजाः ।

ऊर्ध्वस्रोत इति ख्यातः सर्गोऽतीव सुखावहः ॥९॥

देवसर्ग इति ख्यातः स तु सत्यपरायणः ।

तमप्यसाधकं मत्वा ब्रह्मा ब्रह्मविदां वराः ॥१०॥

अमन्यत परं सर्गं राजसं वैदिकोत्तमाः ।

तस्य चिन्तयतः सृष्टिं प्रादुरासीच्छिवाज्ञया ॥११॥

अर्वाक्स्रोत इति ख्यातः सर्गो विप्रास्तु मानुषः ।

पुनश्चिन्तयतस्तस्य ब्रह्मणः परमेष्ठिनः ॥१२॥

महादेवाज्ञया विप्राः सर्गो भूतादिकोऽभवत् ।

इति पञ्चविधा सृष्टिः प्रवृत्ता परमेष्ठिनः ॥ १३ ॥

गच्छन्ति सत्त्वस्थाः' इति गीतासु । भोगभूमौ हि देवा वर्तन्ते न कर्मभूमौ । अतस्तदीयसर्गस्यासाधकत्वम् ॥ ९ ॥ १० ॥ राजसमिति । राजसो हि रागेण कर्मणि प्रवर्तमानोऽसौ साधको भविष्यतीति स्रष्टुरभिप्रायः । उक्तं हि—“रजो रागात्मकं विद्धि तृष्णासङ्गसमुद्भवम् । तन्निबध्नाति कौन्तेय कर्मसङ्गेन देहिनम्” इति । देवलोकादर्वाचीने मनुष्यलोके गमनमेषामित्यर्वाक्स्रोतसो मनुष्याः अर्वाग्वा पुत्रपौत्रादिकप्रवाहरूपेण गमनमेषामिति । यद्यप्येतत्पश्चादावपि समानं तथाऽपि मनुष्येषु रूढोऽयं शब्दः । गच्छतीति गौरिति यथा पशुषु । साधकत्वेन मनुष्यसर्गे नास्त्यपरितोषः ॥ ११ ॥ १२ ॥ भूतादिक इति । आदिशब्देन प्रेतपिशाचादयः । इति पञ्चविधेति । मुख्यसर्गो वृक्षादिः प्रथमः । तिर्यक्स्रोतः पश्चादिर्द्वितीयः । ऊर्ध्वस्रोतो देवसर्गस्तृतीयः । अर्वाक्स्रोतो मनुष्यसर्गश्चतुर्थः । भूतादिः पञ्चमः । इति वैकृताः सर्गाः पञ्च । यस्तु प्रजापतेः प्रथमस्तामसः सर्गः सोऽबुद्धिपूर्वक इति बुद्धिपूर्वकवैकृतसर्गेषु न गणनीय इति । अत एव प्राकृतेष्वपि परमात्मनः सकाशादव्यक्ताख्यस्य तमसः सर्गो न गणनीयः ॥ १३ ॥ अन्तर्बहिर्विभागगुणत्रयात्मनोर्महदकारयोरन्तर्बहिर्विभागलक्षणविशेषपरित्यागेन गुणत्रयविभागात्मनैकीकरणान्महतः सर्गः

सर्गस्तु प्रथमो ज्ञेयो महतो ब्रह्मणस्तु सः ।

द्वितीयो वेदविच्छ्रेष्ठास्तन्मात्राणां च भौतिकः ॥ १४ ॥

वैकारिकाख्यो वेदज्ञास्तृतीयः परिकीर्तितः ।

सोऽयमैन्द्रियकः सर्ग इत्येते प्राकृतास्त्रयः ॥ १५ ॥

चतुर्थो मुख्यसर्गाख्यो मुख्यस्तु स्थावराभिधः ।

तिर्यक्स्रोतस्तु पश्चादिः पञ्चमः परिकीर्तितः ॥ १६ ॥

षष्ठस्तु देवसर्गाख्यः सप्तमोऽर्वाक्प्रकीर्तितः ।

अष्टमो मुनिशार्दूला भूतप्रेतादिसंज्ञितः ॥ १७ ॥

कौमारो नवमः प्रोक्तः प्राकृतो वैकृतश्च सः ।

एषामवान्तरो भेदो मया वक्तुं न शक्यते ॥ १८ ॥

अल्पत्वादुपयोगस्य द्विजा नाद्य वदाम्यहम् ।

सनकं च द्विजश्रेष्ठास्तथैव च सनातनम् ॥ १९ ॥

प्रथमः । महतो यः सर्गो ब्रह्मणः परमात्मनः सकाशादित्यर्थः । सूक्ष्मभूतानां तन्मात्राणां शब्दादीनां सर्गो द्वितीयः ॥ १४ ॥ इन्द्रियतदधिष्ठातृ देवतासर्गयोर्वैकारिकत्वेनैकीकरणादिन्द्रियसर्गस्तृतीय इति प्राकृतास्त्रयः । वैकारिकाख्य इति । इह पुराणेऽहंकारस्य महतः पृथगुपादाना-
त्तन्मात्रगतज्ञानक्रियाशक्तिजनकत्वमेव वैकारिकशब्दार्थः । अयं चार्थोऽप्रत एव हिरण्यगर्भं वक्ष्यामीत्यत्र स्पष्टीभविष्यति । उक्ता मुख्यसर्गादयो वैकृताः पञ्चेल्यष्टौ वैकृतेषु प्रथमस्यापि मुख्यसर्गस्य प्राकृतांस्त्रीनपेक्ष्य चतुर्थत्वम् । एवं तैर्यग्योन्यादीनां पञ्चमत्वादिकमिति ॥ १५ ॥ १७ ॥ कौमारः सनका-
दिरेव वक्ष्यमाणप्रभावातिशययोगात्प्रजापतिना सृष्टत्वाच्च प्राकृतवैकृतोभयात्म-
कः । इति सर्गा नव । यद्यपि मुनिभिर्भूम्युद्धरणानन्तरभाविप्रजापतिकृतो वैकृत एव सर्गः पृष्ठः सूतेन स्वयमपि सिसृक्षोर्ब्रह्मण इत्यादिना स एव व्युत्पादितस्तथाऽपि सर्गानुक्रमणप्रस्तावेन प्राकृतमपि सर्गत्रयमुपन्यस्तामिति तेन सह सर्गा नवेत्युक्तम् । पुराणान्तरेषु मुख्यसर्गः षड्विधः । तैर्यग्योन्ये

सनन्दनसमाख्यं च तथैव ब्रह्मवित्तमाः ।
 ऋभुं सनत्कुमारं च ससर्जाग्रे प्रजापतिः ॥ २० ॥
 ब्रह्मणो मानसाः पुत्रा इमे ब्रह्मसमा द्विजाः ।
 महावैराग्यसंपन्ना अभवन्पञ्च सुव्रताः ॥ २१ ॥
 अकर्त्रात्मानुसंधानाज्जाता एते प्रजापतेः ।
 शिवध्यानैकमनसो न सृष्टौ चक्रिरे मतिम् ॥ २२ ॥
 सृष्ट्यर्थं भगवान्ब्रह्मा लोकानामम्बिकापतेः ।
 मुमोह मायया सद्यस्तं दृष्ट्वा पुरुषोत्तमः ॥ २३ ॥
 बुबोध पुत्रं ब्रह्माणं द्विजा नारायणः पिता ।
 प्रबोधितश्चतुर्वक्त्रो विष्णुना विश्वयोनिना ॥ २४ ॥
 महाघोरं तपश्चक्रे ध्यायन्विष्णुं सनातनम् ।
 एवं चिरगते काले न किञ्चित्प्रत्यपद्यत ॥ २५ ॥
 ततः क्रोधो महानस्य ब्रह्मणोऽजायताऽऽस्तिकाः ।
 क्रोधेन तस्य नेत्राभ्यां प्रपतन्नश्रुबिन्दवः ॥ २६ ॥
 एतस्मिन्समये तस्य ब्रह्मणः परमेश्वरः ।
 अददात्कृपया बुद्धिं भगवान्करुणानिधिः ॥ २७ ॥

ऽष्टाविंशतिभेदो देवसर्गोऽष्टविध इत्याद्युक्तम् । इह तदनभिधाने कारणमाह
 —एषामवान्तर इति । न शक्यत इति । नेष्यत इत्यर्थः ॥ १८ ॥ अनि-
 च्छाकारणमाह—अल्पत्वादिति । कौमारस्य सर्गस्य विभागमाह—सनकं
 चेति ॥ १९—२२ ॥ सनकादयश्चेत्सृष्टौ मतिं न चक्रिरे ब्रह्मा वा किमि-
 ति क्लेशात्मिकायां मतिमकरोदित्यत आह—सृष्ट्यर्थमिति । स हि शिवाज्ञया
 स्वयं सृष्टौ नियुक्त इति तेनावश्यं सा कर्तव्येत्यर्थः ॥ २३ ॥ बुबोध बोध-

स पुनर्देवदेवस्य प्रसादादम्बिकापतेः ।

तताष परमं घोरं तपो विप्राश्चतुर्मुखः ॥ २८ ॥

सृष्ट्यर्थं ब्रह्मणस्तस्य भ्रुवोर्घ्राणस्य मध्यतः ।

अविमुक्ताभिधाद्देशात्स्वकीयात्तु विशेषतः ॥ २९ ॥

त्रिमूर्तीनां महेशस्य द्विजा वेदार्थवित्तमाः ।

असंभूतो महादेवः सर्वदेवनमस्कृतः ॥ ३० ॥

अर्धनारीश्वरो भूत्वा प्रादुरासीद्दृणानिधिः ।

तमजं शंकरं साक्षात्तेजोराशिमुमापतिम् ॥ ३१ ॥

सर्वज्ञं सर्वकर्तारं नीललोहितसंज्ञितम् ।

दृष्ट्वा नत्वा महाभक्त्या स्तुत्वा हृष्टः प्रजापतिः ॥ ३२ ॥

यामास ॥ २४—२८ ॥ सृष्ट्यर्थमिति । सृष्ट्यर्थं तपतस्तस्य ब्रह्मणो भ्रुवो-
र्घ्राणस्य च मध्ये यदविमुक्ताभिधानं क्षेत्रं त्रिमूर्तीनां ब्रह्मविष्णुमहेश्वराणामुपल-
ब्धिस्थानत्वेन साधारणमपि विशेषतो महेश्वरस्य स्वर्कायं स्थानम् । तत्रासं-
भूतोऽनादिरपि परमेश्वरः कृपयाऽर्धनारीश्वरः सन्प्रादुरासीत् । भ्रुवोर्घ्राणस्य
च मध्यं शैवमविमुक्ताभिधमिति हि जाबालोपनिषदि श्रूयते—‘अथ हैममन्त्रिः
पप्रच्छ याज्ञवल्क्यं य एषोऽनन्तोऽव्यक्त आत्मा तं कथमहं विजानीयामिति ।
स होवाच याज्ञवल्क्यः सोऽविमुक्त उपास्यो य एषोऽनन्तोऽव्यक्त आत्मा
सोऽविमुक्ते प्रतिष्ठित इति सोऽविमुक्तः कस्मिन्प्रतिष्ठित इति वरणायां नास्यां
च मध्ये प्रतिष्ठित इति का वै वरणा का च नासीति सर्वानिन्द्रियकृतान्दोषा-
न्वारयति तेन वरणा भवति सर्वानिन्द्रियकृतान्पापान्नाशयति तेन नासी
भवतीति कतमं चास्य स्थानं भवतीति भ्रुवोर्घ्राणस्य च यः संधिः स एव
द्यौर्लोकस्य परस्य च संधिर्भवतीति’ ॥ २९ ॥ ३१ ॥ नीललोहितमिति ।
कण्ठे नीलोऽन्यत्र लोहितः अथवा उमार्धविग्रहत्वात् दक्षिणे लोहितः वामे

उवाच देवदेवेशं सृजेमा विविधाः प्रजाः ।

ब्रह्मणो वचनं देवः श्रुत्वा विश्वजगत्पतिः ॥ ३३ ॥

ससर्ज स्वात्मना तुल्यान् शिवो रुद्रान्द्विजोत्तमाः ।

तं पुनश्चाऽऽह देवेशं ब्रह्मा विश्वजगत्प्रभुः ॥ ३४ ॥

जन्ममृत्युभयाविष्टाः सृज देव प्रजा इति ।

एवं श्रुत्वा महादेवः प्रहस्य करुणानिधिः ॥ ३५ ॥

प्रोवाचाशोभनाः स्रक्ष्ये नाहं ब्रह्मन्प्रजा इमाः ।

अहं दुःखोदधौ मग्ना उद्धरामि प्रजा इमाः ॥ ३६ ॥

सम्यग्ज्ञानप्रदानेन गुरुमूर्तिपरिग्रहः ।

त्वमेव सृज दुःखाद्याः प्रजाः सर्वाः प्रजापते ॥ ३७ ॥

इत्युक्त्वाऽन्तर्हितः श्रीमान्भगवान्नीललोहितः ।

ततस्तस्य प्रसादेन निवार्य कमलासनः ॥ ३८ ॥

रुद्रानत्यन्तकैल्याणान्प्रजासृष्टौ प्रवर्तकान् ।

शब्दादीनि च भूतानि पञ्चीकृत्य द्विजोत्तमाः ॥ ३९ ॥

नीलः ॥ ३३ ॥ ३४ ॥ जन्ममृत्युभयेति । तथाविधा एव प्रवृत्त्यभिमुखा यतः ॥ ३५ ॥ ३६ ॥ गुरुमूर्तीति 'योजयति परे तत्वे स दीक्षयाऽऽचार्यमूर्तिस्थः' इति ह्युक्तम् ॥ ३७ ॥ रुद्रान्नीललोहितेन सृष्टान्निवार्य शब्दादीनि तन्मात्रा-परपर्यायाणि सूक्ष्मभूतानि प्रागेव परमात्मना सृष्टानि पञ्चीकृत्य वियदादीनां पञ्चानां भूतानां मध्ये एकैकं पञ्चात्मकं कृत्वा यथा वियदादिकमेकैकं द्विधा द्विधा विभज्य तत्र वियतो द्वितीयभागं चतुर्धा विभज्य वाय्वादिभूतचतुष्टयप्रथमभागेष्वेकैकं योजयेत् । एवं वायोरपि द्वितीयभागं चतुर्धा विभज्य वायुप्रथमभागं परित्यज्य वायुव्यतिरिक्तभूतचतुष्टयप्रथमभागेषु योजयेत् । एवं तेज-स उदकस्य पृथिव्याश्च द्वितीयं द्वितीयं भागं चतुर्धा विभज्य स्वस्वप्रथमभागं

तेभ्यः स्थूलाम्बरं वायुं वह्निं चैव जलं महीम् ।

पर्वतांश्च समुद्रांश्च वृक्षादीनपि सुव्रताः ॥ ४० ॥

कलादियुगपर्यन्तान्कालानन्यानपि प्रभुः ।

सृष्ट्वा वेदविदां मुख्याः साधकानसृजत्प्रभुः ॥ ४१ ॥

मरीचिं च स्वनेत्राभ्यां हृदयान्मृगमेव च ।

शिरसोऽङ्गिरसं चैव तथोदानाद्विजोत्तमाः ॥ ४२ ॥

पुलस्त्यं पुलहं व्यानादपानात्कतुमीश्वरः ।

दक्षं प्रणात्तथैवार्त्रिं श्रोत्राभ्यां मुनिपुङ्गवाः ॥ ४३ ॥

समानाच्च वसिष्ठाख्यं संकल्पाद्धर्मसंज्ञितम् ।

एवमेतानजः श्रीमानसृजत्साधकोत्तमान् ॥ ४४ ॥

पुनस्तदाज्ञया विप्रा धर्मः संकल्पैः संज्ञितः ।

मानवं रूपमापन्नः साधकैस्तु प्रवर्तितः ॥ ४५ ॥

परिलज्यावशिष्टभूतचतुष्टयप्रथमभागेषु योजिते सत्येकैकभूतस्यार्धं स्वकीयमर्धं
स्वेतरभूतचतुष्टयात्मकमित्येकैकस्य पञ्चात्मकत्वेऽपि भागाधिक्यात्पृथिव्यादि-
विभागव्यवहार इति । उक्तं व्यासेन—‘वैशेष्यात्तु तद्वादस्तद्वादः’ इति ॥
३८ ॥ ३९ ॥ तेभ्य इति । तेभ्योऽपञ्चीकृतेभ्यः शब्दादिभ्यः सकाशात्पञ्ची-
करणेन निष्पन्नानि स्थूलादीन्याकाशादीनि भूतानि भौतिकानि पर्वतादीनि च
सप्तर्जैर्लथः ॥ ४० ॥ कलादीति । कलाकाष्ठासुहूर्तादिकालविभागानां बह्वल्प-
तपनपरिस्पन्दोपाधिकृतत्वेन पञ्चीकरणोत्तरकालभावित्वम् । कालस्वरूपमात्र-
स्य तु मायापरमात्मसंबन्धमात्रात्मकत्वेन प्रागेव सिद्धेः ॥ ४१ ॥ तानेव
साधकानाह—मरीचिं चेत्यादि ॥ ४२—४४ ॥ साधकैर्मरीच्यादि-
वसिष्ठान्तैर्नवभिः प्रवर्तितो धर्म एव मनुरूपतां प्राप्त इत्याह—पुनरिति ॥
४५ ॥ ततश्चतुर्मुख इति । असुरान्सृष्ट्वा ब्रह्मणा परित्यक्तं तच्छरीरं रात्र्यात्मकमा-

ततश्चतुर्मुखः स्वस्य जघनादसुरान्द्विजाः ।

सृष्ट्वा मूर्तिं पुनस्त्यक्त्वा शरीरान्तरमाप्तवान् ॥ ४६ ॥

सा तनुर्ब्रह्मणा त्यक्ता रात्रिरूपाऽभवन्नृणाम् ।

पुनर्ब्रह्माऽऽसदेहस्य मुखात्सत्त्वविजृम्भितात् ॥ ४७ ॥

सृष्ट्वा सुरानजस्तच्च शरीरं त्यक्तवान्पुनः ।

तत्पुनर्वेदविच्छ्रेष्ठा अभून्नृणां दिनं शुभम् ॥ ४८ ॥

पुनश्च सत्त्वसंयुक्तं शरीरं भगवानजः ।

आस्थाय ब्रह्माविन्मुख्याः पितृन्सृष्ट्वा विहाय तत् ॥ ४९ ॥

शरीरान्तरमापन्नश्चतुर्वक्त्रः शिवाज्ञया ।

त्यक्ता मूर्तिर्द्विजाः सा तु संध्या तेनाभवद् द्विजाः ॥ ५० ॥

ब्रह्मणो विग्रहादेव रजसा परिवेष्टितात् ।

जज्ञिरे मनुजाः सर्वे त्यक्तं तद्विग्रहं पुनः ॥ ५१ ॥

सीत् । तथाहि तैत्तिरीयके ‘इदं वा अग्रे नैव किञ्चनाऽऽसीत्’ इति ब्रह्मणोऽहरादौ लोकत्रयसृष्टिं प्रक्रम्योक्तम् ‘स जघनादसुरानसृजत तेभ्यो मृन्मये पात्रेऽन्नमदुहद्याऽस्य सा तनूरासीत्तामपाहत सा तमिस्राऽभवत्’ इति ॥ ४६ ॥ मुखात्सत्त्वविजृम्भितादिति । ऊर्ध्वस्रोतसो हि सात्त्विका इत्युक्तम् । श्रूयते हि—‘स मुखादेवानसृजत तेभ्यो हरिते पात्रे सोममदुहत् । याऽस्य सा तनूरासीत्तामपाहत तदहरभवदिति’ ॥ ४७ ॥ ४८ ॥ पुनश्च सत्त्वसंयुक्तमिति । पितृन्देवपितॄन् ऋतून् ‘ऋतवः खलु वै देवाः पितरः’ इति श्रुतेः । मनुष्यपितरस्तु तदा न जाता एव । तान्सृष्ट्वा त्यक्तं शरीरं संध्या जाता । श्रूयते हि—‘स उपपक्षाभ्यामेवर्तूनसृजत तेभ्यो रजते पात्रे घृतमदुहत् । याऽस्य सा तनूरासीत्तामपाहत सोऽहोरात्रयोः संधिरभवदिति’ ॥ ४९-५० ॥ रजसा परिवेष्टितादिति । अर्वाक्स्रोतसो हि राजसा इत्युक्तम् । श्रूयते हि ‘स प्रजननादेव प्रजा असृजत’ इत्यारभ्य ‘ताभ्यो दारुमये पात्रे पयोऽदुहद्याऽस्य सा

ज्योत्स्नारूपेण निष्पन्नं पुनर्देहान्तरं गतः ।

ब्रह्मा तस्य शरीरात्तु रजसा सहिताद्विजाः ॥ ५२ ॥

क्षुत्पिपासाभिभूताश्च राक्षसाः पद्मगास्तथा ।

भूतगन्धर्वरूपाश्च समुत्पन्ना बलान्विताः ॥ ५३ ॥

पुनर्देहान्तरं गत्वा ततो विश्वजगत्पतिः ।

वयांसि गवयानश्चान्मातङ्गात्रासभान्मृगान् ॥ ५४ ॥

ससर्जान्यांश्च विश्वात्मा तथैवौद्रात्रमेव च

ऋचं चैव त्रिवृत्सोमं तथा चैव रथंतरम् ॥ ५५ ॥

अग्निष्टोमादिकं सर्वं सहाङ्गेन प्रजापतिः ।

तथैव सर्वनामानि निर्ममे वेदशब्दतः ॥ ५६ ॥

पञ्चीकृतानि भूतानि ब्रह्मणा मुनयः पुरा ।

सर्वेषां कारणत्वेन प्रोक्तानि ब्रह्मवादिभिः ॥ ५७ ॥

एवं विचित्रं जगदन्तरात्मा प्रजापतिः स्वप्नसमं स सृष्ट्वा ।

तनूरासीत्तामपाहत सा ज्योत्स्नाऽभवत् ' इति । रजसा सहितादिति रजसो रागात्मकत्वात्ततो जाता राक्षसादयः क्षुत्पिपासादिपरीता जाताः ॥ ५१—५३ ॥ तत्तत्स्रष्टव्यानुरूपं तं तं देहं स्वीकृत्य शेषं सर्वं सृष्टवानित्याह—पुनर्देहान्तरं गत्वेति ॥ ५४ ॥ औद्रात्रमुद्रातृकर्म । ऋचं यज्ञम् । त्रिवृदादीनि यज्ञाङ्गानि । श्रूयते हि ' इदं सर्वमसृजत यदिदं किञ्च ऋचो यजूंषि सामानि च्छन्दांसि यज्ञान्प्रजां पशून् ' इति ॥ ५५ ॥ वेदशब्दत इति । तथा चोक्तं पुराणे—' ऋषीणां नामधेयानि कर्माणि विविधानि च । वेदशब्देभ्य एवाऽऽदौ निर्ममे स महेश्वरः ' इति ॥ ५६ ॥ यानि पुरा ब्रह्मणा पञ्चीकृतानि भूतानि तान्येवोक्तस्य शब्दार्थप्रपञ्चजातस्य कारणमित्यर्थः ॥ ५७ ॥ एवं विचित्रमिति । निरतिशयज्ञानवैराग्यसंपन्नो हि प्रजापतिः । यत्रेदमुच्यते

प्रसादतस्तस्य महेश्वरस्य पुनस्तमोरूपमवाप मद्यः ॥५८॥
इति श्रीस्कान्दपुराणे श्रीसूतसंहितायां शिवमाहात्म्यखण्डे
ब्रह्मसृष्टिकथनं नाम दशमोऽध्यायः ॥ १० ॥

एकादशोऽध्यायः ॥

११. हिरण्यगर्भादिविशेषसृष्टिकथनम् ।

नैमिशीया ऊचुः—

एवं सृष्ट्वा पुनर्ब्रह्मा स्थावराणि चराणि च ।

भगवन्भगवानीशः किं चकाराऽऽशु तद्वद ॥ १ ॥

सूत उवाच—

संहारहेतुभूतेन तमसा परिवेष्टितः ।

विहाय तत्तमोरूपं सृष्टानामभिवृद्धये ॥ २ ॥

‘ज्ञानमप्रतिमं यस्य वैराग्यं च जगत्पतेः । ऐश्वर्यं चैव धर्मश्च सह सिद्ध
चतुष्टयम्’ इति । सह स्वभावत एव । एवंभूतोऽपि सृज्यप्राणिकर्मभिः
प्रवर्तितस्य परमेश्वरस्याऽऽज्ञया मायामयं जगन्निर्माय प्रभोराज्ञां निष्पन्नां
मन्यमानः स्वाभाविकीं स्वरूपप्रतिष्ठां प्रापत् । तत्त्वनिष्ठैव चयं लौकिकदृष्टी-
नामविषयत्वात्तमोरूपप्राप्तिरुच्यते । उक्तं गीतासु—‘या निशा सर्वभूतानां
तस्यां जागर्ति संयमी । यस्यां जाग्रति भूतानि सा निशा पश्यता मुनेः’
इति ॥ ५८ ॥

इति श्रीमाधवाचार्येण विरचितायां श्रीसूतसंहितातात्पर्यदीपिकायां
शिवमाहात्म्यखण्डे ब्रह्मसृष्टिकथनं नाम दशमोऽध्यायः ॥ १० ॥

प्रजापतेः स्वप्रतिष्ठत्वेऽवशिष्टसृष्टिः सृष्टपरिपालनं सांप्रतिकसंसारो-
पलम्भश्च कथं स्यादिति जिज्ञासमाना मुनयः पृच्छन्ति । एवं सृष्टेति ॥१॥
संहारहेतुभूतेनेति । जगत्कर्तरि प्रजापतौ स्वरूपप्रतिष्ठे हि ‘जगत्प्रतिष्ठा
देवर्षे’ इत्युक्तरीत्या सकलं जगदव्यक्ते लीयते । अत उक्तं संहारहेतुभूतं

हिरण्यगर्भसंज्ञस्य ब्रह्मणो रूपमाप सः ।

हिरण्यगर्भं वक्ष्यामि तथाऽन्यदपि सुव्रताः ॥ ३ ॥

पञ्चभूतेषु जातेषु शब्दस्पर्शादिषु द्विजाः ।

विजातास्तेषु सत्त्वेन गुणेन ज्ञानशक्तयः ॥ ४ ॥

तथा समष्टिभूतानां द्विजाः खानां रजोगुणात् ।

शब्दस्पर्शादिभूतेषु विजाताः कृतिशक्तयः ॥ ५ ॥

भूतेषु संस्थिता ज्ञानशक्तयः पञ्च संयुताः ।

समष्टिभूतं सर्वेषां मानसं करणं भवेत् ॥ ६ ॥

तमः । तेन परिवेष्टितस्तदुपाधिकः स सृष्टानामभिवृद्धये तत्तमोरूपं विजहौ । अयमाशयः अविद्याऽस्मितारगद्वेषाभिनिवेशलक्षणक्लेशपञ्चकमूलो हि कर्माशयः प्राणिभिरिहामुत्र च लोके भोक्तव्यः 'यदुक्तं पतञ्जलिना । 'क्लेशमूलं 'कर्माशयो दृष्टादृष्टजन्मवेदनीय' इति । यावच्च कर्मणां मूलभूतं क्लेशपञ्चकमनुवर्तते तावत्तस्य कर्माशयस्य त्रिविधः परिपाको भवति नानाविधयोनिषु जन्मप्राप्तिश्चाऽऽयुश्च सुखदुःखलक्षणफलोपभोगश्चेति । तदप्युक्तं तेनैव 'सति मूले तद्विपाको जात्यायुर्भोगा' इति । तत्र पूर्वोदीरितसृष्ट्यां केषांचिज्जन्महेतुकर्मणां चरितार्थत्वेऽप्यवशिष्टानां चाऽऽयुर्हेतूनां च कर्मणां फलप्रदानानुरूपसर्गपर्यन्तानां प्रभोराज्ञामनुसंधानस्तदर्थं हिरण्यगर्भापरपर्यायस्य ब्रह्मणो रूपं प्रापदिति । यद्यपि ब्रह्मा हिरण्यगर्भरूप एव तथापि सूतः प्राकृतसर्गशेषं विवक्षुराजिज्ञासिताभिधानेऽनवधेयवचनतापातात्तद्विषयां जिज्ञासां मुनीनामुत्पादयितुं हिरण्यगर्भसंज्ञस्येति विशिनष्टि । अमुनैव विशेषणेन मुनीञ्ज्ञातजिज्ञासानाकलव्यापृष्टोऽपि सूतः स्वयमेव वक्तुं प्रतिजानीते । हिरण्यगर्भमिति । तथाऽन्यदिति । सूत्रात्मानमन्तर्गमिणं त्रयाणामपेक्षितमुपाधित्रयं तदुत्पत्तिप्रकारं चेत्यर्थः ॥२॥ ३॥ पञ्चभूतोऽिति । अयमर्थः । अबुद्धिपूर्वकं तमोरूपमव्यक्तमुत्पन्नमिति यदवादिष्म तदधिष्ठितानिष्कलः परशिव ईश्वरः सगुणं ब्रह्मेति चोच्यते । तत उत्पन्नं यन्महत्त्वं प्राकृतसर्गमध्ये प्रथमम्, 'सर्गस्तु प्रथमो ज्ञेयः' इति

तद्गतो भगवान्ब्रह्मा त्रिमूर्तीनां द्विजर्षभाः ।

हिरण्यगर्भ इत्युक्तो मुनिभिः सूक्ष्मदर्शिभिः ॥ ७ ॥

तथैव ब्रह्मविच्छेष्टाः संयुताः कृतिशक्तयः ।

समष्टिभूतः प्राणानां भवेत्प्राणः शिवाज्ञया ॥ ८ ॥

प्रागुक्तं तस्य गुणत्रयात्मकत्वात्तत् उत्पन्नानि शब्दस्पर्शरूपरसगन्धतन्मात्रा-
परपर्यायाणि सूक्ष्मभूतान्यपि गुणत्रयात्मकान्येव । अतस्तेषु सत्त्वगुणनि-
बन्धनाः याः पञ्च ज्ञानशक्तयस्ताः प्रत्येकं श्रोत्रत्वक्चक्षुर्जिह्वाघ्राणलक्षणानि
ज्ञानेन्द्रियाणि पञ्च जनयन्ति । तेष्वेव पञ्चसु सूक्ष्मभूतेषु रजोगुणात्समष्टि-
भूतानां खानां वाक्पाणिपादपायूपस्थलक्षणानां कर्मेन्द्रियाणां कारणभूताः पञ्च
क्रियाशक्तयो जायन्ते । तथेति कथनात्समष्टिभूतानां स्वानामित्येतत्पूर्वत्रापि
योजनीयम् । तत्र तु श्रोत्रादीनां ज्ञानेन्द्रियाणां कारणभूता ज्ञानशक्तय इत्यर्थः ।
समष्टिभूतानामिति व्यष्टिव्यवच्छेदार्थम् । तथाहि । व्यष्टिभूतस्थूलभूतसूक्ष्म-
कारणोपाधिमिरुपाहितं तत्त्वं विश्वतैजसप्राज्ञशब्दैरभिधीयते । समष्टिभूतैस्तै-
रुपाहितं तत्त्वं वैश्वानरहिरण्यगर्भेश्वरपदैरभिधीयते । तथा ह्युत्तरतापनीयोपनि-
षदि श्रूयते ‘ विश्वो वैश्वानरः प्रथमः पादस्तैजसो हिरण्यगर्भो द्वितीयः पादः
प्राज्ञ ईश्वरस्तृतीयः पादः ’ इति । तदिह हिरण्यगर्भस्य विवक्षितत्वात्समष्टि-
भूतानामित्युक्तम् । तत्र समष्टिसूक्ष्मभूतेषु पञ्चसु स्थिता ज्ञानशक्तयो
मिलित्वा मनोबुद्ध्यपरपर्यायं समष्टिभूतमन्तःकरणं जनयन्ति । पञ्चभूतगत-
ज्ञानशक्त्यात्मकस्यापि मनसश्छन्दोगोपनिषदि यदन्नमयत्वाभिधानम् ‘ अन्नमयं
हि सौम्य मनः इति तदन्नप्राचुर्यामिप्रायम् । अन्ननिबन्धनोपचयामिप्रायं वा ।
तथाच तत्रैव पञ्चदशाहानि माऽशीरित्यादिनाऽन्नहानोपादानाभ्यां चित्तस्थाप-
चयोपचयावेवोदाहरन्ति । अमुनैवामिप्रायेण यज्ञवैभवखण्डे उपरिभागे
पञ्चमाध्याये—‘ अन्नेनाऽऽप्यायिते भुक्तेनार्धातं तस्य भासते ’ इत्याप्यायन
एवान्नस्थासाधारणकारणतां वक्ष्यति । तदुपहितः परमात्मा हिरण्यगर्भ
इत्युच्यते । स एव च ब्रह्मविष्णुरुद्राख्यमूर्तित्रयमध्ये ब्रह्मेत्युच्यते ॥४—७॥
तथा सूक्ष्मभूतपञ्चके यत्क्रियाशक्तिपञ्चकं तन्मिलितं तत्समष्टिभूतं प्राणापा-

तत्रस्थो भगवान्विष्णुः सूत्रात्मेति प्रकीर्तितः ।

उभयत्र स्थितः साक्षात् त्रिमूर्तिनां महेश्वरः ॥ ९ ॥

अन्तर्यामीति वेदेषु गीयते वेदवित्तमाः ।

हिरण्यगर्भरूपं यः प्राप्तः श्रुतिषु निश्चितः ॥ १० ॥

स पुनर्भगवान्ब्रह्मा माययैव स्वकं वपुः ।

द्विधा कृत्वा मुनिश्रेष्ठा अर्धेन पुरुषोऽभवत् ॥ ११ ॥

नादिपञ्चवृत्तिकं प्राणं जनयति । आपोमयः प्राण इत्यप्यन्नमयवत्प्राचुर्याभिप्रा-
यमुपचयाभिप्रायं वा ॥ ८ ॥ तदुपहितः परमात्मा सूत्रात्मेत्युच्यते । स एव
च ब्रह्मादिमूर्तित्रयमध्ये विष्णुरिति । उभयत्रेति । क्रियाज्ञानप्रविभागमन्तरेण
भूतशक्तिपञ्चकोत्पन्ने परिहृतमनःप्राणविभागे एकस्मिन्नुपाधौ स एव परमात्मा-
ऽन्तर्यामीति । स च ब्रह्मादिमूर्तित्रयमध्ये महेश्वर इत्युच्यते । अविभक्तज्ञान-
त्वक्रियाशक्तिविशेषात्कारणोपाधिक ईश्वरोऽप्यन्तर्यामीति कथ्यते । 'एष सर्वेश्वर
एष सर्वज्ञ एषोऽन्तर्याम्येष योनिः सर्वस्य प्रभवाप्ययौ हि भूतानाम्' इति
हि श्रूयते । वेदेषु गीयत इति । बृहदारण्यके पञ्चमाध्याये उद्दालकयाज्ञव-
ल्क्यसंवादे सप्तमब्राह्मणे प्रष्टारमुद्दालकं प्रति याज्ञवल्क्येनोक्तम् । 'यः पृथिव्यां
तिष्ठन्पृथिव्या अन्तरो यं पृथिवी न वेद यस्य पृथिवी शरीरं यः पृथिवी-
मन्तरो यमयत्येष त आत्माऽन्तर्याम्यमृतः' इत्यादिभिर्बहुभिः पर्यायैरन्त-
र्यामी निरूपितः । तथा 'वायुर्वै गौतम तत्सूत्र' मित्यादिना प्राणः सूत्रात्मा
निरूपितः । तथा 'हिरण्यगर्भः समवर्तताग्रे' इति हिरण्यगर्भोऽपि श्रुतिषु
गीयते । हिरण्यगर्भरूपमिति । ब्रह्मा हि त्रिमूर्तिमध्यवर्तिना ब्रह्माण्डा-
भिमानिविराडात्मना च व्यपदिश्यते । तदुभयमव्यवच्छेदेन समष्टिसूक्ष्मो-
पाधिकविवक्षया यः प्राग्धिरण्यगर्भरूपं प्राप्त इत्युदित इत्युक्तम् ॥ ९ ॥ १० ॥
द्विधा कृत्वेति । यदाह मनुः—'द्विधा कृत्वाऽऽत्मनो देहमर्धेन पुरुषोऽभवत् ।
अर्धेन नारी तस्यां तु विराजमसृजत्प्रभुः' ॥ इति । इत्यर्धेन प्राकृतसर्ग-
विशेषः । अव्यक्तमहदहङ्कारतन्मात्राणि ह्यष्टौ प्रकृतयः इत्युच्यन्त इत्यारभ्य
वैकृतसर्गविशेषः । विकारषोडशकान्तरवर्तिपञ्चीकृतभूतकार्यो हि ब्रह्माण्डः ॥

अर्धेन नारी तस्यां तु विराजमसृजत्प्रभुः ।

पुनश्च भगवानस्यां स्वराडाख्यं तथैव च ॥ १२ ॥

सम्राडात्माभिधं विप्रा असृजल्लोकनायकः ।

ते पुनस्तेन विप्रेन्द्रा ब्रह्माण्डेनाऽऽवृतास्त्रयः ॥ १३ ॥

प्राधान्येन विराडात्मा ब्रह्माण्डमभिमन्यते ।

स्वराट्स्वरूपमुभयं सम्राडित्यब्रवीच्छ्रुतिः ॥ १४ ॥

विराट् स्वायंभुवं विप्रा असृजन्मनुमास्तिकाः ।

असृजद्योगिनीं नारीं शतरूपां तपस्विनीम् ॥ १५ ॥

११ ॥ विराजमिति । समष्टिरूपस्थूलभूतपञ्चकमयब्रह्माण्डाभिमानिनम् । स्वराडाख्यामिति । ब्रह्माण्डान्तरवर्तिसमष्टिलिङ्गशरीराभिमानिनम् । सम्राडात्मेति तदुभयकारणाव्याकृताभिमानिनम् । तेन स्रष्टा हिरण्यगर्भेन ब्रह्माण्डेनाऽऽवृता इत्युक्तप्रकारेण ॥ १२ ॥ १३ ॥ उक्तमेव प्रकारमाह—प्राधान्येनेति । स्वरूपमिति । स्वरूपं समष्टिलिङ्गस्वरूपं समष्टिलिङ्गशरीरं तद्व्यासंसारमनुवृत्तेः स्वरूपमित्युच्यते । यदाह व्यासः । ‘तदापीतेः संसारव्यपदेशात्’ इति । आपीतिरप्ययो मायायास्तत्पर्यन्तमापीतेरिति । अब्रवीच्छ्रुतिरिति । तैत्तिरीयकोपनिषदि ‘आपो वा इदं सर्वम्’ इति प्रक्रम्य ‘सम्राडापो विराडापः स्वराडापः’ इति त्रितयात्मकत्वेनापां स्तुतिं कुर्वाणा श्रुतिरुक्तसम्राडादिवितयं व्यवहृतवतीत्यर्थः । अन्यत्राप्येते बहुषु प्रदेशेषु श्रुत्या व्यवहियन्ते यथा उपरवाभिमन्त्रणे ‘विराडसि सपत्नहा सम्राडसि भ्रातृव्यहा स्वराडस्यभिमातिहेति । तथा ‘विराडज्योतिरधारयत्सम्राडज्योतिरधारयत्स्वराडज्योतिरधारयत्’ इति ॥ १४ ॥ वैकृतसृष्टेः प्रस्तुतत्वाद्विकाररूपब्रह्माण्डाभिमानिना विराजैव कृतं सर्गमाह—विराट् स्वायंभुवमिति । विराड्ब्रह्मा सोऽपि स्वशरीरं स्त्रीपुंसात्मकं कृत्वा तद्भागावेव मनुशतरूपे कृतवानित्यर्थः । तदुक्तं भागवते—‘कस्य रूपमभूत् द्वेधा यत्कायमभिचक्षते । ताभ्यां रूपविभागाभ्यां मिथुनं समपद्यत ॥ यस्तु तत्र पुमान्सोऽभूमनुः स्वायंभुवः स्वराट् । स्त्री याऽऽसीच्छतरूपाख्या महि-

सा पुनर्मनुना तेन गृहीताऽतीव शोभना ।

तस्यां तेन समुत्पन्नः प्रियवृत्तइतीरितः ॥ १६ ॥

उत्तानपादसंज्ञश्च तथा कन्याद्वयं पुनः ।

उत्तानपादजां कन्यां द्विजा दक्षप्रजापतेः ॥ १७ ॥

आकूर्तिं दत्तवान् शुद्धां मानसस्य प्रजापतेः ।

आकूत्यां मानसस्याभूद्यज्ञो विप्राश्च दक्षिणा ॥ १८ ॥

यज्ञस्य जज्ञिरे पुत्राः मुनयो द्वादशास्तिकाः ।

दक्षाज्जाताश्चतस्रश्च तथा पुत्र्यश्च विंशतिः ॥ १९ ॥

प्यस्य महात्मनः' ॥ इति । कस्य विराड्ब्रह्मण इत्यर्थः । श्रुतिरप्याह—'स-
द्वितीयमैच्छत्स हैतावानाम यथा स्त्रीपुमांसौ संपरिष्वक्तौ स इममेवाऽऽत्मानं-
द्वेधा पातयत्ततः पतिश्च पत्नीचाभवताम्' इति प्रक्रम्य 'तां समभवत्ततो
मनुष्या अजायन्त' इत्यादि । स्वयंभुवो विराजोऽपत्यं स्वायंभुवो मनुः । ते-
नैव ह्युक्तम्—'तपस्तप्त्वाऽसृजयं तु स स्वयं पुरुषो विराट् । तं मां वित्तास्य
सर्वस्य स्रष्टारं द्विजसत्तमाः' ॥ इति । वृत्तं व्रतं प्रियवृत्तः प्रियव्रतः । उत्तान
पादजामिति । उत्तानपादानुजां जातां प्रसूतिं कन्यां दक्षप्रजापतये । मानस-
स्येति । रुचिप्रजापतये । यदाहान्यत्र—'ददौ प्रसूतिं दक्षाय आकूर्तिं रुचये
पुरा । प्रजापतिः स जग्राह तयोर्यज्ञः सदक्षिणः' इति ॥ १५—१८ ॥
यज्ञस्येति । दक्षिणायामिति शेषः । दक्षाज्जाता इति । चतुर्विंशतिकन्याः ।
तत्र श्रद्धाद्यास्त्रयोदश धर्मस्य पत्न्यः । यदाह पराशरः—'श्रद्धा लक्ष्मीर्धृति-
स्तुष्टिः पुष्टिर्मेधा तथा क्रिया । बुद्धिर्लज्जा वपुः शान्तिः सिद्धिः कीर्तिस्त्रयो-
दशी ॥ पत्न्यर्थं प्रतिजग्राह धर्मो दाक्षायणीः प्रभुः' इति । ताम्यः श्रद्धादि-
भ्यस्त्रयोदशभ्योऽवशिष्टाः ख्यात्यादय एकादश । तास्वष्टौ दक्षव्यतिरिक्तेभ्यः
प्रजापतिभ्योऽष्टभ्यो भवायैका पितृभ्य एका वह्नय एका । यदाह पराशरः ।
'ताभ्यः शिष्टा यवीयस्य एकादश सुलोचनाः । ख्यातिः सत्पथसंभूतिः
स्मृतिः प्रीतिः क्षमा तथा ॥ सन्नतिश्चानसूया च ऊर्जा स्वाहा स्वधा तथा ।

धर्मस्य दत्ता दक्षेण श्रद्धाद्यास्तु त्रयोदश ।

तथैव तेन संपन्नाः श्रद्धाद्याः कन्यका दश ॥ २० ॥

ताभ्यः ख्यात्यादयो विप्रा विजाताः षट्च पञ्च च ।

एवं कर्मानुरूपेण प्राणिनामम्बिकापतेः ॥

आज्ञया बहवो जाता असंख्याता द्विजर्षभाः ॥ २१ ॥

स्वभावादेव संभूतं समस्तमिति केचन ।

तन्न सिध्यति विप्रेन्द्रा देशकालाद्यपेक्षया ॥ २२ ॥

कर्मणैव समुत्पन्नं समस्तमिति केचन ।

तच्छ्रुतिस्मृतिवादस्य विरुद्धं मुनिपुङ्गवाः ॥ २३ ॥

पुरा हिमवतः पार्श्वे मुनिः सत्यवतीसुतः ।

भृगुर्भवो मरीचिश्च तथा चैवाङ्गिरा मुनिः । पुलस्त्यः पुलहश्चैव क्रतुश्च-
र्षिवरस्तथा ॥ अत्रिर्वसिष्ठो वह्निश्च पितरश्च यथाक्रमम् ! ख्यात्याद्या
जगद्गुह्यः कन्याः' इति ॥ १९—२१ ॥ न केनचित्सृष्टं स्वाभाविकमेवै-
तज्जगादिति लोकायतिकास्तमुपन्यस्य निरस्यति । स्वभावादेवेति । कार्ष्णारेष्वेव
कुङ्कुममिति देशापेक्षा । अहयेव कमलानां विकासः । रात्रावेवोत्पलानामिति
कालापेक्षा । आदिशब्देन पुण्यकृत एव सुखं पापिन एव दुःखमित्यदृष्टापेक्षा ।
सर्वमेवैतत्स्वभाव इति चेत् । न । ईदृग्विधस्य लोकायतपक्षस्य वैदिकमता-
विशेषात् ॥ २२ ॥ कर्मणैवेति । अनीश्वरवादिनः । श्रुतिस्मृतिवादस्य विरु-
द्धमिति । 'ननु पुण्यो वै पुण्येन कर्मणा भवति पापः पापेनेति' वाजसनेयोप-
निषदि कर्मणैवेति पक्षः स्वीकृतः । न । ईश्वराविष्ठितयोरेव तयोः स्वरूप-
लाभः स्वकार्यकारत्वं चेत्यपि श्रुतावेवोदीरणात् । श्रूयते हि । 'एष उ एव
साधु कर्म कारयति तं यमेभ्यो लोकेभ्य उन्निनीषति । एष उ एवासाधु
कर्म कारयति तं यमघो निनीषतीति' । व्यासोऽपीश्वरादेव फलप्राप्तिमाह—
'फलमत उपपत्ते' रिति । स्मर्यते च—'अहं सवर्ष्य प्रभवो मत्तः सर्वं
प्रवर्तते' इति ॥ २३ ॥ उक्तेऽर्थे मुनीनां संशयापनयनाय परमेश्वरवाक्यमु-

सुमन्तुर्जैमिनिश्चैव वैशंपायन एव च ॥ २४ ॥

पैलः कपिलसंज्ञश्च तथा विप्राः पतञ्जलिः ।

अक्षपादः कणादश्च तथैवाऽऽङ्गिरसो मुनिः ॥ २५ ॥

मुकुन्दो मोचकश्चैव महाकालो महामतिः ।

कालरूपः कलामाली कामरूपः कपिध्वजः ॥ २६ ॥

वेदज्ञो वैदिको विद्वान्विद्वेषी वेणुवाहनः ।

बाल्वलो लकुलो वह्निर्वज्रदण्डः परंतपः ॥ २७ ॥

पापनाशः पवित्रश्च तथाऽन्ये च महर्षयः ।

परस्परं विचार्याथ श्रद्धया परमर्षयः ॥ २८ ॥

संशयाविष्टमनसस्तपश्चेरुर्महत्तरम् ।

एतस्मिन्नन्तरे रुद्रः प्रसन्नः करुणानिधिः ॥ २९ ॥

स्वयमाविरभूत्तेषां पुरतः परमेश्वरः ।

तं दृष्ट्वा मुनयः सर्वे प्रसन्नेन्द्रियबुद्ध्यः ॥ ३० ॥

प्रणम्य परया भक्त्या भगवन्तं त्रिलोचनम् ।

कृताञ्जलिपुटाः सर्वे पप्रच्छुः परमेश्वरम् ॥ ३१ ॥

देवदेवो महादेवः सर्वज्ञः करुणानिधिः ।

कपर्दी नीलकण्ठश्च कालकालो महेश्वरः ॥ ३२ ॥

सोमार्धशेखरः सोमः सोमसूर्याभिलोचनः

उवाच मधुरं वाक्यं मुनीनां संशयापहम् ॥ ३३ ॥

दाहर्तुं संशयानान्मुनीननुक्रामति । पुरा हिमवत इत्यादिना ॥ २४—३२ ॥
मुनीनां यथोपन्यस्तः संशयस्तन्निरासाय परमेश्वरप्रणिधानं च श्वेताश्वतरोप-
निषदि श्रूयते—‘कालः स्वभावो नियतिर्यदृच्छा भूतानि योनिः पुरुष
इति चिन्त्यम्’ । ‘संयोग एषां न त्वात्मभावादात्माऽप्यनीशः सुखदुःखहेतोः’ ।

ईश्वर उवाच—

न स्वभावाज्जगज्जन्मस्थितिध्वंसा मुनीश्वराः ।
 न मया केवलेनापि नच केवलकर्मणा ॥३४॥
 प्राणिनां कर्मपाकेन मया च मुनिसत्तमाः ।
 जगतः संभवो नाशः स्थितिश्च भवति द्विजाः ॥३५॥
 एवं कर्मानुरूपेण जगज्जन्मादि यन्मया ।
 एष स्वभावो विप्रेन्द्रा इति वेदार्थनिर्णयः ॥ ३६ ॥

सूत उवाच—

एवमुक्त्वा महादेवः सर्वज्ञः करुणानिधिः ।
 अनुगृह्य मुनिश्रेष्ठांस्तत्रैवान्तर्हितोऽभवत् ॥ ३७ ॥
 मुनयश्च पुनर्विप्राः समाभाष्य परस्परम् ।
 अतीव प्रीतिमापन्ना अगमन्वेदवित्तमाः ॥३८॥
 भवन्तोऽपि मुनिश्रेष्ठाः प्राणिकर्मानुरूपतः ।
 सृष्ट्वा संहरतीशान इति वित्त जगत्सदा ॥ ३९ ॥
 इति श्रुत्वा मुनिश्रेष्ठा नैमिशीयास्तपोधनाः ।
 प्रसन्नहृदयाः शर्वं पूजयामासुरादरात् ॥ ४० ॥
 इति श्रीस्कान्दपुराणे सूतसंहितायां शिवमाहात्म्यखण्डे
 हिरण्यगर्भादिविशेषसृष्टिर्नाम एकादशोऽध्यायः ॥११॥

‘ते ध्यानयोगानुगता अपश्यन्देवात्मशक्तिं स्वगुणैर्निगूढास्’ इति ॥३३--४०॥
 इति श्रीमाधवाचार्येण विरचितायां श्रीसूतसंहितातात्पर्यदीपिकायां शिवमाहा-
 त्म्यखण्डे हिरण्यगर्भादिविशेषसृष्टिर्नाम एकादशोऽध्यायः ॥ ११ ॥

द्वादशोऽध्यायः ।

१२. जातिनिर्णयकथनम् ।

नैमिशीया ऊचुः—

भगवन्सर्वशास्त्रार्थपरिज्ञानवतां वर
जातिनिर्णयमस्माकं वद वेदैकदार्शितम् ॥ १ ॥

सूत उवाच—

वक्ष्ये लोकोपकाराय जातिनिर्णयमादरात् ।
अगस्त्योऽपि पुरापृच्छत्प्रणम्य वृषवाहनम् ॥ २ ॥
पुरा सर्वे मुनिश्रेष्ठाः प्रलये विलयं गते ।
अन्धकारावृते लोके विष्णोरंशो महाद्युतिः ॥ ३ ॥
सहस्रशीर्षा पुरुषो विष्णुर्नारायणाभिधः ।
क्षीराब्धौ चिन्तयन् रुद्रं सुष्वाप ब्रह्मवित्तमाः ॥ ४ ॥
कदाचित्पङ्कजं विप्रास्तरुणादित्यसंनिभम् ।
तस्य सुप्तस्य देवस्य नाभ्यां जातं महत्तरम् ॥ ५ ॥
हिरण्यगर्भो भगवान्ब्रह्मा विश्वजगत्पतिः ।
आस्थाय परमां मूर्तिं तस्मिन्पद्मे समुद्धमौ ॥ ६ ॥
तस्य वेदविदां श्रेष्ठा ब्रह्मणः परमेष्ठिनः ।
महादेवाज्ञया पूर्ववासनासहितान्मुखात् ॥ ७ ॥

प्राणिनां कर्मपाकेन मया चेत्युक्तत्वात्कर्मणां च जातिभेदेन व्यवस्थितत्वाज्जातिभेदं जिज्ञासमाना मुनयः पृच्छन्ति । भगवन्निति । वेदैकदार्शितमिति । स्मृतिपुराणानामपि मूलभूतवेदानुमापनेनैव धर्मे प्रमाणत्वात् । वेदैकप्रमाणको धर्म इति जैमिनिरप्याह—चोदनालक्षणोऽर्थो धर्म इति ॥ १ ॥

ब्राह्मणा ब्राह्मणस्त्रीभिः सह जातास्तपोधनाः ।
 तस्य हस्तात्सह स्त्रीभिर्जज्ञिरे पृथिवीभुजः ॥ ८ ॥
 ऊरुभ्यां सहिताः स्त्रीभिर्जाता वैश्याः शिवाज्ञया ।
 पद्भ्यां शूद्राः सह स्त्रीभिर्जज्ञिरे वेदवित्तमाः ॥ ९ ॥
 स्वस्त्रीषु स्वस्य वैधेन मार्गेणोत्थः स्वयं भवेत् ।
 अवरासूतमाज्जातस्त्वनुलोमः प्रकीर्तितः ॥ १० ॥
 उत्तमास्ववराज्जातः प्रतिलोमः प्रकीर्तितः ।
 वर्णस्त्रीष्वनुलोमेन जातः स्यादान्तरालिकः ॥ ११ ॥
 वर्णासु प्रतिलोमेन जातो ब्राह्म्य इति स्मृतः ।

अगस्त्योऽपीति । स शिवं यदपृच्छत्तस्मै शिवेनोक्तं तदहं वो वर्त्मात्यर्थः ॥ २ ॥
 प्रलय इति । नैमित्तिकप्रलयावसरे लोकत्रये विलयं गते सति सुष्वापेत्यन्वयः ।
 प्रलयकाले वा विलयं प्राप्ते ॥ ३—६ ॥ सर्गावसरे ब्रह्मणो मुखाद्ब्राह्मणा
 जाता इत्यनेनान्वयः । मुखाद्ब्राह्मणा इति श्रूयते हि 'ब्राह्मणोऽस्य मुखमा-
 सीद्ब्राह्म राजन्यः कृतः । ऊरू तदस्य यद्वैश्यः पद्भ्यां शूद्रो अजायत' इति ॥
 ७ ॥ ब्राह्मणा इत्यादि जात्यभिप्रायमत उक्तं सह स्त्रीभिरिति ॥ ८ ॥
 ९ ॥ असंकीर्णस्य जातिचतुष्टयस्य लक्षणमाह—स्वस्त्रीष्विति । ब्राह्मण्यां
 ब्राह्मणस्य क्षत्रियायां क्षत्रियस्येत्यादि । स्मर्यते हि—'सर्वर्णेभ्यः सर्वर्णासु
 जायन्ते हि स्वजातयः' इति । वैधेनेति । विवाहादिविध्युक्तेन । अन्यथा
 जातानां कुण्डगोलकादीनां सत्यपि सर्वर्णत्वे शूद्रधर्मत्वं स्मर्यते—'शूद्राणां तु
 सधर्माणः सर्वेऽपध्वस्तजाः स्मृताः' इति । संकीर्णाननुलोमजानाह । अवरा-
 स्त्विति । क्षत्रियवैश्याशूद्रासु ब्राह्मणस्य । वैश्यशूद्रयोः क्षत्रियस्य । शूद्रायां
 वैश्यस्येत्यर्थः ॥ १० ॥ उत्तमास्त्विति । ब्राह्मण्यां क्षत्रियादितयात् । क्षत्रि-
 यायां वैश्यशूद्राभ्याम् । वैश्यायां शूद्रादित्यर्थः । वर्णस्त्रीष्विति । अनुलोमप्र-
 तिलोमजाः स्त्रियो व्यवच्छिन्नान्ति वर्णास्त्वित्यपि । कुण्डगोलकयोर्लक्षणमाह ब्रा-
 ह्मण्यां सधवायामिति ॥ ११ ॥ १२ ॥ नृपायामिति । क्षत्रियायामनुलोमजो

ब्राह्मण्यां सधवायां यो ब्राह्मणेन द्विजोत्तमाः ।

जातश्चौर्येण कुण्डोऽसौ विधवायां तु गोळकः ॥ १२ ॥

नृपायां ब्राह्मणाज्जातः सवर्ण इति कीर्तितः ॥ १३ ॥

चौर्यादस्यामनेनोत्थो नाम्ना नक्षत्रजीवनः ।

वैश्यायां ब्राह्मणाज्जातो निषादो वेदवित्तमाः ॥ १४ ॥

अस्यामनेन चौर्येण कुम्भकारोऽभिजायते ।

ऊर्ध्वनापित एवासौ नाम्ना वेदविदां वराः ॥ १५ ॥

शूद्रायां ब्राह्मणेनोत्थो द्विजाः पारशवः स्मृतः ।

चौर्येणास्यां निषादोऽभून्नाम्ना वेदार्थवित्तमाः ॥ १६ ॥

दौष्यन्त्यां ब्राह्मणाज्जात आपीताख्यो भवेद्द्विजाः ।

आयोगव्यां तु विप्रेण पिङ्गलो नाम जायते ॥ १७ ॥

विप्रायां क्षत्रियाज्जातः सूत इत्युच्यते बुधैः ।

चौर्येणास्यामनेनोत्थो रथकार इति स्मृतः ॥ १८ ॥

क्षत्रियस्त्रीषु वैश्यात्तु भोजश्चौर्याद्विजायते ।

वैश्यायां क्षत्रियाज्जातो माहिष्योऽम्बष्ठसंज्ञितः ॥ १९ ॥

चौर्येणास्यामनेनोत्थो भवेदश्विकसंज्ञितः ।

विधिना जातश्चेत्सवर्णः । चौर्येण चेन्नक्षत्रजीवीत्यर्थः ॥ १३ ॥ १४ ॥
कुम्भकारस्यैव नामान्तरमूर्ध्वनापित इति ॥ १५ ॥ १६ ॥ दौष्य-
न्यामिति । शूद्रायां क्षत्रियाज्जातो दौष्यन्त इति वक्ष्यति । तज्जातिः
स्त्री दौष्यन्ती । आयोगव्यामिति । शूद्राद्वैश्यायां जात आयोगवः । तज्जाता
स्व्यायोगवी । एतावत्पर्यन्तं ब्राह्मणाद्ब्राह्मण्यादिषु चौर्यजा अचौर्यजाश्चोक्ताः ॥
१७ ॥ क्षत्रियेण ब्राह्मण्यादिषु पूर्ववद्विविधानाह—विप्रायां क्षत्रियादित्यादि-
ना ॥ १८ ॥ माहिष्य इत्यम्बष्ठ इति नामद्वयेनोक्त इत्यर्थः ॥ १९ ॥ २० ॥

शूद्रायां क्षत्रियाज्जातो दौष्यन्त्याख्यो भवेद्द्विजाः॥२०॥

चौर्येणास्यामनेनोत्थः शूलिको भवति द्विजाः ।

ब्राह्मण्यां वैश्यतो जातः क्षत्ता भवति नामतः ॥२१॥

अस्यामनेन चौर्येण म्लेच्छो विप्राः प्रजायते ।

जातो वैश्यान्नुपायां यः शालिको मागधश्च सः ॥२२॥

अस्यामनेन चौर्येण पुलिन्दो जायते बुधाः ।

मणिकारस्तु वैश्यायां चौर्याद्वैश्येन जायते ॥ २३ ॥

शूद्रायां वैश्यतो जात उग्र इत्युच्यते बुधैः ।

अस्यामनेन चौर्येण कटकारः प्रकीर्तितः ॥ २४ ॥

शूद्राद्विप्राङ्गनायां तु चण्डालो नाम जायते ।

अस्यामनेन चौर्येण बाह्यदासस्तु जायते ॥ २५ ॥

जातः शूद्रेण राजन्यां वैदेहाख्यश्च पुल्कसः ।

अस्यामनेन चौर्येण वल्गुवाख्यो विजायते ॥ २६ ॥

जातः शूद्रेण वैश्यायां भवेत्पत्तनशालिकः ।

अनेनास्यां भवेच्चक्री चौर्याद्ब्रह्मविदां वराः ॥ २७ ॥

चौर्याच्छूद्रेण शूद्रायां जातो माळविको भवेत् ।

अम्बष्ठायां समुत्पन्नः सवर्णेन द्विजोत्तमाः ॥ २८ ॥

वैश्याद्ब्राह्मण्यादिषु पूर्ववद्विविधानाह—ब्राह्मण्यां वैश्यतो जात इत्यादिना ॥

२१ ॥ शालिकमागधशब्दौ पर्यायौ ॥ २२—२४ ॥ शूद्राद्ब्राह्मण्यादिषु

पूर्ववद्विविधानाह—शूद्राद्विप्राङ्गनायामित्यादिना ॥ २५ ॥ राजन्यां राजन्या-

याम् । वैदेहपुल्कसशब्दौ पर्यायौ ॥ २६ ॥ २७ ॥ अपरा अपि नानाविधाः

संकरजातीराह—अम्बष्ठायामित्यादिना । अम्बष्ठायां क्षत्रियाद्वैश्यायां जातायां

सवर्णेन ब्राह्मणाक्षत्रियायां जातेन ॥ २८ ॥ करणायामिति । शूद्रायां विश

आग्नेयनर्तकाख्यः स इति प्रोक्तो महात्मभिः ।
 करणायां तु विप्रेन्द्रा माहिष्याद्यो विजायते ॥ २९ ॥
 स तक्षा रथकारश्च प्रोक्तः शिल्पी च वर्धकी ।
 लोहकारश्च कर्मर इति वेदार्थवेदिभिः ॥ ३० ॥
 विप्रायामुग्रतो जातस्तक्षवृत्तिः प्रकीर्तितः ।
 वैश्यायां तेन निष्पन्नः समुद्रो नाम जायते ॥ ३१ ॥
 ब्राह्मण्यां यो निषादेन जातो नापित संज्ञितः ।
 नृपायां यो निषादेन जातोऽधोनापितः स्मृतः ॥ ३२ ॥
 विप्रायां नापिताज्जातो वेणुकः परिकीर्तितः ।
 राज्ञ्यां यो जनितस्तेन चर्मकारः स उच्यते ॥ ३३ ॥
 द्विजोत्तमायां दौष्यन्ताद्भागलब्धः प्रजायते ।
 वैश्यायां तु निषादेन सुनिषादोऽभिजायते ॥ ३४ ॥
 ब्राह्मण्यां यो मुनिश्रेष्ठा वैदेहेन प्रजायते ।
 स नाम्ना रजको ज्ञेयः पण्डितैः पण्डितोत्तमाः ॥ ३५ ॥
 द्विजोत्तमायां चाण्डालाद्यः पुमाञ्जायते भुवि ।
 श्वपचः स तु विज्ञेयः सर्वशास्त्रविशारदैः ॥ ३६ ॥
 श्वपचाद्विप्रकन्यायां गुहको जायते सुतः ।
 वैश्यायां यस्तु चण्डालाज्जातो दन्तकपोलकः ॥ ३७ ॥
 जनितोऽग्नेन शूद्रायां विप्रा आश्रयकः स्मृतः ।
 प्रतिलोमनिषादाद्यः शूद्रायां स तु भैरवः ॥ ३८ ॥

उत्पन्नायाम् । माहिष्यादिति । अम्बष्ठापरपर्यायात् । उच्यत इति । शूद्रायां
 वैश्यतो जात उग्र इत्युच्यते तस्मात्तेनेति ॥ २९—४४ ॥ मातङ्गादिति

शूद्रायां मागधाज्जातः कुकुन्दः प्रोच्यते बुधैः ।
 नृपायां मागधाज्जातः खनकः परिकीर्तितः ॥ ३९ ॥
 खनकाद्राजकन्यायामुद्धन्धो नाम जायते ।
 आयोगवेन ब्राह्मण्यां चर्मकारः प्रजायते ॥ ४० ॥
 विप्रव्रात्यात्तु विप्रायां बन्दिको नाम जायते ।
 क्षत्रव्रात्यान्नृपायां तु जह्णो मत्तश्च मल्लकः ॥ ४१ ॥
 मल्लात्तु पिच्छलस्तेन नटाख्यो जायते मुदि ।
 नटात्करणसंज्ञस्तु करणात्त्वष्टसंज्ञितः ॥ ४२ ॥
 तेन द्रमिल उत्पन्नो नृपायां वेदवित्तमाः ।
 वैश्यव्रात्यात्तु वैश्यायां सुधन्वा जायते द्विजाः ॥ ४३ ॥
 अनेन चौर्यसंज्ञस्तु हारुषो हारुषादपि ।
 द्विजन्मा जायते तस्मान्मैत्रो मैत्रात्तु सात्वतः ॥ ४४ ॥
 मैत्राद्वैदेहको जातः स मातङ्गश्च कीर्तितः ।
 मातङ्गाज्जायते सूतः सूतादस्युः प्रजायते ॥ ४५ ॥
 दस्योर्जातो मुनिश्रेष्ठा मालाकारः समाख्यया ।
 प्रतिलोमनिषादेन कैवर्ताख्यो विजायते ॥ ४६ ॥
 नीलकारिस्त्रियां जात आयोगेन द्विजोत्तमाः ।
 नीलादिवर्णविक्रेता नाम्ना वेदार्थवित्तमाः ॥ ४७ ॥
 कारौ चारुसमाख्यायां निषादेन मुनीश्वराः ।
 चर्मजीवी समुत्पन्नः सर्वविज्ञानसागराः ॥ ४८ ॥
 युष्माकं संग्रहेणैव मयोक्तो जातिनिर्णयः ।

सुधन्वेत्यारभ्य मालाकारपर्यन्तम् वैश्यायामित्यनुवर्तते ॥ ४५—४८ ॥

यथाऽगस्त्याच्छ्रुतः पूर्वं सद्गुरोरनुशासनात् ॥ ४९ ॥
 स्वजात्युक्तं यथाशक्ति कुरुते कर्म यः पुमान् ।
 मुक्तिस्तस्यैव संसारादिति वेदानुशासनम् ॥ ५० ॥
 सर्वेषां जन्मना जातिर्नान्यथा कर्मकोटिभिः ।
 पश्वादीनां यथा जातिर्जन्मनैव न चान्यथा ॥ ५१ ॥
 साऽपि स्थूलस्य देहस्य भौतिकस्य न चाऽऽत्मनः ।
 तथाऽपि देहेऽहंमानादात्मा विप्रादिसंज्ञितः ॥ ५२ ॥
 स्वस्वरूपापरिज्ञानाद्देहेऽहंमान आत्मनः ।
 अपरिज्ञानमप्यस्य ब्राह्मणा वेदवित्तमाः ॥ ५३ ॥
 आदिमन्न भवत्यन्तस्तस्य ज्ञानेन सुव्रताः ।

ईदृशानामनुक्तानामनन्तानां भेदानां संभवादाह—संग्रहेणेति ॥ ४९ ॥ जा-
 तिनिर्णयप्रयोजनमाह—स्वजात्युक्तमिति । वेदानुशासनमिति । ‘धर्मो विश्व-
 स्य जगतः प्रतिष्ठा धर्मे सर्वं प्रतिष्ठितम्’ इति हि वेदवाक्येऽनुशिष्यते ।
 स्वजात्युक्त एव हि धर्मः ॥ ५० ॥ जन्मनिबन्धना एता जातयः सन्तु कर्म-
 निबन्धनास्तु कीदृश्य इत्याशङ्क्य ता न संभवन्त्येवेत्याह—सर्वेषामिति । तत्र
 दृष्टान्तमाह पश्वादीनामिति ॥ ५१ ॥ यदि जन्मनिबन्धनैव जातिस्तर्हि
 जन्मरहितस्याऽऽत्मनः सा कथं भवेत्तदभावे वा तस्य कथं जातिप्रयुक्तधर्मेषु
 नियोग इत्यत आह—साऽपि स्थूलस्येति । सूक्ष्मभूतकार्यस्य लिङ्गशरीरस्या-
 प्यात्मवज्जात्यभावाभिप्रायेण स्थूलस्येत्युक्तम् । जातिमद्देहादितादात्म्याध्यासाद-
 जातेरप्यात्मनो विप्रत्वादिव्यवहार इत्यर्थः ॥ ५२ ॥ अध्यासोपादानमज्ञा-
 नमाह—स्वस्वरूपेति । अज्ञानस्य तर्हि को हेतुः । अनादित्वे वा
 तस्याऽऽत्मवदन्तोऽपि न स्यादिति चेन्न । यथा प्रागभावस्यानादेर्भावेन
 निवृत्तिरेवमनादेरज्ञानस्य ज्ञानेन निवृत्तिरित्याह—अपरिज्ञानमिति । लो-
 कायतादिशास्त्रोक्तप्रज्ञानादज्ञाननिवृत्तिं वारयितुमाह—ज्ञानमिति । यथार्थ-
 दर्शिनो यथादृष्टार्थवादिनश्च व्यासादयस्ते सद्गुरवः । लोकायतादयस्तु विप्रल-

ज्ञानं वेदान्तविज्ञानमिति सद्गुरुनिर्णयः ॥ ५४ ॥

यस्यापरोक्षविज्ञानमस्ति वेदान्तवाक्यजम् ।

तस्य नास्ति नियोज्यत्वमिति वेदार्थनिर्णयः ॥ ५५ ॥

वर्णानामाश्रमाः प्रोक्ताः सर्वशास्त्रार्थवेदिभिः ।

तेषां वर्णाश्रमस्थानां वेदकिंकरता सदा ॥ ५६ ॥

अस्ति चेद्ब्रह्मविज्ञानं स्त्रियो वा पुरुषस्य वा ।

वर्णाश्रमसमाचारस्तयोर्नास्त्येव सर्वदा ॥ ५७ ॥

अविज्ञायाऽऽत्मसद्भावं स्ववर्णाश्रममास्तिकाः ।

जहाति यः स मूढात्मा पतत्येव न संशयः ॥ ५८ ॥

तस्मात्सर्वप्रयत्नेन श्रद्धया सह सर्वदा ।

कर्तव्यो वर्णिभिर्धर्मः श्रौतः स्मार्तश्च मुक्तये ॥ ५९ ॥

इत्याकर्ण्य मुनीश्वराः श्रुतिगतं सूतोपादिष्टं परं

सत्यानन्तसुखप्रकाशपरमब्रह्मात्मविज्ञानदम् ।

श्रुत्वा जातिविनिर्णयं सकललोकाम्भोधिपारं सदा

सत्यास्तेयदयार्जवादिसहितास्तुष्टा बभूवुर्मृशम् ॥ ६० ॥

म्भक्त्वादज्ञत्वाच्च नैवंविधा इत्यर्थः ॥ ५३ ॥ ५४ ॥ ज्ञानिनस्तर्हि जाल्यभावे कथं तस्य तत्प्रयुक्तौ विधिनिषेधाविति चेन्न स्त एव तस्य तावित्याह । यस्यापरोक्षेति । वेदार्थेति । 'स न साधुना कर्मणा भूयान्नो एवासाधुना कनीयानिति' वाजसनेयश्रुतिः । 'एष निल्यो महिमा ब्राह्मणस्य न कर्मणा वर्धते नो कनीयान्' इति काठकश्रुतिः ॥ ५५ ॥ वर्णधर्मवदाश्रमधर्मोऽपि तत्त्वज्ञानविरहिणामेवेत्याह—वर्णानामिति । वेदकिंकरता वेदेन कर्मसु नियोज्यता ॥ ५६ ॥ स्त्रीत्वादीनामपि वर्णाश्रमवद्देहधर्मत्वेन देहाध्यासाविरहे सति कर्मस्वनियोज्यत्वे न तत्कृतः कोऽपि विशेषः इत्याह—अस्ति चेदिति ॥ ५७ ॥ संश्र्वासौ भावश्च सद्भावः पारमार्थिकं रूपमात्मनस्तदसाक्षात्कृत्य कर्मपरित्यागे पातित्यमाह—

इति श्रीस्कान्दपुराणे श्रीसूतसंहितायां शिवमाहात्म्यखण्डे
जातिनिर्णयो नाम द्वादशोऽध्यायः ॥ १२ ॥

त्रयोदशोऽध्यायः ॥

१५. तीर्थमाहात्म्यकथनम्

नैमिशीया ऊचुः—

भगवंस्तीर्थमाहात्म्यं सर्वशास्त्रार्थवित्तम ।

ब्रूहि कारुण्यतोऽस्माकं हिताय प्राणिनां मुदा ॥ १ ॥

सूत उवाच—

वदामि तीर्थमाहात्म्यं संग्रहेण मुनीश्वराः ।

शृणुध्वं सर्वशास्त्रोक्तं श्रद्धया परया सह ॥ २ ॥

गङ्गाद्वारं महातीर्थं सर्वदेवनिषेवितम् ।

तत्र स्नात्वा रवौ मेषे स्थितेऽश्विन्यां मुनीश्वराः ॥ ३ ॥

अविज्ञायेति ॥ ५८ ॥ ५९ ॥ सत्यानन्तेति । जातिनिर्णयो हि तत्प्रयुक्तक-
र्मानुष्ठानद्वारा तत्त्वज्ञानहेतुः ॥ ६० ॥

इति श्रीमाधवाचार्येण विरचितायां श्रीसूतसंहितातात्पर्यदीपिकायां शिवमाहा-
त्म्यखण्डे जातिनिर्णयो नाम द्वादशोऽध्यायः ॥ १२ ॥

तत्त्वज्ञानमन्तरेण कर्मलागे पातित्यमुक्तम् । प्रमादाज्जातस्य तस्य
निर्णेजने तीर्थसेवा सुकरोपाय इति मन्यमाना मुनयस्तीर्थमाहात्म्यं जिज्ञास-
न्ते—भगवंस्तीर्थेति ॥ १ ॥ श्रद्धयेति । तद्विरहे तीर्थानामपि निष्फलत्वम्-
'मन्त्रे तीर्थे द्विजे देवे दैवज्ञे भेषजे गुरौ । यादृशी भावना यत्र सिद्धिर्भवति
तादृशी' इत्याहुः ॥ २—१६ ॥ विशाख इति । विशाखानक्षत्रयुक्ते
सूर्यवारे । 'नक्षत्रेण युक्तः कालः' इत्यण् । संज्ञापूर्वकस्य विधेरनित्यत्वादादि
वृद्धयभावः । सूर्यवारस्य विशेषस्योपादानात् 'लुबविशेषे' इति न लुप् ।

यथाशक्ति धनं दत्त्वा श्रद्धया शिवयोगिने ।

उपोष्य सर्वपापेभ्यो मुच्यते मानवो द्विजाः ॥ ४ ॥

सोमतीर्थमिति ख्यातं सोमनाथस्य संनिधौ ।

समुद्रे पश्चिमे विप्राः स्थितं योजनमायतम् ॥ ५ ॥

विस्तीर्णं योजनं विप्रा विश्वैर्देवैर्निषेवितम् ।

पर्वण्यार्द्रादिनेऽष्टम्यां व्यतीपाते तथा द्विजाः ॥ ६ ॥

अर्कवारे चतुर्दश्यां स्नात्वा दत्त्वाऽत्र भोजनम् ।

प्रणम्य सोमनाथाख्यं सोमं सोमविभूषणम् ॥ ७ ॥

उपोष्य रजनीमेकां भस्मदिग्धतनूरुहः ।

सर्वपापविनिर्मुक्तः शंकरं याति मानवः ॥ ८ ॥

वाराणस्यां महातीर्थं नाम्ना तु मणिकर्णिका ।

तत्र स्नात्वा महाभक्त्या प्रातरेव समाहितः ॥ ९ ॥

दृष्ट्वा विश्वेश्वरं देवं करुणासागरं हरम् ।

यथाशक्त्यन्नपानादि दत्त्वा मुक्तो भवेन्नरः ॥ १० ॥

प्रयागाख्यं महातीर्थं भवरोगस्य भेषजम् ।

भरण्यां कृत्तिकायां तु रोहिण्यां वा विशेषतः ॥ ११ ॥

तत्र स्नात्वा रवौ मेषे वर्तमाने मुनीश्वराः ।

यथाशक्ति धनं दत्त्वा विमुक्तो मानवो भवेत् ॥ १२ ॥

आर्द्रायां मृगशीर्षे वा गङ्गासागरसंगमे ।

स्नात्वा मध्यंदिने दत्त्वा यथाशक्ति धनं मुदा ॥ १३ ॥

सर्वपापविनिर्मुक्तः शिवसायुज्यमाप्नुयात् ।

अत एव युक्तवद्वशक्तिवचने न भवतः । अथ वा सूर्यवारे विशाखे स्यातां

नर्मदा च महातीर्थं नरकद्वारनाशकम् ॥ १४ ॥

ब्रह्मविष्ण्वादिभिर्नित्यं सेवितं शंकरेण च ।

तत्र स्नात्वा यथाशक्ति धनं दत्त्वाऽऽदरेण च ॥ १५ ॥

ब्रह्मलोकमवाप्नोति नरो नात्र विचारणा ।

यमुना च महातीर्थं यमेनापि निषेवितम् ॥ १६ ॥

यत्र स्नात्वा नरो भक्त्या रवौ वृषभसंस्थिते ।

विशाखे सूर्यवारे वा दत्त्वा विप्राय भोजनम् ॥ १७ ॥

सर्वपापविनिर्मुक्तः शिवेन सह मोदते ।

सरस्वतीति विख्याता नदी सर्ववरप्रदा ॥ १८ ॥

यस्यां वागीश्वरी देवी वर्तते सर्वदाऽऽदरात् ।

तस्यामार्द्रादिने स्नात्वा यत्किञ्चिच्छिवयोगिने ॥ १९ ॥

दत्त्वा पुत्रादिभिः सार्धं नरः स्वर्गमवाप्नुयात् ।

गोदावरीति या लोके सुप्रसिद्धा महानदी ॥ २० ॥

सर्वयोगीश्वराराध्या सद्द्यात्सिद्धा महानदी ।

सिंहराशौ स्थिते सूर्ये सिंहयुक्ते बृहस्पतौ ।

तस्यां स्नात्वा यथाशक्ति धनं दत्त्वा तु मानवः ॥ २१ ॥

गङ्गायां द्वादशाब्दस्य नित्यस्नानफलं लभेत् ।

कृष्णवेणीति या लोके प्रोक्ता विप्रा महानदी ॥ २२ ॥

सर्वयोगीश्वराराध्या सद्द्यादेवोद्भूता शुभा ।

इन्द्रकीर्णगिरिर्यस्यां स्नात्वाऽभूच्छंकरासनम् ॥ २३ ॥

चेदित्यर्थः ॥ १७—२२ ॥ सद्द्यादिति । सद्ध्यपर्वतात् ॥ २३—३६ ॥

नित्यं यस्यां महादेवः स्नात्वा विष्ण्वादिभिः सह ।
 तस्मिन् गिरिवरे श्रीमान्वर्तते शिवया सह ॥ २४ ॥
 स्नात्वा तस्यां नरः पर्वण्युपोष्य ब्रह्मावित्तमाः ।
 यथाशक्ति धनं दत्त्वा मुच्यते भवबन्धनात् ॥ २५ ॥
 सुवर्णमुखरी नाम नदी संसारनाशिनी ।
 समस्तप्राणिनां भुक्तिमुक्तिसिद्ध्यर्थमास्तिकाः ॥ २६ ॥
 केवलं कृपया साक्षाच्छिवेन परमात्मना ।
 निर्मिता मघनक्षत्रे माघमासि द्विजोत्तमाः ॥ २७ ॥
 यस्यास्तीरे महादेवः शंकरः शशिभूषणः ।
 श्रीमदक्षिणकैलासे शिवया परया सह ॥ २८ ॥
 वर्तते तां समालोक्य सुवर्णमुखरीं नदीम् ।
 यस्यां संभूय तीर्थानि स्वपापध्वस्तिसिद्ध्ये ॥ २९ ॥
 स्नानं कृत्वा महाभक्त्या मघर्क्षे माघमासि च ।
 यथाशक्ति धनं दत्त्वा श्रद्धया शिवयोगिने ॥ ३० ॥
 श्रीकाळहस्तिशैलेशं शिवं शिवकरं नृणाम् ।
 श्रीमदक्षिणकैलासवासिनं वासवार्चितम् ॥ ३१ ॥
 प्रणम्य दण्डवद्भक्त्या विमुक्ता ह्यघपञ्जरात् ।
 स्नात्वा तस्यां नरा भक्त्या मघर्क्षे माघमासि च ॥ ३२ ॥
 सर्वपापविनिर्मुक्तः शिवसायुज्यमाप्नुयात् ।
 कम्पा नाम नदी पुण्या कमलासननिर्मिता ॥ ३३ ॥
 यस्यां द्विजोत्तमाः स्नात्वा शंकरं शशिशेखरम् ।
 दृष्ट्वा भक्त्या नरः सद्यो मुच्यते भवबन्धनात् ॥ ३४ ॥

आदिलिङ्गे महाविष्णुर्यस्यां स्नात्वा महेश्वरम् ।
 समाराध्य स्थितस्तत्र देवदेवस्य संनिधौ ॥ ३५ ॥
 निरीक्ष्य श्रद्धया विप्रा नदीं तामच्युतो हरिः ।
 तस्यां स्नात्वाऽर्कवारे च ब्राह्मणाः श्रद्धया सह ॥ ३६ ॥
 हस्ते वा भगनक्षत्रे तथा पर्वण्यपि द्विजाः ।
 विप्रायान्नादिकं दत्त्वा नरः स्वर्गे महीयते ॥ ३७ ॥
 कुटिला नाम या लोके प्रसिद्धा महती नदी ।
 यस्यास्तीरे मुनिश्रेष्ठा वीराख्या वेदवित्तमाः ॥ ३८ ॥
 श्रावण्यां पौर्णमास्यां तु भद्रकाळी दृढव्रता ।
 अधिकासंज्ञितां रम्यां पुरीमादित्यनिर्मिताम् ॥ ३९ ॥
 अप्सरोगणसंकीर्णमाश्रितामसुरैः सुरैः ।
 अभ्येत्याशेषदेवानामादिभूतं महेश्वरम् ॥ ४० ॥
 प्रतिष्ठाप्य जलेनास्याः स्नाप्य श्रद्धापुरःसरम् ।
 प्रार्थयामास धर्मज्ञा देवदेवं घृणानिधिम् ॥ ४१ ॥
 यः पुमान्देवदेवास्यां स्नात्वा श्रद्धापुरःसरम् ।
 श्रावण्यां पौर्णमास्यां वा दृष्ट्वा स्तुत्वाऽभिवन्द्य च ॥ ४२ ॥
 ददाति विदुषे वस्त्रं धनं धान्यं यथाबलम् ।
 तस्य भुक्तिं च मुक्तिं च प्रयच्छाशेषनायक ॥ ४३ ॥

सूत उवाच—

वीरया प्रार्थितो देवो विप्रेन्द्रा ब्रह्मवित्तमाः ।
 तथा भवत्विति प्राह शिवो गम्भीरया गिरा ॥ ४४ ॥

भगनक्षत्रं उत्तस्फल्गुन्याम् ॥ ३७—३९ ॥ अप्सरैरप्सरोगेभिश्च न कादाचि-

तस्यां स्नात्वाऽर्कवारे यः श्रद्धया परया सह ।
 ददाति धनमन्यद्वा स मुक्तो नात्र संशयः ॥ ४५ ॥
 मणिमुक्ता नदी दिव्या महादेवेन निर्मिता ।
 यस्यां विष्णुश्च रुद्रश्च ब्रह्मा वह्निश्च मारुतः ॥ ४६ ॥
 विश्वेदेवाश्च वसवः सूर्यो देवः पुरंदरः ।
 आदित्ये चापसंयुक्ते श्रद्धयाऽऽर्द्रादिने द्विजाः ॥ ४७ ॥
 स्नानं कृत्वा धनं दत्त्वा श्रीमद्वृद्धाचलेश्वरम् ।
 प्रणम्य दण्डवद्भूमौ लोकानां हितकाम्यया ॥ ४८ ॥
 प्रार्थयामासुरीशानं श्रीमद्वृद्धाचलेश्वरम् ।
 दुर्वृत्तो वा सुवृत्तो वा मूर्खो वा पण्डितोऽपि वा ॥ ४९ ॥
 ब्राह्मणो वाऽथ शूद्रो वा चण्डालो वाऽन्य एव वा ।
 अस्यामस्मिन्दिने स्नात्वा श्रद्धया शिवयोगिने ॥ ५० ॥
 यथाशक्ति धनं दत्त्वा धान्यं वा वस्त्रमेव वा ।
 श्रीमद्वृद्धाचलेशाय ब्राह्मणा वेदवित्तमाः ॥ ५१ ॥
 उपोष्य प्रातरेवेशं श्रीमद्वृद्धाचलेश्वरम् ।
 यो नमस्कुरुते तस्य प्रयच्छ परमां गतिम् ॥ ५२ ॥
 इत्येवं प्रार्थितः सर्वैः श्रीमद्वृद्धाचलेश्वरः ।
 तथैवास्त्विति संतुष्टः प्राह गम्भीरया गिरा ॥ ५३ ॥
 तस्यामार्द्रादिने स्नाति श्रद्धया मानवो द्विजाः ।
 तस्य संसारविच्छिन्तिः सिद्धा नात्र विचाराणा ॥ ५४ ॥
 श्रीमद्व्याघ्रपुरे रम्ये महालक्ष्म्या निषेविते ।
 शिवगङ्गेति विख्यातं तटाकं तीर्थमुत्तमम् ॥ ५५ ॥

तस्य दक्षिणतीरे श्रीशंकरः शशिशेखरः ।

प्रनृत्यति परानन्दमनुभूयानुभूय च ॥ ५६ ॥

यस्मिन्ब्रह्मादयो देवा मुनयश्च दिने दिने ।

स्नानं कृत्वा प्रनृत्यन्तं भवानीसहितं शिवम् ॥ ५७ ॥

प्रणमन्ति महाभक्त्या भवरोगानिवृत्तये ।

यस्मिन्साक्षान्महादेवो भवानीसहितो हरः ॥ ५८ ॥

ब्रह्माविष्ण्वादिभिः सार्धं मघर्क्षे माघमासि च ।

स्नानं करोति रक्षार्थं प्राणिनामीश्वरेश्वरः ॥ ५९ ॥

तस्मिन्भक्त्या नरः स्नात्वा ददाति धनमादरात् ।

स सर्वसमतामेत्य ब्रह्माप्नोति द्विजोत्तमाः ॥ ६० ॥

गुह्यतीर्थमिति ख्यातं समुद्रे वेदवित्तमाः ।

श्रीमद्व्याघ्रपुरस्यास्य प्रागुदीच्यां दिशि स्थितम् ॥ ६१ ॥

एकयोजनविस्तीर्णमेकयोजनमायतम् ।

समुद्रतीरमारभ्य ब्रह्मणा विष्णुना तथा ॥ ६२ ॥

रुद्रेणाशेषदेवाद्यैर्मुनिभिश्च निषेवितम् ।

पुरा वेदविदां मुख्या वरुणो जलनायकः ॥ ६३ ॥

प्रमादाद्ब्राह्मणं हत्वा तत्पापविनिवृत्तये ।

व्याघ्रपादवचः श्रुत्वा त्वरया परया सह ॥ ६४ ॥

गुह्यतीर्थमिदं गत्वा मघर्क्षे माघमासि च ।

तत्र स्नात्वा महाभक्त्या वरुणो दग्धकल्मषः ॥ ६५ ॥

एतस्मिन्नन्तरे श्रीमान्नीलकण्ठोऽम्बिकापतिः ।

त्कल्वं संकीर्णत्वं किंतु नियतवासोऽपि तासामियं पुरीत्यर्थः ॥ ४०—५९ ॥

प्रसादमकरोत्तस्य वरुणस्य कृपाबलात् ॥ ६६ ॥

वरुणोऽपि महादेवं वाञ्छितार्थप्रदायिनम् ।

प्रार्थयामास धर्मात्मा लोकानां हितकाम्यया ॥ ६७ ॥

वरुण उवाच—

भगवन्देव मत्पूजां मघर्क्षे माघमासि च ।

कृत्वा यः श्रद्धयैवास्मिंस्तीर्थे स्नात्वा ददाति च ।

तस्य मुक्तिं प्रयच्छाऽऽशु ब्राह्मणस्यान्त्यजस्य वा ॥ ६८ ॥

सूत उवाच—

देवदेवो महादेवो वाङ्मनोऽगोचरो हरः ॥ ६९ ॥

तथैवास्त्विति विप्रेन्द्राः प्राह गम्भीरया गिरा ।

अत्र पर्वणि यः स्नात्वा ददाति धनमादरात् ॥ ७० ॥

समस्तपापनिर्मुक्तः स याति परमां गतिम् ।

बहवोऽत्र मुनिश्रेष्ठाः स्नात्वा पर्वणि पर्वणि ॥ ७१ ॥

विहाय सर्वपापानि विमुक्ता भवबन्धनात् ।

ब्रह्मतीर्थमिति ख्यातं तटाकं ब्रह्मणा कृतम् ॥ ७२ ॥

श्रीमद्ब्रह्मपुराणस्य मध्यमे सुप्रतिष्ठितम् ।

रोमशो भगवान्यस्मिंस्तटाके वेदवित्तमाः ॥ ७३ ॥

स्नात्वा नित्यं महाभक्त्या तताप सुमहत्तपः ।

यस्मिन्ब्रह्मा द्विजाः स्नात्वा कल्पादौ परमेश्वरम् ॥ ७४ ॥

स सर्वसमतामेयेति । समत्वलाभो हि महत्तरं फलम् तथा च गीतासु—
'सुहृन्मित्रार्युदासीनमध्यस्थद्वेष्यबन्धुषु । साधुष्वपि च पापेषु समबुद्धिर्विशि-
ष्यते' इति ॥ ६०—६८ ॥ वाङ्मनोऽगोचर इति । वाङ्मनस्योऽगोचरः

- पूजयामास लोकानां सृष्टिस्थित्यर्थमादरात् ।
 तत्र स्नात्वाऽर्कवारे च ग्रहणे चैव पर्वणि ॥ ७५ ॥
 यो ददाति धनं भक्त्या स याति परमेश्वरम् ।
 सूर्यपुष्करिणी नाम तीर्थमत्यन्तशोभनम् ॥ ७६ ॥
 श्रीमद्ब्रह्मपुराणस्य पश्चिमस्यां दिशि स्थितम् ।
 यत्र स्नात्वाऽर्कवारे च ग्रहणे चन्द्रसूर्ययोः ॥ ७७ ॥
 विषुवायनकालेषु पर्वण्या र्शदिने तथा ।
 पूषा दक्षाध्वरध्वस्तदन्तल्लब्ध्वा प्रियं गतः ॥ ७८ ॥
 पुरा रावणपुत्रस्तु विजित्य सकलं जगत् ।
 इन्द्रजिद्रथमारुह्य प्रमत्तः पण्डितोत्तमाः ॥ ७९ ॥
 गच्छन्नत्यन्तवेगेन व्योम्नि लङ्कां प्रति द्विजाः ।
 तीर्थस्यास्य रथस्तीरे दक्षिणे सुस्थितोऽभवत् ॥ ८० ॥
 सोऽपि तत्प्रेक्ष्य विप्रेन्द्रा विचार्य सुचिरं सुधीः ।
 पूजयामास तत्रैव श्रद्धया परमेश्वरम् ॥ ८१ ॥
 देवदेवो महादेवो राक्षसानां महाधनम् ।
 तत्रैवाऽऽस्ते स्वयं प्रीत्या भवानीसाहितो हरः ॥ ८२ ॥
 इन्द्रजित्पुनरादातुं न शशाक तमीश्वरम् ।
 स पुनः सुचिरं कालं विचार्य परमेश्वरम् ॥ ८३ ॥
 प्रदक्षिणत्रयं कृत्वा समारुह्य रथोत्तमम् ।
 विवर्णो विवशोऽतीव द्विजा लङ्कापुरीं गतः ॥ ८४ ॥
 अस्मिन्पर्वणि यः स्नात्वा भोजयेद्ब्राह्मणं मुदा ।
 सर्वपापविनिर्मुक्तः शिवलोकं स गच्छति ॥ ८५ ॥

यः स्नाति वेदविच्छेष्टाः कावेर्युदधिसङ्गमे ।

सर्वाणि तस्य पापानि विनश्यन्ति न संशयः ॥ ८६ ॥

श्वेतारण्ये तथा कुम्भघोणे मध्यार्जुने द्विजाः ।

आम्रतीर्थे हृदि स्थाने तथा मङ्गळवंशके ॥ ८७ ॥

त्रिकोटिहाख्ये कावेरी वरिष्ठा सर्वकामदा ।

एषु स्थानेषु कावेर्यां स्नात्वा पर्वणि यः पुमान् ॥

अर्कवारे तथा विप्राः प्रणम्य परमेश्वरम् ॥ ८८ ॥

ददाति धनमन्यद्वा महापापात्प्रमुच्यते ।

पापिष्ठो वा वरिष्ठो वा यः पुमान्मरणं गतः ॥ ८९ ॥

एषु स्थानेषु विप्रेन्द्राः स मुक्तो नात्र संशयः ।

बहवो मरणान्मुक्ता एषु स्थानेषु सप्तसु ॥ ९० ॥

क्षीरकुण्डमिति ख्यातं भवरोगस्य भेषजम् ।

सर्वतीर्थोत्तमं पुण्यं सर्वपापप्रणाशनम् ॥ ९१ ॥

सर्वकामप्रदं दिव्यं श्रीमद्वल्मीकमध्यगम् ।

उत्तरे फाल्गुने मासि ब्रह्मणा विष्णुना तथा ॥ ९२ ॥

शंकरेण तथा देवैर्मुनिभिः सर्वजन्तुभिः ।

सेवितं सोमसूर्याभ्यां स्वर्गाद्वल्मीकमागतम् ॥ ९३ ॥

यः स्नाति फाल्गुने मासि श्रद्धयैवोत्तरे दिने ।

तस्य सर्वाणि पापानि विनश्यन्ति द्विजोत्तमाः ॥ ९४ ॥

यः स्नात्वाऽत्र व्यतीपाते ददाति धनमादरात् ।

तस्य मुक्तिरयत्नेन सिद्ध्यत्येव न संशयः ॥ ९५ ॥

उत्तरे दिन इति । विशाखे सूर्यवारे चेतिषद्व्याख्येयम् ॥ ९४—१०४ ॥

देवतीर्थमिति ख्यातं क्षीरकुण्डस्य पश्चिमे ।
 देवराजः पुरा यत्र स्नात्वा पर्वणि पर्वणि ॥ ९६ ॥
 वत्सरान्ते महादेवं वल्मीकावासमादरात् ।
 प्रदक्षिणत्नयं कृत्वा प्रणम्य भुवि दण्डवत् ॥ ९७ ॥
 विसृज्य देवराजत्वं विमुक्तः कर्मबन्धनात् ।
 यत्र स्नात्वोत्तरे मर्त्यः श्रद्धया मासि फाल्गुने ॥ ९८ ॥
 प्रदक्षिणत्नयं कृत्वा वल्मीकावासमीश्वरम् ।
 ददाति धनमन्यद्वा मुच्यते भवबन्धनात् ॥ ९९ ॥
 अर्कवारे तथार्द्रायां कृष्णाष्टम्यां विशेषतः ।
 यः स्नाति देवतीर्थेऽस्मिन्स याति परमां गतिम् ॥ १०० ॥
 सेतुमध्ये महातीर्थं गन्धमादनपर्वतम् ।
 यत्र स्नात्वा महाभक्त्या राघवः सह सीतया ॥ १०१ ॥
 लक्ष्मणेन तथैवान्यैः सुग्रीवप्रमुखैर्वरैः ।
 मुनिभिर्देवगन्धर्वैर्यक्षविद्याधरादिभिः ॥ १०२ ॥
 राक्षसेशवधोत्पन्नां ब्रह्महत्यां विहाय सः ।
 प्रतिष्ठाप्य महादेवं श्रीमद्रामेश्वराभिधम् ॥ ३ ॥
 विदित्वा तीर्थमाहात्म्यं दत्तवान्धनमुत्तमम् ।
 यत्र स्नात्वा व्यतीपाते ग्रहणे चन्द्रसूर्ययोः ॥ ४ ॥
 अर्कवारे भृगोर्वारे पर्वण्यार्द्रादिने तथा ।
 विषुवायनकालेषु षडशीतिमुखे तथा ॥ ५ ॥
 अर्धोदयेऽथवा विप्राः सुमुहूर्तेषु चास्तिकाः ।
 यथाशक्ति धनं दत्त्वा दृष्ट्वा रामेश्वरं शिवम् ॥ ६ ॥

लौकिकैर्वैदिकैः स्तोत्रैः स्तुत्वा वेदार्थपारगाः ।

प्रदक्षिणत्रयं भक्त्या यः करोति द्विजोत्तमाः ॥ ७ ॥

ब्रह्महत्यादिभिः पापैर्महद्भिः स विमुच्यते ।

कृतघ्नाश्च विमुच्यन्ते यद्यत्र मरणं गताः ॥ ८ ॥

स्नात्वाऽत्रैव महाभक्त्या मासमात्रं दिने दिने ।

दृष्ट्वा रामेश्वरं दत्त्वा सुवर्णं निष्कमादरात् ॥ ९ ॥

उपोष्य रजनीमेकां मासान्ते पर्वणि द्विजाः ।

ब्रह्महत्यासुरापानस्वर्णस्तेयादिपातकात् ॥ १० ॥

बुद्धिपूर्वकृतान्मर्त्यो मुच्यते नात्र संशयः ।

कृतार्थाः स्नानमात्रेण बहवोऽत्राभवन्द्भिजाः ॥ ११ ॥

सूत उवाच—

एतानि तीर्थानि पुरोदितानि वेदेषु शास्त्रेषु शिवागमेषु ।

दृष्ट्वा भवानीपतिरम्बिकायाः प्रोवाच कारुण्यबलेन देवः ॥ १२ ॥

देवी पुनः प्राह गुहस्य शंकरी गुहो विरिञ्चाय चतुर्मुखस्ततः ।

गुरोर्ममाशेषजगत्प्रसिद्धये गुरुर्ममापारकृपामहोदधिः ॥ १३ ॥

युष्माकं परमकृपाबलेन विप्रा अस्माभिः कथितमिदं

जगद्धिताय । शिष्याणां सततमिदं मुदा भवद्भिर्वक्तव्यं

परमशिवप्रसादसिद्ध्यै ॥ १४ ॥

य इदं तीर्थमाहात्म्यं पठते सुमुहूर्तके ।

सर्वपापविनिर्मुक्तः स याति परमां गतिम् ॥ १५ ॥

य इदं शृणुयान्नित्यं सुमुहूर्तेषु मानवः ।

सर्वपापविनिर्मुक्तः शिवलोके महीयते ॥ १६ ॥

तीर्थेषु श्राद्धकाले वा य इदं श्रावयेन्मुदा ।
 दारिद्र्यं सकलं त्यक्त्वा स महाधनवान्भवेत् ॥ १७ ॥
 यः शृण्वन्देवतापूजां करोतीदं मुदा नरः ।
 तस्य ब्रह्मा हरिश्चापि प्रसीदति महेश्वरः ॥ १८ ॥
 भगवान्देवकीसूनुः सर्वभूतहिते रतः ।
 महादेवप्रसादार्थमिदं पठति नित्यशः ॥ १९ ॥
 तस्मान्नवद्भिर्मुनयः श्रद्धया परया सह ।
 पठितव्यमिदं नित्यं प्रसादार्थं त्रिशूलिनः ॥ २० ॥
 एवमुक्त्वा मुनीन्द्रेभ्यः सूतः सर्वार्थवित्तमः ।
 अतीव प्रीतिमापन्नः सोमं सोमार्धशेखरम् ॥ २१ ॥
 सर्वज्ञं सर्वकर्तारं संसारामयभेषजम् ।
 सुरासुरमुनीन्द्रैश्च प्रणताङ्घ्रिसरोरुहम् ॥ २२ ॥
 ध्यात्वा हृत्पङ्कजे भक्त्या प्रसन्नेन्द्रियमानसः ।
 प्रणम्य दण्डवद्भूमौ महादेवं जगद्गुरुम् ॥ २४ ॥
 वेदव्यासं च संसारसमुद्रतरणप्लवम् ।
 विहाय मुनिशार्दूलान्कैलासमचलं गतः ॥ १२५ ॥
 इति श्रीस्कान्दपुराणे श्रीसूतसंहितायां शिवमाहात्म्यखण्डे
 तीर्थमाहात्म्यकथनं नाम त्रयोदशोऽध्यायः ॥ १३ ॥

षडशीतिमुख इति । मिथुनकन्याधनुर्मीनराशिषु रविसंक्रमे ॥ १०५—१२४ ॥

इति श्रीमत्काशीविलासश्रीक्रियाशक्तिपरमभक्तश्रीमज्ज्यम्बकपादाब्जसे-
 वापरायणेनोपनिषन्मार्गप्रवर्तकेन माधवाचार्येण विरचितायां श्रीसूतसंहिता
 तात्पर्यदीपिकायां शिवमाहात्म्यखण्डे तीर्थमाहात्म्यकथनं नाम त्रयोदशोऽ-
 ध्यायः ॥ १३ ॥ समाप्तमिदं शिवमाहात्म्यखण्डम् ॥

अथ द्वितीयं ज्ञानयोगखण्डम् ॥

१. ज्ञानयोगसंप्रदायपरम्पराकथनम् ।

कैलासशिखरे रम्ये नानारत्नसमाकुले ।
नानापुष्पसमाकीर्णे नानामूलफलोदके ॥ १ ॥
नानावल्लीसमाकीर्णे नानामृगसमाकुले ।
नानावृक्षसमाकीर्णे नानायोगिसमावृते ॥ २ ॥
नानासिद्धसमाकीर्णे नानामुनिसमावृते ।
नानादेवसमाकीर्णे नानाचारणसेविते ॥ ३ ॥
नानायक्षसमाकीर्णे नानागन्धर्वसेविते ।
सुखासीनं सुप्रसन्नं सुनेत्रं सुस्मितं शुचिम् ॥ ४ ॥
स्वतेजसा जगत्सर्वं भासयन्तं भयापहम् ।
सर्वशास्त्रार्थतत्त्वज्ञं वेदवेदाङ्गपारगम् ॥ ५ ॥
भस्मोद्धूलितसर्वाङ्गं त्रिपुण्ड्राङ्कितमस्तकम् ।
रुद्राक्षमालाभरणं जटामण्डलमण्डितम् ॥ ६ ॥
जितेन्द्रियं जितक्रोधं जीवन्मुक्तं जगद्गुरुम् ।
व्यासप्रसादसंपन्नं व्यासवद्विगतस्पृहम् ॥ ७ ॥
वेदमार्गे सदा निष्ठं वेदमार्गप्रवर्तकम् ।
ऋजुकायशिरोग्रीवं नासाग्रन्यस्तलोचनम् ॥ ८ ॥
स्वयं स्वमेव ध्यायन्तं सूतं बुद्धिमतां वरम् ।
विष्णुवृद्धो विशालाक्षो वत्सः कुण्डिन आरुणिः ॥ ९ ॥

ज्ञातव्यं वस्तु प्रथमखण्डेनोपदिश्य ज्ञानोपायं वक्तुं द्वितीयखण्डमार-
भते—कैलासेत्यादिना । कैलासेत्यारभ्य मुनय ऊचुरित्येतदन्तं व्यासवा-

जाबालो जमदग्निश्च जर्जरौ जङ्गमो जयः ।

पक्कः पाशधरः पारः पारगः पण्डितोत्तमः ॥ १० ॥

महाकायो महाग्रीवो महाबाहुर्महोदरः ।

उद्दालको महासेन आर्त आमलकप्रियः ॥ ११ ॥

एकपादो द्विपादश्च त्रिपादः पद्मनायकः ।

उग्रवीर्यो महावीर्य उत्तमोऽनुत्तमः परः ॥ १२ ॥

पण्डितः करुणः कालः कैवल्यश्च कलाधरः ।

कल्पान्तः कङ्कणः कण्वः कालः कालाग्निरुद्रकः ॥ १३ ॥

श्वेतबाहुर्महाप्राज्ञः श्वेताश्वतरसंज्ञकः ।

एषां शिष्याः प्रशिष्याश्च पाशविच्छेदने रताः ॥ १४ ॥

विचार्यमाणा वेदार्थं विषण्णा विवशा भृशम् ।

समागम्य समाधिस्थं दण्डवत्प्रणिपत्य च ॥ १५ ॥

स्तोत्रैः स्तुत्वा महात्मानं पप्रच्छुः पण्डितोत्तमाः ।

मुनय ऊचुः—

भवता कथितं सर्वं संक्षेपाद्विस्तरेण च ॥ १६ ॥

इदानीं श्रोतुमिच्छामो ज्ञानयोगं सहेतुकम् ।

साक्षाद्विष्णोर्जगन्नाथात्कृष्णद्वैपायनाद्गुरोः ॥ १७ ॥

अवाप्तज्ञानयोगस्त्वं न वेत्ता त्वामृते भुवि ।

तस्मात्कारुण्यतोऽस्माकं संक्षेपाद्वक्तुमर्हसि ॥ १८ ॥

इति पृष्टो मुनिश्रेष्ठैः सूतः पौराणिकः प्रभुः ।

कथम् ॥ १—१५ ॥ संक्षेपविस्तराभ्यामुपदिष्टस्यापि तत्त्वस्यानादिभवपरम्परोपात्तदुरितोपहतचित्तैर्दुरधिगमत्वादुरितप्रक्षयद्वारा तेषामपि तदधिगमे क

साक्षात्सर्वेश्वरं साम्बं संसारामयभेषजम् ॥ १९ ॥
 सर्वज्ञं सर्वगं शर्वं सर्वभूतहिते रतम् ।
 व्याघ्रचर्माम्बरधरं व्याख्यानैकरतं विभुम् ॥ २० ॥
 चतुर्भुजं शरच्चद्रचन्द्रिकाधवलकृतिम् ।
 गङ्गाधरं विरूपाक्षं चन्द्रमौलिं जटाधरम् ॥ २१ ॥
 नीलग्रीवं चिरं स्मृत्वा व्यासमप्यमितौजसम् ।
 प्रहृष्टः परया भक्त्या परिपूर्णमनोरथः ॥ २२ ॥
 लौकिकैर्वैदिकैः स्तोत्रैः स्तुत्वा सम्यक्समाहितः ।
 वक्तुमारभते सर्वं प्रणिपत्य महेश्वरम् ॥ २३ ॥

सूत उवाच—

शृणुध्वं मुनयः सर्वे भाग्यवन्तः समाहिताः ।
 एतदेव पुराऽपृच्छद्गिरां नाथो महेश्वरम् ॥ २४ ॥
 देवोऽपि देवीमालोक्य करुणाविष्टचेतसा ।
 प्राह गम्भीरया वाचा गुरवे मुनिपुङ्गवाः ॥ २५ ॥
 देव्या अङ्गे समासीनः स्कन्दोऽपि श्रुतवांस्तदा ।
 स्कन्दाद्वसिष्ठः संप्राप्तः पूर्वजन्मतपोबलात् ॥ २६ ॥
 वसिष्ठाल्लब्धवान् शक्तिः शक्तेः प्राप्तः पराशरः ।
 पराशरान्मुनिश्रेष्ठो भगवान् व्याससंज्ञितः ॥ २७ ॥

उपाय इति मुनयो जिज्ञासन्ते । भवता कथितमिति । योग उपायः ।
 सोपायं ज्ञानसाधनं शुश्रूषामहे इत्यर्थः ॥ १६—२३ ॥ गिरां नाथो बृह-
 स्पतिः । सकललोकाहितायावश्यप्रष्टव्यमर्थमसौ बृहस्पतिः पृच्छति ॥ २४ ॥
 आलोक्येति । देव्याः ब्रह्माविद्याधिदेवतात्वात् तत्करुणावीक्षां विना ब्रह्मज्ञाना-

तदहं श्रुतवान् व्यासाज्जन्मान्तरतपोबलात् ।
 वक्ष्ये वेदविदामद्य युष्माकं तद्यथाश्रुतम् ॥ २८ ॥
 इति श्रीस्कान्दपुराणे सूतसंहितायां ज्ञानयोगखण्डे ज्ञान-
 योगसंप्रदायपरम्पराकथनं नाम प्रथमोऽध्यायः ॥१॥

द्वितीयोऽध्यायः ॥

२. आत्मना सृष्टिकथनं ।

ईश्वर उवाच—

अवाच्यमेतद्विज्ञानमतिगुह्यमनुत्तमम् ।
 आम्नायान्तैकसंसिद्धमशेषक्लेशनाशनम् ॥ १ ॥
 अनन्तानन्दमोक्षाख्यब्रह्मप्राप्त्येकसाधनम् ।

नुदयात् तदभ्यनुज्ञापनम् आवश्यकमिति देव्यालोकनाभिप्रायः ॥ २५ ॥
 वक्ष्यमाणोपाये समाश्वासजननाय शिवादिवक्त्रपरम्परोपन्यासः ॥२६—२८॥
 इति श्रीसूतसंहितातात्पर्यदीपिकायां ज्ञानयोगखण्डे ज्ञानयोगसं-
 प्रदायपरम्पराकथनं नाम प्रथमोऽध्यायः ॥ १ ॥

सोपायज्ञानयोगे श्रद्धावत एवाधिकारो नेतरस्य । उक्तं हि —“अश्र-
 द्धया हुतं दत्तं तपस्तप्तं कृतं च यत् । असदित्युच्यते पार्थ न च तत्प्रेत्य
 नो इह” इति ॥ अतस्तत्र ज्ञाने श्रद्धातिशयजननाय स्वरूपतः फलतश्च
 तस्य निरतिशयमुत्कर्षमाह—अवाच्यमित्यादिभिः । अशेषक्लेशनिर्बहणत्वेन नित्य-
 निरतिशयानन्दप्रापकत्वेन चात्यन्तमुत्तमत्वादतिगुह्यमतिरहस्यमिदं ज्ञानं यत्र
 तत्रानधिकारिणि न वक्तव्यम् ‘न विद्यामूषरे वपेदित्यर्थः’ । तत्र च ज्ञाने त्रिविधा
 अधिकारिणः । विशुद्धसत्त्वाः समाहितचेतस उन्तमाः । तेषां वेदान्तश्रव-
 णमात्रमेवोपायस्तदाह—आम्नायान्तैकसंसिद्धमिति । वक्ष्यति च सप्तमाध्या-
 यावसाने—‘सर्वदा सर्वमुत्सृज्य वेदान्तश्रवणं कुरु’ इति ॥१॥ ये तु विवेक-

आश्रमैरखिलैर्युक्तमष्टाङ्गैरपि संयुतम् ॥ २ ॥

वक्ष्ये कारुण्यतः साक्षाच्छृणु वाचस्पतेऽधुना ।

आसीदिदं तमोमात्रमात्माभिन्नं जगत्पुरा ॥ ३ ॥

ततः सत्त्वगुणक्षोभान्महत्तत्त्वमजायत ।

एक एव शिवः साक्षात्तिस्रो मूर्तीर्दिधौ पुनः ॥ ४ ॥

रजोगुणं समास्थाय ब्रह्मा स्यात्सृष्टिकारणम् ।

सत्त्वमास्थाय विष्णुः स्यात्पालनार्थं बृहस्पते ॥ ५ ॥

तमसा कालरुद्राख्यः सर्वसंहारकारणम् ।

असंख्या मूर्तयस्तेषां विजायन्ते पृथक्पृथक् ॥ ६ ॥

उत्तमाधमरूपेण गुणवैषम्यमात्रतः ।

शब्दादीनि च भूतानि श्रोत्रादीन्द्रियपञ्चकम् ॥ ७ ॥

वागादिपञ्चकं तद्वत्प्राणापानादिपञ्चकम् ।

वातादिपञ्चकं तद्वत् नागकूर्मादि पञ्चकम्

मनोबुद्धिरहंकारश्चित्तं चेति चतुष्टयम् ॥ ८ ॥

वैराग्यसंपन्ना अपि रजोलेशानुवृत्त्या विक्षिप्तचेतसो मध्यमाधिकारिणः सहसैव चेतस एकाग्रत्वं न लभन्ते तेषामष्टाङ्गयोगो ज्ञानसाधनम् । तच्च दशमाध्यायमारभ्य खण्डशेषेण वक्ष्यति । ये तु प्रबलतरद्गुरितप्रतिबद्धचित्ता औत्सुक्यमात्रेण प्रवृत्ता अप्यप्रतिष्ठिताजिज्ञासा अधमाधिकारिणस्तेषां जिज्ञासाप्रतिष्ठार्थं वर्णाश्रमधर्माणां कथंचिद्व्यतिक्रमे तन्निमित्तं पापं तस्य प्रायश्चित्तं तेन विशुद्धानां दानधर्मादिकं चोपायः । 'विविदिषन्ति यज्ञेन'—इत्यादि श्रुतेः । स चायमुपायो दशमादर्वाचीनेनाध्यायजातेनोपदिश्यत इति सकलोऽयं खण्डो ज्ञानोपायप्रतिपादकः ॥ २ ॥ तत्रैतस्मिन्नध्याये वर्णाश्रमधर्मेण सृष्टिं वक्तुं महदादिक्रमेण हिरण्यगर्भोत्पत्तिमाह । आसीदिदमित्यादि । एष च सर्गक्रमो गतखण्डेऽष्टमादिष्वध्यायेषु प्रपञ्चित इति नेह पुनरुच्यते । तत्र तु सूतेन

अव्यक्तात्कालपाकेन प्रजायन्ते पृथक्पृथक् ।

सर्वे कालपराधीना न कालः कस्यचिद्वशः ॥ ९ ॥

कालो मायात्मसंबन्धात्सर्वसाधारणात्मकः ।

हिरण्यगर्भो भगवान्प्रादुरासीत्प्रजापतिः ॥ १० ॥

स वै शरीरी प्रथमः स वै पुरुष उच्यते ।

तेन ब्रह्माण्डमुत्पन्नं तन्मध्येऽयं बृहस्पते ॥ ११ ॥

भुवनानि च देवाश्च शतशोऽथ सहस्रशः ।

स्थावरं जङ्गमं चैव तथा वर्णाश्रमादि च ॥ १२ ॥

साम्बं सर्वेश्वरं ध्यात्वा प्रसादात्तस्य निर्ममे ।

प्रसादेन विना देवाः प्रसादेन विना नराः ॥ १३ ॥

प्रसादेन विना लोका न सिध्यन्ति महामुने ।

प्रसादादेवदेवस्य ब्रह्मा ब्रह्मत्वमागतः ॥ १४ ॥

विष्णुर्विष्णुपदं प्राप्तो रुद्रो रुद्रत्वमागतः ।

वर्णाश्रमाचारव्रता पुरुषेण महेश्वरः ॥ १५ ॥

आराध्यते प्रसादार्थं न दुर्वृत्तैः कदाचन ।

यस्मिन्प्रसन्ने सर्वेषां पुष्टिर्जायेत पुष्कला ॥ १६ ॥

मुनिभ्यः स्ववचनेनैवोक्तः । इह तु शिवेन बृहस्पतये उपदिष्टप्रकारवर्णनमे-
वेत्येतावानेव विशेषः ॥ ३—९ ॥ हिरण्यगर्भ इति । यथोक्तसूक्ष्मभूतेन्द्रियकर-
णोपाधिको हिरण्यगर्भः पञ्चीकृतभूतमयशरीरः प्रजापतिरूपेण प्रादुरासीदित्य-
र्थः ॥ १० ॥ प्रथमः शरीरीति स्थूलभूतमयशरीरसंबन्ध एव । तस्यैव यतः प्रथम
इत्यर्थः । प्रजापतिपदप्रापकेण तपसा सर्वाणि पापानि पूर्वमोषतीति पुरुषः।
श्रूयते हि—‘स यत्पूर्वोऽस्मात्सर्वस्मात्सर्वान्पाप्मन औषत्तस्मात्पुरुषः’ इति ॥
११—१४ ॥ एवं वर्णाश्रमाचाराणामुत्पत्तिमभिधाय तदाचरणोपयो-

अहो तेन विना लोकश्चेष्टतेऽन्यत्र मायया ।
 ब्रह्मचर्याश्रमस्थानां यतिनां च विशेषतः ॥ १७ ॥
 वानप्रस्थाश्रमस्थानां गृहस्थानां वशो हरः ।
 वर्णाश्रमसमाचारात्प्रसन्ने परमेश्वरे ॥ १८ ॥
 साक्षात्तद्विषयं ज्ञानमाचिरादेव जायते ।
 ज्ञानादज्ञानविध्वस्तिर्न कर्मभ्यः कदाचन ॥ १९ ॥
 अज्ञाने सति संसारो ज्ञाने स कथमुच्यते ।
 तस्माज्ज्ञानेन मुक्तिः स्यादज्ञानस्य क्षयान्मुने ॥ २० ॥
 सर्वं संक्षेपतः प्रोक्तं मया वेदाविदां वर ।
 तस्मात्त्वं च महाभाग वर्णाश्रमरतो भव ॥ २१ ॥

सूत उवाच—

इति श्रुत्वा मुनिश्रेष्ठाः प्रणम्य परमेश्वरम् ।
 स्तोतुमारभते विप्राः प्रसादार्थं त्रिशूलिनः ॥ २२ ॥

बृहस्पतिरुवाच—

नमो हराय देवाय महामायाय शूलिने ।

गमाह—वर्णाश्रमाचारव्रतेति ॥ १५ ॥ १६ ॥ चतुर्णामाश्रमाणां
 शिवप्रसादद्वारा ज्ञानोपयोगमाह—ब्रह्मचर्याश्रमेति ॥ १७—२० ॥ सर्वं
 संक्षेपत इति । अयमुपायोऽनुष्ठेय इति संक्षेपेणोक्तमित्यर्थः । अनुष्ठानप्रकारस्तु
 प्रपञ्चेन वक्ष्यते—वर्णाश्रमरत इति । तत्प्रयुक्तधर्मरत इत्यर्थः । तत्र वर्ण-
 धर्माः—‘ब्राह्मणो बृहस्पतिसवेन राजा राजसूयेन यजेत वैश्यो वैश्यस्तोमेन’
 इत्यादयः । आश्रमधर्माः—‘आहूतश्चाप्यधीयीत’ इत्यादिब्रह्मचारिधर्माः । ‘क्षौमे
 वसानौ जायापती अग्निमादधीयाताम्’ इत्यादयो गृहस्थधर्माः । अरण्य-
 वासादयो वनस्थधर्माः । श्रवणादयो यतिधर्माश्चेति ॥ २१ ॥ २२ ॥

तापसाय महेशाय तत्त्वज्ञानप्रदायिने ॥ २३ ॥

नमो मौञ्जाय शुभ्राय नमः कारुण्यमूर्तये ।

नमो देवादिदेवाय नमो वेदान्तवेदिने ॥ २४ ॥

नमः पराय रुद्राय सुपाराय नमोनमः ।

विश्वमूर्ते महेशाय विश्वाधाराय ते नमः ॥ २५ ॥

नमो भक्तभवच्छेदकारणायामलात्मने ।

कालाय कालकालाय कालातीताय ते नमः ॥ २६ ॥

जितेन्द्रियाय नित्याय जितक्रोधाय ते नमः ।

नमः पाषण्डभङ्गाय नमः पापहराय ते ॥ २७ ॥

नमः पर्वतराजेन्द्रकन्यकापतये नमः ।

योगानन्दाय योगाय योगिनां पतये नमः ॥ २८ ॥

प्राणायामपराणां तु प्राणरक्षाय ते नमः ।

मूलाधारे प्रविष्टाय मूलदीपाय ते नमः ॥ २९ ॥

वर्णाश्रमधर्माणामुत्पत्तिं संग्रहेण स्वरूपं च श्रुतवानपि बृहस्पतिस्तत्प्रपञ्च-
शुश्रूषया देवं तुष्टाव—नमोहराय देवायेत्यादिना ॥ २३ ॥ नमो मौञ्जायेति ।
मुञ्जा अन्नं 'ऊर्ग्वै मुञ्जा' इति श्रुतेः । तच्च भोग्यमिति तत्संबन्धी भोगप्रद
ईश्वरस्तस्मै । मुञ्जपदेन मुञ्जवान्वा हिमवतः शिखरप्रदेश उपलक्ष्यते । सोऽस्य
निवास इति मौञ्जस्तस्मै । 'परो मौञ्जवतोतीहीति' श्रुतेः ॥ २४ ॥ २५ ॥
कालाय भाविकालवद्भूतमयं कलयति जगदेष कालोऽतस्तदात्मने । काल-
कालाय । तमपि कलयते तस्यापि परिच्छेदकाय । कालातीताय स्वयं केन-
चिदप्यपरिच्छिन्नाय ॥ २६ ॥ २७ ॥ योगानन्दायेति । योगः समाधिः ।
'युजसमाधौ' इति धातुः । तत्राभिव्यज्यमानो य आनन्दस्तद्रूपाय ।
योगाय समाधिरूपाय । योगिनां पतय इति । योगसमाधिष्ठानां समाधि-
फलप्रदानेन पालकाय च नम इत्यर्थः ॥ २८ ॥ प्राणायामेति । श्वासप्र-

नाभिकन्दे प्रविष्टाय नमो हृदेशवर्तिने ।

सच्चिदानन्दपूर्णाय नमः साक्षात्परात्मने ॥ ३० ॥

नमः शिवायान्नुतविग्रहाय ते नमः शिवायान्नुतविक्र-
माय ते । नमः शिवायाखिलनायकाय ते नमः शिवाया-
मृतहेतवे नमः ॥ ३१ ॥

सूत उवाच—

य इदं पठते नित्यं स्तोत्रं भक्त्या सुसंयतः ।

तस्य मुक्तिः करस्था स्याच्छंकराप्रियकारणात् ॥ ३२ ॥

विद्यार्थी लभते विद्यां विवाहार्थी गृही भवेत् ।

श्वासयोर्गतिविच्छेदः प्राणायामस्तदभ्यासपराणाम् । ते हि यदा कण्ठादि-
स्थानेषु लकारादिभूतवर्णैः सह प्राणनियममभ्यस्यन्ति तदा ते कालं
वञ्चयन्ति । उक्तं हि—‘कण्ठे भ्रूमध्ये हृदि नाभौ सर्वाङ्गे स्मरेत्क-
मशः । लवरसमीरणषवर्णैरनिलसमा कालवञ्चनेयं स्यात्’ इति । अतस्तेषां वाञ्छि-
तकालानां या प्राणरक्षा भवति साऽपि त्वत्प्रसादलभ्येत्यर्थः । मूलाधार इति ।
परा हि शक्तिर्मूलाधारादामस्तकमुद्रता तत्र चन्द्रमण्डलसंस्पर्शास्त्रिवदमृतधारया
सह स्वयमपि पुनर्मूलाधारं प्रविशति । यदाहुः—“मूलालवालकुहरादुदिता
भवानि निर्भिद्य षट्सरसिजानि तडिल्लतेव ॥ भूयोऽपि तत्र विशसि ध्रुवम-
ण्डलेन्दुनिष्पन्दमानसुखबोधसुधास्वरूपे” इति । तस्याः शक्तेः शक्तिमान् शि-
वोऽप्यभिन्न इति हि निरूपितम् । अतः सोऽपि मूलाधारे प्रविष्ट इत्यर्थः ।
मूलदीपायेति । सोमसूर्याग्नयो हि सर्वं दीपयन्तीति दीपास्ते हि चित्प्रकाशेन
प्रतिभातमेवार्थं दीपयितुं शक्नुवन्ति नान्यथा श्रूयते हि—“न तत्र सूर्यो भाति
न चन्द्रतारकं नेमा विद्युतो भान्ति कुतोऽयमग्निः । तमेव भान्तमनुभाति
सर्वं तस्य भासा सर्वमिदं विभाति” इति । अतश्चित्प्रकाशो मूलदीपस्तदा-
त्मने ॥२९॥ नाभिकन्द इति तत्र तयोरपि स्थानयोरभिव्यक्तिहेतुत्वात् ॥३०॥
अमृतहेतव इति । अमृतं पुण्यफलं स्वर्गादि विद्याफलं चापवर्गः

वैराग्यकामो लभते वैराग्यं भवतारकम् ॥ ३३ ॥
 तस्माद्दिने दिने यूयमिदं स्तोत्रं समाहिताः ॥
 पठन्तु भवनाशार्थमिदं हि भवनाशनम् ॥ ३४ ॥
 इति श्रीस्कान्दपुराणे सूतसंहितायां ज्ञानयोगखण्डे
 आत्मना सृष्टिनिरूपणं नाम द्वितीयोऽध्यायः ॥ २ ॥

तृतीयोऽध्यायः ॥

३. ब्रह्मचर्याश्रमविधिनिरूपणम् ।

ईश्वर उवाच—

अथातः संप्रवक्ष्यामि ब्रह्मचर्याश्रमं मुने ।
 आम्नायैकसुसंसिद्धमादराच्छृणु सुव्रत ॥ १ ॥
 उपनीतो द्विजो वेदानधीयीत समाहितः ।
 दण्डं यज्ञोपवीतं च मेखलां च तथैव च ॥ २ ॥

तदुभयहेतवे । तथात्वं च गतखण्डे तृतीयाध्याये वर्णितम् ॥ ३१—
 ३३ ॥ पठन्त्विति पुरुषव्यत्ययः ॥ ३४ ॥
 इति श्रीस्कान्दपुराणे सूतसंहितातात्पर्यदीपिकायां ज्ञानयोगखण्डे आत्मना
 सृष्टिनिरूपणं नाम द्वितीयोऽध्यायः ॥ २ ॥

विदितबृहस्पत्यभिप्रायः शिवो वर्णाश्रमधर्मान्प्रपञ्चयति—तत्र ब्रह्मचर्य-
 पूर्वकत्वादाश्रमान्तराणां तद्धर्मानेव प्रथममाह—अथातः संप्रवक्ष्यामीति ।
 यतो ब्रह्मचर्यं प्रथम आश्रमोऽतो बृहस्पतेर्जिज्ञासानन्तरं तद्धर्मान्संप्रवक्ष्यामि ।
 आम्नायैकोति । ‘अष्टवर्षं ब्राह्मणमुपनयीत’ इत्यादि श्रुतेः ॥ १ ॥ उपनीतो
 द्विज इति । अध्यापनस्य वृद्ध्यर्थतया प्राप्तत्वेनाविधेयत्वात् ‘उपनीय
 तमध्यापयीत’ इति वाक्ये प्रयोजकव्यापारवाचिभ्यामुपनयनाध्यापनधातुभ्यां

कृष्णाजिनं च काषायं शुक्लं वा वस्त्रमुत्तमम् ।

धारयेन्मन्त्रतो विद्वान्स्वसूतोक्तेन वर्त्मना ॥ ३ ॥

भिक्षाहारो यथाकामं गुरुशुश्रूषणे रतः ।

धारयेद्वैल्वपालाशौ दण्डौ केशान्तिकौ द्विजः ॥ ४ ॥

आश्वत्थं वा ऋजुं सौम्यमव्रणत्वग्बिभूषितम् ।

सायंप्रातरुपासीत संध्यां विप्रः समाहितः ॥ ५ ॥

कामं क्रोधं तथा लोभं मोहं चैव विवर्जयेत् ।

अभिकार्यं ततः कुर्यात्सायं प्रातः स्वसूत्रतः ॥ ६ ॥

देवानृषीन्पितृन् स्नात्वा तर्पयेद्ब्राह्मणोत्तमः ।

समिद्धाग्निसमुत्थेन विरजानलजेन च ॥ ७ ॥

अग्निहोत्रसमुत्थेन भस्मना सजलेन च ।

अग्निरित्यादिभिर्मन्त्रैः षड्भिर्वा सप्तभिः क्रमात् ॥ ८ ॥

प्रयोज्यव्यापारलक्षणया 'उपगच्छेत्सोऽधीयीत' इति हि व्याचक्षते ॥ २ ॥ ३ ॥

वैल्वपालाशौ विकल्पितौ । केशान्तिकाविति । केशानामान्तिकौ । पुरुष-
शिरःसंमितावित्यर्थः ॥ ४ ॥ ५ ॥ काममिति । मदमात्सर्ययोरप्युपलक्षणम् ॥ ६ ॥

समिद्धाग्निसमुत्थेनेति । समिद्धोऽग्निः शिवाग्निस्तदुत्थेन भस्मना । उक्तं शैवा-
गमेषु — " शुद्धं गोमयमादाय सद्योजातेन भस्मावित् । पञ्चगव्यात्मकं पिण्डं

कृत्वा वामेन चाम्बुभिः ॥ शिवाग्निना दहद्वोरं चालन्या चालयेत्परम् ।
स्मरन्नीशं नवे कुम्भे भस्म मूलेन संचयेत् ॥ ततः किञ्चित्समुद्धृत्य जप्त्वा

शास्त्रेण सप्तधा । क्रमशः शिरसः कार्यं तेनाङ्गौघप्रघर्षणम् ॥ ततश्च यावता
स्नानं तावदुद्धृत्य मन्त्रयेत् । कलाभिर्भस्मगायत्र्या ब्रह्माङ्गैश्च शिवाणुना " ।

'ॐ सद्यो जाताय विद्महे वामदेवाय धीमहि । तन्नो घोरः प्रचोदयात्'
इति भस्मगायत्री । विरजानलजेनेति । " ज्योतिरहं विरजा विपाप्मा

भूयासः स्वाहा " इत्येतैर्मन्त्रैर्हुतोऽग्निर्विरजानलस्तदुत्थेन ॥ ७—९ ॥

विमृज्याङ्गानि सर्वाणि समुद्धूल्य ततः परम् ।
 तिर्यक्त्रिपुण्ड्रमुरसा ललाटेन करादितः ॥ ९ ॥
 ग्रीवायां च शुचिर्भूत्वा शिवं ध्यात्वा शिवां तथा ।
 मेधावीत्यादिभिर्मन्त्रैर्धारयेद्ब्राह्मणः सदा ॥ १० ॥
 त्रियायुषं जमदग्नेरिति मन्त्रेण वा द्विजः ।
 महादेवार्चनं कुर्यात्पुष्पाद्वा पत्रतोऽन्यतः ॥ ११ ॥
 मातरं पितरं वृद्धं तथा ज्येष्ठं स्वकं गुरुम् ।
 अध्यात्मज्ञानिनं नित्यं श्रद्धयैवाभिवादयेत् ॥ १२ ॥
 असावहं भो नामास्मि सम्यक्प्रणतिपूर्वकम् ।
 आयुष्मान्भव सौम्येति वाच्यो विप्रोऽभिवादने ॥ १३ ॥
 आकारश्चास्य नाम्नोऽन्ते वाच्यः पूर्वाक्षरः प्लुतः ।
 व्यत्यस्तपाणिना कार्यमुपसंग्रहणं गुरोः ॥ १४ ॥
 सव्येन सव्यः स्प्रष्टव्यो दक्षिणेन तु दक्षिणः ।
 लौकिकं वैदिकं चापि तथाऽऽध्यात्मिकमेव च ॥ १५ ॥
 आददीत यतो ज्ञानं तत्पूर्वमभिवादयेत् ।
 मातापित्तोश्च वंश्यांश्च गुरुवंश्यान्गुणादिकान् ॥ १६ ॥
 अनुवर्तेत मनसा वाचा कायेन सर्वदा ।
 गुरुं दृष्ट्वा समुतिष्ठेन्नमस्कृत्वा कृताञ्जलिः ॥ १७ ॥
 तेनैवाभिहितः पश्चात्समासीतान्यभागतः ।

'मेधावी भूयासं' 'तेजस्वी भूयासम्' इत्यादयो मन्त्राः ॥ १० ॥
 अन्यत इति । अन्यैरक्षतचन्दनादिभिः ॥ ११ ॥ १२ ॥ अभिवादने कृते
 अभिवादितैश्च गुर्वादिविभिः 'आयुष्मान्भव सौम्य देवदत्ता ३' इत्यादिक्रमेण
 प्रत्यभिवादनं च कार्यमित्याह । आयुष्मान्भवेति ॥ १३ ॥ १४ ॥ व्यत्या-

सत्यमेव वदेन्नित्यमधीतं च न विस्मरेत् ॥ १८ ॥

नित्यं नैमित्तिकं कर्म मोक्षकामनयाथवा ।

विध्युक्तमिति बुद्ध्या वा शान्तो भूत्वा समाचरेत् ॥ १९ ॥

भिक्षामाहत्य विप्रेभ्योऽलाभे वर्णान्तरेष्वपि ।

निवेद्य गुरवेऽश्नीयाद्ब्रह्मचारी दिने दिने ॥ २० ॥

भवत्पूर्वं चरेद्भैक्ष्यमुपनीतो द्विजस्तथा ।

भवन्मध्यं तु राजन्यो वैश्यस्तु भवदुत्तरम् ॥ २१ ॥

अभिशास्तेषु सर्वेषु भिक्षां नित्यं विवर्जयेत् ।

प्राङ्मुखोऽन्नानि भुञ्जीत सूर्याभिमुख एव वा ॥ २२ ॥

प्रक्षाल्य चरणौ हस्तौ द्विराचम्यान्नभुग्भवेत् ॥

प्राणायेत्यादिभिर्मन्त्रैर्हुत्वा प्राणाहुतीर्द्विजः ॥ २३ ॥

वेदाभ्यासैकनिष्ठः स्यान्नान्यमन्त्ररतो भवेत् ।

एवमभ्यसतस्तस्य वैराग्यं जायते यदि ॥ २४ ॥

प्रव्रजेत्परमे हंसे मोक्षकामनया द्विजः ।

नैष्ठिको वा गृही वाऽपि भवेत्कामी यथारुचि ॥ २५ ॥

इति श्रीस्कान्दपुराणे सूतसंहितायां ज्ञानयोगखण्डे

ब्रह्मचर्याश्रमविधिर्नाम तृतीयोऽध्यायः ॥ ३ ॥

समेव दर्शयति । सव्येनेति ॥ १५—१९ ॥ विप्रेभ्य इति । तदलाभे

वर्णान्तरेषु ॥ २० ॥ भवत्पूर्वमित्यादि । भवति भिक्षां देहीति ब्राह्मणः ॥

भिक्षां भवति देहीति क्षत्रियः । भिक्षां देहि भवतीति वैश्य इत्यर्थः ॥ २१ ॥

२२ ॥ प्राणायेति । प्राणाय स्वाहाऽपानाय स्वाहेत्यादयो मन्त्राः ॥ २३—२५ ॥

इति श्रीस्कान्दपुराणे सूतसंहितातात्पर्यदीपिकायां ज्ञानयोगखण्डे ब्रह्मचर्या-

श्रमविधिकथनं नाम तृतीयोऽध्यायः ॥ ३ ॥

चतुर्थोऽध्यायः ॥

४. गृहस्थाश्रमविधिनिरूपणम् ॥

ईश्वर उवाच—

अथातः संप्रवक्ष्यामि गार्हस्थ्यं संग्रहेण ते ॥

अधीत्य वेदान्विविधान्पूर्वोक्तेनैव वर्त्मना ॥ १ ॥

आचार्यानुज्ञाया युक्तः स्नात्वा गार्हस्थ्यमाविशेत् ॥

अनुकूले कुले गोत्रप्रवरादिविवर्जिते ॥ २ ॥

सूत्रोक्तेनैव मार्गेण वरयेत्कुलजां स्त्रियम् ।

सर्वलक्षणसंपन्नां साध्वीमन्यां विवर्जयेत् ॥ ३ ॥

ऋक्षसंज्ञां नदीसंज्ञां वृक्षसंज्ञां च वर्जयेत् ।

तया धर्मं चरेन्नित्यं सहितः संयतेन्द्रियः ॥ ४ ॥

ऋतुकालेऽङ्गनासेवां कुर्यात्प्राज्ञः समन्त्रकम् ।

देवाग्न्यतिथिभैक्ष्यार्थं पचेन्नैवाऽऽत्मकारणात् ॥ ५ ॥

आत्मार्थं यः पचेन्मोहान्नरकार्थं स जीवति ।

धर्मार्थं जीवनं येषां संतानार्थं च मैथुनम् ॥ ६ ॥

ते मुच्यन्ते हि संसारान्नान्ये नारकिणः सदा ।

ब्रह्मचर्यधर्मान्संग्रहेणोक्त्वा गृहस्थधर्मान्वक्तुं प्रतिजानीते—अथात इति । यतश्चरितब्रह्मचर्यस्यैव विवाहः । तथाऽऽहुः—‘वेदानधीत्य वेदां वा वेदं वाऽपि यथाक्रमम् ॥ अविप्लुतब्रह्मचर्यो लक्षण्यां स्त्रियमुद्वहेत्’ इति ॥ अतस्तदनन्तरं गृहस्थधर्मा उच्यन्ते ॥ १ ॥ स्नात्वा समावर्तनं कृत्वा । प्रवरादिविवर्जित इति । ‘असमानार्षगोत्रजाम्’ इति स्मृतेः ॥ २ ॥ ४ ॥ समन्त्रकमिति । ‘अमोहमस्मि सा त्वम्’ इत्यादयो मन्त्राः ॥ ५ ॥ आत्मार्थमिति । ‘नार्यमणं पुष्यति नो सखायं केवलाघो भवति केवलादी’ इति श्रुतेः । ‘न पचेदन्नमात्मनः’ इति स्मृतेः ॥ ६ ॥ ७ ॥ यात्रार्थं शरीर-

याजनाध्यापानाभ्यां च विशुद्धेभ्यः प्रतिग्रहात् ॥ ७ ॥

यात्रार्थमर्जयेदर्थं यागार्थं वा द्विजोत्तमः ।

निर्जने निर्भये देशे विष्णूत्रादि विसर्जयेत् ॥ ८ ॥

प्रक्षालयेद्गुदं शिशं पादद्वंद्वं करद्वयम् ।

मृज्जलाभ्यां यथाशक्ति गन्धलेपनिवृत्तये ॥ ९ ॥

यावन्मात्रं मनःशुद्धिस्तावच्छौचं विधीयते ।

पश्चादाचमनं कुर्यादन्तकाष्ठं च भक्षयेत् ॥ १० ॥

द्विराचम्य पुनः स्नात्वा कृत्यशेषं समाचरेत् ।

प्राणायामत्रयं कुर्यात्सावित्रीं च जपेद्गुधः ॥ ११ ॥

उपस्थानं ततः कुर्यान्मध्याह्नेऽप्येवमाचरेत् ।

ब्रह्मयज्ञं द्विजः कुर्याद्वेदपारायणे रतः ॥ १२ ॥

अन्यानि यानि कर्माणि तानि नित्यं समाचरेत् ।

अग्निकार्यं तथा कुर्याद्बलिकर्मादिकं तथा ॥ १३ ॥

नित्यश्राद्धं तथा दानमशक्तानां च रक्षणम् ।

दयां सर्वेषु भूतेषु कुर्याद्गार्हस्थ्यमाश्रितः ॥ १४ ॥

यतिसंरक्षणं कुर्यादन्नपानादिभिः सदा ।

यतिश्च ब्रह्मचारी च पक्वान्नस्वामिनावुभौ ॥ १५ ॥

यात्रार्थम् ॥ ८—१३ ॥ दयां सर्वेषु भूतेष्विति । यतो गृहस्थाश्रमः सर्वेषामुपजीव्यः । श्रयते हि गृहस्थाश्रममुद्दिश्य—“अयमात्मा सर्वेषां भूतानां लोकः । स यज्जुहोति यद्यजते तेन देवानां लोकः । अथ यदनुब्रूते तेन ऋषीणाम् । अथ यत्प्रितुभ्यो निवृणाति यत्प्रजामिच्छते तेन पितॄणाम् । अथ यन्मनुष्यान्वासयते यदेभ्योऽशनं ददाति तेन मनुष्याणाम् । यदस्य गृहेषु धापदा वयांस्यापिपीलिकाभ्य उपजीवन्ति तेन तेषां लोकः ” इति ॥ १४

तयोरन्नमदत्त्वा तु भुक्त्वा चान्द्रायणं चरेत् ।
 यतिहस्ते जलं दद्याद्भैक्षं दद्यात्पुनर्जलम् ॥ १६ ॥
 तद्भैक्षं मेरुणा तुल्यं तज्जलं सागरोपमम् ।
 एकवारं गृही नित्यमश्नीयादुत्तमं हि तत् ॥ १७ ॥
 द्विवारं वाऽक्षमोऽश्नीयाद्द्वाविंशद्ग्रासमन्वहम् ।
 कुक्कुटाण्डप्रमाणेन न हृष्टो न विषादवान् ॥ १८ ॥
 होमे जपे च भुक्तौ च गुरुवृद्धाद्युपासने ।
 तथैवाऽऽचमने यज्ञोपवीती स्यान्न चान्यथा ॥ १९ ॥
 वैणवीं धारयेद्यष्टिं सोदकं च कमण्डलुम् ।
 उद्धूलनं सकृत्कुर्यात्सर्वदैवोक्तवर्त्मना ॥ २० ॥
 त्रैयम्बकेण मन्त्रेण सतारेण शिवेन च ।
 त्रिपुण्ड्रं धारयेन्नित्यं गृहस्थाश्रममाश्रितः ॥ २१ ॥
 तेनाधीतं श्रुतं तेन तेन सर्वमनुष्ठितम् ।
 येन विप्रेण शिरसि त्रिपुण्ड्रं भस्मना धृतम् ॥ २२ ॥
 त्रिपुण्ड्रं धारयेद्भक्त्या मनसाऽपि न लङ्घयेत् ।
 श्रुत्या विधीयते यस्मात्तत्त्यागी पतितो भवेत् ॥ २३ ॥
 रुद्राक्षं धारयेन्नित्यं रुद्राक्षाणामिति श्रुतिः ।
 लिङ्गे समर्चयेन्नित्यं देवदेवं महेश्वरम् ॥ २४ ॥
 अग्नीनाधाय विधिवत्कुर्याद्यज्ञाननन्तरम् ।
 यज्ञैः सर्वाणि पापानि विनश्यन्ति न संशयः ॥ २५ ॥

—१८ ॥ न चान्यथेति । उपवीतरहितो न स्यादित्यर्थः ॥ १९ ॥
 २० ॥ त्रैयम्बकेणेति । सतारेण शिवेन सप्रणवेन पञ्चाक्षरेण ॥ २१-२३ ॥
 रुद्राक्षाणामिति श्रुतिरिति । स्मृत्यनुमितश्रुतिरित्यर्थः ॥ २४-२६ ॥

प्रक्षीणाशेषपापस्य शुद्धान्तः करणस्य तु ।

देवदेवपरिज्ञाने वाञ्छा जायेत सुव्रत ॥ २६ ॥

स्वर्गकामो यदि स्वर्गं याति यज्ञाद्विजोत्तमः ॥

पुत्रमुत्पादयेत्स्वस्यां पितृणामृणशान्तये ॥ २७ ॥

सत्यं ब्रूयात्प्रियं ब्रूयात्सर्वभूतेषु सर्वदा ।

एवं समाचरन्विप्रो विरक्तश्चेद्गृहाश्रमात् ॥ २८ ॥

संन्यसेत्सर्वकर्माणि वेदान्ताभ्यासयत्नवान् ।

वेदान्तश्रवणाभावे पतितोऽयं भवेद् वम् ॥ २९ ॥

विरक्तोऽपि मुमुक्षुश्चेद्धंसो वा संन्यसेद्गृही ।

बहूदके वा शक्तश्चेन्न्यसेद्विप्रः कुटीचके ॥ ३० ॥

अविरक्तो गृही चान्ते वानप्रस्थं समाश्रयेत् ।

अथवा यावदायुष्यं गार्हस्थ्यं सम्यगाचरेत् ॥ ३१ ॥

गृहस्थादाश्रमाः सर्वे समुत्पन्नाः सुरक्षिताः ।

निष्कामस्य जिज्ञासाजनका यज्ञादय इत्युक्तम् । सकामस्य स्वर्गादिकं जनय-
न्तीत्याह—स्वर्गकाम इति । यदि स्वर्गकामस्तर्हि यज्ञात्स्वर्गं यातीति 'स्वर्ग-
कामो यजेत' 'यज्ञेन विविदिषन्ति' इति श्रुतिद्वयादियं व्यवस्था ॥ २७ ॥
गृहाश्रमात्संन्यसेदिति च । "ब्रह्मचर्यं समाप्य गृही भवेत् । गृहाद्वनी भूत्वा
प्रव्रजेत् । यदि वेतरथा ब्रह्मचर्यादेव प्रव्रजेद्गृहाद्वा वनाद्वा" इति ॥ २८ ॥
२९ ॥ विरक्तोऽपीति । मुमुक्षुश्चेत्परमहंसो भवेत् । अमुमुक्षुरपि शक्तश्चेद्धंसो
बहूदको वा भवेत् । अशक्तश्चेत्कुटीचको भवेदित्यर्थः ॥ ३० ॥ अविरक्तो
गृहीति । अतो गार्हस्थ्यद्वानप्रस्थाश्रममाश्रयेदित्यर्थः । यावदायुष्यं वा सम्य-
गगार्हस्थ्यमाचरेत् ॥ ३१ ॥ गार्हस्थ्यस्य प्राशस्त्ये हेतुः । गृहस्थादाश्रमां
इति । यत आश्रमान्तराणां सर्वेषां स्वरूपलाभः स्वधर्मपरिपालनं च गृहस्था-
श्रमनिबन्धनम् । अतः प्रशस्त इत्यर्थः ॥ ३२ ॥

तस्माद्गृहस्थ एव स्यादविरक्तो द्विजः सदा ॥ ३२ ॥
इति श्रीसूतसंहितायां ज्ञानयोगखण्डे गृहस्थाश्रमवि-
धिर्नाम चतुर्थोऽध्यायः ॥ ४ ॥

पञ्चमोऽध्यायः ॥

५. वानप्रस्थाश्रमविधिनिरूपणम् ॥

ईश्वर उवाच—

अथातः संप्रवक्ष्यामि वानप्रस्थाश्रमं मुने ।
पुत्रे भार्या विनिक्षिप्य गृहीत्वा वा समाहितः ॥ १ ॥
शुक्लपक्षे शुभे वारे शुभनक्षत्रसंयुते ।
सुमूहूर्ते वनं गच्छेद्गृहस्थश्चोत्तरायणे ॥ २ ॥
यमादिसहितः शुद्धस्तपः कुर्यात्समाहितः ।
शाकमूलफलाशी स्यात्तेनेशं पूजयेद्बुधः ॥ ३ ॥

इति श्रीसूतसंहितातात्पर्यदीपिकायां ज्ञानयोगखण्डे गृहस्थाश्रम
विधिनिरूपणं नाम चतुर्थोऽध्यायः ॥ ४ ॥

ब्रह्मचर्यादुत्तमं गार्हस्थ्यमभिधाय ततोऽप्युत्तमं वानप्रस्थाश्रमं च वक्तुं
प्रतिजानीते—अथात इति । यतो गृहस्थादुत्तमो वनस्थः । यदाऽऽहुः—
'ब्रह्मचरी गृहस्थश्च वानप्रस्थोऽथ भिक्षुकः । चत्वार आश्रमाः प्रोक्ता यो यः
पश्चात्स उत्तमः' इति । अतो गृहस्थधर्माभिधानानन्तरं वानप्रस्थधर्माभिधान-
मित्यर्थः ॥ १ ॥ २ ॥ तेनेशमिति । तपःप्रभृतिकं हि वनस्थस्य स्वधर्मः ।
स्वधर्मानुष्ठानमेवेश्वरस्य पूजा । 'स्वकर्मणा तमभ्यर्च्य सिद्धिं विन्दति मानवः'

ग्रामादाहृत्य वाऽश्वीयाद्रासान्षोडश बुद्धिमान् ।
 जटाश्च बिभृयान्नित्यं नखलोमानि नोत्सृजेत् ॥ ४ ॥
 वेदाभ्यासं सदा कुर्याद्वाग्यतः सुसमाहितः ।
 अभिहोत्रं च जुहुयात्पञ्च यज्ञान्समाचरेत् ॥ ५ ॥
 चीरवासा भवेत्कुर्यात्स्नानं त्रिषवणं बुधः ।
 सर्वभूतानुकम्पी स्यात्प्रतिग्रहविवर्जितः ॥ ६ ॥
 वर्जयेन्मधुमांसादि भौमानि वनजानि च ।
 एकवारं समश्वीयाद्रात्रौ ध्यानपरो भवेत् ॥ ७ ॥
 जितेन्द्रियो जितक्रोधो भवेद्ध्यात्मचिन्तकः ।
 भूमौ शयीत सततं सावित्रीं च जपेद्बुधः ॥ ८ ॥
 क्रोधपैशुन्यनिद्रादि दूरतः परिवर्जयेत् ।
 कृच्छ्रं चान्द्रायणं कुर्यान्मासि मासि वने स्थितः ॥ ९ ॥

इत्युक्तम् ॥ ३ ॥ षोडशेति । यत आहुः—“अष्टौ ग्रासा मुनेः प्रोक्ताः
 षोडशारण्यवासिनः । द्वात्रिंशन्तु गृहस्थानां यथेष्टं ब्रह्मचारिणाम्” इति ॥
 ४ ॥ पञ्च यज्ञानिति । श्रूयते हि—‘पञ्च वा एते महायज्ञाः । देवयज्ञः पितृ-
 यज्ञो भूतयज्ञो मनुष्ययज्ञो ब्रह्मयज्ञ इति । यदग्नौ जुहोत्यपि समिधं तद्देवयज्ञः
 संतिष्ठते । यत्पितृभ्यः स्वधा करोत्यप्यपस्तपितृयज्ञः संतिष्ठते । यद्धूतेभ्यो
 बलिं हरति तद्धूतयज्ञः संतिष्ठते । यद्ब्राह्मणंभ्योऽन्नं ददाति तन्मनुष्ययज्ञः संति-
 ष्ठते । यत्स्वाध्यायमधीयीतैकामप्यृचं यजुः साम वा तद्ब्रह्मयज्ञः संतिष्ठते’
 इति ॥ ५ ॥ ६ ॥ भौमानीति । शशादीनि । वनजानांति । वनं जलम् ।
 जलजानि कच्छपादीनि—“पञ्च पञ्चनखा भक्ष्या गोधाकच्छपशल्लुकाः ।
 शशाश्च नकुलश्च” इति गृहस्थस्याभ्यनुज्ञा । अन्यपि । तथा मधु माक्षिकं च
 वनस्थेन वर्जनीयमित्यर्थः ॥ ७ ॥ ८ ॥ कृच्छ्रं चान्द्रायणमिति । कृच्छ्र-
 क्षणानि मनुनोक्तानि—“त्र्यहं प्रातस्त्यहं सायं त्र्यहमद्यादयाचितम् । त्र्यहं

ग्रीष्मे पञ्चतपाश्च स्याद्वर्षास्वभावकाशगः ।

आर्द्रवासास्तु हेमन्ते क्रमशो वर्धयंस्तपः ॥ १० ॥

उपस्पृश्य त्रिषवणं वितृदेवांश्च तर्पयेत् ।

एकपादेन तिष्ठेत वायुभक्षोऽब्दमध्यमे ॥ ११ ॥

परं तु नाश्नीयात्प्राजापत्यं चरन्दिजः” इति । एकभक्तादिषु प्राससंख्याऽऽ-
पस्तम्बेन—‘सायं द्वाविंशतिर्ग्रासाः प्रातः षड्विंशतिः स्मृताः । चतुर्विंशति-
रायाध्याः परं निरशनं स्मृतम्’ इति । तत्प्रमाणमपि तेनैवोक्तम्—‘कुक्कु-
टाण्डप्रमाणेन यथाचाऽऽस्यं विशेषमुखम्’ इति । चान्द्रायणं पञ्चविधम् । पिपी-
लिकामध्यं यत्रमध्यमृषिचान्द्रायणं शिशुचान्द्रायणं यतिचान्द्रायणं चेति ।
पिपीलिकामध्यमाह वासिष्ठः—‘मासस्य कृष्णपक्षादौ प्रासानद्याच्चतुर्दश ।
प्रासापचयभोजी सन्पक्षशेषं समापयेत् । तथैव शुक्लपक्षादौ प्रासं भुञ्जीत
चापरम् । प्रासोपचयभोजी सन्पक्षशेषं समापयेत्’ इति । यदाऽऽह यमः—
‘एकैकं हासयेत्पिण्डं कृष्णे शुक्ले च वर्धयेत् । एतत्पिपीलिकामध्यं चान्द्रायण-
मुदाहृतम् । वर्धयेत्पिण्डमैकैकं शुक्ले कृष्णे च हासयेत् । एतच्चान्द्रायणं नाम
यवमध्यं प्रकीर्तितम् । त्रीन्त्रीन्पिण्डान्समश्नीयानियतात्मा दृढव्रतः । हविष्या-
न्नस्य वै मासमृषिचान्द्रायणं स्मृतम् । चतुरः प्रातरश्नीयाच्चतुरः सायमेव वा ।
पिण्डानेतद्वि बालानां शिशुचान्द्रायणं स्मृतम् । पिण्डानष्टौ समश्नीयान्मासं
मध्यंदिने रवौ । यतिचान्द्रायणं ह्येतत्सर्वकल्मषनाशनम्’ इति ॥ ९ ॥ पञ्च-
तपा इति । पञ्च तपांसे तापकानि दिक्चतुष्टयेऽग्नय उपर्यादित्यश्चेति यस्य
स पञ्चतपाः । अभ्रावकाशग इति । अभ्रदर्शनवानवकाशोऽभ्रावकाशो गृह-
बाह्यश्चत्वरदिकस्तत्र गत इत्यर्थः ॥ १० ॥ उपस्पृश्य स्नात्वा । उपपूर्वः
स्पृशिः स्नाने प्रयुज्यते ‘त्रिषवणमुदकोपस्पर्शी’ चतुर्थकालपानभक्तः स्यादित्या-
दौ । वायुभक्षः पवनाहारः । तदशक्तौ पय प्रभृति शक्त्यनुसारेण कुर्यादित्यर्थः ॥
स्मर्यते हि—‘मूलं फलं पय आपो वायुराकाश इति । उत्तरमुत्तरं ज्यायः’
इति, अब्दमध्यमे एकस्याब्दस्य संवत्सरस्य मध्ये सदा वायुमेव भक्षयान्नि-
त्यर्थः ॥ ११—१३ ॥ अधुना चतुर्थाश्रममाह । अथवाऽग्नीनित्यादि ।

पयः पिबेच्छुक्लपक्षे कृष्णपक्षे च गोमयम् ।
 जीर्णपर्णाशनो वा स्यात्कृच्छ्रैर्वा वर्तयेत्सदा ॥ १२ ॥
 योगाभ्यासपरो भूत्वा ध्यायेत्पशुपतिं शिवम् ।
 कृष्णाजिनी सोत्तरीयः शुक्लयज्ञोपवीतवान् ॥ १३ ॥
 अथवाऽग्नीन् समारोप्य स्वात्मानि ध्यानतत्परः ।
 अनग्निरनिकेतः स्यान्मुनिर्मोक्षपरो भवेत् ॥ १४ ॥
 सदोपनिषदभ्यासे यत्नवान् स्यात्समाहितः ।
 त्रिपुण्ड्रोद्भूलनं कुर्यात् गृहस्थस्योक्तमन्त्रतः ॥ १५ ॥
 यदा वैराग्यमुत्पन्नं तदैव प्रव्रजेद्वनी ।
 बहूदके वा हंसे वा मुमुक्षुः परहंसके ॥ १६ ॥
 सर्वं संग्रहरूपेण सम्यगुक्तं बृहस्पते ।
 तस्मात्सर्वप्रयत्नेन श्रद्धया विद्धि सुव्रत ॥ १७ ॥

इति श्रीस्कान्दपुराणे सूतसंहितायां ज्ञानयोगखण्डे वान-
 प्रस्थाश्रमविधिनिरूपणं नाम पञ्चमोऽध्यायः ॥ ५ ॥

स्मर्यते हि—‘आत्मन्यग्नीन्समारोप्य ब्राह्मणः प्रव्रजेद्गृहात्’ इति । “अन-
 ग्निरनिकेतः स्यादशर्माऽशरणो मुनिः” इत्यापस्तम्बोऽप्याह ॥ १४ ॥ गृहस्थ-
 स्येति । गृहस्थस्य य उक्तस्त्र्यम्बकमन्त्रः सप्रणवः पञ्चाक्षरश्च तेनेत्यर्थः ॥ १५ ॥
 यदेति । एषा च प्रव्रज्या सत्येव वैराग्ये कार्या । बहूदके वेति वचनात्प्राक्तनी
 कुटीचकविषया । कुटीचकबहूदकादिचातुर्विध्यं च वक्ष्यमाणतत्तद्धर्मानुष्ठानसा-
 मर्थ्यानुसारेण व्यवस्थया विकल्प्यते ॥ १६ ॥ संग्रहरूपेणेति । संन्यासभेदानामुद्दे-
 शमात्रमत्र वनस्थेनानुष्ठेयतया वनस्थधर्माध्याये कथितम् । संन्यासधर्मप्रपञ्च-
 स्त्वनन्तराध्याये वक्ष्यते ॥ १७ ॥

इति श्रीसूतसंहितातात्पर्यदीपिकायां ज्ञानयोगखण्डे
 वानप्रस्थाश्रमविधिनिरूपणं नाम पञ्चमोऽध्यायः ॥ ५ ॥

षष्ठोऽध्यायः ॥

६. संन्यासविधिनिरूपणम् ।

ईश्वर उवाच—

अथातः संप्रवक्ष्यामि संन्यासं मुनिसत्तम ।

चतुर्विधास्तु विज्ञेया भिक्षवो वृत्तिभेदतः ॥ १ ॥

कुटीचको मुनिश्रेष्ठ तथैव च बहूदकः ॥

वनस्थप्रसङ्गेनोद्दिष्टमेव कुटीचकादिचतुष्टयं तद्धर्माभिधानाय पुनरनु-
वदति । अथात इति । अत उक्तमाश्रमत्रयं धर्मस्कन्धः सांसारिकफलविषय
एव । श्रूयते हि—‘त्रयो धर्मस्कन्धा यज्ञोऽध्ययनं दानमिति । प्रथमस्तप
एव । द्वितीयो ब्रह्मचार्याचार्यकुलवासी । तृतीयोऽत्यन्तमात्मानमाचार्यकुलेऽ-
वसादयन्सर्व एते पुण्यलोका भवन्तीति’ । अतस्ततो विरक्तस्यानन्तरमपुन-
रावृत्तिरूपब्रह्मप्राप्तये ज्ञानस्कन्धः संन्यास उच्यते । श्रूयते हि—“ब्रह्मसंस्थोऽ-
मृतत्वमेति” इति । ब्रह्मणि संस्था सम्यङ्निष्ठा यस्य चतुर्थाश्रमिणः स
ब्रह्मसंस्थः स एवामृतत्वमपवर्गं प्राप्नोति । आश्रमान्तराणामपि ब्रह्मसंस्था-
त्वसंभवं प्राप्य परिहृतं हि तत्त्वविद्धिः—“लोककाम्याश्रमी ब्रह्मनिष्ठमर्हति
वा न वा । यथावकाशं ब्रह्मैव ज्ञातुमर्हत्यवारणात् ॥ अनन्यचित्तता ब्रह्म-
निष्ठाऽसौ कर्मिणे कथम् । कर्मत्यागी ततो ब्रह्मनिष्ठमर्हति नेतरः” इति ।
विवृतं चैतत्तैरेव त्रयो धर्मस्कन्धा इत्यत्राऽऽश्रमानधिकृत्य “सर्व एते पुण्य-
लोका भवन्ति” इति । आश्रमानुष्ठायिनां पुण्यलोकमभिधाय “ब्रह्मसंस्थोऽ-
मृतत्वमेति” इति मोक्षसाधनत्वेन ब्रह्मनिष्ठा प्रतिपाद्यते । सेयं ब्रह्मनिष्ठा
पुण्यलोककामिन आश्रमिणोऽपि संभाव्यते । आश्रमकर्माण्यनुष्ठाय यथावकाशं
ब्रह्मनिष्ठायाः कर्तुं सुकरत्वात् । न हि लोककामी ब्रह्म न जानीयादिति निषेधोऽ-
स्ति । तस्मादस्ति सर्वस्याऽऽश्रमिणो ब्रह्मनिष्ठतेति प्राप्ते ब्रूमः—ब्रह्मनिष्ठा नाम सर्व-
व्यापारपरित्यागेनानन्यचित्ततया ब्रह्मणि समाप्तिः । न चासौ कर्मशूरे संभवति ।
कर्मानुष्ठानत्यागयोः परस्पराविरोधात् । तस्मात्कर्मत्यागिन एव ब्रह्मनिष्ठेति ।
वृत्तिभेदत इति । आचारभेदतः ॥ १ ॥ २ ॥ तत्र कुटीचकस्य वृत्तिमाह—

हंसः परमहंसश्च तेषां वृत्तिं वदामि ते ॥ २ ॥
 कुटीचकश्च संन्यस्य स्वे स्वे वेश्मनि नित्यशः ।
 भिक्षामादाय भुञ्जीत स्वबन्धूनां गृहेऽथवा ॥ ३ ॥
 शिखी यज्ञोपवीती स्यात्त्रिदण्डी सकमण्डलुः ।
 सपवित्रश्च काषायी गायत्रीं च जपेत्सदा ॥ ४ ॥
 सर्वाङ्गोद्धूलनं कुर्यात्त्रिपुण्ड्रं च तिसंधिषु ।
 शिवलिङ्गार्चनं कुर्याच्छ्रद्धयैव दिने दिने ॥ ५ ॥
 बहूदकश्च संन्यस्य बन्धुपुत्रादिवर्जितः ।
 सप्तागारं चरेद्भैक्षमेकान्नं परिवर्जयेत् ॥ ६ ॥
 गोवालरज्जुसंबद्धं त्रिदण्डं शिष्यमद्भुतम् ।
 पात्रं जलपवित्रं च कौपीनं च कमण्डलुम् ॥ ७ ॥
 आच्छादनं तथा कन्थां पादुकां छत्रमद्भुतम् ।
 पवित्रमजिनं सूचीं पक्षिणीमक्षसूत्रकम् ॥ ८ ॥
 योगपट्टं बहिर्वस्त्रं मृत्खनित्रीं कृपाणिकाम् ।
 सर्वाङ्गोद्धूलनं तद्वत्त्रिपुण्ड्रं चैव धारयेत् ॥ ९ ॥
 शिखी यज्ञोपवीती च देवताराधने रतः ।
 स्वाध्यायी सर्वदा वाचमुत्सृजेद्भयानतत्परः ॥ १० ॥
 संध्याकालेषु सावित्रीं जपन्कर्म समाचरेत् ।
 हंसः कमण्डलुं शिष्यं भिक्षापात्रं तथैव च ॥ ११ ॥

कुटीचकश्चेति ॥ ३ — ५ ॥ बहूदकस्य वृत्तिमाह — बहूदकश्चेति ॥ ६ ॥ जल-
 पवित्रं जलशोधनवस्त्रम् ॥ ७ ॥ ८ ॥ मृत्खनित्रीमिति । मृत्खन्यते यया
 स्नानार्थं तां कृपाणिकां कृपाणाकारतां क्षणलोहघटितां यष्टिम् ॥ ९ ॥
 स्वाध्यायीति । स्वाध्याय एवोत्सृजमानो वाचमित्यापस्तम्बः ॥ १० ॥ हंसस्य

कन्थां कौपीनमाच्छाद्यमङ्गवस्त्रं बहिःपटम् ।
 एकं तु वैणवं दण्डं धारयेन्नित्यमादरात् ॥ १२ ॥
 त्रिपुण्ड्रोद्धूलनं कुर्याच्छिवलिङ्गं समर्चयेत् ।
 अष्टग्रासं सकृन्नित्यमश्नीयात्सशिखं वपेत् ॥ १३ ॥
 संध्याकालेषु सावित्रीजपमध्यात्मचिन्तनम् ।
 तीर्थसेवां तथा कृच्छ्रं तथा चान्द्रायणादिकम् ॥ १४ ॥
 कुर्वन्ग्रामैकरात्रेण न्यायेनैव समाचरेत् ।
 परहंसस्त्रिदण्डं च रज्जुं गोवालनिर्मिताम् ॥ १५ ॥
 शिष्यं जलपवित्रं च पवित्रं च कमण्डलुम् ।
 पक्षिणीमजिनं सूचीं मृत्खनित्रीं कृपाणिकाम् ॥ १६ ॥
 शिखां यज्ञोपवीतं च नित्यकर्म परित्यजेत् ।
 कौपीनाच्छादनं वस्त्रं कन्थां शीतनिवारिकाम् ॥ १७ ॥
 योगपट्टं बहिर्वस्त्रं पादुकां छत्रमद्भुतम् ।
 अक्षमालां च गृह्णीयाद्वैणवं दण्डमव्रणम् ॥ १८ ॥
 अग्निरित्यादिभिर्मन्त्रैः कुर्यादुद्धूलनं मुदा ।
 ओमोमिति च त्रिः प्रोच्य परहंसस्त्रिपुण्ड्रकम् ॥ १९ ॥
 मृत्पात्रं कांस्यपात्रं वा दारुपात्रं च वैणवम् ।

वृत्तिमाह—हंसः कमण्डलुमिति ॥ ११—१४ ॥ परमहंसस्याऽऽह—पर-
 हंसस्त्रिदण्डमिति ॥ १५—१८ ॥ ओमोमिति । अजपासहितेन प्रणवेन त्रिरुक्ते-
 न त्रिपुण्ड्रं कुर्यात् ॥ १९ ॥ हेयोपादेयविभागविवक्षया प्रथमं साधारण्येन संभ-
 वत्पात्रजातमुद्दिशति—मृत्पात्रमिति । एतच्चाालाबुपातस्याप्युपलक्षणम् । 'मृत्पा-
 त्रमालाबुपात्रं दारुपात्रं वा' इत्यारुणिश्रुतेः । उद्दिष्टमध्य उपादेयमाह—दारु-
 पात्रमिति । एतच्च कांस्यव्यतिरिक्तस्योक्तस्योपलक्षणम् । उपादेयमन्यदपि समुच्चि-

पाणिपात्रं च गृहीयादाचम्यैव तथोदरम् ॥ २० ॥

बहूदकानां हंसानां पाणिपात्रं तथोदरम् ।

कांस्यपात्रं न विध्युक्तं मृत्पात्रमिति हि श्रुतिः ॥ २१ ॥

माधूकरन्तथैवान्नं परहंसः समाचरेत् ।

नात्यश्नतस्तु योगोऽस्ति न चैकान्तमनश्नतः ॥ २२ ॥

तस्माद्योगानुगुण्येन भुञ्जीत परहंसकः ।

अभिशास्तं समुत्सृज्य सार्ववर्णिकमाचरेत् ॥ २३ ॥

उत्तरोत्तरलाभे तु पूर्वं पूर्वं परित्यजेत् ।

गुरुशुश्रूषया नित्यमात्मज्ञानं समभ्यसेत् ॥ २४ ॥

स्नानं शौचमभिध्यानं सत्यानृतविवर्जनम् ।

कामक्रोधपरित्यागं हर्षरोषविवर्जनम् ॥ २५ ॥

लोभमोहपरित्यागं दम्भदर्पादिवर्जनम् ।

चातुर्मास्यं च सर्वेषां वदन्ति ब्रह्मवादिनः ॥ २६ ॥

नोति—तथोदरमिति ॥ २० ॥ एतच्च न केवलं परमहंसानामेवेत्याह—
बहूदकानामिति । पात्रान्तरमपि समुच्चिनोति—पाणिपात्रमिति । यथोदरं
तथा पाणिपात्रं चेत्यर्थः । तथाचाऽऽरुणिश्रुतिः—‘पाणिपात्रमुदरपात्रं च’
इति । उपादेयमभिधाय हेयमाह—कांस्यपात्रं नेति । मृत्पात्रमिति हि श्रुति-
रिति । यथोदीरितारुणिश्रुतिः ॥ २१—२४ ॥ सत्यानृतविवर्जनमिति । अस-
त्यवत्सत्यमपि व्यवहारं शक्यं विवर्जयेत् । चित्तैकाग्रविरोधादित्यर्थः । श्रूयते हि
—‘तमेवैकं जानथ आत्मानमन्या वाचो विमुञ्चथ’ इति । स्मर्यते च—
“त्यज धर्ममधर्मं च उभे सत्यानृते त्यज । उभे सत्यानृते त्यक्त्वा येन
त्यजसि तत्त्यज” । इति ॥ २५ ॥ चातुर्मास्यमिति । वर्षास्वेकत्र वासं
चत्वारो मासाश्चातुर्मास्यम् । तद्विद्युतार्थे द्विगुः । ‘चतुर्वर्णादिभ्यः स्वार्थे’
इति ष्यञ् ॥ २६ ॥ सर्वेषां चतुर्विधानां यतीनां परमहंसव्यतिरिक्तस्य

कुटीचकाश्च हंसाश्च तथैव च बहूदकाः ।

सावित्रीमात्रसंपन्नाः भवेयुर्मोक्षकारणात् ॥ २७ ॥

प्रणवाद्यास्त्रयो वेदाः प्रणवे पर्यवस्थिताः ।

तस्मात्प्रणवमेवैकं परहंसः सदा जपेत् ॥ २८ ॥

संध्याकालेषु शुद्धात्मा प्रणवेन समाहितः ।

षट्प्राणायामकं कुर्याज्जपेदष्टोत्तरं शतम् ॥ २९ ॥

विविक्तदेशमाश्रित्य सुखासीनः समाहितः ।

यथाशक्ति समाधिस्थो भवेत्संन्यासिनां वरः ॥ ३० ॥

क्रमाद्वाऽक्रमतो विद्वानुत्तमां वृत्तिमाश्रयेत् ।

उत्तमां वृत्तिमापन्नो न नीचां वृत्तिमाश्रयेत् ॥ ३१ ॥

उत्तमां वृत्तिमाश्रित्य नीचां वृत्तिं समाश्रितः ।

आरूढपतितो ज्ञेयः सर्वधर्मबहिष्कृतः ॥ ३२ ॥

प्रधानं जप्यमाह—कुटीचका इति । मोक्षं प्रयोजनमुद्दिश्य सावित्र्यैव तत्त्व-
मनुसंदध्युरित्यर्थः ॥ २७ ॥ परमहंसस्य प्रणवैकनिष्ठतां विवक्षुः प्रणवस्यो-
त्कृष्टतामाह—प्रणवाद्या इति । ‘ओमिति ब्राह्मणः प्रवक्ष्यन्नाह ब्रह्मोपाप्नवानीति
ब्रह्मैवोपाप्नोति इति’ श्रुतेः । प्रणवे पर्यवस्थिता इति । प्रणवस्य वेदत्रयसा-
रत्वात्तत्प्रातिनिधित्वम् । तथात्वं च श्रूयते छन्दोगोपनिषदि बह्वृचब्राह्मणे च ।
लोकदेववेदव्याहृत्यक्षरत्रयसारत्वं प्रणवस्य । तैत्तिरीयोपनिषदि च ब्रह्मयज्ञप्र-
करणे “ ओमिति प्रपद्यत एतद्वै यजुस्त्रयीं विद्यां प्रति ” इति ॥ २८ ॥
षडिति । षण्णां प्राणायामानां समाहारः षट्प्राणायामस् ‘ पात्रादिभ्यः प्रातिषे-
धः ’ इति न ङीप् स्वार्थे कप्रत्ययः ॥ २९ ॥ ३० ॥ क्रमादिति । “ ब्रह्म
चर्यं समाप्य गृही भवेद्गृहादनी भूत्वा प्रव्रजेत् ” इति जाबालश्रुतिः । अक्रमतो
वेति । “ यदि वेतरथा ब्रह्मचर्यादेव प्रव्रजेद्गृहाद्वा ” इति तत्रैव ॥ ३१ ॥

प्रव्रजन्तं द्विजं दृष्ट्वा स्थानाच्चलति भास्करः ।
 एष मे मण्डलं भित्त्वा ब्रह्मलोकं गमिष्यति ॥ ३३ ॥
 रूपं तु द्विविधं प्रोक्तं चरं चाऽचरमेव च ।
 चरं संन्यासिनां रूपमचरं मृन्मयादिकम् ॥ ३४ ॥
 यस्याऽऽश्रमे यतिर्नित्यं वर्तते मुनिसत्तम ।
 न तस्य दुर्लभं किञ्चित्त्रिषु लोकेषु विद्यते ॥ ३५ ॥
 दुर्वृत्तो वा सुवृत्तो वा मूर्खो वा पण्डितोऽपि वा ।
 वेषमात्रेण संन्यासी पूज्यः सर्वेश्वरो यथा ॥ ३६ ॥
 ब्रह्मचर्याश्रमस्थानां ब्रह्मा देवः प्रकीर्तितः ।
 गृहस्थानां च सर्वे स्युर्यतीनां तु महेश्वरः ॥ ३७ ॥
 वानप्रस्थाश्रमस्थानामादित्यो देवता मता ।
 तस्मात्सर्वेषु कालेषु पूज्यः संन्यासिनां हरः ॥ ३८ ॥
 मृते न दहनं कार्यं परहंसस्य सर्वदा ।
 कर्तव्यं खननं तस्य नाशौचं नोदकक्रिया ॥ ३९ ॥
 अश्वत्थस्थापनं कार्यं तद्देशेऽध्वर्युणा मुने ।
 अश्वत्थे स्थापिते तेन स्थापितो हि महेश्वरः ॥ ४० ॥
 दर्शनात्स्पर्शनात्तस्य सर्वं नश्यति पातकम् ।
 अन्येषामपि भिक्षूणां खननं पूर्वमाचरेत् ॥ ४१ ॥
 पश्चाद्गृही यथाशास्त्रं कुर्याद्दहनमुत्तमम् ।
 अश्वमेधफलं तस्य स्नानमात्राद्विशुद्धता ॥ ४२ ॥

३९ ॥ अश्वत्थे स्थापित इति । तेनाध्वर्युणा । तत्राश्वत्थस्य स्थापनमात्रेणा-
 पि शिवालङ्गस्थापनेन यत्फलं तल्लभ्यत इत्यर्थः । तस्य प्रकृतस्य तस्मिन्स्थाने

सर्वमुक्तं समासेन तव शिष्यस्य धीमतः ।
 तस्मादेतद्विजानीहि वेदान्तार्थप्रकाशनम् ॥ ४३ ॥
 इति श्रीस्कान्दपुराणे सूतसंहितायां ज्ञानयोगखण्डे
 संन्यासविधिनिरूपणं नाम षष्ठोऽध्यायः ॥ ६ ॥

सप्तमोऽध्यायः ॥

७. प्रायश्चित्तविधिनिरूपणम् ।

ईश्वर उवाच—

अथातः संप्रवक्ष्यामि प्रायश्चित्तं समासतः ॥
 दोषाणामपनुत्त्यर्थं सर्वभूतानुकम्पया ॥ १ ॥
 ब्रह्महा मद्यपः स्तेनस्तथैव गुरुतल्पगः ॥
 एते वेदविदां श्रेष्ठ महापातकिनः स्मृताः ॥ २ ॥

स्थापितस्याश्वत्थस्य महेश्वरस्य वा दर्शनस्पर्शनाभ्यां सर्वपातकनाश इत्यर्थः ॥
 ४०—४३ ॥

इति श्रीसूतसंहितातात्पर्यदीपिकायां ज्ञानयोगखण्डे संन्यास
 विधिनिरूपणं नाम षष्ठोऽध्यायः ॥ ६ ॥

नित्यधर्माभिधानानन्तरं नैमित्तिकधर्माभिधानायाध्यायान्तरमारभ्यते—
 अथात इति । यत उक्तस्य विधिनिषेधात्मकस्य नित्यस्य धर्मस्य प्रमादादिना
 व्यतिक्रमे तन्निमित्तप्रायश्चित्तापेक्षाऽतो नित्यानन्तरं तदुच्यत इत्यर्थः ॥ १ ॥
 अपनोदनीयान्प्रधानदोषाननुक्रामन्— ब्रह्महेति । तथा च छान्दोग्योपनिषदि
 'स्तेनो हिरण्यस्य सुरां पिब॥श्च गुरोस्तल्पमावसन्ब्रह्महा चैते पतन्ति चत्वारः
 पञ्चमश्चाऽऽचरंस्तैः ' इति ॥ २ ॥ वसोदिति वचनात्सहवासादिनैव
 संवत्सरात्पातित्यम् । याजनाध्यापनयौनसंबन्धैस्तु सद्यः पातित्यम् ।

एभिः सह वसेद्यस्तु संवत्सरमसावपि ।
 ब्रह्महा निर्जनेऽरण्ये कुटीं कृत्वा वसेन्नरः ॥ ३ ॥
 द्वादशाब्दानि संतप्तः सर्वदा विजितेन्द्रियः ।
 भिक्षामाहत्य भुञ्जीत स्वदोषं ख्यापयन्नृणाम् ॥ ४ ॥
 शाकमूलफलाशी वा कृत्वा शवशिरोध्वजम् ।
 संपूर्णे द्वादशे वर्षे ब्रह्महत्यां व्यपोहति ॥ ५ ॥
 अकामकृतदोषस्य प्रायश्चित्तमिदं मुने ।
 कामतश्चेन्मुनिश्रेष्ठ प्राणान्तिकमुदीरितम् ॥ ६ ॥
 अथवा मुनिशार्दूल पापशुद्ध्यर्थमात्मनः ।
 ग्रामादनलमाहत्य प्रविशेत्परितापतः ॥ ७ ॥
 पश्चादनशनो भूत्वा धर्मयुद्धेऽथवाऽनले ।
 अप्सु वा मुनिशार्दूल महाप्रस्थानकेऽपि वा ॥ ८ ॥
 ब्राह्मणार्थे गवार्थे वा सम्यक्प्राणान्परित्यजेत् ।
 सुरापानादिदोषोऽपि नश्यत्येतेन सुव्रत ॥ ९ ॥
 अग्निवर्णं सुरां तप्तां प्राणविच्छेदनक्षमाम् ।
 पीत्वा नष्टशरीरस्तु सुरापानात्प्रमुच्यते ॥ १० ॥
 गोमूत्रं गोघृतं तोयं गोशकृद्रसमेव वा ।
 अतितप्तं पिबेत्तेन मृतो मुच्येत दोषतः ॥ ११ ॥
 सुवर्णस्तेयकृत्साक्षाद्राजानमभिगम्य तु ।

यदाह याज्ञवल्क्यः—“संवत्सरेण पतति पतितेन सहाऽऽचरन् ॥ याज-
 नाध्यापनाद्यौनान्न तु पानाशनादितः” इति । उक्तानिमित्तानामुद्देश-
 क्रमेण प्रायश्चित्तान्याह—ब्रह्महा निर्जन इत्यादि ॥ ३ ॥ भुञ्जीतेति
 भुञ्जीयात् ॥ ४ ॥ शवशिरोध्वजमिति । स्मर्यते हि—‘शिरःकपाली ध्वज-

स्वकर्म ख्यापयन्ब्रूयान्मां भवाननुशास्त्विति ॥ १२ ॥

आयसं मुसलं तीक्ष्णं गृहीत्वा स्वयमेव तु ।

हन्यात्सकृत्प्रयोगेण राजा तं पुरुषाधमम् ॥ १३ ॥

मुच्यते स्तेयदोषेण नास्ति राज्ञोऽपि पातकम् ।

अवगूहेत्स्त्रियं तप्तामयसा निर्मितां नरः ॥ १४ ॥

स्वयं वा शिश्रुवृषणावुत्पाट्याऽऽधाय चाञ्जलौ ।

दक्षिणां दिशमागच्छेद्यावत्प्राणविमोचनम् ॥ १५ ॥

अनेन विधिना युक्तो मुच्यते गुरुतल्पगः ।

तप्तकृच्छ्रं चरेत्तप्तः संवत्सरमतन्द्रितः ॥ १६ ॥

महापातकिनां नृणां संसर्गात्स विमुच्यते ।

मातरं मातृसदृशीं भागिनेयीं तथैव च ॥ १७ ॥

मातृष्वसारमारुह्य कुर्यात्कृच्छ्रातिकृच्छ्रकौ ।

चान्द्रायणं च कुर्वीत तत्पापविनिवृत्तये ॥ १८ ॥

वान्मिक्षाशी कर्म चोदयन्' इति ॥ ५—१३ ॥ अवगूहेदिति । आश्लिषेत् ॥ १४ ॥ १५ ॥ तप्तकृच्छ्रमिति । तप्तकृच्छ्रलक्षणमुक्तं यमेन—'अहमुष्णं पिबेदम्भस्त्यहमुष्णं पयः पिबेत् । अहमुष्णं पिबेत्सर्पिर्वायुभक्षः परं अहम् ॥ तप्तकृच्छ्रं विजानीयाच्छीते शीतमुदाहृतम्' इति ॥ अम्भःप्रभृतीनां परिमाणमुक्तं पराशरेण—'षट्पलं तु पिबेदम्भस्त्रिपलं तु पयः पिबेत् ॥ पलमेकं पिबेत्सर्पिस्तप्तकृच्छ्रं विधीयते' इति ॥ १६ ॥ १७ ॥ कृच्छ्रातिकृच्छ्रकारिविति । द्विरावृत्तं कृच्छ्रातिकृच्छ्रकं कुर्यात् । तल्लक्षणमुक्तं याज्ञवल्क्येन—'कृच्छ्रातिकृच्छ्रः पयसा दिवसानेकविंशतिम्' इति । एकभक्तनक्तायाचितदिवसेषु यो भोजनकालस्तस्मिन्नेव काले केवलमुदकेन वा वर्तनं कृच्छ्रातिकृच्छ्रो भवतीत्यर्थः ॥ १८ ॥ कृच्छ्रं सांतपनमिति । तल्लक्षणमाह याज्ञवल्क्यः—'गोमूत्रं गोमयं क्षीरं दधि सर्पिः शोदकम् । एकरात्रं चोपवसेत्कृच्छ्रं सांतपनं

स्वसारं मुनिशार्दूल गत्वा दुहितरं तु वा ।
 कृच्छ्रं सांतपनं कुर्याद्दोषशुद्ध्यर्थमात्मनः ॥ १९ ॥
 भ्रातृभार्याभिगमने चान्द्रायणचतुष्टयम् ।
 चरेत्पापविशुद्ध्यर्थं संतप्तो ब्राह्मणोत्तमः ॥ २० ॥
 पैतृष्वसेयीगमने मातुल्या दुहितुस्तथा ।
 चान्द्रायणं चरेदेकं कामतोऽकामतोऽपि वा ॥ २१ ॥
 अवाशेष्टासु सर्वासु द्विजस्त्रीषु महामुने ।
 गत्वा कृच्छ्रं चरेत्तप्तमेकं तद्दोषशान्तये ॥ २२ ॥
 क्षत्रियाणां च वैश्यानां स्त्रीषु गत्वा द्विजश्चरेत् ।
 कृच्छ्रमन्यासु बहुशो गत्वा कृच्छ्रं चरेद्विजः ॥ २३ ॥
 ब्रह्मचारी स्त्रियं गत्वा कामतो मुनिसत्तम ।
 संवत्सरं चरेद्भैक्षं वसित्वा गर्दभाजिनम् ॥ २४ ॥
 स्वपापकीर्तनं कुर्वन्स्नात्वा तिषवणं पुनः ।
 तस्मात्पापात्प्रमुच्येत षण्मासात्कामवर्जितः ॥ २५ ॥
 अग्निकार्यपरित्यागे रेतोत्सर्गे समाहितः ।
 स्नात्वा प्रणवसंयुक्तां व्याहृतीं च तथैव च ॥ २६ ॥
 सावित्रीं सशिरां मौनी जपेदयुतमादरात् ।
 यतीनामिन्द्रियोत्सर्गे स्नात्वा शुद्धः समाहितः ॥ २७ ॥
 प्रणवं परमात्मानं जपेदयुतमादरात् ।
 द्विजस्त्रीगमने भिक्षुरवकीर्णिव्रतं चरेत् ॥ २८ ॥
 अन्यासु बुद्धिपूर्वं चेत्तप्तकृच्छ्रं समाचरेत् ।
 हत्वा वैश्यं च राजानं ब्रह्महत्याव्रतं चरेत् ॥ २९ ॥

क्रमान्मासत्रयं पूर्वं षाण्मासिकमनन्तरम् ।
 ब्राह्मणस्तु विमुच्येत शूद्रं हत्वाऽर्धमासतः ॥ ३० ॥
 विहिताकरणे तद्वत्प्रतिषिद्धादिसेवने ।
 वेदविप्लावने चैव गुरुद्रोहेऽन्यकर्मणि ॥ ३१ ॥
 तप्तकृच्छ्रं चरेत्तेन मुच्यते सर्वदोषतः ।
 अथ वा सर्वपापानां विशुद्ध्यर्थं समाहितः ॥ ३२ ॥
 कुर्वन् शुश्रूषणं नित्यं वेदान्तज्ञानभाषिणाम् ।
 श्रद्धाविनयसंयुक्तः शान्तिदान्त्यादिसंयुतः ॥ ३३ ॥
 यावज्ज्ञानोदयं तावद्वेदान्तार्थं निरूपयेत् ।
 नास्ति ज्ञानात्परं किञ्चित्पापकान्तारदाहकम् ॥ ३४ ॥
 मासमात्राद्दिनश्यन्ति क्षुद्रपापानि सुव्रत ।
 षण्मासश्रवणात्सर्वं नश्यत्येवोपपातकम् ॥ ३५ ॥
 महापातकसंघाश्च नित्यं वेदान्तसेवनात् ॥
 नश्यन्ति वत्सरात्सर्वे सत्यमुक्तं बृहस्पते ॥ ३६ ॥
 यः श्रद्धया युतो नित्यं वेदान्तज्ञानमभ्यसेत् ।
 तस्य संसारविच्छित्तिः श्रवणादिति हि श्रुतिः ॥ ३७ ॥

भवेत्” इति ॥ १९—३३ ॥ नास्ति ज्ञानादिति । उक्तं गीतासु—“यथैधांसि
 समिद्धोऽग्निर्भस्मसात्कुरुतेऽर्जुन । ज्ञानाग्निः सर्वकर्माणि भस्मसात्कुरुते तथा”
 इति ॥ ३४—३६ ॥ यः श्रद्धयेति । श्रवणाच्छब्दशक्तितात्पर्यावधारणन्या-
 यानुसंधानमुखेन वेदान्तज्ञानमभ्यसेत् । तस्य संसारविच्छित्तिरित्यस्मिन्नर्थे
 श्रुतिरस्तीत्यर्थः । सा चेयम्—“वेदान्तविज्ञानमुनिश्चितार्थाः संन्यासयो-
 गाद्यतयः शुद्धसत्त्वाः । ते ब्रह्मलोके तु परान्तकाले परामृतात्परिमुच्यन्ति
 सर्वे” इति ॥ ३७ ॥ एवमभ्यसत इति । अर्जुनं प्रति भगवतोक्तम्—
 “प्राप्य पुण्यकृताल्लोकानुषित्वा शाश्वतीः समाः । शुचीनां श्रीमतां गेहे

एवमभ्यसतस्तस्य यदि विघ्नोऽभिजायते ।
 सर्वलोकान्क्रमान्हुक्त्वा भूमौ विप्रोऽभिजायते ॥ ३८ ॥
 सर्वलक्षणसंपन्नः शान्तः सत्यपरायणः ।
 पुनश्च पूर्वभावेन विद्वांसं पर्युपासते ॥ ३९ ॥
 तत्संपर्कात्स्वमात्मानमपरोक्षीकृतो मुनिः ।
 स्वप्नादिव विमुच्येत स्वसंसारमहोदधेः ॥ ४० ॥
 तस्मात्सर्वप्रयत्नेन स्वमुक्त्यर्थं बृहस्पते ।
 सर्वदा सर्वमुत्सृज्य वेदान्तश्रवणं कुरु ॥ ४१ ॥
 इति श्रीस्कान्दपुराणे श्रीसूतसंहितायां ज्ञानयोगखण्डे
 प्रायश्चित्तविधिनिरूपणं नाम सप्तमोऽध्यायः ॥ ७ ॥

अष्टमोऽध्यायः

८. दानधर्मफलकथनम् ।

ईश्वर उवाच—

अथातः संप्रवक्ष्यामि दानधर्मफलं मुने ।

सर्वेषामेव दानानां विद्यादानं परं स्मृतम् ॥ १ ॥

योगभ्रष्टोऽभिजायते” इति ॥ ३८ ॥ पुनश्चेति । ‘पूर्वाभ्यासेन तेनैव हियते
 ह्यवशोऽपि सः’ इति । पर्युपासते पर्युपास्ते । शपो लुगभावश्छान्दसः ॥ ३९ ॥
 अपरोक्षीकृत इति । संपदादित्वाद्भावे क्विप् । आत्मानं प्रति यदपरोक्षीक-
 रणं तस्मादित्यर्थः ॥ ४० ॥ ४१ ॥

इति श्रीसूतसंहितातात्पर्यदीपिकायां ज्ञानयोगखण्डे प्रायश्चित्तविधि-
 निरूपणं नाम सप्तमोऽध्यायः ॥ ७ ॥

उक्तप्रायश्चित्तैः परिहृतप्रतिबन्धकपापजालस्य पुरुषस्य यैर्यैर्दानैर्ध-
 मैश्च यानि यानि फलानि प्राप्यन्ते तानि तानि वक्तुं प्रतिजानीते—अथात

विद्यया प्राणिनां मुक्तिस्तस्मात्तद्दानमुत्तमम् ।
 भूमिदानं च गोदानमर्थदानं तथैव च ॥ २ ॥
 कन्यादानं च मुख्यं स्यादन्नदानं तथैव च ।
 धनधान्यसमृद्धां यो भूमिं दद्याद्विजाय सः ॥ ३ ॥
 इह लोके सुखी भूत्वा प्रेत्य चाऽऽनन्त्यमश्नुते ।
 अरत्निमातां वा भूमिं दद्याद्ब्रह्मविदे नरः ॥ ४ ॥
 सर्वपापविनिर्मुक्तः संसारमतिवर्तते ।
 विनीतायोपसन्नाय विप्राय श्रद्धया युतः ॥ ५ ॥
 यो दद्याद्द्वैदिकीं विद्यां न स भूयोऽभिजायते ।
 यतये श्रद्धया नित्यमन्नं दद्याद्यथाबलम् ॥ ६ ॥
 ब्रह्मलोकमवाप्नोति न पुनर्जायते भुवि ।
 मठं वा यतये दद्यान्न स भूयोऽभिजायते ॥ ७ ॥
 अमावास्यां मुनिश्रेष्ठ ब्राह्मणायानसूयवे ।
 अन्नं दद्यान्महादेवं समुद्दिश्य समाहितः ॥ ८ ॥
 सोऽक्षयं फलमाप्नोति महादेवसमो भवेत् ।
 यस्तु कृष्णचतुर्दश्यां श्रद्धाभक्तिसमन्वितः ॥ ९ ॥

इति । यतः प्रतिबन्धकापगमे सत्येव साधनं स्वकार्ये समर्थमतः प्रायाश्चि-
 त्तानन्तरमित्यर्थः ॥ २—४ ॥ विनीतायोपसन्नायेति । श्रूयते हि—“तस्मै
 स विद्वानुपसन्नाय सम्यक्प्रशान्तचित्ताय शमान्विताय । येनाक्षरं पुरुषं वेद
 सत्यं प्रोवाच तां तत्त्वतो ब्रह्मविद्याम्” इति ॥ विप्रायेति ॥ त्रैवर्णिकोपलक्ष-
 णम् । विद्याग्रहणाधिकारविभागो हि गतखण्डसप्तमाध्याये “निवृत्तिधर्मनि-
 ष्णस्तु ब्राह्मणः” इत्यत्रोपवर्णित इति ॥ ५—७ ॥ तिथिदेवताविशेषेणा-
 न्नदानफलान्याह—अमावास्यामित्यादिना । अमावास्यायाम् । “कालाध्वनो-

आराधयेद्विजमुखे महादेवं स मुच्यते ।
 त्रयोदश्यां तथा स्नात्वा ब्राह्मणं भोजयेन्मुदा ॥ १० ॥
 ब्रह्मलोकमवाप्नोति ब्रह्मणा सह मुच्यते ।
 द्वादश्यां तु द्विजः स्नात्वा विष्णुमुद्दिश्य भक्तितः ॥ ११ ॥
 ब्राह्मणाय विनीताय दद्यादन्नं समाहितः ।
 सर्वपापविनिर्मुक्तो विष्णुलोकं स गच्छति ॥ १२ ॥
 एकादश्यामुपोष्यैव द्वादश्यां पक्षयोरपि ।
 वासुदेवं समुद्दिश्य ब्रह्मणान्भोजयेन्नरः ॥ १३ ॥
 सप्तजन्मकृतं पापं तत्क्षणादेव नश्यति ।
 दशम्यामिन्द्रमुद्दिश्य यो दद्याद्ब्राह्मणे शुचौ ॥ १४ ॥
 अन्नं वा तण्डुलं वाऽपि स देवेन्द्रत्वमाप्नुयात् ।
 नवम्यां धर्मराजानमुद्दिश्य ब्राह्मणे शुचौ ॥ १५ ॥
 अन्नं दद्याद्यथाशक्ति धर्मराजः प्रसीदति ।
 अष्टम्यां शंकरं पूज्य ब्राह्मणं भोजयेन्नरः ॥ १६ ॥
 सर्वपापविनिर्मुक्तः शिवसायुज्यमाप्नुयात् ।
 सप्तम्यां चन्द्रमुद्दिश्य ब्रह्मणान्भोजयेद्विजः ॥ १७ ॥
 चन्द्रलोकमवाप्नोति नात्र कार्या विचारणा ।
 षष्ठ्यामादित्यमुद्दिश्य ब्राह्मणानेव भोजयेत् ॥ १८ ॥
 सूर्यलोकमवाप्नोति सुखमक्षय्यमश्नुते ।
 पञ्चम्यां पार्वतीं विप्रानुद्दिश्यान्नेन भोजयेत् ॥ १९ ॥

रत्यन्तसंयोगे ” इति द्वितीया ॥ ८—१२ ॥ पक्षयोरपीति । यत्तु
 ‘शुक्लमेव सदा गृही’ इति तद्गृहस्थोऽपि शुक्लं शुद्धं कामानुपहतामिति

सर्वपापविनिर्मुक्तः सम्यग्ज्ञानमवाप्नुयात् ।
 चतुर्थ्यां ब्राह्मणान् शुद्धाह्णक्ष्मीमुद्दिश्य भोजयेत् ॥ २० ॥
 दारिद्र्यं सकलं त्यक्त्वा महालक्ष्मीमवाप्नुयात् ।
 तृतीयायां द्विजः स्नात्वा ब्राह्मणान्भोजयेत्सकृत् ॥ २१ ॥
 तस्य ब्रह्मा हरिश्चापि महादेवो वशो भवेत् ।
 द्वितीयायां विशुद्धायां ब्राह्मणान्भोजयेन्नरः ॥ २२ ॥
 तस्य वाचि सदा वेदा नृत्यन्ति स्म महामुने ।
 सर्वपापविनिर्मुक्तः सम्यग्ज्ञानमवाप्नुयात् ॥ २३ ॥
 प्रथमायां पवित्रायां परब्रह्मार्पणं द्विजः ।
 यो ब्राह्मणमुखे कुर्याच्छ्रद्धाभक्तिसमन्वितः ॥ २४ ॥
 स सर्वसमतामेत्य ब्रह्माप्येति सनातनम् ।
 ब्राह्मणाय मुदा दद्याच्छुक्लां गामुत्तमां नरः ॥ २५ ॥
 सर्वपापविनिर्मुक्तः साक्षाद्ब्रह्म स गच्छति ।
 यो दद्यात्कन्यकां शुद्धां ब्राह्मणाय विभूषिताम् ।
 सर्वपापविनिर्मुक्तः शिवलोकं स गच्छति ॥ २६ ॥
 येन केन प्रकारेण यं यं देवं समर्चयेत् ।
 तं तं देवं समाप्नोति नात्र कार्या विचारणा ॥ २७ ॥

हि व्याचक्षते । यदाहुः—“सकामानां गृहस्थानां काम्यव्रतनिषेधनात्”
 इति ॥ १३-२४ ॥ स सर्वसमतामिति । “सुहृन्मित्रार्युदासीनमध्यस्थद्वे-
 ष्यबन्धुषु । साधुष्वपि च पापेषु समबुद्धिर्वीशिष्यते ॥ निर्दोषं हि समं
 ब्रह्म तस्माद्ब्रह्मणि ते स्थिताः” इति गीतासु ॥ २५ ॥ २६ ॥ आत्म-
 ज्ञमिति हि श्रुतिरिति । मुण्डकोपनिषदि—“यं यं लोकं मनसा संविभाति
 विशुद्धसत्त्वः कामयते यांश्च कामान् । तं तं लोकं जायते तांश्च कामास्त-

यं यं कामयते लोकं तं समुद्दिश्य भक्तिमान् ।
 आत्मज्ञं ह्यर्चयेन्नित्यमात्मज्ञमिति हि श्रुतिः ॥ २८ ॥
 कृमिकीटपतङ्गेभ्यः श्रेष्ठाः पश्चादयस्तथा ।
 पश्चादिभ्यो नराः श्रेष्ठा नरेभ्यो ब्राह्मणास्तथा ॥ २९ ॥
 ब्राह्मणेभ्योऽथ विद्वांसो विद्वत्सु कृतबुद्ध्यः ।
 कृतबुद्धिषु कर्तारस्तेभ्यः संन्यासिनो वराः ॥ ३० ॥
 तेषां कुटीचकाः श्रेष्ठा बहूदकसमाश्रिताः ।
 बहूदकाद्वरो हंसो हंसात्परमहंसकः ॥ ३१ ॥
 परहंसादपि श्रेयानात्मविन्नास्त्यतोऽधिकः ।
 तस्मादात्मविदः पूज्याः सर्वदा सर्वजन्तुभिः ॥ ३२ ॥
 ब्रह्मवर्चसकामस्तु ब्रह्माणं पूजयेन्नरः ।
 आरोग्यकाम आदित्यं बलकामः समीरणम् ॥ ३३ ॥
 कीर्तिकामोऽनलं तद्वन्मेधाकामः सरस्वतीम् ।
 ज्ञानकामो महादेवं सिद्धिकामो विनायकम् ॥ ३४ ॥
 भोगकामस्तु शशिनं मोक्षकामस्तु शंकरम् ।
 वैराग्यकामो विद्वांसं पुष्टिकामः शचीपतिम् ॥ ३५ ॥

तस्मादात्मज्ञं ह्यर्चयेद्भूतिकामः” इति ॥ २८ ॥ तस्मादात्मविदः पूज्या इति
 यदुक्तं तत्र हेतुत्वेनाऽऽत्मविद्यायाः सर्वतः प्राशस्त्यमाह—कृमिकीटेल्यादिना।
 मनुरप्याह—‘भूतानां प्राणिनः श्रेष्ठाः प्राणिनां बुद्धिजीविनः । बुद्धिमत्सु
 नराः श्रेष्ठा नरेषु ब्राह्मणास्मृताः ॥ ब्राह्मणेषु च विद्वांसो विद्वत्सु कृतबुद्ध्यः।
 कृतबुद्धिषु कर्तारः कर्तृषु ब्रह्मवादिनः ॥ ब्रह्मविद्भ्यः परं किञ्चिन्न भूतं न
 भविष्यति’ ॥ २९—३२ ॥ तिथिभेदेन देवताभेदः प्रागुक्ताः । कामनाभेदेन
 तानाह—ब्रह्मवर्चसकाम इत्यादिना ॥ ३३—३५ ॥ क्षीयन्तेऽस्येति हि

व्रतान्याचरतः श्रद्धाभक्तिभ्यां संयुतः शुचिः ।
 क्षीयन्ते पापकर्माणि क्षीयन्तेऽस्येति हि श्रुतिः ॥ ३६ ॥
 ज्योतिष्टोमादिकं कर्म यः कुर्याद्विधिपूर्वकम् ।
 स देवत्वमवाप्नोति नात्र कार्या विचारणा ॥ ३७ ॥
 यः श्रद्धया युतो नित्यं शतरुद्रियमभ्यसेत् ।
 अग्निदाहात्सुरापानादकृत्याचरणात्तथा ॥ ३८ ॥
 मुच्यते ब्रह्महत्याया इति कैवल्यशाखिनः ।
 शतशाखागतं साक्षाच्छतरुद्रियमुत्तमम् ॥ ३९ ॥
 तस्मात्तज्जपमात्रेण सर्वपापात्प्रमुच्यते ।
 चमकं च जपेद्विद्वान्सर्वपापप्रशान्तये ॥ ४० ॥
 सहस्रशीर्षासूक्तं च शिवसंकल्पमेव च ।
 जपेत्पञ्चाक्षरं चैव सतारं तारणक्षमम् ॥ ४१ ॥
 त्रिसप्तकुलमुद्धृत्य शिवलोके महीयते ।
 तत्र नानाविधान्भोगान्भुक्त्वा कर्मपरिक्षयात् ॥ ४२ ॥
 भूलोके जायते पुण्यं पापं वा कुरुते पुनः ।

श्रुतिरिति । कठवल्लीषु हि श्रूयते—“ भिद्यते हृदयग्रन्थिदिच्छयन्ते सर्वसंशयाः ॥
 क्षीयन्ते चास्य कर्माणि तस्मिन्दृष्टे परावरे’ इति ॥ ३६—३८ ॥ कैवल्य-
 शाखिन इति । श्रूयते हि कैवल्योपनिषदि—“ यः शतरुद्रियमधीते सोऽ-
 ग्निपूतो भवति, सुरापानात्पूतो भवति, ब्रह्महत्यायाः पूतो भवति, कृत्याकृत्या-
 त्पूतो भवति’ इति । साक्षात्प्रत्यक्षभूता याः शतसंख्याका अध्वर्युशाखा-
 स्तासु सर्वासु गतमित्यर्थः । शतं रुद्रा देवता अस्येत्यर्थे ‘शतरुद्राद्व’
 इति घः । शतं सहस्रमित्यपरिमितपर्यायाः ‘सहस्राणि सहस्रशो ये रुद्रा
 अधिभूम्याम्’ इति हि श्रूयते ॥ ३९ ॥ चमकं चेति । वसोर्धराम्
 ‘अग्नाविष्णू सजोषसा’ इत्यादिकम् ॥ ४० ॥ शिवसंकल्पम् ‘येनेदं भूतं

यावज्ज्ञानोदयं तावज्जायते म्रियतेऽपि च ॥ ४३ ॥

असुखे सुखमारोप्य विषयेऽज्ञानतो नरः ।

करोति सकलं कर्म तत्फलं चावशोऽश्रुते ॥ ४४ ॥

अहो मायावृतो लोकः स्वात्मानन्दमहोदधिम् ।

विहाय विवशः क्षुद्रे रमते किं वदामि तम् ॥ ४५ ॥

तस्मान्मायामयं भोगमसारमखिलं नरः ।

विहाय विमलं नित्यमात्मानन्दं समाश्रयेत् ॥ ४६ ॥

सर्वसंग्रहरूपेण सस्नेहं सम्यगीरितम् ।

तस्मात्त्वं सकलं त्यक्त्वा स्वात्मानन्दे कुरु श्रमम् ॥ ४७ ॥

इति श्रीस्कान्दपुराणे सूतसंहितायां ज्ञानयोगखण्डे
दानधर्मफलकथनं नामाष्टमोऽध्यायः ॥ ८ ॥

नवमोऽध्यायः ॥

९. पापकर्मफलनिरूपणम् ।

ईश्वर उवाच—

अथातः संप्रवक्ष्यामि पापकर्मफलं मुने ।

खरोष्ट्रसूकराजाविगजाश्वमृगपक्षिणाम् ॥ १ ॥

भुवनं भविष्यत् इत्यादिकम् ॥ ४१ ॥ ४२ ॥ यावज्ज्ञानोदयमिति । ज्ञान-
मुदेति यस्मिन्दिने तज्ज्ञानोदयं तद्यावदायाति तावदित्यर्थः ॥ ४३ ॥ अज्ञान-
नत इत्यारोपे हेतुः ॥ ४४—४७ ॥

इति श्रीस्कान्दपुराणे सूतसंहितातात्पर्यदीपिकायां ज्ञानयोगखण्डे
दानधर्मफलकथनं नाम अष्टमोऽध्यायः ॥ ८ ॥

चण्डालपुल्कसत्वं च प्राप्नोति ब्रह्महा क्रमात् ।
 दस्यूनां विड्भुजां योनिं पक्षिणां च तथैव च ॥ २ ॥
 कृमिकीटपतङ्गानां सुरापः प्राप्नुयाद्विजः ।
 राक्षसानां पिशाचानां चोरो याति सहस्रशः ॥ ३ ॥
 क्रव्याददंष्ट्रिणां योनिं तृणादीनां तथैव च ।
 क्रूरकर्मरतानां च प्राप्नोति गुरुतल्पगः ॥ ४ ॥
 ब्राह्मणस्य धनं क्षेत्रमपहत्य नराधमः ।
 ब्रह्मराक्षसतां याति शतशोऽथ सहस्रशः ॥ ५ ॥
 धान्यचोरो भवेदाखुर्जलं हत्वा प्लवो भवेत् ।
 कांस्यं हत्वा भवेद्धंसः श्वा रसं नकुलो घृतम् ॥ ६ ॥
 पयः काको भवेन्मांसं हत्वा गृध्रो भवेत्तथा ।
 चक्रवाकस्तु लवणं बकस्तैलापहारतः ॥ ७ ॥
 कौशेयं तित्तिरिः क्षौमं हत्वा दर्दुरसंज्ञकः ।
 पत्रशाकापहारेण बर्हिणः स्युर्नराधमाः ॥ ८ ॥
 श्वाऽन्नं हत्वा भवेत्पुष्पं मर्कटः स्यात्तथैव च ।
 यानापहरणादुष्ट्रः पशुं हत्वा भवेद्भजः ॥ ९ ॥

स्वर्गापवर्गसाधने विहिते धर्मज्ञाने उपादानायाभिधाय हानाय निषिद्धं
 कर्माभिधातुं प्रतिजानीते—अथात इति । यतो हि विहितकारिणामपि
 निषिद्धापरित्यागे नरकः । अतो विहिताभिधानानन्तरं हानाय निषिद्धमुच्यते
 इत्यर्थः । बहुतरनरकोपभोगानन्तरं शेषेण खरोष्ट्रादिजन्मप्राप्तिः ॥ १—५ ॥
 प्लव इति । प्लवो मण्डूकः । पचाधच् ॥ ६ ॥ ७ ॥ दर्दुरो भेकः ॥
 ८ ॥ ९ ॥ शत्रुभक्षणको राजेति । योहि राजा न्यायेन प्रजाः परिपालयति
 स ब्राह्मणादनन्तरं प्रशस्यते । स्मर्यते हि—‘श्रेयान्प्रतिग्रहो राज्ञो नान्येभ्यो

शवभक्षणको राजा वैश्यः पूयाशनो भवेत् ।
 श्येनाशनो भवेच्छूद्रो जलूको रक्तपो भवेत् ॥ १० ॥
 नैतावताऽलं विप्रेन्द्र पापकर्मफलोदयम् ।
 नरके वर्तनं चास्ति महाघोरेऽतिदारुणे ॥ ११ ॥
 हस्तद्वंद्वं दृढं बद्धा ततः शृङ्खलया तथा ।
 क्षिप्यते दीप्तवह्नौ च ब्रह्महाऽऽचन्द्रतारकम् ॥ १२ ॥
 अतितप्तायसैर्दण्डैः पीड्यते यमकिङ्करैः ।
 प्राणिहिंसापरो गाढं कल्पकोटिशतं मुने ॥ १३ ॥
 तप्ततैलकटाहेषु बद्धा हस्तौ पदद्वयम् ।
 क्षिप्यते यमदूतेन तैलचौरो महामुने ॥ १४ ॥
 तप्तताम्रकटाहेषु क्षिप्य मिथ्याभिशंसिनम् ।
 जिह्वामुत्पाटयन्त्याशु बहुशो यमकिङ्कराः ॥ १५ ॥
 तप्तताम्रजलं तीक्ष्णैः पिबेत्युक्त्वाऽऽयसायुधैः ।
 छिद्यते यमदूतैस्तु सुरापानरतो नरः ॥ १६ ॥

ब्राह्मणादृते' इति । यस्त्वन्यायकारी क्रूरो राजा स उच्यते शवभक्षणको राजेति । स हि सूनिचक्रिध्वजिवेश्याभ्योऽपि निरुद्धः स्मर्यते—“प्रतिग्रहे सूनिचक्रिध्वजिवेश्यानराधिपाः । दुष्टा दशगुणं प्रोक्ताः पूर्वादृते यथाक्रमम्” इति । तथा—“दशसूनिसमश्चक्री दशचक्रिसमो ध्वजी । दशध्वजिसमावेश्या दशवेश्यासमो नृपः” इति । एवं वेश्याशूद्रयोरपि निरुद्धयोरिहाभिधानम् । न्यायवर्ती तु शूद्रः साधुः स्त्रियः साधुरित्यादिदर्शनं विद्यते । वैश्योऽपि न्यायवर्ती तुलाधारस्तीर्थसेविनो जाजलिब्राह्मणादुत्कृष्टः स्मर्यते । तस्य हि जाजलिं प्रत्येतद्वाक्यम्—“जाजले तीर्थमात्मैव मास्म देशातिथिर्भव” इति ॥ १० ॥ पापकर्मणः फलमुदेति यस्मिन्वर्तने तदित्यर्थः । अधिकरणे एरच् । तद्वर्तनमेतावता नालमित्यन्वयः ॥ ११—१४ ॥ मिथ्याभिशंसि-

छित्त्वा छित्त्वा पुनर्दग्ध्वा पिण्डीकृत्य पुनस्तथा ।
 क्षिप्यते पूयपूर्णेऽस्मिन्कटाहे गुरुतल्पगः ॥ १७ ॥
 मातरं पितरं ज्येष्ठं गुरुमध्यात्मवेदिनम् ।
 महादेवं तथा वेदं विष्णुं ब्रह्माणमेव च ॥ १८ ॥
 आदित्यं चन्द्रमग्निं च वायुं निन्दन्ति ये नराः ।
 कल्पकोटिशतं दिव्यं पच्यन्ते नरकालये ॥ १९ ॥
 यतिहस्ते जलं चान्नं न दत्तं यैर्नराधमैः ।
 इक्षुवत्संप्रपीड्यन्ते मुद्गरैर्मुनिसत्तम ॥ २० ॥
 पादे चाऽऽस्ये तथा पार्श्वे नाभौ शिश्रे गुदेऽक्षिणि ।
 निखन्यन्ते महातप्तैः शंकुभिश्चार्थहारिणः ॥ २१ ॥
 अयसा निर्मितां कान्तां सुतप्तां झर्झरीकृताम् ।
 गाढमालिङ्ग्यते मर्त्यः परदारपरिग्रहः ॥ २२ ॥
 दुश्चारिण्यः स्त्रियश्चापि सुतप्तं पुरुषं तथा ।
 श्रौतस्मार्तविहीना ये निषिद्धाचरणे रताः ॥ २३ ॥
 पच्यन्ते नरके तीव्रे कल्पकोटिशतं सदा ।
 ये शिवायतनारामवापीकूपमठादिकम् ॥ २४ ॥
 उपद्रवन्ति पापिष्ठा नृपास्तत्र रमन्ति च ।
 व्यायामोद्धर्तनाभ्यङ्गस्नानपानान्नभोजनम् ॥ २५ ॥
 क्रीडनं मैथुनं द्यूतमाचरन्ति मदोद्धताः ।
 ते च तद्विविधैर्घोरैरिक्षुयन्त्रादिपीडनैः ॥ २६ ॥
 निरयामिषु पच्यन्ते यावच्चन्द्रदिवाकरम् ॥

नामिति । अविद्यमानं दोषमारोपयन्तम् ॥ १५—२५ ॥ आचरन्ति प्रकृते

वेदमार्गरताचार्यनिन्दां शृण्वन्ति ये नराः ॥ २७ ॥

द्रुतताम्रादिभिस्तेषां कर्णं आपूर्यतेऽनघ ॥ २८ ॥

घोराख्ये नरके केचित्पच्यन्ते पापकर्मतः ।

सुघोराख्ये तथा केचिदतिघोरे च केचन ।

महाघोराभिधे केचिद्घोररूपे च केचन ॥ २९ ॥

करालाख्ये तथा केचित्तथा केचिद्भयानके ॥

कालरात्रौ महापापास्तथा केचिद्भयोत्कटे ॥ ३० ॥

केचिच्चण्डाभिधे केचिन्महाचण्डाभिधे सदा ।

चण्डकोलाहले केचित्प्रचण्डायां च केचन ॥ ३१ ॥

तथा पद्माभिधायां च पद्मावत्यां च केचन ।

तथा केचन भीमायां केचिद्भीषणसंज्ञिते ॥ ३२ ॥

कराले तु तथा केचिद्विकराले च केचन ।

वज्रे त्रिकोणसंज्ञे च पद्मकोणे च केचन ॥ ३३ ॥

सुदीर्घे वर्तुलाख्ये च सप्तभौमे च केचन ।

अष्टभौमे च दीप्ति च रौरवे चैव केचन ॥ ३४ ॥

केचिदन्येषु पापिष्ठाः पच्यन्ते विवशा भृशम् ।

अहो कष्टं महाप्राज्ञ पापकर्म फलोदयम् ॥ ३५ ॥

देवालयदौ ॥ २६ ॥ निरया नरका एवाग्नयस्तेषु ॥ २७ ॥ २८ ॥
घोरसुघोरादयो नरकविशेषाः ॥ २९ ॥ ३४ ॥ पापकर्मणां फलमुदेति
यस्मिन्नरकजाते तत्पापकर्मफलोदयम् ॥ ३५ ॥ इह जन्मानि जन्मान्तरेषु
च कृतस्य पापराशेरुपशमोपायस्य दुर्ज्ञानत्वात्प्रातिष्विकप्रायश्चित्तकरणा-
संभवात्सकलपापनिर्हरणस्य सुकरमेकमुपायमाह—एवं पापेति ॥ “ परो-
क्षमात्मविज्ञानं शाब्दं देशिकपूर्वकम् ॥ बुद्धिपूर्वकृतं पापं कृत्स्नं दहति

एवं पापफलं ज्ञात्वा मुने ज्ञानरतो भव ।
 ज्ञानाग्निः सर्वकर्माणि भस्मसात्कुरुते मुने ॥ ३६ ॥
 अहो ज्ञानं परित्यज्य मायया परिमोहिताः ।
 नरकेषु हि पच्यन्ते स्वप्नकल्पेषु दुःखिताः ॥ ३७ ॥
 एवं पापफलं भुक्त्वा महादेवप्रसादतः ।
 पश्चाद्भूमौ विजायन्ते मानुष्ये कर्मसाम्यतः ॥ ३८ ॥
 इति श्रीस्कान्दपुराणे सूतसंहितायां ज्ञानयोगखण्डे
 पापकर्मफलनिरूपणं नाम नवमोऽध्यायः ॥ ९ ॥

दशमोऽध्यायः ॥

१०. पिण्डोत्पत्तिकथनम् ।

ईश्वर उवाच—

अथातः संप्रवक्ष्यामि देहोत्पत्तिं महामुने ।
 शृणु वैराग्यसिद्ध्यर्थमात्मशुद्ध्यर्थमेव च ॥ १ ॥

वह्निवत् ॥ अपरोक्षात्माविज्ञानं शाब्दं देशिकपूर्वकम् ॥ संसारकारणाज्ञानतम-
 सश्चण्डभास्करः ” । इति वक्ष्यति ॥ ३६ ॥ ३७ ॥ मानुष्ये मनुष्यलोके ।
 कर्मसाम्यतः पुण्यपापकर्मणोरुभयोरपि युगपत्परिपाके । ‘समाभ्यां पुण्यपापाभ्यां
 मानुष्यं प्राप्नुयान्नरः’ इत्यग्रे वक्ष्यति ॥ ३८ ॥

इति श्रीस्कान्दपुराणे सूतसंहितातात्पर्यदीपिकायां ज्ञानयोगखण्डे
 पापकर्मफलनिरूपणं नाम नवमोऽध्यायः ॥ ९ ॥

एवमुत्तमाधिकारिणां वेदान्तवाक्यश्रवणमधमाधिकारिणां च कर्माणि
 ज्ञानसाधनमभिधाय कर्मभिः प्रक्षीणप्रतिबन्धकदुरितानामपि रजसा विक्षिप्त-
 चेतसां सहसा मनस ऐकाग्र्यासंभवात्तदर्थं नाडीशुद्धिपुरःसरमष्टाङ्गयोगं वक्तुं

पुण्यैर्देवत्वमाप्नोति पापैः स्थावरतामियात् ।

समाभ्यां पुण्यपापाभ्यां मानुष्यं प्राप्नुयान्नरः ॥ २ ॥

तत्राऽऽहुत्या रविर्नित्यं वर्धते मुनिसत्तम ।

सूर्यादृष्टिर्विजायेत वृष्टेरोषधयः क्रमात् ॥ ३ ॥

ओषधिभ्योऽन्नमन्नं च नित्यं मुक्ते च मानवः ।

पञ्चभूतात्मकं मुक्तं किट्टसारात्मना द्विधा ॥ ४ ॥

पुनर्द्विधा भवेत्सारः स्थूलसूक्ष्मविभेदतः ।

किट्टमूत्रपुरीषास्थिमेदस्नाय्वात्मना भवेत् ॥ ५ ॥

पुरीषमूत्रे विसृजेदनिलः क्रमशो मुने ।

सारयोः स्थूलभागस्य पञ्चभूतांशकैः क्रमात् ॥ ६ ॥

प्रथमं पिण्डोत्पत्तिमाह—अथात इति । यत उक्तपापकर्मफलज्ञानवद्देहोत्पत्तिज्ञान-
मपि वैराग्योपयोगि, अतस्तदनन्तरमित्यर्थः । देहोत्पत्तिक्रमकथने हि गर्भक्ले-
शवर्णनाद्वैराग्यं जायते । अत एव च योगसाधनप्रवृत्तिद्वारा ब्रह्मज्ञानमपि
सिध्यतीत्यर्थः ॥ १ ॥ पुण्यैर्देवत्वमिति । 'पुण्येन पुण्यं लोकं जयति पापेन
पापमुभाभ्यामेव मनुष्यलोकम्' इति श्रुतेः ॥ २ ॥ तत्राऽऽहुत्येति । यदाहुः—
'अग्नौ प्रास्ताऽऽहुतिः सम्यगादित्यमुपतिष्ठते । आदित्याज्जायते वृष्टिर्वृष्टेरन्नं
ततः प्रजाः' इति ॥ ३ ॥ पञ्चभूतात्मकं मुक्तमिति । श्रूयते हि—'अन्नम-
शितं त्रेधा विधीयते । तस्य यः स्थविष्ठो धातुस्तत्पुरीषं भवति, यो मध्यम-
स्तन्मांसं, योऽणिष्ठस्तन्मनः । आपः पीतास्त्रेधा विधीयन्ते । तासां यः
स्थविष्ठो धातुस्तन्मूत्रं भवति, यो मध्यमस्तल्लोहितं, योऽणिष्ठः स प्राणः ।
तेजोऽशितं त्रेधा विधीयते । तस्य यः स्थविष्ठो धातुस्तदस्थि भवति, यो
मध्यमः स मज्जा, योऽणिष्ठः स वागिति' । अत्र च मुक्तानां स्थूलादीनामन्ना-
दीनां मनआदिकं प्रत्युपचयमात्रहेतुत्वम् । उपादानत्वं तु सूक्ष्मभूतानामेवेति
गतखण्डे एकादशाध्याये 'हिरण्यगर्भं वक्ष्यामि' इत्यत्रोक्तम् ॥ ४ ॥ ५ ॥
क्रमादिति । समनन्तरवक्ष्यमाणावकाशदानादिक्रमेणेत्यर्थः ॥ ६ ॥ तमेव

वर्धन्ते धातवः सर्वे तेषां मध्ये महामुने ।

आकाशाद्धातवः सर्वे वर्धन्ते वायुना बलम् ॥ ७ ॥

अग्निना वर्धते मज्जा लोहितं वर्धते जलात् ।

भुवा मांसस्य वृद्धिः स्यादित्थं धातुविवर्धनम् ॥ ८ ॥

अवशिष्टो रसांशश्च द्विधा सत्त्वगुणेन च ।

राजसेन गुणेनापि भवेत्सत्त्वं तपोधन ॥ ९ ॥

तयोः सत्त्वप्रधानस्य भूमिभागान्महामुने ।

घ्राणेन्द्रियस्यापानस्य वर्धकश्च सदा भवेत् ॥ १० ॥

उपस्थस्यापि विप्रेन्द्रा जिह्वायाश्च जलांशकः ।

अग्निर्वाक्चक्षुषोश्चर्महस्तयोरनिलस्तथा ॥ ११ ॥

आकाशो वर्धकः पादश्रोत्रयोर्मुनिसत्तम ।

सर्वांशो वर्धकश्चान्तःकरणप्राणसंज्ञयोः ॥ १२ ॥

क्रममाह—आकाशाद्धातव इति । अवकाशदानद्वारा आकाशस्य वृद्धिहेतुता ।
व्यूहनद्वारा वायोः । पाकद्वारा आग्नेः । क्लेदनद्वारा जलस्य । घनीभावद्वारा
भुव इति द्रष्टव्यम् ॥ ७ ॥ ८ ॥ अवशिष्टः सारयोः सूक्ष्मः । द्विधेति ।
सत्त्वराजोभेदेन ॥ ९ ॥ तत्र सात्त्विकस्य सारस्य पञ्चभूतात्मकस्य यः पृथिव्यंशः स
प्राणापानयोर्वर्धकः । एवमबाद्यंशा अपि चत्वारश्चतुर्णां ज्ञानकर्मेन्द्रिययुग्माना-
मित्यर्थः ॥ १० ॥ ११ ॥ सर्वांशो वर्धक इति । पृथिव्याद्यंशपञ्चकं सात्त्विकं
मनः प्राणवाय्वोरुपष्टम्भकम् । विशेषेण तु पृथिव्यबंशौ मनः प्राणयोः
पाञ्चभौतिकयोरप्यनप्राणयोर्विशेषेणोपचयहेतुत्वादेव 'अन्नमयं हि सौम्य मनः ।
आपोमयः प्राणः' इति श्रुतिः, इति गतखण्डे कथितम् । ननु ज्ञानेन्द्रिय-
पञ्चकं मनश्च प्रत्येव शक्तिद्वारा सत्त्वस्य हेतुत्वम् । कर्मेन्द्रियपञ्चकं प्राणं च
प्रति तु शक्तिद्वारा रजस इति प्रागुक्तम् । इह तु मनःप्राणौ ज्ञानकर्मेन्द्रि-
यद्वयं च प्रति सत्त्वस्य कारणता कथमुच्यत इति । सत्यम् । सूक्ष्म-

विशेषेण महीभागो वर्धको मनसो भवेत् ।
 तोयं प्राणस्य वह्नयंशो वदनस्य विशेषतः ॥ १३ ॥
 वाय्वंशः पाणिमूलस्य पादमूलस्य चाम्बरम् ।
 तथा रजोगुणग्रस्तो रसांशः कालकर्मतः ॥ १४ ॥
 भवेद्रक्तं महाप्राज्ञ रक्तान्मांसं भवेत्पुनः ।
 मांसान्मेदस्ततः स्नायुस्तस्मादस्थि समुद्भूतम् ॥ १५ ॥
 ततो मज्जोद्भवस्तस्माद्बलं पश्चात्समुद्भूतम् ।
 बलाच्छोणितसंयुक्तात्प्रजा कालविपाकतः ॥ १६ ॥
 ऋतुकाले यदा शुक्रं निर्दोषं योनिसंगतम् ।

भूतगतयोः सत्त्वरजसोर्मनःप्राणौ ज्ञानकर्मेन्द्रियाणि च प्रति विभागेनोपादा-
 नत्वं तत्रोक्तम् । इह तु स्थूलभूतसारतरांशगतस्य सत्त्वस्याविभागेनोपष्टम्भ-
 कत्वमुच्यते इति को विरोधः ॥ १२ ॥ ननु तेजोवाय्वाकाशानां मनः-
 प्राणावपि प्रति कारणत्वे तेजोमयी वागित्यादि वागादिमात्रकारणत्वव्यवहारः
 कथमित्याशङ्क्य तदपि विशेषाभिप्रायमित्याह — वह्नयंशो वदनस्येत्यादि ॥
 १३ ॥ सात्त्विकरसभागस्येन्द्रियमनःप्राणोपष्टम्भकतामभिधाय राजसरसभाग-
 स्य रक्तादिक्रमेण धातूत्पादकतामाह — तथा रजोगुणग्रस्त इति ॥ १४ ॥
 इन्द्रियाणां सर्गादावेवोत्पन्नत्वात्तानि प्रत्युपष्टम्भकत्वमात्रमत्रोक्तम् । धातूनां तु
 प्रतिशरीरमिदानीमेवोत्पत्तेस्तान्प्रत्युत्पादकत्वमिति विभागः । 'त्वगसृङ्मांसमे-
 दोस्थिमज्जाशुक्राणि धातवः' इति त्वगादयः शुक्रान्ताः सप्त धातवः
 कथ्यन्ते । तत्राऽऽद्याः षट्कोशत्वेनोच्यन्ते । मज्जास्थिस्नायवः शुक्राद्रक्तात्व-
 ङ्मांसशोणितानीति षट्कौशिकं नाम देहो भवति । इह त्वन्नरसादेव पच्य-
 मानाकिट्टसारात्मना त्वग्रसयोरुत्पत्तिरिति किट्टभूतां त्वचमनादृत्य रस एव
 रक्तं भवतीति तदारभ्य मेदसश्चरमावस्था स्नायुपदेन पृथग्धात्वात्मना कोशा-
 त्मना च स्वीकृत्य कोशगतषट्संख्या धातुगतसप्तसंख्या चेति द्रष्टव्यम् ॥ १५ ॥
 बलमिति । शुक्रम् । बलाच्छोणितसंयुक्तादिति । मातृबीजसहितापितृबी-

कदाचिन्मारुतेनैव स्त्रीरक्तेनैकतामियात् ॥ १७ ॥

शुक्लशोणितसंयुक्तं कललं बुद्बुदं तथा ।

पिण्डं भवेद्दृढं तद्वच्छिरः पश्चात्पदद्वयम् ॥ १८ ॥

तथा पार्श्वं भवेत् पश्चात्तथा गुल्फादिकं तथा ।

तथाऽङ्गुल्यः कटी कुक्षिस्तद्वत्पृष्ठास्थिसंधयः ।

चक्षुषी नासिका श्रोत्रे पश्चाज्जीवप्रकाशनम् ॥ १९ ॥

अङ्गप्रत्यङ्गसंपूर्णं भवेत्तत्क्रमशो मुने ।

एकाहात्सप्तरात्रेण तथा पञ्चदशेन च ॥ २० ॥

एकद्वित्रिक्रमेणैव मासानां तद्विवर्धते ।

इत्थं परिणतो गर्भः पूर्वकर्मवशान्मुने ॥ २१ ॥

महद्दुःखमवाप्नोति रौरवे नरके यथा ।

जात् । कालविपाकत इति । स कललादिपरिणामक्रमेण ॥ १६ ॥ तदाह—
ऋतुकाल इत्यादिना । निर्दोषमिति । धातुषु नित्यं स्थितानामपि वातपित्त-
श्लेष्मणां प्रतिकूलत्वे सत्येव दोषत्वम् । अनुकूलत्वे तु गुणत्वमेव । यदुक्तम्—
'कालेन जन्तुर्भवति दोषास्वनुगुणा यदि' इति । मारुतेनेति । तदुक्तमागमे
—'स्वस्थानतश्च्युताच्छुक्राद्विन्दुमादाय मारुतः । गर्भाशयं प्रापयति यदा
तुल्यं तदा परः ॥ आर्तवात्मसमं बीजमादायास्याश्च मूलतः । यदा गर्भा-
शयं नेष्यत्यदः संमिश्रयेन्मारुत्' इति ॥ १७—१९ ॥ उक्तकललादिपरि-
णामस्य कालपरिमाणमाह—एकाहात्सप्तरात्रेणेत्यादि । तदुक्तं गर्भोपनिषदि
—'एकरात्रोषितं कललं भवति, सप्तरात्रोषितं बुद्बुदं भवति, अर्धमासाभ्य-
न्तरेण पिण्डो भवति, मासाभ्यन्तरेण कठिनो भवति, मासद्वयेन शिरः
कुरुते, मासत्रयेण पादप्रदेशो भवति । अथ चतुर्थे मासेऽङ्गुलिजठरकटिप्र-
देशो भवति, पञ्चमे मासे पृष्ठवंशो भवति, षण्मासे नासाक्षिश्रोत्राणि भवन्ति,
सप्तमे मासे जीवेन संयुक्तो भवति, अष्टमे मासे सर्वसंपूर्णो भवति' ॥ २० ॥ २१ ॥

तां पीडां च विजानाति तदा जातिस्मरो भवेत् ॥२२॥
नानायोनिसहस्राणि पुरा प्राप्तानि वै मया ।

आहारा विविधा भुक्ताः पीताश्च विविधाः स्तनाः ॥२३॥
जातश्चैव मृतश्चैव जन्मचैव पुनः पुनः ।

अहो दुःखोदधौ मग्नो न पश्यामि प्रतिक्रियाम् ।
यदि योन्याः प्रमुञ्चामि तं प्रपद्ये महेश्वरम् ॥ २४ ॥

अध्येष्यामि सदा वेदान्साङ्गाञ्शुश्रूषया गुरोः ।
नित्यं नैमित्तिकं कर्म श्रद्धयैव करोम्यहम् ॥ २५ ॥

कृतदारः पुनर्यज्ञान्करोम्यात्मविशुद्धये ।
यज्ञैर्दग्धमलो भूत्वा ज्ञात्वा संसारहेयताम् ॥ २६ ॥

वैराग्यातिशयेनैव मोक्षकामनया पुनः ॥
निरस्य सर्वकर्माणि शान्तो भूत्वा जितेन्द्रियः ॥२७॥

विरजानलजं भस्म गृहीत्वा चाग्निहोत्रजम् ।
अग्निरित्यादिभिर्मन्त्रैः षड्भिराथर्वणैः क्रमात् । ॥२८॥

विमृज्याङ्गानि मूर्धादिचरणान्तानि सादरम् ।

समुद्धूय सदाऽऽचार्यं प्रणिपत्याऽऽत्मविद्यया ॥ २९ ॥

जातिस्मर इति । कारणकर्मपरिज्ञानेन दुःखाभिवृद्धये तान्येव कर्माणि पूर्व-
जन्मान्तराण्यपि स्मारयन्तीत्यर्थः । श्रूयते हि तत्रैव—‘नवमे मासि सर्वल-
क्षणसंपूर्णो भवति, पूर्वजातीः स्मरति, कृताकृतं च कर्म भवति, शुभाशुभं
च कर्म विन्दति’ इति ॥ २२ ॥ गर्भोपनिषदर्थं संगृह्णाति—नानायोनीत्या-
दि । इत्थं हि श्रूयते—‘नानायोनिसहस्राणि दृष्टाश्चैव ततो मया । आहारावि-
विधा भुक्ताः पीताश्च विविधाः स्तनाः ॥ जातश्चैव मृतश्चैव जन्मचैव पुनः पुनः ।
अहो दुःखोदधौ मग्नो न पश्यामि प्रतिक्रियाम् । यदि योन्याः प्रमुच्येऽहं सांख्यं

संसारसागरं घोरं लङ्घयाम्यहमात्मनः ।

इत्थं गर्भगतः स्मृत्वा योनियन्त्रप्रपीडनात् ॥ ३० ॥

जायते वायुना याति विस्मृतिं वैष्णवेन च ।

अज्ञाने सति रागाद्या धर्माधर्मौ च तद्वशात् ॥ ३१ ॥

धर्माधर्मवशात्पुंसां शरीरमुपजायते ।

ज्ञानेनैव निवृत्तिः स्यादज्ञानस्य न कर्मणा ॥ ३२ ॥

यद्यात्मा मलिनः कर्ता भोक्ता च स्यात्स्वभावतः ।

नास्ति तस्य विनिर्मोक्षः संसाराज्जन्मकोटिभिः ॥ ३३ ॥

अत्माऽयं केवलः स्वच्छः शान्तः सूक्ष्मः सनातनः ।

अस्ति सर्वान्तरः साक्षी चिन्मात्रसुखविग्रहः ॥ ३४ ॥

अयं स भगवानीशः स्वयंज्योतिः सनातनः ।

अस्माद्धि जायते विश्वमत्रैव प्रविलीयते ॥ ३५ ॥

अयं ब्रह्मा शिवो विष्णुरयमिन्द्रः प्रजापतिः ।

अयं वायुरयं चाग्निरयं सर्वाश्च देवताः ॥ ३६ ॥

य एवंभूतमात्मानमन्यथा प्रतिपद्यते ।

योगं समाश्रये । अशुभक्षयकर्तारं फलमुक्तिप्रदायिनम् । यदि योन्याः प्रमु-
च्येऽहं तं प्रपद्ये महेश्वरम्' इत्यादि ॥ २३ — २९ ॥ इत्थं गर्भगत इति ।
तदाह सैत्रोपनिषत् — 'योनिद्वारेण संप्राप्ते यन्त्रेणाऽऽपीडयमानो महता दुः-
खेन जातमात्रस्तु वैष्णवेन वायुना संस्पृशति तदा न स्मरति' इति ॥ ३० — ३२ ॥
यद्यात्मा मलिन इति । मलिनसत्त्वप्रधानमायोपाधिकत्वमात्मनो मालिन्यं तन्निब-
न्धनश्च भोग इति प्रागुक्तं तद्यदि स्वाभाविकं स्यात्तदा न मुक्तिरित्यर्थः ॥ ३३ ॥
कथं तर्हि विनिर्मोक्षस्तत्राऽऽह — आत्माऽयं केवल इति । अनेन शोधितस्त्वं-
पदार्थो दर्शितः ॥ ३४ ॥ तस्य तत्पदार्थतादात्म्यरूपं महावाक्यार्थमाह —
अयं स भगवानिति ॥ ३५ ॥ अयं ब्रह्मेति । श्रूयते हि 'स ब्रह्म स शिवः स

किं तेन न कृतं पापं चौरैणाऽऽत्मापहारिणा ॥ ३७ ॥
 ब्राह्मण्यं प्राप्य लोकेऽस्मिन्नमूकोऽबाधिरा भवेत् ।
 नापक्रामति संसारात्स खलु ब्रह्महा भवेत् ॥ ३८ ॥
 आत्मानं चेद्विजानीयादयमस्मीति पूरुषः ।
 किमिच्छन्कस्य कामाय शरीरमनु संज्वरेत् ॥ ३९ ॥
 भिद्यते हृदयग्रन्थिश्छिद्यन्ते सर्वसंशयाः ।
 क्षीयन्ते चास्य कर्माणि दृष्टे ह्यात्मनि सुव्रत ॥ ४० ॥
 यतो वाचो निवर्तन्ते अप्राप्य मनसा सह ।
 ज्ञात्वाऽऽत्मानं परानन्दं न बिभेति कुतश्चन ॥ ४१ ॥
 तस्मात्सर्वप्रयत्नेन श्रद्धया गुरुभक्तितः ।
 उत्सृज्य प्राकृतं भावं शिवोऽहमिति भावयेत् ॥ ४२ ॥
 एतद्धि जन्मसाफल्यं ब्राह्मणानां विशेषतः ।
 प्राप्यैतत्कृतकृत्यो हि द्विजो भवति नान्यथा ॥ ४३ ॥
 सर्ववेदान्तसर्वस्वं मया प्रोक्तं बृहस्पते ।

हरिः सेन्द्रः सोऽक्षरः परमः स्वराट्' इति ॥ ३६ ॥ ३७ ॥ सत्यपि
 वेदान्तश्रवणसामर्थ्ये श्रवणमकुर्वतो दोषमाह—ब्राह्मण्यं प्राप्येति । अमूकः
 शास्त्राण्यध्येतुं शक्तः । अबाधिरः श्रोतुं क्षमः । इत्थं ज्ञानसामग्रीसद्भावेऽ-
 पि, आलस्यादिना सच्चिदानन्दैकरसमात्मानमजानानः पुनः पुनः संसारे
 पातयति यः स ब्रह्मघातक इत्यर्थः ॥ ३८ ॥ अविदुषः संसारप्रा-
 प्याऽऽत्मघातकतामुक्त्वा विदुषस्तद्विरहमाह—आत्मानं चेदिति ॥ ३९ ॥
 ज्ञानिनस्तापहेतुशरीरेन्द्रियादिसंबन्धविरहे कारणमाह—भिद्यतइति ॥ ४० ॥
 कुतश्चनेति । विहिताकरणादविहितकरणाद्वेत्यर्थः । श्रूयते हि—'एतं ह
 वाव न तपति किमहं साधु नाकरवं किमहं पापमकरवम्' इति
 ॥ ४१—४३ ॥ 'श्रद्धयैवेति । श्रद्धा हि समाधिलामद्वारा पुरुषार्थसा

श्रद्धयैव विजानीहि श्रद्धा सर्वत्र कारणम् ॥ ४४ ॥

सूत उवाच—

इति श्रुत्वा मुनिश्रेष्ठा गिरां नाथः समाहितः ।

स्तोतुमारभते भक्त्या देवदेवं त्रियम्बकम् ॥ ४५ ॥

बृहस्पतिरुवाच—

नमः शिवाय सोमाय सपुत्राय त्रिशूलिने ।

प्रधानपुरुषेशाय सृष्टिस्थित्यन्तहेतवे ॥ ४६ ॥

सर्वज्ञाय वरेण्याय शंकरायाऽऽर्तिहारिणे ।

नमो वेदान्तवेद्याय चिन्मात्राय महात्मने ॥ ४७ ॥

देवदेवाय देवाय नमो विश्वेश्वराय च ।

ऋतं सत्यं परं ब्रह्म पुरुषं कृष्णपिङ्गलम् ॥ ४८ ॥

ऊर्ध्वरेतं विरूपाक्षं विश्वरूपं नमाम्यहम् ।

विश्वं विश्वाधिकं रुद्रं विश्वमूर्तिं वृषध्वजम् ॥ ४९ ॥

नमामि सत्यविज्ञानं हृदयाकाशमध्यगम् ।

चन्द्रः सूर्यस्तथेन्द्रश्च वह्निश्च यमसंज्ञितः ॥ ५० ॥

निर्ऋतिर्वरणो वायुर्धनदो रुद्रसंज्ञितः ।

स्थूला मूर्तिर्महेशस्य तथा व्यासमिदं जगत् ॥ ५१ ॥

यस्य प्रसादलेशेन देवा देवत्वमागताः ।

तं नमामि महेशानं सर्वज्ञमपराजितम् ॥ ५२ ॥

नमो दिग्वाससे तुभ्यमम्बिकापतये नमः ।

उमायाः पतये तुभ्यमिशानाय नमो नमः ॥ ५३ ॥

धनमुक्ता पातञ्जले 'श्रद्धावीर्यस्मृतिसमाधिप्रज्ञापूर्वक इतरेषाम्' इति ॥ ४४-५३ ॥

नमो नमो नमस्तुभ्यं पुनर्भूयो नमो नमः ।

ओंकारान्ताय सूक्ष्माय मायातीताय ते नमः ॥ ५४ ॥

नमो नमः कारणकारणाय ते

नमो नमो मङ्गलमङ्गलात्मने ।

नमो नमो वेदविदां मनीषिणा-

मुपासनीयाय नमो नमो नमः ॥ ५५ ॥

इति श्रीस्कान्दपुराणे सूतसंहितायां ज्ञानयोगखण्डे

पिण्डोत्पत्तिकथनं नाम दशमोऽध्यायः ॥ १० ॥

एकादशोऽध्यायः ॥

११. नाडीचक्रनिरूपणम् ।

ईश्वर उवाच—

अथातः संप्रवक्ष्यामि नाडीचक्रमनुत्तमम् ।

श्रद्धया गुरुभक्त्या च विद्धि वाचस्पतेऽधुना ॥ १ ॥

शरीरं तावदेव स्यात्षण्णवत्यङ्गुलात्मकम् ।

मनुष्याणां मुनिश्रेष्ठ स्वाङ्गुलीभिरिति श्रुतिः ॥ २ ॥

ओंकारान्तायेति । ओंकारस्य ह्यन्तां नादस्तत्प्रतिपाद्यतया निष्कलः शिवोऽपि
तथोच्यते ॥ ५४ ॥ ५५ ॥

इति श्रीसूतसंहितातात्पर्यदीपिकायां ज्ञानयोगखण्डे पिण्डोत्पत्ति-

कथनं नाम दशमोऽध्यायः ॥ १० ॥

यतः शरीरसंस्थानज्ञानाधीनं नाडीज्ञानं तदर्धीनं च तच्छोधनवि-
ज्ञानमतः शरीरोत्पत्तिकथनानन्तरं नाडीचक्राभिधानं प्रतिजानीते—अथात
इति ॥ १ ॥ षण्णवत्यङ्गुलेति । अत्राङ्गुलीशब्देन स्वशरीरायामस्य षण्णवति-

देहमध्ये शिखिस्थानं तप्तजाम्बूनदप्रभम् ।

त्रिकोणं मनुजानां तु सत्यमुक्तं बृहस्पते ॥ ३ ॥

गुदात्तु द्व्यङ्गुलादूर्ध्वं मेढ्रात्तु द्व्यङ्गुलादधः ।

देहमध्यं विजानीहि मनुष्याणां बृहस्पते ॥ ४ ॥

कन्दस्थानं मुनिश्रेष्ठ मूलाधारान्नवाङ्गुलम् ।

चतुरङ्गुलमायामविस्तरं मुनिसत्तम ॥ ५ ॥

कुक्कुटाण्डवदाकारं भूषितं च त्वगादिभिः ।

तन्मध्यं नाभिरित्युक्तं मुने वेदान्तवेदिभिः ॥ ६ ॥

कन्दमध्ये स्थिता नाडी सुषुम्नेति प्रकीर्तिता ।

तिष्ठन्ति परितस्तस्या नाड्यो मुनिसत्तम ॥ ७ ॥

द्विसप्ततिसहस्राणि तासां मुख्याश्चतुर्दश ।

सुषुम्ना पिङ्गला तद्वदिडा चैव सरस्वती ॥ ८ ॥

पूषा च वारुणी चैव हस्तिजिह्वा यशस्विनी ।

अलम्बुसा कुहूश्चैव विश्वोदारा पयस्विनी ॥ ९ ॥

शङ्खिनी चैव गान्धारी इति मुख्याश्चतुर्दश ।

आसां मुख्यतमास्तिस्रस्तिसृष्वेका परा मुने ॥ १० ॥

तमांशोऽभिधीयते ॥ २ ॥ तादृशानामंशानामध्यष्टचत्वारिंशत्तममंशस्तादुप-
रिष्ठाच्च परित्यज्य मध्ये मूलाधारस्तमाह—देहमध्य इति । शिखिस्थानमग्नि-
स्थानम् । तदाहुरागमिकाः—“षण्णवत्यङ्गुलोत्सेधो देहः स्वाङ्गुलिमानतः ॥
पाय्वन्तद्व्यङ्गुलादूर्ध्वं लिङ्गाच्च द्व्यङ्गुलादधः ॥ मध्यमेकाङ्गुलं यच्च देहमध्यं
प्रचक्षते” इति ॥ ३ ॥ ४ ॥ कन्दस्थानमित्यादि । तदुक्तमन्यत्र—
“नवाङ्गुलोर्ध्वतस्तस्मादस्ति कन्दोऽण्डसंनिभः । चतुरङ्गुलिविस्तार उत्सेधेनापि
तत्प्रभः ॥ त्वगास्थिभूषितः कन्दस्तन्मध्यं नाभिरुच्यते” इति ॥ ५ ॥ ६ ॥

ब्रह्मनाडीति सा प्रोक्ता मुने वेदान्तवेदिभिः ।

पृष्ठमध्ये स्थितेनास्थना वीणादण्डेन सुव्रत ॥ ११

सह मस्तकपर्यन्तं सुषुम्ना सुप्रतिष्ठिता ।

नाभिकन्दादधः स्थानं कुण्डल्या द्व्यङ्गुलं मुने ॥ १२ ॥

अष्टप्रकृतिरूपा सा कुण्डली मुनिसत्तम ।

यथावद्वायुचेष्टां च जलान्नादीनि नित्यशः ॥ १३ ॥

परितः कन्दपार्श्वेषु निरुध्यैव सदा स्थिता ।

पवनस्य सुषुम्नाप्रवेशलक्षणं योगमग्रे विवक्षुः सुषुम्नाया नाड्यन्तरेभ्यः प्राधान्यमाह—कन्दमध्य इति ॥ ७-१० ॥ ब्रह्मनाडीति । ब्रह्मलोकप्राप्तिद्वारत्वात् । तथाचाऽऽथर्वणोपनिषदि—“शतं चैका च हृदयस्य नाड्यस्तासां मूर्धानमभिनिःसृतैका । तयोर्ध्वमायन्नमृतत्वमेति विष्वङ्ङन्या उत्क्रमणे भवन्ति” इति । अमृतत्वं ह्यत्र ब्रह्मलोकप्राप्तिर्मता । “आभूतसंप्लवं स्थानममृतत्वं हि भाष्यते” इत्याहुः । उक्तानां नाडीनां संस्थानमभिदिधित्सुः प्रथमं सुषुम्नामाह—पृष्ठमध्य इति ॥ ११ ॥ पवनो हि मूलाधारादुत्थित इडापिङ्गलाभ्यां बहिरस्तमेति । तदुक्तम्—“देहेऽपि मूलाधारेऽस्मिन्समुद्यति समीरणः । नाडीभ्यामस्तमभ्येति घ्राणतो द्विषडङ्गुले” इति । तत्र मूलाधारादुत्थितस्य वायोः स्वसंमुखावस्थितमध्यवर्तिसुषुम्नाद्वारपरित्यागेन पार्श्वस्थितयोरिडापिङ्गलयोः संचारे कारणं सुषुम्नाद्वारस्य कुण्डल्या स्वफणप्रेणापिधानमभिधातुं कुण्डल्याः स्थानं स्वरूपं व्यापारं च क्रमेणाऽऽह—नाभिकन्दादिति ॥ १२ ॥ अष्टप्रकृतीति । “मूलप्रकृतिरविकृतिर्महदाद्याः प्रकृतिविकृतयः सप्त” इत्युक्ता अष्टौ प्रकृतयः । तत्र मूलप्रकृत्यात्मिका कुण्डली तस्याः सुषुम्नावेष्टनानि महदादिसप्तप्रकृतिविकृत्यात्मकानीत्यष्टप्रकृतिरूपता । सा ह्यष्टधा कुण्डलीकृता तिष्ठति । यदाहुः—“कुण्डली परितस्तस्मादष्टधा कुण्डलीकृता । अष्टप्रकृतिरूपा सा सुप्तसर्पसमाकृतिः” इति । एवं स्वरूपमुक्त्वा व्यापारमाह—यथावदिति ॥ १३ ॥ मूलाधारादुत्थितस्य पवनस्य साक्षात्स्वसंमुखसुषुम्नाद्वारसंचारादियथावद्वायुचेष्ट-

स्वमुखेन सदाऽऽवेष्ट्य ब्रह्मरन्ध्रमुखं मुने ॥ १४ ॥
 सुषुम्नाया इडा सव्ये दक्षिणे पिङ्गला स्थिता ।
 सरस्वती कुहूश्चैव सुषुम्नापार्श्वयोः स्थिते ॥ १५ ॥
 गान्धारी हस्तिजिह्वा च इडायाः पूर्वपार्श्वयोः ।
 पूषा यशस्विनी चैव पिङ्गलापृष्ठपूर्वयोः ॥ १६ ॥
 कुह्वाश्च हस्तिजिह्वाया मध्ये विश्वोदरी स्थिता ।
 यशस्विन्याः कुहोर्मध्ये वारुणी सुप्रतिष्ठिता ॥ १७ ॥
 पूषायाश्च सरस्वत्या मध्ये प्रोक्ता पयस्विनी ।
 गान्धारायाः सरस्वत्या मध्ये प्रोक्ता च शङ्खिनी ॥ १८ ॥
 अलम्बुसा स्थिता पायुपर्यन्तं कन्दमध्यतः ।
 पूर्वभागे सुषुम्नाया मेढ्रान्तं संस्थिता कुहूः ॥ १९ ॥
 अधश्चोर्ध्वं स्थिता नाडी वारुणी सर्वगामिनी ।

तामियं निरुणाद्धि । कोष्ठगतस्य ह्यशितपीतादेर्मूलाधारस्थज्वलनव्यवधायकत्वेन
 त्वरया पाकप्रतिबन्धो जलान्नादीनां निरोधः । स्वमुखेनेति । मुखेन सुषु-
 म्नामूलरन्ध्रं पिधायाष्टधाकुण्डलीभावेन स्वग्रीवां परिवेष्ट्य शेषकार्यं वंशास्थिसं-
 बन्धमुपरि नीत्वा पुच्छेन ब्रह्मरन्ध्रं पिदधातीत्यर्थः । तदुक्तम्—“कन्दनाभे
 रधोरन्ध्रे निधाय स्वफणां दृढम् । संनिरुध्य मरुन्मार्गं पुच्छेन स्वमुखं
 तथा ॥ ब्रह्मरन्ध्रं च संवेष्ट्य पृष्ठास्थ्ना सह सुस्थिता” इति ॥ १४ ॥
 उद्धाटनीयद्वारायाः सुषुम्नायाः संस्थानमभिधाय निरोद्धव्यद्वारयोरिडापिङ्गल-
 योराह-सुषुम्नाया इति । सरस्वतीत्यादिनाडीस्थानसंनिवेशाभिधानस्य प्रयोजनं
 प्रमादात्तत्र प्रविष्टस्य पवनस्य प्रवेशमार्गेणैवापकृष्य सुषुम्नायोजनमिति ।
 सरस्वतीति । सुषुम्नायाः पुरतः सरस्वती । तदुक्तम्—“सुषुम्नार्पूर्वभागस्था जिह्वा-
 न्तस्था सरस्वती । पृष्ठतश्च कुहूः” इति ॥ १५-१८ ॥ पूर्वभागे सुषुम्नाया इति ।
 पृष्ठत उत्पन्नाऽपि सुषुम्नायाः पूर्वभागं समागत्य मेढ्रान्तं गतेत्यर्थः ॥ १९ ॥

पिङ्गलासंज्ञिता नाडी याम्यनासान्तमिष्यते ॥ २० ॥
 इडा चोत्तरनासान्तं स्थिता वाचस्पते तथा ।
 यशस्विनी च याम्यस्य पादाङ्गुष्ठान्तमिष्यते ॥ २१ ॥
 पूषा याम्याक्षिपर्यन्तं पिङ्गलायास्तु पृष्ठतः ।
 पयस्विनी तथा याम्यकर्णान्तं प्रोच्यते बुधैः ॥ २२ ॥
 सरस्वती तथा चोर्ध्वमाजिह्वायाः स्थिता मुने ।
 हस्तिजिह्वा तथा सव्यपादाङ्गुष्ठान्तमिष्यते ॥ २३ ॥
 शङ्खिनी नाम या नाडी सव्यकर्णान्तमुच्यते ।
 गान्धारी सव्यनेत्रान्ता प्रोक्ता वेदान्तवेदिभिः ॥ २४ ॥
 विश्वोदराभिधा नाडी तुण्डमध्ये व्यवस्थिता ।
 प्राणोऽपानस्तथा व्यानः समानोदान एव च ॥ २५ ॥
 नागः कूर्मश्च कृकरो देवदत्तो धनञ्जयः ।
 एते नाडीषु सर्वासु चरन्ति दश वायवः ॥ २६ ॥
 तेषु प्राणादयः पञ्च मुख्याः पञ्च च सुव्रत ।
 प्राणसंज्ञस्तथाऽपानः पूज्यः प्राणस्तयोर्मुने ॥ २७ ॥
 आस्यनासिकयोर्मध्ये नाभिमध्ये तथा हृदि ।
 प्राणसंज्ञोऽनिलो नित्यं वर्तते मुनिसत्तम ॥ २८ ॥
 अपानो वर्तते नित्यं गुदमेढ्रोऽरुसंधिषु ।

२० ॥ याम्यस्य पादेति । याम्यस्य पादस्य योऽङ्गुष्ठस्तत्पर्यन्तमित्यर्थः ॥ २१ ॥
 ---२५॥ दश वायव इति । तत्राऽऽद्या नव देहास्थितिहेतवः । दशमो धन-
 ञ्जयस्तु लौकिकः । यदाहुः—“धनंजयाख्यो देहेऽस्मिन्कुर्याद्बहुविधान् र्वान् ।
 स तु लौकिकवायुत्वान्मृतं च न विमुञ्चति” इति ॥ २६ ॥ २७ ॥ व्यापिनामपि प्रा-
 णानां स्थानविशेषेषु कार्यभेदकरतामभिप्रेत्याऽऽह आस्यनासिकयोरिति ॥ २८ ॥

उदरे वृषणे कट्यां नाभौ जङ्घे च सुव्रत ॥ २९ ॥

व्यानः श्रोत्राक्षिमध्ये च कृकट्यङ्गुष्ठयोरपि ।

प्राणस्थाने गले चैव वर्तते मुनिपुङ्गव ॥ ३० ॥

उदानः सर्वसंधिस्थो विज्ञेयः पादहस्तयोः ।

समानः सर्वदेहेषु व्याप्य तिष्ठत्यसंशयः ॥ ३१ ॥

नागादिवायवः पञ्च त्वगस्थ्यादिषु संस्थिताः ।

उद्गारादिगुणः प्रोक्तो नागाख्यस्य बृहस्पते ॥ ३२ ॥

निमीलनादि कूर्मस्य क्षुतं तु कृकरस्य च ।

देवदत्तस्य कर्म स्यात्तन्द्रीकर्म महामुने ॥ ३३ ॥

धनञ्जयस्य शोभादिं कर्म प्रोक्तं बृहस्पते ।

निःश्वासोच्छ्वासकासादि प्राणकर्म बृहस्पते ॥ ३४ ॥

अपानाख्यस्य वायोस्तु विष्मूत्रादिविसर्जनम् ।

समानः सर्वसामीप्यं करोति मुनिसत्तम ॥ ३५ ॥

उदान ऊर्ध्वगमनं करोत्येव न संशयः ।

व्यानो विवादकृत्प्रोक्तो मुने वेदान्तवेदिभिः ॥ ३६ ॥

सुषुम्नायाः शिवो देव इडाया देवता हरिः ।

ऊरुसंधिर्वङ्क्षणः ॥ २९ ॥ ३० ॥ नागादिवायव इति । नागादीनां बाह्यको-
शवर्तित्वं प्राणादीनामन्तःकोशवर्तित्वं चोक्तमन्यत्र—“एते प्राणादयः पञ्च
मध्यकोशेषु संस्थिताः । त्वगादिपञ्चकोशस्था नागाद्या बाह्यवायवः” इति
॥ ३२—३५ ॥ विवादकृदिति । विवादः प्राणापानयोः परस्परप्रतिबन्धादुभया-
भावः । तदुक्तं छान्दोग्ये—“यद्वै प्राणिति स प्राणो यदपानिति सोऽपानोऽयं
यः प्राणापानयोः संधिः स व्यानः यो व्यानः सा वाक्त्स्मादप्राणजन-
पानन्वाचमभिव्याहरति” इत्यादि ॥ ३६ ॥ उक्तनाडीनामधिष्ठातृदेवता

पिङ्गलाया विरिञ्चिः स्यात्सरस्वत्या विराष्मुने ॥ ३७ ॥

पूषा दिग्देवता प्रोक्ता वारुणी वायुदेवता ।

हस्तिजिह्वाभिधायास्तु वरुणो देवता भवेत् ॥ ३८ ॥

यशस्विन्या मुनिश्रेष्ठ भगवान्भास्करो मुने ।

अलम्बुसाभिमान्यात्मा वरुणः परिकीर्तितः ॥ ३९ ॥

कुहोः कुर्देवता प्रोक्ता गान्धारी चन्द्रदेवता ।

शङ्खिन्याश्चन्द्रमास्तद्वत्पयस्विन्याः प्रजापतिः ॥ ४० ॥

त्रिश्रोदराभिधायास्तु भगवान्पावकः पतिः ।

इडायां चन्द्रमा नित्यं चरत्येव माहामुने ॥ ४१ ॥

पिङ्गलायां रविस्तद्वन्मुने वेदविदां वर ।

पिङ्गलाया इडायां तु वायोः संक्रमणं तु यत् ॥ ४२ ॥

आह—सुषुम्नायाः शिव इत्यादि ॥ ३७—४० ॥ दिनरात्रिषु विषुवायन
ग्रहणानि देहे दर्शयितुं तेषां चन्द्रसूर्यायत्तत्वात्तयोरेव तावद्देहेऽवस्थान-
माह—इडायां चन्द्रमा इति । अत एवेडायां पवनस्योद्गमकालो रात्रिः ।
प्रवेशकालस्त्वहः । रात्रावहनि च परिपूर्णस्य चन्द्रस्योदयास्तमयनियमात् ।
पिङ्गलायां तु पवनस्योद्गमो दिनं प्रवेशो रात्रिः । तदुक्तं प्रपञ्चसारे—
“देहेऽपि मूलाधारेऽस्मिन्समुद्यति समीरणः । नाडीभ्यामस्तमभ्येति प्राणतो
द्विषडङ्गुले । अहोरात्रमिनेन्दुभ्यामूर्ध्वाधोवृत्तिरिष्यते” इति ॥ ४१ ॥ पिङ्गलाया
इति । प्राङ्मुखस्थितस्य हि पुरुषस्य पिङ्गला दक्षिणादिशि भवति । इडा
तूत्तरदिशि । मकरायनसमये च दक्षिणादिगत्रस्थितः सूर्यः कर्कटायनपर्यन्तं
नित्यमुत्तरतो गच्छतीति तदुत्तरायणं यथा एवं पिङ्गलायां स्थितः पवनः
सूर्यात्मा यावत्साकल्येनेडां संक्रामति तावदुत्तरायणमित्यर्थः । इत्थं दक्षिणाय-
नमपि द्रष्टव्यम् । तदुक्तं प्रपञ्चसारे—“वामदक्षिणनाडीभ्यां स्यादुदगदक्षिणा-
यनम्” इति । कालोत्तरे च—“उत्तरं दक्षिणं प्रोक्तं वामदक्षिणसंज्ञितम्”

तदुत्तरायणं प्रोक्तं मुने वेदार्थवेदिभिः ।

इडायाः पिङ्गलायां तु प्राणसंक्रमणं मुने ॥ ४३ ॥

दक्षिणायनमित्युक्तं पिङ्गलायामिति श्रुतिः ।

इडापिङ्गलयोः संधिं यदा प्राणः समागतः ॥ ४४ ॥

अमावास्या तदा प्रोक्ता देहे देहभृतां वर ।

मूलाधारं यदा प्राणः प्रविष्टः पण्डितोत्तम ॥ ४५ ॥

तदाऽऽद्यं विषुवं प्रोक्तं तापसैस्तापसोत्तम ।

प्राणसंज्ञो मुनिश्रेष्ठ मूर्धानं प्रविशेद्यदा ॥ ४६ ॥

तदाऽन्त्यं विषुवं प्रोक्तं धार्मिकैस्तत्त्वचिन्तकैः ।

निःश्वासोच्छ्वासनं सर्वं मासानां संक्रमो भवेत् ॥ ४७ ॥

इति ॥ ४२ ॥ ४३ ॥ इडापिङ्गलयोरिति । अमावास्यायां हि चन्द्रार्कौ सहै-
बोदयं सहैवास्तं च प्रतिपद्यते । इडावर्ती प्राणश्चन्द्रः पिङ्गलावर्ती च सूर्यः
संधिसमये चोभयत्र प्राणः सम एव वर्तमानः सहैबोदेति सहैव चास्तमेतीति
साऽमावास्या ॥ ४४ ॥ मूलाधारमिति । सूर्यो हि प्राणः । तथा च प्रश्नोपनिषदि-
“आदित्यो ह वै प्राणो रयिरेव चन्द्रमाः” इति । स च प्राणो मूलाधार-
प्रवेशानन्तरमुदेति । मूर्धप्रवेशानन्तरं प्राणतो द्विषडङ्गुले चास्तमेति । देवानां
चाऽऽद्यविषुवे मेषायने सूर्योदयः । विषुवान्तरे तुलायने चास्तमय इति ॥ ४५ ॥
प्राणोदयास्तमयसमयौ विषुवद्वयत्वेनोक्तौ । अत्रामावास्यात्वेनोक्तो यः संधि-
समयः स एव विषुवद्वयत्वेनोक्तः । द्विशतकालोत्तरे—“मध्ये तु विषुवं प्रोक्तं
पुटद्वयविनिःसृतम्” इति । तत्र दक्षिणाद्वामगमनसमये यः संधिः स उत्तरायण-
मध्यवर्तित्वादाद्यविषुवकालः । इतरस्तु दक्षिणायनमध्यवर्तित्वात् द्वितीयविषुवकाल
इति ॥ ४६ ॥ संक्रमकालमाह—निःश्वासेति । इडाचारिणां निःश्वासोच्छ्वा-
सानां ततः सकाशाद्यः सुषुम्नाप्रवेशकालस्ततश्च पुनः पिङ्गलाप्रवेशकालस्ततः
पुनः सुषुम्नाप्रवेशकालः पुनरिडाप्रवेशकाल इति । तेऽविशेषेण संक्रमकाला
इत्यर्थः । तदुक्तं कालोत्तरे—“संक्रान्तिः पुनरस्यैव स्वस्थानानिलयोगतः”

इडायाः कुण्डलीस्थानं यदा प्राणः समागतः ।
 सोमग्रहणमित्युक्तं तदा तत्त्वविदां वर ॥ ४८ ॥
 तथा पिङ्गलया प्राणः कुण्डलीस्थानमागतः ।
 यदा तदा भवेत्सूर्यग्रहणं मुनिसत्तम ॥ ४९ ॥
 श्रीपर्वतः शिरस्थाने केदारं तु ललाटके ।
 वाराणसी महाप्राज्ञ भ्रुवोर्घ्राणस्य मध्यमे ॥ ५० ॥
 भ्रुवोर्घ्राणस्य यः संधिरिति जाबालकी श्रुतिः ।
 कुरुक्षेत्रं कुचस्थाने प्रयागो हृत्सरोरुहे ॥
 चिदम्बरं च हृन्मध्य आधारः कमलालयः ॥ ५१ ॥

इति । स्वस्यानिलस्य यानीडापिङ्गलासुषुम्नास्थानानि तेषां तद्योगत इत्यर्थः ।
 तथा च स्पष्टीकृतं तत्रैव—“इडा च पिङ्गला चैव अमा चैव तृतीयका ।
 सुषुम्ना मध्यमे ह्यङ्ग इडा वामे प्रकीर्तिता । पिङ्गला दक्षिणे ह्यङ्ग एषु संक्रान्ति-
 रिष्यते” इति । अमा सुषुम्ना । तत्र हि सूर्याचन्द्रमसोः सहैवोदयास्तमयौ
 भवत इति ॥ ४७ ॥ इडाया इति । इडासंचारिणः प्राणस्य चन्द्रात्मकत्वा-
 त्स्य सुप्तसर्पाकारकुण्डलीस्थानेऽन्तर्हितत्वात्स सोमग्रहणकाल इत्यर्थः ॥ ४८ ॥
 तथा पिङ्गलयेति । पिङ्गलाचारिणः प्राणस्य सूर्यात्मकत्वात्पूर्ववदेव तस्यापि
 ग्रहणम् ॥ ४९ ॥ योगिनः शरीरगतस्थानभेदानामेव तत्तत्तीर्थविशेषतामाह—
 श्रीपर्वत इति ॥ ५० ॥ जाबालकी श्रुतिरिति । “अथ हैनमत्रिः पप्रच्छ
 याज्ञवल्क्यं य एषोऽनन्तोऽव्यक्त आत्मा तं कथमहं विजानीयामिति । स
 होवाच याज्ञवल्क्यः सोऽविमुक्त उपास्यो य एषोऽनन्तोऽव्यक्त आत्मा सो-
 ऽविमुक्ते प्रतिष्ठित इति । सोऽविमुक्तः कस्मिन्प्रतिष्ठित इति वरणायां नास्यां
 च मध्ये प्रतिष्ठित इति । का वै वरणा का च नासीति सर्वानिन्द्रियकृतान्दो-
 षान्वारयति तेन वरणा भवति सर्वानिन्द्रियकृतान्पापान्नाशयति तेन नासी
 भवतीति कतम चास्य स्थानं भवतीति भ्रुवोर्घ्राणस्य च यः संधिः स एव
 बौर्लोकस्य परस्य च संधिर्भवति” इति हि तत्र श्रूयते ॥ ५१ ॥ उक्ततीर्थानां

आत्मस्थं तीर्थमुत्सृज्य बहिस्तीर्थानि यो व्रजेत् ।
 करस्थं स महारत्नं त्यक्त्वा काचं विमार्गति ॥ ५२ ॥
 भावतीर्थं परं तीर्थं प्रमाणं सर्वकर्मसु ।
 अन्यथाऽऽलिङ्ग्यते कान्ता भावेन दुहिताऽन्यथा ॥ ५३ ॥
 तीर्थानि तोयपूर्णानि देवान्काष्ठादिनिर्मितान् ।
 योगिनो न प्रपद्यन्ते स्वात्मप्रत्ययकारिणः ॥ ५४ ॥
 बहिस्तीर्थात्परं तीर्थमन्तस्तीर्थं महामुने ।
 आत्मतीर्थं परं तीर्थमन्यत्तीर्थं निरर्थकम् ॥ ५५ ॥
 चित्तमन्तर्गतं दुष्टं तीर्थस्नानैर्न शुध्यति ।
 शतशोऽपि जलैर्धौतं सुराभाण्डमिवाशुचि ॥ ५६ ॥
 विषुवायनकालेषु ग्रहणे चान्तरे सदा ।
 वाराणस्यादिके स्थाने स्नात्वा शुद्धो भवेन्नरः ॥ ५७ ॥
 ज्ञानयोगपराणां तु पादप्रक्षालितं जलम् ।

बाह्यतीर्थेभ्यो विशेषमाह—आत्मस्थमिति । विमार्गति गवेषते ॥ ५२ ॥
 ननु बाह्यानि तीर्थानि प्रत्यक्षतो निरीक्ष्यन्ते आन्तराणि तु भावनामात्रसिद्धानीति कथं ततस्तेषामुत्कर्ष इत्यत आह—भावतीर्थमिति । भावः शास्त्रप्रतिपादिनेषु प्राकृततीर्थेष्वस्ति क्वबुद्धिः । सा च संसारोत्तरणकारणतया तरन्यनेनेति तीर्थं तद्विषयीकृतस्यार्थस्य परमार्थत्वात्प्रमाणं च । बाह्यतीर्थस्नानदानादिषु सर्वेष्वपि कर्मसु सत्येव भावे फलसाधनता नान्यथेति तस्य सर्वत्र प्रमाणतेत्यर्थः । कर्मण एकरूपत्वेऽपि भावभेदस्यैव निषेधानिषेधवैषम्यहेतुत्वमुदाहरति । अन्यथाऽऽलिङ्ग्यत इति ॥ ५३ ॥ स्वात्मप्रत्ययेति । स्वात्मन्येव शास्त्रोदीरिततीर्थादिविश्वासवन्त इत्यर्थः ॥ ५४—५६ ॥ अतः प्रागुक्तपुण्यकालेषु प्रागुक्ततीर्थस्नानेषु चित्तस्थापनलक्षणमेव स्नानं कार्यमित्याह—विषुवेति ॥ ५७ ॥ उक्तयोगासमर्थानामपि लघु प्रशस्तं चोपायमाह—ज्ञानयोगेति ॥

पापशुद्ध्यर्थमज्ञानां तत्तीर्थं मुनिसत्तम ॥ ५८ ॥

तीर्थे दाने तपोयज्ञे काष्ठे पाषाणके सदा ।

शिवं पश्यति मूढात्मा शिवो देहे प्रतिष्ठितः ॥ ५९ ॥

सर्वत्रावस्थितं शान्तं न प्रपश्यन्ति शङ्करम् ।

ज्ञानचक्षुर्विहीनत्वादहो मायाबलं मुने ॥ ६० ॥

आत्मस्थं यः शिवं त्यक्त्वा बहिस्थं यजते शिवम् ।

हस्तस्थं पिण्डमुत्सृज्य लिहेत्कूर्परमात्मनः ॥ ६१ ॥

शिवमात्मनि पश्यन्ति प्रतिमासु न योगिनः ।

अज्ञानां भावनार्थाय प्रतिमाः परिकल्पिताः ॥ ६२ ॥

अपूर्वानपरं ब्रह्म स्वात्मानं सत्यमद्वयम् ।

प्रज्ञानघनमानन्दं यः पश्यति स पश्यति ॥ ६३ ॥

सर्वभूतस्थमात्मानं विशुद्धज्ञानदेहिनम् ।

स्वात्मन्यपश्यन्बाह्येषु पश्यन्नपि न पश्यति ॥ ६४ ॥

देवतां महतीमन्यामुपास्ते स्वात्मनोऽन्यतः ।

न स वेद परं तत्त्वमथ योऽन्यामिति श्रुतिः ॥ ६५ ॥

५८—६१ ॥ प्रतिमानामुपयोगमाह—अज्ञानामिति ॥ ६२ ॥ अपूर्वं कार-
णरहितमनपरं कार्यरहितं निष्कलमखण्डमद्वयं सच्चिदानन्दैकरसमित्यर्थः । स
पश्यतीति । तदीयमेव दर्शनं फलवदित्यर्थः ॥ ६३ ॥ अन्तर्योगाभावे केवल-
बहिर्योगस्य वैफल्यमाह—सर्वभूतेति ॥ ६४ ॥ महतीं देवतां परशिवात्मि-
कां स्वात्मनः सकाशादन्यां य उपास्ते भेदेन स मूढः पशुरित्यर्थः । अथ
योऽन्यामिति श्रुतिरिति । वाजसनेयके हि श्रूयते—“अथ योऽन्यां देवता-
मुपास्ते अन्योऽसावन्योऽहमस्मीति न स वेद यथा पशुरेवं स देवानां यथाऽह-
मैव ब्रह्मः पशवो मनुष्यं मुंज्युरेवमेकैकः पुरुषो देवान्मुनक्येकस्मिन्नेव पशा-
वादीयमानेऽग्निं भवति किमु बहुषु । तस्मादेषां तन्न प्रियं यदेतन्मनुष्या चि-

नाडीपुञ्जं सदासारं नरभावं महामुने ।

समुत्सृज्याऽऽत्मनाऽऽत्मानमहमित्यवधारय ॥ ६६ ॥

अशरीरं शरीरेषु महान्तं विभुमीश्वरम् ।

आनन्दमक्षरं साक्षान्मत्वा धीरो न शोचति ॥ ६७ ॥

विभेदजनकेऽज्ञाने नष्टे ज्ञानबलान्मुने ।

आत्मनो ब्रह्मणो भेदमसन्तं कः करिष्यति ॥ ६८ ॥

सर्वं समासतः प्रोक्तं सादरं मुनिसत्तम ।

तस्मान्मायामयं देहं मुक्त्वा पश्य स्वमात्मकम् ॥ ६९ ॥

सूत उवाच—

इति श्रुत्वा गिरां नाथो भक्त्या परवशः पुनः ।

स्तोतुमारभते देवमम्बिकापतिमद्भुतम् ॥ ७० ॥

बृहस्पतिरुवाच—

जय देव परानन्द जय चित्सत्यविग्रह ।

जय संसाररोगघ्न जय पापहर प्रभो ॥ ७१ ॥

जय पूर्ण महादेव जय देवारिमर्दन ।

जय कल्याण देवेश जय त्रिपुरमर्दन ॥ ७२ ॥

शुः ' इति ॥ ६५ ॥ भेदेन चेन्नोपासनीयं तर्हि कथमित्यत आह—नाडी-
पुञ्जमिति । नर इति भावोऽहमभिमानो यस्मिन् नाडीपुञ्जं असारं तद्गुणलक्षि-
तं शरीरत्रयमुपाधिभूतमात्मना समुत्सृज्य बुद्ध्या विविच्याऽऽत्मानमहमित्यव-
धारय परमात्मानं प्रत्यक्तादात्येनानुसंधेहीत्यर्थः ॥ ६६ ॥ उक्तेऽर्थे काठकश्रुति-
मर्थत उदाहरति—अशरीरमिति । श्रुतिपाठस्त्वेवम्—‘अशरीरं शरीरेष्वन-
वस्थेष्ववस्थितम् । महान्तं विभुमात्मानं मत्वा धीरो न शोचति’ इति । म-
त्वा ज्ञात्वा ॥ ६७ ॥ तावतैव शोकाभावे कारणमाह—विभेदेति । निरति-

जयाहङ्कारशत्रुघ्न जय मायाविषापह ।
 जय वेदान्तसंवेद्य जय वाचामगोचर ॥ ७३ ॥
 जय रागहरश्रेष्ठ जय द्वेषहराग्रज ।
 जय साम्ब सदाचार जय सर्वसमाद्भुत ॥ ७४ ॥
 जय ब्रह्मादिभिः पूज्य जय विष्णो परामृत ।
 जय विद्यामहेशान जय विद्याप्रदानिशम् ॥ ७५ ॥
 जय सर्वाङ्गसंपूर्ण नागाभरणभूषण ।
 जय ब्रह्मविदां प्राप्य जय भोगापवर्गद ॥ ७६ ॥
 जय कामहर प्राज्ञ जय कारुण्यविग्रह ।
 जय भस्म महादेव जय भस्मावगुण्ठित ॥ ७७ ॥
 जय भस्मरतानां तु पाशभङ्गपरायण ।
 जय हृत्पङ्कजे नित्यं यतिभिः पूज्यविग्रह ॥ ७८ ॥

सूत उवाच—

इति स्तुत्वा महादेवं प्रणिपत्य बृहस्पतिः ।
 कृतार्थः क्लेशनिर्मुक्तो भक्त्या परवशोऽभवत् ॥ ७९ ॥
 य इदं पठते नित्यं संध्ययोरुभयोरपि ।
 भक्तिपारंगतो भूत्वा परं ब्रह्माधिगच्छति ॥ ८० ॥
 गङ्गाप्रवाहवत्तस्य वाग्विभूतिर्विजृम्भते ।
 बृहस्पतिसमो बुद्ध्या गुरुभक्त्या मया समः ॥ ८१ ॥
 पुत्रार्थी लभते पुत्रं कन्यार्थी कन्यकामियात् ।

शयानन्दपरशिवस्वरूपस्य हि जीवस्य तथात्वापरिज्ञाननिबन्धनो यो भेदः स
 एव सांसारिकसकलक्लेशहेतुरैकात्म्यज्ञानेन तादृगज्ञाननिवृत्तौ ब्रह्मणः सकाशा-

ब्रह्मवर्चसकामस्तु तदाप्नोति न संशयः ॥ ८२ ॥

तस्मान्नवद्भिर्मुनयः संध्ययोरुभयोरपि ।

जप्यं स्तोत्रमिदं पुण्यं देवदेवस्य भक्तितः ॥ ८३ ॥

इति श्रीस्कान्दपुराणे सूतसंहितायां ज्ञानयोगखण्डे
नाडीचक्रनिरूपणं नामैकादशोऽध्यायः ॥ ११ ॥

द्वादशोऽध्यायः ॥

१२. नाडीशुद्धिनिरूपणम् ।

ईश्वर उवाच—

अथातः संप्रवक्ष्यामि नाडीशुद्धिं समासतः ।

विध्युक्तकर्मसंयुक्तः कामसंकल्पवर्जितः ॥ १ ॥

यमाद्यष्टाङ्गसंयुक्तः शान्तः सत्यपरायणः ।

गुरुशुश्रूषणरतः पितृमातृपरायणः ॥ २ ॥

स्वाश्रमे संस्थितः सम्यग्ज्ञानिभिश्च सुशिक्षितः ।

पर्वताग्रे नदीतीरे बिल्वमूले वनेऽथवा ॥ ३ ॥

दात्मनो जीवस्य तन्निबन्धनभेदाभावाभिर्हेतुकः संसारशोक इत्यर्थः ॥ ६८-८२ ॥

इति श्रीसूतसंहितातात्पर्यदीपिकायां ज्ञानयोगखण्डे नाडीचक्र
निरूपणं नामैकादशोऽध्यायः ॥ ११ ॥

यतो नाडीचक्रज्ञानार्थी तत्र चित्तप्रणिधानपूर्वकं नाडीशोधनमतस्त-
दनन्तरं तत्कथनमिति प्रतिजानीते—अथात इति । पापनिबन्धनस्य शोधन-
समये नाडीस्खलनस्य परिहारायाऽऽह—विध्युक्तेति । चित्तविक्षेपनिबन्धनस्य
परिहारायाऽऽह—कामेति ॥ १ ॥ २ ॥ ज्ञानिभिरिति । शोधनेऽनुभवपर्यन्तं
ज्ञानवद्भिः । ऐकाग्र्यानुकूलं देशमाह—पर्वताग्र इत्यादि ॥ ३ ॥ पावनत्वाय

मनोरमे शुचौ दशे वेदघोषसमन्विते ।
 फलमूलैः सुसंपूर्णैर्वीरिभिश्च सुसंयुते ॥ ४ ॥
 सुशोभनं मठं कृत्वा सर्वरक्षासमन्वितम् ।
 त्रिकालस्नानसंयुक्तः श्रद्धाधानः समाहितः ॥ ५ ॥
 विरजानलजं भस्म गृहीत्वा वाग्निहोतृजम् ।
 अग्निरित्यादिभिर्मन्त्रैर्जाबालैः सप्तभिर्मुने ॥ ६ ॥
 षड्भिर्वाऽऽथर्वणैर्मन्त्रैः समुद्धूत्य ततः परम् ।
 तिर्यक्त्रिपुण्ड्रमुरसा शिरसा बाहुमूलतः ॥ ७ ॥
 धारयेत्परया भक्त्या देवदेवं प्रणम्य च ।
 सरस्वतीं सुसंपूज्य स्कन्दं विघ्नेश्वरं गुरुम् ॥ ८ ॥
 चन्द्रमादित्यमनिलं तथैवाग्निं महामुने ।
 आरुह्य चाऽऽसनं पश्चात्प्राङ्मुखोदङ्मुखोऽपि वा ॥ ९ ॥
 समग्रीवशिरःकायः संवृतास्यः सुनिश्चलः ।
 नासाग्रे शशभृद्विम्बं बिन्दुमच्च तुरीयकम् ॥ १० ॥
 स्रवन्तममृतं पश्येन्नेत्राभ्यां सुसमाहितः ।

वैदिकाधिष्ठितं देशमाह—वेदघोषेति । नतु योगाभ्याससमये वेदघोषापेक्षा ।
 “समे शुचौ शर्करावह्निवालुकाविवर्जिते शब्दजलाश्रयादिभिः । मनोनुकूले नतु
 चक्षुषीडने गुहानिवाताश्रयणे प्रयोजयेत्” इति श्वेताश्वतरश्रुतेः ॥ ४—९ ॥
 समग्रीवेति । तथाच गीतासु—“समं कायशिरोग्रीवं धारयन्नचलं स्थिरः ।
 संप्रेक्ष्य नासिकाग्रं स्वं दिशश्चानवलोकयन् । प्रशान्तात्मा विगतभीर्ब्रह्मचा-
 रिव्रते स्थितः । मनः संयम्य मच्चित्तो युक्त आसीत मत्परः” इति ।
 नासाग्र इति । नासाग्रे चन्द्रबिम्बं तत्र यत्तुरीयकं यकाराच्चतुर्थं वकारं सवि-
 स्मरन्नेत्राभ्यामपि तमेव देशं पश्यन्नित्यर्थः । तदुक्तमागमे
 ज्योत्स्नाजालसमन्वितम् । नादबिन्दुयुतं मध्ये वका-

इडया प्राणमाकृष्य पूरयित्वोदरस्थितम् ॥ ११ ॥
 ततोऽग्निं देहमध्यस्थं ध्यायन् ज्वालावलीमयम् ।
 बिन्दुनादसमायुक्तमग्निबीजं विचिन्तयेत् ॥ १२ ॥
 पश्चाद्विरेचयेत्प्राणं मन्दं पिङ्गलया बुधः ।
 पुनः पिङ्गलयाऽऽपूर्य वह्निबीजमनुस्मरेत् ॥ १३ ॥
 पुनर्विरेचयेद्धीमानिडयैव शनैः शनैः ।
 त्रिचतुर्वत्सरं वाऽथ त्रिचतुर्मासमेव वा ॥ १४ ॥
 षट्कृत्व आचरोन्नित्यं रहस्येवं त्रिसंधिषु ।
 नाडीशुद्धिमवाप्नोति पृथक्चिह्नोपलक्षिताम् ॥ १५ ॥
 शरीरलघुता दीप्तिर्वह्नेर्जठरवर्तिनः ।
 नादाभिव्यक्तिरित्येतच्चिह्नं तत्सिद्धिसूचकम् ॥ १६ ॥
 यावदेतानि संपश्येत्तावदेवं समाचरेत् ।
 अथवैतत्परित्यज्य स्वात्मशुद्धिं समाश्रयेत् ॥ १७ ॥
 आत्मा शुद्धः सदा नित्यः सुखरूपः स्वयंप्रभः ।

रेण विराजितम् ॥ ध्यायन्प्रपूरयेद्वायुम् ” इति ॥ १० ॥ ११ ॥ बिन्दुना-
 दसमायुक्तमिति । बिन्दुरनुस्वारः । नादस्तदनुगतो ध्वनिः ॥ १२—१५ ॥
 नादाभिव्यक्तिरिति । अनाहतनादः स्फुरतीत्यर्थः ॥ १६ ॥ विवेकज्ञानाधि-
 कारवतस्तु तदेव पर्याप्तं नाडीशुद्ध्यादिभिर्न प्रयोजनमित्याह—अथवैतदिति ।
 पूर्वोक्ता विशुद्धिर्नाडीगतपित्तश्लेष्मादिशोषणेन देहशुद्धिमाप्ते हेतुः । विवेक-
 ज्ञानं तु नाडीपरिवृतं स्थूलं देहं तत्र व्याप्तं लिङ्गशरीरं तदुभयोपादानं चावि-
 द्यामात्मनः सकाशात्परिशोध्य विविक्तं सच्चिदानन्दैकरसमात्मतत्त्वं व्यवस्था-
 पयतीति पूर्वस्मादिदं प्रशस्ततरमित्यर्थः ॥ १७ ॥ वस्तुभूतश्लेष्मादिमलनि-
 रसनं हि वस्तुभूतेनैव पवनेन भवति । नित्यशुद्धस्वप्रकाशजि—दैकरस
 आत्मा त्वविद्यामलेनैव मलिन इति विद्यया तन्निर्गम्यते

अज्ञानान्मलिनो भाति ज्ञानाच्छुद्धो विभात्ययम् ॥ १८ ॥

अज्ञानमलपङ्कः यः क्षालयेज्ज्ञानतोयतः ।

स एव सर्वदा शुद्धो नाज्ञः कर्मरतो हि सः ॥ १९ ॥

न बुद्धिभेदं जनयेदज्ञानां कर्मसङ्गिनाम् ।

कर्म कर्तव्यमित्येवं बोधयेत्तान् बुधः सदा ॥ २० ॥

इति श्रीस्कान्दपुराणे सूतसंहितायां ज्ञानयोगखण्डे
नाडीशुद्धिनिरूपणं नाम द्वादशोऽध्यायः ॥ १२ ॥

त्रयोदशोऽध्यायः ॥

१३. अष्टाङ्गयोगे यमविधिनिरूपणम् ।

ईश्वर उवाच—

अथातः संप्रवक्ष्यामि तवाष्टाङ्गानि सुव्रत ।

यमश्च नियमश्चैव तथैवाऽऽसनमेव च ॥ १ ॥

प्राणायामस्तथा विप्र प्रत्याहारस्तथा परः ।

धारणा च तथा ध्यानं समाधिश्चाष्टमो मुने ॥ २ ॥

शुद्धिर्व्यतिष्ठत इत्याह—आत्मा शुद्ध इति ॥ १८ ॥ १९ ॥ इयमेव
यदि प्रशस्ता किमिति तर्हि भूतपूर्वा शुद्धिः शास्त्रैरुपदिश्यत इत्यत आह—
न बुद्धिभेदमिति । अज्ञो हि कर्मणि सक्तो ज्ञानानाधिकृत इति तस्य कृते
साऽपि शुद्धिर्वक्तव्येत्यर्थः ॥ २० ॥

इति श्रीसूतसंहितातात्पर्यदीपिकायां ज्ञानयोगखण्डे नाडीशुद्धि-
निरूपणं नाम द्वादशोऽध्यायः ॥ १२ ॥

तापेक्षाणि यमादीन्यष्टौ योगाङ्गान्यतस्तदनन्तरं
—अथात इति ॥ १ ॥ २ ॥ उद्देशक्रमेण

अहिंसा सत्यमस्तेयं ब्रह्मचर्यं दयाऽऽर्जवम् ।

क्षमा धृतिर्मिताहारः शौचं चेति यमा दश ॥ ३ ॥

वेदोक्तेन प्रकारेण विना सत्यं तपोधन ।

कायेन मनसा वाचा हिंसा हिंसा न चान्यथा ॥ ४ ॥

आत्मा सर्वगतोऽच्छेद्य अदाह्य इति या मतिः ।

सा चाहिंसा परा प्रोक्ता मुने वेदान्तवेदिभिः ॥ ५ ॥

यमस्य लक्षणमाह—अहिंसेत्यादि ॥ ३ ॥ “न हिंस्यात्सर्वभूतानि” इति निषेधः स रागानिबन्धनाया एव हिंसायाः । अतः “अग्नीषोमीयं पशुमालभेत” इति विधिनिबन्धना हिंसा न निषिध्यत इत्याह—वेदोक्तेनेति । अग्नीषोमीयस्य हि सोमयागाङ्गत्वात्तद्विंशतिविधिनिबन्धना । “श्येनेनाभिचरन्यजेत” इत्यत्रापि श्येनयागाङ्गभूतपशुहिंसा विधिनिबन्धनैव न निषिध्यते । या तु तेनाभिचारयागेन शत्रुवधात्मिका हिंसा सा द्वेषनिबन्धनैवेति विध्यसंस्पर्शान्निषिच्यते । शरीराहिंसाया एव हिंसात्वं न पुनर्वाचिकमानसयोरिति भ्रमनिरासाय तद्वेदानाह—कायेनेति । साऽप्येकैका त्रिविधा । स्वयं कृता अन्येन कारिता क्रियमाणा केवलमनुमोदिता चेति त्रिविधा । तत्राप्येकैका त्रिविधा । लोभमूला क्रोधमूलाऽज्ञानमूला चेति सप्तविंशतिधा । सांख्यिकैका त्रिविधा । मृदुमात्रा मध्यमात्राऽधिकमात्रा चेत्येकाशीतिर्हि हिंसाभेदा वितर्कनामानस्यक्तव्याः । तत्त्यागोपायश्च तेषां निरतिशयदुःखहेतवस्तत्त्वज्ञानप्रतिबन्धकाश्चेति प्रणिधानम् । एतच्च सत्यवचनादिवितर्कान्तरेष्वपि द्रष्टव्यम् । तदुक्तं योगशास्त्रे—“वितर्कबाधने प्रतिपक्षभावनम्” “वितर्का हिंसादयः कृतकारितानुमोदिता लोभक्रोधमोहपूर्वका मृदुमध्याधिमात्रा दुःखाज्ञानानन्तफला इति प्रतिपक्षभावनम्” इति ॥ ४ ॥ कायिकादिहिंसाया वर्जनमुक्त्वाऽऽत्महिंसाया वर्जनमाह—आत्मा सर्वगत इति । “अच्छेद्योऽयमदाह्योऽयमक्लेद्योऽशोष्य एव च । नित्यः सर्वगतः स्थाणुरचलोऽयं सनातनः” इति । उक्तस्याऽऽत्मस्वरूपस्याज्ञानमात्महिंसा । यदाह—“अथा सन्तमात्मानमन्यथा प्रतिपद्यते । प्रायश्चित्तं न

यत्त्वदुष्टेन्द्रियैर्दृष्टं श्रुतं वेदविदां वर ।
 तस्यैवोक्तिर्भवेद्विप्र सत्यता नान्यथा भवेत् ॥ ६ ॥
 सर्वं सत्यं परं ब्रह्म न चान्यदिति या मतिः ।
 तत्सत्यं परमं प्रोक्तं वेदान्तज्ञानभाविनैः ॥ ७ ॥
 अन्यदीये तृणे रत्ने काञ्चने मौक्तिकेऽपि वा ।
 मनसाऽपि निवृत्तिर्या तदस्तेयं विदुर्बुधाः ॥ ८ ॥
 आत्मनोऽनात्मभावेन ह्यपहारविवर्जनम् ।
 यत्तदस्तेयमित्युक्तमात्मविद्भिर्महात्मभिः ॥ ९ ॥
 कायेन मनसा वाचा नारीणां परिवर्जनम् ।

आत्महा ” इति । अतो ज्ञानेन तन्निरासः परमाऽहिंसेत्यर्थः ॥ ५ ॥
 अहिंसावत्सत्यमपि परमपरं चेति द्विविधम् । तत्रापरमाह—यत्त्वदुष्टेति—
 भ्रमदृष्टाभिधानं प्रमाणदृष्टस्यापि रागादिभिरन्यथाभिधानं चासत्यमित्यर्थः ॥ ६ ॥
 परमं सत्यमाह—सर्वं सत्यमिति । सर्वं वस्तु ब्रह्मस्वरूपेणैव सत्यं पृथक्त्वे
 नासत्यमिति यज्ज्ञात्वाऽभिधानं तत्सत्यमित्यर्थः ॥ ७ ॥ अस्तेयमपि द्विविधम् ।
 तत्राऽऽद्यमाह—अन्यदीय इति । मृदुमध्याधिकमात्रा इत्युक्तभेदोपलक्षणत्वेन
 तृणादिविभागकथनम् ॥ ८ ॥ द्वितीयमस्तेयमाह—आत्मन इति । अनात्मा
 देहेन्द्रियादिस्तद्रूपतयैत्राऽऽत्मनो यत्परिज्ञानं स आत्मापहारः । “योऽन्यथा
 सन्तमात्मानमन्यथा प्रतिपद्यते । किं तेन न कृतं पापं चोरेणाऽऽत्मापहा-
 रिणा ” इत्युक्तम् । तद्विवर्जनं देहेन्द्रियादिव्यतिरिक्तात्मानुसंधानं परममस्ते-
 यमित्यर्थः ॥ ९ ॥ अपरं ब्रह्मचर्यमाह—कायेनेति । अनुरागपुरःसराणि
 नारीणां स्पर्शनभाषणचिन्तनान्यब्रह्मचर्यम् । उक्तं हि—‘स्मरणं कीर्तनं
 केलिः प्रेक्षणं गुह्यभाषणम् । संकल्पोऽध्यवसायश्च क्रिया निवृत्तिरेव
 च ॥ एतन्मैथुनमष्टाङ्गं प्रवदन्ति मनीषिणः । विपरीतं ब्रह्मचर्यम् ”
 इति । —स्वभार्यासेवा तु ब्रह्मचर्यमेव । ऋताविति विहितकालोपलक्षणम् ।
 पते प्रस्कन्दन्ति ये दिवा रत्या संयुज्यन्ते । ब्रह्मचर्य-

ऋतुसेवां विना स्वस्यां ब्रह्मचर्यं तदुच्यते ॥ १० ॥
 ब्रह्मभावे मनश्चारं ब्रह्मचर्यं परं तथा ।
 आत्मवत्सर्वभूतेषु कायेन मनसा गिरा ॥ ११ ॥
 अनुकम्पा दया सैव प्रोक्ता वेदान्तवेदिभिः ।
 पुत्रे मित्रे कळत्रे च रिपौ स्वात्मनि संततम् ॥ १२ ॥
 ऐकरूप्यं मुने यत्तदार्जवं प्रोच्यते मया ।
 कायेन मनसा वाचा शत्रुभिः परिपीडिते ॥ १३ ॥
 चित्तक्षोभनिवृत्तिर्या क्षमा सा मुनिपुङ्गव ।
 वेदादेव विनिर्मोक्षः संसारस्य न चान्यथा ॥ १४ ॥
 इति विज्ञाननिष्पत्तिर्धृतिः प्रोक्ता हि वैदिकैः ।
 अहमात्मा न मर्योऽस्मीत्येवमप्रच्युता मतिः ॥ १५ ॥

मेवं तद्यद्रात्रौ रत्या संयुज्यते” इति ॥ १० ॥ ब्रह्मभाव इति । ब्रह्मात्मैकत्वे मन-
 सश्चरणं ब्रह्मचर्यम् । श्रूयते हि—“येषां तपो ब्रह्मचर्यं येषु सत्यं प्रतिष्ठितम् ।
 तेषामसौ विरजो ब्रह्मलोको न येषु जिह्ममनृतं न माया च” इति । अत्र
 परमपरं ब्रह्मचर्यं विवक्षितम् ॥ आत्मवेदिति । अनुकम्पा रक्षाभिमुखी बुद्धिः ।
 यदुक्तमागमे—“रोगार्तस्य रिपोर्वाऽपि मित्रस्यान्यस्य वा पुनः । तद्रक्षाभि-
 मुखी बुद्धिर्दयैषा भाषिता बुधैः” इति । पुत्रे मित्र इति । तदुक्तं गीतासु—
 “सुहृन्मित्रार्युदासीनमध्यस्थद्वेष्यबन्धुषु ॥ साधुष्वपि च पापेषु समबुद्धिर्विशि-
 ष्यते” इति ॥ ११ ॥ १२ ॥ कायेनेति । त्रिभिरपि करणैः पीडने चित्तविक्षेप
 विरहः क्षमा ॥ १३ ॥ वेदादेवेति । वेदविप्लावकवचनेषु सत्स्वपि वेदविरुद्ध-
 धर्मपरिहारेण वैदिकधर्मेषु स्थैर्यमपरमा धृतिः ॥ १४ ॥ परमामाह—अहमात्मे-
 ति । उक्ता हि धृतिर्देहाद्विविक्तात्मविषयेति परमा धृतिः ॥ १५ ॥ अल्पेति ।
 अल्पाशने तु धातुसंक्षोभः । अधिकेऽर्जुर्णं निद्राऽऽलस्यादि वा । तस्य नो मृता-
 हारो योगाङ्गमिति । उक्तं च—“अन्ने

या सा प्रोक्ता धृतिः श्रेष्ठा मुने वेदान्तवेदिभिः ।
 अल्पमिष्टाशनाभ्यां तु नास्ति योगः कथंचन ॥१६॥
 तस्माद्योगानुगुण्येन भोजनं मितभोजनम् ।
 स्वदेहमलनिर्मोक्षो मृज्जलाभ्यां महामुने ॥ १७ ॥
 यत्तच्छौचं भवेद्बाह्यं मानसं मननं विदुः ।
 अहं शुद्ध इति ज्ञानं शौचं वाञ्छन्ति पण्डिताः ॥१८॥
 अत्यन्तमलिनो देहो देही चात्यन्तनिर्मलः ।
 उभयोरन्तरं ज्ञात्वा कस्य शौचं विधीयते ॥ १९ ॥
 ज्ञानशौचं परित्यज्य बाह्ये यो रमते नरः ।
 स मूढः काञ्चनं त्यक्त्वा लोष्टं गृह्णाति सुव्रत ॥२०॥
 ज्ञानाम्भसैव शुद्धस्य कृतकृत्यस्य योगिनः ।
 कर्तव्यं नास्ति लोकेऽस्मिन्नस्ति चेन्न स तत्त्ववित् ॥२१॥
 लोकत्रयेऽपि कर्तव्यं किञ्चिन्नास्त्यात्मवेदिनाम् ।
 इहैव जीवन्मुक्तास्त इह चेदिति हि श्रुतिः ॥ २२ ॥
 तस्मात्सर्वप्रयत्नेन मुनेऽहिंसादिसाधनैः ।

प्राणसंचरणार्थं तु चतुर्थमवशेषयेत् ॥ गुरुणामर्धसौहित्यं लघूनां नातिवृत्ता'
 इत्यादि वैद्यशास्त्रोक्तं द्रष्टव्यम् ॥ १६ ॥ स्वदेहेति । “शौचं तु द्विविधं प्रोक्तं
 बाह्यमाभ्यन्तरं तथा । मृज्जलाभ्यां भवेद्बाह्यं भावशुद्धिस्तथान्तरम् ” । इति
 स्मरणात् ॥ १७ ॥ अहं शुद्ध इति । “स्थानाद्वीजादुपष्टम्भान्निष्पन्दा
 निधनादपि । कायमाधेयशौचत्वात्पण्डिता ह्यशुचिं विदुः ” अतस्तदविवेक
 एवाशौचं तद्विवेकज्ञानं शौचमित्यर्थः ॥ १८ ॥ विवेकज्ञानस्यैव शौचत्वे हेतु-
 माह—अत्यन्तमलिनं इति ॥ १९—२१ ॥ किञ्चिदिति । किमपि नास्ति ।
 इहैव जीवन्मुक्तत्वे श्रुतिमदाहरति—इह चेदिति । “इह चेदवेदीदय सत्यम-
 ष्टिः ” इति तलवकारोपनिषदीत्यर्थः ॥ २२ ॥

आत्मानमक्षरं ब्रह्म विद्धि ज्ञानात्तु वेदजात् ॥ २३ ॥
 इति श्रीस्कान्दपुराणे सूतसंहितायां ज्ञानयोगखण्डे
 यमविधिनिरूपणं नाम त्रयोदशोऽध्यायः ॥ १३ ॥

चतुर्दशोऽध्यायः ॥

१४. नियमविधिनिरूपणम् ।

ईश्वर उवाच—

अथातः संप्रवक्ष्यामि नियमान्मुनिसत्तम ।
 तपः संतोषमास्तिक्यं दानमीश्वरपूजनम् ॥ १ ॥
 सिद्धान्तश्रवणं चैव ह्रीर्मतिश्च जपो व्रतम् ।
 एते च नियमाः प्रोक्ता योगविद्धिर्महात्मभिः ॥ २ ॥
 तानहं क्रमशो वक्ष्ये शृणु श्रद्धापुरःसरम् ।
 वेदोक्तेन प्रकारेण कृच्छ्रचान्द्रायणादिभिः ॥ ३ ॥
 शरीरशोषणं यत्तत्तप इत्युच्यते बुधैः ।
 कोऽहं मोक्षः कथं केन संसारं प्रतिपन्नवान् ॥ ४ ॥
 इत्यालोचनमर्थज्ञास्तपः शंसन्ति पण्डिताः ।

वेदजादिति औपनिषदाज्ज्ञानात् आत्मानं ब्रह्म जानीहीत्यर्थः ॥ २३ ॥
 इति श्रीसूतसंहितातात्पर्यदीपिकायां ज्ञानयोगखण्डे अष्टाङ्गयोगे यमविधि-
 निरूपणं नाम त्रयोदशोऽध्यायः ॥ १३ ॥

यतो यमवन्नियमा अपि योगाङ्गान्यतस्तदनन्तरं तान्वक्तुं प्रतिजानीते—
 अथात इति ॥ १ ॥ २ ॥ अपरं तप आह—वेदोक्तेनेति । कृच्छ्रचान्द्राय-
 णादिस्वरूपं प्रागुक्तम् ॥ ३ ॥ परमं तप आह—कोऽहमिति । उक्तं हि—
 “मनसश्चेन्द्रियाणां च ऐकाग्र्यं परमं तपः । तज्जयाय ५:

यदृच्छालाभतो नित्यं प्रीतिर्या जायते नृणाम् ॥ ५ ॥

तत्संतोषं विदुः प्राज्ञाः परिज्ञानैकतत्पराः ।

ब्रह्मादिलोकपर्यन्ताद्विरक्तस्य परात्मनि ॥ ६ ॥

प्रियं यत्तन्महाप्राज्ञाः संतोषं परमं विदुः ।

श्रौते स्मार्ते च विश्वासो यत्तदास्तिक्यमुच्यते ॥ ७ ॥

न्यायार्जितं धनं चान्नं श्रद्धया वैदिके द्विजे ।

अन्यद्वा यत्प्रदीयेत तद्दानं प्रोच्यते मया ॥ ८ ॥

अवैदिकाय विप्राय दत्तं यन्मुनिपुङ्गव ।

नोपकाराय तत्तस्य भस्मनीव हुतं हविः ॥ ९ ॥

ब्रह्माणं विष्णुमीशानं वैश्यक्षत्रियबाडवैः ।

यथाशक्त्यर्चनं भक्त्या यत्तदीश्वरपूजनम् ॥ १० ॥

रागाद्यपेतं हृदयं वागदुष्टाऽनृतादिना ।

हिंसाविरहितः काय एतच्चेश्वरपूजनम् ॥ ११ ॥

सत्यं ज्ञानमनन्तं च परानन्दं ध्रुवं परम् ।

प्रत्यगित्यवगत्यन्तं वेदान्तश्रवणं बुधाः ॥ १२ ॥

सिद्धान्तश्रवणं प्राहुर्द्विजानां मुनिसत्तम ।

शूद्राणां च विरक्तानां तथा स्त्रीणां महामुने ॥ १३ ॥

सिद्धान्तश्रवणं प्रोक्तं पुराणश्रवणं बुधैः ।

परमो मतः" इति ॥ ४ ॥ ५ ॥ परमं संतोषमाह—ब्रह्मादीति । श्रूयते

हि—“ते ये शतं बृहस्पतेरानन्दाः स एकः प्रजापतेरानन्दः, श्रोत्रियस्य चाकामहतस्य” इति ॥ ६—९ ॥ ब्रह्माणमिति । वैश्यैर्ब्रह्माणं क्षत्रियैर्विष्णुम् ।

भक्त्य यदर्चनं तदित्यर्थः ॥ १० ॥ ११ ॥

१२ ॥ तथा स्त्रीणामिति । तैवार्णिकस्त्रीणां

वेदलौकिकमार्गेषु कुत्सितं कर्म यद्भवेत् ॥ १४ ॥
 तस्मिन्भवति या लज्जा ह्रीस्तु सैवेति कीर्तिता ।
 वैदिकेषु हि सर्वेषु श्रद्धा या सा मतिर्भवेत् ॥ १५ ॥
 गुरुणा चोपदिष्टोऽपि तन्त्रसंबन्धवर्जितः ।
 वेदोक्तेनैव मार्गेण मन्त्राभ्यासो जपः स्मृतः ॥ १६ ॥
 कल्पसूत्रेऽथ वा वेदे धर्मशास्त्रे पुराणके ।
 इतिहासेऽनुवृत्तिर्या स जपः प्रोच्यते मया ॥ १७ ॥
 या वेदबाह्याः स्मृतयो याश्च काश्च कुदृष्टयः ।
 सर्वास्ता निष्फलाः प्रोक्तास्तमोनिष्ठा हि ताः स्मृताः ॥
 श्रेयान्स्वधर्मो विगुणः परधर्मात्स्वनुष्ठितात् ।
 स्वधर्मे निधनं श्रेयः परधर्मो भयावहः ॥ १९ ॥
 तस्मात्सर्वप्रयत्नेन वेदमन्त्रंसदा जपेत् ।
 जपश्च द्विविधः प्रोक्तो वाचिको मानसस्तथा ॥ २० ॥
 वाचिकोपांशुरुच्चैश्च द्विविधः परिकीर्तितः ।
 मानसो मननध्यानभेदाद्वैविध्यमास्थितः ॥ २१ ॥
 उच्चैर्जपादुपांशुश्च सहस्रगुण उच्यते ।
 मानसश्च तथोपांशोः सहस्रगुण उच्यते ॥ २२ ॥

तु श्रौते विकल्प उक्तः ॥ १३—१५ ॥ उपदिष्टोऽपीति । न पुनः पुस्त-
 कपाठादिमात्रेण ज्ञात इत्यर्थः । तन्त्रसंबन्धेति । कापालं लाकुळं वाममित्या-
 दिवेदविरुद्धागमसंस्पर्शरहित इत्यर्थः ॥ १६ ॥ १७ ॥ वेदविरुद्धतन्त्रसंबन्धत्यागे-
 कारणमाह—या वेदबाह्या इति ॥ १८ ॥ वेदोक्तधर्मसम्पगानुष्ठानाशक्तस्यापि
 यथाशक्ति तदनुष्ठानमेव न तु विरुद्धतन्त्रार्थानुष्ठानमित्याह—
 ॥ १९ ॥ २० ॥ वाचिकोपांशुरिति । संधि-

उच्चैर्जपस्तु सर्वेषां यथोक्तफलदो भवेत् ।
 नीचैः श्रुतो न चेत्सोऽपि श्रुतश्चेन्निष्फलो भवेत् ॥ २३ ॥
 ऋषिं छन्दोऽधिदैवं च ध्यायमानो जपेन्नरः ।
 प्रसन्नगुरुणा पूर्वमुपदिष्टं त्वनुज्ञया ॥ २४ ॥
 धर्मार्थमात्मशुद्ध्यर्थमुपायग्रहणं व्रतम् ।
 अथवाऽऽथर्वणैर्मन्त्रैर्गृहीत्वा भस्म पाण्डुरम् ॥ २५ ॥
 सर्वाङ्गोद्धूलनं यत्तद्व्रतं प्रोक्तं मनीषिभिः ।
 एतद्वेदशिरोनिष्ठाः प्राहुः पाशुपतं मुने ॥ २६ ॥
 केचिच्छिरोव्रतं प्राहुः केचिदत्याश्रमं विदुः ।
 केचित्तद्व्रतमित्यूचुः केचिच्छांभवमैश्वरम् ॥ २७ ॥

उच्चैर्जपादुपांशुजपः फलेन सहस्रगुण उक्त उच्चैर्जपस्तु कियत्फल इत्यत
 आह—उच्चैर्जपस्तु सर्वेषामिति । यो मन्त्रजपो यावतः फलस्य साधनत्वेन
 शास्त्रे कथितः स तावत्फलस्तत्सहस्रगुणस्तन्मन्त्रोपांशुजप इत्यर्थः । उच्चैर्ज-
 पोऽपि यथा नीचैर्ल्लेच्छैर्न श्रूयते तथाऽरण्यादौ विविक्तदेशे क्रियते चेदुक्तफलो
 भवति । प्रमादात्तैः श्रुतश्चेत्तस्य यथोक्तमपि फलं नास्तीत्याह—नीचैरिति
 ॥ २३ ॥ दशमं नियमव्रतमाह—प्रसन्नेति । प्रतिबन्धकपापनिरासद्वारा
 चित्तशुद्ध्ये पुण्योपचयद्वारा फलानुकूल्याय च गुर्वनुज्ञया क्रियमाणमुपवासा-
 दिकं व्रतमित्यर्थः ॥ २४ ॥ व्रतशब्दस्यार्थान्तरमाह—अथवेति ॥ २५ ॥
 एतद्वेदेति । अथर्वशिरसि—“अग्निरित्यादिना भस्म गृहीत्वा निमृज्याङ्गानि
 संस्पृशेद्व्रतमेतत्पाशुपतम्” इत्युक्तमित्यर्थः ॥ २६ ॥ व्रतपदस्य मतभेदेनार्थान्त-
 राण्याह—केचिदिति । “शिरोव्रतं विधिवच्चैस्तु चीर्णम्” इत्याथर्वणिका
 आहुरित्यर्थः । केचिदिति । “अत्याश्रमिभ्यः परमं पवित्रम्” इति श्वेताश्व-
 तरशाखिनो व्यवहरन्तीत्यर्थः । ‘व्रतमेतच्छांभवमिति, कालाग्निरुद्रशाखिनः ।
 अन्ये तस्य कालावाः ऐश्वरमित्यपरे कथयन्तीत्यर्थः । अथवा यथोक्तपाशुपतव्र-
 तमेतच्छांभवमैश्वरमित्यर्थः ॥ २७ ॥

अस्य व्रतस्य माहात्म्यमागमान्तेषु संस्थितम् ।
 सर्वपापहरं पुण्यं सम्यग्ज्ञानप्रकाशकम् ॥ २८ ॥
 यः पशुस्तत्पशुत्वं च व्रतेनानेन न त्यजेत् ।
 तं हत्वा न स पापीयानिति वेदान्तनिश्चयः ॥ २९ ॥
 सर्वमुक्तं समासेन नियमं मुनिसत्तम ।
 अनेन विधिना युक्तो भस्मज्योतिर्भाविष्यति ॥ ३० ॥
 इति श्रीस्कान्दपुराणे सूतसंहितायां ज्ञानयोगखण्डे
 नियमविधिकथनं नाम चतुर्दशोऽध्यायः ॥ १४ ॥

पञ्चदशोऽध्यायः ॥

१५. आसनविधिनिरूपणम् ।

ईश्वर उवाच—

आसनानि पृथग्वक्ष्ये शृणु वाचस्पतेऽधुना ।
 स्वस्तिकं गोमुखं पद्मं वीरं सिंहासनं तथा ॥ १ ॥

आगमान्तेष्वपरेष्वपि बहुषु वेदान्तेषु ॥ २८ ॥ यः पशुरिति । सुकरसर्वभोगो-
 पकरणं परमपुरुषार्थसाधनं चैतत्पाशुपतव्रतम् । अमुना व्रतेन यः पशुः स्वात्मनः
 पशुत्वं न जहाति स आत्मघातकत्वादाततायी । अतः—“आततायिवधे
 दोषो हन्तुर्नास्त्येव कश्चन” इति वेदविदः स्मरन्तीत्यर्थः ॥ २९ ॥ भस्मज्यो-
 तिरिति । भस्मैवोक्तरीत्या तत्त्वावबोधहेतुत्वाज्ज्योतिर्यस्य स तथोक्तः ॥ ३० ॥

इति श्रीसूतसंहितातात्पर्यदीपिकायां ज्ञानयोगखण्डे नियम-
 विधिकथनं नाम चतुर्दशोऽध्यायः ॥ १४ ॥

यमनियमानुक्त्वा क्रमप्राप्तमासनं बृहस्पतिं प्रति वक्तुमीश्वरः प्रतिजानीते
 —आसनानीति । तानि नव तावदुद्दिशति

भद्रं मुक्तासनं चैव मयूरासनमेव च ।
 सुखासनसमाख्यं च नवमं मुनिपुङ्गव ॥ २ ॥
 जानूर्वोरन्तरे विप्र कृत्वा पादतले उभे ।
 समग्रीवशिरस्कस्य स्वस्तिकं परिचक्षते ॥ ३ ॥
 सव्ये दक्षिणगुल्फं तु पृष्ठपार्श्वे निवेशयेत् ।
 दक्षिणेऽपि तथा सव्यं गोमुखं तत्प्रचक्षते ॥ ४ ॥
 अङ्गुष्ठावपि गृहीयाद्दस्ताभ्यां व्युत्क्रमेण तु ।
 ऊर्वोरुपरि विप्रेन्द्र कृत्वा पादतलद्वयम् ॥
 पद्मासनं भवेदेतत्पापरोगभयापहम् ॥ ५ ॥
 दक्षिणोत्तरपादं तु सव्य ऊरुणि विन्यसेत् ।
 ऋजुकायः सुखासीनो वीरासनमुदाहृतम् ॥ ६ ॥
 गुल्फौ च वृषणस्याधः सीवन्याः पार्श्वयोः क्षिपेत् ।

स्वास्तिकस्य लक्षणाह—जानूर्वोरिति । दक्षिणजानूरुमध्ये वामपादतलं वाम-
 जानूरुमध्ये दक्षिणपादतलं च विन्यस्य ऋजुकाय उपविशेदेतत्स्वस्तिकासन-
 मित्यर्थः ॥ ३ ॥ सव्ये वामे तस्मिन्पृष्ठपार्श्वे दक्षिणगुल्फं दक्षिणे च पृष्ठपार्श्वे
 सव्यं वामं विन्यसेदेतद्गोमुखासनम् ॥ ४ ॥ अङ्गुष्ठावपीति । दक्षिणस्योरो-
 रुपरि वामपादतलं वामजानूरुमध्ये दक्षिणपादतलं च विन्यस्य तदीयमङ्गुष्ठं
 पश्चिमपथा गतेन वामहस्तेन गृहीयात् । एवं वामस्योरुपरि न्यस्तस्य
 दक्षिणपादतलस्याङ्गुष्ठं पश्चिमपथा गतेन दक्षिणहस्तेनेत्येतत्पद्मासनमुत्तमल-
 मित्यर्थः ॥ ५ ॥ दक्षिणमुत्तरपादं नाम पादाग्रं सव्ये वाम ऊरौ विन्यसेत् ।
 एतच्चोपलक्षणम् । सव्यं वामं दक्षिण ऊरावेतद्वीरासनमित्यर्थः । दक्षिणो-
 त्तरपादं न दक्षिणोरुणि विन्यसेदिति पाठान्तरम् । आगमे चोभयमुक्तम्—
 'स वीरासनन्तु तत्' इति ॥ ६ ॥ सिंहासनमाह—गुल्फा-

दक्षिणं सव्यगुल्फेन वामं दक्षिणगुल्फतः ॥ ७ ॥
 हस्तौ च जान्वोः संस्थाप्य स्वाङ्गुलीश्च प्रसार्य च ।
 नासाग्रं च निरीक्षेत भवेत्सिंहासनं हि तत् ॥ ८ ॥
 गुल्फौ च वृषणस्याधः सीवन्याः पार्श्वयोः क्षिपेत् ॥ ९ ॥
 पार्श्वपादौ च पाणिभ्यां दृढं बद्ध्वा सुनिश्चलः ।
 भद्रासनं भवेदेतद्विषरोगविनाशनम् ॥ १० ॥
 निपीड्य सीवनीं सूक्ष्मां दक्षिणोत्तरगुल्फतः ।
 वामं याम्येन गुल्फेन मुक्तासनमिदं भवेत् ॥ ११ ॥
 मेढ्रोपरि विनिक्षिप्य सव्यगुल्फं ततोपरि ।
 गुल्फान्तरं च संक्षिप्य मुक्तासनमिदं भवेत् ॥ १२ ॥
 कूर्पराग्रौ मुनिश्रेष्ठ निःक्षिपेन्नाभिपार्श्वयोः ।
 भूम्यां पाणितलद्वन्द्वं निःक्षिप्यैकाग्रमानसः ॥ १३ ॥
 समुन्नतशिरःपादो दण्डवद्वयोन्नि संस्थितः ।
 मयूरासनमेतत्स्यात्सर्वपापप्रणाशनम् ॥ १४ ॥

विति । सीवन्या वामपार्श्वे दक्षिणगुल्फं दक्षिणपार्श्वे च वामगुल्फं प्रसारिताङ्गु-
 लिहस्तौ जानुमूर्ध्नोर्विन्यस्य नासाग्रदर्शनं सिंहासनम् ॥ ७ ॥ ८ ॥ भद्रासन-
 माह—गुल्फौ चेति । सीवन्या वामपार्श्वे वामगुल्फो दक्षिणपार्श्वे दक्षिण-
 गुल्फो यथा भवति तथा पादतले परस्पराभिमुखे सीवन्या अधस्ताद्विनिवेश्य
 दक्षिणोरुं दक्षिणपाणिना वामोरुं च वामपाणिना सम्यङ्निष्पीड्यावस्थानं
 भद्रासनमित्यर्थः ॥ ९ ॥ १० ॥ सीवन्या अधस्ताद्वामो गुल्फस्तस्याधस्तादक्षिणः ।
 अथवा मेढ्रस्योपरि सव्यो गुल्फस्तस्योपरि दक्षिण इति द्वेधा मुक्तासनमि-
 त्याह—निपीड्य सीवनीमिति ॥ ११ ॥ १२ ॥ कूर्पराग्राविति । तथा
 चाऽऽगमे—“भुवि पाणितले कृत्वा कूर्परौ नाभिपार्श्वगौ । समुन्नतशिरःपादं
 दण्डवद्वयामसंश्रयम् ॥ कुर्याद्देहमिति प्रोक्तं

येन केन प्रकारेण सुखं धैर्यं च जायते ।
 तत्सुखासनमित्युक्तमशक्तस्तत्समाश्रयेत् ॥ १५ ॥
 आसनं विजितं येन जितं तेन जगत्त्रयम् ।
 आसनं सकलं प्रोक्तं मुने वेदविदां वर ॥ १६ ॥
 अनेन विधिना युक्तः प्राणायामं सदा कुरु ॥ १७ ॥
 इति श्रीस्कान्दपुराणे सूतसंहितायां ज्ञानयोगखण्डे
 आसनविधिनिरूपणं नाम पञ्चदशोऽध्यायः ॥ १५ ॥

षोडशोऽध्यायः ॥

१६. प्राणायामविधिनिरूपणम् ।

ईश्वर उवाच—

अथातः संप्रवक्ष्यामि प्राणायामं यथाविधि ।
 प्राणायाम इति प्रोक्तो रेचपूरककुम्भकैः ॥ १ ॥
 वर्णत्रयात्मकाः प्रोक्ता रेचपूरककुम्भकाः ।

१४॥ येन केनेति । तथा च पातञ्जलं सूत्रम्—“स्थिरसुखमासनम्” इति ॥ १५॥
 जगत्त्रयमिति । आसनजयस्य चित्तैकाग्र्यहेतुत्वात् । शान्तोष्णादिद्वंद्वैरनुपघा-
 ताच्च । आह पतञ्जलिः—“ततो द्वंद्वानभिघातः” इति ॥ १६ ॥ अनेनेति ।
 आसनवतैव हि प्राणायामः कर्तव्यः इत्याह—विधिनेति । श्वासप्रश्वासयोर्ग-
 तिविच्छेदः प्राणायाम इति ॥ १७ ॥

इति श्रीसूतसंहितातात्पर्यदीपिकायां ज्ञानयोगखण्डे आसनविधिनिरूपणं
 नाम पञ्चदशोऽध्यायः ॥ १५ ॥

॥मो निरुपद्रवः सिध्यति, अतस्तदनन्तरं

स एव प्रणवः प्रोक्तः प्राणायामश्च तन्मयः ॥ २ ॥

इडया वायुमाकृष्य पूरयित्वोदरस्थितम् ।

शनैः षोडशभिर्मात्रैरकारं तत्र संस्मरेत् ॥ ३ ॥

पूरितं धारयेत्पश्चाच्चतुःषष्ट्या तु मात्रया ।

अकारमूर्तिमत्तापि संस्मरन्प्रणवं जपेत् ॥ ४ ॥

यावद्वा शक्यते तावद्धारयेज्जपसंयुतः ।

पूरितं रेचयेत्पश्चान्मकारेणानिलं बुधः ॥ ५ ॥

शनैः पिङ्गलया विप्र द्वात्रिंशन्मात्रया पुनः ।

प्राणायामो भवेदेष ततश्चैवं समभ्यसेत् ॥ ६ ॥

पुनः पिङ्गलयाऽऽपूर्य मात्रैः षोडशभिस्तथा ।

मकारमूर्तिमत्तापि स्मरेदेकाग्रमानसः ॥ ७ ॥

धारयेत्पूरितं विद्वान्प्रणवं विंशतिद्वयम् ।

जपेदत्र स्मरेन्मूर्तिमुकाराख्यां तु वैष्णवीम् ॥ ८ ॥

अकारं तु स्मरेत्पश्चाद्रेचयेदिडयाऽनिलम् ।

एवमेव पुनः कुर्यादिडयाऽऽपूर्य बुद्धिमान् ॥ ९ ॥

एवं समभ्यसेन्नित्यं प्राणायामं यतीश्वरः ।

अथवा प्राणमारोप्य पूरयित्वोदरस्थितम् ॥ १० ॥

प्रणवेन समायुक्तां व्याहृतीभिश्च संयुताम् ।

तत्प्रतिजानीते । अथात इति ॥ १ ॥ २ ॥ उक्तं वर्णात्मकत्वं विवृणोति—
इडयेति । मात्रैर्मात्राभिः । तल्लक्षणमुक्तम्—‘कालेन यावता स्वीयो हस्तः स्वं
जानुमण्डलम् । पर्येति मात्रा सा तुल्या स्वयैकश्वासमात्रया’ इति । अकारं
ब्रह्मात्मकम् ॥ ३ ॥ उकारमूर्तिं विष्णुमूर्तिम् ॥ ४ ॥ ६ ॥ मकारमूर्तिं शनैः ॥
७ — ९ ॥ प्रणवव्याहृतिपूर्विकां गायत्रीं वा कम्

गायत्रीं संजपेच्छुद्धः प्राणसंयमने त्रयम् ॥ ११ ॥

पुनश्चैवं त्रिभिः कुर्याद्बृहस्थश्च त्रिसंधिषु ।

ब्रह्मचर्याश्रमस्थानां वनस्थानां महामुने ॥ १२ ॥

प्राणायामो विकल्पेन प्रोक्तो वेदान्तवित्तमैः ।

द्विजवत्क्षत्रियस्योक्तः प्राणायामो महामुने ॥ १३ ॥

विरक्तानां प्रबुद्धानां वैश्यानां च तथैव च ।

शूद्राणां च तथा स्त्रीणां प्राणसंयमनं मुने ॥ १४ ॥

नमोन्तं शिवमन्त्रं वा वैष्णवं वा न चान्यथा ।

नित्यमेवं प्रकुर्वीत प्राणायामांस्तु षोडश ॥ १५ ॥

ब्रह्महत्यादिभिः पापैर्मुच्यते मासमात्रतः ।

षण्मासाभ्यासतो विप्रा वेदनेच्छामवाप्नुयात् ॥ १६ ॥

वत्सराद्ब्रह्म विद्वान्स्यात्तस्मान्नित्यं समभ्यसेत् ।

योगाभ्यासरतो नित्यं स्वधर्मनिरतश्च यः ॥ १७ ॥

प्राणसंयमनेनैव ज्ञानान्मुक्तो भविष्यति ।

बाह्यादापूरणं वायोरुदरे पूरको हि सः ॥ १८ ॥

संपूर्णकुम्भवद्वायोर्धारणं कुम्भको भवेत् ।

बहिर्विरेचनं वायोरुदराद्रेचकः स्मृतः ॥ १९ ॥

प्रस्वेदजनको यस्तु प्राणायामेषु सोऽधमः ।

कम्पनं मध्यमं विद्यादुत्थानं चोत्तमं विदुः ॥ २० ॥

अथवेति ॥ १०—१२ ॥ विकल्पेनेति । उक्तविकल्पेनेत्यर्थः । क्षत्रियवैश्य-
योरपि वैदिकमन्त्राधिकाराद्विप्रवदेव ध्रुवगायत्रीभ्यां प्राणायाम इत्याह—द्वि-

११ ॥ शूद्राणामिति । वेदानाधिकारात् ॥ १४ ॥ १६ ॥

संन्योगाभ्यासरतो भवति तस्य प्राणायाम

पूर्वं पूर्वं प्रकुर्वीत यावदुत्तमसंभवः ।
 संभवत्युत्तमे प्राज्ञः प्राणायामे सुखी भवेत् ॥ २१ ॥
 प्राणायामेन चित्तं तु शुद्धं भवति सुव्रत ।
 चित्ते शुद्धे मनः साक्षात्प्रत्यग्ज्योतिष्ववस्थितम् ॥ २२ ॥
 प्राणश्चित्तेन संयुक्तः परमात्मनि तिष्ठति ।
 प्राणायामपरस्यास्य पुरुषस्य महात्मनः ॥ २३ ॥
 देहश्चोत्तिष्ठते तेन किञ्चिज्ज्ञानाद्विमुक्तता ।
 रेचकं पूरकं मुक्त्वा कुम्भकं नित्यमभ्यसेत् ॥ २४ ॥
 सर्वपापविनिर्मुक्तः सम्यग्ज्ञानमवाप्नुयात् ।
 मनोजयत्वमाप्नोति पलितादि च नश्यति ॥ २५ ॥
 प्राणायामैकनिष्ठस्य न किञ्चिदपि दुर्लभम् ।
 तस्मात्सर्वप्रयत्नेन प्राणायामं समभ्यसेत् ॥ २६ ॥
 विनियोगान्प्रवक्ष्यामि प्राणायामस्य सुव्रत ।
 संध्ययोर्ब्राह्मकाले वा मध्याह्ने वाऽथवा सदा ॥ २७ ॥

एवोक्तरीत्या ज्ञानद्वारा मोक्षसाधनामित्यर्थः ॥ १७—२१ ॥ प्राणायामेन चित्तमिति । आह—पतञ्जलिः “ततः क्षीयते प्रकाशावरणं धारणासु योग्यता मनसः” इति ॥ २२ ॥ २३ ॥ किञ्चिज्ज्ञानादिति । प्राणायामो हि सत्त्व-शुद्धिं जनयति । तथा ज्ञानं भवति । श्रूयते हि—“ज्ञानप्रसादेन विशुद्ध-सत्त्वस्ततस्तु तं पश्यते निष्कलं ध्यायमानः” इति ॥ २४—२७ ॥ नासाग्रं नाभिमध्यं पादाङ्गुष्ठं च चिन्तयतस्तत्र चित्तं धृतं भवति तेन च प्राणो जीयत इत्यर्थः । एतद्योगप्रकारः सविशेषमन्यत्नोक्तः—“इडया वायुमाकृष्य पूरयित्वादरे दृढम् । वामाङ्घ्र्यङ्गुष्ठके नाभौ नासाग्रे धारयेत्स्थिरम् । पुनः पिङ्गलाऽऽपूर्य दक्षाङ्घ्र्यङ्गुष्ठकेऽनिलम् । नाभौ नासाग्रे प्राग्वद्धारयेद्दशानाम्भ्यः । पुटाम्भ्यामथवा वायुं पूरितं धारयेत्स्थिरम् । अनेनाभ्यासः

बाह्यप्राणं समाकृष्य पूरयित्वोदरेऽनघ ।

नासाग्रे नाभिमध्ये च पादाङ्गुष्ठे च धारयेत् ॥ २८ ॥

सर्वरोगविनिर्मुक्तो जीवेद्वर्षशतं नरः ।

नासाग्रधारणाद्वायुर्जितो भवति सुव्रत ॥ २९ ॥

सर्वरोगविनाशः स्यान्नाभिमध्ये च धारणात् ।

शरीरलघुता विप्र पादाङ्गुष्ठनिरोधनात् ॥ ३० ॥

जिह्वया वायुमाकृष्य यः पिबेत्सततं नरः ।

श्रमदाहविनिर्मुक्तो भवेन्नरोगतामियात् ॥ ३१ ॥

जिह्वया वायुमाकृष्य जिह्वामूले निरोधयेत् ।

पिबेदमृतमव्यग्रं सकलं सुखमाप्नुयात् ॥ ३२ ॥

इडया वायुमाकृष्य भ्रुवोर्मध्ये निरोधयेत् ।

यः पिबेदमृतं शुद्धं व्याधिभिर्मुच्यते हि सः ॥ ३३ ॥

इडया वेदतत्त्वज्ञ तथा पिङ्गल्याऽपि च ।

नाभौ निरोधयेत्तेन व्याधिभिर्मुच्यते नरः ॥ ३४ ॥

मासमात्रं त्रिसंध्यायां जिह्वयाऽऽरोप्य मारुतम् ।

अमृतं च पिबेन्नाभौ मन्दं मन्दं निरोधयेत् ॥ ३५ ॥

वातपित्तादिजा दोषा नश्यन्त्येव न संशयः ।

नासाभ्यां वायुमाकृष्य नेत्रद्वंद्वे निरोधयेत् ॥ ३६ ॥

नेत्ररोगा विनश्यन्ति तथा श्रोत्रनिरोधनात् ।

तथा वायुं समारोप्य धारयेच्छिरसि स्थिरम् ॥ ३७ ॥

भवेत् इति ॥ २८ ॥ धारणात्रयस्य पृथक्फलमाह—नासाग्रेते ॥ २९ ॥ ३० ॥

नेत्रे च । तमेवात्यन्तशीतलममृतमयं वायुमव्यग्रं शनैः

ऽरोप्येति । जिह्वाग्रसंस्पर्शी यथा वायुर्भवति

शिरोरोगा विनश्यन्ति सत्यमुक्तं बृहस्पते ।

स्वस्तिकासनमास्थाय समाहितमनास्तथा ॥ ३८ ॥

अपानमूर्ध्वमाकृष्य प्रणवेन शनैः शनैः ।

हस्ताभ्यां बन्धयेत्सम्यक्कर्णादिकरणानि वै ॥ ३९ ॥

अङ्गुष्ठाभ्यामुभे श्रोत्रे तर्जनीभ्यां तु चक्षुषी ।

नासापुटावथान्याभ्यां प्रच्छाद्य करणानि वै ॥ ४० ॥

आनन्दाविर्भवं यावत्तावन्मूर्धनि धारयेत् ।

प्राणः प्रयात्यनेनैव ब्रह्मरन्ध्रं महामुने ॥ ४१ ॥

ब्रह्मरन्ध्रे गते वायौ नादश्चोत्पद्यतेऽनघ ।

शङ्खध्वनिनिभश्चाऽऽदौ मध्ये मेघध्वनिर्यथा ॥ ४२ ॥

शिरोमध्यगते वायौ गिरिप्रस्रवणं यथा ।

पश्चाच्चित्तं महाप्राज्ञ साक्षादात्मोन्मुखं भवेत् ॥ ४३ ॥

तथा काकचञ्चुवदोष्ठौ कृत्वा मन्दं मन्दं पवनमाकर्षन्नाभौ चित्तं धारयेदित्यर्थः ॥

३५—३७ ॥ संमुखीकरणयोगमाह—स्वस्तिकासनमित्यादि ॥ ३८ ॥

ऊर्ध्वमाकृष्याऽऽकुंच्य शनैः शनैः । त्वरया हि कृते नाड्यन्तरप्रवविष्टः पवनो

व्यथयेत् ॥ ३९ ॥ वामदक्षिणहस्ताङ्गुष्ठाभ्यां श्रोत्रे । तर्जनीभ्यां चक्षुषी । मध्य-

माभ्यां च नासापुटौ च निरुध्य यावदानन्दाविर्भावो भवति तावद्ब्रह्मरन्ध्रे

चित्तं धारयतः प्राणः सुषुम्नां प्रविशतीत्यर्थः ॥ ४० ॥ ४१ ॥ नादश्चोत्प-

द्यत इति । तद्भेदा हंसोपनिषदि दशधा कथिताः । चिणीति प्रथमः । चिणि-

चिणीति द्वितीयः । घण्टानादस्तृतीयः । शङ्खनादश्चतुर्थः । पञ्चमस्त-

न्त्रीनादः । षष्ठस्तालनादः । सप्तमो वेणुनादः । अष्टमो मेरीनादः ।

नवमो मृदङ्गनादः । दशमो मेघनाद इति ॥ ४२ ॥ ४३ ॥ उत्कर्षप्राणा-

याममाह—दक्षिणोत्तरेति । वामेन गुल्फेन सीवनीं पीडयित्वा जान्वारध-

यितं तमेव वामगुल्फसंधिं दक्षिणगुल्फेन पीडयित्वा शिवत्रि-वागीशा-

न्स्मरन्निष्कालं समाकृष्य निरुध्य निरुद्धस्य पवनस्य

पुनस्तज्ज्ञाननिष्पत्तिस्तया संसारनिवृत्तिः ।

दक्षिणोत्तरगुल्फेन सीवनीं पीडयेच्छिराम् ॥ ४४ ॥

सव्येतरेण गुल्फेन पीडयेद्बुद्धिमान्नरः ।

जान्वोरधः स्थितं संधिं स्मृत्वा देवं च त्र्यम्बकम् ॥ ४५ ॥

विनायकं च संस्मृत्य तथा वागीश्वरीं पुनः ।

लिङ्गनालात्समाकृष्य वायुमव्यग्रतो मुने ॥ ४६ ॥

प्रणवेनाग्नियुक्तेन बिन्दुयुक्तेन बुद्धिमान् ।

मूलाधारस्य विप्रेन्द्र मध्यमे तु निरोधयेत् ॥ ४७ ॥

माकुञ्चितोल्बणबन्धं कृत्वा रेफबिन्दुयुक्तं प्रणवमनुस्मरन्मूलाधारपवनं निरोधयेत् ।
मूलाधाराकुञ्चनलक्षणं मूलबन्धं कुर्यादित्यर्थः । अयमुत्कर्षप्राणायामयोग आगमे
सविशेषो दर्शितः—“अथोत्कर्षाभिधानस्य प्राणायामस्य संयमः । इडाधः
सीवनीं सूक्ष्मां पीडयेद्वामगुल्फतः ॥ तद्गुल्फोपरि निक्षिप्य दक्षगुल्फं समं
स्थिरम् । अङ्गोरुसंधिं निच्छिद्रां बद्ध्वाऽऽसीत समाहितः ॥ मूलाधारे चतु-
ष्पत्रे रक्तकिञ्जल्कशोभिते । मनसा प्रणवं ध्यायन्दक्षगुल्फं विलोकयन् ॥
यावन्मनोलयस्तस्मिंस्तावद्वायुं निरोधयेत् । अपानोऽनेन योगेन वह्निस्थानं व्रजे-
त्तदा ॥ आग्नेये मण्डले रक्ते त्रिकोणे देहधारकः । वैश्वानरो वसत्यग्निरन्नपा-
नादिपाचकः ॥ अपानमग्निना सार्धं प्राणं तत्रैव निश्चलम् । धारयेत्प्रणवं
ध्यायन्यावदग्निर्जितो भवेत् ॥ जातेऽग्निविजये सम्यगूर्ध्वं तद्वह्निमण्डलात् ।
कन्दनाभेरधस्ताच्च स्वाधिष्ठाने च षड्दले ॥ प्राणापानौ समारोप्य निश्चलं व-
हिना सह । नाभिं विलोकयन्दृष्ट्वा मनसा प्रणवं स्मरन् ॥ यावन्मनोलयस्त-
स्मिंस्तावद्वायुं निरोधयेत् । ततोऽग्निना सवातेन प्रबोधं याति कुण्डली ॥
प्रबुद्धा कुण्डली कन्दनाभिरन्ध्रात्फणं स्वकम् । अपाकरोति तेनैतत्सुषुम्नामूल-
रन्ध्रकम् ॥ विवृतं भवति क्षिप्रं तस्मिन्वायुं प्रपूरयेत् । शनैः सार्धं सुषुम्ना-
रन्ध्रं मार्तं सार्धं सुषुम्नारन्ध्रमूर्धनि । मरुताऽऽ-
दात्मा दृश्यते मूर्ध्नि यथाऽऽकाशे प्रभा-

निरुद्धवायुना दीप्तो वह्निर्दहति कुण्डलीम् ।
 पुनः सुषुम्नया वायुर्वह्निना सह गच्छति ॥ ४८ ॥
 एवमभ्यसतस्तस्य जितो वायुर्भवेद्भ्रुवम् ।
 प्रस्वेदः प्रथमः प्रश्वात्कम्पनं मुनिसत्तम ॥ ४९ ॥
 उत्थानं च शरीरस्य चिह्नमेतज्जितेऽनिले ।
 एवमभ्यसतस्तस्य मूलरोगो विनश्यति ॥ ५० ॥
 भगंदरं च नष्टं स्यात्तथाऽन्ये व्याधयो मुने ।
 पातकानि विनश्यन्ति क्षुद्राणि च महान्ति च ॥ ५१ ॥
 नष्टे पापे विशुद्धं स्याच्चित्तदर्पणमुत्तमम् ।
 पुनर्ब्रह्मादिलोकेभ्यो वैराग्यं जायते हृदि ॥ ५२ ॥
 विरक्तस्य तु संसाराज्ज्ञानं कैवल्यसाधनम् ।
 तेन पाशापहानिः स्याज्ज्ञात्वा देवमिति श्रुतिः ॥ ५३ ॥
 अहो ज्ञानामृतं मुक्त्वा मायया परिमोहिताः ।
 परिभ्रमन्ति संसारे सदाऽसारे नाराधमाः ॥ ५४ ॥
 ज्ञानामृतरसो येन सकृदास्वादितो भवेत् ।
 स सर्वकार्यमुत्सृज्य तत्रैव परिधावति ॥ ५५ ॥
 ज्ञानामृतरसः प्रायस्तेन नाऽऽस्वादितो भवेत् ।
 यो वाऽन्यत्रापि रमते तद्विहायैव दुर्मतिः ॥ ५६ ॥

करः” इति ॥ ४४—५१ ॥ अनेन योगेन न केवलमारोग्यं किंतु
 समाधानं ज्ञानमप्यपवर्गफलं भवतीत्याह—पुनर्ब्रह्मादीति ॥ ५२ ॥ ज्ञात्वा
 देवमिति । “ज्ञात्वा देवं सर्वपाशापहानिः क्षीणैः क्लेशैर्जन्ममृत्युप्रहाणिः”
 इति श्वेताश्वतरोपनिषदित्यर्थः ॥ ५३ ॥ ५४ ॥ असारं संसारं परिभ्रमणं
 ज्ञानामृतरसापरिज्ञानादित्युक्तम् । तत्परिज्ञानवतः

ज्ञानस्वरूपमेवाऽऽहुर्जगदेताद्विचक्षणाः ।

अर्थस्वरूपमज्ञानात्पश्यन्त्यन्ये कुदृष्टयः ॥ ५७ ॥

यज्ञैर्देवत्वमाप्नोति तपोभिर्ब्रह्मणः पदम् ।

दानैर्भोगानवाप्नोति ज्ञानाद्ब्रह्माधिगच्छति ॥ ५८ ॥

कर्मणा केचिदिच्छन्ति कैवल्यं मुनिसत्तम ।

ते मूढा मुनिशार्दूल प्लवा ह्येत इति श्रुतिः ॥ ५९ ॥

आत्मैवेदं जगत्सर्वमिति जानन्ति पण्डिताः ।

अज्ञानेनाऽऽवृता मर्त्या न विजानन्ति शङ्करम् ॥ ६० ॥

अज्ञानपाशबद्धत्वादमुक्तः पुरुषः स्मृतः ।

ज्ञानात्तस्य निवृत्तिः स्यात्प्रकाशात्तमसो यथा ॥ ६१ ॥

आत्मस्वरूपविज्ञानादज्ञानस्य परीक्षया ।

क्षीणेऽज्ञाने महाप्राज्ञ रागादीनां परिक्षयः ॥ ६२ ॥

रागाद्यसंभवे प्राज्ञ पुण्यपापोपमर्दनम् ।

तयोर्नाशे शरीरेण न पुनः संप्रयुज्यते ॥ ६३ ॥

तेति ॥ ५५ ॥ ५६ ॥ चराचरजगज्जातस्य परशित्रे परिकल्पितत्वेन वस्तु-
तस्तन्मयतां तत्त्वविदः पश्यन्तीत्याह—ज्ञानस्वरूपमिति । “सद्ब्रह्मदं सर्वं स-
त्सदिति । चिद्ब्रह्मदं सर्वं काशते काशते च” इति तापनीयश्रुतिः । ज्ञाना-
त्पृथगर्थस्य पारमार्थिकत्वाभिमानस्त्वधिदैकानिबन्धन इत्याह—अर्थेति ॥ ५७ ॥
५८ ॥ प्लवा ह्येत इति ॥ “प्लवा ह्येते अदृढा यज्ञरूपा अष्टादशोक्तमवरं येषु
कर्म । एतच्छ्रेयो यंऽभिनन्दन्ति मूढा जरामृत्युं ते पुनरेवापियन्ति”
इति मुण्डकश्रुतिरपवर्गस्य कर्मसाध्यतां प्रतिक्षिपतीत्यर्थः ॥ ५९—६१ ॥
ज्ञानाग्निमिथ्याज्ञाननिवृत्तौ तन्निबन्धनरागाद्यभावेन धर्माधर्मप्रवृत्तिविरहे तदुभय-
फलयोगनिमित्तस्य शरीरपरिग्रहस्याभावाद्दुःखात्यन्तनिवृत्तिरपवर्गो भवतीत्याह
तथा च गौतमसूत्रम् “दुःखजन्मप्रवृत्तिदोषमिथ्याज्ञा-

अशरीरो महानात्मा सुखदुःखैर्न बाध्यते ।
 क्लेशमुक्तः प्रसन्नात्मा मुक्त इत्युच्यते बुधैः ॥ ६४ ॥
 तस्मादज्ञानमूलानि सर्वदुःखानि देहिनाम् ।
 ज्ञानेनैव निवृत्तिः स्यादज्ञानस्य न कर्मभिः ॥ ६५ ॥
 नास्ति ज्ञानात्परं किञ्चित्पवित्रं पापनाशनम् ।
 तदभ्यासाद्वते नास्ति संसारच्छेदकारणम् ॥ ६६ ॥
 सर्वमुक्तं समासेन तव स्नेहान्महामुने ।
 गोपनीयस्त्वयैवैष वेदान्तार्थो महामुने ॥ ६७ ॥
 इति श्रीस्कान्दपुराणे सूतसंहितायां ज्ञानयोगखण्डे प्राणा-
 यामविधिनिरूपणं नाम षोडशोऽध्यायः ॥ १६ ॥

सप्तदशोऽध्यायः ॥

१७. प्रत्याहारविधिनिरूपणम् ।

ईश्वर उवाच—

अथातः संप्रवक्ष्यामि प्रत्याहारं महामुने ।

इन्द्रियाणां विचरतां विषयेषु स्वभावतः ॥ १ ॥

नानामुत्तरोत्तरापाये तदनन्तरापायादपवर्गः ” इति ॥ ६२—६६ ॥ गोप-
 नीय इति । ज्ञानस्यैव हेतुत्वं कर्मणामहेतुत्वं च यद्यपि सकलवेदान्तार्थस्तथाऽऽ-
 पि मूर्खेषु न प्रकाशनीयः । ‘न बुद्धिभेदं जनयेदज्ञानां कर्मसङ्गिनाम् । जोष-
 येत्सर्वकर्माणि विद्वान्युक्तः समाचरन्’ इति गीतासु भगवतोक्तमित्यर्थः ॥ ६७ ॥

इति श्रीसूतसंहितातात्पर्यदीपिकायां ज्ञानयोगखण्डे प्राणायाम-
 विधिनिरूपणं नाम षोडशोऽध्यायः ॥ १६ ॥

यतो जितप्राणस्यैवेन्द्रियनियमनं

बलादाहरणं तेषां प्रत्याहारः स उच्यते ।

यद्यत्पश्यति तत्सर्वं ब्रह्म पश्येत्समाहितः ॥ २ ॥

प्रत्याहारो भवत्येष ब्रह्मविद्भिः पुरोदितः ।

यद्यच्छुद्धमशुद्धं वा करोत्यामरणान्तिकम् ॥ ३ ॥

तत्सर्वं ब्रह्मणे कुर्यात्प्रत्याहारोऽयमुच्यते ।

अथवा नित्यकर्माणि ब्रह्माराधनबुद्धितः ॥ ४ ॥

काम्यानि च तथा कुर्यात्प्रत्याहारः स उच्यते ।

अथवा वायुमाकृष्य स्थानात्स्थाने निरोधयेत् ॥ ५ ॥

दन्तमूलात्तथा कण्ठे कण्ठादुरसि मारुतम् ।

उरोदेशात्समाकृष्य नाभिकन्दे निरोधयेत् ॥ ६ ॥

नाभिकन्दात्समाकृष्य कुण्डल्यां तु निरोधयेत् ।

उच्यत इत्याह—अथात इति । लक्षणमाह—इन्द्रियाणामिति । आह—
पतञ्जलिः—‘स्वविषयासंप्रयोगे चित्तस्वरूपानुकार इवेन्द्रियाणां प्रत्याहारः’
इति ॥ १ ॥ ज्ञेयप्रपञ्चस्य सर्वस्य ज्ञानादव्यतिरेकानुसंधानमिन्द्रियनियमनादपि
प्रशस्तः प्रत्याहार इत्याह—यद्यदिति । “ब्रह्मैवेदममृतं पुरस्ताद्ब्रह्म पश्चाद्ब्रह्म
दक्षिणतश्चोत्तरेण । अधश्चोर्ध्वं च प्रसृतं ब्रह्मैवेदं विश्वमिदं वरिष्ठम्” इति हि
मुण्डकोपनिषत् ॥ २ ॥ सर्वव्यापारजातस्य ब्रह्मणि समर्पणलक्षणमपरं प्रत्याहारमाह
—यदि शुद्धमिति । “यत्करोषि यदश्नासि यज्जुहोषि ददासि यत् । यत्तपस्यसि
कोन्तेय तत्कुरुष्व मदर्पणम् ॥ शुभाशुभफलैरेवं मोक्षपसे कर्मबन्धनैः” इति
हि गीता ॥ ३ ॥ निषिद्धानि वर्जयित्वा नित्यानां काम्यानां च फलानभिसंधानेन
भगवदाराधनबुद्ध्याऽनुष्ठानलक्षणमपरं प्रत्याहारमाह—अथवा नित्येति ॥ ४ ॥
दन्तमूलात्पादाङ्गुष्ठपर्यन्तं प्राणस्यापकर्षणरूपमपरं प्रत्याहारमाह—अथवा वायु-
मिति । पूर्वस्थानादपरं स्थानं प्रति वायुमाकृष्यैकैके स्थाने यावदखिलोऽपि
नि तावच्चित्तं धारयत् । अनन्तरमवस्थानान्तरं
प्रास्थानान्यवरोहेणाऽऽह—दन्तमूलादिति ॥

कुण्डलीदेशतो विद्वान्मूलाधारे निरोधयेत् ॥ ७ ॥

तथाऽपाने कटिद्वन्द्वे तथोरुद्वयमध्यमे ।

तथा जानुद्वये जङ्घे पादाङ्गुष्ठे निरोधयेत् ॥ ८ ॥

प्रत्याहारोऽयमित्युक्तः प्रत्याहारपरैः पुरा ।

एवमभ्यासयुक्तस्य पुरुषस्य महात्मनः ॥ ९ ॥

सर्वपापानि नश्यन्ति भवरोगाश्च सुव्रत ।

अथवा तव वक्ष्यामि प्रत्याहारान्तरं मुने ॥ १० ॥

नाडीभ्यां वायुमाकृष्य निश्चलः स्वस्तिकासनः ।

पूरयेदनिलं विद्वानापादतलमस्तकम् ॥ ११ ॥

पश्चात्पादद्वये तद्वन्मूलाधारे तथैव च ।

नाभिकन्दे च हन्मध्ये कण्ठमूले च तालुके ॥ १२ ॥

भ्रुवोर्मध्ये ललाटे च तथा मूर्धनि धारयेत् ।

अकारं च तथोकारं मकारं च तथैव च ॥ १३ ॥

नकारं च मकारं च शिकारं च वकारकम् ।

६—८ ॥ प्रत्याहारोऽयमिति । दन्तमूलमारभ्योक्तस्थानक्रमेण प्राणस्य पादाङ्गुष्ठप्रत्याहरणं प्रत्याहारः ॥ ९ ॥ पवनस्य पादद्वयमारभ्याऽऽरोहरूपं प्रत्याहारान्तरमाह—अथवा तवेति । पादद्वयादिस्थाननवके पूर्वपूर्वस्थानजयानन्तरमुत्तरोत्तरस्थानक्रमेणाकारादिवर्णनवकेन सह चित्तस्य धारणमित्यर्थः । एष च पवनधारणरूपः प्रत्याहार आगमे दर्शितः—“चित्तात्म्यैक्यधृतस्य प्राणस्य स्थानसंहतिः स्थानात् । प्रत्याहारो ज्ञेयश्चैतन्ययुतस्य सम्यगनिलस्य” इति । धारणास्थानानि तु तत्र कानिचिदधिकानि—“अङ्गुष्ठगुल्फजानुद्वितयानि गुदं च सीधनी मेढ्रम् । नाभिर्हृदयं ग्रीवासलम्बिकाग्रं तथैव नासा च । भ्रूमध्यललाटाग्रं सुषुम्नाद्वादशान्तमित्येवम् ॥ उक्त्वान्तौ परकायप्रवेशने चाऽऽगतौ पुनः स्वतनौ ॥ स्थानानि धारणायाः प्रोक्तानि” ।

यकारं च तथोङ्कारं जपेद्बुद्धिमतां वर ॥ १४ ॥
 प्रत्याहारोऽयमित्युक्तः पण्डितैः पण्डितोत्तम ।
 अथवा मुनिशार्दूल प्रत्याहारं वदामि ते ॥ १५ ॥
 देहाद्यात्ममतिं विद्वान्समाकृष्य समाहितः ।
 आत्मनाऽऽत्मनि निर्वृद्धे निर्विकल्पे निरोधयेत् ॥ १६ ॥
 प्रत्याहारः समाख्यातः साक्षाद्वेदान्तवेदिभिः ।
 एवमभ्यसतस्तस्य न किञ्चिदपि दुर्लभम् ॥ १७ ॥
 तस्य पुण्यं च पापं च नहि सत्यं बृहस्पते ।
 अयं ब्रह्मविदां श्रेष्ठः साक्षादेवेश्वरः पुमान् ॥ १८ ॥
 प्रत्याहारः समाख्यातः संक्षेपेण महामुने ।
 गोपनीयस्त्वया नित्यं गुह्याद्गुह्यतरो ह्ययम् ॥ १९ ॥
 इति श्रीस्कान्दपुराणे सूतसंहितायां ज्ञानयोगखण्डे
 प्रत्याहारविधिनिरूपणं नाम सप्तदशोऽध्यायः ॥ १७ ॥

इति ॥ १०—१४ ॥ विषयादिभ्यः प्रत्याहृत्य बुद्धेरात्मनि धारणरूपं
 प्रत्याहरान्तरमाह—अथवा मुनिशार्दूलेति ॥ १५ ॥ आत्मना बुद्ध्या ॥ १६ ॥
 १७ ॥ तस्य पुण्यं चेति । पापवद्भोगकारणं पुण्यमपि संसारवहतया हेयमेव
 'तदा विद्वान्पुण्यपापे विधूय निरञ्जनः परमं साम्यमुपैति' इति मुण्डकश्रुतिः ॥
 १८ ॥ गुह्यात्पवनप्रत्याहारादपि विमर्शरूपस्य प्रत्याहारस्य विशेषमाह—
 गोपनीय इति ॥ १९ ॥

इति श्रीसूतसंहितातात्पर्यदीपिकायां ज्ञानयोगखण्डे प्रत्याहार-
 विधाननिरूपणं नाम सप्तदशोऽध्यायः ॥ १७ ॥

१८. धारणाविधिनिरूपणम् ।

अथातः संप्रवक्ष्यामि धारणाः पञ्च सुव्रत ।
देहमध्यगते व्योम्नि बाह्याकाशं तु धारयेत् ॥ १ ॥

तोयं तोयांशके भूमिं भूमिभागे महामुने ॥ २ ॥

हयरवलकाराख्यं मन्त्रमुच्चारयेत्क्रमात् ।

धारणैषा मया प्रोक्ता सर्वपापविशोधिनी ॥ ३ ॥

जान्वन्तः पृथिवीभागो ह्यपां पाय्वन्त उच्यते ।

हृदयान्तस्तथाऽन्यंशो भ्रूमध्यान्तोऽनिलांशकः ॥ ४ ॥

आकाशान्तस्तथा प्राज्ञ मूर्धान्तः परिकीर्तितः ।

ब्रह्माणं पृथिवीभागे विष्णुं तोयांशके तथा ॥ ५ ॥

अग्न्यंशे च महेशानमीश्वरं चानिलांशके ।

आकाशांशे महाप्राज्ञ धारयेत्तु सदाशिवम् ॥ ६ ॥

यतः प्रत्याहारेण वशीकृतस्य चित्तस्य धारणासु योग्यता, अतस्तद-
नन्तरं ता उच्यन्त इति प्रतिजानीते—अथात इति । तत्र शरीरान्तर्वर्तिषु
वियंदादिषु हयरबलवर्णैर्भूतबीजैः सह बाह्यविषयादितादात्म्येन बुद्धिधारयित-
व्या । एषा च धारणा सह फलेन श्वेताश्वतरोपनिषदि वर्णिता—‘पृथ्व्यते-
जोनिलखे समुत्थिते पञ्चात्मके योगगुणे प्रवृत्ते । न तस्य रोगो न जरा न
मृत्युः प्राप्तस्य योगाग्निमयं शरीरम्’ इति ॥१—३॥ उक्तानां वियंदादीनां श-
रीरे धारणावस्थानविशेषात्सह तत्तद्देवताभिराह—जान्वन्त इति ॥४॥५॥ महे-
शानं रुद्रं पञ्चधा विभक्तेषु पादादिषु शरीरप्रदेशेषु पृथिव्यादिपञ्चभूतात्मकतां तेषु

अथवा तव वक्ष्यामि धारणां मुनिपुङ्गव ।
 मनसीन्दुं दिशः श्रेते क्रान्ते विष्णुं बले हरिम् ॥ ७ ॥
 वाच्यमि मित्रमुत्सर्गे तथोपस्थे प्रजापतिम् ।
 त्वचि वायुं तथा नेत्रे सूर्यमूर्तिं तथैव च ॥ ८ ॥
 जिह्वायां वरुणं घ्राणे भूमिदेवीं तथैव च ।
 पुरुषे सर्वशास्तरं बोधानन्दमयं शिवम् ॥ ९ ॥
 धारयेद्बुद्धिमन्नित्यं सर्वपापविशुद्ध्ये ।
 एषा च धारणा प्रोक्ता योगशास्त्रार्थवेदिभिः ॥ १० ॥
 ब्रह्मादिकार्यरूपाणि स्वे स्वे संहृत्य कारणे ।
 सर्वकारणमव्यक्तमनिरूप्यमचेतनम् ॥ ११ ॥
 साक्षादात्मनि संपूर्णे धारयेत्प्रयतो नरः ।
 धारणैषा परा प्रोक्ता धार्मिकैर्वेदपारगैः ॥ १२ ॥
 इन्द्रियाणि समाहृत्य मनसाऽऽत्मनि धारयेत् ।
 कंचित्कालं महाप्राज्ञ धारणैषा च पूजिता ॥ १३ ॥

च ब्रह्मविष्णुरुद्रेश्वरसदाशिवरूपतां च सदा भावयेदित्यर्थः ॥ ६ ॥ अथवा
 तत्रेति । मनःप्रभृत्याध्यात्मिकशरीरभागेषु चन्द्रादीन्याधिदैविकरूपाणि तादा-
 त्म्येन भावयेत् । क्रान्ते क्रमणेनोपलक्षिते पादे । हरिमिन्द्रम् ॥ ७ ॥ उत्सृ-
 ज्यनेनेत्युत्सर्गोऽपानं तत्र मित्रम् ॥ ८ ॥ पुरुषे जीवे । सर्वशास्तरं परमा-
 त्मानम् । 'अन्तः प्रविष्टः शास्ता जनानां सर्वात्मा इति श्रुतेः ॥ ९ ॥ १० ॥
 धारणान्तरमाह— ब्रह्मादीति । ब्रह्मादीनामपि चिदंशाः स्वस्वकारणपरंपरया
 मायायां लीयन्ते । माया च परमात्मनि । ब्रह्मादयस्तु परमात्मरूपेणैव व्यव-
 तिष्ठन्त इति भावयेदित्यर्थः । अव्यक्तमनमिव्यक्तम् । नामरूपानिरूप्यमानिर्व-
 चनीयम् । अचेतनं जडम् ॥ ११ ॥ १२ ॥ धारणान्तरमाह— इन्द्रियाणी-
 ति । मनसैव विषयेभ्य इन्द्रियाणि व्यावृत्य मन आत्मनि धारयेदित्यर्थः । इयं

वेदादेव सदा देवा वेदादेव सदा नराः ।

वेदादेव सदा लोका वेदादेव महेश्वरः ॥ १४ ॥

इति चित्तव्यवस्था या धारणा सा प्रकीर्तिता ।

ब्रह्मैवाहं सदा नाहं देवो यक्षोऽथवा नरः ॥ १५ ॥

न देहेन्द्रियबुद्ध्यादिर्न माया नान्यदेवता ।

इति बुद्धिव्यवस्थाऽपि धारणा सेति हि श्रुतिः ॥ १६ ॥

सर्वं संक्षेपतः प्रोक्तं सर्वशास्त्रविशारद ।

आगमान्तैकसंसिद्धमास्थेयं भवता सदा ॥ १७ ॥

इति श्रीस्कान्दपुराणे सूतसंहितायां ज्ञानयोगखण्डे-
धारणाविधिनिरूपणं नामाष्टादशोऽध्यायः ॥ १८ ॥

च कठवल्लीषु सविशेषं दर्शिता—‘यच्छेद्वाङ्मनसी प्राज्ञस्तद्यच्छेज्ज्ञान आत्म-
नि । ज्ञानमात्मनि महति नियच्छेत्तद्यच्छेच्छान्त आत्मनि’ इति ॥ १३ ॥
वेदादेवेति । देवादयः सर्वे वेदशब्देभ्य एव सृष्टाः । ‘एते असृग्रमिन्दवस्तिरः
पवित्रमाशवः’ इति । अत्र मन्त्रे एत इति वै प्रजापतिर्देवानसृजत । असृ-
ग्रमिति मनुष्यान् । इन्द्रव इति पितृन् । तिरः पवित्रमित्यन्याः प्रजा इति
श्रुतेः । “ऋषीणां नामधेयानि कर्माणि च पृथक्पृथक् । वेदशब्देभ्य एवाऽऽ-
दौ निर्ममे स महेश्वरः” इति स्मृतावपि ऋषिपदस्य सर्वस्रष्टव्योपलक्षणार्थ-
त्वात् । महेश्वरोऽपि वेदादेव ज्ञातव्यः “नावेदविन्मनुते तं बृहन्तं सर्वानुमु-
मात्मानं संपराये” इति ॥ १४ ॥ ब्रह्मैवाहमिति । ‘अयमात्मा ब्रह्म’ इति
श्रुतावात्मनः परमात्मतादात्म्याभिधानेनैव तदितरसमस्तवस्त्वात्मकत्वावगमादि-
त्यर्थः ॥ १५—१७ ॥

इति श्रीसूतसंहितातात्पर्यदीपिकायां ज्ञानयोगखण्डे धारणाविधि
निरूपणं नामाष्टादशोऽध्यायः ॥ १८ ॥

एकोनविंशोऽध्यायः ॥

१९. ध्यानविधिनिरूपणम् ।

ईश्वर उवाच—

अथातः संप्रवक्ष्यामि ध्यानं संसारनाशनम् ।

आकाशे निर्मलं शुद्धं भासमानं सुशीतलम् ॥ १ ॥

सोममण्डलमापूर्णमचलं दृष्टिगोचरम् ।

ध्यात्वा मध्ये महादेवं परमानन्दविग्रहम् ॥ २ ॥

उमार्धदेहं वरदमुत्पत्तिस्थितिर्वर्जितम् ।

शुद्धस्फटिकसंकाशं चन्द्ररेखावतंसकम् ॥ ३ ॥

त्रिलोचनं चतुर्बाहुं नीलग्रीवं परात्परम् ।

ध्यायेन्नित्यं सदा सोऽहमिति ब्रह्मविदां वर ॥ ४ ॥

अथवाऽऽकाशमध्यस्थे भ्राजमाने सुशोभने ।

आदित्यमण्डले पूर्णे लक्षयोजनविस्तृते ॥ ५ ॥

यतो धारणाभ्यासेन परित्यक्तचापलस्य मनसो ध्यानयोग्यता, अतस्तदनन्तरं तदुच्यत इत्याह — अथात इति । तच्च सगुणनिर्गुणलक्षणविषयभेदेन द्विविधम् । तत्र सगुणध्यानान्याह — आकाश इत्यादि । आकाशे वर्तमानमुक्तलक्षणं सकललोकदृष्टिगोचरं चन्द्रमण्डलं प्रथमतो ध्यात्वा तन्मध्ये “विज्ञानमानन्दं ब्रह्म” इति श्रुत्युक्तं सच्चिदानन्दैकरसं परमेव ब्रह्मोमासहायत्वादियथोक्तलक्षणं स्वीकृतलीलावतारं शिवमात्मत्वेन ध्यायेदित्यर्थः । तथा च वाजसनेयके— बालाक्यजातशत्रुसंवादे “य एवासौ चन्द्रे पुरुष एतमवाहं ब्रह्मोपासे” इति बालाकिनोक्ते नैतन्निष्कलशिवस्वरूपं किंतु स्वीकृतलीलावतारं सकलमिदं रूपमित्याभिप्रायवताऽजातशत्रुणोक्तम् “मामैतस्मिन्संवदिष्टा बृहन्पाण्डरवासाः सोमो राजेति वा अहमेतमुपासे” इति ॥ १-४ ॥ चन्द्रमण्डलवत् आदित्यमण्डलमप्याकाशे ध्यात्वा तत्र स्वीकृतदिव्यावतारं परशिवमेवं ध्यायेदि-

सर्वलोकविधातारं हेमरूपिणमीश्वरम् ।

हिरण्यश्मश्रुकेशं च हिरण्मयनखं तथा ॥ ६ ॥

कप्यास्यासनवद्वक्त्रं नीलग्रीवं विलोहितम् ।

आगोपालप्रसिद्धं तमम्बिकार्धशरीरिणम् ॥ ७ ॥

सोऽहमित्यनिशं ध्यायेत्संध्याकालेषु वा नरः ।

अथवा वैदिके शुद्धेऽप्यग्निहोत्रादिमध्यगे ॥ ८ ॥

आत्मानं जगदाधारमानन्दानुभवं सदा ।

गङ्गाधरं विरूपाक्षं विश्वरूपं वृषध्वजम् ॥ ९ ॥

चतुर्भुजं समासीनं चन्द्रमौलिं कपर्दिनम् ।

रुद्राक्षमालाभरणमुमायाः पतिमीश्वरम् ॥ १० ॥

गोक्षीरधवलाकारं गुह्याद्गुह्यतरं सदा ।

अत्यद्भुतमनिर्द्द्वन्द्वमहंबुद्ध्या विचिन्तयेत् ॥ ११ ॥

त्याह—अथवाऽऽकाशेति॥५॥हेमरूपिणमिति । उद्गीथविद्यायामादित्यस्थस्य पुरुषस्य कतिचिदिहोक्ता हेमरूपत्वादिगुणाः श्रूयन्ते ‘य एषोऽन्तरादित्ये हिरण्मयः पुरुषो दृश्यतेहिरण्यश्मश्रुर्हिरण्यकेश आप्रणखात्सर्व एव सुवर्णस्तस्य यथा कप्यासं पुण्डरीकमेवमक्षिणी’ इति ॥६॥ कप्यास्यासानवदिति । कपीनां हि केषांचिदास्यमासनं च रक्तवर्णं तथा रक्तवर्णं मुखमित्यर्थः । आगोपालमिति । श्रूयतं हि रुद्राध्याये “उतैनं गोपा अदृशन्नदृशन्नुदहार्यः । उतैनं विश्वा भूतानि स दृष्टो मृडयाति नः ” इति ॥ ७ ॥ उक्तलक्षणं परशिमग्नौ वा स्वीकृतवक्ष्यमाणदिव्यावतारं ध्यायेदित्याह—अथवा वैदिक इति । परब्रह्मसगुणमग्रावुपास्यत्वेनोक्तं हि बालाकिनैव—“य एवायमग्नौ पुरुष एतमेवाहं ब्रह्मोपासे” इति । उक्ताश्चन्द्रादित्याग्नयः शिवमूर्तित्वेनाऽऽगमेष्वपि प्रसिद्धाः—“क्ष्मावह्नियजमानार्कजलवातेन्दुखानि च ॥ कीर्तिता मूर्तयो ह्यष्टौ ” इति॥ ८—११ ॥ आदित्यमूर्तिवद्विष्णुमूर्तावपि परशिवस्य वक्ष्यमाणलीलावतारस्य

अथवाऽहं हरिः साक्षात्सर्वज्ञः पुरुषोत्तम ।

सहस्रशीर्षा पुरुषः सहस्राक्षः सहस्रपात् ॥ १२ ॥

विश्वो नारायणो देवः अक्षरः परमः प्रभुः ।

इति ध्यात्वा पुनस्स्वस्य हृदयाम्भोजमध्यमे ॥ १३ ॥

प्राणायामैर्विकसिते परमेश्वरमन्दिरे ।

अष्टैश्वर्यदलोपेते विद्याकेसरसंयुते ॥ १४ ॥

ज्ञाननालमहाकन्दे प्रणवेन प्रबोधिते ।

विश्वार्चिषं महावह्निं ज्वलन्तं विश्वतो मुखम् ॥ १५ ॥

स्वात्मतादात्म्येन ध्यानमाह—अथवेति । तत्र प्रथमतो विष्णुमूर्तेरपि स्वात्म-
तादात्म्यानुसंधानमाह—अहं हरिरिति । सहस्रशीर्षा ब्रह्मादिपिपीलिकान्तसर्व-
प्राणिषु वर्तमानानि सहस्राण्यनन्तानि शीर्षाणि शिरांसि यस्येति स तथोक्तः ।
पुरुषः पूर्णः । सहस्राक्षः सहस्राण्यनन्तानि प्रजासंबन्धीन्यक्षाणीन्द्रियाणीति
सहस्राक्षः । एवं सहस्रपादिति ॥ १२ ॥ विश्वो विश्वत्वेन स्थितः । नारायणः ‘नृ-
नये’ पचाद्यच् । नरो नेता सर्वस्य स्वामी । तस्यापत्यानि नाराः सर्वे चेतना
अचेतनाश्च । अपत्येऽण् । तेषामयनमधिष्ठानत्वेनाऽऽश्रयभूतं जलचन्द्राणां
बिम्बचन्द्रवत्कलधौतादीनां शुक्तिकादिवदिति । नारायणः पूर्वपदात्संज्ञायामिति
णत्वम् । देवो देवनशीलः । अक्षरो न क्षरतीति सर्वमश्नुत इति वाऽक्षरः ।
अशोः सरप्रत्ययेऽक्षरम् । परमः सर्वोत्कृष्टः । यद्वाऽक्षरः परमः परमाक्षरः
परमव्यापको व्यापकानामपि व्यापकः । प्रभुः सर्वेषां प्रकर्षेण भरणक्षमः ।
तदात्मकस्य स्वात्मनो हृदयाम्भोजमध्ये “पद्मकोशप्रतीकाशं हृदयं चाप्यधो-
मुखम्” इति श्रुत्युक्ते ॥ १३ ॥ रेचकप्राणायामेन विकासीकृत्य, ऊर्ध्वमुखी-
कृतपरमेश्वरमन्दिरे । तत्र हि परमेश्वरो ध्यातव्यत्वेन वक्ष्यते । अणिमादीन्य-
ष्टैश्वर्याणि दलानि तैरुपेते तत्त्वविद्यारूपैः केसरैर्युते ॥ १४ ॥ शास्त्रविषयं ज्ञानं
नालं यस्य तस्मिन्महत्तत्त्वमेव कन्दो यस्य तस्मिन्प्रणवेन प्रबोधिते प्रागुक्तवि-
कासे प्रणवदिवाकरस्य कारणतोच्यते । उक्तहृदयकमलमध्यगतमुष्णायामन्तर्व-

वैश्वानरं जगद्योनिं शिखातन्विनमीश्वरम् ।
 तापयन्तं स्वकं देहमापदातलमस्तकम् ॥ १६ ॥
 निर्वातदीपवत्तस्मिन्दीपितं हव्यवाहनम् ।
 नीलतोयदमध्यस्थं विद्युल्लेखेव भास्वरम् ॥ १७ ॥
 नीवारशूकवद्रूपं पीताभासं विचिन्तयेत् ।
 तस्य वह्नेः शिखायां तु मध्ये परमकारणम् ॥ १८ ॥
 परमात्मानमानन्दं परमाकाशमीश्वरम् ।
 ऋतं सत्यं परं ब्रह्म साम्बं संसारभेषजम् ॥ १९ ॥
 ऊर्ध्वरेतं विरूपाक्षं विश्वरूपं महेश्वरम् ।
 नीलग्रीवं स्वमात्मानं पश्यन्तं पापनाशनम् ॥ २० ॥
 ब्रह्मविष्णुमहेशानैर्ध्येयं ध्येयविवर्जितम् ।
 सोहमित्यादरेणैव ध्यायेद्योगी महेश्वरम् ॥ २१ ॥
 अयं मुक्तेर्महामार्गं अगमान्तैकसंस्थितः ।
 अथवाऽहं मुनिश्रेष्ठ ब्रह्मा लोकपितामहः ॥ २२ ॥

क्षयमाणवह्निशिखायाः कारणभूतं मूलाधारस्थं वैश्वानरमाह—विश्वार्चिषमिति ।
 विश्वार्चिषं सर्वतः प्रसरज्ज्वालम् । विश्वतोमुखं विश्वावकाशोदीर्णमुखसामर्थ्यम्
 ॥ १५ ॥ जगद्योनिम् । यद्धि जगदुपादानं परमात्मज्योतिस्तत्प्रतीकत्वेन
 तदात्मकमिदं मूलाधारस्थं ज्योतिस्तेन जगद्योनिरित्युच्यते । तत्प्रतीकत्वं च
 श्रूयते छान्दोग्ये “अथ यदतः परो दिवो ज्योतिर्दीप्यते” इत्यारभ्य
 “इदं वात्र तद्यदिदमन्तः पुरुषे ज्योतिः” इति । शिखां तनोतीति शिखा
 तन्विनम् । औणादिको विनिप्रत्ययः । तापयन्तमिति । श्रूयते च तैत्तिरीयो-
 पनिषदि—“संतापयति स्वं देहमापादतलमस्तकम्” इति ॥ १६ ॥ १७ ॥
 तस्य वह्नेरिति । श्रूयते च—‘तस्याः शिखाया मध्ये परमात्मा व्यवस्थित’ इति ॥
 १८—२० ॥ स्वयं ब्रह्मादिभिर्ध्येयं स्वात्मना ध्यातव्येनान्येन वर्जितम् ॥ २१ ॥

इति स्मृत्वा स्वहृन्मध्ये शिवं परमकारणम् ।
 साक्षाद्वेदान्तसंवेद्यं साम्बं संसारभेषजम् ॥ २३ ॥
 अहंबुद्ध्या विमुक्त्यर्थं ध्यायेदीशानमव्ययम् ।
 अथवा सत्यमीशानं ज्ञानमानन्दमद्वयम् ॥ २४ ॥
 अनन्तममलं नित्यमादिमध्यान्तवर्जितम् ।
 तथाऽस्थूलमनाकाशमसंस्पृश्यमचक्षुषम् ॥ २५ ॥
 न रसं न च गन्धाख्यमप्रमेयमनूपमम् ।
 सर्वाधारं जगद्रूपममूर्तं मूर्तमव्ययम् ॥ २६ ॥

ध्यानस्य मोक्षहेतुत्वे श्रुतिः प्रमाणमित्याह—आगमान्तेति। “ओमित्येवं ध्यायथ आत्मानं स्वस्ति वः पाराय तमसः परस्तात्” इति श्रूयते । विष्णुमूर्तिरिव स्वयं ब्रह्ममूर्तिर्भूत्वा स्वहृदये शिवं ध्यायेदित्याह—अथवाऽहमिति ॥ २२ ॥ २३ ॥ सर्वाधारत्वजगत्कारणत्वादिविशिष्टवाचकस्य स इति पदस्य बुद्ध्यादिविशिष्टप्रत्यक्चैतन्यवाचकस्याहंपदस्य च सामानाधिकरण्ये सत्यखण्डैकरसे लक्ष्ये यत्र वाक्यार्थे पर्यवसानमतः सोहमिति महावाक्येनानुसंदध्यादिति । निष्कलविषयं ध्यानमाह—अथवा सत्यमिति ॥ २४ ॥ २५ ॥ तत्राहपदवाच्यस्य बुद्ध्यादिविशिष्टप्रत्यक्चैतन्यस्य सकललोकप्रत्यक्षत्वेऽपि स इत्येतदपदवाच्यस्य परोक्षत्वेनाप्रसिद्धत्वात्सर्वाधारमित्यादिना पदजातेन तन्निर्देशः । ततः प्राक्तनेन च सत्यमित्यादिना लक्ष्यस्याखण्डैकरसप्रदर्शनं सोऽहमिति च लक्षणाबीजस्य सामानाधिकरण्यनिर्देश इति विभागः । तत्राद्वयमस्थूलमनाकाशमित्यादयो द्वैतादिनिषेधमुखेन लक्ष्ये पर्यवस्यन्ति । सत्यादयस्तु स्वार्थार्पणप्रणाल्येति विशेषः । तदुक्तमाचार्यैः—“तत्रानन्तोऽन्तवद्वस्तुव्यावृत्त्यैव विशेषणम् । स्वार्थार्पणप्रणाल्या तु परिशिष्टे विशेषणम्” इति । वाजसनेयश्रुतिरप्यतद्व्यावृत्तिमुखेनैवैतदेव लक्ष्यं निर्दिशति “एतद्वै तदक्षरं गार्गी ब्राह्मणा अभिवदन्त्यस्थूलमनण्वहस्वमदीर्घमलोहितमस्त्रेहमच्छायमतमोऽवाय्वनाकाशमसङ्गमस्पर्शमगन्धमरसमचक्षुष्कमश्रोत्रम्” इत्यादि । प्रकृत्याऽमूर्तमपि मायया

अदृश्यं दृश्यमन्तस्थं बहिष्ठं सर्वतोमुखम् ।
 सर्वतः पाणिपादं च सर्वकारणकारणम् ॥ २७ ॥
 सर्वज्ञत्वादिसंयुक्तं सोऽहमित्येव चिन्तयेत् ।
 अयं पन्था मुनिश्रेष्ठ साक्षात्संसारनाशने ॥ २८ ॥
 अथवा सच्चिदानन्दमनन्तं ब्रह्म सुव्रत ।
 अहमस्मीत्यभिध्यायेद्ध्येयातीतं विमुक्तये ॥ २९ ॥
 इदंतया न देवेशमभिध्यायेन्मनागपि ।
 ब्रह्मणः साक्षिरूपत्वान्नेदं यदिति हि श्रुतिः ॥ ३० ॥
 एवं ध्यानपरः साक्षाच्छिव एव न चान्यथा ।
 अनेन सदृशो लोके नहि वेदविदां वर ॥ ३१ ॥
 प्रक्षीणाशेषपापस्य ज्ञाने ध्याने भवेन्मतिः ।
 पापोपहतबुद्धीनां तद्वार्ताऽपि सुदुर्लभा ॥ ३२ ॥
 अथवा विष्णुमव्यक्तमाधारं देवनायकम् ।
 शङ्खचक्रधरं देवं पद्महस्तं सुलोचनम् ॥ ३३ ॥

मूर्तम् ॥ २६ ॥ एवमदृश्यं दृश्यमव्ययं तत्त्वावबोधपर्यन्तमनिवृत्तोपाधिकम् ।
 अन्तस्थमिति । “अन्तर्बहिश्च तत्सर्वं व्याप्य नारायणः स्थितः” इति हि
 श्रुतिः ॥ २७ ॥ २८ ॥ उक्ते वाच्यार्थपूर्वकलक्ष्यानुसंधानेक्षणे सति वाच्या-
 नुसंधानमपि त्यक्त्वा लक्ष्य एवार्थोऽनुसंधेय इत्याह—अथवा सच्चिदिति ।
 सच्चिदानन्दादयः शब्दा लक्षणयाऽखण्डैकरसमेव स्वरूपं समर्थयन्ति ॥ २९ ॥
 प्रत्यक्तादात्म्येनैवानुसंधाननियमे कारणमाह—इदंतयेति । नेदं यदिति हि
 श्रुतिरिति । ‘यच्चक्षुषा न पश्यति येन चक्षूषि पश्यति । तदेव ब्रह्म त्वं विद्धि
 नेदं यदिदमुपासते’ इति तलवकरोपनिषत्पराक्त्वेन ब्रह्मणोऽनुसंधानं प्रत्याचष्ट
 इत्यर्थः ॥ ३० — ३२ ॥ सकलनिष्कलात्मकस्य शिवस्य तादात्म्या-
 नुसंधानध्यानान्युक्त्वा विष्णवादीनामपि सकलध्यानान्याह—अथवा विष्णु-

किरीटकेयूरधरं पीताम्बरधरं हरिम् ।
 श्रीवत्सवक्षसं विष्णुं पूर्णचन्द्रनिभाननम् ॥ ३४ ॥
 पद्मपुष्पदलाभोष्ठं सुप्रसन्नं शुचिस्मितम् ।
 शुद्धस्फटिकसंकाशमहमित्येव चिन्तयेत् ॥ ३५ ॥
 एतच्च दुर्लभं प्रोक्तं योगशास्त्रविशारदैः ।
 अथवा देवदेवेशं ब्रह्माणं परमेष्ठिनम् ॥ ३६ ॥
 अक्षमालाधरं देवं कमण्डलुकराम्बुजम् ।
 वरदाभयहस्तं च वाग्देव्या सहितं सदा ॥ ३७ ॥
 कुन्देन्दुसदृशाकारमहमित्येव चिन्तयेत् ।
 अथवाऽग्निं तथाऽऽदित्यं चन्द्रं वा देवतान्तरम् ॥ ३८ ॥
 वेदोक्तेनैव मार्गेण सदाऽहमिति चिन्तयेत् ।
 एवमभ्यासयुक्तस्य पुरुषस्य महात्मनः ॥ ३९ ॥
 क्रमाद्वेदान्तविज्ञानं विजायेत न संशयः ।
 ज्ञानादज्ञानविच्छित्तिः सैव तस्य विमुक्तता ॥ ४० ॥
 सर्वमुक्तं समासेन मया वेदान्तसंग्रहम् ।
 मत्प्रसादाद्विजानीहि मा शङ्किष्ठाः कदाचन ॥ ४१ ॥
 इति श्रीस्कान्दपुराणे सूतसंहितायां ज्ञानयोगखण्डे
 ध्यानविधिनिरूपणं नामैकोनविंशोऽध्यायः ॥ १९ ॥

मित्यादि । निष्कलं तु विशेषाभावात्तदेवमविध्यतीति न पृथगुक्तम् ॥ ३३-
 ३८ ॥ अत्र सगुणध्यानानि चित्तैकाग्र्यद्वारा पापक्षयद्वारा वा निष्कलसाक्षात्कारे
 कारणम् । निष्कलं ध्यानं त्वव्यवधानेनेत्याह-एवमभ्यासेति ॥ ३९-४१ ॥
 इति श्रीसूतसंहितातात्पर्यदीपिकायां ज्ञानयोगखण्डे ध्यानविधिनिरूपणं
 नामैकोनविंशोऽध्यायः ॥ १९ ॥

विंशोऽध्यायः ॥

२०. समाधिनिरूपणम् ।

ईश्वर उवाच—

अथातः संप्रवक्ष्यामि समाधिं भवनाशनम् ।

समाधिः संविदुत्पत्तिः परजीवैक्यतां प्रति ॥ १ ॥

यदि जीवः परान्निन्नः कार्यतामेति सुव्रत ।

अचित्त्वं च प्रसज्येत घटवत्पण्डितोत्तम ॥ २ ॥

विनाशित्वं भयं च स्याद्वितीयाद्वा इति श्रुतिः ।

नित्यः सर्वगतो ह्यात्मा कूटस्थो दोषवर्जितः ॥ ३ ॥

एकः स भिद्यते भ्रान्त्या मायया न स्वरूपतः ।

तस्मादद्वैतमेवास्ति न प्रपञ्चो न संसृतिः ॥ ४ ॥

यथाऽऽकाशो घटाकाशो महाकाश इतीरितः ।

तथा भ्रान्तैर्द्विधा प्रोक्तो ह्यात्मा जीवेश्वरात्मना ॥ ५ ॥

नाहं देहो न च प्राणो नेन्द्रियाणि तथैव च ।

न मनोऽहं न बुद्धिश्च नैव चित्तमहंकृतिः ॥ ६ ॥

यतः साधनभूतध्यानस्वरूपज्ञानायत्ता तत्फलसंविदः समाधिपर्याया-
या उत्पत्तिः । अतस्तदनन्तरं तदभिधानमिति प्रतिजानीते — अथात इति ।
महावाक्यलक्ष्यस्वरूपसाक्षात्कार एव समाधिरिह विवक्षित इत्यर्थः ॥ १ ॥
ध्यानफलभूतस्वविमर्शस्वरूपफलमाह — यदि जीव इति । ‘कस्माद्भयमेष्य-
द्वितीयाद्वै भयं भवति’ इति वाजसनेयश्रुतिरित्यर्थः ॥ २ ॥ ३ ॥ स भिद्यते
इति । माययाऽज्ञानेन जनिता या भ्रान्तिर्विपरीतज्ञानं तथा भेदो गृह्यते ।
प्रमेयभेदग्रहणस्य “नेह नानास्ति” इति श्रुतिबाधितत्वेन भ्रान्तित्वादित्य-
र्थः ॥ ४ ॥ ५ ॥ अविद्ययाऽऽत्मतादात्म्येनाध्यस्तस्य देहेन्द्रियमनःप्राणादे-
र्विमर्शजनितेन विवेकज्ञानेन निरासमभिनयेन दर्शयति—नाहं देह इति ॥

नाहं पृथ्वी न सलिलं न च वह्निर्न चानिलः ।
 न चाऽऽकाशो न शब्दश्च न च स्पर्शस्तथा रसः ॥ ७ ॥
 नाहं गन्धो न रूपं च न मायाऽहं न संसृतिः ।
 सदा साक्षिस्वरूपत्वाच्छिव एवास्मि केवलः ॥ ८ ॥
 इति धीर्या मुनिश्रेष्ठ सा समाधिरिहोच्यते ।
 अथवा पञ्चभूतेभ्यो जातमण्डं महामुने ॥ ९ ॥
 भूतमात्रतया दग्ध्वा विवेकेनैव वह्निना ।
 पुनः स्थूलादिभूतानि सूक्ष्मभूतात्मना तथा ॥ १० ॥
 विलाप्यैवं विवेकेन ततस्तान्यपि बुद्धिमान् ।
 मायामात्रतया दग्ध्वा मायां च प्रत्यगात्मना ॥ ११ ॥
 सोऽहं ब्रह्म न संसारी न मत्तोऽन्यत्कदाचन ।
 इति विद्यात्स्वभात्मानं स समाधिः प्रकीर्तितः ॥ १२ ॥
 अथवा योगिनां श्रेष्ठ प्रणवात्मानमीश्वरम् ।
 वर्णत्रयात्मना विद्यादकारादिक्रमेण तु ॥ १३ ॥

६ ॥ यथा भूतकार्यस्य देहादेर्विवेक एवं तत्कारणस्य पृथिव्यादिभूतजातस्य
 चेत्याह — नाहं पृथ्वीति ॥ ७ ॥ ८ ॥ सकारणाद्भूतभौतिकप्रपञ्चादात्मानं
 बुद्ध्यैव विविच्य विविक्ते तस्मिन् समाधिरुक्तः । अधुना तं प्रपञ्चं बुद्ध्यैव
 प्रविलाप्य परिशिष्टे तस्मिन्नद्वितीये समाधिमाह—अथवा पञ्चेति । “तदन
 न्यत्वमारम्भणशब्दादिभ्यः” इति न्यायेन भौतिकं ब्रह्माण्डं पञ्चीकृतभूतात्म-
 ना तानि च भूतान्यपञ्चीकृतभूतात्मना ॥ ९ ॥ १० ॥ तान्यपीति । “पर्या
 येणानुक्रमोऽत उपपद्यते च” इति न्यायेन पृथिव्यादिक्रमेण मायायां ताम-
 प्यात्मनि बुद्ध्यैव प्रविलाप्य परिशिष्टेऽद्वितीये केवलमात्मनि स्वात्मतादात्म्ये-
 नानुसंधानं समाधिरित्यर्थः ॥ ११ ॥ १२ ॥ वाच्यवाचकप्रपञ्चस्य ब्रह्मणि
 परिकल्पितत्वात्प्रणववाच्यस्थूलसूक्ष्मप्रपञ्चस्य सकारणस्योपसंहारद्वारा निष्कल-

ऋग्वेदोऽयमकाराख्य उकारो यजुरुच्यते ।

मकारः सामवेदाख्यो नादस्त्वाथर्वणी श्रुतिः ॥ १४ ॥

अकारो भगवान्ब्रह्मा तथोकारो हरिः स्वयम् ।

मकारो भगवान् रुद्रस्तथा नादस्तु कारणम् ॥ १५ ॥

अग्नयश्च तथा लोका अवस्थावसथास्त्रयः ।

उदात्तादिस्वराः कालाश्चैते वर्णत्रयात्मकाः ॥ १६ ॥

ब्रह्माणि समाधिमभिधाय वाचकप्रणवावयवानामकारोकारमकारार्धमात्रारूपाणां सकारणानां प्रविलापनं ब्रह्माणि समाधिमिदानीमाह—अथवा योगिनामिति । “प्रणवो ह्यपरं ब्रह्म प्रणवश्च परं स्मृतम् । एवं हि प्रणवं ज्ञात्वा व्यश्नुते तदनन्तरम्” इति ह्युक्तम् ॥ १३ ॥ अकारोकारमकारनादानां वेदचतुष्टयात्मकत्वमामाह—ऋग्वेद इति ॥ १४ ॥ तेषामेव ब्रह्मविष्णुरुद्रतत्कारणात्मकतामाह—अकार इति ॥ १५ ॥ तेषामेव गार्हपत्यदक्षिणाहवनीयसंवर्तकाम्गिरूपात्मकतामाह—अग्नय इति । लोका इति तु पृथिव्यन्तरिक्षद्युसोमलोकात्मकतां दर्शयति । अवस्था इति जाग्रत्स्वप्नसुषुप्ततुरीयात्मकतामाह । आवसथा इति नाभिर्हृदयकण्ठमूर्धात्मकतामाह । त्रय इति संवर्तकादीनां चतुर्थानामुपलक्षणम् । उदात्तादीति उदात्तानुदात्तस्वरितैकश्रुत्यात्मकतामाह । काला इति भूतभविष्यद्वर्तमानसाधारणकालतामाह । वर्णत्रयेति नादस्याप्युपलक्षणम् । ऋग्वेदाद्यात्मकता चाकारादीनां श्रूयते—“तस्य ह वै प्रणवस्य या पूर्वा मात्रा पृथिव्यकारः स ऋग्भिर्ऋग्वेदो ब्रह्मा वसवो गायत्री गार्हपत्यः । द्वितीयाऽन्तरिक्षं स उकारः स यजुर्भिर्यजुर्वेदो विष्णुरुद्रास्त्रिष्टुब्दक्षिणाग्निः । तृतीया द्यौः स मकारः स सामभिः सामवेदो रुद्रा आदित्या जगत्याहवनीयो याऽवसानेऽस्य चतुर्थ्यर्धमात्रा सा सोमलोको ओङ्कारः साऽथर्वणैर्मन्त्रैरथर्ववेदः संवर्तकोऽग्निर्मरुतो विराडेक ऋषिः” इति । तथा—“जागरिते ब्रह्मा स्वप्ने विष्णुः सुषुप्तौ रुद्रस्तुरीयमक्षरम्” इति च । तथाऽन्यत्र—नाभिर्हृदयं कण्ठो मूर्धा चेति ॥ १६ ॥ उक्तरूपोपेतमकारं तथाविध उकारे तं च तथाविधे मकारे तं नादे तं मायायां तां च तदुपा-

इति ज्ञात्वा पुनः सर्वमक्षरत्रयमात्रतः ।
 विलाप्याकारमद्वंद्वमुकाराख्ये विलापयेत् ॥ १७ ॥
 उकारं च मकाराख्ये महानादे मकारकम् ।
 तथा मायात्मना नादं मायां जीवात्मरूपतः ॥ १८ ॥
 जीवमीश्वरभावेन विद्यात्सोऽहमिति ध्रुवम् ।
 एषा बुद्धिश्च विद्वद्भिः समाधिरिति कीर्तिता ॥ १९ ॥
 यथा फेनतरङ्गादिं समुद्रादुत्थितं पुनः ।
 समुद्रे लीयते तद्वज्जगन्मय्येव लीयते ॥ २० ॥
 तस्मान्मत्तः पृथङ्नास्ति जगन्माया च सर्वदा ।
 इति बुद्धिः समाधिः स्यात्समाधिरिति हि श्रुतिः ॥ २१ ॥
 यस्यैवं परमात्माऽयं प्रत्यग्भूतः प्रकाशितः ।
 स याति परमं भावं स्वकं साक्षात्परामृतम् ॥ २२ ॥
 यदा मनसि चैतन्यं भाति सर्वत्रगं सदा ।
 योगिनोऽव्यवधानेन तदा संपद्यते स्वयम् ॥ २३ ॥
 यदा सर्वाणि भूतानि स्वात्मन्येवाभिपश्यति ।
 सर्वभूतेषु चाऽऽत्मानं ब्रह्म संपद्यते तदा ॥ २४ ॥
 यदा सर्वाणि भूतानि समाधिस्थो न पश्यति ।
 एकीभूतः परेणासौ तदा भवति केवलः ॥ २५ ॥

धिके जीवे तं च परमात्मनैकीकृत्य तद्रूपेणावतिष्ठत इत्यर्थः ॥ १७—२० ॥
 इति हि श्रुतिरिति । “इदं सर्वं यदयमात्मा” इति हि श्रूयते ॥ २१ ॥
 उक्तसमाधिनिष्ठस्य फलमाह—यस्यैवमिति । परमं भावमित्येतद्गतखण्डे तृती-
 याध्याये निरूपितम् ॥ २२ ॥ योगिन इति । व्यवधायकस्याज्ञानस्य निरा-
 सात्स्वयं ब्रह्म संपद्यत इत्यर्थः ॥ २३—२५ ॥ यदा सर्व इति । तज्ज्ञाने-

यदा सर्वे प्रमुच्यन्ते कामा येऽस्य हृदि स्थिताः ।
 तदाऽसावमृतीभूत्वा क्षेमं गच्छति पण्डितः ॥ २६ ॥
 यदा भूतपृथग्भावमेकस्थमनुपश्यति ।
 तत एव च विस्तारं ब्रह्म संपद्यते तदा ॥ २७ ॥
 यदा पश्यति चाऽऽत्मानं केवलं परमार्थतः ।
 मायामात्रं जगत्कृत्स्नं तदा भवति निर्वृतः ॥ २८ ॥
 यदा जन्मजरादुःखव्याधिनामेकभेषजम् ।
 केवलं ब्रह्मविज्ञानं जायतेऽसौ तदा शिवः ॥ २९ ॥
 तस्माद्विज्ञानतो मुक्तिर्नान्यथा कर्मकोटिभिः ।
 कर्मसाध्यस्य नित्यत्वं न सिध्यति कदाचन ॥ ३० ॥
 ज्ञानं वेदान्तविज्ञानमज्ञानमितरन्मुने ॥
 अहो ज्ञानस्य महात्म्यं मया वक्तुं न शक्यते ॥ ३१ ॥
 अत्यल्पोऽपि यथा दीपः सुमहन्नाशयेत्तमः ।
 ज्ञानाभ्यासस्तथाऽल्पोऽपि महत्पापं व्यपोहति ॥ ३२ ॥
 यथा वह्निर्महादीप्तः शुष्कमार्द्रं च निर्दहेत् ।
 तथा शुभाशुभं कर्म ज्ञानाभिर्दहति क्षणात् ॥ ३३ ॥

नाज्ञाननिरासात्तत्कार्यनिवृत्तौ “ योऽकामो निष्काम आप्तकाम आत्मकामो न
 तस्य प्राणा उत्क्रामन्त्यत्रैव समवलीयन्ते ” “ ब्रह्मैव सन् ब्रह्माप्येति ” इति
 श्रुत्युक्तं ब्रह्म संपद्यत इत्यर्थः ॥ २६ ॥ यदा भूतेति । भूतानां पृथिव्यादीनां
 यः पृथग्भावो भेदः स सर्व एकस्मिन्नेव ब्रह्मणि प्रलयदशायां तादात्म्येन
 स्थित्वा पुनः सृष्टौ तत एव विस्तारं प्रतिपद्यत इति यः पश्यति स ब्रह्म
 संपद्यत इत्यर्थः । श्रुतिपुराणयोरयं समानः पाठः ॥ २७ ॥ निर्व-
 तस्तृप्तौ मुक्त इत्यर्थः ॥ २८—३२ ॥ शुष्कमार्द्रं चेति । परस्परविरो

(यथा मन्त्रबलोपेतः क्रीडन्सर्पैर्न दृश्यते ।
 क्रीडन्न लिप्यते ज्ञानी तद्वदिन्द्रियपन्नगैः ॥)
 पद्मपत्रं यथा तोयैः स्वस्थैरपि न लिप्यते ।
 तथा शब्दादिभिर्ज्ञानी विषयैर्न हि लिप्यते ॥ ३४ ॥
 मन्त्रौषधिबलैर्यद्वज्जीर्यते भक्षितं विषम् ।
 तद्वत्सर्वाणि पापानि जीर्यन्ते ज्ञानिनः क्षणात् ॥ ३५ ॥
 पश्यञ्शृण्वन्स्पृशञ्छिघ्नन्क्षन्नाच्छन्स्वपन्श्चसन् ।
 प्रलपन्विसृजन्गृह्णन्मिषन्निमिषन्नपि ॥ ३६ ॥
 अकर्ताऽहमभोक्ताऽहमसङ्गः परमेश्वरः ।
 सदा मत्संनिधानेन चेष्टते सर्वमिन्द्रियम् ॥ ३७ ॥
 इति विज्ञानसंपन्नः सङ्गं त्यक्त्वा करोति यः ।
 लिप्यते न स पापेन पद्मपत्रमिवाम्भसा ॥ ३८ ॥
 ये द्विषन्ति महात्मानं ज्ञानवन्तं नराधमाः ।
 पच्यन्ते रौरवे कल्पमेकान्ते नरके सदा ॥ ३९ ॥
 दुर्वृत्तो वा सुवृत्तो वा मूर्खः पण्डित एव वा ।
 ज्ञानाभ्यासपरः पूज्यः किं पुनर्ज्ञानवान्नरः ॥ ४० ॥
 निरपेक्षं मुनिं शान्तं निर्वैरं समदर्शिनम् ।
 अनुव्रजाम्यहं नित्यं पूयेयेत्यङ्घ्रिरेणुभिः ॥ ४१ ॥

धिनोः शुभाशुभयोरेकरूपेण ज्ञानेन दाहे निदर्शनम् ॥ ३३—३९ ॥
 ज्ञानाभ्यासपर इति । ज्ञानसाधनयोगाङ्गयमाद्यभ्यासवानपि पूज्यः किं पुनर्ज्ञा-
 नीत्यर्थः ॥ ४० ॥ निरपेक्षमिति । विवेकविज्ञानातिरिक्तस्य निष्फलत्वाव-
 धारणाद्विवेकविज्ञानस्य प्राप्तत्वात्कचिदप्यपेक्षारहितमित्यर्थः । समदर्शिनमिति ।
 तथाच भगवतोक्तम्—“सुहृन्मित्रार्युदासीनमध्यस्थद्वेष्यबन्धुषु । साधुष्वपि च

यथा राजा जनैः सर्वैः पूज्यते मुनिसत्तम ।
 तथा ज्ञानी सदा देवैर्मुनिभिः पूज्य एव हि ॥ ४२ ॥
 यस्य गेहं समुद्दिश्य ज्ञानी गच्छति सुव्रत ।
 तस्य क्रीडन्ति पितरो यास्यामः परमां गतिम् ॥ ४३ ॥
 यस्यानुभवपर्यन्ता बुद्धिस्तत्त्वे प्रवर्तते ।
 तद्दृष्टिगोचराः सर्वे मुच्यन्ते सर्वकिल्बिषैः ॥ ४४ ॥
 कुलं पवित्रं जननी कृतार्था

विश्वंभरा पुण्यवती च तेन ।

अपारसच्चित्सुखसागरेऽस्मिन्

लीनं परे ब्रह्माणि यस्य चेतः ॥ ४५ ॥

महात्मनो ज्ञानवतः प्रदर्शनात्सुरेश्वरत्वं झटिति प्रयाति ।
 विहाय संसारमहोदधौ नरा रमन्ति ते पापबलादहो मुने ॥

महानिधिं प्राप्य विहाय तं वृथा

विचेष्टते मोहबलेन बालकः ।

यथा तथा ज्ञानिनमीश्वरेश्वरं

विहाय मोहेन चरन्ति मानवाः ॥ ४७ ॥

अहो महान्तं परमार्थदर्शिनं

विहाय मायापरिमोहिता नराः ।

पापेषु समबुद्धिर्विशिष्यते इति ॥ ४१—४५ ॥ महात्मन इति । श्रूयते हि
 मुण्डकोपनिषदि—“यं यं लोकं मनसा संविभाति विशुद्धसत्त्वः कामयते
 यांश्च कामान् । तं तं लोकं जयते तांश्च कामांस्तस्मादात्मज्ञं ह्यर्चयेद्भूतिकामः”
 इति । इत्थं सकलश्रेयोमूलस्य तस्य परित्यागेनान्यत्र प्रवृत्तिः संचितदुरितैक-

हिताय लोके विचरन्ति ते मुने

विषं पिबन्त्येव महामृतं विना ॥ ४८ ॥

बहुनोक्तेन किं सर्वं संग्रहेणोपपादितम् ।

श्रद्धया गुरुभक्त्या त्वं विद्धि वेदान्तसंग्रहम् ॥ ४९ ॥

यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते न संशयः ॥ ५० ॥

सूत उवाच—

इत्येवमुक्त्वा भगवांस्तूष्णीमास्ते महेश्वरः ।

वक्तव्याभावमालोक्य मुनयः करुणानिधिः ॥ ५१ ॥

बृहस्पतिश्च मुनयो वेदान्तश्रवणात्पुनः ।

आनन्दाकिलन्नसर्वाङ्ग आत्मानन्दवशोऽभवत् ॥ ५२ ॥

भवन्तोऽपि महाप्राज्ञा मत्तः प्राप्तात्मवेदनाः ।

अभवन्कृतकृत्याश्च मा शङ्किध्वं कदाचन ॥ ५३ ॥

स्थापयध्वमिमं मार्गं प्रयत्नेनापि हे द्विजाः ।

स्थापिते वैदिके मार्गे सकलं सुस्थितं भवेत् ॥ ५४ ॥

यो हि स्थापयितुं शक्तो न कुर्यान्मोहतो नरः ।

तस्य हन्ता न पापीयानिति वेदान्तनिर्णयः ॥ ५५ ॥ सा

यः स्थापयितुमुद्युक्तः श्रद्धयैवाक्षमोऽपि सः ।

सर्वपापविनिर्मुक्तः साक्षाज्ज्ञानमवाप्नुयात् ॥ ५६ ॥

हेतुकेत्याह—विहायेति ॥ ४६—४९ ॥ गुरुभक्तेस्तत्र कारणत्वे श्वेताश्वतर
श्रुतिमुदाहरति—यस्य देव इति ॥ ५० ॥ सूतो मुनीन्संबोध्याऽऽह—इत्ये-
वमुक्त्वेति ॥ ५१—५४ ॥ कृतकृत्यस्य किं स्थापनप्रवृत्त्याऽपीत्यत आह—

यः स्वविद्याभिमानेन वेदमार्गप्रवर्तकम् ।

छलजात्यादिभिर्जीयात्स महापातकी भवेत् ॥ ५७ ॥

य इमं ज्ञानयोगाख्यं खण्डं श्रद्धापुरःसरम् ।

पठते सुमुहूर्तेषु न स भूयोऽभिजायते ॥ ५८ ॥

ज्ञानार्थी ज्ञानमाप्नोति सुखार्थी सुखमाप्नुयात् ।

वेदकामी लभेद्वेदं विजयार्थी जयं लभेत् ॥ ५९ ॥

राज्यकामो लभेद्राज्यं क्षमाकामः क्षमां लभेत् ।

यद्यदिच्छेच्च मनसा तत्तदेव फलं लभेत् ॥ ६० ॥

तस्मात्सर्वेषु कालेषु पठितव्यो मनीषिभिः ॥

गुणान्विताय शिष्याय प्रदेयोऽयं प्रयत्नतः ॥ ६१ ॥

इति श्रीस्कान्दपुराणे सूतसंहितायां ज्ञानयोगखण्डे
समाधिनिरूपणं नाम विंशोऽध्यायः ॥ २० ॥

योहि स्थापयितुमिति । स्वयं कृतकृत्येनापि परमकारुणिकेन शत्रोरपि भवदत्प-
मप्यनिष्टं न सोढव्यं किमुत सकललोकस्य प्राप्तं विद्यासंप्रदायोच्छेदलक्षणं
महत्तरमनिष्टमित्यर्थः ॥ ५५—६१ ॥

संहितायाश्च सूतस्य व्याख्यां तात्पर्यदीपिकाम् ।

सुस्थिरामनुगृह्णातु विद्यातीर्थमहेश्वरः ॥ १ ॥

इति श्रीमत्काशीविलासश्रीक्रियाशक्तिपरमभक्तश्रीमन्त्र्यम्बकपादाब्जसे-

वापरायणेनोपनिषन्मार्गप्रवर्तकेन श्रीमाधवाचार्येण विरचितायां

श्रीसूतसंहितातात्पर्यदीपिकायां ज्ञानयोगखण्डे

समाधिनिरूपणं नाम विंशोऽध्यायः ॥ २० ॥

समाप्तमिदं ज्ञानयोगखण्डम् ।

॥ श्रीः ॥

अथ तृतीयं मुक्तिखण्डम् ॥

१. मुक्तिमुक्त्युपायमोचकमोचकप्रदचतुर्विधप्रश्नाः ।

सौम्यं महेश्वरं साक्षात्सत्यविज्ञानमद्वयम् ।

वन्दे संसाररोगस्य भेषजं परमं मुदा ॥ १ ॥

यस्य शक्तिरुमा देवी जगन्माता त्रयीमयी ।

तमहं शङ्करं वन्दे महामायानिवृत्तये ॥ २ ॥

यस्य विघ्नेश्वरः श्रीमान्पुत्रः स्कन्दश्च वीर्यवान् ।

तं नमामि महादेवं सर्वदेवनमस्कृतम् ॥ ३ ॥

यस्य प्रसादलेशस्य लेशलेशलवांशकम् ।

लब्ध्वा मुक्तो भवेज्जन्तुस्तं वन्दे परमेश्वरम् ॥ ४ ॥

यस्य लिङ्गार्चनेनैव व्यासः सर्वार्थवित्तमः ।

अभवत्तं महेशानं प्रणमामि घृणानिधिम् ॥ ५ ॥

यस्य मायामयं सर्वं जगदीक्षणपूर्वकम् ।

तं वन्दे शिवमीशानं तेजोराशिमुमापतिम् ॥ ६ ॥

यः समस्तस्य लोकस्य चेतनाचेतनस्य च ।

साक्षी सर्वान्तरः शंभुस्तं वन्दे साम्बमीश्वरम् ॥ ७ ॥

यं विशिष्टा जनाः शान्ता वेदान्तश्रवणादिना ।

एवं ज्ञानोपायमभिधाय ज्ञानफलभूताया मुक्तेः परमप्रयोजनत्वात्तस्याः
 सौपकरणाया अभिधानारम्भे सपरिवारशिवप्रणिधानप्रणामलक्षणं मङ्गला-
 चरणं कृतमुपनिबध्नाति व्यासः श्लोकाष्टकेन सौम्यमित्यादिना । सकलक-
 ल्याणगुणगणनिधेरपि भगवतो मुक्तिप्रदानावसरे तदुपाधिकगुणविशिष्टतयैव
 प्रणिधानमुचितम् “तं यथा यथोपासते तथैव भवति” इति श्रुतेरिति सौम्य-

जानन्त्यात्मतया वन्दे तमहं सत्यचित्सुखम् ॥ ८ ॥
 हरभक्तो हिरण्याक्षः शैवपूजापरायणः ।
 अम्बिकाचरणस्नेह ईश्वराङ्घ्रिपरायणः ॥ ९ ॥
 क्लान्तः क्लेशहरः क्लीब ईशपूजापरायणः ।
 ओङ्कारवल्लभो लुब्धो लोलुपो लोललोचनः ॥ १० ॥
 महाप्राज्ञो महाधीमान्महाबाहुर्महोदरः ।
 शक्तिमाञ्शक्तिदः शंकुः शंकुकर्णः शनैश्वरः ॥ ११ ॥
 भगवान्भग्नपापश्च भवो भवभयापहः ।
 भग्नदर्पो भवप्रीतो भवज्ञो भङ्गुराशुभः ॥ १२ ॥
 अग्निवर्णो जपावर्णो बन्धूककुसुमच्छविः ।
 विरक्तो विरजो विद्वान्वेदपारायणे रतः ॥ १३ ॥
 समचित्तः समग्रीवः समलोष्टाश्मकाञ्चनः ।
 शाकाशी फलमूलाशी शत्रुमित्रविवर्जितः ॥ १४ ॥
 कालरूपः कलामाली कालतत्त्वविशारदः ।
 अणिमाण्डो मुनिः सोमः सोमनाथः प्रियः सुधीः ॥ १५ ॥
 वेदविद्वेदविन्मुख्यो विद्वत्पादपरायणः ।
 विशालहृदयो विश्वो विश्ववान्विश्वदण्डधृत् ॥ १६ ॥
 पवित्रः परमः पङ्गुः पङ्कजारुणलोचनः ।
 लम्बकर्णो महातेजा लम्बपिङ्गजटाधरः ॥ १७ ॥
 ग्राह्यायणसुतो ग्रीष्मो ग्राहभङ्गपरायणः ।

त्वसत्यज्ञानत्वसंसारवैद्यत्वगुणानामुपन्यासः ॥ १-८ ॥ मुक्तेः परमप्रयोजनत्वेन
 तत्राऽऽदरातिशयजननाय जिज्ञासूनां हरभक्तादीनां मुनीनां भूयसामुपन्यासः ।

लोकाक्षितनयोद्भूतो लोकयात्रापरायणः ॥ १८ ॥
 जैगीषव्यस्य पुत्रश्च प्रातःस्नायी जितेन्द्रियः ।
 वत्सपुत्रो मुनिश्रेष्ठो वंशकाण्डप्रभो मुनिः ॥ १९ ॥
 ऊर्ध्वरेता उमाभक्तो रुद्रभक्तश्च वल्कली ।
 आश्वलायनसूनुश्च ब्रह्मविद्यारतो मुनिः ॥ २० ॥
 मुकुन्दो मोचको मुख्यो मुसली मूलकारणः ।
 सर्वज्ञः सर्ववित्सर्वः सर्वप्राणिहिते रतः ॥ २१ ॥
 अत्युग्रोऽतिप्रसन्नश्च प्रमाणज्ञानवर्धकः ।
 आरुणेयो महावीर आरुण्युपनिषत्परः ॥ २२ ॥
 आत्मविद्यारतः श्रीमान् श्वेताश्वतरपुत्रकः ।
 श्वेताश्वतरशाखायाः श्रद्धयैव प्रवर्तकः ॥ २३ ॥
 शतरुद्रसमाख्यश्च शतरुद्रियभक्तिमान् ।
 पञ्चप्रस्थानहेतुज्ञः श्रीमत्पञ्चाक्षरप्रियः ॥ २४ ॥
 शिवसङ्कल्पभक्तश्च शिवसूक्तप्रवर्तकः ।
 लिङ्गसूक्तप्रियः साक्षात्कैवल्योपनिषत्प्रियः ॥ २५ ॥
 जाबालाध्ययनध्वस्तपापपञ्जरसुन्दरः ।
 पुराणः पुण्यकर्मा च पुरुषार्थप्रवर्तकः ॥ २६ ॥
 मैत्रायणश्रुतिस्नेही महामैत्रायणो मुनिः ।
 बाष्कलाध्ययनप्रीतः शाकलाध्ययने रतः ॥ २७ ॥
 सर्वशाखारतः श्रीमान्संगमादिमहर्षयः ।
 द्विसप्ततिसहस्राणि सह द्वादशसंख्यया ॥ २८ ॥
 सर्वे शमदमोपेताः शिवभक्तिपरायणाः ।

अग्निरित्यादिभिर्मन्त्रैर्भस्मोद्धूलितविग्रहाः ॥ २९ ॥
 रुद्राक्षमालाभरणास्त्रिपुण्ड्राङ्कितमस्तकाः ।
 लिङ्गार्चनपरा नित्यं शम्भोरमिततेजसः ॥ ३० ॥
 सत्रावसाने संभूय मेरुपार्श्वे विचक्षणाः ।
 परस्परं समालोच्य श्रद्धया सुचिरं बुधाः ॥ ३१ ॥
 मुक्तिं मुक्तेरुपायं च मोचकं मोचकप्रदम् ।
 तपश्चेरुर्महाधीराः शंकरं प्रति सादरम् ॥ ३२ ॥
 प्रसादादेव रुद्रस्य शिवस्य परमात्मनः ।
 व्यासशिष्यो महाधीमान्सूतः पौराणिकोत्तमः ॥ ३३ ॥
 आविर्बभूव सर्वज्ञस्तेषां मध्ये महात्मनाम् ।
 मुनयश्च महात्मानमागतं रोमहर्षणम् ॥ ३४ ॥
 दृष्ट्वात्थायातिसंभ्रान्ताः संतुष्टा गद्गदस्वराः ।
 प्रणम्य बहुशो भक्त्या दण्डवत्पृथिवीतले ॥ ३५ ॥
 पादप्रक्षालनाद्यैश्च श्रद्धयाऽऽराध्य सत्तमम् ।
 समाश्वास्य चिरं कालं प्रसन्नं करुणार्णवम् ॥ ३६ ॥
 सर्वज्ञं सर्वजन्तूनां वाञ्छितार्थप्रदायिनम् ।
 पप्रच्छुः परमां मुक्तिं मुक्त्युपायं च मोचकम् ॥ ३७ ॥
 मोचकप्रदमन्यच्च विनयेन सह द्विजाः ।
 श्रुत्वा मुनीनां तद्वाक्यं लोकानां हितमुत्तमम् ॥ ३८ ॥
 सूतः पौराणिकः श्रीमान्ध्यात्वा साम्बं त्रियम्बकम् ।

हरभक्त इत्यादिमहर्षय इत्यन्तेन ॥९—३०॥ ते च परस्परमनुज्ञाप्य मुक्त्या-
 दिकं सत्रमालोच्योद्दिश्य तं जिज्ञासवः शंकरं प्रति तपश्चेरुः ॥ ३१—३६॥

वेदव्यासं च वेदार्थपरिज्ञानवतां वरम् ॥ ३९ ॥

प्रणम्य दण्डवद्भूमौ भक्त्या परवशः पुनः ।

वक्तुमारभते सर्वं सर्वभूतहिते रतः ॥ ४० ॥

इति श्रीसूतसंहितायां मुक्तिखण्डे मुक्तिमुक्त्युपायमोचक-
मोचकप्रदचतुर्विधप्रश्ननिरूपणं नाम प्रथमोऽध्यायः ॥ १ ॥

द्वितीयोऽध्यायः ॥

२. मुक्तिभेदकथनम् ।

सूत उवाच—

शृणुध्वं वेदविन्मुख्याः श्रद्धया सह सुव्रताः ।

पुरा नारायणः श्रीमान्सर्वभूतहिते रतः ॥ १ ॥

किरीटकेयूरधरो रत्नकुण्डलमण्डितः ।

पीतवासा विशालाक्षः शङ्खचक्रगदाधरः ॥ २ ॥

कुन्देन्दुसदृशाकारः सर्वाभरणभूषितः ।

उपास्यमानो मुनिभिर्देवगन्धर्वराक्षसैः ॥ ३ ॥

मुक्तिः सायुज्यादि । तद्गुपायो ज्ञानम् । मोचकः शिवः । तत्प्रदस्तज्ज्ञापक आचार्यः । अन्यच्चेति च षष्ठाध्यायादिषु वक्ष्यमाणं ज्ञानाऽनुत्पत्तिकारणादि ॥ ३७-४० ॥

इति श्रीसूतसंहितातात्पर्यदीपिकायां मुक्तिखण्डे मुक्तिमुक्त्युपायमोचकमो-
चकप्रदचतुर्विधप्रश्ननिरूपणं नाम प्रथमोऽध्यायः ॥ १ ॥

पर्यनुयुक्तः सूतो मुनिभ्यो वक्तुमारभमाणो वक्तव्यस्य मुक्त्यादिचतुष्ट-
यस्यात्यन्तदुर्लभत्वेन तत्र तेषां श्रद्धातिशयजननाय स्वर्गवपरिहाराय यथाव-
दुपसन्नाय जिज्ञासमानाय विष्णवे शिवेनोक्तैरेव वचनैस्तच्चतुष्टयं प्रतिपादयि-
तुमाह—शृणुध्वमित्यादिना ॥ १—३ ॥ उत्तरकैलासमिति । क्षेत्रविशेष-

श्रीमदुत्तरकैलासं पर्वतं पर्वतोत्तमम् ।
 स्मरणादेव सर्वस्य पापस्य तु विनाशकम् ॥ ४ ॥
 अनेकजन्मसंसिद्धैः श्रौतस्मार्तपरायणैः ।
 शिवभक्तैर्महाप्राज्ञैरेव प्राप्यं महत्तरम् ॥ ५ ॥
 अवैदिकैश्च पापिष्ठैर्वेदनिन्दापरैरपि ।
 देवतादूषकैरन्यैरप्राप्यमतिशोभनम् ॥ ६ ॥
 अनेककोटिभिः कल्पैर्मया मद्गुरुणा तथा ।
 ब्रह्मनारायणाभ्यां वा न शक्यं वर्णितुं बुधैः ॥ ७ ॥
 प्राप्य साक्षान्महाविष्णुः सर्वलोकेश्वरो हरिः ।
 तताप परमं घोरं तपः संवत्सरत्रयम् ॥ ८ ॥
 ततः प्रसन्नो भगवान्भवो भक्तहिते रतः ।
 सर्वलोकजगत्सृष्टिस्थितिनाशस्य कारणम् ॥ ९ ॥
 सर्वज्ञः सर्ववित्साक्षी सर्वस्य जगतः सदा ।
 परमार्थपरानन्दः परज्ञानघनाद्वयः ॥ १० ॥
 शिवः शंभुर्महादेवो रुद्रो ब्रह्म महेश्वरः ।
 स्थाणुः पशुपतिर्विष्णुरीश ईशान ईश्वरः ॥ ११ ॥
 परमात्मा परः पारः पुरुषः परमेश्वरः ।
 पुराणः परमः पूर्णस्तत्त्वं काष्ठा परा गतिः ॥ १२ ॥

कृतेन तपसा क्षपितकल्मषाणामेव यथोक्तविषय उपदेशः क्रियमाणः फलप-
 र्यन्तो भवति नान्यथेति विवक्षया तदुपन्यासः ॥ ४ — ९ ॥ परमार्थ इति
 विषयानन्दवन्नाभिमानमात्रसिद्धः परमानन्दः । परज्ञानघन इत्यखण्डैकरसत्वम् ॥
 १० ॥ ११ ॥ काष्ठेति । 'पुरुषान्न परं किञ्चित्सा काष्ठा सा परा गतिः'
 इति काठकश्रुतिः ॥ १२ ॥ महाव्यास इति । महाननवच्छिन्नो व्यासो वि-

पतिर्देवो हरो हर्ता भर्ता स्रष्टा पुरातनः ।
 महाव्यासो महाधारः अन्ता विश्वाधिकः प्रभुः ॥ १३ ॥
 महर्षिभूतपालोऽग्निराकाशो हरिव्ययः ।
 प्राणो ज्योतिः पुमान्भीमः अन्तर्यामी सनातनः ॥ १४ ॥
 अक्षरो दहरः साक्षादपरोक्षः स्वयंप्रभुः ।
 असङ्ग आत्मा निर्द्वन्द्वः प्रत्यगात्मादिसंज्ञितः ॥ १५ ॥
 उमासहायो भगवान्नीलकण्ठस्त्रिलोचनः ।
 ब्रह्मणा विष्णुना चैव रुद्रेणापि सदा हृदि ॥ १६ ॥
 उपास्यमानः सर्वात्मा सर्ववस्तुविवर्जितः ।
 कृपया केवलं विष्णुं विश्वमूर्तिर्वृषध्वजः ॥ १७ ॥
 अनुगृह्याब्रवीद्विप्रा देवो मधुरया गिरा ।
 किमर्थं तप्तवान्विष्णो महाघोरं तपश्चिरम् ॥ १८ ॥

स्तारो यस्य सः । महाधार इति । स्वात्मनि परिकल्पितस्य मायातत्कार्यजातस्य रज्जु-
 रिव सर्पदेराश्रयः । अत्तेति । 'यस्य ब्रह्म च क्षत्रं च उभे भवत ओदनः ।
 मृत्युर्यस्योपसेचनं क इत्या वेद यत्र सः' इति काठकश्रुतिः ॥ १३ ॥ भूत-
 पाल इति । 'एष भूतपाल एष सेतुर्विधरण एषां लोकानामसंभेदाय' इति
 काण्वश्रुतिः । अग्निरिति । 'तेजो रसो निरवर्तताग्निः' इति हि श्रूयते ।
 आकाश इति । 'आकाशो ह्येवैभ्यो ज्यायानाकाशः परायणः' इति च्छान्दो-
 ग्यम् । प्राण इति । 'प्राणोऽस्मि प्रज्ञात्मा तं मामायुरमृतमुपास्व' इति कौषी-
 तकीश्रुतिः । ज्योतिरिति । 'तदेवा ज्योतिषां ज्योतिरायुर्होपासतेऽमृतम्, इति
 माध्यंदिनश्रुतिः । अन्तर्यामीति । 'एषोऽन्तर्याम्येष योनिः सर्वस्य' इति माण्डू-
 क्योपनिषत् ॥ १४ ॥ अक्षर इति । "एतद्वै तदक्षरं गार्गी ब्राह्मणा
 अभिवदन्ति" इति वाजसनेयश्रुतिः । दहर इति । "दहरोऽस्मिन्नन्तराकाशः"

अत्यन्तं प्रीतवानस्मि तव तद्वद मेऽनघ ।

इत्युक्तः शंकरेणासौ विष्णुर्विश्वजगन्मयः ॥ १९ ॥

प्रदक्षिणतयं कृत्वा दण्डवत्पृथिवीतले ।

प्रणम्य बहुशः श्रीमान्भक्त्या परवशो हरिः ॥ २० ॥

साम्बं शैवं महानन्दसमुद्रं पुरुषोत्तमः ।

नेत्राभ्यामागलं पीत्वा कंचित्कालं द्विजर्षभाः ॥ २१ ॥

प्रमत्तः शङ्करादन्यं न किञ्चिद्वेद सुव्रताः ।

ततः प्रबुद्धो भगवान्प्रसन्नः कमलेक्षणः ॥ २२ ॥

अपृच्छदेवमीशानं कृपामूर्तिं जगत्पतिम् ।

विष्णुरुवाच—

भगवन्भूतभव्यज्ञ भवान्या सह शङ्कर ॥ २३ ॥

मुक्तिं मुक्तेरुपायं च मोचकं मोचकप्रदम् ।

तथैवान्यच्च मे ब्रूहि श्रद्धधानस्य शङ्कर ॥ २४ ॥

सूत उवाच—

एवं पृष्ठो महादेवो विष्णुना विश्वयोनिना ।

विलोक्य देवीमाह्लादादम्बिकामखिलेश्वरीम् ॥ २५ ॥

प्रहस्य किञ्चिद्भगवान्भवानीसहितो हरः ।

प्राह सर्वामरेशानो विष्णवे मुनिसत्तमाः ॥ २६ ॥

इति च्छान्दोग्योपनिषत् ॥ १५—२१ ॥ प्रमत्तः प्रकर्षेण हृष्टः । ततः प्रबुद्ध इति हर्षपारवश्यं मुक्त्वा प्रकृतिस्थः ॥ २२ ॥ प्रष्टव्यपरमकाष्ठामसौ विष्णुः पृच्छति—भगवन्निति ॥ २३ ॥ २४ ॥ विलोक्येति । देव्यालोकनाभिप्रायः । आह्लादात् । 'ह्लादि मुखे च' । आह्लादत इत्याह-

ईश्वर उवाच—

भद्रं भद्रं महाविष्णो त्वया पृष्ठं जगद्धितम् ।

वदामि संग्रहेणाहं तच्छृणु श्रद्धया सह ॥ २७ ॥

बहुधा श्रूयते मुक्तिर्वेदान्तेषु विचक्षण ।

लादः । पचाद्यच् ॥ २५—२७ ॥ बहुधा श्रूयत इति । सालोक्यसामी-
प्यसारूप्यसायुज्यस्वरूपावस्थालक्षणाः पञ्च मुक्तयः । वेदान्तेष्विति —
“तपःश्रद्धे ये ह्युपवसन्त्यरण्ये शान्ता विद्वांसो भैक्षचर्यां चरन्तः । सूर्य-
द्वारेण ते विरजाः प्रयान्ति यत्नामृतः स पुरुषो ह्यव्ययात्मा ” इति मुण्डक-
श्रुतिः । तत्र हि सूर्यद्वारेणेति सूर्योपलक्षितेनार्चिरादिमार्गेण गत्वा यत्र
सत्यलोके स पुरुषो ब्रह्मा वर्तते तत्र यान्तीति सामीप्यमेतदूर्ध्वरेतसां
स्वाश्रमेषु यथोक्तधर्मानुष्ठानवताम् । सालोक्यसारूप्यसायुज्यरूपासु तिसृषु
मुक्तिषु “एतासामेव देवतानां सायुज्यं सार्द्धिताः समानलोकतामामोति ”
इति तैत्तिरीयकश्रुतिः । अत्र हि प्रतिमादिषु विष्णवादिदेवतानामिव तत्समान-
लोकत्वं सालोक्यम् । अन्तरेणैव प्रतीकं स्वात्मनः पृथक्त्वेनैश्वर्यविशेषविशिष्ट-
तया देवताया उपासकस्य सार्द्धिता समानरूपता सारूप्यम् । सगुणं देव-
तारूपमहं प्रहेणोपासनीयस्योपास्यदेवतातादात्म्यं सायुज्यम् । एताश्चतस्रो मु-
क्तयः कर्मफलभूता अनित्याः सातिशयाश्च । या तु ज्ञानफलभूता नित्यनिरति-
शयानन्दाभिव्यक्तिलक्षणा सा पञ्चमी । तत्रापि “य एवं विद्वानुदगयने
प्रमीयते देवानामेव महिमानं गत्वाऽऽदित्यस्य सायुज्यं गच्छत्यथ यो दक्षिणे
प्रमीयते पितॄणामेव महिमानं गत्वा चन्द्रमसः सायुज्यं सलोकतामान्नोत्येतौ
वै सूर्याचन्द्रमसोर्महिमानौ ब्राह्मणो विद्वानभिजयति तस्माद्ब्राह्मणो महिमानमा-
प्नोति ” इति तैत्तिरीयके । अत्र हि केवलकर्मिणां चन्द्रलोकप्राप्तिरुक्ता । य
एवं विद्वानिति विद्वच्छब्दाभिहितप्रतीकाद्युपासनात्प्रयवतो देवानामेव महिमा-
नमिति सालोक्यसारूप्यसायुज्यलक्षणास्तिस्रो मुक्तय उक्ताः । ब्राह्मणो विद्वान-
निति ब्रह्मनिष्ठस्तत्त्वज्ञानवानुच्यते । एतौ कर्मोपासनाप्राप्यत्वेनोक्तौ सूर्याचन्द्र-
मसोर्महिमानौ । एतौ वै, एतादृशौ खलु सातिशयत्वावृतत्वानित्यत्वादिदो-

एका सालोक्यरूपोक्ता द्वितीया कमलेक्षण ॥२८॥

सामीप्यरूपा सारूप्या तृतीया पुरुषोत्तम ।

अन्या सायुज्यरूपोक्ता सुखदुःखविवर्जिता ॥ २९ ॥

षोपेतत्वात् । “द्वितीयाद्वै भयं भवति” “स एको मानुष आनन्दः”
 “तद्यथेह कर्मचितो लोकः क्षीयते” “प्लवा ह्येते अदृढा यज्ञरूपाः”
 ‘अतोऽन्यदार्तम्’ ‘वाचारम्भणं विकारः’ “ते तं भुक्त्वा स्वर्गलोकम्”
 “कामात्मानः स्वर्गपराः” “क्षरन्ति स्वर्गं वैदिक्यो जुहोतियजतिक्रियाः”
 “आ ब्रह्मभुवनल्लोकाः” “स्वर्गोऽपि यच्चिन्तने विघ्नो यत्र निवेशितात्म-
 मनसो ब्राह्मोऽपि लोकोऽल्पकः” यावद्विकारं तु विभागो लोकवत् “इत्या-
 दिश्रुतिस्मृतिन्यायप्रसिद्धौ महिमानौ बुद्ध्या ब्राह्मणो विद्वान्प्रकृतिप्राकृतमलैरना-
 स्कन्दितं परं ब्रह्माऽऽत्मतया तद्भावं गतो ब्राह्मणोऽभिजयत्यभितः पराकरोति।
 यद्वा, एतौ महिमानौ सूर्याचन्द्रमसोर्ज्ञानादैश्वर्याविर्भावलक्षणौ विद्वान्ब्राह्मणोऽ-
 भिजयत्यात्मत्वेन प्राप्नोति । स्वात्मानं ज्ञानातिशयत्वात्तयोरानन्दादिमहिम्नोः
 स्वात्मन्येव पश्यति । ‘एतस्यैवाऽऽनन्दस्यान्यानि भूतानि मात्रामुपजीवन्ति’
 इति । ‘सोऽश्नुते सर्वान्कामान्सह’ ‘तमेव भान्तमनुभाति सर्वम्’ ‘एष
 उ एव वामनीः’ ‘एष उ एव भामनीः’ ‘यद्याद्विभूतिमत्सत्त्वम्’ ‘या-
 वानर्थ उदपाने’ इत्यादिश्रुतिस्मृतिभ्यः । तस्माद्ब्रह्मणो महिमानमाप्नोति । येन
 सम्यग्ज्ञानेनावच्छेदकविश्वादिसर्वोपाधीनामात्ममात्रतया प्रविलाप्य तदुपहित-
 ज्ञानानन्दादीन्स्वात्ममात्रतया पश्यति विद्वान् । तस्माद्ब्रह्मात्मैकत्वज्ञानाद्ब्रह्मणो
 निरस्तसमस्तोपप्लवानन्तसत्यपरमानन्दबोधैकतानस्य परमात्मनः स्वरूपभू-
 तमहिमानं महत्त्वमपास्तसमस्तातिशयपरमानन्दैकतानलक्षणं स्वात्मत्वेनाऽऽ-
 प्नोति । एकत्वज्ञानेन व्यवधायिकाविद्यानिवृत्तिरेवाऽऽप्नोतीत्युपचर्यते । ‘ब्रह्मै-
 वसन्ब्रह्माप्येति’ इत्यादिश्रुतिभ्यः । तत्र प्रतीकोपासकस्य मुक्तिमाह—एका
 सालोक्येति ॥ २८ ॥ उर्ध्वरेतसां स्वाश्रमेषु यथोक्तधर्मानुष्ठानवतां मुक्तिमाह—
 सामीप्येति । अन्तरेणैव प्रतीकं स्वात्मनः पृथक्त्वेन विविधैश्वर्योपेतदेवतोपा-
 संकस्य मुक्तिमाह—सारूप्येति । अहंप्रहोपासकस्य मुक्तिमाह—अन्या सा-
 युज्येति । इत्थं चतस्रः कर्मफलभूता मुक्तय उक्ताः । ज्ञानफलमुक्तिमाह—

षड्भावविक्रियाहीना शुभाशुभविवर्जिता ।

सर्वद्वंद्वविनिर्मुक्ता सत्यविज्ञानरूपिणी ॥ ३० ॥

केवलं ब्रह्मरूपोक्ता सर्वदा सुखलक्षणा ।

न हेया नाप्युपादेया सर्वसंबन्धवर्जिता ॥ ३१ ॥

न दृष्टा न श्रुता विष्णो न चाऽऽस्वाद्या न तर्किता ।

सर्वावरणनिर्मुक्ता न विज्ञेया निराश्रया ॥ ३२ ॥

सुखदुःखेति । अन्येत्यनुवर्तते । दुःखेन क्षयातिशयवता वैषयिकसुखेन च वर्जितम् । नित्यनिरतिशयपरानन्दलक्षणत्वाद्विद्याफलस्य मुक्तोरित्यर्थः ॥ २९ ॥
वैषयिकसुखदुःखविरहे तदयोग्यत्वं कारणमाह—षड्भावेति । जायतेऽस्ति विपरिणमते विवर्धतेऽपश्नीयते विनश्यतीति षड्भावविकाराः । वैषयिकसुखप्राप्तौ वा दुःखनिवृत्तौ वा, एते स्युः । “उपयन्तपयन्धर्मो विकरोति हि धर्मिणम्” इति न्यायान्नित्यनिरतिशयानन्दस्वरूपस्याऽऽत्मनः स्वरूपामिव्यक्तिरूपायां मुक्तौ नैतत्संभव इत्यर्थः । वैषयिकसुखदुःखविरहे कारणमाह—शुभाशुमेति । विहितं यागादि शुभम् । प्रातिषिद्धं हिंसाद्यशुभम् । तदुभयं विदुषो नास्ति “नैनं कृताकृते तपतः” इत्यादिश्रुतिभ्यः । द्वंद्वान्तरविरहस्याप्युपलक्षणमित्याह—सर्वेति । रागद्वेषौ मानावमानौ शीतोष्णावित्यादिवृद्धैर्न स्पृश्यत इत्यर्थः ॥ ३० ॥ आत्मानः स्वरूपत्वेन हातुमशक्यत्वादहेया । अतएव नित्यप्राप्तत्वान्नोपादेयाऽपीत्याह—न हेयेति ॥ ३१ ॥ न दृष्टेति । “अदृष्टो द्रष्टाऽश्रुतः श्रोताऽमतो मन्ताऽविज्ञातो विज्ञाता, एष त आत्माऽन्तर्याम्यमृतः” इत्यादिश्रुतिभ्यः । ननु महावाक्यात्मिकया श्रुत्या लक्षणया वेद्यत्वात्कथमश्रुतत्वमित्यत आह—सर्वावरणेति । अविद्ययाऽऽवृतस्यैव स्वरूपस्याऽऽवरणनिरासाय लक्षणया वाक्यजन्यज्ञानविषयत्वान्निरस्तसमस्तोपाधिकस्य त्वावरणेन लक्ष्यत्वेन श्रुतिजन्यज्ञानेन च नास्त्येव संबन्धः । तथाविधस्वरूपश्चेह मुक्तिरित्युच्यते । “यद्वाचाऽनभ्युदितम्” इत्यादिभिर्ज्ञानाविषयस्यैव वस्तुत्वेन व्यवस्थापनात् । नन्वेवं तस्यौपनिषदज्ञानविषयत्वेऽवस्तुत्वादवस्तुनि नोपनिषदां प्रामाण्यमविषयत्वे च सुतरामिति कथमौपनिषदत्वं वस्तुन

वाच्यवाचकनिर्मुक्ता लक्ष्यलक्षणवर्जिता ।
 सर्वेषां प्राणिनां साक्षादात्मभूता स्वयंप्रभा ॥ ३३ ॥
 प्रतिबन्धविनिर्मुक्ता सर्वदा परमार्थतः ।
 अविचारदशायां तु प्रतिबद्धा स्वमायया ॥ ३४ ॥
 एषैव परमा मुक्तिः प्रोक्ता वेदार्थवेदिभिः ।
 अन्याश्च मुक्तयः सर्वा अवराः परिकीर्तिताः ॥ ३५ ॥
 जन्मनाशाभिभूताश्च तारतम्येन संस्थिताः ।
 स्पर्धयोपहता नित्यं परतन्त्राश्च सर्वदा ॥ ३६ ॥

उच्यते “तं त्वौपनिषदं पुरुषं पृच्छामि” इति । सत्यम् । वस्तु ज्ञानाविषय
 एव । ‘यतो वाचो निर्वर्तन्ते । अप्राप्य मनसा सह’ इति वाङ्मनसातीतस्यैव
 वस्तुत्वेन व्यवस्थापनात् । औपनिषदत्वं तु, उपनिषद्विचारजन्यान्तःकरणवृत्त्या
 स्वात्मानमप्यविषयीकुर्वत्या वस्तुतत्त्वमात्राकारया प्रतिबन्धकाज्ञाननिवृत्तौ स्वरू-
 पभूतस्फुरणेनैव वस्तुनोऽवभासमभिप्रेत्योक्तमिति न दोषः । तदिदमुक्तं स्वयं-
 प्रमेति ॥ ३२ ॥ ३३ ॥ स्वरूपातिरिक्तस्य प्रतिबन्धस्याङ्गीकारे तेनैव द्वैता-
 पत्तिस्तन्निवृत्तये कर्मापेक्षा च स्यात् । नहि वस्तुज्ञानेन निर्वर्तते यतो ज्ञानम-
 ज्ञानस्यैव निर्वर्तकमित्यत आह—प्रतिबन्धेति । अज्ञानस्यैव प्रतिबन्धकत्वा-
 मिधानाद्वास्तवप्रतिबन्धकानङ्गीकारान्न यथोक्तदोष इत्यर्थः ॥ ३४ ॥ प्राक्तन-
 मुक्तिचतुष्टये तर्हि प्रतिबन्धकस्याज्ञानस्यानिवृत्तेः कथं ता मुक्तय इत्यत आह
 —एषैवेति । इयमेव मुख्या मुक्तिः । अन्यास्तु कियत्यः कियतोऽपि दुःख-
 स्योपरमान्मुक्तिवेनोपचरिता इत्यर्थः ॥ ३५ ॥ तासाममुख्यत्वे कारणमाह-
 जन्मेत्यादि । दुःखसंपृक्तत्वेनाविशुद्धत्वात्क्षयित्वात्सातिशयत्वाच्च न ता मुख्या
 मुक्तयः । इयमेव च तद्विरहान्मुख्या । यदुक्तम्—‘दृष्टवदानुश्रविकः स ह्यवि-
 शुद्धिक्षयातिशययुक्तः । तद्विपरीतः श्रेयान्व्यक्ताव्यक्तज्ञविज्ञानात्’ इति ॥ जन्मना
 शेति विनाशित्वम् । तारतम्येनेति सातिशयत्वम् । सातिशयत्वस्य दोषता-
 माह—स्पर्धयेति । उपकरणपारतन्त्र्यादपि तासां न मुख्यत्वमित्याह—परतन्त्रा

सुखोत्तरा अपि श्रेष्ठा दुःखमिश्राश्च सर्वदा ।
 एताश्च मुक्तयोऽन्येषां केषांचिदधिकारिणाम् ॥ ३७ ॥
 विश्रान्तिभूमयः साक्षान्मुक्तेः प्रोक्ताः क्रमेण वै ।
 अत्यन्तशुद्धचित्तानां नृणामेता विमुक्तयः ॥ ३८ ॥
 भवन्ति विष्णो भोगार्थं स्वर्गवत्ताश्च नश्वराः ।
 एताश्च बहुधा भिन्ना विद्धि पङ्कजलोचन ॥ ३९ ॥
 काश्चिच्छङ्करसारूप्यरूपाः प्रोक्ता विमुक्तयः ।
 काश्चिन्मुकुन्दसारूप्यरूपाः काश्चिज्जनार्दन ॥ ४० ॥
 ब्रह्मसारूप्यरूपाश्च तथा काश्चिद्विमुक्तयः ।
 ब्रह्मविष्णुमहेशानामर्वाग्रूपसमाः स्मृताः ॥ ४१ ॥
 काश्चित्सदाशिवादीनां रूपेण सदृशा हरे ।
 काश्चिदन्यसमा विष्णो मुक्तयः परिकीर्तिताः ॥ ४२ ॥
 काश्चिच्छङ्करसामीप्यरूपाः प्रोक्ता विमुक्तयः ।
 विष्णुसामीप्यरूपाश्च काश्चिद्विष्णो विमुक्तयः ॥ ४३ ॥

इति ॥ ३६ ॥ अविशुद्धिमाह—सुखोत्तरा अपीति । कथं तर्हेता मुक्तित्वेन
 परिगणिता इत्याशङ्क्य मन्दाधिकारिविषयत्वेनेत्याह—एताश्चेति । साक्षान्मु-
 क्तेर्वार्चना एताः क्रमेण तारतम्येनोपेता विश्रान्तिभूमित्वसाम्यान्मुक्तय इत्यु-
 पचरिता इत्यर्थः । आसां मुक्तिवमुपचरितमित्यपि विवेकिन एव जानन्ति ।
 अविवेकिनस्तु स्वर्गवद्भोगभूमीरेता एव मुक्तित्वेनाभिमन्यन्ते । कर्मिणो हि
 स्वर्गमपि मुक्तित्वेन व्यवहरन्ति । “ आपम सोमममृता अभूमागन्म ज्योति-
 रविदाम देवान् ” इति । तदीयामिमानस्य भ्रममूलत्वं मुण्डकादिषु श्रूयते—
 “ अविद्यायां बहुधा वर्तमाना वयं कृतार्था इत्यभिमन्यन्ति बालाः । यत्क-
 र्मिणो न प्रवेदयन्ति रागात्तेनाऽऽतुराः क्षीणलोकाश्च्यवन्ते ” इत्यादि ॥ ३७ ॥
 ३८ ॥ भ्रममक्तीनां स्वरूपभेदं विवेकिमिस्तासां हानाय व्युत्पादयति—एताश्च

ब्रह्मसामीप्यरूपाश्च तथा काश्चिद्विमुक्तयः ।
 विभूतिरूपसामीप्यरूपाः काश्चिद्विमुक्तयः ॥ ४४ ॥
 शिवसालोक्यरूपाश्च प्रोक्ताः काश्चिद्विमुक्तयः ।
 विष्णुसालोक्यरूपाश्च काश्चिद्विष्णो विमुक्तयः ॥ ४५ ॥
 ब्रह्मसालोक्यरूपाश्च तथा तेषां जनार्दन ।
 विभूतिरूपसालोक्यरूपा ज्ञेया विमुक्तयः ॥ ४६ ॥
 एवं बहुविधा ज्ञेया मुक्तयः पुरुषोत्तम ।
 एतास्वशुद्धचित्तानामिच्छा नित्यं प्रजायते ॥ ४७ ॥
 नृणां विशुद्धचित्तानां क्रममुक्तौ जनार्दन ।
 वाञ्छा विजायते तेषां सिध्यत्येव परा गतिः ॥ ४८ ॥
 अतीव शुद्धचित्तानां प्रसादादेव मे हरे ।
 इच्छा सायुज्यरूपायां मुक्तौ सम्यग्विजायते ॥ ४९ ॥
 प्रसादहीनानां साक्षान्मुक्तौ नेच्छा विजायते ।
 वेदमार्गैकनिष्ठानां मद्भक्तानां महात्मनाम् ॥ ५० ॥
 श्रद्धा प्रवृत्तिपर्यन्ता साक्षान्मुक्तौ विजायते ।
 सायुज्यरूपा परमा मुक्तिर्जीवपरात्मनोः ॥ ५१ ॥
 पारमार्थिकतादात्म्यरूपाऽप्यज्ञाननाशतः ।

बहुधेति ॥ ३९—४६ ॥ त्रिविधा ह्यधिकारिणः अविशुद्धचित्ता विशुद्धचि-
 त्ता अतीव शुद्धचित्ताश्चेति । आद्या भ्रममुक्तिमिच्छति । द्वितीया क्रममुक्तिम् ।
 तृतीयाः साक्षान्मुक्तिमित्यधिकारिभेदेन मुक्तिर्विभज्यते—एतास्वशुद्धेति ॥ ४७ ॥
 ४८ ॥ सायुज्यरूपायामिति । अत्र सायुज्यपदेन निर्गुणब्रह्मात्मभाव एव विवक्षितो
 न देवतातादात्म्यमिति ॥ ४९ ॥ ५० ॥ विवृणोति—सायुज्यरूपा परमेति ॥ ५१ ॥
 वेदान्तेति । “ब्रह्मविदाप्नोति परम्” ‘ब्रह्म वेद ब्रह्मैव भवति’ इत्यादिश्रुतिषु ॥

मुमुक्षोर्व्यज्यते सम्यगिति वेदान्तनिर्णयः ॥ ५२ ॥

यस्य स्वभावभूतेयं मुक्तिः साक्षात्परा हरे ।

अभिव्यक्ता स एवाहमिति मे निश्चिता मतिः ॥ ५३ ॥

यस्य मुक्तिरभिव्यक्ता स्वात्मसर्वार्थवेदिनी ।

तस्य प्रारब्धकर्मन्ता जीवन्मुक्तिः प्रकीर्तिता ॥ ५४ ॥

स्वतःसिद्धात्मभूताया मुक्तेरज्ञानहानतः ।

५२ ॥ तादात्म्यस्य स्वाभाविकत्वेनाविद्यामात्रनिबन्धना तदप्राप्तिर्विद्यया तन्निवृत्तिः । प्राप्तिरेवाभिव्यक्तेत्युक्तम् ॥ ५३ ॥ ज्ञानेनाविद्यानिवृत्तौ तत्कार्यप्राणदेहधारणलक्षणजीवनस्यासंभवात्कथं लोकवेदयोर्जीवन्मुक्तिरिति व्यवहार इत्यत आह—यस्य मुक्तिरिति । द्विविधो ह्यविद्याव्यापारः । दृश्यस्यावभासकत्वं तस्य वस्तुत्वाभिमानजनकत्वं चेति । तत्र यस्मिंश्चरीरे विद्योदयस्तदारम्भककर्मवसाने जाता विद्या देहाभासजगदवभासावपि निवर्तयति । या त्वारम्भककर्मशेषे सत्येव विद्या जायते सा तेन कर्मणा प्रतिबद्धा जाताऽपि दृश्यस्य वस्तुत्वाभिमानमेव व्यवच्छिनत्ति न स्वरूपावभासं सा जीवन्मुक्तिः । स्वात्मन्यध्यस्तं सर्वं स्वरूपप्रकाशेनैव वेत्तीति स्वात्मसर्वार्थवेदी तस्य च मुक्तिः स्वरूपभूतैव । यदाहुः—‘निवृत्तिरात्मा मोहस्य ज्ञातत्वेनोपलक्षितः । उपलक्षणहानेऽपि स्यान्मुक्तिः पाचकादिवत्’ इति ॥ अतः सा सर्वार्थवेदिनीत्यभिव्यक्तेति चोच्यते । प्रारब्धकर्मणोऽन्तोऽवसानं तदवधिका जीवन्मुक्तिरित्यर्थः । श्रूयते हि—‘तस्याभिध्यानाद्योजनात्तत्त्वभावाद्भूयश्चान्ते विश्वमायानिवृत्तिः’ इति । तिस्रो हि मायावस्थाः । दृश्यस्य वास्तवत्वाभिमानात्मिका प्रथमा । सा युक्तिशास्त्रजनितविवेकज्ञानान्निवर्तते । तन्निवृत्तावपि प्रागिव साभिनिवेशव्यवहारहेतुर्द्वितीया । सा तत्त्वसाक्षात्कारान्निवर्तते । तन्निवृत्तावपि देहाभासजगदवभासहेतुरूपा तृतीया । सा प्रारब्धकर्मवसाने निवर्तत इत्यर्थः । “स्वतःसिद्धात्मरूपिणी” इति पाठान्तरम् ॥ ५४ ॥ दग्धवस्त्रं प्रावरणादिव्यवहारजननाक्षममपि तदाकारप्रतिभासमात्रेण यथा वस्त्रमित्युच्यते । एवं ज्ञानाग्निना दग्धप्रपञ्चः प्रागिवाभिनिवेशाजनकोऽपि, अवभासमात्रेण बद्ध इत्युच्यते ।

अभिव्यक्तेर्महाविष्णो बद्धत्वं दग्धवस्त्रवत् ॥ ५५ ॥

प्रपञ्चस्य प्रतीतत्वाज्जीवनं पुरुषोत्तम ।

फलोपभोगात्प्रारब्धकर्मणः संक्षयो हरे ॥ ५६ ॥

प्रतिभासो निवर्तेत प्रपञ्चस्य न संशयः ।

यस्य दृश्यप्रपञ्चस्य प्रतिभासोऽपि केशव ॥ ५७ ॥

निवृत्तः स्वप्नवत्सोऽयं मुक्त एव न संशयः ।

भूतपूर्वानुसंधानान्मुक्त इत्युच्यते मया ॥ ५८ ॥

स न मुक्तो न बद्धश्च न मुमुक्षुर्न चापरः ।

य एवमात्मनाऽऽत्मानं सुदृढं वेद केशव ॥ ५९ ॥

स एव परमज्ञानी नेतरो माययाऽऽवृतः ।

एवं जानामि सुदृढमिति यो वेत्ति केशव ॥ ६० ॥

अभिनिवेशाभावादेव चाऽऽत्मनो मुक्तत्वमित्यर्थः ॥ ५५ ॥ ५६ ॥ इयं चे-
ज्जीवन्मुक्तिः का तर्हि परमा मुक्तिरित्यत आह—यस्य दृश्येति ॥ ५७ ॥ बन्ध-
श्चेदवस्तुत्वेन न कदाचिदप्यस्ति तर्हि न तस्य निवृत्तिरिति कथं तन्निवृत्ति-
रूपा मुक्तिरित्युच्यत इत्यत आह—भूतपूर्वेति । यथा वस्तुतोऽसतोऽपि बन्ध-
स्याऽऽविद्यकं सत्त्वमेवं तन्निवृत्तेरपीत्यर्थः । न च निवृत्तेरवस्तुत्वे निर्वर्त्यमव-
तिष्ठत इति वाच्यम् । यथाऽऽहुः—“मिथ्याभावेन भूतं किं मिथ्यानाशान्न
नश्यति” इति ॥ ५८ ॥ वस्तुतस्तर्हि कथमित्यत आह—स न मुक्त इति ।
तदुक्तमाचार्यैः—“न निरोधो न चोत्पत्तिर्न बद्धो न च साधकः । न मुमु-
क्षुर्न वै मुक्त इत्येषा परमार्थता” इति । य एवमिति । नित्यनिवृत्ताया माया-
याः निवृत्तिमात्मस्वभावभूततां स्वरूपप्रकाशेनैवं वेद, एवं जानीयात् ॥ ५९ ॥
इतरस्तु ज्ञानविषयतामविषयस्याऽऽत्मनो मन्यमान अत्मानमजानन्नेव जानामी-
ति व्यवहाराद्वञ्चक इत्यर्थः । उक्तं तलवकारोपनिषदि—“यस्यामतं तस्य
मतं मतं यस्य न वेद सः । अविज्ञातं विजानतां विज्ञातमविजानताम्” इति
६० ॥ मुक्तिस्वभाव इति । मुक्तेरात्मस्वरूपत्वात्तस्य च बाह्यमनसोरगोचरत्वा-

स मूढ एव संदेहो नास्ति विज्ञानवञ्चकः ।

मुक्तिस्वभावो वेदान्तैर्मया च परिभाषितुम् ॥ ६१ ॥

अशक्यः स्वानुभूत्या च मौनमेवात्र युज्यते ।

मुक्तिरुक्ता मया विष्णो महत्या श्रद्धया तव ॥ ६२ ॥

त्वमपि श्रद्धया विद्धि श्रेयसे भूयसे सदा ।

सूत उवाच—

एवं निशम्य भगवान्विष्णुर्वेदार्थमुत्तमम् ॥ ६३ ॥

सर्वज्ञं सर्वभूतेशं सर्वभूतप्रिये रतम् ।

प्रदक्षिणत्रयं कृत्वा भवानीसहितं हरम् ॥ ६४ ॥

प्रणम्य दण्डवद्भक्त्या भवं भवहरं शिवम् ।

स्तोत्रैः स्तुत्वा महादेवं पूजयामास सुव्रताः ॥ ६५ ॥

इति श्रीस्कान्दपुराणे सूतसंहितायां मुक्तिखण्डे मुक्तिभेद-

कथनं नाम द्वितीयोऽध्यायः ॥ २ ॥

तृतीयोऽध्यायः ॥

३. मुक्त्युपायकथनम् ।

ईश्वर उवाच—

अथातः संप्रवक्ष्यामि मुक्त्युपायं समासतः ।

मौनमेव तत्र शोभत इत्यर्थः । श्रूयते हि—‘अवचनेनैव प्रोवाच’ इति ॥

६१—६५ ॥

इति श्रीसूतसंहितातात्पर्यदीपिकायां मुक्तिखण्डे मुक्तिभेदकथनं

नाम द्वितीयोऽध्यायः ॥ २ ॥

यत उपेयाभिधानानन्तरं तदुपायजिज्ञासास्तस्तदनन्तरं स उच्यत

श्रद्धया सह भक्त्या च विद्धि पङ्कजलोचन ॥ १ ॥

आत्मनः परमा मुक्तिर्ज्ञानादेव न कर्मणा ।

ज्ञानं वेदान्तवाक्यानां महातात्पर्यनिर्णयात् ॥ २ ॥

उत्पन्नायां मनोवृत्तौ महत्यामम्बुजेक्षण ।

अभिव्यक्तं भवेदेतद्ब्रह्मैवाऽऽत्मा विचारतः ॥ ३ ॥

अनेनैवाऽऽत्मनोऽज्ञानमात्मन्येव विलीयते ।

विलीने स्वात्मनोऽज्ञाने द्वैतं वस्तु विनश्यति ॥ ४ ॥

द्वैतवस्तुविनाशेन शोभनाऽशोभना मतिः ।

इति प्रतिजानीते—अथात इति ॥ १ ॥ ज्ञानादेवेति । यद्यपि ज्ञानमेव मुक्तिसाधनं न कर्मादिकमिति प्रथमखण्डे सप्तमाध्यायेऽप्युक्तं तथाऽपि साधनभूतस्य तस्य ज्ञानस्य च स्वरूपं यथा च तस्य साधनत्वं स प्रकारः सकलो वर्णनीय इत्ययमारम्भः । महातात्पर्येति । तत्त्वंपदार्थयोरेकैकस्य स्वरूपे 'सत्यं ज्ञानमनन्तं ब्रह्म' 'योऽयं विज्ञानमयः प्राणेषु दृद्यन्तर्जोतिः पुरुषः' इत्यादेरान्तरवाक्यस्य यत्तात्पर्यं तद्वान्तरतात्पर्यम् । शोधितपदार्थद्वयस्य तादात्म्येऽखण्डैकरसरूपे तत्त्वमस्यादिवाक्यस्य यत्तात्पर्यं तन्महातात्पर्यं तन्निर्णयिते । येन वेदान्तमीमांसान्यायसन्दर्भेण तन्निर्णयस्तस्मादित्यर्थः ॥ २ ॥ विषयस्याखण्डैकरसस्य परमपुरुषार्थत्वेन तद्विषया मनोवृत्तिर्महती विचारत उत्पन्नायामिति सम्बन्धः ॥ ३ ॥ अनेनैवेति । यद्यपि ब्रह्म स्वात्मन्यध्यस्तस्य मायातत्कार्यजातस्य स्वरूपस्फुरणेनैव प्रकाशकमत एव यः सर्वज्ञः सर्वविदित्यप्युच्यते तथाऽपि तदेव ब्रह्म यथोक्तरूपायां वृत्तौ प्रतिबिम्बितं सत्तस्यैव मायातत्कार्यजातस्य विनाशकं भवति । एकस्याप्यवस्थाभेदेन तत्प्रकाशकत्वं तन्निर्वर्तकत्वं चाविरुद्धम् । तथा हि—'प्रकाशयति भा भानोर्यैव तूलतृणादिकम् । सा सूर्यकान्तसंक्रान्ता तद्दहन्त्युपलभ्यते' इति ॥ अज्ञानविनाशे तत्कार्यत्वेन द्वैतवस्तुनो विनाशः ॥ ४ ॥ यथोक्ततत्त्वज्ञानेनाज्ञाननिवृत्तावुपादाननाशादेव संचितस्य धर्माधर्मादेर्नाशः । नूतनस्य तु निरुपादानत्वादननुत्पत्तिरेव । रागद्वेषौवि-

क्षीयते मतिनाशेन रागद्वेषौ विनश्यतः ॥ ५ ॥

तयोर्नाशे महाविष्णो धर्माधर्मौ विनश्यतः ।

धर्माधर्मक्षयाद्देहो विषयाणीन्द्रियाणि च ॥ ६ ॥

नश्यन्त्येव न संदेहो ज्ञात्वा देवमिति श्रुतिः ।

घटज्ञानाद्घटाज्ञानं यथा लोके विनश्यति ॥ ७ ॥

तथाऽऽत्मज्ञानमात्रेण नश्यत्यज्ञानमात्मनः ।

रज्ज्वज्ञानविनाशेन रज्जुसर्पो विनश्यति ॥ ८ ॥

तथाऽऽत्माज्ञाननाशेन संसारश्च विनश्यति ।

तस्मादज्ञानमूलस्य संसारस्य क्षयो हरे ॥ ९ ॥

आत्मनस्तत्त्वविज्ञानात्तत्त्वं ब्रह्मैव केवलम् ।

यथा सर्पेदमंशस्य तत्त्वं दण्डादि केवलम् ॥ १० ॥

नश्यत इत्यादौ नाशशब्दौ विनेत्युच्यते ॥ ५ ॥ ६ ॥ ज्ञात्वेति । “ज्ञात्वा देवं मुच्यते सर्वपाशैः” इति श्वेताश्वतरश्रुतिरित्यर्थः । ज्ञानस्याज्ञाननिवर्तकत्वे घटज्ञानं दृष्टान्तः ॥ ७ ॥ अज्ञाननाशाद्भ्रमनिवृत्तौ रज्जुसर्पन्यायः ॥ ८ ॥ ९ ॥ ननु कथमात्मज्ञानादज्ञानतत्कार्यनिवृत्तिः संसारदशायामहं कर्ताऽहं भोक्त्यादावहमित्यात्मनि भासमाने सत्येव तत्राऽऽरोपितसंसारावभासादित्यत आह—आत्मनस्तत्त्वेति । अज्ञानं हि निरंशमप्यात्मानमंशवन्तमिव कृत्वा तत्रैकमंशमावृणोति नेतरम् । यन्नाऽऽवृणोति स विभ्रमदशायामहमित्यवभातो भ्रमतत्कारणयोरधिष्ठानम् । तन्मात्रावभासो भ्रमस्य हेतुरेव न निवर्तकः । यं पुनरावृणोति निरतिशयानन्दरूपमद्वितीयं तदज्ञानस्य विषयमात्मनस्तत्त्वं ब्रह्मैव तज्ज्ञानादज्ञानस्य निवृत्तिर्नाधिष्ठानज्ञानमात्रादित्यर्थः । अधिष्ठानज्ञानस्य भ्रमानिवर्तकत्वे विशेषज्ञानस्य च निवर्तकत्वे निदर्शनमाह—यथा सर्पेति । अयं सर्प इति विभ्रमेऽवभासमानो दण्डस्य तनुदीर्घत्वादिसाधारणाकारोऽधिष्ठानम् । आवृतस्तु दण्डत्वादिरसाधारणाकारो विषयश्चेदमंशस्य पारमार्थिकं रूपं तेन रूपेण दण्डस्य ज्ञानाद्विभ्रमनिवृत्तिर्यथेत्यर्थः ॥ १० ॥ दार्ष्टान्तिके

अस्य संसारिणस्तत्त्वं तथा ब्रह्मैव केवलम् ।

अज्ञानमूलं कर्त्तादिकारकग्रामनिर्मितम् ॥ ११ ॥

अज्ञानबाधकं कर्म न भवेदम्बुजेक्षण ।

कर्मणा परमा मुक्तिर्यदि सिध्यति केशव ॥ १२ ॥

सा विनश्यत्यसंदेहः स्वर्गलोको यथा तथा ।

तस्मान्न कर्मणा मुक्तिः कल्पकोटिशतैरपि ॥ १३ ॥

कर्मणैवापरा मुक्तिर्न ज्ञानादेव केवलात् ।

तत्र कर्म द्विधा विष्णो विजानीहि विचक्षण ॥ १४ ॥

योजयति — अस्येति । कर्मणः संसारनिवर्तकत्वेन तन्मूलाज्ञानान्निवर्तकत्वं कारणमाह—अज्ञानेति ॥ ११ ॥ न केवलं कर्मणः स्वमूलत्वादज्ञानं प्रत्यनिवर्तकत्वं निवर्तकत्वेऽज्ञाननिवृत्तिरूपाया मुक्तेः कर्मजन्यत्वेन स्वर्गवदनित्यत्वप्रसङ्गादपि तदनिवर्तकत्वमित्याह—कर्मणेति । ‘कर्मणैव हि संसिद्धिमास्थिता जनकादयः’ । इत्यादिभिरपि न कर्मणो मुक्तिहेतुतोच्यते । किंतु सम्यक्सिद्ध्यत्यनया मुक्तिरिति विद्या संसिद्धिपदेनोच्यते । तत्प्रतिबन्धकपापनिराकरणद्वारा परमुक्तौ साधनता कर्मणोऽभिधीयत इति मन्तव्यम् ॥ १२ ॥ १३ ॥ कर्मणः साक्षात्परममुक्तावसाधनत्वे वैयर्थ्यमेव प्राप्तमिति चेन्न । विचित्रं हि कर्म तत्र किंचित्साक्षादसाधनमपि ज्ञानद्वारा परमुक्तौ साधनम् । किंचित्पुनरपि परिपक्वज्ञानासहकृतमपरमुक्तौ । किंचित्तु केवलं भोगसाधनमित्यादिप्रकारभेदेन तदुपयोगसंभवादित्याह—कर्मणैवापरेत्यादिप्रपञ्चेन । कर्मणा सहैव ज्ञानादुपासनारूपादपरिपक्वात्मज्ञानाद्वा तयोरन्यतरलाभमात्रेण कर्मत्यागेनाकरणनिमित्तप्रत्यवायात्तदुपायमपि प्रतिबध्येत परिपक्वात्मज्ञानं पुनरनादिभावपरंपरोपार्जितं संचितमपि निर्दहेत् । न केनचित्प्रतिबध्यते । श्रूयते हि—‘एतद् वा न तपति । किं न ह साधु नाकरवम् । किमहं पापमकरवमिति । स य एवं विद्वान्ते आत्मानं स्मृणुते’ इति । स्मर्यते च—‘ज्ञानाग्निः सर्वकर्माणि भस्मसात्कुरुतेऽर्जुन’ । ‘नाहि ज्ञानेन सदृशं पवित्रमिह विद्यते’ इति । विभागेनोप-

एकं कर्माऽऽन्तरं बाह्यमपरं पङ्कजेक्षण ।
 वाचिकं कायिकं बाह्यं कर्म मानसमान्तरम् ॥ १५ ॥
 तत्र सर्वं परं ब्रह्म न चान्यदिति यः पुमान् ।
 उपास्ते श्रद्धया नित्यं स सम्यग्ज्ञानमाप्नुयात् ॥ १६ ॥
 यः पुमान्देवदेवेशं त्रिनेत्रं चन्द्रशेखरम् ।
 उमार्धविग्रहं शुद्धं नीलग्रीवं महेश्वरम् ॥ १७ ॥
 ब्रह्मविष्णुमहादेवैरुपास्यं गुणमूर्तिभिः ।
 उपास्ते तस्य विज्ञानं जायते पारमेश्वरम् ॥ १८ ॥
 अथवा चित्तकालुष्याच्छिवसारूप्यमच्युत ।
 लब्ध्वा भुक्त्वा महाभोगानन्ते विज्ञानमैश्वरम् ॥ १९ ॥
 लब्ध्वा तेन महाविष्णो प्राप्नोति परमां गतिम् ।
 यः शिवं गुणमूर्तिनामुपास्ते श्रद्धया सह ॥ २० ॥
 स लब्ध्वा रुद्रसारूप्यं क्रमाज्ज्ञानेन मुच्यते ।
 यो रुद्रस्यापरां मूर्तिमुपास्ते श्रद्धया सह ॥ २१ ॥
 स लब्ध्वा रुद्रसारूप्यं भुक्त्वा भोगानतिप्रियान् ।
 चित्तपाकानुगुण्येन शिवसारूप्यमेव च ॥ २२ ॥

योगं दर्शयितुं कर्म विभजते—तत्र कर्मेति ॥ १४ ॥ १५ ॥ आन्तरस्य
 कर्मणः फलमाह—तत्र सर्वमिति ॥ १६ ॥ तस्यैव विषयभेदेन फलान्तरमाह
 —यः पुमानिति ॥ १७ ॥ पारमेश्वरमिति । परमेश्वरस्य सकलरूपविषय-
 साक्षात्कारक्रमेण निष्कलरूपविषयं चेत्यर्थः ॥ १८ ॥ रागाद्यनुपहतचित्तस्यो-
 क्तम् । तदुपहतचित्तस्य पुनराह—अथवा चित्तेति ॥ १९ ॥ गुणमूर्तिना-
 मिति । ब्रह्मविष्णुरुद्राणां मध्ये यो रुद्रमुपास्त इत्यर्थः ॥ २० ॥ अहंप्रहादि-
 वैचित्र्येण सायुज्यादिव्यवस्था प्रागुक्तरीत्या द्रष्टव्या ॥ २१ ॥ २२ ॥ अत्यन्ता-

शिवसायुज्यमाप्नोति शिवज्ञानेन केशव ।

अत्यन्तापरमां मूर्तिं यः पुमानीश्वरस्य तु ॥ २३ ॥

उपास्ते रुद्रसालोक्यं स लब्ध्वा पुरुषोत्तम ।

भुक्त्वा भोगान्क्रमाद्विष्णो रुद्रसारूप्यमेव च ॥ २४ ॥

रुद्रसामीप्यमन्यद्वा सायुज्यं विद्ययाऽऽप्नुयात् ।

अथवा विष्णुलोकादीनवाप्य पुरुषोत्तम ॥ २५ ॥

तत्र तत्र महाभोगानवाप्य कमलेक्षण ।

पृथिव्यां जायते शुद्धे ब्राह्मणानां कुले नरः ॥ २६ ॥

यः पुमान् श्रद्धया नित्यं त्वामुपास्ते जनार्दन ।

स शुद्धचित्तस्त्वां विष्णो प्राप्य कालेन मामपि ॥ २७ ॥

भुक्त्वा भोगान्पुनर्ज्ञानं लब्ध्वा मुक्तो भवेन्नरः ।

अथवा चित्तवैकल्याद्विष्णुसारूप्यमेव वा ॥ २८ ॥

विष्णुसामीप्यमन्यद्वा विष्णुसालोक्यमाप्नुयात् ।

यस्तवापरमां मूर्तिमुपास्ते श्रद्धया नरः ॥ २९ ॥

तव सामीप्यमाप्नोति क्रमेणैव स मुच्यते ।

अत्यन्तापरमां मूर्तिं य उपास्ते तवाच्युत ॥ ३० ॥

स लब्ध्वा तव सालोक्यं पुनः सामीप्यमेव वा ।

सारूप्यं वा पुनश्चित्तपरिपाकानुकूलतः ॥ ३१ ॥

मामवाप्य परिज्ञानं लब्ध्वा तेन प्रमुच्यते ।

परमामिति । प्रतीकमत्यन्तापरमं फलार्थम् । तत्तद्गुणविशिष्टमपरमम् ॥ २३ ॥

॥ २४ ॥ स्वाभाविकं परमं प्रतीकोपासकः क्रमात्स्वरूपोपासनं लभत इत्याह—

विद्येयति ॥ २५ ॥ २६ ॥ विष्णवादिप्रतीकादिष्वह—यः पुमानिति ।

अनन्तरोक्तमिदं च निष्कामसकामविषयमिति द्रष्टव्यम् ॥ २७ ॥ वैकल्या-

अथवा चित्तकालुष्याद्ब्रह्मादिभवनं गतः ॥ ३२ ॥
 तत्र भुक्त्वा महाभोगान्क्रमाद्भूमौ विजायते ।
 यः पुमान्हृदये नित्यं ब्रह्माणं पङ्कजेक्षण ॥ ३३ ॥
 अक्षमालाधरं शुभ्रं कमण्डलुकराम्बुजम् ।
 वरदाभयहस्तं च वाचा सहितमीश्वरम् ॥ ३४ ॥
 उपास्ते ब्रह्मसारूप्यं स याति पुरुषोत्तम ।
 विशुद्धचित्तश्चेन्मर्त्यस्त्वामवाप्य ततः परम् ॥ ३५ ॥
 प्राप्य मामद्वयं ज्ञानं लब्ध्वा तेन प्रमुच्यते ।
 अथवाऽपक्वचित्तश्चेद्ब्रह्मलोके महासुखम् ॥ ३६ ॥
 भुक्त्वा भूमौ महाप्राज्ञः सदाचारवतां कुले ।
 जायते पूर्वभावेन ब्रह्मध्यानरतो भवेत् ॥ ३७ ॥
 ब्रह्मणः परमां मूर्तिं य उपास्ते जनार्दन ।
 ब्रह्मसामीप्यमाप्नोति नात्र कार्या विचारणा ॥ ३८ ॥
 विशुद्धहृदयो मर्त्यः क्रमान्मामाप्नुयाद्धरे ।
 अविशुद्धो विजायेत क्रमेण वसुधातले ॥ ३९ ॥
 अत्यन्तापरमां मूर्तिं ब्रह्मणः परमेष्ठिनः ।
 य उपास्ते स सालोक्यं याति शुद्धस्तु मुच्यते ॥ ४० ॥
 अशुद्धो जायते भूमौ क्रमाद्भुक्त्वा महासुखम् ।
 यो देवतान्तरं नित्यमुपास्ते श्रद्धया सह ॥ ४१ ॥
 चित्तपाकानुगुण्येन मूर्त्युत्कर्षबलेन च ।
 सालोक्यादिपदं लब्ध्वा पुनर्ब्रह्मपदं हरे ॥ ४२ ॥
 लब्ध्वा विष्णुपदं चाऽपि मम रूपं महत्तरम् ।

मत्तो लब्ध्वा मम ज्ञानं तेन मुच्येत बन्धनात् ॥ ४३ ॥

अथवा मलिनस्तत्र भुक्त्वा भोगाननेकशः ।

भूमौ विजायते मर्त्यः सत्यमेव न संशयः ॥ ४४ ॥

सर्वमूर्तिषु मां बुद्ध्वा श्रद्धया परया सह ।

य उपास्ते महाविष्णो मूर्त्युत्कर्षक्रमेण तु ॥ ४५ ॥

चित्तपाकानुगुण्येन हरे शीघ्रं क्रमेण तु ।

अवाप्य परमां मूर्तिं मम सर्वोत्तमां नरः ॥ ४६ ॥

लब्ध्वा मत्तः शिवज्ञानं तेन याति परां गतिम् ।

एवमेव क्रमाद्विष्णो नरो बाह्येन कर्मणा ॥ ४७ ॥

मामवाप्य शिवज्ञानं लब्ध्वा तेन प्रमुच्यते ।

अविशुद्धोऽपि बाह्येन कर्मणा तत्र तत्र तु ॥ ४८ ॥

सालोक्यादि पदं लब्ध्वा पुण्यकर्मक्षये पुनः ।

भूमौ विजायते पश्चात्कुरुते कर्म पूर्ववत् ॥ ४९ ॥

बाह्येन कर्मणा मुक्तिः क्रमात्कालेन सिध्यति ।

आन्तरेणाचिरादेव कर्मणा मुक्तिरच्युत ॥ ५० ॥

यथाऽऽन्तरोपचारेण नराणां वल्लभाः स्त्रियः ।

तथाऽऽन्तरेण ध्यानेन वल्लभा मम जन्तवः ॥ ५१ ॥

बाह्यं कर्म महाविष्णो ज्ञानेच्छोत्पादकं भवेत् ।

त्यागश्च कर्मणां तद्वन्महाविष्णो शमादयः ॥ ५२ ॥

इहैव सम्यग्ज्ञानाङ्गमित्येषा शाश्वती श्रुतिः ।

दिति । रागादियोगात् ॥ २८—४६ ॥ मानसकर्मोक्तन्यायं वाचिककायिककर्मणोरितिदिशति—एवमेव क्रमादिति ॥ ४७—५० ॥ मानसस्य बाह्याद्विशेषे निदर्शनमाह—यथाऽऽन्तरेति ॥ ५१ ॥ ५२ ॥ शाश्वती श्रुतिरिति ।

वाराणस्यादिके स्थाने विशिष्टे पारमेश्वरे ॥ ५३ ॥
 वर्तनं केवलं विष्णो नराणां मरणात्परम् ।
 सम्यग्ज्ञानप्रदं दिव्यं सत्यमुक्तं जनार्दन ॥ ५४ ॥
 नित्यं द्वादशसाहस्रं प्रणवं यो जपत्यसौ ।
 मत्प्रसादान्मम ज्ञानं मरणादूर्ध्वमाप्नुयात् ॥ ५५ ॥
 श्रीमत्पञ्चाक्षरं मन्त्रं प्रणवेन षडक्षरम् ।
 नित्यं द्वादशसाहस्रं यो जपेच्छ्रद्धया सह ॥ ५६ ॥
 स पुनर्मरणादूर्ध्वं मम ज्ञानं महत्तरम् ।
 मत्तो लब्ध्वा परां मुक्तिं तेन याति न संशयः ॥ ५७ ॥
 यः पुमान् शतरुद्रीयं जपति श्रद्धया सह ।
 दिने दिने महाविष्णो मरणादूर्ध्वमैश्वरम् ॥ ५८ ॥
 ज्ञानं लब्ध्वा स विज्ञानादेव याति परां गतिम् ।
 यानि कर्माणि बाह्यानि मरणादूर्ध्वमच्युत ॥ ५९ ॥
 मम ज्ञानप्रदानीति कथितानि मया तव ।
 तानि कल्याणवृत्तस्य विद्धि नान्यस्य कस्यचित् ॥ ६० ॥
 पापिष्ठानामपि श्रद्धाविहीनानां जनार्दन ।
 मुक्तिदं मरणादूर्ध्वं शिवक्षेत्रैकवर्तनम् ॥ ६१ ॥

कर्मणो ज्ञानेच्छामात्रजनकत्वे “तमेतं वेदानुवचनेन ब्राह्मणा विविदिषन्ति यज्ञेन दानेन” इत्यादिश्रुतिः । शमादीनां ज्ञानं प्रत्यन्तरङ्गत्वे “शान्तो दान्त उपरत-
 स्तितिक्षुः समाहितो भूत्वाऽऽत्मन्येवाऽऽत्मानं पश्येत्” इति श्रुतिः । त्यागस्य
 तु “ त्यागेनैके अमृतत्वमानशुः” इति । संन्यासवद्वाराणस्यादौ शरीरत्यागः
 प्रणवादिमन्त्रजपोऽपि साक्षाज्ज्ञानसाधनमित्याह—वाराणस्यादिक इति ॥ ५२—
 ५९ ॥ जपादिभ्यः शिवक्षेत्राणां विशेषमाह—तानि कल्याणवृत्तस्येति ॥ ६०—

पुरा कोलाहलो नाम्ना वृषलो विधिचोदितः ।
 कामेन पीडितः स्वस्य पितरं पङ्कजेक्षण ॥ ६२ ॥
 हत्वा मातरमादाय गत्वा मोहेन केशव ।
 वेदारण्ये यथाकामं चरित्वा मरणं गतः ॥ ६३ ॥
 तत्र वर्तनमात्रेण स पुनः पुरुषाधमः ।
 प्रनष्टपापः शुद्धात्मा वेदारण्यवतो मम ॥ ६४ ॥
 प्रसादादेव वेदान्तज्ञानं लब्ध्वाऽमृतोऽभवत् ।
 तस्माद्विमुक्तिकामानां विशिष्टेषु जनार्दन ॥ ६५ ॥
 शिवक्षेत्रेषु मद्भक्त्या वर्तनं केवलं परम् ।

सूत उवाच—

एवं महेश्वरेणोक्तं निशम्य पुरुषोत्तमः ॥ ६६ ॥
 प्रणम्य परया भक्त्या पप्रच्छेदं पुनर्द्विजाः ।

विष्णुरुवाच—

वेदारण्यस्य माहात्म्यं श्रोतुमिच्छामि शङ्कर ॥ ६७ ॥
 तदद्य भगवन् ब्रूहि मम कारुण्यविग्रह ।

ईश्वर उवाच—

वदामि तव विष्णो श्रीवेदारण्यस्य वैभवम् ॥ ६८ ॥
 अतीव श्रद्धया सार्धं शृणु सर्वजगद्धितम् ।
 श्रीमद्वल्मीकसंज्ञस्य मम स्थानस्य दक्षिणे ॥ ६९ ॥
 समुद्रतीरे मद्भक्तैरखिलैरावृतं सदा ।
 पुरा सर्गे महाविष्णो प्रलये विलयं गते ॥ ७० ॥

६९ ॥ कल्पादौ वेदानां शरीरिणां प्रथमावतारस्थानत्वेन तस्यैव वेदारण्य-

मयि संस्काररूपेण स्थिता वेदाः सनातनाः ।
 कल्पादौ पूर्ववन्मत्तः प्रवृत्ता विमलाः पुनः ॥ ७१ ॥
 समस्तलोकरक्षार्थं हरे भूत्वा शरीरिणः ।
 श्रद्धया सहिताः श्रीमद्वेदारण्यं महत्तरम् ॥ ७२ ॥
 अवाप्य वेदतीर्थाख्ये समुद्रे संस्थिते हरे ।
 अर्धयोजनविस्तीर्णे पादयोजनमायते ॥ ७३ ॥
 स्नानं कृत्वाऽर्कवारे च सदा पर्वणि केशव ।
 पूजयामासुरीशानं श्रीवेदारण्यनायकम् ॥ ७४ ॥
 श्रीवेदारण्यनाथोऽपि सह देव्या जनार्दन ।
 प्रसादमकरोत्तेषां वेदानामम्बिकापतिः ॥ ७५ ॥
 स्कन्दश्च मत्सुतस्तस्मिंस्तीर्थे स्नात्वा महत्तरे ।
 श्रीवेदारण्यनाथाख्यं समाराध्य प्रसादतः ॥ ७६ ॥
 निहत्य तारकं विष्णो महावीर्यपराक्रमम् ।
 प्रददौ सर्वलोकानां परमं सुखमच्युत ॥ ७७ ॥
 नारदो मुनिरत्रैव स्नात्वा पर्वणि शङ्करम् ।
 श्रीवेदारण्यनाथाख्यं श्रद्धया परया सह ॥ ७८ ॥
 समाराध्याऽऽत्मविज्ञानं संसारच्छेदकारणम् ।
 सनत्कुमारात्सर्वज्ञादाप्तवानम्बुजेक्षण ॥ ७९ ॥
 याज्ञवल्क्यो मुनिस्तत्र स्नात्वा तीर्थे महत्तरे ।
 वेदारण्येश्वरं भक्त्या प्रातःकाले समाहितः ॥ ८० ॥
 पर्वण्याराध्य तस्यैव प्रसादादेव केवलात् ।
 योगीश्वरोऽभवद्भीमानचिरादेव केशव ॥ ८१ ॥

तथा गार्गी च मैत्रेयी तत्र तीर्थे महत्तरे ।
 वेदतीर्थाभिधे स्नानं कृत्वा पर्वणि केशव ॥ ८२ ॥
 श्रीवेदारण्यनाथाख्यं शङ्करं लिङ्गरूपिणम् ।
 प्रदक्षिणत्रयं कृत्वा प्रणम्य वसुधातले ॥ ८३ ॥
 प्रसादादेव तस्यैव ज्ञानयोगं विमुक्तिदम् ।
 अचिरादेव सर्वज्ञाद्याज्ञवल्क्यादवापतुः ॥ ८४ ॥
 श्वेतकेतुर्मुनिस्तत्र स्नानं कृत्वाऽम्बुजेक्षण ।
 प्रदक्षिणत्रयं कृत्वा वेदारण्याधिपं हरम् ॥ ८५ ॥
 प्रणम्य दण्डवद्भूमौ भक्त्या परमया सह ।
 पितुरुद्दालकात्साक्षादात्मविज्ञानमच्युत ॥ ८६ ॥
 अवाप सर्वसंसारकारणाज्ञाननाशकम् ।
 वरुणो वेदतीर्थेऽस्मिन् पर्वणि श्रद्धया सह ॥ ८७ ॥
 स्नानं कृत्वा महादेवं श्रीवेदारण्यनायकम् ।
 समाराध्य प्रसादेन प्राप्तवानात्मदर्शनम् ॥ ८८ ॥
 तस्य पुत्रो भृगुस्तस्मिंस्तीर्थे स्नात्वा महत्तरे ।
 वेदारण्याधिपं देवं वेदवेदान्तनायकम् ॥ ८९ ॥
 दृष्ट्वा प्रदक्षिणीकृत्य श्रद्धयाऽऽराध्य शंकरम् ।
 प्रसादात्तस्य विज्ञानं ब्रह्मात्मैक्यप्रकाशकम् ॥ ९० ॥
 अपरोक्षं पितुर्लेभे वरुणाद्वषिसत्तमः ।
 त्रिशङ्कुर्वेदतीर्थेऽस्मिन् श्रद्धया सह पर्वणि ॥ ९१ ॥
 स्नानं कृत्वा महादेवं वेदारण्याधिपं हरम् ।
 प्रदक्षिणत्रयं कृत्वा प्रणम्य वसुधातले ॥ ९२ ॥

लेभे परमविज्ञानं सुदृढं सर्वदुःखनुत् ।
 बहवो वेदतीर्थेऽस्मिन्वेदारण्येऽतिशोभने ॥ ९३ ॥
 स्नानं कृत्वाऽम्बिकानाथं श्रीवेदारण्यनायकम् ।
 दृष्ट्वा प्रदक्षिणीकृत्य ब्रह्मविज्ञानमच्युत ॥ ९४ ॥
 अवापुर्वेदजं तस्य प्रसादादेव मुक्तिदम् ।
 अत्र भूमिप्रदः साक्षाद्भुद्रलोके महीयते ॥ ९५ ॥
 आवासभूमिदो रौद्रं पदमाप्नोत्यसंशयम् ।
 धनधान्यप्रदो मर्त्यो धनदेन समो भवेत् ॥ ९६ ॥
 अन्नदानपरः श्रीमानरोगी भवति ध्रुवम् ।
 तिलदानान्महापापान्मुच्यते नात्र संशयः ॥ ९७ ॥
 कन्यादानप्रदानेन पार्वतीलोकमाप्नुयात् ।
 वस्त्रदानेन देवेन्द्रो भवत्येव न संशयः ॥ ९८ ॥
 विषुवायनकालेषु ग्रहणे सोमसूर्ययोः ।
 व्यतीपाते तथा पर्वण्यार्द्रायामिन्दुवासरे ॥ ९९ ॥
 स्नात्वा यो वेदतीर्थेऽस्मिन् श्रद्धया परया सह ।
 प्रदक्षिणत्तयं कृत्वा वेदारण्याधिपं शिवम् ॥ १०० ॥
 प्रणम्य दण्डवत्तस्मै प्रदत्त्वा दीपमच्युत ।
 निष्कमात्रं धनं दत्त्वा श्रद्धया शिवयोगिने ॥ १ ॥
 उपवासं करोत्यत्र स मुक्तो नात्र संशयः ।
 सुमुहूर्तेषु यस्तत्र स्नात्वा दृष्ट्वा महेश्वरम् ॥ २ ॥
 शिवयोगिकरे दत्त्वा पणमात्रं धनं मुदा ।
 ब्रह्महत्यादिभिः पापैर्मुच्यते नात्र संशयः ॥ ३ ॥

अत्रैव मरणं प्राप्तो विमुक्तो भवति ध्रुवम् ।
 सर्वरोगहरं स्थानमिदं भक्तिमतां नृणाम् ॥ ४ ॥
 मया च मम देव्या च मम भक्तैर्महत्तमैः ।
 पूजितं पुण्यदं स्थानमेतद्भुक्तिविमुक्तिदम् ॥ ५ ॥
 मुक्त्युपायो मया प्रोक्तः सर्ववेदान्तसंग्रहः ।
 श्रद्धाहीनाय मर्त्याय न देयोऽयं त्वयाऽच्युत ॥ ६ ॥

सूत उवाच—

इति माहेश्वरं वाक्यं निशम्य कमलेक्षणः ।
 प्रणम्य देवमीशानं परितृप्तोऽभवद्धारिः ॥ १०७ ॥
 इति श्रीस्कान्दपुराणे सूतसंहितायां मुक्तिखण्डे मुक्त्यु-
 पायकथनं नाम तृतीयोऽध्यायः ॥ ३ ॥

चतुर्थोऽध्यायः ॥

४. मोचककथनम् ।

ईश्वर उवाच—

अथातः संप्रवक्ष्यामि मोचकं पुरुषोत्तम ।
 श्रद्धया च महाभक्त्या विद्धि वेदैकदर्शितम् ॥ १ ॥

मिति प्रसिद्धिरित्याह—पुरा सर्ग इत्यादि ॥७०॥ मत्तो मत्सकाशात् । स्प-
 ष्टोऽध्यायशेषः ॥ ७१—१०७ ॥

इति श्रीसूतसंहितातात्पर्यदीपिकायां मुक्तिखण्डे
 मुक्त्युपायकथनं नाम तृतीयोऽध्यायः ॥

यतो मुक्तिस्वरूपतदुपायपरिज्ञानानन्तरं मुक्तिप्रदातरि जिज्ञासा,
 अतस्तदनन्तरं तत्कथनं प्रतिजानीते—अथात इति । वेदैकदर्शितामिति ॥१-

पुरा सरस्वती देवी सर्वविद्यालया शुभा ।
 अकारादिक्षकारान्तैर्वर्णैरत्यन्तनिर्मलैः ॥ २ ॥
 आविर्भूतस्वरूपा श्रीज्ञानमुद्राधरा परा ।
 अक्षमालाधरा हैमकमण्डलुकराम्बुजा ॥ ३ ॥
 सर्वज्ञानमहारत्नकोशपुस्तकधारिणी ।
 कुन्देन्दुसदृशाकारा कुण्डलद्वयमण्डिता ॥ ४ ॥
 प्रसन्नवदना दिव्या विचित्रकटकोज्ज्वला ।
 जटाजूटधरा शुद्धा चन्द्रार्धकृतशेखरा ॥ ५ ॥
 पुण्डरीकसमासीना नीलग्रीवा त्रिलोचना ।
 सर्वलक्षणसंपूर्णा सर्वाभरणभूषिता ॥ ६ ॥
 उपास्यमाना मुनिभिर्देवगन्धर्वराक्षसैः ।
 मामपृच्छदिदं भक्त्या प्रणम्य भुवि दण्डवत् ॥ ७ ॥
 अहं च परया युक्तः कृपया पुरुषोत्तम ।
 अवोचं मोचकं देव्यै हितायाखिलदेहिनाम् ॥ ८ ॥
 ब्रह्माद्याः स्थावरान्ताश्च पशवः परिकीर्तिताः ।
 तेषां पतिरहं देवः स्मृतः पशुपतिर्बुधैः ॥ ९ ॥
 मायापाशेन बध्नामि पशूनेतान्सरस्वति ।
 तेषां पशूनां सर्वेषां मोचकोऽहं सुलोचने ॥ १० ॥

७॥ बन्धहर्तृत्वं विमोचकत्वम् । तदुक्तमुत्तरतापनीये—स्वात्मबन्धहर इति ।
 गर्भोपनिषद्यपि—“अशुभक्षयकर्तारं पाशमुक्तिप्रदायिनम् । यदि योम्यां प्रमु-
 च्छामि तं प्रपद्ये महेश्वरम्” ॥८॥ पशुपाशविमोचनकर्तारं मोचकं वक्तुं बद्धान्
 पशूनाह—ब्रह्माद्या इति । कर्मपरिपाकात्प्राग्भोगप्रदानेन कर्मपरिपाकानन्तरं
 मोक्षप्रदानेन च पाति पशूनतः स्वयं पशुपतिरित्याह—तेषां पतिरिति ॥ ९ ॥

मामेव मोचकं प्राह श्रुतिः साध्वी सनातनी ।

श्रुतिर्बलीयसी प्रोक्ता प्रमाणानां सुलोचने ॥ ११ ॥

स्वतश्च परतो दोषो नहि तस्याः कदाचन ।

अन्येषामक्षजादीनां प्रमाणानामविद्यया ॥ १२ ॥

दोषसंभावनाऽस्त्येव ततस्तेषां सुलोचने ।

विरोधे वेदवाक्येन प्रामाण्यं नैव सिध्यति ॥ १३ ॥

स्मृतयश्च पुराणानि भारतादीनि सुन्दरि ।

बन्धनिवर्तकमात्मानमुक्त्वा बन्धकारणमाह—मायेति ॥ १० ॥ ननु विहितकरणादकरणनिमित्तपापानुदयात्काम्यकर्माकरणेन च भोगहेतुपुण्यानुदयात्पूर्वकृतपुण्यपापयोश्च भोगेन प्रक्षयादयत्तसिद्धा विमुक्तिः किं तत्र मोचकेन । यद्यवश्यं मोचकेन भवितव्यं तथाऽपि शिव एवेति कुतः । अन्योऽपि हि यः कश्चिद्भूयात्स्वयमेवेति तत्र कुतो निश्चय इत्यत आह—मामेवेति । श्रुतिस्त्वशुभक्षयेत्यादिका समनन्तरोदाहृता गर्भोपनिषत् । आप्तवचनादिभ्यः श्रुतेः प्राबल्ये विशेषमाह—श्रुतिर्बलीयसीति । ज्ञानस्य स्वतःप्रामाण्यान्न स्वतःश्रुतेरनादित्वेन कारणाभावान्न कारणदोषादप्यप्रामाण्यमित्यर्थः ॥ ११ ॥ श्रुतिव्यतिरिक्तेषु प्रत्यक्षादिषु कारणदोषसंभवश्चेत्कथं तर्हि तत्र प्रामाण्यव्यवहार इत्यत आह—अन्येषामिति । अविद्याकार्यत्वेनावस्त्वेव विषयीकुर्वतामेषां व्यावहारिकमेव प्रामाण्यम् । उपनिषदस्तु वस्तुविषयत्वात्तत्त्वावेदनलक्षणं प्रामाण्यम् । यदाहुः—“प्रत्यक्षादिप्रमाणानां प्रामाण्यं व्यावहारिकम् । आश्रित्यायं प्रपञ्चः स्यादलीकोऽपि प्रमाणवान् ॥ अद्वैतागमवाक्यं तु तत्त्वावेदनलक्षणम् । प्रमाणभावं भजतां बाधवैधुर्यहेतुतः” इति । तथा सुंदरपाण्ड्यवार्तिकमपि—“देहात्मप्रत्ययो यद्वत्प्रमाणत्वेन संमतः । लौकिकं तद्वदेवेदं प्रमाणं त्वात्मनिश्चयात्” इति ॥ १२ ॥ १३ ॥ स्मृतिपुराणादीनां तु वेदाविरोधेनैव प्रामाण्यमिति प्रथमखण्डस्य प्रथमाध्याये वर्णितम् । अनुमितवेदमूलानां स्मृतिपुराणादीनां यावन्मूलोपलम्भनं प्रत्यक्षश्रुतिविरोधेनानुष्ठानलक्षण-

वेदमूलान्यतस्तेन विरोधे मूलिनामपि ॥ १४ ॥
 न सिध्यत्येव सुश्रोणि प्रामाण्यं सूक्ष्मदर्शने ।
 पाञ्चरात्रादिमार्गाणां वेदमूलत्वमास्तिके ॥ १५ ॥
 नहि स्वतन्त्रास्ते तेन भ्रान्तिमूला निरूपणे ।
 तथाऽपि योंऽशो मार्गाणां वेदेन न विरुध्यते ॥ १६ ॥
 सोंऽशः प्रमाणमित्युक्तं केषांचिदधिकारिणाम् ।
 अत्यन्तमलिनानां तु भ्रष्टानां वेदमार्गतः ॥ १७ ॥
 पाञ्चरात्रादयो मार्गाः कालेनैवोपकारकाः ।
 तान्त्रिकाणामहं देवि न लभ्योऽव्यवधानतः ॥ १८ ॥
 कालेन देवताप्राप्तिद्वारेणैवाहमास्तिके ।
 लभ्यो वेदैकनिष्ठानामहमव्यवधानतः ॥ १९ ॥
 तत्रापि कर्मनिष्ठेभ्यो ज्ञाननिष्ठस्य सुन्दरि ।

मप्रामाण्यमुक्तम् ॥ १४ ॥ पाञ्चरात्रादीनां तैः स्वयमेव वेदमूलतानङ्गीकारा-
 द्वेदविरुद्धानेकार्थोपदेशाच्च स्मृतिपुराणादिवन्न यावन्मूलोपलम्भं किंतु सर्वथैवा-
 प्रामाण्यमित्याह—पाञ्चरात्रेति ॥ १५ ॥ वेदमूलत्वं नहि किन्तु स्वतन्त्रा । हिशब्दो
 वेदमूलत्वविरहे तदीयशास्त्रप्रसिद्धिमाह । आपाततः प्रमाणवदाभासेऽपि निरूपणे
 भ्रान्तिमूला एवेत्यर्थः । वेदाविरुद्धांशे प्रामाण्यं किं न स्यादित्याशङ्क्य तद्भव-
 त्येवाधिकारिविशेषं प्रतीत्याह—तथाऽपि य इति ॥ १६ ॥ तानेवाधिकारिण
 आह—अत्यन्तेति ॥ १७ ॥ तेषामप्युपकारकत्वे श्रुतिसाम्यमेव तर्हीत्यत
 आह—तान्त्रिकाणामिति । अव्यवधानेन न लभ्यः किंतु व्यवधानेनैव ॥ १८ ॥
 तदेव व्यवधानमाह—कालेनेति ॥ १९ ॥ कर्मनिष्ठेभ्य इति । तेषां कर्मभिः
 पापक्षये ज्ञाननिष्ठद्वारेणैव लभ्यः ज्ञाननिष्ठेभ्यो जिज्ञासुभ्यः सकाशाज्ज्ञानिनां
 विशेषमाह— न ज्ञानिनामिति । तेषामात्मत्वेनलब्धत्वाच्च लब्धव्य इत्यर्थः ।
 अन्येषामात्मभूतोऽध्यज्ञानेन व्यवहितत्वाल्लभ्य एव न तु लब्धः ॥ २० ॥

लभ्यो न ज्ञानिनां लभ्यस्तेषामात्मैव केवलम् ॥ २० ॥
 सर्वेषामात्मभूतोऽहमेव संसारमोचकः ।
 न मत्तोऽन्यः पुमानज्ञ इत्येषा शाश्वती श्रुतिः ॥ २१ ॥
 मामृते साम्बमीशानं मोचकोऽन्यो न विद्यते ।
 अहमप्राप्तसंसारः सर्वज्ञश्च स्वभावतः ॥ २२ ॥
 मदन्ये त्वात्मविज्ञानविहीना माययाऽऽवृताः ।
 सदा संसारिणो मोच्याः प्रकृतिः केवलं जडा ॥ २३ ॥
 तस्मात्पशूनां सर्वेषामहं संसारमोचकः ।
 न मत्तोऽन्यः पुमान्सत्यमित्येषा शाश्वती श्रुतिः ॥ २४ ॥
 एवं निशम्य मद्वाक्यं महाविष्णो सरस्वती ।
 पूजयामास मां भक्त्या जगन्माता त्रयीमयी ॥ २५ ॥
 त्वमप्यत्यन्तकल्याणो मद्भक्तश्च विशेषतः ।

व्यवधानाव्यवधानाभ्यां मोचनीयपशुवैचित्र्यवन्मोचकेन वैचित्र्यमित्याह—
 सर्वेषामिति ॥ २१ ॥ तव तर्हि को मोचक इति तत्राऽऽह—अहम-
 प्राप्तेति । तथा च मृगेन्द्रे—“अथानादिमलापेतः सर्वकृत्सर्वद्विविशवः ।
 पूर्वं व्यत्यासितस्याणोः पाशजालमपोहति” इति ॥ २२ ॥ शिवा-
 दन्यस्य मोचकत्वं संसारिणो वा प्रकृतेर्वेति । नाऽऽद्य इत्याह—
 मदन्य इति । स्वयं बद्धाः कथमन्यं मोचयेयुरित्यर्थः । ननु मोच्यत्वं मोचक-
 त्वं च प्रकृतेरेवेति सांख्याः । यदाहुः—‘रूपैः सप्तभिरेवं बध्नात्यात्मानमात्म-
 ना प्रकृतिः । सैव च पुरुषस्यार्थे विमोचयत्येकरूपेण’ इति ॥ तत्राऽऽह—
 प्रकृतिरिति ॥ २३ ॥ नित्यमुक्तः शिवस्तद्विलक्षणानां जीवानां भोगमोक्षल-
 क्षणस्वाभिमतपुरुषार्थप्रापक इति काठके कथितमित्याह—शाश्वती श्रुतिरिति-
 एवं हि ‘नित्यो नित्यानां चेतनश्चेतनानामेको बहूनां यो विदधाति कामान् ।
 तमात्मस्थं येऽनु पश्यन्ति धीरास्तेषां शान्तिः शाश्वती नेतरेषाम्’ इति ॥

त्वया नास्ति समः कश्चिल्लोके विष्णो महामते ॥२६॥

तस्मादेव मया प्रोक्तस्तव संसारमोचकः ।

वेदमार्गैकनिष्ठानां धार्मिकाणाममानिनाम् ॥ २७ ॥

मद्भक्तानां विशुद्धानां द्विजानामम्बुजेक्षण ।

मयोक्तोऽर्थस्त्वया देयो न देयो यस्य कस्यचित् ॥२८॥

सूत उवाच—

एवं निशम्य पुरुषोत्तम आत्मभूत-

मम्बासहायममलेन्दुकलावतंसम् ।

सर्वामरैरखिलयोगिभिरर्चनीयं

संसारमोचक इति प्रतिपद्य भक्त्या ॥ २९ ॥

नत्वा परापरविभागविहीनबोध-

सत्यामृताद्वयशिवाभिधसर्वनाथम् ।

स्तुत्वा गिरा परवशोऽभवदम्बुजाक्षः

शिष्टादृतं शिवकरं शिवमादरेण ॥ ३० ॥

शृणुध्वमन्यद्वक्ष्यामि मोचकत्वप्रसाधकम् ।

श्रद्धया सहिता यूयं मुनयो मतिमत्तमाः ॥ ३१ ॥

पुरा कश्चिद्विजश्रेष्ठः श्रद्धया कर्म वैदिकम् ।

कृत्वा प्रदग्धपापस्तु विशुद्धहृदयो भृशम् ॥ ३२ ॥

भीतो जन्मविनाशाभ्यामतीव मुनिपुङ्गवाः ।

२४—२६ ॥ अमानिनामिति । निरहंकारिणां न देय इति । यदाहुर्नैरुक्ताः
—‘विद्या ह वै ब्राह्मणमाजगाम गोपाय मा शेषधिष्टेहमस्मि । असूयकायानृ-
जवे शक्य मा मा ब्रूयाद्दीर्यवती तथा स्याम्’ इति ॥ २७—३० ॥ शृणु-

क्रमेण सकलान्देवान्स्वसंसारविमोचकान् ॥ ३३ ॥
 मत्वाऽऽराध्य पुनः सर्वाञ्जन्मनाशवृतानिमान् ।
 परित्यज्य विचारेण भगवन्तं त्रिलोचनम् ॥ ३४ ॥
 प्रलम्बितजटाबद्धं चन्द्ररेखावतंसकम् ।
 नीलग्रीवं शरच्चन्द्रचन्द्रिकाभिविराजितम् ॥ ३५ ॥
 गोक्षीरधवलाकारं चन्द्रबिम्बसमाननम् ।
 सुस्मितं सुप्रसन्नं च स्वात्मतत्त्वैकसंस्थितम् ॥ ३६ ॥
 गङ्गाधरं शिवं शान्तं लसत्केयूरमण्डितम् ।
 सर्वाभरणसंयुक्तं सर्वलक्षणसंयुतम् ॥ ३७ ॥
 वीरासने समासीनं वेदयज्ञोपवीतिनम् ।
 भस्मधाराभिरामं तं नागाभरणभूषितम् ॥ ३८ ॥
 व्याघ्रचर्माम्बरं शुद्धं योगपट्टावृतं शुभम् ।
 सर्वेषां प्राणिनामात्माज्ञानापस्मारपृष्ठतः ॥ ३९ ॥
 विन्यस्तचरणं सम्यग्ज्ञानमुद्राधरं हरम् ।
 सर्वविज्ञानरत्नानां कोशभूतं सुपुस्तकम् ॥ ४० ॥
 दधानं सर्वतत्त्वाक्षमालिकां कुण्डिकामपि ।
 स्वात्मभूतपरानन्दपराशक्त्यर्धविग्रहम् ॥ ४१ ॥
 धर्मरूपवृषोपेतं धार्मिकैर्वेदपारगैः ।
 मुनिभिः संवृतं मायावटमूलाश्रितं शुभम् ॥ ४२ ॥
 ईशानं सर्वविद्यानामीश्वरेश्वरमव्ययम् ।
 उत्पत्त्यादिविनिर्मुक्तमौकारकमलासनम् ॥ ४३ ॥

ध्वमिति । मोचकस्वरूपज्ञापकमाख्यानान्तरं वक्ष्यामीत्यर्थः ॥ ३१—३८ ॥

स्वात्मविद्याप्रदानेन सदा संसारमोचकम् ।

रुद्रं परमकारुण्यात्सर्वप्राणिहिते रतम् ॥ ४४ ॥

उपासकानां सर्वेषामभीष्टसकलप्रदम् ।

दक्षिणामूर्तिदेवाख्यं जगत्सर्गादिकारणम् ॥ ४५ ॥

समागत्य महाभक्त्या दण्डवत्पृथिवीतले ।

प्रणम्य बहुशो देवं समाराध्य यथाबलम् ॥ ४६ ॥

रुद्र यत्ते मुखं तेन दक्षिणं पाहि मामिति ।

उक्त्वा पुनः पुनर्देवं पूजयामास भक्तितः ॥ ४७ ॥

पुनर्देवो महादेवो दक्षिणामूर्तिरीश्वरः ।

प्रदत्त्वा स्वात्मविज्ञानं तस्मै विप्राय सुव्रताः ॥ ४८ ॥

तस्य संसारविच्छेदमकरोदम्बिकापतिः ।

बहवो दक्षिणामूर्तिप्रसादादेव जन्तवः ॥ ४९ ॥

अनायासेन संसाराद्विमुक्ताः परमर्षयः ।

भवन्तोऽपि महादेवं महानन्दस्वरूपिणम् ॥ ५० ॥

संसारमोचकं बुद्ध्वा भजध्वं सर्वभावतः ।

अस्यैव भजनादेव सर्वं सिध्यत्यसंशयम् ॥ ५१ ॥

इति श्रुत्वा द्विजाः सर्वे श्रद्धया परया सह ।

प्रणम्य सूतं सर्वज्ञं पूजयामासुरद्भुतम् ॥ ५२ ॥

इति श्रीस्कान्दपुराणे सूतसंहितायां मुक्तिखण्डे मोचक-

कथनं नाम चतुर्थोऽध्यायः ॥ ४ ॥

आत्माज्ञानेति । आत्मतत्त्वविषयं यदज्ञानं तस्यैव तत्त्वविद्याप्रतिबन्धकापस्मारूपेण प्राप्तस्य पृष्ठे वामपादं दधानमित्यर्थः ॥ ३९ — ५२ ॥

इति श्रीसूतसंहितातात्पर्यदीपिकायां मुक्तिखण्डे मोचककथनं नाम

चतुर्थोऽध्यायः ॥ ४ ॥

पञ्चमोऽध्यायः ॥

५. मोचकप्रदकथनम् ।

ईश्वर उवाच—

अथातः संप्रवक्ष्यामि तवाहं मोचकप्रदम् ।

अतीव श्रद्धया सार्धं शृणु पङ्कजलोचन ॥ १ ॥

आचार्य एव संसारमोचकप्रद उच्यते ।

आचार्यो नाम वेदान्तविचारेणाऽऽप्तवेदनः ॥ २ ॥

तमप्यनेकधा विद्धि श्रद्धया पुरुषोत्तम ।

उत्तमो मध्यमस्तद्वदधमश्चाम्बुजेक्षण ॥ ३ ॥

उत्तमो ब्राह्मणः प्रोक्तो मध्यमः क्षत्रियस्तथा ।

अधमो वैश्य इत्युक्तः सर्वशास्त्रार्थवेदिभिः ॥ ४ ॥

अधमोऽच्युत वैश्यस्य शूद्रस्यापि गुरुर्भवेत् ।

मध्यमो मध्यमस्यापि तथा वैश्यस्य केशव ॥ ५ ॥

शूद्रस्यापि गुरुः प्रोक्तः शुश्रूषोरात्मवेदिभिः ।

उत्तमो ब्राह्मणस्यापि क्षत्रियस्य तथैव च ॥ ६ ॥

विशां शूद्रस्य शुश्रूषोर्गुरुरित्युच्यते मया ।

यत ईश्वरोऽप्याचार्योपदेशादवगत एव मोचको भवति । अतो मोचकाभिधानानन्तरं मोचकप्रदमाचार्यं वक्ष्यामीत्याह—अथातः इति ॥ १ ॥ आचार्य एवेति । ईश्वरः संसारमोचक इति यद्यपि श्रुतिस्मृतिपुरणादिभिरपि ज्ञातुं शक्यते तथाऽपि तत्स्वरूपमाचार्यमुखादेव ज्ञातं फलपर्यन्तं भवतीति तथैव ज्ञातव्यम् । श्रूयते हि—‘आचार्याद्वैव विद्या विदिता साधिष्ठं प्रापत्’ इति ॥ २ ॥ ३ ॥ यद्यपि वर्णानां ब्राह्मणो गुरुरिति कचिद्ब्राह्मणस्यैव गुरुत्वं स्मर्यते तथाऽपि श्रुतिस्मृत्यन्तरपर्यालोचनया समनन्तरवक्ष्यमाणविभागेनै-

शूद्राणां च तथा स्त्रीणां गुरुत्वं न कदाचन ॥ ७ ॥

वैश्यस्यापि तथा राज्ञो विद्योत्कर्षबलेन च ।

गुरुत्वं केचिदिच्छन्ति स्वोत्तमं प्रति केशव ॥ ८ ॥

उत्तमः पञ्चधा प्रोक्तो गुरुर्ब्रह्मात्मवेदिभिः ।

ब्रह्मचारी गृहस्थश्च वानप्रस्थश्च भिक्षुकः ॥ ९ ॥

अतिवर्णाश्रमी चेति क्रमाच्छ्रेष्ठा विचक्षण ।

अश्रेष्ठानां हरे श्रेष्ठा गुरुवः परिकीर्तिताः ॥ १० ॥

ब्रह्मचारी गृहस्थस्य वनस्थस्य यतेरपि ।

विद्योत्कर्षबलेनैव गुरुर्भवति नान्यथा ॥ ११ ॥

गृहस्थोऽपि वनस्थस्य यतेरप्यम्बुजेक्षण ।

विद्योत्कर्षबलेनैव गुरुर्भवति नान्यथा ॥ १२ ॥

वानप्रस्थाश्रमस्थोऽपि तथा संन्यासिनां हरे ।

विद्योत्कर्षबलेनैव गुरुर्भवति नान्यथा ॥ १३ ॥

अतिवर्णाश्रमी प्रोक्तो गुरुः सर्वाधिकारिणाम् ।

तरेषामस्तीत्यभिप्रेत्योक्तम् । सर्वशास्त्रेति ॥ ४—७ ॥ राज्ञो गुरुत्वं केचिदि-
ति । बृहदारण्यके दृष्टबालाके ब्राह्मणस्य क्षत्रियमजातशत्रुं प्रति 'स होवाच
गार्ग्य उप त्वा यानि' इत्युपगमाभिधानदर्शनात्तथा कैकेयं क्षत्रियं प्रति प्राचीन-
शालादीनां षण्णां मुनीनां वैश्वानरविद्याभायोपगमप्रवृत्तिदर्शनात्, उत्तमं
ब्राह्मणं प्रत्यपि विद्योत्कर्षवतः क्षत्रियस्य गुरुत्वमस्तीति तेषामाशयः । अन्ये
तु 'प्रतिलोमं वै तद्यद्ब्राह्मणः क्षत्रियमुपेयात्, ब्रह्म मे वक्ष्यतीति । व्येव त्वा
ज्ञापयिष्यामि' इति क्षत्रियेणाजातशत्रुणा गुरुत्वमङ्गीकृत्य गार्ग्यं प्रति विज्ञाप-
नदर्शनात्तथा प्राचीनशालादीनपि कैकेयेन 'तान्हानुपनीयैवैतदुवाच' इति
उपसदनमन्तरेणैव वैश्वानरविद्याभिधानदर्शनादुत्तमेनाभिहितमपि गुरुत्वं क्षत्रि-
यादिना नाङ्गीकर्तव्यमिति मन्यन्ते । अत उक्तं केचिदिति ॥ ८—१३ ॥

न कस्यापि भवेच्छिष्यो यथाऽहं पुरुषोत्तम ॥ १४ ॥
 अतिवर्णाश्रमी साक्षाद्गुरुणां गुरुरुच्यते ।
 तत्समो नाधिकश्चास्मिँल्लोकेऽस्त्येव न संशयः ॥ १५ ॥
 यः शरीरेन्द्रियादिभ्यो विभिन्नं सर्वसाक्षिणम् ।
 पारमार्थिकविज्ञानसुखात्मानं स्वयंप्रभम् ॥ १६ ॥
 परतत्त्वं विजानाति सोऽतिवर्णाश्रमी भवेत् ।
 यो वेदान्तमहावाक्यश्रवणेनैव केशव ॥ १७ ॥
 आत्मानमीश्वरं वेद सोऽतिवर्णाश्रमी भवेत् ।
 योऽवस्थात्रयनिर्मुक्तमवस्थात्रयसाक्षिणं ॥ १८ ॥
 महादेवं विजानाति सोऽतिवर्णाश्रमी भवेत् ।
 वर्णाश्रमादयो देहे मायया परिकल्पिताः ॥ १९ ॥

ब्रह्मचर्यादीनामाश्रममात्ररूपत्वात्स्वोत्तमं प्रत्यपि विद्योत्कर्षसंभवे गुरुत्वमङ्गीकृतम् । वर्णाश्रमातिक्रमस्तु निरतिशयज्ञानोत्कर्ष एवेति तद्वन्तमपेक्ष्य कस्यापि विद्योत्कर्षाभावात्स गुरुरेव न शिष्य इत्याह—अतिवर्णाश्रमीति ॥ १४ ॥
 १५ ॥ प्रतिज्ञातं तस्य सर्वोत्कर्षमुपपादयितुं तल्लक्षणमाह—यः शरीरेति ॥
 १६ ॥ विजानाति विशेषेण जानाति साक्षात्करोतीत्यर्थः । इत्थंभूतो हि लोकसंग्रहाय वर्णाश्रमधर्मानाचरन्ननाचरन्वा सर्वोत्तमत्वेन गुरुरेवेत्यर्थः । तादृशस्यापि हि तदाचरणं भवति । ‘सक्ताः कर्मण्यविद्वांसो यथा कुर्वन्ति भारत । कुर्याद्विद्वांस्तथाऽसक्तश्चिकीर्षुर्लोकसंग्रहम्’ इति ॥ यो वेदान्तेति । ‘तं त्वौपनिषदम्’ इति श्रुतेः ॥ १७ ॥ परतत्त्वसाक्षात्कारस्य मनननिदिध्यासनाङ्गनिबन्धनत्वाद्देदानधिकृतानां भाषादिमुखेन ज्ञानमपि क्रमेण वेदाधिकारप्राप्तिद्वारेणैवोपकारकमिति हि प्रागुक्तम्—‘अन्येषामपि सर्वेषां ज्ञानाभ्यासो विधीयते । भाषान्तरेण कालेन तेषां सोऽप्युपकारकः’ इति । तमेवाऽऽत्मवेदनक्रममाह—योऽवस्थेति ॥ १८ ॥ देह इति । देहसंबन्धोपाधिनिबन्धना आत्मनि कलि-

नाऽऽत्मनो बोधरूपस्य मम ते सन्ति सर्वदा ।

इति यो वेद वेदान्तैः सोऽतिवर्णाश्रमी भवेत् ॥ २० ॥

आदित्यसन्निधौ लोकश्चेष्टते स्वयमेव तु ।

तथा मत्सन्निधावेव चेष्टते सकलं जगत् ॥ २१ ॥

इति यो वेद वेदान्तैः सोऽतिवर्णाश्रमी भवेत् ।

सुवर्णे हारकेयूरकटकस्वस्तिकादयः ॥ २२ ॥

कल्पिता मायया तद्वज्जगन्मय्येव सर्वदा ।

इति यो वेद वेदान्तैः सोऽतिवर्णाश्रमी भवेत् ॥ २३ ॥

शुक्तिकायां यथा तारं कल्पितं मायया तथा ।

महदादि जगन्मायामयं मय्येव कल्पितम् ॥ २४ ॥

इति यो वेद वेदान्तैः सोऽतिवर्णाश्रमी भवेत् ।

चण्डालदेहे पश्वादिशरीरे ब्रह्मविग्रहे ॥ २५ ॥

अन्येषु तारतम्येन स्थितेषु पुरुषोत्तम ।

ताः ॥ १९ ॥ बोधात्प्राक्कल्पनया सन्तोऽपि वस्तुतो न सन्ति । बोधोत्तरका-
ले त्वनुभवतोऽपीति सर्वदेत्युक्तम् ॥ २० ॥ नन्ववस्थात्रयविरहे स्वस्याऽऽत्म-
नोऽकर्तृत्वादीश्वरस्य च जगत्कर्तृत्वात्कथमात्मानमीश्वरं वेदेति तत्राऽऽह—
आदित्येति । य ईश्वरोऽपि वस्तुतो न कर्ता तस्मिन्नाधिष्ठाने सव्यापारस्य जग-
तः कल्पितत्वादेव तस्य जगत्कर्तृत्वव्यवहारः । यथाऽऽदित्यस्य संनिधौ लोक-
स्य प्रवृत्तिदर्शनादप्रवर्तकेऽप्यादित्ये प्रवर्तकत्वव्यवहारस्तद्वत् ॥ २१ ॥ परस्प-
रव्यावृत्तं चेत्यं सर्वमनुवृत्ते चिद्रूपे कल्पितमित्यत्र निदर्शनमाह—सुवर्ण इति
श्रूयते हि—‘चिद्धीदं सर्वं काशते काशते च’ इति ॥ २२ ॥ २३ ॥ मह-
दादीनामपि सति प्रमातर्यबाध्यत्वे सत्यत्वमिति मन्यमानं प्रति सत्येव प्रमात-
रि बाध्यमानं शुक्तिरूप्यमुदाहरति—शुक्तिकायामिति ॥ २४ ॥ एकस्मिन्नेव
रूपे विचित्रं वस्तु यथा कल्पितं तथा तदुपाधिकं तारतम्यमपीत्यत्र निदर्शन-

व्योमवत्सर्वदा व्याप्तः सर्वसंबन्धवर्जितः ॥ २६ ॥

एकरूपो महादेवः स्थितः सोऽहं परामृतः ।

इति यो वेद वेदान्तैः सोऽतिवर्णाश्रमी भवेत् ॥ २७ ॥

विनष्टदिग्भ्रमस्यापि यथापूर्वं विभाति दिक् ।

तथा विज्ञानविध्वस्तं जगन्मे भाति तन्नहि ॥ २८ ॥

इति यो वेद वेदान्तैः सोऽतिवर्णाश्रमी भवेत् ।

यथा स्वप्नप्रपञ्चोऽयं मयि मायाविजृम्भितः ॥ २९ ॥

तथा जाग्रत्प्रपञ्चोऽपि परमायाविजृम्भितः ।

माह—चण्डालदेह इति ॥ २५ ॥ सूचीपाशादिसंबन्धे तदुपाधिकं तारतम्य-
माकाशे यथा कल्पितं तद्वदित्यर्थः ॥ २६ ॥ २७ ॥ नन्वतिवर्णाश्रमस्य त-
त्त्वज्ञानेन सकार्यस्याज्ञानस्य निवृत्तौ शिष्यमपश्यतः कं प्रति गुरुत्वं शिष्यप्र-
तिमाने वा तत्कारणमज्ञानमनुभवन्नासौ विद्वानिति चेन्न । विदुषोऽपि बाधि-
तानुवृत्तिसंभवादित्यभिप्रेत्य तत्र निदर्शनमाह—विनष्टेति । तिस्रो ह्यज्ञान-
स्यावस्थाः । एका तावद्दृश्यं सर्वं सत्यमित्यभिमानहेतुः । सा युक्तिशास्त्रज-
निताद्विवेकज्ञानान्निवर्तते । तन्निवृत्तावपि यथापूर्वमभिनिवेशेन व्यवहारहेतु-
द्वितीया सा तत्त्वसाक्षात्कारान्निवर्तते । तन्निवृत्तावपि संस्कारमात्रेण देहाभास-
जगदवभासहेतुस्तृतीया बाधितानुवृत्तिरित्युच्यते । सा चरमसाक्षात्कारेण
निवर्तते । एतदवस्थात्रयं क्रमेणैव श्रूयते—“तस्याभिध्यानाद्योजनात्तत्त्वभा-
वाद्भूयश्चान्ते विश्वमायानिवृत्तिः” इति । तत्र तृतीयकक्षायां स्थितस्यातिव-
र्णाश्रमस्य विदुषोऽपि शिष्यादिदर्शनादुपदेशसंभवाद्गहनक्षत्रगत्यादिदर्शनान्नि-
वृत्तोऽपि दिङ्मोहः संस्कारमात्राद्यथा भासत एवमिह संस्कारमात्राच्छिष्या-
दिमानादुपदेशोपपत्तिर्द्वैताभावस्य युक्तिशास्त्रानुभवैरवधृतत्वाद्विद्वत्ताऽपीत्यर्थः ॥
२८ ॥ ननु बाधितस्य कथमनुवृत्तिः । अनुवृत्तौ वा कथं बाधः ।
अभावबोधो हि बाधः । न च भावेन सहाभावो बोधार्ह इत्यत आह—यथा
स्वप्नेति । बोधोत्तरकालं बाधितः स्वप्नप्रपञ्चः प्रागप्यसत्त्वेन प्रतीयमानोऽपि
प्राक्कालसंबन्धितया स्मृत्या यथाविषयीक्रियते । एवं वर्तमानप्रपञ्चोऽसत्त्वे-

इति यो वेद वेदान्तैः सोऽतिवर्णाश्रमी भवेत् ॥३०॥
 यस्य वर्णाश्रमाचारो गलितः स्वात्मदर्शनात् ।
 स वर्णानाश्रमान्सर्वानतीत्य स्वात्मनि स्थितः ॥ ३१ ॥
 योऽतीत्य स्वाश्रमान्वर्णानात्मन्येव स्थितः पुमान् ।
 सोऽतिवर्णाश्रमी प्रोक्तः सर्ववेदान्तवेदिभिः ॥ ३२ ॥
 न देहो नेन्द्रियं प्राणो न मनो बुद्ध्यहंकृती ।
 न चित्तं नैव माया च न च व्योमादिकं जगत् ॥
 न कर्ता नैव भोक्ता च न च भोजयिता तथा ।
 केवलं चित्सदानन्दब्रह्मैवाऽऽत्मा यथार्थतः ॥ ३४ ॥
 जलस्य चलनादेव चञ्चलत्वं यथा रवेः ।
 तथाऽहङ्कारसंबन्धादेव संसार आत्मनः ॥ ३५ ॥
 तस्मादन्यगता वर्णा आश्रमा अपि केशव ।
 आत्मन्यारोपिता एव भ्रान्त्या ते नाऽऽत्मवेदिनः ॥३६॥
 न विधिर्न निषेधश्च न वर्ज्यावर्ज्यकल्पना ।

नानुभूयमानोऽपि संस्कारवशात्तत्कालसंबन्धितया किं नभासेतेत्यर्थः ॥२९॥
 ३० ॥ ननु वर्णाश्रमाचारातिक्रमश्चेदित्यमुत्कर्षकारणं जितं पाषण्डैरित्यत
 आह—यस्य वर्णाश्रमेति । तत्त्वसाक्षात्करेण विगलितदेहाद्यात्मत्वाभिमानो
 देहेन सहैव तद्धर्माणां वर्णाश्रमाणामतिक्रमादतिवर्णाश्रमी । ईदृक्परमकाष्ठाम-
 प्राप्तोऽपि नास्तिकः प्रमादालस्यादिभिस्त्यजन्नकरणनिमित्तप्रत्यवायोपचयादधः
 पतति । अत एव हि प्रागत्रैवोक्तम्—“ वर्णाश्रमाचारवता पुरुषेण महेश्वरः ।
 आराध्यते प्रसादार्थं न दुर्वृत्तैः कदाचन ” इति । प्राप्तप्रसादस्त्वतिवर्णाश्र-
 मीति महद्वैषम्यम् ॥ ३१ ॥ ३२ ॥ उक्तस्यातिवर्णाश्रमस्यानुभवं विशद-
 यति—न देह इत्यादिना ॥ ३३ ॥ ३४ ॥ तत्त्वविषयं तदीयमनुभवप्रकार-
 मुक्त्वा दृश्यविषयमिदानीमाह—जलस्येति । आत्मानि कर्तृत्वभोक्तृत्वादिकं

आत्मविज्ञानिनामस्ति तथा नान्यज्जनार्दन ॥ ३७ ॥
 आत्मविज्ञानिनो निष्ठामीदृशीमम्बुजेक्षण ।
 मायया मोहिता मर्त्या नैव जानन्ति सर्वदा ॥ ३८ ॥
 न मांसचक्षुषां निष्ठा ब्रह्मविज्ञानिनामियम् ।
 द्रष्टुं शक्या स्वतःसिद्धा विदुषः सैव केशव ॥ ३९ ॥
 यत्र सुप्ता जना नित्यं प्रबुद्धस्तत्र संयमी ।
 प्रबुद्धा यत्र ते विद्वान्सुषुप्तस्तत्र केशव ॥ ४० ॥
 एवमात्मानमद्वंद्वं निर्विकल्पं निरञ्जनम् ।
 नित्यं शुद्धं निराभासं संविन्मात्रं परामृतम् ॥ ४१ ॥
 यो विजानाति वेदान्तैः स्वानुभूत्या च निश्चितम् ।
 सोऽतिवर्णाश्रमी नान्यः स एव गुरुसत्तमः ॥ ४२ ॥
 स एव वेदवित्तमः स एव मोचकप्रदः

पश्यन्नप्यौपाधिकभ्रमकल्पितत्वादसत्त्वेनैव स पश्यतीत्यर्थः ॥ ३५ ॥ ३६ ॥ वर्णाश्र-
 मयोः कल्पितत्वेन तदुपजीविनोर्विधिनिषेधयोस्तदर्थनयोर्हानोपादानयोश्च तथा-
 त्वमित्याह—न विधिरिति । तथा नान्यदिति । लौकिकव्यापारजातमपि ॥ ३७ ॥
 इत्थमियं निष्ठा प्रशस्ता चेत्किमिति सर्वैर्नाऽऽश्रियत इत्यत आह—आत्मवि-
 ज्ञानिन इति । श्रूयते हि—“इष्टापूर्तं मन्यमाना वरिष्ठं नान्यच्छ्रेयो वेदयन्ते
 प्रमूढाः । नाकस्य पृष्ठे ते सुकृतेऽनुभूत्वेमं लोकं हीनतरं वा विशन्ति” इति ॥ ३८ ॥
 न मांसेति । यतो मायामोहितानां मांसमयं चक्षुर्दर्शनसाधनमियं तु निष्ठा स्वा-
 नुभवैकवेद्येत्यर्थः ॥ ३९ ॥ यत्र सुप्ता इति । तत्त्वस्वरूपे जना नित्यं सुप्तास्तत्र
 संयमी नित्यं प्रबुद्धः । यत्र दृश्यप्रपञ्चे लोकाः प्रबुद्धास्तत्र विद्वान्सुषुप्तः उक्तं-
 हि भगवता—“या निशा सर्वभूतानां तस्यां जागर्ति संयमी । यस्यां जाग्रति
 भूतानि सा निशा पश्यतो मुनेः” इति ॥ ४० ॥ निर्विकल्पं विक्षेपरहितं
 निरञ्जनमावरणरहितम् ॥ ४१ ॥ यस्य न शब्दज्ञानमात्रं किंत्वनुभवपर्यन्त-
 मपीत्याह—स्वानुभूयेति ॥ ४२ ॥ वेदवित्तम इति कर्मज्ञानवन्तोऽपि

स एव सर्वमोचकः स एव सर्वकारणम् ।

स एव सत्यचिद्धनः स एव मुक्तिरुत्तमा

स एव सर्वमुक्तिदः स एव सर्वमच्युत ॥ ४३ ॥

इति तव परमार्थः सर्ववेदान्तसिद्धः

सकलमुनिवराणां देवतानां नराणाम् ।

परमपुरुष साक्षान्मुक्तिसिद्धयै मयोक्तः

परमकरुणयैव प्रार्थितेन त्वयैव ॥ ४४ ॥

श्रीसूतः—

एवं निशम्य भगवान्वासुदेवो जगन्मयः ।

स्वमूर्ध्नि चरणद्वंद्वं शिवस्य परमात्मनः ॥ ४५ ॥

विन्यस्य ब्रह्मविज्ञानं वेदान्तोक्तं विमुक्तिदम् ।

लब्ध्वा भूमौ महाभक्त्या विवशो गद्गदस्वरः ॥ ४६ ॥

प्रणम्य बहुशः श्रीमान्सलिलार्द्रसुलोचनः ।

कृतार्थोऽभवदीशानप्रसादादेव सुव्रताः ॥ ४७ ॥

वेदविदः । वेदवित्तमस्त्वौपनिषदतत्त्वज्ञानवानेव । यज्जगःमूलकारणं तत्त्वज्ञान-
प्रदानेन मोचक ईश्वरो यश्च तमीश्वरं ज्ञापयति मोचकप्रद आचार्यस्त्रितयविभागोऽ-
प्याविद्वद्बृष्टयैव । विदुषस्तु भेदहेतोरज्ञानस्य विनाशात्सोऽपि विभागोऽपि
नास्तीत्याह—स एव सर्वमोचक इत्यादि ॥ ४३ ॥ न केवलमस्य मायो-
पाधिकं जगत्कारणत्वं किंतु मायातीतसच्चिदानन्दैकरसत्वमपीत्याह—स एव
सत्येति । ननु मुक्तेरसत्यत्वे तदवाप्तेरपुरुषार्थत्वादन्यत्वे वा कथं स एव
सत्यमित्युक्तमित्यत आह—स एव मुक्तिरिति । यद्यपि सालोक्यादिकमपि मुक्ति-
स्तथाऽपि तन्मायावस्थाविशेष एव । उत्तमा तु मुक्तिः स्वरूपमेव । यदाहुः—
“आत्मैवाज्ञानहानिर्वा” इति । अन्यत्रापि—“निवृत्तिरात्मा मोहस्य ज्ञातत्वेनोप-
लक्षितः । उपलक्षणहानेऽपि स्यान्मुक्तिः पाचकादिवत्” इति ॥ एवं तत्त्व-

भवन्तोऽपि द्विजा एवं श्रद्धया मोचकप्रदम् ।
 विदित्वा तस्य शुश्रूषां कुरुध्वं यत्नतः सदा ॥ ४८ ॥
 यस्य देवे परा भक्तिर्यथा देवे तथा गुरौ ।
 तस्य प्रोक्ता द्विजा ह्यर्थाः प्रकाशन्ते महात्मनः ॥ ४९ ॥
 इति श्रीस्कान्दपुराणे सूतसंहितायां मुक्तिखण्डे मोचकप्रद-
 कथनं नाम पञ्चमोऽध्यायः ॥ ५ ॥

षष्ठोऽध्यायः ॥

ज्ञानानुत्पत्तिकारणकथनम् ।

ईश्वर उवाच—

अथातः संप्रवक्ष्यामि ज्ञानानुत्पत्तिकारणम् ।
 शृणु त्वं श्रद्धया युक्तः परिहाराय केशव ॥ १ ॥
 शिवद्रोहस्तु विज्ञानानुत्पत्तेर्मूलकारणम् ।
 शिवभक्तापराधश्च शिवज्ञानस्य दूषणम् ॥ २ ॥
 त्रिपुण्ड्रोद्भूलनद्वेषस्तदनुष्ठानवर्जनम् ।
 रुद्राक्षधारणाभावो ज्ञानानुत्पत्तिकारणम् ॥ ३ ॥
 तव द्रोहस्त्वदीयानां प्रद्वेषश्च जनार्दन ।
 त्वदीयधनवाञ्छा च ज्ञानानुत्पत्तिकारणम् ॥ ४ ॥
 दृष्ट्याऽतिवर्णाश्रमस्य स्वरूपमुक्तम् । मायादृष्ट्या तु भोगप्रदत्वं मोक्तृभोग्यरू-
 पता च तस्यैवेत्याह—स एव सर्वमिति ॥ ४४—५० ॥
 इति श्रीसूतसंहितातात्पर्यदीपिकायां मुक्तिखण्डे मोचकप्रदकथनं
 नाम पञ्चमोऽध्यायः ॥ ५ ॥

यदुपादेयमुक्त्यादिचतुष्टयस्वरूपज्ञानेऽपि प्रतिबन्धकरूपापरिज्ञाने त-

ब्रह्मद्रोहस्तदीयानां प्रद्वेषश्च जनार्दन ।

तदीयधनवाञ्छा च ज्ञानानुत्पत्तिकारणम् ॥ ५ ॥

कामः क्रोधश्च लोभश्च मोहो दम्भस्तथैव च ।

आलस्यमपि मात्सर्यं ज्ञानानुत्पत्तिकारणम् ॥ ६ ॥

धर्माधर्मेश्वरास्तित्वे संदेहश्च तथैव च ।

तेषामभावबुद्धिश्च ज्ञानानुत्पत्तिकारणम् ॥ ७ ॥

मातृसंरक्षणाभावो मातृद्रोहश्च केशव ।

मातृसंतापकारित्वं ज्ञानानुत्पत्तिकारणम् ॥ ८ ॥

वेदवेदान्तविद्वेषस्तदध्ययनवर्जनम् ।

श्रोत्रियस्यापराधश्च ज्ञानानुत्पत्तिकारणम् ॥ ९ ॥

वेदाङ्गानां च विद्वेषः स्मृतीनां च तथैव च ।

पुराणानां च विद्वेषो भारतस्य तथैव च ॥ १० ॥

तेषामध्येतृविद्वेषस्तेषां बाधश्च केशव ।

तेषामर्थापहारश्च ज्ञानानुत्पत्तिकारणम् ॥ ११ ॥

वामपाशुपतादीनामश्रौतानां परिग्रहः ।

पाञ्चरात्राश्रयश्चापि ज्ञानानुत्पत्तिकारणम् ॥ १२ ॥

शिष्टानामसदारोपः शिष्टसंसर्गवर्जनम् ।

अशिष्टता च मद्भक्तेर्ज्ञानानुत्पत्तिकारणम् ॥ १३ ॥

दुर्वृत्तैरपि संसर्गो दुर्वृत्तानां च पोषणम् ।

दुर्वृत्तत्वं च भूनाथ ज्ञानानुत्पत्तिकारणम् ॥ १४ ॥

त्परिहारो न शक्यः अतस्तदनन्तरं तदभिधानं प्रतिजानीते—अथात इति॥ १—

११॥ अश्रौतानामिति । श्रौतं हि पाशुपतं ज्ञानोत्पत्तिकारणत्वेन महता प्रबन्धेन

पितृद्रोहश्च शुश्रूषाभावस्तस्य तथैव च ।
 पितृसंतापकारित्वं ज्ञानानुत्पत्तिकारणम् ॥ १५ ॥
 गवां संरक्षणाभावो गवां हिंसा तथैव च ।
 गोप्रचारभुवो बाधो ज्ञानानुत्पत्तिकारणम् ॥ १६ ॥
 प्राणिसंचारमार्गस्य निरोधस्तस्य बाधनम् ।
 तत्र कण्टकनिक्षेपो ज्ञानानुत्पत्तिकारणम् ॥ १७ ॥
 वृष्टिवातातपक्लेशैर्गृहप्राप्तस्य वर्जनम् ।
 तद्रक्षाकरणं चापि ज्ञानानुत्पत्तिकारणम् ॥ १८ ॥
 वापीकूपतटागादिबाधस्तज्जलदूषणम् ।
 तथा तज्जलचौर्यं च ज्ञानानुत्पत्तिकारणम् ॥ १९ ॥
 व्याघ्रचोरादिभीतस्य रक्षणाकरणं तथा ।
 साधूनां भयकारित्वं ज्ञानानुत्पत्तिकारणम् ॥ २० ॥
 वश्याकर्षणविद्वेषस्तम्भोच्चाटनकारिता ।
 अभिचारक्रिया चापि ज्ञानानुत्पत्तिकारणम् ॥ २१ ॥
 अक्षयूतविनोदश्च नृत्यगीतेषु मोहनम् ।
 अपशब्दप्रयोगश्च ज्ञानानुत्पत्तिकारणम् ॥ २२ ॥
 वर्णाश्रमविशिष्टानामवमानस्तथैव च ।
 तेषां शुश्रूषणाभावो ज्ञानानुत्पत्तिकारणम् ॥ २३ ॥
 पुत्रमित्रगृहक्षेत्रभ्रातृबन्धुजने रतिः ।
 अरतिर्गुरुपादे च ज्ञानानुत्पत्तिकारणम् ॥ २४ ॥
 अभक्ष्यभक्षणश्रद्धा तथाऽभक्ष्यस्य भक्षणम् ।

प्रपञ्चितम् ॥ १२—२१ ॥ अपशब्देति । “तस्माद्ब्राह्मणो न म्लेच्छितवै ।

अभक्ष्यभक्षणस्पृष्टिर्ज्ञानानुत्पत्तिकारणम् ॥ २५ ॥

परस्त्रीदर्शनश्रद्धा परस्त्रीगमने रतिः ।

परस्त्रीगमनं चापि ज्ञानानुत्पत्तिकारणम् ॥ २६ ॥

स्वस्त्रीदर्शनविद्वेषः स्वस्त्रीदर्शनवर्जनम् ।

स्वस्त्रीबाधश्च कल्याण ज्ञानानुत्पत्तिकारणम् ॥ २७ ॥

गुरोरनिष्टाचरणं गुरोरिष्टविवर्जनम् ॥ २८ ॥

गुरोश्च सेवाऽकरणं ज्ञानानुत्पत्तिकारणम्

ईश्वरे च गुरौ वेदे ज्ञाने चाभक्तिरच्युत ।

तथा स्वगुरुसंताने ज्ञानानुत्पत्तिकारणम् ॥ २९ ॥

स्वाचार्याय महाभक्त्या स्वदेहस्यानिवेदनम् ।

निवेदनं तथाऽन्यस्मै ज्ञानानुत्पत्तिकारणम् ॥ ३० ॥

आचार्ये बालबुद्धिश्च नरबुद्धिस्तथैव च ।

अशिष्टबुद्धिर्भूनाथ ज्ञानानुत्पत्तिकारणम् ॥ ३१ ॥

आचार्यनिन्दाश्रवणं तद्बाधस्य च दर्शनम् ।

विवादश्च तथा तेन ज्ञानानुत्पत्तिकारणम् ॥ ३२ ॥

आचार्येऽनीश्वरज्ञानमुपेक्षा च तथैव च ।

तदुक्तविस्मृतिश्चापि ज्ञानानुत्पत्तिकारणम् ॥ ३३ ॥

अशक्तानामरक्षा च तथाऽशक्तापराधनम् ।

अशक्तानां च निन्दा च ज्ञानानुत्पत्तिकारणम् ॥ ३४ ॥

नापभाषितवै म्लेच्छो ह वा एष यदपशब्दः इति” हि श्रूयते ॥ २२-३० ॥

आचार्ये बालबुद्धिरिति । “शिव एव ह्याचार्यरूपेणानुगृह्णाति” इत्यागमेषु

प्रसिद्धम् । यदाह—“योजयति परे तत्त्वे स दीक्षयाऽऽचार्यमूर्तिस्थः” इति ।

अन्यत्रापि—“गुरुदेवतानामात्मैक्यं संभावयन्समाहितधीः” इति । अतः स

अर्थहीनस्य निन्दा च तथा तस्यापराधनम् ।

तस्य संकोचसंतुष्टिर्ज्ञानानुत्पत्तिकारणम् ३५ ॥

रूपहीनस्य निन्दा च तथा तस्यापराधनम् ।

वैरूप्ये तस्य संतुष्टिर्ज्ञानानुत्पत्तिकारणम् ॥ ३६ ॥

सूत उवाच—

एवं महेश्वरादिष्णुर्ज्ञानानुत्पत्तिकारणम् ।

श्रुत्वा प्रणामं कृतवान्भक्त्या परमया सह ॥ ३७ ॥

भवन्तोऽपि शिवज्ञानसिद्ध्यर्थं मुनिपुङ्गवाः ।

परिहृत्यैव वर्तध्वमेतानर्थानशेषतः ॥ ३८ ॥

इति श्रीस्कान्दपुराणे सूतसंहितायां मुक्तिखण्डे ज्ञानानु-
त्पत्तिकारणकथनं नाम षष्ठोऽध्यायः ॥ ६ ॥

सप्तमोऽध्यायः ॥

गुरूपसदनशुश्रूषणमहिमा ॥

ईश्वर उवाच—

अथातः संप्रवक्ष्यामि तवाहं पुरुषोत्तम ।

विद्वच्छुश्रूषणपरं शृणु श्रद्धापुरःसरम् ॥ १ ॥

मनुष्यबुद्ध्या न प्राह्यः । अत एव वयसा कनीयानपि ज्यायस्त्वेनैव प्रति-
पत्तव्यः । तस्य कृतकृत्यत्वेन वर्णाश्रमविरहेण च कर्तव्याभावाद्बिहिताकरण-
निमित्तमशिष्टत्वमपि तस्मिन् मन्तव्यमित्यर्थः ॥ ३१—३८ ॥

इति श्रीसूतसंहितातात्पर्यदीपिकायां ज्ञानानुत्पत्तिकारणकथनं
नाम षष्ठोऽध्यायः ॥ ६ ॥

हातव्यत्वेन जिज्ञासिते विद्याप्रतिबन्धकारणे ज्ञाते सति यतो विद्योत्पत्ति-

पुरा कश्चिद्विजश्रेष्ठः शशिवर्णसमाह्वयः ।
 पाकयज्ञसमाख्यस्य तनयः पापकर्मकृत् ॥ २ ॥
 तमोभिभूतचित्तश्च ब्रह्मविज्ञानदूषकः ।
 वेदनिन्दापरः सर्वप्राणिहिंसापरोऽधमः ॥ ३ ॥
 शिवनिन्दापरः सर्वदेवतादूषकः सदा ।
 धर्मनिन्दापरस्तद्विद्वार्मिकस्यापराधकृत् ॥ ४ ॥
 वर्णधर्मविनिर्मुक्तस्तथैवाऽऽश्रमवर्जितः ।
 मातृहा पितृहा तद्वद्भ्रातृद्रोही यथाबलम् ॥ ५ ॥
 गोघ्नश्चैव कृतघ्नश्च महानास्तिक्यगर्वितः ।
 क्षेत्रदारहरस्तद्वदग्निदो गरदस्तथा ॥ ६ ॥
 चण्डाऽऽस्त्रीपतिस्तद्वन्मधुमांसादिभक्षकः ।
 महाधीरो महापापी चचार पृथिवीतले ॥ ७ ॥
 पितरस्तस्य मूर्खस्य ब्रह्मलोकगता अपि ।
 स्वर्गलोकगताश्चान्ये विवशा नरकं गताः ॥ ८ ॥
 शशिवर्णोऽपि कालेन व्याधिभिः पीडितोऽच्युत ।
 अपस्मारपिशाचादिग्रहग्रस्तोऽभवद्भृशम् ॥ ९ ॥
 पाकयज्ञः पिता तस्य मम भक्तो महत्तरः ।
 निशम्य तनयक्लेशान् निर्गतप्राणवत्सुधीः ॥ १० ॥
 पतितो भूतले विष्णो रोदमानोऽतिदुःखितः ।
 तं दृष्ट्वा देवभक्ताख्यो मुनिः सर्वार्थवित्तमः ॥ ११ ॥

कारणे विद्वच्छ्रुत्पादौ प्रवृत्तिः स्वफलज्ञानायत्ता । अतस्तदनन्तरं तदभिधानमिति प्रतिजानीते—अथात इति ॥ १—७ ॥ पितरस्तस्येति । विहिता-

कृपया पाकयज्ञाख्यं बभाषे वाक्यमुत्तमम् ।
 उत्तिष्ठोत्तिष्ठ मा भैषीः पाकयज्ञ भवत्प्रियम् ॥ १२ ॥
 त्वत्पुत्रस्यापि वक्ष्यामि श्रेयःप्राप्तेस्तु साधनम् ।
 श्रीमद्गोपर्वते पुण्ये शिवप्राप्त्यैकसाधने ॥ १३ ॥
 षोडशक्रोशविस्तीर्णे तावन्मात्रायते वरे ।
 शिवशक्तिरुमादेवी यत्र गोपर्वतेश्वरम् ॥ १४ ॥
 आराध्य श्रद्धया संज्ञां चकार परमेश्वरी ।
 शक्तीश्वर इति स्वस्य संज्ञया भवनाशिनी ॥ १५ ॥
 यत्त शक्तीश्वरं भक्त्या ब्रह्माऽऽराध्य यथाबलम् ।
 शक्तिमानभवत्सृष्टौ जगतस्तत्प्रसादतः ॥ १६ ॥
 यत्त शक्तीश्वरं पूज्य प्रसादेन पुरंदरः ।
 अधिपः सर्वदेवानामभवत्तारकोऽसुरः ॥ १७ ॥
 यत्र शक्तीश्वरं पूज्य प्रबलोऽभून्महीतले ।
 उर्वशी यत्र शक्तीशं भक्त्या पूज्येन्द्रवल्लभा ॥ १८ ॥
 यत्र वाचस्पतिर्देवं शक्तीशाख्यं यथाबलम् ।
 समाराध्याभवत्साक्षाद्देवेन्द्रस्य पुरोहितः ॥ १९ ॥
 यत्र पूज्योऽभवच्छुक्रः शक्तीशाख्यं महेश्वरम् ।
 आर्द्रायां नैर्ऋते साक्षादसुराणां पुरोहितः ॥ २० ॥
 यत्र पर्वणि देवेशं दृष्ट्वा शक्तीश्वराभिधम् ।
 प्रदत्त्वा धनमन्यद्वा नरः साक्षाच्छिवं व्रजेत् ॥ २१ ॥

करणादिना हि पितृणामधः पतनं स्मर्यते—“अधर्माभिभवात्कृष्ण” इत्या-
 रम्य “पतन्ति पितरो ह्येषां लुप्तपिण्डोदकक्रियाः” इत्यन्तेन ॥८—५४॥

यत्र पुण्येषु कालेषु श्रद्धया परमेश्वरम् ।
 प्रणम्य शिवभक्तेभ्यः प्रदत्त्वा धनमुत्तमम् ॥ २२ ॥
 नरो मुक्तिमवाप्नोति शक्तीशस्य प्रसादतः ।
 यत्र दृष्ट्वा महादेवं शक्तीशाख्यं धनं मुदा ॥ २३ ॥
 दत्त्वा भोगानवाप्नोति विजयं चापि मानवः ।
 यत्र शक्तीश्वरं नित्यं दृष्ट्वा संकल्पपूर्वकम् ॥ २४ ॥
 प्रदत्त्वा मुष्टिमात्रं वा प्रस्थं वा सिक्थमेव वा ।
 तण्डुलं ब्रह्मविद्धस्ते विमुक्तो मानवो भवेत् ॥ २५ ॥
 यत्र सर्वमहापापयुक्तोऽपि मरणं गतः ।
 नरो मुक्तिमवाप्नोति शक्तीशस्य प्रसादतः ॥ २६ ॥
 यत्र साक्षान्महायोगी सर्ववेदान्तपारगः ।
 महाकारुणिको नाम्ना महानन्दपरायणः ॥ २७ ॥
 आस्ते तं वेदविच्छ्रेष्ठं पाकयज्ञं स्वसूनुना ।
 सह दृष्ट्वा महाभक्त्या प्रणम्य भुवि दण्डवत् ॥ २८ ॥
 तस्य शुश्रूषणं नित्यं कुरु तत्तारकं भवेत् ।
 इत्युक्तो देवभक्तेन मुनिना पङ्कजेक्षणः ॥ २९ ॥
 पाकयज्ञः पिता पुत्रं शशिवर्णसमाह्वयम् ।
 अतीव प्रीतिमापन्नः श्रीमद्गोपर्वतं गतः ॥ ३० ॥
 पुनः शक्तीश्वरं देवं सह पुत्रेण पर्वणि ।
 दृष्ट्वा प्रदक्षिणीकृत्य श्रद्धयाऽष्टोत्तरं शतम् ॥ ३१ ॥
 प्रसादात्तस्य सर्वज्ञं जीवन्मुक्तं जगद्गुरुम् ।
 अतिवर्णाश्रमं धीरं महानन्दपरायणम् ॥ ३२ ॥

दृष्ट्वा दृष्टः स्वपुत्रेण सह भूमौ मुहुर्मुहुः ।
 प्रणम्य दण्डवद्भक्त्या पाकयज्ञः कृताञ्जलिः ॥ ३३ ॥
 सर्वं विज्ञापयामास पुण्डरीकदलेक्षण ।
 सोऽपि साक्षान्महायोगी महाकारुणिकोत्तमः ॥ ३४ ॥
 स्वात्मानन्दानुसंधानप्रमोदेन सहाच्युत ।
 विलोक्य पुत्रं पापिष्ठंशशिवर्णसमाह्वयम् ॥ ३५ ॥
 शिष्यत्वेनाग्रहीद्विष्णो ब्रह्मविद्याबलेन तु ।
 तस्यावलोकनादेव शशिवर्णस्य कानिचित् ॥ ३६ ॥
 विनष्टानि च पापानि तत्परिग्रहकारणात् ।
 कानिचित्कल्मषाप्यस्य सोऽपि निरोगतां गतः ॥ ३७ ॥
 पुनः काष्ठं तृणं तोयं शाकमूलफलानि च ।
 दिने दिने समादाय गुरवे दत्तवान्मुदा ॥ ३८ ॥
 तस्यगोरक्षणं चापि शशिवर्णः समाहितः ।
 अकरोत्तेन पापानि नष्टानि सुबहूनि च ॥ ३९ ॥
 पुनस्तद्वात्रशुश्रूषां पादमर्दनमच्युत ।
 तैलाभ्यङ्गं च वस्त्रादिशोधनं चाकरोन्मुदा ॥ ४० ॥
 तेनैव हेतुनाऽप्यस्य शशिवर्णस्य केशव ।
 महत्तराणि नष्टानि पापानि सुबहूनि च ॥ ४१ ॥
 ततः प्रसन्नः सर्वज्ञो महायोगीश्वरेश्वरः ।
 स्वभुक्तशेषं कारुण्याद्ददौ तस्मै प्रियेण सः ॥ ४२ ॥
 तद्भुक्तशेषामृतपानशान्त-
 सर्वाघतापो गुरुमादरेण ।

नत्वाऽथ शुश्रूषणमस्य शिष्य-

श्चक्रे सदाऽतीव महानुभावः ॥ ४३ ॥

ततः प्रसन्नो गुरुरस्य विद्वा-

न्स्वशिष्यमेनं शशिवर्णसंज्ञम् ।

प्रनष्टपापं परिशुद्धचित्तं

प्रगृह्य भूत्या सितयाऽस्य देहम् ॥ ४४ ॥

उद्धूत्य तस्मै प्रददौ महात्मा

वेदान्तविज्ञानमुनिश्चितार्थम् ।

बुद्ध्वा हृषीकेश मम प्रसादा-

च्छिष्योऽपि मामात्मतयाऽपरोक्षम् ॥ ४५ ॥

मुक्तोऽभवत्तस्य पिताऽपि विष्णो

श्रद्धा बलेनैव मम प्रसादात् ।

शुश्रूषया तस्य विलक्षणस्य

विद्यामवाप्याऽऽशु विमुक्तिमाप ॥ ४६ ॥

पितरस्तस्य परात्माविद्यया

नरकादेव समुद्धृता हरे ।

कुलमप्यस्य पवित्रतां गतं

पृथिवी पुण्यवती विशेषतः ॥ ४७ ॥

मुक्ता पुरा तेन महानुभाव

चण्डालकन्याऽपि दिवं प्रविष्टा ।

नष्टा नरा भूधर नाकपृष्ठं

विद्याबलेनास्य सुखं प्रयाताः ॥ ४८ ॥

शृणुष्व चान्यत्परया मुदा हरे
तवाहमद्याभिवदामि सहुरोः ।

विलक्षणस्याऽऽत्मविदो महात्मनः

शरीरशुश्रूषणजं महाफलम् ॥ ४९ ॥

पुरा महापापबलात्पुरातना-

न्निहत्य वेश्या सुभगाभिधा पतीन् ।

धनानि तेषामभिवाञ्छया सदा

हरे समादाय सुहृज्जनैरपि ॥ ५० ॥

स्वदासवर्गैः सह पुत्रकैः स्वकै-

स्तथाऽम्बया भुक्तवती महासुखं ।

पिशाचिकाभिः परिपीडिता पुनः

सदा महाव्याधिभिरप्यतीव सा ॥ ५१ ॥

निद्राऽपि नाभूत्पुरुषोत्तमास्याः

कष्टां दशामाप सह स्वकीयैः ।

तस्या गृहं चक्रधरातिविद्वा-

न्शुत्पीडितो विवशः संप्रपेदे ॥ ५२ ॥

अनेकजन्मार्जितपुण्यकर्मणा

विलक्षणं ब्रह्मविदं गृहागतम् ।

विलोक्य सा भूमितले समाहिता

प्रणम्य तत्पादसरोरुहद्वयम् ॥ ५३ ॥

स्वान्तर्गृहे शीतलगन्धतोयैः

प्रक्षाल्य पादोदकमादरेण ।

आदाय पीत्वा सुभगा विमुक्ता

पिशाचिकाभिश्च समस्तरोगैः ॥ ५४ ॥

ततः प्रशान्तं सुभगाऽतिविस्मिता

महानुभावं परमार्थवेदिनम् ।

अपूपशाल्योदनपूर्वकैर्वरैः

सुभोजितं चन्दनकुङ्कुमादिभिः ॥ ५५ ॥

वस्त्रैः सुसूक्ष्मैश्च सुगन्धपुष्पै-

स्ताम्बूलवल्लीदलपूर्वकैश्च ।

आराध्य भक्त्या सह सुप्रसन्ना

तं प्रार्थयामास परात्मनिष्ठम् ॥ ५६ ॥

त्वद्दर्शनेनैव समस्तरोगतो

विमुक्तदेहाऽहमतीव निर्मला ।

अतश्च मामामरणादतिप्रभो

सुमुङ्क्ष्व दास्यं करवाणि ते सदा ॥ ५७ ॥

इत्येवं प्रार्थितः सम्यक्तया प्रीतो जनार्दन ।

प्रारब्धकर्मणा नीतस्तथा चक्रे मतिं बुधः ॥ ५८ ॥

साऽपि नित्यं महाविष्णो श्रद्धया परया सह ।

अतीव पूजयामास स्वात्मना च धनेन च ॥ ५९ ॥

वत्सराणां त्वयं पूजां कृत्वा तस्य महात्मनः ।

सुभगा सा तथा ज्ञानं लब्ध्वा मुक्ताऽभवद्धरे ॥ ६० ॥

प्रशान्तं दृष्ट्वा । अतः 'शमोऽदर्शने' इति दर्शनपर्युदासान्न मित्त्वम् ॥ ५५-६८ ॥

उक्तमर्थमुपसंहरति तस्मादात्मविद इति । श्रूयते हि—“यं यं लोकं मनसा

तस्याः पुत्राश्च पौत्राश्च सुहृदो बन्धुबान्धवाः ।
 दासवर्गाश्च माता च स्वर्गलोकं गता हरे ॥ ६१ ॥
 बहवो ब्रह्मविद्वांसं समाराध्य यथाबलम् ।
 तेन ब्रह्मात्मविज्ञानं वेदान्तार्थविमुक्तिदम् ॥ ६२ ॥
 अपरोक्षमवाप्याऽऽशु विमुक्ता भवबन्धनात् ।
 यत्र नित्यं वसेज्ज्ञानी तत्राहं सर्वदा स्थितः ॥ ६३ ॥
 सुदूरमपि गन्तव्यं यत्र माहेश्वरो जनः ।
 प्रयत्नेनापि द्रष्टव्यस्तत्राहं सर्वदा स्थितः ॥ ६४ ॥
 निमेषं वा तदर्धं वा यत्र ज्ञानी हरे स्थितः ।
 तत्र तीर्थानि सर्वाणि तिष्ठन्त्येव न संशयः ॥ ६५ ॥
 योऽनिष्टं ब्रह्मनिष्ठस्य करोत्यज्ञानतोऽपि वा ।
 विमूढः स ममानिष्टं करोत्येव न संशयः ॥ ६६ ॥
 अम्बिकायाः प्रियोऽत्यर्थं मम ज्ञानी सदा हरे ।
 बाहिष्ठाः सर्वदा सर्वे ज्ञानी त्वात्मैव मे सदा ॥ ६७ ॥
 आत्मनिष्ठं च मां विष्णो विभिन्नं प्रवदन्ति ये ।
 ते मूढा एव मनुजा नात्र कार्या विचारणा ॥ ६८ ॥
 तस्मादात्मविदः सर्वैः पूजनीया विशेषतः ।
 वेदवेदान्तवाक्यानां मयाऽर्थः संग्रहेण ते ।
 कथितः सारभूतोऽयं शेषोऽन्यो ग्रन्थविस्तरः ॥ ६९ ॥
 शास्त्राण्यर्धात्त्य मेधावी गुरोरभ्यस्य तान्यपि ।
 पलालमिव धान्यार्थी त्यजेद्ग्रन्थमशेषतः ॥ ७० ॥

संविभाति विशुद्धसत्त्वः कामयते यांश्च कामान् । तं तं लोकं जयते तांश्च
 कामांस्तस्मादात्मज्ञं ह्यर्चयेद्भुक्तिकामः ॥ इति ॥ ६९ ॥ ७० ॥ यावानर्थ

यावानर्थ उदपाने सर्वतः संप्लुतोदके ।
 तावान्सर्वेषु वेदेषु ब्राह्मणस्य विजानतः ॥ ७१ ॥
 दुर्लभं प्राप्य मानुष्यं तत्रापि ब्रह्मविग्रहम् ।
 ब्राह्मण्यं च महाविष्णो वेदान्तश्रवणादिना ॥ ७२ ॥
 अतिवर्णाश्रमं रूपं सच्चिदानन्दमद्वयम् ।
 यो न जानाति सोऽविद्वान्कदा मुक्तो भविष्यति ॥ ७३ ॥
 यदा चर्मवदाकाशं वेष्टयिष्यन्ति मानवाः ।
 तदाऽविज्ञाय च शिवं दुःखस्यान्तो भविष्यति ॥ ७४ ॥
 बहूनां जन्मनामन्ते महापुण्यवतां नृणाम् ।
 प्रसादादेव मे वाक्याज्ज्ञानं सम्यग्विजायते ॥ ७५ ॥
 यस्मिन्देहे दृढं ज्ञानमपरोक्षं विजायते ।

इति । सर्वस्मिन्भूमण्डले जलप्लुते सति पिपासोरुदपाने कूपे यथा न किञ्चित्प्रयोजनमेवं तत्त्वविदां वेदैस्तत्प्रतिपादितकर्मभिर्वा न किञ्चित्प्रयोजनमित्यर्थः ॥
 ७१ ॥ विद्यैव श्रेयसी चेत्किमिति वेदैः कर्माणि प्रपञ्चेन प्रतिपादितानि ।
 तेषामप्यर्थवत्त्वे वा कथं वैफल्यवचनमित्याशङ्क्य “तिलतैलमेव मिष्टं येन न दृष्टं घृतं कापि” इति न्यायेन विद्यानधिकृतानां सांसारिकसुखाय तात्कालिकदुःखपरिहाराय च कर्माणि कथितानि । अधिकृतस्य तु परमपुरुषार्थसाधनतया विद्यैव श्रेयसीत्याह—दुर्लभं प्राप्येति । “भूतानां प्राणिनः श्रेष्ठाः प्राणिनां बुद्धिजीविनः । बुद्धिमत्सु नराः श्रेष्ठाः नरेषु ब्राह्मणादयः” । इत्युक्तदशा मनुष्यत्वमेव तावदुर्लभम् । तत्रापि ब्रह्मविग्रहमिति । ब्रह्म वेदस्तदहंविग्रहं त्रैवर्णिकत्वं प्राप्येत्यर्थः । वेदान्तश्रवणादिना ब्राह्मण्यं ब्रह्मनिष्ठताम् ।
 “मौनं चामौनं च निर्विद्याथ ब्राह्मणः” इति ब्रह्मनिष्ठता ब्राह्मण्यपदार्थत्वेन श्रुता ॥ ७२ ॥ ७३ ॥ ज्ञानव्यतिरेकेण कर्मकोटिभिरपि मुक्तेरभावमाह—यदेति । अविज्ञायोति च्छेदः ॥ ७४ ॥ विद्यानधिकृतानामपि निष्कामानां विद्यावाप्तिद्वारा कर्म कारणमस्तीत्याह बहूनामिति ॥ ७५ ॥ नन्वज्ञानी विद्या-

तद्देहनाशपर्यन्तमेव संसारदर्शनम् ॥ ७६ ॥

पुराऽपि नास्ति संसारदर्शनं परमार्थतः ।

कथं तद्दर्शनं देहविनाशादूर्ध्वमप्युत ॥ ७७ ॥

तस्माद्ब्रह्मात्मविज्ञानं दृढं चरमविग्रहे ।

जायते मुक्तिदं शुद्धं प्रसादादेव मेऽच्युत ॥ ७८ ॥

सूत उवाच—

इत्येवमुक्त्वा परमेश्वरो हर-

स्वयीमयोऽभीष्टफलप्रदो नृणाम् ।

त्रिलोचनोऽम्बासहितः कृपाकरो

न किञ्चिदप्याह पुनर्द्विजोत्तमाः ॥ ७९ ॥

निशम्य वेदार्थमशेषमच्युतः

प्रणम्य शम्भुं शशिशेखरं हरम् ।

प्रगृह्य पादाम्बुजमास्तिको हरिः

स्वमूर्ध्नि विन्यस्य करद्वयेन सः ॥ ८० ॥

मुपदेष्टुं न शक्नोति । ज्ञानी तु मुक्तः सन्दृश्यमात्रं न पश्यति किमुत शिष्या-
दीन् । तत्कथं विद्यासंप्रदायप्रवृत्तिः । ज्ञानिनोऽपि वा संसारदर्शने केने-
दानीं मुक्तिरित्यत आह—यस्मिन्देह इति । विद्वद्देहारम्भकव्यातिरिक्तकर्मणा-
मेव हि विद्यया निवृत्तिः । आरम्भकाणां तु विदुषो जीवन्मुक्तस्य देहाभास-
जगदवभासौ जनयतामास्थाविरहिणा भोगाभासेनैव निवृत्तिः । उक्तं हि
व्यासेन—“अनारब्धकार्ये एव तु पूर्वे तदवधेः” इति । “भोगेन त्वितरे
क्षयित्वा संपद्यते” इति च । श्रूयते च—“तस्य तावदेव चिरं यावत्
विमोक्ष्ये, अथ संपत्स्ये” इति । अतो जीवन्मुक्तोऽतिवर्णाश्रमी विद्यासंपदा-
यप्रवर्तक इत्यर्थः ॥ ७६ ॥ देहनाशानन्तरं संसारादर्शने कैमुतिकन्यायमाह—
पुराऽपीति । पुरा विभ्रममात्रेण दर्शनं पश्चात्तु तदपि नास्तीत्यर्थः ॥ ७७ ॥ ७८ ॥

अतिप्रसादेन शिवस्य केशवः

समस्तसंसारविवर्जितोऽभवत् ।

प्रनृत्य देवोऽपि मुकुन्दसंनिधौ

पुनः सुरेन्द्रैरखिलैः समावृतः ॥ ८१ ॥

पुण्डरीकपुरमाप शंकर-

स्तत्र सर्वगणनायकैः पुनः ।

पुष्पराशिभिरहर्निशं मुदा

पूजितश्च भगवान्सभापतिः ॥ ८२ ॥

एवं सूतवचः श्रुत्वा मुनयो वेदवित्तमाः ।

प्रणम्य सूतं सर्वज्ञं सर्वदा करुणाकरम् ॥ ८३ ॥

तस्य शुश्रूषणे नित्यं मतिं चक्रुः समाहिताः ॥ ८४ ॥

इति श्रीस्कान्दपुराणे सूतसंहितायां मुक्तिखण्डे गुरूपसद-

नशुश्रूषामहिमकथनं नाम सप्तमोऽध्यायः ॥ ७ ॥

अष्टमोऽध्यायः

८. व्याघ्रपुरे देवानामुपदेशः ।

मुनय ऊचुः—

एवं महेश्वराज्ज्ञानं लब्ध्वा विष्णुः सनातनः ।

ततः किमकरोद्विद्वन्वद कारुण्यविग्रह ॥ १ ॥

न किंचिदिति । वक्तव्यस्य परिपूर्णात्वाद्वक्तव्यान्तराभावाच्च ॥ ७९—८४ ॥

इति श्रीसूतसंहितातात्पर्यदीपिकायां मुक्तिखण्डे गुरूपसदन-

शुश्रूषामहिमकथनं नाम सप्तमोऽध्यायः ॥ ७ ॥

तथा लब्धुं शक्याया अपि विद्याया देशिकविशेषनिबन्धनं क्षेत्रविशेषनिबन्धनं चोत्कर्षातिशयं वर्णयितुं पुण्डरीकपुरवासिनं शिवं प्रति जिज्ञासू-

सूत उवाच—

शृणुध्वं तत्प्रवक्ष्यामि मुनयः संशितव्रताः ।
 महादेवं नमस्कृत्य विष्णुर्व्याघ्रपुरं गतः ॥ २ ॥
 लौकिकैर्वैदिकैः स्तोत्रैः स्तुत्वाऽनुज्ञामवाप्य च ।
 आरुह्य गरुडं विप्रा अमरैरखिलैर्हरिः ॥ ३ ॥
 स्तूयमानो माहाविष्णुर्हृष्टो वैकुण्ठमाप सः ।
 ततस्तं सर्वलोकेशं शङ्खचक्रगदाधरम् ॥ ४ ॥
 श्रीपतिं भूपतिं विप्राः सुरा ब्रह्मपुरोगमाः ।
 प्रणम्य दण्डवद्भूमौ भक्त्या परमया सह ॥ ५ ॥
 कृताञ्जलिपुटा भूत्वा पप्रच्छुः पङ्कजेक्षणम् ।

देवा ऊचुः—

भगवन्नीश्वरात्सर्वं भवता श्रुतमच्युत ॥ ६ ॥
 तत्सर्वं श्रोतुमिच्छामो ब्रूहि नः संग्रहेण तत् ।

विष्णुरुवाच—

भवद्भिर्यच्छ्रुतं देवास्तद्धितं सर्वदेहिनाम् ॥ ७ ॥
 तथापि नाहं वक्ष्यामि शिव एव प्रवक्ष्यति ।
 भवन्तः श्रद्धया सार्धं पुण्डरीकपुराभिधम् ॥ ८ ॥
 स्वराट्संज्ञस्य देवस्य हृत्सरोरुहमध्यगम् ।
 दिने दिनेऽथवा पक्षे पक्षे वा मासि मासि वा ॥ ९ ॥

नां देवानां विष्णुना प्रस्थापनं विवक्षुस्तदर्थं मुनीनां प्रश्नमवतारयति—मुनय ऊचुरिति । एवं महेश्वरादिति ॥ १—८ ॥ स्वराट्संज्ञस्येति । शिवो हि पञ्चीकृतभूतकार्यसमष्टिरूपस्थूलशरीरमभिमन्यमानो विराट् । तद्व्यापकापञ्चीकृतभूतकार्यसमष्टिरूपं सप्तदशकं लिङ्गशरीरमभिमन्यमानः स्वराट् । उभयकारणम-

षण्मासान्तेषु वाऽब्दान्तेष्वाशरीरविमोक्षणात् ।
 दृश्यते प्राणिना येन श्रद्धया तस्य मुक्तिदम् ॥ १० ॥
 अचिरात्सर्वपापघ्नं भोगदं भोगकामिनाम् ।
 उपेत्य सुमहत्तीर्थं तपः कृत्वा सुदुश्चरम् ॥ ११ ॥
 श्रीमत्पञ्चाक्षरं मन्त्रं सतारं सर्वसिद्धिदम् ।
 सर्वमन्त्रवरं नित्यं शतरुद्रीयमध्यगम् ॥ १२ ॥
 जपित्वा लक्षमेकं वा श्रीमदभ्रसभापतिम् ।
 दृष्ट्वा पञ्चाक्षरेणैव सतारेणास्तिकाः सुराः ॥ १३ ॥
 पूजयध्वं महादेवं युष्माकं करुणाकरः ।
 अम्बिकापतिरानन्दमहाताण्डवपण्डितः ॥ १४ ॥
 सर्वाधारवटच्छायानिषण्णो भूतिभूषणः ।
 सोमार्धशेखरः सोमः सोमसूर्याभिलोचनः ॥ १५ ॥
 कपर्दी कालकण्ठश्रीर्वेदयज्ञोपवीतवान् ॥
 गङ्गाधरः सुप्रसन्नः सुस्मितो नागभूषणः ॥ १६ ॥
 दीर्घबाहुर्विशालाक्षस्तुङ्गस्कन्धविराजितः ।
 हारकेयूरकटकनूपुरादिविभूषितः ॥ १७ ॥

व्याकृतमभिमन्यमानः सम्राडिति प्रथमखण्ड एकादशाध्याये वर्णितम् । तत्र
 स्वराट्संज्ञस्य देवस्य हृत्सरोरुहं हृदयपुण्डरीकं तन्मध्ये वर्तमानं पुरं पुण्डरीक-
 पुरम् । “हृदयमिति तस्माद्धृदयमिति । हृदि ह्येष आत्मा अथ यदिदमस्मिन्ब्रह्म
 पुरे दहरं पुण्डरीकं वेश्म ” “ ईश्वरः सर्वभूतानां हृद्देशेऽर्जुन तिष्ठति ” इति
 श्रुतिस्मृतिपर्यालोचनया यस्मिन्नेव शरीरैकदेशे शिवो नित्यं विशेषतः सानिहितः
 स एव प्रदेशो हृत्पुण्डरीकम् । व्यापकस्य च स्वराट्शरीरस्य मध्ये व्याघ्रपुरे शिवो
 नित्यं संनिहित इति तदेव स्वराजो हृत्सरोरुहं तन्मध्यगतमित्यर्थः ॥९-१७॥

भस्मधाराधरः श्रीमान्नागकुण्डलमण्डितः ।
 पवित्रपाणिर्भगवान्पुण्डरीकत्वगम्बरः ॥ १८ ॥
 कर्णत्किणिगणिसंयुक्तकलकाञ्चीविराजितः ।
 सर्वाभरणसंयुक्तः सर्वलक्षणसंयुतः ॥ १९ ॥
 गोक्षीरधवलाकारः कुन्देन्दुसदृशप्रभः ।
 संसारभयभीतानामेकेनैवाभयप्रदः ॥ २० ॥
 अन्येन पाणिना सर्वभक्तप्राणिपरिग्रहः ।
 तदन्यकरसंलग्नसम्यग्दमरुकध्वनिः ॥ २१ ॥
 वामभागोर्ध्वपाणिस्थमहादीप्तहुताशनः ।
 कृपयैवाऽऽत्ममायोत्थघोरापस्मारसंस्थितः ॥ २२ ॥
 स्वस्वरूपमहानन्दप्रकाशाप्रच्युतो हरः ।
 प्रसन्नः सर्वविज्ञानमुपदेक्ष्यति स प्रभुः ॥ २३ ॥

सूत उवाच—

पुण्डरीकपुरमापुरास्तिकाः

श्रद्धयैव सह यत्र नृत्यति ।

अम्बिकापतिरशेषनायक-

श्चन्द्रमौलिरखिलामरा मुदा ॥ २४ ॥

ततः सुराश्चैरुरतीव सत्तमा

विलक्षणा भूतिविभूषिताश्चिरम् ।

पुण्डरीकत्वगम्बरो व्याघ्राजिनवसनः ॥ १८-२० ॥ सर्वान्भक्तान्प्राणिनोऽभिम-
 तवरप्रदानेन परिगृह्णात्यगृह्णातीति सर्वभक्तप्राणिपरिग्रहः । पचाद्यच् ॥ २१ ॥
 कृपयैवेति । स्वमाययोत्थितो यो घोरोऽपस्मारस्तं पादेनाऽऽक्रम्य वर्तत इति यत्त-
 दपि तस्मिन्कृपयैव । पादस्पर्शेन स कृतार्थो भवत्वित्येव हेतुनेत्यर्थः ॥ २२ ॥
 यत एवं घोरापस्मारः पादेनाऽऽक्रान्तः । अतएव महानन्दप्रकाशादप्र-

व्रतानि दानानि तपांसि चाऽऽदरा-

न्मुनीश्वराः सर्वजगत्प्रिये रताः ॥ २५ ॥

पञ्चाक्षरं परममन्त्रमशेषवेद-

वेदान्तसारमतिशोभनमादरेण ।

जप्त्वा सुराः प्रणवसंयुतमम्बिकेशं

दृष्ट्वा सभापतिमशेषगुरुं प्रणम्य ॥ २६ ॥

भक्त्याऽऽपूज्य महेश्वराख्यममलं भक्तिप्रदं मुक्तिदं

शक्त्या युक्तमतिप्रसन्नवदनं ब्रह्मेन्द्रपूर्वास्सुराः ।

नित्यानन्दनिरञ्जनामृतपरज्ञानानुभूत्या सदा

नृत्यन्तं परमेश्वरं पशुपतिं भक्त्यैकलभ्यं परम् ॥ २७ ॥

लौकिकेन वचसा मुनीश्वरा

वैदिकेन वचसा च तुष्टुवुः ।

देवदेवमखिलार्तिहारिणं

ब्रह्मवज्रधरपूर्वकाः सुराः ॥ २८ ॥

च्युतः ॥ २३—२६ ॥ नित्यानन्देति । आत्मनः स्वभावभूतोऽपि ह्यानन्दो दशाभेदेन द्विविधः । अनित्यो नित्यश्च । मायया नित्यमावृतः सञ्जुभक्तमोपस्थापितविषयेन्द्रियसंप्रयोगजनितवृत्त्याभिव्यक्तलक्षणः स्फुरन्व्यञ्जकवृत्तिविनाशे पुनस्तिरोभवन्नानित्य इत्यर्थः । परशिवस्वभावभूतस्तु निरतिशयानन्दः कदाचिदध्यनावृतत्वान्नित्यः । इत्थं ज्ञानमपि स्वभावभूतं मायया तिरोहितं सदृश्यभिव्यक्तमनित्यम् । शिवस्वरूपभूतं तु ज्ञानं मायापरनाम्नाऽञ्जनेनानावृतत्वान्न कदाचिदपि म्रियत इत्यमृतम् । क्षणिकेभ्यो वृत्तिज्ञानेभ्यो निरतिशयोत्कर्षात्तत्परं ज्ञानं नित्यमखण्डैकरसं वस्त्वत्यन्तानुकूल्येन परप्रेमास्पदत्वादानन्द इति स्वस्वेतरव्यवहारकारणप्रकाशतया ज्ञानमिति च व्यपदिश्यते । तस्य च स्वप्रकाशस्य स्वभावभूतो यः प्रकाशः स एवानुभूतिरनुभवो नृत्यस्य कारणमित्यर्थः ।

मुनीश्वरा महेश्वरः समस्तदेवनायकः

सुरेश्वरान्निरीक्षणान्निरस्तपापपञ्जरान् ।

अनुग्रहेण शंकरः प्रगृह्य पार्वतीपतिः

समस्तवेदशास्त्रसारभूतमुत्तमोत्तमम् ॥ २९ ॥

प्रदर्शयन्नटेश्वरः समस्तदेवसंनिधौ

स्वनर्तनं विमुक्तिदं महत्तरं महेश्वरः ।

समस्तलोकरक्षकं महात्मनां हृदि स्थितं

निरीक्षणार्हमीश्वरोऽकरोत्सभापतिः शिवः ॥ ३० ॥

पशुपतिताण्डवदर्शनात्सुराः

परममुदा विवशा विचेष्टिताः ।

पुनरमला महेश्वरं प्रणम्य

प्रियवदनं विनयेन संयुताः ॥ ३१ ॥

पप्रच्छुः परमेश्वरं पशुपतिं पार्श्वस्थिताम्बापतिं

सर्वज्ञं सकलेश्वरं शशिधरं गङ्गाधरं सुन्दरम् ।

विज्ञानं निखिलाः सुराः श्रुतिगतं संसारदुःखापहं

निर्द्वन्द्वो भगवाञ्जिषवोऽखिलगुरुः प्रोवाच कारुण्यतः ॥

ईश्वर उवाच—

वक्ष्यामि परमं गुह्यं विज्ञानं सुरसत्तमाः ।

युष्माकं श्रद्धया सार्धं शृणुध्वं तत्समाहिताः ॥ ३३ ॥

आत्मा तावत्सुरा अस्ति स्वसंवेद्यो निरास्पदः ।

नृत्यस्य च परानन्दाभिनयात्मकत्वं वर्णितं प्रथमखण्डे द्वितीयाध्याये ॥ २७—
२९ ॥ निरीक्षणार्हमिति । अनुग्राह्याणां देवानामपरोक्षज्ञानजननलक्षणफला-
द्धेतोर्नृत्यमकरोदित्यन्वयः ॥ ३०—३३ ॥ देहेन्द्रियादिव्यतिरिक्तस्याऽऽत्मनः

आनन्दः पूर्णचैतन्यः सदा सोऽहं न संशयः ॥ ३४ ॥

तस्य काचित्सुराः शक्तिर्मायाख्याऽस्ति विमोहिनी ।

विचारवेलायां साऽऽत्मा भवत्येव न चान्यथा ॥ ३५ ॥

सद्भावे हि बहवो विप्रतिपन्नाः । अत एव नचिकेता यमं प्रति व्यतिरिक्तात्म-
सद्भावसंशयमेव प्रथममुदाजहार—“येयं प्रेते विचिकित्सा मनुष्येऽस्तीत्येके
नायमस्तीति चैके । एतद्विद्यामनुशिष्टस्त्वयाऽहम्” इति । यमोऽपि तस्य दुर-
धिगमतामेव प्रथममाह—“देवैरत्रापि विचिकित्सितं पुरा नहि सुविज्ञेयमणु-
रेष धर्मः” इति । तदस्तित्वमेव च प्रथमतो ज्ञातव्यमित्याह तैत्तिरीयकश्रुतिः
'अस्ति ब्रह्मेति चेद्वेद, सन्तमेनं ततो विदुः' इति । काठकोऽपि—‘अस्ती-
त्यवोपलब्धस्य तत्त्वभावः प्रसीदति’ इति । अतः परमेश्वरो देवान्प्रत्यात्मनः
सद्भावमेव तावदाह—आत्मा तावदिति । अस्ति तावत्त्वतस्तस्य स्वरूपप्रमा-
णप्रकारविशेषा अप्यग्रत एवोच्यन्त इति तावच्छब्दार्थः । स्वमसाधारणं रूपमा-
ह—निरास्पद इति । मायातत्कार्यजातं सकलमात्मास्पदम् । आत्मा तु ‘स
भगवः कस्मिन्प्रतिष्ठित इति स्वे महिम्नि’ इति श्रुतेः स्वमहिमप्रतिष्ठितत्वादन-
न्यास्पद इति । तदेव तस्यासाधारणं रूपमित्यर्थः । प्रमाणमाह—स्वसंवेद्य
इति । ‘यतो वाचो निवर्तन्ते । अप्राप्य मनसा सह’ इति वाङ्मनसविषयाति-
वर्तिनि तस्मिन्भगवति स्वभावभूतः प्रकाश एव मुख्यं प्रमाणमित्यर्थः । ज्ञाना-
तिरिक्तस्य जडत्वेन ज्ञानस्यैव स्वयंप्रकाशत्वात्तस्य च क्षणिकत्वात्तद्रूपस्याऽऽत्म-
नोऽपि तथात्वमिति भ्रमं व्युदस्यति—पूर्णचैतन्य इति । वृत्त्यवच्छेदेन हि
चैतन्यं क्षणिकमिव भवति । तद्वनवच्छिन्नं तु परिपूर्णं तन्नित्यमित्यर्थः । इत्थं
दुरधिगमस्य प्रयत्नतोऽधिगमे फलमाह—आनन्द इति । इत्यमुक्तरूपस्य ज्ञात-
व्यस्य तत्त्वस्य ज्ञातुरात्मनः पृथक्त्वं वारयति—सोऽहमिति । प्राक्पृथग्भूत-
स्यैव जीवस्य शिवतादात्म्यमुपायैर्लभ्यमिति केचन भ्रान्ताः । यदाहुः—‘आ
मुक्तेर्भेद एव स्याज्जीवस्य च परस्य च । मुक्तस्य तु न भेदोऽस्ति भेदहेतोर-
भावतः’ इति । तान्वारयति—सदेति । अत्रास्तीति सत्यत्वम् । स्वसंवेद्य
इति ज्ञानत्वम् । पूर्ण इत्यनन्तत्वम् । आनन्द इति सुखत्वम् । सोऽहमिति
प्रत्यक्त्वमिति रूपपञ्चकमुक्तम् । तेन सत्यज्ञानानन्तानन्दात्मत्वलक्षणेन रूपप-

तदभेदेन सोऽप्यात्मा प्रलये जगतः स्थितः ।

तस्मिन्प्रपञ्चसंस्कारः स्थितः सर्वः सुरोत्तमाः ॥ ३६ ॥

स्वभावादेव संक्षुब्धा वासना कर्मणा भवेत् ।

ततस्तत्क्षोभयुक्तात्माऽविक्रियोऽपि स्वभावतः ॥ ३७ ॥

क्षोभकः कालतत्त्वस्य पुनः कालेन संयुतः ।

ईक्षणं पूर्ववत्कृत्वा पुनर्ब्रह्मादिकं जगत् ॥ ३८ ॥

अकेनानृतजडान्तवत्त्वदुःखानात्मत्वभ्रमव्युदासेनाखण्डैकरसं स्वरूपमुपदिष्टमिति द्रष्टव्यम् ॥ ३४ ॥ इत्थमेकरसे तस्मिन्वस्तुनि कथं देहाभासजगदवभासविति तन्नाऽऽह—तस्य काचिदिति । तदाश्रितमायाविलासमात्रमेतत्तथात्वं च त्रिचारजनितज्ञाननिर्वर्त्यत्वादित्यर्थः ॥ ३५ ॥ प्राकृतप्रतिसंचरे तर्हि मायाया अपि नष्टत्वा कुतः पुनः प्रादुर्भाव इत्यत आह—तदभेदेनेति । प्रस्तसमस्तप्रपञ्चा माया स्वप्रतिष्ठत्वादत्यन्तनिर्विकल्पकेन चैतन्येन विविच्यमानाऽपि तादात्म्याध्यासात्तत्प्रकाशेनैव प्रकाशमाना वर्तत एव । “ अव्यक्तं पुरुषे ब्रह्मनिष्कले संप्रलीयते ” इत्यपि विवेकावभासविरहमात्राभिप्रायमेवेति प्रपञ्चितं प्रथमखण्डे पञ्चमाध्याये । तदवस्थाया मायाया यथापूर्वं जगदुत्पत्तौ बीजमाह—तस्मिनिति । परिपक्वस्य कर्मणो भोगप्रदानेन क्षीणत्वादितरस्य चापरिपाकाद्भोग्यः प्रपञ्चः सकलोऽपि मायाशबलिते तस्मिन्नात्मानि लीनः संस्काररूपेण वर्तमानः पुनः सर्गस्य बीजम् ॥ ३६ ॥ संस्कारापरपर्यायवासनावशात्प्राप्तपरिपाकेन कर्मणा क्षुब्धा कार्याभिमुख्यं प्रापिता भवतीत्यर्थः । परिपक्वस्य हि कर्मणः स्वभाव एव स यद्वासनाक्षोभकत्वम् । कूटस्थनित्यतया स्वतो निर्विकारेणापि विवृतवासनासंयोगाद्विकारमिव प्राप्तेनाऽऽत्मना क्षोभं कार्याभिमुख्यं नीयत इत्याह—ततस्तत्क्षोभेति ॥ ३७ ॥ “ कालो मायात्मसंबन्धः ” इत्युक्तलक्षणः कालः । ईक्षणमिति । कालकर्मयुक्तश्चाऽऽत्मा “ स ईक्षत लोकान्नु सृजा इति ” इत्यादिश्रुत्युक्तपरिपाद्या प्राक्तनसर्गपरंपरासदृशमेव सर्गं करोति । “ सूर्याचन्द्रमसौ धाता यथापूर्वमकल्पयत् । दिवं च पृथिवीं चान्तरिक्षमथो सुवः ” इति श्रुतेरित्यर्थः ॥ ३८ ॥ सृष्ट्वाऽनुप्राप्ये-

सृष्ट्वाऽनुप्राप्य तन्मोहात्सुराः संसारमण्डले ।
 ज्ञेयज्ञात्रादिकेऽशुद्धे स्वप्नतुल्ये महत्तरे ॥ ३९ ॥
 अनाद्यन्तेऽवशो भूत्वा सुराः कर्मानुरूपतः ।
 विचित्रां योनिमासाद्य सुखदुःखादिपीडितः ॥ ४० ॥
 पूर्वजन्मार्जितात्पुण्यान्नरो भूत्वा महीतले ।
 मत्प्रसादेन वेदोक्तं कर्म कृत्वा विशुद्धधीः ॥ ४१ ॥
 विचार्य सर्वं दुःखाढ्यमनित्यं सारवर्जितम् ।
 विरक्तो मोक्षमाकाङ्क्षन्मोक्षोपायं महत्तरम् ॥ ४२ ॥
 वेदेन दर्शितं सम्यक्संपाद्यास्मत्प्रसादतः ।
 आत्ममात्रां परां मुक्तिं प्राप्नोत्यत्मा स्वयं सुराः ॥ ४३ ॥
 सर्वेषामात्मविज्ञानादेव मुक्तिर्न चान्यतः ।
 ज्ञानादन्यत्सुराः सर्वं विज्ञानस्यैव साधनम् ॥ ४४ ॥
 तत्र शान्त्यादिकं सर्वमिहैव ज्ञानसाधनम् ।
 मम स्थाने मृतिः शुद्धे वाराणस्यादिके सुराः ॥ ४५ ॥
 अयोग्यानां च योग्यानां नराणां मरणात्परम् ।
 विशुद्धब्रह्मविद्यायाः साधनं सुरसत्तमाः ॥ ४६ ॥

त्यादि । मायातीतः । परमात्मा प्राणिकर्मप्रेरेणाजनितलीलासर्गप्रवृत्तो विशुद्ध-
 सत्त्वप्रधानमायोपाधिकः स्रष्टा भूत्वा राजसतामसमायामयं भोक्तृभोग्यलक्षणं
 प्रपञ्चं सृष्ट्वा तत्तादात्म्याभिमानं तदनुप्रवेशं च विधाय सुखदुःखमयं संसार-
 मनुभवति । “इदं सर्वमसृजत यदिदं किञ्च तत्सृष्ट्वा तदेवानुप्राविशत्”
 इत्यादिश्रुतेरित्यर्थः ॥ ३९ ॥ ४० ॥ इत्थं संसरतो जीवस्यापवर्गप्रक्रियामाह—
 पूर्वजन्मेत्यादि ॥ ४१ — ४३ ॥ ज्ञानकर्मणोरुभयोरुक्तत्वात्समसमुच्चयभ्रमनि-
 वर्तनाय क्रमसमुच्चय इत्याह—सर्वेषामिति ॥ ४४ ॥ विदुषामुपायमभिधाय

श्रीमत्पञ्चाक्षरो मन्त्रो मन्त्राणामुत्तमोत्तमः ।
 मार्गाणां वेदमार्गश्च प्राप्यानां मुक्तिरुत्तमा ॥ ४७ ॥
 देवतानामहं मुख्यः स्थानानां सुरसत्तमाः ।
 मम स्थानानि मुख्यानि तेषां वाराणसी तथा ॥ ४८ ॥
 श्रीकालहस्तिशैलाख्यं श्रीमद्वृद्धाचलाभिधम् ।
 पुण्डरीकपुरं तद्वच्छ्रीमद्वल्मीकमुत्तमम् ॥ ४९ ॥
 वेदारण्यसमाख्यं च स्थानं मुख्यं सुरोत्तमाः ।
 एषां मुख्यतमा ख्याता श्रीमद्वाराणसी पुरी ॥ ५० ॥
 पुण्डरीकपुरमप्यतिप्रियं

वित्त सर्वसुरसत्तमा मम ।

मुक्तिमुक्तिकरमाशु देहिनां

भक्तिलभ्यमतिशोभनं सदा ॥ ५१ ॥

अस्माभिः सुरसत्तमा अभिहितं विज्ञानमत्यद्भुतं

युष्माकं मुनिपुङ्गवैरपि तथा सर्वार्थपारंगतैः ।

मद्भक्तैरतिशोभनं पुरवरं संसेवनीयं नरै-

र्मुक्त्यर्थं परमास्तिकौरीति परा साध्वी श्रुतिर्वक्ति हि ॥ ५२ ॥

सूत उवाच—

एवं महेश्वरः साक्षाच्छ्रीमद्वभ्रसभापतिः ।

देवदेवो जगन्नाथः पशुपाशविमोचकः ॥ ५३ ॥

आम्नायान्तैकसंवेद्यः साक्षी सर्वस्य सर्वदा ।

अम्बिकासहितः श्रीमान्प्रोवाच ज्ञानमुत्तमम् ॥ ५४ ॥

विद्वद्विद्वत्साधारणमुपायमाह—मम स्थान इत्यादि ॥ ४५—५१ ॥ साध्वी

देवाश्च ब्रह्मविज्ञानं वेदान्तोत्थं विमुक्तिदम् ।

श्रुत्वा सर्वेश्वरं विप्राः प्रणिपत्य महीतले ॥ ५५ ॥

लौकिकैर्वैदिकैः स्तोत्रैः स्तुत्वा भक्त्या सभापतिम् ।

पूजां प्रचक्रिरे देवाः श्रीमत्पञ्चाक्षरेण वै ॥ ५६ ॥

इति श्रीस्कान्दपुराणे सूतसंहितायां मुक्तिखण्डे व्याघ्रपुरे
देवोपदेशकथनं नामाष्टमोऽध्यायः ॥ ८ ॥

नवमोऽध्यायः ॥

९. ईश्वरनृत्तदर्शनम् ।

मुनय ऊचुः

भवता सर्वमाख्यातं संक्षेपाद्विस्तरादपि ।

भवत्प्रसादादस्माभिर्विज्ञातं च विचक्षण ॥ १ ॥

तथाऽपि देवदेवस्य शिवस्य परमात्मनः ।

विश्वाधिकस्य रुद्रस्य ब्रह्मणः सर्वसाक्षिणः ॥ २ ॥

नर्तनं द्रष्टुमिच्छामः शङ्करस्याम्बिकापतेः ।

अतः कारुण्यतोऽस्माकं तदुपायं वदद्भुतम् ॥ ३ ॥

श्रुतिरिति । “ स भगवः कस्मिन्प्रतिष्ठित इति वरणायाम् ” इत्यादिकेत्यर्थः

॥ ५२—५६ ॥

इति श्रीसूतसंहितातात्पर्यदीपिकायां मुक्तिखण्डे व्याघ्रपुरे देवोपदेशकथनं

नामाष्टमोऽध्यायः ॥ ८ ॥

उक्तमुक्त्युपायजातमध्ये भगवन्नृत्यदर्शनस्यैव सुकरत्वं सुलभत्वं महाफ-
लत्वं च निश्चिन्वतां मुनीनां तदुपायगोचरं प्रश्नमवतारयति—भवता सर्वमिति

॥ २—३ ॥ पृष्ठमुपायं ब्रुवाणः सूतस्तत्र प्रत्ययदाढ्याय पुरावृत्तमुदाहरति—

सूत उवाच—

शृणुध्वं तत्प्रवक्ष्यामि श्रद्धया वेदवित्तमाः ।

पुरा नन्दीश्वरं धीमानपृच्छच्छौनको मुनिः ॥ ४ ॥

सोऽपि कारुण्यतः श्रीमान्नन्दी वेदविदां वरः ।

शौनकायाब्रवीन्नत्वा महादेवं घृणानिधिम् ॥ ५ ॥

नन्दिकेश्वर उवाच—

कैलासे संध्ययोः शंभुः करोत्यानन्दनर्तनम् ।

तच्छिवा केवलं पश्यत्यन्यस्तत्र न पश्यति ॥ ६ ॥

पुण्डरीकपुरे रुद्रः शौनकाऽऽनन्दनर्तनम् ।

श्रीमद्भ्रसभामध्ये करोति भगवान्सदा ॥ ७ ॥

तत्रापि शौनकाम्बाऽपि स्कन्दो विघ्नेश्वरोपि च ।

क्षेत्रपालो मया सार्धं पश्यत्यन्यो न पश्यति ॥ ८ ॥

येषां प्रसादो देवस्य शौनकास्ति महत्तरः ।

ते प्रपश्यन्ति तत्रैव महानर्तनमैश्वरम् ॥ ९ ॥

तस्मात्प्रसादसिद्ध्यर्थं शौनक श्रद्धया सह ।

पुण्डरीकपुरं गत्वा रवौ चापस्थिते सति ॥ १० ॥

आर्द्रायां प्रातरेव त्वं शुचिर्भूत्वा समाहितः ।

शिवगङ्गाभिधे तीर्थे स्नानं कृत्वा महत्तरे ॥ ११ ॥

यथाशक्ति धनं धान्यं दत्त्वाऽन्यद्वाऽनसूयवे ।

पुरेत्यादि ॥ ४—६ ॥ कैलासे नित्यं सतोऽपि नर्तनस्य दर्शनं दुर्लभमिति यत्र स्थाने
सुलभं तदाह—पुण्डरीकपुर इति ॥ ७ ॥ अम्बाऽपि गौर्यपि ॥ ८ ॥ पुण्डरीकपुरे
दर्शनलाभोपायमाह—येषामिति ॥ ९—११ ॥ दण्डनर्तनमिति । दण्ड-

उपोष्य दिनमेकं वा श्रीमूलस्थाननायकम् ॥ १२ ॥

भक्त्या प्रदक्षिणीकृत्य प्रणम्य भुवि दण्डवत् ।

श्रीमत्पञ्चाक्षरं मन्त्रं जपित्वाऽयुतमादरात् ॥ १३ ॥

दिने दिने मुनेऽब्दान्ते स्नानं कृत्वा यथा पुरा ।

प्रणम्य देवमीशानं श्रीमूलस्थाननायकम् ॥ १४ ॥

पुनर्नित्यं महाभक्त्या श्रीमद्भ्रसभापतिम् ।

प्रदक्षिणत्रयं कृत्वा प्रणम्य भुवि दण्डवत् ॥ १५ ॥

श्रीमत्पञ्चाक्षरं मन्त्रं जपित्वा पूर्ववत्पुनः ।

वत्सरान्ते यथाशक्ति धनं दत्त्वा सभापतेः ॥ १६ ॥

पूजां पञ्चाक्षरेणैव कुरु श्रद्धापुरस्सरम् ।

पुनः प्रसादस्ते तस्य भविष्यत्येव शौनक ॥ १७ ॥

बहवो देवदेवस्य नृत्यमस्य प्रसादतः ।

दृष्ट्वा स्ववाञ्छितं सर्वं प्राप्तवन्तो मुनीश्वराः ॥ १८ ॥

सूत उवाच—

एवं नन्दीशवचनं श्रुत्वाऽसौ शौनको मुनिः ।

सर्वं कृत्वा क्रमेणैव श्रद्धया मुनिसत्तमाः ॥ १९ ॥

प्रसादेन महेशस्य नर्तनं सर्वसिद्धिदम् ।

दृष्ट्वा दभ्रसभामध्ये भवान्या सह शौनकः ॥ २० ॥

अतीव प्रीतिमापन्नः स्तोत्रैः स्तुत्वा यथाबलम् ।

भक्त्या परवशो भूत्वा किञ्चित्कालं महामुनिः ॥ २१ ॥

पुनश्च दृष्ट्वा देवेशं नृत्यन्तं देवनायकम् ।

प्रमोदेन स्वयं विप्रा अकरोद्दण्डनर्तनम् ॥ २२ ॥

देवदेवोऽपि संतुष्टः शौनकाय द्विजोत्तमाः ।
 प्राह गम्भीरया वाचा शौनक त्वं महामुने ॥ २३ ॥
 वेदानामादिभूतस्य ऋग्वेदस्य ममाऽऽज्ञया ।
 भव निर्वाहकस्तत्र शाकल्यस्य विशेषतः ॥ २४ ॥
 एवमाज्ञापितस्तेन शिवेन मुनिसत्तमः ।
 शौनको भगवान्विप्रास्तथा निर्वाहकोऽभवत् ॥ २५ ॥
 तस्य शिष्यस्तु विप्रेन्द्रास्तद्वाक्यादाश्वलायनः ।
 पूर्वोक्तेनैव मार्गेण भगवन्तं त्रियम्बकम् ॥ २६ ॥
 श्रीमद्भ्रसभामध्ये नृत्यन्तं देवनायकम् ।
 दृष्ट्वा प्रणम्य मेधावी प्रसादेन शिवस्य तु ॥ २७ ॥
 अभवत्सूत्रकृद्विप्राः शाकल्यस्य महामुनिः ।
 एवं पूर्वोक्तमार्गेण श्रद्धया बहवो जनाः ॥ २८ ॥
 दृष्ट्वा दभ्रसभामध्ये नर्तनं शंकरस्य तु ।
 कृतार्था वेदविच्छ्रेष्ठा अभवन्नचिरेण तु ॥ २९ ॥
 तस्मान्नवन्तोऽपि पुरोक्तवर्त्मना
 शिवस्य नृत्तं शिवया निरीक्षितम् ।
 दृष्ट्वा महेशस्य हरस्य शूलिनः ।
 प्रसादमात्रेण विमुक्तिभागिनः ॥ ३० ॥

प्रणामैः सहितं हर्षोत्कर्षनिमित्तवशप्रवृत्तं नृत्तमित्यर्थः ॥ २२ ॥ २३ ॥
 भव निर्वाहक इति । अत एव महाव्रते होतृप्रयोगस्य निर्वाहः शौनकेन
 कृतः । शाकल्यस्येति । शाकल्यकृतपदविभागानुसारेण हि शौनक ऋषि-
 धानबृहद्देवतामहाव्रतप्रयोगादिग्रन्थानकार्षीदित्यर्थः ॥ २४ ॥ २५ ॥ न केवलं
 स्वयमकार्षीत् । किंतु स्वशिष्यमाश्वलायनमपि तथाकरणे नियुक्तवान् । स
 आश्वलायनोऽपि तथा कृतवानित्याह—तद्वाक्यादाश्वलायन इत्यादि ॥ २६ ॥

भवत परमतत्त्वप्राप्त्युपायो मयोक्तः

सकलगुरुवराणामुत्तमो व्याससंज्ञः ।

अवददतिरहस्यं मे पुरा श्रद्धयैव

प्रवरगुणानिधानः पद्मनाभांशभूतः ॥ ३१ ॥

एवमुक्त्वा मुनीन्द्रेभ्यः सूतः पौराणिकोत्तमः ।

कृष्णद्वैपायनं व्यासं सस्मार श्रद्धया सह ॥ ३२ ॥

एतस्मिन्नन्तरे श्रीमान्महाकारुणिकोत्तमः ।

कृष्णाजिनी सोत्तरीय आषाढेन विराजितः ॥ ३३ ॥

भस्मोद्धूलितसर्वाङ्गः शुभ्रतिर्यक्त्रिपुण्ड्रधृत् ।

रुद्राक्षमालाभरणो जपत्पञ्चाक्षरं मुदा ॥ ३४ ॥

शिष्यैस्तादृग्विधैर्युक्तो महात्मा स्वयमागतः ।

तं दृष्ट्वा परमप्रीत्या प्रणम्य भुवि दण्डवत् ॥ ३५ ॥

सूतः स्वशिष्यैर्मुनिभिः सह सत्यवतीसुतम् ।

तत्पादपङ्कजद्वंद्वं विधाय शिरसि क्रमात् ॥ ३६ ॥

चक्षुषोर्हृदये चैव संतोषाद्भद्रदस्वरः ।

पादप्रक्षालनं कृत्वा पवित्रं तज्जलं पुनः ॥ ३७ ॥

पीत्वा यथार्हं संपूज्य व्यासं शिष्यगणावृतम् ।

तद्वाक्यं वेदवत्सत्यं स्वशिष्यान्वेदवित्तमान् ॥ ३८ ॥

श्रावयित्वा महाधीमान्सह तेनाखिलैरपि ।

श्रीमद्वाग्निपुरं दिव्यमवाप पुरुषार्थदम् ॥ ३९ ॥

—३२॥ आषाढेनेति । “आषाढो व्रातिनां दण्डः” इति हलायुधः ॥ ३३—३७॥

तद्वाक्यं व्यासवाक्यम् ॥ ३८ ॥ व्याघ्रपुरप्रभावेऽतिशयनक्षत्रम् । रौद्रे नक्षत्र

पुनः सर्वे मुनिश्रेष्ठा वेदव्यासपुरोगमाः ।
 चापे सूर्ये स्थिते रौद्रे नक्षत्रे श्रद्धया सह ॥ ४० ॥
 स्नानं कृत्वा महातीर्थे शिवगङ्गाभिधे वरे ।
 यथाशक्ति धनं दत्त्वा ब्राह्मणानां मनीषिणाम् ॥ ४१ ॥
 उपोष्यैकं दिनं दृष्ट्वा श्रीमूलस्थाननायकम् ।
 प्रदक्षिणत्रयं कृत्वा प्रणम्य धरणीतले ॥ ४२ ॥
 षडक्षरेण मन्त्रेण श्रीमूलस्थाननायकम् ।
 समाराध्यायुतं नित्यं जपित्वा मन्त्रमुत्तमम् ॥ ४३ ॥
 वत्सरान्ते च तीर्थेऽस्मिन् स्नानं कृत्वा महत्तरे ।
 प्रदत्त्वा पूज्य देवेशं श्रीमूलस्थाननायकम् ॥ ४४ ॥
 ततः सभापतिं नित्यं प्रणम्य भुवि दण्डवत् ।
 मन्त्रं षडक्षरं नित्यं जपित्वाऽयुतमादरात् ॥ ४५ ॥
 वत्सरान्ते धनं दत्त्वा ब्राह्मणानां यथाबलम् ।
 श्रीमत्पञ्चाक्षरेणैव सतारेण महेश्वरम् ।
 पूजयामासुरत्यन्तं श्रद्धयैव सभापतिम् ॥ ४६ ॥
 ततः प्रसन्नो भगवान्महेश्वरो
 मुनीश्वराणामपि दृष्टिगोचरः ।
 प्रनृत्यमानोऽभवदम्बिकापतिः
 समस्तवेदान्तसभापतिः शिवः ॥ ४७ ॥
 व्यासादयो वेदविदां वरा हरं
 दिवाकराणां शतकोटिकोटिभिः ।
 समानतेजस्कमतीव निर्मलं
 विशालवक्षस्थलमार्तिहारिणम् ॥ ४८ ॥

दृष्ट्वा प्रमोदेन महत्तरेण ते

प्रणम्य सर्वे भुवि दण्डवत्पुनः ।

प्रजल्प्य भक्त्या विवशा विचेष्टिता

निवृत्तबन्धा अभवन्प्रसादतः ॥ ४९ ॥

पुष्पवृष्टिरभवन्महत्तरा

स्वस्तिमङ्गलपुरःसराऽपि च ।

काहलादिरवपूरितं जग-

तोषिता अपि सुरासुरा जनाः ॥ ५० ॥

आगता अपि सुरासुरा जना

अप्सरोभिरखिलैरनुत्तमैः ।

✽ शंकरश्च भगवान्सभापतिः

सर्वलोकहितकाम्ययाऽम्बया ॥ ५१ ॥

सह परिकरबन्धं वेदमन्त्रेण कृत्वा

निखिलभुवननाथो नीलकण्ठस्त्रिनेत्रः ।

सकलजनसमूहैः सेव्यमानः स्वभक्तै-

स्तनययुगलयुक्तो नन्दिनाऽऽनन्दिनेन ॥ ५२ ॥

महोत्सवाविनोदेन भगवान्परमेश्वरः ।

पुण्डरीकपुरं दिव्यं प्रादक्षिण्यक्रमेण सः ॥ ५३ ॥

चारित्वा शिवगङ्गायां शंभुस्ताण्डवमण्डितः ।

स्नानं कृत्वा ददौ तीर्थं सर्वेषां प्राणिनां हरः ॥ ५४ ॥

सुरासुरादयो यस्मिञ्शिवगङ्गाभिधे वरे ।

शय्या संनिधौ तस्य स्नानं कृत्वा यथाबलं ॥ ५५ ॥

धनं धान्यं च वस्त्रं च तिलं गां भूमिमुत्तमाम् ।
 प्रदत्त्वा शिवभक्तेभ्यः शंकरं शशिभूषणम् ॥ ५६ ॥
 नीलकण्ठं विरूपाक्षं तुष्टुवुश्च सुरादयः ।
 नमस्ते रुद्र मन्यव उतोत इषवे नमः ॥ ५७ ॥
 नमस्ते अस्तु धन्वने कराभ्यां ते नमो नमः ।
 या ते रुद्र शिवा तनूः शान्ता तस्यै नमो नमः ॥
 नमोऽस्तु नीलग्रीवाय सहस्राक्षाय ते नमः ।
 सहस्रपाणये तुभ्यं नमो मीढुष्टमाय ते ॥ ५९ ॥
 कपर्दिने नमस्तुभ्यं कालरूपाय ते नमः ।
 नमस्ते चाऽऽत्तशस्त्राय नमस्ते शूलपाणये ॥ ६० ॥
 हिरण्यपाणये तुभ्यं हिरण्यपतये नमः ।
 नमस्ते वृक्षरूपाय हरिकेशाय ते नमः ॥ ६१ ॥
 पशूनां पतये तुभ्यं पथीनां पतये नमः ।
 पुष्टानां पतये तुभ्यं क्षेत्राणां पतये नमः ॥ ६२ ॥
 आतताविस्वरूपाय वनानां पतये नमः ।
 रोहिताय स्थपतये वृक्षाणां पतये नमः ॥ ६३ ॥

आर्द्रायाम् ॥ ३९—५६ ॥ नमस्ते रुद्र मन्यव इति । रक्षायां साक्षादुप-
 करणत्वेन रुद्रसंबन्धिभ्यो मन्युधनुर्बाणहस्तेभ्यो नमस्कारः । मन्युरिह स्वप-
 रिपन्थिविषयः ॥ ५७ ॥ ५८ ॥ मीढुष्टमाय श्रेष्ठतमाय ॥ ५९ ॥ ६० ॥
 हरिकेशाय हरितवर्णकेशाय ॥ ६१ ॥ पुष्टानामिति । भावे निष्ठा । पुष्टानां
 वाक्पुष्टिज्ञानपुष्ट्यादीनां दशपुष्टीनां पतये ॥ ६२ ॥ आतताविस्वरूपायाऽऽततेना
 धिज्येन धनुषा जगदवतीत्याततावी । अवतेर्णिनिः । तस्मै । तिष्ठति पातीति
 स्थपतिस्तस्मै ॥ ६३ ॥ कक्षाणां कक्षा गहना देशगहना भाषण-

नमस्ते मन्त्रिणे साक्षात्कक्षाणां पतये नमः ।
 ओषधीनां च पतये नमः साक्षात्परात्मने ॥ ६४ ॥
 उच्चैर्घोषाय देवाय पत्तीनां पतये नमः ।
 सत्त्वानां पतये तुभ्यं धनानां पतये नमः ॥ ६५ ॥
 सहमानाय शान्ताय शङ्कराय नमो नमः ।
 आधीनां पतये तुभ्यं व्याधीनां पतये नमः ॥ ६६ ॥
 ककुभाय नमस्तुभ्यं नमस्तेऽस्तु निषङ्गिणे ।
 स्तेनानां पतये तुभ्यं कृत्रिमाय नमो नमः ॥ ६७ ॥
 तस्कराणां नमस्तुभ्यं पतये पापहारिणे ।
 वञ्चते परिवञ्चते स्तायूनां पतये नमः ॥ ६८ ॥
 नमो निचेरवे तुभ्यमरण्यपतये नमः ।
 उष्णीषिणे नमस्तुभ्यं नमस्ते परमात्मने ॥ ६९ ॥
 विस्तृताय नमस्तुभ्यमासीनाय नमो नमः ।
 शयानाय नमस्तुभ्यं सुषुप्ताय नमो नमः ॥ ७० ॥
 प्रबुद्धाय नमस्तुभ्यं स्थिराय परमात्मने ।

दिगहनास्तेषां पतये । यद्वा गिरिनदीगह्वरगुल्मादयश्च कक्षास्तेषां स्वामिने
 तत्र स्थितानां वा रक्षकाय ॥ ६४ ॥ उच्चैर्घोषाय । उच्छ्रितशब्दायोच्छ्रित-
 स्तोत्राय । पत्तीनाम् “एकेभैकरथा त्र्यश्वा पत्तिः” इत्यमरः । तासां
 पतये । सत्त्वानां सह सीदतां महाप्रमथगणानां पतये ॥ ६५ ॥ ६६ ॥
 ककुभाय । ककुभो दिशो वासत्वेनास्य सन्तीत्यर्शआदिवादच्, तस्मै ॥ ६७ ॥
 वञ्चते गच्छते । वचिर्गत्यर्थः । परिवञ्चते परितः सर्वत्र गच्छते । स्तायूनाम् ।
 छद्मचारिणो ये वस्त्रादीनपहरन्ति कपटसाधुवेषास्ते तायवः “उतस्मै न
 तायुम्” इत्यादौ दर्शनात् । तत्र वा सकारलोपः । अत्र वा

सभारूपाय ते नित्यं सभायाः पतये नमः ॥ ७१ ॥
 नमः शिवाय साम्बाय ब्रह्मणे सर्वसाक्षिणे ॥ ७२ ॥

सूत उवाच—

एवं सुरासुरैरन्यैः शङ्करोऽभिष्टुतः पुनः ।
 कृत्वा प्रसादं सर्वेषां ततैवान्तर्हितोऽभवत् ॥ ७३ ॥
 अस्य तीर्थस्य माहात्म्यं स्थानस्यास्य सभापतेः ।
 यो वेत्ति श्रद्धया मुक्तिः सिद्धा तस्य महात्मनः ॥ ७४ ॥
 यः पठेच्छृणुयाद्वाऽपि मुक्तिखण्डमिमं सदा ।
 स साक्षान्मुक्तिमाप्नोति प्रसादेन सभापतेः ॥ ७५ ॥
 नमो व्यासाय गुरवे मम विज्ञानदायिने ।
 नमः शिवाय सोमाय साक्षिणे प्रत्यगात्मने ॥ ७६ ॥
 इति श्रीस्कान्दपुराणे सूतसंहितायां मुक्तिखण्डे ईश्वर-
 नृत्यदर्शनं नाम नवमोऽध्यायः ॥ ९ ॥

मुक्तिखण्डः समाप्तः ।

सकारोपजनस्तेषां पतये ॥ ६८ ॥ निचेरवे निभृतं नितरां चरणशीलाय
 ॥ ६९—७६ ॥

इति श्रीमत्काशीविलासश्रीक्रियाशक्तिपरमभक्तश्रीमज्जम्बकपादाब्जसेवा-
 परायणेनोपनिषन्मार्गप्रवर्तकेन श्रीमाधवाचार्येण विरचितायां
 सूतसंहितातात्पर्यदीपिकायां मुक्तिखण्ड ईश्वरनृत्यदर्शनं
 नाम नवमोऽध्यायः ॥ ९ ॥
 इति मुक्तिखण्डः समाप्तः ।

ॐ

॥ श्रीः ॥

॥ अथ चतुर्थं यज्ञवैभवखण्डम् ॥

प्रथमोऽध्यायः ॥

१. सर्ववेदार्थप्रश्ननिरूपणम् ।

ऐशमाद्यन्तनिर्मुक्तमतिशोभनमादरात् ।

नमामि विग्रहं साम्बं संसारविषमेषजम् ॥ १ ॥

सत्रावसाने संनद्धाः सर्ववेदार्थवेदने ।

सर्वे लोकहिते युक्ताः सारासारविवेकिनः ॥ २ ॥

स्वाध्यायाध्ययने युक्ताः स्वस्थचित्ताः सुनिश्चलाः ॥

सर्वोपद्रवनिर्मुक्ताः सर्वशत्रुविवर्जिताः ॥ ३ ॥

अभ्यागतानामार्तानामतिथीनां प्रियंवदाः ।

मैत्र्या करुणया युक्ताः कुमतावप्युपेक्षकाः ॥ ४ ॥

यद्यपि गतखण्डे ज्ञानस्वरूपं मुक्तिसाधनता चोक्ता तथाऽपि—
“यज्ञशिष्टामृतभुजो यान्ति ब्रह्म सनातनम् । नायं लोकोऽस्त्ययज्ञस्य कुतो-
ऽन्यः कुरुसत्तम ” इत्यादिभगवद्वचनाद्यज्ञशब्दस्य क्रियाभेदे केवलप्रसिद्धि-
दर्शनात्तद्विरोधेन ज्ञाने मामूदनादर इति ज्ञानस्य यज्ञरूपता कर्मयज्ञेभ्यः श्रे-
योरूपता च वक्तव्या । उक्ता च संग्रहेण भगवता—‘श्रेयान्द्रव्यमयाद्यज्ञा-
ज्ज्ञानयज्ञः परंतप ’ इति । साऽपि निरूपयितव्येति यज्ञवैभवखण्डं चतुर्थमा-
रभमाणो भगवान्बादरायणः प्रथमतः परापरशिवप्रणिधानमुपनिबध्नाति—
ऐशमिति । अत्र प्रथमार्धे नित्यनिरतिशयानन्दरूपत्वेन निष्कलस्य प्रणिधानं ।
द्वितीये च परमपुरुषार्थप्रदत्वेन सकलस्य प्रणिधानं नमामीति त्रिकरणव्यापा-
रस्य तत्र समर्पणं चोपनिबध्यते । यदैशं निष्कलं शरीरं स्वरूपं तदेव लो-
कानुग्रहाय स्वीकृतलीलावतारं सत्साम्बं नमामीति संबन्धः ॥ १ ॥ सर्ववेदा-

परपुष्टौ महाप्रीताः प्रज्ञामानविवर्जिताः ।
 गवां शुश्रूषणे युक्ता गुरुशुश्रूषणे रताः ॥ ५ ॥
 वृद्धसेवाभिसंपन्ना वेदवित्पूजने रताः ।
 ऋजवो मृदवः स्वस्थाः सर्वद्वन्द्वविवर्जिताः ॥ ६ ॥
 रुद्राक्षमालाभरणाः सितभस्मावगुण्ठिताः ।
 त्रिपुण्ड्रावलिभिर्दीप्ता जटावल्कलसंयुताः ॥ ७ ॥
 लिङ्गार्चनपरा नित्यं शिवस्यामिततेजसः ।
 शिवाभिमानसंपन्नाः शिवभक्तिपरायणाः ॥ ८ ॥
 शिवशब्दजपध्वस्तपापपञ्जरसुन्दराः ।
 संसारविषवृक्षस्य मूलच्छेदनतत्पराः ॥ ९ ॥
 श्रौतस्मार्तसमाचाराः सर्वे गोत्रर्षयो वराः ।
 व्यासप्रसादसंपन्नं विश्वज्ञानमहोदधिम् ॥ १० ॥
 विश्वात्मवेदिनं साक्षाद्विध्वस्तभवकाननम् ।
 स्मृत्वा भक्त्या महात्मानं तुष्टुवुः सूतमुत्तमम् ॥ ११ ॥
 एतस्मिन्नन्तरे श्रीमान्महाकारुणिकोत्तमः ।
 सर्वज्ञः सर्वभूतानामभीष्टफलदः प्रभुः ॥ १२ ॥
 प्रादुरासीन्महातेजा रात्रौ सूर्य इव स्वयम् ।
 तं दृष्ट्वा मुनयः सर्वे विस्मिता गद्गदस्वराः ॥ १३ ॥
 प्रणम्य दण्डवद्भूमौ दत्त्वा तस्याऽऽसनं वरम् ।
 पादप्रक्षालनं कृत्वा श्रद्धया परया सह ॥ १४ ॥
 गन्धपुष्पादिभिर्दिव्यैः पूज्य पुण्यवतां वरम् ।
 समाश्वास्य चिरं कालं प्रसन्नमुखपङ्कजम् ॥ १५ ॥

पप्रच्छुः सर्ववेदार्थं प्रसन्ना भाग्यगौरवात् ।

सोऽपि सूतः स्वमाचार्यं स्मृत्वा शंभुं जगद्गुरुम् ॥ १६ ॥

सर्वविद्यामयीमीशां साक्षाद्विघ्नविनायकम् ।

षण्मुखं च सदा शुद्धं प्रणम्य भुवि दण्डवत् ॥ १७ ॥

कृताञ्जलिपुटो भूत्वा मुनीनालोक्य सुव्रतान् ।

वक्तुमारभते सूतः सर्ववेदार्थमुत्तमम् ॥ १८ ॥

महेश्वरं सर्वजगाद्विभासकं

दिवाकारादिप्रथितौजसामपि ।

अगोचरं भक्तिपुरःसरं सदा

नमामि संसारमहाविषौषधम् ॥ १९ ॥

परानुभूतिं भवपापनाशनीं

सदाशिवस्याप्यतिशोभनप्रदाम् ।

उमाभिधामुत्तमचित्तवृत्तिदां

नमामि नानाविधलोकवैभवाम् ॥ २० ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे

सर्ववेदार्थप्रश्नो नाम प्रथमोऽध्यायः ॥ १ ॥

येति । परवेदार्थवदपरवेदार्थस्यापि वेदने सूतमुखादुक्तक्रमेण परवेदार्थं ज्ञात्वा कृतकृत्यानामपि मुनीनां पुनरपरवेदार्थप्रश्ने प्रयोजनं परविद्यानधिकारिणां कर्म-यज्ञद्वारा तदधिकारप्राप्तिसिद्धिर्यथा स्यादेति लोकानुग्रह एव प्रयोजनमित्याह— सर्वलोकहित इति । निगदव्याख्यातोऽध्यायशेषः ॥ २—२० ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे

सर्ववेदार्थप्रश्नो नाम प्रथमोऽध्यायः ॥ १ ॥

द्वितीयोऽध्यायः ।

२. परापरवेदार्थविचारः ।

श्रीसूत उवाच—

अथ वक्ष्यामि वेदार्थं शृणुत श्रद्धया द्विजाः ।

श्रद्धया रहितं सर्वं फलाय न कदाचन ॥ १ ॥

परापरविभागेन वेदार्थो द्विविधः स्मृतः ।

वेदार्थः परमः साक्षात्परात्परतरं परम् ॥ २ ॥

अपरो धर्मसंज्ञः स्यात्तत्परप्राप्तिसाधनम् ।

अधर्मः परिहाराय वेदार्थत्वेन भक्तिः ।

गीयते मुनिशार्दूलैः कदाचिन्न तु मुख्यतः ॥ ३ ॥

अधर्मपरिहारेण धर्मस्त्वव्याकुलो भवेत् ॥ ४ ॥

अव्याकुलेन धर्मेण श्रद्धयाऽनुष्ठितेन तु ।

वेदार्थः परमः साक्षात्सिध्यत्येव न संशयः ॥ ५ ॥

मुनिप्रश्नानन्तर्यमथशब्दार्थः ॥ १ ॥ परापरविभागेनेति । उपनिषदर्थः परः । इतरस्त्वपरः । श्रूयते हि मुण्डकोपनिषदि “ द्वे विद्ये वेदितव्ये इति ह स्म यद्वृहस्पतिर्वेदो वदन्ति परा चैवापरा च । तत्रापरा, ऋग्वेदो यजुर्वेदः सामवेदोऽथर्ववेदः शिक्षा कल्पो व्याकरणं निरुक्तं छन्दो ज्योतिषमिति । अथ परा यया तदक्षरमाधिगम्यते ” इत्यादि तदेवाऽऽह—वेदार्थः परम इति । परा-सकळादतिशयेन यत्परं निष्कळं तदुक्तद्वितयमध्ये परमो वेदार्थ इत्यर्थः ॥ २ ॥ अपरोऽपि द्विविधः । विहितो यज्ञादिधर्मः । प्रतिषिद्धो हिंसादिधर्मश्च । तत्राऽऽद्यस्य प्रयोजनमाह—अपर इति । तत्परोति । ‘ तमेतं वेदानुवचनेन ’ इत्यादि-श्रुतेरित्यर्थः । अननुष्ठेयस्याधर्मस्य किमुपदेशेन तत्राऽह-परिहारायेति । उक्तं हि शाबरभाष्ये—“ अधर्मोऽपि जिज्ञास्यः परिहाराय ” इति । न तु मुख्यत इति । मुखमिव प्रथमः श्रेयःसाधनत्वेनानुष्ठेयो धर्मो मुख्यः । तत्परिपन्थित्वेन हानाय जिज्ञास्यः सन्नधर्मो जघन्य इत्यर्थः ॥ ३ ॥ अधर्मपरिहारेणेति—तद-

सोऽयं स्वपरया शक्त्या बद्धवत्प्रतिभासते ।

एकैव परमा शक्तिर्माया दुर्घटकारिणी ॥ ६ ॥

शिवस्यानन्तरूपा सा विद्यया तस्य नश्यति ।

या विनश्यति सा माया चिन्मात्रे परिकल्पिता ॥ ७ ॥

अधिष्ठानावशेषो हि नाशः कल्पितवस्तुनः ।

भावस्यैव ह्यभावत्वं नाशोऽभावस्य भावतः ।

भावाभावस्वभावाभ्यामन्य एव हि कल्पितः ॥ ८ ॥

परिहारे धर्मस्य व्याकुलता कृष्णं प्रत्यर्जुनेन प्रपञ्चिता गीतासु — “अधर्मा-
भिभवात्कृष्ण प्रदुष्यन्ति कुलद्वियः” इत्यादि ॥ ४ ॥ ५ ॥ परमस्य वेदा-
र्थस्य स्वप्रकाशस्य कथमसिद्धिः येन धर्मानुष्ठानेन तत्सिद्धिरुत्केत्यत आह—
सोऽयं स्वपरयेति । नित्यमुक्तोऽपि ह्यात्मा स्वाश्रितया मायाशक्त्या बद्ध इव
भासते । बद्धानां संसारिणामसंख्यत्वाद्बन्धहेतुर्मायाऽप्यसंख्यतेति मतं वारय-
ति—एकैवेति । एकयैवानन्तजीवनिर्भासस्येन्द्रजालवदुपपत्तौ नानेका सा
कल्पनीयेति ॥ ६ ॥ तस्या मायात्वं ज्ञानविनाश्यत्वेन समर्थयते—शिवस्येति ।
यथा—आश्रयाश्रयिभावे विषयविषयिभावे वा षष्ठी । शिवाश्रया शिवविषया
च माया जगदुपादानम् । आश्रयत्वोपाधिना तस्य जीवत्वम् । विषयत्वोपा-
धिना च परत्वमिति हि स्थितिः । ननु सर्वज्ञे निरवद्ये शिवे नाज्ञानं संभवति
न चाज्ञे जीवे मायाधीनो जीवविभागो जीवाश्रया च मायेत्यन्योन्याश्रयादि-
प्रसङ्गादित्यत आह—चिन्मात्रेति । इह भूतले घट इति हि निर्घटस्य भूत-
लस्य घटसंबन्धव्यापारात्स्वात्मनैव घटवति तस्मिंस्तत्संबन्ध आत्माश्रयाद्वितीये
घटवत्यन्योन्याश्रयात्तृतीयादिस्वीकारे चक्रकाद्यापतेत् घटतदभावसाधारणभूत-
लमात्रे घटस्य संबन्धः । एवं मायातदभावसाधारणे चिन्मात्रे मायाऽऽश्रितेति ॥
७ ॥ ननु विद्यया माया नश्यति चेन्माययाऽविद्वानिव तन्नाशेन मुक्तो विद्वा-
नपि सद्वितीयः स्यादित्यत आह—अधिष्ठानेति । मायायाः कल्पितत्वेन त-
न्नाशस्तदधिष्ठानान्न व्यतिरिच्यत इत्यर्थः । ननु प्रागसतो घटस्य नाशो नाम
नाना मन्वद्य एव । सतश्च घटस्य प्रध्वंसो नाम प्रध्वंसत्वेनासन्वद्य एव ।

अधिष्ठानस्य नाशो न सत्यत्वादेव सर्वदा ।

सर्वाधिष्ठानमीशानं पश्यन्नेव विमुच्यते ॥ ९ ॥

ईशानविषयं ज्ञानं वेदान्तश्रवणादिना ।

जायते परहंसस्य यतेर्मुख्याधिकारिणः ॥ १० ॥

नाऽऽश्रमान्तरनिष्ठस्य क्रमात्तस्यापि जायते ॥ ११ ॥

ब्रह्मलोकमवाप्नोति वनस्थो नैष्ठिकोऽपि च ।

गृहस्थः पितृलोकं च शिवज्ञानं तु भिक्षुकः ॥ १२ ॥

तत्रैव हि लोकस्य तत्प्रतीतिव्यवहारौ दृश्येते नाधिष्ठानमात्रे । तत्कथं नाश-
स्याधिष्ठानावशेषतेत्यत आह—भाष्यैवेति । सदसतोर्हि परस्परोपमर्दकत्वेन
तन्नाशयोरन्योन्यासद्रूपता । सदसद्विलक्षणत्वान्तु मायायास्तन्नाशस्य नाधिष्ठा-
नादतिरेकः । न हि शुक्तिं साक्षात्कुर्वन्तस्तद्रूपातिरेकेण तत्र कल्पितरजतस्य
नाशं प्रतियन्ति व्यवहरन्ति वेत्यर्थः । कल्पितनाशमधिष्ठानव्यतिरेकेण व्यव-
हरन्तमुपहसन्ति कवयः—‘एतत्तस्य मुखात्कियत्कमलिनीपत्रे कणं वारिणो
यो मुक्तामगिरित्यमंस्त स जडः शृण्वन्नमुष्मादपि । अङ्गुल्यग्रलघुक्रियाप्रविरले-
त्यादीयमाने शनैः कुत्रोड्डीय गतो ममेत्यनुदिनं निद्राति नान्तःशुचा’ इति ।
संप्रदायविदोऽप्याहुः ‘आत्मैवाज्ञानहानिर्वा’ इति । तथा ‘निवृत्तिरात्मा मोह-
स्य ज्ञातत्वेनोपलक्षितः’ इति ॥ ८ ॥ कल्पितवस्तुनो नाशश्चेदधिष्ठानावशेषः,
अधिष्ठानस्य नाशस्तर्हि किमवशेषः । न हि तस्याधिष्ठानान्तरमस्त्यनवस्थापा-
तादित्यत आह—अधिष्ठानस्येति । प्रातीतिकं हि सत्यत्वं शुक्तिरूप्यादेः स-
त्येव प्रमातरि बाध्यमानस्य । सति प्रमातर्यबाध्यमानस्य घटादेस्तु व्यावहारि-
कं सत्यत्वम् । इहाधिष्ठानत्वेनाभिमतस्य ब्रह्मणस्तु पारमार्थिकं सत्यत्वमित्यभि-
प्रेत्य सर्वदेत्युक्तम् । यत ईशान एवैकः स्वेतरसमस्तकल्पितवस्तुजाताधिष्ठा-
नम्, अतस्तज्ज्ञानात्तदज्ञानविलासकल्पितस्य निवृत्तिरिति । यदुक्तम् ‘विद्यया
तस्य नश्यति’ इति तत्फलतीत्याह—सर्वाधिष्ठानमिति । उक्तस्य परमपुरुषा-
र्थज्ञानस्य करणमधिकारिणं चाऽऽह—ईशानविषयमिति ॥ ९—११ ॥
क्रमादित्युक्तं क्रममेवाऽऽह—ब्रह्मलोकमिति । क्रमानुप्रविष्टस्यापि पितृलोकस्य

तत्रापि प्रथमो भिक्षुर्ज्ञानेच्छोदयबाधकात् ।

महापापादयत्नेन मुच्यते मुनिपुङ्गवाः ॥ १३ ॥

द्वितीयः शान्तिदान्त्यादिज्ञानाङ्गेच्छामवाप्नुयात् ।

तृतीयोऽखिलवेदान्तश्रवणेच्छामवाप्नुयात् ॥ १४ ॥

चतुर्थो ज्ञानमाप्नोति वेदान्तश्रवणेन तु ।

स एव कर्मसंन्यासी परहंससमाह्वयः ।

अन्ये काम्यपरित्यागाङ्गिक्षुका इति कीर्तिताः ॥ १५ ॥

परोक्षं ब्रह्मविज्ञानं शाब्दं देशिकपूर्वकम् ।

बुद्धिपूर्वकृतं पापं कृत्स्नं दहति वह्निवत् ॥ १६ ॥

शाब्दं ब्रह्मात्मविज्ञानमपरोक्षं महत्तरम् ।

संसारकारणाज्ञानतमसश्चण्डभानुवत् ॥ १७ ॥

अतो विज्ञानलाभाय परहंसो भवेद्विजः ॥ १८ ॥

कुटीचकाश्च हंसाश्च तथाऽन्ये च बहूदकाः ।

ये भविष्यन्ति ते कुर्युः प्राजापत्येष्टिसंज्ञिताम् ॥ १९ ॥

वनस्थत्वानन्तरभाविगार्हस्थ्यफलत्वादत्रोपन्यासः । शिवज्ञानं तु भिक्षुक इति ।

साक्षात्पारंपर्याभ्याम् ॥ १२ ॥ चतुर्विधा हि भिक्षुकाः । कुटीचकबहूदकहं-

सपरमहंसाः । तत्राऽऽद्यस्य पारंपर्यप्रकारमाह—तत्रापि प्रथमो भिक्षुरिति ।

जिज्ञासाप्रतिबन्धकपापनिवृत्तिः कुटीचकाश्रमधर्मानुष्ठानफलम् ॥ १३ ॥

बहूदकधर्मानुष्ठानफलस्य तु शमदमादिलाभः फलम् । हंसधर्मस्य तु वेदान्तशुश्रू-

षा ॥ १४ ॥ श्रवणपुरःसरतत्त्वज्ञानावसिश्चतुर्थाश्रमफलमित्यर्थः ॥ १५ ॥ श्रवणस्या-

प्यधिकारिभेदेन परोक्षापरोक्षज्ञानलक्षणफलविभागमाह—परोक्षं ब्रह्मेति ॥ १६ ॥

१८ ॥ प्राजापत्येष्टीति । कुटीचकादिसंन्यासत्रयारम्भे प्राजापत्येष्टिः कार्या ।

स्मर्यते हि—“ प्राजापत्यां निरूप्येष्टिं सर्ववेदसदक्षिणाम् । आत्मन्यग्नीन्स-

द्ब्रूहात् ” ॥ इति । परहंसस्त्वग्नेर्याम् । केचित्तु सोऽपि

आग्नेयेष्टिं द्विजाः कुर्युः परहंसाभिलाषिणः ।
 पश्चात्तैधातवीं कुर्युः सर्वे संयतमानसाः ॥ २० ॥
 येऽनाहिताग्नयो विप्रास्तेषां नेष्टिर्विधीयते ।
 स्वस्वमग्नौ तु होमं ते कुर्युः श्रद्धापुरःसरम् ।
 विरजाख्यैर्महामन्त्रैराज्येन चरुणाऽपि च ॥ २१ ॥
 हुतशेषं चरुं साज्यं प्राश्याऽऽचम्यैव सर्पिषा ।
 पूर्णाहुतिं पुनः कुर्युः प्रणवेनाग्निजायया ॥ २२ ॥
 सहाग्निं पुनराघ्राय अयं ते योनिर्ऋत्विजः ।
 इति मन्त्रेण कुर्युस्ते प्रैषोच्चारणमादरात् ॥ २३ ॥
 संन्यासाध्वर्युणा दत्तं दण्डं काषायमेव च ॥ २४ ॥
 परिगृह्य गुरोः पादं प्रणम्य श्रद्धया सह ।
 वेदान्तश्रवणं कुर्युर्ज्ञानार्थं भिक्षुकोत्तमाः ॥ २५ ॥
 काम्यकर्मफले दोषं विदित्वा प्रतिषिद्धवत् ।
 काम्यकर्म त्यजंस्तुल्यो भिक्षुणा फलतो भवेत् ॥ २६ ॥

प्राजापत्यामेवेत्याहुस्तन्निरस्तं जाबालोपनिषदि—“तद्वैके प्राजापत्यामेवेष्टिं कुर्वन्ति तदु तथा न कुर्यादाग्नेयीमेव कुर्यादग्निर्हि प्राणः प्राणमेवैतया करोति” इति । त्रैधातवीमिति । चतुर्विधैरपि यथोक्तेष्ट्यनन्तरं त्रैधातवीयेष्टिः कार्या । तत्स्वरूपमुक्तं तैत्तिरीयके—“तस्मा एतं त्रिधातुं निर्वपेदिन्द्राय राज्ञे पुरो-डाशमेकादशकपालं इन्द्रायाधिराजायेन्द्राय स्वराज्ञे” इति । उक्तेष्ट्यनन्तरं त्रैधातवीया जाबालेऽप्युक्ता त्रैधातवीयामेव कुर्यादिति । कुर्यादेवेत्यर्थः ॥ १९ ॥ २० ॥ अग्निजायया स्वाहाकारेण ॥ २१—२५ ॥ काम्यकर्मफले दोषमिति । फलभोगेन हि तज्जातीये रागस्तेन तादृशस्य कर्मणः पुनरारम्भस्ततः फलं ततो राग इति संसारादनिर्मोक्षलक्षणो दोषः । तत्त्यागिनस्तु नूतनफलानुदयात्पूर्व-कृतस्य च भोगेन क्षयान्नित्यनैमित्तिककरणेन प्रत्यवायानुदयात्तत एव सत्त्व-शुद्धया जिज्ञासाश्रवणमननादिज्ञानसाधनसंपत्त्या भिक्षुतुल्यतैषामित्यर्थः ॥ २६ ॥

न सन्ति जप्या मन्त्राश्च परहंसस्य सर्वदा ।
 त्रयीसारमिमं मन्त्रं जपेन्नित्यं समाहितः ।
 प्रणवादपरं जप्त्वा कदा मुक्तो भविष्यति ॥ २७ ॥
 ओङ्कारः सर्वमन्त्राणामुत्तमः परिकीर्तितः ।
 ओङ्कारेण प्लवेनैव संसाराब्धिं तरिष्यति ॥ २८ ॥
 उमार्धविग्रहो देवो रुद्रः सत्यादिलक्षणः ।
 संसारतारकस्यास्य प्रणवस्यार्थ उच्यते ॥ २९ ॥
 विष्णवादयोऽपि देवाश्च रुद्रस्यावयवेन तु ।
 कथंचित्प्रणवस्यार्था भविष्यन्ति न मुख्यतः ॥ ३० ॥
 यतिभिर्ज्ञानसिद्धयर्थमविमुक्तं महत्तरम् ।
 स्थानं संसेवनीयं स्याच्चिन्तनीयं तथैव च ॥ ३१ ॥
 अविमुक्ते महादेवः साक्षाद्विश्वेश्वरः प्रभुः ।
 उपास्यमानः सुप्रीतो ज्ञानं साक्षात्प्रयच्छति ॥ ३२ ॥
 अविमुक्ते महादेवमनुपास्य विमुक्तये ।
 नरः किञ्चिद्विषं भुक्त्वा क्षुन्निवृत्तिं करिष्यति ॥ ३३ ॥

त्रयीसारमिति । “प्रजापतिर्लोकानभ्यतपत्” इत्यत्र हि लोकत्रयसारा अग्नि-
 वाग्वादित्यास्तत्सारा ऋग्यजुःसामवेदास्तत्सारा भूर्भुवः स्वरिति तिस्रो व्याहृत-
 यस्तत्सारा अकारोकारमकारास्ते मिलित्वा प्रणव इत्युक्तम् “अकार उकारो
 मकार इति तानेकधा समभरत्तदेतदोमिति” इति ॥ २७ ॥ २८ ॥ उमा-
 र्धेति । द्विविधं हि शिवस्य स्वरूपं निष्कलं सकलं च । तत्र यन्निष्कलं सत्या-
 दिलक्षणं स प्रणवस्य मुख्योऽर्थ इत्यर्थः ॥ २९ ॥ कथंचित्प्रणवस्येति ।
 विष्णवादिमूर्तयः सकला अपि निष्कलरूपानुगतत्वेनानुसंधीयमाना निष्कल-
 भवन्त्यर्थाः ॥ ३०—३३ ॥ अधिभूते प्रतिमात्रा-

तस्मान्मुमुक्षुभिर्भक्त्या ज्ञानार्थमविमुक्तकम् ।
 अधिभूते तथाऽध्यात्मे सेवनीयं तथैव च ॥ ३४ ॥
 चिन्तनीयो महादेवस्तत्रोपास्यो न संशयः ।
 गृहस्थैश्च वनस्थैश्च तथा वै ब्रह्मचारिभिः ॥ ३५ ॥
 शतरुद्रियसंज्ञस्तु मन्त्रो जप्यो महत्तरः ।
 रुद्रजापी विमुच्येत महापातकपञ्जरात् ॥ ३६ ॥
 सम्यग्ज्ञानं च लभते तेन मुच्येत बन्धनात् ।
 अनेन सदृशं जप्यं नास्ति सत्यं श्रुतौ स्मृतौ ॥ ३७ ॥
 एषा पञ्चाक्षरी विद्या शतरुद्रियमध्यगा ।
 पञ्चाक्षरे महादेवः सर्वदा सुप्रतिष्ठितः ॥ ३८ ॥
 महादेवस्य सांनिध्याद्यष्टिभूताश्च देवताः ।
 तत्र प्रतिष्ठिता एव वृक्षे शाखा यथा स्थिताः ॥ ३९ ॥
 वृक्षस्य मूलसेकेन शाखाः पुष्प्यन्ति वै यथा ॥ ४० ॥
 शिवे रुद्रजपात्प्रीते प्रीता एवान्यदेवताः ।
 अतो रुद्रजपादेव भुक्तिमुक्ती प्रसिध्यतः ॥ ४१ ॥
 माया माहेश्वरी शक्तिः सत्त्वादिगुणभेदतः ।
 जीवमाक्रम्य संसारे भ्रामयत्यनिशं द्विजाः ॥ ४२ ॥

ह्यणादौ । अध्यात्मे स्वस्वरूपे च ॥ ३४—३८ ॥ व्यष्टिभूता इति । निर-
 स्तसमस्तोपाधिकः परमात्मा सर्वसाधारण्यात्समष्टिः । तस्यैवोपाधिपरिकल्पित-
 भागा व्यष्टयः । समष्टिव्यष्टिरूपे निदर्शनमुक्तम् । वृक्ष इति ॥ ३९ ॥ सम-
 ष्टिसेवया व्यष्टिफललाभे निदर्शनमाह—वृक्षस्य मूलेति ॥ ४० ॥ ४१ ॥
 माया माहेश्वरीति । यदत्र वक्तव्यं तत्प्रथमखण्डे द्वितीयाध्याये “मन्मायाशक्ति-
 संकृतम्” इत्यत्रोक्तम् । सत्त्वादिगुणभेदतो गुणवैचित्र्येण रजस्तमोमलिनस-

सत्त्वात्सुखं च ज्ञानं च वैराग्यं शौक्यमेव च ॥४३॥

दुःखं प्रवृत्तिः कामश्च लौहित्यं रजसो भवेत् ।

मोहो भ्रान्तिस्तथाऽऽलस्यं काष्ण्यं च तमसो भवेत् ॥४४॥

एवमुत्तमरूपाश्च पदार्थाः सत्त्वसंभवाः ।

तथा मध्यमरूपाश्च पदार्था राजसाः स्मृताः ।

निहीनास्तामसा एव पदार्थाः संग्रहेण तु ॥ ४५ ॥

अतो मायामयः साक्षात्संसारः सर्वदेहिनाम् ।

स शिवज्ञानमात्रेण सद्य एव निवर्तते ॥ ४६ ॥

ज्ञानयज्ञेन विप्राणामास्तिकानाममानिनाम् ।

जायते परमं ज्ञानं नान्यथा मुनिपुङ्गवाः ॥ ४७ ॥

यज्ञश्च द्विविधः प्रोक्तः स्थूलसूक्ष्मविभेदतः ।

कर्मयज्ञः समाख्यातः स्थूलः सर्वार्थवित्तमैः ।

ज्ञानयज्ञो भवेत्सूक्ष्मः साक्षात्संसारबाधकः ॥ ४८ ॥

कर्मयज्ञाभिधः स्थूलस्त्रिप्रकारो व्यवस्थितः ।

कायिको वाचिकश्चैव मानसश्चेति सुव्रताः ॥ ४९ ॥

नित्यनैमित्तिकाद्यस्तु कायिकः परिकीर्तितः ।

त्वप्राधान्येनेत्यर्थः । आक्रम्येति । मायाक्रान्तो हि जीव इत्युक्तम् ॥ ४२ ॥

सत्त्वादिगुणत्रयं कार्यद्वारा व्यवच्छिनत्ति—सत्त्वात्सुखं चेति ॥४३—४५॥

अतो मायामय इति । यतो मायागुणैः सत्त्वरजस्तमोभिरनुगतोऽत इत्यर्थः ॥

४६ ॥ ज्ञानयज्ञेनेति । ज्ञानयज्ञेन परं ब्रह्मज्ञानं साक्षाज्जायते । अन्यथा तु

शब्दत एव बुध्यत इत्यर्थः ॥ ४७ ॥ परमवेदार्थप्रसङ्गेन कथितस्य ज्ञानयज्ञ-

स्योत्कर्षसूचनाय यज्ञान्तराणि विभागेनानुक्रामति—यज्ञश्च द्विविध इति ।

स्थूलफलत्वेन कर्मयज्ञस्य स्थौल्यम् । सूक्ष्मविषयत्वेन ज्ञानयज्ञस्य सौक्ष्म्यम् ॥

मन्त्राणां जपरूपस्तु वाचिको वेदवित्तमाः ॥ ५० ॥
 देवताध्यानरूपस्तु मानसः परिकीर्तितः ।
 कायिकादधिकः प्रोक्तो वाचिको मतिमत्तमैः ॥ ५१ ॥
 मानसो वाचिकाच्छ्रेष्ठो मानसो बहुधा स्मृतः ।
 ध्येयभेदेन सोऽप्येवमुत्तमाधमभेदतः ॥ ५२ ॥
 द्विविधस्तत्र देवस्य शिवस्य ध्यानमुत्तमम् ।
 विष्ण्वादीनां तु देवानां ध्यानं चाधममिष्यते ॥ ५३ ॥
 अतो मोक्षार्थिभिः प्राज्ञैः शिव एव शिवंकरः ।
 ध्येयः सर्वं परित्यज्य शिवादन्यत्तु दैवतम् ॥ ५४ ॥
 अस्मिन्नर्थे श्रुतिः साध्वी समाप्ता वेदवित्तमाः ॥ ५५ ॥
 अपक्वचित्तैर्मोक्षार्थं देवा विष्ण्वादयोऽपि च ।
 ध्येयाः पक्वैः शिवो ध्येयः साक्षात्संसारमोचकः ॥ ५६ ॥
 रुद्रं विश्वाधिकं विष्णुं ब्रह्माणं चान्यमेव वा ।
 समं संचिन्तयन्साक्षात्संसारे परिवर्तते ॥ ५७ ॥
 महापापवतां पुंसां पूर्वजन्मसु सुव्रताः ।
 विष्णुः सर्वाधिको भाति न साक्षात्परमेश्वरः ॥ ५८ ॥
 विष्णुः सर्वाधिको नान्य इति चिन्तयतां नृणाम् ॥

४८—५४ ॥ अस्मिन्नर्थे श्रुतिरिति । समाप्ता पर्यवसिता “यदा चर्मवदा-
 काशं वेष्टयिष्यन्ति मानवाः । तदा शिवमविज्ञाय दुःखस्यान्तो भविष्याति”
 इति श्रुतिः शिवज्ञानमेव वदन्ती ध्यानमन्तरेण ज्ञानासंभवात्, ज्ञानस्य ध्यान-
 द्वारस्य मुक्तिसाधनत्वे पर्यवसितेत्यर्थः ॥ ५५ ॥ ५६ ॥ रुद्रमिति । “विश्वा-
 धिको रुद्रो महर्षिः” इति श्रुतिः । अनया श्रुत्या रुद्रस्य सर्वेभ्योऽप्याधिक्य-
 स्योद्बोध्यमाणस्यापि कैश्चिदज्ञाने कारणमाह — महापापेति । सर्वाधिको न

नास्ति संसारविच्छिन्तिः कल्पकोटिशतैरपि ।
 तेषां नैव च मोक्षाशा कल्पकोटिशतैरपि ॥ ६० ॥
 ब्रह्मादिदेवतानां च विश्वाधिक्यं वदन्ति ये ।
 अधोमुखोर्ध्वपादास्ते यास्यन्ति नरकार्णवम् ॥ ६१ ॥
 विष्णोर्वा ब्रह्मणो वाऽपि तथैवान्यस्य कस्यचित् ।
 साम्यं वदन्ति ये तेषां न संसाराद्विमोक्षणम् ॥ ६२ ॥
 विष्णुप्रजापतीन्द्रादिदेवतासु मुनीश्वराः ।
 निहीनासु शिवं पश्यन्मुच्यते भवबन्धनात् ॥ ६३ ॥
 शिवरुद्रमहादेवब्रह्मेशानादिनामतः ।
 विष्ण्वादिदेवताः पश्यन्क्रमान्मुच्येत बन्धनात् ॥ ६४ ॥
 शिवं सर्वोत्तमं विप्रा हरिविष्ण्वादिनामतः ।
 चिन्तयन्धोरसंसारे पतत्येव न संशयः ॥ ६५ ॥
 यथाऽमात्यादिबुद्धिस्तु राज्ञि बाधाय देहिनाम् ।
 तथा विष्ण्वादिबुद्धिस्तु शिवे बाधाय देहिनाम् ॥ ६६ ॥
 अतः शिवः सदा ध्येयः प्राधान्येन मनीषिभिः ।
 ज्ञानयज्ञात्परो यज्ञो नास्ति नास्ति श्रुतौ स्मृतौ ॥ ६७ ॥
 ज्ञानयज्ञैकनिष्ठस्य न किञ्चिदपि दुर्लभम् ।
 महापापवतां नृणां ज्ञानयज्ञो न रोचते ॥ ६८ ॥
 प्रत्युत ज्ञानयज्ञस्तु प्रद्वेष्यो भासते स्वतः ।
 विशुद्धं ज्ञानमुत्पन्नं यस्य तस्य महात्मनः ॥ ६९ ॥

भातीयन्वयः ॥ ५७—६२ ॥ उत्कृष्टेऽपकृष्टबुद्धिरनर्थाय । अपकृष्टे पुनरु-
 त्कर्षबद्धिः श्रेयसे च ब्रह्मद्विगुणत्कर्षादित्यतो विष्ण्वादिषु शिवबुद्धिर्युक्तेत्याह—

शिवरुद्रमहादेवब्रह्मेशानादिनामसु ।
 रुद्रमूर्तिषु सर्वासु शान्तिदान्त्यादिसाधने ॥ ७० ॥
 तिर्यक्त्रिपुण्ड्रे रुद्राक्षे तथा भस्मावगुण्ठने ।
 शिवस्य लिङ्गपूजायां शिवस्थानेषु सुव्रताः ॥ ७१ ॥
 प्रियबुद्धिः प्रजायेत स्वभावादेव सर्वदा ।
 यस्य विज्ञानिनस्तेषु प्रद्वेषो वाऽपि जायते ।
 उपेक्षा वा न स ज्ञानी पशुर्विज्ञानवञ्चकः ॥ ७२ ॥
 सर्वत्र नास्ति विद्वेषः साध्यसाधनपूर्वके ।
 साक्षाद्विज्ञानिनो विप्रा उपेक्षाबुद्धिरेव हि ॥ ७३ ॥
 तथाऽप्युक्तेषु सर्वेषु शैवेषु द्विजपुङ्गवाः ।
 प्रियबुद्धिः स्वतो भाति बाधिताकाररूपतः ॥ ७४ ॥

विष्णुप्रजापतीति ॥ ६३—७२ ॥ लौकिकक्रियाकलापवत्पूजाप्रपञ्चोऽपि चित्तैकाग्र्यविरोधेन ज्ञानप्रतिबन्धक इति तत्प्रद्वेषिणः कथं विज्ञानवञ्चकतेत्यत आह—सर्वत्र नास्तीति । लौकिकेऽपि हि क्रियाकलापे, उपयोगमपश्यतो ज्ञानिन उपेक्षैव न त्वभियोगेनानुष्ठानमित्येतावन्न तु प्रद्वेषः । न हि शिवः सर्वजगदिति पश्यन्कचिदपि कथं प्रद्विष्यात् । अतो द्विषाणो विज्ञानवञ्चक एवेत्यर्थः ॥ ७३ ॥ तर्हि शिवपूजास्तुत्यादावपि विदुष उपेक्षैव । नह्युपेक्षेत्याह—तथाऽपीति । उक्तेषु भस्मावगुण्ठनरुद्राक्षधारणशिवपूजातन्मन्त्रजपादिषु तत्प्रसादबलादेव लब्धविज्ञानस्याकृतघ्नस्य तत्र कथं प्रिया बुद्धिर्न जायत इत्यर्थः । नहि शिवाद्वैतविज्ञानाविरोधः स्याद्वैतस्फुरणादिति चेत्तत्राऽऽह—बाधिताकारेति । रज्जुरियं नायं सर्प इति रज्जुतत्त्वं साक्षात्कुर्वन्तं सर्पभ्रमनिवृत्तावपि संस्कारबलाद्गघपटन्यायेन बाधितसर्पावभानानुवृत्तिर्यथा तत्त्वावबोधं न प्रतिबध्नाति, एवं प्राक्तनसंस्कारबलादनुवर्तमानस्यापि शिवपूजादेः शिवसाक्षात्कारं प्रति न प्रतिकूलतेत्यर्थः ॥ ७४ ॥ शिवपूजादौ यस्य बाधिताकारानुवृत्तिस्तस्य विद्यां प्रति केवलं न प्रातिकूल्यं प्रत्युताऽऽनुकूल्यमित्याह—बाधितकारतो

बाधिताकारतो वाऽपि यस्य बुद्धिः स्वतो न हि ।
 एष्वसौ नैव विज्ञानी भ्रान्त एव न संशयः ॥ ७५ ॥
 कर्मावलम्बनेनैव केचिज्जीवन्ति मानवाः ।
 ज्ञानावलम्बनेनैव जीवन्त्यन्ये विमोहिताः ॥ ७६ ॥
 अनेककोटिभिः कल्पैर्ज्ञानयज्ञस्य वैभवम् ।
 मया मद्गुरुणाऽन्यैर्वा न शक्यं परिभाषितुम् ॥ ७७ ॥
 तथाऽपि मुनयः श्रद्धामात्रमासाद्य केवलम् ।
 प्रशंसन्ति महाभाग्याज्ज्ञानयज्ञस्य वैभवम् ॥ ७८ ॥
 अशक्ता अपि विज्ञातुं ज्ञानयज्ञस्य वैभवम् ।
 श्रद्धया स्वाधिकारेण वदन्ति ज्ञानवैभवम् ॥ ७९ ॥
 पुनः कणादकपिलप्रभृतीनामपि स्वतः ।
 दोषो न विद्यते ज्ञाने विरोधेऽपि परस्परम् ॥ ८० ॥

वाऽपीति । एषु शिवपूजादिषु ॥ ७५ ॥ केचिदिति । अविदितज्ञानमार्गा
 जीवन्ति जन्मपरंपरासु न तु कदाचिन्मुच्यन्ते । श्रूयते हि — “ अविद्यायां
 बहुधा वर्तमाना वयं कृतार्था इत्यभिमन्यन्ति बालाः । यत्कार्मिणो न प्रवेदय-
 न्ति रागात्तेनाऽऽतुराः क्षीणलोकाश्च्यवन्ते ” इति । ज्ञानावलम्बनेनेति
 ज्ञानपरिपाकात्प्रागपरिपक्वमपि ज्ञानमेव पर्याप्तमिति मोहेन कर्म त्यक्तवन्त
 इत्यर्थः । श्रूयते हि — “ ततो भूय इव ते तमो य उ विद्यायाऽरताः ”
 इति । तेषां हि काम्यकर्मत्यागान्न स्वर्गादिभोगः । नित्याद्यकरणि
 मित्तप्रत्यवायप्रतिबन्धाद्विद्यापरिपाकानुदयाद्भोगमार्गद्वयभ्रष्टास्ते भवंतीत्यर्थः ।
 ७६—७९ ॥ अशक्तानपि श्रद्धया स्वाधिकारेण ज्ञानवैभवं वदतः पुरुषानु-
 दाहरति—पुनः कणादेति । वस्तुनि विकल्पानुपपत्त्या परस्परविरोधिनीरु-
 भयोः प्रामाण्यासंभवादन्यथा प्रमाऽवश्यं भाविन्यपि तद्वादिनां श्रद्धापूर्वमभिधाना-
 देव न दोष इत्यर्थः ॥ ८० ॥ तर्हि किं तदपि तत्त्वदर्शनं नेत्याह—तैस्तैरिति ।

तैस्तैर्निरूपितं ज्ञानं वस्तुतो नैव दर्शनम् ।
 उपचारेण विज्ञानं श्रद्धापूततया द्विजाः ॥ ८१ ॥
 व्यासः साक्षाच्छिवज्ञानी शिवस्यैव प्रसादतः ॥ ८२ ॥
 तत्प्रसादादहं साक्षाच्छिवज्ञानी न संशयः ।
 मया तत्संग्रहेणैव प्रोक्तं युष्माकमादरात् ॥ ८३ ॥
 मत्प्रसादेन विज्ञानयज्ञवैभवमास्तिकाः ।
 ज्ञातवन्तः कृतार्थाश्च यूयं सत्यमिदं वचः ॥ ८४ ॥
 इतः पूर्वं मयाऽन्येषां नायमर्थोऽभिभाषितः ।
 व्यासो मम गुरुः पूर्वं रहस्येवाऽभ्यभाषत ॥ ८५ ॥
 सारात्सारतरः साक्षादयमर्थः प्रभाषितः ।
 गोपनीयस्त्वयं नित्यं भवद्भिः परमास्तिकैः ॥ ८६ ॥
 इति श्रीस्कान्दपुराणे सूतसंहितायां यज्ञवैभवखण्डे परा-
 परवेदार्थविभागो नाम द्वितीयोऽध्यायः ॥ २ ॥

तृतीयोऽध्यायः ।

३. कर्मयज्ञवैभवनिरूपणम् ।

सूत उवाच—

विज्ञानमात्रं तु भवति न पुनरपवर्गोपयोगि ज्ञानमित्यर्थः । मोक्षे धीर्ज्ञानमन्यत्र
 विज्ञानं शिल्पशास्त्रयोः” इत्यमरः ॥ ८२ ॥ कस्तर्हि ज्ञानवान्कथं वा तदीयज्ञा-
 नस्य कणादादिवन्नविज्ञानमात्रता तत्राऽऽह—व्यास इति ॥ ८२—८५ ॥ अत-
 त्वभूतः श्रद्धामात्रेणोक्तोऽपि न सारः । अयं तु तत्त्वभूतोऽपि सार इत्यर्थः ॥ ८६ ॥
 इति श्रीसूतसंहितातात्पर्यदीपिकायां यज्ञवैभवखण्डे परापरवेदार्थविभागो-
 नाम द्वितीयोऽध्यायः ॥ २ ॥

अथातः संप्रवक्ष्यामि कर्मयज्ञस्य वैभवम् ।
 कर्मयज्ञस्त्रिधा प्रोक्तो मुनिभिः सूक्ष्मदर्शिभिः ॥ १ ॥
 एकः काम्योऽपरो नित्यस्तथा नैमित्तिकोऽपरः ।
 प्राधान्येन फलं शुद्धिरार्थिकी काम्यकर्मणः ॥ २ ॥
 प्राधान्येनात्मनः शुद्धिर्नित्यस्य फलमार्थिकम् ।
 केवलं प्रत्यवायस्य निवृत्तिरितरस्य तु ॥ ३ ॥
 काम्यरूपेषु यज्ञेषु यतन्ते श्रद्धया सह ।
 मन्दभाग्या नरा विप्रा नित्यनैमित्तिकात्मके ।
 महाभाग्याः प्रवर्तन्ते तेषां मुक्तिरयत्नतः ॥ ४ ॥
 विध्युक्तमिति बुद्ध्या ये वर्तन्ते श्रद्धया सह ।
 एषु यज्ञेषु सर्वेषु तेषां मन्दफलं भवेत् ॥ ५ ॥
 शिवाराधनबुद्ध्या ये यजन्ते श्रद्धया सह ।
 एषु यज्ञेषु ते शीघ्रं विमुक्तिफलमाप्नुयुः ॥ ६ ॥

उद्देशानन्तरं तत्क्रमेण यतः कर्मयज्ञो जिज्ञासितः, अतस्तद्वैभवं वक्तुं प्रतिजानीते—अथात इति ॥ १ ॥ काम्यकर्मनैमित्तिकफलप्राप्तिः प्रधानम् । अर्थाच्चित्तशुद्धिरपि भवति । यदाहुः—“विद्वराहादिदेहेषु न ह्येन्द्रं मुज्यते पदम्” इति । नित्यस्य तु सत्त्वशुद्धिरेव प्राधान्येन फलम् । नैमित्तिकस्य प्रायश्चित्तादेरुपात्तदुरितक्षयः फलमित्यर्थः ॥ २ ॥ ३ ॥ परंपरयाऽप्यपवर्गानुपयोगिषु प्रत्युत तत्प्रतिबन्धकेषु काम्ययज्ञेषु ये प्रवृत्तास्ते मन्दभाग्या इत्याह—काम्यरूपेष्विति ये तु नित्यनैमित्तिकेषु परंपरयाऽपवर्गयोगित्वमभिसंधाय प्रवर्तन्ते ते क्रमेण मुच्यन्त इत्याह—नित्यनैमित्तिक इति ॥ ४ ॥ ये तु तेष्वेवाभिसंधिमात्ररहिता विध्युक्तमित्येव प्रवर्तन्ते ते मन्दफलभागीन इत्याह—विध्युक्तमिति ॥ ५ ॥ ये तु तान्येवेश्वराराधनबुद्ध्या कुर्वन्ति तेऽत्यन्तनिष्कामतया बुद्धिशुद्धयतिशयवन्तस्वरया मुच्यन्त इत्याह—शिवाराधनेति ॥ ६ ॥

अकर्ताऽहमभोक्ताऽहमसङ्गोऽहमहं शिवः ।
 इति विज्ञाय मानेन स्वात्मानं तर्कतोऽपि च ॥ ७ ॥
 कर्मयज्ञेषु ये नित्यं यतन्ते श्रद्धयाऽन्विताः ।
 ते महादेवविज्ञानमपरोक्षमवाप्नुयुः ॥ ८ ॥
 यज्ञरूपं महाविष्णुं यज्ञे पश्यन्ति ये द्विजाः ।
 ते तु विज्ञानमासाद्य कैवल्यं ज्ञानमाप्नुयुः ॥ ९ ॥
 प्राधान्येन महादेवो यज्ञैरिज्यो न चापरः ।
 इति ज्ञात्वा यजन्ते ये तेऽपि विज्ञानमाप्नुयुः ॥ १० ॥
 विष्णुं ब्रह्माणमिन्द्रं वा देवतान्तरमेव वा ॥ ११ ॥
 प्रधानबुद्ध्या ये यज्ञैर्यजन्ते मोहतोऽपि वा ।
 ते यान्ति नरकं घोरं यावदाभूतसंप्लवम् ॥ १२ ॥
 नामतश्चार्थतो यस्तु महादेवो महेश्वरः ।
 स एव साम्बः सर्वज्ञ इज्यः सर्वमहामखैः ॥ १३ ॥
 यानि लोकेऽनिषिद्धानि कर्माण्यविहितानि च ।
 तानि शंभोर्महापूजेत्येतज्ज्ञानं महामखः ॥ १४ ॥

अकर्त्रादिरूपमौपनिषदमात्मतत्त्वं मानेन तदनुग्राहकतर्केण च विज्ञाय कर्मयज्ञं
 कुर्वतः शिवसाक्षात्कारः फलमित्याह—अकर्ताऽहमिति ॥ ७ ॥ ८ ॥
 अथवा यज्ञात्मको विष्णुरित्यभिसंधाने विज्ञानं भवति ॥ ९ ॥ प्राधान्येन शिव
 एव यष्टव्यस्तदङ्गत्वेन ब्रह्मविष्णवादयः ॥ १० ॥ शिवादित्यस्य तु प्राधान्येन
 यष्टव्यत्वाभिसंधाने नरक एवेत्याह—विष्णुमित्यादि ॥ ११ ॥ मोहतोऽपि
 वेति । मोहतः प्रमादादिना प्रमादानुच्छं कृत्वा झटिति तत्त्यागेन दोष इत्यर्थः ॥
 १२ ॥ इत्थंभावे कारणमाह—नामत इति ॥ १३ ॥ यानि लोकेऽनिषि-
 द्धानीति । अनिषिद्धान्यविहितानि च निषेधकण्डूयनादीन्यपि शिवाराधनबुद्ध्या
 कृतानि फलन्तीत्यर्थः ॥ १४ ॥ किंच निषिद्धान्यप्येवमाह—यानि कर्माणीति ॥

यानि कर्माणि सर्वाणि निषिद्धानि श्रुतौ स्मृतौ ।
 तानि चाऽऽराधनं शंभोरिति ज्ञानं महामखः ॥ १५ ॥
 ईश्वरार्थधिया पापान्यपि कर्माणि सुव्रताः ।
 भवन्ति पूतान्यत्यन्तं सत्यमेव न संशयः ॥ १६ ॥
 आर्द्रकाष्ठं महानग्निः शुष्कं कृत्वा दहेद्यथा ।
 तथेश्वरधिया पापं शुद्धविज्ञानदं भवेत् ॥ १७ ॥
 विध्युक्तकर्मनिष्ठानामिष्टस्य करणं तु यत् ।
 सोऽपि साक्षान्महायज्ञः सम्यग्ज्ञानस्य कारणम् ॥ १८ ॥
 विध्युक्तकर्मनिष्ठानामनिष्टकरणं तु यत् ।
 तन्महापातकं प्रोक्तं संसारस्य प्रवर्तकम् ॥ १९ ॥
 दुराचारिषु सर्वेषु विना दोषस्य दर्शनम् ।
 उपेक्षाबुद्धिरुत्पन्ना सा तस्यायं महामखः ॥ २० ॥
 बुद्धान्मार्गस्थे देवताप्रतिमासु च ।
 देवताबुद्धिमात्रं यत्सोऽपि यज्ञः प्रकीर्तितः ॥ २१ ॥
 वैदिकं तान्त्रिकं हित्वा मार्गं स्वप्रज्ञया द्विजाः ।

१५ ॥ तत्र कारणमाह—ईश्वरार्थेति ॥ १६ ॥ तत्रोदाहरणमाह—आर्द्र-
 काष्ठमिति ॥ १७ ॥ यत्पुनर्वैधं कर्म तत्र किमु वक्तव्यमित्याह—विध्युक्तेति ॥
 १८ ॥ विध्युक्तकर्मनिष्ठानां यदनिष्टं तत्करणकर्तृणां संसारापादनमित्यर्थः ॥
 १९ ॥ दुराचारिष्वपि दोषदर्शनमकृत्वोपेक्षैव कार्या । उक्तं हि पतञ्जलिना “मैत्री-
 करणामुदितोपेक्षाणां सुखदुःखपुण्यापुण्यविषयाणां भावनातश्चित्तप्रसादनम्”
 इति । तदाह—दुराचारिष्विति । यस्य यादृश्युपेक्षाबुद्धिः सा तस्य महामख
 इत्यर्थः ॥ २० ॥ बुद्धान्मार्गस्थे पुरुषे तदीयदेवताप्रतिमास्वप्यादरम-
 कृत्वा देवताबुद्धिमात्रं समबुद्धित्वादाविरुद्धं “शुनि चैव श्वपाके च पण्डिताः
 समदर्शिनः” इति न्यायेनेत्याह—बुद्धेति ॥ २१ ॥ वेदेष्वगमेषु वाऽनुक्तम-

यत्त यो देवताबुद्धिं करोति श्रद्धया सह ॥ २२ ॥
 सोऽपि यज्ञ इति प्रोक्तो मया वेदार्थवित्तमाः ।
 श्रद्धया सहितं सर्वं श्रेयसे भूयसे भवेत् ॥ २३ ॥
 स्वबुद्ध्या वेदशास्त्रोक्ते तन्त्रोक्तेऽपि द्विजोत्तमाः ।
 आस्तिक्यं देवताबुद्धिरपि लाभाय देहिनाम् ॥ २४ ॥
 फलेषु तारतम्यं तु विद्यते सूक्ष्मदर्शने ॥ २५ ॥
 कायिकः कर्मयज्ञस्तु कथितः संग्रहेण तु ।
 भवन्तोऽपि महायज्ञं कायिकं कुरुत द्विजाः ॥ २६ ॥
 इति श्रीस्कान्दपुराणे सूतसंहितायां चतुर्थे यज्ञवैभवखण्डे
 कर्मयज्ञवैभवनिरूपणं नाम तृतीयोऽध्यायः ॥ ३ ॥

चतुर्थोऽध्यायः ।

४. वाचिकयज्ञनिरूपणम् ।

श्रीसूत उवाच—

अथाहं वाचिकं यज्ञं वक्ष्यामि श्रद्धया सह ।

परात्परतरात्तस्माच्छिवाच्चैतन्यलक्षणात् ॥ १ ॥

पि यत्किञ्चिदाराधनं यज्ञः किमुत तन्त्रोक्तमित्याह—वैदिकं तान्त्रिकमिति ॥
 २२ ॥ २३ ॥ स्वबुद्ध्यधीने प्रतिमादौ शास्त्रोक्ते च श्रद्धया विहिते श्रेयसे
 भवति ॥ २४ ॥ तावन्मात्रमपि पर्याप्तं चेत्किमिति प्रागुक्तनियमविशेषादेरि-
 त्यत आह—फलेष्विति ॥ २५ ॥ २६ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे
 कर्मयज्ञवैभवनिरूपणं नाम तृतीयोऽध्यायः ॥ ३ ॥

उद्देशक्रमानुसारेण कायिकयज्ञानन्तरं वाचिकयज्ञं वक्तुं प्रतिजानीते—

स्वशक्तिसहितादेव द्विजा ज्योतिर्मयः परः ।

शब्दः सूक्ष्मः स्वभावेन प्रादुरासीदखण्डितः ॥ २ ॥

अथाहमिति । तत्र प्रथमतो वागुत्पत्तिमाह—परात्परेति यदस्मिन्नध्याये वक्तव्यं तत्सर्वं प्रथमस्य शिवमहात्म्यखण्डस्य पञ्चमे शक्तिपूजाध्याये “ मातृका च त्रिधा प्रोक्ता ” इत्यस्य श्लोकस्य व्याख्याने प्रपञ्चितं । तदेवेह तत्र तत्र प्रत्यभिज्ञाप्यते । अधिकश्चांशो विवरिष्यते । विमर्शरूपतमो विषयभावनिरन्तरश्चिदंशः परो बिन्दुः स एवेश्वरः । तस्मात्परतरो मायातीतो निष्कलत्स्तस्मान्निष्कलात्परतराद्यथोदीरितरूपः स्वमायाशक्तिविशिष्टचैतन्यज्योतिरूपो बिन्दुपदामिधेयः पर ईश्वरो जात इत्यर्थः । तदुक्तमागमे—“ अथोत्पत्तिं प्रवक्ष्यामि जातायां सर्वसंहतौ । एक एव शिवस्त्वास्ते परमानन्दलक्षणः ॥ जगदुत्पत्तिहेत्वर्थं निष्कलात्परमाच्छिवात् । समुद्भूतः परस्तस्मात् ” इति । तस्मात्परबिन्दुशब्दाभिधेयादचिदंशो बीजं चिदचिन्मिश्रांशो नादश्चिदंशोऽपरो बिन्दुरिति त्रिधा विभागसमये सूक्ष्मः शब्दो जात इत्याह—शब्दः सूक्ष्म इति । अखण्डित इति । मूलकारणस्य विभज्यमानस्य बिन्दोः सर्वगतत्वात्तदात्मकतया सर्वत्वानुस्यूत इत्यर्थः । तथा सर्वगतस्यापि वैखररूपशब्दवाक्ये श्रोत्राग्राह्यत्वमेव सूक्ष्मत्वम् । इन्द्रियागोचरत्वे कथं तदवभास इत्यत आह—स्वभावेन प्रादुरासीदिति । स्वप्रकाशबिन्दुकार्यतया तदात्मकत्वेन स्वयमपि स्वप्रकाशत्वस्वभावेन प्रादुर्भावः । एष एव शब्दः स्वप्रकाशत्वात्सर्वगतत्वाज्जगत्कारणतादात्म्याच्च शब्दब्रह्मेत्युच्यते ॥ १ ॥ २ ॥ तस्यैव शब्दब्रह्मणः परावाग्रूपलक्षणदशाविशेषमाह—स शब्द इति । तस्य सर्वगतस्यापि प्राणिनामर्थविवक्षाहेतुकप्रयत्नजनितपवनसंबन्धनिबन्धना मूलाधारलक्षणप्रदेशविशेषे याऽभिव्यक्तिः सा पिण्डीभावस्तथैवाभिव्यक्तस्वप्रकाशस्यापि तस्य यो वैशद्यातिशयोऽस्वप्रकाशरूपतासाम्याज्जडप्रकाशेन प्रसिद्धेन तप्तजाम्बूनदरूपेणोपमीयते तसेति । तत्र पिण्डीभावदशोपहितो मूलाधारस्थस्वप्रकाशो निस्पन्दः शब्दः परा वागित्युच्यते स एव मूलाधारादानामि विमर्शरूपेण मनसाऽभिव्यक्तो वैशद्यातिशयदशापन्नसामान्यस्पन्दनरूपः पश्यन्ती वागित्युच्यते । एते परापश्यन्त्यौ स्वप्रकाशत्वमनोविषयत्वाभ्यां निस्पन्दत्वसामान्यस्पन्दत्वाभ्यां वा पृथ-

स शब्दः पुनराधारे प्राणिनामास्तिकोत्तमाः ।

पिण्डीभूततयाऽऽभाति तप्तजाम्बूनदप्रभः ॥ ३ ॥

स पुनर्ब्रह्मनाड्या तु प्रविश्य हृदयाम्बुजम् ।

विभक्तः सूक्ष्मरूपेण भाति वह्निप्रभः स्वतः ॥ ४ ॥

क्त्वेन कचिन्निर्दिश्येते । इह तु विशेषस्पन्दविरहसाम्येनैकीकृत्य पिण्डीभाव-
जाम्बूनदप्रभाभावाम्यां विशिष्टैकस्वरूपतया निर्दिश्येते इति मन्तव्यम् । अने-
नैवाभिप्रायेण “ मातृका च त्रिधा स्थूलेत्यत्र परापश्यन्त्यौ सूक्ष्मतररूपत्वेनै-
कीकृत्य त्रैविध्यं वर्णितमिति ॥ ३ ॥ तस्यैवेदानीं नाभेर्हृदयं प्राप्तस्य निश्च-
यात्मिकया बुद्ध्या विषयीकृतस्य विशेषस्पन्दरूपस्य मध्यमावाग्रूपतामाह—
स पुनर्ब्रह्मेति । ब्रह्मनाड्या सुषुम्नया विभक्त इति तत्तदर्थविशेषविषयशब्दरू-
पविशेषोल्लेखिन्या बुद्ध्या निश्चित्य विकल्पिते विशेषस्पन्दरूप इत्यर्थः । अने-
न मध्यमायाः परापश्यन्तीभ्यां विशेषो वर्णितः । वैखरीतो विशेषमाह—
सूक्ष्मरूपेणेति । परश्रोत्रग्रहणायोग्यत्वं सूक्ष्मत्वम् । स्वत इति स्वगोचरया निश्च-
यात्मिकया बुद्ध्येत्यर्थः । आत्मीयवाचकात्स्वशब्दाद्वाबन्तात्तृतीयार्थे सार्वविभ-
क्तिकस्तसिः । “ तसिलादिष्वाकृत्वमुचः ” इति पुंवद्भावः । वह्निप्रभ इति
पश्यन्तीवाग्रूपादपि वैशद्यातिशयो मध्यमाया वाच उच्यते । वह्निप्रभा हि
बाह्यतमोपहरणसमर्था । तदसमर्थं जाम्बूनदप्रभत्वमिति विशेषः ॥ ४ ॥ वैख-
रीं वक्तुमारभते—ब्रह्मरन्ध्रमिति । प्रविश्येत्यनुषङ्गः । पुनरिति तुशब्दार्थे ।
मध्यमात्स्थानान्दृढयाद्वैखरीस्थानस्य ब्रह्मरन्ध्रस्य भेदमाह—शिवस्येति । शिवस्य
साक्षात्स्थानमापरोक्ष्यस्थानम् । शिवो हि परमानन्दरूपो जगदुपादानतया
सर्वगतोऽपि ब्रह्मरन्ध्र उपास्यमानोऽचिरादपरोक्षो भवति । हृदयभूम्यादिषू-
पासनास्थानान्तरेषु संभवत्स्वपि ब्रह्मरन्ध्रेऽचिरादानन्दाभिव्यक्त्यतिशयादुत्तम-
मित्युक्तम् । तथात्वे चाभ्यासवतामनुभवः श्रुतिस्मृती च प्रमाणम् । श्रूयते-
हि—“ सैषा विद्वतिर्नाम द्वास्तदेतन्नानन्दनम् ” इति । स्मर्यते—“ मूर्च्या-
धायाऽऽत्मनः प्राणमास्थितो योगधारणाम् । ओमित्येकाक्षरं ब्रह्म व्याहरन्मा-
मनुस्मरन् ॥ यः प्रयाति स मद्भावं याति नास्त्यत्र संशयः ” इति ॥

ब्रह्मरन्ध्रं पुनः साक्षाच्छिवस्य स्थानमुत्तमम् ।

पिण्डीभूततया प्राप्य प्रकाशानन्दलक्षणे ॥ ५ ॥

तत्र संनिहिते शंभौ विश्रान्तिं लभते स्वतः ।

आधारे परशक्तेस्तु स्थाने शब्दः प्रकाशितः ॥ ६ ॥

परमेकाक्षरं साक्षाद्भवत्यत्यन्तशोभनम् ।

आज्ञासंज्ञान्महास्थानादूर्ध्वं यत्स्थानमुत्तमम् ॥ ७ ॥

५-७ ॥ प्रविष्टस्य कृत्यमाह—तत्रस्थ इति । द्विविधं ह्यक्षराणां स्वरूपं स्थूलं सूक्ष्मं च । तत्र स्थूलं परश्रोत्रग्रहणयोग्यं वैखरीरूपतामापन्नमकारादिकक्षारान्तवर्णतत्समभिव्याहारपदवाक्यमन्त्राद्यात्मकमनेकम् । सूक्ष्मं तु मध्यमारूपपरित्यागेन वैस्वरीरूपप्राप्ताभिमुख्यलक्षणमेकं नादात्मकं प्रणवरूपम् । प्रणवो हि कण्ठोष्ठाद्यभिव्यङ्ग्यो बाह्यः स्थूलो नादात्मकश्च । सकलशब्दोपादानभूतो मूर्धन्यभिव्यज्यमान आन्तरः सूक्ष्ममक्षरम् । तस्य चाक्षररूपप्राप्ताभिमुख्यस्य नादात्मकता शब्द इत्यनेनोक्ता । उक्तं हि साम्बेन—“ओमित्यन्तर्नदति नियतं यः प्रतिप्राणशब्दो वाणी यस्मात्प्रभवति परा शब्दतन्मात्रगर्भा” इति । तस्य मूर्धनि प्राणेनाभिव्यज्यमानस्य सकलवर्णोपादानत्वं शबरस्वामिभिरुक्तम् । “नाभेरुत्थितः प्राण उरसि विस्तीर्णः कण्ठे परिवृतो मूर्धनमाहत्य परावृत्तो विविधाञ्शब्दान् व्यनक्ति” इति । अत्र च प्राणस्य नादाभिव्यञ्जकत्वम् । तदभिव्यक्तस्य तु नादस्यैव परापश्यन्तीमध्यमारूपस्य वर्णोपादानता । अत एव प्राणः शब्दान् व्यनक्तीत्युक्तं न पुनः प्रस्थितः इति । उक्तो नादः प्रसूत इत्युक्तं साम्बेनैव—“या सा मित्रावरुणसदनादुच्चरन्ती त्रिषष्टिं वर्णानन्तः प्रकटकरणैः प्राणसङ्गात्प्रसूते ॥ तां पश्यन्तीं प्रथममुदितां मध्यमां बुद्धिसंस्थां वाचं वक्त्रे करणविशदां वैखरीं च प्रपद्ये” इति ॥ पश्यन्तीमध्यमयोर्वैखरीकारणे नादात्मके प्रणवेऽनुगतिमाह—तृतीय इति । पश्यन्तीमध्यमास्थाननाभिहृदयाः पेश्योक्ताक्षरस्थानस्य ब्रह्मरन्ध्रस्य तृतीयत्वम् । भ्रूमध्याद्यपेक्षया वर्णितादुत्कर्षात्परमाधारत्वम् । वैखरीकारणभावस्य तत्र परिपूर्णत्वात्परकत्वम् । सकलपुण्यफलपरमानन्दाभिव्यक्तिस्थानत्वेन च पुण्यभाजनत्वम् । अक्षरद्वयस्य तत्रैकाका-

तत्रस्थोऽयं द्विजाः शब्दः सूक्ष्मैकाक्षरतामियात् ।

तृतीये परमाधारे पूरके पुण्यभाजने ।

एकाकारत्वमाप्नोति स्वभावेनाक्षरद्वयम् ॥ ८ ॥

अयमाद्यः परो मन्त्रः सुप्रसिद्धः स्वभावतः ॥

मननत्राणरूपत्वान्मन्त्र इत्यभिशाब्दितः ॥ ९ ॥

रता नाम पश्यन्तीमध्यमयोरनुगतिरेव स्वभावेन तदात्मकतया । अथवा नादात्मकस्य प्रणवस्य प्रभावोऽयमुपवर्ण्यते । इत्थं नामायं प्रणवो महाप्रभावः । यदिहैवोत्तरत्र वर्णयिष्यमाणमहिम्नोऽजपामन्त्रस्यावयवभूतं हमिति स इति चाक्षरद्वयमत्रैकाकारतामापन्नम् । तत्र हेतुः स्वभावेति । स्वस्मादुक्ताक्षरद्वयात्मभावेनोत्पाद्येत्यर्थः । तथा हि—लीलया परिगृहीतार्धनारीश्वरावतारस्य पराशिवस्य पुंभागोऽहमित्युच्यते । प्रकृतिभागः स इति । सा च प्रकृतिः पुंसां तादात्म्यमात्मनो यदाऽनुसंधत्ते तदाऽजपातः सोऽहमिति परमात्ममन्त्रो जातः तत्र च सकारहकारयोर्लोपे संधौ च कृते प्रणवो जात इति वर्णितं प्रपञ्चसारे—‘हकारश्च पुमान्प्रोक्तः स इति प्रकृतिर्मता । अजपेयं मता शक्तिस्तथाः दक्षिणवामतः । बिन्दुर्दक्षिणभागस्थो वामभागो विसर्गकः । तेन दक्षिणवामाख्यौ भागौ स्त्रीपुंससंज्ञितौ ॥ बिन्दुः पुरुष इत्युक्तो विसर्गः प्रकृतिर्मता । पुंस्प्रकृत्यात्मको हंसस्तादात्मकमिदं जगत् ॥ पुंरूपं सा विदित्वा स्वं सोऽहंभागमुपागता । स एष परमात्माख्यो मनुस्य महामनोः । सकारं च हकारं च लोपयित्वा प्रयोजयेत् । संधिं च पूर्वरूपाख्यं ततोऽसौ प्रणवो भवेत्’ ॥ इति ॥ ८ ॥ इत उत्पत्त्या मातृकायास्तदुत्पत्त्या चान्येषां मन्त्राणां तदनुसंधानार्थमस्य तावदाद्यमन्त्रतामाह—अयमाद्य इति । सर्वकारणत्वात्परः । तात्वादिष्वञ्जकस्थानानपेक्षत्वात्स्वभावतः सुप्रसिद्धः । अत्र मन्त्रपदं व्युत्पादयति—मननेति । तत्त्वस्य प्रबोधनेनैव संसारभयात्परित्यागे च शूरत्वान्मुख्यत्वात् । उक्तं हि—“मननात्तत्त्वपदस्य त्रायते महतो भयात्” इति मन्त्रत्वमुच्यत इति ॥ ९ ॥ यदर्थमस्य मन्त्रत्वमुक्तमिदानीं ततो मातृकाया उत्पत्तिमाह—मातृकेति । मातृकातो हि सर्वे मन्त्रा उद्भिद्यन्त इति सो मन्त्रमाता । सा कथमस्मादुत्पद्येत यद्येष महामन्त्रो न स्या-

मातृका परमा देवी मन्त्रमाता महेश्वरी ।

अस्मादाद्यान्महामन्त्रादाविर्भूता स्वभावतः ॥ १० ॥

अधोमुखी भवेदेका चैका ह्यूर्ध्वमुखी भवेत् ।

तस्माच्छ्रीमातृका शुद्धा चाऽऽद्यमन्त्रात्मिकी भवेत् ॥ ११ ॥

आद्योऽयं परमो मन्त्रः सुप्रसिद्धोऽपि सुव्रताः ।

गुरूपदेशतो ज्ञेयो नान्यथा शास्त्रकोटिभिः ॥ १२ ॥

दित्यर्थः ॥ १० ॥ ननूदाहृतशबरस्वामिग्रन्थे प्राणाभिव्यक्तस्यैव नादस्य वैखरीरूप-
वर्णोत्पादकतोक्ता । साम्बस्तोत्रे च—‘प्राणसङ्गात्प्रसूत’ इति । वैखरीरूपशब्दोत्प-
त्तिसमये च श्वासप्रश्वासात्मकस्य प्राणस्योपरमे व्यञ्जकप्राणाभावादनभिव्यक्तो
नादः कथं वैखरीमुत्पादयेदित्यत आह—अधोमुखीति । त्रिविधं हि प्राणस्य
स्वरूपम् । एकमधोमुखी भवेत्पूरकरूपमपानवृत्त्यात्मकम् । एकमूर्ध्वमुखी
भवेद्रेचकरूपं प्राणात्मकम् । अनयोः प्राणापानयोः संधिः कुम्भकरूपं
व्यानवृत्त्यात्मकं तृतीयम् । तत्र प्रथमद्वितीययोरभावेऽपि तृतीयेन व्यानवृ-
त्त्यात्मकेन प्राणेनाभिव्यक्तो नादो वैखरीं वाचं जनयति । तदुक्तं छान्दोग्ये—
“यद्वै प्राणिति स प्राणो यदपानिति सोऽपानः । अथ यः प्राणापानयोः
संधिः स व्यानः सा वाक् । तस्मादप्राणन्नपानन्वाचमाभिव्याहरति” इति ।
अक्षरार्थस्तु । एकं रूपमधोमुखी भवेत् । एकमूर्ध्वमुखी भवेत् । यत्तु
नाधोमुखं नोर्ध्वमुखं व्यानात्मकं प्राणस्य रूपं तद्वैखरीं जनयतो नादस्या-
भिव्यञ्जकमिति हृदयम् । न मुख्यत्वमुभयोः । तदभिव्यक्तनादात्मकप्रणवस्य
मूलमन्त्रस्यातिरहस्यत्वेन गुरुप्रसादैकलभ्यत्वाभिप्रायेणाऽऽद्येति । तथा चाग्रे
विवरिष्यति । मन्त्रात्मिकीति च्यन्तम् । “अस्यच्चौ” इतीकारः । शुद्धा
चेति । उक्तप्रणवकारणतया तदात्मकत्वेन ज्ञातैव सती मातृका सर्वात्मना
ज्ञातत्वेन परिशुद्धा नान्यथेत्यर्थः ॥ ११ ॥ उक्तेनातिरहस्यत्वेन वैभवमेवास्य
मन्त्रस्य ज्ञेयमित्याह—आद्य इति ॥ १२ ॥ न केवलं रहस्य एव किंतु
सुप्रसिद्धोऽपि “ओमिति ब्रह्म, ओमितीदं सर्वं सर्वे वेदाः प्रणवादिका
ओमिति प्रतिपद्यन्ते” इति । “एतद्वैयजुस्त्रयीं विद्याम् । वाक्संतृण्णा,,

सर्वेषामादिभूतस्य शिवस्य परमात्मतः ।
 स्वप्रकाशस्वरूपस्य वाचकोऽयं परो मनुः ॥ १३ ॥
 नास्त्यतः परमो मन्त्रो न समश्वास्य सुव्रताः ।
 सत्यं सत्यं पुनः सत्यमुद्धृत्य भुजमुच्यते ॥ १४ ॥
 त्रिचतुर्वत्सरं शिष्यं परीक्ष्य सततं पुनः ।
 ईश्वरादेशतो देयो मन्त्रोऽयं मन्त्रिसत्तमैः ॥ १५ ॥
 अपरीक्ष्य प्रदानेन शीघ्रं मृत्युमवाप्नुयात् ।
 अर्जितः पुरुषार्थोऽपि वृथा भवति तस्य तु ॥ १६ ॥
 अस्य मन्त्रस्य वैशिष्ट्यं मया वक्तुं न शक्यते ।
 मुनिभिश्च तथा देवैः सर्वज्ञेन शिवेन च ॥ १७ ॥
 मन्त्राणां मातृभूता च मातृका परमेश्वरी ॥ १८ ॥
 बुद्धिस्था मध्यमा भूत्वा विभक्ता बहुधा भवेत् ।
 सा पुनः क्रमभेदेन महामन्त्रात्मना तथा ॥ १९ ॥

ओङ्कार एवेदं सर्वम् ” इत्यादिषु सर्वासु शाखास्वसकृद्व्यवहारात्प्रसिद्धः ।
 तर्हीत्यं प्रसिद्धस्य कथं रहस्यत्वमिति चेत् । यथोदीरितशब्दब्रह्मदशभूत-
 परापश्यन्तीमध्यमारूपतयाऽवतीर्य व्यानाभिव्यङ्ग्यतया सकलवर्णपदवाक्यात्म-
 कशब्दोपादनभावेनाविद्वद्भिरिति दुरधिगमत्वादिति ब्रूमः । श्रूयते हि—
 “ चत्वारि वाक्परिमिता पदानि तानि विदुर्ब्राह्मणा ये मनीषिणः । गुहा-
 त्रीणि निहिता नेङ्गयन्ति तुरीयं वाचो मनुष्या वदन्ति ” ॥ इति ॥ १४ ॥
 प्रसिद्धस्याप्यस्य मन्त्रस्य यदुक्तरीत्याऽतिरहस्यत्वं तदिदानीमाविष्करोति ।
 त्रिचतुर्वत्सरमित्यादि शिवेन चेत्यन्तेन ॥ १५—१७ ॥ परापश्यन्तीदशयो-
 रैकरूप्येण स्थिताया मातृकाया बुद्धौ मध्यमादशायां बहुधा विभावप्राप्तिमाह
 —बुद्धिस्थेति । क्रमभेदेनेति । प्रथमतो नादात्मकप्रणवरूपेण पश्चाद्व्यानरू-
 पप्राणाभिव्यक्त्या कण्ठतात्वादिस्थानविशेषेषु वर्णपदवाक्याद्यात्मनाऽनुक्रम

मन्त्रात्मना च वेदादिशब्दाकारेण च स्वतः ।

सत्येतरेण शब्देनाप्याविर्भवति सुव्रताः ॥ २० ॥

यथा परतरः शंभुर्द्विधा शक्तिशिवात्मना ।

तथैव मातृका देवी द्विधाभूता भवेत्स्वयम् ॥ २१ ॥

एकाकोरेण शक्तेस्तु वाचकश्चेतरेण तु ।

शिवस्य वाचकः साक्षाद्विद्येयं पदगामिनी ॥ २२ ॥

भेदः । महामन्त्रात्मना नादरूपप्रणवात्मना ॥ १८ ॥ १९ ॥ मन्त्रात्मना ऋग्यजुःसामादिरूपेण च ऋगादिकं च मुख्यो मन्त्रः “अहेवुध्निय मन्त्रं मे गोपाय । यमृषयस्त्रयिविदा विदुः । ऋचः सामानि यजूंषि” इति श्रुतेः । स्वतः स्वेनैव रूपेण शब्दो हि वर्णपदवाक्यात्मकः । वस्त्ववस्तुविषयाश्रिता तदितरथा भवत्युक्तरूपा वागेव तेनापि ॥ २० ॥ नन्वकाराद्यात्मिकाया मातृकाया एकरूपाया एव कथं श्रीकण्ठादिशिवमूर्तिप्रतिपादकत्वं पूर्णोदयादिशिवशक्तिमूर्तिप्रतिपादकत्वं च तत्राऽऽह—यथा परतर इति । उक्तात्परादपि परो निष्कलः यः स परतरः । स यथा स्वप्रतिष्ठेन रूपेण निष्कलः शिवः । कार्याभिमुखेन तु शक्यप्रतियोगिनिरूप्येण रूपेण शक्तिरिति द्विरूपो जातः । एवमियमक्षरात्मिका मातृकाऽपि स्वकारणतया स्वानुगतशिवप्राधान्येन शिवमूर्तीनां तथाविधशक्तिप्राधान्येन च शक्तिमूर्तीनामपि प्रतिपादिका किं न स्यादित्यर्थः ॥ २१ ॥ २२ ॥ नन्वसा मातृका बाङ्मनसातीतं शिवशक्त्यात्मकं परमशिवस्वरूपं कथं प्रतिपादयेदित्यत आह—अपदं पदमापन्नमिति । पद्यते प्राप्यत इति पदमिन्द्रियगोचरं वस्तु । अपदमविषयं बाङ्मनसातीतं सच्चिदानन्दाखण्डैकरसं प्रागुदीरितं परशिवस्वरूपम् “अपदस्य पदैषिणः, अपि तर्हि पद्यते” इति श्रुतेः । तदेव स्वशक्तिमहिम्ना प्रागुक्तरीत्या परबिन्दुनादादिक्रमेण परा पश्यन्ती मध्यमा वैखरीत्येवमात्मकं पदं जातम् । पद्यते प्राप्यतेऽनेन परं तत्त्वमिति परमन्त्रात्मिका मातृकाविद्या परापश्यन्त्याद्यात्मिका सा मातृका परशिवस्वरूपं विदुषः पुरुषस्यापदं भवेत् । अपदस्यापदनीयस्य बाङ्मनसागोचरस्य प्रागुक्तपरशिवस्वरूपस्य दात्री प्रतिपादयित्री भवतीत्यर्थः ।

अपदं पदमापन्नं पदं चाप्यपदं भवेत् ।

पदापदविभागं च यः पश्यति स पश्यति ॥ २३ ॥

पदस्थस्य जिता मन्त्रा भवेयुः पण्डितोत्तमाः ।

पदाभ्यासपराणां तु न किञ्चिदपि दुर्लभम् ॥ २४ ॥

अंश एकः पदस्यायमुपकाराय देहिनाम् ।

भवेत्षोडशधा पूर्वं पञ्चधा च द्विधा पुनः ॥ २५ ॥

अविषयमपि तत्स्वरूपमविद्योपाधिं विषयीकृत्य प्रकाशयन्ती मातृकाविद्या स्व-
विषयावरणभूतामविद्यां समूलमुन्मूलयन्ती यथोदीरितपरशिवस्वरूपं विदुषः
स्वात्मतया प्रापयतीत्यर्थः । यद्वा, अपदं पदमिति, नादात्मकं शब्दब्रह्म परा
पश्यन्ती मध्यमा वैखरीत्येवंरूपं सत्पदं जातम् । अस्ति हि परापश्यन्त्याद्यव-
स्थस्यापि पदाभिधेयता । श्रूयते हि—“चत्वारि वाक्परिमिता पदानि” इति
तत्पदं सम्यग्ज्ञातं सन्मूलभूतं शब्दब्रह्म स्वकारणत्वेनावगमयत्तत्प्राप्तिहेतुर्भवती-
त्यर्थः । इत्थमुक्तं पदापदविभागं यो जानाति स एव परशिवस्वरूपं साक्षा-
त्करोति ॥ २३ ॥ उक्तलक्षणे मातृकात्मके पदे तात्पर्येण परिशीलयन्यो
वर्तते तस्यैव तत्प्रभेदा मन्त्राः सिध्यन्तीत्याह—पदस्थस्येति ॥ २४ ॥
परा पश्यन्ती मध्यमा वैखरीत्येवं चतुरवस्थस्य पदस्य यस्तुरीयोऽंशो वैखर्यात्मकः
स एव शरीरिणां प्रेक्षणाध्येषणादिव्यवहारहेतुरित्याह—अंश एक इति । पर-
श्रोत्रग्राह्यात्मकं वैखर्यात्मकमेव पदांशं मनुष्यादयोऽभिवदन्तीत्यर्थः “ गुहा
त्रीणि निहिता नेङ्गयन्ति तुरीयं वाचो मनुष्या वदन्ति ,, इति श्रुतेः । स च
वैखर्यात्मकः शब्दः स्वत एवैकरूपोऽपि कण्ठतालवाद्यभिव्यक्तिस्थानभेदात्स्वर-
व्यञ्जनादिभेदेन नानात्वं भजत इत्याह—भवेत्षोडशधेत्यादिना बहुविधं भवे-
दित्यन्तेन । अकारादिविसर्गान्तषोडशस्वरात्मना प्रथमं षोडशधा भवति ।
कचटतपादिपञ्चवर्गात्मना पञ्चधा भवति । पुनरन्तर्योष्मभेदेन द्वेधा । षोड-
शस्वरात्मको यः पूर्वोऽंशः स एव सानुनासिकनिरनुनासिकभेदेन द्विगुणितः
सन्द्वात्रिंशद्भेदवान्भवति । पुनश्च काद्याः पञ्चविंशतिर्यादयो हकारान्ता अष्टावि-
ति । एवंच त्रयस्त्रिंशद्भेदवान्भवति । एवं स्वरव्यञ्जनभेदेनोक्तं वर्णजातं द्विविधं

पदस्यांशोऽपरः पूर्वो द्वात्रिंशद्भेदमाप्नुयात् ।

त्रयस्त्रिंशत्पुनर्भेदं तथैव द्विविधं भवेत् ॥ २६ ॥

एवं लोकोपकाराय पदं बहुविधं भवेत् ॥ २७ ॥

एकैकाकारभूतश्चैकार्थसिद्धिर्भवेत्स्वतः ।

वैदिकान्केचनाऽऽकारानुपजीवन्ति सिद्ध्ये ॥ २८ ॥

तान्त्रिकांश्च तथाऽऽकारानुपजीवन्ति केचन ।

लौकिकानपि चाऽऽकारानुपजीवन्ति केचन ॥ २९ ॥

यथा सर्वे महादेवमुपजीवन्ति सर्वदा ।

यथा वा शक्तिमीशस्य यथा वा भूतपञ्चकम् ।

तथा सर्वे पदाकारानुपजीवन्ति सर्वदा ॥ ३० ॥

मातृका परमा देवी स्वपदाकारभेदिता ।

वैखरीरूपतामेति करणैर्विशदा स्वयम् ॥ ३१ ॥

भवेदित्यर्थः ॥ २५—२७ ॥ इत्थं स्वरव्यञ्जनात्मना ये पदस्याऽऽकारास्ते प्रत्येकं मन्त्रास्तेष्वेकैकस्य जपात्साधकस्याभिलषितसिद्धिर्भवतीत्याह—
एकैकाकारतश्चेति । अधिकारिभेदेन तानेवाऽऽकारभेदान्विभज्य विनियुङ्क्ते ।
वैदिकानित्यादिना । वेदार्थाभिज्ञाः केचिद्विद्वांसः, ऋग्यजुःसामात्मकाना-
कारान्स्वानुष्ठानसिद्ध्य उपजीवन्ति । आगमाभिज्ञास्त्वन्ये हुंफडादिलक्षणा-
नागमैकसमधिगम्यान्स्वानुष्ठानसिद्ध्ये व्यवहरन्ति ॥ २८ ॥ २९ ॥ न केवलं
यथोदीरितैः कैश्चिदेव पदाकारा उपजीव्या अपि तु सर्वप्राणिभिरपीत्याह—
यथा सर्व इति । शिवशक्त्यात्मकं परशिवस्वरूपमुत्पत्तिस्थितिलयाधिष्ठानत्वेन
यथोपजीव्यते कार्यप्रपञ्चेन यथा वा पृथिव्यादिभूतपञ्चकं देहाद्युपदानतयाऽ-
वश्यमाश्रियते, एवमेव देवतिर्यङ्मनुष्यादयः पदाकारान्स्वस्वभाषानुरूपेण
सर्वदोपजीवन्तीत्यर्थः ॥ ३० ॥ नन्वेते पदाकारा वैखर्यात्मका एव परश्रोत्रेण
गृह्यन्ते वैखर्यात्मकत्वं तु कुतो मातृकाया इत्यत आह—मातृका परमेति ।
परापश्यन्त्याद्यात्मनोद्गता नानावर्णात्मिका मातृका ताल्वादिस्थानेषु करणाविशे-
षैरभिव्यज्यमाना विस्पष्टरूपा सती वैखर्यात्मकतां प्रतिपद्यत इत्यर्थः ॥ ३१ ॥

स्थूला सूक्ष्मा सुसूक्ष्मा च त्रिविधा मातृकेश्वरी ।
 सा देवी शक्तिसंभिन्ना शिवस्यामिततेजसः ॥ ३२ ॥
 वाचामगोचराकारो मातृकायास्तथा परः ॥ ३३ ॥
 ब्रह्मविष्ण्वादिदेवानामचिन्त्यः सूक्ष्मताविधिः ।
 चिन्मयः परचिद्रूपः शिवासंभिन्न एव हि ॥ ३४ ॥
 बुद्ध्वा मन्त्रजपं कुर्यादेवं मन्त्रस्य वैभवम् ।
 आचार्यमुखतः प्राज्ञाः सिध्यत्येवाचिरेण तु ।
 आचार्यरहितो मन्त्रः पुंसोऽनर्थस्य कारणम् ॥ ३५ ॥
 इति श्रीस्कान्दपुराणे सूतसंहितायां चतुर्थे यज्ञवैभवखण्डे
 वाचिकयज्ञविवरणं नाम चतुर्थोऽध्यायः ॥ ४ ॥

वैखरीव्यतिरेकेण परापश्यन्त्याद्यात्मिका मातृका नैवास्तीति न भ्रमितव्यमिति
 प्रागुक्तं मातृकात्रैविध्यं स्मारयति—स्थूला सूक्ष्मेति । एतच्छक्तिपूजाविधौ
 “मातृका च त्रिधा स्थूला” इत्यत्र सभ्यक्प्रपञ्चितम् । एवं त्रिविधाऽपि
 मातृका शक्त्यवस्थस्य शिवस्य प्रतिपादिकेत्याह—सा देवीति । शक्त्यप्रति-
 योगिकं परशिवस्वरूपमेव शक्तिरिति प्राक्प्रतिपादितं तत्संभिन्ना प्रति-
 पाद्यप्रतिपादकभावेन तत्स्वरूपाविष्टेत्यर्थः ॥ ३२ ॥ परापश्यन्त्याद्यवस्थातः
 प्राक्, बिन्दुनादाद्यात्मकं यन्मातृकायाः सूक्ष्मं रूपं तत्स्वप्रतिष्ठस्य परशि-
 वस्वरूपस्य प्रतिपादकं सत्तदात्मकमेव भवतीत्याह—वाचामगोचरेति । वाङ्म-
 नसयोरगोचरं ब्रह्मविष्ण्वादिभिरप्यचिन्तनीयं बिन्दुनादात्मकं यत्सूक्ष्मतरं रूपं
 मातृकायास्तत्स्वप्रकाशे परशिवस्वरूपचैतन्येऽध्यस्तत्वाच्चिन्मयं चिद्व्याप्तं परमा-
 र्थतस्तत्स्वरूपानतिरेकाच्चिद्रूप एवंभूतसूक्ष्मो मातृकाकारः शिवासंभिन्नः स्वप्र-
 तिष्ठस्य निष्कलपरशिवस्वरूपस्य प्रत्यायक इत्यर्थः ॥ ३३ ॥ ३४ ॥ इत्यमुक्त-
 माचार्यमुखाद्यो वेद तस्यैव मन्त्रः पुरुषार्थसाधको नान्यस्येति ब्रुवन्नुपसंह-
 रति—बुद्ध्वेति ॥ ३५ ॥

इति श्रीसूतसंहितातात्पर्यदीपिकायां यज्ञवैभवखण्डे वाचिकयज्ञविवरणं
 नाम चतुर्थोऽध्यायः ॥ ४ ॥

पञ्चमोऽध्यायः ॥

५. प्रणवविचारनिरूपणम् ।

सूत उवाच—

प्रणवं संप्रवक्ष्यामि समासेन न विस्तरात् ।

परापरविभागेन प्रणवस्तु द्विधा मतः ॥ १ ॥

परः परतरं ब्रह्म प्रज्ञानन्दादिलक्षणम् ।

प्रकर्षेण नवं यस्मात्परं ब्रह्म स्वभावतः ॥ २ ॥

अपरः प्रणवः साक्षाच्छब्दरूपः सुनिर्मलः ।

प्रकर्षेण नवत्वस्य हेतुत्वात्प्रणवः स्मृतः ।

परमप्रणवप्राप्तिहेतुत्वात्प्रणवोऽथ वा ॥ ३ ॥

इत्थं सकलमन्त्रमूलभूतपञ्चाशद्वर्णात्मिकां प्रणवावयवेभ्यश्चाकारोकारम-
कारविन्दुनादेभ्यः पञ्चभ्यः पञ्चाशत्कलारूपेणोत्थितां मातृकामभिधाय तत्कार-
णभूतं परापरब्रह्मात्मकं प्रणवं वक्तुमारभते—प्रणवमिति । “एतद्वै सत्यकाम परं
चापरं च ब्रह्म यदोङ्कारः” इति श्रुतौ यदुक्तं द्वैविध्यं तदभिप्रेत्याऽऽह—परापर-
विभागेनेति ॥ १ ॥ तत्र कोऽसौ परः प्रणव इति तमाह—परः परतरमिति ।
सत्यज्ञानानन्दैकरसं मायातत्कार्यासंस्पृष्टं यत्परशिवस्वरूपं स परः प्रणवः ।
कुतस्तस्य प्रणवशब्दाभिधेयतेत्याशङ्क्य निर्वक्ति—प्रकर्षेणेति । यस्मात्तत्पर-
शिवस्वरूपं कारणान्तरमनपेक्ष्य प्रकर्षेण न त्रमशेषविक्रियाविरहेण कूटस्थानित्यं
सत्परमानन्दप्रकाशनात्सर्वदाऽभिनवमतस्तथाविधस्वरूपस्य प्रणवशब्दाभिधेय-
तेत्यर्थः ॥ २ ॥ अपरप्रणवमाह—अपर इति । अस्यापि नामधेयानि ब्रूते—
प्रकर्षेणेति । अनेन मन्त्रेण यथोक्तपरशिवस्वरूपं स्वात्मतया विदुषः पुंसोऽ-
भिनवत्वप्राप्तिहेतुस्तत्प्रकर्षेण नवो भवत्यनेनेति व्युत्पत्त्या तत्प्रणवः । यद्वा यः
प्रागुक्तः परमः प्रणवस्तद्वाचकत्वेन तत्प्राप्त्युपायत्वाच्छब्दात्मकस्यास्य प्रणवा-
भिधेयता ॥ ३ ॥ अथास्य सकलवेदसारात्मकत्वमाविष्कर्तुमैतरेयके—‘प्रजा-
पतिरकामयत् प्रजायेयं भूयान्स्याम्’ इत्यत्र पृथिव्यादीनामुत्तरोत्तरसारात्मना

पुरा प्रजापतिः साक्षाच्छ्रद्धया परया सह ॥ ४ ॥
 भस्मोद्धूलितसर्वाङ्गस्त्रिपुण्ड्राङ्कितमस्तकः ॥
 जितेन्द्रियो जितक्रोधो जटावल्कलसंयुतः ॥ ५ ॥
 सदा पञ्चामिमध्यस्थः साम्बध्यानपरायणः ।
 तताप परमं घोरं तपः संवत्सरत्रयम् ॥ ६ ॥
 स पुनः शंकरस्यास्य प्रसादादम्बिकापतेः ।
 पृथिवीमन्तरिक्षं च दिवं चासृजदास्तिकाः ॥ ७ ॥
 स तानभ्यतपल्लोकांस्तेभ्यो वेदविदां वराः ।
 त्रीणि ज्योतींष्यजायन्त पृथिव्या एव तत्र तु ॥ ८ ॥
 अजायतामिर्वायुश्च ब्राह्मणाश्चान्तरिक्षतः
 दिवो दिवाकरः साक्षाज्जगच्चक्षुरजायत ॥ ९ ॥
 तानि चाभ्यतपज्ज्योतींष्यजस्तेभ्यो महाद्विजाः ।
 त्रयो वेदा अजायन्त वेदानां प्रथमोऽनलात् ॥ १० ॥
 यजुर्वेदस्तथा वायोरादित्यात्सामसंज्ञितः ।
 वेदानभ्यतपत्तांश्च ब्रह्मा तेभ्यो महाद्विजाः ॥ ११ ॥
 त्रीणि शुक्लान्यजायन्त तत्र ब्रह्मविदां वराः ।
 ऋग्वेदादेव भूस्तद्वद्यजुर्वेदान्हुवस्तथा ॥ १२ ॥
 सामवेदात्सुवस्तानि शुक्लान्यभ्यतपत्प्रभुः ।
 तथा तेभ्योऽभितप्तेभ्यस्त्रयो वर्णा द्विजोत्तमाः ॥ १३ ॥

या सृष्टिरुक्ता तामत्र सुखावबोधाय श्लोकैः संगृह्णाति—पुरा प्रजापतिरित्या-
 दिना सुत्रता इत्यन्तेन । पृथिव्यन्तरिक्षद्युलोकानामग्न्यादयः सारात्मकाः । ते-
 षामृग्वेदादयः । तेषां च व्याहृतयः । ताम्यश्चाकारोकारमकाराः सर्वसारत्वेन

अजायन्त क्रमेणैव कोटिसूर्यसमप्रभाः ।

अकारश्च तथोकारो मकारश्चेति सुव्रताः ॥ १४ ॥

तानेकधा समभरदज ओमित्ययंप्रभुः ।

तस्मिन्नेव शिवः साम्बः सर्ववस्त्ववभासकः ।

प्रतिबिम्बितवांस्तेन प्रणवस्तस्य वाचकः ॥ १५ ॥

तप्तलोहादिवच्छंभोरभेदात्प्रणवोऽपि सः ।

सर्वावभासको नित्यमभवत्पण्डितोत्तमाः ॥ १६ ॥

ज्ञातार्थे ज्ञातमित्येवं वक्तव्ये सति तद्विना ।

ओमिति प्राह लोकोऽयं तेन ज्ञातस्य वाचकः ॥ १७ ॥

लौकिकप्रकाशः प्रजापतिना निःसारिता इत्यर्थः ॥ ४—१४ ॥ किमेताव-
ता प्रणवस्य सर्वसारतेत्याह—तानेकधेति । प्रजापतिस्तानेवाकारादीनेकत्वेन
संयोजितवान् । तस्मात् “आद्गुणः” इति गुणे कृते, ओमिति मन्त्ररूपं
निष्पद्यते । अथास्य मन्त्रस्य मन्त्रान्तराद्वैशिष्ट्यमाह—तस्मिन्नेवेति । यदुक्त-
रीत्या पृथिव्यादिसर्वसारत्वेन निर्मलः प्रणवस्तस्मिन्नेव मन्त्रे, आदर्शे मुखमिव
स्वप्रकाशचिद्रूपः परशिवः प्रतिबिम्बतया भासते । अतस्तस्य स प्रणवो
वाचको जातः । तथा च पारमर्शं सूत्रं “तस्य वाचकः प्रणवः” इति ॥
१५ ॥ तस्मात्पिण्डवत्प्रतिबिम्बितस्वप्रकाशपरशिवचैतन्येन सहैकीभावादत-
स्तत्प्रणवोऽपि सर्ववस्त्ववभासको जात इत्याह—तप्तलोहादिवदिति ॥ १६ ॥
इदमेव सर्वावभासकत्वमुपपादयति—ज्ञातार्थ इत्यादिना ब्रह्मणा सदृशः स्मृत
इत्यन्तेन । ज्ञाताज्ञातसंदिग्धेष्वर्थेष्ववाकाशादिषु च पृष्टः सर्वो जनः किमिदं
भवता ज्ञातमित्यादिप्रश्नस्य ज्ञातमित्यादिप्रतिवचनपरिहारेण यस्मादोमित्येव प्रति-
ब्रूते तस्माज्ज्ञाताज्ञातादिपदवदयमपि तत्तदर्थस्य पर्यायतया वाचकः । यथा
घटकुड्यादिशब्दानां पृथुबुधोदरकारलक्षणोऽर्थः प्रातिस्विको वाच्य एवमस्या-
प्युक्तरीत्या सर्वेष्वर्थेषु प्रयोगस्य रूढत्वात्सर्वावभासकत्वम् । अत एव छन्दो-
गाः प्रणवस्यानुज्ञाक्षरत्वमामनन्ति “तद्वा एतदनुज्ञाक्षरं यद्वि किंचानुजाना-

अज्ञातार्थे तथाऽज्ञातमिति प्राप्ते तु वाचके ।
 ओमिति प्राह लोकोऽयं तेनाज्ञातस्य वाचकः ॥ १८ ॥
 संदिग्धार्थे तु संदिग्धमिति प्राप्ते तु वाचके ।
 ओमिति प्राह लोकोऽयं तेन संदिग्धवाचकः ॥ १९ ॥
 आकाशादिपदार्थानां ये शब्दा वाचका भुवि ।
 विना तानखिलाञ्जशब्दाँल्लोक ओमिति भाषते ॥ २० ॥
 अतः प्रयोगबाहुल्याद्धटकुड्यादिशब्दवत् ।
 आकाशादिपदार्थानां वाचकः प्रणवः स्मृतः ॥ २१ ॥
 सर्वावभासकत्वेन ब्रह्मणा सदृशः स्मृतः ॥ २२ ॥
 सर्वावभासकं मन्त्रमिमं जपति यो द्विजः ।
 सर्वमन्त्रजपस्योक्तं फलं स लभतेऽचिरात् ।
 अतः सर्वं परित्यज्य सदा मन्त्रमिमं जपेत् ॥ २३ ॥
 ऋषिर्ब्रह्माऽस्य मन्त्रस्य गायत्री छन्द उच्यते ।
 परमात्माभिधः शंभुर्देवता परिकीर्तिता ॥ २४ ॥
 अकारो बिन्दुसंयुक्तः शक्तिरस्य द्विजोत्तमाः ॥ २५ ॥

ल्योमित्येव तदाह " इति ॥ १७—२२ ॥ इत्थं प्रणवस्य सर्वावभासकत्वमु-
 पपाद्य तद्वेतुकं प्रणवजपातिशयं दर्शयति—सर्वावभासकं मन्त्रमिति । एतद्वय-
 तिरिक्तसकलमन्त्रजपाद्यत्फलं तत्प्रणवजपेनैवाऽऽप्नोतीत्यर्थः । प्रणवस्य सर्व-
 मन्त्रात्मकत्वात्सर्ववेदसारत्वाच्च । श्रूयते हि—“यः प्रणवमधीते स सर्वमधी-
 ते " इति । 'ओमिति प्रतिपद्यत एतद्वै यजुस्त्रयीं विद्यां प्रयेति' इति च ॥
 २३ ॥ ऋष्यादिज्ञानपुरःसर एव मन्त्रो जपार्ह इत्यभिप्रेत्य तदाह—ऋषिर्ब्रह्मे-
 त्यादि ॥ २४ ॥ २५ ॥ अस्य मन्त्रस्य सर्वावभासकत्वात्स्वेतरसकलमन्त्रफल-
 साधनत्वमुक्तम् । न केवलं तावदेव मोक्ष एवास्यासाधारणं फलमित्याह—

अङ्गुलीषु च सर्वासु प्रणवन्यास ईरितः ॥ ३५ ॥
 भूरग्न्यात्मन इत्यादिमन्त्राश्च क्रमशो द्विजाः ।
 विन्यस्तव्याश्च सिद्धयर्थमङ्गुलीषु द्विजन्मना ॥ ३६ ॥
 क्रमाद्वर्णत्रयन्यासो नाभौ हृदि च मूर्धनि ।
 कर्तव्यः सर्वयत्नेन प्रणवेन तथैव च ॥ ३७ ॥
 हृदयादिप्रदेशेषु क्रमेणैव द्विजोत्तमाः ।
 भूरग्न्यात्मन इत्यादिमन्त्राणां न्यास ईरितः ॥ ३८ ॥
 एवं न्यस्य विधानेन ध्यात्वा साम्बं त्रियम्बकम् ।
 जपेन्मन्त्रवरं भक्त्या लक्षाणां दशकं द्विजाः ॥ ३९ ॥
 ततः सिध्यति मन्त्रोऽयं सत्यमेव न संशयः ।
 षट्कर्माणि प्रसिध्यन्ति तथैवाष्ट विभूतयः ॥ ४० ॥
 अपवर्गः स्वतःसिद्धः पापैः सर्वैः प्रमुच्यते ।
 सर्वविद्यालयो भूत्वा यथेष्टं फलमाप्नुयात् ॥ ४१ ॥
 इति श्रीस्कान्दपुराणे सूतसंहितायां यज्ञवैभवखण्डे प्रणव-
 विचारो नाम पञ्चमोऽध्यायः ॥ ५ ॥

वाङ्गुलीषु तत्समुदायात्मकः प्रणवोऽपि न्यस्तव्य इत्याह—अङ्गुलीष्विति ॥
 ३५ ॥ भूरग्न्यात्मन इत्यादयोऽङ्गमन्त्रास्तेऽङ्गुष्ठाद्यङ्गुलीषु न्यस्तव्या इत्यर्थः ॥
 ३६ ॥ पुनरकारादिवर्णत्रयं विभज्य नाभिहृन्मूर्धसु प्रत्येकं न्यस्तव्यं ततस्ते-
 ष्वेव स्थानेषु तत्समुदायस्य प्रणवस्य न्यासः कर्तव्य इत्याह—क्रमाद्वर्णेति ॥
 ३७ ॥ ततो हृदयादिप्रदेशेषु भूरग्न्यात्मन इत्यङ्गमन्त्रान्यसेदित्याह—हृदयादी-
 ति । शिष्टं स्पष्टम् ॥ ३८—४१ ॥

इति श्रीसूतसंहितातात्पर्यदीपिकायां यज्ञवैभवखण्डे प्रणवविचारो
 नाम पञ्चमोऽध्यायः ॥ ५ ॥

षष्ठोऽध्यायः ।

६. गायत्रीविवरणम्

सूत उवाच—

सावित्रीमथ वक्ष्यामि व्याहृत्या शिरसा सह ।
भूरादिव्याहृतीनां तु मुनयः परिकीर्तिताः ॥ १ ॥
अत्रिर्भृगुश्च कुत्सश्च वसिष्ठो गौतमस्तथा ।
कश्यपश्चाङ्गिराश्चेति क्रमेण मुनिपुङ्गवाः ॥ २ ॥
व्याहृतीनां क्रमेणैव छन्दांसि कथितानि तु ।
देवीगायत्रमाद्यं स्यादुष्णिहा तदनन्तरम् ॥ ३ ॥
अनुष्टुब्बृहती पङ्क्तिस्त्रिष्टुप् च जगती तथा ।
अग्निर्वायुस्तथाऽर्कश्च वागीशो वरुणस्तथा ॥ ४ ॥
इन्द्रश्च विश्वेदेवाश्च क्रमेणैव तु देवताः ।
व्याहृतीनां तु सर्वत्र विनियोगः प्रकीर्तितः ॥ ५ ॥

इत्थं त्रयीसारं प्रणवमभिधाय प्रकृत्यादिचतुर्विंशतितत्त्वात्मिकां द्विजा-
तीनां भुक्तिमुक्तिकरीं त्रयीमातरं सावित्रीं प्रस्तौति—सावित्रीमथेति । व्याह-
तयो भूराद्याः सप्त । ओमापो ज्योतिरिति शिरः । अथैतासां व्याहृतीनामृ-
ष्याद्यानाह—भूरादिव्याहृतीनामित्यादि क्रमेणैव तु देवता इत्यन्तेन ॥ १-
३ ॥ वागीशो बृहस्पतिः ॥ ४ ॥ ‘यद्यविज्ञाता सर्वव्यापकाद्वा भूर्भुवः सुवरिति
सर्वा अनुसृत्याऽऽहवनीय एव जुहवीथ’ इत्येतरेयकश्रुतेः ‘सव्याहर्ति सप्रण-
वां गायत्रीं शिरसा सह’ इत्यादिस्मरणाच्च यज्ञकर्मणि सर्वत्र प्राणायामादौ चा-
ऽऽसां विनियोगः स्पष्ट इत्याह—व्याहृतीनां त्विति ॥ ५ ॥ अथ गायत्र्या
ऋष्याद्यानाह—विश्वामित्र इति । जन्मान्तरकृतोपासनामहिम्ना यः सूर्यपदं
प्राप्तस्तन्मङ्गलाभिमानी जीवात्मना वर्तमानस्तत्त्रयां विभूतिमनुमुङ्क्ते स सूर्यो-
ऽस्या देवता । अन्तर्यामिरूपेण तस्यान्तर्वर्तमानस्तत्प्रेरको यः परशिवः सो-

विश्वामित्रो मुनिश्छन्दो गायत्रं देवता रविः ।
 सावित्र्या वेदविच्छ्रेष्ठाः शिव एवाधिदेवता ॥ ६ ॥
 त्रिपदा सा तु सावित्री षड्भिर्वर्णैश्चतुष्पदा ।
 जपे सा त्रिपदा ज्ञेया पूजायां सा चतुष्पदा ॥ ७ ॥
 ओमापो ज्योतिरित्येतद्वायत्र्याः शिर उत्तमम् ।
 ऋषिर्ब्रह्माऽस्य मन्त्रस्य च्छन्दोऽनुष्टुप्प्रकीर्तितः ॥ ८ ॥
 देवता परमात्मैव प्रोक्तो वेदार्थवेदिभिः ।
 यथेष्टसाधने चास्य विनियोग उदाहृतः ॥ ९ ॥
 सावित्री त्रिपदा ज्ञेया षट्कुक्षिः पञ्चशीर्षिका ।
 अग्निवर्णमुखा शुक्ला पुण्डरीकदलेक्षणा ॥ १० ॥

ऽस्य मन्त्रस्याधिदेवतेत्यर्थः ॥ ६ ॥ अस्याः पादकृतिमाह—त्रिपदेति ।
 सावित्री सवितृदेवताका “तत्सवितुर्वरेण्यम्” एषा ऋगित्यादिरूपेणेति स्मर-
 णात् । ण्यमित्येतस्याक्षरस्य णियमिति विभागे सति चतुर्विंशत्यक्षरा । अष्ट-
 भिरक्षरैः पादत्रयात्मिका षड्भिः पादचतुष्टयात्मिका “सैषा चतुष्पदा षड्विधा
 गायत्री” इति श्रुतेः ॥ ७ ॥ शिरसा संहति पूर्वं यदुक्तं तस्य शिरसः स्वरू-
 पमाह—ओमाप इति । अस्यर्ष्याद्यानाह—ऋषिर्ब्रह्मेति । वेदार्थाभिज्ञैरस्य मन्त्रस्या-
 र्थं न्यायतोऽवधार्य तदात्मकः परमात्मैव देवतेति निर्णीतं “या तेनोच्यते सा
 देवता” इति न्यायात् सोऽर्थ आचार्यैरित्थं निरूपितः—“आपो ज्योती रस इति
 सोमाग्न्तोस्तेज उच्यते । तदात्मकं जगत्सर्वं रसस्तेजोऽद्वयात्मकम् ॥ अमृतं
 तदनाशित्वाद्बृहत्त्वाद्ब्रह्म उच्यते । यदानन्दात्मकं ब्रह्म सत्याज्ञानादिलक्ष्यम् ॥
 तद्ब्रह्मैवः स्वरित्युक्तं सोऽहमित्योमुदाहृतम् । एतत्तु वेदसारस्य शिरस्त्वाच्छिर-
 उच्यते” इति ॥ ८ ॥ ९ ॥ अथास्याः सावित्र्या जपकाले ध्यातव्यां विरा-
 डात्मिकां मूर्तिमाह—सावित्री त्रिपदेति त्रयः पादा यस्याः सा तथा ।
 एवं षट्कुक्षिः पञ्चशीर्षिकेत्यत्रापि बहुव्रीहिः ॥ १० ॥ के पुनस्ते पादा
 इत्याह—ऋग्यजुरिति । तयो वेदाः सावित्रीमूर्तेः पादत्रयात्मना वर्तन्त

ऋग्यजुस्सामरूपाश्च पादा अस्याः प्रकीर्तिताः ।
 पूर्वा दिक्प्रथमा कुक्षिर्द्वितीया दक्षिणा मता ॥ ११ ॥
 पश्चिमा दिक्तृतीया च चतुर्थी चोत्तरा मता ।
 ऊर्ध्वा दिक्पञ्चमी कुक्षिः षष्ठ्यधो दिक्प्रकीर्तिता ॥ १२ ॥
 अष्टादश पुराणानि नाभिरस्या मुनीश्वराः ।
 जगच्छरीरं सावित्र्या आकाशमुदरान्तरम् ॥ १३ ॥
 स्तनौ छन्दांसि हृदयं धर्मशास्त्रमकल्मषम् ।
 बाहवौ न्यायशास्त्रं तु कर्णौ सांख्यद्वयं तथा ॥ १४ ॥
 शिक्षाद्यङ्गानि शीर्षाणि वक्त्रमभिर्महाद्युतिः ।
 मीमांसा लक्षणं तस्याश्चेष्टा चाऽऽथर्वणी श्रुतिः ॥ १५ ॥
 ब्रह्मा मूर्धा शिखा रुद्रो विष्णुरात्मा प्रकीर्तितः ।

इत्यर्थः । उक्तं हि सावित्रीहृदये—“ ऋग्वेदोऽस्याः प्रथमः पादो भवति यजुर्वेदो द्वितीयः सामवेदस्तृतीयः ” इति । कुक्षिषट्कमप्येवं विभज्य दर्शयति—पूर्वा दिगित्यादिना ॥ ११ ॥ १२ ॥ किं बहुना नामरूपात्मकं सर्वमपि जगद्विराडात्मिकायास्तन्मूर्तेरवयवत्वेन परिकल्पयति—अष्टादशेत्यादिना वेदान्तसंज्ञितमित्यन्तेन जगत्पृथिव्यादिभूतभौतिकात्मकं तस्याः स्थूलशरीरम् ॥ १३ ॥ छन्दांसि गायत्र्यादीनि सप्त । धर्मशास्त्रं मन्वादिप्रणीतम् सांख्याद्वयं निरीश्वरं सेश्वरं च ॥ १४ ॥ शिक्षादीनि पञ्चाङ्गान्यस्याः शिरांसि । उक्तं हि सावित्रीहृदये—“ व्यकारणमस्याः प्रथमं शिरो भवति शिक्षा द्वितीयं कल्पस्तृतीयं निरुक्तं चतुर्थं ज्योतिषामग्र्यं पञ्चमम् ” इति लक्ष्यतेऽनेनेति लक्षणं व्यावर्तकोऽसाधारणो धर्मः “ अथातो धर्मजिज्ञासा ” इत्यादिकं मीमांसाशास्त्रमस्यास्तटस्थलक्षणम् । अथर्वणा दृष्टा श्रुतिर्वेदो अस्याश्चेष्टात्मकः । उक्तं हि—लक्षणं मीमांसा अथर्व वेदो विचेष्टितम्, इति ॥ १५ ॥ पञ्चस्वपि शिरस्सु ब्रह्मैव शिरःकपालात्मनाऽवस्थितः । रुद्रः केशात्मना । हृन्मध्येऽवस्थितो जीवात्मा विष्णुरेव । “ अथातो ब्रह्मजिज्ञासा ” इत्यादिकं वेदान्तशास्त्रमस्याः

तस्याः सूक्ष्मशरीरं च शास्त्रं वेदान्तसंज्ञितम् ॥ १६ ॥
 अन्तर्यामी शिवः साक्षात्साम्बश्चन्द्रार्धशेखरः ।
 स्वशरीरे तु सावित्रीं विन्यसेदक्षरक्रमात् ॥ १७ ॥
 पादाङ्गुष्ठे च गुल्फे च जङ्घे जानुप्रदेशके ।
 ऊरुदेशे च गुह्ये च वृषणे च तथैव च ॥ १८ ॥
 कटिप्रदेशे नाभौ च जठरे स्तनयोर्हृदि ।
 कण्ठे च वदने तालौ नासिकायां च चक्षुषोः ॥ १९ ॥
 भ्रुवोर्मध्ये ललाटे च पूर्ववक्त्रे तथैव च ।
 दक्षिणे पश्चिमे चैव तथैव ब्राह्मणोत्तमाः ।
 उत्तरे च तथा मूर्ध्नि न्यासः सम्यक्प्रकीर्तितः ॥ २० ॥
 प्रथमश्चम्पकाकारो द्वितीयः श्याम एव हि ।
 तृतीयः पिङ्गलः प्रोक्तो चतुर्थो मुनिसत्तमाः ॥ २१ ॥
 इन्द्रनीलसमप्रख्यः पञ्चमः पावकप्रभः ।
 षष्ठो वह्निप्रभस्तद्वत्सप्तमश्चाग्निवर्णकः ॥ २२ ॥
 विद्युद्वर्णनिभः साक्षादष्टमः परिभाषितः ।
 नवमस्तारकावर्णो दशमः कृष्णवर्णकः ॥ २३ ॥
 तत्परो रक्तगौराभः श्यामस्तत्परमः स्मृतः ।

सूक्ष्मशरीरम् ॥ १६ ॥ एतावदीदृशं सर्वं नामरूपात्मकं भोक्तृभोग्यरूपं जग-
 दस्या मूर्तित्वेन परिकल्पितं दृग्रूपः परशिव एवैवविधायाः सावित्रीमूर्तेरन्तर्या-
 मित्वेन प्रेरक इत्याह—अन्तर्यामीति । उक्तप्रकारेण ऋष्यादिन्यासपुरःसरं
 सावित्रीमूर्तिं ध्यात्वा मन्त्रवर्णान्स्वशरीरे वक्ष्यमाणस्थानेषु न्यसेदित्याह—
 स्वशरीरे त्विति ॥ १७ ॥ तान्येव चतुर्विंशतिस्थानानि दर्शयति—पादाङ्गुष्ठे
 त्वित्यादिना ॥ १८—२० ॥ अथैषामक्षराणां जपविधौ ध्यातव्यान्वर्णानाह—

शुक्लवर्णः परो वर्णः पीतवर्णः परः स्मृतः ॥ २४ ॥

शुक्लवर्णः परो वर्णः पद्मरागप्रभः परः ॥ २५ ॥

तत्परः शशिसंकाशः पाण्डुरः परमो मतः ।

तत्परो रत्नगौराभ इन्द्रनीलसमोऽथ वा ॥ २६ ॥

गोरक्तसदृशश्चान्यस्तत्परः सूर्यसंनिभः ।

नीलोत्पलदलप्रख्यो वर्णस्तत्परमस्तथा ॥ २७ ॥

शङ्खकुन्देन्दुवर्णाभः साक्षाद्वर्णस्ततः स्मृतः ।

तत्परो दीपसंकाशः क्रमाद्वर्णाः प्रकीर्तिताः ॥ २८ ॥

केचिद्वर्णास्तु सावित्र्या महापातकनाशनाः ।

उपपातकपापानां वर्णाः केचन बाधकाः ।

केचन क्षुद्रपापानां नाशकाः स्युर्न संशयः ॥ २९ ॥

नान्नतोयसमं दानं न चाहिसापरं तपः ।

न सावित्रीसमं जप्यं न व्याहृतिसमं हुतम् ॥ ३० ॥

प्रथमश्चम्पकाकार इत्यादिना क्रमाद्वर्णाः प्रकीर्तिता इत्यन्तेन ॥ २१—२८ ॥

एवंविधस्य वर्णज्ञानस्य प्रयोजनमाह—केचिद्वर्णास्त्विति । महापातकोपपात-
कानुपातकरूपाणि त्रिविधानि पातकानि तान्यक्षरवर्णज्ञानान्नश्यन्तीत्यर्थः ॥

२९ ॥ कथमस्य गायत्रीजपस्य महापातकादिसर्वपापप्रणाशहेतुतेत्याशङ्क्या-
ऽऽह—नान्नतोयेति ॥ ३० ॥ यतो जपविधौ जप्यमन्त्रार्थभूतदेवताप्रतिपत्त्य-

र्थमवश्यं मन्त्रार्थो ज्ञातव्योऽतस्तत्प्रतिपत्तये सावित्रीमन्त्रं संगृह्य व्याचष्टे—
यो नोऽस्माकमित्यादिना मयाऽऽदरादित्यन्तेन । तृतीयपादे यच्छब्दश्रवणात्प्र-

तिपत्तिसौकर्यार्थं तं पादं विवृणोति । अन्तर्यामितया स्थितो यो देवः स नो-
ऽस्माकं धियो बुद्धीर्धर्मज्ञानादिषु प्रचोदयात्प्रेरेयेत् । “चुद प्रेरणे” इत्येतस्मा-

ल्लेख्याडागमः । तस्य देवस्य द्योतमानस्य स्वयंप्रकाशचिद्रूपस्य सर्वप्राणिहृद-
बुजमध्यवर्त्यन्तःकरणादिसाक्षित्वेन वर्तमानस्य सवितुः प्रेरकस्य परशिवस्य

यो नोऽस्माकं धियश्चित्तान्यन्तर्यामिस्वरूपतः ॥
 प्रचोदयात्प्रेरयेच्च तस्य देवस्य सुव्रताः ॥ ३१ ॥
 दीप्तस्य सर्वजन्तूनां प्रत्यक्षस्य स्वभावतः ।
 सवितुः स्वात्मभूतं तु वरेण्यं सर्वजन्तुभिः ॥ ३२ ॥
 भजनीयं द्विजा भर्गस्तेजश्चैतन्यलक्षणम् ।
 तच्छब्दवाच्यं सर्वज्ञं जगत्सर्गादिकारणम् ॥ ३३ ॥
 स्वमायाशक्तिसंभिन्नं शिवरुद्रादिसंज्ञितम् ।
 नीलग्रीवं विरूपाक्षं साम्बमूर्त्युपलक्षितम् ॥ ३४ ॥
 आदित्यदेवतायास्तु प्रेरकं परमेश्वरम् ॥ ३५ ॥
 आदित्येनापरिज्ञातं वयं धीमह्युपास्महे ।
 सावित्र्याः कथितो ह्यर्थः संग्रहेण मयाऽऽदरात् ॥ ३६ ॥
 एवमर्थं गुरोर्लब्ध्वा दत्त्वा तस्मै च दक्षिणाम् ।
 चतुर्विंशतिकं लक्षं जपेदव्यग्रतः सुधीः ॥ ३७ ॥
 महापातकयुक्तोऽपि सिद्धमन्त्रो भवेद्विजः ।
 आज्येन जुहुयान्मन्त्री सहस्राणां चतुष्टयम् ॥ ३८ ॥

स्वरूपभूतं तत्सृष्टिस्थितिसंहारकारणतया प्रसिद्धं वरेण्यं सर्वप्राणिसेव्यं भर्गो
 भर्जनात्पापस्य भर्जकं सत्यज्ञानादिलक्षणं स्वमायाशक्तिवशेन शिवरुद्रादिसंज्ञा-
 मापन्नं सूर्यमण्डलमध्ये तत्प्रेरकत्वेनावस्थितं वाङ्मनसातीतमीदृग्विधं यत्परं ब्रह्म
 तद्वयं धीमहि ध्यायेम । तदेवाहमस्मीति जानीमेत्यर्थः । ‘ध्यै चिन्तायाम्’ इत्यस्मा-
 द्लिङि छान्दसं रूपम् । तदुक्तमाचार्यैः—“ ध्यै चिन्तायां स्मृतो धातुर्नि-
 ष्पन्नं धीमहीत्यतः ” इति ॥ ३१—३६ ॥ एतादृशमर्थं गुरुमुखाज्ज्ञातवत्
 एव पुरश्चरणादिक्रियास्वधिकार इत्याह— एवमिति ॥ ३७ ॥ उक्तार्थ-
 ज्ञानमहिम्ना महापातकादिलक्षणमपि पापं नश्यतीत्याह—महापातकेति ॥ ३८ ॥
 ऐहिकामुष्मिकेषु सर्वेषु फलेष्वस्य मन्त्रस्य विनियोगानाह—विनियोगानथेत्या-

विनियोगानथानेन मन्त्रेणैव प्रसादयेत् ।
 स्नात्वा प्रातर्जपेन्नित्यं सहस्रं श्रद्धया सह ॥ ३९ ॥
 अपेक्षितार्थं सकलं लभते नात्र संशयः ।
 हुत्वा तु खादिरं सम्यग्घृताक्तं हव्यवाहने ॥ ४० ॥
 राहुग्रस्ते रवौ विप्रा लभते धनमुत्तमम् ।
 राहुसूर्यसमावाप्तौ तर्पयेद्भास्करं जलैः ॥ ४१ ॥
 सर्वकामसमृद्धिः स्यान्नात्र कार्या विचारणा ।
 करीषचूर्णतो हुत्वा सर्पिषा सह मानवः ॥ ४२ ॥
 गवां गोष्ठे सहस्रं तु बहुक्षीरां लभेत गाम् ।
 शाल्यास्तण्डुलहोमेन कन्यासिद्धिर्भविष्यति ॥ ४३ ॥
 शालीबीजस्य होमेन प्रजामिष्टामवाप्नुयात् ।
 सावित्र्या जलमादय जप्त्वा चाष्टसहस्रकम् ॥ ४४ ॥
 अभिषेकं द्विजः कुर्याद्दुःस्वप्नादिनिवृत्तये ।
 क्षीराहारो जपेल्लक्षमपमृत्युविनाशने ॥ ४५ ॥
 घृताहारो जपेद्विद्यां लभते नात्र संशयः ।
 नाभिमात्रे जले स्थित्वा जपेल्लक्षं समाहितः ॥ ४६ ॥
 अकण्टकमसौ राज्यं लभते नात्र संशयः ।
 पलाशपुष्पहोमेन महतीं श्रियमश्नुते ॥ ४७ ॥
 वेतंसैर्जुहुयादग्नौ वृष्टिं शीघ्रवाप्नुयात् ।
 मधुहोमेन विप्रेन्द्रा राजानं वशमाप्नुयात् ॥ ४८ ॥
 पायसं मधुना हुत्वा स्त्रीवश्यं लभतेऽचिरात् ।
 केवलं घृतहोमेन सर्वान्कामानवाप्नुयात् ॥ ४९ ॥

अन्नस्य होमतश्चान्नं प्राप्नुयादचिरेण तु ।
 पञ्चगव्याशनो लक्षं जप्त्वा जातिस्मरो भवेत् ॥ ५० ॥
 जानुमात्रे जले स्थित्वा जपेत्प्रत्यर्थिदिङ्मुखः ।
 युद्धे विजयमाप्नोति सहस्रं क्रोधसंयुतः ॥ ५१ ॥
 अर्कस्य समिधो हुत्वा तीक्ष्णतैलेन सादरम् ।
 सप्ताहान्मारयेच्छत्रुमृते विप्रं न संशयः ॥ ५२ ॥
 शत्रोः प्रतिकृतिं भूमावालिख्याऽऽख्यां च तद्भृदि ।
 तमाक्रम्य तु पादेन जपेच्छत्रुर्विनश्यति ॥ ५३ ॥
 सावित्री प्रतिलोमा स्यादभिचारेषु कर्मसु ।
 मारणे वर्णशः शत्रोर्ब्रह्मास्त्रं प्रतिलोमतः ॥ ५४ ॥
 गुरुप्रसादतो ज्ञेयमनर्थकरमन्यथा ।
 शान्तये जहुयादग्नौ घृतेन पयसाऽपि वा ।
 पञ्चगव्येन वा हुत्वा तिलैर्वा शान्तिमाप्नुयात् ॥ ५५ ॥
 आम्रपर्णस्य होमेन सर्वज्वरविनाशनम् ।
 उदुम्बरभवाश्चत्थैर्गोगजाश्वामयक्षयः ॥ ५६ ॥
 पयसाऽऽज्येन वा हुत्वा शान्तिः सर्वचतुष्पदाम् ।

दिना—जपेच्छत्रुर्विनश्यतीत्यन्तेन ॥ ३९—५१ ॥ ऋते विप्रम् । ब्राह्मणं शत्रुं
 हित्वेत्यर्थः ॥ ५२ ॥ तद्भृदीति । तस्य प्रतिकृतेर्हृदय आख्यां शत्रोर्नामा-
 क्षराणि लिखेदित्यर्थः ॥ ५३ ॥ अथ मारणविधानस्य मन्त्रास्त्रकृत्तिमाह—
 सावित्रीप्रतिलोमेति मन्त्रवर्णानां प्रातिलोम्येन पाठोऽस्त्रम् । तदुक्तमाचार्यैः—‘प्रति-
 लोमपाठो वर्णानामस्त्रमाहुर्मनीषिणः’ इति । वर्णशः प्रातिलोम्येन पठितोऽयं मन्त्रो
 ब्रह्मास्त्रं तदभिचारकर्मसु प्रयोक्तव्यमित्ययमर्थः ॥ ५४ ॥ एतच्च गुरुपदेशव्यति-
 रेकेण प्रयोक्तुरनर्थावहमित्याह—गुरुप्रसादत इति । अस्य चास्त्रप्रयोगस्योपसंहार-
 विधिमाह—शान्तय इति ॥ ५५ ॥ द्रव्यविशेषहोमाज्ज्वरस्योपशममाह—

शान्तये सर्वदोषाणां जानुमात्रे जले जपेत् ॥ ५७ ॥
 अभिमन्त्र्य सितं भस्म न्यसेद्भूतादिशान्तये ॥ ५८ ॥
 बहुनोक्तेन किं विप्रा जपेनास्याश्च होमतः ।
 अभीष्टं सर्वमाप्नोति नात्र संदेहकारणम् ॥ ५९ ॥
 ज्ञानेच्छां तत्प्रसादेन लभते च द्विजोत्तमाः ।
 सावित्रीजपयज्ञेन ज्ञानयज्ञमवाप्नुयात् ॥ ६० ॥
 इति श्रीस्कान्दपुराणे सूतसंहितायां चतुर्थे यज्ञवैभवखण्डे
 गायत्रीविवरणं नाम षष्ठोऽध्यायः ॥ ६ ॥

सप्तमोऽध्यायः ।

७. हंसविद्याविवरणम् ॥

श्रीसूत उवाच—

आत्ममन्त्रं प्रवक्ष्यामि समासेन न विस्तरात् ।
 ऋषिर्ब्रह्माऽस्य गायत्रं छन्द आत्मैव देवता ।
 शान्तान्तं शक्तिरस्योक्ता तदन्तं बीजमुच्यते ॥ १ ॥

आप्तेति । स्पष्टमन्यत् ॥ ५६—५९ ॥ ज्ञानेच्छामिति । “ तमेतं वेदानुव-
 चनेन ब्राह्मणा विविदिषन्ति यज्ञेन दानेन तपसाऽनाशकेन ” इति श्रुतेर्वेदा-
 नुवचनादिभिः परतत्त्वस्वरूपगोचरा विविदिषोत्पादनीया तां सावित्र्याः
 प्रसादादेव लभते । संततजपेन निर्मलचित्तः सन्परशिवस्वरूपगोचरं साक्षा-
 त्कारज्ञानमपि प्राप्नुयादित्यर्थः ॥ ६० ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे

गायत्रीविवरणं नाम षष्ठोऽध्यायः ॥ ६ ॥

इत्थं सावित्र्युपासनेनोत्पन्नविविदिषस्य परशिवस्वरूपगोचरेविद्योत्पत्ति-
 साधनं मन्त्रमाह — आत्ममन्त्रमिति । जाग्रदाद्यवस्थासाक्षिणोज्जीवात्मनः

विद्या शक्तिर्भवेद्बीजं शिव एव न चान्यथा ।

तेनायं परमो मन्त्रः शिवशक्त्यात्मकः स्मृतः ॥ २ ॥

एतद्बुद्ध्वा जपेन्मन्त्रं बीजशक्त्यात्मना बुधः ।

ध्यायेत्साम्बं महादेवं संसारामयभेषजम् ॥ ३ ॥

यस्तु द्वादशसाहस्रमिमं जपति नित्यशः ।

परमात्मरूपताप्रतिपादकत्वादात्ममन्त्र इत्यजपाऽभिधीयते । एतदुपरिष्ठास्व-
यमेव प्रतिपादयिष्यति । अस्य मन्त्रस्य ऋष्याद्यानाह — ऋषिर्ब्रह्मेत्या-
दिनोच्यत इत्यन्तेन ॥ १ ॥ शान्तान्तमिति । शकारस्यान्तः षकारस्तस्यान्तः
सकारः स इति शक्तिरित्यर्थः । तदन्तमिति तच्छब्देन सकारः परामृश्यते ।
तस्यान्तो हकारः । हमित्यस्य मन्त्रस्य बीजमित्यर्थः । एवं बीजशक्त्यात्मना
विभक्तस्य मन्त्रस्य शिवशक्तिवाचकत्वेन तदात्मकतां प्रतिपादयितुमर्थात्मके
बीजशक्ती आह—विद्याशक्तिरिति । या परशिवस्वरूपसंविद्रूपिणी सैव
शक्तिस्तत्प्रतिपाद्यं निष्कलपरशिवस्वरूपं बीजमर्थस्वरूपमेतदुभयं शब्दात्म-
केन शक्तिबीजरूपभागद्वयेन प्रतिपाद्यते । तथा हि—सत्यज्ञानादिलक्षणं निरस्त-
समस्तोपाधिकं स्वप्रतिष्ठं सर्वप्रत्यग्भूतं चैतन्यं हि परशिवस्वरूपं तत्प्रत्यगर्थ-
वाचिनाऽहंशब्देन प्रतिपादायेतुं शक्यते । तदेव शिवस्वरूपं स्वमायावशाच्छ-
क्यप्रतियोगित्वेन निरूप्यमाणं तत्पराग्भूतं शक्तिः । साऽपि परागर्थवाचिना
स इति पदेन प्रतिपाद्यत इत्युक्तं बीजशक्त्योः शिवशक्तिस्वरूपप्रतिपादकत्वम् ।
तस्मादयं बीजशक्तिसमुदायरूपो मन्त्रः शिवशक्त्यात्मक इत्यर्थः । तदुक्त-
माचार्यैः—“हकारः पुरुषः प्रोक्तः स इति प्रकृतिर्मना । पुंस्प्रकृत्यात्मको
हंसस्तदात्मकमिदं जगत्” इति ॥ २ ॥ इत्थं मन्त्रस्यार्थमभिधाय
जपसमयेऽस्य ध्यानं विधत्ते—एतद्बुद्ध्वेति । उक्तलक्षणं शिवशक्त्यात्मकं
निष्कलपरशिवस्वरूपं स्वीकृतलोलाविग्रहमर्धनारीश्वरं ध्येयमित्यर्थः । तदुक्त-
माचार्यैः—“अरुणकनकवर्णं पद्मसंस्थं च गौरीहरनियमितचिह्नं सौम्य-
तानूनपातम् । भवतु भवदभीष्टप्राप्तये पाशटङ्काभयवरदविचित्रं रूपम-
र्धाभिकेशम्” इति ॥ ३ ॥ उक्तध्यानविशिष्टजपस्य फलमाह—

तस्य सर्वाणि पापानि विनश्यन्ति न संशयः ॥ ४ ॥

अथवा प्राणसंचारः सकारः परिकीर्तितः ।

हकारोऽपानसंचारो देहे देहवतां सदा ॥ ५ ॥

एवं यस्तु विजानाति मन्त्रमाचार्यपूर्वकम् ।

सोऽजपन्नपि हंसाख्यं जपत्येव न संशयः ॥ ६ ॥

ईदृशीमजपां विद्यामास्तिक्याद्गुरुभक्तितः ॥ ७ ॥

यो विजानाति पापानि बुद्धिपूर्वकृतानि च ।

तस्य नश्यन्ति सर्वाणि नात्र कार्या विचारणा ॥ ८ ॥

यस्त्विति ॥ ४ ॥ इत्थं वक्ष्यमाणप्रकारमनुसंधातुमशक्तस्य मन्दप्रज्ञस्य ताल्वोष्ठपुटादिव्यापारनिर्वर्त्यं जपविधिमभिधाय ततोऽपि संस्कृतचित्तस्य मध्ममाधिकारिणस्ताल्वोष्ठपुटव्यापारनैरपेक्ष्येण जपविधिं वक्तुं पूर्वोक्तयोर्बीजशक्त्यात्मनोर्मन्त्रभागयोरनुसंधाने प्रकारान्तरमाह—अथवेति । मुख्यप्राणस्य पराङ्मुखवृत्तिः प्राणः अन्तर्मुखवृत्तिरपानस्तथा सति स इत्येतत्पदं परागर्थवाचकम् । तस्य प्राणवृत्तेश्च पराक्त्रसंबन्धात्प्राणवृत्त्यात्मक एव स इति मन्त्रभागः । हंशब्दस्य च प्रत्यगर्थत्वादपानवृत्तेश्च प्रत्यङ्मुखत्वात्प्रत्यक्त्वसाम्येनापानवृत्त्यात्मक एव हमिति मन्त्रभागः । एवमेतौ मन्त्रभागौ प्राणापानवृत्त्यात्मना स्वदेहे सर्वदाऽनुवर्तते इत्यनुसंधेयमित्यर्थः ॥ ५ ॥ अस्त्वेवं मन्त्रभागायोः प्राणापानात्मकता तदनुसंधानस्य कोऽतिशय इत्यत आह—एवं यस्त्विति । एवमुक्तप्रकारेण प्राणापानात्मना वर्तमानं मन्त्रमाचार्यमुखाद्यो वेद स साधकोऽजपन्नपि ताल्वोष्ठपुटव्यापारनिर्वर्त्यं जपमकुर्वन्नपि प्राणापानवृत्त्यात्मना मन्त्रस्यानुवृत्तेर्जपत्येव सर्वदा । अत एवेयं विद्याऽजपेत्याख्यायते ॥ ६ ॥ भक्तिश्चद्वापुःसरमुक्तमर्थमतिनैशित्येनानुसंधानस्य वाचिकजपादतिशयितं फलमाह—ईदृशीमजपामित्यादिना विचारणेत्यन्तेन ॥ ७ ॥ अत्र बुद्धिपूर्वकृतानीति विशेषितत्वाद्यथोदीरितद्वादशसहस्रजपविधावज्ञानकृतस्य पापमात्रस्य क्षयः । अत्र तु ज्ञानकृतस्यापीति विशेषः ॥ ८ ॥ इत्थं मध्याधिकारिणां मन्त्रानुसंधाने विशेषे

अथवा जीवमन्त्रोऽयं जीवात्मप्रतिपादकः ।

अहंशब्दस्य रूढत्वाल्लोके जीवात्मवस्तुनि ।

शक्तिमन्त्रः सकाराख्यः परमेश्वरवाचकः ॥ ९ ॥

प्रकृतार्थे प्रसिद्धत्वात्प्रसिद्धः परमेश्वरः ॥ १० ॥

महदाद्यणुपर्यन्तं जगत्सर्वं चराचरम् ।

जायते वर्तते चैव लीयते परमेश्वरे ॥ ११ ॥

षमभिधायथ ततोऽप्युत्कृष्टस्य श्रवणमननादिसंस्कृतचित्तस्योत्तमाधिकारिणो
हंसमन्त्रानुसंधाने विशेषं वक्तुमारभते अथवा जीवेति । मन्त्रस्य पूर्वभागोऽहं-
शब्दो जाग्रदाद्यवस्थासाक्षिणो जीवात्मनोऽभिधायकः । यतस्तत्राहं मुख्यहं
दुःखीत्यहंशब्दो रूढ्या लोके प्रयुज्यते । वेदे च 'सोऽहमस्मीत्यग्रे व्याहरत्ततो-
ऽहंनामाभवत्तस्मादप्येतर्ह्यामन्त्रितोऽयमहमित्येवाग्र उक्त्वाऽन्यन्नाम प्रब्रूते' इति ।
तस्मान्मन्त्रस्य पूर्वभागो जीवात्मप्रतिपादक इत्यर्थः । पूर्वं शक्तिप्रतिपादकतया
व्याख्यातो यः स इति मन्त्रभागः सोऽपि सर्वशक्तिजगदुत्पत्तिस्थितिलयकारणं
यत्परमेश्वरं तत्त्वं तद्वाचक इत्यर्थः ॥ ९ ॥ कुत इत्यत आह—प्रकृतार्थ
इति । प्रसिद्धप्रक्रान्तानुभूतास्तच्छब्दार्थाः । परमेश्वरश्च प्रसिद्धत्वाद्त्र प्रकृतो-
ऽर्थः । सा पुनः प्रसिद्धिर्विद्यदादिपरमावन्तस्य चराचरात्मकस्य जगतः सृष्टि-
स्थितिलयाधिकरणतयाऽधिगन्तव्या । तदधिकरणत्वं चैवमाम्नायते—'यतो
वा इमानि भूतानि जायन्ते । येन जातानि जीवन्ति । यत्प्रयन्यमिसंविशन्ति'
इति । "आत्मन आकाशः संभूतः" इत्यादि च । तस्मात्कार्यप्रपञ्चस्य कार-
णतया प्रसिद्धः परमेश्वरस्तच्छब्देन स इति मन्त्रभागेनाभिधीयत इत्यर्थः ॥ १० ॥
११ ॥ इत्थं पदार्थावभिधाय वाक्यार्थमाह—संसारित्वेनेति । गृहीतसंगातिकैः पदैर-
भिहितानां पदार्थानां पश्चादाकाङ्क्षासंनिधियोग्यतावशाद्यः संसर्गः स एव वाक्या-
र्थ इत्यभिहितान्वयवदिनो योग्येतरपदार्थान्वितस्वार्थाभिधायकानि पदानीत्यन्वि-
ताभिधानवादिनो विशिष्टो वाक्यार्थः । तदुभयमत्र न संभवाति । ईश्वरस्वरू-
पव्यतिरिक्तस्य वस्त्वन्तरस्याभावात् । तस्माद्भ्रान्त्या भेदेन प्रतिपन्नस्य जीवस्य
परमार्थातो यत्पराशिवतादात्म्यं स एव वाक्यार्थः । ननु तमः प्रकाशवद्विरुद्धस्व-

संसारित्वेन भातोऽहं स एव परमेश्वरः ।

सोऽहमेव न संदेहः स्वानुभूतिप्रमाणतः ॥ १२ ॥

हंसयोः शबलं हित्वा पदयोः सद्वितीययोः ।

भावयोः कथं तादात्म्यं घटते । तथाहि—अहंशब्दस्य मलिनसत्त्वप्रधान-
मायाकार्यान्तःकरणावच्छिन्नं कर्तृत्वभोक्तृत्वादिविशिष्टं किञ्चिज्ज्ञं प्रत्यक्चैतन्यं
वाच्योऽर्थः । स इत्यस्य च विशुद्धसत्त्वप्रधानमायोपाधिकं कर्तृत्वभोक्तृत्वादिस-
कलसंसारव्यवहारातीतं सर्वज्ञं जगज्जन्मादिकारणं ‘सदेव सोम्येदमग्र आसीत्’
इत्यादिश्रुत्या परोक्षेण निर्दिष्टं चैतन्यं वाच्योऽर्थः । ईदृग्विधयोः कथमेक-
त्वसंभव इति । सत्यम् । अत एव लक्षणा प्रवर्तते । सा च वाच्यार्थद्वयविरु-
द्धांशपरित्यागेनाविरुद्धांशस्वीकाररूपभागत्यागलक्षणा । तथा हि—ब्रह्मणस्ता-
वत्सच्चिदानन्दैकरसात्मकत्वं श्रुत्या प्रतिपादितम् । जीवस्य च जाग्रदाद्यवस्थासु
व्यावर्तमानस्वैक्यरूपेणानुवृत्तेः सद्रूपत्वं तत्साक्षित्वेन चिद्रूपत्वं परप्रेमास्पदत्वेना-
ऽऽनन्दरूपत्वं च स्वानुभवसिद्धम् । एवं किञ्चिज्ज्ञत्वसर्वज्ञत्वप्रत्यक्त्वपरोक्षापरो-
क्षत्वादिविरुद्धांशमुभयत्र परित्यज्याविरुद्धयोः सच्चिदानन्दादिलक्षणयोर्जीवेश्वरस्व-
रूपयोः परस्परतादात्म्यं भागत्यागलक्षणया हंसमन्त्रः प्रतिपादयति । उक्तं हि—
“मानान्तरविरोधे तु मुख्यार्थस्य परिग्रहे । मुख्यार्थेनाविनाभूते प्रतीतिर्लक्षणो
च्यते” ॥ एतत्सर्वमभिप्रेत्योक्तम् “संसारित्वेन भातोऽहं स एव परमेश्वरः”
इति ॥ अहं स एवेति शब्दशक्त्या जीवस्याखण्डब्रह्मतादात्म्ये प्रतिपदिते’ अर्था-
द्यद्ब्रह्मणः शोधिताहमर्थतादात्म्यं तद्व्यतिहारेण निर्दिशति—सोऽहमेवेति एतदेव
तादात्म्यलक्षण एव वाक्यार्थोऽत्रेत्यस्य ज्ञापकम् । तथाचोक्तम्—“संसर्गो वा
विशिष्टो वा वाक्यार्थो नात्र संमतः । अखण्डैकरसत्वेन वाक्यार्थो विदुषां
मतः” । इति । इत्थं जीवेश्वरयोः परस्परतादात्म्येनाविनाभूते वाक्यार्थे
सिद्धे जीवस्याब्रह्मत्वसद्वितीयत्वादिभ्रमोऽपसरति । ईश्वरस्य च परोक्षत्वानात्म-
त्वादि निवर्तते । तदप्युक्तम्—“प्रत्यग्बोधो य आभाति सोऽद्वयानन्दलक्षः ।
अद्वयानन्दरूपश्च प्रत्यग्बोधैकलक्षणः ॥ इत्थमन्योन्यतादात्म्यप्रतिपत्तिर्यदा
भवेत् । अब्रह्मत्वं त्वमर्थस्य व्यावर्तेत तदैव हि ॥ तदर्थस्य च परोक्ष्यम्
तावदेव निवर्तते” इति । उक्तलक्षणे च हंसमन्त्रार्थे प्रमाणाभावादसंगतिमाश-

पूर्णोऽहमेवं जानीयाद्बोधमात्रस्वभावतः ॥ १३ ॥

ङ्क्ष्य तत्र विद्वदनुभवं प्रमाणयति—स्वानुभूतीति ॥ १२ ॥ १३ ॥ सोऽप्यनुभवो विधुरपरिभावितकामिनीसाक्षात्कारवदर्थव्यवस्थापको नेत्याशङ्क्ष्य श्रुतिं संवादयति—श्रुतिरपीति । साऽप्युक्तार्थविरुद्धमेव द्वा सुपर्णेत्यादौ प्रतिपादयतीति विशिनष्टि—परमार्थेति । तत्र हि पारमार्थिकं जीवब्रह्मतादात्म्यं समाने वृक्ष इत्युत्तरमान्त्रेण प्रतिपादयितुमविद्याकल्पितजीवेश्वरभेदप्रतिपादनाद्वासुपर्णेत्यादिकमपरमार्थिकप्रकाशकम् । अतः “तत्त्वमसि” “अहं ब्रह्मास्मि” इत्यादिकैव श्रुतिः परमार्थप्रकाशिनी । साऽप्युक्तमर्थं प्रातिपादयतीत्यर्थः । उक्तं जीवेश्वरतादात्म्यमुपपादयितुमीश्वरस्य निरुपाधिकं रूपमाह—सत्यसंपूर्णेति । ननु “अस्थूलमनण्वहस्वमदीर्घमशब्दमस्पर्शमरूपमव्ययम्” इत्यादिश्रवणाच्च परशिवस्वरूपं स्थूलत्वादिसकलधर्मरहितं सत्यत्वादिप्रवृत्तिनिमित्तकैः सत्यादिशब्दैः कथं प्रतिपादयितुं शक्यत इति । उच्यते । चन्द्रस्यैकत्वेऽपि वीचीतरङ्गाद्युपाधिबहुत्वेन बहुषु चन्द्रेषु कल्पितेष्वयं चन्द्रोऽयं चन्द्र इत्यनुवृत्तिप्रत्ययबलाच्चन्द्रत्वसामान्यं यथा कल्प्यते, एवं सद्रूपस्य परशिवस्यैकत्वेऽपि स्वमायावशेन स्वस्मिन्परिकल्पिताणुमहदादिव्यक्तिषु सन्वटः सन्पट इत्याद्यनुवृत्तव्यवहारबलात्सत्यत्वज्ञानत्वानन्दत्वादीनि परापरसामान्यानि परिकल्प्यन्ते । अत एवोक्तमाचार्यैः—आनन्दो विषयानुभवो नित्यत्वं चेति सन्ति धर्माः” इति । एवं च सत्यादिशब्दाः परापरसामान्यवाचिनस्तदाश्रयमखण्डं परशिवस्वरूपं लक्षणया प्रतिपादयन्ति । अत एवोक्तं “लौकिकान्येव सत्यादीन्यखण्डं लक्षयन्ति हि” इति । संपूर्णशब्देन देशकालवस्तुकृतत्रिविधपारिच्छेदराहित्यरूपमानन्त्यमभिधीयते । अनेन च सामान्यव्यक्तिभेदोऽपि वस्तुकृतो निषिद्धो भवति । न च सत्यादिपदेष्वेकेनैव परशिवस्वरूपे लक्षिते तदतिरिक्तस्य प्रमेयस्याभावात्पदान्तरानर्थक्यमिति शङ्कनीयम् । असत्यत्वजडत्वदुःखरूपत्वादयो यावन्तो भ्रान्त्या परशिवस्वरूपेऽध्यस्तास्तद्व्यावृत्तिपरत्वात्सत्याद्यनेकपदोपादानस्य । तदुक्तम्—“मिथ्यात्वादि यदध्यस्तं ब्रह्मण्येतस्य बाधनम् । नानापदैर्विना नेति ब्रह्म तैरुपलक्ष्यते” इति । श्रुतिरपि सत्यज्ञानादिरूपतां परशिवस्य दर्शयति—“सत्यं ज्ञानमनन्तं ब्रह्म” “विज्ञानमा-

श्रुतिरप्येवमेवाऽऽह परमार्थप्रकाशिनी ।

सत्यसंपूर्णविज्ञानसुखरूपो महेश्वरः ॥ १४ ॥

अहं चाव्यभिचारित्वात्सत्त्वभावो न संशयः ।

अहमव्यभिचार्येव साक्षित्वाद्यभिचारिणाम् ॥ १५ ॥

नन्दं ब्रह्म” इति ॥ १४ ॥ इत्थं परशिवस्य नैजं रूपमभिधाय जीवस्यापि तादृग्रूपत्वं प्रतिपादयेतुं तावत्सद्रूपतामाह—अहं चेति । जाग्रदादिषु व्यावर्तमानेष्वहमर्थस्य चैतन्यस्यैकरूपतयाऽनुवृत्तेरव्यभिचारित्वात्सद्रूपतेत्यर्थः । असिद्धो हेतुरित्यत आह—अहमव्यभिचार्येवेति । व्यभिचारिणां व्यावर्तमानानां जाग्रदादिसाक्ष्याणां साक्षित्वात्स्वरूपाननुप्रवेशेन साक्षादीक्षितृत्वादहमर्थस्याव्यभिचारिता । यथैकस्यैव दीपस्य घटपटादिषु बहुषु परस्परव्यभिचारिषु प्रकाशेषु प्रकाशकस्य तस्य भेदाभावादव्यभिचारित्वं तद्वदित्यर्थः । एतदव्यभिचारित्वं तापनीयोपानिषधेवमान्नातम्—“तं वा एतमात्मानं जाग्रत्स्वप्नमसुषुप्तं स्वप्नेऽजाग्रतमसुषुप्तं सुषुप्तेऽजाग्रतमस्वप्नम् । तुरीयेऽजग्रतमस्वप्नमसुषुप्तमव्यभिचारिणम्” इति ॥ १५ ॥ इत्थमव्यभिचारित्वेनाहमर्थस्य सद्रूपत्वं निर्धार्य चिद्रूपतामुपपादयति—ज्ञातमिति । ज्ञायतेऽनेनेति ज्ञानमन्तःकरणवृत्तिः, तथा चक्षुरादिसंप्रयोगवशाद्वाह्यो घटादिविषयो यदा व्याप्यते तदा साक्षिचैतन्यं ज्ञानविषयीकृतं विषयं ज्ञातत्वेन प्रकाशयति तस्मिन्नेव समयेऽतिरिक्तं सर्वज्ञानक्रोडीकृतमज्ञातत्वेनैव प्रकाशयति । तदुक्तमाचार्यैः—“सर्वं वस्तु ज्ञाततयाऽज्ञाततया वा साक्षिचैतन्यस्य विषयः” इति । तदिदमुच्यते—ज्ञातमज्ञातमप्यर्थं सदाऽहं वेदेति । “न हि द्रष्टृदृष्टेर्विपरिणोपो विद्यते” इति श्रुतेर्ज्ञानस्य सनातनत्वम् । ननु वेदेति तिङ्मा प्रमाश्रयः कर्तोभिधीयते । स च द्रव्यरूपः । ज्ञानं तस्य गुणः । अतः कुतोऽहमर्थस्य ज्ञानात्मकतेत्यत आह—केवल इति । अयो दहतीत्यत्र यथाऽग्नेरेव दग्धत्वमेवमत्रापि प्राप्ताप्राप्तविवेकेन ज्ञानस्यैव प्रकाशकत्वम् । घटज्ञानं पटज्ञानमिति भेदप्रतीतिस्तु तत्तदन्तःकरणवृत्त्युपाधिकृता । अतस्तद्विषयविशिष्टान्तःकरणतद्वृत्तिसाक्षित्वेनावस्थित आत्मा केवलश्चिद्रूप एव । एतदेवोपपादयति—सोऽर्थ इति ।

ज्ञातमज्ञातमप्यर्थं सदाऽहं वेद केवलः ।

सोऽर्थो मां न विजानाति ततोऽविच्छिन्नचेतनः ॥ १६ ॥

चितोऽन्यशेषताभावाच्चितोऽविच्छेषता न हि ।

शरावादिपदार्थानां चेतनत्वप्रसक्तितः ॥ १७ ॥

चिच्छेषत्वं न चास्त्येव चितश्चिन्न हि भिद्यते ।

भिद्यते चेदचिच्चित्स्याच्चितोऽचित्त्वं विरुध्यते ॥ १८ ॥

यदि ज्ञानात्मको द्रव्यरूप आत्मा ज्ञाताज्ञातत्वाभ्यां विषयं प्रकाशयेत्तर्हि घटादिलक्षणपरागर्थोऽपि स्वप्रतियोगिभूतं प्रत्यगर्थं जानीयान्न च जानाति । तस्मादहमर्थः केवलचिदात्मक एव ॥ १६ ॥ ननु चिदाधारो द्रव्यरूपः कुत इत्यत आह—चित इति । अव्यभिचारिसाक्षिचैतन्यस्य व्यभिचारिसाक्ष्यशेषतानुपपत्तेरित्यर्थः । तथा हि—द्रव्यरूपस्याऽऽत्मनः शेषश्चिदिति वदन्वादी प्रष्टव्यः किमसावात्माऽचिदात्मकोऽथवा चिद्रूप आहोस्विच्चेतन इति त्रेधा विकल्पाऽऽद्यं प्रत्याह—चितोऽविच्छेषतेति । न हि प्रतिज्ञामात्रेण वस्तुसिद्धिरित्यत आह—शरावादीति । यदीयं चिज्जडस्याऽऽत्मनः शेषः स्याज्जडत्वाविशेषाच्छरावादीनामपि चिच्छेषत्वेन चेतनत्वप्रसङ्गः । तस्माज्जडस्याऽऽत्मनश्चिच्छेष इति तावन्न युक्तम् ॥ १७ ॥ नापि द्वितीय इत्याह—चिच्छेषत्वं चेति । अस्मिन्पक्षे चिद्रूपस्याऽऽत्मनश्चिच्छेष इत्युक्तं स्यात् । तच्च न युक्तम् । शेषशेषिभावो हि भेदसव्यपेक्षः । यतोऽत्र चितः सकाशाच्चिदन्तरस्य भेदो नास्ति । औपाधिकभेदव्यतिरेकेण प्रकाशात्मतयैकत्वावगमात् । ननु चितश्चिदन्तरस्य पारमार्थिको भेदो दृश्यत एवेत्यत आह—भिद्यते चेदिति । यद्युपाधिसंपर्कव्यतिरेकेण चित्सत्त एव भिन्ना स्यादघटादिवचितो भिन्नत्वेन तस्या अचित्वमापतेत् । इष्टापत्तिशङ्कां वारयति—चितोऽचित्त्वं विरुध्यत इति ॥ १८ ॥ नापि तृतीयोन्याश्रयप्रसक्तेरित्याह—तया चिच्चेतनस्यापीति । यस्य चिच्छेषः स चेतनः । यश्चेतनस्तस्य चिच्छेष इत्यन्योन्याधीननिरूपणत्वेनैकतरस्याप्यसिद्धिरित्यर्थः । इत्थं

तथा चिच्चेतनस्यापि न शेषत्वमवाप्नुयात् ।

शेषत्वे सति तत्सिद्धिस्तत्सिद्धौ शेषता चितः ॥ १९ ॥

अतोऽन्यशेषता लोके चितो भ्रान्त्या प्रतीयते ।

सुखस्वभाव एवाहं सदा प्रेमास्पदत्वतः ॥ २० ॥

असुखस्य न हि प्रेमास्पदत्वं परिदृश्यते ।

नाहमन्यस्य शेषो हि शेषी सर्वस्य सर्वदा ॥ २१ ॥

चितोऽन्यशेषत्वानिरूपणात्स्वप्राधान्येन केवलं चिदेवाहमर्थः ॥ १९ ॥ ननु ज्ञातो घटः, अहं जानामीत्यादौ चितोऽन्यशेषत्वप्रतीतिः कथमित्याशङ्क्य भ्रान्तिरेवेत्याह—अतोऽन्यशेषतेति । इत्थं जीवस्य चिद्रूपत्वमुपपाद्याऽऽनन्दरूपतामाह—सुखस्वभाव इति । सदा भूतभविष्यद्वर्तमानलक्षणकालत्रयेऽपि परप्रेमास्पदत्वान्निरतिशयानन्दात्मक एवाहमर्थः । उक्तं हि—“ परप्रेमास्पदतया मा न भूवमहं सदा । भूयासामिति यो द्रष्टा सोऽहमित्यवधारय ” इति । परप्रेमास्पदत्वं चैवमाप्नायते “ न वा अरे पत्युः कामाय पतिः प्रियो भवत्यात्मनस्तु कामाय पतिः प्रियो भवति ” इत्यादिना “ न वा अरे सर्वस्य कामाय सर्वं प्रियं भवत्यात्मनस्तु कामाय सर्वं प्रियं भवति ” इत्यन्तेन । तथा हि लोके यो यच्छेषत्वेन प्रियः स ततोऽपि प्रियतमो दृश्यते । यथा पुत्रस्य भार्यादयः पुत्रशेषतया पितुः प्रियास्तेभ्योऽपि पुत्रः पितुः प्रियतमो भवति । एवमेव पतिजायापुत्रादयो यस्याऽऽत्मनः शेषतया प्रियाः स आत्मा सर्वस्मादपि प्रियतम इति गम्यते । तथा चोक्तम्—“पुत्रवित्तादयो भावा यस्य शेषतया प्रियाः । द्रष्टा सर्वप्रियतमः सोऽहमित्यवधारय ” इति ॥ तस्मान्निरतिशयप्रेमास्पदत्वादहमर्थस्य परमानन्दरूपत्वं सिद्धमित्यर्थः ॥ २० ॥ हेतुरस्तु साध्यं मा भूत्किं विपक्षे बाधकमित्याशङ्क्य हेतूच्छित्तिप्रसङ्ग एव बाधक इत्याह—असुखस्य न हीति । ननु सुखानात्मकस्य सुखसाधनस्य दुःखाभावस्य च प्रेमास्पदत्वं दृश्यते कथमनेनाऽऽनन्दरूपतासिद्धिरित्यत आह—नाहमन्यस्येति । सुखसाधनदुःखाभावौ हि सुखशेषतया प्रियौ, अहमर्थस्त्वनन्यशेषत्वेन स्वप्राधानतया प्रेमास्पदत्वात्परानन्दरूपः किं न स्यादित्यर्थः ॥

पूर्णोऽहं सर्वसाक्षित्वात्सर्वदा परमार्थतः ।

अपूर्णो युगपत्सर्वं न विजानाति कश्चन ॥ २२ ॥

संसारवर्जितः साक्षात्सर्वदा परमेश्वरः ।

अहं संसारसाक्षित्वात्तथा संसारवर्जितः ॥ २३ ॥

२१ ॥ पूर्णत्वमप्यैश्वररूपमहमर्थे योजयति—पूर्णोऽहमिति । सर्वदा भूतमविष्यद्वर्तमानेषु कालेषु सर्वस्य जाग्रदाद्यवस्थासु सर्वदेशे वर्तमानस्य घटपटादिपदार्थस्य परमार्थतो बाह्याभ्यन्तरभेदराहित्येन स्वाविद्यापरिकल्पिततया साक्षादक्षित्वाद्दहमर्थः पूर्णः । देशकालवस्तुकृतावच्छेदरहित इत्यर्थः । उक्तप्रकारं साक्षित्वं परिच्छिन्नस्य न संभवतीत्याह—अपूर्ण इति । युगपत्समसमयमेव सर्वं वस्तु ज्ञातत्वेनाज्ञातत्वेन च यस्मात्साक्षिचैतन्यं गोचरयति तस्मात्सर्वगतम् । अतथाविधं चेद्युगपत्सर्वं ज्ञातुं न शक्नुयादित्यर्थः ॥ २२ ॥ एवं पूर्वोक्तं पारमेश्वरं सत्यज्ञानादिलक्षणं रूपमहमर्थे योजयित्वा संसार्यसंसारित्वलक्षणो यो भेदभ्रमस्तमपि व्युदस्यति—संसारवर्जित इति । विशुद्धसत्त्वप्रधानमायोपाधिकत्वादप्रतिहतज्ञानवैराग्यादिसंपन्नो जगत्कर्ता परमेश्वरः संसारवर्जितः । स्वमायाविजृम्भितस्य संसारस्य मिथ्यात्वावगतेः । असङ्गो न हि सज्जते” इत्यादिश्रुतेश्च । ननु विशुद्धसत्त्वप्रधानमायोपाधिकत्वाद्युक्तं परमेश्वरस्य संसारवर्जितत्वं मलिनसत्त्वप्रधानमायाक्रान्तस्य जीवस्य कथं तद्वाहित्यामित्यत आह—अहं संसारेति । यः साक्षी स साक्ष्याद्विज्ञो दृष्टः । यथा घटात्साक्ष्याद्वटसाक्षी । तथा संसारोऽपीतरवस्तुवत्साक्षिभास्यत्वात्साक्ष्यः तस्मात्संसारात्साक्षी विविक्त एवेत्यहमर्थोऽपि संसारवर्जित एव । यथा लोके विवदमानयोरेव जयपराजयौ । साक्षिणस्तु तटस्थतैव केवलम् । यस्तु कूटसाक्षी तयोर्मध्ये पुरुषविशेषं स्वात्मतया पक्षी करोति स तदीयजयपराजयभागपि भवति । एवमेवान्तःकरणं स्वात्मतयाऽभिमन्यमानस्यैव चैतन्यस्य तदीयसंसारः, न तु तदनुपहितस्याविक्रियस्य साक्षिचैतन्यस्येत्यर्थः ॥ २३ ॥ इत्थं मन्त्रपदार्थयोर्जीवेश्वरयोः साख्यमुपपाद्य प्रागुक्तमेकत्वविज्ञानमुपसंहरति—एवमिति । वाक्यं प्रमाणत्वेन प्रागुदाहृतं तत्त्वमस्यादिकं हंसमन्त्रप्रतिपाद्य-

एवं वाक्यानुसारिण्या युक्त्याऽऽचार्यपुरःसरम् ।

अहं स सोऽहमेवेति विजानीयाद्विचक्षणः ॥ २४ ॥

य एवमात्ममन्त्रेण जीवात्मपरमात्मनोः ।

पारमार्थिकमेकत्वं सुदृढं परिपश्यति ।

स एव ब्रह्मविन्मुख्यो नेतरोऽज्ञानमोहितः ॥ २५ ॥

एवं भूतं परिज्ञानं यस्य जातं यदा भुवि ।

तदैव तस्य संसारविनाशो नास्ति संशयः ॥ २६ ॥

स्यार्थस्यान्यथात्वनिराकरणं युक्तेरनुसरणं नाम । उक्तं हि—“प्रत्यक्षादेः प्रमाणस्य तर्कोऽनुग्राहको भवेत् । पक्षे विपक्षजिज्ञासाविच्छेदस्तदनुग्रहः” इति । एवं युक्तिपुरःसरमाचार्यमुखाद्ब्रह्मात्मैक्यलक्षणं हंसमन्त्रार्थं जानीयादित्यर्थः ॥ २४ ॥ इत्थं श्रवणमननाभ्यामर्थं निश्चित्य कृतनिदिध्यासनः सुदृढमसंभावनाविपरीतभावनारहितं यथा भवति तथा जीवपरमात्मनोर्वास्तवमेकत्वमनेन मन्त्रेण यः साक्षात्करोति स एव ब्रह्मविदां श्रेष्ठः । यस्त्विदं तद्विलक्षणोऽहमन्यः सोऽन्य इति जानाति नासौ ब्रह्मविदपि त्वज्ञानमोहितः । उक्तं हि भगवता—“अज्ञानेनाऽऽवृतं ज्ञानं तेन मुह्यन्ति जन्तवः” इति । श्रुतिश्च—“अथ योऽन्यां देवतामुपास्तेऽन्योऽसावन्योऽहमस्मीति न स वेद यथा पशुः” इति ॥ २५ ॥ अथैतस्य साक्षात्कारज्ञानस्य फलमाह—एवमिति । ब्रह्मात्मैकत्वगोचरः साक्षात्कारो यदा जायते तदनन्तरक्षण एव सर्वानर्थमूलाविद्याया निवृत्तेस्तत्कार्यभूतः संसारोऽपि विदुषो निवर्तते । न तु स्वर्गादिफलवद्देशान्तरे कालान्तरे वा प्राप्तव्या मुक्तिः । यस्मात्प्रत्यगात्मनः स्वाभाविकं ब्रह्मात्मत्वं तदविद्यातिरोधानवशादप्राप्तमिव स्वरूपसाक्षात्कारपर्यन्तमासीत् । तत्साक्षात्कारे च ब्रह्माकारमनोवृत्त्यवच्छिन्नचैतन्येन तस्यामविद्यायां समूलं निवर्तितायामावरणापगमेन स्वाभाविकं ब्रह्मात्मत्वं तस्मिन्नेव क्षणे तत्रैव देशे विदुषा प्राप्यते । श्रूयते हि—“मिथ्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि तस्मिन्दृष्टे परावरे” इति । “न तस्य प्राणा उत्क्रामन्त्यत्रैव समवलीयन्ते” इति च ॥ २६ ॥

हंसविद्यामविज्ञाय मुक्तौ यत्नं करोति यः ।
 स नभोभक्षणेनैव क्षुन्निवृत्तिं करिष्यति ॥ २७ ॥
 हंसविद्या परा चैषा परमन्त्रप्रभेदिनी ।
 सर्वैश्वर्यप्रदा सर्वदेवतातृप्तिकारिणी ॥ २८ ॥
 अस्याश्च जपमात्रेण दीर्घायुष्यमवाप्नुयात् ।
 आरोग्यं विजयं विद्यामवाप्नोति न संशयः ॥ २९ ॥
 बहुनोक्तेन किं विद्या हंसाख्या सर्वकामदा ।
 हंसहंसेति यो ब्रूयात्सर्वदा शिव एव सः ॥ ३० ॥
 शिवेन विष्णुना चैव ब्रह्मणा सर्वदैवतैः ।
 आदृता हंसविद्येयमचिरादेव सिद्धिदा ॥ ३१ ॥
 रेचकं पूरकं मुक्त्वा कुम्भके सुस्थितः सुधीः ।
 नाभिकन्दे समौ कृत्वा प्राणापानौ समाहितः ॥ ३२ ॥

ईदृशीमजपां विद्यां जानत एव मुक्तावधिकारो नान्यस्येति दर्शयति—हंसविद्यामिति ॥ २७ ॥ इत्थं मुमुक्षून्प्रत्यात्ममन्त्रस्य मुक्तिसाधनत्वमभिधाय, ऐहिकफलसाधनत्वमपि दर्शयति—हंसविद्या परेत्यादिना सर्वकामदेत्यन्तेन । परमन्त्रप्रभेदिनी । अभिचारार्थं परैः शत्रुभिः प्रयुक्ता ये मारणमन्त्रास्तानपि सम्यग्भिनत्येषा हंसविद्या ॥ २८ ॥ प्राणापानात्मकत्वादस्य मन्त्रस्याऽऽयुर्वृद्धिहेतुत्वम् ॥ २९ ॥ हंसहंसेति । यस्तूक्तमर्थमनुसंधातुमशक्तः सर्वदा हंसहंसेति यो ब्रूयात्सोऽपि कालक्रमेण शिव एव भवेदित्यर्थः ॥ ३० ॥ अथास्य मन्त्रस्य शीघ्रफलसाधनत्वमाह—शिवेनेति इत्थं नामैषा हंसविद्या महाप्रभावा ब्रह्मविष्णवादयः सर्वे देवा अप्येनामाद्रियन्ते । अतोऽयं मन्त्रः प्रेप्सितं फलं शीघ्रं प्रयच्छतीति ॥ ३१ ॥ अथ नित्यसाधनयोगं दर्शयति—रेचकमित्यादि । नाभिकन्द इति । नाभिमूले वर्तमानः कन्दो नाभिकन्दः । नाभिचक्रमिति यावत् । तस्य वामदक्षिणभागयोर्द्वे नाड्याविडापिङ्गलाख्ये ।

तयोर्मध्ये नाभिकन्दस्य मध्यादुत्थिता ब्रह्मरन्ध्रपर्यन्तं प्रसृताऽधोवक्त्रा नाडी सुषुम्ना नाम । ततोऽधस्तान्मूलाधारादुत्थितः पवनः सुषुम्नावक्त्रस्य पिहित-
त्वात्पार्श्वनाडीभ्यामेव प्राणात्मना निर्गच्छति । तदाहुराचार्याः—“उभया-
त्मिक्यधोवृत्ता नाडी दीर्घा भवेद्दुःखः । अवाङ्मुखी सा तस्याश्च भवेत्पक्षद्वये
द्वयम् ॥ तत्र या प्रथमा नाडी सा सुषुम्नेति कथ्यते । या वामेडेति सा
प्रोक्ता दक्षिणा पिङ्गला मता ॥ देहेऽपि मूलाधारेऽस्मिन्समुत्ति समीरणः ।
नाडीभ्यामस्तमध्येऽन्तं घ्राणतो द्विषडङ्गुले” इति । एवं च रेचकपूरककुम्भकेषु
प्राणायामेषु पिङ्गलेडासुषुम्नाख्या एतास्तिष्ठो नाड्यः क्रमेण विनियुक्ताः । उक्तं
हि—“रेचयेन्मारुतं दक्षया दक्षिणं पूरयेद्दामया मध्यनाड्या पुनः । धारये-
दीरितं रेचकादित्रयं स्यात्कलादन्तविद्याख्यमात्रात्मकम्” इति । तथा रेच-
कपूरकाख्यं प्राणायामद्वयं मुक्त्वा पवनाभ्यासपाटवेन सुषुम्नामुखस्याऽऽवरण-
मुद्वाह्य मूलाधारादुत्थितं पवनं तस्यां प्रवेश्य कुम्भकप्राणायामे सुदृढमवस्थित
इडापिङ्गलाभ्यां मूर्ध्नोऽधोमुखभेदेन संचरन्तौ प्राणापानौ नाभिकन्दे समौ
कृत्वा प्रवेशनिर्गमादिवैषम्यं यथा न भवति तथा तत्रैव निरोध्य समाहृत
एकाग्रचित्तो सुधीर्ध्वेयगोचरशोभनज्ञानः सन्सुषुम्नया ब्रह्मरन्ध्रपर्यन्तं प्रसृत-
पवनप्रेरणेन द्रवीभूतद्वादशान्तस्थितचन्द्रण्डलात्सृतं सुषुम्नान्तर्गतममृतप्रवाह-
मेवंगुणविशिष्टध्यानेन स्वयं सादरं पीत्वाऽमृतमयदेहः सन्नाभिमध्यमे नाभि-
कन्दस्य मध्यादुत्थिते हृत्पद्मे स्थितं ज्वलन्तं प्रकाशयन्तं दीपाकारं दीपवत्स्व-
यंप्रकाशम् । अथ वा नाभिचक्रमध्यदेशवर्तिनो जाठराग्नेः शिखा हृदयक-
मलस्थाग्रतो यत्सुषिरं तन्मध्ये दीपाशिखावदवतिष्ठते तदवच्छिन्नत्वात्परशिवो-
ऽपि दीपाकारः । श्रूयते हि—“तस्यान्ते सुषिरं सूक्ष्मं तस्मिन्सर्वं प्रतिष्ठि-
तम् । तस्य मध्ये महानग्निर्विश्वार्चिर्वैश्वतोमुखः । सोऽग्रमुग्विभजंस्तिष्ठन्नाहारमजरः
कविः । तिर्यगूर्ध्वमधःशायी रश्मयस्तस्य संतता ॥ संतापयति स्वं देहमापा-
दतलमस्तकम् । तस्य मध्ये वह्निशिखा अणीयोर्ध्वा व्यवस्थिता । नीलतोयदम-
ध्यस्था विद्युल्लेखेव भास्वरा । नीवारशूकवत्तन्वी पीता भास्वत्यणूपमा ॥
तस्याः शिखाया मध्ये परमात्मा व्यवस्थितः” इति ॥ एवभूतं हंसमन्त्र-
प्रतिपाद्यं परशिवमुक्तरात्र्या हृदम्बुजमध्येऽमृतेनाऽप्लाव्य यो हंसमन्त्रं जपे-
त्तस्याजरा मरत्वं भवति । आचार्यैरप्ययं योग उक्तः—“हंसाण्डाकारमेनं

मस्तकस्थामृतस्यन्दं पीत्वा ध्यानेन सादरम् ।
 दीपाकारं महादेवं ज्वलन्तं नाभिमध्यमे ॥ ३३ ॥
 अभिषिच्यामृतेनैव हंसहंसेति यो जपेत् ।
 जराममरणरोगादि न तस्य भुवि विद्यते ॥ ३४ ॥
 एवं दिने दिने कुर्यादणिमादिविभूतये ।
 ईश्वरत्वमवाप्नोति सदाऽभ्यासतरः पुमान् ॥ ३५ ॥
 बहवोऽनेन मार्गेण प्राप्ता नित्यत्वमास्तिकाः ।
 हंसविद्यामृते लोके नास्ति नित्यत्वसाधनम् ॥ ३६ ॥
 यो ददाति महाविद्यां हंसाख्यां पारमेश्वरीम् ।
 तस्य दास्यं सदा कुर्याच्छ्रद्धया परया सह ॥ ३७ ॥
 शुभं वाऽशुभमन्यद्वा यदुक्तं गुरुणा भुवि ।
 तत्कुर्यादविचारेण शिष्यः सन्तोषसंयुतः ॥ ३८ ॥
 हंसविद्यामिमां लब्ध्वा गुरोः शुश्रूषया नरः ।
 आत्मानमात्मना साक्षाद्ब्रह्म बुद्ध्वा सुनिश्चलः ॥ ३९ ॥

स्तुतपरमसुधं मूर्धचन्द्राद्गलन्तं नीत्वा सौषुम्नमार्गं निशितमतिरथव्यासदेहो-
 पगात्रम् । स्मृत्वा संजप्य मन्त्रं पलितविषशिरोद्वग्ज्वरोन्मादभूतापस्मारादींश्च
 मन्त्री हरति दुरितदौर्भाग्यदारिद्र्यदोषान् ” इति ॥ ३२—३४ ॥ उक्तप्र-
 कारेणैवं मन्त्रयोगं प्रतिदिनं प्रयुज्जानस्याणिमादिविभूतयोऽपि न दूर
 इत्याह—एवमिति ॥ सर्वदाऽभ्यस्यत ईश्वरत्वप्राप्तिमाह—ईश्वरेति ॥ ३५ ॥
 किं बहुनाऽनेन योगेन नित्यत्वं प्राप्यत इतोऽन्यन्नित्यत्वसाधनं नास्ती-
 त्याह—बहवोऽनेनेति ॥ ३६ ॥ गुरुशुश्रूषाजनितादृष्टसहकृतैवैषा हंसविद्या
 फलप्रदेत्यभिप्रेत्याह—यो ददातीति ॥ ३७ ॥ गुरुवाक्यमपि सर्वदा न
 लङ्घनीयमित्याह—शुभमिति ॥ ३८ ॥ एवं गुरुशुश्रूषापरोऽनयैव विद्यया
 ब्रह्मभूयं प्राप्नोतीत्याह—हंसविद्यामिति । आत्मानमन्तःकरणाद्युपाधिविविक्तं

देहजात्यादिसंबन्धान्वर्णाश्रमसमन्वितान् ॥ ४० ॥
 वेदाञ्छास्त्राणि चान्यानि पादपांसुमिव त्यजेत् ।
 न गुरुं संत्यजेन्नित्यं जानन्नस्य कृतं नरः ॥ ४१ ॥
 गुरुभक्तिं सदा कुर्याच्छ्रेयसे भूयसे नरः ।
 गुरुरेव शिवस्तस्य नान्य इत्यब्रवीच्छ्रुतिः ॥ ४२ ॥

श्रुत्या यदुक्तं परमार्थमेतन्न

संशयोऽन्यच्च ततः समस्तम् ।

श्रुत्याऽविराधे च भवेत्प्रमाणं

नो चेदनर्थाय न च प्रमाणम् ॥ ४३ ॥

प्रत्यक्चैन्यमात्मना ब्रह्मात्मैकत्वविषयेणान्तःकरणेन ॥ ३९ ॥ इत्यमनया
 विद्यया प्रत्यगात्मनो ब्रह्मत्वं साक्षात्कृतवतो जगत्यन्यदुपादेयं नास्तीत्याह—
 देहजात्यादीति । वर्णा ब्राह्मणजात्यादयः । जात्यादीति जातिग्रहणेन तत्तद्देशो-
 पाधिकावान्तरजातिर्विवक्षिता ॥ ४० ॥ शास्त्राणि चान्यानीति । अन्यशा-
 स्त्राणीत्यर्थः । इत्थं सर्वपरित्यागस्योक्तत्वात्तन्मध्यपतितत्वेन गुरोस्तदुपदिष्टस्य
 च ज्ञानस्य त्यागप्रसक्तौ तन्निवारयति—न गुरुमिति ॥ ४१ ॥ मुक्तिसाध-
 नेषु गुरुभक्तिरत्यन्तमन्तरङ्गमित्याह—गुरुभक्तिमिति । भूयसे श्रेयसे बहुत-
 राय श्रेयसे । निःश्रेयसायेति यावत् ॥ ४२ ॥ अत्र निःश्रेयसस्वरूपे बहवो
 विप्रतिपद्यन्ते । प्रमाणप्रमेयादिषोडशपदार्थानां तत्त्वज्ञानान्निःश्रेयसाधिगम इति
 नैयायिकाः । द्रव्यगुणादिषट्पदार्थानां साधर्म्यवैधर्म्यज्ञानान्निःश्रेयसाधिगम
 इति वैशेषिकाः । प्रकृतिपुरुषविवेकख्यातेः संसारविलय इति सांख्याः । एव
 मन्येऽपि स्वमतानुसारेणान्यथैव प्रतिपद्यन्ते, तत्कुतो ब्रह्मात्मैकत्वलक्षणो मोक्ष
 इत्याशङ्क्याऽऽह—श्रुत्येति । श्रुत्या वेदान्तवाक्येन यद्ब्रह्मात्मैकत्वमुपक्रमोपसं-
 हारादिषु द्विधा तात्पर्यलिङ्गसद्भावात्तात्पर्येण प्रतिपादितं तत्परमार्थमेव । तस्यान्य-
 थाभावो न शङ्कनीयः । नाप्यस्मिन्नर्थे संशयः । यत एवं ततः सर्वशास्त्रं
 श्रुत्या सहाविरुद्धं चेत्प्रमाणं नो चेत्तच्छास्त्रमप्रमाणमत एवानर्थहेतुश्च
 भवतीत्यर्थः ॥ ४३ ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे
हंसविद्याविवरणं नाम सप्तमोऽध्यायः ॥ ७ ॥

अष्टमोऽध्यायः ॥

८. षडक्षरविचारः ।

सूत उवाच—

षडक्षरं प्रवक्ष्यामि समासेन सुशोभनम् ।

येन संसारविच्छित्तिर्ब्रह्मेन्द्रादिविभूतयः ॥ १ ॥

ऋषिर्ब्रह्माऽस्य मन्त्रस्य गायत्रं छन्द उच्यते ।

देवताऽस्य शिवः साक्षात्सत्यज्ञानसुखाद्वयः ॥ २ ॥

शक्तिर्माहेश्वरी सा च भुवनेशाक्षरं भवेत् ।

बीजं मायाविशिष्टस्तु शिवः पूर्वोक्तलक्षणः ॥ ३ ॥

इति श्रीस्कान्दपुराणे श्रीसूतसंहितातात्पर्यदीपिकायां यज्ञवैभवखण्डे
हंसविद्याविवरणं नाम सप्तमोऽध्यायः ॥ ७ ॥

इत्थं शिवशक्त्यात्मकं मुक्तिसाधनमात्ममन्त्रमभिधाय तथाविधं षडक्षर-
मन्त्रं वक्तुमारभते—षडक्षरमिति । न केवलमेतन्मुक्तिसाधनं ब्रह्मत्वादिपदमप्येतेनैव
प्राप्यत इत्याह—येनेति ॥ १ ॥ अथ ऋष्याद्यानाह ऋषिर्ब्रह्मेति ॥ २ ॥
शक्तिर्माहेश्वरीति । अस्य मन्त्रस्यार्थरूपा शक्तिरात्ममन्त्रवत्संविद्रूपिण्याद्या शक्ति-
रेव । सा च प्रतिपाद्यप्रतिपादकयोरभेदात्स्ववाचकशिवशब्दात्मकः सन् श-
ब्दात्मकबीजं भवेदित्यर्थः इत्थं बीजशक्तिं संस्मृत्याङ्गुष्ठाद्यङ्गुलांषु देहावयवेषु
प्रणवसहितानि पञ्चाक्षराणि न्यसेदित्याह—न्यासः पञ्चाक्षरैरित्यादिना । पुनरे-
मिरेवाक्षरैर्नेत्रवर्जितानि पञ्चाङ्गानि हृदयादिषु न्यसेदित्याह—पुनः पञ्चेति ॥

सोऽपि तच्छब्द एव स्यान्न्यासः पञ्चाक्षरैः क्रमात् ।
 अङ्गुष्ठादिकनिष्ठान्तं विन्यसेदक्षरं क्रमात् ॥ ४ ॥
 मस्तके च ललाटे च हृदि नाभौ पदद्वये ।
 पुनः पञ्चाक्षरेणैव पञ्चाङ्गं विन्यसेत्क्रमात् ॥ ५ ॥
 प्रणवं प्रथमं विद्यात् द्वितीयं तु नकारकम् ।
 मकारं तत्परं विद्याच्छिकारं तु ततः परम् ॥ ६ ॥
 वकारं पञ्चमं विद्याद्यकारं षष्ठमेव च ।
 इत्थं षडक्षरं विद्याज्जाबालोपनिषद्गतम् ॥ ७ ॥
 मन्त्रः साङ्गः समाख्यातो मन्त्रार्थः कथ्यतेऽधुना ।
 सत्यज्ञानपरानन्दस्वरूपस्य शिवस्य तु ॥ ८ ॥
 असंपृक्त्या शिवस्यायं शिवशब्दस्तु वाचकः ।
 नमःशब्दो नमस्कारवाचकः परिकीर्तितः ॥ ९ ॥

३—५ ॥ अथ स्वरूपपरिज्ञानार्थमक्षराण्यनुक्रामति — प्रणवमिति । न केवलमेतत्षडक्षरं मन्त्रमात्रमपित्वौपनिषदमात्मतत्त्वं प्रतिपादयितुमौपनिषत्त्वेवाऽऽम्नातम् । अतोऽस्य मन्त्रस्य प्रभावो निरवधिरित्यभिप्रेत्याऽऽह — जाबालोपनिषद्गतमिति । तत्र हि जाबालोपनिषदेवमाम्नायते — “अथ हैनं ब्रह्मचारिण ऊचुः किं जप्येनामृतत्वं ब्रूहीति । स होवाच याज्ञवल्क्यः शतरुद्रियेणेतानि ह वा अमृतनामधेयान्येतैर्ह वा अमृतो भवति” इति । शतरुद्रियेणान्नां जपस्यामृतत्वसाधनत्वमाम्नातम् । तेषु च नामसु “नमः शिवाय च शिवतराय च” इत्याम्नायते ॥ ६ ॥ ७ ॥ इत्थं मन्त्रस्वरूपमभिधाय तदर्थं वक्तुं प्रस्तौति — मन्त्रः साङ्ग इति । तत्र मन्त्रावयवस्य शिवपदस्यार्थमाह — सत्यज्ञानेति ॥ ८ ॥ ननु यथोदीरितं सत्यज्ञानादिलक्षणं परशिवस्वरूपवाङ्मनसागोचरं “यतो वाचो निवर्तन्ते । अप्राप्य मनसा सह” इति श्रुतेस्तत्कथं शिवपदेनाभिधीयत इति तत्राऽऽह — असंपृक्येति । असंपृक्त्या

प्रहृतालक्षणः प्रोक्तो नमस्कारः पुरातनैः ।

प्रहृता नाम जीवस्य शिवात्सत्यादिलक्षणात् ॥ १० ॥

भेदेन भासमानस्य मायया न स्वरूपतः ।

संबन्ध एव तेनैव सोऽपि तादात्म्यलक्षणः ॥ ११ ॥

नित्यसिद्धः शिवः साक्षात्स्वरूपः सर्वदेहिनाम् ।

तस्माद्बुत्सोर्जीवस्य नोपादेयं हितं सदा ॥ १२ ॥

असंपर्केण तादृक्स्वरूपमस्पृष्टैव शिवपदं लक्षणया प्रतिपादयतीत्यर्थः । अथ नमः पदार्थमाह—नमःशब्द इति ॥ ९ ॥ नमस्कारस्वरूपमाह—प्रहृतेति । “णम प्रहृत्वे शब्दे च” इत्यस्मादसुनि नमःशब्दस्य निष्पत्तेरित्यर्थः । अस्य च प्रह्वाभावस्य पर्यवसानभूमिमाह—प्रहृता नामेति । न्यग्भावेन नमस्क-
र्तव्यप्रत्यासत्तिः प्रहृत्वम् । तच्च मायया परशिवस्वरूपाद्भेदेन परिकल्पितस्य जीवस्य पुनस्तत्स्वरूपेण तादात्म्यलक्षणे संबन्धे विश्राम्यतीत्यर्थः ॥ १० ॥ ११ ॥ इत्थं पदद्वयस्यार्थमभिधाय वाक्यार्थमाह—नित्यसिद्ध इति । उक्तविधं पर-
शिवस्वरूपमुद्दिश्याहं जीवः प्रह्वो भवामि । तत्स्वरूपेणैकीभूय तदात्मनाऽ-
खण्डैकरसो भवामीत्यर्थः । तस्मात्सर्वेषां जीवानां नित्योदितं परशिवचैतन्य-
मेव साक्षात्स्वरूपम् । एतमेव वाक्यार्थमनुसंधानसौकर्याय प्रणवोऽभिधत्ते । जीवेश्वरतादात्म्यप्रतिपादकस्य सोऽहमिति परमात्ममन्त्रस्य सकारहकारयोर्लोपेन प्रणवोत्पत्त्यभिधानात् । तदुक्तमाचार्यैः—“सकारं च हकारं च लोपयित्वा प्रयो-
जयेत् । संधिं वै पूर्वरूपाख्यं ततोऽसौ प्रणवो भवेत्” इति । एवंरूपस्या-
र्थस्योक्तप्राप्तत्वात्पुनरत्र नोक्तः । उक्तमर्थं हेतुकृत्य प्रकारान्तरेण मन्त्रं व्याख्यास्यन्नमःपदावयवस्य नकारस्यार्थमाह—तस्मादिति । यस्मात्परमार्थतो जीवः शिवस्वरूपानतिरिक्तस्तस्मात्स्वरूपजिज्ञासोर्जीवस्य सर्वदा वस्तुतः परमार्थत उपादेयं हितमपि नास्ति । हातव्यमहितमपि नास्ति । परशिवस्वरू-
पातिरिक्तस्य सर्वस्य मिथ्यात्वाद्भयोपादेयविभागो नास्तीति । यत एव तत्प्र-
तीतितो न भवति । प्रातीतिकस्याविद्यमानत्वात् । तस्मात्परमार्थोपाधौ हेयो-
पादेयौ सर्वदा न स्त इत्यर्थः । एतावता दृश्यप्रपञ्चनिषेधो नकारार्थ इत्युक्तो

न हेयमहितं तद्वद्वस्तुतो न प्रतीतितः ।

एवं विद्यान्नकारार्थं मकारार्थं उदीर्यते ॥ १३ ॥

मकारो ममशब्दार्थो लुप्तस्त्वेको मकारकः ।

व्यावहारिकदृष्ट्याऽयं नमस्कारः प्रकीर्यते ॥ १४ ॥

तस्माच्चतुर्थीशब्दस्तु प्रोच्यते न हि वस्तुतः ।

ओङ्कारशब्दः सर्वार्थवाचकः परिकीर्तितः ॥ १५ ॥

प्रयोगादेव सर्वत्र सर्वार्थः शिव एव हि ।

तस्माच्छिवस्य पूर्णस्य प्रणवो वाचकः स्मृतः ॥ १६ ॥

भवति । उपसंहरति—एवं विद्यादिति ॥ १२ ॥ १३ ॥ मकारार्थमाह—
मकार इति । एकस्य मकारस्य च्छान्दसो लोपः । अतो ममेति शब्दस्य
योऽर्थः स एव मकारस्याप्यर्थः । ननु नमःशब्दो नमस्कारप्रतिपादकमव्ययं
तद्योगात् “नमःस्वस्तिस्वाहा” इति शिवशब्दश्चतुर्थी तत्कथमुक्तोऽर्थः
संगच्छत इति तत्राऽऽह—व्यावहारिकेति । न हि वस्तुत इति । न खलु
परमार्थतो नमःशब्दस्य नमस्कारोऽर्थः । अपि तर्ह्यस्मदुक्त एवेत्यर्थः ।
ज्ञाताज्ञातादिसर्ववस्त्ववभासकत्वस्य प्रागेवोपपादितत्वात्प्रणवेनात्र दृश्यप्रपञ्च-
लक्षणः सर्वोऽर्थः प्रतिपाद्यत इत्याह—ओङ्कारशब्द इति ॥ १४ ॥ १५ ॥
कुत इत्यत आह—प्रयोगादिति । उक्तमेतत् ‘ज्ञातार्थं ज्ञातम्’ इत्यादिना । इत्थं
पदार्थानुक्त्वा वाक्यार्थमाह—सर्वार्थः शिव एव हीति । प्रणवप्रतिपादितो
यः सर्वोऽर्थोऽसौ शिव एव हि यस्मादेवं तस्मान्मम हेयमुपादेयं वा किमपि
नास्तीत्यर्थः । अयमभिप्रायः । यद्यदनुविद्धं भासते तत्तत्र परिकल्पितम् ।
यथा सर्पधारादयो रज्ज्वा इदमंशे तथैव सदनुविद्धं सर्वं दृश्यं भासते । तस्मा-
त्सद्रूपे ब्रह्मणि परिकल्पितस्य च भोक्तृभोग्यात्मकस्याऽऽरोप्यस्य प्रपञ्चस्या-
धिष्ठानयाथात्म्यज्ञानेन विलये सति स्वप्रतिष्ठमद्वितीयं परशिवस्वरूपमवा-
वतिष्ठत इति । श्रुतिश्च “आत्मैवेदं सर्वम्” “इदं सर्वं यदयमात्मा”
इत्यादिका परशिवस्य सार्वान्त्र्यमाह । यस्मादसौ सर्वार्थात्मकस्तस्मादेव सव-

वाच्यवाचकभावश्च लक्ष्यलक्षणताऽपि च ।
 अन्योन्यताऽपि नास्त्येव परमार्थनिरूपणे ॥ १७ ॥
 अभावादेव सर्वस्य शिवादन्यस्य सर्वदा ।
 अस्ति नास्ति मृषा भाति न भातीत्यादि मायया ॥ १८ ॥
 कल्पितं चित्सुखानन्तपरमात्मशिवात्मनि ।
 मायातत्कार्यमप्यस्माच्छिवात्सत्यादिलक्षणात् ।
 प्रत्यक्षसिद्धान्नास्त्येव परमार्थनिरूपणे ॥ १९ ॥
 अथ किं बहुनोक्तेन शिवादन्यन्न विद्यते ॥ २० ॥
 शिवस्वरूपमेवाऽऽहुरिदं सर्वं विचक्षणाः ।
 सर्वस्वरूपमज्ञानाद्दृश्यते न तु वस्तुतः ॥ २१ ॥
 एष एव हि मन्त्रार्थः सत्यं सत्यं न चान्यथा ।

वस्त्ववभासकः प्रणवः परिपूर्णस्य वाचको जात इत्याह—तस्मादिति ॥ १६ ॥
 ननु तत्स्वरूपस्य च वाङ्मनसातीतत्वात्प्रणवस्य कथं तद्वाचकत्वं लक्षकत्वं
 च तस्य वा कथं वाच्यत्वलक्ष्यत्वादयो धर्मा इति तत्राऽऽह—वाच्येति ।
 वाच्यवाचकत्वादयो व्यवहारदृष्ट्यैव परमार्थतो न सन्तीत्यर्थः ॥ १७—१९ ॥
 किं बहुना शिवस्वरूपातिरेकेण किमपि नास्तीत्याह । अथेति । श्रूयते हि—
 “नेह नानाऽस्ति किञ्चन” इति ॥ २० ॥ ननु प्रतीयमानमिदं जगत्कथमप-
 लपितुं शक्यत इत्यत आह—शिवस्वरूपमेवेति । इत्थमद्वितीये परशिवस्वरू-
 पे यस्य जगत आरोपादन्यत्राभाव उक्तस्तत्रापि शिवादन्यन्न विद्यत इत्यपो-
 दितत्वात्सर्वस्य जगतो मिथ्यात्वमुक्तं भवति । तदुक्तम्—“नान्यत्र कारणा-
 त्कार्यं न चेत्तत्र क तद्वेत्” इति । एवं चाविद्यावशादेव दृश्यप्र-
 पञ्चस्यानुभवो न परमार्थत इति ॥ २१ ॥ षडक्षरवाक्यार्थमुपसंह-
 रन्नुक्तस्यार्थस्यान्यथात्वशङ्कां निवारयति—एष एवेति । श्रुतिस्मृतिपुरा-
 णादयोऽप्यस्मिन्नर्थे पर्यवस्यन्ति । इतोऽन्यथात्वं न शङ्कनीयमित्याह—

वेदाः सर्वे पुराणानि स्मृतयो भारतं तथा ॥ २२ ॥

वेदा इत्यादिना । अत्र हि प्रपञ्चस्य मिथ्यात्वं जीवपरमात्मनोरेकत्वं तस्य चाऽऽत्मनः सच्चिदानन्दरूपत्वमद्वितीयं चेत्येतावन्मन्त्रार्थत्वेन प्रतिपादितमेतस्मिन्नर्थे तावद्वेदान्तानां तदनुसारिणां स्मृतीतिहासपुराणानां चैदमर्थ्यमविवादम् । अन्येषामपि तैत्तिरीकनामीदृग्विधव्यवहारमकुर्वतां प्रायेणैतदभिमतमेव । तथा हि—तत्र सांख्यपातञ्जलशैवास्तावदात्मनः सच्चिद्रूपत्वमङ्गीकुर्वन्ति । यद्यपि व्यवहारदशायां प्रकृतिप्राकृतलक्षणप्रपञ्चस्य सत्यत्वमात्मनानात्वं च व्यवहरन्ति तथाऽपि कैवल्यदशायां स्वरूपप्रकाशव्यतिरेकेण तस्य सर्वस्यानवभानं वर्णयन्ति । आत्मयाथात्म्यज्ञानलक्षणायाः प्रकृतिपुरुषविवेकख्यातेर्हि कैवल्यम् । तथाविधज्ञानोत्तरकालं प्रकृतिप्राकृतार्थात्मकं जगत्सर्वथान भातं चेत्तदस्तित्वं कथं निश्चीयेत । ज्ञेयसिद्धेर्ज्ञानाधीनत्वात् । अत आत्मयाथात्म्यज्ञानेन निर्वातितमेव तत्तस्मात्प्रपञ्चस्याज्ञानस्य ज्ञाननिवर्त्यत्वेन मिथ्यात्वमवश्यमभ्युपगन्तव्यम् । ज्ञाननिवर्त्यानां शुक्तिरूप्यादीनां मिथ्यात्वदर्शनात् । किंच “कृतार्थं तं प्रति नष्टमप्यनष्टं तदन्यसाधारणत्वात्” इति पातञ्जलं सूत्रम् । अनेन च प्रकृतिप्राकृतिकात्मकं जगन्मुक्तापेक्षया नष्टं तदितरापेक्षया विद्यमानमेवेति पुरुषविशेषापेक्षया तस्याभावसद्भावौ प्रतिपाद्येते । एतच्च तन्मिथ्यात्वेऽवकल्पते । पुरुषविशेषमपेक्ष्यैकस्यैव वस्तुनः सद्भावाभावयोः शुक्तिरूप्यादौ दर्शनात् । तत्र हि काचकामलादिदोषदूषितनेत्रः पुरुषः शुक्तौ रूप्यसद्भावं प्रतिपद्यते । तदितरस्तु शुक्तिस्वरूपमेव जानंस्तत्र रूप्याभावमवगच्छति । न हि पारमार्थिकं घटादि पुरुषविशेषं प्रति सद्भावासद्भावौ युगपत्प्राप्नोति । तस्मात्स्वरूपज्ञानपर्यन्तमनुवर्तमानस्य तत् ऊर्ध्वमप्रतिभासमानस्य प्रपञ्चस्य वेदान्तिनामिव सांख्यादीनामप्यविशेषान्मिथ्यात्वं सिद्धम् । अथापि कस्मान्न व्यवहरन्तीति चेत् । श्रोतुर्बुद्धिसमाधानार्थमिति ब्रूमः । स खलु प्रथमत एव सर्वं मिथ्येत्युक्ते कथमेतद्वटत इति व्याकुलितमनस्को भवेत् । तन्मा भूदिति सत्यत्वव्यवहार एव केवलम् । आत्मनानात्वस्य जीवेश्वरभेदस्य च मुक्तावनवभातत्वेनैव प्रपञ्चवन्मिथ्यात्वं यदि व्यवहारदशायामेक एवाऽऽत्मैकमिधीयीत तदा तत्तदुपाधिपरिकल्पनेन जीवेश्वरव्यवस्था सुखदुःखादिव्यवस्था

च प्रयाससमर्थनीया स्यादित्यभिप्रायेणैव तन्नानात्ववर्णनम् । मुक्तौ तु वेदान्तिनामिव सांख्यादीनामपि केवलात्मस्वरूपप्रतिभास एव संमत इति परमार्थतोऽद्वितीयत्वमात्मनः सिद्धम् । व्यवहारमात्र औपाधिकं स्वाभाविकमिति केवलं विवादः । आनन्दरूपत्वं च पातञ्जलसूत्रभाष्यकारो दाहृतत्वाज्जैगीषव्योपाख्यानादवगम्यते । जैगीषव्यो हि परमयोगीश्वरो योगमहिम्नाऽणिमाद्यैश्वर्यं प्राप्य बहून्ब्रह्मसर्गान्संस्मृत्य तत्र सर्वतोपरतो दिव्यज्ञानेन साक्षात्कृते स्वात्मतत्त्वे कृतप्रणिधानः परमर्षिभिर्योगैश्वर्यं प्राप्तास्वणिमादिषु किं सुखमनुभूतं त्वयेति पृष्ठे न किञ्चिदिति प्रत्युक्तवान् । अणिमाद्या विभूतिः केवलसुखात्मिका कथमेवं वदसीति पृष्ठः सन्नवोचत् । सत्यम् । सांसारिकसुखापेक्षयाऽणिमाद्यैश्वर्यमधिकसुखावहम् । कैवल्यापेक्षया तु दुःखात्मकमेवेति । एवं चाल्यन्तानुकूलवेद्यत्वमात्मन उक्तं भवति । एतदेवात्मन आनन्दरूपत्वं नाम । तथाऽप्यानन्दरूप इति न व्यवहरन्ति सुखेष्वेवाऽऽनन्दशब्दस्य व्युत्पत्तेः । इत्थं नैयायिकवैशेषिकादीनामपि मते ज्ञानान्मोक्षः, मुक्तस्य स्वव्यतिरिक्तानात्मलक्षणजगतोऽप्रतिपत्तिः समानैवेति तैरपि सांख्यादिवदात्माद्वितीयत्वं प्रपञ्चमिथ्यात्वं चावश्यमङ्गीकार्यम् । ब्रह्मेन्द्रादिपदादपि श्रेयस्त्वेन मुक्तेः प्रार्थ्यमानत्वादत्यन्तानुकूलवेद्यत्वं च । ननु ते नवगुणानामत्यन्तोच्छेदो मोक्ष इति मुक्तौ ज्ञानस्याप्यभावमिच्छन्ति । सत्यम् । आत्मस्वरूपचैतन्यस्यात्यन्तनिर्विकल्पकत्वात्तेषामनवभानाभिमानः । अत एव शून्यवादिनोऽनवभानमात्मैव नास्तीति प्रतिपन्नाः शास्त्रज्ञदृष्ट्या प्रातर्गजाभावज्ञाने सत्येव यथा लौकिकजनस्यादर्शनाभिमानो ग्राहकविज्ञानस्य निर्विकल्पकत्वात् । एवमेवाऽऽत्मस्वरूपचैतन्यस्यात्यन्तनिर्विकल्पकत्वाद्लौकिकज्ञानाभावविषयमेव मुक्तौ ज्ञानराहित्यवर्णनम् । शून्यवादेऽप्ययमेवाभिप्रायो योज्यः । विज्ञानवादिनस्तु क्षाणिकज्ञानप्रवाहा आत्मेति वर्णयन्ति । तेषां मतेऽपि सांवृतस्य विषयोपप्लवस्य विद्यया विनिवृत्तौ विशुद्धज्ञानसंतानोदयो मुक्तिः । उक्तं हि—“धीसंतति स्फुरति निर्विषयोपरागा” इति । संतानो नाम नानाव्यक्तिषु नैरन्तर्येण वर्तनम् । तच्चानुभवदशायां सैवेयं दीपज्वालेतिवदेकत्वेनानुभूयमानत्वम् । तथाचानुभवत आत्मन ऐक्ये सिद्धे युक्त्या यत्तस्य क्षणभङ्गसमर्थनं

तद्बाह्यार्थक्षणाकत्वसाधनाय यत्सत्तत्क्षणाकमिति व्याप्तेरनैकान्तिकत्वपरिहारेण समर्थनार्थम् । न च प्रयोजनवशाद्वस्तुनोन्यथात्वं शास्त्रकर्ता कथं प्रतिपादयेदिति शङ्कनीयम् । यतो भावाः स्वप्रकाशविज्ञानाकार एव घटादिर्न तु बाह्य इति बाह्यार्थास्तित्वमपलपतो बौद्धान्निराकर्तुं स्वानुभवासिद्धं ज्ञानस्य स्वप्रकाशत्वं परित्यज्य नित्यानुमेयतामाहुः । तथासति ह्ययं घट इत्यादिज्ञानेषु ज्ञानव्यक्तेरप्रत्यक्षत्वात्प्रत्यक्षत्वेन प्रतीयमानो घटाद्याकारो बाह्यार्थस्तस्यैवेति तेषामभिप्रायः । एवं विज्ञानवादिनोऽपि योऽहमद्राक्षं स एवेदानीं स्पृशामीति पूर्वोत्तरक्षणयोरेकत्वप्रतिसंधानेनाऽऽत्मनः स्थायित्वे स्वानुभवसिद्धे यत्क्षणभङ्गसमर्थनं तदुक्तप्रयोजनायैवेति । अस्मदुक्तार्थतात्पर्यं नैव व्याहन्यते । मीमांसकानां शास्त्रं तु भिन्नविषयत्वाद्यथोदीरितमात्मस्वरूपं न विरुणद्धि । तथा हि—वेदाप्रामाण्यवादिनो बौद्धान्निराकृत्य तत्प्रमाण्यं समर्थयमाना भावाः प्राभाकराश्च वेदोक्तं यागहोमादिकं निर्वर्त्य स्वर्गादौ तत्फलमुपभोक्तुं देहातिरिक्तः कश्चिदात्मा कर्ता भोक्ताऽस्तीति तन्नास्तित्ववादिनश्चार्वाकादीन्निराचक्रुः । कर्तृत्वभोक्तृत्वविशिष्टात्मस्वरूपप्रतिपादनस्यैव स्वशास्त्रप्रतिपाद्ययागदानाद्यौपायिकत्वात्तावन्मात्रस्वरूपमात्मनस्तैः प्रतिपादितम् । न त्वैपनिषदं कर्तृत्वभोक्तृत्वादिसर्वविक्रियारहितं रूपम् । तदवगमस्य स्वशास्त्रे प्रयोजनाभावात् । प्रत्युताकर्तात्मज्ञाने सति कर्मस्वधिकारभङ्गप्रसङ्गाच्च । तदुक्तं भगवद्भिर्भाष्यकारैः—“अनुपयोगादाधिकारविरोधाच्च” इति । ननु कर्त्रात्मस्वरूपप्रतिपादनं तदतिरिक्तस्वरूपास्तित्वनिषेधपरं कस्मान्न भवति । तदस्तित्वाङ्गीकारादिति ब्रूमः । तत्र तावद्भट्टाचार्याः—“इत्याह नास्तिक्यनिराकरिष्णुरात्मास्तितां भाष्यकृदत्र युक्त्या ॥ दृढत्वमेतद्विषयश्च बोधः प्रयाति वेदान्तनिषेधेन” इति । गुरुमतानुसारिणा भवनाथेनाप्युक्तमर्थवादाधिकरणे—“अथवा न वेदान्तानां चोदनेकवाक्यता । अथातो ब्रह्मजिज्ञासेति शास्त्रान्तरस्थितेरिति” । तस्मान्मीमांसकानामप्युपनिषदेकसमाधिगम्यमद्वितीयब्रह्मात्मैकत्वमभिमतमेवेति तच्छास्त्रमप्यस्मदुक्तेऽर्थे पर्यवस्यति । एवं शास्त्रान्तरमागमान्तरं चास्मिन्नेवार्थे योजनीयम् । किंच । सर्वेषामपि वादिनामात्मानात्मविवेकबोधो मुक्तिसाधनत्वेनाभिमतः स च बोधः सत्येव चित्तैकाग्र्य इति तत्सर्वथाऽभ्युपेयम् । तस्मिंश्च

अन्यान्यपि च शास्त्राणि तथा तर्काश्च सर्वशः ।

शैवागमाश्च विविधा आगमा वैष्णवा अपि ॥ २३ ॥

अन्यागमाश्च विदुषामनुभूतिस्तथैव च ।

अस्मिन्नर्थे स्वसंवेद्ये पर्यवस्यन्ति नान्यथा ॥ २४ ॥

बाध्यबाधकतां यान्ति व्यवहारे परस्परम् ।

समुद्र इव कल्लोला इति वेदार्थसंग्रहः ॥ २५ ॥

मन्त्रार्थः कथितः कृत्स्नः पुरश्चर्याऽधुनोच्यते ।

सति यथाभूतं प्रत्यगात्मस्वरूपं स्वप्रकाशत्वेनावश्यमाविर्भवतीति न तत्र यतनी-
यमित्याह—अस्मिन्नर्थे स्वसंवेद्य इति । श्रुतेः प्रबलतरप्रमाणत्वात्तत्प्रतिपाद्य-
स्यार्थस्यान्यथात्वं न संभावनीयमित्याह—नान्यथेति ॥ २२ -- २४ ॥ ननु
प्रमाणप्रमेयादिषोडशपदार्था इति नैयायिकाः । द्रव्यगुणादयः षट्पदार्था इति
वैशेषिकाः । अव्यक्तमहदहंकृतिप्रभृतीनि चतुर्विंशतिस्तत्त्वानीति सांख्याः ।
शिवशक्तिसदाशिवेश्वरविद्यातत्त्वप्रभृतीनि षट्विंशतस्तत्त्वानीति शैवाः । एवं
बहुधा विप्रतिपन्नानां कथमेकस्मिन्नेवार्थे पर्यवसानमित्याशङ्क्याऽऽह—बाध्य-
बाधकतामिति । एकस्यैव दृश्यप्रपञ्चस्य प्रमाणप्रमेयादिबहुविधकल्पनया व्यव-
हार एव वादिनां परस्परं विप्रतिपत्तिः । जगत्कारणभूते परमेश्वरस्वरूपे सा
नास्तीतीममर्थं प्रत्याययितुं समुद्र इव कल्लोला इति दृष्टान्तोपादानम् । यथा
'आत्मन आकाशः संभूतः' इति तैत्तिरीयके वियत्प्रमुखा सृष्टिरुक्ता । छान्दो-
ग्ये तु "तत्तेजोऽसृजत" इति तेज आदिका । "स प्राणमसृजत प्राणाच्छू-
द्धाम्" इति काचित्सृष्टौ प्राणप्राथम्यम् । एवं स्रष्टव्यविषयायां विप्रतिपत्तौ
सत्यामपि स्रष्टुः परमेश्वरस्यैकरूपत्वात्तस्मिन्विप्रतिपत्तिर्नास्ति । उक्तं हि—
"कारणत्वेन चाऽऽकाशादिषु यथाव्यपदिष्टोक्तेः" इत्यत्र "सर्गक्रमविवादे
ऽपि नासौ स्रष्टरि विद्यते" इति । एवमत्रापि दृश्यप्रपञ्चव्यवहारविषये यद्यपि
वैमल्यमस्ति तथाऽपि तत्कारणभूते यथोदीरितस्वरूपे परशिवे विवादो नास्ती-
ति युक्तं तत्र सर्वेषां शास्त्राणां शैवाद्यागमानां च पर्यवसानमित्यर्थः ॥ २५ ॥

आचार्यमुखतो मन्त्रं ज्ञात्वास्यार्थं समाहितः ॥ २६ ॥
 यथाशक्ति धनं तस्मै प्रदत्त्वा तदनुज्ञया ।
 स्नानं त्रिषवणं कृत्वा भस्मना शाकभोजनः ॥ २७ ॥
 फलमूलाशनो वाऽपि हविष्याशी यथाबलम् ।
 पर्वताग्रे नदीतीरे सागरान्ते शिवालये ॥ २८ ॥
 वने वा निर्भये शुद्धे प्राङ्मुखोदङ्मुखोऽपि वा ।
 समाहितमना भूत्वा सुखमासनमास्थितः ॥ २९ ॥
 प्राणायामत्रयं कृत्वा मुनिं छन्दस्तथैव च ।
 देवतां च तथा शक्तिं बीजं स्मृत्वा मनोरपि ॥ ३० ॥
 करन्यासं पुनः कृत्वा तथाऽङ्गन्यासमेव च ।
 पञ्चाङ्गमपि विन्यस्य गुरुं स्मृत्वाऽभिवन्द्य च ॥ ३१ ॥
 हृत्पुण्डरीकमध्ये तु सोमसूर्याग्निमण्डले ।
 विद्युल्लेखेव कल्याणं ज्वलन्तं वह्निरूपिणम् ॥ ३२ ॥
 शिवं ध्यात्वा जपेन्मन्त्रं लक्षाणां षट् समाहितः ।
 तर्पयेच्छक्षमेकं तु जुहुयात्तु सहस्रकम् ॥ ३३ ॥
 आज्येन पयसा वाऽपि पलाशकुसुमेन वा ।

मन्त्रार्थः कथित इत्यादि स्पष्टम् ॥ २६—३१ ॥ हृत्पुण्डरीकेति । हृदम्बु-
 जमध्ये पीठं परिकल्प्य तन्मध्ये सूर्यसोमाग्निमण्डलानि यथाक्रमं द्वादशषोड-
 शदशकलात्मकान्युत्तरोत्तरमान्तरत्वेन संचिन्तनीयानीत्यर्थः । अत्र तु सोम-
 सूर्याग्निमण्डल इति पाठक्रमो न विवक्षितः । अस्मदुक्तक्रमस्यैवाऽऽगमैः प्रति-
 पादनात् । यदाहुरागमिकाः—“दलाग्रं व्यापकं पूर्वं पूजयेत्सूर्यमण्डलम् ।
 किञ्चलकन्यापकं दक्षे पूजयेत्सोममण्डलम् ॥ प्रतीच्यां कर्णिकान्यासं पूजयेदग्नि-
 मण्डलम्” इति । प्रपञ्चसारेऽप्युक्तम्—“मध्येऽनन्तं पद्ममस्मिन् च सूर्यं सोमं

ततः सिध्यति मन्त्रोऽस्य मुक्तिमुक्तिफलप्रदः ॥ ३४ ॥
 अथवा साम्बमीशानं श्रीसदाशिवमेव च ।
 नृत्यमानं तथा देवं ध्यात्वा मन्त्रं तु साधयेत् ॥ ३५ ॥
 अथवा प्राकृतं भावं स्वीयमुत्सृज्य सर्वदा ।
 शिवोऽहमिति संचिन्त्य साधयेदिदमुत्तमम् ॥ ३६ ॥
 मन्त्रस्य साधनं प्रोक्तं विनियोगः प्रकीर्त्यते ।
 नित्यं द्वादशसाहस्रं जपेद्भक्त्या समाहितः ॥ ३७ ॥
 सम्यग्ज्ञानप्लवं लब्ध्वा संसाराब्धिं तरिष्यति ।
 लक्षपञ्चाशतं जप्त्वा कारणेश्वरमाप्नुयात् ॥ ३८ ॥
 लक्षाणां तु शतं जप्त्वा साक्षाद्ब्रुत्वमाप्नुयात् ।
 अशीतिलक्षं जप्त्वा तु नरो विष्णुत्वमाप्नुयात् ॥ ३९ ॥
 षष्टिलक्षजपेनैव लभते ब्रह्मणः पदम् ।
 चत्वारिंशतिभिर्लक्षैर्विराडात्मानमाप्नुयात् ॥ ४० ॥
 विंशल्लक्षजपेनैव दीर्घमायुरवाप्नुयात् ।
 षट्कर्माणि प्रसिध्यन्ति दशलक्षजपेन तु ॥
 विनियोगः समाख्यातः पूजा देवस्य कीर्त्यते ॥ ४१ ॥
 हृत्पद्मकर्णिकामध्ये मन्त्रेणानेन पूजयेत् ॥ ४२ ॥

बहिं तारवर्णैर्विभक्तैः ' इति ॥ ३२—३५ ॥ अथवा प्राकृतमिति । प्रकृ-
 तिरव्यक्तं तदुत्पन्नं प्राकृतमन्तःकरणादि तादात्म्यलक्षणं भावं परित्यज्यानव-
 च्छिन्नस्य स्वप्रकाशचिदात्मनः शिवोऽहमित्यहंप्रहेण परशिवस्वरूपत्वं ध्यायन्म-
 न्त्रं जपेदित्यर्थः ॥ ३६—४१ ॥ उत्तमाधिकारिणो बाह्यपूजातो मानसपूजैव
 श्रेयसीत्यभिप्रेत्य पूर्वं तामाह । हृत्पद्मेति । तत्रासमर्थस्य मध्यमाधिकारिणः शिव-
 पूजाविधावाधारभेदेमाह—अथवेति तत्राप्यसंस्कृतचित्तस्याऽऽह—प्रतिमायां

अथवा मण्डले सौरे चन्द्रमण्डलकेऽथवा ।
 अग्नौ वा प्रतिमायां वा शिवं नित्यं प्रपूजयेत् ॥ ४३ ॥
 आसनं प्रथमं दद्यादावाहनमनन्तरम् ।
 अर्घ्यं ततः परं दद्यात्पाद्यं चैव ततः परम् ॥ ४४ ॥
 पुनराचमनं दद्यात्स्नापयेत्तु ततः परम् ।
 वासो दद्यात्पुनर्यज्ञोपवीतं भूषणानि च ॥ ४५ ॥
 गन्धं पुष्पं तथा धूपं दीपमोदनमेव च ।
 माल्यमालेपनं दद्यान्नमस्कृत्य विसर्जयेत् ।
 षडक्षरेण मन्त्रेण सर्वं कुर्याद्विचक्षणः ॥ ४६ ॥
 हृत्पद्मकर्णिकामध्यात्कुर्यादावाहनं बुधः ॥ ४७ ॥
 उद्भासनं च तत्रैव नरः कुर्यात्समाहितः ।
 सर्वमुक्तं समासेन नराणां भुक्तिमुक्तये ॥ ४८ ॥
 तस्मात्सर्वं परित्यज्य षडक्षरपरो भवेत् ।
 षडक्षरेण सर्वाणि सिध्यन्त्येव न संशयः ॥ ४९ ॥
 इति श्रीस्कान्दपुराणे सूतसंहितायां चतुर्थे यज्ञवैभवखण्डे
 षडक्षरविवरणं नामाष्टमोऽध्यायः ॥ ८ ॥

वेति ॥ ४२-४६ ॥ ननु सर्वगतस्येश्वरस्य कथमावहनोद्भासने संभवत इत्यत
 आह—हृत्पद्मेति । यद्यपि पारमेश्वरं स्वरूपमाकाशवत्सर्वगतं तथाऽप्यन्यत्रान-
 भिव्यक्तं हृदम्बुजमध्ये विशेषतोऽभिव्यक्तिमद्भवति । उक्तं हि भगवता—“ ईश्व-
 रः सर्वभूतानां हृद्देशेऽर्जुन तिष्ठति । भ्रामयन्सर्वभूतानि यन्त्रारूढानि मायया”
 इति । अत एवाभिव्यक्त्यनुसंधानाननुसंधाने एवाऽऽवाहनोद्भासने इत्याहुराग-
 मिकाः— “ आवाहनमभिव्यक्तिर्व्यक्त्यभावो विसर्जनम्” इति । शेषं
 सुगमम् ॥ ४७—४९ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे

षडक्षरविवरणं नाम अष्टमोऽध्यायः ॥ ८ ॥

नवमोऽध्यायः ॥

९. ध्यानयज्ञविचारः ।

सूत उवाच—

ध्यानयज्ञमथेदानीं प्रवक्ष्यामि समासतः ।

शृणुत श्रद्धया यूयं भुक्तिमुक्तिफलप्रदम् ॥ १ ॥

परात्परतरं तत्त्वं ध्येयं मूर्त्यात्मनैव तु ॥

न स्वरूपेण साक्षित्वादात्मत्वाद्विषयित्वतः ॥ २ ॥

भेदाभावाच्च भेदस्य भ्रमत्वादेव वस्तुतः ।

उमार्धविग्रहा शुक्ला चन्द्रार्धकृतशेखरा ॥ ३ ॥

इत्थं वाचिकयज्ञमभिधाय ततोऽप्युत्कृष्टं मानसक्रियानिर्वर्त्यमुपासना-
रूपं ध्यानयज्ञं वक्तुं प्रक्रमते—ध्यानयज्ञमिति ॥ १ ॥ ध्येयस्वरूपापरिज्ञाने
ध्यानस्य निर्विषयत्वेनानिष्पत्तेस्तत्स्वरूपं निर्धारयति—परात्परेति । नामरूपा-
त्मकप्रपञ्चस्याङ्कुरावस्थो बिन्दुः परस्ततः परा तदुपादानभूता माया ततोऽपि
परः परतरः स्वप्रतिष्ठोऽद्वितीयः परशिवः । एतच्च वाचिकयज्ञप्रस्तावे परात्प-
रतरादस्मादित्युपपादितम् । ईदृग्विधं साच्चिदानन्दैकरसमद्वितीयं स्वप्रतिष्ठं
मायातीतं यत्परशिवस्वरूपं तत्त्वं तत्स्वरूपेण ध्यातुमशक्यं ततः केनचिदु-
पाधिना विशेष्य तद्विशिष्टमेव ध्येयमित्यर्थः । ननु निरुपाधिकरूपस्य स्वरूपे-
ण कस्मान्न ध्येयतेत्यत आह—साक्षित्वादित्यादिना । विजातीयमनोवृत्त्यव्यव-
हितध्येयाकारसजातीयमनोवृत्तिप्रवाहोऽध्यानम् । तथा च पातञ्जलसूत्रम्—
“तत्र प्रत्ययैकतानता ध्यानम्” इति । अतो ध्येयस्यान्तःकरणवृत्तिव्या-
प्यत्वमेष्टव्यं तच्चाज्ञानावृतस्य विशेषस्याऽऽवरणनिर्हरणार्थमिति निरावरणम
द्वितीयं स्वप्रतिष्ठं स्वरूपप्रकाशेनान्तःकरणतद्वृत्त्यादिसर्ववस्त्ववभासकत्वात्सा-
क्षिभूतमीदृग्विधं निरुपाधिकं परशिवस्वरूपं कथमन्तःकरणवृत्तिर्व्याप्यता-
द्वयाप्तौ वा सैव वृत्तिरुपाधिरिति तस्य सोपाधिकत्वं स्यात् । तस्मात्सर्वसाक्षि-
त्वेनान्तःकरणवृत्त्यविषयत्वान्निरुपाधिकरूपस्य न ध्येयत्वम् । किंच सर्वप्रत्य-

नीलग्रीवा त्रिनेत्रा च प्रसन्नवदना शुभा ।

वरदाभयहस्ता च विचित्रमुकुटोज्ज्वला ॥ ४ ॥

सर्वलक्षणसंपन्ना सर्वाभरणभूषिता ।

स्वस्वरूपानुसंधानप्रमोदादेव केवलात् ॥ ५ ॥

महाताण्डवसंयुक्ता ब्रह्माविष्णुशिवादिभिः ।

ध्येयाऽऽद्यन्तविनिर्मुक्ता या मूर्तिः श्रुतिदर्शिता ॥ ६ ॥

सैवासाधारणा मूर्तिः परात्परतरस्य तु ।

क्वादपि ध्यानाविषयत्वमाह—आत्मत्वादिति । यथोदीरितनिरुपाधिकपराशिव-
स्वरूपं सर्वप्राणिहृदयेऽन्तःकरणादिभ्यः सर्वेभ्यः प्रत्यग्भूतं “य आत्मा सर्वा-
न्तरः” । “अन्तः प्रविष्टः शास्ता जनानां सर्वात्मा” इति श्रुतेः । अन्तः-
करणं च स्वभावतो बहिर्मुखं “पराञ्चि खानि व्यतृणत्स्वयंभूस्तस्मात्पराङ्प-
श्यति नान्तरात्मन्” इति श्रवणात् । अतः परागर्थैकविषयेणान्तःकरणेन
सर्वप्रत्यग्भूतं निरुपाधिकं परशिवस्वरूपं कथं विषयी क्रियेत । तस्मादात्म-
त्वादपि तत्स्वरूपं न ध्यानगम्यमित्यर्थः । किञ्च कर्मकर्तृभावविरोधादपि न
ध्येयत्वमित्याह—विषयित्वत इति । विषयिणो ज्ञानस्य विषयत्वानुपपत्ते-
रित्यर्थः । ध्यानविषयो हि ध्येयं तच्चात्र ध्यातृस्वरूपभूतज्ञानानतिरिक्तम् ।
तथाचैकस्यैव कर्मकर्तृभावलक्षणो विरोध आपद्येत । न चान्तःकरणाद्युपाधि-
विशिष्टस्य ध्यातृत्वं निरुपाधिकस्वरूपस्य ध्येयत्वमिति सांप्रतम् । विशेष्यांशे
कर्मकर्तृभावविरोधस्य तादवस्थ्यात् ॥ २ ॥ ननु ध्यातुर्जीवाद्व्येय ईश्वरोऽन्य
एव । तथा चोक्तदोषपरिहार इत्यत आह—भेदाभावादिति । “अयमात्मा
ब्रह्म” “अहं ब्रह्मास्मि” इति वाक्यादैक्यप्रतिपत्तेरित्यर्थः । ननु प्रबलतरेण
प्रत्यक्षेण भेदोऽनुभूयत एवेत्यत आह—भेदस्येति भेदावगाहिनो ज्ञानस्य
सैवेयं ज्वालेति ज्ञानवद्भूतत्वमुपरितनाध्याये प्रतिपादयिष्यते । तस्मान्निरुपा-
धिकं परशिवस्वरूपं मूर्त्यात्मनैव ध्येयं न तु स्वरूपेणेति सिद्धम् । तां सर्व-
जनसाधारणामुत्कृष्टां परशिवमूर्तिं दर्शयति उमार्धेल्यादिना ॥ ३—५ ॥ श्रुति-
दर्शितेति । “उमासहायं परमेश्वरं प्रभुं त्रिलोचनं नीलकण्ठं प्रशान्तम्”

ये सदा परमां मूर्तिं ध्यायन्ति हृदयाम्बुजे ।
 इमां ते परमां भुक्तिं मुक्तिं च प्राप्नुवन्ति हि ॥ ७ ॥
 ज्ञानाज्ञानमहामायालक्षणाविद्यया सह ।
 अभेदेन स्थितं विप्राः परात्परतरं पदम् ॥ ८ ॥
 स्वप्रधानतयोपास्यं तथैवास्वप्रधानतः ।
 समप्रधानरूपेणाप्यादरेण मनीषिभिः ॥ ९ ॥
 स्वप्रधानतया तत्त्वमुपास्ते शुद्धमानसः ।
 तथैवापक्वचित्तस्तु परतत्त्वं द्विजोत्तमाः ॥ १० ॥
 अस्वप्रधानरूपेण तथा मर्त्यस्तु मध्यमः ।
 समप्रधानरूपेण तत्त्वं ध्यायन्ति सादरम् ॥ ११ ॥
 जाड्याकारस्तु यः शक्तेस्तेनाभिन्नं परं पदम् ।
 स्वप्रधानादिरूपेण त्रिधोपास्यं विचक्षणैः ॥ १२ ॥
 तथा शक्तेस्तु यो ज्ञानाकारस्तेनैकतां गतम् ।
 परतत्त्वं त्रिधोपास्यं परिज्ञानवतां वराः ॥ १३ ॥

इति । “ सत्यं ज्ञानमनन्तं ब्रह्म ” इति च श्रुतिः ॥ ६ ॥ ७ ॥ इत्थं कर-
 चरणादिविशिष्टमूर्त्यात्मनः परशिवस्वरूपस्य ध्येयत्वमभिधाय मूर्तिव्यतिरिक्तैरु-
 पाध्यन्तरैरपि विशिष्टं तद्व्येयमित्याह— ज्ञानाज्ञानेति । ज्ञायतेऽनेनेति ज्ञानं
 मायायाः सत्त्वपरिणामरूपान्तःकरणवृत्तिः । तथा तमःपरिणामरूपो जाड्या-
 कारोऽज्ञानम् । स्वाश्रयव्यामोहकरी दुर्घटकारिणी माया सैव स्वाश्रयव्यामोह-
 नसामर्थ्ययुक्ता चेदविद्या । एते चत्वारः परशिवस्वरूपस्योपाधयः ॥ ८ ॥
 एतेष्वेकेन विशिष्टं परतत्त्वमुत्तममध्यमाधमाधिकारिभिः स्वप्रधानसमप्रधानास्व-
 प्रधानरूपेण त्रिधोपास्यमित्याह—स्वप्रधानतयेत्यादिना ॥ ९ ॥ स्वप्रधानतयेति
 उपधेयपरशिवस्वरूपप्राधान्येनेत्यर्थः ॥ १० ॥ अस्वप्रधानरूपेणेति । उपधे-
 यपरशिवस्वरूपमुपसर्जनीकृत्य ज्ञानाज्ञानाद्युपाधिप्राधान्येनेत्यर्थः ॥ ११ ॥

मायाकारैकतापन्नमपि तत्त्वं मनीषिभिः ॥ १४ ॥

उपास्यं त्रिविधं प्रोक्तं तथैवाविद्यैव तु ।

अभेदेन स्थितं ब्रह्म त्रिधोपास्यं मनीषिभिः ॥ १५ ॥

अन्ये च शक्तेराकारा ये विद्यन्ते विचक्षणाः ।

तैरप्येकत्वमापन्नं तत्त्वं तद्वन्मनीषिभिः ॥ १६ ॥

उपास्यं त्रिविधं नित्यमतीव श्रद्धया सह ।

ईक्षणोपाधिसंपन्नं परतत्त्वमपि द्विजाः ।

स्वप्रधानादिरूपेण त्रिधोपास्यमतिप्रियात् ॥ १७ ॥

सत्त्वं रजस्तमश्चेति गुणा ये ब्रह्मशक्तिजाः ।

तैरप्येकत्वमापन्नं परं ब्रह्म यथाक्रमम् ॥ १८ ॥

तानेवोपाधीन्विभज्य दर्शयति—जाड्याकार इत्यादिना मनीषिभिरित्यन्तेन ॥

१२—१५ ॥ किंच ज्ञानाज्ञानादिव्यतिरिक्ता इच्छाक्रियाद्या ये शक्तेराकार-
विशेषास्तदुपाधिकमपि परशिवस्वरूपं यथोदीरितैरधिकारिभिर्यथाक्रमं स्वप्रधा-
नादिरूपेण त्रिधोपास्यमित्याह—अन्ये चेति । एवं वक्ष्यमाणेष्वपि सोपाधि-
करूपेषु मतिनैशिल्यानुसारेणाधिकारित्रैविध्यात्स्वप्रधानादिरूपेणोपाधित्रैविध्यं स
र्वत्रावगन्तव्यम् ॥ १६ ॥ ‘स ऐक्षत लोकान्नु सृजै’ इति ‘तदैक्षत बहु स्यां
प्रजायेय’ इति श्रवणात्स्वप्रतिष्ठस्य परशिवस्य प्राणिकर्मवशात्सृष्ट्यपर्यालोच-
नात्मकमीक्षणं सिसृक्षापरपर्यायं तदुपाधिकमपि तत्त्वं ध्येयमित्याह—ईक्षणेति
१७ ॥ सत्त्वरजस्तमोगुणात्मिका या परशिवस्वरूपाश्रिता माया तस्याः प्रल-
यदशायामत्यन्तनिर्विकल्पकत्वात्तदीयगुणा अप्यविभागापन्ना एव भवन्ति ।
अत एव सांख्यैरुच्यते—“सत्त्वरजस्तमोगुणानां साम्यावस्था मूलप्रकृतिः”
इति । परमेश्वरस्य सिसृक्षायां जातायां तत्परतन्त्रमायाया अपि विचिकीर्षा
जायते । तदवयवभूताश्च सत्त्वाद्या गुणा अन्योन्यं प्रविभक्ताः सन्तः प्रकटी
भवन्ति । तैस्त्रिभिरुपाधिभिर्विशिष्टं परशिवस्वरूपं ब्रह्मविष्णवादिसंज्ञां लभते ।
अतस्तदुपाधिकमपि पूर्ववत्त्रिधोपास्यमित्याह—सत्त्वमिति ॥ १८ ॥ किं

रुद्रः प्रजापतिर्विष्णुरिति भेदमुपैति च ॥ १९ ॥

ते जगन्नाशसर्गादेः कर्तारः कार्यरूपिणः ।

उपास्यास्त्रिविधा नित्यं तेऽपि स्वं स्वमुपाधिभिः ॥ २० ॥

तैर्गृहीतास्तथा विप्रा मूर्तयस्त्रिप्रकारतः ।

चित्तपाकानुगुण्येन चिन्तनीया महात्मभिः ॥ २१ ॥

अग्न्यादित्यादिदेवा ये निहीना मध्यमाः पराः ।

ते च ब्रह्मात्मना नित्यमुपास्या एव सादरम् ॥ २२ ॥

शब्दस्पर्शादिसंज्ञा ये पदार्थाः पञ्च तेऽपि च ।

उपास्या ब्रह्मरूपेण महाप्राज्ञैर्मनीषिभिः ॥ २३ ॥

आकाशादीनि भूतानि यानि तानि मनीषिभिः ।

ब्रह्मरूपतया नित्यमुपास्यानि महात्मभिः ॥ २४ ॥

भौतिका अण्डभेदाश्च ब्रह्मरूपेण सादरम् ।

चिन्तनीयाश्च विद्वद्भिर्वेदवेदाङ्गपारगैः ॥ २५ ॥

अण्डमध्ये स्थिता लोका एतेऽपि ब्रह्मवित्तमाः ।

बहुना ब्रह्मादिस्तम्बान्तं चराचरात्मकं जगत्सच्चिदानन्दे परशिवस्वरूपे परिकल्पितम् । तथा हि—यदनुविद्धं यदृश्यते तत्तत्र परिकल्पितं । यथा सर्पधारादयो रज्ज्वा इदमंशे सच्चिदानुविद्धं चेदमनुभूयते । तस्मात्सच्चिदानन्दात्मके परशिवस्वरूपे परिकल्पितम् । आम्नायते च—“सद्ब्रह्मं सर्वं सत्सदिति । चिद्ब्रह्मं सर्वं काशते काशते च” इति ॥ १९ ॥ २० ॥ एवं चाधिष्ठानभूतसच्चिदानिलक्षणब्रह्मात्मनाऽविभागापन्नं ब्रह्मरूपादिचेतनाचेतनात्मकं सर्वं जगत्पूर्ववत्त्वप्रधानादिरूपेण त्रिधोपास्यमित्याह—तैर्गृहीता इत्यादिना वाक्यवेदिभिरित्यन्तेन ॥ २१ ॥ अग्न्यादित्यादीति । मनुष्यादीनामिवाग्न्यादिदेवानामप्यधिकारतारतम्याधीनाधममध्यमोत्तमभावेन त्रैविध्यमवगन्तव्यम् ॥ २२ ॥ शब्दस्पर्शादीति । आकाशादिभूतपञ्चकस्य कारणभूता पञ्च तन्मात्रा शब्दस्पर्शादि-

ब्रह्मरूपतया नित्यमुपास्या एव सूरिभिः ॥ २६ ॥
 लोकान्तर्वर्तिनो देशा एतेऽपि द्विजपुङ्गवाः ।
 ब्रह्मरूपतया नित्यमुपास्या मुनिसत्तमैः ॥ २७ ॥
 मेरुमन्दरपूर्वाश्च पर्वता विविधा द्विजाः ।
 ब्रह्मरूपतया नित्यमुपास्या वेदवित्तमाः ॥ २८ ॥
 नदीनदादयः सर्वे देवर्ष्यादिविनिर्मिताः ।
 ब्रह्मरूपतया नित्यमुपास्याः पुरुषोत्तमैः ॥ २९ ॥
 वापीकूपतडागाद्या अपि वेदपरायणाः ।
 ब्रह्मरूपतया नित्यमुपास्याः पुरुषाधिकैः ॥ ३० ॥
 वनानि यानि लोके तु विविधानि महत्तमाः ।
 तानि ब्रह्मतया नित्यमुपास्यानि तपोधनैः ॥ ३१ ॥
 समुद्राश्च सदा विप्राः समुद्रान्तर्गता अपि ।
 संगमा अपि सद्ब्रह्म ध्यातव्या एव केवलम् ॥ ३२ ॥
 दिशश्च विदिशश्चैव दिवारात्रं तथैव च ।
 अनागतादयः काला उपास्या ब्रह्मरूपतः ॥ ३३ ॥
 जरायुजाण्डजाश्चैव स्वेदजाश्चोद्भिजस्तथा ।
 ब्रह्मरूपतया नित्यमुपास्या मोहवर्जितैः ॥ ३४ ॥
 ब्राह्मणाः क्षत्रिया वैश्याः शूद्रा अपि च संकराः ।
 ब्रह्मरूपतया नित्यमुपास्या एव सूरिभिः ॥ ३५ ॥
 आश्रमा ब्रह्मचर्याद्यास्तदाचारा अपि द्विजाः ।
 ब्रह्मरूपतया नित्यमुपास्याः परमास्तिकैः ॥ ३६ ॥
 महापातकपूर्वाणि पापानि सुबहूनि च ।

ब्रह्मरूपतया नित्यमुपास्यानि महत्तमैः ॥ ३७ ॥
 धर्मसंज्ञाश्च ये विप्रा उत्तमाधममध्यमाः ।
 तेऽपि ब्रह्मतया नित्यमुपास्याः पण्डितोत्तमैः ॥ ३८ ॥
 सुखं दुःखं तयोर्भोगः साधनं तस्य सुव्रताः ।
 ब्रह्मरूपतया सर्वमुपास्यं सत्यवादिभिः ॥ ३९ ॥
 कर्ता कारयिता कर्म करणं कार्यमेव च ।
 ब्रह्मरूपतया सर्वमुपास्यं चेतनोत्तमैः ॥ ४० ॥
 प्रमाता च प्रमाणं च प्रमेयं प्रमितिस्तथा ।
 ब्रह्मरूपतया सर्वमुपास्यं मानमानिभिः ॥ ४१ ॥
 विधयश्च निषेधाश्च विद्याविद्ये तथैव च ।
 ब्रह्मरूपतया सर्वमुपास्यं वेदवेदिभिः ॥ ४२ ॥
 अवन्ध्याश्च तथा वन्ध्या वादाश्च विविधा अपि ।
 ब्रह्मरूपतया सर्वमुपास्यं वाक्यवेदिभिः ॥ ४३ ॥
 यद्यदस्ति तया भाति यद्यन्नास्ति तयाऽपि च ।
 तत्तद्ब्रह्मतया नित्यमुपास्यं ब्रह्मावित्तमैः ॥ ४४ ॥
 इत्थं सर्वत्र यः साक्षाद्ब्रह्मोपास्ते सनातनम् ।

नेच्यन्ते ॥ २३—४० ॥ मानमानिभिरिति । मानं प्रमाणं मन्तुं निर्णेतुं शाल-
 मेषां तैः । प्रमाणवेदिभिरित्यर्थः ॥ ४१ ॥ ४२ ॥ अवन्ध्याः सफलाः ।
 वन्ध्या निरर्थकाः ॥ ४३ ॥ इत्थं भूतभौतिकात्मकं सर्वं जगद्ब्रह्मात्मनोपास्यमि-
 त्यभिधायानुक्तसंग्रहायाऽऽह—यद्यदस्ति तयेति । अस्तिप्रत्ययविषयत्वेन नास्ति-
 प्रत्ययविषयत्वेन च यद्यत् भासते तत्सर्वं ब्रह्मात्मत्वेन ध्येयमित्यर्थः । भावा-
 भावात्मकस्य कस्यचिदपि वस्तुनोऽसत्त्वादुक्तव्यतिरिक्तस्य भावाभावात्मकस्य
 सर्वस्य संग्रहः ॥ ४४ ॥ सर्वात्मकत्वेनोक्तं ब्रह्मोपासनमुपसंहरंस्तत्फलमाह—

स याति ध्यानयज्ञेन साक्षाद्विज्ञानमैश्वरम् ॥ ४५ ॥

ध्यानयज्ञस्य माहात्म्यं कल्पानां कोटिकोटिभिः ।

मया मत्तोऽधिकैरन्यैरपि वक्तुं न शक्यते ॥ ४६ ॥

ध्यानयज्ञं विना मुक्तौ यतन्ते मोहिता जनाः ।

पायसान्नं परित्यज्य भक्षयन्ति महाविषम् ॥ ४७ ॥

ध्यानयज्ञं विना किञ्चित्कुर्वाणो मुक्तिसिद्धये ।

अक्षणाऽपि शब्दं गृह्णाति विना श्रोत्रेण केवलम् ॥ ४८ ॥

अश्वमेधादयो यज्ञा अशेषा वेददर्शिताः ।

मुनीन्द्रा ध्यानयज्ञस्य कलां नार्हन्ति षोडशीम् ॥ ४९ ॥

ध्यानयज्ञपरो मर्त्यः शिव एव न चापरः ।

ध्यानयज्ञैकनिष्ठस्य न किञ्चिदपि दुर्लभम् ॥ ५० ॥

ध्यानयज्ञपराणां तु प्रसादं कुरुते शिवः ।

शिवोऽपि साक्षात्सर्वज्ञः संसारविनिवर्तकः ॥ ५१ ॥

बहुनोक्तेन किं सर्वं समासेन मयोदितम् ।

कुरुध्वं वेदविन्मुख्या ध्यानयज्ञमशङ्किताः ॥ ५२ ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे

ध्यानयज्ञविवरणं नाम नवमोऽध्यायः ॥ ९ ॥

इत्यमित्यादिना । आरोपितस्य सर्वस्याधिष्ठानब्रह्मरूपताध्यानेन समासादितै-
काग्र्येण मनसा सर्वाधिष्ठानभूतं तत्परशिवस्वरूपं साक्षात्कुर्यादित्यर्थः ॥ ४५-
४७ ॥ यथा शब्दाद्युपलब्धौ श्रोत्रादीन्द्रियमसाधारणं कारणमेवं ज्ञानयज्ञं

प्रेति ध्यानयज्ञोऽसाधारणकारणमित्याह—ध्यानयज्ञमिति । सुगममन्यत् ॥ ४८ ॥

इति श्रीस्कान्दपुराणे श्रीसूतसंहितातात्पर्यदीपिकायां यज्ञवैभवखण्डे

ध्यानयज्ञविवरणं नाम नवमोऽध्यायः ॥ ९ ॥

दशमोऽध्यायः ॥

१०. ज्ञानयज्ञविवरणम् ।

सूत उवाच—

अथेदानीं प्रवक्ष्यामि ज्ञानयज्ञस्य वैभवम् ।

ज्ञानयज्ञात्परो यज्ञो नास्ति विप्राः श्रुतौ स्मृतौ ॥१॥

ज्ञानं बहुविधं प्रोक्तं वेदान्तज्ञानपारगैः ।

स्वरूपमेकं विज्ञानं शिवस्य परमात्मनः ।

तदेव मायातत्कार्यभेदेन बहुधा भवेत् ॥ २ ॥

मायाकारेण संबद्धं जडशक्तेः शिवस्य तु ॥ ३ ॥

ज्ञानमीश्वरसंज्ञं च नियन्तु जगतो भवेत् ॥ ४ ॥

इत्थं कायिकवाचिकमानसैः कर्मभिः प्रक्षीणकल्मषस्य मुमुक्षोः परशिव-
स्वरूपावगमाय ज्ञानयज्ञं प्रस्तौति—अथेति । यज्ञान्तरादस्य वैलक्षण्यमाह—
ज्ञानयज्ञादिति । श्रुतौ तावत् “ ब्रह्म वेद ब्रह्मैव भवति ” “ ब्रह्मविदामोति
परम् ” “ तमेवं विदित्वाऽति मृत्युमेति ” “ तस्यैवाऽऽत्मा पदवित्तं विदि-
त्वा न कर्मणा लिप्यते पापकेन ” इति ज्ञानस्यान्यनैरपेक्ष्येणैव साक्षादपवर्गसाध-
नत्वमाम्नातम् । स्मृतावपि—“ श्रेयान्द्रव्यमयाद्यज्ञाज्ज्ञानयज्ञः परंतप । सर्व
कर्माखिलं पार्थ ज्ञाने परिसमाप्यते ” इति ॥ “ क्षेत्रज्ञस्याऽऽत्मविज्ञानाद्वि-
शुद्धिः परमा मता ” इति मनुस्मृतौ ॥ १ ॥ सृष्टेः प्राक्स्वप्रतिष्ठितमद्वितीयं
परशिवस्वरूपभूतं स्वप्रकाशज्ञानं तदेव सृष्ट्युत्तरकालं मायातत्कार्योपाधिवशा-
ज्जावेश्वरादिभेदं भजत इत्याह—ज्ञानं बहुविधमित्यादिना ॥ २ ॥ ३ ॥
तत्र जगन्नियन्तुरीश्वरस्य स्वरूपमाह—मायाकारेणेति । शक्यप्रतियोगिकं पर-
शिवस्वरूपमेव संविद्रूपिणी परशक्तिरित्युक्तं ततो व्यावर्तयति—जडशक्तेरिति ।
वेदान्तिभिर्मायेति या गीयते सांख्यैरव्यक्तं प्रकृतिरिति साऽत्र परशिवस्य जड-
शक्तिः ॥ ३ ॥ सा च गुणसाम्यं विहाय रजस्तमसोरत्यन्ताभिभवेन विशु-
द्धसत्त्वप्रधानमायाकारेण यदा परिणमते तदा तदुपाधिकं चैतन्यं सर्वज्ञो जग-

शक्तेरविद्याकारेण संबद्धं जीवसंज्ञितम् ।

जीवसंज्ञं तु विज्ञानं द्विधा लोके व्यवस्थितम् ।

अर्थतो मुख्यमेकं तु ज्ञानमन्यत्प्रतीतितः ॥ ५ ॥

अविद्याबद्धविज्ञानमर्थतो मुख्यमुच्यते ।

स्थूलसूक्ष्मशरीराभ्यामवच्छिन्नं प्रतीतितः ॥ ६ ॥

स्वप्रचाराश्रयं चित्तं जीवरूपप्रकाशकम् ।

ज्ञातृत्वहेतुर्जिवस्य दुःखित्वादेश्च कारणम् ॥ ७ ॥

कर्तेश्वरो भवेदित्यर्थः ॥ ४ ॥ मलिनसत्त्वप्रधानमाया स्वाश्रयव्यामोहकत्वाद-
विद्येत्युच्यते । तदुपाधिकं यत् तज्ज्ञानं जीवसंज्ञां लभत इत्याह— शक्तेरविद्येति ।
तस्यैव जीवसंज्ञस्य द्वैविध्यमाह—जीवसंज्ञमिति । तत्रैकमर्थतो मुख्यमन्यत्प्रतीति-
तो मुख्यम् ॥ ५ ॥ एतदुभयं दर्शयति—अविद्याबद्धेति । जीवस्योपाधिभूता मलिन-
सत्त्वप्रधाना या मायाऽविद्यापरपर्याया सा स्थूलसूक्ष्मशरीरद्वयकारणत्वेन जीवस्य
कारणशरीरमित्युच्यते । तत्संबद्धं तदुपहितं स्वरूपचैतन्यं परमार्थतः स्वपरव्यव-
हारहेतुः प्रकाशचिदात्मकत्वादर्थतो मुख्यमविद्याकार्यभूतं यत्स्थूलसूक्ष्मात्मकं
शरीरद्वयं तेनावच्छिन्नं तत्र शरीरद्वये कारणत्वेनानुगतमायावयवभूतं स्वप्र-
काशचैतन्याध्यासेन तदात्मकेनैवभूतं यदन्तःकरणं तद्वृत्त्युपादानभूतं सत्त्वं
तदनुभवतश्चित्प्रकाशरूपत्वात्प्रतीतितो मुख्यं परमार्थतस्तु तस्य सत्त्वस्य जड-
त्वमेवाग्निनाऽयःपिण्डवत्स्वरूपचैतन्येनैकीभूतत्वात्तस्य ज्ञानत्वव्यपदेशः ॥ ६ ॥
एवंविधसत्त्वपरिणामरूपान्तःकरणतद्वृत्तिसंबन्धादेवाविद्योपहितजीवचैतन्यस्य
ज्ञातृत्वकर्तृत्वभोक्तृत्वादिसकलव्यवहारसंबन्ध इत्याह— स्वप्रचाराश्रयमिति । स्वश-
ब्देन चित्तं परामृश्यते । स्वस्य प्रचारा विषयाकारवृत्तयस्तत्संघातात्मकमि-
त्यर्थः । तथाविधान्तःकरणतादात्म्याध्यासेन तदीयकर्तृत्वभोक्तृत्वादेश्चैतन्येऽध्या-
सादस्य जीवप्रकाशकत्वम् । सकलः संसारोऽन्तःकरणस्यैव नाऽऽत्मनः पारमा-
र्थिक इति श्रूयते ‘कामः संकल्पो विचिकित्सा श्रद्धाऽश्रद्धा धृतिरधृतिर्हीर्षाभीरि-
त्येतत्सर्वं मन एव’ इति ॥ ७ ॥ कथमन्तःकरणस्य कर्तृत्वभोक्तृत्वादिकारणत्व-

प्रमाणभ्रान्तिसंदेहाद्याकारेण मुनीश्वराः ।
 बहुरूपं भवेच्चित्तं कालकर्मविपाकतः ॥ ८ ॥
 तत्तदाकारसंभिन्नं विज्ञानं मुनिपुङ्गवाः ।
 प्रमाणभ्रान्तिसंदेहज्ञानमित्युच्यतेऽनघाः ॥ ९ ॥
 अदुष्टकरणोत्पन्नं विज्ञानं मुनिपुङ्गवाः ।
 प्रमाणज्ञानमित्युक्तं मुनिभिः सूक्ष्मदर्शिभिः ॥ १० ॥
 दुष्टकारणविज्ञानं भ्रान्तिज्ञानं प्रचक्षते ।
 कोटिद्वयावलम्बि स्यात्संदेहज्ञानमास्तिकाः ॥ ११ ॥
 इत्थमेवेदमित्येवंरूपं यत्स्फुरणं बुधाः ।
 स एव निश्चयः प्रोक्तः सम्यग्दर्शनतत्परैः ॥ १२ ॥
 ज्ञानस्य तेन संबन्धः प्रामाण्यं कथितं मया ।

मित्याशङ्क्य तदुपपादयितुं प्रमाणादिवृत्त्यात्मना नानारूपतामाह—प्रमाणेति ।
 कालकर्मविपाकत इति । कालो हि कर्मपरिपाकस्य हेतुः । कालवशात्सुखदुःख-
 हेतुभूतानां पुण्यपापात्मनां प्राणिकर्मणां यः परिपाकः फलप्रदानोन्मुखत्वं तस्मा-
 दित्यर्थः ॥ ८ ॥ तत्तद्विषयाकारवैचित्र्यादेव प्रमाणादिभेदव्यपदेश इत्याह—तत्त-
 दिति । विज्ञानमिति । स्वरूपचैतन्यतादात्म्याध्यासेनैकीभूतमन्तःकरणवृत्तिज्ञान-
 मित्यर्थः ॥ ९ ॥ तत्र प्रमाणस्य स्वरूपमाह—अदुष्टेति । काचकामलादिदोषदूषितं च-
 क्षुरादिकरणं शुक्तिरूप्यादिविभ्रमस्यानवधारणरूपस्य संशयस्य च जनकमिति
 ततो व्यावर्तयति—अदुष्टेति ॥ १० ॥ भ्रान्तेर्लक्षणमाह—दुष्टेति । दुष्टका-
 रणवशादतस्मिंस्तद्बुद्धिर्भ्रान्तिरित्यर्थः । संशयं लक्षयति—कोटिद्वयेति । स्था-
 नुर्वा पुरुषो वेति विरुद्धानेककोटिद्वयालम्बि ज्ञानं संशय इत्यर्थः ॥ ११ ॥ प्रमाण-
 फलभूतस्य निश्चयस्य स्वरूपमाह—इत्थमिति । प्रमाणवृत्त्या व्याप्तस्य विषयस्य
 स्वाधिष्ठानचैतन्येन वा स्वस्वानुकारवृत्त्यवच्छिन्नचैतन्येन वा यत्स्फुरणम् तान्नि-
 श्चय इत्यर्थः ॥ १२ ॥ ईदृक् स्फुरणं यस्मिन्बुद्धिवृत्तिविशेषे तस्यैव प्रामाण्यमित्याह—

प्रमाणज्ञानसामग्र्यः षण्मयाऽभिहिता बुधाः ॥ १३ ॥

तत्रैकाऽभावविज्ञानसामग्री कथिता द्विजाः ।

अन्या तु भावविज्ञानसामग्री परिकीर्तिता ॥ १४ ॥

यद्योग्यानुपलब्ध्यैव जन्यं विज्ञानमास्तिकाः ।

तत्स्यादभावविज्ञानं धार्मिका वेदवित्तमाः ॥ १५ ॥

इन्द्रियोत्पन्नविज्ञानं प्रत्यक्षं परिभाषितम् ।

व्याप्तिजन्यपरिज्ञानमनुमानमितीष्यते ॥ १६ ॥

ज्ञानस्येति । एवं चायं घट इत्यादिवृत्तिज्ञानेषु स्वाकारसमर्पकघटादिविषयस्फुरणसद्भावात्तेषां प्रामाण्यम् । इदं रजतमित्यादिविभ्रमज्ञाने त्विदमाकारगोचरा मनोवृत्तिरेका तद्वृत्त्यवच्छिन्नचैतन्यस्थमायापरिणामरूपा शुक्त्यधिष्ठानचैतन्यस्थमायाविवर्तरजतगोचरापरा वृत्तिरिति वृत्तिद्वयम् । तदुभयमपि शुक्त्यधिष्ठानभाक्त्वेन वृत्त्यवच्छिन्नत्वेन चोभयत्रानुगतमेकमेतच्चैतन्यमभिव्यनक्ति । तच्च वृत्तिद्वयाभिव्यक्तत्वादारोप्याधिष्ठानलक्षणं विषयद्वयं संसृष्टत्वेन स्फोरयति । तथा च विशिष्टस्फुरणस्येदमाकारविषयमनोवृत्तेश्च संबन्धाभावात्तत्राप्रामाण्यम् । इदमाकारमात्रस्फुरणस्य च संबन्धात्तस्मिन्नेव प्रामाण्यम् । उक्तं हि—‘सर्ववस्तुज्ञानं धर्मिण्यभ्रान्तं प्रकारे तु विपर्ययः’ इति । तच्च प्रमाणं षड्विधमित्याह—प्रमाणज्ञानेति ॥ १३ ॥ भावाभावलक्षणविषयद्वैविध्येन तेषां प्रमाणानां द्वैविध्यमाह—तत्रैकेति ॥ १४ ॥ तत्राभावग्राहकप्रमाणमाह—यद्योग्येति । अनुपलम्भमात्रस्याभावज्ञानजनकत्वमतिप्रसक्तमिति विशिनष्टि—योग्येति । प्रतियोगिव्यतिरिक्तप्रतियोगिग्रहणसामग्रीसत्त्वमनुपलब्धेयौग्यत्वम् । तथाविधयाऽनुपलब्ध्या यत्प्रमेयाभावगोचरं ज्ञानं जन्यते तदभावग्राहकं प्रमाणमित्यर्थः । तदुक्तं—‘प्रमाणपञ्चकं यत्र वस्तुरूपेण जायते । वस्तुसत्तावबोधार्थं तत्र भावः प्रमाणता’ इति ॥ १५ ॥ भावग्राहकाणां मध्ये प्रत्यक्षं लक्षयति—इन्द्रियोत्पन्नेति । उक्तं हि—इन्द्रियार्थसंनिर्घोषोत्पन्नं ज्ञानमव्यभिचारिव्यवसायात्मकं प्रत्यक्षमिति । अनुमानस्वरूपमाह—व्याप्तीति । नियतसंबन्धयोर्व्याप्यव्यापकयोर्धूमाग्नयोर्मध्ये व्याप्यदर्शनबलाद्व्यापकगोचरज्ञानं त-

सादृश्यहेतुजं ज्ञानमुपमानमुदाहृतम् ।

अर्थापत्तिरिति प्रोक्तं विप्रा अनुपपत्तिजम् ॥ १७ ॥

तात्पर्योपेतशब्दोत्थज्ञानं शाब्दमुदाहृतम् ।

शब्दस्तु ब्रह्मविच्छेष्टास्त्रिविधः परिकीर्तितः ॥ १८ ॥

अक्षराणि तथा विप्राः पदानि च तथैव च ।

वाक्यानि चेति तत्रापि केषांचिद्विजपुङ्गवाः ॥ १९ ॥

अर्थानामक्षराण्येव वाचकानि तथैव च ।

अर्थानामपि केषांचित्पदान्येव द्विजोत्तमाः ॥ २० ॥

दनुमानं व्याप्यदर्शनाद्व्यापके बुद्धिरनुमानमिति तत्त्वविदः ॥ १६ ॥ उपमानं लक्षयति—सादृश्येति । नगरे पूर्वमनुभूतगोपिण्डस्य वनमुपेयुषस्तत्र गवयं साक्षात्कुर्वतो नागरिकस्यानेन सदृशी मदीया गौरिति गवयनिष्ठसादृश्यहेतुकमसंनिहितगोगतसादृश्यविषयं यज्ज्ञानं तदुपमानमित्यर्थः । अर्थापत्तिस्वरूपमाह—अर्थापत्ताति । अनुपपद्यमानार्थदर्शनादुपपादके बुद्धिरर्थापत्तिः । यथा जीवतो देवदत्तस्य गृहाभावो बहिःसत्तामन्तरेण नावकल्पत इति तत्सत्तामन्यत्र कल्पयति । बहिस्तद्भावगोचरं ज्ञानमर्थापत्तिरित्यर्थः ॥ १७ ॥ अथाऽऽगमं लक्षयति—तात्पर्योपेतेति । ‘उपक्रमोपसंहारावभ्यासोऽपूर्वता फलम् ॥ अर्थवादोपपत्ती च लिङ्गं तात्पर्यनिश्चये’ इत्येवंभूततात्पर्यलिङ्गेपेताच्छब्दाद्यदभिधेयगोचरं ज्ञानं तच्छब्दं प्रमाणमित्यर्थः । तस्याक्षरपदवाक्यभेदेन त्रैविध्यमाह—शब्दस्त्विति । केषांचिदाचार्याणां मते वर्णानामेवार्थवाचकत्वमित्याह—केषांचिदिति । यदाहुर्भाष्यकाराः—‘वर्णा एव तु शब्द इति भगवानुपवर्षः’ इति । एकार्थप्रतिपादकत्वोपाधिपरिगृहीतानां वर्णानामेवार्थवाचकत्वं ततोऽतिरिक्तः स्फोटोपरपर्यायः शब्दो नास्तीत्येवकारार्थः ॥ १८ ॥ १९ ॥ ततः स्फोटवादिमतमाह—अर्थानामिति । केषांचिन्मतेऽर्थानां पदान्येव वाचकानि बहुषु वर्णेष्व्चारितेऽभिधेयं पदमिति या बुद्धिर्जायते तद्विषयभूतो वर्णाभिव्यञ्जयः पदस्फोटः । तदुक्तं वाक्यपदीये—‘नादैराहितबीजायां मध्येन ध्वनिना-

वाचकानि च वाक्यानि तथैव ब्रह्मवित्तमाः ।
 अर्थानामपि केषांचित्प्रमाणानि प्रदीपवत् ॥ २१ ॥
 भवन्त्येकाक्षराण्येव पदानि द्विजपुङ्गवाः ।
 अक्षराणि च संभूय पदानि स्युस्तथैव च ॥ २२ ॥
 पदानां समुदायस्तु भवेद्वाक्यं द्विजोत्तमाः ।
 प्रधानं गुणभूतं च द्विविधं वाक्यमीरितम् ॥ २३ ॥
 महावाक्यमिति प्रोक्तं प्रधानं मुनिपुङ्गवैः ।
 गुणभूतं तु यद्वाक्यं तदवान्तरसंज्ञितम् ॥ २४ ॥
 उभयं चैकवाक्यं स्यादर्थैकत्वविवक्षया ।

सह । आवृत्तपरिपाकायां बुद्धौ शब्दो व्यवस्थितः' इति ॥ स एवार्थस्य वाचकः
 वर्णास्तु केवलं तदभिव्यक्तिहेतवो नार्थाभिधायका इत्यवधारणार्थः ॥ २० ॥
 वाक्यस्फोटमाह—वाचकानीति । केषांचिन्मते वाक्यस्फोट एव शब्दः स
 एवार्थास्याभिधायकः । पदानि तु तद्वयञ्जकत्वेन तत्स्वरूपे परिकल्पितानित्यर्थः ।
 तदुक्तं कैयटकारेण—“वाक्यमेव वाचकम् । वाक्यार्थ एव वाच्यः । पदानि
 तु वर्णवदनर्थकान्येव ” इति । वाक्यपदीयेऽप्युक्तम्— “ द्विधा कौश्वित्पदं
 भिन्नं चतुर्धा पञ्चधाऽपि वा । अपोद्धृत्यैव वाक्येभ्यः प्रकृतिप्रत्ययादिवत् ” इति ॥
 २१ ॥ एकाक्षरानेकाक्षरभेदेन पदानां द्वैविध्यमाह—भवन्त्येकेति ॥ २२ ॥
 अथ क्रियाकारकपदसमुदायात्मकं वाक्यमाह—पदानामिति । एकार्थावच्छे-
 दकमाकाङ्क्षासंनिधियोग्यतावत्पदकदम्बकं वाक्यमित्यर्थः । तदुक्तं जैमिनिना—
 अर्थैकत्वादेकं वाक्यं साकाङ्क्षं चेद्विभागे स्यादिति' । तस्य प्रधानगुणभावेन
 द्वैविध्यमाह—प्रधानमिति ॥ २३ ॥ ते एव विभज्य दर्शयति—महावाक्यमिति ।
 यत्फलवदर्थवबोधकत्वात्प्रधानमनन्यशेषं वाक्यं तन्महावाक्यम् । यत्तु
 तच्छेषभूतार्थप्रतिपादकत्वेन गुणभूतं तदवान्तरवाक्यमित्यर्थः ॥ २४ ॥
 एवं पदैकवाक्यस्वरूपमभिधाय वाक्यैकवाक्यमपि लक्षयति । उभयमिति ।
 प्रधानगुणभावेन वर्तमानं वाक्यद्वयमपि पुनरेकप्रयोजनपरिगृहीतत्वेनैकवाक्य-

पदानि शक्त्या स्वार्थानां वाचकानि तथैव च ॥ २५ ॥

तात्पर्यादेव वाक्यानि स्वार्थानां बोधकानि च ।

तात्पर्यं तु द्विधा विप्राः प्रोक्तं वाक्यविशारदैः ॥ २६ ॥

तां प्रतिपद्यते । तथा हि—‘दर्शपूर्णमासाभ्यां स्वर्गकामो यजेत’ इति प्रधानवाक्यम् । ‘समिधो यजति’ इत्याद्यवान्तरवाक्यानि तानि फलभावना-पेक्षितकरणेतिकर्तव्यताप्रतिपादनेन दर्शपूर्णमासवाक्येन कैमर्थक्यवशात्संबध्यन्ते तदेतद्वाक्यैकवाक्यम् । तदुक्तं भट्टाचार्यैः—‘स्वार्थबोधे समाप्तानामङ्गाङ्गित्वाद्यपेक्षया । वाक्यानामेकवाक्यत्वं पुनः संहत्य जायते’ इति ॥ पदार्थज्ञानपूर्वकत्वाद्वाक्यार्थज्ञानस्य तदर्थप्रतिपादनपुरःसरमभिहितान्वयवादिमतमाश्रित्य वाक्यार्थप्रतिपत्तिप्रकारमाह—पदानीति । पदानि तावज्जातिगुणादिप्रवृत्तिनिमित्तकेष्वर्थेषु गृहीतसंगतिकान्येवार्थं प्रतिपादयन्ति । तेषां तत्तदर्थप्रतिपादने यत्सामर्थ्यं सा पदशक्तिस्तथा शक्त्या गामानयेत्यादिवाक्येषु गवानयनाद्यर्थानामभिधावृत्त्या प्रतिपादकानि गवादिपदानीत्यर्थः । तत्प्रतिपादकत्वं नाम संगतिग्रहणसमये सहचरितस्यार्थविशेषस्य स्मारकत्वम् । उक्तं हि—‘पदमेभ्यधिकामावात्स्मारकान् विशिष्यते’ इति । तादृक्पदसमुदायात्मकानि वाक्यानि संगतिग्रहणमन्तरेणैव तात्पर्यतः स्वार्थस्य विशिष्टरूपस्य प्रतिपादकानि । तथा हि—वाक्यं तावत्पदकदम्बकम् । तच्च गवानयनादिकर्तव्यतादिरूपस्य विशिष्टार्थस्य प्रत्यायनाय प्रयुज्यते । ‘विशिष्टार्थप्रयुक्ता हि समभिव्याहृतिर्जने’ इति न्यायात् । तस्मात्तत्समभिव्याहारान्यथानुपपत्त्या पदस्मारितानामर्थानां संसर्गरूपो विशिष्टो वाक्यार्थः पदाभिहितैः पदार्थैर्लक्ष्यते । तादृक्पदार्थप्रत्यायनात्पदानामप्येतस्मिन्विशिष्टे सामर्थ्यमस्ति तदिदं तात्पर्यमुच्यते । यदाहुर्भट्टपादाः—‘न विमुञ्चति सामर्थ्यं वाक्यार्थेऽपि पदानि नः । वाक्यार्थो लक्ष्यमाणो हि सर्वत्रैवेति च स्थितिः’ इति । तथाच विशिष्टस्य वाक्यार्थस्यैवावगमाय पदकदम्बके प्रयुक्ते तत्रत्यैः पदैरभिधावृत्त्या यत्स्वार्थप्रतिपादनं तदवान्तरव्यापार एव पर्यवसानवृत्त्या तात्पर्यापरपर्यायया तत्सर्वं पदकदम्बकमुक्तलक्षणवाक्यार्थस्यैव बोधकम् । तदुक्तं मीमांसावार्तिककारैः—“साक्षा

महातात्पर्यमेकं स्यादवान्तरमथेतरत् ।

महातात्पर्यशेषं स्यादवान्तरसमाह्वयम् ॥ २७ ॥

तत्रैवं सति वाक्यानि कानिचित्पण्डितोत्तमाः ।

निषेधरूपाण्येव स्युस्तथा विप्रास्तु कानिचित् ॥ २८ ॥

विधिरूपाणि चान्यानि कानिचिद्विजपुङ्गवाः ।

सिद्ध्यर्थबोधकान्येव तत्रैवं सति बाडबाः ॥ २९ ॥

कर्तव्यविषया एव निषेधा विधयोऽपि च ।

सिद्ध्यर्थबोधकं वाक्यं लौकिकं वैदिकं तथा ॥ ३० ॥

यद्यपि कुर्वन्ति पदार्थप्रतिपादनम् । वर्णास्तथाऽपि नैतस्मिन्पर्यवस्यन्ति निष्फले ॥ वाक्यार्थमित्ये तेषां प्रवृत्त्या नान्तरीयकम् । पाके ज्वालेव काष्ठानां पदार्थप्रतिपादनम् ” इति ॥ तदिदमुच्यते “ तात्पर्यादेव वाक्यानि स्वार्थानां बोधकानि च ” इति । उक्तप्रकारेण पदकदम्बकस्य वाक्यार्थं प्रत्यभिधायकत्वाभावाद्वोध्यत्वमेवेत्यर्थः । गुणप्रधानभावेन वाक्यस्य द्वैविध्यात्तदर्थवबोधोपायभूतं तात्पर्यमपि द्वेधा भिद्यत इत्याह—तात्पर्यं त्विति । प्रधानवाक्येषु महातात्पर्यमवान्तरवाक्येष्ववान्तरतात्पर्यमित्यर्थः ॥ २५—२७ ॥ इत्थं वाक्यं तदर्थप्रतिपादनप्रकारं च निरूप्य विधिनिषेधसिद्ध्यर्थबोधकत्वेन तस्य वाक्यस्य त्रैविध्यमाह—तत्रैवमिति । ‘ न कलञ्जं भक्षयेत् ’ इत्यादीनि निषेधरूपाणि वाक्यानि । ‘ अग्निहोत्रं जुहुयात् ’ इत्यादीनि विधिरूपाणि । ‘ सत्यं ज्ञानमनन्तं ब्रह्म ’ ‘ पुत्रस्ते जातः ’ इत्यादीनि सिद्ध्यर्थबोधकानि । बाडबा इति । ब्राह्मणा इत्यर्थः । तथा चामरः—‘ आश्रमोऽस्त्री द्विजात्यग्रजन्मभूदेवबाडबाः ’ इति ॥ २८ ॥ २९ ॥ तत्र विधिनिषेधप्रतिपादकं वाक्यद्वयं क्रियाविषयमेव न तु वस्तुयाथात्म्यप्रतिपादनपरमित्याह—कर्तव्येति । सिद्ध्यर्थबोधकमपि लौकिकवैदिकभेदेन द्विविधम् । तदपि पुनर्द्वेधा भवतीत्याह—सिद्ध्यर्थबोधकमिति । हारे कण्ठदेशस्थे सत्यपि हारो नष्ट इति यस्तद्भवेष्टणाय प्रयतते तं प्रति कण्ठे हार इति यद्वाक्यं तत्पूर्वं प्राप्तस्यैव हारस्य पुनः प्राप

द्विप्रकारमिति प्रोक्तं मुनिभिः सूक्ष्मदर्शिभिः ।

प्राप्तप्राप्तिपरं चैकमपरं पण्डितोत्तमाः ॥

निवृत्तस्य स्वतः साक्षादोषस्यैव निवर्तकम् ॥ ३१ ॥

प्रत्यक्षादिप्रमाणानि पञ्च च ब्राह्मणोत्तमाः ॥ ३२ ॥

कर्तव्यविषयं वाक्यमनात्मविषयाणि तु ।

परागर्थैकनिष्ठत्वात्प्रत्यक्त्वादात्मवस्तुनः ॥ ३३ ॥

अतः प्रत्यक्षपूर्वैस्तु प्रमाणैरखिलैरपि ।

प्रत्यग्भूतः शिवो ज्ञातुं न शक्यः सर्वजन्तुभिः ॥ ३४ ॥

प्रत्यगात्मा शिवः साक्षान्न परागर्थ आस्तिकाः ।

पराचीनस्य सर्वस्य ह्यनात्मत्वप्रदर्शनात् ॥ ३५ ॥

सिद्धार्थबोधकं वाक्यं लौकिकं किञ्चिदास्तिकाः ।

कत्वात्प्राप्तप्राप्तिपरं पदवाक्यम् । बाह्यात्प्रभृति गृहानिर्गतस्याऽऽत्मनो द्विज-
त्वमजानानस्य शूद्रोऽहमिति शूद्रत्वमभिमन्यमानस्य शूद्रत्वं न भवसीति
यच्छूद्रत्वनिवारकं वाक्यं तन्निवृत्तस्यैव दोषस्य पुनर्निवर्तनान्निवृत्तनिवर्तकम् ॥
३० ॥ ३१ ॥ इत्थं प्रत्यक्षादिप्रमाणानि सप्रपञ्चं निरूप्य सिद्धार्थबोधकोप-
निषद्वाक्यैरेव वेद्यं यत्परशिवस्वरूपं तत् तद्व्यतिरिक्तानां तेषां प्रामाण्यं नास्ती-
त्युपपादयति—प्रत्यक्षादीति । प्रत्यक्षादीनि हि प्रमाणानि परागर्थैकविषयाणि ।
तत्र प्रत्यक्षस्य तावत् 'पराञ्चि खानि व्यतृणत्स्वयंभूस्तस्मात्पराङ् पश्यति नान्त-
रात्मन्' इति परार्थैकविषयत्वं श्रुतम् । अनुमानादीनामपि बाधितविषयत्वेन
परागर्थविषयत्वम् । 'नेह नानाऽस्ति किञ्चन' इति परागर्थस्यैव बाधात् ।
तस्मादात्मतया सर्वप्रत्यग्भूतः परशिवस्तैर्ज्ञातुं न शक्यत इत्यर्थः । 'य आत्मा
सर्वान्तरः' । 'अन्तः प्रविष्टः शास्ता जनानां सर्वात्मा' इति च श्रुतेः ॥
३२—३४ ॥ तस्य परशिवस्वरूपस्य सर्वप्रत्यक्त्वमिति ब्रुवन्निपक्षेऽनात्मत्व-
प्रसङ्गो बाधक इत्याह—प्रत्यगात्मेति ॥ ३५ ॥ सिद्धार्थबोधकानामपि मध्ये

अनात्मविषयं तेन शिवो ज्ञातुं न शक्यते ॥ ३६ ॥

किञ्चित्सिद्ध्यर्थकं वाक्यं लौकिकं श्रुतिपूर्वकम् ।

प्रत्यग्रूपे शिवे साक्षात्प्रमाणं भवति द्विजाः ।

वेदान्तानां महावाक्यं प्रत्यग्रहैकतार्थगम् ॥ ३७ ॥

भूमानन्दशिवप्राप्तिसाधनं परिकीर्तितम् ।

तदेव भ्रान्तिसिद्धस्य संसारस्य निवर्तकम् ॥ ३८ ॥

यत्पुत्रस्ते जात इत्यादिकं तदपि पराशिवस्वरूपप्रत्यायकं प्रमाणं न भवतीत्याह—सिद्धार्थेति ॥ ३६ ॥ यत्तु ब्रह्मात्मैक्यबोधकं तत्त्वमस्यादिवेदान्तवाक्यं तदनुसारि स्मृतिपुराणादिवाक्यं च तेनैव प्रमाणेन यथोदीरितमद्वितीयं परशिवस्वरूपमवगम्यत इत्याह—किञ्चिदिति । सर्वप्रत्यग्रभूते निष्प्रपञ्चे परशिवस्वरूपे उपनिषद्वाक्यमेवाव्यवधानेन प्रमाणम् । स्मृतिपुराणादिवाक्यं तु मूलभूतश्रुतिसापेक्षत्वाद्व्यवधानेन प्रमाणम् । अतस्तत्र साक्षात्प्रामाण्यमुपनिषद्वाक्यस्यैवेत्यर्थः । श्रूयते हि—‘तं त्वौपनिषद पुरुषं पृच्छामि’ । ‘नावेदविन्मनुते तं बृहन्तं सर्वानुभुमात्मानं संपराये’ इति । उपनिषत्स्वेवाधिगत औपनिषदः, अत एव परस्मिन्ब्रह्मण्युपनिषद्वाक्यस्यैव प्रामाण्यमिति भगवान्यासः सूत्रयामास ‘शास्त्रयोनित्वात्’ इति । अस्य सूत्रस्य द्वितीयवर्णके ब्रह्मणः शास्त्रप्रमाणकत्वमर्थतस्तदेतत्संगृह्योक्तम्—‘अस्त्यन्यमेयताऽप्यस्य किंवा वेदैकमेयता । घटवत्सिद्धवस्तुत्वाद्वह्न्यान्वेनापि मीयते ॥ रूपलिङ्गादिरहित्यान्मानान्तरयोग्यता । तं त्वौपनिषदेत्यादौ प्रोक्ता वेदैकमेयता’ इति । ‘सर्वप्रत्ययवेद्ये वा ब्रह्मरूपे व्यवस्थिते । प्रपञ्चस्य प्रविलयः शब्देन प्रतिपाद्यते’ । इति यद्वह्मणः सर्वप्रमाणवेद्यत्वं तत्प्रपञ्चरूपस्यैव न निष्प्रपञ्चस्येत्यविरोधः ॥ ३७ ॥ प्राप्तप्राप्तिपरं निवृत्तनिवर्तकमिति यत्सिद्धार्थबोधकवाक्यस्य भेदद्वयं तदुभयरूपं वेदान्तवाक्यं भवतीत्याह—भूमानन्देति । निरतिशयानन्दपरशिवस्वरूपं मुमुक्षुणा पूर्वमात्मतया प्राप्तमेव पुनरविद्यावशात्तिरोहितमभूत् । प्राप्तस्यैव तस्य प्राप्तिः कण्ठगतचामीकरवद्ब्रह्मविदाप्नोतीति प्रतिपाद्यते । तस्मिन्परशिवस्वरूपे स्वभावतो निवृत्तस्य संसारस्य भ्रान्त्या प्रसक्तस्य तत्स्वरूपयाथात्म्यप्रतिपादनेन निवर्तकत्वात्तत्त्वमस्यादिवाक्यं निवृत्तनिवर्तकमित्यर्थः ॥ ३८ ॥

आत्मा स्वभावतो बद्धो यदि स्याद्वेदवित्तमाः ।
 नैव मुच्येत संसाराज्जन्मान्तरशतैरपि ॥ ३९ ॥
 यस्य यो वेदविच्छेष्टाः स्वतो धर्मो न चान्यथा ।
 धर्मिणा सह तन्नाशो भवत्येव न चान्यथा ॥ ४० ॥
 आत्मनो नैव नाशोऽस्ति कदाचिदपि सुव्रताः ।
 यतो घटादेर्नाशस्तु दृष्टो विप्रा अनात्मनः ॥ ४१ ॥
 आत्मभेदस्तथैवाऽऽत्मब्रह्मभेदश्च सुव्रताः ।
 उपाधिनैव क्रियते न स्वतो मुनिपुङ्गवाः ॥ ४२ ॥

भवेदेवं यद्यात्मनः संसारः कल्पितः स्यात्स तु तस्य स्वभावसिद्ध एवेत्यत
 आह—आत्मेति । वस्तुस्वभावसिद्धस्योपायशतेनाप्यपनेतुमशक्यत्वादनिर्मोक्ष-
 प्रसङ्ग इत्यर्थः ॥ ३९ ॥ ये त्वेवमात्मनः संसारः स्वाभाविक इत्याहुस्तेषां घटा-
 दिधर्मस्य रूपादेर्धर्मिणा घटादिना सहैव नाशो दृष्ट इति धर्मभूतसंसारनि-
 वृत्तौ धर्मभूत आत्माऽप्युच्छिद्येतेत्याह—यस्येति ॥ ४० ॥ इष्टापत्तिरित्यत
 आह—आत्मन इति । न खलु स्वानुभवसिद्धस्याऽऽत्मस्वरूपस्य नाशः संभ-
 वति । ‘असद्ब्रूहेति वेदचेत्’ इत्यसत्त्वं निराकृत्य ‘अस्ति ब्रूहेति चेद्वेद सन्त-
 मेनं ततो विदुः’ इति श्रुत्या तत्स्वरूपस्य सर्वदास्तित्वप्रतिपादनादत एव
 ‘नित्यो नित्यानां चेतनश्चेतनानाम्’ इति तस्य नित्यत्वव्यपदेशः । ‘स पर्य-
 गाच्छुक्रमकायमव्रणमस्त्राविर- शुद्धमपापविद्धम्’ । ‘अस्थूलमनण्वहस्वमशब्द-
 मस्पर्शमरूपमव्ययम्’ इत्यादिश्रुतिमिस्तस्य सर्वविक्रियारहितत्वं प्रतिपाद्यते ।
 अतश्च तस्य नाशो न संभवति । यस्माद्विकारप्रपञ्चस्यैव घटपटादेर्नाशो दृश्य-
 त इत्यर्थः । एवं ह्यात्मनो नाशस्यासंभावनीयत्वात्तद्धर्मतया प्रतिपन्नस्य संसा-
 रस्य पारमार्थिकत्वे विद्ययाऽपनेतुमशक्यत्वादनिर्मोक्षप्रसक्तेरात्मनः संसारो आ-
 न्तिपरिकल्पित एवेत्यभ्युपगन्तव्यः ॥ ४१ ॥ इत्थं परमशिवस्वरूपस्य प्रत्य-
 गात्मनो बोधकं प्रमाणं परमार्थतः संसारराहित्यं चोपपाद्य तन्नानात्वव्यवहारो
 जीवेश्वरभेदश्च न पारमार्थिक इत्याह—आत्मभेद इति । उपाधिनैवेति ।

घटाद्युपाधिसंपर्कादाकाशस्य भिदा यथा ॥ ४३ ॥

एकमेवेति वेदान्तास्तात्पर्येण महेश्वरम् ।

आहुश्चिद्रूपतो भेदश्चितो नास्त्येव सर्वथा ॥ ४४ ॥

चैत्यरूपेण भेदस्तु चैत्यस्यैव चितो न हि ।

आत्मभूतः शिवः साक्षाच्चिन्मात्रज्योतिरेव हि ॥ ४५ ॥

उपाधिरीश्वरस्य विशुद्धसत्त्वप्रधाना माया । जीवानां तु मलिनसत्त्वप्रधाना-
ऽविद्या तत्कार्याण्यन्तःकरणानि । एवमुपाधिनानात्वादेकस्यैव परशिवचैतन्य-
स्य नानात्वभ्रम इत्यर्थः ॥ ४२ ॥ एकस्यैवोपाधिवशान्नानात्वं दृष्टान्तेन दृढ-
यन्त्वाभाविकमेकत्वं निगमयति—घटादीति । यथैकस्यैवाऽऽकाशस्य घटगृ-
हाद्युपाधिसंबन्धवशाद्घटाकाशो गृहाकाश इति नानात्वपरिकल्पनं तद्वदेव
जीवेश्वरनानात्वमित्यर्थः । श्रूयते हि—“एको देवः सर्वभूतेषु गूढः सर्व-
व्यापो सर्वभूतन्तरात्मा ” । “ एक एव तु भूतात्मा भूते भूते व्यवस्थितः ।
एकधा बहुधा चैव दृश्यते जलचन्द्रवत् ” ॥ “ सदेव सोम्येदमग्र आसीत् ”
“ एकमेवाद्वितीयं ब्रह्म ” “ नेह नानाऽस्ति किंचन ”—इत्यादिश्रुतिभिः
स्वगतसजातीयविजातीयरहितस्य चिदात्मनस्तात्पर्येणैकत्वप्रतिपादनादित्यर्थः ।
किंचाऽऽत्मनानात्वं वदन्वादी प्रष्टव्यः किमात्मनः स्वप्रकाशचिद्रूपेण नानात्व-
मुताहंप्रत्ययविषयान्तःकरणविशिष्टचैत्यरूपेणेति । नाऽयं इत्याह—चिद्रूपतो
भेद इति । देवदत्तादिप्रमातृविशेषेष्वहंप्रत्ययविषयतया चैत्येषु च व्यावर्तमानेषु
निष्कृष्टचिन्मात्रस्यैकरूप्येण सर्वत्रानुवृत्तेन तद्वेदकल्पनावकाश इत्यर्थः ॥ ४३ ॥
४४ ॥ अस्तु तर्हि प्रमातृलक्षणेन चैत्यरूपेण भेद इति द्वितीयः कल्प इत्यत
आह—चैत्यरूपेणेति । प्रमातृरूपेषु चैत्येषु व्यावर्तमानेषु चित्सर्वत्रानुवृत्ते-
स्ततो भिन्ना । अनुवृत्तं व्यावृत्तादन्यादिति जातिव्यक्त्यादौ दृष्टत्वादतश्चैत्यरूपे
णोच्यमानो भेदश्चैत्यस्यैव न चितः । न हि घटपटयोर्भेदो नभसो नानात्व-
मावहत्यर्थः । तर्हि तथाविधचैतन्यरूप एवाऽऽत्मेत्याशङ्क्याऽऽह—आत्म-
भूत इति । चिन्मात्रज्योतिरिति । मात्रशब्देन सर्वप्रमातृषु चित्संबलितो
नानाकारश्चैत्यांशोऽन्तःकरणपरिणामोऽहंकारो व्यावर्त्यते । अतस्तस्य नाना-

घटादीनां तु चैत्यानामनात्मत्वस्य दर्शनात् ।

आत्मनोऽपि स्वतो भेदमाहुः केचिन्मुनीश्वराः ॥ ४६ ॥

तन्न संगतमेव स्यादात्मा भेदस्य साधकः ।

भेदसाक्षी शिवो ह्यात्मा कथं भिन्नो भवेद्विजाः ॥ ४७ ॥

अत आत्मनि भेदस्तु भ्रान्तिसिद्धो न वस्तुतः ।

एकस्य नभसो भेदो यथा भ्रान्त्या प्रतीयते ॥ ४८ ॥

यस्य यत्स्वत एव स्यात्तदन्यत्तस्य सुव्रताः ।

त्वेऽप्यनुगतचिदेकशरीरस्याऽऽत्मनो भेदो नाऽऽशङ्कनीय इत्यर्थः ॥ ४५ ॥
 विमतोऽहंकारो नाऽऽत्मा चिद्भास्यत्वाद्घटादिवदित्यभिप्रेत्याऽहं-घटादीनामिति ।
 इत्थं स्वमते चिद्रूपस्याऽऽत्मन एकत्वमुपपाद्य परमतं दूषयितुमुपन्यस्यति—
 आत्मनोऽपीति । स्वत इति । स्वभावत एव नोपाधिवशादित्यर्थः । तथा च
 काणादं सूत्रम्—“नानात्मानो व्यवस्थातः” इति । सांख्याश्चाऽऽहुः—
 “जननमरणकरणानां प्रतिनियमादयुगपत्प्रवृत्तेश्च पुरुषबहुत्वं सिद्धं तैगुण्यवि-
 पर्ययाच्चैव” इति । आत्मन एकत्वे चैत्रमैत्रादिगात्रेषु सुखदुःखव्यवस्थाया
 अनुपपत्तेर्जननमरणादिप्रतिनियमादेश्वानुपपन्नत्वात्प्रतिशरीरं नानैवाऽऽत्मान
 इति तेषामभिप्रायः ॥ ४६ ॥ आत्मन ऐक्येऽप्यौपाधिकभेदस्वीकारादप्येतत्स-
 र्वमुपपद्यत इत्यभिप्रेत्य दूषयति—तदिति । आत्मनो भेदः स्वाभाविक इति
 यत्तन्न संगतमित्यर्थः । कुत इत्यत आह—आत्मेति । वियदादिभूतभौतिक-
 प्रपञ्चस्तावदात्मनः सकाशान्निष्पद्यते “आत्मन आकाशः संभूतः” इत्यादि-
 श्रुतेः । भेदोऽपि प्रपञ्चान्तःपातित्वात्तस्मादेवोत्पद्यत इति वक्तव्यम् । तस्मा-
 दुत्पत्त्युत्तरकालीनो भेदस्ततः पूर्वमवस्थितस्यानादेरात्मनः कथं धर्मः स्याद्यद्यो-
 गादात्मा भिद्येत । तस्माद्भेदसाधकत्वादात्मनो नानात्वं न युक्तमित्यर्थः ।
 विमतो भेद आत्मनः स्वाभाविको धर्मो न भवति चिद्भास्यत्वाद्घटादिवदित्यभि-
 प्रेत्याऽहं—भेदसाक्षीति ॥ ४७ ॥ विपक्षे चित्स्वरूपवत्तस्य साक्षिभास्यत्वं
 हीयेतैत्यभिप्रेत्यौपाधिक एवाऽऽत्मगतो भेद इति स्वमतं सदृष्टान्तमुपसंहरति—

अन्योपाधिप्रयुक्तं स्यादिति लोके व्यवस्थितम् ।

अतः स्वतोऽद्वितीयस्य भेदो भ्रान्तः परात्मनः ॥ ४९ ॥

अङ्गीकृत्य घटादीनां भेदं वेदार्थपारगाः ॥ ५० ॥

निरस्तश्चाऽऽत्मभेदस्तु घटादीनां भिदाऽपि च ।

भ्रान्तिसिद्धा न सत्योक्ता तर्कतश्च प्रमाणतः ॥ ५१ ॥

घटादीनां भिदा तावन्न भ्रान्त्यैव प्रतीतितः ।

प्रतीत्या सत्यरूपैव व्यवहारे मुनीश्वराः ॥ ५२ ॥

अत इति ॥ ४८ ॥ उक्तभेदस्यौपाधिकत्वं लौकिकन्यायप्रदर्शनेनोपपादयति—
यस्येति । यस्य खलु स्फटिकादेर्यच्छौक्क्यादिकं स्वाभाविकं रूपं तस्य तद्वि-
रुद्धरक्तिमादिरूपं जपाकुसुमाद्युपाधिप्रयुक्तमेव । यस्मादेवं लौकिकी व्यवस्था-
स्तः कारणादात्मनः स्वभाविकाद्वितीयत्वविरोधी भेदोऽप्यन्योपाधिप्रयुक्त एवे-
त्यवश्यमभ्युपगन्तव्यम् । ननु रक्तस्फटिक इत्यत्र जपाकुसुमसंनिधानासंनिधा-
नाभ्यां स्फटिकस्य रक्तिन्न औपाधिकत्वमवगन्तुं शक्यते न तथाऽत्मनो भेदस्येति
तत्राऽह—भ्रान्त इति । अयमर्थः—आत्मचैतन्यस्याविद्यातत्कार्यान्तःकरणा-
द्युपाधिसंबन्धस्यानादिसिद्धत्वादुपाधिव्यतिरेको नास्तीति तद्भेदस्यौपाधिकत्वं
न ज्ञायते । अतः पीतः शङ्ख इतिवदन्यदीयधर्मस्यान्यत्राऽऽरोपादात्मगतो
भेदो भ्रान्तिसिद्ध एवेत्यर्थः ॥ ४९ ॥ नन्वात्मनो भेद औपाधिक इति
वदतोपाधिभूतस्यानात्मनो भेदः पारमार्थिक इत्यभ्युपगतं स्यात्तथा चाऽऽ-
त्मनोऽद्वितीयत्वं स्वाभाविकमित्येतत्कथं सिध्येदित्यत आह—अङ्गीकृत्येति ।
घटाऽपटो भिन्न इति योऽयमनात्मगतो भेदावभासः सोऽपि भ्रान्त एव न
पारमार्थिकः प्रमाणतर्काभ्यां निरूपयितुमशक्यत्वादित्यर्थः । प्रमाणतर्कौ चाग्रे
दर्शयिष्यते ॥ ५० ॥ ५१ ॥ ननु घटपटादिगतो भेदो भ्रान्तिसिद्धश्चेत्तर्हि
तत्र प्रवर्तमानस्य पुरुषस्य व्यवहारे विसंवादः स्यात् । न हि भ्रान्तिसिद्धे
शुक्तिरजतादौ प्रवृत्तो व्यवहारे संवाद्यत इत्यत आह—घटादीनामिति ।
घटादीनां परस्परं यो भेदः नासौ शुक्तिरूप्यादिवद्व्यवहारदशायां भ्रान्तः सति

स्वरूपत्वेन वा विप्रा धर्मत्वेनैव वा मिदा ।

अपि वर्षशतेनापि वस्तुतो न निरूप्यते ॥ ५३ ॥

अन्यतोऽन्यस्य भेदः स्यान्नैकस्यैव सदा खलु ।

अन्यत्वं वस्तुनो भेदे सिद्धे सिध्यति यौक्तिकम् ॥ ५४ ॥

प्रमातृबाधितानुभवसिद्धत्वात् । शुक्तिरूप्यादिकं तु सत्येव प्रमातरि बाध्यत इति युक्तस्तत्र विसंवाद इत्यर्थः । सत्त्वं हि त्रिविधम् । प्रातीतिकं शुक्तिरूप्यादौ । व्यावहारिकं सत्त्वं घटपटादौ । सर्वदा बाधवैधुर्यलक्षणं पारमार्थिकं सत्त्वं ब्रह्मणः । तत्र परामार्थिकसत्त्वाभावाभिप्रायेणानात्मप्रपञ्चभेदस्य भ्रान्तिसिद्धत्वमुक्तम् । व्यवहारतस्तु सत्यरूप एवेत्याह—प्रतात्येति ॥ ५२ ॥ स च व्यावहारिको भेदो वस्तुरूपत्वेन ततोऽतिरिक्तधर्मत्वेन च वादिभिरङ्गीकृत इत्याह—स्वरूपत्वेनेति । तत्र तावत्प्राभाकरा घटात्पटो भिन्न इत्यत्र घटप्रतियोगिघटितं पटस्वरूपमेव भेदो न ततोऽतिरिक्त इत्यङ्गीकुर्वते । ततश्च स्वरूपस्यैव भेदत्वे तद्ग्रहणवद्भेदग्रहणस्यापि प्रतियोग्यनपेक्षत्वप्रसङ्ग इति । निर्विकल्पके वस्तुस्वरूपात्मना दृष्टस्य भेदस्य सविकल्पकव्यवहारं प्रतियोगि-सापेक्षतोपपत्तेरयमनयोर्भेद इति प्रतिपत्तेर्वस्तुस्वरूपातिरिक्तो धर्म एव भेद इति वैशेषिकादयः । ननु व्यवहारविसंवादाभावाद्भेदः सत्य एव चेत्कृतमद्वितीयत्ववार्तयेत्यत आह—अपि वर्षेति । भेदस्य यत्सत्यत्वं ब्रह्मण इव न तत्परमार्थिकम् । वस्तुतो निरूपयितुमशक्यत्वात् । तथा हि—स्वरूपभेदपक्षस्तावन्न युज्यते । निर्विकल्पकवत्सविकल्पकेऽपि प्रतियोग्यनपेक्षत्वप्रसङ्गात् । न हि वस्तुस्वरूपग्रहणं प्रतियोगिग्रहणमपेक्षते । किंच प्रतियोगिघटितभेदस्य स्वरूपत्वे भेदविशेषणतया प्रतियोगिनोऽपि स्वरूपेऽन्तर्भावात्प्रपञ्चादात्मा भिन्न इत्यादावात्मनोऽपि द्वैतमापतेत् । किंच । विदारणात्मको भेदो वस्तुनः स्वरूपं चेदभेदैकार्थसमवायिन एकत्वस्य विनाशात्स्वरूपभेदवादिनः किमप्येकं वस्तु न सिध्येत् । तदुक्तं चित्मुखाचार्यैः—‘सापेक्षत्वात्सावधेश्च तत्त्वे द्वैतप्रसङ्गतः । एकाभावादसंदेहान्न रूपं वस्तुनो मिदा’ इति ॥ ५३ ॥ नाऽपि धर्मभेदपक्षो युक्त इत्याह—अन्यत इति । घटात्पटो भिन्नोऽयमनयोर्भेद इत्यादिविशिष्ट-

एकमेवाद्वितीयं सदित्याह श्रुतिरादरात् ।

मायामात्रमिदं द्वैतमिति चाऽऽह परा श्रुतिः ॥ ५५॥

ज्ञानेनैव हि धर्मिप्रतियोगिघटितो भेदो गृह्यते । नैतद्युक्तं विकल्पासहत्वात् । तर्हि भेदमेव गोचरयेदुत वस्त्वपि । यदि वस्त्वपि तदाऽपि भेदपूर्वकं तद्गोचरयेत्तत्पूर्वकं वा भेदमाहोस्विद्युगपदेवोभयम् । नाऽऽद्यः । धर्मिप्रतियोगिवस्तुप्रतिपत्तिमन्तरेण भेदमात्रस्य प्रत्येतुमशक्यत्वात् । अत एव भेदपूर्वकां वस्तुग्रह इत्यपि परास्तः । प्रथमतो धर्मिप्रतियोगिलक्षणं वस्तु गृहीत्वा पश्चाद्भेदं गृह्णातीति तृतीयोऽपि न युक्तः । शब्दबुद्धिकर्मणां त्रिषणावस्थायित्वाद्विरम्यव्यापाराभावात् । नापि चतुर्थः । भेदज्ञानस्य धर्मिप्रतियोगिज्ञानं हि कारणम् । तस्य च नियतपूर्वक्षणसत्त्वनियमेन यौगपद्यायोगात् । किंचास्मादिदं भिन्नमिति भेदगोचरं विशिष्टज्ञानं विशेषणभूतधर्मिप्रतियोगिपुरःसरमेवेष्टव्यम् । दण्डी देवदत्त इत्यादेः सर्वस्यापि विशिष्टज्ञानस्य विशेषणविशेष्यतत्संबन्धिज्ञानपूर्वकत्वनियमात् । तदुक्तम्—“विशेषणं विशेष्यं च संबन्धं लौकिकीं स्थितिम् । गृहीत्वा संकलय्यैतत्तथा प्रत्येति नान्यथा ” इति ॥ किंच विशेषणविशेष्यभावश्च भिन्नयोरेव । न ह्येकं वस्तु स्वयमेव विशेषणं विशेष्यं च भवति । तथा च येन भेदेन तौ विशेषणभूतौ धर्मिप्रतियोगिनौ भिन्नौ स किमयमेव भेदो भेदान्तरं वा । अयमेव चेदात्माश्रयः । भेदान्तरमपि भिन्नयोरेव धर्मिप्रतियोगिनोरिति तस्यापि भेदपुरःसरत्वम् । स चैतत्प्रथम एव तदाऽन्योन्याश्रयता । अथ तृतीयस्त्वन्यो भेदस्तदा चक्रकापत्तिः । यदि भेदव्यक्तिपरंपरा स्वीक्रियते तदाऽन्तिमस्यापि भेदस्यैवमेवांत तदभिद्वया मूलभूतभेदपर्यन्तमासिद्धेरनवस्था मूलक्षयकरी स्यात् । तदुक्तं चित्सुखाचार्यैः—“युगपद्ग्रहणायोगादनवस्थाप्रसङ्गतः । परस्पराश्रयत्वाच्च धर्मभेदेऽपि नाक्षधीः” इति । एतत्सर्वमभिप्रेत्याऽऽह—अन्यतोऽन्यस्येति । अक्षरार्थस्त्वन्यस्मात्खल्वन्यस्य भेदो घटापटो भिन्न इत्यादिना निरूप्यते । न ह्येकस्यैव भेदो निरूपयितुं शक्यते भेदग्रहणस्य प्रतियोगिग्रहणपूर्वकत्वनियमात् । अन्यत्वं च भेदे सिद्धे सिध्यति । भेदश्च धर्मिप्रतियोगिनोरन्यत्वे सिद्धे पश्चाद्भेदः सिध्यतीत्यात्माश्रयान्योन्याश्रयचक्रकाद्यापत्तिरित्यर्थः ॥ ५४ ॥ इत्थं तर्कतो भेदं निरस्य तर्का-

एकत्वं पश्यतो मोहः कः शोक इति चाऽऽह हि ।

द्वितीयाद्वै भयं नाल्पे सुखमित्यपि चाऽऽह हि ॥५६॥

नुग्राह्यं भेदाभावबोधकं प्रमाणमप्याह—एकमेवेत्यादिना । “सदेव सोम्येदमग्र आसीत्” इति । “एकमेवाद्वितीयम्” इति च्छान्दोग्योपनिषत् । तत्रैकमिति स्वगतभेदो निवार्यते । एकमखण्डैकरसमित्यर्थः । एवकारेण सजातीयभेदनिरासः । अद्वितीयमिति विजातीयभेदोऽपि निरस्यते । परमार्थतः सद्रूपस्य परशिवस्वरूपस्याद्वितीयत्वे प्रमाणमुपन्यस्यानात्मनो भेदप्रपञ्चस्य मिथ्यात्वेऽपिश्रुतिः प्रमाणमित्याह—मायामात्रमिति । ‘मायामात्रमिदं द्वैतमद्वैतं परमार्थतः’ इति माण्डूक्योपनिषदि श्लोकरूपं वाक्यम् । अयमर्थः । यदिदं पराग्रूपं दृश्यं जगत्तत्सर्वं मायामात्रं केवलं मायामयमेव । स्वप्रतिष्ठे ब्रह्मणि मायया परिकल्पितत्वात् । अधिष्ठानयाथात्म्यज्ञानेन मायायां निवर्तितायां तत्कार्यस्यापि निवृत्तेः परमार्थतोऽद्वितीयं ब्रह्म परिशिष्यत इत्यर्थः ॥ ५५ ॥ एवं मायया स्वस्मिन्परिकल्पितस्य प्रपञ्चस्य मिथ्यात्वं निश्चित्य प्रत्यगात्मनः सर्वात्मकपरशिवस्वरूपज्ञाने यत्फलं तत्रापि श्रुतिं प्रमाणयति—एकत्वं पश्यत इति । वाजसनेयकमन्त्रोपनिषद्येवाम्नायते—‘यस्मिन्सर्वाणि भूतानि आत्मैवाभूद्विजानतः । तत्र को मोहः कः शोक एकत्वमनुपश्यतः’ इति । अधिष्ठानब्रह्मयाथात्म्यज्ञानैनाविद्यातत्कार्यभूतप्रपञ्चस्य विलयान्निरतिशयानन्दब्रह्मात्मैक्यं साक्षात्कुर्वतो विदुषः शोकमोहयोः प्रसक्तिरपि नास्तीत्यर्थः । जगन्मिथ्यात्वानङ्गीकारेणाऽऽत्मनः सद्वितीयत्वस्वीकारे श्रुतिरेव बाधं प्रतिपादयतीत्याह—द्वितीयादिति । ‘द्वितीयाद्वै भयं भवति’ इति वाजसनेयकम् । द्वैताङ्गीकारे ह्यन्यस्मादन्यस्य भीरवश्यं स्यात् । अतो द्वैतमेव भयावहमित्यर्थः । तैत्तिरीयके च ब्रह्मात्मसाक्षात्कारस्याभयसाधनत्वं भेददर्शनस्य भयसाधनत्वं चाऽऽम्नायते—‘यदा ह्येवैष एतस्मिन्नदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दते । अथ सोऽभयं गतो भवति । यदा ह्येवैष एतस्मिन्नुदरमन्तरं कुरुते । अथ तस्य भयं भवति’ इति एवं द्वैताङ्गीकारे श्रुत्यैवानिष्ठापात्तिं दर्शयित्वेष्टहानिरपि श्रुत्यैव प्रतिपादितेति तामुदाहरति—नाल्पे सुखमिति । च्छान्दोग्योपनिषदि सप्तमेऽध्याये सनत्कुमारेण नारदायोपदिष्टं वाक्यम्—‘भूमात्वेव विजिज्ञासितव्यो

अतस्तर्कप्रमाणाभ्यां वस्त्वेकत्वं सुनिश्चितम् ।
 विदुषामनुभूत्या च वस्त्वेकत्वं सुनिश्चितम् ॥ ५७ ॥
 वस्त्वेकत्वं महावाक्यादेव जानन्ति ये जनाः ।
 ते मुच्यन्ते हि संसाराद्यथा स्वप्नप्रबोधनात् ॥ ५८ ॥
 भेददर्शनमास्थाय मुक्तिं वाञ्छन्ति ये नराः ।
 ते महाघोरसंसारे पतन्त्येव न संशयः ॥ ५९ ॥
 सर्वभूतेषु चाऽऽत्मानं सर्वभूतानि चाऽऽत्मनि ।
 संपश्यन्नात्मयाजी स्यात्स्वाराज्यमधिगच्छति ॥ ६० ॥
 सर्वभूतानि संपश्यन्नात्मन्येव मुनीश्वराः ।
 संसारसागरादस्मादुत्तीर्णः स्यान्न संशयः ॥ ६१ ॥

यो वै भूमा तत्सुखं नाह्ये सुखमस्ति ' इति । यदपरिच्छिन्नं परशिवस्वरूप-
 मद्वितीयं तदेव सुखं निरतिशयत्वात् । सार्वभौमप्रभृतिब्रह्मलोकान्ते परिच्छिन्ने
 यत्सुखमुत्तरोत्तरशतगुणितमवस्थितं तस्य सातिशयत्वात्क्षयिष्णुत्वाच्च सुखत्व-
 मेव नास्ति । अतो नित्यनिरतिशयसुखात्मको भूमैव ज्ञेय इत्यर्थः ॥ ५६ ॥
 इत्थं श्रुतिभिरात्मनस्तात्पर्येणाद्वितीयत्वप्रतिपादानात्पूर्वोक्ततर्कबलात्तदर्थान्यथा-
 त्वशङ्काया अप्यनुदयादद्वितीयं परशिवस्वरूपमुपनिषदेकवेद्यामिति सिद्धमित्युप-
 संहरति—अत इति ॥ ५७ ॥ वस्त्वेकत्वमिति । यथा स्वप्नप्रपञ्चो बोधमात्रान्निव-
 र्तते न त्वन्यत्कर्मपेक्षते । एवमेव वेदान्तमहावाक्यजनिताद्ब्रह्मात्मैक्यसाक्षात्कार-
 ज्ञानादेवाविद्यामयप्रपञ्चोऽनायासेनैव निवर्तते इत्यर्थः ॥ ५८ ॥ प्रमाणतर्कभ्यां
 निर्णीतमभेदं परित्यज्य भेदमेव स्वीकुर्वतो बाधमाह—भेदेति । “मृत्योः स-
 मृत्युमाप्नोति य इह नानेव पश्याति' इति श्रुतेरित्यर्थः ॥ ५९ ॥ प्रतीतः
 सर्वात्मानुभव एव ज्ञानयज्ञो न ततोऽतिरिक्तः कश्चिदित्याह—सर्वभूतेष्विति ।
 श्रूयते हि—‘ यस्तु सर्वाणि भूतान्यात्मान्येवानुपश्यति । सर्वभूतेषु चाऽऽ-
 त्मानं ततो न विजुगुप्सते' इति ॥ ६० ॥ अथान्वयव्यतिरेकाभ्यामुक्त-

बहवोऽद्वैतविज्ञानाद्विमुक्ता भवबन्धनात् ।
 अद्वैतज्ञानयज्ञेन न तुल्यो विद्यते क्वचित् ॥ ६२ ॥
 द्वैतविज्ञानमासाद्य मुक्तिं वाञ्छन्ति ये नराः ।
 ते महामोहसंसारसर्पदष्टा न संशयः ॥ ६३ ॥
 आत्मयाथात्म्यविज्ञानयज्ञं मुक्त्वा नराधमाः ।
 क्रियारूपेषु यज्ञेषु यतन्ते माययाऽऽवृताः ॥ ६४ ॥
 ये लङ्घयन्ति संसारसमुद्रं कर्मयज्ञतः ।
 ते महातमसा सर्वं पश्यन्त्येव रविं विना ॥ ६५ ॥
 ज्ञानयज्ञोऽप्येनैव ब्राह्मणो वाऽन्यजोऽपि वा ।
 संसारसागरं तीर्त्वा मुक्तिपारं हि गच्छति ॥ ६६ ॥
 अहो माहेश्वरज्ञानं यज्ञवैभवमास्तिकाः ।
 अविज्ञाय नरा लोके यतन्ते सारवर्जिते ॥ ६७ ॥
 अपि देवा न जानन्ति ज्ञानयज्ञस्य वैभवम् ।
 किं पुनर्मानवा विप्राः शिवो जानाति सर्ववित् ॥ ६८ ॥
 सर्वधर्मसमोपेताः शिवभक्तिपरायणाः ।
 प्रसादादेव रुद्रस्य जानन्ति ज्ञानवैभवम् ॥ ६९ ॥
 प्रसादहीनैः पापिष्ठैर्मनुष्यैर्ब्राह्मणोत्तमाः ।
 ज्ञानयज्ञः परिज्ञातुं न शक्यः सर्वसाधनैः ॥ ७० ॥
 ज्ञानयज्ञैकनिष्ठानां नावाप्यं विद्यते क्वचित् ।
 न हेयं विद्यते सर्वं ब्रह्मरूपेण भाति हि ॥ ७१ ॥
 न मया शक्यते वक्तुं ज्ञानयज्ञस्य वैभवम् ।
 मुनिभिश्च तथा देवैस्तथाऽन्यैरपि जन्तुभिः ॥ ७२ ॥

श्रुत्या शिवेन वा विप्रा ज्ञानयज्ञस्य वैभवम् ।
 कथंचिच्छक्यते वक्तुं सत्यमेव न संशयः ॥ ७३ ॥
 इति श्रीस्कान्दपुराणे सूतसंहितायां चतुर्थे यज्ञवैभवखण्डे
 ज्ञानयज्ञविवरणं नाम दशमोऽध्यायः ॥ १० ॥

एकादशोऽध्यायः ।

११. ज्ञानयज्ञविशेषः ।

सूत उवाच—

भूयोऽपि ज्ञानयज्ञं तु प्रवक्ष्यामि समासतः ।
 महाप्रीत्या मुनिश्रेष्ठाः शृणुताऽऽनन्दसिद्धये ॥ १ ॥
 धर्माधर्मास्तिताबुद्धिर्येषामस्ति मुनीश्वराः ।
 तेऽपि विज्ञानसंपन्ना इति मे निश्चिता मतिः ॥ २ ॥
 धर्माधर्मफलास्ति त्वज्ञानं येषां हृदि स्थितम् ।
 तेऽपि विज्ञानसंपन्ना इति मे निश्चिता मतिः ॥ ३ ॥

विज्ञानस्यैव मुक्तिसाधनत्वं कर्मणस्तदसाधकत्वं चाऽऽह—सर्वभूतानीत्यादिना ।

अध्यायशेषः स्पष्टः ॥ ६१—७३ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे

ज्ञानयज्ञविवरणं नाम दशमोऽध्यायः ॥ १० ॥

इत्थं प्रत्यगात्मनः परशिवस्वरूपत्वज्ञानमेव मुक्तिसाधनं तत्र वेदान्त-
 वाक्यमेव प्रमाणं न तु मानान्तरमित्येतावत्प्रतिपादितम् । संसारत्वासंसारत्वा-
 दिविरुद्धस्वभावयोः कथमेकत्वं संगच्छत इति तत्प्रतिपादयितुमध्याय आर-
 म्यते—भूयोऽपीति ॥ १ ॥ तत्र प्रथमं पुरुषार्थसाधनं ब्रह्मात्मविज्ञानमास्ति-
 क्ययुक्तस्यैवेति दर्शयति—धर्माधर्मास्ति तेत्यादिना । व्यवहारतत्सिद्धप्रमाणभा-
 वाच्छास्त्रान्तराद्धर्मादीनामस्ति त्वज्ञानं येषामस्ति तेषां यथोक्तपरतत्त्वज्ञानात्परं-

श्रुतिस्मृत्यादिविश्वासो येषामस्ति सदा हृदि ।
 तेऽपि विज्ञानसंपन्ना इति मे निश्चिता मतिः ॥ ४ ॥
 परलोकास्तित्वबुद्धिर्येषामस्ति मुनीश्वराः ।
 तेऽपि विज्ञानसंपन्ना इति मे निश्चिता मतिः ॥ ५ ॥
 यमतर्किकरास्तित्वज्ञानं येषां हृदि स्थितम् ।
 तेऽपि विज्ञानसंपन्ना इति मे निश्चिता मतिः ॥ ६ ॥
 भूतप्रेतादिसद्भावज्ञानं येषां हृदि स्थितम् ।
 तेऽपि विज्ञानसंपन्ना इति मे निश्चिता मतिः ॥ ७ ॥
 यक्षरक्षादिसद्भावो येषां भाति प्रमाणतः ।
 तेऽपि विज्ञानसंपन्ना इति मे निश्चिता मतिः ॥ ८ ॥
 मुनीनामस्तिताबुद्धिर्येषामस्ति मुनीश्वराः ।
 तेऽपि विज्ञानसंपन्ना इति मे निश्चिता मतिः ॥ ९ ॥
 इन्द्रादिदेवतास्तित्वं येषां चित्ते प्रकाशते ।
 तेऽपि विज्ञानसंपन्ना इति मे निश्चिता मतिः ॥ १० ॥
 ब्रह्मा विशिष्टो देवानामिति जानन्ति ये जनाः ।
 तेऽपि विज्ञानसंपन्ना इति मे निश्चिता मतिः ॥ ११ ॥
 ब्रह्मणो विष्णुमुत्कृष्टं ये जानन्ति प्रमाणतः ।
 तेऽपि विज्ञानसंपन्ना इति मे निश्चिता मतिः ॥ १२ ॥

परया तत्साधनभूतविज्ञानसंपत्तिरस्त्येवेत्यर्थः ॥ २—१० ॥ अथ ब्रह्मादी-
 नामप्युत्तरोत्तरसूक्ष्मत्वेनोत्कर्षप्रतिपादनद्वारा परशिवस्वरूपस्य निरतिशयोत्कर्ष-
 प्रतिपादनव्याजेन तत्पदार्थं शोधयति—ब्रह्मा विशिष्ट इति । पृथिव्यादीनि
 पञ्चभूतान्युत्तरोत्तरं कारणत्वेनोत्कृष्टानि तेषामधिपा ब्रह्मविष्णुरुद्रेश्वरसदाशिवाः
 पञ्च ब्रह्ममूर्तयस्तेष्वुत्तरोत्तरमुत्कृष्टा इत्यर्थः । पृथिव्यादीनां ब्रह्मादयोऽधिपतय

विष्णोर्विशिष्टं रुद्रं ये विजानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ १३ ॥

रुद्रादीश्वरमुत्कृष्टं ये जानन्ति सुनिश्चितम् ।

तेऽपि विज्ञानसंपन्ना इति मे निश्चिता मतिः ॥ १४ ॥

ईश्वरादधिको भाति येषां चित्ते सदाशिवः ।

तेऽपि विज्ञानसंपन्ना इति मे निश्चिता मतिः ॥ १५ ॥

सदाशिवादपि श्रेष्ठं ब्रह्माणं ये जना विदुः ।

तेऽपि विज्ञानसंपन्ना इति मे निश्चिता मतिः ॥ १६ ॥

ब्रह्मणः परमं साक्षाद्विष्णुं जानन्ति ये जनाः ।

तेऽपि विज्ञानसंपन्ना इति मे निश्चिता मतिः ॥ १७ ॥

विष्णोस्तु परमं साक्षाद्रुद्रं जानन्ति ये जनाः ।

तेऽपि विज्ञानसंपन्ना इति मे निश्चिता मतिः ॥ १८ ॥

ईक्षितारं परं रुद्राद्ये विजानन्ति मानवाः ।

तेऽपि विज्ञानसंपन्ना इति मे निश्चिता मतिः ॥ १९ ॥

इत्यागमैरुक्तम्—“ पृथिव्यबनिलाकाशास्तेषामप्यधिपान्यसत् । ब्रह्माणं च हरिं रुद्रमीश्वरं च सदाशिवम् ” इति । स्वयमपि पञ्चब्रह्माध्याये दर्शयिष्यति सदाशिवेश्वर इत्यादिना ॥ ११—१५ ॥ सदाशिवादपि श्रेष्ठमिति । आकाशाधिपात्सदाशिवादपि रजःसत्त्वतमोगुणोपाधिकाः महाभूतसृष्टिस्थितिसंहतिव्यापारा ब्रह्मविष्णुरुद्रा उत्तरोत्तरं श्रेयांस इत्यर्थः । पूर्वोक्तास्तु ब्रह्माद्या मौक्तिकसृष्ट्यादिहेतव इत्येषां भेदेनोपादनम् । एतदेव मूर्त्यष्टकं वायवीयसंहितायां नामाष्टकेनोपदिष्टम्—“ शिवो महेश्वरश्चैव रुद्रो विष्णुः पितामहः । संसारवैद्यः सर्वज्ञः परमात्मेत्युदाहृतः ” इति ॥ १६—१८ ॥ ईक्षितारमिति । तमोगुणोपाधिकाद्रुद्रादपि ततः प्रागवस्थ “ स ईक्षत लोकानु सृजै ” इतीक्ष्णोपाधिविशिष्टं परशिवचैतन्यं श्रेष्ठमित्यर्थः । ईक्षणं हीषद्रजःसंस्पृष्टसत्त्वपरिणा-

ईक्षितुर्ये विजानन्ति सर्वज्ञं नितरां परम् ।

तेऽपि विज्ञानसंपन्ना इति मे निश्चिता मतिः ॥ २० ॥

कारणं ब्रह्म सर्वेषां विशिष्टमिति ये विदुः ।

तेऽपि विज्ञानसंपन्ना इति मे निश्चिता मतिः ॥ २१ ॥

कारणत्वोपलक्ष्यं ये सर्वोत्कृष्टं शिवं विदुः ।

तेऽपि विज्ञानसंपन्ना इति मे निश्चिता मतिः ॥ २२ ॥

अस्ति जीवो न नास्तीति ये जानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ २३ ॥

देहादन्यतया जीवं ये जानन्ति प्रमाणतः ।

मरूपं स्रष्टव्यपर्यालोचनम् । ततः प्राक्कालीनं विशुद्धसत्त्वप्रधानमायोपाधिकं परशिवचैतन्यमेव सर्वज्ञः । स हि ब्रह्मविष्णवाद्यपेक्षया नितरां परः जगदाकारेण विवर्तिष्यमाणमायाधिष्ठानत्वेन तत्कारणं यत्स्वप्रतिष्ठं परशिवस्वरूपं प्रागुक्तानां ब्रह्मादीनां सर्वेषामपि कारणत्वाच्छ्रेष्ठमित्यर्थः । तस्यापि कारणत्वोपाधिविशिष्टात्ततोऽपि कारणत्वोपलक्षणं सच्चिदानन्दैकरसं यत्पराशिस्वरूपं तत्सोपाधिकात्सर्वस्मादप्युत्कृष्टमित्यर्थः ॥ १९—२२ ॥ इत्थं सर्वोत्कृष्टप्रतिपादनव्याजेन “ अस्थूलमनण्वहस्वमस्पर्शमरूपमव्ययम् ” इत्यादिश्रुतिभिः सर्वधर्मराहित्येनावगमितं निरुपाधिकं परं ब्रह्म “ तत्त्वमसि ” इति महावाक्ये तत्पदेन लक्ष्यं तद्वत् व्युत्पदितम् । अथ त्वंपदलक्ष्यमपि स्वरूपं दर्शयति— अस्ति जीव इत्यादिना । नास्ति जीव इति शून्यवादी हि प्रपञ्चवदात्मनोऽपि शून्यत्वं मनुते । तस्याप्यात्मनानात्वोपाधिजगत्प्रतीतिर्भ्रान्तिसिद्धेति मतम् । तथाच निरधिष्ठानभ्रमस्य निरवधिकबाधस्यासंभवात्तदधिष्ठानावधित्वेन किञ्चित्तत्त्वमेष्टव्यम् । जगत्प्रतीतिबाधयोरधिष्ठानत्वेनावधित्वेन च यद्वस्तु परिशिष्यते तदस्माभिरात्मेत्युच्यते । अतो भ्रमबाधान्यथानुपपत्त्या शून्यवादिनाऽप्यात्मास्ति त्वमङ्गीकार्यमित्यर्थः ॥ २३ ॥ अस्तु नाम यः कश्चिज्जावात्मा स तु देहातिरिक्तो नास्ति । अचेतना नामपि भूतानां देहाकारेण मेलनवशाच्चैतन्याभिव्यक्तिरिति ये विप्रतिपन्ना लोकाय-

तेऽपि विज्ञानसंपन्ना इति मे निश्चिता मतिः ॥ २४ ॥

प्राणादन्यतयाऽऽत्मानं ये जानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ २५ ॥

इन्द्रियेभ्यः परं जीवं ये जानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ २६ ॥

मनसोऽन्यतयाऽऽत्मानं ये जानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ २७ ॥

क्षणप्रध्वंसिविज्ञानादात्मानं ये परं विदुः ।

तेऽपि विज्ञानसंपन्ना इति मे निश्चिता मतिः ॥ २८ ॥

तिकास्तान्निरकरोति—देहादन्यतयेति । अयमभिप्रायः—सुखित्वदुःखित्वा-
दिजगद्वैचित्र्यस्य पुण्यपापमूलत्वात्कर्तुर्देहातिरिक्तस्य स्वर्गनरकादिसंचारिणोऽ-
नङ्गीकारे तदसंभवाद्भौतिकादृश्यादेहाद्बुद्धिर्जीवस्य व्यतिरेकावश्यंभावादेहाति-
रिक्तः परलोकभाक्श्चिदात्मा विद्यत इति प्रतिपत्तव्यम् । श्रुतिश्च—
'अस्तीत्येवोपलब्धव्यः' इति तस्यास्तित्वं प्रतिपादयति । किंच जननमरणादि-
युक्तो देहः कथं तद्रहित आत्मा स्यात्तद्राहित्यं चाऽऽत्मनः श्रूयते—'न
जायते म्रियते वा कदाचित्' 'अजो नित्यः शाश्वतोऽयं पुराणः' इति । अत
एवं भगवान्बादरायणोऽपि 'एक आत्मनः शरीरे भावात्' इत्यधिकरणेन देहा-
तिरिक्तात्मसद्भावं प्रतिपादयामास ॥ २४ ॥ प्राणादिति । प्राणापानादिपञ्चवृ-
त्त्यात्मकस्य प्राणस्य सुषुप्तौ सद्भावेऽपि विशेषोपलब्ध्यभावात्तदेतिरिक्त
एवोपलब्धव्य इत्यर्थः ॥ २५ ॥ इन्द्रियेभ्य इति । चक्षुरादीनां
करणत्वात्तत्प्रेरकः कर्ताऽन्य एवेत्यर्थः ॥ २६ ॥ २७ ॥ बुद्ध्यहंकारादीनामपि
करणत्वादेव नाऽऽत्मत्वमित्याह—क्षणप्रध्वंसीत्यादिना । आत्मस्वरूपभूतविज्ञा-
नाद्वयावर्तयितुं क्षणप्रध्वंसीति विशेषणम् । अत्र विज्ञायतेऽनेनेति करणव्यु-
त्पत्त्या निश्चयरूपा मनोवृत्तिः क्षणप्रध्वंसिनी विज्ञानशब्दार्थः । अत्मविषया

बुद्ध्यहंकारतो जीवं ये विदुर्भिन्नमास्तिकाः ।

तेऽपि विज्ञानसंपन्ना इति मे निश्चिता मतिः ॥ २९ ॥

चित्तादन्यतयाऽऽत्मानं ये जानन्ति प्रमाणतः ।

तेऽपि विज्ञानसंपन्ना इति मे निश्चिता मतिः ॥ ३० ॥

सर्वप्रत्ययिनो जीवं विभक्तं ये विदुर्बुधाः ।

तेऽपि विज्ञानसंपन्ना इति मे निश्चिता मतिः ॥ ३१ ॥

जाग्रत्स्वप्नसुषुप्त्याख्यं वेद धामत्रयं तु यः ।

स एवाऽऽत्मा न तद्दृश्यं दृश्यं तस्मिन्प्रकल्पितम् ॥ ३२ ॥

तदविविक्ता मनोवृत्तिरहंकारस्तन्मूलत्वात्संसारानर्थस्य दुःखरूपत्वम् । संश-
यितमर्थं निश्चेतुं तल्लीना या मनोवृत्तिस्तच्चित्तम् । एतच्च संकल्पविकल्पा-
त्मकस्य मनसोऽप्युपलक्षणम् ॥ २८—३० ॥ सर्वप्रत्ययिन इति । बुद्ध्यहं-
काराद्याः कामसंकल्पाद्याश्च प्रत्यया वृत्तयो यस्मिन्नन्तःकरणे तत्सर्वप्रत्ययीत्यर्थः ।
अन्तःकरणचतुष्टयस्वरूपमुक्तं प्रपञ्चसारे—‘परेण धाम्ना समनुप्रबुद्धा मन-
स्तदा सा च महानुभावा । यदा तु संकल्पविल्पवृत्त्या यदा पुनर्निश्चिनुते तदा सा ॥
स्याद्बुद्धिसंज्ञा च यदा प्रवेत्ति ज्ञातारमात्मानमहंकृतिः स्यात् । तदा यदा
सा त्वमिलीयते तच्चित्तं च निर्धारितमर्थमेवा’ इति ॥ ३१ ॥ जाग्रदिति ।
एवं देहादिव्यतिरिक्तो यश्चिदात्मा जाग्रत्स्वप्नसुषुप्ताख्यान्स्थानविशेषान्साक्षितया
जानाति स एवाऽऽत्मा तस्य च जाग्रदादिस्थानविशेषसाक्षित्वमेवाऽऽप्नायते ।
‘सोऽयमात्मा चतुष्पाज्जागरितस्थानो बहिः प्रज्ञः स्वप्नस्थानोऽन्तः प्रज्ञः सुषुप्ति-
स्थान एकीभूत’ इति । तस्य प्रतिपादकोऽयं श्लोक आचार्यकृतः—“ त्रिषु
धामसु यद्भोज्यं भोक्ता यश्च प्रकीर्तितः । वेदैतदुभयं यस्तु स भुञ्जानो न
लिप्यते’ इति ॥ ननु तस्याऽऽत्मनः सद्भावे प्रमाणमस्ति न वा न चेच्छशविषा-
णतुल्यता । अस्ति चेद्विषयत्वादटादिवद्दृश्यत्वापत्तिरित्यत आह—न तद्दृश्य-
मिति । उपनिषद्वाक्यजनितमनोवृत्तिविषयत्वेन वृत्तिव्याप्यत्वे सत्यपि स्वयंप्रका-
शस्य साक्षिचैतन्यस्य फलव्याप्यत्वाभावान्न घटादिवद्दृश्यत्वमित्यर्थः । जगतस्तु

त्रिधामसाक्षिणं सत्यज्ञानानन्दादिलक्षणम् ।

त्वमहंशब्दलक्ष्यार्थमसक्तं सर्वदोषतः ॥ ३३ ॥

ज्ञाताज्ञातद्वयादन्यं ज्ञाताज्ञातस्य भासकम् ।

प्रमाणभ्रान्तिवृत्तीनामगम्यं तत्प्रकाशकम् ॥ ३४ ॥

स्वयंभातं निराधारं ये जानन्ति सुनिश्चितम् ।

तेऽपि विज्ञानसंपन्ना इति मे निश्चिता मतिः ॥ ३५ ॥

तत्स्वरूपे मायया परिकल्पितत्वादधिष्ठानप्रकाशेनैव प्रकाशत इति फलव्याप्य-
त्वस्यापि सद्भावाद्दृशा व्याप्यं दृश्यमिति व्युत्पत्त्या दृश्यं भवेदित्यर्थः ॥ ३२ ॥
त्रिधामसाक्षिणमिति । साक्षिचैतन्यस्यापि सत्यादिस्वरूपत्वमात्ममन्त्रार्थकथनप्र-
स्तावे 'अहं चाव्यभिचारित्वात्तत्सद्भाधान्न संशयः' इत्यादिना सम्यङ्निरूपि-
तम् । ईदृग्विधं यच्चैतन्यं तदेव महावाक्येषु 'तत्त्वमसि' 'अहं ब्रह्मास्मि'
इत्यादावन्तःकरणादिविशिष्टं चैतन्यवाचकैस्त्वहमादिपदैर्लक्ष्यं वाच्यस्यार्थस्य
वाक्यार्थत्वानुपपत्तेः । उक्तं हि—'वाच्यस्यार्थस्य वाक्यार्थे संबन्धानुपपत्तिः ।
तत्संबन्धवशात्प्राप्तादन्वयाल्लक्षणोच्यते' इति । तच्च सर्वेष्वपि दोषेषु न सक्तम् ।
'असङ्गो न हि सज्जते' इति श्रुतेः ॥ ३३ ॥ ज्ञाताज्ञातेति । ज्ञात-
मन्तःकरणवृत्त्या विषयीकृतम् । अज्ञातं भावरूपाज्ञानेन क्रोडीकृतम् । तदु-
भयस्माद्विलक्षणम् । परमार्थतो निरविद्यस्य निरुपाधिकस्य स्वप्रकाशस्य
तदुभयविषयत्वासंभवात् । अत एवाम्नायते तलवकारोपनिषदि—'अन्य-
देव तद्विदितादथो अविदितादधि' इति । स्वप्रकाशचिदात्मकत्वादेव तस्य
ज्ञाताज्ञातद्वयस्य भासकत्वम् । उक्तं हि—'सर्वं वस्तु ज्ञाततयाऽज्ञाततया वा साक्षि-
चैतन्यस्य विषय एव' इति । प्रमाणभ्रान्तीति । केनचिदुपहितस्यैवाऽऽत्मस्वरू-
पस्य प्रमाणविषयत्वान्निरुपाधिकस्य तदविषयत्वम् । 'नैव वाचा न मनसा प्राप्तुं
शक्यो न चक्षुषा' इति श्रुतेः । प्रत्युत तत्प्रकाशकं तासां प्रमाणादिवृत्तीनां साक्षित्वेन
भासकम् । तदुक्तम्—अन्तःकरणतद्वृत्तिसाक्षी चैतन्यविग्रहः' इति ॥ ३४ ॥
स्वयंभातामिति । 'न तत्र सूर्यो भाति न चन्द्रतारकं नेमा विद्युतो भान्ति
कुतोऽयमग्निः । तमेव भान्तमनुभाति सर्वं तस्य भासा सर्वमिदं विभाति' इति

उक्तलक्षणमात्मानमुक्तलक्षणमीश्वरम् ।

एकं पश्यन्ति ये विप्रास्तर्कतश्च प्रमाणतः ॥ ३६ ॥

तथा स्वानुभवेनैव गुरूक्त्या च प्रसादतः ।

त एव ज्ञानसंपन्नास्त्रिर्वः शपथयाम्यहम् ॥ ३७ ॥

अतिरहस्यमिदं कथितं मया

गुरुपरंपरया च समागतम् ।

श्रुतिभिरीरितमात्मविशुद्धये

न पठितव्यमसज्जनसंसदि ॥ ३८ ॥

इति श्रीस्कान्दपुराणे सूतसंहितायां यज्ञवैभवखण्डे

ज्ञानयज्ञविशेषो नामैकादशोऽध्यायः ॥ ११ ॥

द्वादशोऽध्यायः ।

१२. ज्ञानयज्ञविशेषः ।

सूत उवाच—

भूयोऽपि ज्ञानयज्ञं तु प्रवक्ष्यामि समासतः ।

मुनयः परया भक्त्या शृणुतातीव शोभनम् ॥ १ ॥

श्रुतेः । स्वयंप्रकाशमानमित्यर्थः । निराधारमधाररहितम् । 'स भगवः कस्मिन्प्रातिष्ठित इति स्वे महिम्नि प्रतिष्ठित' इति श्रुतेः । एवं सम्यङ्निश्चितं देहान्तर्वर्तिनमात्मानं ये जानन्ति तेऽपीत्यादि पूर्ववत् ॥ ३५ ॥ इत्थं शोधितौ तत्त्वंपदार्थौ दर्शयित्वा तयोरैक्यं वेदान्तमहावाक्यैः प्रमाणैस्तदनुकूलैस्तर्कैश्चावगन्तव्यमित्याह—उक्तलक्षणमिति । सुगममन्यत् ॥ ३६—३८ ॥

इति श्रीस्कान्दपुराणे श्रीसूतसंहितातात्पर्यदीपिकायां यज्ञवैभवखण्डे

ज्ञानयज्ञविशेषो नाम एकादशोऽध्यायः ॥ ११ ॥

पूर्वस्मिन्नध्याये दृश्यं तस्मिन्प्रकल्पितमिति दृश्यप्रपञ्चस्य यत्कल्पितत्वेन

ब्रह्म सत्यपरानन्दप्रकाशानन्तलक्षणम् ।

अप्रच्युतात्मभावेन संस्थितं सर्वदैव तु ॥ २ ॥

आत्मशक्तिसमायोगादनाद्यन्तादतर्कितात् ।

अप्रतीतमिवाऽऽभाति स्वयंभातमपि द्विजाः ॥ ३ ॥

सदप्यसदिव प्राज्ञः सदैकमपि भिन्नवत् ।

तादृशाकारमापन्नः संसारीवावभासते ॥ ४ ॥

ब्रह्मणोऽभिन्नरूपे तु चेतनाचेतनात्मकः ।

मिथ्यात्वं सूचितं तदिदानीमद्वितीये परमशिवस्वरूपे प्रपञ्चस्याध्यारोपापवा-
दाभ्यां प्रतिपादयितुमुपक्रमते—भूयोऽपीति ॥ १ ॥ अधिष्ठानभूतस्य ब्रह्म-
णस्तावन्निरुपाधिकं रूपमाह—ब्रह्मेति । “सत्यं ज्ञानमनन्तं ब्रह्म” “विज्ञान-
मानन्दं ब्रह्म” इति श्रुतेः । अखण्डैकरसस्य ब्रह्मणः सत्यादिपदान्वनृतजड-
दुःखान्तवत्त्वनिरासेन लक्षकाणीति प्राक्प्रतिपादितम् । अप्रच्युतात्मभावेनेति ।
अपरिलुप्तप्रत्यगात्मत्वेनेत्यर्थः । अनेन च ब्रह्मणोऽनात्मत्वनिरासः । सर्वदैव-
त्विति । न केवलं तत्त्वज्ञानादूर्ध्वमेव ब्रह्मण आत्मभावः किंतु ततः प्राग-
पीत्यर्थः ॥ २ ॥ ननु सितभास्वराकारेण सामान्यतो ज्ञातं नीलपृष्ठत्रिकोण-
त्वादिविशेषाकारेणाज्ञातं वस्तु रजताद्यारोप्यस्याधिष्ठानत्वेन दृष्टम् । ब्रह्म
तु स्वप्रकाशत्वेन सर्वात्मना भातमिति कथं तस्याधिष्ठानत्वमित्यत आह—
आत्मशक्तीति । आत्मनः शक्तिः स्वस्मिंश्चैतन्यमात्र आश्रिता माया न तु सांख्या-
भिमतप्रकृतिवत्स्वतन्त्रेत्यर्थः । आनाद्यन्तादिति । तथाविधमायाया आत्मनश्चा-
नादित्वात्तदुभयाश्रितसंबन्धोऽप्यनादिः । तत्त्वज्ञानव्यतिरेकेण मायाया अप्य-
न्तवत्त्वरालिह्यात्तत्संबन्धोऽनन्तश्च । कथमीदृख्याया तत्संबन्धश्च कथं स्वप्र-
काशे परशिवस्वरूपे संभवतीति तत्राऽह—अतर्कितादिति । विचारासहादि-
त्यर्थः । तथाविधमायासंबन्धवशात्स्वप्रकाशमपि तद्ब्रह्माभातमिव भवति ।
आवरणशक्त्याऽऽवृतत्वात् । अत एव तद्रूपमप्यविद्यमानमिव भवत्यद्वितीयमपि
नानाविधोपाधिसंबन्धवशान्नानाकारवद्भवति । स्वतोऽसंसारित्वेऽपि तत्तदन्तः

विभागः कल्पितः शक्त्या न स्वतः पण्डितोत्तमाः ॥ ५ ॥

ब्रह्मणश्चेतनाकारे कल्पिता चेतनाभिदा ।

सर्वज्ञत्वादिका स्तम्बपर्यन्ता माययैव तु ॥ ६ ॥

उत्कर्षश्चापकर्षश्च मायया तेषु कल्पितः ।

नियन्तृत्वनियम्यत्वाद्याकाराश्च प्रकल्पिताः ॥ ७ ॥

ब्रह्मणोऽचेतनाकारे महामायाबलेन तु ।

महदादिजगच्छून्यपर्यन्तं परिकल्पितम् ॥ ८ ॥

करणतादात्म्याध्यासात्तद्वत्त्वमापन्नं चिन्मात्रं संसारीव भवति । अत उक्तं हि वार्तिककारैः—“अक्षमा भवतः केयं साधकत्वप्रकल्पने । किं न पश्यसि संसारं तवैवाज्ञानकल्पितम्” इति ॥ ३ ॥ ४ ॥ एवं च स्वप्रकाशेऽपि तस्मिन्मायाशक्तिवशात्सर्वमपि संभावयितुं शक्यमिति तस्याधिष्ठानत्वसंभवं प्रतिपाद्य चेतनाचेतनात्मकं द्विविधं जगदारोपयितुं तस्याधिष्ठानस्य मायावशाद्वैविध्यमाह—ब्रह्मण इति । अभिन्नेऽखण्ड एव ब्रह्मणो रूपे मायाशक्त्या सत्त्वगुणोपधानेन रजस्तमोगुणोपधानेन च चेतनाचेतनात्मकं भागद्वयं परिकल्पितं न स्वत इति । यत एतन्माययैवातो न स्वाभाविक इत्यर्थः ॥ ५ ॥ अथैतयोर्ब्रह्माकारयोः कुत्र कस्य परिकल्पनमिति तदुभयं विभज्य दर्शयति—ब्रह्मणश्चेतनाकार इत्यादिना । सत्त्वगुणस्य प्रकाशात्मकत्वात्तदुपाधिक आकारश्चेतनाकारो रजस्तमसोस्तद्विपरीतत्वात्तदुपाधिक आकारोऽचेतनाकारः । तत्र चेतनाकारे विशुद्धसत्त्वप्रधानमायोपाधिकमीश्वरं सर्वज्ञमारम्य स्तम्बपर्यन्तो भोक्तृप्रपञ्चो मायया परिकल्पितः । तत्र भोक्तृषु कर्मवशात्सुखित्वदुःखित्वादितारतम्यमीश्वरस्य च तेषां च नियन्तृत्वनियम्यत्वादयश्च धर्माः । एतत्सर्वं माययैव प्रकल्पितमित्यर्थः । अचेतनाकारे तु वियदादिभूतभौतिकं जगदभावपर्यन्तं भोग्यरूपं परिकल्पितम् । उक्तं हि—‘तमः प्रधानः क्षेत्राणां चित्प्रधानश्चिदात्मनाम् ॥ परः कारणतामेति भावनाज्ञानकर्मभिः’ इति । जगत्प्रीति । यथा भोक्तृप्रपञ्चे तद्वज्जडप्रपञ्चेऽप्युत्कर्षापकर्षा-

उत्कर्षश्चापकर्षश्च जगत्पि मुनीश्वराः ।

कल्पितः सर्वतोद्भूतं व्यवहारे तु मायया ॥ ९ ॥

वर्णाश्रमास्तथा विप्रा वर्णसांकर्यमेव च ।

तद्धर्माश्च विभागेन माययैव प्रकल्पिताः ॥ १० ॥

नियोज्यत्वं च कर्तृत्वं भोक्तृत्वं च तथैव च ।

वर्णाश्रमादिनिष्ठानां माययैव प्रकल्पितम् ॥ ११ ॥

विधयश्च निषेधाश्च श्रुतिस्मृत्यादिरूपिणः ।

मायया देवदेवस्य सत्यवत्परिकल्पिताः ॥ १२ ॥

धर्माधर्मौ तयोर्विप्राः फले तत्साधनान्यपि ।

कल्पितानि महामोहाद्ब्रह्मणो न स्वभावतः ॥ १३ ॥

दिकं सर्वं व्यवहारविषये मायया परिकल्पितमित्यर्थः ॥ ६—९ ॥ एवं प्रपञ्चान्तर्गतानां वर्णाश्रमादीनामपि मायया परिकल्पितत्वेन मिथ्यात्वं साधयति—वर्णाश्रमास्तथेत्यादिना । तद्धर्मा इति वर्णधर्मा आश्रमधर्माश्चेत्यर्थः ॥ १० ॥ नियोज्यत्वं चेति । “दर्शपूर्णमासाभ्यां स्वर्गकामो यजेत” इति वाक्यश्रवण-समनन्तरमधिकारिणः पुरुषस्य मयेदं कर्तव्यमिति यन्नियोगबोद्धृत्वं तन्नियो-ज्यत्वम् । तदुक्तं शालिकानाथेन—“नियोज्यः स च कार्यं यः स्वकीयत्वेन बुध्यते” इति । गुरुमतेऽप्यपूर्वं लिङ्गार्थः । तदेव कृत्युद्देश्यत्वे सति कृतिसा-ध्यत्वात्कार्यं स्वात्मनि पुरुषस्य नियोजनान्नियोग इति च व्यपदिश्यते । “कृतिसाध्यं प्रधानं यत्तत्कार्यमभिधीयते । कार्यत्वेन नियोज्यं यः स्वात्मनि प्रेरयन्नसौ ॥ नियोग इति मीमांसानिष्णातैरभिधीयते ” । इति शालिकाना-थेनोक्तत्वात् । कर्तृत्वं तु विषयाकारभावापन्नस्य धात्वर्थस्य निष्पादनद्वाराऽपूर्व-निर्वर्तकत्वम् । तज्जन्यफलभागित्वं भोक्तृत्वम् । अपि माहेश्वरमिति । माहेश्वरो विशुद्धसत्त्वप्रधानमायोपाधिकः सर्वज्ञस्तस्य यत्सर्वगोचरं निरतिशयं ज्ञानं तद-पि माययैव परिकल्पितं सत्त्वपरिणामित्वादित्यर्थः । अथवा माहेश्वरो निरुपा-धिकः परशिवस्तद्विषयं वेदान्तमहावाक्यजनितं यद्वृत्तिज्ञानं तदपि मायया

रागद्वेषादयो दोषाः शान्तिदान्त्यादयो गुणाः ।
 अपि माहेश्वरं ज्ञानं माययैव प्रकल्पितम् ॥ १४ ॥
 वैदिकास्तान्त्रिका मार्गा अपभ्रंशास्तथैव च ।
 स्वतन्त्रस्याम्बिकाभर्तुर्माययैव प्रकल्पिताः ॥ १५ ॥
 यद्यदस्तितया भाति यद्यन्नास्तितया तथा ।
 तत्तत्सर्वं महादेवमायया परिकल्पितम् ॥ १६ ॥
 चेतनाचेतनाकारौ ब्रह्मणो यौ प्रकल्पितौ ।
 तौ शिवादन्यतो न स्तः सम्यगर्थनिरूपणे ॥ १७ ॥
 सर्वज्ञत्वादिका भेदाः स्तम्बान्ता ये प्रकल्पिताः ।
 ते शिवादन्यतो नित्यं न सन्त्येव निरूपणे ॥ १८ ॥

परिकल्पितं तद्धि परिकल्पितमपि स्वविषयावरणाविद्यां निवर्तयत्स्वयमपि कृत-
 करजोन्यायेन निवर्तते ॥ ११ — १४ ॥ अपभ्रंशाः कापालादयः ॥ १५ ॥
 यद्यदस्तीति । अवशिष्टं भावाभावात्मकं सर्वं जगदपि परशिवस्वरूपे माययैव
 परिकल्पितं न तु पारमार्थिकं सदित्यर्थः ॥ १६ ॥ इत्थमद्वितीये परशिवस्व-
 रूपे मायावशाच्चेतनाचेतनात्मकस्य प्रपञ्चस्य परिकल्पितत्वोक्तेः परशिवस्वरूप-
 व्यरितिके कारणे तत्सत्ता निरस्ता । तत्रापि परिकल्पितत्वाभिधानाच्छुक्तिरूप्या
 दिवदपारमार्थिकत्वमप्युक्तम् । अथ त्वबाधितव्यवहारविषयत्वात्तस्य मायाक-
 ल्पितत्वमसिद्धमित्याशङ्क्याधिष्ठानपरशिवस्वरूपयाथात्म्यज्ञानोत्तरकालं बाधदर्श-
 नसाम्येन शुक्तिरूप्यादिवत्तस्यापि मायापरिकल्पितत्वमारोपक्रमेणैव समर्थयते-
 चेतनाचेतनेत्यादिना । सम्यगर्थनिरूपण इति । परमार्थपर्यलोचनायाम्
 “ एकमेवाद्वितीयम् ” “ मायामात्रमिदं द्वैतं ” “ नेह नानाऽस्ति किंचन ”
 इत्यादिश्रुतिबलात्परशिवस्वरूपस्याद्वितीयत्वेऽवगते तत्र चेतनाचेतनविभागो
 मायापरिकल्पित एवेष्टव्यो न शिवस्वरूपपादन्यत्वेन युक्त इत्यर्थः । एवं सर्व-
 ज्ञत्वादिका इत्यादौ सर्वत्र बाधदर्शनबलेन शिवस्वरूपान्यतया पारमार्थिकस-
 त्वायोगात्सर्वज्ञत्वादिकमपि सर्वं चेतनाचेतनात्मकं जगत्तत्स्वरूपे मायया परि-

उत्कर्षश्चापकर्षश्च यस्तेषु परिकल्पितः ।
 सोऽपि नैवास्ति भेदेन शिवात्सम्यङ्निरूपणे ॥ १९ ॥
 ब्रह्मणोऽचेतनाकारे कल्पितं यज्जगद्बुधाः ।
 तच्च नैवास्ति भेदेन शिवात्सम्यङ्निरूपणे ॥ २० ॥
 उत्कर्षश्चापकर्षश्च यो जगत्पि कल्पितः ।
 सोऽपि नैवास्ति भेदेन शिवात्सम्यङ्निरूपणे ॥ २१ ॥
 वर्णाश्रमादयो भावा मायया ये प्रकल्पिताः ।
 तेऽपि शंभोर्न भेदेन सन्ति सम्यङ्निरूपणे ॥ २२ ॥
 नियोज्यत्वादयो भावा मायया ये प्रकल्पिताः ।
 तेऽपि शंभोर्न भेदेन सन्ति सम्यङ्निरूपणे ॥ २३ ॥
 विधयश्च निषेधाश्च मायया ये प्रकल्पिताः ।
 तेऽपि शंभोर्न भेदेन सन्ति सम्यङ्निरूपणे ॥ २४ ॥
 धर्माधर्मादिरूपेण मायया ये प्रकल्पिताः ।
 तेऽपि शंभोर्न भेदेन सन्ति सम्यङ्निरूपणे ॥ २५ ॥
 रागद्वेषादिरूपाश्च मायया ये प्रकल्पिताः ।
 तेऽपि शंभोर्न भेदेन सन्ति सम्यङ्निरूपणे ॥ २६ ॥
 वैदिकास्तान्तिका मार्गा अपभ्रंशाश्च ये द्विजाः ।
 तेऽपि शंभोर्न भेदेन सन्ति सम्यङ्निरूपणे ॥ २७ ॥
 यद्यदस्ति तया यद्यन्नास्ति वस्तु मुनीश्वराः ।
 तत्तच्छंभोर्न भेदेन विद्यते सूक्ष्मदर्शने ॥ २८ ॥
 अतश्च संक्षेपमिमं शृणुध्वं

जगत्समस्तं चिदचित्प्रभिन्नम् ।

स्वशक्तिकृप्तं शिवमात्रमेव

न देवदेवात्पृथगस्ति किञ्चित् ॥ २९ ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे
ज्ञानयज्ञविशेषो नाम द्वादशोऽध्यायः ॥ १२ ॥

त्रयोदशोऽध्यायः ।

१३. ज्ञानयज्ञविशेषः ।

सूत उवाच—

भूयोऽपि ज्ञानयज्ञं तु प्रवक्ष्यामि समासतः ।

गुह्याद्गुह्यतमं सूक्ष्मं शृणुत श्रद्धया द्विजाः ॥ १ ॥

चिन्मात्राश्रयमायायाः शक्त्याकारे द्विजोत्तमाः ।

अनुप्रविष्टा या संविन्निर्विकल्पा स्वयंप्रभा ॥ २ ॥

कल्पितमेवेत्यर्थः ॥ १७—२८ ॥ एवं पारमार्थिकसत्त्वस्यापवादेन प्रपञ्चस्य
मायामयत्वसिद्धेर्मिथ्यात्वं सिद्धमतः परशिवस्वरूपादन्यन्नास्तीत्यद्वितीयत्वं सिद्ध-
मित्युपसंहरति—अतश्चेति । स्वस्मिन्नाश्रिता माया स्वशक्तिः ॥ २९ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे

ज्ञानयज्ञविशेषो नाम द्वादशोऽध्यायः ॥ १२ ॥

एवं मायातत्कार्यरूपप्रपञ्चस्य ज्ञाननिवर्त्यत्वेन मिथ्यात्वं प्रसाध्य संवि-
द्रूपायाः परशक्तेरपि परशिवादित्यत्वशङ्कया प्रसक्तं मिथ्यात्वं निरूपयितुमुप-
मते—भूयोऽपीति ॥ १ ॥ मायैवास्य परा शक्तिरिति भ्रमं व्युदसितुं परस्याः
शक्तेः स्वरूपं दर्शयति—चिन्मात्रेत्यादिना । भोक्तृभोग्यात्मकस्य प्रपञ्चस्य
सनियन्तृकस्य सृष्टेः प्राक्प्रलीनावस्थायां विकल्पहेतूनामभावात्परशिवस्वरूप-
मन्यन्तं निर्विकल्पकं स्वप्रतिष्ठं भवति तत्स्वरूपेऽध्यस्ता मायाऽपि विकल्परहि-
तैवावतिष्ठते । सा च प्राणिकर्मपरिपाकवशादीषद्विकल्पिता सती शिवशक्ति-
विभागस्यापि तदानीमभावात्तदुभयसाधारणं चिन्मात्रमेवाऽऽश्रयतया स्वीकरो-

ति । चिन्मात्ररूपः परशिवोऽपि तत्संबन्धवशात्किञ्चित्स्वप्रतिष्ठतां विहाय तद-
 भिखो भवति । नन्वसङ्गोदासीनस्य परानन्दस्वरूपस्याविक्रियस्य परशिवस्य
 मायावष्टम्भेन कुतो जगत्सृष्ट्यादिहेतुत्वम् । प्राणिकर्मणां परिपाकवशादिति
 चेन्न । तस्य स्वतन्त्रस्य तत्पारतन्त्र्यायोगात् । स्वभोगार्थमित्यपि न युज्यते ।
 तस्याऽऽप्तकामत्वात् । न च लीलार्थमित्यपि युक्तम् । तथात्वे गिरिनदीसमु-
 द्रादिवैचित्र्यस्य सुखित्वादिवैचित्र्यस्य च प्रतिनियमायोगात् । नैष दोषः ।
 प्रतिनियमस्य परिपक्वप्राणिकर्मतारतम्यहेतुत्वात् । न चैतावता परशिवस्य
 कर्मपारतन्त्र्यापत्तिः । स्वसंकल्पनिमित्तत्वात् । जगत्सृष्ट्यादिलीलोपक्रमावसरे
 निर्हेतुककार्योत्पत्तिरतिप्रसङ्गहेतुरिति पुण्यपापादीनां सुखदुःखादिहेतुत्वं तदुप-
 भोगहेतुत्वेन प्रतिनियतप्रपञ्चनिर्माणं च संकल्प्य परशिवः स्वमायावशाली-
 लायां प्रवृत्ते । तस्य च स्वसंकल्पस्य सत्यत्वाविघाताय सर्वेष्वपि ब्रह्मकल्पेषु
 समानाकारा एव सृष्ट्यादिलीलाः करोति । अतो जगद्वैचित्र्यनिमित्तस्य
 पुण्यपापादेरपि स्वसंकल्पहेतुत्वाज्जगत्सर्गादिलीलायां प्रवृत्तस्य परशिवस्य न
 स्वातन्त्र्यभङ्गः । अत एव भगवान्वादरायणः परमेश्वरस्य सृष्ट्यादिप्रवृत्तौ
 राजादिवत्केवलं लीलैव कारणमिति सूत्रयामास “लोकवत्तु लीलाकैवल्यम्”
 इति । तथा च शिवशक्यभयरूपसाधारणं चिन्मात्रमाश्रिता सा माया पुन-
 र्द्विधा भवति । शक्यप्रतियोग्यधीननिरूपणविषयत्वाकारेण तदनधीननिरूपण-
 विषयत्वाकारेण च । एवमुपाधिद्वैविध्यादुपधेयचिन्मात्रमपि द्विधा भिद्यते ।
 तत्र शक्यप्रतियोग्यधीननिरूपणा माया सा शक्तिः सलिलपवनादिसमायोग-
 परवशादुच्छ्रनावस्थस्य बीजस्य यथाऽङ्कुरावस्था तथैव प्राणिकर्मपरिपाकवशा-
 दुपचित्तरूपाया मायाया जगत्कार्यहेतुभूताङ्कुरावस्था सेत्यर्थः । शक्यप्रतियो-
 ग्यनधीननिरूपणविषयो यो मायाया आकारस्तदुपहितं चैतन्यं शिवः । जग-
 दङ्कुररूपिण्या शक्त्या यदवच्छिन्नं चैतन्यं तस्य या संविद्रूपिणी सा परा
 शक्तिरित्युच्यते । अतश्चोपाधिपरिच्छेदादेवैकस्यैव चिन्मात्रस्य शिवशक्त्यात्मना
 विभागः । परमार्थतस्तु चिन्मात्रतयैकत्वमेवेत्यर्थः । तदुक्तमागमिकैः—“चिद-
 चिदनुग्रहहेतोरस्य सिसृक्षोर्य आद्य उन्मेषः । तच्छक्तित्वमभिहितमविभागाप-
 न्नमस्यैव” इति । तदिदमुच्यते—“चिन्मात्राश्रयमायायाः” ‘शक्त्याकारेऽनु-

सदाकारा परानन्दा संसारोच्छेदकारिणी ।

सा शिवा परमा देवी शिवाभिन्ना शिवंकरी ॥ ३ ॥

जगत्कारणमापन्नः शिवो यो मुनिसत्तमाः ।

सा तस्यापि भवेच्छक्तिस्तया हीनो निरर्थकः ॥ ४ ॥

सर्वज्ञत्वं गतो यस्तु शिवः साक्षादुपाधिना ।

सा तस्यापि भवेच्छक्तिस्तया हीनो निरर्थकः ॥ ५ ॥

प्रविष्टा ” इति । शिवमाहात्म्यखण्डे तच्छक्तिपूजाविधौ विस्तरेण प्रपञ्चितम् । यतः परशिवस्वरूपमेव शक्यप्रतियोगिनिरूपणोपाध्यवच्छिन्नतया परा शक्तिस्तस्मात्साऽपि सच्चिदानन्दादिरूपैवेत्याह—निर्विकल्पेत्यादिना । विकल्पहेतु-विशेषाणां निर्विशेषे वस्तुनि स्वभावतो विरहानिर्विकल्पा । स्वयंप्रभाऽपराधी-नप्रकाशा सच्चिदानन्दाखण्डैकरसेत्यर्थः ॥ २ ॥ संसारोच्छेदकारिणीति । संसारस्योच्छेद उन्मूलनं तद्धेतुभूता । परमेश्वरः स्वशक्तिवशात्खलु मुमुक्षून्स-साराण्मोचयति “ शक्तो यया स शंभुर्मुक्तौ मुक्तौ च पशुगणस्यास्य ” इत्यु-क्तत्वात् । यद्वा ब्रह्माकारमनोवृत्त्यवच्छिन्नैव संवित्संसारनिवर्तिकेत्यर्थः । एवं-गुणविशिष्टा संवित्सैव शिवंकरी सर्वप्राणिनां सुखकारिणी । अत एव शिवा शिवशब्दाभिधेया । वक्ष्यमाणानां शक्तीनामुपादानभूतत्वात्परमा सर्वोत्कृष्टा । देवी शक्यप्रपञ्चस्येश्वरी । शिवाभिन्नेति । अस्याः शिवस्य च परमार्थतः पूर्वो-क्तचिन्मात्ररूपत्वाद्भेदो नास्तीत्यर्थः । तथाच शिवशक्त्योर्भेदावभास एव मिथ्या न तु प्रपञ्चवत्स्वरूपमपीत्यर्थः ॥ ३ ॥ इत्थं सामान्यरूपिणीं परां शक्तिं निरूप्य सैव शक्यविशेषप्रतियोगिनिरूपिता सती तत्तद्विशेषशक्त्यात्मि-का भवतीत्याह—जगदित्यादिना । जगत्कारणमिति भावपरो निर्देशः । यः शिवो जगत्कारणत्वमापन्नो जगदङ्कुररूपशक्त्यवस्थाया ऊर्ध्वं जगदाकारविव-र्तिष्यमाणमायाधिष्ठानत्वात्तस्यापि शिवस्य सा पूर्वोक्ता परा शक्तिरेव जगन्नि-र्माणशक्तिरूपा भवेत् । तया शक्त्या रहितः शिवो निःशक्तित्वाज्जगन्निर्माणा-समर्थ इत्यर्थः । एवमुत्तरत्र सर्वत्र योज्यम् ॥ ४ ॥ शिवस्य जगत्कारणत्वाव-स्थायामुपाधिभूता माया ज्ञानक्रियाशक्तिसाम्यवती । सा यदि विशुद्धसत्त्वप्र-

ईक्षितृत्वं गतो यस्तु शिवः साक्षादुपाधिना ।
 सा तस्यापि भवेच्छक्तिस्तया हीनो निरर्थकः ॥ ६ ॥
 यस्तु रुद्रत्वमापन्नः शिवः साक्षादुपाधिना ।
 सा तस्यापि भवेच्छक्तिस्तया हीनो निरर्थकः ॥ ७ ॥
 यस्तु विष्णुत्वमापन्नः शिवः साक्षादुपाधिना ।
 सा तस्यापि भवेच्छक्तिस्तया हीनो निरर्थकः ॥ ८ ॥

धाना ज्ञानशक्त्याऽधिका स्यात्तदा तदुपाधिकः शिवः सर्वज्ञो भवति । यदा तु क्रियाशक्त्याऽधिका तदा तदुपाधिकः साक्ष चेव एव स्रष्टव्यपर्यालोचनात्मकस्येक्षणस्य कर्ता भवति । एतदुक्तं भवति । एक एव परशिवः साक्षादुपाधिवशात्पञ्चधा भवति । अनुद्भूतज्ञानक्रियाशक्तिका या माया तदुपहितः शिव इत्युच्यते । तस्याः शक्यप्रतियोग्यधीननिरूपणो य आकारस्तदुपाधिकः शिवः शक्तिः । यदा सा मायोद्भूतसमप्रधानज्ञानक्रियाशक्तिका तदुपाधिकं परशिवस्वरूपं जगत्कारणम् । ज्ञानशक्त्याधिक्यात्सर्वज्ञः । क्रियाशक्त्याधिक्यादीक्षितेति । एवं च शिवस्यावस्थाभेदा आगमिकैः शुद्धतत्त्वानीति व्यवहियन्ते । तदुक्तम्—“शुद्धानि पञ्च तत्त्वान्याद्यं तेषां वदन्ति शिवतत्त्वम् । शक्तिसदाशिवतत्त्वे ईश्वरविद्याख्यतत्त्वे च ” इति ॥ तेषां लक्षणमपि तैरेवोक्तम्—“शिवतत्त्वमथो वक्ष्ये सर्वाद्यप्रभवं परम् । अप्रमेयमनिर्देश्यमनौपम्यमनामयम् ॥ सूक्ष्मं सर्वगतं नित्यं ध्रुवमव्ययमीश्वरम् । शक्तितत्त्वं ततो जातं सिसृक्षोः परमात्मनः ॥ उन्मेषः प्रथमस्तस्मादभिन्नं शिवतत्त्वतः । सदाशिवं ततस्तत्त्वं क्रियाज्ञानसमांशकम् ॥ तत्त्वमीश्वरसंज्ञं स्यात्सर्वैश्वर्यसमावृतम् । क्रियाशक्त्या परिक्षीणं ज्ञानशक्त्याऽधिकावृतम् ॥ विद्यातत्त्वमतश्चेशात्सर्वज्ञं मन्त्रनायकम् । क्रियाशक्त्यंशशबलं ज्ञानशक्त्यंशहीनकम् ” इति ॥ ईक्षितृत्वं परशिवस्याऽऽप्नातम् “ तदैक्षत बहु स्यां प्रजायेय ” इति ॥ ५ ॥ ६ ॥ तदीक्षणोत्तरकालं विचिकीर्षोर्मियायाः सत्त्वरजस्तमोगुणा विभक्ता भवन्ति तदुपाधिकः शिवो ब्रह्मविष्णुरुद्रसंज्ञां लभते । तत्र रुद्रस्य बहिस्तमोयुक्तसत्त्वगुण उपाधिः । सत्त्वेनाऽऽवृतं तमो विष्णोः । ब्रह्मणस्तु केवलं रजः ।

यस्तु ब्रह्मत्वमापन्नः शिवः साक्षादुपाधिना ।
 सा तस्यापि भवेच्छक्तिस्तया हीनो निरर्थकः ॥ ९ ॥
 सदाशिवत्वं यः प्राप्तः शिवः साक्षादुपाधिना ।
 सा तस्यापि भवेच्छक्तिस्तया हीनो निरर्थकः ॥ १० ॥
 ईश्वरत्वं गतो यस्तु शिवः साक्षादुपाधिना ।
 सा तस्यापि भवेच्छक्तिस्तया हीनो निरर्थकः ॥ ११ ॥
 हिरण्यगर्भत्वं यस्तु शिवः प्राप्त उपाधिना ।
 सा तस्यापि भवेच्छक्तिस्तया हीनो निरर्थकः ॥ १२ ॥
 सूत्रात्मत्वं तथा यस्तु शिवः प्राप्त उपाधिना ।
 सा तस्यापि भवेच्छक्तिस्तया हीनो निरर्थकः ॥ १३ ॥
 विराड्रूपं गतो यस्तु शिवः साक्षादुपाधिना ।
 सा तस्यापि भवेच्छक्तिस्तया हीनो निरर्थकः ॥ १४ ॥

तत्तदुपाध्याधिक्याद्बुद्धः परः सत्त्वमात्ररहिताद्ब्रह्मणः सकाशाद्बुद्धिः सत्त्वोपा-
 धिको विष्णुः श्रेष्ठः । एवमीदृग्रूपमुपाध्याधिक्यत्वं स्वयमेवोपादिष्टं सूतगी-
 तायां प्रतिपादयिष्यति “ यस्य मायागतं सत्त्वम् ” इत्यादिना ॥ ७—९ ॥
 सदाशिवत्वमिति । गुणप्रविभागानन्तरं शब्दस्पर्शतन्मात्ररूपाणि सूक्ष्मभूतानि
 क्रमेणोत्पद्यन्ते । तत्र शब्दतन्मात्रोपाधिकः सदाशिवः ॥ १० ॥ स्पर्शतन्मात्रोपा-
 धिकः शिवः ईश्वरः । रूपरसगन्धतन्मात्रोपाधिका रुद्रविष्णुब्रह्माणः । रुद्रविष्णुब्र-
 ह्माणामेव भौतिकसृष्टावुपाधय इत्यत्र पृथङ्नोक्तम् । एकरूपानामप्युपाधिवै-
 चित्र्याद्भेदो विद्यत एवेत्यभिप्रेत्यैकादशाध्याय उत्कर्षप्रतिपादनसमये ब्रह्मादयो
 द्विरुपात्ता इत्युक्तम् ॥ ११ ॥ हिरण्यगर्भत्वमिति । वियदादिसूक्ष्मभूतगतैः
 पञ्चभिः सत्त्वांशैरारब्धं समष्टयन्तःकरणं हिरण्यगर्भस्योपाधिः ॥ १२ ॥
 तत्तल्लै रजोशैरारब्धः समष्टिरूपः प्राणः सूत्रात्मन उपाधिः ॥ १३ ॥ विराड्रू-
 पमिति । पञ्चभूतेषु जातेषु तदारब्धो ब्रह्माण्डादिलक्षणः स्थूलप्रपञ्चो विराज ।

स्वराड् रूपं गतो यस्तु शिवः साक्षादुपाधिना ।

सा तस्यापि भवेच्छक्तिस्तया हीनो निरर्थकः ॥ १५ ॥

सम्राड् रूपं गतो यस्तु शिवः साक्षादुपाधिना ।

सा तस्यापि भवेच्छक्तिस्तया हीनो निरर्थकः ॥ १६ ॥

इन्द्रादिलोकपालानां रूपं यः प्राप्तवाञ्छिवः ।

सा तस्यापि भवेच्छक्तिस्तया हीनो निरर्थकः ॥ १७ ॥

देवादीनां गतो यस्तु रूपं शंभुरुपाधिना ।

सा तस्यापि भवेच्छक्तिस्तया हीनो निरर्थकः ॥ १८ ॥

मनुष्यत्वं गतो यस्तु शिवः साक्षादुपाधिना ।

सा तस्यापि भवेच्छक्तिस्तया हीनो निरर्थकः ॥ १९ ॥

तिर्यगादिस्वरूपं यः शिवः साक्षादुपाधिना ।

सा तस्यापि भवेच्छक्तिस्तया हीनो निरर्थकः ॥ २० ॥

ओषधीनां स्वरूपं यः शिवः प्राप्त उपाधिना ।

सा तस्यापि भवेच्छक्तिस्तया हीनो निरर्थकः ॥ २१ ॥

वनस्पतीनां रूपं यः शिवः प्राप्त उपाधिना ।

सा तस्यापि भवेच्छक्तिस्तया हीनो निरर्थकः ॥ २२ ॥

भक्ष्यभोज्यादिरूपं यः शिवः प्राप्त उपाधिना ।

सा तस्यापि भवेच्छक्तिस्तया हीनो निरर्थकः ॥ २३ ॥

उपाधिः ॥ १४ ॥ तदन्तर्गतलिङ्गशरीरसमष्टिः स्वराजः ॥ १५ ॥ कारण-
त्वेन शरीरद्वयानुगतमव्याकृतं सम्राज उपाधिः । एतच्च शिवमाहात्म्यखण्डे
एकादशेऽध्याये विस्तरेण प्रतिपादितम् ॥ १६ ॥ इन्द्रादिलोकपालानामि-
त्याद्या उपाधयः स्पष्टाः ॥ १७ ॥ देवादीनामिति । आदिशब्दादसुरगन्ध-
र्वादयः ॥ १८ ॥ १९ ॥ तिर्यगादीति । आदिशब्देन पक्षिसरीसृ-

नदीनदादिरूपं यः शिवः प्राप्त उपाधिना ।
 सा तस्यापि भवेच्छक्तिस्तया हीनो निरर्थकः ॥ २४ ॥
 पर्वतादिस्वरूपं यः शिवः प्राप्त उपाधिना ।
 सा तस्यापि भवेच्छक्तिस्तया हीनो निरर्थकः ॥ २५ ॥
 समुद्ररूपं यः प्राप्त शिवः साक्षादुपाधिना ।
 सा तस्यापि भवेच्छक्तिस्तया हीनो निरर्थकः ॥ २६ ॥
 विद्युद्रूपं गतो यस्तु शिवः साक्षादुपाधिना ।
 सा तस्यापि भवेच्छक्तिस्तया हीनो निरर्थकः ॥ २७ ॥
 सर्वाकारं गतो यस्तु शिवः साक्षादुपाधिना ।
 सा तस्यापि भवेच्छक्तिस्तया हीनो निरर्थकः ॥ २८ ॥
 एषा सा साक्षिणी शक्तिः शंकरस्यापि शंकरी ।
 शिवाभिन्ना तया हीनः शिवः साक्षान्निरर्थकः ॥ २९ ॥
 न शिवेन विना शक्तिर्न शक्तिरहितः शिवः ।

पादयः ॥ २०—२८ ॥ इत्थमेकस्या एव परशक्तेर्नानाविधशक्यप्रतियोगि-
 वैचित्र्यवशात्तत्तद्विशेषशक्यात्मना नानात्वमभिधाय परमार्थतोऽद्वितीयसच्चिदा-
 नन्दादिलक्षणैवेत्युपसंहरति — एषा सेत्यादिना । एषा शक्तिर्जगत्कारणत्वाद्या-
 त्मना नानाविधानुक्रान्ता एषा परमार्थतः साक्षिणी संविद्रूपिणी परा शक्तिरेव ।
 यद्वा साक्षी साक्ष्यं नानुप्राविशति एवमियमपि साक्ष्यभूतविकारप्रपञ्चानन्तर्गतत्वा-
 त्साक्षिणी । उक्तरीत्या तत्तदुपाधिवशाज्जगत्कारणत्वाद्यापन्नस्य शंकरस्य परशिव-
 स्यापि तत्तन्निर्माणहेतुतया सुखकरी । यद्वा स्वीकृतलीलावतारस्य पार्वत्यात्मना
 सुखकरी । शिवशक्योरुभयोरपि परमार्थतश्चिन्मात्ररूपत्वाच्छिवस्वरूपादनतिरि-
 क्ता चिन्मात्ररूपिण्या तया यदि शिवो हीनः स्यात्तदा चिन्मात्रातिरिक्तस्य सर्वस्य
 मिथ्यात्वात्तदतिरिक्तस्वरूपान्तराभावेन शिवो निःस्वरूपो भवेदित्यर्थः ॥ २९ ॥
 अतः शिवशक्योश्चिन्मात्रैकशाररित्वात्परस्परमविनाभावमाह — न शिवेनेति ।

उमाशंकरयोरैक्यं यः पश्यति स पश्यति ॥ ३० ॥

उमाशंकरयोर्भेदं ये पश्यन्ति नराधमाः ।

अधोमुखोर्ध्वपादास्ते यास्यन्ति नरकार्णवम् ॥ ३१ ॥

यथा मातापितृभ्यां तु वर्धन्ते मानवा भुवि ।

तथैवाऽऽभ्यामिदं कृत्स्नं वर्धते नात्र संशयः ॥ ३२ ॥

उपासते ये परमां सर्वलोकैकमातरम् ।

तेऽभीष्टं सकलं यान्ति विद्यां मुक्तिप्रदामपि ॥ ३३ ॥

पार्वती परमा देवी ब्रह्मविद्याप्रदायिनी ।

विशेषेणैव जन्तूनां नात्र संदेहकारणम् ॥ ३४ ॥

लक्ष्मीवागादिरूपैषा शिवा खलु मुनीश्वराः ।

नर्तकीवानया सर्वमचिरादेव सिध्यति ॥ ३५ ॥

एवं शिवशक्त्योश्चिन्मात्ररूपेणैकत्वं यः साक्षात्करोति स एव ज्ञानीत्यर्थः ॥

३० ॥ एतदेव व्यतिरेकमुखेन दृढयति—उमाशंकरयोरिति ॥ ३१ ॥

तथैवाऽऽभ्यामिति । जगत्कारणत्वादिरूपेण सर्वत्रानुस्यूताभ्यां शिवशक्तिभ्या-
मित्यर्थः ॥ २ ॥ तेऽभीष्टमिति । शक्तिप्रसादादेवैहिकफलोपभोगेन प्रतिबन्धक-

कर्मक्षये सति मुक्त्युपायभूतां ब्रह्मविद्यामपि तत्प्रसादतो लभन्त इत्यर्थः । तदुक्तमा-
गमिकैः—“ भोगेन कर्मधाकं विधाय दीक्षां शिवः शक्त्या । मोचयति पशू-

नखिलान्करुणैकनिधिः सदा शंभुः ” इति ॥ ३३ ॥ ब्रह्मविद्याप्रदायिनीति ।

वयं सर्वोत्कृष्टाः इति कृताहङ्काराणामग्न्यादिदेवानां गर्वमपनेतुमाविर्भूतस्य पर-
ब्रह्मणः स्वरूपं यथा देव्योपदिष्टं तस्मादेषा ब्रह्मविद्याप्रदायिनी । श्रूयते हि

तल्लवकारोपनिषदि—“ ब्रह्म ह देवेभ्यो विजिग्ये ” इत्युपक्रम्य “ स तस्मि-

न्नेवाऽऽकाशे सुत्रियमाजगाम बहुशोभमानामुमां हैमवतीं तां होवाच किमेत-
द्यक्षमिति ” “ ब्रह्मेति होवाच ” इति ॥ ३४ ॥ स्वरूपाविरोधेन

लक्ष्मीवागादिनानारूपत्वस्वीकाररयोचितं निदर्शनमाह—नर्तकीवेति ॥ ३५ ॥

अस्या एव प्रसादेन ब्रह्मेन्द्रादिविभूतयः ।

अनया रहितं सर्वमसदेव न सङ्गवेत् ॥ ३६ ॥

एतामेव समाराध्य श्रद्धया सह वैदिकाः ।

लभन्ते काङ्क्षितं सर्वं नान्यथा मुनिपुङ्गवाः ॥ ३७ ॥

शैवा भागवतास्तेषामुपभेदावलम्बिनः ।

अस्या आराधनेनैव लभन्तेऽभीप्सितं फलम् ॥ ३८ ॥

दैगम्बरास्तथा बौद्धा अपभ्रंशावलम्बिनः ।

अस्या आराधनेनैव लभन्तेऽभीप्सितं फलम् ॥ ३९ ॥

यथा यथा शिवामेतां यो वा को वाऽदरेण तु ।

आराधयति सोऽभीष्टं लभते फलमास्तिकाः ॥ ४० ॥

करुणासागरामेतां यः पूजयति शांकरीम् ।

किं न सिध्यति तस्येष्टं तस्या एव प्रसादतः ॥ ४१ ॥

शिवामेतामुमामेनां जडशक्तिं तथैव च ।

जडकार्यं जगज्जीवं तेषां भेदं तथैव च ॥ ४२ ॥

अनया रहितमिति । परमार्थसद्रूपिण्याऽनया यदि सर्वं जगद्रहितं स्यात्तदा सर्वमसदेव भवेत्तुच्छवत्स्वतः सत्त्वाभावात् । श्रुतिश्च सद्वस्तुविरहेऽसत्त्वं प्रतिपादयति “असत्त्वेव स भवति” “असद्ब्रह्मेति देव चेत्” इति ॥ ३६ ॥ ३७ ॥ उपभेदावलम्बिन इति । शैवोपभेदाः पाशुपतादयः । भागवतोपभेदाः पाञ्चरात्रवैखानसादयः ॥ ३८ ॥ ३९ ॥ यथा यथेति । यद्यदुपाधिविशिष्टामेतां शक्तिं यः कोऽप्याराधयति, तस्य तत्तदुपाधियोग्यं तत्तत्फलं सिध्यतीत्यर्थः । “तं यथा यथोपासते तदेव भवति” इति श्रुतेः । भगवताऽप्युक्तम्—“यो यो यां यां तनुं भक्तः श्रद्धयाऽर्चितुमिच्छति” इत्यादिना “लभते च ततः कामान्” इत्यन्तेन ॥ ४० ॥ ४१ ॥ एवं परशक्तेर्महिमानं प्रदर्श्य परिपूर्णपरशिवस्वरूपेणैव सर्वमनुसन्धेयं मुमुक्षुणेति प्रतिपादयति—शिवामेतामिला-

अन्यच्चास्ति तया भातं तथा नास्तीति शब्दितम् ।

सर्वं पूर्णं शिवं पश्यन्स्वयं पूर्णं शिवो भवेत् ॥ ४३ ॥

पूर्णमेव स्वकं रूपमपूर्णं भाति मायया ।

पूर्णरूपतया मायां पश्यन्पूर्णो भवेत्स्वयम् ॥ ४४ ॥

स्वपूर्णात्मातिरेकेण जगज्जीवेश्वरादयः ।

न सन्ति नास्ति माया च तद्विशुद्धात्मवेदनम् ॥ ४५ ॥

दिना । चिन्मात्राश्रयमायाशक्त्यनुप्रविष्टा संविच्छिन्ना सैव लीलाविग्रहधारि-
ण्युमा जडवर्गस्य सर्वस्योपादानभूता चिन्मात्राश्रया या माया सा जडशक्तिः ॥
४२ ॥ सर्वमिति । प्रागुक्तं मायातत्कार्यरूपं चेतनाचेतनात्मकं यत्सर्वं जग-
त्परिपूर्णं परशिवस्वरूपे शुक्तौ रजतमिवाध्यस्तं रजतस्येव तस्य सर्वस्याधिष्ठा-
नव्यतिरेकेणासत्त्वात्तदधिष्ठानमात्रमवशिष्यते । तथा चायमर्थः—यदिदं सर्वं
न तत्सर्वमपि त्वनवच्छिन्नः परशिव एवेति वेदान्तमहावाक्यजनितज्ञानेन
साक्षात्कुर्वन्स्तदानीमेव स्वयमप्यनवच्छिन्नः शिवो भवति ज्ञानसमकालमेव मुक्ति-
रिति । पश्यन्निति वर्तमानापदेशार्थः । श्रुतावपि विद्योदयसमकालमेव पर-
ब्रह्मप्राप्तिरास्नात्वा “ तद्वैतत्पश्यन्नाधिर्वाग्मदेवः प्रतिपेदेऽहं मनुरभवं सूर्यश्चेति ”
इति ॥ ४३ ॥ एतदेवोपपादयति—पूर्णमेवेति । सच्चिदानन्दैकरसमाकाशवत्स-
र्वगतं परशिवस्वरूपमेव सर्वेषां जीवानां नैजं रूपम् । तदेव घटाद्युपाधिव
शादाकाशमिव सत्त्वप्रधानमायया शक्याऽवच्छिन्नं सदसर्वगतमिव दृश्यते ।
यदा तु मुमुक्षुः स्वात्मनो नैजं रूपं गुरूपदेशतो वेदान्तमहावाक्यलक्षणान्त्र-
माणादवगच्छति तदा भेदहेतुभूतां मायामप्यनवच्छिन्नात्मस्वरूपतयैव साक्षा-
त्कुर्वन्वच्छेदहेतोरभावान्मुमुक्षोः स्वकीयमपि रूपं परिपूर्णमेव भवेदित्यर्थः ।
श्रुतिरपि चराचरात्मकस्य सर्वस्य जगतः पूर्णावशेषत्वं दर्शयति—“ पूर्णमदः
पूर्णमिदं पूर्णात्पूर्णमुदच्यते । पूर्णस्य पूर्णमादाय पूर्णमेवावशिष्यते ” इति ॥
४४ ॥ ननु सन्घटः सन्पट इत्यादिभेदेन प्रतिपन्नस्य भेदस्य जगतो माया-
याश्च कथं परिपूर्णशिवात्मकत्वं येन स्वयमपि परिपूर्णः सञ्जिहो भवेदिति
तत्राऽऽह—स्वपूर्णेति । तद्रूपस्य स्वात्मनः कारणतयाऽनुप्रवेशात्स्वकीयमेव

स्वपूर्णात्मशिवानन्दनिष्ठामासाद्य मानवः ।

तदैव लभते मुक्तिं स्वपूर्णात्मशिवात्मिकाम् ॥ ४६ ॥

स्वपूर्णात्मशिवानन्दप्रकाशबलतः पुमान् ।

स्वच्छन्दं वर्तते लोके को वा तस्य निवारकः ॥ ४७ ॥

सार्वभौमो यथा राजा स्वच्छन्दं वर्तते भुवि ।

स्वपूर्णात्मशिवज्ञानी स्वच्छन्दं वर्तते तथा ॥ ४८ ॥

प्रतीतमखिलं यस्य स्वात्मना भासते स्वयम् ।

संसारस्तस्य मुक्तिर्वा कथं सिध्यति योगिनः ॥ ४९ ॥

संसारो वा विमुक्तिर्वा यस्य भाति मुनीश्वराः ।

तस्यैव हि निषेधाश्च विधयश्च न योगिनः ॥ ५० ॥

स्पृश्यते मृत्तिका विप्रैश्चण्डालैरपि केवला ।

सैव कुम्भादिरूपेण नीचैर्न स्पृश्यते यथा ॥ ५१ ॥

तथा ब्रह्मात्मना सर्वमनिन्द्यमपि योगिनः ।

निन्द्यानिन्द्यतयाऽज्ञस्य भाति सर्वं स्वरूपतः ॥ ५२ ॥

वैदिको लौकिकाश्चापि व्यवहारस्तु कल्पितः ।

भेदविज्ञानिनो मोहान्नासते न स योगिनः ॥ ५३ ॥

सत्त्वमचेतने जगति जीवेश्वरादिभेदभिन्नेऽचेतनप्रपञ्चे मायायां चावभासते न ततोऽतिरिक्ता तेषां सत्ताऽस्तीत्यर्थः ॥ ४५ ॥ निष्ठामिति । अन्यत्सर्वं परित्यज्य तत्स्वरूपानुसन्धाने नितरामवस्थितिः ॥ ४६ ॥ एवमद्वितीयपरिपूर्ण-शिवात्मैक्यनिष्ठस्य जीवन्मुक्तस्य स्वात्मयाथात्म्यज्ञानेन भेदप्रपञ्चस्य विलीनत्वा-च्छाश्रितो बद्धमुक्तादिव्यवहारो विधिनिषेधादिव्यवहारश्च नास्तीत्याह—स्वपूर्णात्मैत्यादिना । आनन्दप्रकाशबलत इति । निरतिशयानन्दस्वरूपाविर्भावस्तेन बलेन ब्रह्मेन्द्रादिपदमपि न गणयतीत्यर्थः ॥ ४७—५० ॥ भेददर्शनादेव विधिनिषेधादिव्यवहारो न तु जीवन्मुक्तस्येत्यत्र सदृष्टान्तमुपपादयति—

आत्मविज्ञानिनो विप्रा लौकिको न हि वैदिकः ।

व्यवहारः स्वतः सर्वः स्वात्मना भाति केवलम् ॥ ५४ ॥

आत्मविज्ञानसंज्ञस्य महायज्ञस्य वैभवम् ।

कल्पकोटिशतेनापि मया वक्तुं न शक्यते ॥ ५५ ॥

भवन्तोऽपि महाभाग्यान्महादेवप्रसादतः ।

मत्तो लब्धपरिज्ञानाः कृतार्थाश्च न संशयः ॥ ५६ ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे

ज्ञानयज्ञविशेषो नाम त्रयोदशोऽध्यायः ॥ १३ ॥

चतुर्दशोऽध्यायः ।

सूत उवाच—

१४. ज्ञानयज्ञविशेषः ।

भूयोऽपि ज्ञानयज्ञं तु प्रवक्ष्यामि समासतः ।

इतः पूर्वं मया नोक्तमपि कस्यचिदास्तिकाः ॥ १ ॥

एक एव शिवः साक्षात्सत्यज्ञानादिलक्षणः ।

विकाररहितः शुद्धः स्वशक्त्या पञ्चधा स्थितः ॥ २ ॥

स्पृश्यत इत्यादिना । यथा घटशराबाद्युपादानभूताया मृत्तिकाया नचि-
स्पर्शाद्विषाभावो घटशरावादिरूपेण विभक्तस्य तत्कार्यवर्गस्य स्पर्शे च दोष
एवं कारणब्रह्मात्मनैकरूपं सर्वं वस्तु तस्यानिन्द्यमपि तत्त्वज्ञानरहितस्य भेद-
दर्शिनो निन्द्यानिन्द्यात्मना भासत इत्यर्थः । निगदव्याख्यातमन्यत् ॥ ५१—५६

इति श्रीसूतसंहितातात्पर्यदीपिकायां चतुर्थे यज्ञवैभवखण्डे

ज्ञानयज्ञविशेषो नाम त्रयोदशोऽध्यायः ॥ १३ ॥

इत्थं शक्तेः परशिवस्वरूपानतिरिक्तत्वमुपपाद्य सद्योजातादिपञ्चब्रह्मरू-
पेण यो भेदावभासः सोऽपि न पारमार्थिक इति प्रतिपादयितुमुपक्रमते—
भूयोऽपीति ॥ १ ॥ एक इति स्वगतस्वातितिरिक्तभेदयोर्निरासः । सत्यज्ञाना-

ईशानश्चेति तत्पूर्वपुरुषश्चेति सुव्रताः ।

अघोरश्चेति विप्रेन्द्रा वामदेव इति द्विजाः ॥ ३ ॥

सद्योजात इति प्राज्ञा न स्वरूपेण भेदिनः ।

तत्रैवं सति शब्दस्तु साक्षादीशानसंज्ञितः ॥ ४ ॥

दीति । आदिशब्देनाऽऽनन्त्यं सुखरूपता च विवक्षिता । विकाररहित इति । उत्पत्तिपरिणामादिसर्वविक्रियारहितः कूटस्थनित्य इत्यर्थः । अत एव शुद्धो निर्मलः । य एवंलक्षणः साक्षात्परशिवः पर एवैकः सन्प्रागुदीरितस्वशक्त्याऽवस्थाभेदेनेशानाद्यात्मना पञ्चधाऽवस्थितः । तथा हि । सर्वशक्तिसामान्य-रूपा या पराशक्तिः प्रागुदीरिता सृष्टिस्थितिसंहतितिरोभावानुग्रहलक्षणैः शक्य-विशेषैर्निरूप्यमाणा स्वयमपि सर्जनादिविशेषशक्त्यात्मना पञ्चधा विभक्ता भवति । अतः सर्जनशक्त्युपाधिकं परशिवस्वरूपं चिन्मात्रमेव सद्योजातः । पालनश-क्त्युपाधिकं वामदेवः । संहरणशक्त्युपाधिकमघोरः । तिरोभावशक्त्युपाधिकं तत्पुरुषः । अनुग्रहशक्त्युपाधिकं चिन्मात्रमीशानः । एवमेक एव परशिवः पञ्चभिरुपाधिभिः पञ्चधा विभज्य स्थित इत्यर्थः । तदुक्तमागमिकैः—
“सोऽनादिमुक्त एको विज्ञेयः पञ्चमन्त्रतनुः । पञ्चविधं तत्कृत्यं सृष्टिस्थितिसं-
हतितिरोभावाः । तद्वदनुग्रहकरणं प्रोक्तं सततोदितस्यास्य” इति ॥ २ ॥ पञ्चधाऽव-
स्थितस्य परशिवस्य सृष्टिक्रमेण नामोद्देशः क्रियते—ईशानश्चेत्यादिना । सर्वभूता-
नामीशितृत्वादीशानः । तदुक्तमागमे—“ईशे येन जगत्सर्वं गुणेनोपरिवर्तिना”
इति । तत्पूर्वपुरुषश्चेति । तदिति पदं पूर्वं यस्य पुरुषपदस्य तत्तथा । तथा तस्य
तस्य पूर्णं शरीरेषु वसतीति तत्पुरुषाभिधेय इत्यर्थः । तदुक्तम्—‘तस्य तस्य
वपुर्या पूस्तस्यामुषति येन सः’ इति । घोरा न भवतीत्यघोरः । उक्तं च—
‘तथाऽघोरः प्रशान्तोऽपि पापनिर्दाहकारकः’ इति । यद्वा—अघौघं हरती-
त्यघोरः । तदुप्युक्तम्—‘अर्चयेद्भुक्तिमुक्त्यर्थं दक्षेऽघौघहरे स्थितः’ इति ।
धर्मार्थकामेभ्यः प्रशस्तत्वाद्दामः स चासौ देवश्च । तदुप्युक्तम्—‘वामं त्रिव-
र्गवामत्वाद्ब्रह्मस्य च स्वभावतः इति ॥ ३ ॥ यस्मात्परमेश्वरादेवतिर्यङ्मानुष्याद्याः
सद्य एव स्मरणमात्राज्जायन्ते स तथोक्तः । तदुप्युक्तं—‘सद्योऽणूनां मूर्तयः

स्पर्शस्तत्पुरुषो रूपमघोरः परिकीर्तितः ।

वामदेवो रसः प्रोक्तो गन्धः सद्य उदाहृतः ॥ ५ ॥

सदाशिवेश्वरौ रुद्रो विष्णुर्ब्रह्मा च सुव्रताः ।

क्रमाच्छब्दादिभूतानां देवताश्च प्रकीर्तिताः ॥ ६ ॥

ताश्चेशानादयः प्रोक्ताः क्रमेणैव मुनीश्वराः ।

सर्वाण्येतानि विप्रेन्द्राः शिव एव न संशयः ॥ ७ ॥

एतानि शिवरूपेण पश्यन्मुच्येत बन्धनात् ।

आकाशाख्यं महाभूतमीशानः परिकीर्तितः ॥ ८ ॥

वायुस्तत्पुरुषो ज्ञेयो वह्निश्चाघोर ईरितः ।

अम्भो वामस्तथा भूमिः सद्योजातः प्रकीर्तितः ॥ ९ ॥

अनन्तशिवसंज्ञश्च तथाऽनन्तेश्वराभिधः ।

कालामिरुद्रो विप्रेन्द्रास्तथा नारायणाभिधः ॥ १० ॥

संभवन्ति यस्येच्छातस्तेन सद्योभिधानः' इति । न स्वरूपेणेति । तस्यावि-
क्रियस्वभावत्वादित्यर्थः । यस्मादेवं परशिवो यः शक्तिवशात्पञ्चधा विभज्यं
स्थितस्तस्मात्कार्यभूते प्रपञ्चे शब्दतन्मात्रादीनि यानि पञ्चसंख्यया विभक्तानि
तानि सर्वाणि पञ्चब्रह्मात्मकान्येवेत्याह—तत्रैवमित्यादिना ॥४॥५॥ शब्दादिभू-
तानामिति । तन्मात्ररूपाणामुदाहृतानां वियदादिसूक्ष्मभूतानां सदाशिवादयः
क्रमेण देवता इत्यर्थः ॥६॥ तेषां शानाद्यात्मका एवेत्याह—ताश्चेति । सर्वाण्येतानीति
सदाशिवाद्यधिष्ठानशब्दतन्मात्राद्यात्मकानीशानादिपञ्चब्रह्माणि शिव एव तत्स-
रूपे मायाशक्तिवशात्परिकल्पितत्वात् ततोऽतिरिक्तानीत्यर्थः ॥ ७ ॥ एवमेतानि
शिवात्मना साक्षात्कुर्वन्सद्य एव संसारान्मुक्तो भवोदित्यर्थः । एवमुत्तरतः सर्वत्र
योज्यम् । महाभूतमिति । स्वेतरपृथिव्यादिभूतापेक्षयाऽऽकाशास्य विस्तृतत्वात्त-
न्महाभूतत्वम् । उक्तं हि—'सूक्ष्मताव्यापिते ज्ञेये भूम्यादेरुत्तरोत्तरम्' इति ॥
८ ॥ ९ ॥ अनन्तशिवेति । अनन्तशिवोऽपरिच्छिन्नशिवः सदाशिव इत्यर्थः ।

ब्रह्मा चतुर्मुखः साक्षादाकाशादेस्तु देवताः ।

एतानि शिवरूपेण पश्यन्मुच्येत बन्धनात् ॥ ११ ॥

श्रोत्रमीशान एव स्यात्त्वक्च तत्पुरुषः स्मृतः ।

चक्षुश्चाघोर एव स्याज्जिह्वा वामः समीरितः ॥ १२ ॥

घ्राणं सद्यः समाख्यातः क्रमात्स्वानां मुनीश्वराः ।

दिग्वाग्वादित्यवरुणपृथिव्याख्यास्तु देवताः ।

एतानि शिवरूपेण पश्यन्मुच्येत बन्धनात् ॥ १३ ॥

पाद ईशान एव स्यात्पाणिस्तत्पुरुषः स्मृतः ।

वागघोर इति प्रोक्ता ह्युपस्थो वाम ईरितः ।

पायुः सद्य इति प्रोक्तः साक्षाद्वेदान्तपारगैः ॥ १५ ॥

अनन्तशिवादयश्च स्थूलभूतानामधिष्ठातृदेवताः । तदुक्तं सर्वज्ञानोत्तरे—‘ब्रह्मा विष्णुश्च रुद्रश्चानन्तेशश्च सदाशिवः । पृथिव्यादिषु तत्त्वेषु क्रमात्तत्त्वाधिपाः स्थिताः’ इति । एतानीति । सर्वत्र पूर्ववद्योज्यम् ॥ १० ॥ ११ ॥ श्रोत्रमीशान इति । विषदादिभूतपञ्चकगतसत्त्वांशैरारब्धानि श्रोत्रादीनीन्द्रियाणि तेषामधिपां दिगादयः । ‘दिशः श्रोत्रं भूत्वा कर्णौ प्राविशदादित्यश्चक्षुर्भूत्वाऽक्षिणी प्राविशत्’ इत्यादि । अत एव तत्त्वसारेऽप्युक्तम्—‘श्रोत्रमध्यात्मं श्रोतव्यमधिभूतं दिशस्तन्नाधिदैवतम् । त्वगध्यात्मं स्पृष्टव्यमधिभूतं वायुस्तन्नाधिदैवतम् । चक्षुरध्यात्मं द्रष्टव्यमधिभूतं सूर्यस्तन्नाधिदैवतम् । जिह्वाऽध्यात्मं रसयितव्यमधिभूतं वरुणस्तन्नाधिदैवतम् । घ्राणमध्यात्मं घ्रातव्यमधिभूतं पृथिवी तन्नाधिदैवतम्’ इति ॥ १२ ॥ १३ ॥ पाद ईशान इति । पादपाणिवागुपस्थपायुरूपाणि पञ्च क्रमेन्द्रियाण्यकाशादिभूतपञ्चकगतरजोशैः क्रमेणाऽऽरब्धत्वादीशानाद्यात्मकानीत्यर्थः । त्रिविक्रमादयस्तेषामधिदेवताः “अग्निर्वाग्भूत्वा मुखं प्राविशत्” इत्यादिश्रुतेः । तत्त्वोपदेशसारेऽप्युक्तम्—“पादावध्यात्मं गन्तव्यमधिभूतं विष्णुस्तन्नाधिदैवतम् । हस्तावध्यात्ममादातव्यमधिभूतमिन्द्रस्तन्नाधिदैवतम् । वागध्यात्मं वक्तव्यमधिभूतमग्निस्तन्नाधिदैवतम् । गुह्यमध्यात्ममानन्दयितव्यमधिभूतं प्रजा-

त्रिविक्रमस्तथा चेन्द्रो वह्निश्चैव प्रजापतिः ।
 मित्रश्च मुनिशार्दूलाः क्रमात्खानां च देवताः ॥ १६ ॥
 एतानि शिवरूपेण पश्यन्मुच्येत बन्धनात् ॥ १७ ॥
 मन ईशान एव स्याद्बुद्धिस्तत्पुरुषः स्मृतः ।
 अहंकारस्त्वघोरः स्याच्चित्तं वामः समीरितः ॥ १८ ॥
 एषां च कारणं विप्रा अन्तःकरणसंज्ञितम् ।
 सद्योजात इति प्रोक्तं सर्ववेदार्थपारगैः ॥ १९ ॥
 मनसो देवता चन्द्रो बुद्धेर्वाचस्पतिस्तथा ।
 अहंकारस्य कालाग्निरुद्रः कालहरोऽपि वा ।
 चित्तस्य देवता देवी शिवोऽन्तःकरणस्य तु ॥ २० ॥
 हिरण्यगर्भो भगवान्देवता मुनिपुङ्गवाः ।
 एतानि शिवरूपेण पश्यन्मुच्येत बन्धनात् ॥ २१ ॥
 प्राण ईशान एव स्यादपानः पुरुषः स्मृतः ।
 व्यानोऽघोरस्तथोदानो वामदेवः समीरितः ॥ २२ ॥
 समानः सद्य एव स्यात्सूत्रात्मा कारणोऽनिलः ।
 विशिष्टो विश्वसृष्टिश्च विश्वयोनिरजो जयः ॥ २३ ॥
 क्रमेण देवताः प्रोक्ताः प्राणादीनां मुनीश्वराः ।

पातिस्तत्ताधिदैवतम् । पायुरध्यात्मं विसर्जयितव्यमधिभूतं मित्रस्तत्ताधिदैवतम्
 इति ॥ १४ — १७ ॥ मन ईशान इत्यादि । मन आद्याश्चतस्रोऽन्तःकरणवृत्तयो
 वृत्तिमदन्तःकरणं चेत्येतान्यपीशानाद्यात्मकानि । तेषां चन्द्रादयोऽधिदेवताः
 “चन्द्रमा मनो भूत्वा हृदयं प्राविशत्” इत्यादिश्रुतेः । तत्त्वोपदेशसारेऽप्युक्तम्—
 ‘मनोऽध्यात्मं मन्तव्यमधिभूतं चन्द्रस्तत्ताधिदैवतम् । बुद्धिरध्यात्मं बोद्धव्यम-
 धिभूतं ब्रह्मा तत्ताधिदैवतम् । अहंकारोऽध्यात्ममहंकर्तव्यमधिभूतं रुद्रस्तत्ताधि-

एतानि शिवरूपेण पश्यन्मुच्येत बन्धनात् ॥ २४ ॥
 पृथिव्यादिषु भूतेषु यो गुणः सत्त्वसंज्ञितः ।
 स क्रमेण निवृत्त्यादिकलासंज्ञामुपैति च ॥ २५ ॥
 भूमौ निवृत्तिर्विप्रेन्द्राः प्रतिष्ठा पयसि स्थिता ।
 विद्या ब्रह्मै तथा शान्तिर्वायौ व्योम्नि मुनीश्वराः ॥ २६ ॥
 शान्त्यतीतकला चैता व्युत्क्रमेण मुनीश्वराः ।
 भवन्ति पञ्च ब्रह्माणि तथा भूतेषु पञ्चसु ॥ २७ ॥
 स्थितो रजोगुणो विप्रा आकाशादिक्रमेण च ।
 स्पन्दश्चैव परिस्पन्दः प्रक्रमः परिशीलनः ॥ २८ ॥
 प्रचार इति विद्वद्भिः कथिताः पञ्च च क्रियाः ।
 एतानि पञ्च ब्रह्माणि भवन्ति मुनिसत्तमाः ॥ २९ ॥

दैवतम्' इत्यादि ॥ १८—२५ ॥ भूमौ निवृत्तिरिति । कर्मभोगो निवर्त्यतेऽ-
 नयेति निवृत्तिः । अचेतनानि तत्त्वान्यतिलघूनि पुरुषतत्त्वे प्रकर्षेण स्थाप्यन्तेऽ-
 नयेति प्रतिष्ठा । मायातत्कर्त्याद्विविक्तमात्मानं यया वेत्ति सा विद्या । मलमाया-
 कर्मलक्षणस्य पाशजालस्योपशमो यया सा शान्तिः । ईदृशीं शान्तिमप्यति-
 क्रम्याद्वितीयसच्चिदानन्दैकरसपरशिवस्वरूपबोधहेतुत्वाच्छान्त्यतीता । तथा
 चोक्तमागमिकैः—“ययाऽऽदौ पार्थिवे तत्त्वे कर्मभोगो निवर्त्यते । निवृत्तिः
 सा कला ज्ञेया प्रतिष्ठा कथ्यतेऽधुना ॥ शिवरागानुरक्तात्मा स्थाप्यते पौरुषे
 यया । सा प्रतिष्ठा कला ज्ञेया ततो विद्या निगद्यते ॥ मायाकार्यविवेकेन वेत्ति
 विद्यापदं यया । सा कला परमा ज्ञेया विद्या ज्ञानक्रियात्मिका ॥ मलमाया-
 विकारौघशान्तिः पुंसः पुनर्यया । सा कला शान्तिरित्युक्ता साधिकारास्पदं
 षडम् ॥ शान्त्यतीतकलाद्वैतनिर्वाणानन्दबोधदा” इति । व्युत्क्रमेणेति ।
 शान्त्यतीतादिक्रमेणेशानाद्यात्मका इत्यर्थः ॥ २६ ॥ २७ ॥ स्पन्दश्चैवेति ।
 स्पन्दश्चलनमात्रमुत्तरोत्तरमुपचितास्तदवस्थाविशेषाः परिस्पन्दादयः ॥ २८ ॥

तथा भूतेषु सर्वेषु संस्थितस्तु तमोगुणः ।

छादकं बाधकं मुग्धं नोदकं भञ्जकं भवेत् ॥ ३० ॥

एतानि च तथा पञ्च ब्रह्माणि मुनिसत्तमाः ।

एतानि शिवरूपेण पश्यन्मुच्येत बन्धनात् ॥ ३१ ॥

अन्यानि यानि विप्रेन्द्राः पञ्चधा संस्थितानि च ।

तानि च ब्राह्मणाः पञ्च ब्रह्माणि स्युर्न संशयः ॥ ३२ ॥

पञ्चब्रह्मतया भिन्नं जगत्सर्वं चराचरम् ।

शिवरूपेण संपश्यन्मुच्यते भवबन्धनात् ॥ ३३ ॥

माययैव शिवः साक्षात्पञ्चधा समवस्थितः ।

सा शिवस्य सदा माया सर्वदुर्घटकारिणी ॥ ३४ ॥

एवमात्मिकया ब्रह्म मायया कारणं भवेत् ।

तत्सर्वं च तथाऽन्येषां नियन्तु न निरूपणे ॥ ३५ ॥

३९ ॥ छादकमिति । दृष्टिप्रतिबन्धमात्रं छादकं तस्यैव क्रमेणोपचितावस्था बाधकादयः ॥ ३० ॥ ३१ ॥ अन्यानि यानीति । प्राणगत्यादीनि । एवं पञ्चधाऽवस्थितस्य सर्वस्य जगतः पञ्चब्रह्मात्मकत्वादेकस्यैव परशिवस्य स्वमायया पञ्चब्रह्मात्मनाऽवस्थानान्मायासहितं तत्सर्वं शिवस्वरूपानतिरेकेण साक्षात्कुर्वन्मुक्तो भवेदित्यर्थः ॥ ३२ ॥ ३३ ॥ नन्वविक्रियासङ्गोदासीनः परशिवः स कथं मायावशात्पञ्चब्रह्मात्मना जगादात्मकः स्यादिति तत्राऽऽह—सेति । सर्वदुर्घटकारिणीति । यत्सर्वप्रकारेण दुर्घटं तद्वटनमेवास्याः शीलमतो नोक्तदोष इत्यर्थः ॥ ३४ ॥ एवमात्मिकयेति । “यतो वा इमानि भूतानि जायन्ते” इति परशिवस्वरूपस्य यज्जगत्कारणत्वं ‘बहु स्यां प्रजायेय’ इति सर्वस्योपादानत्वेन यत्सर्वजगदात्मकत्वं विशुद्धसत्त्वप्रधानमायोपाधिवशाद्यज्जगन्नियन्तृत्वं तत्सर्वमघटितघटनसामर्थ्याया मायाया संबन्धबलादेव । परमार्थनिरूपणे तु नैव किंचिदित्यर्थः ॥ ३५ ॥ कुतो नेत्यत आह—वस्तुत इति ।

वस्तुतः शंभुरानन्दः सत्यसंपूर्णचिह्नः ।

मायया मोहिता मर्त्यास्तं भेदेन विदुर्बुधाः ॥ ३६ ॥

दासोऽहमिति संमोहस्ततः सोऽहमिति भ्रमः ।

अहं स इति संमोहस्तथा त्रीणि परित्यजेत् ॥ ३७ ॥

निर्भेदे निर्मले नित्ये निराधारे निरञ्जने ।

दासः सोऽहमहं सोऽपीत्यात्मन्येतत्कथं भवेत् ॥ ३८ ॥

तस्मादज्ञानमायोत्थमिदं सर्वं जगद्बुधाः ।

तद्विवेकप्रदीपेन शिवं पश्यन्विमुच्यते ॥ ३९ ॥

शंभुरानन्दैकरस इत्यर्थः ॥ ३६ ॥ दासोऽहमिति । भेदस्य मायामयत्वान्निव-
र्यतया तमपेक्षमाणः सोऽहमहं स इति जीवब्रह्मैक्यानुभवस्वरूपो यो मुमुक्षु-
व्यवहारः सोऽपि दासोऽहमितिबदज्ञानपरिकल्पित एव । तस्मात्सर्वं परित्यज्य
केवलं स्वात्माऽनुसंधेय इत्यर्थः ॥ ३७ ॥ कुत इत्यत आह—निर्भेद इति ।
निर्गतो यस्माद्भेदः स निर्भेदः परशिवः । अतस्तस्मिन्भेदाश्रितव्यवहारो न
युक्त इत्यर्थः । कुतो निर्भेद इत्यत आह—निर्मल इति । कुतश्चिद्धर्मिणो हि
काश्चिद्धर्मी भिद्यते । यथा घटात्पटो भिन्न इति । नैवं तस्मिन्भेदहेतुर्मालिन्या-
पादको धर्मोऽस्ति “अस्थूलमनण्वहस्वम्” इति सर्वधर्मनिषधश्रुतेः । अत-
स्तस्मिन्हेतुरुक्त इत्यर्थः । भवेदेवं यद्यसौ निर्धर्मकः स्यात्तत्तु न युज्यत इत्यत
आह—नित्य इति । सधर्मकत्वं हि नित्यत्वे नोपपद्यते “उपयन्नपयन्धर्मो
विकरोति हि धर्मिणम्” इति न्यायात् । उपयदपयद्धर्मवतां घटपटादीनाम-
नित्यत्वदर्शनात् । अत एव भगवान्बादरायण आकाशादीनामनित्यत्वं
प्रतिपादयन्सूत्रयामास—“यावद्विकारं तु विभागो लोकावत्” इति । नित्यत्वं
न कथमित्यत आह—निराधार इति । यस्मात्परमेश्वरस्याऽऽधारान्तरं नास्ति
“स भगवः कस्मिन्प्रतिष्ठित इति स्वे महिम्नि” इति स्वमहिमप्रतिष्ठितत्वश्रुतेः ।
तस्मान्नित्यः । मृत्तन्त्वादिसमवायिकारणलक्षण आधारान्तरे समवेतानामेव
घटपटादीनामनित्यत्वदर्शनात् । यथैतत्सर्वं प्रपञ्चजातं मायावशात्स्वीक्रियत

विवेकालोकहस्तस्य ज्ञानमार्गेण गच्छतः ।

स्वात्ममुक्तिगृहप्राप्तिः सिध्यत्येवाचिरेण तु ॥ ४० ॥

संसारार्णवमग्नानां जन्तूनामविवेकिनाम् ।

अगतीनां गतिः साक्षाज्ज्ञानमेव हि केवलम् ॥ ४१ ॥

स्वशक्तेः शत्रुभूतानां रागादीनां दुरात्मनाम् ।

छेदने वेदनं शस्त्रं केवलं खलु नेतरत् ॥ ४२ ॥

संसारदुःखतप्तानामात्मज्ञानामृताम्भसा ।

तापशान्तिर्न चान्येन सत्यमेव न संशयः ॥ ४३ ॥

स्वतः सिद्धं स्वयं सर्वं जगत्स्वेन प्रकाशितम् ।

स्वस्वरूपतया बुद्ध्वा तदस्ति स्वात्मना स्वयम् ॥ ४४ ॥

एवं परमेश्वरेऽपि स्त्रीक्रियतामिति तत्राऽऽह—निरञ्जन इति । अञ्जनं मायातत्कार्यं यस्मात्परमार्थतस्तद्रहितः परशिवस्तस्मात्तस्मिन्काश्चिदपि व्यवहारो न युक्त इत्यर्थः । श्रूयते हि—“निष्कलं निष्क्रियं शान्तं निरवद्यं निरञ्जनम्” इति ॥ ३८ ॥ अज्ञानमायोत्यमिति । स्वरूपाज्ञानात्मिका या माया तस्याः सकाशादुत्थितमित्यर्थः ॥ ३९—४१ ॥ स्वशक्तेरिति । स्वकीया चिच्छक्तिः स्वशक्तिः । ह्रन्मध्यवर्तिसाक्षिचैतन्यमिति यावत् । असङ्गोदासीने तस्मिन्संसारपादकत्वाद्दुरात्मानः शत्रवो रागादयस्तेषां छेदने वेदान्तवाक्यजनितं ज्ञानमेव केवलमायुधमित्यर्थः ॥ ४२ ॥ ४३ ॥ स्वत इति । सर्वं जगत्स्वतः स्वात्मन ऐवोपादानकारणात् । निमित्तकारणमपि नान्यदित्याह—स्वयमिति । स्वात्मनेत्यर्थः । मायावशात्स्वयमेव स्वात्मनैव विभज्य सिद्धं निष्पन्नम् । परमेश्वरो हि सर्वस्य जगतो निमित्तमुपादानं च । ‘सोऽकामयत’ इति स्रष्टव्यपर्यालोचनस्य श्रुतत्वात्कुलालवन्निमित्तकारणम् । “बहुस्यां प्रजायेय इति” स्वात्मन एव बहुवचनस्य श्रुतेरुपादानत्वम् । तदात्मानं स्वयमकुरुत’ इति च श्रूयते । बादरायणोऽप्यभिन्ननिमित्तोपादानरूपत्वं ब्रह्मणः सूत्रयामास—प्रकृतिश्च प्रतिज्ञादृष्टान्तानुपरोधात्’ इति । तथा च

यथा सुवर्णं रुचकं सृजति ग्रसते स्वयम् ।
 तथा शंभुरिदं सर्वं सृजति ग्रसते स्वयम् ॥ ४५ ॥
 यथोर्णनाभिः सृजति तन्तुं गृह्णाति च स्वयम् ।
 तथा शंभुरिदं सर्वं सृष्ट्वा च ग्रसते स्वयम् ॥ ४६ ॥
 भूमेः सृजति गृह्णाति यथौषधिवनस्पतान् ।
 तथा शंभुरिदं सर्वं सृष्ट्वा च ग्रसते स्वयम् ॥ ४७ ॥
 स्वयमेव यथा स्वप्नं सृष्ट्वा गृह्णाति चेतनः ।
 तथा शंभुरिदं सर्वं सृष्ट्वा च ग्रसते स्वयम् ॥ ४८ ॥

स्वनिमित्तकं स्वोपादानकं जगत्प्रतीतिसमयेऽपि स्वरूपचैतन्येनैव प्रकाशितम् ।
 एवं मायावशाच्चिन्मात्रस्वरूपे परमात्मनि प्रकल्प्यमानं जगत्स्वरूपतया बद्ध्वा
 स्वस्याऽऽत्मनः स्वरूपमेव सर्वं जगन्न ततोऽतिरिक्तमास्ति मायामयत्वादित्यव-
 गम्य स्वयमेव स्वात्मना तत्सर्वमित्युपसंहरति । अममर्थः । स्वात्मनः स्वस्मा-
 त्स्वस्मिन्नेवाधिष्ठाने स्वाविद्यया सृष्टिसमये परिकल्पितं स्थितिसमयेऽपि स्वरू-
 पप्रकाशेनैव प्रकाशितं सर्वं जगत्स्वस्वरूपतया स्वरूपयाथात्म्यज्ञानेन तद-
 विद्यानिवृत्तावारोप्यस्य जगतोऽधिष्ठानावशेषोऽस्य स्वात्मना स्वयमेव ग्रसत
 इति व्यपदेशः ॥ ४४ ॥ तत्र दृष्टान्तः—यथा सुवर्णमिमिति । सुवर्णेनाऽ-
 रब्धस्य रुचककटादेः पुनर्विलापने सति कारणभूतं सुवर्णमात्रमेव यथाऽ-
 वशिष्यते तद्वत्परमेश्वरोऽपि स्वस्माच्चेतनाचेतनात्मकमिदं सर्वं जगत्स्वयमेव
 सृजति स्वस्वरूपानतिरिक्तत्वेन विलापयति च ॥ ४५ ॥ कारणान्त-
 रनिरपेक्षात्परमेश्वराज्जगदुत्पत्तौ निदर्शनमाह—यथोर्णनाभिरिति ॥ ४६ ॥
 एकरूपात्परमात्मनो नानारूपकार्योत्पत्तौ दृष्टान्तः—भूमिः सृजतीति ।
 श्रुतिश्च भवति—“यथोर्णनाभिः सृजते गृह्णते च यथा पृथिव्यामोषधयः
 संभवन्ति । यथा सतः पुरुषात्केशलोमानि तथाऽक्षरात्संभवतीह विश्वम्”
 इति ॥ ४७ ॥ एवं सृष्टस्य जगतः स्वाविद्यामात्रमूलत्वेन मिथ्यात्वं प्रतिपाद-
 यति—स्वयमेव यथा स्वप्नमिति ॥ ४८ ॥ तत्र निदर्शनम्—स्वस्वप्न इति ।

स्वस्वप्नः स्वप्रबोधेन स्वात्ममात्रं यथा भवेत् ।
 तथैव स्वप्रपञ्चोऽपि स्वयं स्यात्स्वप्रबोधतः ॥ ४९ ॥
 स्वस्वरूपतया सर्वं वेद स्वानुभवेन यः ।
 स धीरः स तु सर्वज्ञः स शिवः स तु दुर्लभः ॥ ५० ॥
 लोकवासनया जन्तोः शास्त्रवासनयाऽपि च ।
 देहवासनया ज्ञानं यथावन्नैव जायते ॥ ५१ ॥
 जायते पूर्णविज्ञानं केषांचित्पुण्यगौरवात् ।
 तथाऽपि प्रतिबद्धं स्यात्प्रसादेन विना कृतम् ॥ ५२ ॥
 प्रसादादेव रुद्रस्य ज्ञानं वेदान्तवाक्यजम् ।
 प्रतिबन्धविनिर्मुक्तं भवेत्तद्धि विमुक्तिदम् ॥ ५३ ॥
 शिवशंकररुद्राख्यः साम्बः सत्यादिलक्षणः ।
 परमात्मा हि विज्ञानप्रसादं कुरुते सदा ॥ ५४ ॥

निद्रादोषेण स्वस्मिन्परिकल्पितः स्वप्नप्रपञ्चः स्वस्वप्नः स्वप्रबोधेनाऽऽत्मनः
 प्रबोधेन निद्रानिवृत्तौ स्वात्ममात्रमेव भवति न ततोऽतिरेकेण दृश्यते । एवमेव
 स्वस्मिन्साच्चिदानन्दरूपेऽविद्यापरिकल्पितप्रपञ्चोऽपि स्वात्मयाथात्म्यज्ञानेन स्वा
 विद्यानिवृत्तौ स्वात्मन्येव लीयते न ततोऽतिरिक्त इत्यर्थः ॥ ४९ ॥ प्रत्यक्षभ्र
 मसिद्धः प्रपञ्चः प्रत्यक्षबाधकज्ञानान्निवर्तते न हीदं रजतमिति भ्रमोऽधिष्ठान-
 शुक्तियाथात्म्यसाक्षात्कारमन्तरेण वाक्यशतेनाप्यपनेतुं शक्यत इत्यभिप्रेत्याऽऽह-
 स्वानुभवेनेति । स्वात्मयाथात्म्यसाक्षात्कारेणेत्यर्थः ॥ ५० ॥ लोकवासनयेति ।
 स्वर्गादिलोकविषया पुण्यपापप्रयुक्ता वासना लोकवासना । श्रुतशास्त्रेष्वभिनि
 वेशः शास्त्रवासना । देहपोषणार्थं स्यन्नपानादि देहवासना ॥ ५१ ॥ उत्पन्ने-
 ऽपि तत्त्वज्ञाने मुक्तिः कुतश्चित्कारणात् प्रतिबध्यते । अत एवाह भगवान्बादरा-
 यणः । “अप्रस्तुतप्रतिबन्धे तद्दर्शनात्” इति । स च प्रतिबन्धः पर-
 मेश्वरप्रसादराहित्ये कुतस्तस्मिंस्तु सति तत्त्वज्ञानेन निष्प्रत्यूहं मुक्तिः प्राप्यत
 इत्यर्थः । उक्तं हि—“ईश्वरानुग्रहादेव पुंसामद्वैतवासना । महाभयकृतत्राणा
 द्वित्राणामुपजायते” इति ॥ ५२ ॥ ५३ ॥ विज्ञानप्रसादमिति । विज्ञायतेऽ-

ज्ञानप्रसादं कुरुते न विष्णुर्न पितामहः ।

न चेन्द्रो न च तिग्मांशुर्न चन्द्रो नान्यदेवताः ॥ ५५ ॥

विशुद्धमनसां नृणां विष्णुपूर्वाश्च देवताः ।

यथाधिकारं कुर्वन्ति प्रणाड्या सत्यमीरितम् ॥ ५६ ॥

कलुषीकृतचित्तानां विष्णुब्रह्मपुरोगमाः ।

यथाधिकारं कुर्वन्ति प्रसादं भुक्तिसिद्धये ॥ ५७ ॥

अतो ज्ञानप्रसादार्थं शिवः साम्बः सनातनः ।

उपासितव्यो मन्तव्यः श्रोतव्यश्च मुमुक्षुभिः ॥ ५८ ॥

नेनेति विज्ञानमन्तःकरणं तस्य प्रसादो रागद्वेषादिकृतकालुष्यापनयेन नैर्म-
ल्यापादनं तच्चाऽऽराधितः परमेश्वर एव करोति न विष्णवाद्याः सोपाधिका
इत्यर्थः । श्रूयते हि—“ ज्ञानप्रसादेन विशुद्धसत्त्वस्ततस्तु तं पश्यते निष्कलं
ध्ययमानः ’ इति ॥ ५४ ॥ ५५ ॥ ननु तर्हि विष्णवाद्युपासनं निरर्थ-
कमेवेति तत्राऽऽह—विशुद्धमनसामिति । द्विविधा ह्याधिकारिणः । यज्ञ
दानादिभिः परमेश्वरार्पणबुद्ध्याऽनुष्ठितैः शुद्धान्तःकरणाः फलरागानुष्ठितैस्तैरेव
कलुषीकृतचित्ताश्चेति । तत्र विशुद्धमनसां विष्णवादयः परमेश्वरप्रणाड्यैवोक्तं
ज्ञानप्रसादं कुर्वन्ति न तु साक्षादित्यर्थः ॥ ५६ ॥ कलुषीकृतचि-
त्तानां तु भुक्त्यर्थं प्रसादं कुर्वन्ति । अतो न तदाराधनवैयर्थ्यमित्यर्थः ॥ ५७ ॥
यस्मादेवं तस्मान्मुमुक्षुभिः साक्षाज्ज्ञानप्रदः परमेश्वर एव सेव्य इत्याह—
अत इति । उपासितव्य इति । सच्चिदानन्दादिरूपस्याद्वितीयस्य परशिवस्य
स्वात्मैक्यज्ञानं हि परमपुरुषार्थसाधनं तच्च वेदान्तश्रवणादेव जायते । श्रवणं
नाम वेदान्तमहावाक्यानां शब्दशक्तितात्पर्यावधारणं न्यायानुसंधानं च । ततः
परमेश्वरः श्रोतव्यः । श्रुतस्यार्थस्यासंभावनाविपरीतभावनानिरासेन मिथ्यात्वव्य-
वस्थापकन्यायानुसंधानं मननम् । युक्तिभिस्तथात्वेनावधृतस्य चित्तैकाग्र्येण सा-
क्षात्करणार्थं विजातीयप्रत्ययानन्तरितसजातीयप्रत्ययप्रवाहेण मनसा विषयीक-
रणमुपासनम् । एवं श्रवणोत्तरकालीनयोरपि मननोपासनयोरत्र प्रथमत उपा-

शिवप्रसादेन हि भुक्तिरुत्तमा

शिवप्रसादेन हि मुक्तिरुत्तमा ।

शिवप्रसादेन विना न मुक्तयः

शिवप्रसादेन विना न मुक्तयः ॥ ५९ ॥

शिवप्रसादेन गुरुप्रसादतः

शिवप्रसादेन च शंभुभक्तितः ।

विशुद्धविज्ञानदिवाकरः स्वयं

प्रदग्धपापस्य तमोविनाशकृत् ॥ ६० ॥

शिवः समस्तं परमार्थतस्तथा

शिवः समस्तं व्यवहारतोऽपि च ।

इति प्रजातं यदि वेदनं नृणां

तरन्ति संसारमहोदधिं तु ते ॥ ६१ ॥

इति श्रीस्कान्दपुराणे सूतसंहितायां यज्ञवैभवखण्डे

ज्ञानयज्ञविशेषो नाम चतुर्दशोऽध्यायः ॥ १४ ॥

दानमेतदुभयसहकृतादेव वेदान्तमहावाक्यश्रवणात्परशिवात्मैकत्वसाक्षात्कारो जायते न तु केवलश्रवणामात्रादिति ज्ञापनार्थम् । अत एव—“आत्मा वा अरे द्रष्टव्यः श्रोतव्यो मन्तव्यो निदिध्यासितव्यः” इत्यात्मदर्शनमुद्दिश्य श्रवणादिकं तत्साधनत्वेन श्रुतिरूपदिशति । तत्र श्रवणमेव फलोद्देशेनाऽऽग्नेयादिवत्प्रधानत्वेन विधीयते । प्रयाजादिवन्मननादिकं तदनन्तरम् । उक्तं ह्याचार्यैः—“मनननिदिध्यासनाभ्यां फलोपकार्यङ्गाभ्यां श्रवणं नामाङ्गि विधीयते” इति ॥ ५८ ॥ ५९ ॥ शिवप्रसादेनेति । ईश्वरानुग्रहाद्बुधनुग्रहस्तस्मात् श्रुत्यर्थाविगतिस्ततश्च शंभुभक्तिः । शं मुखमस्माद्भवतीति शंभुः परमानन्दरूपः परशिवः “एतस्यैवाऽऽनन्दस्यान्यानि भूतानि मात्रामुपजीवन्ति” इति श्रुतेः । तद्भक्तिः सोऽहमस्मीति तत्तादात्म्यग्राहिणी ब्रह्माकारा मनोवृत्तिस्ततः सकाशादविद्यानिवृत्तिसमर्थज्ञानमाविर्भवतीत्यर्थः ॥ ६० ॥ ६१ ॥

इति श्रीस्कान्दपुराणे श्रीसूतसंहितातात्पर्यदीपिकायां यज्ञवैभवखण्डे

ज्ञानयज्ञविशेषो नाम चतुर्दशोऽध्यायः ॥ १४ ॥

पञ्चदशोऽध्यायः ।

१५. ज्ञानयज्ञविशेषः ।

सूत उवाच—

भूयोऽपि ज्ञानयज्ञं तु प्रवक्ष्यामि समासतः ।

शृणुत श्रेयसे विप्राः श्रद्धया परया सह ॥ १ ॥

घटकुड्यकुसूलादिपदार्थेषु मुनीश्वराः ।

सत्ता या भासते सैका सत्ताकारतयवै तु ।

सा विशेषेण रूपेण विभिन्नेति च केचन ॥ २ ॥

तदसंगतमेवेति प्रवदन्ति मनीषिणः ॥ ३ ॥

विशेषरूपस्याभावाद्भेदाभावेन हेतुना ।

नन्वखण्डसञ्चिदानन्दैकरसस्य मायावशात्सर्वमिभावेन यद्विती-
यत्वमुपपादितं तदनुपपन्नम् । यत आत्मब्रह्मपटादीनामपि सत्तासमावेशात्पार-
मार्थिकं सत्यत्वमस्तीति प्रत्यवतिष्ठमानान्निराकृत्याद्वितीयत्वमेव सिद्धान्तयितुम-
ध्याय आरभ्यते—भूयोऽपीति ॥ १ ॥ तत्त्वानिर्ज्ञातस्वरूपस्य परपक्षस्य
निवारयितुमशक्यत्वात्तं दर्शयति—घटेति । सन्घटः सन्पटः सत्कुड्यमित्यनु-
वृत्तसद्व्यावहारारूपदत्वेन घटपटादिषु सर्वासु विशेषव्यक्तिष्वनुगतैकशरीरा
काचित्सत्ताख्या जातिरङ्गीकार्या । यद्यपि सा सामान्याकारेणैका तथाऽपि
घटपटादिविशेषाकारेण नानाकारा भवति । अत एव भाट्टा जातिव्यक्त्योस्ता-
दात्म्यमेव संबन्धो न समवाय इति ब्रुवते ॥ २ ॥ तदेतद्ब्रूयति—तदसंग-
तमित्यादिना । मनीषिण इति । तत्त्वविद इत्यर्थः । कुत इत्यत आह—विशेषेति ।
सत्ताया भेदहेतोर्घटपटादिलक्षणस्य विशेषरूपस्यैवाभावात् । ननु विशेषरूपो
बटपटादिरनुभूयत एवेत्यत अह—भेदाभावेनेति । यस्माद्दशमेऽध्याये पारमा-
र्थिको भेदः सर्वत्र प्रपञ्चे निरस्तोऽतः कारणाद्भेदैकार्थसमवायिनो विशेषरूप-
स्यासंभव इत्यर्थः । एतदेवोपपादयति—सति भेद इति । यदि क्वचिदपि

सति भेदे विशेषः स्यान्नाभेदे हि मुनीश्वराः ॥ ४ ॥

भेदाकारस्तु सत्ताया विद्यते यदि वस्तुतः ।

भेदाकारस्तु सत्ताया भिन्नश्चेच्छून्यतत्त्ववत् ।

शून्यमेव भवेन्नैव भेदाकारो भवेद्विजाः ॥ ५ ॥

भेदाकारः स सत्ताया अभिन्नश्चेत्स सैव हि ॥ ६ ॥

घटपटादेः कुतश्चिद्भेदः स्याद्भेदव्याप्तविशेषत्वमपि तदैव तस्य स्यात् । न ह्येकं वस्तु स्वस्मादेव स्वयं विशिष्यते । अन्यस्मात्स्वत्वेन नास्य विशेषः । अतो भेदस्य निरस्तत्वाद्भेदेऽसति घटादिविशेषरूपत्वं परमार्थतो न घटत इत्यर्थः ॥ ३ ॥ ४ ॥ अथ सत्ताया भेदरूपं विकल्पासहत्वेनापि दूषयितुमनुवदति—भेदाकार इत्यादिना । भिद्यत इति भेदो विशेषस्तथाविध आकारो यस्मिन्घटपटादौ स भेदाकारः । स किं सत्तायाः सकाशाद्भिन्नोऽभिन्नो वा नाऽऽद्य इत्याह—भेदेति । याऽनुस्यूता सत्ता तस्याः सकाशाद्यदि भेदाकारो घटपटादिभिन्नः स्यात्तदा शशविषाणवदसन्नेव भवेत् । सत्तानात्मकत्वाविशेषात् । स्यादेतद्भिन्नस्यापि घटपटादेर्विषयस्य सत्तासंबन्धात्सत्त्वं न तु तत्संबन्धः शशविषाणस्यास्तीति तत्राऽऽह—नैवेति । सत्तासंबन्धात्प्रागपि किमिदं घटादिकमसत्सद्वा । असच्चेदसत्त्वाविशेषाच्छशविषाणेऽपि सा संबन्धीयात् । द्वितीयेऽपि तस्य सत्तावैशिष्ट्यादेव वक्तव्यम् । तत्रापि किं सत्ता स्वात्मना विशिष्टे संबन्धीयात्सत्तान्तरेण वा । आद्ये स्वात्माश्रयत्वम् । द्वितीयेऽप्यतिप्रसङ्गवारणाय तत्सत्तान्तरमपि सत्ताविशिष्ट एवाऽऽधारे वर्तत इति वक्तव्यम् । सा चेद्विशेषणभूता सत्ता प्रथमैव तदाऽन्योन्याश्रयत्वम् । अन्यैव चेच्चक्रकापत्तिः । अथैतदोषपरिजिहीर्षया सत्तापरंपरा स्वीक्रियेत तदा मूलक्षयकार्यनवस्था स्यादित्येवमादिदोषप्रस्तत्वाद्भेदाकारः सत्तायाः सकाशाद्भिन्नः शशविषाणवन्नैव भवेदित्यर्थः ॥ ५ ॥ न द्वितीय इत्याह—भेदाकार इति । यदि विशेषाकारो घटः सत्तायाः सकाशादभिन्नः स्यात्तदा तत्स्वरूपान्तर्भावात्सत्ताद्वैतमेव पर्यवस्येदित्यस्माकं समीहितसिद्धिरित्यर्थः । नन्वनयोर्भेदाभेदौ स्वीक्रियेते तत्र भेदसद्भावान्न विशेषाकारस्य सत्तान्तर्भावः । अभेदसद्भावान्न विशेषाकारस्य शशविषाणवदसत्त्वमिति

भिन्नाभिन्नौ यदि स्यातां दोषद्वयसमागमः ।

तस्मात्सत्तातिरेकेण विशेषार्थो न विद्यते ॥ ७ ॥

विशेषार्थप्रतीतिस्तु भ्रान्तिसिद्धा न संशयः ।

अत एका सदा सत्ता सैव ब्रह्म परात्परम् ।

सत्ताया यदि भिन्नं चेद्ब्रह्मासत्स्यान्नृशृङ्गवत् ॥ ८ ॥

भेदाभेदवादी प्रत्यवतिष्ठते तं प्रत्याह—भिन्नाभिन्नाविति । यदि सत्ताविशेषाकारौ भिन्नाभिन्नौ स्यातां तदा भेदपक्षोक्तशून्यत्वमभेदपक्षोक्तं सत्ताद्वैतं चोभयमपि तस्याऽऽपतेदित्यर्थः । तस्मादिति । यस्मादुक्तरीत्या भेदाकारो विचारसहस्तस्माद्घटपटादिरूपो विशेषार्थः सत्तातिरेकेण नैव विद्यते ॥ ६ ॥ ७ ॥ कथं तर्हि तस्य सत्त्वप्रतीतिरित्यत आह—विशेषार्थेति । अपरिच्छिन्ने सद्रूपे ब्रह्माणि मायया परिकल्पितत्वादधिष्ठानसत्त्वमेवाऽऽरोप्ये घटपटादिलक्षणे विशेषार्थेऽपि प्रतीयते सन्वटः सन्पटः सत्कुड्यमिति । यथा सर्पधारादिदोषारोपेष्वयं सर्प इयं धारेतीदमंशोऽवभासते । तद्वच्छ्रुतिरपि यदनुविद्धं यद्भासते तत्तत्र परिकल्पितमिति न्यायेन सदनुविद्धमिदं सर्वं सद्रूपे ब्रह्माणि परिकल्पितमिति दर्शयति ‘सद्भेदं सर्वं सत्सादिति चिद्भेदं सर्वं काशते काशते च’ इति । अतो जगत्सत्यत्वप्रतीतिभ्रान्तिसिद्धैवेत्यर्थः । अत इति । यत एवं विशेषार्थः पारमार्थिको नास्त्यतः कारणात्सा सत्ता सर्वदैकैव भवति न तु विशेषाद्विद्यत इत्यर्थः । ननु सत्ता नाम बह्वीषु सद्ब्रह्मण्यनुवृत्तसद्ब्रह्मवहारास्पदतयाऽवस्थितो जातिलक्षणो धर्मविशेषः । यदि धर्मिभूताः सद्ब्रह्मण्यो न स्युः स कथं निराश्रयोऽवतिष्ठत इति तत्राऽऽह—सैव ब्रह्मेति । भवेदेवं यदि सत्ता जातिः स्यान्न तु सा जातिः । विशेषार्थाभावेन तस्या जातित्वायोगात् । निर्विशेषं न सामान्यमिति हि तत्त्वविदः । अतः सा सत्ता परात्परं ब्रह्मैव ‘सदेव सोम्येदमग्र आसीदेकमेवाद्वितीयम्’ इति श्रुतेस्तद्ब्रह्म सदेव । ननु सत्ता हि सतो धर्मः । यस्य गुणस्य हि भावद्रव्ये शब्दनिवेशस्तस्य भावस्वतलाविति स्मृतत्वादिति । नैष दोषः । सद्रूपं परं ब्रह्मैव सदेव स्वस्मिन्परिकल्पितासु बह्वीषु व्यक्तिष्वधिष्ठानतयाऽनुवृत्तत्वात्सत्तेत्युच्यते । यथैकस्यैव चन्द्रस्य जलतरङ्गोपाधिषु नानात्वे परिकल्पिते तत्र

तत्तैवं सति विप्रेन्द्रा ये पदार्था घटादयः ।

ते तु सत्तातिरेकेण न विद्यन्ते कथंचन ॥ ९ ॥

ब्रह्मैवेदमिति प्राह श्रुतिरप्यतिनिर्मला ॥ १० ॥

विदुषामनुभूतिश्च तथैव हि न संशयः ।

अतः सर्वमिदं शंभुरिति वित्त विचक्षणाः ॥ ११ ॥

मृच्छरावादिरूपेण यथा भाति स्वभावतः ।

तथा सर्वतया भाति शिवः सर्वावभासकः ॥ १२ ॥

सर्वज्ञानव्यवहारवलेनानुवृत्तं चन्द्रस्वरूपमेव चन्द्रत्वं तद्वदित्यर्थः । यदा तु ब्रह्मस्वरूपसाक्षात्कारेण तदविद्यानिवृत्तौ तत्कार्यस्यापि दृश्यप्रपञ्चस्य निवृत्तिस्तदा तद्ब्रह्म सदित्युच्यते न सत्ता । अनुगन्तव्याभावेन स्वरूपस्यानुगमाभावात् । न च तद्ब्रह्मानुवृत्तम् । व्यावृत्त्यवधेरन्यस्याभावात् । तदुक्तं वार्तिककारैः—“अव्यावृत्ताननुगतं वस्तु ब्रह्मागिरोच्यते” इति । ननु धर्मवाचकः सत्ताशब्दः कथमेवमन्यथा क्रियते । “सदेव सोम्य” इत्यत्राऽपि सत्तायोगि सादिति धर्मिधर्मवाचक एव स्वीकर्तव्य इत्यत आह—सत्ताया इति । यदि सत्तायाः सकाशाद्धर्मिभूतं तद्ब्रह्म भिन्नं स्यात्तदा पूर्वोक्तभेदाकारन्यायेन तद्ब्रह्मापि नरविषाणवदसदेव भवेत्तस्मात्तत्सत्तात्मकमेव परं ब्रह्म न धर्मिधर्मभावो युक्त इत्यर्थः ॥ ८ ॥ एवं विशेषार्थासत्त्वनिरूपणेन ब्रह्मणः सिद्धमद्वितीयत्वमुपसंहरति—तत्रैवमिति । यस्मात्सद्रूपे ब्रह्मणि घटपटादयोऽध्यस्तास्तस्मात्तद्व्यतिरेकेण ते न सन्तीत्यर्थः ॥ ९ ॥ इत्थं प्रतिपादिते सर्वस्य जगतो ब्रह्मात्मकत्वे श्रुतिं संवादयति—ब्रह्मैवेदमिति । ‘ब्रह्मैवेदममृतं पुरस्ताद्ब्रह्म पश्चाद्ब्रह्म दक्षिणतश्चोत्तरेण । अधश्चोर्ध्वं च प्रसृतं ब्रह्मैवेदं विश्वमिदं वारिष्ठम्” इति । प्रागादिषु सर्वादिक्षु पराम्रूपं यदिदं जगत्प्रसृतं भासते तत्सर्वं वरिष्ठं गुरुतमं विस्तीर्णतमं ब्रह्मैव । कारणभूतात्तस्मादतिरिक्तं किमपि नास्तीत्यर्थः । अत इति । यतः सद्रूपाद्ब्रह्मणोऽतिरिक्तं किमपि वस्तु नास्ति तत्स्वरूपे परिकल्पितत्वादतो यदिदं कार्यभूतं दृश्यं जगत्तत्सर्वं कारणभूतपराशिवस्वरूपतो न व्यतिरिच्यत इत्यर्थः ॥ १० ॥ ११ ॥ एतदेव कार्यप्रपञ्चस्य कारणब्रह्मात्मकत्वं दृष्ट्वा-

कटकादिविभेदेन यथा हेम प्रकाशते ।

तथा सर्वतया भाति शिवः सर्वावभासकः ॥ १३ ॥

शुक्तिका रजताकारा यथा भाति स्वभावतः ।

तथा सर्वतया भाति शिवः सर्वावभासकः ॥ १४ ॥

स्वप्नद्रव्यस्वप्नरूपेण यथा भाति स्वभावतः ।

तथा सर्वतया भाति शिवः सर्वावभासकः ॥ १५ ॥

अन्धकारः प्रकाशश्च यथाऽऽकाशे प्रकाशते ।

जडाजडमिदं सर्वं तथा भाति परात्मानि ॥ १६ ॥

नैरुपपादयति-—मृच्छरावेत्यादिना । यथा मृद्वटशरावादिनानाकार्यात्मनाऽवभासते तथा परशिवोऽपि मायोपाधिब्रह्मात्सर्वजगदात्मना भासते । श्रुतावपि सर्वकारणब्रह्मविज्ञानात्सर्वविज्ञानं प्रतिज्ञाय तदुपपादनार्थं मृदादयो दृष्टान्तत्वेनोपात्ताः “यथा सौम्यैकेन मृत्पिण्डेन सर्वं मृन्मयं विज्ञातं स्याद्वाचारम्भणं विकारो नामधेयं मृत्तिकेत्येव सत्यम्” इत्यादयः । बादरायणोऽपि कार्यस्य जगतः कारणब्रह्मानतिरिक्तत्वं सूत्रयामास “तदनन्यत्वमारम्भणशब्दादिभ्यः” इति ॥ १२ ॥ १३ ॥ ननु मृद्वोहादिषु शरावादिकार्यं नाऽऽरोप्यते किंतु तैरारम्यते । तच्च कारणमृदादिद्रव्याद्व्यव्यान्तरं भवतीति तार्किका विप्रतिपद्यन्ते । तान्प्रति दृष्टान्तान्तरमाह—शुक्तिकेति । यथा शुक्तिका स्वाधिष्ठानचैतन्यस्य मायावशादारोप्यरजताकारेण भासते तथा परशिवोऽपि स्वाश्रितमायावशात्सर्वजगदात्मना भासत इत्यर्थः ॥ १४ ॥ ननु शुक्तिरजतादावन्यस्मिन्नन्येनाऽऽरोप्यतेऽद्वितीये ब्रह्मणि तादृश आरोपः कथं संभवतीत्याशङ्क्य निदर्शनान्तरेणोपपादयति—स्वप्नद्रव्येति । यथा स्वप्नद्रष्टा तैजस आत्मोपाधिब्रह्मज्ञानाविधस्वप्नपदार्थाकारो भवति तथाऽद्वितीय ईश्वरोऽपि स्वमायावशाज्ज्ञानाकारजगदात्मको भवतीत्यर्थः । स्वप्नद्रष्टुः स्वप्नपदार्थात्मकत्वमाह्वयते “सधीः स्वप्नो भूत्वेमं लोकमतिक्रामति मृत्यो रूपाणि” इति ॥ १५ ॥ ननु निरवयवेऽद्वितीये ब्रह्मणि चेतनाचेतनलक्षणं विरुद्धस्वभावं जगत्कथमा-

वीचीतरङ्गफेनाद्या यथा भान्ति महोदधौ ।

महदादिविशेषान्तं जगद्भाति तथाऽऽत्मनि ॥ १७ ॥

भूतानि शंभुर्भुवनानि शंभुर्वनानि शंभुर्गिर्यश्च शंभुः ।

स एव सर्वं न ततोऽतिरिक्तं ततः स एकः परमार्थ-
मेतत् ॥ १८ ॥

इज्यश्च यज्ञैरयमेव शंभुर्लभ्यश्च दानैरखिलैस्तथैव ।

जप्यश्च मन्त्रैरखिलैर्विशिष्टैर्मृग्यश्च देवैरमरेन्द्रपूर्वैः ॥ १९ ॥

तपोभिरुग्रैः सततं विशिष्टा महेशमेनं परमप्रियेण ।

प्रपूजन्त्येव मुनीन्द्रबृन्दा नमन्तिनित्यं वचसा स्तुवन्ति ॥

यतीन्द्रबृन्दा हृदि संनिविष्टं गुरुप्रसादाच्च शिवप्रसादात् ।

अहंपदप्रत्ययसाक्षिभूतं चिदात्मरूपं विदुरेनमेव ॥ २१ ॥

रोपयितुं शक्यत इत्याशङ्क्य निदर्शनान्तरेणोपपादयति—अन्धकार इति ।
यथैकस्मिन्नेव निरवयव आकाश उपाधिवशात्परिकल्पितभेदे विरुद्धस्वभावावपि
तमःप्रकाशौ युगपद्भासेते तद्वदुपाधिपरिकल्पिते परशिवस्वरूपे चेतनाचेतनवि-
भागात्मकः प्रपञ्चोऽपि व्यवस्थितः सन्प्रकाशत इत्यर्थः ॥ १६ ॥ सर्वस्यापि
कार्यप्रपञ्चस्य कारणमात्रवशे स्पष्टं निदर्शनान्तरमाह—वीचीति । महानू-
र्भिर्वीचिः स एव वायुवशाद्भ्रमकणो यथैकस्मिन्नेव समुद्रे वीचीतरङ्गबुद्बुदाद्या-
कारविशेषाः प्रतीतिसमय एव भासन्ते पुनस्तत्रैव लीयन्ते एवं पराशिवस्वरू-
पेऽप्याकाशादिभूतभौतिकाद्यात्मका आकारविशेषाः स्वमायावशाद्भासन्ते तत्रैव
लीयन्ते चेत्यर्थः ॥ १७ ॥ यस्मादेवं परशिवस्वरूपे चेतनाचेतनात्मकस्य
प्रपञ्चस्य मायया परिकल्पितत्वात्तस्य सर्वस्याधिष्ठानपराशिवस्वरूपानतिरिक्तत्वं
तस्मात्तस्य सर्वजगदात्मकत्वमुक्तमेव प्रपञ्चयति—भूतानि शंभुरित्यादिना । न
ततोऽतिरिक्तमिति । आरोप्यस्याधिष्ठानादन्यत्वासंभवादित्यर्थः ॥ १८—२० ॥
हृदि संनिविष्टमिति । “अङ्गुष्ठमात्रः पुरुषोऽन्तरात्मा सदा जनानां हृदि
संनिविष्टः” इत्यादिश्रुतेरित्यर्थः । अहंपदप्रत्ययसाक्षिभूतमिति । अहमिति

शिवमशेषमिदं परिपश्यतः सकलजन्मजरामरणादयः ।
 निखिललोकगतिश्च निरङ्कुशंपरमरूपतयैव विभाति हि ।
 अमलबोधतया परमेश्वरं सकलवेदवचोभिरयत्नतः ।
 परमयोगबलेन च पश्यतः कथमशेषजगत्प्रतिभा भवेत् ।
 परमशिवमशेषं पश्यतामादिभूत हृदयकुहरमध्ये संचितं
 कर्मवृन्दम् । झटिति भवति दग्धं तूलवद्ब्रह्मियुक्तं न
 फलनिकरभोगप्राप्तये तद्भवेच्च ॥ २४ ॥
 कर्मभिः सकलैरपि लिप्यते ब्रह्मवित्प्रवरश्च न सर्वथा ।
 पद्मपत्रमिवाद्भिरहो परब्रह्मवित्प्रवरस्य तु वैभवम् ॥ २५ ॥
 पुण्यपापतया यदि भासते कर्मजातमनात्ममतिस्तदा ।
 ब्रह्मरूपतयैव हि भाति चेद्ब्रह्मवेदनमेव तदुत्तमम् ॥ २६ ॥

पदमहंपदं तस्माद्यः प्रत्यय आत्मगोचरान्तःकरणवृत्तिरहङ्काराख्या तस्याः
 साक्षितयाऽवगतमित्यर्थः ॥ २१—२३ ॥ परमशिवमिति । हृत्पुण्डरीकमध्ये
 सच्चिदानन्दरूपं परशिवं स्वात्मतया साक्षात्कुर्वतां सकलानर्थमूलभूताविद्यावि-
 नाशात्तत्कार्यभूतमनेकभवपरंपराप्रापकं संचितं पुण्यरूपं धर्माधर्मादि निवृत्तं
 सज्ज्ञानाग्निना दग्धं भवतीत्यर्थः । श्रूयते च—‘तद्यथेषीकातूलमग्नौ प्रोतं प्रदू-
 येतैव ऋहास्य सर्वे पाप्मानः प्रदूयन्ते’ इति । भगवताऽप्युक्तम्—‘यथैधांसि
 समिद्धोऽग्निर्भस्मसात्कुरुतेऽर्जुन । ज्ञानाग्निः सर्वकर्माणि भस्मसात्कुरुते तथा’ इति ॥
 बादरायणोऽपि परतत्त्वज्ञानात्संचितागामिकर्मणोर्विनाशाश्लेषौ सूत्रयामास
 ‘तदधिगम उत्तरपूर्वाधयोरश्लेषविनाशौ तद्वदपदेशात्’ इति । एष च दाहः प्रारब्ध-
 व्यतिरिक्तस्य कर्मणः । प्रारब्धं तु भोगेन निवृत्तं स्यात् । ‘तस्य तावदेव चिरं
 यावन्न विमोक्ष्ये’ इति श्रुतौ ज्ञानोत्तरकालमपि शरीरपातावधिपर्यन्तं विलम्ब-
 प्रतिपादनेन प्रारब्धकर्मणो भोगैकनिवर्त्यत्वप्रतिपादनात् । ‘अनारब्धकार्ये एव
 तु पूर्वं तदवधेः’ इति तेनैव विशेषितत्वाच्च । अतः प्रारब्धकर्मणो भोगसमये
 यद्यपुण्यपापादिकं कर्मोपाज्यते तस्याश्लेषमाह—कर्मभेरिति । श्रूयते हि—
 ‘तद्यथा पुष्करपलाश आपो न श्लिष्यन्त एवमेवाविदि पापं कर्म न श्लिष्यते’

सर्पादिभावेन विभासमाना रज्जुर्न सर्पादि सदैव रज्जुः ।

तद्वत्प्रपञ्चात्मतया विभाति शिवो न विश्वं शिव एव

तत्स्वयम् ॥ २७ ॥

यथैव तोयात्मतया महीमिमां नरो विजानन्नपि वेद

मेदिनीम् । तथैव विश्वात्मतयाऽभिपश्यन्नपि प्रपश्य-

त्यमलप्रबोधम् ॥ २८ ॥

अतः प्रपञ्चानुभवः सदा न हि स्वरूपबोधानुभवः

सदा खलु । इतीव पश्यन्परिपूर्णवेदनो न बद्धमुक्तो

न च बद्ध एव तु ॥ २९ ॥

स्वस्वरूपतया स्वयमेव स प्रस्फुरत्यमलः परमेश्वरः ।

न प्रपञ्चविभासनमस्त्यतः कस्यचिच्च न बन्धनमोचने॥

इति ॥ २४—२६ ॥ सर्पेति । सर्पधाराद्यात्मना मायया भासमाना रज्जुः स्वयाथात्म्यज्ञानोत्तरकालं न सर्पाद्यात्मना भासते किंतु पूर्वमपीयं रज्जुरेव कदाचिदपि न सर्पादीत्येवं प्रतीयते यथैवं तद्वत्परशिवोऽप्यविद्यावशात्पूर्वं प्रपञ्चात्मतया भासमानोऽपि ज्ञानोत्तरकालं प्रागप्यसौ परशिवं एव सत्यो न प्रपञ्च इति प्रतीयते । तथा च नाभूदस्ति भविष्यतीति दृश्यप्रपञ्चस्य कालत्रयेऽप्यसत्त्वसिद्धेः सिद्धं मिथ्यात्वमित्यर्थः ॥ २७ ॥ यथैवेति । 'अद्भ्यः पृथिवी' इति श्रुत्या पृथिव्या आपः कारणम् । यथा कार्यभूतां पृथिवीं कारणभूतोदकात्मना जानन्नपि तां पृथिवीं वेदैव तथा कारणभूतं परशिवं कार्यप्रपञ्चात्मतया जानन्नपि निरुपाधिकं तं पश्यत्येवेत्यर्थः ॥ २८ ॥ न बद्धमुक्त इति । एवं सर्वत्र प्रपञ्चे परिपूर्णं तत्त्वमेव साक्षात्कुर्वन्न बद्धमुक्तः । परशिवस्वरूपातिरिक्तस्य बन्धस्यैवाभावात् । अत एव न बद्धश्च भेददृष्टौ सत्यामेव हि बन्धमोक्षव्यवहार इत्यर्थः । तथाचोक्तम्— 'न निरोधो न चोत्पत्तिर्न बद्धो

इयं हि वेदस्य परा हि निष्ठा मुनीश्वराणामपि शंकरस्यतु
इतोऽन्यथा ये विदुरन्धकूपे पतन्ति ते मोहफणी

न्द्रदष्टाः ॥ ३० ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे
ज्ञानयज्ञविशेषो नाम पञ्चदशोऽध्यायः ॥ १५ ॥

न च साधकः । न मुमुक्षुर्न वै मुक्त इत्येषा परमार्थता' इति ॥ २९ ॥
स्वस्वरूपतयेति । निरवद्यः स्वप्रकाशकः पराशिवः प्रत्यगात्मनः स्वरूपत्वेन
स्फुरति यदा तदानीमविद्यानिवृत्त्या तत्कार्यप्रपञ्चस्य बन्धहेतुकत्वाभावाच्च बन्ध-
मोचनमित्यर्थः ॥ ३० ॥ एवमुत्पन्नतत्त्वज्ञानस्य सच्चिदानन्दाखण्डैकरसब्रह्म-
स्वरूपेणावस्थानमेव मुक्तिः । सा च ज्ञानादेव लभ्या । तच्च ज्ञानं वेदान्त-
श्रवणादेवेत्येतावत्प्रतिपादितम् । तत्र विद्याफलस्य मुक्तिस्वरूपस्य स्वर्गादिफल-
वदतिशायित्वमाशङ्क्य निरस्यति—इयं हीति । यत्प्रत्यगात्मनोऽद्वितीयब्रह्मरू-
पेणावस्थानमेवैव वेदस्याभिमतोत्कृष्टाऽऽत्मनिष्ठा । 'ब्रह्म वेद ब्रह्मैव भवति'
'ब्रह्माविदामोति परम्' 'ब्रह्मैवेदममृतं पुरस्तात्' 'इदं सर्वं यदयमात्मा'
इत्यादिश्रुतेर्निर्विकारब्रह्मभवनरूपा मुक्तिरर्वाचीनानां मनुष्यादीनामुत्कृष्टानामृ-
षीणां ततोऽप्युत्कृष्टस्येश्वरस्यापि समानैवेत्यर्थः । बादरायणोऽपि मुक्तिरेकरूपत्वं
सूत्रयामास—'एवं मुक्तिफलनियमस्तदवस्थावधृतेस्तदवस्थावधृतेः' इति ।
तच्चाधिकरणमेवं संगृहीतम् । 'मुक्तिः सातिशया नो वा फलत्वाद्वृत्त्यलोकवत् ।
स्वर्गवच्च नृभेदेन मुक्तिः सातिशयैव हि ॥ ब्रह्मैव मुक्तिर्न ब्रह्म क्वचित्सातिशयं
स्मृतम् । अत एकविधा मुक्तिर्वैधसो मनुजस्य च' इति । एवं मुक्तिस्वरूपमन-
ङ्गीकुर्वतो बाधमाह—इतोऽन्यथेति । श्रूयते हि—'अविद्यायामन्तरे वर्त-
मानाः स्वयं धीराः पण्डितमन्यमानाः । दंष्ट्रम्यमाणाः परियन्ति मूढा अन्धेनैव
नीयमाना यथाऽन्धाः' इति ॥ ३१ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे

ज्ञानयज्ञविशेषो नाम पञ्चदशोऽध्यायः ॥ १५ ॥

षोडशोऽध्यायः ।

१६. ज्ञानोत्पत्तिकारणनिरूपणम् ।

सूत उवाच—

अथातः संप्रवक्ष्यामि ज्ञानोत्पत्तेस्तु कारणम् ।

विना येन शिवज्ञानं न जायेत कथंचन ॥ १ ॥

मुमुक्षुरतिसंतुष्टः सिध्यत्येव गतिर्मम ।

इति निश्चयबुद्धिस्तु प्रतिबन्धानिवृत्तये ।

देवताः सकला नित्यं प्रार्थयेन्मतिमत्तमः ॥ २ ॥

शं नो मित्रः शं वरुणः शं नो भवतु चार्थमा ॥ ३ ॥

शं न इन्द्रश्च वागीशः शं नो विष्णुरुरुक्रमः ।

नमोऽस्तु ब्रह्मणे वायो नमोऽस्तु तव शोभनम् ॥ ४ ॥

एवं वेदान्तवाक्यजनितात्परशिवस्वरूपसाक्षात्कारज्ञानादेव मुक्तिर्न
कारणान्तरादिति प्रतिपादितम् । तच्च ज्ञानं कथमुत्पद्यत इति तदुत्पत्तेः कारणं
वक्तुमुपक्रमते—अथात इति । परशिवज्ञानस्य परमपुरुषार्थत्वात्तत्र च प्रतिबन्ध-
कपापनिमित्तप्रत्यूहबाहुल्यात्तन्निवृत्त्यर्थं वक्ष्यमाणमित्रादिदेवताप्रार्थनं मुमुक्षुणा
नित्यं कर्तव्यमित्यर्थः ॥ १ ॥ २ ॥ उक्तविधप्रतिबन्धोपशमाय तैत्तिरीयोप-
निषदि देवताप्रार्थनरूपमन्त्रात्मको योऽनुवाक आग्नातस्तदर्थप्रतिपत्तिसौकर्याय
श्लोकेन निबध्नाति—शंनो मित्र इत्यादिना । मित्रादयोऽस्माकं विद्याप्रतिबन्धाप-
नयनेन शं सुखहेतवो भवन्तु । वागीशो बृहस्पतिः ‘वागीशो बृहस्पतिः’
इति श्रुतेः । उरुक्रम इति । उरु विस्तीर्णं क्रमत इत्युरुक्रमः । सर्वव्यापीत्यर्थः ।
मित्रादीनामन्तर्यामित्वेनावस्थितं ब्रह्म तस्मै नमोऽस्तु । वायुः क्रियाशक्त्युपा-
धिकः सूत्रात्मा “वायुर्वै गोतम तःसूत्रं वायुना वै गोतम सूत्रेणायं च लोकः
परश्च लोकः सर्वाणि च भूतानि संदृब्धानि भवन्ति” इति श्रुतेः । हे वायो
यदपरोक्षं परं ब्रह्म तदेव त्वमसि । तस्यैव जगद्धारणसमर्थक्रियाशक्त्या च
सर्वान्तरत्वात् । अतः साक्षात्परशिवस्वरूपं त्वामेव वदिष्यामि । मनसा

त्वमेव साक्षाद्ब्रह्मासि त्वां वदिष्यामि शंकरम् ।
 ऋतं च सत्यं चाहं त्वां वदिष्यामि विशेषतः ॥ ५ ॥
 तन्मामवतु कल्याणं तद्वक्तारं च शोभनम् ।
 मां भूयोऽवतु वक्तारमपि चावतु शोभनम् ॥ ६ ॥
 शान्तिः शान्तिः पुनः शान्तिर्दोषत्रयनिवृत्तये ।
 कृत्वैवं प्रार्थनामात्मज्ञानार्थं पुनरास्तिकाः ॥ ७ ॥
 जपेन्नित्यं गुरोर्लब्ध्वा मन्त्रं यश्छन्दसामिति ।
 मे गोपायेतिपर्यन्तमत्यन्तश्रद्धया सह ॥ ८ ॥
 संकोचो देहयात्रायां यदि ज्ञानार्थिनो भवेत् ।
 उपक्षीणा भवेद्बुद्धिस्तत्र तस्य न संशयः ॥ ९ ॥
 अतः संकोचहानाय विद्यार्थं तु दिने दिने ।
 आज्येनान्नेन चोभाभ्यामावहन्तीति मन्त्रतः ॥ १० ॥
 जुहुयाच्छ्रद्धया सार्धं ब्रह्मचारी गृही वनी ।
 भिक्षुकस्तु जपेन्मन्त्रमनभिः श्रद्धया सह ॥ ११ ॥
 नित्यमाचार्यशुश्रूषां प्रकुर्याद्भक्तिपूर्वकम् ।
 उत्थायोत्थाय षट् त्रीणि प्रणामं द्वादशाथवा ॥ १२ ॥

यथार्थसंकल्पनमृतं तत्राविधस्यार्थस्य वाचोच्चारणं सत्यमुभयात्मकं त्वमेव
 वदिष्यामि । तद्वायूनाधिकं परं ब्रह्म मामवतु रक्षतु । चकारादाचार्यं च
 तद्रक्षतु । मां भूय इत्यादिकमुक्तस्यैवार्थस्य दार्ढ्यार्थम् । श्रुतावापि “अवतु
 माम् । अवतु वक्तारम्” इत्यनेनैवाभिप्रायेण व्यतिहारेणाऽऽम्नातम् ॥ ३-६ ॥
 दोषत्रयनिवृत्तये इति । आध्यात्मिकाधिदैविकाधिभौतिकदोषत्रयनिवृत्त्यर्थं
 शान्तिशब्दस्य त्रिरुच्चारणं कर्तव्यमित्यर्थः । मे गोपायेतिपर्यन्तमिति । यश्छ-
 न्दसामित्यारभ्य मे गोपायेतिपर्यन्तं जपेदित्यर्थः ॥ ७ ॥ ८ ॥ संकोच इति ।

कृत्वाऽऽचार्यं यथाशक्ति मुमुक्षुर्भुवि दण्डवत् ।
 वेदान्तश्रवणं कुर्यान्मननं च समाहितः ॥ १३ ॥
 नित्यं लिङ्गे महादेवं पूजयेद्भक्तिपूर्वकम् ।
 शान्तो दान्तो भवेन्नित्यं विरक्तो भिक्षुको भवेत् ॥ १४ ॥
 शीतोष्णसुखदुःखेषु तथा मानापमानयोः ।
 सहिष्णुश्च भवेन्नित्यं तथैकाग्रमना भवेत् ॥ १५ ॥
 रुद्राक्षधारणं कुर्याद्गुद्रो रुद्राक्षधारणात् ।
 प्रतिबन्धकबाहुल्याल्लज्जा नित्यं प्रजायते ॥ १६ ॥
 आलस्ये च क्षुते चैव तथाऽभक्ष्यस्य भक्षणे ।
 अदृश्यदर्शनादौ च जपेत्प्राज्ञः षडक्षरम् ॥ १७ ॥
 षडक्षराणि वर्तन्ते जिह्वाग्रे यस्य संततम् ।
 संभाषणादिकं तेन कुर्यादेवाविचारतः ॥ १८ ॥
 संभाषणादिकं नीचैर्न कुर्यान्मोहतोऽपि वा ।
 यदि कुर्यात्प्रमादेन प्रायश्चित्ती भवेद्भिजः ॥ १९ ॥
 स्वजातिविहिताचारैरन्याचारैस्तथैव च ।
 विशिष्टा अपि नीचाः स्युर्न संभाष्या द्विजोत्तमैः ॥ २० ॥
 अभिहोतादिजं भस्म सितमादाय सादरम् ।
 अभिरित्यादिभिर्मन्त्रैर्जार्बालोक्तैश्च सप्तभिः ॥ २१ ॥

ज्ञानार्थिनः शुश्रूषार्थं दि दारिद्र्यं स्यात्तदा देहयात्रायां तस्य बुद्धिस्तत्र परि-
 क्षीणा स्यात् । अतस्त्रिदृश्यार्थमाहन्तीत्यनुवाकशेषेण प्रतिदिनमाज्येनाज्ञेन
 वा साग्निश्चदग्नौ जुहुयादनग्निस्तु तान्मन्त्रान्प्राते दनं जपेदित्यर्थः ॥ ९—१५ ॥
 रुद्रो रुद्राक्षधारणादीत । रुद्रस्याक्षिपरिणामी हि रुद्राक्षस्तस्यापि धारणात्स्वयमपि
 रुद्रो भवेदित्यर्थः ॥ १६—२० ॥ अभिरित्यादिभिरिति । तथाऽथर्वशिरसि

अभिमन्त्र्य महादेवं भावयित्वा समाहितः ।
 भस्मना तेन सर्वाङ्गं समुद्धृत्य ततः परम् ॥ २२ ॥
 तिर्यक्त्रिपुण्ड्रमुक्त्वेन वर्त्मना मतिमत्तमः ।
 ललाटे च तथा स्कन्धे तथैवोरसि धारयेत् ॥ २३ ॥
 चिरंतनानि स्थानानि शिवस्यामिततेजसः ।
 प्रतिमासं विशेषेण सेवनीयानि भक्तितः ॥ २४ ॥
 शिवस्योत्सवसेवार्थं गच्छेच्छ्रद्धापुरःसरम् ।
 उत्सवं सेवमानस्य मुक्तिर्हस्तस्थिता भवेत् ॥ २५ ॥
 विशिष्टमन्नं भुञ्जीत चित्तशुद्ध्यर्थमात्मनः ।
 निर्माल्यं च निवेद्यं च विशेषेण विवर्जयेत् ॥ २६ ॥
 रुद्रेण मुक्तं निर्माल्यं न तथा देवतान्तरैः ।
 निवेद्यं विष्णुना मुक्तमाहृतं चान्यदैवतैः ॥ २७ ॥
 गुरुच्छिष्टं पुरोडाशं भवत्येव न संशयः ।
 निर्माल्यं च निवेद्यं च भुक्त्वा चान्द्रायणं चरेत् ॥ २८ ॥
 वर्णाश्रमादिहीनानां कुर्यात्सेवां न मानवः ।
 सह वासं न तैः कुर्यात्सह संभाषणं तथा ॥ २९ ॥
 सह प्रमोदं संस्पृष्टिं सह पङ्क्तौ तु भोजनम् ।
 सहैव गमनं सख्यं सह संबन्धमेव च ॥ ३० ॥

श्रूयते— ' अग्निरिति भस्म । वायुरिति भस्म । जलमिति भस्म । स्थलमिति
 भस्म । व्योमेति भस्म । सर्वं ह वा इदं भस्म । मन एतानि चक्षूषि भस्मानि ।
 अग्निरित्यादिना भस्म गृहीत्वा निमृज्याङ्गानि संस्पृशेत् ' इति ॥ २१—२५ ॥
 निर्माल्यं च निवेद्यं चेति । तदुक्तमागमे सर्वज्ञानोत्तरे—“विसर्जितस्य
 देवस्य गन्धपुष्पनिवेदनम् । निर्माल्यं तद्विजानीयाद्वर्ज्यं वस्त्रविभूषणम् ॥

देवानां च मनुष्याणां तथाऽन्येषां च लाञ्छनम् ।
 न कुर्यान्मोहतो वाऽपि यदि कुर्यात्पतत्यधः ॥ ३१ ॥
 कस्यचिल्लाञ्छितो मर्त्यो न साक्षी सर्वथा भवेत् ।
 श्रौतस्मार्तसदाचारे नाधिकारी च लाञ्छितः ॥ ३२ ॥
 लाञ्छिताश्च न संभाष्या न स्पृश्याश्च तथैव च ।
 न दर्शनीयास्तान्राजा देशाच्छीघ्रं प्रवासयेत् ॥ ३३ ॥
 अकुर्वन्नपि विध्युक्तं निषिद्धं परिवर्जयेत् ।
 निषिद्धपरिहारेण विहिते लभते मतिम् ॥ ३४ ॥

अर्पयित्वा तु तं भूयश्चण्डेशाय निवेदयेत्' इति । तथा कालोत्तरेऽप्युक्तम्—'स्थिरे
 चले तथा रत्ने सिद्धलिङ्गे स्वयंभुवि । लोहे चित्रमये बाणे स्थितखण्डे नियामकः ।
 सिद्धान्ते नोत्तरे तन्त्रे न वामे न च दक्षिणे । चण्डद्रव्यं गुरुद्रव्यं देवद्रव्यं
 तथैव च । रौरवे तेतु पच्यन्ते मनसा ये तु भुञ्जते ' इति । एवमादिसिद्धान्त-
 मतवचनपर्यालोचनया गन्धपुष्पादेर्नैवेद्यस्य चण्डद्रव्यत्वेन सर्वथा वर्ज्यत्वाव-
 गतेस्तं न भुञ्जीतेत्यर्थः । सिद्धान्तव्यतिरिक्तवामदक्षिणादितन्त्रान्तरमते तु यत्र
 चण्डाधिकारो नास्ति तत्र निर्माल्यस्वीकारेऽपि दोषो नास्तीति । तथा
 चोक्तम्—“बाणालिङ्गे चरे लोहे सिद्धलिङ्गे स्वयंभुवि । प्रतिमासु च सर्वासु
 न चण्डोऽधिकृतो भवेत् । अद्वैतभावनायुक्ते स्थण्डिलेऽथ विधावपि ” इति ।
 तत्र शैवागमे तु सिद्धान्तस्यैव प्राबल्यात्तन्मतानुसारेण सर्वेष्वपि लिङ्गेषु सर्वथा
 वर्जनीयमित्यभिप्रेत्याऽऽह—विशेषेणेति ॥ २६—३३ ॥ अकुर्वन्नपीति ।
 फलरागाभावान्मुमुक्षुः “स्वर्गकामो यजेत ” इत्यादिविधवाक्योक्तं यागादि-
 कमकुर्वन्नपि ब्राह्मणो न हन्तव्यो न कलञ्जं भक्षयेदित्यादिवाक्यैर्निषिद्धं सर्वथा
 परिवर्जयेदित्यर्थः । तद्वर्जनस्य फलरागप्रयुक्तत्वाभावात् । प्रत्युत निषिद्धाचरणे
 दोष एव रागतः प्रवृत्तिः । एवं निषिद्धपरिवर्जनेन प्रत्यवायानुदयादिरुद्धवास-
 नानिरासाच्च फलप्रेप्सुनैव निर्वर्त्ये विहिते नित्यकर्मणि विषये बुद्धिं लभत
 इत्यर्थः । एवं विहितानुष्ठानानिषिद्धपरिहरणाच्चान्तःकरणमालिन्यापादकं पापं

सत्याद्धर्माच्च कुशलाद्भस्मनोद्धूलनादपि ।

त्रिपुण्ड्रधारणाच्चापि स्वाध्यायाध्ययनादपि ॥ ३५ ॥

दैवाच्च पित्र्यात्कार्याच्च मातापित्रादिपूजनात् ।

तथाऽन्येभ्यश्च कर्मभ्यः श्रौतेभ्यश्च तथैव च ॥ ३६ ॥

स्मार्तेभ्यश्च मुमुक्षुश्चेत्सदा न प्रच्युतो भवेत् ।

उक्तसाधनसंपन्नो ज्ञानाद्भस्माधिगच्छति ॥ ३७ ॥

शिवस्वरूपं परमं भासनाद्भस्म संमतम् ।

तदेव स्वीयमायोत्थप्रपञ्चे जलसूर्यवत् ॥ ३८ ॥

अनुप्रविष्टं तद्रूपं भस्मलेशमुदाहृतम् ।

तेन लेशेन देवेशः प्रतिबिम्बेन भस्मना ॥ ३९ ॥

स्वतन्त्रो बिम्बभूतस्तु सदैवोद्धूलितः शिवः ।

स एव पूजनीयस्तु ब्रह्माविष्णुसुरोत्तमैः ॥ ४० ॥

तत्प्रसादेन सर्वेषां देवत्वं न स्वभावतः ।

स्वभावादेव देवत्वं देवदेवस्य शूलिनः ॥ ४१ ॥

तं विदित्वा विमुच्यन्ते शान्ता दान्ता यतीश्वराः ।

गृहस्थाश्च तथैवान्ये सत्यधर्मपरायणाः ॥ ४२ ॥

नोत्पद्यत इत्यर्थः ॥ ३४ ॥ तैत्तिरीयके—“सत्यान्न प्रमदितव्यं धर्मान् प्रमदितव्यम्” इत्यादिना यानि सत्यादीनि नित्यं मुमुक्षुभिः सेव्यानीत्याम्नातानि दर्शयति—सत्यादित्यादिना न प्रच्युतो भवेदित्यन्तेन । कुशलादिति । कुशलं योगक्षेमः ॥ ३५ ॥ मातापित्रादिपूजनादिति । आदिशब्देनाऽऽचार्यातिथिसंग्रहः । मातापितृपूजनानन्तरम् ‘आचार्यदेवो भव । अतिथिदेवो भव’ इति तत्पूजाया उक्तत्वात् ॥ ३६ ॥ ३७ ॥ शिवस्वरूपमित्यादि । स्वप्नकाशचिदात्मतया भासमानं परशिवस्वरूपं मुख्यं भस्म । तज्जलसूर्यप्रति-

भस्मसंछन्नसर्वाङ्गास्त्रिपुण्ड्राङ्कितमस्तकाः ।

रुद्राक्षमालाभरणाः श्रीमत्पञ्चाक्षरप्रियाः ॥ ४३ ॥

नित्यं लिङ्गार्चनपरा यज्ञार्चैर्दग्धकल्मषाः ।

अतो ज्ञानार्थिभिर्ज्ञानसाधनानि मनीषिभिः ॥ ४४ ॥

संपाद्यानि महायासाज्ज्ञानान्मुच्येत बन्धनात् ।

ज्ञानं वेदान्तविज्ञानं ब्रह्मात्मैकत्वगोचरम् ॥ ४५ ॥

तस्माज्ज्ञातं विजानाति विमुक्तश्च विमुच्यते ।

निवर्तते निवृत्तश्च श्रुत्यर्थस्यैष संग्रहः ॥ ४६ ॥

अयमर्थो महादेवप्रसादरहितैर्नृभिः ।

जात्यन्धगजदृष्ट्यैव कोटिशः परिकल्प्यते ॥ ४७ ॥

बिम्बवत्प्रपञ्चेऽनुप्रविष्टं सत्प्रतिबिम्बात्मनोपेयार्थं भस्म संजातम् । प्रतिबिम्बस्य च बिम्बनिरूप्यत्वेन तत्संबन्धात् । यस्मात्सर्वदा बिम्बभूतः परशिवः प्रतिबिम्बरूपेण भस्मना लेपित एव वर्तत इत्यर्थः ॥ ३८—४५ ॥ तस्माज्ज्ञातमिति । स्वप्रकाशसाक्षिचैतन्यात्मना पूर्वमवगतमेवाऽऽत्मस्वरूपं वेदान्तवाक्यजनितेन विज्ञानेनोपाधिप्रतिहानद्वारा पुनर्विजानातीत्यर्थः । उक्तं हि—
“सर्वप्रत्ययवेद्ये वा ब्रह्मरूपे क्षयस्थिते । प्रपञ्चस्य प्रविलयः शब्देन प्रातिपाद्यते” इति । विमुक्तश्चेति । नित्यशुद्धबुद्धमुक्तस्वभावं हि परशिवस्वरूपं तदेव प्रागात्मनो नैजं रूपमतः स्वभावतो विमुक्त एव पश्चादप्यविद्यावशाद्बद्ध इव भासमानः स्वस्वरूपयाथात्म्यज्ञानेन पुनर्विमुच्यत इत्यर्थः । श्रुतिश्च “अनुष्ठाय न शोचति विमुक्तश्च विमुच्यते” इति । स्वभावतो निवृत्तोऽपि संसार उपाधिवशाद्भासमानः पुनर्विद्योदयेनोपाधिप्रलयान्निवर्तत इत्यर्थः ॥ ४६ ॥ जात्यन्धगजदृष्ट्येति । यथा बहवो जात्यन्धाः संभूय गजस्य हस्तपादाद्यवयवविशेषान्स्पृशन्तस्तन्मात्र एव गजस्य साकल्यबुद्धिमासादयन्तः शूर्पस्तम्भाद्याकारतां कल्पयन्ति तथैवमुक्तविधमात्मस्वरूपमज्ञानमोहितास्तात्किंकादयो बहुप्रकारं कल्पयन्तीत्यर्थः ॥ ४७ ॥ गर्भस्थितो वेति । अत एवैतरेयके गर्भे-

ब्राह्मणो वाऽन्त्यजो वाऽपि तथा गर्भस्थितोऽपि वा ।

महादेवप्रसादेन मुच्यते भवबन्धनात् ॥ ४८ ॥

महादेवे महानन्दे महाकारुणिकोत्तमे ।

प्रसन्ने सति कीटो वा पतङ्गो वा विमुच्यते ॥ ४९ ॥

गुरूपदिष्टो वेदार्थः संग्रहेण मयोदितः ।

मदुक्तार्थे तु विश्वासं कुरुध्वं यत्नतो द्विजाः ॥ ५० ॥

इति श्रीस्कान्दपुराणे सूतसंहितायां यज्ञवैभवखण्डे

ज्ञानोत्पत्तिकारणवर्णनं नाम षोडशोऽध्यायः ॥ १६ ॥

सप्तदशोऽध्यायः ।

१७. वैराग्योत्पत्तिप्रकारः ।

सूत उवाच—

अथातः संप्रवक्ष्यामि वैराग्यं दुःखनाशनम् ।

येन साक्षाच्छिवज्ञानं जायते मोक्षसाधनम् ॥ १ ॥

प्रत्यग्रब्रह्मैकताज्ञानाद्द्वैतवस्तु समुद्रतम् ।

द्वैतवस्तुनि विप्रेन्द्राः पूर्ववासनया तथा ॥ २ ॥

नु सन्नन्वेषाम्' इति मन्त्रवाक्यतात्पर्यप्रतिपादकं वाक्यमाम्नायते. 'गर्भ एवैत-
च्छयानो वामदेव एवमुवाच' इति ॥ ४८—५० ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे ज्ञानोत्पत्ति-
कारणवर्णनं नाम षोडशोऽध्यायः ॥ १६ ॥

उक्तविधं परशिवस्वरूपविषयं वेदान्तजनितज्ञानं साधनचतुष्टयसंपन्न-
स्यैवेति तत्संपत्तिरादौ मुमुक्षुभिरेष्टव्या । तत्र ज्ञानयोगखण्डे दशमेऽध्याये
पिण्डोत्पत्तिकथनेन देहधारणस्य दुःखात्मकत्वप्रतिपादनार्थं यद्वैराग्यं सूचितं
तदिदानीं विस्तरेण प्रतिपादयितुमध्याय आरभ्यते—अथात इति ॥ १ ॥
ननु विंगतो विषयगोचरो रागो यस्माद्विरागस्तस्य भावो वैराग्यं तस्य प्रति-

आज्ञया देवदेवस्य कालपाकेन कर्मणाम् ।
 शोभनाशोभनभ्रान्तिः कल्पिता परमार्थवत् ॥ ३ ॥
 शोभनत्वेन संकलृप्ते विषये वासनाबलात् ।
 इच्छा नित्यं प्रजायेत नराणां मूढचेतसाम् ॥ ४ ॥
 शोभनत्वेन संकलृप्तः पदार्थो द्विविधः स्मृतः ।
 एक ऐहिक आख्यात इतरः पारलौकिकः ॥ ५ ॥
 ऐहिकानिन्द्रियैरर्थान्मुङ्क्ते देही निरन्तरम् ।
 पुनर्मुक्तेषु चार्थेषु तत्समानेषु मानवः ॥ ६ ॥
 करोति वाञ्छामवशः कल्पनामतिमोहितः ।
 शोभनत्वेन यः कलृप्तः पदार्थः पारलौकिकः ॥ ७ ॥
 तत्र बुद्धिं नृणां शास्त्रमुत्पादयति निश्चितम् ।
 भ्रमात्तद्भोगवाञ्छा च जायते सर्वदेहिनाम् ॥ ८ ॥

पादनं विषयसद्भावासद्भावयोर्दुर्निरूपम् । विषयस्य पारमार्थिकत्वे हि वचनश-
 तादपि कथं ततः पुरुषो विरज्यते । आपरमार्थिकत्वे तु विषयाभावदेवाय-
 त्तसंपन्नं वैराग्यमिति न प्रतिपादनार्हमित्याशङ्क्याऽऽह—प्रत्यगित्यादिना ।
 जीवब्रह्मणोरेकत्वाच्छादकभावरूपाज्ञानान्मायाविद्यापरपर्यायाद्वैतवस्त्वात्मकं ज-
 गत्समुत्पन्नम् । अविद्यापरिकल्पिते तस्मिन्द्वैतवस्तुनि जन्मान्तरशतेषु विषयो-
 पभोगजनितया वासनया सुखदुःखफलहेतुभूतं पुण्यपापात्मकं परिपक्वं यत्कर्मे-
 त्थमेवेति परमेश्वरस्याऽऽज्ञावशेन हेतुना किञ्चिद्धि शोभनं किञ्चिदशोभनमिति
 भ्रान्त्या परमार्थवत्कल्प्यत इत्यर्थः ॥ २—४ ॥ एक इति । इह लोके विद्यमानोऽ-
 नुकूलवेदनीयः शब्दस्पर्शादिरौहिकोविषयः । स एव स्वर्गादिलोकान्तरोप-
 भोग्यः पारलौकिक इति ॥ ५ ॥ पुनर्मुक्तेष्विति । उक्तं हि—
 “न जातु कामः कामानामुपभोगेन शाम्यति । हविषा कृष्णवर्त्मव-
 भूय एवाभिवर्धते” इति ॥ ६ ॥ ७ ॥ ननु पारलौकिकस्य

दृष्टानुश्राविकद्वारा बुद्धिसंतातिरात्मनः ।

कल्पिते विषये नित्यं जायते वेदवित्तमाः ॥ ९ ॥

तथा योऽशोभनत्वेन पदार्थः परिकल्पितः ।

इह लोके परत्रापि द्वेषस्तत्र हि जायते ॥ १० ॥

रागद्वेषार्गलाबद्धा धर्माधर्मवशंगताः ।

देवतिर्यङ्मनुष्यादिनिरयं यान्ति मानवाः ॥ ११ ॥

शुक्रं च शोणितं दृष्ट्वा स्पृष्ट्वा स्मृत्वा तु मानवः ।

उद्गारं कुरुते तद्धि शरीरं चेतनस्य तु ॥ १२ ॥

तस्मिञ्शरीरेऽहं बुद्धिं सदा कः कुरुते जनः ।

मूढोऽहंममबुद्धिभ्यामिदं गृह्णाति विग्रहम् ॥ १३ ॥

दृष्ट्वा स्पृष्ट्वा तथा स्मृत्वा चर्म भूमितले स्थितम् ।

उद्गारं कुरुते मर्त्यः स्वयं तद्वेषदर्शनात् ॥ १४ ॥

तथैवाऽऽत्मतयाऽग्राह्ये शरीरे चर्म यद्भवेत् ।

तस्मिंश्चर्मण्यहंबुद्धिं सदा कः कुरुते नरः ॥ १५ ॥

विषयस्येन्द्रियैरननुभूयमानत्वात्कथं तत्र रागसंभव इति तत्राऽऽह—तत्र बुद्धिमिति ॥ ८ ॥ दृष्टानुश्राविकेति । दृष्टं प्रत्यक्षेणानुभूतं सुखम् । आनुश्राविकं श्रुतिबलादवगतं सुखम् । उभयद्वारेहलोकपरलोकयोरविद्यापरिकल्पिते साधनजाते विषये च बुद्धेरुत्पत्तिर्जायत इत्यर्थः ॥ ९ ॥ एवं वैराग्यप्रतिपादनोपयोगित्वेन पुरुषस्यैहिकामुष्मिकविषयेषु भ्रमाद्रागसंभवमुपपाद्याशोभनत्वेन परिकल्पिते वस्तुनि भ्रमवशादेव द्वेषोऽप्युत्पद्यत इत्याह—तथा य इति ॥ १० ॥ रागद्वेषावेवार्गला तस्यां बद्धाः पुण्यपापात्मककर्मपारवश्यं गताः सर्वे जन्तवो देवतिर्यङ्मनुष्यादियोनिषु जन्मरूपं नरकमनुभवन्तीत्यर्थः ॥ ११ ॥ नन्वधर्मादेव नरकप्राप्तिर्धर्मात्तु स्वर्गादिलोकसुखानुभव इत्याशङ्क्य परशिवस्वरूपभूतसुखातिरिक्तस्य सर्वस्य वैषयिकसुखस्य दुःखात्मकत्वं प्रतिपादयितुं भोगायत-

मूढोऽहंममबुद्धिभ्यामिदं गृह्णाति संततम् ।

दृष्ट्वा स्पृष्ट्वा तथा स्मृत्वा मांसं भूमितले स्थितम् ॥ १६ ॥

उद्गारं कुरुते मर्त्यः स्वयं तद्दोषदर्शनात् ।

तथैवाऽऽत्मतयाऽग्राह्ये देहे मांसं तु यद्भवेत् ॥ १७ ॥

तस्मिन्मांसे त्वहंबुद्धिं सदा कः कुरुते जनः ।

मूढोऽहंममबुद्धिभ्यामिदं गृह्णाति संततम् ॥ १८ ॥

दृष्ट्वा स्पृष्ट्वा तथा स्मृत्वा शिरां भूमितले स्थिताम् ।

उद्गारं कुरुते मर्त्यः स्वयं तद्दोषदर्शनात् ॥ १९ ॥

तथैवाऽऽत्मतयाऽग्राह्या शरीरस्था च या शिरा ।

तस्यामेव त्वहंबुद्धिं सदा कः कुरुते जनः ॥ २० ॥

मूढोऽहंममबुद्धिभ्यामिदं गृह्णाति संततम् ।

दृष्ट्वा स्पृष्ट्वा तथा स्मृत्वा चास्थि भूमितले स्थिताम् ॥ २१ ॥

उद्गारं कुरुते मर्त्यः स्वयं तद्दोषदर्शनात् ।

तथैवाऽऽत्मतयाऽग्राह्यं शरीरस्यास्थि यद्भवेत् ॥ २२ ॥

तस्मिन्नेव त्वहंबुद्धिं सदा कः कुरुते जनः ।

मूढोऽहंममबुद्धिभ्यामिदं गृह्णाति संततम् ॥ २३ ॥

दृष्ट्वा स्पृष्ट्वा तथा स्मृत्वा रोमपुञ्जं भुवि स्थितम् ।

उद्गारं कुरुते मर्त्यः स्वयं तद्दोषदर्शनात् ॥ २४ ॥

नदेहादौ जुगुप्सितत्वं प्रतिपादयति—शुक्रं च शोणितमिलादिना । पितुः
शुक्रं मातुः शोणितं तदुभयं हि शरीरस्योपादानम् । तज्जातीययोः स्वदेहाद-
न्यत्र दर्शनस्पर्शनादौ यंथौ जुगुप्सैवं तन्मये स्वशरीरेऽपि विवेकिनो जुगुप्सैव
भवति न त्वहंबुद्धिरुदेति । अविद्यावशान्मूढो जनस्त्वहं मनुष्यो ममेदं शरी-
रमिति चाभिमान्यत इत्यर्थः । एवमुत्तरत्र सर्वत्र योज्यम् ॥ १२—४४ ॥

तथा देहस्थितं रोमनिचयं यद्विजोत्तमाः ।
 तस्मिन्नेव त्वहंबुद्धिं सदा कः कुरुते जनः ॥ २५ ॥
 मूढोऽहंममबुद्धिभ्यामिदं गृह्णाति संततम् ।
 दृष्ट्वा स्पृष्ट्वा तथा स्मृत्वा रक्तं भूमितले स्थितम् ॥ २६ ॥
 उद्गारं कुरुते मर्त्यः स्वयं तद्दोषदर्शनात् ।
 तथैवाऽऽत्मतयाऽग्राह्यं रक्तं यद्देहसंस्थितम् ॥ २७ ॥
 तस्मिन्नेव त्वहंबुद्धिं सदा कः कुरुते जनः ।
 मूढोऽहंममबुद्धिभ्यामिदं गृह्णाति संततम् ॥ २८ ॥
 दृष्ट्वा स्पृष्ट्वा तथा स्मृत्वा पूयं भूमितले स्थितम् ।
 उद्गारं कुरुते मर्त्यः स्वयं तद्दोषदर्शनात् ॥ २९ ॥
 तथैवाऽऽत्मतयाऽग्राह्ये पूयं यद्देहसंज्ञिते ।
 तस्मिन्नेव त्वहंबुद्धिं सदा कः कुरुते जनः ॥ ३० ॥
 मूढोऽहंममबुद्धिभ्यामिदं गृह्णाति संततम् ।
 दृष्ट्वा स्पृष्ट्वा तथा स्मृत्वा श्लेष्मराशिं भुवि स्थितम् ॥ ३१ ॥
 उद्गारं कुरुते मर्त्यः स्वयं तद्दोषदर्शनात् ।
 तथैव पुरमध्यस्थे श्लेष्मराशौ विचक्षणः ॥ ३२ ॥
 कः करोति त्वहंबुद्धिं मनुष्यः पण्डितोत्तमाः ।
 मूढोऽहंममबुद्धिभ्यामिदं गृह्णाति संततम् ॥ ३३ ॥
 दृष्ट्वा स्पृष्ट्वा तथा स्मृत्वा पित्तं भूमितले स्थितम् ।
 उद्गारं कुरुते मर्त्यः स्वयं तद्दोषदर्शनात् ॥ ३४ ॥
 तथा देहस्थितो पित्ते हेये वेदान्तपारगाः ।
 कः करोति त्वहंबुद्धिं मूढ एव करोति हि ॥ ३५ ॥

दृष्ट्वा स्पृष्ट्वा तथा स्मृत्वा मूत्रं भूमितले स्थितम् ।

उद्गारं कुरुते मर्त्यः स्वयं तद्दोषदर्शनात् ॥ ३६ ॥

तथा देहस्थिते मूत्रे हेये वेदान्तपारगाः ।

कः करोति त्वहंबुद्धिं मूढ एव करोति हि ॥ ३७ ॥

दृष्ट्वा स्पृष्ट्वा तथा स्मृत्वा पुरीषं भूतले स्थितम् ।

उद्गारं कुरुते मर्त्यः स्वयं तद्दोषदर्शनात् ॥ ३८ ॥

तथा देहस्थिते हेये पुरीषे मतिमत्तमाः ।

कः करोति त्वहंबुद्धिं मूढ एव करोति हि ॥ ३९ ॥

चन्दनागरुर्कूर्पूरप्रमुखा अपि शोभनाः ।

मलं भवन्ति यत्स्पर्शात्तत्कथं शोभनं वपुः ॥ ४० ॥

भक्ष्यभोज्यादयः सर्वे पदार्थाश्चातिशोभनाः ।

मलं भवन्ति यत्स्पर्शात्तत्कथं शोभनं वपुः ॥ ४१ ॥

सुगन्धि शीतलं तोयं मूत्रं यत्संगमाद्भवेत् ।

तत्कथं शोभनं पिण्डं भवेद्भूत द्विजोत्तमाः ॥ ४२ ॥

अतीव धवलाः शुद्धाः पटा यत्संगमेन तु ।

भवन्ति मलिना वर्ष्म कथं तच्छोभनं भवेत् ॥ ४३ ॥

रक्तजाः क्रिमयोऽनन्ता मांसजाः क्रिमयस्तथा ।

क्रिमिकोशमिदं वर्ष्म दुःखाय न सुखाय हि ॥ ४४ ॥

गर्भं तु कललावस्थं कृमिभिर्भक्षितं भवेत् ।

दुःखमेव तदा सौख्यं न किञ्चिदपि विद्यते ॥ ४५ ॥

बुडुदाकारतापन्नं भक्षयन्ति कलेबरम् ।

कललावस्थमिति । मातुर्गर्भाशय एकरात्रोषितं शुक्रशोणितं कललम् ॥ ४५ ॥

क्रिमयो दुःखमेवस्यात्तदा सौख्यं न किञ्चन ॥ ४६ ॥

जठराग्नौ भवेत्तप्तं गर्भं मातुः सदैव तु ।

दुःखमेव तदा तस्य सुखं किञ्चिन्न विद्यते ॥ ४७ ॥

जठरे वायुसंचारघूर्णिते गर्भतां गतः ।

दुःखमेव तदा तस्य सुखं किञ्चिन्न विद्यते ॥ ४८ ॥

पुरीषमूत्रसंपूर्णे जठरे गर्भतां गतः ।

दुःखमेव सदा याति न किञ्चित्सुखमाप्नुयात् ॥ ४९ ॥

जरायुमध्ये निश्छिद्रे निमग्नो गर्भतां गतः ।

दुःखमेव सदा याति न किञ्चित्सुखमाप्नुयात् ॥ ५० ॥

रौरवादिषु यदुःखं नरकेषु निरन्तरम् ।

गर्भे तत्कोटिगुणितं भवेदुःखं न संशयः ॥ ५१ ॥

गर्भात्तु जायमानस्य दुःखं वक्तुं न शक्यते ।

अहो दुर्वास एवास्य गर्भवासो मुनीश्वराः ॥ ५२ ॥

बाल्ये पीडा महातीव्रा गणपीडा महत्तरा ।

पिपीलिकादिपीडा च परिहर्तुं न शक्यते ॥ ५३ ॥

व्याधिपीडा महातीव्रा क्षुत्पीडा च दिने दिने ।

पिपासा च महापीडा कथं याति सुखं नरः ॥ ५४ ॥

अक्षरग्रहणे पीडा पीडा च पठने तथा ।

शब्दजालस्य दुःखाब्धेर्न पारो दृश्यते मया ॥ ५५ ॥

श्रौतस्मार्तसदाचारे महापीडा च दारुणा ।

बुद्बुदाकारतापन्नमिति । तदेव सप्तरात्रोषितं बुद्बुदाकारम् ॥ ४६—४९ ॥

जरायुमध्य इति । जरायुर्गर्भवेष्टनम् ॥ ५०—५२ ॥ गणपीडोति । बाल-

निद्विषपरिहारे च कथं याति सुखं नरः ॥ ५६ ॥ निविष्ट
 यौवने च महादुःखं स्त्रीसंसर्गे महत्तरम् ।
 स्त्रीभोगाक्षमता दुःखं दुःखमेव विचारतः ॥ ५७ ॥
 स्त्रीणामाराधने दुःखं तासां संरक्षणेऽपि च ।
 तासां परिभवे दुःखं दुःखमेव विचारतः ॥ ५८ ॥
 वस्त्रसंपादने दुःखं भूषणानां तथैव च ।
 रक्षणे च तथा तेषां दुःखमेव विचारतः ॥ ५९ ॥
 गृहक्षेत्रधनादीनां दुःखं संपादने तथा ।
 रक्षणे च तथा दुःखं तेषामेव विचारतः ॥ ६० ॥
 पुत्रमित्रादिजन्तूनां दुःखे दुःखं तथैव च ।
 जन्मनाशभयादुःखं दुःखमेव विचारतः ॥ ६१ ॥
 राज्यभारे महदुःखममात्यत्वे महत्तरम् ।
 दासभावे महदुःखं दुःखमेव विचारतः ॥ ६२ ॥
 वेदमार्गेतरे मार्गे निष्ठा दुःखं तथैव च ।
 मार्गोत्कर्षपरिज्ञाने दुःखमेव विचारतः ॥ ६३ ॥
 स्वदारित्र्ये महदुःखं परश्रीदर्शने तथा ।
 परैः साम्ये महदुःखं दुःखमेव विचारतः ॥ ६४ ॥
 वायुपीडाऽग्निपीडा च तोयपीडा तथैव च ।
 सर्पादिदंशने पीडा दुःखमेव विचारतः ॥ ६५ ॥
 भूतप्रेतपिशाचानां यक्षादीनां तथैव च ।
 पदप्राप्तौ महादुःखं दुःखमेव विचारतः ॥ ६६ ॥
 इन्द्रलोके महादुःखं प्राजापत्ये महत्तरम् ।

विष्णुलोके च रौद्रे च दुःखमेव विचारतः ॥ ६७ ॥

बहुनोक्तेन किं देहेऽहंममज्ञानवान्यदि ।

दुःखमेव सदा याति सुखं याति न किञ्चन ॥ ६८ ॥

दुःखं दुःखात्मना किञ्चिज्जानाति विवशः पुमान् ।

सुखात्मना च जानाति भ्रमाद्दुःखं कदाचन ॥ ६९ ॥

आत्मनस्तु स्वरूपं हि सुखं नान्यद्विचारतः ।

तदज्ञानबलेनैव सुखप्रेप्सा नृणां बुधाः ॥ ७० ॥

तदज्ञाने निवृत्ते तु प्राप्तमेति सुखं स्वतः ।

जहाति दुःखमप्राप्तं स्वतः सत्यं मयोदितम् ॥ ७१ ॥

अज्ञानस्य निवृत्तिश्च ज्ञानादेव न कर्मणा ।

ज्ञानं नाम महादेवज्ञानं वेदान्तवाक्यजम् ॥ ७२ ॥

प्रहपीडेल्यर्थः ॥ ५३—६७ ॥ दुःखमेव सदेति । उक्तरीत्या देहेऽहंममभिमानवतः पुरुषस्य ब्रह्मविष्णुरुद्रलोकान्ते संसारमण्डले सुखलेशोऽपि नास्ति । विचारतस्तु सर्वं दुःखात्मकमेवेत्यर्थः ॥ ६८ ॥ ननु वैषयिकं सुखमपि दुःखं चेद्दुःखमिति किमर्थं न जानातीत्यत आह—दुःखं दुःखात्मनेति । वस्तुतो दुःखमपि भ्रमवशात्सुखात्मना जानातीत्यर्थः ॥ ६९ ॥ ननु रुद्रलोकावधि सर्वं दुःखात्मकं चेत्किं तर्हि सुखमित्यत आह—आत्मनस्त्विति । नन्वात्मनः स्वरूपमेव स्वप्रकाशसुखात्मकं चेतत्परित्यज्य विषयसुखलिप्सा पुरुषस्य कुत इत्यत आह—तदज्ञानबलेनेति ॥ ७० ॥ तदज्ञान इति । स्वरूपयाथात्म्यज्ञानेन तस्मिन्नज्ञाने निवृत्ते स्वस्वरूपत्वेन पूर्वप्राप्तमेव सुखं पुनः प्राप्नोति । अज्ञानावरणेनाप्राप्तप्रायत्वात् । शुद्धबुद्धमुक्तस्वभावत्वेन प्रागप्यप्राप्तमेव दुःखमज्ञानबलात्प्राप्तमिव प्रतिभासमानं पुनर्जहाति । ज्ञानेनाज्ञानस्य निवर्तनादित्यर्थः ॥ ७१ ॥ इत्थं वैराग्यं सप्रपञ्चं निरूप्य तस्य वेदान्तवाक्यजनितज्ञानं प्रति साधनत्वमाह—विरक्तस्येति । उक्तविधवैराग्यसंपन्नस्य सर्वविषयविक्षेपोपशमनान्निर्वातनिष्कम्पदीपसदृशेनैकाग्र्येण मनसा सूक्ष्मतत्त्वं साक्षात्क्रियते

विरक्तस्य हि संसाराज्ज्ञानं नान्यस्य कस्यचित् ।

यदा सर्वे प्रमुच्यन्ते कामा येऽस्य हृदि स्थिताः ।

तदा मर्त्योऽमृतो भवत्यत्र ब्रह्म समश्नुते ॥ ७३ ॥

वैराग्यहीनस्य न सत्यवेदनं

न मुक्तिसिद्धिर्न च बन्धनश्छिदा ।

न धर्मसिद्धिश्च ततः पुरातनै-

रिदं विशिष्टं कथितं कृपाबलात् ॥ ७४ ॥

इति श्रीस्कान्दपुराणे सूतसंहितायां यज्ञवैभवखण्डे

वैराग्यविचारो नाम सप्तदशोऽध्यायः ॥ १७ ॥

अष्टादशोऽध्यायः ।

१८. अनित्यवस्तुविचारः ।

सूत उवाच—

अथानित्यं प्रवक्ष्यामि समासेन न विस्तरात् ।

नान्यस्य विक्षिप्ताचित्तस्येत्यर्थः ॥ ७२ ॥ अस्मिन्नर्थे प्रमाणभूतां श्रुतिमपि

संगृह्णाति—यदा सर्वे इति । श्रूयते हि—‘यदा सर्वे प्रमुच्यन्ते कामा येऽस्य

हृदिस्थिताः । अथ मर्त्योऽमृतो भवत्यत्र ब्रह्म समश्नुते’ इति ॥ पुरुषस्यान्तः-

करणावस्थितस्य स्वर्गादिसर्वभोगविषयस्य रागजातस्य प्रविलयो यदा भवत्य-

न्तरमेव स मर्त्यो मरणधर्मकादेहाद्विरक्तः संस्तस्मिन्नेव देहे ब्रह्म भवतीत्यर्थः ॥

७३ ॥ न च बन्धनश्छिदेति । छिदा छेदः । मिदादित्वादङ् ॥ ७४ ॥

इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे

वैराग्यविचारो नाम सप्तदशोऽध्यायः ॥ १७ ॥

एवं वैराग्यस्य ज्ञानसाधनत्वं निरूप्य नित्यानित्यवस्तुविवेकस्यापि
वैराग्यजननद्वारा ज्ञानोत्पत्तिसाधनत्वं प्रतिपादयितुं तावदनित्यं वस्तु विभ-

यज्ज्ञानेनैव संसाराद्वैराग्यं जायते हृदि ॥ १ ॥
 अनात्मा जडरूपो यः स एवानित्यमुच्यते ।
 अनात्मनामनित्यत्वं घटादीनां जडात्मनाम् ।
 आबालपण्डितं दृष्टं यतोऽतः पण्डितोत्तमाः ॥ २ ॥
 कार्यस्यैव ह्यनित्यत्वं वर्णयन्तीह केचन ।
 न तद्युक्तमकार्यस्याप्यनित्यत्वप्रसिद्धितः ॥ ३ ॥
 अकार्यस्य घटादीनां प्रागभावस्य जन्तुभिः ।
 दृष्टमेव ह्यनित्यत्वं नादृष्टं पण्डितोत्तमाः ॥ ४ ॥

जते—अथानित्यमित्यादिना । यज्ज्ञानेनेति । ऐहिकामुष्मिकस्य विषयस्य
 नश्वरत्वेऽवगते हि नित्यनिरतिशयं स्वरूपमुखं प्राप्तुकामः पुरुषस्ततो विरज्यते ।
 ततोऽनित्यत्वज्ञानात्तत्र वैराग्यं जायत इत्यर्थः ॥ १ ॥ विमतो जडवर्गोऽनि-
 त्योऽनात्मत्वाद्वदित्यभिप्रेत्याऽऽह—अनात्मेति । यो जडरूपो वियदादिभूत-
 भौतिकोऽनात्मप्रपञ्चः स घटपटादिवदनात्मत्वसाम्यादनित्य इत्यर्थः । अनात्मत्वा-
 नित्यत्वयोर्व्याप्तिमुपपादयति—आबालेति ॥ २ ॥ उक्तानुमान उपाधिमाश-
 ङ्कते—कार्यस्येति । घटपटादेः कृतकत्वादनित्यत्वं न त्वनात्मत्वात् । अतो
 वियदादेरनित्यत्वं कथं स्यादित्यर्थः । अयमाशयः । अनित्यत्वलक्षणे साध्ये
 कृतकत्वमुपाधिः । यत्रानात्मत्वं तत्र कृतकत्वमिति साधनव्याप्तिर्नास्ति । माया-
 यां प्रागभावादिष्वनात्मत्वमस्ति कृतकत्वाभावात् । अतः साधनाव्यापकत्वं
 दृष्टान्ते सर्वत्र । यत्रानित्यत्वं तत्र कृतकत्वमिति व्याप्तिसद्भावात्साध्यव्यापक-
 त्वम् । साधनाव्यापकत्वे सति साध्यस्य व्यापकत्वमिति हि तल्लक्षणम् ।
 तस्मादनात्मत्वादनित्यत्वं न भवतीत्यर्थः ॥ ३ ॥ साध्यव्यापकत्वाभावेनोपाधिं दूष-
 यति—न तद्युक्तमिति । घटप्रागभावस्यानित्यत्वे सत्यपि तस्यानादित्वेन कृत-
 कत्वाभावात्साध्याव्यापकत्वमित्यर्थः । अक्षरार्थस्तु कार्यत्वादेवानित्यत्वमिति
 यत्तत्र युक्तम् । अकार्यस्यापि कचिदनित्यत्वदर्शनात् । घटप्रागभावस्य हि
 घटोत्पत्तिनिवर्त्यस्यानित्यत्वं सर्वैरप्यनुभूयते । न चासौ कृतकस्तस्यानादित्वा-

भावरूपस्य कार्यत्वमनित्यत्वे प्रयोजकम् ॥ ५ ॥

अपि सर्वस्य पूर्वोक्तमनात्मत्वं प्रयोजकम् ।

दिक्कालाकाशपूर्वाणामनित्यत्वमनात्मनाम् ॥ ६ ॥

श्रुतयोऽनित्यतामेषां प्रवदन्ति हि सादरम् ।

श्रुत्यनुग्राहकस्तर्को न स्वतन्त्र इति स्थितिः ॥ ७ ॥

दिति ॥ ४ ॥ अथ साध्यविशिष्टोपाधेः साध्यव्यापकत्वमुपपादयति—
भावरूपस्येति । भावत्वे सत्यनित्यत्वं तत्कृतकत्वं न व्यभिचरतीति साध्यव्या-
पकं कृतकत्वमेवानित्यत्वे प्रयोजकमित्यर्थः ॥ ५ ॥ एवमपि साधनव्यापकत्वाभावे-
नोपाधिं दूषयति—अपि सर्वस्येति । भावत्वे सत्यनित्यत्वस्य यद्यपि कार्यत्वं
प्रयोजकम् । भावाभावात्मकस्य सर्वस्य प्रपञ्चस्यानात्मत्वादेवानित्यत्वं सेत्स्यती-
त्यर्थः । अयमभिप्रायः । न तावत्कृतकत्वोपाधेः साधनाव्यापकत्वमुपपादयितुं
शक्यम् । ब्रह्मस्वरूपातिरिक्तघटादिप्रागभाववियदादिषु ब्रह्मकार्यत्वश्रवणान्माया-
याश्चोपाधिवादिनाऽनङ्गीकारादतोऽनात्मत्वलक्षणसाधनवता हेतोः सर्वत्र व्याप्यवृ-
त्तेर्न साधनाव्यापकत्वमित्यर्थः । एषां ब्रह्मकार्यत्वमेवोपपादयति—दिक्कालेति । एषां
दिक्कालादीनामनात्मनामेव श्रुतयो ब्रह्मकार्यत्वप्रतिपादनेनानित्यत्वं प्रकटयन्ति ।
तस्मान्नित्यत्वं नोपपद्यत इत्यर्थः । श्रूयते हि—“पदभ्यां भूमिर्दिशः श्रोत्रात्,
“सर्वे निमेषा जज्ञिरे विद्युतः पुरुषादधि” “कला मुहूर्ताः काष्ठाश्च, अहो-
रात्राश्च सर्वशः” “आत्मन आकाशः संभूतः” “इदं सर्वमसृजत
यदिदं किंच” इति । एवमादीनि वाक्यानि ब्रह्मणः सकाशादिगादीनामुत्पत्तिं
प्रतिपादयन्ति । ननु यद्याकाशादिकं घटादिघटनित्यं स्यात्तर्हि तदेव स्वस्मा-
न्यूनपरिमाणेन सजातीयद्रव्यान्तरेण स्थितं च स्यान्न च तथाविधमार-
म्भकम् । सजातीयद्रव्यान्तरेणाऽऽरब्धमपि च स्यान्न च तथाविधमारम्भकं
द्रव्यान्तरमस्ति । तस्मादनित्यं न भवतीत्यनित्यत्वाभावस्तर्कबलादावगम्यत-
इत्याशङ्क्याऽऽह—श्रुत्यनुग्राहक इति । श्रुत्यर्थानुसार्येव तर्कः प्रमाणम् ।
उक्तश्च तर्कस्तद्विरुद्धमेवार्थं स्वातन्त्र्येण प्रतिपादयतीति प्रमाणं न भवतीत्यर्थः ॥
६-७ ॥ ननु तर्कस्यापि श्रुतिवत्स्वातन्त्र्येण प्रमेयव्यवस्थापकत्वं किं न स्यादि-

दृष्टसाम्येन वेदज्ञाः खलु तर्कोऽर्थसाधकः ।
 श्रुतिरन्यानपेक्षा हि द्विजेन्द्रा अर्थसाधिका ॥ ८ ॥
 प्रत्यक्षादिप्रमाणानां पञ्चानां पण्डितोत्तमाः ।
 अगम्यं ब्रह्म धर्मश्चाधर्मः श्रुत्यैव गम्यते ॥ ९ ॥
 अन्तरेण श्रुतिं बोद्धुं यतन्तेऽतीन्द्रियं पदम् ।
 ते करेणापि माधुर्यं जानन्त्येव सुनिश्चितम् ॥ १० ॥
 पुरा कश्चिन्महामूर्खः संगिरो नाम बाडवः ।
 पूर्वजन्मकृतात्पापाद्वेदश्रद्धाविवर्जितः ॥ ११ ॥
 तर्कशास्त्ररतः साक्षाद्ब्राह्मातीन्द्रियमव्ययम् ।
 धर्माधर्मौ च तर्केण केवलेन मुनीश्वराः ॥ १२ ॥
 अक्लेशेन परिज्ञातुमकरोद्यत्तमुत्तमम् ।

ल्यत आह—दृष्टसाम्येनेति । आपाद्यापादकयोर्बहुशोऽनुभूतत्वात्तत्साम्येन
 तर्को विप्रतिपन्नविषयेऽप्यापादको बलादापाद्यमर्थमुपस्थापयति । श्रुतिस्तु दृष्ट-
 साम्यं विनाऽपि मानान्तरानधिगतमर्थं स्वातन्त्र्येण प्रतिपादयति । अतोऽन्य-
 सापेक्षत्तर्कादन्यानपेक्षा श्रुतिरेवार्थव्यवस्थापिका ॥ ८ ॥ ननु श्रुतेरपि संग-
 तिग्रहणादौ प्रत्याक्षादिप्रमाणान्तरसापेक्षत्वादन्यानपेक्षत्वमसिद्धमित्याशङ्क्या-
 ऽऽह—प्रत्यक्षादीति । श्रुतिर्यद्यपि संगतिग्रहणादौ प्रत्याक्षादिकं प्रमाणान्तरम-
 पेक्षते । ‘शब्दो वृद्धान्विधेयांश्च प्रत्यक्षेणानुपश्यति । श्रोतुश्च प्रतिपन्नत्वम-
 नुमानेन चेष्टयेत्’ ॥ इत्यादिना संगतिग्रहणसमये शब्दस्य तत्सापेक्षत्वस्य
 भट्टाचार्यैरुक्तत्वात् । तथाऽपि पदानामेव पदार्थैः संगतिग्रहणं न तु वाक्यानां
 वाक्यार्थैः तेषामानन्याद्वयभिचाराच्च । अतः श्रुतिवाक्यं प्रत्यक्षादिप्रमाणैरेनाधि-
 गतं ब्रह्म धर्माधर्मादिकं च स्वातन्त्र्येणैव वाक्यार्थत्वेन प्रतिपादयति । न हि
 तादृशोऽर्थस्तर्कशक्तेनापि प्रतिपादयितुं शक्यः ॥ ९ ॥ ईदृग्विधे विषयेऽपि श्रुतिं
 विहाय प्रमाणान्तरैर्ये जिज्ञासन्ते तानुपहसति—अन्तरेणेति ॥ १० ॥ इत्थं
 श्रुत्यर्थविरोधिस्वतन्त्रतर्कस्य पुरुषार्थव्यवस्थापकत्वाभावमभिधायाय तस्य प्रत्यु-

तर्को नानाविधस्तस्य प्रतिभातो मुनीश्वराः ॥ १३ ॥

तेन मोहावृतः सद्यः संगिरो मुनिपुङ्गवाः ।

चकार दीक्षां पाषण्डमार्गे श्रद्धापुरःसरम् ॥ १४ ॥

पुनस्तर्काप्रतिष्ठानात्संगिरोऽतीव मोहितः ।

चकार दीक्षां पाषण्डविशेषेषु यथारुचि ॥ १५ ॥

पुनस्तर्काप्रतिष्ठानान्मायया परिमोहितः ।

त्यक्त्वा पाषण्डमार्गं च चचार च यथारुचि ॥ १६ ॥

पुनर्मोहावृतः साक्षात्स्वसारं मातरं तथा ॥

गत्वा ममार कालेन संगिरः साहसी द्विजः ॥ १७ ॥

अत्युग्रा अतिसंनद्धा यमदूता भयंकराः ।

संगिरं तु समादाय शीघ्रं विप्रा यमं ययुः ॥ १८ ॥

यमस्तं संगिरं क्रुद्धो विलोक्याऽऽह भयंकरः ।

यथाशक्ति भटा एष पीड्यतां मम संनिधौ ॥ १९ ॥

इति प्राह यमः सोऽपि संगिरो यमकिंकरैः ।

अतीव पीडितो विप्रा अभवच्च विचेष्टितः ॥ २० ॥

पुनश्च तीक्ष्णया वाचा यमः प्राह सुदारुणम् ।

भिद्यतां संगिरो दुष्टश्छिद्यतां दह्यतामयम् ॥ २१ ॥

इक्षुयन्त्रादिषु ह्येष पीड्यतामनिशं भटाः ।

अन्यैर्नानाविधैः क्रूरैरुपायैः पीड्यतामिति ॥ २२ ॥

तानर्थहेतुत्वज्ञापकमितिहासमुपपादयति—पुरा कश्चिदित्यादिना ॥ ११—१४ ॥

पुनस्तर्काप्रतिष्ठानादिति । आगमनिरपेक्षस्य शुष्कतर्कस्य पुरुषोत्प्रेक्षामूलत्वा-
त्तस्याश्चानवस्थितत्वात्तन्मूलस्तर्कोऽप्यनवस्थित इत्यर्थः । उक्तं हि—‘यत्नेनानु-
मितोऽप्यर्थः कुशलैरनुमातृभिः । अभियुक्ततरैरन्यैरन्यथैवोपपाद्यते’ इति ॥ १५ ॥

संगिरोयमदूतैश्च क्रमेण नरकार्णवे ।
 यन्तैर्नानाविधैरन्यैरुपायैरतिदारुणैः ॥ २३ ॥
 अतीव पीडितो विप्रा अभवत्कोटिवत्सरम् ।
 पुराकृतमहापुण्यपरिपाकबलेन च ॥ २४ ॥
 प्रसादादेव रुद्रस्य शिवस्य परमात्मनः ।
 अकस्मादागतस्तत्र महातेजा महामतिः ॥ २५ ॥
 शंभुभक्तः शतानन्दो नाम्ना शंभुरिवापरः ।
 स पुनः पीड्यमानं तं विलोक्य करुणाबलात् ॥ २६ ॥
 प्राहो नमः शिवायेति मन्त्रराजं षडक्षरम् ।
 तदैव नरकः साक्षात्स्वर्गलोकोऽभवद्द्विजाः ॥ २७ ॥

पुष्पवृष्टिरभवत्सुमङ्गला

सिद्धयक्षमुनयः सनातनाः ।

तत्र नृत्तमतिशोभनं मुदा

चक्रुरग्निविमला विचक्षणाः ॥ २८ ॥

नृत्तगीतमुखरा अपि द्विजा

अप्सरोभिरतिशोभनाः सह ।

यक्षकिंनरपुरःसरा भृशं

नृत्तगीतसुखभोगिनोऽभवन् ॥ २९ ॥

देवैरशेषैरमराधिपः स्वयं

सह प्रमोदेन ननर्त शोभनम् ।

प्रजापतिश्चापि ननर्त भार्यया

श्रिया च विष्णुः सह मोदसंयुतः ॥ ३० ॥

यमोऽतिभीतः परमेश्वराज्ञया
 प्रवर्तमानश्च कृताञ्जलिर्द्विजाः ।
 सह स्वकीयैरपि कम्पितः स्वयं
 बहुप्रणामं शिवशङ्कयाऽकरोत् ॥ ३१ ॥
 यमं शतानन्दसमाह्वयो मुनि-
 र्विलोक्य भीतं कृपयैव केवलम् ।
 विमुञ्च भीतिं यम शंकराज्ञया
 प्रवर्तमानोऽभिभवः सुखावहः ॥ ३२ ॥
 अब्रवीदशुभप्रतिभापहः
 शुद्धबोधसुखवस्तुनि स्थितः ।
 तद्वचःश्रवणभग्नसंशयो
 निर्भयश्च तरसाऽभवद्यमः ॥ ३३ ॥
 पुनः शतानन्दसमाह्वयो मुनि-
 र्यमं समाहूय समस्तसंनिधौ ।
 इदं बभाषे वचनं सुखावहं
 समस्तलोकस्य मुनीश्वरेश्वरः ॥ ३४ ॥

शतानन्द उवाच—

विष्णुप्रजापतीन्द्रादिदेवताभ्यो महेश्वरम् ।
 विशिष्टं यो विजानाति तं त्वं परिहर प्रभुम् ॥ ३५ ॥
 शिवरुद्रादिशब्दं यो विशिष्टं वेद मानवः ।
 नारायणादिशब्देभ्यस्तं त्वं परिहर प्रभुम् ॥ ३६ ॥
 उमया सहितां शुद्धां त्रिनेत्रां चन्द्रशेखराम् ।

परस्य मूर्तिं यो वेद तं त्वं परिहर प्रभुम् ॥ ३७ ॥
 समस्तजगतो मूलं समस्तस्यावभासकम् ।
 यो वेदाऽऽत्मतया नित्यं तं त्वं परिहर प्रभुम् ॥ ३८ ॥
 त्रिपुण्ड्रं भस्मना स्कन्धे ललाटे च तथा हृदि ।
 यो दधाति महाप्रीत्या तं त्वं परिहर प्रभुम् ॥ ३९ ॥
 अभिरित्यादिभिर्मन्त्रैर्भस्मनैवावगुण्ठितम् ।
 यः करोति स्वकं देहं तं त्वं परिहर प्रभुम् ॥ ४० ॥
 नित्यं लिङ्गे महादेवं साक्षात्संसारमोचकम् ।
 आराधयति यो मर्त्यस्तं त्वं परिहर प्रभुम् ॥ ४१ ॥
 रुद्राक्षं त्रीणि षड्वैकं परया श्रद्धया सह ।
 दधाति नित्यं यो मर्त्यस्तं त्वं परिहर प्रभुम् ॥ ४२ ॥
 शान्तिदान्त्यादिसंयुक्तः शंकरे भक्तिसंयुतः ।
 यः सर्वकर्मसंन्यासी तं त्वं परिहर प्रभुम् ॥ ४३ ॥
 वेदान्तश्रवणं नित्यं मननं चिन्तनं तथा ।
 यः करोति महाप्रीत्या तं त्वं परिहर प्रभुम् ॥ ४४ ॥
 वेदवेदान्तनिष्ठस्य गुरोः शुश्रूषणे रतः ।
 यः करोतीह शुश्रूषां तं त्वं परिहर प्रभुम् ॥ ४५ ॥
 यज्ञदानतपोहोमस्वाध्यायाध्ययनादिभिः ।
 यो रुद्रं यजते प्रीत्या तं त्वं परिहर प्रभुम् ॥ ४६ ॥
 श्रौतस्मार्तसदाचारैरन्यैरपि शिवार्चनम् ।
 यः करोति महाप्रीत्या तं त्वं परिहर प्रभुम् ॥ ४७ ॥
 उत्कर्षं सर्वदेवेभ्यः शिवस्य परमात्मनः ।

यो न वक्ति सदा प्रीत्या तं त्वं घातय दुर्जनम् ॥ ४८ ॥
 महादेवसमं त्रिष्णुं ब्रह्माणं चान्यमेव वा ।
 मनुते यः स्वमोहेन तं त्वं घातय दुर्जनम् ४९ ॥
 श्रौतस्मार्तसदाचाराञ्छ्रद्धयैव दिने दिने ।
 यो नाऽऽचरति मोहेन तं त्वं घातय दुर्जनम् ॥ ५० ॥
 मानुषं दैविकं चान्यत्स्वशरीरेऽङ्कनं नरः ।
 यः करोति भ्रमाद्वाऽपि तं त्वं घातय दुर्जनम् ॥ ५१ ॥
 ऊर्ध्वपुण्ड्रं त्रिशूलं वा वर्तुलं यस्तु वैदिकः ।
 दधाति मोहतो वाऽपि तं त्वं घातय दुर्जनम् ॥ ५२ ॥
 अश्रौताचारसंपन्नः श्रौताचारपराङ्मुखः ।
 गुरुद्रोही च यो मर्त्यस्तं त्वं घातय दुर्जनम् ॥ ५३ ॥
 उत्कर्षं वेदमार्गस्य यो न जानाति मानवः ।
 वेदादन्यस्य चोत्कर्षं तं त्वं घातय दुर्जनम् ॥ ५४ ॥

सूत उवाच—

एवमुक्त्वा मुनिः श्रीमाञ्शतानन्दसमाह्वयः ।
 कैलासमगमद्गुद्रं तत्र स्तोतुं कुतूहलात् ॥ ५५ ॥
 यमोऽपि संगिरं विप्राः समाहूयाऽऽदरेण च ।
 विनैव वेदं तर्कस्य केवलस्य परिग्रहात् ॥ ५६ ॥
 त्वया भुक्तं महादुःखमप्रसह्यमनेकशः ।
 पुराकृतेन पुण्येन महादेवप्रसादतः ॥ ५७ ॥
 षडक्षरमहामन्त्रश्रवणाच्च तथैव च ।
 दुःखादपि विनिर्मुक्तस्त्वं महात्मन्सुखप्रदम् ॥ ५८ ॥

ब्राह्मण्यं प्राप्य वेदस्य विदित्वा वैभवं पुनः ।
 तदुक्तं धर्ममास्थाय पुनर्वेदान्तवाक्यजम् ॥ ५९ ॥
 शिवज्ञानमवाप्याऽऽशु विमुक्तो भव बन्धनात् ।
 इत्युक्त्वाऽऽशु यमः श्रीमानगमत्स्वपुरं प्रति ॥ ६० ॥
 अतो वेदोदितो ह्यर्थः सम्यगर्थः सुनिश्चितः ।
 तर्कसिद्धोऽतिदुःस्थोऽर्थः प्रत्यवायस्य कारणम् ॥ ६१ ॥
 बहवः केवलं तर्कं समाश्रित्य विना श्रुतिम् ।
 रौरवादिषु संतप्ता अभवन्वेदवित्तमाः ॥ ६२ ॥
 हैतुकैः सह वासश्च सह पङ्क्तौ तु भोजनम् ।
 स्पृष्टिस्तेषां नराणां तु नरकाय न संशयः ॥ ६३ ॥
 हैतुकस्तु महापापी महापातकिना समः ।
 न तस्य निष्कृतिस्तस्माद्धैतुकं परिवर्जयेत् ॥ ६४ ॥
 तस्माद्वेदोदितेनैव प्रकारेण विचक्षणः ।
 विजानीयादनात्मानमनित्यमिति निश्चितम् ॥ ६५ ॥
 आत्मनोऽन्यस्य सर्वस्य यदनित्यत्ववेदनम् ।
 तद्धि संसारवैराग्यजनकं नापरं द्विजाः ॥ ६६ ॥
 विरक्तस्य हि संसारात्किमन्यत्काङ्क्षितं भवेत् ।
 वैराग्ये सति संसारात्सर्वदुःखं न विद्यते ॥ ६७ ॥

१६—६४ ॥ तस्मादिति । यस्माच्छुष्कतर्केणावधृतोऽर्थ उक्तरीत्या
 महादुःखहेतुस्तस्मादेव वाक्योक्तप्रकारेणैव वियदादिकं सर्वमनात्मप्रपञ्चमनित्य-
 मिति जानीयात् ॥ ६५ ॥ तस्य चानित्यत्ववेदनस्य वैराग्यजननद्वारा निःशेषदुःख-
 निवृत्तिनिरतिशयानन्दभिन्वितलक्षणहेतुत्वमाह— आत्मनोऽन्यस्येत्यादिना ॥

रागेणैव हि संसारमहादुःखं तु देहिनाम् ।
 विरक्तस्य न रागोऽस्ति ततो वैराग्यतः सुखम् ॥ ६८ ॥
 तस्माद्वैराग्यलाभाय चराचरमिदं जगत् ।
 अनित्यमिति जानीयादनात्मानमशेषतः ॥ ६९ ॥
 घटादीनामनित्यत्वं स्वत एव प्रकाशते ।
 गृहप्रासादपूर्वाणामपि वेदविदां वराः ॥ ७० ॥
 पुत्रमित्रकलत्रादिभोगो विद्युदिव स्वतः ।
 विनश्यति महामोहान्नित्यं तं मनुते जनः ॥ ७१ ॥
 मण्डलाधिपतिर्मर्त्यो महाभोगसमन्वितः ।
 विनाऽऽधिपत्यं तत्तूष्णींभूतो दृष्टः स्वभावतः ॥ ७२ ॥
 तथा राजा महाभूमेः स्वयमेकोऽधिपः सुखी ।
 विना राज्यसुखं दुःखी दृष्टः सर्वजनैरपि ॥ ७३ ॥
 एवं सत्यपि मोहान्धतमसा परिवेष्टितः ।
 ईहते सुखभोगाय त्वहो मोहस्य वैभवम् ॥ ७४ ॥
 परलोकसुखं चापि कर्मणा साध्यते यतः ।
 अतस्तदपि विप्रेन्द्रा नश्यत्येव न संशयः ॥ ७५ ॥

६६—६९ ॥ इत्थमनात्मत्वहेतुना जडप्रपञ्चस्य सामान्येनानित्यत्वं प्रतिपाद्य
 विशेषतोऽपि प्रतिपादयति—घटादीनामित्यादिना ॥ ७०—७४ ॥ ऐहिक-
 सुखवत्स्वर्गादिब्रह्मलोकान्तस्य पारलौकिकसुखस्याप्यनित्यत्वं प्रतिपादयति—
 परलोकेति । यागहोमादिक्रियासाध्यत्वात्स्वर्गलोकादिमुखमपि लौकिकक्रिया-
 साध्यस्यन्नपानाद्युपभोगसुखवदानित्यमेवेत्यर्थः । श्रूयते हि—“तद्यथेह
 कर्मचितो लोकः क्षीयत एवमेवामुत्र पुण्यचितो लोकः क्षीयते” इति ॥ ७५ ॥
 अथ विषदादिक्रमेण सृष्टानां भूतानां विपरीतक्रमेण स्वस्वकारणेषु लयमाह—

महाभूमिरियं नष्टा भविष्यति महोदधौ ।
 प्रलये तद्रता लोका अपि नश्यन्ति सर्वथा ॥ ७६ ॥
 समुद्राः सप्त विप्रेन्द्रा नश्यन्ति बडबानले ।
 बडबा च महावह्नौ वह्निर्वायौ विनश्यति ॥ ७७ ॥
 वायुर्नश्यति चाऽऽकाशे तथाऽऽकाशः स्वकारणे ।
 शब्दादीनि च भूतानि नश्यन्त्येव न संशयः ॥ ७८ ॥
 भूतानामपि नाशेन भौतिकान्यखिलान्यपि ।
 नश्यन्त्येव स्वभावेन किं नित्यं गम्यतेऽनघाः ॥ ७९ ॥
 ब्रह्मान्ताः स्तम्बपूर्वाश्च चेतना विविधा अपि ।
 नश्यन्त्येव स्वभावेन किं नित्यं गम्यतेऽनघाः ॥ ८० ॥
 विष्णुर्विश्वजगद्योनिः प्रादुर्भावैः स्वकैः सह ।
 विनाशं प्रलये याति किं नित्यं गम्यतेऽनघाः ॥ ८१ ॥

महाभूमिरित्यादिना । विद्यमान एव कारणे भोक्तृणामदृष्टवशात्कार्यस्य तत्र
 लयात् । न तु कारणद्रव्यनाशात्कार्यद्रव्यनाश इति वैशेषिकाद्यभिमतक्रमो
 युक्त इत्यर्थः । कारणप्राप्तिर्हि कार्यस्य नाशो नाम मृत्कार्यस्य घटादेर्ध्वसे
 पुनर्मृद्वावापत्तेर्दृष्टत्वात् । अतो विपरीतक्रमेणैव लयो न तु सृष्टिक्रमेणेत्यर्थः ।
 स्मर्यते च—“ जगत्प्रतिष्ठा देवर्षे पृथिव्यं प्रलीयते । आपो ज्योतिषि
 लीयन्ते तेजो वायौ प्रलीयते । वायुः प्रलीयते व्योम्नि तदव्यक्ते प्रलीयते ।
 अव्यक्तं पुरुषे ब्रह्म निष्कले संप्रलीयते ” इति ॥ बादरायणोऽपीममर्थमसू-
 तयत् “ विपर्ययेण तु क्रमोऽन उपपद्ये च ” इति । शब्दादीनां कारणानि
 शब्दतन्मात्राद्यात्मकान्याकाशादिसूक्ष्मभूतान्यपि विपरीतक्रमेण प्रलीयन्त
 इत्यर्थः ॥ ७६—७९ ॥ ब्रह्मान्ता इति । स्तम्बप्रभृतिचतुर्मुखान्ता ये जीवा-
 स्तेऽपि भूतकार्यस्वस्वोपाधिविलयेन लीयन्त इति नात्यन्तिको विलयस्तथा
 सत्यागामिनि कल्पे पुनरन्येषामुत्पत्तौ कृतनाशाकृताभ्यागमप्रसङ्गात् । अतो

अतः साक्षात्स्वयं ज्योतिःस्वभावः परमेश्वरः ।

एक एव द्विजा नित्यस्ततोऽन्यत्सकलं मृषा ॥ ८२ ॥

अनात्मभूतं सकलं जडात्मकं

मृषेति पश्यञ्श्रुतितश्च युक्तितः ।

क्रमेण शंभुं सततोदितं प्रभुं

प्रयाति सत्यं परिभाषितं मया ॥ ८३ ॥

इति श्रीस्कान्दपुराणे सूतसंहितायामनित्यवस्तुविचारो

नामाष्टादशोऽध्यायः ॥ १८ ॥

एकोनविंशोऽध्यायः ।

१९. नित्यवस्तुविचारः ।

सूत उवाच—

अथातः संप्रवक्ष्यामि नित्यं वस्तु समासतः ।

यज्ज्ञानेन शिवज्ञानं जायते सुदृढं द्विजाः ॥ १ ॥

वासनाशेष एव जीवोपाधिप्रलय इत्यभिप्रायः । एक एवेति । निरुपाधिकः परशिव एक एव परमार्थः । ब्रह्मविष्णवादिकः सर्वोऽपि सोपाधिकत्वान्मृषैवेत्यर्थः ॥ ८०—८३ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे

अनित्यवस्तुविचारो नाम अष्टादशोऽध्यायः ॥ १८ ॥

आत्मव्यतिरिक्तस्य भोक्तृभोग्यात्मकप्रपञ्चस्यानित्यत्वं प्रतिपाद्य संभवच्छङ्कानिरासेन नित्यत्वमात्मनः प्रतिपादयितुमध्याय आरभ्यते । अथात इति । यज्ज्ञानेनेति । यस्य नित्यवस्तुनो ज्ञानाच्छिवज्ञानं जायते तदनन्यत्वादित्यर्थः ॥

य आत्मा केवलः शुद्धो निर्विकारो निरञ्जनः ।

स एव नित्यश्चिन्मात्रः साक्षी सर्वस्य सर्वदा ॥ २ ॥

अनित्यता जडस्यैव न चिद्रूपस्य वस्तुनः ।

अनित्यता चितः कैश्चिन्न दृष्टा खलु सुव्रताः ॥ ३ ॥

घटादिप्रत्ययस्यापि नानित्यत्वं विचारतः ।

चित्तवृत्तिनिमित्ता हि प्रतीतिः प्रत्ययस्य तु ॥ ४ ॥

प्रत्यये तु चिदाकारो वृत्त्याकारश्च सुव्रताः ।

१ ॥ किं तन्नित्यवस्तु तदाह—य आत्मेति । निरञ्जनः । अञ्जनं मायात-

त्कार्यजातम् । यतस्तद्रहितोऽतो निर्विकारः सर्वविक्रियारहितः । अत एव

शुद्धो निर्मलः । आत्मा सर्वप्रत्यग्भूतः । य एवंलक्षणः स एव नित्यः । एवं-

भूतस्य तस्य पारोक्ष्यं व्यावर्तयति—साक्षीति । यतः स आत्मा चिन्मात्रस्व-

रूपोऽतः सर्वदाऽतीतानागतादिसर्वेष्वपि कालेषु सर्वस्यापि साक्ष्यजातस्य साक्षी

साक्षाद्दृष्टा । उक्तरीत्याऽनित्यत्वं जडप्रपञ्चस्यैव न तु तत्साक्षिचैतन्यस्येत्यर्थः ॥

२ ॥ कुत इत्यत आह—अनित्यतेति । कैश्चिदपि साक्षिचैतन्यस्यानित्यत्वं

च न दृष्टं तद्दर्शनसमयेऽपि तद्दृष्टत्वेन साक्षिणः सद्भावावश्यंभावादित्यर्थः ।

एतत्स्वयमेवाग्रे प्रतिपादयिष्यति ॥ ३ ॥ ननु मा भूत्साक्षिचैतन्यस्यानित्यत्वं

तज्जातीयस्यार्थं घट इत्यादिविषयगोचरज्ञानस्थानित्यत्वं दृश्यत इत्याशङ्क्या-

ऽऽह—घटादीति । विचारतः परमार्थतो निरूपणे घटादिगोचरस्य विज्ञान-

स्यानित्यत्वं नास्त्येवेत्यर्थः । नन्वयं घट इत्यादिज्ञानोदयसमये तत्पूर्वभावि घट-

गोचरं ज्ञानं नानुवर्तते कथं तस्य नित्यत्वमित्यत आह—चित्तवृत्तीति ।

चित्तं सत्त्वपरिणामरूपमन्तःकरणं तस्यार्थेन्द्रियसंप्रयोगवशाद्या घटादिविषया-

कारा वृत्तिस्तस्या यदनित्यत्वं तदेव तदभिव्यक्ते चैतन्येऽपि प्रतीयते स्फटिके

जपाकुसुमलौहिल्यवन्न तु परमार्थत इत्यर्थः ॥ ४ ॥ भवेदेवं यद्ययं घट

इत्यादौ ज्ञाने स्फटिकजपाकुसुमादिवद्वृत्त्याकारश्चिदाकारश्चेति विविक्तमाकार-

द्वयमनुभूयेत न तथाऽनुभूयत इत्यत आह—प्रत्यय इति । यद्यपि परमार्थतो

विविक्तमेवाऽऽकारद्वयं तथाऽप्यविद्यावशादग्न्ययःपिण्डवदेकाकारमेवावभासत

विद्यते मोहमाहात्म्यादेकाकारावभासनम् ॥ ५ ॥

भावांशः करणांशश्च विद्यते प्रत्ययेऽपि च ।

भावांशस्तु चिदाकारो वृत्त्यंशः करणांशकः ॥ ६ ॥

वृत्त्यंश एव नष्टस्तु जडत्वात्कुम्भवस्तुवत् ।

चिदंशो नैव नष्टः स्याददृष्टत्वात्तु केनचित् ॥ ७ ॥

अत्रापि ज्ञप्तिमात्रस्य विनाशो नैव दृश्यते ।

वृत्तिग्रस्तस्य भावस्य खलु नाशः प्रकाशते ॥ ८ ॥

अतो नाशप्रतीतिस्तु भ्रमो भावांशकस्य तु ।

चित्तवृत्तावभिव्यक्तं चिदाकारं विमोहिताः ॥ ९ ॥

इति तत्तैकाकारो भ्रम इत्यर्थः ॥ ५ ॥ एतदेवाऽऽकारद्वयमुपपादयति—

भावांश इति । प्रतीयतेऽनेनेति प्रत्ययः । ‘एरच्’ इति करणार्थेऽच्प्रत्ययः ।

एवं प्रत्ययशब्दस्य प्रकृतिप्रत्ययात्मकत्वात्तदर्थोऽपि प्रत्ययार्थ इति द्विधा भिन्न-

इत्यर्थः । तत्र यो भावांशो धात्वर्थभागः स चिदाकारः । यस्तु प्रत्ययार्थः स

करणांशः सोऽनित्योऽचिद्वृत्त्याकार इत्यर्थः ॥ ६ ॥ अस्त्वेवं प्रत्ययस्याऽऽका-

रद्वैविध्यम् । तत्र करणांशस्यानित्यत्वं न तु प्रतीतेरित्यत्र किं विनिगमनका-

रणमित्यत आह—वृत्त्यंश इति । अन्तःकरणपरिणामरूपो वृत्त्यंशो जडत्वा-

द्वटवदनित्यः । न तु चिदंशः । तन्नाशस्य केनापि द्रष्टुमशक्यत्वान्नाशसाक्षि-

तयाऽपि चितोऽवगतेरित्यर्थः ॥ ७ ॥ नन्वयं घट इति ज्ञानं पटज्ञानसमये

नास्ति यतस्तन्नाशोऽनुभूयत एवेत्यत आह—अत्रापीति । विषयाकारवृत्ति-

विशिष्टज्ञानस्यैव विशेषणभूतवृत्तिनाशान्नाशः प्रतीयते तथा विशेषणभूतदण्ड-

नाशे दण्डित्वनाशः । विशेष्यभूतज्ञप्तिमात्रस्य तु देवदत्तस्वरूपवन्नाशो नैव

भवेदित्यर्थः ॥ ८ ॥ यस्मादेवं विचारतो धात्वर्थस्य प्रतीत्यंशस्य विनाशो

नास्त्यतः कारणात्तत्र विनाशप्रतीतिर्नाशवद्वृत्तितादात्म्याध्यासादेवेत्यर्थः । नन्वा-

त्मनःसंयोगादसमवायिकारणादात्मानि समवायिकारणे ज्ञानं जन्यते तच्चा-

ऽऽशुतरविनाशीति वैशेषिकादयः संगिरन्ते तेषां किं मूलमित्याशङ्क्याऽऽह—

जातमित्यभिमन्यन्ते न विद्वांसः कदाचन ।
 वृत्तिनाशेन वृत्तिस्थं चिदाकारं मुनीश्वराः ॥ १० ॥
 अनभिव्यक्ततोऽज्ञानान्नष्टमेवेति मन्वते ।
 अतश्चैतन्यमात्रस्य नास्त्यनित्यत्वमास्तिकाः ॥ ११ ॥
 ज्ञाताज्ञातार्थजातस्य यः साक्षी भासते स्वयम् ।
 स एव साक्षाच्चिन्मात्रस्वभावात्मा न चापरः ॥ १२ ॥
 तस्य जन्मविनाशौ तु न विद्येते विचारतः ।
 जन्मकाले तु साक्षित्वाज्जन्मनो जनिरस्य न ॥ १३ ॥
 विनाशे साक्षिणो नाशस्तथा नैव भविष्यति ।
 सत्ताकाले तु सत्त्वाच्च विनाशः सुतरां न हि ॥ १४ ॥

चित्तवृत्ताविति । विषयसंप्रयोगानन्तरं तदाकारान्तःकरणवृत्तौ जातायां तद-
 भिव्यक्तं चैतन्यमप्यनाद्यविद्यापरिमोहिता जातमित्यभिमन्यन्ते । न तु विशेष-
 षज्ञाः ॥ ९ ॥ १० ॥ एवं भ्रमवशादेव भावांशकरणांशयोर्विवेकापरिज्ञानात्क-
 रणांशवृत्तिनाशे तदवच्छिन्नचैतन्यस्यापि तेषां नाशप्रतिभास इत्यर्थः ॥ ११ ॥
 यद्येवमयं घट इत्यादिप्रत्ययेषु चिन्मात्रस्य नाशो नास्ति तर्हि तेनैवाऽऽत्मनो-
 ऽद्वितीयत्वं विहन्यत इत्यत आह—ज्ञाताज्ञातेति । ज्ञातं ज्ञानेन विषयीकृतम् ।
 अज्ञातमज्ञानक्रोडीकृतम् ! तदुभयविधस्यार्थजातस्य यः साक्षी । सर्वं वस्तु
 ज्ञाततयाऽज्ञाततया वा साक्षिचैतन्यस्य विषय एवेत्युक्तत्वात् । स एव साक्षा-
 च्चिन्मात्रस्वभावात्मा घटपटाद्याकारवृत्तिविशेषेषु यदनुवृत्तं नित्यं निर्विशेषं चैत-
 न्यं तच्च साक्षिस्वरूपं न ततोऽतिरिक्तमित्यर्थः ॥ १२ ॥ अथ साक्षिचैतन्य-
 स्यापि जन्मनाशौ न स्त इति प्रतिपादयितुमुपक्रमते—तस्य जन्मेत्यादिना ।
 साक्षिचैतन्यस्य जन्मसमये स्वजन्मनो भासकत्वेनावस्थानाभावे तदप्रतीतमेव
 स्यात् । प्रतीयते यस्मात्तदा तत्साक्षिसद्भावोऽङ्गीकर्तव्यः । तथा चास्याजनि-
 रनुत्पत्तिरेवेत्यर्थः ॥ १३ ॥ एवं विनाशसमयेऽपि तत्प्रकाशनाय साक्षित्वेना-
 वस्थाननियमान्नाशोऽप्यस्य नास्तीत्यर्थः । प्रतीतिसमये तु विद्यमानत्वादेवास्य

जन्मनाशप्रतीतिस्तु नान्तरेणैव साक्षिणम् ।

जन्मनाशौ मुनिश्रेष्ठाः स्वत एव न सिध्यतः ॥ १५ ॥

दृश्यत्वेन जडत्वाच्च घटकुड्यादिवस्तुवत् ।

साक्षिणो जन्मनाशौ तु न चान्येनैव सिध्यतः ॥ १६ ॥

जडरूपेण चान्येन जन्मनाशौ न सिध्यतः ।

साक्षिरूपेण चान्येन जन्मनाशौ न सिध्यतः ।

अभावादेव चान्यस्य साक्षिरूपस्य सुव्रताः ॥ १७ ॥

साक्ष्याकारेण चैकत्वात्साक्षिभेदो न सिध्यति ॥ १८ ॥

साक्ष्यरूपेण भेदस्तु साक्ष्यस्यैव न साक्षिणः ।

साक्षिमात्रतया भेदाभावेऽप्यस्यैव साक्षिणः ॥ १९ ॥

विशेषाकारतो भेदं वदन्ति भुवि केचन ।

न नाश इत्यर्थः ॥ १४ ॥ ननु जन्मनाशसमये साक्ष्यवस्थानाभावेऽपि तत्त-
दाकारवृत्त्यवच्छिन्नचैतन्येनैव स्फुरणं संभाव्यत इत्यत आह—जन्मनाशेति ।
तद्वृत्त्यवच्छिन्नचैतन्यमेव साक्षीति जन्मनाशौ साक्षिणैव भास्येते इत्यर्थः ।
साक्षिणमन्तरेण प्रकाशमानौ जन्मनाशौ किं स्वप्रकाशत्वेन भासेते किंवाऽन्येन ।
तदाऽपि किं जडरूपेण साक्षिरूपेणेति विकल्प्याऽऽद्यं दूषयति—जन्मनाशा-
विति । साक्षिणमन्तरेण न सिध्यतः ॥ १५ ॥ घटादिवदृश्यत्वेन जडत्वनिर्धार-
णात् । नापि द्वितीये प्रथम इत्याह—जडरूपेणेति । न हि जडौ जन्मनाशौ जडेना-
न्येन प्रकाश्येते इति वक्तुं युक्तम् । जडत्वाविशेषात् ॥ १६ ॥ नापि द्वितीय
इत्याह । साक्षिरूपेणेति । एतत्साक्षिव्यतिरिक्तस्य साक्षिणोऽभावादित्यर्थः ॥ १७ ॥
ननु घटसाक्षी पटसाक्षीति साक्षिभेदोऽनुभूयत एवेत्यत आह—साक्ष्याकारे-
णेति । साक्षित्वाकारेण सर्वत्रैक्यावगतेर्न तद्भेदशङ्कावकाश इत्यर्थः ॥ १८ ॥ ननु
मा भूत्साक्षित्वाकारेण भेदः साक्ष्यरूपेण तद्भेदः किं न स्यादित्यत आह—
साक्ष्यरूपेणेति । घटपटादि साक्ष्यप्रयुक्तो भेदस्तु साक्ष्याणामेव न तु तत्साक्षिण
इत्यर्थः ॥ १९ ॥ विशेषाकारत इति । घटपटाद्याकारास्ते ज्ञानगता एवेति वदन्तो

ते महामोहसर्पेण दष्टा एव न संशयः ॥ २० ॥
 विशेषरूपं चिद्रूपं जडरूपं तु वा भवेत् ।
 न रूपान्तरमेव स्यात्तादृशस्यानिरूपणात् ॥ २१ ॥
 चिद्रूपं साक्षिमात्रं स्यान्न चान्यत्परमार्थतः ।
 जडरूपं च नास्त्येव साक्षिणः परमार्थतः ॥ २२ ॥
 चिद्रूपस्य जडाकारो विरोधान्नैव सिध्यति ।
 प्रकाशस्य तमो रूपं यथा लोके न सिध्यति ॥ २३ ॥
 अतो विशेषाकारेण भेदं ये सर्वसाक्षिणः ।
 वदन्ति ते महाभ्रान्ता निमग्नाश्च भवार्णवे ॥ २४ ॥
 आत्मनः सर्वसाक्षित्वमेकत्वं च तथैव च ।
 नित्यत्वं चैव शुद्धत्वं भूमानन्दत्वमेव च ।
 ब्रह्मत्वं च द्विजा वेदा वदन्ति श्रद्धया सह ॥ २५ ॥

विज्ञानवादिनस्तत्तदाकारवशेनाऽऽत्मस्वरूपभूतस्यापि विज्ञानस्य नानात्वमि-
 च्छन्तीत्यर्थः । तदेतन्निरस्यति—ते महामोहेति ॥ २० ॥ किं तत्साक्षिणो
 विशेषरूपं चिदात्मकं जडं वेति विकल्पयति—विशेषरूपमिति ॥ २१ ॥ आद्यं
 निरस्यति—चिद्रूपमिति । यदि विशेषरूपमपि चिदात्मकं स्यात्तदा साक्षिचैत-
 न्यान्न व्यतिरिच्यत इत्यर्थः । द्वितीयं प्रत्याह—जडरूपमिति । साक्षिणो
 जडाकारो विशेषरूपोऽपि न युज्यते । तमःप्रकाशयोरिव चिज्जडयोरैकत्ववि-
 रोधादित्यर्थः ॥ २२ ॥ २३ ॥ अतो विशेषाकारेण साक्षिभेदवर्णनं भ्रान्त-
 प्रलपितमित्युपसंहरति—अत इति ॥ २४ ॥ यथोदीरितसाक्षिसद्भावे श्रुतिं
 संवादयति—वेदा वदन्तीत्यादिना । “साक्षी चेता केवलो निर्गुणश्च”
 इत्यात्मनः सर्वसाक्षित्वम् । तत्र हि साक्ष्यविशेषस्यानुपादानात्सर्वसाक्ष्यप्रति-
 योगित्वं साक्षिणोऽवगम्यते । “एकमेवाद्वितीयं” “एको देवः सर्वभूतेषु गूढः”
 इत्येकत्वम् । नित्यो नित्यानां चेतनश्चेतनानाम्” इति नित्यत्वम् । अस्नाविर-

स्मृतयश्च पुराणानि भारतादीनि चाऽऽस्तिकाः ॥ २६ ॥

महादेवश्च विष्णुश्च ब्रह्मा च मुनयस्तथा ।

नित्यत्वं शुद्धबुद्धत्वमात्मनः प्रवदन्ति हि ॥ २७ ॥

तस्मादात्मैव विप्रेन्द्रा नित्यं वस्तु न चापरम् ।

जिह्वायां परशुं तप्तं धारयामि न संशयः ॥ २८ ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे

नित्यवस्तुविचारो नाम एकोनविंशोऽध्यायः ॥ १९ ॥

विंशोऽध्यायः ॥ २० ॥

विशिष्टधर्मविचारः ॥

सूत उवाच—

अथातः संप्रवक्ष्यामि विशिष्टं धर्ममादरात् ।

शृणुतात्यन्तकल्याणं मुनयः परया मुदा ॥ १ ॥

पुरा वेदविदां मुख्याः कावषेया महर्षयः ।

सत्तावसाने संभूय श्रद्धया परया सह ॥ २ ॥

विचार्य सुचिरं कालं विशिष्टं धर्ममास्तिकाः ।

शुद्धमपापविद्धम्” इति शुद्धत्वम् । “यो वै भूमा तत्सुखम्” इति भूमात्मकत्वम् । “विज्ञानमानन्दं ब्रह्म” इत्यानन्दब्रह्मात्मकत्वं च श्रुतयः प्रतिपादयन्तीत्यर्थः ॥ २५ ॥ न केवलं श्रुतय एव तदर्थानुसारिस्मृतिपुराणेतिहासादयोऽपि साक्षिण उक्तरूपं प्रतिपादयन्तीत्याह—स्मृतयश्चेति ॥ २६-२८ ॥

इति श्रीस्कान्दपुराणे श्रीसूतसंहितातात्पर्यदीपिकायां यज्ञवैभवखण्डे

नित्यवस्तुविचारो नाम एकोनविंशोऽध्यायः ॥ १९ ॥

यस्मादुक्तरीत्याऽऽत्मस्वरूपमेव नित्यमतस्तद्गोचरं वेदान्तवाक्यमेव मुख्यं प्रमाणं तज्जनितं परशिवः स्वविषयं ज्ञानमेव परमो धर्म इति प्रतिपादयितुमध्याय आरभ्यते—अथात इति ॥ १ ॥ २ ॥ पुनः संशयमापन्ना इति । ईश्वरार्प-

पुनः संशयमापन्ना विषण्णा विवशाश्च ते ॥ ३ ॥
 गत्वा हिमवतः पार्श्वं त्रिकालस्नानसंयुताः ।
 भस्मोद्धूलितसर्वाङ्गास्त्रिपुण्ड्राङ्कितमस्तकाः ॥ ४ ॥
 रुद्राक्षमालाभरणा जटावल्कलसंयुताः ।
 लिङ्गार्चनपरा नित्यं शंभोरमिततेजसः ॥ ५ ॥
 तप्तवन्तस्तपः सर्वे वत्सराणां त्रयं महत् ।
 महादेवप्रसादेन महाकारुणिकोत्तमः ॥ ६ ॥
 शक्तिपाणिर्महातेजा द्वितीय इव शङ्करः ।
 स्कन्दः सर्वजगत्स्वामी प्रत्यक्षमभवत्स्वयम् ॥ ७ ॥
 तं दृष्ट्वा मुनयः सर्वे प्रसन्नेन्द्रियमानसाः ।
 भक्त्या परमया युक्ता विवशा गद्गदस्वराः ॥ ८ ॥
 प्रणम्य दण्डवद्भूमावुत्थायोत्थाय सादरम् ।
 स्तोत्रैः स्तुत्वा महात्मानं समभ्यर्च्य यथाबलम् ॥ ९ ॥
 कृताञ्जलिपुटा भूत्वा पप्रच्छुर्धर्ममुत्तमम् ।
 सोऽपि सर्वजगत्स्वामी तारकारिर्महाद्युतिः ॥ १० ॥
 सर्वविज्ञानरत्नानामाकरः करुणाकरः ।
 सुप्रसन्नः स्वयं प्राह मुनीनां धर्ममुत्तमम् ॥ ११ ॥

स्कन्द उवाच—

शृणुध्वं मुनयः सर्वे महाभाग्यसमन्विताः ।

वदामि संग्रहेणाहं युष्माकं धर्ममुत्तमम् ॥ १२ ॥

गणबुद्ध्याऽनुष्ठितैर्यागहोमादिभिः प्रक्षीणकल्मषाः कावषेयाः पुनः प्रतिबन्ध-
 कदुरितलेशावशेषेण नानाविधैरागमैर्बहुधोच्यमानं तत्त्वमिदमीदृशीति विचार्य
 निश्चेतुमशक्ताः सन्तः संशयाविष्टा एवाभवन्नित्यर्थः ॥ ३—१२ ॥ वेदा-

स्वमनीषिकयोत्पन्नो निर्मूलो धर्मसंज्ञितः ।

श्रद्धया सहितो यस्तु सोऽपि धर्म उदाहृतः ॥ १३ ॥

निर्मूलोऽपि स्वबुद्ध्यैव कल्पितोऽपि महर्षयः ।

देवताराधनाकारो धर्मः पूर्वोदिताद्वरः ॥ १४ ॥

देवताराधनाकारान्निर्मूलाहुद्विकल्पितात् ।

धर्माच्छ्रेष्ठः समाख्यातः समूलो धर्म आस्तिकाः ॥ १५ ॥

समूलेषु च धर्मेषु बुद्धागमसमन्वितः ।

धर्मः श्रेष्ठ इति प्रोक्तो मया वेदार्थपारगाः ॥ १६ ॥

बुद्धागमोदिताद्धर्मादहर्गमसमीरितः ।

धर्मः श्रेष्ठ इति प्रोक्तो धर्मतत्त्वविशारदैः ॥ १७ ॥

अहर्गमोदिताद्धर्मात्प्राजापत्यागमोदितः ।

धर्मः श्रेष्ठ इति प्रोक्तः सर्वधर्मार्थवेदिभिः ॥ १८ ॥

प्राजापत्यागमप्रोक्ताद्धर्माद्वेदविदां वराः ।

मया श्रेष्ठ इति प्रोक्तो धर्मो विष्ण्वागमोदितः ॥ १९ ॥

विष्ण्वागमोदिताद्धर्मादशेषादास्तिकोत्तमाः ।

न्तवाक्यजनितस्य च ज्ञानस्य परमधर्मत्वं सत्त्वेवापरधर्मेष्वित्यभिप्रेत्य तानुत्त-
रोत्तरमुक्कष्टत्वेन प्रतिपादयति—स्वमनीषिकयेत्यादिना । शास्त्रादनवगम्यैव
बुद्ध्युत्प्रेक्षामात्रेण यत्तपः क्रियते स धर्मो भवति । निर्मूलो, मूलगमरहितः ॥ १३ ॥
पुरुषोत्प्रेक्षामात्रनिबन्धनो धर्मो देवताराधनरूपश्चेत्तदा पूर्वोक्ताद्धर्मादेवताराधन-
विलक्षणाच्छ्रेष्ठः । एवमुत्तरत्रापि योज्यम् ॥ १४ ॥ समूल इति । मूलभूत-
प्रमाणसहित इत्यर्थः ॥ १५ ॥ बुद्धागमेति । बुद्धप्रोक्ता आगमा बुद्धा-
गमाः ॥ १६ ॥ अहर्गमेति । क्षपणक्लागम इत्यर्थः ॥ १७ ॥ प्राजापत्या-
गमेति । ब्रह्मणा प्रोक्तो ब्रह्मविषयो वाऽऽगमः । विष्ण्वागमशैवागमशब्दयो-
रप्येवमेवार्थः ॥ १८—२० ॥ उक्तधर्मस्य द्वैविध्यमाह—अधःस्रोतोद्भव

शैवागमोदितो धर्मो वरिष्ठो नैव संशयः ।

॥ शैवागमोदितो धर्मो द्विधा पूर्वमुदीरितः ॥ २० ॥

अधःस्रोतोद्भवस्त्वेक ऊर्ध्वस्रोतोद्भवोऽपरः ॥ २१ ॥

अधःस्रोतोद्भवाद्धर्मादूर्ध्वस्रोतोद्भवः परः ।

कामिकादिप्रभेदेन स भिन्नोऽनेकधा द्विजाः ॥ २२ ॥

॥ अधःस्रोतोद्भवो धर्मो बहुधा भेदितस्तथा ।

ऊर्ध्वस्रोतोद्भवाद्धर्मात्स्मार्ता धर्मा महत्तराः ॥ २३ ॥

॥ स्मार्तेभ्यः श्रौतधर्माश्च वरिष्ठा मुनिसत्तमाः ।

तेषां शान्त्यादयः श्रेष्ठास्तेषां भस्मावगुण्ठनम् ॥ २४ ॥

॥ रुद्राक्षधारणं चापि शिवाद्याख्याभिभाषणम् ।

शिवलिङ्गार्चनं भक्त्या शिवोऽहमिति भावना ॥ २५ ॥

॥ शिवज्ञानैकनिष्ठस्य शुश्रूषा च विशिष्यते ।

तेषां वेदान्तवाक्यानां तात्पर्यस्य निरूपणम् ॥ २६ ॥

इति । अधःस्रोतांसि लीलाविग्रहधारिणः परशिवस्य नाभेरधोभागस्तदुद्भवो धर्मोऽधःस्रोतोद्भवः । ऊर्ध्वस्रोतांसीशानतत्पुरुषादिपञ्चवक्त्राणि तदुद्भवो धर्म ऊर्ध्वस्रोतोद्भवः कामिकादिभेदेन बहुधा भिन्नः । उक्तं ह्यागमिकैः—‘सद्यो जातमुखाज्जाताः पञ्चाऽद्याः कामिकादयः । वामदेवमुखाज्जाता दीप्ताद्याः पञ्च संहिताः ॥ अघोरवक्त्रादुद्भूताः पञ्चाऽऽसिबिजयादयः । पुंवक्त्रादपि चोद्भूताः पञ्च वै रौरवादयः । ईशानवदनाज्जाताः प्रोद्गीताद्यष्ट संहिताः’ इति ॥ २१ ॥ २२ ॥ अधःस्रोतोद्भव इति । अधःस्रोतोद्भवोऽपि धर्मः कापालादिमतभेदेन बहुधा भेदित इत्यर्थः । स्मार्ता धर्मा इति । मन्वादिस्मृतिपुराणस्था इत्यर्थः ॥ २३ ॥ तेषामिति । श्रौत-धर्माणां मध्ये ये प्रवृत्तिहेतवो यागहोमाद्यास्तेभ्योऽपि निवृत्तिहेतवः शान्तिदान्यादयः श्रेयांस इत्यर्थः ॥ २४—२६ ॥ उक्तानां धर्माणां

वरिष्ठं सर्वधर्मेभ्यो ज्ञानं मोक्षैकसाधनम् ।

ज्ञानान्नास्ति परो धर्म इति वेदार्थनिर्णयः ॥ २७ ॥

पूर्वोदितेभ्यः सर्वेभ्यः सत्यधर्मपरायणाः ।

ज्ञानाङ्गेभ्यः समासेन भस्मैकं परमं मतम् ॥ २८ ॥

भस्मसाधननिष्ठानां साक्षान्नस्म शिवाभिधम् ।

प्रकाशते यथा शान्त्या शान्तं वस्तु परात्परम् ॥ २९ ॥

ज्ञानस्य कारणेभ्यस्तु श्रुतिरेव महत्तरा ।

ज्ञानानां शंभुविज्ञानं वरिष्ठं नेतरद्भवेत् ॥ ३० ॥

वेदवाक्यसमुत्पन्नं शिवज्ञानं निरूपणे ।

सम्यग्ज्ञानं मयाऽऽख्यातमितरद्वयवहारतः ॥ ३१ ॥

चोदनालक्षणो धर्मो धर्मः साक्षान्निरूपणे ।

इतरो व्यवहारे तु धर्म इत्यभिधान्यते ॥ ३२ ॥

पूर्वस्मात्पूर्वस्मादुत्तरोत्तरो धर्मो यथोत्कृष्यत एवं वेदान्तवाक्यजनितज्ञाना-
दपि कश्चिदुत्कृष्टो धर्मोऽस्तीत्यत आह—ज्ञानान्नास्तीति ॥ २७ ॥ शान्ति-
दान्त्यादिभ्योऽपि भस्मावगुण्ठनस्य वैशिष्ट्यमाह—पूर्वोदितेभ्य इति ॥

२८ ॥ साक्षान्नस्म शिवाभिधमिति । तदुक्तं प्राक्—‘ शिवस्वरूपं परमं
भासनाद्भस्म संमतम् ’ इति ॥ २९ ॥ श्रुतिरेव महत्तरोति । ज्ञानसाधने सर्वा-
धिकेत्यर्थः । शंभुविज्ञानमिति । वेदान्तवाक्यजनितं यत्परशिवस्वरूपविषयं ज्ञानं
तदेव विषययाथार्थ्यात्प्रत्यक्षादिप्रमाणजनितज्ञानानां मध्ये प्रशस्ततरमित्यर्थः ॥

३० ॥ ३१ ॥ चोदनालक्षण इति । चोदना वेदवाक्यं तत्प्रतिपादितो धर्मः ।
तथा च जैमिनिसूत्रम्—“ चोदनालक्षणोऽर्थो धर्मः ” इति । यदेवं तद-
तिरिक्तेष्वागमादिसिद्धेषु पूर्वोक्तेष्वर्थेषु धर्मशब्दप्रयोगः कथमित्यत आह—

इतरो व्यवहार इत्यादि ॥ ३२ ॥ आस्तिक्यान्वयमात्रेणेति । यथा श्रौत-
धर्मेष्वास्तिक्यं तथैव तदितरधर्माभासेऽपि तद्दर्शनात्तत्र धर्मशब्दप्रयोगो गौण

आस्तिक्यान्वयमात्रेण धर्माभासेऽपि सुव्रताः ।
 प्रयुक्तो धर्मशब्दस्तु मुख्यो धर्मस्तु वेदजः ॥ ३३ ॥
 यथा शंभुसमो देवो नास्ति पुण्यवतां वराः ।
 तथा वेदसमं मानं नास्ति तत्र न संशयः ॥ ३४ ॥
 यथा विप्रसमो भर्त्यो नास्ति वेदविदां वराः ।
 तथा वेदसमं मानं नास्ति तत्र न संशयः ॥ ३५ ॥
 यथैवान्नसमं भोज्यं नास्ति लोके विचक्षणाः ।
 तथा वेदसमं मानं नास्ति तत्र न संशयः ॥ ३६ ॥
 यथा गङ्गासमा पुण्या नदी लोके न विद्यते ।
 तथा वेदसमं मानं नास्ति तत्र न संशयः ॥ ३७ ॥
 यथा वाराणसीतुल्या पुरी लोके न विद्यते ।
 तथा वेदसमं मानं नास्ति तत्र न संशयः ॥ ३८ ॥
 यथा दध्नसभातुल्यं स्थानं लोके न विद्यते ।
 तथा वेदसमं मानं नास्ति तत्र न संशयः ॥ ३९ ॥
 षडक्षरसमो मन्त्रो यथा लोके न विद्यते ।
 तथा वेदसमं मानं नास्ति तत्र न संशयः ॥ ४० ॥
 यथा गुरुसमस्त्राता नास्ति संसारसागरात् ।
 तथा वेदसमं मानं नास्ति तत्र न संशयः ॥ ४१ ॥
 अतश्च संक्षेपमिमं वदामि वः श्रुतिः प्रमाणं शिव एव
 केवलः । वरिष्ठ उक्तः सितभस्मगुण्ठनं विशुद्धविद्या
 च न चेतर्त्परम् ॥ ४२ ॥

सूत उवाच—

एवमुक्त्वा मुनीन्द्रेभ्यः श्रीमान्बर्हिणवाहनः ।

जगत्स्वामी महातेजास्तत्रैवान्तर्हितोऽभवत् ॥ ४३ ॥

कावषेया अपि श्रेष्ठा प्रसादात्तारकारिणः ।

महादेवं महात्मानं ददृशुः स्वयमागतम् ॥ ४४ ॥

तं प्रणम्य महादेवं सर्वज्ञमपराजितम् ।

श्रीमत्पञ्चाक्षरेणैव पूजयामासुरादरात् ॥ ४५ ॥

देवदेवो महादेवो देवानामपि देशिकः ।

मुनिभ्यः कावषेयेभ्यः स्वात्मज्ञानं ददौ मुदा ॥ ४६ ॥

मुनिन्द्रा अपि ते सर्वे विशुद्धज्ञानिनां वराः ।

प्रणम्य देवमीशानं साम्बं संसारभेषजम् ॥ ४७ ॥

प्रसादयित्वा देवेशं कृतार्था आत्मवेदनात् ।

निःस्पृहाः स्वात्मनोऽन्यत्र ययुर्हिमवतो गुहाम् ॥ ४८ ॥

विशिष्टधर्मः कथितः समासतो

मयैव वेदार्थविचारणक्षमः ।

इतोऽतिरिक्तं सकलं पलालव -

दृथा न लाभाय विशुद्धचेतसाम् ॥ ४९ ॥

इति श्रीस्कान्दपुराणे सूतसंहितायां यज्ञवैभवखण्डे

विशिष्टधर्मविचारो नाम विंशोऽध्यायः ॥२०॥

इत्यर्थः ॥ ३३ ॥ अथ बहुभिर्निर्दर्शनैः श्रुतिप्रमाणस्योत्कर्षं प्रतिपादयति—
यथा शंभुसम इत्यादिना ॥३४-४७॥ निःस्पृहाः स्वात्मनोऽन्यत्रेति । सच्चिदा-
नन्दैकरसस्वरूपानुसंधानादन्यस्मिन्धर्मे निःस्पृहाः । श्रूयते ह्यैतरेयके—
“एतद्ध स्म वै तद्विद्वांस आहुर्ऋषयः कावषेयाः किमर्था वयमध्येष्यामहे
किमर्था वयं यक्ष्यामहे” इति ॥ ४८ ॥ ४९ ॥

इति श्रीस्कान्दपुराणे सूतसंहितातात्पर्यदीपिकायां विशिष्टधर्मविचारो
नाम विंशोऽध्यायः ॥ २० ॥

एकविंशोऽध्यायः ।

२१. मुक्तिसाधनकथनम् ।

सूत उवाच—

अथातः संप्रवक्ष्यामि मुक्तिसाधनमास्तिकाः ।

शृणुत श्रद्धया सार्धं साक्षाद्वेदान्तदर्शितम् ॥ १ ॥

पुरा श्वेता(देवा)दिऋष्यन्ता मुनयो मुनिसत्तमाः ।

संख्या च शतमेतेषां सह द्वादशसंख्यया ॥ २ ॥

त एते भस्मादिग्धाङ्गास्त्रिपुण्ड्राङ्कितमस्तकाः ।

रुद्राक्षमालाभरणा रुद्राराधनतत्पराः ॥ ३ ॥

तपश्चेरुर्महातीव्रं परया श्रद्धया सह ।

श्रीमद्वक्षिणकैलासे साक्षात्संसारनाशके ॥ ४ ॥

यस्य दर्शनमात्रेण पापानि सकलानि तु ।

नश्यन्ति वह्निसंयुक्तं यथा तूलं प्रदह्यते ॥ ५ ॥

यस्मिन्निवसतां नृणामशेषाणां महेश्वरः ।

ददाति परमां मुक्तिमचिरेण द्विजोत्तमाः ॥ ६ ॥

अथ मुक्तेरन्तरङ्गबहिरङ्गसाधनप्रतिपादनव्याजेन शमदमादिसाधनसं-
पन्नस्यैव तत्राधिकारो नान्यस्येति प्रतिपादयितुमुपक्रमते—अथात इति ।
वेदान्तदर्शितमिति । “ शान्तो दान्त उपरतस्तितिक्षुः समाहितो भूत्वाऽऽ-
त्मन्येवाऽऽत्मानं पश्येत् ” इति वेदान्तवाक्यप्रतिपादितमित्यर्थः ॥ १ ॥
तच्चोक्तसाधनमीश्वरानुग्रहेणैव लभ्यमिति ज्ञापयितुं पुरावृत्तमुदाहरति—पुरेति॥
देवपदपूर्वकऋषिशब्दान्तिमशब्दवाच्याः देवर्षिसंज्ञका मुनयः सर्वधर्मज्ञा इत्यर्थः॥
तेषामृषीणां द्वादशसंख्यया सह शतं द्वादशशतसंख्याका मुनय इत्यर्थः ॥
२ ॥ ३ ॥ पुण्यक्षेत्रवासोऽपि मुक्तावुपाय इत्याभिप्रेत्याऽऽह—श्रीमद्वक्षिण-

यत्र भस्मरतानां तु द्विजानां प्रतिवत्सरम् ।
 यथाशक्ति धनं दत्त्वा मुच्यते भवबन्धनात् ॥ ७ ॥
 यत्र प्रतिदिनं पुंसां भक्तानामीश्वरस्य तु ।
 मुष्टिमात्रप्रदानेन महापापाद्विमुच्यते ॥ ८ ॥
 यत्र साक्षाच्छिवज्ञाननिष्ठस्यातिप्रियेण तु ।
 भोजनं च तथा वस्त्रं दत्त्वा मुच्येत बन्धनात् ॥ ९ ॥
 यत्र जप्तं हुतं दत्तं चिन्तितं च दिने दिने ।
 ब्राह्मणानां तथाऽन्येषामनन्तं भवति ध्रुवम् ॥ १० ॥
 तपसा शंकरस्तेषां प्रसन्नः करुणानिधिः ।
 सांनिध्यमकरोत्तत्र शक्त्या परमया सह ॥ ११ ॥
 तं दृष्ट्वा सास्त्रमीशानं साक्षात्संसारभेषजम् ।
 प्रणम्य दण्डवद्भूमौ पप्रच्छुर्मुक्तिसाधनम् ॥ १२ ॥
 देवोऽपि करुणाविष्टः साक्षात्संसारमोचकः ।
 मुनीनामुग्रतपसां बभाषे मुक्तिसाधनम् ॥ १३ ॥
 वक्ष्यामि परमं गुह्यं मुक्तिसाधनमादरात् ।
 वर्णाश्रमसमाचारादेव मुक्तिर्न चान्यतः ॥ १४ ॥
 स्वजातिविहितं धर्मं यः करोति प्रियेण तु ।
 स जायते कुले मुख्ये विप्राणामीश्वराज्ञया ॥ १५ ॥
 स पुनर्जातकर्मादिसंस्कारैरपि संस्कृतः ।

कैलास इत्यादिना ॥ ४—१४ ॥ स्वजातिविहितमिति । ब्राह्मणक्षत्रियवैश्य-
 शूद्राणां मध्ये यस्य यो धर्मो विहितः स स्वजातिविहितः । ब्राह्मणस्य यज-
 नादिकं क्षत्रियस्य राज्यपरिपालनादिकं वैश्यस्य कृषिगोरक्षादिकं शूद्रस्य द्विज-
 शुश्रूषेत्येते स्वजातिविहिता धर्माः ॥ १५ ॥ वेदानधीत्य विधिवदिति । अने-

उपनीतो गुरोर्वेदानधीत्य विधिवत्पुनः ॥ १६ ॥

दारानाहत्य यज्ञं च दानं च विविधं तथा ।

तपश्च विविधं घोरं कृत्वा कामनया विना ॥ १७ ॥

प्रनष्टपापः शुद्धान्तःकरणो ज्ञानवाञ्छया ।

विरक्तः सर्वलोकेभ्यो दोषाणां तु निरूपणात् ॥ १८ ॥

चित्तपाकानुगुण्येन प्रव्रज्यां कुरुते पुनः ।

तत्रामुमुक्षुः संन्यासी प्रेरितः परमेश्वरात् ॥ १९ ॥

कुटीचकाभिधां वृत्तिं वृत्तिं वाऽथ बहूदकाम् ।

हंसवृत्तिं तु वा नित्यं वाञ्छते मुनिसत्तमाः ॥ २० ॥

मुमुक्षुर्भिक्षुको नित्यं परहंसाभिधां शुभाम् ।

वृत्तिमिच्छति देवेशप्रसादेन द्विजोत्तमाः ॥ २१ ॥

कुटीचकादिवृत्तिस्थो मुक्तिमिच्छति चेद्विजाः ।

परहंसाभिधां वृत्तिं प्राप्नुयाच्छंकराज्ञया ॥ २२ ॥

नैव ब्रह्मचारिणामनुष्ठानमुक्तम् ॥ १६ ॥ दारानाहत्येत्यादिना गार्हस्थ्याश्रम-
धर्मप्रतिपादनम् । तपश्च विविधमिति वानप्रस्थाश्रमधर्माः । कामनया विनेति ।
फलानुसंधानविरहेण केवलमीश्वरार्पणबुद्धयैवानुष्ठिता वर्णाश्रमधर्मा अध्ययनादयः
पापप्रणाशनेन चित्तशुद्धिद्वारा परंपरया मुक्तिसाधनत्वं प्रतिपद्यन्त इत्यर्थः ।
श्रूयते हि — “ तमेतं वेदानुवचनेन ब्राह्मणा विविदिषन्ति यज्ञेन दानेन तप-
साऽनाशकेन ” इति ॥ १७ ॥ एवमाश्रमत्रयानुष्ठितैः कर्मभिश्चित्तशुद्धौ जातायां
संसारदोषदर्शनात्ततो वैराग्यं जायत इत्याह—विरक्त इति ॥ १८ ॥ प्रव्रज्यां
कुरुत इति । “ यदहरेव विरजेत्तदहरेव प्रव्रजेत् ” इति श्रुतेः ॥ १९ ॥ २० ॥
वैराग्यजननानन्तरं चित्तैकाग्र्यलाभाय संन्यास एव कर्तव्य इत्याह—भिक्षुक
इति । साधनचतुष्टयान्तर्वाति यन्मुमुक्षुत्वं तदीश्वरप्रसादेन परमहंसस्यैव
जायते नान्येषां कुटीचकादीनामित्यर्थः ॥ २१ ॥ कुटीचकादिभिरपि

सर्वेषामेव भिक्षूणां शान्तिर्दान्तिस्तिक्षुता ।

स्नानं शौचमर्हिसा च मिथ्याभाषणवर्जनम् ॥ २३ ॥

अग्निरित्यादिभिर्मन्त्रैर्भस्मनोद्धूलनं तथा ।

त्रिपुण्ड्रधारणं साक्षाद्ब्रह्मविष्णुशिवात्मकम् ॥ २४ ॥

लिङ्गे शिवार्चनं नित्यं धर्मः प्रोक्तः सनातनैः ।

साक्षाद्वेदान्तवाक्यानां श्रवणं मननं तथा ॥ २५ ॥

निदिध्यासनमाचार्यपरिचर्या प्रियेण तु ।

परहंसस्य धर्मोऽयं विशेषेण समीरितः ॥ २६ ॥

पूर्वपुण्यबलात्साक्षात्प्रसादाच्च शिवस्य तु ।

ब्रह्मात्मविषयं ज्ञानं लभते भिक्षुकोऽचिरात् ॥ २७ ॥

ज्ञानाद्वेदान्तवाक्योत्थान्मुक्तिं भिक्षुरवाप्नुयात् ।

विना ज्ञानेन मुक्तिस्तु न सिध्यति न सिध्यति ॥ २८ ॥

यदा मुक्तिरन्विष्यते तदा तैरपि परमहंसाश्रम एव स्वीकृतव्य इत्याह—
कुटीचकादीति ॥ २२ ॥ अथ वेदान्तज्ञानोत्पावन्तरङ्गसाधनभूतांस्तुरीयाश्र-
मधर्मानाह—सर्वेषामित्यादिना । शान्तिर्ज्ञानेन्द्रियाणाम् निग्रहः । दान्तिः कर्मे-
न्द्रियाणां निग्रहः । तितिक्षुता शीतोष्णसुखदुःखादिद्वंद्वसाहिष्णुत्वम् ।
शान्त्यादीनि द्वंद्वानुपघातकत्वेन परंपरया मुक्तिसाधनानि ॥ २३—२४ ॥
वेदान्तवाक्यश्रवणादिकमव्यवधानेन मुक्तिसाधनमित्यर्थः । तत्र श्रवणं
नाम वेदान्तवाक्यानामाद्वितीये परशिवरूपे तात्पर्येण प्रतिपादनसामर्थ्यावधा-
रणम् । श्रुतस्यार्थस्यासंभावनाविपरीतभावनानिरासाय युक्तिभिरनुचिन्तनं
मननम् ॥ २५ ॥ एवं श्रवणमननाभ्यामवधृतस्यार्थस्य साक्षात्कारो-
पयोगिचित्तैकाग्र्यलाभाय विजातीयप्रत्ययानन्तरितसजातीयप्रत्ययप्रवाहरूपेण
ध्यानं निदिध्यासनम् । एतेषां तत्साधनत्वं श्रूयते—“आत्मा वा
अरे द्रष्टव्यः श्रोतव्यो मन्तव्यो निदिध्यासितव्यः” इति ॥ २६ ॥ २७ ॥
ज्ञानादिति । इत्थमध्ययनयजनशमदमाद्यन्तरङ्गबहिरङ्गसाधनकलापसहकृताद्वे-

मुक्तिसाधनमाख्यातं संग्रहेण मुनीश्वराः ।

ज्ञाने यूयमपि श्रद्धां कुरुध्वं यत्नतः सदा ॥ २९ ॥

सूत उवाच—

इत्युक्त्वा भगवान् रुद्रः साक्षात्संसारमोचकः ।

आगमान्तैकसंवेद्यस्तत्रैवान्तर्हितोऽभवत् ॥ ३० ॥

भवन्तोऽपि प्रसादेन शिवस्य परमात्मनः ।

मत्तो लब्धपरिज्ञाना अभवन्नचिरेण तु ॥ ३१ ॥

श्रीमदक्षिणकैलासं सर्वस्थानोत्तमोत्तमम् ।

वाञ्छितार्थप्रदं नृणामिति वित्त विचक्षणाः ॥ ३२ ॥

श्रीमदक्षिणकैलासमदृष्ट्वा मुक्तिमिच्छतः ।

नास्ति संसारविच्छित्तिः सत्यं सत्यं न संशयः ॥ ३३ ॥

वर्णाश्रमसमाचारं विना कैवल्यमिच्छतः ।

नास्ति कैवल्यसंसिद्धिः सत्यं सत्यं न संशयः ॥ ३४ ॥

विष्णुप्रजापतीन्द्रेभ्यः शिवस्याऽऽधिक्यमादरात् ।

अविज्ञाय न संसारान्मुच्यते जन्मकोटिभिः ॥ ३५ ॥

प्रत्यग्रहैकताज्ञानं विना कैवल्यमिच्छताम् ।

नास्ति कैवल्यमित्येषा शाश्वती श्रुतिराह हि ॥ ३६ ॥

दान्तवाक्यश्रवणाद्यद्वाक्यजं ब्रह्मात्मैकत्वविषयं ज्ञानं जायते तदेव मुक्तिसाधनं
नान्यदित्यर्थः ॥ २८—३१ ॥ इति वित्त विचक्षणा इति । उक्तप्र-
कारेण वित्त जानीतेत्यर्थः ॥ ३२ ॥ पुण्यक्षेत्रवासवर्णाश्रमधर्मादीनामुक्तं मुक्ति-
साधनत्वं व्यतिरेकमुखेन द्रढयति—श्रीमदक्षिणकैलासमिति ॥ ३३—३५ ॥
शाश्वती श्रुतिराह हीति । ‘ब्रह्म वेद ब्रह्मैव भवति’ ‘तरति शोकमात्मवित्’
इति ब्रह्मात्मैकत्वविद एव मुक्तिं ब्रूते भेददर्शिनस्तु ‘अथ योऽन्यां देवतामु-

भगवानपि सर्वज्ञः शिवः कारुणिकोत्तमः ।

विना वेदान्तविज्ञानं न मुक्तिरिति चाऽऽह हि ॥३७॥

विष्णुप्रजापतीन्द्रादिदेवताश्च तथैव च ।

त्वेना ज्ञानं न कैवल्यमित्याहुर्वेदवित्तमाः ॥ ३८ ॥

मुनयश्च महात्मानः सत्यसंधा जितेन्द्रियाः।

विना ज्ञानं न कैवल्यमित्याहुर्वेदवित्तमाः ॥ ३९ ॥

अथ किं बहूनोक्तेन मुनीन्द्रा वेदवित्तमाः ।

मुक्तिसाधनविज्ञानं वेदादेव न चान्यतः ॥ ४१ ॥

वेदमार्गजनितं तु वेदनं दोषहीनमतिशोभनं सदा ।

अन्यमार्गजनितं विचारतो वेदमार्गरुचिकारणं क्रमात्॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे

मुक्तिसाधनविचारो नामैकविंशोऽध्यायः ॥ २१ ॥

द्वाविंशोऽध्यायः ।

२२. मार्गप्रामाण्यवर्णनम् ।

सूत उवाच—

अथातः संप्रवक्ष्यामि मार्गप्रामाण्यनिर्णयम् ।

श्रद्धया सहिता यूयं शृणुध्वं मुनिपुङ्गवाः ॥ १ ॥

पास्तेऽन्योऽसावन्योऽहमस्मीति न स वेद' इत्यज्ञत्वं प्रतिपादयतीत्यर्थः ॥ ३६-
४० ॥ अन्यमार्गेति । वेदव्यतिरिक्तैरागमान्तरैः प्रतिपादितमर्थजातमुक्तरूप-
वेदान्तविज्ञाने परमपुरुषार्थे रुचिजननद्वारोपयुज्यते न तु स्वातन्त्र्येण पुरुषा-
र्थसाधनमित्यर्थः ॥ ४१ ॥

इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे

मुक्तिसाधनविचारो नामैकविंशोऽध्यायः ॥ २१ ॥

ननु बौद्धार्हताद्यागमानां वेदविरुद्धार्थप्रतिपादकानां वेदैकसमधिगम्ये

वेदांश्च धर्मशास्त्राणि पुराणं भारतं तथा ।
 वेदाङ्गान्युपवेदांश्च कामिकाद्यागमानपि ॥ २ ॥
 कापालं लाकुळं चैव तयोर्भेदान्द्विजर्षभाः ।
 तथा पाशुपतं सोमं भैरवप्रमुखागमान् ॥ ३ ॥
 तेषामेवोपभेदांश्च शतशोऽथ सहस्रशः ।
 विष्ण्वागमांस्तथा ब्राह्मणान्बुद्धार्हाद्यागमानपि ॥ ४ ॥
 लोकायतं तर्कशास्त्रं बहुविस्तरसंयुतम् ।
 मीमांसामतिगम्भीरां सांख्ययोगौ तथैव च ॥ ५ ॥
 अनेकभेदभिन्नानि तथा शास्त्रान्तराणि च ।
 निर्ममे शंकरः साक्षात्सर्वज्ञः संग्रहेणतु ॥ ६ ॥
 प्रसादादेव रुद्रस्य ब्रह्मविष्ण्वादयः सुराः ।
 सिद्धविद्याधरा यक्षा राक्षसाद्यास्तथैव च ॥ ७ ॥

ब्रह्मात्मैकत्वविज्ञाने रुचिजनकत्वं नोपपद्यतेऽतो वैदिकमार्गव्यतिरिक्तानां सर्वेषामप्रामाण्यमेवेत्याशङ्क्य तत्प्रामाण्यं समर्थयितुमारभते—अथात इति ॥१॥ श्रुतिस्मृत्यादिभिः शैवपाशुपतबुद्धाद्यागमैः समये नानाविधा मार्गाः प्रतिपादितास्तेषामधिकारिभेदेन प्रामाण्यनिर्णयः क्रियत इत्यर्थः । उपवेदांश्चेति । आयुर्वेदधनुर्वेदादय उपवेदाः ॥ २—५ ॥ निर्ममे शंकर इति । श्रुतिस्मृतीतिहासपुराणादीनि वैदिकानि शास्त्राणि तदर्थानुसारिशैवपाशुपताद्यागमान्बुद्धार्हतादिबहुभेदभिन्नान्वेदविरुद्धांश्च सर्वज्ञः शिव एव स्वशक्त्या निर्मितवानित्यर्थः । अतः सर्वज्ञेन शिवेनैव प्रणीतत्वादिषां मध्ये कस्यचिदप्यप्रामाण्यं न युक्तमिति भावः ॥ ६ ॥ ननु ब्राह्मवैष्णवबुद्धाद्यागमेषु ब्रह्मविष्ण्वादितत्तदागमप्रणेतारः पुरुषविशेषाः स्मर्यन्ते । तथा सांख्यतर्कादिशास्त्रेषु कपिलकणादजैमिनिप्रभृतयो निर्मातारः प्रसिद्धाः । अतः शिवस्यैव निर्माणमनुपपन्नमित्यत आह—प्रसादादेवेति । परमेश्वरानुग्रहादेव ब्रह्मविष्ण्वादयस्तन्निर्मिता-

मुनयश्च मनुष्याश्च यथाभाग्यं द्विजोत्तमाः ।

तान्येव विस्तरेणैव संग्रहेणैव वा पुनः ॥ ८ ॥

कुर्वन्ति तानि नामानि कथितानि मनीषिभिः ।

अधिकारिविभेदेन नैकस्यैव सदा द्विजाः ।

तकैरेते हि मार्गास्तु न हन्तव्या मनीषिभिः ॥ ९ ॥

यथा तोयप्रवाहाणां समुद्रः परमावधिः ।

तथैव सर्वमार्गाणां साक्षान्निष्ठा महेश्वरः ॥ १० ॥

येन येन प्रकारेण जनैरेभिरुपासितः ॥ ११ ॥

तत्तन्मार्गानुगुण्येन साधकत्वं ह्युपैति सः ।

तत्प्रसादात्क्रमान्मार्गान्विशिष्टानेति मानवः ॥ १२ ॥

तत्र तत्र स्थितो देवः प्रसादं कुरुतेऽस्य तु ।

नागमान्स्वव्यवहारसिद्धये पुनः संग्रहविस्तराभ्यां कुर्वन्ति । कपिलकणमुग्जै-
मिनिप्रभृतयो मुनयश्च स्वशिष्यबुद्धिगुणानुसारेण परमेश्वरनिर्मितान्येव शास्त्रा-
णि तत्प्रसादादेव पुनः संग्रहविस्तराभ्यां कुर्वन्तीत्यविरोधः ॥७॥८॥ यद्यप्येवमीश्व-
रनिर्मितत्वात्सर्वेषां प्रामाण्यं तथाऽपि परस्परविरुद्धार्थप्रतिपादकत्वादप्रामाण्यमपि
स्यादित्यत आह—अधिकारीति । यथा ‘उदिते जुहोति’ ‘अनुदिते जुहोति’
इत्यादिविरुद्धार्थप्रतिपादकानां वाक्यानामधिकारिभेदाद्विरोधाभावेन प्रामाण्यमेव-
मन्वापीत्यर्थः । एवमेते मार्गाः शुष्कतर्कबलान्न बाध्या इत्यर्थः ॥ ९ ॥
साक्षान्निष्ठेति । सर्वेष्वपि मार्गेष्वस्ति कश्चिदेव इति संमतत्वात्तस्य च परमे-
श्वरव्यतिरिक्तस्याभावात्तत्तदागमोक्तगुणवैशिष्ट्येन शिवः प्रतिपाद्यत इति भवति
तस्मिन्सर्वेषां मार्गाणां पर्यवसानमित्यर्थः ॥ १० ॥ येन येनेति । नानाविधा-
गमोक्तेन येन येनोपाधिना परमेश्वर उपास्यते तत्तदागमानुसारेण तत्तदुपाधि-
युक्तः परमेश्वरो भवतीत्यर्थः । तत्प्रसादादिति । तत्तदागमप्रतिपाद्यतयाऽवस्थि-
तस्य शिवस्य प्रसादादेवोत्तरोत्तरमुत्कृष्टान्मार्गान्साधको लभत इत्यर्थः ॥ ११ ॥
१२ ॥ सोपानक्रमत इति । तत्र तत्राऽऽगमेषु तत्तदेवतारूपो देवः सोपानक्र-

सोपानक्रमतो देवा वेदमार्गस्य हेतवः ।
 वेदमार्गस्थितो देवः साक्षान्मुक्तेस्तु कारणम् ॥ १३ ॥
 तत्रापि कर्मभागस्थो ज्ञानश्रद्धाप्रदो हरः ।
 ज्ञानभागस्थितः शंभुर्ज्ञानद्वारेण मोक्षदः ॥ १४ ॥
 एकरूपा परा मुक्तिस्ततस्तद्विषया मतिः ॥ १५ ॥
 एकरूपा भवेन्नैव नानारूपा भविष्यति ।
 वेदान्तः शंकरं साक्षान्निर्विशेषाद्वयात्मना ॥ १६ ॥
 वक्ति मार्गान्तराच्चैवं ततो विद्या तु वेदजा ।
 अतो मार्गान्तराज्जाता मतयो मुनिसत्तमाः ।
 अविद्या नैव विद्याः स्युरिति सम्यङ्निरूपणम् ॥ १७ ॥

मेण वेदमार्गप्राप्तौ कारणम् । स एव वेदमार्गप्रतिपादितः सन्मुक्तिहेतुर्भवती-
 त्यर्थः ॥ १३ ॥ कर्मभागस्थ इति । कर्मकाण्डे स्थितो विविदिषाप्रद इत्यर्थः ।
 उपनिषत्सु प्रतिपाद्यतया स्थितः शिवः स्वयांथात्म्यज्ञानजननेन मुक्तिप्रद इत्य-
 र्थः ॥ १४ ॥ ननु मार्गान्तरज्ञानैरपि साक्षान्मुक्तिः किं न स्यादित्याशङ्क्य तेषा-
 मवस्तुविषयत्वेनाविद्यात्वं प्रतिपादयन्नौपनिषदज्ञानस्य विद्यारूपतामाह—एकरूपे-
 त्यादिना । मुक्तिस्वरूपस्य सर्वेष्वपि मार्गेषु परमपुरुषार्थत्वेन संमतत्वात्तस्य
 नित्यत्वमेष्टव्यम् । तच्च निर्विशेषस्यैव घटते । सविशेषस्य भेदसव्यपेक्षस्वाद्भे-
 दस्य च निर्वक्तुमशक्यत्वात्तस्य प्रागुपपादितत्वात्कल्पितत्वेन ज्ञाननिवर्त्यत्वे सति
 भेदसापेक्षं सविशेषं मुक्तिस्वरूपमपि निवर्तेत । तथा च तन्मुक्तिस्वरूपं
 सविशेषकं स्वर्गादिवदनित्यमेव स्यात् । अतो निर्विशेषमेव तदिति तद्गोचरं
 ज्ञानमपि तथाविधम् । तदिदमुक्तं निर्विशेषाद्वयात्मनेति । “ एकमेवाद्वितीयं
 ब्रह्म ” “ अशब्दमस्पर्शमरूपमव्ययम् ” “ ब्रह्म वेद ब्रह्मैव भवति ” इत्यादिश्रुति-
 रेव निर्विशेषं मुक्तिस्वरूपं प्रतिपादयति । ततश्चाबाधितविषयत्वादुपनिषद्वाक्य-
 जनितं ज्ञानमेव विद्या मार्गान्तरात्तु नैवं निर्विशेषमुक्तिस्वरूपमवगम्यते । जीवे-
 श्वरादिभेदादिविशेषमेव भवति । तज्जनितज्ञानानां बाधितविषयत्वादविद्या-

तस्मान्मार्गान्तराणां तु प्रामाण्यं वेदवित्तमाः ॥ १८ ॥

मुक्तेरन्यत्र नात्रैव क्रमेणैवात्र मानता ।

अतो वेदान्तभागस्थो महादेवोऽचिरेण तु ॥ १९ ॥

मुक्तिं ददाति नान्यत्र स्थितः सोऽपि क्रमेण तु ।

ददाति परमां मुक्तिमित्येषा शाश्वती श्रुतिः ॥ २० ॥

अतो वेदस्थितो मर्त्यो नान्यमार्गं समाश्रयेत् ।

वेदमार्गैकनिष्ठानां न किञ्चिदपि दुर्लभम् ॥ २१ ॥

अत्रैव परमा मुक्तिर्भुक्तयश्चात्र पुष्कलाः ।

अतोऽधिकारिभेदेन मार्गा मानं न संशयः ॥ २२ ॥

ईश्वरस्य स्वरूपे च बन्धहेतौ तथैव च ।

जगतः कारणे मुक्तौ ज्ञानादौ च तथैव च ॥ २३ ॥

त्वमतो न तेषां मुक्तिसाधनत्वमित्यर्थः ॥ १५—१७ ॥ यदि मार्गान्तरज-
निता मतयोऽविद्यास्तर्हि तेषामप्रामाण्यमेवेत्याशङ्क्याऽऽह — तस्मादिति ।
मुक्तेरन्यत्वेति । मुक्तिव्यतिरिक्त एव विषये मार्गान्तरस्य प्रामाण्यं न तु
मुक्तौ । तत्रापि पूर्वोक्तसोपानक्रमेण वेदमार्गप्राप्तिद्वारा प्रामाण्यम् । नान्यत्वे
ति । वेदान्तवाक्यप्रतिपाद्यतया शिवः साक्षान्मुक्तिप्रदः । आगमान्तरे त्वव-
स्थितो न साक्षान्मुक्तिं ददाति । किंतूत्तरोत्तरविशिष्टमार्गप्राप्येति । “तं त्वौप-
निषदं पुरुषं पृच्छामि ” इत्यादावुपनिषत्स्वेवाधिगत औपनिषद इत्युपनिषदे-
कवेद्यस्य परशिवस्य परमपुरुषार्थप्रदत्वेन श्रुतत्वादित्यर्थः ॥ १८—२० ॥
नान्यमार्गं समाश्रयेदिति । वेदमार्गस्य साक्षान्मुक्तिप्रदत्वादित्यर्थः ॥ २१ ॥
अतोऽधिकारीति । वेदमार्गानधिकृतान्बौद्धार्हताद्यधिकारिविशेषान्प्रति तत्तन्मा-
र्गप्रामाण्यमस्त्येवेत्यर्थः ॥ २२ ॥ नन्वेषां मार्गाणां परस्परविरुद्धार्थप्रतिपाद-
कानां प्रामाण्यं नोपपद्यते प्रबलतरश्रुतिप्रमाणविरुद्धार्थप्रतिपादकत्वादित्यत
आह—ईश्वरस्येत्यादिना । तत्रेश्वररूपादौ मार्गाणां विप्रतिपत्तिरस्ति । तथा
हि—तत्र “ ईश्वर एव नास्ति ” इति सांख्या मीमांसकाश्च । अस्ति पुण्य-

मार्गाणां ये विरुद्धांशा वेदान्तेन विचक्षणाः ।
 तेऽपि मन्दमतीनां हि महामोहावृतात्मनाम् ।
 वाञ्छामात्रानुगुण्येन प्रवृत्ता न यथार्थतः ॥ २४ ॥
 दर्शयित्वा तृणं मर्त्यो धावन्तीं गां यथाऽग्रहीत् ॥ २५ ॥
 दर्शयित्वा तथा क्षुद्रमिष्टं पूर्वं महेश्वरः ।
 पश्चात्पाकानुगुण्येन ददाति ज्ञानमुत्तमम् ॥ २६ ॥
 तस्मादुक्तेन मार्गेण शिवेन कथिता अमी ।
 मार्गा मानं न चामानं मृषावादीं कथं शिवः ॥ २७ ॥
 महाकारुणिको देवः सर्वज्ञो निर्मलः खलु ।

पापाशयैरपरामृष्टः पुरुषविशेषः” इति पातञ्जलाः । “ नित्यज्ञानाधारः ” इति तार्किकाः । तथा “ प्रकृतिपुरुषयोरविवेकात्क्षेत्रज्ञस्य संसारः ” इति सांख्या-
 दयः । “ तस्य स्वार्जितपुण्यपापवशाद्वन्ध इति तत्कारणं प्रकृतिरिति प्रकृ-
 तिपुरुषयोर्विवेकज्ञानेन भ्रमापगमे स्वरूपेणावस्थानं मुक्तिः ” इति सांख्या-
 दयः । “ बुद्धिसुखदुःखादिनवगुणानामनात्मपदार्थेभ्यः पुरुषान्याथाख्यातिवि-
 रहादत्यन्तोच्छेदो मुक्तिः ” इति तार्किकादयः । एवमन्येषामपि वादिनां मतेषु
 विषयेषु भूयस्यो विप्रतिपत्तय एवमाद्या वेदान्तविरुद्धा अन्यमार्गेषु दृश्यन्ते ।
 तत्सर्वमर्थजातमनादिमायया मोहितानामत एवाल्लपबुद्धीनां वेदानधिकृतानां
 बौद्धादीनां प्रथमत एवात्यन्तसूक्ष्मपराशिवस्वरूपग्रहणसामर्थ्याभावाद्देवविरुद्ध-
 मपि प्रतिबन्धकपापक्षयार्थं तत्तल्लोकप्राप्तिरूपफलप्रदानेन वशीकरणार्थं च
 प्रथममीश्वरेणोपादिष्टं न परमार्थत इत्यर्थः ॥ २३ ॥ २४ ॥ तत्र दृष्टान्तः—
 दर्शयित्वेति । यथा गां जिघृक्षन्पुरुषः प्रथमं तृणादिकं दर्शयित्वा तां गृह्णा-
 त्येवं परमेश्वरोऽपि तत्तन्मार्गानुरूपमिष्टं प्रापयित्वा वशीकृत्य तत्तन्मार्गोक्त-
 ज्ञानेन प्रतिबन्धकपापक्षये सति तेषां चित्तपरिपाकानुसारेण निःश्रेयससाधनं
 परमपुरुषार्थभूतं ज्ञानमपि क्रमेण प्रयच्छतीत्यर्थः ॥ २५ ॥ २६ ॥ मार्गा-
 न्तराणामपि प्रतिपादितं प्रामाण्यमुपसंहरति—तस्मादिति । यस्मादुक्तप्र-

तथाऽपि वेदो मार्गाणामुत्तमः सर्वसाधकः ॥२८॥

सर्वमुक्तं समासेन मार्गप्रामाण्यनिर्णयम् ।

एवं बुद्ध्या श्रुतौ श्रद्धां कुरुध्वं यत्नतो द्विजाः ॥२९॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे

मार्गप्रामाण्यवर्णनं नाम द्वाविंशोऽध्यायः ॥ २२ ॥

त्रयोविंशोऽध्यायः ।

२३. शङ्करप्रसादक्रमवर्णनम् ।

सूत उवाच—

अथातः संप्रवक्ष्यामि प्रसादक्रममादरात् ।

यस्य विज्ञानमात्रेण प्रसादः शांकरो भवेत् ॥ १ ॥

पुरा सनत्कुमाराख्यो मुनिः सत्यपरायणः ।

ब्रह्माणं ब्रह्मसंपन्नमपृच्छदिदमादरात् ॥ २ ॥

सोऽपि सर्वजगद्धाता सह तेन मुनीश्वराः ।

नारायणमनाद्यन्तमपृच्छदिदमुत्तमम् ॥ ३ ॥

कारेण शिवेनैवोपदिष्टाः सर्वे मार्गास्तस्मात्तत्सर्वं प्रमाणमेव । अन्यथा मृषा-
वादित्वप्रसङ्गादित्यर्थः ॥ २७—२९ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे मार्गप्रामाण्य
वर्णनं नाम द्वाविंशोऽध्यायः ॥ २२ ॥

पूर्वस्मिन्नध्याये तत्र तत्र स्थितो देवः प्रसादं कुरुत इति तत्तदुपा-
धिविशिष्टस्येश्वरप्रसादकर्तृत्वप्रतिपादनात्तत्तत्प्रसादोऽप्युपाधिवशान्नानाविध इति
सूचितम् । ते च मुमुक्षुणा पुरुषेण संपादनीयास्तत्र [कीदृक्प्रसादानन्तरं]
कीदृक्प्रसाद इति क्रमजिज्ञासायां तन्निर्णयायाध्याय आरभ्यते—अथात इति ॥

सोऽपि नारायणः श्रीमान्सह ताभ्यामुमापतिम् ।
 कैलासशिखरे रम्ये समासीनमतिप्रभुम् ॥ ४ ॥
 प्रणम्य दण्डवद्भक्त्या स्तुत्वा रुद्रेण सुव्रताः ।
 अपृच्छदेवदेवेशमिदं परमकारणम् ॥ ५ ॥
 देवदेवोऽपि सर्वज्ञः साक्षः सर्वफलप्रदः ।
 प्राह गम्भीरया वाचा विष्णवे मुनिपुङ्गवाः ॥ ६ ॥
 तच्छ्रुत्वा भगवान् व्यासः साक्षात्प्रत्यक्षशङ्करात् ।
 सनत्कुमारात्सर्वज्ञादुक्तवान्मम सादरम् ॥ ७ ॥
 अहं भाग्यवतामद्य युष्माकं मुनिपुङ्गवाः ।
 केवलं कृपया वक्ष्ये तदेव परया मुदा ॥ ८ ॥
 नित्यकर्माद्यनुष्ठानात्पापनाशो भवत्यतः ।
 चित्तशुद्धिर्भवेज्जन्तो रुद्रस्यैव प्रसादतः ॥ ९ ॥
 तथा संसारदोषस्य दर्शनं भवति स्वतः ।
 ततो विरक्तिः संसारात्पुनस्त्यागश्च कर्मणाम् ॥ १० ॥
 विरिञ्चस्य प्रसादेन ततः शान्त्यादिसाधनम् ।

१—८ ॥ नित्यकर्मादीति । आदिशब्देन नैमित्तिकसंग्रहः । फलादिवि-
 रहेणेश्वरार्पणबुद्ध्या वर्णाश्रमादिविहितयोनैमित्तिकयोर्यदनुष्ठानं तेन तत्त्व-
 ज्ञानप्रतिबन्धकपापक्षयो भवति । अयं प्रथमः प्रसादः । अत इति । अस्मा-
 देव पापक्षयात्मकात्प्रसादाच्चित्तशुद्धिर्भवति कालुष्यहेतोः पापस्य तदा प्रक्षीण-
 त्वादित्यर्थः । रुद्रस्यैवेति । संहतिव्यापारस्तमोगुणोपाधिकः शिवो रुद्र-
 स्तत्प्रसादात्संहर्त्रीश्वरसाक्षात्कारेणात्र विरक्तिर्जायते पुनस्तत्प्रसादादेव वैराग्यव-
 शाद्यज्ञदानादिकर्मत्यागलक्षण उत्तमाश्रमस्वीकारो भवतीत्यर्थः । रुद्रो हि सर्व-
 संहरत्यतस्तत्प्रसादादस्यापि प्रवृत्तिमार्गनिवर्तकत्वं युक्तम् ॥ ९ ॥ १० ॥

प्रसादाद्वैष्णवात्साक्षान्मुमुक्षुत्वं पुनः स्वतः ॥ ११ ॥

विघ्नराजप्रसादेन गुरुपादपरिग्रहः ।

तेन योगाभिधं ध्यानमैश्वरं ज्ञानसाधनम् ॥ १२ ॥

पुनः सांख्याभिधं ज्ञानं पार्वत्यास्तु प्रसादतः ।

सांख्यस्योत्पत्तिवेलायां मोचकस्य शिवस्य तु ॥ १३ ॥

प्रसादो जायते तेन संसारस्य विमर्दनम् ।

संसारमोचकः साक्षाच्छिव एव न चापरः ॥ १४ ॥

अन्याश्च देवताः सर्वाः प्रणाड्यैव हि मोचकाः ।

अनेकजन्मसंसिद्धः श्रौतस्मार्तपरायणः ॥ १५ ॥

क्रमेणैव महादेवं मोचकं परमेश्वरम् ।

विरिञ्चस्येति । ततः कर्मत्यागानन्तरं सृष्टिव्यापारस्य रजोगुणोपाधिकस्य प्रसादेन शमादिकं ज्ञानोत्पावन्तरङ्गत्वेनान्याश्रमधर्मत्वेन विहितं साधनकलापं लभत इत्यर्थः । ब्रह्मणो रजोगुणवशात्प्रवर्तकत्वात्तत्प्रसादस्यापि शान्त्यादि-साधनेषु प्रवृत्तिहेतुत्वं युक्तम् । प्रसादाद्वैष्णवादिति । सत्त्वगुणोपाधिको विष्णुस्तदीयप्रसादाद्भवति मुमुक्षुत्वम् । दग्धार्धकायः पुरुषो विचारमन्तरेण झटिति जले निमज्जत्येवमेव संसारतप्तस्य पुरुषस्य या मोक्षाविषया हठात्प्रवृत्तेच्छा सा मुमुक्षुत्वं तद्विष्णोः प्रसादाज्जायत इत्यर्थः ॥ ११ ॥ एवं त्रिमूर्तिप्रसादेन साधनचतुष्टयसंपन्नस्य गुरुरूपसत्तिकरो विनायकप्रसाद इत्याह-विघ्नराजेति । योगाभिधमिति । गुरूपदिष्टेश्वरस्वरूपविषयं साक्षात्कारज्ञानसाधनं योगाख्यं प्रत्यस्तमितविजातीयप्रत्ययसजातीयप्रत्ययप्रवाहरूपकं ध्यानं गुरुप्रसादालुभत इत्यर्थः । सांख्याभिधमिति । सम्यक्ख्यायते ज्ञायतेऽनयेति साक्षात्कारज्ञानजननी बुद्धिः संख्या तज्जन्यं सांख्यं तथाविधं ज्ञानं पार्वतीप्रसादालुभत इत्यर्थः । उक्तं हि—“पार्वती परमा देवी ब्रह्मविद्याप्रदायिनी ” इति । संसारस्य विमर्दनमिति । साक्षात्कारज्ञानोत्पत्तिसमये जायमानः परशिवप्रसाद एव साक्षात्संसारस्य निवृत्तिं करोतीत्यर्थः ॥ १३ ॥ १४ ॥ प्रणाड्यैवेति । उक्तरीत्या साक्षा-

प्राप्नुयादप्रमादेन मुमुक्षुरिति हि श्रुतिः ॥ १६ ॥
 प्रसादहेतुभूतेषु प्रणवाख्यो महामनुः ।
 वरिष्ठः कथितः प्राज्ञैर्देवतासु विशेषतः ॥ १७ ॥
 विष्णुर्मुख्य इति प्रोक्तस्तथा सकलधर्मतः ।
 रुद्राराधनमेवोक्तं वरिष्ठमिति वैदिकैः ॥ १८ ॥
 ओंकारस्य प्रसादेन विष्णोश्चैव प्रसादतः ।
 रुद्राराधनवाञ्छा स्यात्तदाराधनतः पुनः ॥ १९ ॥
 ज्ञानमानन्दमद्वैतं परं ब्रह्माधिगच्छति ।
 प्रसादादेव रुद्रस्य ज्ञानं मोक्षैकसाधनम् ॥ २० ॥
 देवयानाभिधा विष्णोर्गतिः स्रष्टुः प्रसादतः ।
 ब्राह्मण्यं कीर्तिरिन्दोश्च रवेरारोग्यमेव तु ॥ २१ ॥
 अग्नैरैश्वर्यमतुलं पितृयाणो यमस्य तु ।
 पुरंदरस्य सौभाग्यं बलं वायोः प्रसादतः ॥ २२ ॥
 विघ्नराजस्य देवस्य कार्यसिद्धिरविघ्नतः ।
 षण्मुखस्य प्रसादेन सर्वसिद्धिरयत्नतः ॥ २३ ॥
 भारत्याश्च प्रसादेन वाग्विभूतिरयत्नतः ।

त्संसारमोचको निरुपाधिकः परशिव एव । सोपाधिकास्तु ब्रह्मविष्णवाद्या
 वैराग्यादिजननेन परंपरयैव मोचका इत्यर्थः ॥ १५ ॥ अप्रमादेनेति । “प्रणवो धनुः
 शरो ह्यात्मा ब्रह्म तल्लक्ष्यमुच्यते । अप्रमत्तेन वेद्धव्यं शरवत्तन्मयो भवेत्”
 इत्येषा श्रुतिः प्रमादरहितस्य सावधानस्य मुमुक्षोः परशिवप्राप्तिं प्रतिपाद-
 यतीत्यर्थः ॥ १६ ॥ वरिष्ठः कथित इति । “सर्वे वेदा यत्पदमामनन्ति
 तपांसि सर्वाणि च यद्वदन्ति । यदिच्छन्तो ब्रह्मचर्यं चरन्ति तत्ते पदं संप्रहेण
 ब्रवीम्योमित्येतत्” इति श्रुतेरित्यर्थः ॥ १७—१९ ॥ ज्ञानमानन्दमिति ।

श्रीदेव्यास्तु प्रसादेन सर्वैश्वर्यमयत्नतः ॥ २४ ॥

दुर्गादेव्याः प्रसादेन सर्वत्र विजयो भवेत् ।

कामिनां देवताः सर्वाः सांसारिकफलप्रदाः ॥ २५ ॥

कामनारहितानां तु शुद्धिद्वारेण देवताः ।

महादेवप्रसादस्य हेतुभूता भवन्ति हि ॥ २६ ॥

महादेवप्रसादस्तु न हेतुः कस्यचिद्द्विजाः ।

स्वयं भुक्तिकरः पुंसां कामिनामचिरेण तु ॥ २७ ॥

स्वयं भुक्तिकरः साक्षात्कामनारहितस्य तु ।

चिरेणैव तु कालेन शिवस्यैव प्रसादतः ॥ २८ ॥

देवता भुक्तिदा एव मुक्तिदा न स्वतन्त्रतः ।

महादेवप्रसादेन समः कश्चिन्न विद्यते ॥ २९ ॥

महादेवप्रसादेन खलु विष्णुपदं द्विजाः ।

ब्रह्मेन्द्रादिपदं चापि न स्वतः सर्वदेहिनाम् ॥ ३० ॥

प्रसादे सति देवस्य शिवस्य परमात्मनः ।

वैदिकानां तथाऽन्येषामपि मुक्तिर्हि सिध्यति ॥ ३१ ॥

ब्राह्मणाश्च विमुच्यन्ते प्रसादेन शिवस्य तु ।

क्षत्रियाश्च तथा वैश्याः शूद्रा अपि च संकराः ॥ ३२ ॥

पाषण्डिनो विमुच्यन्ते प्रसादेन शिवस्य तु ।

सत्यज्ञानानन्दैकरसमित्यर्थः ॥ २०—२४ ॥ कामिनामिति । फलकामना-
पुरःसरं देवताराधनं कुर्वतां विष्णुवाद्या देवता यथोदीरितदेवयानप्राप्त्या-
दिरूपसांसारिकफलप्रदाः ॥ २५ ॥ निष्कामानां तु प्रतिबन्धकपापनिर्हरणेन
चित्तशुद्धिजननद्वारा परमेश्वरप्रसादहेतव इत्यर्थः ॥ २६ ॥ एवं देवतान्त-
रप्रसादस्य परशिवप्रसादहेतुत्वमभिधाय तत्प्रसादस्य महात्म्यं प्रपञ्चयति—

किं पुनर्वैदिका विप्राः स्त्रियः सर्वा मुनीश्वराः ॥ ३३ ॥
 खरोष्ट्ररवोऽपीशप्रसादेनैव केवलम् ।
 अयत्नेन विमुच्यन्ते नात्र संदेहकारणम् ॥ ३४ ॥
 गर्भस्थो मुच्यते कश्चिज्जातमात्रेण कश्चन ।
 बाल्ययौवनवार्धक्याद्यवस्थासु च कश्चन ॥ ३५ ॥
 पाषण्डाश्च विमुच्यन्ते प्रसादेन महेशितुः ।
 वैदिकाश्च खरोष्ट्रादिजातयश्च तथैव च ॥ ३६ ॥
 पांसवः पर्वतायन्ते पांसूयन्ते च पर्वताः ।
 शिवप्रसादयुक्तानामाज्ञयैव तु केवलम् ॥ ३७ ॥
 ब्रह्मनारायणाद्यास्तु देवता अखिला अपि ।
 विजायन्ते च नश्यन्ति ह्याज्ञयैव प्रसादिनः ॥ ३८ ॥
 प्रसादस्य च माहात्म्यं शिवस्य परमात्मनः ।
 अपि देवा न जानन्ति श्रुतयश्च न संशयः ॥ ३९ ॥
 शंकरोऽपि महातेजाः शाङ्करी वा मुनीश्वराः ।
 शिवप्रसादमाहात्म्यं किंतु जानाति वा न वा ॥ ४० ॥
 भवन्तोऽपि महादेवप्रसादाय मुनीश्वराः ।
 गुरुपादाम्बुजं नित्यं पूजयध्वं यथाबलम् ॥ ४१ ॥
 श्रीमद्व्याघ्रपुरे पुण्ये सर्वदेवसमावृते ।
 स्वस्वरूपानुसंधानप्रमोदेनैव केवलम् ॥ ४२ ॥
 साक्षाद्भ्रसभामध्ये नृत्यन्तं देवनायकम् ।
 अम्बिकासहितं नित्यं भजध्वं परया मुदा ॥ ४३ ॥

महादेवेत्यादिना ॥ २७ — ४० ॥ तथाविधप्रसादलाभाय तत्साधनमुपदिशति-

श्रीकालहस्तिनाथस्य प्रणामालोकनादयः ।

अपि शंभोः प्रसादाय भवन्ति द्विजपुङ्गवाः ॥ ४४ ॥

वाराणस्यां महादेवप्रणामालोकनादयः ।

अपि शंभोः प्रसादाय भवन्ति द्विजपुङ्गवाः ॥ ४५ ॥

प्रसादलाभाय हि धर्मसंचयः

प्रसादलाभाय हि देवतार्चनम् ।

प्रसादलाभाय हि देवता स्मृतिः

प्रसादलाभाय हि सर्वमीरितम् ॥ ४६ ॥

शिवप्रसादेन विना न मुक्तयः

शिवप्रसादेन विना न मुक्तयः ।

शिवप्रसादेन विना न देवताः

शिवप्रसादेन हि सर्वमास्तिकाः ॥ ४७ ॥

शिवप्रसादेन समो न विद्यते

शिवप्रसादादाधिको न विद्यते ।

शिवप्रसादेन शिवस्य सन्निधिः

शिवप्रसादेन विशुद्धताऽऽत्मनः ॥ ४८ ॥

शिवप्रसादेन युतस्य वैदिकं

न विद्यते कर्म जनस्य सुव्रताः ।

शिवप्रसादेन युतस्य तान्त्रिकं

न विद्यते कर्म तथैव किञ्चन ॥ ४९ ॥

भवन्तोऽपीत्यादिना ॥ ४१—४५ ॥ न केवलं महादेवप्रसादलाभे गुरूपसत्ति-
पुरःसरं तदर्चनमेव कारणम् । अपि तु वर्णाश्रमविहितं यज्ञदानादिकं

शिवप्रसादेन युतस्य सुव्रता

न जन्मनाशौ भवतः सदैव तु ।

शिवप्रसादेन युतः स्वयं शिवः

शिवप्रसादस्तु शिवप्रसादतः ॥ ५० ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे
शंकरप्रसादक्रमवर्णनं नाम त्रयोविंशोऽध्यायः ॥ २३ ॥

अथ चतुर्विंशोऽध्यायः ।

२४. प्रसादवैभवम् ॥

सूत उवाच—

अथातः संप्रवक्ष्यामि प्रसादस्य तु वैभवम् ।

अत्यन्तश्रद्धयोपेताः शृणुतातीव शोभनम् ॥ १ ॥

पुरा कश्चिन्महापापी दुर्घटो नाम नामतः ।

जात्या शूद्रो महाक्रुद्धो महासाहसिकोत्तमः ॥ २ ॥

अभूत्तेन महामोहाद्ब्राह्मणानां शतं हतम् ।

गवां शतं हतं तेन दग्धं गेहशतं तथा ॥ ३ ॥

देवतान्तरार्चनादिकं च यन्निष्कामेन क्रियते तत्सर्वमपि परंपरया शिवप्रसादसाधनमित्याह—प्रसादलाभायेत्यादिना ॥ ४६—५० ॥

इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे
शंकरप्रसादक्रमवर्णनं नाम त्रयोविंशोऽध्यायः ॥ २३ ॥

श्रीमद्व्याघ्रपुरादिस्थानेषु परमेश्वरमुपासीनानामुक्तप्रभावः परशिवप्रसादो जायत इत्युक्तम् । तत्रापि श्रीमद्व्याघ्रपुरे परमेश्वरोपासनं महापातकादिदोषदूषितस्यापि शिवप्रसादहेतुर्भवतीति दर्शयितुमध्याय आरभ्यते—अथात इति ॥

अथ चौर्यं कृतं तेन नराणामविचारतः ।
 बलात्परस्त्रियो भुक्ता बहुशो दृष्टिगोचराः ॥ ४ ॥
 वापीकूपतडागादिजलं तेनैव दूषितम् ।
 वर्णाश्रमसमाचारमर्यादा तेन भेदिता ॥ ५ ॥
 सहस्रजन्मतः पूर्वं दुर्घटेन मुनीश्वराः ।
 शिवयोगिकरे तेन सुवर्णं निष्कमुत्तमम् ॥ ६ ॥
 दत्तं तेन मतिस्तस्य जाता कालेन शोभना ।
 अहो मोहेन पापानि कृतानि सुबहूनि च ॥ ७ ॥
 मया तेषां न पश्यामि विनाशस्य तु कारणम् ।
 ब्राह्मणा वेदविद्वांसो वदन्ति नरकान्मम ॥ ८ ॥
 इति व्याकुलचित्तस्य दुर्घटस्य दुरात्मनः ।
 मतिप्रदानं कृतवान्ब्राह्मणः कश्चिदास्तिकः ॥ ९ ॥

ब्राह्मण उवाच—

श्रीमद्व्याघ्रपुरं नाम स्थानमस्ति महीतले ।
 यत्र नृत्यति विश्वात्मा शिवः संसारमोचकः ॥ १० ॥
 यस्य माहात्म्यविज्ञानाद्विष्णुर्विश्वजगन्मयः ।
 तताप परमं घोरं तपस्तत्रेश्वरं प्रति ॥ ११ ॥
 यस्य माहात्म्यविज्ञानाद्ब्रह्मा विश्वामराधिपः ।
 तताप परमं घोरं तपस्तत्तेश्वरं प्रति ॥ १२ ॥
 यस्य माहात्म्यविज्ञानादिन्द्रः शस्त्रभृतां वरः ।
 तताप परमं घोरं तपस्तत्तेश्वरं प्रति ॥ १३ ॥
 यस्य माहात्म्यविज्ञानाद्देवा यक्षाश्च किंनराः ।

तप्तवन्तो महाघोरं तपस्तत्रेश्वरं प्रति ॥ १४ ॥
 यस्य माहात्म्यविज्ञानान्मुनयो मुनिसत्तमाः ।
 तप्तवन्तो महाघोरं तपस्तत्रेश्वरं प्रति ॥ १५ ॥
 यत्र सर्वेश्वरं दृष्ट्वा प्रसादं लब्धवान्हरिः ।
 तत्र देवमुपास्व त्वं प्रनृत्यन्तमुमापतिम् ॥ १६ ॥
 यत्र सर्वेश्वरं दृष्ट्वा प्रसादं लब्धवानजः ।
 तत्र देवमुपास्व त्वं प्रनृत्यन्तमुमापतिम् ॥ १७ ॥
 यत्र वज्री हरं दृष्ट्वा प्रसादं लब्धवान्द्विजाः ।
 तत्र देवमुपास्व त्वं प्रनृत्यन्तमुमापतिम् ॥ १८ ॥
 यत्र दृष्ट्वा हरं देवा अशेषा आस्तिकोत्तमाः ।
 यक्षराक्षसगन्धर्वसिद्धविद्याधरादयः ॥ १९ ॥
 प्रसादं लब्धवन्तस्तु स्वाधिकारानुरूपतः ।
 तत्र देवमुपास्व त्वं प्रनृत्यन्तमुमापतिम् ॥ २० ॥

सूत उवाच—

इत्येवं ब्राह्मणेनोक्तो दुर्घटः पुण्यगौरवात् ।
 श्रीमद्वाघ्रपुरं गत्वा श्रद्धया परया सह ॥ २१ ॥
 प्रदक्षिणत्रयं कृत्वा स्नात्वा नित्यमतन्द्रितः ।
 नमोन्तं शिवमन्त्रं तु जपित्वाऽष्टोत्तरं शतम् ॥ २२ ॥

१—२१ ॥ नमोन्तं शिवमन्त्रमिति । उक्तं हि शिवमाहात्म्यखण्डे चतुर्थे-
 ऽध्याये शिवपूजाविधौ—‘नमोन्तेन शिवेनैव स्त्रीणां पूजा विधीयते । विर-
 क्तानां च शूद्राणामेवं पूजा प्रकीर्तिता’ इति । एवं चास्मिन्पुराणे शूद्रस्य
 शिवाय नम इत्येवं पञ्चक्षारमन्त्रः पूजादौ प्रयोक्तव्यत्वेनाभिमतः । पुराणन्तरे-
 तु षडक्षरमन्त्रेण प्रणवं विहायावशिष्टेन पञ्चाक्षरेण शूद्रादीनामपि पूजादिकार्य-

श्रीमद्वभ्रसभामध्ये प्रनृत्यन्तमुमापतिम् ।

दृष्ट्वा भूमौ महाभक्त्या दण्डवत्प्रणिपत्य च ॥ २३ ॥

रुद्रभक्ताय विप्राय भस्मनीहूलिताय च ।

शिवज्ञानैकनिष्ठाय दत्त्वा धान्यं धनं मुदा ॥ २४ ॥

सत्यवाक् शौचसंपन्नः कामक्रोधादिवर्जितः ।

वत्सराणां त्रयं तत्र उवासातिप्रियेण सः ॥ २५ ॥

देवदेवो महादेवो महाकारुणिकोत्तमः ।

प्रसादमकरोत्तस्य दुर्घटस्य दुरात्मनः ॥ २६ ॥

शिवप्रसादेन स दुर्घटः पुनः

समस्तलोकाधिपतिर्बभूव ।

विमुक्तिमप्याप महत्तरामिमां

परप्रमातृप्रथनैकलक्षणाम् ॥ २७ ॥

इति श्रीस्कादपुराणे सूतसंहितायां चतुर्थे यज्ञवैभवखण्डे

प्रसादवैभवं नाम चतुर्विंशोऽध्यायः ॥ २४ ॥

मित्युक्तम् । यथाऽऽह वसिष्ठः—‘ब्रह्मचारी गृहस्थश्च वानप्रस्थश्च भिक्षुकः ।
सदो नमः शिवायेति शिवमन्त्रं समाश्रयेत् ॥ पञ्चाक्षरः सप्रणवो द्विजराज्ञो-
र्विधीयते । विट्शूद्रजन्मनां वाऽपि स्त्रीणां निर्बीज एव हि ॥ सबीजः सस्वरः
सौम्यो विप्रक्षत्रिययोर्द्वयोः । नेतरेषामितीशानः स्वयमेवाऽऽह शंकरः ॥
दुर्वृत्तो वृत्तहीनो वा पतितोऽप्यन्यजोऽपि वा । जपेत्पञ्चाक्षरीं विद्यां जपेनै-
वाऽऽप्नुयाच्छिवम् ’ इति ॥ २२—२६ ॥ परप्रमातृप्रथनैकलक्षणामिति ।
प्रमाताऽन्तःकरणोपहितः साक्षा परं निरतिशयं प्रमातुरुपाधिविलेनेन यत्प्रथनं
ख्यापनं तदेकमेवं लक्षणं यस्यास्तामित्यर्थः ॥ २७ ॥

इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे

प्रसादवैभवं नाम चतुर्विंशोऽध्यायः ॥ २४ ॥

पञ्चविंशोऽध्यायः ।

२५. प्रसादवैभवम् ॥

सूत उवाच—

भूयोऽपि देवदेवस्य प्रसादस्य तु वैभवम् ।

प्रवक्ष्यामि समासेन शृणुत श्रद्धया सह ॥ १ ॥

पुरा कश्चिद्विजश्रेष्ठः सर्वलक्षणसंयुतः ।

सत्यसंधाभिधः शुद्धो विष्णुभक्तो विशेषतः ॥ २ ॥

अभूत्तेन कृतं सर्वं श्रुतिस्मृत्युदितं मुदा ।

प्रतिष्ठा च कृता विष्णोर्बहुशः पण्डितोत्तमाः ॥ ३ ॥

आराधितश्च भगवान्विष्णुर्विश्वजगन्मयः ।

दिने दिने महाभक्त्या सुगन्धकुसुमादिभिः ॥ ४ ॥

वैष्णवा विविधा मन्त्रास्तेन जप्ता दिने दिने ।

चिरन्तनानि स्थानानि विष्णोर्दृष्टानि सादरम् ॥ ५ ॥

वैष्णवा मनुजास्तेन पूजिताश्च दिने दिने ।

सर्वस्वं वैष्णवे दत्तं सत्यसंधेन सादरम् ॥ ६ ॥

पुनर्नारायणः श्रीमाञ्जशङ्खचक्रगदाधरः ।

प्रत्यक्षमभवत्तस्य प्रसन्नः पङ्केजेक्षणः ॥ ७ ॥

तं दृष्ट्वा सत्यसंधस्तु प्रसन्नेन्द्रियमानसः ।

प्रणम्य दण्डवद्भूमौ भक्त्या परमया सह ॥ ८ ॥

त्रयोविंशोऽध्याये—“संसारमोचकः साक्षाच्छिव एव न चापरः ।
अन्याश्च देवताः सर्वाः प्रमाणाब्धेव हि मोचकाः ” इति यदुक्तं तद्विष्णुना
स्ववचनेनैव प्रतिपादितामिति समर्थयितुमध्याय आरभ्यते—भूयोऽपीति॥१-

गन्धपुष्पादिभिर्दिव्यैः समाराध्य यथाबलम् ।

स्तोतुमारभते विष्णुं विश्वलोकैककारणम् ॥ ९ ॥

सत्यसंध उवाच—

विष्णवे विश्वलोकानां हेतवे विविधात्मने ।

वेदवेदान्तनिष्ठानामात्मभूताय ते नमः ॥ १० ॥

कृष्णाय क्लेशहन्त्रे च मम केनापि हेतुना ।

प्रत्यक्षाय प्रबोधाय विदुषामात्मने नमः ॥ ११ ॥

केशवायातिशुद्धाय केशिघ्नाय परात्मने ।

केषांचिच्छुद्धचित्तानां प्रसन्नाय नमो नमः ॥ १२ ॥

मुञ्जकेशाय मुण्डाय मुण्डिनामार्तिहारिणे ।

महामोहविनाशाय मन्त्ररूपाय ते नमः ॥ १३ ॥

श्रीवत्साङ्गाय वर्याय वरदाय परात्मने ।

वञ्चकानामगम्याय वस्तुभूताय ते नमः ॥ १४ ॥

श्रीपते भूपते तुभ्यं गोपते ममरूपिणे ।

ममकारमहामोहविनाशाय नमो नमः ॥ १५ ॥

पीतवासाय पीताय पापपञ्जरहारिणे ।

मौननिष्ठस्य मूर्खस्य मुक्तिदाय नमो नमः ॥

पापकर्मपराणां तु भञ्जकाय नमो नमः ॥ १६ ॥

विष्वक्सेनाय विश्वाय विश्वोत्पत्त्यादिहेतवे ।

विश्वविज्ञानरूपाय निर्मलाय नमो नमः ॥ १७ ॥

१२॥ मुञ्जा इवात्यायताः केशा यस्य स तथोक्तः । मुण्डिनामिति यतीनामित्यर्थः॥

१३-१५॥ भञ्जकायेति । हिंसकायेत्यर्थः । “भञ्ज नाशने” इति धातुः॥ १६-

विश्वरूपाय विश्वासलभ्याय विदितात्मने ।
 विश्वोत्तीर्णाय विश्वस्य साक्षिरूपाय ते नमः ॥ १८ ॥
 मुरारिणे मुहूर्ताय मुहूर्तस्य विधायिने ।
 मुहूर्तं भजतां नृणां मुक्तिदाय नमो नमः ॥ १९ ॥
 शौरिणे शार्ङ्गिणे तुभ्यं शङ्खकुन्देन्दुरूपिणे ।
 शाकमूलपराणां तु शान्तिदाय नमो नमः ॥ २० ॥
 पद्मनाभाय पद्मायाः पतये पद्मचक्षुषे ।
 हृत्पद्मकर्णिकामध्ये समासीनाय ते नमः ॥ २१ ॥
 मुकुन्दाय मुकुन्दस्य महामूर्खस्य रक्षसः ।
 हर्ते भर्त्रे विशिष्टानामात्मने विदुषां नमः ॥ २२ ॥
 गोविन्दाय गवां नित्यं पालकाय परात्मने ।
 नन्दगोपाय गुप्ताय नमः सर्वस्य गुप्तये ॥ २३ ॥
 भूधराय भुजङ्गस्य महाकोपच्छिदेऽचिरात् ।
 भूतनाथाय भूतानामाधाराय नमो नमः ॥ २४ ॥
 वैकुण्ठाय विशिष्टानां विशिष्टज्ञानदायिने ।
 विशिष्टाय विरिञ्चादिदेवेभ्यश्च नमो नमः ॥ २५ ॥
 क्षीरोदशायिने साक्षात्क्षीरोदस्यापि हेतवे ।
 निराधाराय नित्याय नित्यानन्दाय ते नमः ॥ २६ ॥
 यज्ञरूपाय यज्ञस्य फलप्राप्त्येकहेतवे ।

२१ ॥ मुकुन्दस्येति । मुकुन्दो नाम कश्चिद्राक्षसोऽप्यस्ति तस्य हन्त्र इत्यर्थः ॥
 २२ ॥ नन्दगोपायेति । भीमसेनो भीम इति वन्नन्दगोप एव नन्दस्तं गोपाय-
 तीति नन्दगोपः श्रीकृष्णः ॥ २३ ॥ भुजङ्गस्येति । यमुनामध्यवर्तिनः कालि-

यज्ञानां पतये तुभ्यं यज्ञगम्याय ते नमः ॥ २७ ॥
 जनार्दनाय दैत्यानां शत्रवे शक्तिदायिने ।
 स्वभक्तानां विशुद्धानां विशेषेण नमो नमः ॥ २८ ॥
 वासुदेवाय वस्वादिदायिने वासवादिभिः ।
 पूजिताय पुराणाय पुंसे पूर्णात्मने नमः ॥ २९ ॥
 दामोदराय देवानां शत्रुनाशैकहेतवे ।
 जनस्य दान्तचित्तस्य रक्षकाय नमो नमः ॥ ३० ॥
 अच्युतायाखिलस्यास्य साक्षिणेऽच्युतवस्तुभिः ।
 असक्ताय सुसक्ताय स्वसंवेद्याय ते नमः ॥ ३१ ॥
 हरये हारकेयूरकटकादिविभूषणैः ।
 अलंकृताय कल्याणशरीराय नमो नमः ॥ ३२ ॥
 हृषीकेशाय हेमादिधनधान्यप्रदायिने ।
 हृदि चिन्तयतां नित्यं नमः सत्यपरात्मने ॥ ३३ ॥
 नारायणाय नरकार्णवतारणाय
 नानाविधस्य जगतः स्थितिकारणाय ।
 मोहावृतस्य निखिलस्य जनस्य सद्यः
 श्रेयस्कराय पुरुषाय नमः परस्मै ॥ ३४ ॥

सूत उवाच—

एवं भक्त्या हरे स्तुत्वा सत्यसंधो महाद्विजः ।
 प्रसादं कुरु मे देव मुच्येयं येन बन्धनात् ॥ ३५ ॥
 इति तं प्रार्थयामास सत्यसंधो जनार्दनम् ।
 जनार्दनोऽपि भगवान्सर्वभूतहिते रतः ॥ ३६ ॥

सत्यवागनसूयश्च सम्यग्ज्ञानमहोदधिः ।

प्राह गम्भीरया वाचा सत्यसंधं प्रति द्विजाः ॥ ३७ ॥

विष्णुरुवाच—

सत्यसंध महाभक्त मम सत्यपरायण ।

श्रौतस्मातैकनिष्ठानामुत्तमोत्तम सुव्रत ॥ ३८ ॥

नाहं संसारमज्ञानां साक्षात्संसारमोचकः ।

ब्रह्मादिदेवताश्चान्या नैव संसारमोचकाः ॥ ३९ ॥

शिव एव हि जन्तूनां महासंसारवर्तिनाम् ।

संसारमोचकः साक्षात्सर्वज्ञः साम्ब ईश्वरः ॥ ४० ॥

न तस्य कार्यं करणं वस्तुतो विद्यतेऽनघ ।

न तत्समश्चाभ्यधिकश्चेतनो विद्यते कचित् ॥ ४१ ॥

तथाऽपि परमा शक्तिर्विविधा तस्य शूलिनः ।

श्रूयते सर्ववेदेषु स्वज्ञानं च बलं स्वकम् ।

स्वव्यापारश्च तस्यास्य स्वतः सिद्धो न चान्यतः ॥ ४२ ॥

याख्यस्येत्यर्थः ॥ २४—४० ॥ एवं विष्णुः स्वस्य ब्रह्माद्यन्यदेवतानां च साक्षात्संसारमोचकत्वाभावं परमेश्वरस्य च साक्षात्संसारमोचकत्वमभिधाय तदुपपादयितुं परमेश्वरस्य स्वस्मादतिशयं दर्शयति—न तस्य कार्यमित्यादिना । तस्य परशिवस्य वस्तुतः परमार्थतो भूतारब्धत्वात्कार्यं शरीरं रूपग्रहणादौ करणं चक्षुरादीन्द्रियं तदुभयमपि नास्ति । एवं स्थूलसूक्ष्मशरीरद्वयनिषेधेन तदुपादानभूतमूलाविद्याऽपि परमार्थतस्तस्मिन्नास्तीत्युक्तं भवति । किंच तत्सदृशस्तदधिको वा पुरुषः कुत्रापि परमार्थतो नैव विद्यते ॥ ४१ ॥ यद्यप्येवमेव परमार्थदृष्टौ तथाऽपि तस्य परशिवस्य परा निरतिशया सच्चिद्रूपिण्येकैव शक्तिर्विविधशक्यप्रतियोगिवशान्नानाविधैव सर्वेषु वेदेषु श्रूयते । अत एव त्रयोदशेऽध्याये एकस्याः परशक्तेरुपाधिवाशान्नानाभावोऽधस्तात्प्रतिपादितः

मम ब्रह्मादिदेवानामपि तस्य प्रसादतः ।

विज्ञानादित्रयं यस्मात्स एव भवमोचकः ॥ ४३ ॥

अहं ब्रह्मादिदेवाश्च प्रसादात्तस्य शूलिनः ॥

प्रणाड्यैव हि संसारमोचका नात्र संशयः ॥ ४४ ॥

प्रसादो मुक्तिदः साक्षाच्छिवात्सत्यादिलक्षणात् ॥ ४५ ॥

अप्रसक्तभवाच्छुद्धादसङ्गात्सर्वसाक्षिणः ।

अम्बिकासहितादस्मात्सर्वज्ञादेव नान्यतः ॥ ४६ ॥

मम ब्रह्मादिदेवानामपि साक्षाच्छिवेच्छया ।

भोगमोक्षप्रदः पुंसां प्रसादो जायतेऽनघ ॥ ४७ ॥

‘जगत्कारणमापन्नम्’ इत्यादिना । तथा निरतिशयं ज्ञानं कृत्स्नजगन्निर्माणा-
दिसामर्थ्यलक्षणं बलं तन्निष्पाद्या क्रिया चैतज्जितयमपि तस्य स्वभावसिद्धं
न त्वन्यापेक्षमित्यर्थः । अयमेवार्थः श्वेताश्वतरशाखायामागम्यते—‘न तस्य
कार्यं करणं च विद्यते न तत्समश्चाभ्यधिकश्च दृश्यते । पराऽस्य शक्तिर्वि-
विधैव श्रूयते स्वाभाविका ज्ञानबलक्रिया च’ इति ॥ ४२ ॥ एवं विष्णुः
शिवस्य ज्ञानबलक्रियाणां स्वाभाविकत्वेनातिशयमुपपाद्य स्वस्याभ्येषां च ज्ञाना-
दितितयं तत्प्रसादलभ्यमिति दर्शयति । मम ब्रह्मेति । स एवेति । यस्मा-
च्छिवस्य ज्ञानादित्रितयं स्वभावसिद्धं तस्मात्स एव साक्षात्संसारमोचकः ।
वयं तु परंपरयैवेत्यर्थः ॥ ४३ ॥ ४४ ॥ यदीयप्रसादः साक्षान्मुक्तिप्रदस्तस्य
परशिवस्य नैजं रूपमाह—शिवात्सत्यादिलक्षणादित्यादिना । “सत्यं ज्ञानम-
नन्तं ब्रह्म” “विज्ञानमानन्दं ब्रह्म” इत्युक्तस्वरूपादित्यर्थः ॥ ४५ ॥ अप्र-
सक्तभवादिति । अप्रसक्तोऽप्राप्त एव संसारो यस्मिन्स तथोक्तः । अत एव
शुद्धः । एतदुभयमपि कुत इत्यत आह । असङ्गादिति । मायातत्कार्येषु काचि-
दपि न सज्जत इत्यसङ्गः “असङ्गो न हि सज्जते” इति श्रुतेः । असङ्गत्वमपि
कुत इत्यत आह । सर्वसाक्षिण इति । यस्मात्सर्वस्य मायातत्कार्यप्रपञ्चस्यासौ
साक्षी ताटस्थ्येन द्रष्टा ततस्तत्स्वरूपाननुप्रवेशादसङ्ग इत्यर्थः ॥ ४६ ॥ ४७ ॥

तस्मात्प्रसादश्चान्येषां मम चाऽऽश्रित्य शूलिनः ।
 प्रसादं भोगमोक्षाय न स्वयं नात्र संशयः ॥ ४८ ॥
 पुनः पूर्णप्रसादाय सत्यसंध मम प्रिय ।
 महादेवं महात्मानं भज कारुणिकोत्तमम् ॥ ४९ ॥
 महादेवं समाश्रित्य वाञ्छितं नाऽऽप्नुयाद्यदि ।
 महादेवो महादेवं कथमन्यं समाश्रयेत् ॥ ५० ॥
 नामतश्चार्थतश्चापि महादेवो महेश्वरः ।
 तदन्ये केवलं देवा महादेवा न तेऽनघ ॥ ५१ ॥
 महादेवं विना यो मां भजते श्रद्धया सह ।
 नास्ति तस्य विनिर्मोक्षः संसाराज्जन्मकोटिभिः ॥ ५२ ॥
 सर्वमुक्तं समासेन मम भक्तस्य तेऽनघ ।
 शिवादन्यं परित्यज्य शिवं साम्बं सदा भज ॥ ५३ ॥

सूत उवाच—

एवमुक्त्वा हरिः श्रीमान्किरीटी गरुडध्वजः ।
 सर्वविज्ञानसंपन्नस्ततैवान्तर्हितोऽभवत् ॥ ५४ ॥

तस्मात्प्रसाद इति । अन्येषां ब्रह्मादीनां मम च यः प्रसादोऽसौ परमेश्वरस्य
 प्रसादमाश्रित्यैव पुंसां भोगमोक्षप्रदो न स्वतन्त्र इत्यर्थः ॥ ४८ ॥ ४९ ॥
 महादेवं समाश्रित्येति । महादेवमाश्रितेनेष्टफलानवाप्तौ तस्य साधकस्य तत्फ-
 लप्रापणाय स महादेवः कथमन्यं महादेवं समाश्रयेत् । स्वस्मादन्यस्य महतो
 देवस्याभावादित्यर्थः ॥ ५० ॥ एतदेवोपपादयति— नामत इति । महांश्चासौ
 देवश्चेति यो महादेवशब्दार्थस्तदर्थपर्यालोचनादपि परमेश्वर एव महादेवस्तथा
 नामतोऽपि स एव महादेवस्तदन्ये तु केवलं देवा एव । अतः परमेश्वरादन्यो
 महादेवो नास्तीत्यर्थः ॥ ५१ ॥ महादेवं विनेति महादेवेन सहैव मम विष्णो-

सत्यसन्धो महाधीमान्महाविष्णोः प्रसादतः ।

परित्यज्याखिलान्देवानाश्रितोऽभवदीश्वरम् ॥ ५५ ॥

ईश्वरस्य प्रसादेन सत्यसंधो महाद्विजः ।

ज्ञानं वेदान्तजं लब्ध्वा विमुक्तो भवबन्धनात् ॥ ५६ ॥

भवन्तोऽपि द्विजश्रेष्ठाः शिवादन्यत्तु दैवतम् ।

परित्यज्य प्रसादाय भजध्वं शिवमव्ययम् ॥ ५७ ॥

सर्वमुक्तं समासेन युष्माकं मुनिपुङ्गवाः ।

मम वाक्येऽतिविश्वासं कुरुध्वं यत्नतो द्विजाः ॥ ५८ ॥

अतिरहस्यमिदं कथितं मया

श्रुतिपरंपरया च समागतम् ।

मुनिपरंपरया च समागतं

न कथितव्यमशिष्टजनस्य तु ॥ ५९ ॥

इति श्रीस्कान्दपुराणे सूतसंहितायां यज्ञवैभवखण्डे

प्रसादवैभवं नाम पञ्चविंशोऽध्यायः ॥ २५ ॥

षड्विंशोऽध्यायः ॥

२६. शिवभक्तिविचारः ।

अथातः संप्रवक्ष्यामि शिवभक्तिं समासतः ।

भूर्तिराराधनीयेत्यर्थः । स्पष्टमन्यत् ॥ ५२—५९ ॥

इति स्कान्दपुराणे श्रीसूतसंहितातात्पर्यदीपिकायां चतुर्थे यज्ञवैभवखण्डे

प्रसादवैभवं नाम पञ्चविंशोऽध्यायः ॥ २५ ॥

अथास्य परशिवप्रसादस्य हेतुभूता भक्तिविशेषाः प्रदर्श्यन्ते—अथातः

यया मुक्तिर्विमुक्तिश्च मुनीन्द्राः सर्वदेहिनाम् ॥ १ ॥

भक्तिर्बहुविधा ज्ञेया भवानीसाहितस्य तु ।

एका शंकरसायुज्यश्रद्धा सारतरा परा ॥ २ ॥

अन्या शंकरसारूप्यश्रद्धाऽतीव शिवप्रिया ।

अपरा शिवसामीप्यश्रद्धा वेदविदां वराः ॥

इतरा शिवसालोक्यश्रद्धाऽभीष्टफलप्रदा ॥ ३ ॥

अपरा च शिवज्ञानश्रद्धा पाशानिकृन्तनी ॥ ४ ॥

अन्या वेदशिरःश्रद्धा साक्षाद्विज्ञानदायिनी ।

अपरा श्रवणश्रद्धा प्रोक्ता वेदान्तवेदिभिः ॥ ५ ॥

इतरा मननश्रद्धा नृणां संभावनाप्रदा ।

अन्या देवेश्वरध्यानश्रद्धारूपा महत्तरा ॥ ६ ॥

अपरोद्धूलनश्रद्धा भस्मना पापनाशिनी ।

त्रिपुण्ड्रधारणश्रद्धा तदन्या तत्त्वदायिनी ॥ ७ ॥

रुद्राक्षधारणश्रद्धा चापि भक्तिरुदीरिता ।

इति । यया मुक्तिर्विमुक्तिरिति । यया शिवभक्त्या । ईश्वरप्रसादहेतुभूत-
येत्यर्थः ॥ १ ॥ शंकरसायुज्येति । सायुज्यसारूप्यसामीप्यसालोक्यरूपा मुक्ति-
विशेषाः । तत्र सायुज्यं नाम प्रत्यगात्मनः परशिवस्वरूपसाक्षात्कारेण तदात्मना-
ऽवस्थानम् । अतस्तस्य सर्वोत्कृष्टत्वात्तद्विषया श्रद्धा मुख्य्या शिवभक्तिः ॥ २ ॥
सारूप्यं नाम रुद्रलोकादौ शिवसमानरूपतयाऽवस्थानम् । विभिन्नरूपस्यैव
जीवस्य समीपदेशवर्तित्वं सामीप्यम् । तल्लोकमात्रे वर्तनं सालोक्यम् । एते
चोत्तरोत्तरं निकृष्टाः । एतद्विषया श्रद्धा च शिवभक्तिरित्यर्थः ॥ ३ ॥
शिवज्ञानश्रद्धेति । शिवस्वरूपविषयं यद्वेदान्तजनितं ज्ञानं तच्छ्रद्धेत्यर्थः ॥ ४ ॥
५ ॥ संभावनाप्रदेति । गुरुशास्त्रेणानुमतेऽपि परतत्त्वेऽसंभावनाविपरीतभाव-
नाभ्यां संदेहो जायते । ते चानुकूलयुक्त्यनुसंधानात्मकेन मननेन निरस्येते ।

षडक्षरजपश्रद्धा चापि भक्तिर्महत्तरा ॥ ८ ॥
 शिवलिङ्गार्चनश्रद्धा चापि भक्तिरनुत्तमा ।
 लिङ्गार्चनदिदृक्षा च महाभक्तिः प्रकीर्तिता ॥ ९ ॥
 अनुमोदनमीशस्य पूजायां भक्तिरुच्यते ।
 पूजोपकरणश्रद्धा चापि भक्तिरुदीर्यते ॥ १० ॥
 शिवोत्सवदिदृक्षा च शिवभक्तिर्महत्तरा ।
 तथैवोत्सवसेवा च भक्तिरुक्ताऽतिशोभना ॥ ११ ॥
 तथैवोत्सवसेवार्थमागतानां महात्मनाम् ।
 अन्नपानप्रदानं च शिवभक्तिरुदीरिता ॥ १२ ॥
 महादेवकथादीनां श्रवणेच्छा महर्षयः ।
 महाभक्तिरिति प्रोक्ता महामाहेश्वरैर्जनैः ॥ १३ ॥
 कथाश्रवणकाले तु शिवस्य परमात्मनः ।
 विकारः स्वरनेत्रादेर्भक्तिरुक्ता महात्मभिः ॥ १४ ॥
 उद्यानकरणं शंभोः शिवभक्तिरुदाहृता ।
 वापीकूपतडागादिकरणं च मनीषिभिः ॥ १५ ॥
 प्राकारगोपुरादीनां शिवस्यामिततेजसः ।
 इष्टकाद्यैश्च निर्माणं शिवभक्तिरुदीरिता ॥ १६ ॥
 शिवशासनयुक्तस्य पूजा श्रद्धापुरःसरम् ।
 शिवभक्तिरिति प्रोक्ता शिवभक्तिपरायणैः ॥ १७ ॥
 शिवाराधनबुद्ध्यैव नित्यानामपि कर्मणाम् ।
 नैमित्तिकानां करणमपि भक्तिः शिवस्य तु ॥ १८ ॥
 अभ्यासः शिवविद्यायास्तस्या अध्यापनं तथा ।

शिवभक्तिरिति प्रोक्ता शिवदृष्टिपरायणैः ॥ १९ ॥

लेखनं शिवविद्यायाः प्रदानं पुस्तकस्य तु ।

शिवभक्तिरिति प्रोक्ता शिवशास्त्रविशारदैः ॥ २० ॥

शिवपुस्तकनिक्षेपस्थाननिर्माणमास्तिकाः ।

शिवभक्तिरिति प्रोक्ता शिवदृष्टिपरायणैः ॥ २१ ॥

शिवज्ञानैकनिष्ठस्य मठिकादानमेव च ।

अन्नपानादिदानं च शिवभक्तिरुदीरिता ॥ २२ ॥

शिवज्ञानैकनिष्ठस्य शुश्रूषा श्रद्धया सह ।

शिवभक्तिरिति प्रोक्ता शिवभक्तिपरायणैः ॥ २३ ॥

जापिनां शिवमन्त्रस्य शुश्रूषा च महात्मनां ।

शिवभक्तिरिति प्रोक्ता शिवतत्त्वविचिन्तकैः ॥ २४ ॥

शिवयात्रापराणां तु शुश्रूषा च तथैव च ।

शिवयात्रा च विद्वद्भिः शिवभक्तिः प्रकीर्तिता ॥ २५ ॥

शिवयात्रापराणां तु बाधकानां तु बाधनम् ।

शिवभक्तिरिति प्रोक्ता शिवयात्रापरायणैः ॥ २६ ॥

शिवापराधनिष्ठानां छेदनं परया मुदा ।

शिवभक्तिरिति प्रोक्ता शिवाराधनतत्परैः ॥ २७ ॥

शिवज्ञानैकनिष्ठानां शिवज्ञानस्य सुव्रताः ।

दूषकस्य शिरश्छेदः शिवभक्तिः प्रकीर्तिता ॥ २८ ॥

भस्मसाधननिष्ठानां दूषकस्य मुनीश्वराः ।

छेदनं शिरसः साक्षाच्छिवभक्तिरुदीरिता ॥ २९ ॥

विष्ण्वादीनां तु देवानां दूषकस्य दुरात्मनः ।

बाधनं शिवभक्तिस्तु प्रोक्ता वेदान्तवेदिभिः ॥ ३० ॥

विष्ण्वादिदेवताभक्तस्यैव दूषणकारिणः ।

बाधनं च महाप्राज्ञैः शिवभक्तिः प्रकीर्तिता ॥ ३१ ॥

देवद्रव्यस्य भोक्तुश्च ब्राह्मणद्रव्यहारिणः ।

बाधनं च महाप्राज्ञैः शिवभक्तिः प्रकीर्तिता ॥ ३२ ॥

आतुराणां नृणां रक्षा रक्षकाणां च रक्षणम् ।

भीतस्याभयदानं च शिवभक्तिः प्रकीर्तिता ॥ ३३ ॥

सर्वभूतेषु कारुण्यं प्रियभाषणमेव च ।

सर्वभूतहिते श्रद्धा साक्षाद्भक्तिः शिवस्यतु ॥ ३४ ॥

सर्वभूतेषु दोषस्यादर्शनं गुणदर्शनम् ।

सर्वभूतेषु मैत्री च शिवभक्तिरुदीरिता ॥ ३५ ॥

महादेवेऽतिविश्वासो विश्वासः शिववेदने ।

वेदान्तेषु च विश्वासः शिवभक्तिरुदीरिता ॥ ३६ ॥

गुरुक्तार्थेषु विश्वासो गुरुशुश्रूषणं तथा ।

साऽपि भक्तिरिति प्रोक्ता वेदवेदान्तवेदिभिः ॥ ३७ ॥

भक्तिरेव परमार्थदायिनी

भक्तिरेव भवरोगनाशिनी ।

भक्तिरेव परवेदनप्रदा

भक्तिरेव परमुक्तिकारिणी ॥ ३८ ॥

अतो मननश्रद्धा संभावनाप्रदेत्यर्थः ॥ ६—३४ ॥ सर्वभूतेषु मैत्री चेति ।
तथाच पातञ्जलं सूत्रम्—‘मैत्रीकरुणामुदितोपेक्षाणां सुखदुःखपुण्यापुण्यवि-
प्रयाणां भावनाताश्चित्तप्रसादनम्’ इति ॥ ३५—३८ ॥ सत्यमेव सततं

भक्तियुक्तजनचित्तपङ्कजे

भुक्तिमुक्तिफलदः पुरातनः ।

शक्तियुक्तपरविग्रहः शिवः

सत्यमेव सततं प्रकाशते ॥ ३९ ॥

भक्तियुक्तजनपरितुष्टः परमेशः

सत्यसुखबोधपरमं वपुरनन्तम् ।

स्वस्य मुनयः परमकारुणिक ईशः

शक्तिसहितस्त्रिनयनः खलु ददाति ॥ ४० ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे

शिवभक्तिविचारो नाम षड्विंशोऽध्यायः ॥ २६ ॥

सप्तविंशोऽध्यायः ।

२७. परपदस्वरूपविचारः ।

सूत उवाच—

अथातः संप्रवक्ष्यामि परात्परतरं पदम् ।

प्रकाशत इति । श्रूयते हि—‘यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः’ इति ॥ ३९ ॥ ४० ॥

इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे

शिवभक्तिविचारो नाम षड्विंशोऽध्यायः ॥ २६ ॥

एवं परतत्त्वज्ञानोपायत्वेन शिवप्रसादतद्भक्ती प्रपञ्च्य एकं परशिवस्वरूप-
मुपदिशति—परात्परतरमिति । प्रागुदीरितशक्तितत्त्वोपाधिकः परस्ततोऽपि
परः शिवतत्त्वोपाधिकस्ततोऽपि परं निरुपाधिकं सच्चिदानन्दलक्षणं स्वप्रतिष्ठं
परशिवस्वरूपं तत्परात्परतरम् । अथास्य तत्त्वस्य सर्वप्रमाणाविषयत्वाच्छश-

यत्सत्तायोगतः सर्वं सत्यवद्भवति द्विजाः ॥ १ ॥

यस्यैव चित्प्रकाशेन सर्वं चेतयते जगत् ।

यस्याऽऽनन्दाभिसंबन्धात्सर्वं प्रेमास्पदं भवेत् ॥ २ ॥

प्रतीताद्भौतिकादस्मान्भूतानि मुनिपुङ्गवाः ।

उत्कृष्टानि तथा तेभ्यो जीवात्मा चेतनः प्रभुः ॥ ३ ॥

समष्टिव्यष्टिभावेन सोऽपि भिन्नः परस्परम् ।

विषाणवदवस्तुत्वमाशङ्क्य निरस्यति—यत्सत्तायोगत इत्यादिना । यथैकस्मिन्नेव रज्ज्वां इदमंशे सर्पधारादयो बहव आकारा अविद्यावशादारोप्यन्ते तथैवाद्वितीये सच्चिदानन्दरूपे परशिवस्वरूपे स्वमायावशेन भूतमौतिकात्मकं नानाविधं जगदारोप्यते यथा सर्पधारादिष्वारोप्येष्वयं सर्प इयं धारेत्यधिष्ठान इदमाकारानुवृत्तिरेवमारोपिते जगत्प्रधानसच्चिदानन्दरूपत्वमनुवृत्तं भासते । तथा चायमर्थः । यस्याधिष्ठानभूतस्य परतत्त्वस्य स्वरूपभूतसत्तासंबन्धवशात्तत्स्वरूपे परिकल्पितं सर्वं जगत्स्वतो मायामयत्वेन सदसद्विलक्षणमपि सन्घटः सन्पट इत्यादिव्यवहाररूपेण सत्यवदवभासते । तथा यस्यैवाधिष्ठानस्य ब्रह्मणः स्वरूपभूतचित्प्रकाशेन तत्स्वरूपे परिकल्पितं सर्वं जडं जगच्चेतयते चैतन्यविशिष्टं भासते । तथा यस्यैवाधिष्ठानस्य स्वरूपभूतानन्दसंबन्धवशादनानन्दमध्यानन्दरूप आरोपितं सर्वं जगत्प्रेमास्पदमनुकूलवेदनीयं भवति । तथाविधं सच्चिदानन्दरूपं परतत्त्वं प्रवक्ष्यामीति संबन्धः ॥ १ ॥ २ ॥ अस्य च तत्त्वस्य परात्परतरतत्त्वोपपादनाय निरतिशयोक्तर्षावधित्वं वक्तुमारभते—प्रतीतादित्यादिना । भूतकार्यं जगद्भौतिकं तस्मात्तत्कारणान्याकाशादिभूतान्युत्कृष्टानि । तदायत्तत्वाद्भौतिकस्वरूपलभस्येत्यर्थः । भूतेभ्योऽपि तदुपादानत्वेन तत्स्वरूपानुप्रविष्टमायासत्त्वगुणोपाधिकश्चेतनो जीवात्मोत्कृष्टः । आविर्भूतचैतन्यत्वात् ॥ ३ ॥ समष्टिव्यष्टिभावेनेति । तत्र निर्मलसत्त्वोपाधेरप्रतिहतज्ञानत्वात्स्वात्मानं स्वेतरसकलं च समश्नुते व्याप्नोतीति समष्टिर्हिरण्यगर्भः । मलिनसत्त्वोपाधेः परिच्छिन्नज्ञानत्वान्मालिन्यतारतम्येन नानाविधत्वात्तदुपाधिका जीवा विभक्तं स्वात्ममात्रमेवाश्नुवते

व्यष्टयश्च तथा भिन्नाः स्वस्वभावानुरूपतः ॥ ४ ॥

देवतिर्यङ्मनुष्यादिशरीरं प्राप्नुवन्ति च ।

आसां समष्टिभूतस्तु श्रेष्ठः सर्वात्मना बुधाः ॥ ५ ॥

ततो विशिष्टाः सकला ब्रह्मणस्तु विभूतयः ।

ताश्चान्योन्यं विशिष्टाः स्युर्यथा जीवा मुनीश्वराः ॥ ६ ॥

तासां ब्रह्माऽधिकस्तस्माद्विष्णुर्मुख्यः प्रकीर्तितः ।

सोऽपि स्वव्यष्टिभूतेभ्यो वरिष्ठः परिकीर्तितः ॥ ७ ॥

ततो रुद्रोऽधिकः सोऽपि स्वव्यष्टिभ्योऽधिकः स्मृतः ।

ब्रह्मा विष्णुश्च रुद्रश्च परतत्त्वविभूतयः ॥ ८ ॥

व्याप्नुवन्तीति व्यष्टयः । स्वस्वभावानुरूपत इति । उत्क्रान्तिसमये परिपक्व-
पुण्यपापजनितो भाविजन्मगोचरः संकल्पविशेषो भावस्तदनुसारेणेत्यर्थः ॥ ४ ॥
आसां समष्टिव्यष्टीनां मध्ये समष्टिभूतो हिरण्यगर्भः श्रेष्ठोऽप्रतिहतज्ञानत्वात् ॥
५ ॥ ततो विशिष्टा इति तस्माद्विरण्यगर्भादपि रजोगुणोपाधिकस्य
ब्रह्मणः संकल्पमात्रसिद्धा या विभूतयोऽवतारविशेषास्ता विभूतय उक्तृष्टाः ।
अन्योन्यं विशिष्टाः स्युरिति । संकल्पस्योच्चावचत्वात्तन्मात्रसिद्धानां विभूती-
नामपि परस्परमुत्कर्षापकर्षौ विद्येते इत्यर्थः ॥ ६ ॥ तासां ब्रह्माऽधिक इति ।
तथाविधसंकल्पाश्रयो ब्रह्मा स्वविभूतिभ्यः श्रेष्ठ इत्यर्थः । तस्माद्विष्णुरिति ।
रजोगुणोपाधिकाद्ब्रह्मणोऽपि सत्त्वगुणोपाधिर्विष्णुः श्रेष्ठः । सत्त्वस्य सुखप्रका-
शात्मकत्वेन रजोगुणादुत्कृष्टत्वात् । स्वव्यष्टिभूतेभ्यो वरिष्ठ इति । तस्य विष्णो-
रपि संकल्पमात्रसिद्धा व्यष्टिभूता येऽवतारविशेषास्तेभ्योऽपि समष्टिभूतो विष्णु-
रुत्कृष्टः ॥ ७ ॥ ततो रुद्रोऽधिकः इति । विष्णोरुपाधिर्हि बहिःसत्त्वविशिष्टं
तमः । रुद्रस्य तु बहिस्तमोयुक्तं सत्त्वम् । एतच्चाग्रे स्वयमेव सूतगीतायां प्रति-
पादयिष्यति । तथा च तस्माद्विष्णोरपि रुद्रोऽधिकः । तथा तस्य रुद्रस्यापि
संकल्पमात्रसिद्धा या व्यष्टयस्ताभ्योऽपि स एवोत्कृष्टः । परतत्त्वविभूतय इति ।
यद्वक्ष्यमाणं सन्निदानन्दैकरसं निर्गुणं परं तत्त्वं तदेव स्वीकृतमायागुणोपाधिव-

एषां त्रयाणामधिकः सर्वकारणमीश्वरः ।

ततोऽधिकं परं तत्त्वं ज्ञानमानन्दमद्वयम् ।

इयमेव हि सर्वेषां काष्ठा प्रोक्ता श्रुतौ स्मृतौ ॥ ९ ॥

योऽयं मानुष अनन्दस्ततः शतगुणोत्तरः ।

मनुष्यगन्धर्वादीनामानन्द इति गम्यते ॥ १० ॥

शेन ब्रह्मविष्णवादिरूपेणावस्थितमिति भवन्ति ब्रह्माद्यास्तस्य विभूतय इत्यर्थः ॥
 ८ ॥ एषामिति । गुणविभागरहितमायोपाधिकं तदेव परतत्त्वं जगत्कारणं
 सदीश्वरः । सोऽपि प्रविभक्तगुणोपाधिकानामेषां ब्रह्मादीनामुत्कृष्टस्तत्समष्ट्या-
 त्मकत्वादित्यर्थः । यस्य निरतिशयोत्कर्षप्रतिपादनायैतदुत्कर्षतारतम्यमनुक्रान्तं
 तदर्शयति — ततोऽधिकमिति । कारणत्वोपलक्ष्यं सच्चिदानन्दाखण्डैकरसं यत्परं
 तत्त्वं तत्सोपाधिकाज्जगत्कारणादधिकमुत्कृष्टम् । एतदीयोत्कर्षस्य निरतिशयत्वमु-
 पपादयति — इयमेवेति । यदेतदुक्तं परतत्त्वमेतदेव सर्वेषां पूर्वोक्तानां साति-
 शयोत्कर्षभाजां विश्रान्तिभूमित्वेन श्रुतिस्मृत्या प्रतिपादितम् । हिशब्दो हेत्वर्थः ।
 यस्मादेवं तस्मादितरदुत्कृष्टं किमपि नास्तीत्यर्थः । तत्र श्रुतिस्तावत्सर्वस्यापि
 भोक्तृभोग्यात्मकस्य प्रपञ्चस्य सर्वोत्कृष्टे ब्रह्मणि विश्रान्तिं प्रतिपादयति “ सर्वं
 खल्विदं ब्रह्म ” “ ब्रह्मैवेदममृतं पुरस्ताद्ब्रह्म पश्चाद्ब्रह्म दक्षिणतश्चोत्तरेण ”
 इत्यादि । स्मृतिश्च — “ अहं कृत्स्नस्य जगतः प्रभवः प्रलयस्तथा ” इत्यादिका
 सर्वस्य जगतः कारणे ब्रह्मणि विश्रान्तिमवगमयति । युक्तम् चैतत् । सच्चि-
 दानन्दरूपेऽधिष्ठाने मायावशात्प्रतीतं जगदधिष्ठानयाथात्म्यज्ञानेन शुक्तौ रजत-
 वच्चतैव लीयते । अधिष्ठानादन्यत्राऽऽरोप्यस्य लयासंभवात् । अतोऽधिष्ठानस्य
 परब्रह्मणो यो निरतिशयोत्कर्षः स एव परिकल्पिते जगति सच्चिदानन्दरूपाद-
 नुगतः संस्तत्तदुपाधितारतम्यात्सातिशयो नानाविध इव प्रतिभासत इत्यर्थः ॥
 ९ ॥ एवमीश्वरस्वरूपमेव परमार्थं सदन्यत्सर्वं परिकल्पितमित्युपपाद्य तत्त्व-
 रूपभूतयोर्ज्ञानानन्दयोरपि निरवधित्वं प्रतिपादयति — योऽयं मानुष इत्या-
 दिना । सार्वभौमस्य भोक्तृशक्तिसंपन्नस्य धनधान्यादिसमृद्धपृथिव्युपभोगाद्यो-
 ऽयं मानुष आनन्दस्तस्माच्छतगुणोत्तर आनन्दो मनुष्यगन्धर्वाणाम् । यतोच

ब्रह्मानन्दशतं विष्णोरेक आनन्द उच्यते ॥ ११ ॥

तस्याऽऽनन्दशतं रुद्रस्यैक आनन्द एव हि ।

रुद्रानन्दशतं सर्वकारणस्य शिवस्य तु ॥ १२ ॥

कारणत्वोपलक्ष्यस्य शिवस्य परमात्मनः ।

सत्यचिन्मात्ररूपस्य भूमाऽऽनन्द उदाहृतः ॥ १३ ॥

एवं क्रमेण सर्वेषां ज्ञानाधिक्यमपीष्यते ।

स्कन्धशाखादिभेदेन यथा वृक्षो व्यवस्थितः ॥ १४ ॥

तथा रुद्रादिभेदेन शिव एको व्यवस्थितः ।

उत्कर्षश्चापकर्षश्च स्कन्धशाखादिवस्तुषु ॥ १५ ॥

तथोत्कर्षापकर्षश्च रुद्रविष्णवादिषु स्थितः ।

श्रूयते—“युवा स्यात्साधुयुवाऽध्यायकः । आशिष्ठो दृढिष्ठो बलिष्ठः । स्तस्येयं पृथिवी सर्वा वित्तस्य पूर्णा स्यात् । स एको मानुष आनन्दः । ते ये शतं मानुषा आनन्दाः । स एको मनुष्यगन्धर्वाणामानन्दः” इति । अत्र श्रुतौ मनुष्यगन्धर्वाणामानन्दादनन्तरं देवगन्धर्वादीनां ब्रह्मान्तानां योऽयमुत्तरोत्तरं शतगुणित आनन्दस्तत्सर्वस्य संग्रहायाऽऽदिशब्दं प्रयुक्ते । मनुष्यगन्धर्वादीनामिति ॥ १० ॥ स एको ब्रह्मण आनन्द इति रजोगुणोपाधिकस्य ब्रह्मणो य आनन्द आम्नातस्तमारभ्योत्तरोत्तरं शतगुणित आनन्दो विष्णुरुद्रजगत्कारणानामधिगन्तव्य इत्याह—ब्रह्मानन्दशतमित्यादिना ॥ ११ ॥ १२ ॥ सत्यचिन्मात्ररूपस्येति । मात्रशब्देन सकलोपाधिविरहो विवक्षितः । सत्यचिन्मात्ररूपस्य कारणत्वोपलक्ष्यस्य परशिवस्वरूपत्वेन भूमाऽऽनन्द उदाहृतः श्रुत्या दर्शितः । परिच्छेदकोपाध्यभावात्पराशिवस्वरूपभूत आनन्दोऽनवच्छिन्नो निरतिशय इत्यर्थः । सा च श्रुतिः—“भूमा त्वेव विजिज्ञासितव्यो यो वै भूमा तत्सुखम्” इत्यादिका ॥ १३ ॥ एवं परशिवस्वरूपानन्दस्य निरतिशयत्वमुपपाद्य तत्स्वरूपभूतज्ञानस्याप्यनेनैव न्यायेन निरतिशयत्वमवगन्तव्यमित्यतिदिशति—एवमिति । एकस्यैव परशिवस्य रुद्रविष्णवादिनानाविधजग-

तरङ्गबुद्बुदादीनां यथा लोके व्यवस्थितः ।
 उत्कर्षश्चापकर्षश्च तथा रुद्रादिषु स्थितः ॥ १६ ॥
 विश्वाधिकत्वं रुद्रस्य कारणस्य शिवस्य च ।
 न वदन्ति जना ये ते राक्षसाः स्युर्न संशयः ॥ १७ ॥
 व्यावहारिकदृष्ट्याऽयं विभागः परिकीर्तितः ॥ १८ ॥
 प्रमाणदृष्ट्या वस्त्वेकमेव नित्यं न संशयः ।
 अनादृत्य महामोहात्प्रमाणं भुवि मानवाः ॥ १९ ॥
 अयं परस्त्वयं नेति विवदन्ते परस्परम् ।
 महापापवतां नृणां रुद्राधिक्यं न भासते ॥ २० ॥
 अनेकजन्मसिद्धानां श्रौतस्मार्तानुवर्तिनाम् ।
 रुद्राधिक्यं स्वतो भाति प्रमाणैरपि तर्कतः ॥ २१ ॥
 सोपानक्रमतो देवा नृणां संसारमोचकाः ।
 रुद्रः संसारमग्नानां साक्षात्संसारमोचकः ॥ २२ ॥
 अतः सर्वं परित्यज्य शिवादन्यत्तु दैवतम् ।
 शिव एकः सदा ध्येयः साक्षात्संसारमोचकः ॥ २३ ॥
 वृक्षस्य मूलसेकेन शाखाः पुष्यन्ति वै यथा ।

दाकारेणावस्थानं सदृष्टान्तमुपपादयति — स्कन्धशाखेति ॥ १४—१६ ॥
 विश्वाधिकत्वमिति । उक्तरीत्या सर्वस्मादप्युत्कृष्टत्वात्परशिवो विश्वाधिकः ।
 'विश्वाधिको रुद्रो महर्षिरिति' श्रुतेश्च शिवस्यैव विश्वाधिकत्वम् ॥ १७ ॥ ननु
 यथा वृक्षः स्कन्धशाखादिभेदेन नानाकारोऽवतिष्ठते एवं परशिवोऽपि
 रुद्रविष्णवादिजगदाकारेणावतिष्ठते चेत्तर्ह्यद्वैतव्याकोप इत्यत आह — व्यावहा-
 रिकदृष्टयेति । निर्विकार एवं परशिवस्वरूपे मायावशाद्विचित्रं जगदारोप्यते
 न परतत्त्वं स्कन्धशाखाद्यात्मना वृक्षवत्परिणमते । अतो नानाविधभावमात्र-

शिवध्यानेन देवाश्च तथा तृप्ता भवन्ति हि ॥ २४ ॥
 विकल्परहितं तत्त्वं ज्ञानमानन्दमव्ययम् ।
 ये पश्यन्ति विमुक्तास्ते जीवन्तोऽपि न संशयः ॥ २५ ॥
 निर्विकल्पं परं तत्त्वं तर्कतो यस्य भासते ।
 सोऽपि मुच्येत संसाराद्यथा स्वप्नप्रपञ्चतः ॥ २६ ॥
 निर्विकल्पं परं तत्त्वं प्रमाणेनैव केवलम् ।
 यस्य भाति स मुच्येत स्वसंसारमहोदधेः ॥ २७ ॥
 न च नामानि रूपाणि शिवस्य परमात्मनः ।
 तथाऽपि मायया तस्य नामरूपे प्रकल्पिते ॥ २८ ॥
 शिवो रुद्रो महादेवः शंकरो ब्रह्म सत्परम् ।
 एवमादीनि नामानि विशिष्टानि परस्य तु ॥ २९ ॥

साम्येनैव दृष्टान्तोपादानमित्यर्थः ॥ १८—२४ ॥ विकल्परहितमिति ।
 निर्विशेषे ब्रह्माणि विकल्परहितानां विशेषाणामभावात्तत्स्वरूपभूतं ज्ञानं
 विकल्परहितम् । अत्यन्तं निर्विकल्पकमित्यर्थः । सर्वदा बाधवैधुर्यात्तदेव
 तत्त्वं परमार्थम् । अपराधीनप्रकाशत्वाज्ज्ञानम् । अत्यन्तानुकूलवेदनी-
 यत्वादानन्दम् । अव्ययम् । व्ययोऽपगमोन्तवत्त्वं तद्रहितम् । देशकालवस्तुकृत-
 परिच्छेदरहितमित्यर्थः ॥ २५ ॥ तर्कत इति प्रतीतिबाधान्यथानुपपत्त्या दृश्यप्र-
 पञ्चमिथ्यावेऽवगते प्रतीत्यधिष्ठानत्वेन च किञ्चित्पारमार्थिकं वस्त्वङ्गीकर्तव्यम् ।
 इतरथा निरधिष्ठानभ्रमस्य निरवधिकबाधस्य च प्रसक्तेरित्यादिरूपस्तर्कः ।
 श्रुतिरपि तर्कं दर्शयति—‘असन्नेव स भवति’ ‘असद्ब्रह्मेति वेद चेत्’ ‘को
 ह्येवान्यात्कः प्राण्याद्यदेष आकाश आनन्दो न स्यात्’ इति ॥ २६ ॥ प्रमा-
 णेनैवेति । ‘सत्यं ज्ञानमनन्तं ब्रह्म’ ‘अहं ब्रह्मास्मि, इत्यादिवेदान्तवाक्यं
 प्रमाणम् ॥ २७ ॥ न च नामानीति । ‘यत्तदद्वैत्यमग्राह्यमगोत्रमवर्णम्’ इति
 श्रुतेः परमार्थतो नामरूपे न स्त इत्यर्थः ॥ २८ ॥ शिवो रुद्र इति । माया-
 परिकल्पितनाम्नां मध्ये शिवरुद्रादिनामानि पराशिवस्वरूपे रूढितोवर्णनान्मु-

विष्णुनारायणादीनि नामानि परमेश्वरे ।

कथंचिद्योगवृत्त्या तु वर्तन्ते न तु मुख्यया ॥ ३० ॥

अरूपस्य शिवस्यापि मूर्तिर्ध्येया ह्युपासकैः ।

उमार्धविग्रहा शुक्ला त्रिनेत्रा चन्द्रशेखरा ॥ ३१ ॥

नीलग्रीवा परानन्दप्रमोदा ताण्डवप्रिया ।

ब्रह्मविष्णुमहादेवैरुपास्या गुणमूर्तिभिः ॥ ३२ ॥

सर्वमूर्तिविहीनस्य सर्वमूर्तेः शिवस्य तु ।

तथाऽप्येषा परा मूर्तिरित्येषा शाश्वती श्रुतिः ॥ ३३ ॥

ख्यानि । शिवो रुद्र इत्यादि नामचतुष्टयं रुद्रमूर्तेरभिधायकम् । ब्रह्म सत्पर-
मिति त्रितयं परशिवस्य साक्षाद्वाचकम् । परशिवमूर्त्या सह रुद्रमूर्तेस्तत्तायः-
पिण्डवदविभागापत्तिं स्वयमेवाग्रे वक्ष्यति । अतो मूर्तिद्वयस्यैकीभूतत्वात्तथाविधे
तान्युभयविधनामानि रूढयैव वर्तन्त इति मुख्यानि ॥ २९ ॥ विष्णुनाराय-
णादीनीति । विष्ण्वादिमूर्तीनां परशिवमूर्त्या वैलक्षण्याद्विविक्तत्वमपि वक्ष्यति ।
अतो विष्ण्वादिमूर्तिषु रूढा विष्ण्वादयः शब्दास्तस्मिन्परतत्त्वे न रूढ्या
वर्तन्तेऽपि तु व्याप्नोतीति विष्णुरित्येवमाश्रयवव्युत्पत्त्या वर्तन्ते ॥ ३० ॥
एवं मायापरिकल्पितनामानि दर्शयित्वा तत्परिकल्पितं मूर्त्यात्मकं रूपमपि पर-
शिवस्य ध्यानार्थं दर्शयति—अरूपस्येत्यादिना ॥ ३१ ॥ गुणमूर्तिभिरिति ।
सत्त्वरजस्तमोगुणोपाधिकैरित्यर्थः ॥ ३२ ॥ सर्वमूर्तेरिति । परमार्थतः सर्वप्रकारमू-
र्तिरहितस्यापि मायापरिकल्पितं सर्वं जगदप्यन्या मूर्तिरित्यर्थः । शाश्वती श्रुतिरिति ।
परमार्थतो विग्रहरहितस्य शिवस्य तत्सद्भावं श्रुतिरपि दर्शयतीत्यर्थः । श्रूयते हि कैव-
ल्योपनिषदि—‘उमासहायं परमेश्वरं प्रभुं त्रिलोचनं नीलकण्ठं प्रशान्तम् । ध्यात्वा
मुनिर्गच्छति भूतयोनिं समस्तसाक्षिं तमसः परस्तात्’ इति ॥ ३३ ॥ रुद्रमूर्तेः
परशिवमूर्त्या सहैकत्वं वक्ष्यतीति यदवादिष्म तदाह—तत्तायःपिण्डवदित्या-
दिना । विशुद्धसत्त्वगुणो हि रुद्रस्योपाधिस्तमस्तु संहरणाय तत्स्वरूपाद्बहिरेव
वर्तते । अतो रुद्रमूर्तिर्विशुद्धसत्त्वात्मकत्वात्सत्त्वस्य च सुखप्रकाशस्वरूपत्वात्सा-

तप्तायः पिण्डवद्विप्रा रुद्रमूर्तिः परस्य तु ।
 मूर्त्या तुल्याऽन्यमूर्तिभ्यो लक्षणैर्मुनिसत्तमाः ॥ ३४
 विष्ण्वादीनां तु सर्वेषां मूर्तयो व्यवधानतः ।
 न तुल्याः परतत्त्वस्य मूर्त्या वेदान्तपरागाः ॥ ३५ ॥
 परतत्त्वस्य नामानि प्रत्यासत्त्या मुनीश्वराः ।
 त्रिमूर्तीनां तु रुद्रस्याव्यवधानानि सुव्रताः ॥ ३६ ॥
 विष्ण्वादीनां च देवानां तानि नामानि सुव्रताः ।

क्षिचित्प्रकाशरूपया परशिवमूर्त्या प्रकाशमुखादिलक्षणैः सदृशी। अतो विष्ण्वादि-
 मूर्तिभ्यो विलक्षणा च तप्तायः पिण्डवत्परशिवमूर्त्याऽविभागमापन्नैवेत्यर्थः ॥ ३४ ॥
 न तुल्याः परतत्त्वस्येति । विष्ण्वादिमूर्तिषु रजस्तमसोः प्राचुर्यलक्षणेन व्यव-
 धानेन सच्चिदानन्दरूपायाः परशिवमूर्तेः साकल्येन प्रतिफलनायोगात्परशिव-
 मूर्त्या न तास्तुल्याः । अतस्तद्विविक्ततयैव तासामुपलम्भात्तथाविधमूर्त्यभिधाय-
 कानि विष्ण्वादिनामानि परशिवस्वरूपमूर्त्नावयवप्रसिद्धिसव्यपेक्षत्वेन विल-
 म्बितप्रतीतिजनकत्वान् मुख्यानि । शिवरुद्रादिनामानि तूक्तरीत्या परशिव-
 रुद्रमूर्त्योरेकीभूतत्वात्तदुभयात्मिकायां मूर्त्यामवयवप्रसिद्धिमन्तरेण समुदायप्र-
 सिद्धयैव वर्तन्त इति शीघ्रप्रतीतिजनकत्वान्मुख्यानीत्यभिप्रायः ॥ ३५ ॥ एवं
 रुद्रमूर्त्यभिधायकानां शिवरुद्रादिनाम्नां परतत्त्वविषये मुख्यत्वमुपपाद्य निरुपा-
 धिकपराशिवस्वरूपप्रतिपादकानां ब्रह्म सत्परमित्यादिनाम्नामपि रुद्रमूर्तौ मुख्यत्वं
 प्रतिपादयति । परतत्त्वस्येत्यादिना । ब्रह्म सत्परमित्यादीनि यानि निरुपाधि-
 कतत्त्वस्य नामानि तानि त्रिमूर्तीनां मध्ये रुद्रस्य प्रत्यासत्त्याऽव्यवधानानि
 नामानि निरुपाधिकस्वरूपप्रतिपादनेन सोमाधिकाद्बुद्धात्परतत्त्वं व्यवधीयत-
 एमिरिति करणव्युत्पत्त्या तानि नामानि व्यवधाननिमित्तानि रुद्रस्योपाधेर्निर-
 तिशयसत्त्वोत्कर्षवत्त्वात्कात्स्न्येन बिम्बग्रहलक्षणा प्रत्यासत्तिरस्ति तया प्रत्या-
 सत्त्याऽव्यवधायकानि तानि नामानीदृगव्यवधानसद्भावबलादेव तयोर्मूर्त्योर्भेदेन
 व्यवहारः ॥ ३६ ॥ विष्ण्वादीनामिति । विष्णुब्रह्महिरण्यगर्भादीनां तानि पर-

तत्त्वान्वयेन नामानि भवन्ति ब्रह्मवित्तमाः ॥ ३७ ॥

तथाऽपि रुद्रे तान्येव प्रत्यासत्त्या परेण तु ।

मुख्यानि न तथाऽन्येषु व्यवधानात्परेण तु ॥ ३८ ॥

परतत्त्वपरिज्ञानं तस्य मूर्तिप्रसादतः ।

तत्प्रसादश्च तद्ध्यानपूजाभ्यामेव नान्यथा ॥ ३९ ॥

अन्नादिभोजनान्नाणां यथा क्षुद्धिनिवर्तते ।

तथा मूर्तिप्रसादेन तत्तत्त्वं च प्रकाशते ॥ ४० ॥

परतत्त्वं तु सर्वेषां स्वरूपमपि सर्वदा ।

तत्त्वनामानि परतत्त्वान्वयसद्भावमात्रेण प्रतिपादकानि । अयमर्थः—सच्चिदानन्दैकलक्षणोऽद्वितीयः सर्वगतः परशिव एव नानाविधोपाधिसंबन्धवशाद्ब्रह्मविष्णुरुद्रादिरूपेण नानेवावभासते । तत्र ब्रह्मविष्णुरुद्रहिरण्यगर्भसूत्रात्मादीनस्वस्वव्यापारविषयेष्वप्रतिहतज्ञानत्वात्तेषां सर्वेषामुपाधिषु सत्त्वस्य निरतिशयोत्कर्ष एष्टव्यः । इतरथाऽस्मदादिजीववर्त्तिकचिज्ज्ञत्वप्रसङ्गेन सकलसृष्टिस्थित्यादिव्यवहारविलोपप्रसङ्गात् । ननूपधेयवदुपाधीनामप्यैकरूप्ये ब्रह्मविष्णवादिभेदव्यवहारो नोपपद्यत इति चेत् । मैवम् । ब्रह्माद्युपाधिषु वस्तुतः सत्त्वोत्कर्षस्यैकरूप्ये सत्यपि रुद्रोपाधिव्यरितिकेष्टे तेष्व्वाहार्यरजस्तमःप्रयुक्तो नानाविधोऽपकर्षोऽप्यस्ति । अतस्तत्प्रयुक्तो ब्रह्मविष्णवादिभेदव्यपदेशो न सोऽपकर्षस्तेषां वास्तव इति मन्तव्यम् । तथा सत्यस्मदादिवत्तेषामपि जीवत्वप्रसङ्गात् । एवं ब्रह्मविष्णवादिमूर्तिष्व्वाहार्यापकर्षसद्भावात्परतत्त्वप्रत्यासत्तिर्नास्तीति भवन्ति तानि व्यवधायकान्यमुख्यानीत्यर्थः ॥ ३७ ॥ नन्वेवमुभयत्राप्युपाधिव्यवधानेन साम्ये सत्यपि परतत्त्वनाम्नां क्वचिन्मुख्यत्वं क्वचिन्नेति वैलक्षण्यं कुत इत्यत आह—तथाऽपीति । यद्यप्युक्तरीत्या रुद्रमूर्तावपि परतत्त्वाद्व्यवधानमस्ति तथाऽपि परशिवस्वरूपेण रुद्रमूर्तेः पूर्वोक्तायाः प्रत्यासत्तिस्तद्भावेन तत्र परतत्त्वनामानि मुख्यानीत्युच्यन्ते । अन्येषां तु ब्रह्मविष्णवाद्युपाधीनां च न तथा प्रत्यासत्तिरस्ति । आहार्यापकर्षसद्भावात् । अतो व्यवधानात्परतत्त्वनामानि तेषां न मुख्यानीत्यर्थः ॥ ३८ ॥ एवं विष्णवा-

तस्य मूर्तिप्रसादेन विना नैव प्रकाशते ॥ ४१ ॥

तस्मान्मूर्तिर्हि सर्वेषां भोगमोक्षफलप्रदा ।

अतो मूर्तिं महाभक्त्या भजध्वं मुनिपुङ्गवाः ॥ ४२ ॥
इति श्रीस्कान्दपुराणे सूतसंहितायां चतुर्थे यज्ञवैभवखण्डे
परपदस्वरूपविचारो नाम सप्तविंशोऽध्यायः ॥ २७ ॥

अथ अष्टाविंशोऽध्यायः ।

२८. शिवलिङ्गस्वरूपकथनम् ॥

सूत उवाच—

अथातः संप्रवक्ष्यामि शिवलिङ्गं समासतः ।

यस्य विज्ञानमात्रेण विमुक्तो मानवो भवेत् ॥ १ ॥

शिव एव स्वयं लिङ्गं लिङ्गं गमकमेव हि ।

शिवेन गम्यते सर्वं शिवो नान्येन गम्यते ॥ २ ॥

दिमूर्तिभ्यो विलक्षणा “उमार्धविग्रहा” इत्यादिना या परतत्त्वमूर्तिरभिहिता
तत्प्रसादादेव भोगमोक्षरूपफलप्राप्तिरिति सा सर्वैः सर्वदा सेव्येत्युपसंहरति ।
परतत्त्वपरिज्ञानमित्यादिना ॥ ३९—४२ ॥

इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे
परपदस्वरूपविचारो नाम सप्तविंशोऽध्यायः ॥ २७ ॥

एवं परशिवस्य ध्यानपूजाद्यर्थं परिकल्पितां विशिष्टां मूर्तिं प्रतिपाद्य
लिङ्गस्वरूपमपि निर्णेतुं प्रतिजानीते—अथात इति ॥ १ ॥ शिवस्य लिङ्गं
शिवलिङ्गमिति भ्रमं व्युदसितुमाह—शिव एव स्वयं लिङ्गमिति । तदुपपाद-
यति—लिङ्गं गमकमित्यादिना । लोके हि बहूयादिलक्षणस्यार्थान्तरस्य यद्ग-
मकं ज्ञापकं धूमादि लिङ्गमुच्यते । शिवोऽपि स्वप्रकाशचिद्रूपत्वेन सर्वस्य
जडवर्गस्य गमको न त्वन्येन गम्यः । अतो गमकत्वात्स्वयमेव लिङ्गम् ॥२॥

जडं हि गम्यतेऽन्येन नाजडं मुनिपुङ्गवाः ।

शिवो नैव जडः साक्षात्स्वप्रकाशैकलक्षणः ॥ ३ ॥

अस्वप्रकाशश्चेत्साक्षाच्छिवो नैव शिवो भवेत् ।

अस्वप्रकाशं कुड्यादि न शिवः संमतं खलु ॥ ४ ॥

शिवेऽसति मुनिश्रेष्ठाः स्वप्रकाशैकलक्षणे ।

अप्रतीतं भवेत्सर्वं ततः शून्यमशेषः ॥ ५ ॥

शून्यसिद्धिरपि श्रेष्ठा शून्येनैव न सिध्यति ।

एतदेव गमकत्वमुपपादयति — जडं हीत्यादिना । घटपटाद्यात्मकं जडं जग-
देव स्वव्यतिरिक्तेन चित्प्रकाशेन ज्ञाप्यते । जडविलक्षणं चैतन्यं नान्येन
गम्यते किंतु स्वयं प्रकाशते । अतः स्वप्रकाशचिद्रूपः परशिवो नैव जडः ।
यतो न जडोऽतो न गम्यः । अपि तु स्वप्रकाशचिद्रूपत्वाद्गमकः । अतः
स्वयमेव लिङ्गमित्यर्थः ॥ ३ ॥ भवेदेवं यदि शिवः स्वप्रकाशचिद्रूपः स्यात्त-
थात्वे तु सर्वदा सर्वथा भावत्वेन तद्गोचरप्रमाणनैरपेक्ष्यादुपनिषदेकसमाधिगम्य-
त्वमङ्गप्रसक्तेरस्वप्रकाश एव स इत्यत आह — अस्वप्रकाशश्चेदिति । यदि
शिवः स्वप्रकाशचिदात्मको न स्यात्तर्हि तस्य शिवत्वमेव हीयेत । पराधीनप्र-
काशानां घटकुड्यादीनामाशिवत्वदर्शनात् । विमतः शिवः स्वप्रकाशो भवितु-
मर्हति शिवत्वात् । यो न स्वप्रकाशो नासौ शिवो यथा घटपटादिः शिव-
श्चायं तस्मात्स्वप्रकाश एवेत्यभिप्रायः ॥ ४ ॥ विपक्षे बाधकमाह — शिव इति ।
जडं सर्वं जगत्तावच्छिवस्वरूपचैतन्यबलादेव प्रतीयते तदपि चैतन्यं प्रतीय-
मानमेवार्थं प्रत्याययतीत्यङ्गीकार्यम् । दीपादौ तथा दृष्टत्वात् । तच्चेज्ज्ञानान्त-
रेण प्रतीयेत तदप्येवमिति तस्यापि स्वप्रकाश एष्टव्यः । तथाच तज्ज्ञानानन्तरं
स्वयं प्रकाशते चेत्प्रथमज्ञानमेव तथा भवतु पराधीनप्रकाशं चेत्किं तत्परं
प्रथमज्ञानमेव तदाऽन्योन्याश्रयादेकमपि न सिध्येत् । अतः तृतीयं ज्ञानान्तरं
तस्यापि प्रकाशावश्यंभावाज्ञानान्तरं वक्तव्यं स्यात्तथाऽप्येवमित्यनवस्था मूलक्ष-
यकरी स्यात् । एवं च परशिवस्वरूपस्य स्वप्रकाशतानङ्गीकारे ज्ञानज्ञेयात्मकं
सर्वमप्रतिभातं सच्छून्यमेव भवेदित्यर्थः ॥ ५ ॥ सिद्धं नः समीहितमिति यदि

खलु सर्वात्मना भानविहीनं शून्यलक्षणम् ॥ ६ ॥

अतः साक्षी शिवः साम्बः स्वप्रकाशैकलक्षणः ।

तेन सर्वमिदं गम्यं गम्यतेऽसौ न गम्यते ॥ ७ ॥

स्वयंज्योतिरिति प्राह श्रुतिः साध्वी महेश्वरम् ।

तस्य भासा सर्वमिदं विभातीत्यपि चाऽऽह हि ॥ ८ ॥

शून्यवादी प्रत्यवतिष्ठेत तं प्रत्याह—शून्यसिद्धिरिति । शून्यवादिनाऽपि सर्व-
शून्यत्वं केनचित्प्रमाणज्ञानेनैव प्रतिपादनीयं न तु शून्येनैव । मेयसिद्धेर्माना-
धीनत्वात् । तथाच तज्ज्ञानस्य सत्त्वात्सर्वशून्यत्वं न सिध्येत् । सर्वप्रकारे-
णापि प्रतिभानराहित्यस्यैव शून्यलक्षणत्वादित्यर्थः ॥ ६ ॥ एवं सर्वशून्यमते-
ऽपि ज्ञानसद्भावावश्यभावात्तस्य च पराधीनप्रकाशत्वाङ्गीकारेऽनवस्थायां ज्ञानस्य
स्वप्रकाशत्वाभावेन सर्वजगदान्ध्यप्रसङ्गात्स्वप्रकाशमेव तदित्यङ्गीकर्तव्यम् ।
घटज्ञानं पटज्ञानमिति नानात्वप्रतीतिरप्युपाधिकृतत्वाद्वितीयं स्वप्रकाशचैत-
न्यमेव परशिवस्वरूपमिति निगमयति—अत इति । तेन स्वप्रकाशपरशिव-
स्वरूपचैतन्येन सर्वमिदं परागभूतं जगद्गम्यते । अतस्तत्स्वरूपं गमकम् । यतः
स्वप्रकाशत्वादन्येन न गम्यतेऽतो न गम्यत इत्यर्थः । अयमभिप्रायः । यद्यपि
परशिवस्वरूपचैतन्यं स्वप्रकाशं तथाऽप्यनाद्यविद्यात्रिलासवशेनाऽऽवृतमिव
भवति तच्चाऽऽवरणमुपनिषद्वाक्यजनितया परशिवस्वरूपविषयान्तःकरणवृत्त्या-
ऽपनीयते । तस्मिंश्चापनीते तत्तत्त्वं स्वरूपप्रकाशेनैव प्रकाशते न तु घटादि-
वत्स्वातिरिक्तं चैतन्यमपेक्षते । अतः फलव्याप्यत्वाभावात्स्वयंप्रकाशत्वं वृत्ति-
व्याप्यत्वसद्भावाच्चोपनिषदेकसमाधिगम्यत्वं च न विरुध्यते ॥ ७ ॥ इत्थं स्वप्र-
काशत्वं तर्कतो निरूप्य तदनुग्राह्यं स्वप्रकाशत्वगमकं प्रमाणमप्युपन्यस्यति-
स्वयंज्योतिरिति । “अत्रायं पुरुषः स्वयंज्योतिः” इत्येतद्वाक्यमित्यर्थः । तथा
शिवस्वरूपातिरिक्तस्य सर्वस्य मायापरिकल्पितस्य तदधीनप्रकाशत्वमित्यत्रापि
श्रुतिं प्रमाणयति—तस्य भासा सर्वमिति । श्रूयते हि—“न तत्र सूर्यो
भाति न चन्द्रतारकं नेमा विद्युतो भान्ति कुतोऽयमग्निः । तमेव भान्तमनु-
भाति सर्वं तस्य भासा सर्वमिदं विभाति” इति ॥ ८ ॥ शिव एव लिङ्ग-

अतः शिवः सर्वजगद्विभासकः स्वयंप्रकाशः
 स्वयमेव केवलम् । मयोदितं लिङ्गमिति
 द्विजर्षभास्तदेव पूज्यं श्रुतिमस्तकस्थितम् ॥ ९ ॥
 शिवस्य लिङ्गं शिवलिङ्गमन्ये मुनीश्वरा वेदविदो
 वदन्ति । स्वयंप्रकाशस्य न युज्यते तत्त-
 तश्च शम्भुः स्वयमेव लिङ्गम् ॥ १० ॥
 विवेकहीनमर्त्यस्य चित्तवृत्त्याद्यपेक्षया
 शिवस्य लिङ्गमित्ययं स्वः समस्तजन्तुभिः ।
 निगद्यते शिवः स्वतः प्रसिद्ध एव सर्वदा
 ततः शिवस्य लिङ्गमित्ययं स्वो न संगतः ॥ ११ ॥
 स्वत एव प्रगमोऽपि शंकरो न विभातीव
 विभाति मायया । स्वत एव श्रुतिकोविदाः
 शिवः स्वकलिङ्गेन निगम्यते स्फुटम् ॥ १२ ॥

मिति प्रतिज्ञातं सिद्धमिति निगमयति—अत इति । श्रुतिमस्तकस्थितमिति ।
 वेदान्तैः प्रतिपादितं सच्चिदानन्दैकरसमद्वितीयं परशिवस्वरूपमित्यर्थः ॥ ९ ॥
 स्वयंप्रकाशस्य न युज्यत इति । स्वप्रकाशचैतन्यस्य गमकान्तरनैरपेक्षेणाव-
 स्थितस्य लिङ्गं गमकमित्येतन्नोपपद्यत इत्यर्थः ॥ १० ॥ ननु शिवस्य
 लिङ्गं शिवलिङ्गमिति लोके पूज्यत्वेन प्रसिद्धं तत्कथं शिव एव लिङ्गमित्यत
 आह—विवेकेति । परशिवस्वरूपं विविच्य ज्ञातुमशक्तस्य मर्त्यस्य चित्तवृत्ति-
 मपेक्ष्य तदनुसारेणैव शिवस्य लिङ्गं शिवलिङ्गमिति लोकव्यपदेशः । विवेक-
 दृष्ट्या तु स्वप्रकाशपरशिवस्वरूपस्य गमकाभावाच्चासौ न युक्त इत्यर्थः ॥ ११ ॥
 ननु विवेकरहितस्यापि परशिवः स्वप्रकाश एव । न हि वस्तु पुरुषविशेषमपे-
 क्ष्यान्वया भवति । अतस्तच्चित्तानुसारेणापि शिवस्य लिङ्गमित्येतन्न युज्यत
 इत्यत आह—स्वत एवेति । प्रगमयति प्रकर्षेण सर्वं प्रकाशयतीति प्रगमः ।

शिवस्य लिङ्गं कथयन्ति केचिद्बहुप्रकारं
व्यवहारदृष्ट्या । न तत्त्वदृष्ट्या परमेश्वरस्य
स्वयंप्रभस्यास्य न चास्ति लिङ्गम् ॥ १३ ॥

वेदान्तवाक्योत्थपरात्मविद्यां शिवस्य लिङ्गं
कथयन्ति केचित् । विचारजन्यामपि
सत्यविद्यां ब्रुवन्ति चान्ये परमस्य लिङ्गम् ॥ १४ ॥

स्मृतिजामितिहासजामिमां परविद्यामपि
लिङ्गमीशितुः । अतिशुद्धामपि तां पुराणजां
प्रवदन्ति श्रुतिवित्तमोत्तमाः ॥ १५ ॥

शिवस्य लिङ्गं कथयन्ति मायां शिवस्य

गमयतेः पचाद्यच् । सर्वस्य गमकत्वेन स्वयंप्रकाशमानोऽपि शिवो न विभाति
न प्रकाशत इत्यज्ञानत्वेन मायावशादविवेकिनां न प्रकाशते । अतस्तैर्मायाब-
द्धदृष्टिभिरज्ञायमानः स्वयंप्रकाशमानः शिवः स्वरूपावगमकेनान्येन लिङ्गेन स्पष्टं
तैर्ज्ञायत इति भवति । विवेकहीनचित्तवृत्त्यपेक्षयैव शिवस्य लिङ्गमित्यपि
व्यवहार इत्यर्थः ॥ १२ ॥ एवं स्वप्रकाशस्यापि शिवस्य मायावशादज्ञायमानस्य
गमकानि लिङ्गानि व्यवहारदशायां विद्वाद्धिः प्रतिपाद्यन्त इति दर्शयति—
शिवस्य लिङ्गमिति । तत्सर्वं व्यवहारदृष्ट्यैव लिङ्गं न तु परमार्थविषयया दृष्ट्या
परशिवस्वरूपस्य स्वयंप्रभत्वेन गमकान्तरनिरपेक्षत्वात्स्वयमेव सर्वस्य गमकत्वा
च्छिवस्वरूपमेव लिङ्गं न तु शिवस्य लिङ्गं किञ्चिदित्यर्थः ॥ १३ ॥ तान्येव
बहुविधानि लिङ्गानि क्रमेणाऽऽचष्टे—वेदान्तेत्यादिना । वेदान्तवाक्यजनिता
या परशिवस्वरूपविषया मनोवृत्तिः सा तत्स्वरूपाधरणाविद्यापनयनद्वारा स्वयं-
प्रकाशस्यापि तस्य व्यवहारदृष्ट्या गमकत्वाल्लिङ्गमित्यर्थः । एवमुत्तरत्रापि यो-
ज्यम् । विचारजन्यामिति । विचारो मीमांसा सा चात्रोपनिषद्वाक्यनिर्णायक-
वेदान्तशास्त्रं तत्परिशीलनजन्यामित्यर्थः ॥ १४ ॥ १५ ॥ एवं शास्त्रस्मृती-
तिहासपुराणजन्याद्वितीयपराशिवस्वरूपविषया मनोवृत्तयो लिङ्गत्वेनोक्ताः । अथ

दृश्यां शिववस्तुनिष्ठाम् । वदन्ति केचिज्जन-
चित्तमन्ये त्वहंकृतिं चापि मनश्च बुद्धिम् ॥ १६ ॥

प्राणं च लिङ्गं प्रवदन्ति केचिच्छरीरमन्ये
प्रवदन्ति लिङ्गम् । त्वगादिखानि प्रवदन्ति

केचित्समूहमन्ये परमेश्वरस्य ॥ १७ ॥

शब्दादिभूतानि महेश्वरस्य स्थूलानि भूतानि
च संगिरन्ते । पाताललोकादि समस्तमेत-

लिङ्गं महेशस्य वदन्ति केचित् ॥ १८ ॥

यदस्ति यच्चास्ति महेश्वरस्य समस्तमेतत्प्र-

तत्स्वरूपे परिकल्पितं मायातत्कार्यं सर्वमपि स्वाधिष्ठानस्य परशिवस्वरूपस्य
गमकत्वाल्लिङ्गत्वेन व्यवहियत इति दर्शयति—शिवस्येति । शिवस्य दृश्या-
मिति । शिवेन प्रकाश्याम् । शिववस्तुनिष्ठां वस्तुभूते परशिवस्वरूपे समाश्रि-
तामित्यर्थः । ईदृशी माया हि प्रत्यगात्मनः कारणशरीरं तदुपाधिवशादुपहितं
प्रत्यग्भूतं परशिवस्वरूपमवगम्यत इति मायाया लिङ्गत्वम् । जनचित्तमिति ।
जनानां प्राणिनां मायासत्त्वपरिणामरूपमन्तःकरणं तद्वृत्तयोऽहङ्कारादयः पूर्वो-
क्तस्वरूपाः ॥ १६ ॥ प्रमाणस्य च लिङ्गत्वं श्रुतौ दर्शितम्—‘कस्मिन्नहमु-
त्क्रान्त उत्क्रान्तो भविष्यामि कस्मिन्प्रतिष्ठिते प्रतिष्ठास्यामि’ इति ‘स प्राणम-
सृजत’ इति श्रुतत्वात् । शरीरमन्य इति । मनोबुद्धिप्राणादिसमुदायरूपं यत्सू-
क्ष्मशरीरं तदपि स्वोपहितस्य गमकत्वाल्लिङ्गमित्यर्थः । त्वगादिखानीति । त्वग-
सृष्णांसाद्या ये सप्त धातवस्तेऽपि प्रत्येकं चेतनस्य गमकत्वाल्लिङ्गम् । समूहमन्य
इति । त्वगादीनां समुदायरूपं स्थूलशरीरमित्यर्थः ॥ १७ ॥ एवं शरीरत्वात्म-
कस्य दृश्यस्य लिङ्गत्वमभिधाय भूतभौतिकस्यापि दृश्यवर्गस्य तल्लिङ्गत्वमाचष्टे
शब्दादीत्यादिना । शब्दतन्मात्राद्यात्मकानि सूक्ष्मभूतानि शब्दादिभूतानि ।
पाताललोकादीति । आदिशब्देनान्ये त्रयोदशलोका गृह्यन्ते ॥ १८ ॥
इत्थं व्यवहारदृष्टिर्मात्रेण वादिभिर्बहुधाऽभिधीयमानं लिङ्गजातमभिधाय

वदन्ति लिङ्गम् । विशुद्धविद्याः परयोगिनो-

ऽस्य स्वयंप्रभस्यैव न लिङ्गमूचुः ॥ १९ ॥

यद्यल्लिङ्गतया शिवस्य कथितं तत्तज्जडं वस्तुतो

लिङ्गं नैव भवेद्विशुद्धमतयो ज्ञानं हि लिङ्गं भवेत् ।

तस्मादेव महेश्वरः परतरस्तत्तज्जडोपाधि-

कश्चिद्रूपः कथितः प्रभोर्गमकमित्यर्थस्थितिः स्वस्यतु ॥ २० ॥

आलयं लिङ्गमित्याहुरपरे वेदवित्तमाः ।

तदाऽपि शंकरः साक्षाल्लिङ्गं नान्यन्मुनीश्वराः ॥ २१ ॥

परमार्थदर्शिनां मतमाह—विशुद्धविद्या इति । विशुद्धा संशयविपर्यासादि-
रहिता वेदान्तमहावाक्यजनिता प्रत्यग्रहैक्यविषया विद्या येषां ते तथोक्ता ।
अत एव परयोगिनस्तेऽस्य परशिवस्य स्वरूपातिरिक्तं किमपि लिङ्गं न प्रति-
पादयन्ति । अपि तु स्वयमेव लिङ्गं भवतीति ब्रुवते ॥ १९ ॥ किंचोक्तेषु सर्वे-
ष्वपि लिङ्गेषु स्वरूपेण ज्ञायमानस्यैव परशिवस्वरूपगमकत्वात्प्राप्ताप्राप्तविवेकेन
सोपाधिकश्चिद्रूपः शिव एव निरुपाधिकस्य स्वस्य गमक इति स्वयमेव लिङ्ग-
मित्येतदेव युक्तमित्याह—यद्यल्लिङ्गतयेति । अतीतेन ग्रन्थसंदर्भेण यद्यज्जडं
वस्तु शिवस्य लिङ्गत्वेनानुक्रान्तं तत्तद्वस्तुतः स्वसत्तामात्रेण न लिङ्गम् । अपि
तु ज्ञायमानमेव । यतः पण्डिता लोके ज्ञातमेव धूमादिकं लिङ्गमिति ब्रुवते ।
तस्मात्कारणात्तत्तज्जडाधिष्ठानत्वेन तत्तद्भासकस्तदुपाधिपरिच्छिन्नश्चिद्रूपः शिव
एव प्रभोर्व्यापकस्यानवच्छिन्नस्य स्वस्वरूपस्य गमकं लिङ्गं भवतीत्येवार्थस्थिति-
र्वस्तुस्थितिः । अतः परशिवः स्वयमेव लिङ्गमित्यस्मिन्नेवार्थे सर्वेषां पर्यवसा-
नमित्यर्थः ॥ २० ॥ एवं गमकं लिङ्गमिति पक्षे शिवस्वरूपस्यैव सर्वगमकत्वा-
ल्लिङ्गत्वमुपपाद्य मतान्तरेऽपि तथात्वमुपपादयितुमनुभाषते—आलयमिति ॥
स्वस्वरूपस्य शिवस्य ध्यानपूजादर्थं लिङ्गप्रतिमादिकं यदालम्बनं तल्लिङ्गमित्य-
र्थः । तस्मिन्नपि मते शिव एव लिङ्गमित्ययमेवार्थः पर्यवस्यतीत्याह—तदाऽपी-
ति ॥ २१ ॥ तदेवमुपपादयितुमालयशब्दार्थमाह—आलयो नामेति । आधारे-

आलयो नाम चाऽऽधारः सर्वाधारः शिवः खलु ।

सदा सत्यस्वभावत्वात्सत्य एव शिवः खलु ॥ २२ ॥

चिद्रूपं हि सदा सत्यं नाचिद्रूपं कथंचन ।

असत्यत्वस्य दृष्टत्वादचिद्रूपस्य वस्तुनः ॥ २३ ॥

शुक्तिकारजतादीनामसत्यत्वं हि संमतम् ।

ऽधिकरणमधिष्ठानमिति यावत् । तच्चाऽऽधारत्वं निरूप्यमाणे परशिवस्यैव घटते नान्यस्येत्युपपादयति—सर्वाधार इति । सच्चिदानन्दलक्षणेऽद्वितीये पर-शिवस्वरूपे हि मायावशाद्भूतभौतिकात्मकं सर्वं जगत्परिकल्पितमित्याधारत्वं शिवस्यैव पारमार्थिकं न तु मायाकार्यस्यान्यस्येत्यर्थः । कुत इत्यत आह—सदेति । सत्यरूपे हि वस्तुनि शुक्तिकाशकलादौ मायामयरजतादिकं परिकल्पितं दृष्टं शिवश्च सत्यस्वभावः । अतस्तत्स्वरूपे मिथ्याभूतस्य दृश्यप्रपञ्चस्य परिकल्पितत्वमङ्गीकार्यमिति भवत्यस्य सर्वाधारत्वमित्यर्थः । भवेदेवं यद्यसौ शिवः सत्यः स्यात्सत्तायोगि हि सत्यं निर्धर्मकस्य सत्तासंबन्धलक्षणधर्माङ्गीकारानुपपत्तेरित्यत आह—सत्य एवेति ॥ २२ ॥ यदि घटपटादेरपि सत्तायोगात्सत्त्वमङ्गीकुर्मस्तदा स्यादयमभ्युपालम्भः सद्रूपे ब्रह्मणि परिकल्पितत्वादधिष्ठानसत्त्वमेवाऽऽरोप्येषु प्रतीयते सर्पधारादौ रज्ज्वा इदमंशवत् । अस्त्वेवमंरोप्येषु सत्त्वप्रतीतिरधिष्ठानभूतस्य निर्धर्मकस्य ब्रह्मणः कथं सत्यत्वं सर्वदा बाधवैधुर्यादिति ब्रूमः । तदपि कुत इत्यत आह—चिद्रूपं हीति । नानाविधेषु चेत्यरूपेषु व्यावर्तमानेषु तद्भावाभावसाक्षितयाऽनुवर्तमानं चिद्रूपमेव सत्यं जडरूपं तु माया-मयत्वादनृतमतश्चिद्रूपत्वाच्छिवः सत्यः । ननु जडस्यापि सत्यत्वं कस्मान्न भवतीत्यत आह—असत्यत्वस्येति ॥ २३ ॥ जडस्यासत्यत्वं कुत दृष्टमित्यत आह—शुक्तिकेति । शुक्तिरज्ज्वाद्यधिष्ठानेषु ये रजतसर्पादय आरोप्या जडास्तेषामसत्यत्वं तावद्भुमयवादिसंमतमित्यर्थः । अस्त्वेवमसत्येव प्रमातरि बाध्यमानत्वात्सति प्रमातर्यबाध्यमानानां घटपटादीनां तु कुतोऽसत्यत्वमित्यत आह—अचेत-नानामिति । अचेतनत्वाच्छुक्तिरूप्यवदित्येतद्दृष्टान्तबलेन सर्वस्याप्यसत्यत्वं से-त्स्यतीत्यर्थः । एवं मायापरिकल्पितस्य दृश्यप्रपञ्चस्य व्यावहारिकसत्यत्वे सत्यपि

अचेतनानामन्येषामसत्यत्वे निदर्शनम् ॥ २४ ॥

शुक्तिकारजतं विप्राः सत्य एव ततः शिवः ।

अतः कल्पितरूपाणामाधारो भगवाञ्शिवः ॥ २५ ॥

अनाधारो महादेवः सत्यचैतन्यलक्षणः ।

सर्वाधारस्य नाऽऽधारो विद्यते हि द्विजोत्तमाः ॥

आकाशस्य यथा कश्चिन्नाऽऽधारो विद्यते द्विजाः ॥ २६ ॥

व्यावर्तयति चाऽऽधारं शिवस्य परमात्मनः ॥ २७ ॥

“नेह नानाऽस्ति किञ्चन” इत्यादिका श्रुतिरपि पारमार्थिकसत्यत्वं निवारयति । तस्मात्परशिव एव परमार्थतः सत्यः । इत्थं परशिवस्य सत्यत्वं तदतिरिक्तस्यासत्यत्वं चोपपाद्योक्तं सर्वाधारत्वं निगमयति—अत इति ॥ २४ ॥ २५ ॥ ननु यथा रजताद्यधिष्ठानस्य शुक्तिशकलादेरप्यन्यद्रूप्यादिकमधिकरणं दृश्यत एवं मायापरिकल्पितजगदधिष्ठानस्यापि शिवस्यान्यदधिष्ठानं किं न स्यादित्यत आह—अनाधार इति । “सत्यं ज्ञानमनन्तं ब्रह्म” इति हि परशिवस्य स्वरूपलक्षणम् । प्रत्यस्तमितसकलविशेषं तत्स्वरूपं सर्वथा बाधरहितत्वात्सत्यमित्युच्यते स्वपरव्यवहारे तु प्रकाशत्वाज्ज्ञानम् । ईदृग्रूपो यः परशिवः स महादेवः । ब्रह्मविष्णवादीनां सोपाधिकानां परिच्छिन्नत्वादस्य च तथाविधोपाधिपरिच्छेदाभावात्सत्यम् । ईदृग्विधस्य तस्याऽऽधारान्तरं नोपपद्यते इत्यर्थः । एतदेव सदृष्टान्तमुपपादयति—सर्वाधारस्येति । सर्वाधारो हि परशिवः स्वान्तिरिक्तस्य सर्वस्य मायया तत्स्वरूपे परिकल्पितत्वात्तस्य चाधिष्ठानादन्यत्रासंभवादधिष्ठानभूतस्य सर्वगतस्य परशिवस्याऽऽकाशस्येवाधिष्ठानान्तरं नोपपद्यत इत्यर्थः ॥ २६ ॥ एवं परशिवस्याऽऽधारान्तरराहित्यं प्रतिपाद्य तत्र श्रुतिं प्रमाणयति—व्यावर्तयतीति । “स भगवः कस्मिन्प्रतिष्ठित इति स्वे महिम्नि” इत्यादिकः स वेदान्तस्तस्य चार्थान्यथात्वशङ्कां निवर्तयति—सत्यवादीति । सत्यमबाधितं तत्स्वरूपं वदितुं शीलमस्येति तथोक्तः । ननु श्रुतिजन्यज्ञानमपि स्वार्थनिश्चयाय प्रमाणान्तरसंवादमपेक्षतेऽतः सापेक्षत्वादप्रामाण्यमित्यत आह—स्वतः प्रमेति । श्रुतिजन्या धीः स्वत एव प्रमा । अपौरुषेये वेदे पुरुषबुद्धिप्रभवाणां दोषाणा-

स्वे महिम्नीति वेदान्तः सत्यवादी स्वतःप्रमा ।

वेदान्तवाक्यं मानानामतिमानमिति स्थितिः ॥ २८ ॥

अतः सत्यचिदानन्दलक्षणः परमेश्वरः ।

स्वयमेव सदा लिङ्गं न लिङ्गं तस्य विद्यते ॥ २९ ॥

संसारार्णवमग्नानामज्ञानान्धीकृतात्मनाम् ।

चित्तपाकानुगुण्येन भावनार्थं द्विजर्षभाः ॥ ३० ॥

अनाधारस्य देवस्य शिवस्य परमात्मनः ।

आधारो मन्त्रसंस्कारात्कल्पितः सत्यवद्बुधाः ॥ ३१ ॥

मसंभवेन तज्जन्यप्रमाया विज्ञानसामग्रीजन्यत्वे सति तदतिरिक्तहेत्वजन्यत्वलक्षणस्य स्वतःप्रामाण्यस्य विद्यमानत्वात् । अबाधितार्थविषयत्वादपि वेदान्तस्यैव तत्त्वावेदकलक्षणं प्रामाण्यमित्याह—वेदान्तेति । उक्तं हि “प्रत्यक्षादिप्रमाणानां प्रामाण्यं व्यावहारिकम् । आश्रित्यायं प्रपञ्चः स्यादलीकोऽपि प्रमाणवान् । अद्वैतागमवाक्यं तु तत्त्वावेदनलक्षणम् । प्रमाणभावं भजतां बाधवैधुर्यहेतुतः” इति ॥ २७॥२८॥ शिवः स्वयमेव लिङ्गमिति यत्प्रतिज्ञातं तत्सुस्थमित्युपसंहरति—अत इति । उक्तरीत्या सदानन्दरूपः परशिव एव सर्वस्याऽऽधार इति स एव लिङ्गमित्यर्थः ॥ २९ ॥ नन्वेवं ध्यानपूजार्थं शिवस्याऽऽधारतया प्रतिष्ठादिसंस्कारैः संस्कृतं बाणलिङ्गादिकं न पूजनीयमेवेत्यत आह—संस्कारेति । अज्ञानान्धीकृतात्मनामिति । अज्ञानं मूलाविद्या तया कलुषीकृतचित्तानामित्यर्थः । उक्तलक्षणाद्वितीयपरशिवस्वरूपज्ञानरहितानां संसारिणां तच्चित्तपरिपाकानुसारेण प्रतिबन्धकपापक्षयार्थं ध्यानपूजादिकं कर्तव्यम् । अतस्तदर्थं निराधारस्यापि परशिवस्य बाणलिङ्गादिलक्षण आधारः प्रासादपञ्चब्रह्मादिमन्त्रयुक्तसंस्कारैः प्रतिष्ठाद्यात्मकैः परमार्थवदागमैः परिकल्पित इत्यर्थः । अतः पूर्वोक्तपरशिवस्वरूपज्ञानवतां शिवस्वरूपमेव लिङ्गं तदनुसंधानमेव तस्य यजनं तद्रहितानां तु मृच्छिलादिकृतं शिवस्याऽऽधारत्वेन परिकल्पितं बाह्यालिङ्गपूजनीयमित्यर्थः । तदुक्तमागमिकैः—‘यतीनां योगिनां चैव बाह्योपरातिसक्तिषु । अन्तर्यागस्तु विहितो बाह्यपूजापरेषु च’ ॥ अन्येतापि ज्ञानमाधिकृत्यो-

लयनाल्लिङ्गमित्याहुरपरे वेदावित्तमाः ।

तदाऽपि लिङ्गं भगवान्स्वयमेव महेश्वरः ॥ ३२ ॥

लीयमानमिदं सर्वं ब्रह्मण्येव हि लीयते ।

न लीयते परं ब्रह्म सदा सत्यस्वभावतः ॥ ३३ ॥

शुक्तिकारजतादीनामसत्यानां द्विजर्षभाः ।

लयो दृष्टो न सत्यस्य शुक्तिकाशकलस्य तु ॥ ३४ ॥

लीयते हि शिवादन्यदशेषमशिवं शिवे ।

अतो लिङ्गं द्विजश्रेष्ठा अविनाशी हरः स्वयम् ॥ ३५ ॥

अन्ये च योगिनो विप्रा आमनन्ति शिवस्य तु ॥

आधारेषु शरीरेऽस्मिँल्लिङ्गानि परमात्मनः ॥ ३६ ॥

क्तम्—सर्वमन्यत्परित्यज्य चित्तमत्र निवेशय । मृच्छैलघातुरत्नादिभवं लिङ्गं न पूजयेत्' इति ॥ ३० ॥ ३१ ॥ एवं तावद्विगि गत्यर्थ इत्यस्माद्धातोर्णि-जन्तात्पचाद्याचि लिङ्गयति गमयतीति लिङ्गमिति व्युत्पादयतां मते परशिवस्यैव लिङ्गतामुक्त्वा लीयतेऽस्मिन् लिङ्गमिति लीङ् संश्लेषण इत्यस्माद्धातोर्व्युत्पादयता-मपि मते तथात्वमाह—लयनादिति ॥ ३२ ॥ तत्र हेतुः । लीयमानमिति । “यत्प्रयन्यमिसंविशन्ति” इति श्रुतेः । यथाऽन्यद्ब्रह्मणि लीयत इति ब्रह्म लिङ्गमेव । ब्रह्म यत्र यत्र लीयते तदपि कुतो न तल्लिङ्गमिति भ्रमं वारयति-न लीयत इति ॥ ३३ ॥ ३४ ॥ शुक्तिकाशकल इव लयो न दृष्टश्चेत्तोऽपि तर्हि ब्रह्मवदपरं लिङ्गमित्यत आह—लीयते हीति । व्यवहारदशायां कल्पितं रजतं यथा ज्ञानेन शुक्तिकाशकले लीयते नैवं शुक्तिकाशकलमन्यत्र तत्त्व-दृष्ट्या तु शुक्त्यादिशकलं ब्रह्मण्येव लीयते न ब्रह्मान्यत्वेति ब्रह्मैव लिङ्गमि-त्यर्थः ॥ ३५ ॥ विश्वप्रकाशकत्वेन विश्वाधिष्ठानत्वेन वा परशिव एव मुख्यं लिङ्गमित्युक्तं तस्य परशिवस्योपासनार्थमौपाधिकानि रूपाणि श्रुत्यनुसारादाग-मानुसाराद्वा लिङ्गतया व्यवहरतां मतमाह—अन्ये चेति । मूलाधारो मणि-पूरकोऽनाहत आज्ञा द्वादशान्तः षोडशान्तश्चेत्यस्मिञ्शरीरे षडाधाराः शिवस्यो-

अधोमुखमनाद्यन्तमपिण्डं पिण्डसंज्ञितम् ।

ज्वलत्कालानलप्रख्यं स्वयंभु ब्रह्मसंज्ञितम् ॥ ३७ ॥

मध्यमस्थं महामन्तैरर्चनीयं तु योगिभिः ।

गुरूपदेशतो ज्ञेयं लिङ्गमेकं प्रकीर्तितम् ॥ ३८ ॥

पासनास्थानानि । अष्टवितस्तिपरिमितस्य शरीरस्य वितस्तिचतुष्टयानन्तरं मूलाधारस्तत्र गुणसामान्योपाधिकं (गणेशं) परतत्त्वं लिङ्गमुपासनीयम् । नाभौ मणिपूरकस्तत्र तदेव परतत्त्वं जगत्सर्गव्यापारं ब्रह्मसंज्ञितं लिङ्गमुपासनीयम् । हृदयेऽनाहतं तत्र सत्त्वगुणोपाधिकं तदेव तत्त्वं जगत्पालनव्यापारं विष्णुसंज्ञितम् । भ्रूमध्य आज्ञा तत्र तमोगुणोपाधिकं तदेव तत्त्वं संहारव्यापारं रुद्रसंज्ञितम् । ब्रह्मरन्ध्रे द्वादशान्ते तदेव तत्त्वं साक्षिरूपम् । ततः पश्चाच्चतुरङ्गुलानन्तरं षोडशान्तं तदेव तत्त्वं स्रष्टृप्रतिष्ठं लिङ्गरूपमुपासनीयमिति । उक्तमुत्तरतापनीयोपनिषदि—‘मूलाग्रावग्निरूपं प्रणवं संदध्यात्’ इत्यादि ‘लिङ्गरूपानेव च संपूज्य’ इत्यन्तम् । अतस्तामुपनिषदमनुसरन्तस्तच्छायानुसारिण आगमानानुसरन्तश्च योगिनोऽस्मिञ्शरीरे उक्तेष्वाधारेषु यथोदीरितलिङ्गान्यामनन्तीत्यर्थः ॥ ३६ ॥ मणिपूरक उपासनीयस्य ब्रह्मलिङ्गस्य स्वरूपमाह—अधोमुखमिति । यदनाद्यन्तं स्वयंभु स्वप्रतिष्ठमपिण्डमशरीरं ब्रह्मसंज्ञितं परं तत्त्वं तदेव पिण्डसंज्ञितं पिण्डेन स्थूलशरीरेण समष्टिरूपेणोपाधिना संबन्धात्प्राप्तप्राजापत्यादिनामकम् । संज्ञा जाता अस्येति संज्ञितम् । तारकादित्वादितं च । अत एवोपाधिसंबन्धाज्ज्वलत्कालानलप्रख्यं सुवर्णवर्णम् । अधोमुखं स्रष्टव्यजगत्क्षणकार्याभिमुखम् । कारणकार्ययोरुर्ध्वाधःशब्दौ प्रसिद्धौ गीतासु—‘ऊर्ध्वमूलमधः शाखम्’ इति ॥ ३७ ॥ मध्यमस्थमुदरमध्ये हि नाभिस्थाने स्थितं मणिपूरकं चक्रं मध्यमं तत्र स्थितमित्यर्थः । महामन्तैः । प्रणवप्रथमावयवभूतोऽकार एको महामन्त्रः । स ह्येकाक्षरमात्रत्वेन परिमाणतोऽस्योऽपि परापरपुरुषार्थप्राप्तिसाधनत्वेन फलतो महत्त्वान्महामन्त्रः । श्रूयते ह्यकारस्य महाफलत्वम् “जागरितस्थानो वैश्वानरोऽकारः प्रथमा मात्रा । आत्तेरादिमत्त्वाद्वाऽऽप्नोति ह वै सर्वान्कामानादिश्च भवति य एवं वेद”

कोटिसूर्यप्रतीकांशं कोमलं द्विजपुंगवाः ॥ ३९ ॥

अपदं पदमव्यक्तमबाणं बाणमद्भुतम् ।

तृतीयस्थं सदैवोर्ध्वमुखं संसारनाशकम् ॥ ४० ॥

इति । प्रणवसमानार्थस्य ह्रस्वेखावयवस्य प्रथमावयवो हकारोऽप्यकार-
समानरीत्या द्वितीयो महामन्त्रः । अपरे बहवो मन्त्रा उत्तरतापनीयोपनि-
षद्भाष्ये प्रप्रश्चिताः । अकारादिमन्त्राणां ब्रह्मात्मकता च श्रुत्यैवोक्ता—
“ अकारं ब्रह्माणं नाभौ । उकारं विष्णुं हृदये । मकारं रुद्रं भ्रूमध्य ओंकारं
सर्वेश्वरं द्वादशान्ते ” इति । बाह्योपकरणनिरपेक्षमनोमात्रसाधन उक्तलिङ्गार्चने
योगिनामेवाधिकार इत्याशयेनोक्तं योगिभिरिति । ब्रह्मलिङ्गस्य सरस्वती-
शक्तिसाहित्यं परिवारान्महामन्त्रांश्च सांप्रदायिकानभिसंधायोक्तं गुरुपदेशत
इति ॥ ३८ ॥ अथ हृदयस्थेऽनाहत उपास्यस्यापि द्वितीयस्य विष्णुलिङ्गस्य
स्वरूपमाह—कोटिसूर्येति । आत्मा नानायोनिषु कर्मफलभोगाय पद्यते गच्छ-
त्यनेन करणेनेति पदं लिङ्गशरीरम् । श्रूयते हि—“ तदेव सक्तः सह कर्म-
णैति लिङ्गं मनो यत्र निषिक्तमस्य । प्राध्यान्तं कर्मणस्तस्य यत्किंचेह करो-
त्ययम् । तस्माल्लोकात्पुनरैत्यस्मै लोकाय कर्मणे ” इति । तेन पदेन रहितं परं
तत्त्वम् । बाणमिति स्थूलशरीरम् । तथा हि प्रश्नोपनिषदि वागादीन्प्रति
मुख्यस्य प्राणस्य वाक्यम्—“ मा मोहमापद्यथाहमेवैतत्पञ्चधाऽऽत्मानं प्रवि-
भज्यैतद्बाणमवष्टभ्य विधारयामि ” इति । तेन स्थूलशरीरेण रहितमबाणम् ।
श्रूयते हि पदस्य शरीरद्वयराहित्यं काठके—“ अशरीरं शरीरेष्वनवस्थेष्वव-
स्थितम् ” इति । अत एव सकलकरणागोचरत्वादव्यक्तम् । तथाऽप्युपा-
सनाय पदं बाणं सूक्ष्मस्थूलशरीरद्वयात्मकम् । अशरीरस्यैव शरीरद्वयात्मकत्वा-
दद्भुतम् । कोटिसूर्यप्रतीकांशं कोमलम् । यतो रूपेणैवात्र सूर्यसादृश्यं न
स्पर्शेनातः कोमलता । तृतीयस्थमिति तृतीयमनाहतम् । यद्यप्युक्तमणिपूर्वा-
पेक्षया तदनाहतं द्वितीयं तथापि मूलाधारापेक्षया तस्य तृतीयत्वमुक्तम् । मूला-
धारेऽपि हि गुणसामान्योपाधिविशिष्टं परं तत्त्वं लिङ्गमुपास्यत्वेनोक्तमुत्तरताप-
नीये । इह चानाहतस्य तृतीयत्वाभिधानेन मूलाधारलिङ्गस्यापि संग्रहः सूचितः-
यद्यपि तदपेक्षया विष्णुलिङ्गं तृतीयं तथाऽपि तस्येह साक्षादनुपन्यासादुपन्य-

अर्चनीयं महामन्त्रैरात्मनिष्ठैस्तु योगिभिः ।

गुरूपदेशतो ज्ञेयं द्वितीयं लिङ्गमीरितम् ॥ ४१ ॥

चन्द्रकोटिप्रतीकाशं शांकरं शक्तिवल्लभम् ॥ ४२ ॥

अरूपं रूपमव्यक्तमपरं परमाद्भुतम् ।

विसर्गाधिष्ठितं विश्वं विश्वविज्ञानसाधकम् ॥ ४३ ॥

स्तब्रह्मलिङ्गापेक्षया द्वितीयत्वमुक्तम् । एतच्च त्रिणुलिङ्गमुपासकस्य मोक्षप्रदम् ।
यदाहुः—“मोक्षमिच्छेज्जनार्दनान्” इति । तदुक्तं संसारनाशकमिति ।
तथात्वं च प्रागुक्तकारणाभिमुख्यात्तदाह—ऊर्ध्वमुखमिति । महामन्त्रैरिति ।
प्रणवद्वितीयमात्रोकारोऽत्र महामन्त्रः । अस्यापि हि महाफलत्वं श्रूयते “स्वप्न-
स्थानस्तैजस उकारो द्वितीया मातृत्कर्षादुभयः प्राद्वोत्कर्षति ह वै ज्ञानसंततिं
समानश्च भवति नास्याब्रह्मवित्कुले भवति य एवं वेद” इति । ह्रस्वेखा
द्वितीयाक्षरं रेफो द्वितीयो महामन्त्रः । पूर्ववदन्ये महामन्त्राः । अत्र गुरूपदे-
शत इति लक्ष्मीसाहित्यं परिवारयोगश्च ॥३९—४१॥ अथ भूमध्य आज्ञा-
यामुपास्यस्य रुद्रलिङ्गस्य स्वरूपमाह—चन्द्रकोटीति । शिवस्य वास्तवस्वरूपं
हि सर्वातिशायित्वात्परम् । “अशब्दमस्पर्शमरूपमव्ययम्” इति श्रुतत्वेन रूपा-
दिविरहादरूपम् । अत एवाव्यक्तं सदपि रूपमुपासकानुग्रहाय स्वीकृतदिव्या-
वतारं सगुणं ब्रह्म । अरूपस्य परस्यैव रूपत्वापरत्वसत्त्वादद्भुतत्वम् कितदुपा-
सनीयं रूपमिति तदाह—चन्द्रकोटिप्रतीकाशमिति । आज्ञायामुपासनीयस्य
रूद्रात्मकतामाह—शांकरमिति । उमाशक्तिसाहित्यं शक्तिवल्लभमिति ॥४२॥
विसर्गाधिष्ठितमिति । सर्गः संसारश्च व्यपयात्यस्मिन्स्थाने इति विसर्गः । अवि-
मुक्तोपासनेन संसारनिवृत्तिर्जाबालोपनिषदादिषु प्रसिद्धा तस्मिन्विसर्गे भूम-
ध्येऽधिष्ठितम् । विश्वं सर्वात्मकम् “सर्वो वै रुद्रः” इति श्रुतेः । विश्वविज्ञा-
नसाधकं तमेव विश्वात्मकं रुद्रं गोचरयति यज्ज्ञानं तद्विश्वविज्ञानं तत्सा-
धयतीदं लिङ्गम् “ईश्वराज्ज्ञानमन्विच्छेत्” इति श्रुतेः । महामन्त्रैरिति ।
प्रणवस्य तृतीया मात्रा मकार एको महामन्त्रः । तस्यापि महाफलत्वं श्रूयते—
“सुषुप्तस्थानः प्राज्ञो मकारस्तृतीया मात्रा मितेरपीतेर्वा मिनोति ह वा इदं सर्व-

अर्चनीयं महामन्त्रैरतिशुद्धैस्तु योगिभिः ।
 गुरूपदेशतो ज्ञेयं तृतीयं लिङ्गमीरितम् ॥ ४४ ॥
 एतेषु लिङ्गेषु शिवः पुराणः स्वशक्तियुक्तः
 स्वजनप्रियाय । प्रकाशते संततमात्म-
 विद्याल्लवाभिलाषैरभिपूजनीयः ॥ ४५ ॥
 अन्तर्लिङ्गं यो विजानाति शश्वद्वन्धच्छेदं
 शंकरस्य प्रसादात् । कुर्यादाशु ब्रह्मविद्ब्रह्मनिष्ठाः
 सत्यं प्रोक्तं सर्वलोकप्रियाय ॥ ४६ ॥
 निस्तरङ्गशिवे परमात्मनि प्रत्ययस्य
 लयः परयोगिनः । मुख्यमर्चन-
 मित्यभिपद्यते पुष्पतोयफलप्रमुखाः कृशाः ॥ ४७ ॥
 मन्त्रेण पूजा मतिमत्तमानामबोधमूलस्य
 महाद्रुमस्य । संसारसंज्ञस्य मुनीन्द्र-
 मुख्या नालं सदा मूलविमूलनाय ॥ ४८ ॥

मपीतिश्च भवति य एवं वेद ” इति । हल्लेखा तृतीयाक्षरमीकारो द्वितीयो
 महामन्त्रः । अन्येऽपि बहवो महामन्त्राः पूर्ववत्तत्रैव द्रष्टव्याः ॥ ४३ ॥
 तृतीयस्य पदसूचितस्य मूलाधारस्थस्य गुणसामान्योपाधिकलिङ्गस्य तु कृत्स्नः
 प्रणव एको महामन्त्रः । तस्य च महाफलत्वम् श्रूयते हि—“एवमौंकार
 आत्मैव संविशत्यात्मनाऽऽत्मानं य एवं वेद” इति । द्वितीयः सर्वो हल्लेखामन्त्रः ।
 अन्ये तु पूर्ववत् ॥ ४४ ॥ उक्तलिङ्गोपासनस्य फलमाह—एतेष्विति । उक्त-
 रूपः शिव एतेषु प्रकाशत इति कृत्वा संसारसागरोत्तरणायाऽऽत्मविद्यालक्षणं
 प्लवमपेक्षमाणैः पूजनीय इत्यर्थः ॥ ४५ ॥ उक्ततत्तल्लिङ्गपूजनाद्ब्रह्मविद्ब्रह्मा
 बन्धच्छेदं करोत्यतस्तत्कर्तव्यमित्याह—अन्तर्लिङ्गमिति ॥ ४६—४८ ॥

ज्ञानमेव शिवार्चनमिष्यते स्थूलमेव
 बहिर्भजनं नृणाम् । वेद एव सदा
 मितिकारणं बोध एव परमं पदमास्तिकाः ॥ ४९ ॥
 गुह्यमेव तु वः कथितं मया मह्यमाह
 महेश्वरवल्लभः । व्यास आमरणान्तिक-
 मास्तिकाः पूजयध्वमसत्यनिवृत्तये ॥ ५० ॥
 इति श्रीस्कान्दपुराणे सूतसंहितायां चतुर्थे यज्ञवैभवखण्डे
 शिवलिङ्गस्वरूपकथनं नामाष्टाविंशोऽध्यायः ॥ २८ ॥

एकोनत्रिंशोऽध्यायः ।

२९. शिवस्थानविचारः ।

सूत उवाच—

अथातः संप्रवक्ष्यामि शिवस्थानं समासतः ।

यत्र संचिन्त्य देवेशं कैवल्यं लभते नरः ॥ १ ॥

पुरा नारायणः श्रीमान्किरीटी गरुडध्वजः ।

श्रीमत्कैलासपर्यन्ते तताप परमं तपः ॥ २ ॥

४८॥ज्ञानमेवेति । मानसोपासनाज्ज्ञानरूपमर्चनं प्रशस्तम् । केवलविशुद्धसत्त्वस्य
 सकलवेदसारः प्रणवस्तत्साक्षात्कारलक्षणस्य बोधस्य हेतुरित्यर्थः ॥४९-५०॥
 इति श्रीस्कान्दपुराणे सूतसंहितातात्पर्यदीपिकायां शिवलिङ्गस्वरूपकथनं
 नामाष्टाविंशोऽध्यायः ॥ २८ ॥

उक्तलिङ्गोपासकानां प्रतिबन्धकपापकलापनिरासने सत्त्वशोधने चोप-
 कारकाणि स्थानानि वक्तुं प्रतिजानीते—अथात इति ॥ १ ॥ महद्गिरिपि

भस्मोद्धूलितसर्वाङ्गस्त्रिपुण्ड्राङ्कितमस्तकः ।
 रुद्राक्षमालाभरणो जटावल्कलसंयुतः ॥ ३ ॥
 तपसा तस्य देवस्य केशवस्य महात्मनः ।
 प्रादुरासीन्महादेवः शंकरः करुणानिधिः ॥ ४ ॥
 तं दृष्ट्वा पुण्डरीकाक्षो महादेवं घृणानिधिम् ।
 अम्बिकासहितं रुद्रं चन्द्रमौलिं सनातनम् ॥ ५ ॥
 प्रणम्य दण्डवद्भूमौ भक्त्या परमया सह ।
 स्तोत्रमारभते स्तोतुं सर्वभूतहितावहम् ॥ ६ ॥
 अकाराय नमः साक्षादनन्तानन्दमूर्तये ।

महता प्रयासेन ज्ञातानीति कथ्यमानस्थानविशेषेष्वादरातिशयजननाय नाराय-
 णकथोपन्यासः ॥ २—६ ॥ अकारायेत्यादिस्तोत्रे मातृकापञ्चाशदक्षररूप-
 मन्त्रतादात्म्येन शिवमनुसंधत्ते विष्णुः । शिवोऽनन्तानन्दमूर्तिशब्दार्थात्मकः ।
 स चार्थः स्ववाचकशब्दानुवेधेनैव प्रतिभासनात्तद्विवर्ततया तच्छब्दात्मकः ।
 यदाहुः—“ न सोऽस्ति प्रत्ययो लोके यः शब्दानुगमादृते । अनुविद्धमिव
 ज्ञानं सर्वं शब्देन गम्यते ” इति ॥ आहुश्च शब्दविवर्तितत्वमर्थस्य—“शब्द-
 ब्रह्म यदेकं यच्चैतन्यं च सर्वभूतानाम् । यत्परिणामस्त्रिभुवनमखिलमिदं जय-
 ति सा वाणी ” इति । हरिरप्याह वाक्प्रपदीयादौ—“ अनादिनिधनं ब्रह्म
 शब्दतत्त्वं यदक्षरम् । विवर्ततेऽर्थभावेन प्रक्रिया जगतो यतः ” इति ॥ अत्रानन्ता-
 नन्दमूर्तिशब्दस्यावर्णः प्रथमावयव इति तदनुसंधानजनितसंस्कारसंस्कृतायां
 बुद्धौ भासमानः स शब्दः सर्वोऽप्यवर्णात्मकः । यदाहुः—“ नादैराहितबी-
 जायामन्त्येन ध्वनिना सह । आवृत्तपरिपाकायां बुद्धौ शब्दो व्यवस्थितः ”
 इति ॥ इत्थमकारात्मकशब्दप्रतिपादितार्थात्मकतया शिवस्याकारमन्त्रात्मकत्व-
 मिति तादात्म्यमनुसंधेयम् । यदाहुः—“ गुरुदेवतामनूनामैक्यं संभावये
 त्समाहितधीः ” इति । इत्थं मन्त्रस्तोत्रे सर्वेषु तत्तदक्षरादिशब्दान्प्रयुज्जानस्य
 विष्णोरभिप्रायो द्रष्टव्यः । अकारवाच्यतया वाऽकारादिशब्दवाच्यतया वोऽप-

आत्मभूताय सर्वेषामतिशुद्धाय शूलिने ॥ ७ ॥

आकारायातिशुद्धाय साक्षिणे सर्ववस्तुनः ।

अम्बिकापतये तुभ्यमसङ्गाय नमो नमः ॥ ८ ॥

इकारायेश्वराख्याय सर्वसिद्धिकराय च ।

इन्द्रादिलोकपालानामियत्ताकारिणे नमः ॥ ९ ॥

ईकाराय वरिष्ठाय वाञ्छितार्थप्रदाय च ।

चारादकारमन्त्ररूपतयाऽभिधानमिह न भवति । किंतु प्रागुक्तरीत्याऽकारमन्त्रता-
दात्म्यादेवेति विवक्षया साक्षादित्युक्तम् । शिवस्वभावभूतो हि परम आनन्दः ।
“ विज्ञानमानन्दं ब्रह्म ” इति श्रुतेः । स च शुभकर्मोपस्थापितविषयेन्द्रिय-
संप्रयोगजनितवृत्त्यवच्छेदादनेक इव तारतम्यवानिवोत्पन्न इवान्तवानिव च
लक्ष्यते । सर्वोपाधिविरहात्तु निरतिशयो नित्यः शिवस्याऽऽनन्दः । स च तस्य
न गुणः किंतु मूर्तिस्वरूपमेवेति विवक्षयोक्तम् । अनन्तानन्दमूर्तेय इति ।
स चापि विशुद्धसत्त्वात्मकाविद्योपाधिसंबन्धादसंख्यजीवभावेन विशुद्धसत्त्वात्म-
कमायोपाधिसंबन्धादीश्वररूपेण च भेदेन भासमानोऽपि मायाविद्योपाधिसंबन्ध-
परित्यागादतिशुद्धः । अतएव तदुपाधिकस्य भेदस्यापि प्रविलयात्सर्वेषामात्मे-
त्याह—अतिशुद्धायाऽऽत्मभूतायोति । उक्तरूपस्य शिवतत्त्वस्य मन्दाधिकारि
बुद्धिगोचरत्वासंभवात्तदनुग्रहाय स्वीकृतानेकदिव्याभरणं लीलावतारं सूचयति
शूलिन इति । शूलमिहानेकदिव्यायुधदिव्याभरणस्रक्चन्दनवाहनपरिवारादि-
योगोपलक्षणम् । इत्थं तत्र तत्र नामनि संभवदर्शजातमनुसंधेयमिति दिव्यान्त्रि-
दर्शितं विस्तरपरिहाराय तु संदिग्धपदविवरणमात्रमत्र क्रियत इति । आत्मभू-
तायेत्यकारमन्त्र आकार उक्तः । आकारमन्त्रेऽप्यतिशुद्धायाम्बिकापतयेऽसङ्गाये-
त्यकार उक्तः । तदभेदका गुणा इति मतमनुसृत्यावर्णस्यैकत्वाभिप्रायेण । उक्त-
हि—कात्यायनेन “ एकत्वादकारस्य सिद्धम् ” इति । भेदका गुणा इति
मतसूचनाय तु ह्रस्वदीर्घमन्त्रयोः पृथगुदाहरणोपन्यास इति । साक्षिण इति
तु विशेष्यस्वरूपोपन्यासो न त्वाकारमन्त्रोदाहरणत्वेनेति । इत्थमुत्तरत्र द्रष्ट-
व्यम् ॥ ७ ॥ ८ ॥ इयत्ताकारिण इति । तत्तत्कृतमुकृतपरिपाकानुरूपपरि-

वञ्चकानामलभ्याय वसुदाय नमो नमः ॥ १० ॥
 उकारायोग्रजन्तूनामुग्ररूपाय शूलिने ।
 उत्तमानां तु जन्तूनामुपास्याय नमो नमः ॥ ११ ॥
 उकारायोपवीताय ह्यूर्जितायोत्तमात्मने ।
 उत्तमज्ञानगम्याय नमस्ते परमात्मने ॥ १२ ॥
 ऋकारायाऽऽदिभूताय रामपूर्वार्चिताय च ।
 ऋचामर्थस्वरूपाय नमः सत्यपरात्मने ॥ १३ ॥
 ऋकाराय निसर्गाय नित्यतृप्ताय शम्भवे ।
 रसादिभूतरूपाय नमः शुद्धचिदात्मने ॥ १४ ॥
 लृकाराय लसद्गण्डमण्डिताभरणाय च ।
 लिङ्गलिङ्ग्यादिहीनाय लिङ्गरूपाय ते नमः ॥ १५ ॥
 लृकाराय लयस्थाय ध्वंसकायाऽऽदिहेतवे ।
 लाक्षारुणशरीराय लाभस्थानाय वै नमः ॥ १६ ॥
 एकाराय नमः शश्वदिदंतासाक्षिणे तथा ।

मितपदप्रदायिन इत्यर्थः ॥ ९—११ ॥ उपवीताय भोगमोक्षार्थिभिः सकल-
 लोकेरूपगताय ॥ १२ ॥ ऋकारमन्त्रे रामपूर्वेति पदं रश्रुतिसामान्यादेकत्वाभि-
 प्रायेण । सत्यपरात्मन इति विशेष्यस्वरूपोपन्यासेनेति द्रष्टव्यम् ॥ १३ ॥
 निसर्गाय समस्तवस्तूनां स्वाभाविकरूपाय । रसादीति—रश्रुतिसामान्यं विशेष-
 निर्देशो वा द्रष्टव्यः ॥ १४ ॥ लिङ्गरूपाय । लिङ्गिर्गत्यर्थः । गत्यर्था ज्ञाना-
 र्थाः । ज्ञानरूपाय तस्य स्वप्रकाशत्वेन मानमेयमातृविभागविरहमाह—लिङ्ग-
 लिङ्ग्यादिहीनायेति ॥ १५ ॥ लयस्थाय लये प्रलयसमयेऽपि स्थिताय । लभ्य-
 त इति लाभः कर्मफलं तत्तिष्ठत्यस्मिन्निति लाभस्थानं तस्मै “ एष एव साधु
 कर्म कारयति तं यमूर्ध्वमुन्निनीषते ” इति वाजसनेयश्रुतिः । “ लभते च
 ततः कामान्मयैव विहितान्हितान् ” इति स्मृतिः । “ फलमत उपपत्तेः ”

अहंतासाक्षिणे साक्षात्प्रत्यगद्वयवस्तुने ॥ १७ ॥

ऐकारायामलज्ञानप्रभावपरिशीलिनाम् ।

आत्मरूपतया नित्यं प्रतीताय नमो नमः ॥ १८ ॥

ओकाराय विरिञ्चाय विष्णवे रुद्रमूर्तये ।

वाच्यवाचकहीनाय स्वयंभानाय वै नमः ॥ १९ ॥

इति बादरायणीयं सूत्रम् ॥ १६ ॥ एकारस्य कण्ठतालुभवस्य संध्यक्षरतया-
 स्वर्णे वर्णात्मकत्वेनाहंतेदंतेति तदुभयोदाहरणम् । अन्तःकरणस्य स्वप्रतिबि-
 म्बितचैतन्याभिमुखा वृत्तिर्विषयाभिन्नाऽहंकारस्तद्रूप (ताहन्ता चिदवभास्यं
 पराग्रूपं सर्वमिदं तद्भावमिदन्ता तदुभयं स्वात्मन्यध्यस्तं स्वरूपप्रकाशेनैव सा-
 क्षादीक्षत इति तदुभयसाक्षी । प्रत्यगद्वयवस्तुनो विषयविषयिप्रातिकूल्येना-
 न्तरमञ्चति गच्छतीति प्रत्यङ् स्वप्रतिष्ठ आत्मा । अत एव स्वेतरानवभासा-
 दद्वयं बाधाभावेन परमार्थं त्वाद्वस्तुत्वं च ॥ १७ ॥ अकारैकारयो-
 र्योगादैकारः । तन्नाकारांशस्योदाहरणममलेति । अन्तर्वर्तिन एकारस्य-
 वर्णवर्णात्मकत्वादात्मरूपतयेत्यवर्णस्येतायेतीवर्णस्य । प्रतीति हि पृथ-
 क्पदम् । “ लक्षणेत्थंभूताह्यानभागवांप्सासु प्रतिपर्यनवः ” इति वीप्सायां
 कर्मप्रवचनीयः । तत्र तत्र वस्तुन्यात्मरूपतया स्वरूपतया वा प्रतीयत इत्यै-
 कारोदाहरणम् ॥ १८ ॥ “ अकारं ब्रह्माणं नाभौ ” इति श्रुतिः । विष्णो-
 रुकारात्मकत्वाद्विष्णव इत्युकारोदाहरणम् । “ उकारं विष्णुं हृदये ” इति
 श्रुतिः । तयोश्च विष्णुब्रह्मणोरिह न स्वातन्त्र्येण निर्देशस्तथा सति प्रकृता-
 ननुगुणत्वाद्वुद्ररूपत्वेनैवेति दर्शयितुमुक्तम् रुद्रमूर्तय इति । रुद्रमूर्तये विरि-
 ञ्चाय रुद्रमूर्तये विष्णवे इत्युभयत्र योज्यम् । विष्णुब्रह्माणावपि हि रुद्रात्मकौ
 “ सर्वो वै रुद्रः ” इति तैत्तिरीयकश्रुतिः । “ यो वै रुद्रः स भगवान्यश्च
 ब्रह्मा तस्मै वै नमो नमः ” “ यो वै रुद्रः स भगवान्यश्च विष्णुस्तस्मै वै
 नमो नमः ” इति चाऽऽथर्वणी श्रुतिः । उक्तमुच्यमानं वक्ष्यमाणं च यन्म-
 न्त्रतदार्थात्मकं शिवस्य न तत्स्वाभाविकं किंतु लीलयोपासकानुग्रहेण स्वेच्छया
 स्वीकृतमेव । स्वाभाविकं तु निष्कलं स्वप्रकाशमित्याह—वाच्येत्यादिना ॥ १९ ॥

औकाराय महेशाय महामन्त्रार्थरूपिणे ।

महादेवाय मात्रादिप्रपञ्चाय नमो नमः ॥ २० ॥

बिन्दुरूपाय बीजाय बीजाधिष्ठानरूपिणे ।

बीजनाशकरज्ञानस्वरूपाय नमो नमः ॥ २१ ॥

विसर्जनीयरूपाय विस्मयाय महात्मने ।

विसर्जनीयनिष्ठानां विशेषार्थाय वै नमः ॥ २२ ॥

शिवस्यौकारमन्त्रतादात्म्यप्रतिपत्तिदाढ्याय तयोः समानं धर्ममाह—
महेशाय महामन्त्रार्थरूपिण इति । शिवस्तावन्निरतिशयैश्वर्ययोगाद्भजतां तत्प्र-
दातृत्वाच्च महेशः । महतः प्रणवप्रासादरुद्राध्यायादेर्मन्त्रस्य योऽर्थस्तद्रूपी तेन
मन्त्रेण प्रतिपाद्यत्वाद्वाचकस्य वाच्यादभेदान्महामन्त्ररूपी च यथैवमौकारोऽपि ।
सोऽपि हि स्वयं महामन्त्रत्वात्स्वार्थभेदाच्च महामन्त्रार्थरूपी स्वात्मानं परिशी-
लयतां निरतिशयज्ञानैश्वर्यप्रदानेन महेश्वर एवमौकारमन्त्रस्य शिवस्य च सारू-
प्यात्तन्मन्त्रात्मना शिवोऽनुसंधेयः । औकारस्य यथोक्तप्रभावोपेतत्वं लघुनाम्ना
स्वयंकृते सरस्वतीस्तोत्रे विशदीकृतम्—“यत्सद्यो वचसां प्रवृत्तिकरणे दृष्ट-
प्रभावं बुधैस्तार्तीयं तदहं नमामि शिरसा त्वद्वीजमिन्दुप्रभम् ॥ अस्वौर्वोऽपि
सरस्वतीमनुगतो जाड्याम्बुविच्छित्तये गौःशब्दो गिरि वर्तते स नियतं यो गं
विना सिद्धिदः” इति । जमदग्निना स्वकोपाग्निः सरस्वत्यां महानद्यां मुक्तः
सन्सदा समुद्रं सहरत्येवमौरिति स्वर्गान्तस्थत्वादौकारमन्त्रेऽपि सरस्वतीप्रतिपाद-
कतया वाऽनुगतो जाड्याम्बुविच्छित्तये सकलसंसारकारणाविद्यासमुद्रसंहारा-
यास्तु गौरिति यः शब्दो गिरि वाचि नित्यं वर्तते इत्यभिधानेषु प्रसिद्धं च स
गकारं विनौरित्येतावन्महामन्त्रात्मकः सिद्धिदो भवतीति । किंच शिवो मानमे-
यमहादेवादिप्रपञ्चात्मकः । ते च शब्दा मकारादित्वादकारादिन्यायेन मकारा-
त्मकाः । अतस्तदर्थद्वारा शिवोऽपि मकारात्मकः । औकारोऽप्युक्तीत्या महेश-
त्वान्मकारात्मक इति मकारस्य साम्यादप्यौकारमन्त्रस्य शिवतादात्म्यं द्रष्टव्य-
मित्यर्थः ॥ २० ॥ चरमस्वरयोः केवल्योः स्वरूपेणोच्चारयितुमशक्यत्वा-
च्चद्वाचकबिन्दुविसर्जनीयशब्दाभ्यामेव तौ निर्दिश्य तदात्मकतामाह—

ककाराय कपूर्वादिदेवतापूजिताय च ।

करणग्रामसंहर्त्रे कालातीताय वै नमः ॥ २३ ॥

खकाराय खपूर्वादिभूतपञ्चकहेतवे ।

खमूर्ताय खलप्रज्ञागोचराय नमो नमः ॥ २४ ॥

गकाराय गणेशाय गणवृन्दार्चिताय च ।

गङ्गाधराय गुह्याय गुणातीताय ते नमः ॥ २५ ॥

बिन्दुरूपायेति । शिवोहि सर्गादौ स्वमायाशक्तौ प्रतिबिम्बितस्तदवस्थया तयोऽवच्छेदाद्बिन्दुरिति जगदङ्कुराऽवस्थया तयाऽवच्छेदाद्वीजमिति तस्या एवाग्र एतद्वीजाधिष्ठानमित्युपनिषज्जनितचरमसाक्षात्काररूपान्तःकरणवृत्तिप्रतिबिम्बितस्तन्नाशकतया बीजनाशकरज्ञानस्वरूप इति चोच्यते । बिन्द्वादिशब्दचतुष्टयस्य वकारादित्वेन वकारात्मकत्वात्तद्वारा तदर्थः शिवोऽपि वकारात्मकः एवमनुस्वारोऽपि बिन्दुशब्दवाच्यतया वकारात्मक इति वकारमन्त्रतादात्म्येन शिवोऽनुसंधेयः । विविधत्वेन स्रष्टव्यतया विसर्जनीयं जगत्तद्रूपः शिवः । शिवः सर्वमिदं जगदित्याहुः । अखण्डैकरसो निष्कलः सन्नपि विविधजगदात्मको जात इत्याश्चर्यरूपत्वाद्विस्मयः । विसर्जनीयनिष्ठानामिति । “तयोरेव कृत्यक्तखलार्थाः” इत्यनीयर् प्रत्ययः । विसर्जनं परित्यागस्तन्निष्ठाः सकलसंसारपरित्यागानिष्ठा ये मुमुक्षवस्तेषाम् । कर्तरि षष्ठी । ऐश्वर्यार्थमिरपि शिव एव यथा प्रार्थनीयस्तथा मुमुक्षुभिरपि विशेषेणार्थनीय इत्यर्थः । अत्र विसर्जनीयविस्मयविशेषार्थशब्दा वकारादित्वात्तदात्मकाः । तद्वारा तदर्थः शिवोऽपि वकारात्मकः । चरमस्वरोऽपि विसर्जनीय इति प्रसिद्धेः स्ववाचकद्वारा वकारात्मकः । तेन वकारात्मकत्वसाम्याद्विसर्जनीयमन्त्रत्मकतया शिवोऽनुसंधेय इत्यर्थः ॥ २१ ॥ २२ ॥ ककारयेति । को ब्रह्मा स पूर्व एषां ते कपूर्वा इन्द्रादयस्तदादिदेवताभिः पूजिताय । करणग्रामस्य जनकस्य कारणग्रामस्य शरीरस्य जन्यस्य लिङ्गशरीरस्य तदाश्रयस्य स्थूलशरीरस्योपलक्षणं शरीरत्रयसंहर्त्रेऽशरीरत्वलक्षणमोक्षप्रदायेत्यर्थः । कालस्यापि स्रष्टृत्वेन तदनवच्छिन्नाय । अत्र कपूर्वादिशब्दत्रयं ककारादित्वेन तदात्मकं तदर्थतया शिवोऽपि

घकाराय घनाकारघातकाय घनात्मने ।

घटादिजगदाकाररहिताय नमो नमः ॥ २६ ॥

ङकाराय ङमन्त्रार्थस्वरूपाय शिवात्मने ।

ङाङीङूसंज्ञितार्थनामगम्याय नमो नमः ॥ २७ ॥

चकाराय चमन्त्रार्थस्वरूपायामितात्मने ।

चमन्त्रार्थनिषण्णानाममृताय नमो नमः ॥ २८ ॥

छकाराय छलालस्यच्छादनादिविशेषतः ।

तदात्मकः । अतः ककारमन्त्रतादात्म्येनानुसंधेयः ॥ २३ ॥ खकारयेति । खमाकाशं पूर्वं यस्य तदादिभूतपञ्चकमपञ्चाकृतं सूक्ष्मभूतपञ्चकं तस्य हेतवे । खमूर्ताय । आकाशवर्णिलेपं मूर्तं मूर्तिर्यस्य तस्मै ॥ २४ ॥ गणाः प्रमथगणाः । गुहाय गुहायां बुद्धौ भवाय “यो वेद निहितं गुहायाम्” इति श्रुतेः ॥ २५ ॥ घनो निबिडः प्रपञ्चः सर्गसमये तदात्मने । प्रलयसमये तदाकारस्य संहर्त्रे ॥ २६ ॥ ङमन्त्रार्थः श्रीकण्ठादिषु मन्त्रशक्तिसहित एकरुद्र आर्द्राद्युपलक्षितः । ङाङीङू इत्येते त्रयो वर्णा एतदुपलक्षिता वाऽन्येऽपि सर्वे वर्णाः कादिव्यञ्जनपञ्चविंशत्येकैकेनान्तरिताः संज्ञा जाता एषामर्थानां पार्वतीमूर्तीनां ते तत्संज्ञितार्थाः । तारकादित्वादितच् । तेषामप्यगम्याय । तत्त्वतस्तदभेदेन गन्तृगन्तव्यभावाभावात् । लीलया पृथग्भावेऽप्यवाङ्मनसगोचरत्वात् “अविज्ञातं विजानतां विज्ञातमविजानताम्” इति श्रुतेः ॥ २७ ॥ चमन्त्रार्थ आत्मशक्तियुक्तः कूर्मेशः । उक्ते चमन्त्रार्थे निषण्णा निष्ठिता ये तेषाममृताय । अशरीरत्वरूपापवर्गप्रदानेन शरीरधर्मजरामृत्युनिवृद्धनादमृतस्वभावायेत्यर्थः ॥ २८ ॥ छन्नश्छादितः “दस्तस्पष्टच्छन्नज्ञाताः” इति निपातनात् । छन्नत्वं गुहानिहितत्वात् “यो वेद निहितं गुहायाम्” इति श्रुतेः । छन्दनं निरस्तनिखिलप्लवनिरतिशयपरानन्दत्वेन विषयव्यावृत्तचक्षुषां धीराणां तत्त्वात्मनीच्छाजननम् । छादनमिह तस्य समस्तस्यापवरणम् । एतद्विभागत्रयात्मकायेत्यर्थः । किं तदित्थमनेनापवारणीयमित्यत आह—छलेति । छलं कौटिल्यं जिहामिति पर्यायाः । तद्विधाफलब्रह्मलोकविरोधित्वादहितम् । श्रूयते हि—“येषां तपो

छादनच्छन्दनच्छन्नविभागाय नमो नमः ॥ २९ ॥

जकाराय जगच्छक्तिस्वरूपाय जयार्थिनाम् ।

जयप्रदाय देवाय जम्भमोहाय ते नमः ॥ ३० ॥

झकाराय झमन्त्रार्थस्वरूपायामृतात्मने ।

झमध्यचन्द्रबिम्बाय नमः साम्बाय शंभवे ॥ ३१ ॥

ञकाराय जमन्त्रार्थस्वरूपाय जमूर्तये ।

ज्ञप्तिमात्रैकनिष्ठानां मुक्तिदाय नमो नमः ॥ ३२ ॥

ब्रह्मचर्यं येषु सत्यं प्रतिष्ठितम् । तेषामसौ विरजो ब्रह्मलोको न येषु जिह्म-
नृतं न माया” इति । आलस्यं ह्यध्ययनानुष्ठानविरोधित्वेन धियः प्रतिबन्धाद-
हितम् । छादनशब्दन्य प्रत्येकं संबन्धाच्छलत्वच्छादनमालस्यच्छादनं च ।
आदिशब्दाद्व्याध्यायहितान्तरं तच्छादनभेदा गृह्यन्ते । विशेषशब्दो भेदपरः ।
व्याध्यायहितभेदाच्च छादनभेदा अपि बहवः सन्ति । विशेषत इति बहुवच-
नान्तात्तसिः । अहितच्छादनविशेषैरित्यर्थः । अहितभेदा हि पठ्यन्ते—
‘व्याधिरुत्थानसंशयप्रमादालस्याविरतिभ्रान्तिदर्शनालब्धभूमिकत्वानवस्थितत्वा-
नि चित्तविक्षेपा योगान्तरायाः’ इति । अकारात्मकत्वच्छकारात्मकत्वम् ॥
२९ ॥ जगच्छक्तीति । जगत् उत्पत्तिस्थितिसंहारविषया या शक्तिस्तदात्म-
काय । शक्तिस्वरूपं तत्तादात्म्यं च वर्णितं प्राक् । जम्भयति पारवश्यमापाद-
यति जीवानिति जम्भस्तादृशो मोहो मूलाज्ञानं यस्मिस्तादृशि परशिवाश्रितं
परशिवाधीनं चेति तस्मिन्नित्युच्यते ॥ ३० ॥ झमन्त्रार्थः श्रीकण्ठादौ द्राविणी-
शक्तियुक्तः । अमृतात्मकतां समर्थयते । झमध्येति । झ इति निवृत्तिकलादशकम-
ध्ये नवमी स्थितिरुच्यते सा चेह कलाविशेषानुपादानान्नित्यैव गृह्यते । तस्याश्च
हेतुरमृतमिति तद्वाचिना झकारेण तद्धेतुरमृतं लक्ष्यते । तच्च झकारलक्षितममृतं
मध्यं यस्य चन्द्रस्यासौ झमध्यचन्द्रः स बिम्बं मूर्तिर्यस्याष्टमूर्तेः शिवस्य तस्मै ।
अनेन च विशेषणेन प्रकृतं झकारात्मकत्वमनन्तरोक्तममृतात्मकत्वं च मन्त्रार्थस्थि-
तिकारिणी सुधामयचन्द्रात्मता प्रणिधानकर्तव्यता चेत्यर्थत्वं समर्थितम् ॥
३१ ॥ जमन्त्रार्थेति । नागरीशक्तिसहितः शर्वो जमन्त्रार्थः । जानातीति ज्ञा मूर्तिः

टकाराय टटाटीट्पूर्वकैस्तु महारवैः ।

अर्चिताय सुरश्रेष्ठैरसुरैश्च नमो नमः ॥ ३३ ॥

ठकाराय ठमन्त्रार्थस्वरूपाय ठमन्त्रतः ।

ठठादिगणपूज्याय ठमध्याय नमो नमः ॥ ३४ ॥

डकाराय डडाडीडूडेडोडैश्च महारवैः ।

डामरैरभिपूज्याय नमो नृत्यप्रियाय च ॥ ३५ ॥

ढकाराय ढमन्त्रार्थपरिज्ञानवतां नृणाम् ।

स्वरूपं यस्य तस्मै । ज्ञप्तिमात्रं परशिवस्वरूपम् । एतच्च विशेषणं यद्यपि पद-
द्वयात्मकं तथाऽपि ज्ञप्तिमात्रजकारादुत्तरो यो अकारस्तद्बुद्धिविशेषणावसान-
पर्यन्तमनुवर्तत एवेति कृत्स्नं विशेषणं अकारात्मकं तद्वारां तदर्थः शिवोऽपि
तथेति अकारात्मकत्वसमर्थनोपपत्तिः । नन्विह अकारादपि प्रथमो झकारः ।
अतस्तद्बुद्धिरप्यनुवर्तते । अनुवर्ततां नाम तथाऽपि अबुद्धेरनुवृत्त्या प्रकृते प्रयो-
जनं न वर्णान्तरबुद्धेरनुवृत्तेरिति न काश्चिद्विरोधः । श्लोकांतरेष्वप्यनेकपदात्म-
कत्वविशेषणेष्वित्यमेव विवक्षिताक्षरबुद्धयनुवृत्तिर्द्रष्टव्या ॥ ३२ ॥ टटाटीट्
इति मुरजादिवाद्यध्वन्यनुकरणवर्णाः । एतैर्महारवैः करणैः सुरासुरैः कर्तृभि-
रर्चितायेत्यर्थः ॥ ३३ ॥ मञ्जरीशक्तिसहितो लाङ्गली ठमन्त्रार्थः । ठठाठि-
ठीठुठू इत्यादयो वाद्यध्वन्यनुकरणा वर्णास्तन्निष्पादका गणाष्ठठादिगणाः ।
ठमन्त्रतः । तृतीयार्थे सार्वविभक्तिकस्तसिः । तेन मञ्जरीशक्तिसहितलाङ्गली-
यमन्त्रेण साधनेन ठठादिगणैः कर्तृभिः पूज्याय । ठमध्याय ठबिन्दुनोपे-
तस्तथा ठमध्यः शिवः । ठकारवाच्यो योऽनुस्वारस्तेन समाननाम्ना “विचि-
कीर्षुर्धनीभूतात्क्वचिदभ्येति बिन्दुताम्” इत्यपरबिन्दुरहितशब्देन लक्षितः ॥
३४ ॥ डामरैर्मयंकैर्महारवैः । यद्यपि सिंहव्याघ्रादिशब्दा भयजनकाः
पूजाहेतवस्तथापि ततोऽभेदेन ज्ञातास्तदनुकरणशब्दा भयानकाः सव्यञ्ज-
नतया हर्षहेतव इति तैः पूज्यायेत्युक्तम् ॥ ३५ ॥ वीरिणीशक्तिसहितोऽर्ध-
नारीश्वरो ढमन्त्रार्थः । ढकारैरनुक्रियमाणेनाट्टहासेन कार्येण व्यञ्जनीयतया
लक्षणया दसंज्ञितस्तत्कारणभूतो यो महानन्दस्तत्प्रदाय ॥ ३६ ॥ नाकि-

ढसंज्ञितमहानन्दप्रदाय सततं नमः ॥ ३६ ॥

णकाराय णणाणीणूणेणैणोणौरवैः सदा ।

णाकिनीगणपूज्याय णसंज्ञाय नमो नमः ॥ ३७ ॥

तकाराय तशब्दार्थस्वरूपाय तताय च ।

तत्त्वमित्यभिपूज्याय तत्त्वभूताय वै नमः ॥ ३८ ॥

थकाराय थमन्त्रार्थस्वरूपाय थसंज्ञितैः ।

महागणैश्च पूज्याय थमध्याय नमो नमः ॥ ३९ ॥

दकाराय दयारूपमहाशक्तिमयाय च ।

देशजातिविहीनाय दिवारात्राय वै नमः ॥ ४० ॥

धकाराय धरण्यादिमहाभूतस्वरूपिणे ।

धराधरहृदिस्थाय धमध्याय नमो नमः ॥ ४१ ॥

नकाराय नगेन्द्राय नामजात्यादिहेतवे ।

नमः शिवाय नम्याय नानारूपाय शूलिने ॥ ४२ ॥

पकाराय परानन्दस्वरूपाय परात्मने ।

परापरविहीनाय पावनाय नमो नमः ॥ ४३ ॥

नीशब्दानुकार्यघण्टादिध्वनिकर्तृतया तच्छब्दलक्ष्या गणा णाकिनीगणास्तैः कर्तृभिः । णणादिवर्णानुकार्यैर्मुंरजादिभिर्ध्वनिभिः करणैः पूज्यायेत्यर्थः । कोटरीशक्तिसहित उमाकान्तो णमन्त्रार्थस्तया णसंज्ञस्तद्रूपाय ॥ ३७ ॥ पूतनासहित आषाढीशस्तमन्त्रार्थस्तद्रूपाय । तताय परिपूर्णतया विस्तृताय । आत्मनो निष्कलपरशिवस्वरूपतामनुसंधाय तयाऽवस्थानमेव हि पूजेत्युक्तं प्राक्तदाह-तत्त्वमित्यभिपूज्यायेति ॥ ३८ ॥ भद्रकालीशक्तिसहितो दण्डी थमन्त्रार्थः । थमित्यादिशब्दानुक्तमुरजध्वनिकर्तारो महागणास्तैरनुकरणशब्दैर्लक्षणया संज्ञिताः । थकारो मध्ये यस्य प्रमथेश्वरशब्दः स थमध्यस्तद्वाच्यतया तद्रूपाय ॥ ३९ ॥ ४० ॥ धराधरः कैलासस्तस्य हृदि मध्ये स्थिताय

फकाराय फलाख्याय फलाख्यगणयोने ।
 फलाख्यगणपूज्याय नमः पूर्णस्वरूपिणे ॥ ४४ ॥
 बकाराय बकाराख्यमहाबीजैकजापिनाम् ।
 बन्धनागारनाशैकहेतवे वेधसे नमः ॥ ४५ ॥
 भकाराय भवाब्धेस्तु तारकाय भवाय ते ।
 भवशब्दैकवेद्याय भवानीपतये नमः ॥ ४६ ॥
 मकाराय महामायापाशनाशैकहेतवे ।
 ममकारविहीनानां महानन्दाय वै नमः ॥ ४७ ॥
 यकाराय यथार्थाय यथार्थज्ञानिनां नृणाम् ।
 यथार्थप्रत्यगद्वैतब्रह्मणे सततं नमः ॥ ४८ ॥
 रकाराय रतिप्रीतिप्रियाय रतिहेतवे ।

मेधाप्रदशब्दो धमध्यस्तद्वाच्यतया तद्रूपाय ॥ ४१—४३ ॥ फलाख्याय ।
 अष्टाङ्गयोगजन्यज्ञानेन प्राप्तव्यतया फलमित्याख्याय । बहुविधसत्कर्मसाध्यतया
 फलमित्याख्यायमानो यः प्रमथादिर्गणस्तस्य तदनुरूपफलप्रदानेन योने
 कारणाय । तेन पूजनीयाय ॥ ४४ ॥ बकारस्य ब्रह्मपदप्रथमवर्णत्वादकार-
 न्यायेन ब्रह्मपदात्मकत्वद्वारा तदर्थपरतत्त्वस्वरूपतया सकलजगदुपादानत्वान्म-
 महाबीजत्वम् । तज्जपश्च तदर्थप्रणिधानतत्साक्षात्कारद्वारा तदविद्यालक्षणस्य
 बन्धनागारस्य निवृत्तावुपकरणं भवति ॥ ४५ ॥ भवशब्दः सद्रूपत्वमाह ।
 तथात्वं च मुख्यं नामाऽऽत्यन्तिकबाधविरहः स च परशिवस्यैवेति स एक एव
 भवशब्देन वेद्य इत्यर्थः ॥ ४६ ॥ ४७ ॥ जगद्येन जगदात्मना भासते न
 तत्सत्यं किंत्वधिष्ठानरूपेण । शिवस्तु येन साच्चिदानन्दप्रकारेण भासते तेनैव
 भूतः सत्य इति यथाभूतः स चासावर्थश्चेति यथार्थस्तस्मै मध्यमपदलोपी
 समासः । यथाशब्दश्च स तावत्यर्थे वृत्तावेव वृद्धव्यवहारानुसंगतिक इति ।
 प्रतीपमञ्चतीति प्रत्यक्सर्वान्तरम् “अन्तः प्रविष्टः शास्ता जनानां सर्वात्मा”
 इति तैत्तिरीयकश्रुतिः । तच्च तदद्वैतं ब्रह्म च ॥ ४८ ॥ रकारायेति । क्रियत

रशब्दवपुषे रोगभवनाशाय वै नमः ॥ ४९ ॥

लकाराय लतासोमस्वरूपाय लतात्मने ।

लाभालाभविहीनाय लब्धरूपाय वै नमः ॥ ५० ॥

वकाराय वरिष्ठाय वासुदेवादिहेतवे ।

वाञ्छावागुरविच्छित्तिहेतुभूताय वै नमः ॥ ५१ ॥

शकाराय शरण्याय शंभवे शरणार्थिनाम् ।

शरणाय शरच्चन्द्रधवलाय नमो नमः ॥ ५२ ॥

षकाराय षडाधारषट्चक्रादिस्वरूपिणे ।

इति कारः । रश्चासौ कारश्चेति रकारः । “वर्णात्कारः” इति हि कारप्र-
लयः “रादिफः” इत्यपवादेन बाधितः । रतिप्रीतीति । सर्वात्मको हि
शिवो मन्मथरूपेणावतीर्णो रतिपतीति नाम्ना योषितः प्रियो भर्ता लोकस्य
रतिहेतुश्च भवति । रशब्देति । रविशब्दे हि रेफादित्वादुक्तरीत्या स्वयं रश-
ब्दस्तदर्थः सूर्योऽपि तथेति रशब्दवपुः स चाष्टमूर्तेः शिवस्यैका मूर्तिरिति
शिवस्तदात्मना रशब्दवपुः सन् रोगं संसारं च नाशयतीति ॥४९॥ लतेति ।
अष्टमूर्तेः शिवस्य चन्द्र एका मूर्तिस्तस्य च प्रतिपदादिपौर्णमास्यन्तातिथिषु
नित्यमेकैककला वर्धते पुनः प्रतिपदादिदर्शान्तेष्वेकैककला हीयते यथा
तथा सोमलताया अपि पौर्णमासीपर्यन्तं नित्यमेकैकपत्रस्य वृद्धिः पुनर्दर्शपर्य-
न्तमेकैकपत्रस्य हानिः । अतः शिवोऽपि चन्द्रात्मलतासोमस्वरूपः । सर्वकिर-
रणाधानत्वात्सर्वलतानां वृद्धेश्चन्द्रो लतानामात्मा । अतश्चन्द्ररूपः शिवोऽपि
लतात्मा तस्मै । लाभेति । अप्राप्तकामस्य प्राप्तिर्लाभः । अप्राप्तिरलाभः ।
शिवस्तु नित्यमाप्तकामत्वेनावान्व्याभावात्तदुभयहीनः । लब्धेति । अज्ञाने-
नाऽऽवृतत्वाज्जीवाः स्वमपि रूपं न लभन्ते । शिवस्त्वनावृतचित्प्रकाशतया
नित्यं लब्धरूपः ॥ ५० ॥ ५१ ॥ शकारायेति । शरण्याय रक्षाशीलत्वेन ।
रक्षाशक्तत्वेन च रक्षकत्वादाह शरणाय रक्षकाय ॥५२॥ षकारायेति । आधा-
रस्वाधिष्ठानमणिपूरकानाहतविशुद्धयाज्ञाः षडाधाराः । तत्रत्यानि चतुर्दलपद्मा-

षडक्षरनिषण्णाय नमः षण्मुखहेतवे ॥ ५३ ॥

सकाराय सशब्दार्थस्वरूपाय सदात्मने ।

साक्षिणेऽसाक्षिरूपाणां नमः साधूपकारिणे ॥ ५४ ॥

हकारायाहमर्थाय सदाऽहंकारसाक्षिणे ।

हाहाहूहूकगीताय हंसरूपाय वै नमः ॥ ५५ ॥

लकाराय लकाराख्यमहामन्त्रप्रियाय च ।

लोलाचञ्चलसंसारनाशनाय नमो नमः ॥ ५६ ॥

क्षकाराय क्षमन्तार्थस्वरूपाय क्षमावताम् ।

क्षेमदाय मम क्षेमस्वरूपाय नमो नमः ॥ ५७ ॥

दीनि षट्चक्राणि । आदिशब्दात्तेषु ब्रह्मरन्ध्रादिषूपास्यमाना गणेशादयः षड्-
देवताः । सप्रणवः पञ्चाक्षरमन्त्रः षडक्षरस्तेन प्राप्यतया तत्र निषण्णः ॥ ५३ ॥
सशब्देति । सहजाशक्तिसहितो भृङ्गीशः सशब्दस्य सकारस्यार्थः । साक्षिणे-
ऽसङ्गाय । असाक्षिरूपाणां विषयसङ्गिनां संसारिणाम् । साधूपकारिणे भोग-
मोक्षप्रदानेन सम्यगुपकर्त्रे ॥ ५४ ॥ हकारायेति । अहंकारेण सह तादात्म्या-
भ्यासात्स्वतो निष्कलरूपवेऽपि जीवत्वं प्राप्य तद्रूपिणे “ अनेन जीवेना-
ऽऽत्मनाऽनुप्रविश्य ” इति श्रुतेः । अत एवाहंशब्देनाभिधेयाय । हाहेति गाय-
न्देवानां गन्धर्वो हाहा हूहू इति गायन्हूहू हीहीति गायन्नेतैस्त्रिविधैर्गीयते
श्रूयत इति हाहाहूहूकः । ‘ गै शब्द ’ इत्यतः कर्मणि “ वज्रर्थे कविधानम् ”
इति कप्रत्ययः । हंसरूपाय । अजपामन्त्रप्रतिपाद्यतया तदात्मने ॥ ५५ ॥
लकारायेति । व्यापिनीशक्तिसहितस्य शिवस्य प्रतिपादको मन्त्रो लकाराख्य-
स्तत्प्रतिपाद्यतया तत्प्रियः । लोलेति डलयोरभेदः । डोलावच्चञ्चलो यः संसार-
स्तन्नाशनाय ॥ ५६ ॥ क्षकारायेति । क्षकारार्थो मायाशक्तिरहितः संवर्तकेयः ।
क्षमावतामित्यादि । शिवो हि वाग्रूपे प्रतीके क्षेमरूपेणोपास्यमानः क्षेमप्रद
इत्युक्तं तैत्तिरीयके “ क्षेम इति वाचि ” इति ॥ ५७ ॥ एकैकवर्णात्मकत्वो-
क्त्यैव सकलवर्णसमाहारस्वरूपमातृकामन्त्रात्मकत्वस्य सिद्धस्यापि मातृकाव-

मातृकावपुषे मातृमानमेयादिसाक्षिणे ।

मातृकामन्त्रलभ्याय महसे च नमो नमः ॥ ५८ ॥

मातृकाधारभूताय मातृकामूलरूपिणे ।

महामन्त्रैकवाच्याय महसे ब्रह्मणे नमः ॥ ५९ ॥

द्विधाभूतमहामन्त्रस्वरव्यञ्जनरूपतः ।

वाच्यायापदरूपाय पदाय महसे नमः ॥ ६० ॥

पुष इति पुनः स्वशब्देनाभिधानं तेनापि प्रकारेण प्रणिधानाय । न केवलमे-
कैकवर्णात्मकत्वेन तत्समष्टिमातृकामन्त्रात्मकत्वम् । किंतु मकारादिभिरनेकैः
शब्दैरभिधेयम् । एतेषां च प्रागुक्तवन्मकारात्मकत्वात्तद्वारा तदर्थः शिवोऽपि
मकारात्मकः । मातृकामन्त्रोऽपि तेनैव मकारादिशब्देनाभिहितत्वान्मकारात्मक
इत्यपि मातृकामन्त्रवशमिति दर्शयितुमाह—मातृमानेत्यादिना । मानानि
प्रत्यक्षानुमानागमोपमानार्थापत्यभावरूपाणि षडन्तःकरणवृत्तिविशेषात्मकानि
तैर्मयं व्यावहारिकसत्यं जगन्माता च मानानि च मेयं च मातृमानमेयानि ।
आदिशब्देन प्रातीतिकसत्यमविद्या तद्वृत्तिसंशयविपर्ययास्तद्विषया स्मृतिश्च
गृह्यते । तस्य सर्वस्य साक्षिणे प्रकाशकाय स्वप्रकाशाय परमार्थसत्याय ।
महसे चित्प्रकाशाय “तस्य भासा सर्वमिदं विभाति” इति श्रुतेः ॥ ५८ ॥
मातृकाधारेति । परशिवविवर्तरूपत्वान्मातृकायास्तां प्रति तस्य शिवस्याऽऽधा-
रत्वम् । मातृकामूलेति । मातृकाया मूलं शब्दब्रह्म तदुपादानतया तद्रूपिणे ।
महामन्त्रेति । मातृकामन्त्राः प्रणवह्रस्वेष्टाष्टाक्षरादयो महामन्त्राः । तेषां पृथ-
क्पृथग्वाच्यास्तत्तद्देवतामूर्तयस्तद्वारा चिदानन्दैकरसः शिव एक एव तात्पर्येण
प्रतिपाद्यः ॥ ५९ ॥ द्विधाभूतेति । द्विधा भूता हि महामन्त्रास्तैः स्वेन
ध्वन्यात्मना तद्व्यञ्जनेन स्फोटोत्पत्त्या च । उक्तं हि महाभाष्ये—अथ गौरि-
त्यत्र कः शब्दः । येनोच्चारितेन सास्त्रालङ्कृतखुरककुद्विषाणाद्यर्थरूपं प्रती-
यते स शब्दः । अथवा प्रतीतिपदार्थो लोके ध्वनिः शब्द इति । तत्र बुच्चा-
रितेनेत्यभिव्यञ्जितेनेत्यर्थ इति व्याख्यातम् । तेन रूपेण स्फोटोत्पत्त्या साक्षाद्वा-
च्यस्ताद्वारा तद्व्यञ्जकेन स्वेन ध्वनिरूपेणेति । पदापदरूपत्वमुक्तं प्राक् ॥ ६० ॥

अष्टधा चाष्टवर्गैस्तु विभक्तायामलात्मने ।

अशेषशब्दभूताय तत्तदर्थाय वै नमः ॥ ६१ ॥

शब्दान्वयविहीनाय शब्दलभ्याय साक्षिणे ।

सर्वोपाधिविहीनाय स्वयंभानाय वै नमः ॥ ६२ ॥

प्रत्यक्षादिप्रमाणानामगम्यायापरोक्षतः ।

प्रतीताय स्वयं सर्वसाक्षिणे महसे नमः ॥ ६३ ॥

स्वस्वरूपादिहीनाय वस्तुतोऽवस्तुतोऽपि च ।

अर्थाय महते साक्षात्स्वयंभानाय वै नमः ॥ ६४ ॥

अष्टधेति । प्रथमममलात्मने निष्कलाय ततो बिन्दुशब्दपरापश्यन्तीमध्यमार्वा-
खरीवागात्मकमातृकारूपतां प्राप्य पुनरकचटतपयशादिभिरष्टाभिर्वर्गैरष्टधा विभ-
क्ताय तत्तद्वर्णसमाहारात्मकपदवाक्यतत्तदर्थतां प्राप्तायेत्यर्थः ॥ ६१ ॥ शब्दान्व-
येति । सर्वोपाधिविहीनाय निरस्तसमस्तोपाधिकस्वरूपप्रतिष्ठाय । अत एव सक-
लशब्दप्रवृत्तिनिमित्तजात्यादिविरहाद्वाचकशब्दहीनाय स्वयंभानाय स्वरूपप्रका-
शेनैव भासमानाय । एवंरूपोऽपि यदा स्वमायातत्कार्यसाक्षी भवति तदा
“ साक्षी चेता केवलः ” इत्यादिशब्दलभ्याय ॥ ६२ ॥ प्रत्यक्षेति । स्वयं
परमार्थवस्तुतयाऽवस्तुगोचरैः प्रत्यक्षादिभिरगम्याय । प्रमाणानामिति कर्तरि
षष्ठी । तथाऽपि स्वयं स्वरूपप्रकाशेनैवापरोक्षतया प्रतीताय स्फुरते । स्वाति-
रिक्तस्य सर्वस्यापरोक्षहेतवे । महसे प्रकाशाय ॥ ६३ ॥ स्वस्वरूपेति । अत्र-
प्रथमः स्वशब्द आत्मनि द्वितीय आत्मीये वस्तुभूतेनापि स्वेनाऽऽत्मना
हीनाय स्वात्मनि वृत्तिविरोधात् । अवस्तुतोऽवस्तुभूतेन स्वीयेन रूपाद्येन
हीनाय तस्यावस्तुत्वादेव । महते देशकालवस्तुकृतपरिच्छेदविरहादपरिच्छिन्नाय ।
अर्थाय परमार्थाय साक्षादपरोक्षतया स्वयमेव भानं यस्य तस्मै । अत्र स्तोत्रे
महसे स्वयंभानायेत्यादयः शब्दा यद्यप्यसकृदावर्तन्ते तथाऽपि न पौनरुक्त्यं
शङ्कनीयम् । निरर्थकं हि पुनर्वचनं पुनरुक्तम् इदं तु स्तोत्रं न स्वरूपोप-
देशपरम् । येन सकृदुक्त्या प्रतिपन्नस्य पुनरुपदेशोऽनर्थकः स्यात् । विष्णुना

प्रसादलभ्याय शिवाय सत्यचि-

न्महासुखायापरवर्जिताय ।

अतीव शुद्धस्य हृदम्बुजालये

विभासमानाय नमो नमस्ते ॥ ६५ ॥

सूत उवाच—

एवं नारायणेनैव शंकरोऽभिष्टुतः पुनः ।

प्राह गम्भीरया वाचा किमर्थं तप्तवांस्तपः ॥ ६६ ॥

इत्याकर्ण्य महाविष्णुः प्रणम्य परमेश्वरम् ।

तव स्थानानि मे देव ब्रूहि साक्षात्कृपाकर ॥ ६७ ॥

इत्युक्तो विष्णुना शंभुः सर्वज्ञः कर्णपाकरः ।

प्राह सर्वेश्वरेशानः स्थानानि स्वस्य विष्णवे ॥ ६७ ॥

ईश्वर उवाच—

मम स्थानानि वक्ष्यामि महामोहनिवृत्तये ।

अतीव श्रद्धया सार्धं शृणुष्व पुरुषोत्तम ॥ ६९ ॥

अध्यात्मे चाधिभूते च स्थानानि सुबहूनि मे ।

स्वर्गापवर्गसिद्ध्यर्थमुपास्यानि मनीषिभिः ॥ ७० ॥

ब्रह्मरन्ध्राभिधं स्थानं विशिष्टं योगिसेवितम् ।

विमुक्तिसाधनं नृणामिति विद्धि विचक्षण ॥ ७१ ॥

हि कृतमुपासनं तस्य तथैवाऽऽनुपूर्व्या तथैव बुद्धौ विनिवेशाय ग्रन्थनात्मकोपासने
चाऽऽवृत्तिरलंकारो न दोषः । आवृत्त्येकशरीरत्वात्तस्येति ॥ ३४ ॥ प्रसादलभ्या-
येति । प्रसीदति रजस्तमोभ्यामनाभिभूतं भवति बुद्धिसत्त्वमनेनेति प्रसाद
ईश्वरस्यानुग्रहो निरतिशयभक्तिलभ्यः ॥ ६५—७० ॥ स्थानविशेषेषु कृत-
स्योपासनस्य सकलपुरुषार्थसाधनत्वादुपासनस्थानान्येव विष्णुना पृष्ठः शंभु-

मुखमण्डलमाश्चर्यं भुक्तिमुक्तिफलप्रदम् ।

मोहनाशकरं साक्षात्स्थानं विद्धि जनार्दन ॥ ७२ ॥

चक्षुषी च तथा श्रोत्रे नासिके च जनार्दन ।

गण्डोष्ठदन्तमूर्धा च स्थानान्यास्ये ममानघ ॥ ७३ ॥

हस्तपादगताः सर्वे संधयः पुरुषोत्तम ।

स्थानानि मम कल्याण तथा पार्श्वद्वयं मम ॥ ७४ ॥

पृष्ठश्च नाभिदेशश्च हृद्देशश्च जनार्दन ।

धातवः सप्त मे साक्षात्स्थानानि पुरुषोत्तम ॥ ७५ ॥

मूलाधारमधिष्ठानं पूरकाख्यमनाहतम् ।

विशुद्धाख्यं च मत्स्थानं विद्धि पङ्कजलोचन ॥ ७६ ॥

स्तावदाध्यात्मिकानि स्थानान्याह—ब्रह्मरन्ध्राभिधमित्यादिना । ब्रह्मरन्ध्रादी-
न्यास्थान्तानि षोडश क्रमेण स्वरूपपासनस्थानानि ॥ ७१—७३ ॥ हस्त-
पादद्वयसंधयः साप्राः कचटतपत्रगैरुपासनस्थानानीत्याह—हस्तपादेति । सं-
धिग्रहणं समग्रस्याप्युपलक्षणम् । पत्रगैरुपासनपञ्चकमाह—पार्श्वेति । नाभिग्रहणं
कुक्षेरप्युपलक्षणम् । यादिदशकोपासनस्थानान्याह हृद्देशश्चेति । आपादमस्तकं
व्याप्तं त्वगादिधातुसप्तकं प्राणजीवापानात्मलक्षणमर्थतयं च हृदयेऽपि व्याप्य
वर्तते इति हृदयेव तत्र स्थानदशकं यादिभिरुपासनीयमित्यर्थः । धातुग्रहणं
प्राणादित्रयस्याप्युपलक्षणम् ॥ ७४ ॥ ७५ ॥ बहिरुपासनस्थान्यभिधायोऽन्त-
राण्यप्याह—मूलाधारमिति । देहमध्ये मूलाधारस्तत्र चतुर्दलपद्मे वर्णचतुष्टये
नोपास्यम् । लिङ्गमूलं स्वाधिष्ठानं तत्र पद्मदलषट्के वर्णषट्केनोपास-
नम् । नाभौ मणिपूरकं तत्रत्यपद्मदशके वर्णदशकेन । अनाहतं हृदि तत्र-
त्यपद्मदलद्वादशके वर्णद्वादशकेन । कण्ठे विशुद्धं तत्रत्यपद्मदलषोडशके वर्ण-
षोडशकेन । भ्रूमध्य आज्ञा तत्रत्यपद्मदलद्वये वर्णद्वयेन । सिद्धिसंज्ञं ब्रह्मरन्ध्रं
तत्रत्यसहस्रदलपद्म एकेन वर्णेन । इत्येकपञ्चाशता मातृकावर्णैरन्तरुपासन
स्थानानि । वाराणसी भ्रूमध्यम् । श्रूयते हि—‘श्रुवोर्ग्राणस्य च यः संधिः’

महाज्ञासिद्धिसंज्ञं च विष्णो वाराणसी पुरी ।
 प्रणवांशतयं बिन्दुनादशक्तिसमाह्वयम् ॥ ७७ ॥
 बीजस्थानं च मेढ्रं च रोमाणि विविधानि च ।
 मम स्थानानि कल्याण विद्धि पङ्कजलोचन ॥ ७८ ॥
 यथाऽध्यात्मे महाविष्णो स्थानानि सुबहूनि मे ।
 तथाऽधिभूते मे विष्णो स्थानानि सुबहूनि च ॥ ७९ ॥
 कैलासपर्वतः साक्षात्स्थानं विष्णो ममानघ ।
 श्रीमदक्षिणकैलासपर्वतश्च तथैव च ॥ ८० ॥
 वाराणसी पुरी पुण्या विमुक्तिफलदा नृणाम् ।
 मरणादेव सर्वेषां तच्च स्थानं ममानघ ॥ ८१ ॥
 श्रीसोमनाथसंज्ञं च तथा केदारमद्भुतम् ।
 श्रीपर्वतं च मे स्थानं विद्धि पङ्कजलोचन ॥ ८२ ॥
 श्रीमद्वृद्धाचलं पुण्यं तथा गोपर्वतं हरे ।
 तथा श्रीहरतीर्थं च विद्धि स्थानं ममाव्ययम् ॥ ८३ ॥
 आधिग्रामसमाख्यं च श्वेतारण्यं महत्तरम् ।
 दन्तिस्थानं च मे विष्णो स्थानं विद्धि महत्तरम् ॥ ८४ ॥
 त्रिकोटिहाख्यं गम्भीरं तथा गोपुटतीर्थकम् ।
 मध्यार्जुनं च मे स्थानं विद्धि पङ्कजलोचन ॥ ८५ ॥
 श्रीमन्मङ्गलवंशाख्यं कुम्भकोणसमाह्वयम् ।
 तथा सव्येतरावर्तं विद्धि स्थानं ममानघ ॥ ८६ ॥
 जप्येश्वरसमाख्यं च तथा वल्मीकमुत्तमम् ॥

इति । अकारोकारमकाराः । चकाराच्छान्तं च ॥ ७६—७८ ॥ इत्थमा-

गजारण्यसमाख्यं मे विद्धि स्थानं विचक्षण ॥ ८७ ॥

वेदारण्यसमाख्यं च तथा हालास्यसंज्ञितम् ।

श्रीमद्रामेश्वराख्यं च स्थानं विद्धि ममानुतम् ॥ ८८ ॥

पुण्डरीकपुरमुत्तमं मम स्थानमग्निसदृशं

विशोधनम् । योगनिष्ठमुनिसंघसेवितं

भोगमुक्तिफलदं पुरातनम् ॥ ८९ ॥

त्वया मया वज्रधरेण नन्दिना विनायका-

द्यैरखिलैरतिप्रियात् । निषेवितं संततमास्तिकैर्जनैः

स्वराट्समाख्यस्य हृदि स्थितं शुभम् ॥ ९० ॥

श्रुतिस्मृतिभ्यामपि सर्वशक्तिभिर्न गोचरीकर्तुमलं

महत्तरम् । प्रसादिभिर्लभ्यमतीव

शोभनं गुणाकरं गुह्यमशोभनापहम् ॥ ९१ ॥

सदा परानन्दविकासकारणं दिवाकराणामपि

कोटिभिः समम् । पुरातनानामपि पुण्यशीलिनां

विमोहनाशाय मयैव निर्मितम् ॥ ९२ ॥

स्थानमेतदतिप्रियमास्तिकैर्वेदविद्भिरति-

प्रियकारिभिः । पूजितं पुरुषोत्तम मुक्तिदं

सेवितं च सततं मयैव तु ॥ ९३ ॥

ध्यात्मिकान्युक्त्वाऽऽधिभौतिकान्याह — यथेति ॥ ७९—८९ ॥ प्रकृतस्य पुण्डरीकपुरस्यात्यन्तवैशिष्ट्ये हेतुमाह—त्वयेति । स्वराट्समाख्यस्येति । विराडात्मकं ब्रह्माण्डात्मकं समष्टिरूपस्य शिवस्य स्थूलशरीरं तदन्तर्वातिं स्वराट्समाख्यं यल्लिङ्गशरीरं तस्य हृदयस्थानं तदित्यर्थः ॥ ९० ॥ सर्वशक्तिभिरिति । सर्वा शक्तिः समग्रं सामर्थ्यमेषामस्ति तैर्महर्षिभिः श्रुतिस्मृतिभ्यामपि यद्गोचरी-

अत्र नृत्तमतिशोभनं परं सत्यबोध-
 सुखवस्तुबोधकम् । भक्तचित्तहृदयस्थितं
 हरे व्यक्तमेव सततं करोम्यहम् ॥ ९४ ॥
 शंकरी च परमा विनायकः षण्मुखश्च
 सुयशाः पतिः प्रभुः । अन्तरङ्गजन-
 मप्यतिप्रियं नृत्तमत्र परिपश्यति स्वयम् ॥ ९५ ॥
 त्वं च पद्मजनितः पुरंदरः पङ्कजाऽपि
 परमा सरस्वती । मत्प्रसादजनितेन
 चक्षुषा नृत्यमत्र ददृशुः समञ्जसम् ॥ ९६ ॥
 शब्दजालपरिमोहिता जनास्तर्कजाल-
 परिमोहिता अपि । अत्र नैव ददृशुश्च
 नर्तनं भक्तिहीनजनताऽप्यधोक्षज ॥ ९७ ॥
 वेदबाह्यसरणिस्थिता जनाः केवलाश्च
 मनुजा अपि प्रियम् । अत्र भक्तिसहिता
 अपि स्वतः सत्यमेव ददृशुश्च नर्तनम् ॥ ९८ ॥
 अत्र नृत्तमविलोक्य मानवः स्वर्गलोकमपि
 नैति चेज्यया । नित्यशुद्धसुखसत्य-
 चिद्धनं ब्रह्ममुक्तिमपि नैति विद्यया ॥ ९९ ॥
 नृत्तदर्शनविवर्जितः पुमानत्र कीटसदृशश्च

कर्तुमशक्यम् । किंतु शिवप्रसादवद्भिरेव लभ्यमित्यर्थः ॥ ९१—९३ ॥
 सत्येति । सत्यमनवच्छिन्नमबाध्यं सुखं ज्ञानानन्दघनं यद्वस्तु तस्य साधकम् ॥
 ९४ ॥ शङ्करीति । उक्तशङ्कर्यादिरन्तरङ्गजनः आर्षं नपुंसकत्वम् । निगद-

केशव । तस्य पुण्यमपि दुष्कृतं
 भवेत्सत्यमेव कथितं मयाऽच्युत ॥ १०० ॥
 नृत्तदर्शनविहीनबाडबः सत्यमत्र
 पुरुषोत्तमान्त्यजः । तस्य जन्म विफलं
 ह्यहो हरे कः स्वमोहमतिवर्तते नरः ॥ १०१ ॥
 बहुप्रलापेन किमत्र लभ्यते विचित्रमेतत्पुरमादृतं
 मया । विमुक्तिभाजामपि पुण्यशीलिनां
 विमुक्तिहेतुः सकलोत्तमोत्तमम् ॥ १०२ ॥

सूत उवाच—

एवमुक्त्वा महादेवः साम्बः संसारमोचकः ।
 सत्यज्ञानपरानन्दस्तत्त्वैवान्तरधीयत ॥ १०३ ॥
 विष्णुर्विश्वजगन्नाथो विश्वलोकहिते रतः ।
 शिवस्थानानि चाऽकर्ण्य श्रीवैकुण्ठं गतोऽभवत् ॥ १०४ ॥
 भवद्भिश्च महाभाग्याच्छिवस्थानानि सुव्रताः ।
 श्रुतानि तानि मोक्षार्थं भजध्वं श्रद्धया सह ॥ १०५ ॥
 स्थानानि सर्वाणि मयोदितानि द्विजेन्द्रबृन्दा
 अतिशोभनानि । भजेदविद्याविनिवृत्तिकामः
 प्रियेण चैकं परमेश्वरस्य ॥ १०६ ॥
 इति श्रीस्कान्दपुराणे सूतसंहितायां चतुर्थे यज्ञवैभवखण्डे
 शिवस्थानविचारो नामैकोनत्रिंशोऽध्यायः ॥ २९ ॥

व्याख्यानमन्यम् ॥ ९५—१०६ ॥

इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे

शिवस्थानविचारो नाम एकोनत्रिंशोऽध्यायः ॥ २९ ॥

त्रिंशोऽध्यायः ।

३०. भस्मधारणवैभवनिरूपणम् ।

सूत उवाच—

अथातः संप्रक्ष्यामि भस्मधारणवैभवम् ।

यस्य विज्ञानमात्रेण नरो मुच्येत बन्धनात् ॥ १ ॥

भस्म नानाविधं प्रोक्तं धार्मिकैस्तत्त्वचिन्तकैः ।

एकं विप्रा महाभस्म स्वल्पमन्यत्प्रकीर्तितम् ॥ २ ॥

महाभस्म महादेवो महामायावभासकः ।

भर्त्सनात्सर्वपापानां भासनं तस्य विद्यया ॥ ३ ॥

विद्या वेदोद्भवा साक्षान्मुनयः संशितव्रताः ।

अविद्या फलतश्चान्याः सत्यमेव मयोदितम् ॥ ४ ॥

यस्य साक्षान्महाभस्म भाति स्वात्मतया स्वतः ।

न तस्य भस्मना कार्यं न जटाभिर्न चीवरैः ॥ ५ ॥

यस्य भस्म स्वतो भाति स्वात्मना मुनिपुङ्गवाः ।

न तस्य वर्णधर्मेण कार्यं नाऽऽश्रमधर्मतः ॥ ६ ॥

शिवस्योपासनस्थानान्युक्त्वा तत्रोपासकानां भस्मधारणविधानाय त्रिंश-
मध्यायमारभते—अथात इति ॥ १ ॥ २ ॥ महत्त्वाल्लपत्वाभ्यां द्विधा भस्मा-
भिधाय महतः स्वपरूमाह—महाभस्मेति । मायातत्कार्यसाक्षित्वेन तदवभा-
सनात्तत्त्वज्ञानप्रदानेन सर्वपापक्षयकरतया तद्भर्त्सनाद्वा महादेवो महाभस्म ।
तत्र भर्त्सनं तस्य महादेवस्य । कर्मणि षष्ठी । तद्विषयया विद्यया भवति ॥ ३ ॥
विद्येति । अन्या औपनिषदव्यतिरिक्ताः कलाशास्त्रादिविद्याः फलस्थ
बन्धस्य हेतुत्वात्फलतोऽविद्या ॥ ४ ॥ महाभस्मतत्त्वविद्यावतोऽग्निहोत्राद्यल्प-
भस्मानपेक्षामाह—यस्य साक्षादिति । तत्साहचर्येण प्राप्तयोर्जटाचीवरयोरपि
तद्वदेवानपेक्षामाह—नेति ॥ ५ ॥ अत्यल्पमिदमुच्यते वर्णाश्रमधर्मैरपि न
तस्योपकार इत्याह—यस्य भस्मेति । स्वतो भासकप्रमाणानपेक्षत्वेन यस्य

यस्य भस्माऽऽत्मरूपेण विभाति परयोगिनः ।
 न तस्य तपसा कार्यं न दानेन न चेज्यया ॥ ७ ॥
 यस्य साक्षिस्वरूपेण भस्म भाति स्वयंप्रभम् ।
 न तस्य कार्यं वेदेन न च स्मृतिपुराणकैः ॥ ८ ॥
 यस्य भस्म द्विजा भाति प्रत्यग्रूपेण संततम् ।
 न तस्य कार्यं तीर्थेन नार्चनेन शिवस्य तु ॥ ९ ॥
 भस्मविज्ञानसंपन्नो महायोगी महत्तरः ।
 कृतकृत्यश्च मेधावी का कथा शिव एव सः ॥ १० ॥
 भस्मविज्ञानलाभाय खलु वेदाः सनातनाः ।
 प्रवृत्ताः स्मृतयः सर्वाः पुराणं भारतादि च ॥ ११ ॥
 भस्मविज्ञाननिष्ठस्य न कर्तव्यं कथंचन ।
 केवलं देहयात्रैव कार्याऽऽदेहान्तमास्तिकाः ॥ १२ ॥

स्वात्माना स्वतादात्म्येन भासत इत्यर्थः ॥ ६ ॥ सामान्येनोक्तस्य वर्णादिध-
 र्मस्य वैफल्यं विशेषतोऽप्याह—यस्य भस्मेति । तपसेति वनस्थादिधर्मेण ।
 इज्ययेति गृहस्थधर्मेण दानेनेति साधारणधर्मेण ॥ ७ ॥ वेदशास्त्राध्ययनरू-
 पेण ब्रह्मचारिधर्मेणापि तस्य न प्रयोजनमित्याह—यस्येति ॥ ८ ॥ स्नातक-
 बहूदकधर्मेण तीर्थयात्रादिनाऽपि नार्थ इत्याह—यस्य भस्म द्विजा इति ।
 तद्ब्रह्म स्वयं तु प्रत्यगिति संज्ञामात्रेण भेदमानं न स्वरूपेत्यर्थः ॥ ९ ॥
 उक्ततत्तद्धर्मविरहेऽपि तत्तत्फलविरहोऽपि स्यादिति चेन्न । तस्य पराशिवतया
 परमैश्वर्यत्वेनार्वाचीनेषु निःस्पृहता स्यादित्याह—भस्मविज्ञानेति ॥ १० ॥ ११ ॥
 प्रागुक्तवेदार्थवैफल्यं कथमिति चेत्तस्य ज्ञानसाधनत्वाद्विदुषस्तत्साध्यज्ञानस्य
 सिद्धत्वादित्याह—भस्मविज्ञानेति । न केवलं वेदशास्त्रस्य व्यवहारो देहया-
 त्रानुपयुक्तो लौकिकव्यवहारोऽपि तस्य निष्प्रयोजन इत्याह—केवलमिति ।
 आदेहान्तमामरणम् ॥ १२ ॥ महाभस्मोक्त्वा स्वल्पभस्मनो वैदिकस्मार्तलौ-

स्वल्पं भस्म द्विजश्रेष्ठा बहुधा परिकीर्तितम् ।

किमभेदेन विभागमाह—स्वल्पं भस्मेत्यादिना । श्रुतिविहितेनाऽऽधानेन संस्कृताग्नावग्निहोत्राद्यनुष्ठानेन यन्निष्पन्नं तच्छ्रौतं भस्म । तदेव हि लिङ्गपुराणे भस्मस्नानाङ्गत्वेनोक्तम्—“ भस्मस्नानं पुनः कुर्याद्विधिवद्देशुद्वये शोध्य भस्म यथान्यायं पुराणेनाग्निहोत्रजम् ॥ ईशानेन शिरोदेशं मुखं तत्पुरुषेण तु । उरोदेशमघोरेण गुह्यं वामेन सुव्रताः ॥ सद्येन पादौ सर्वाङ्गं प्रणवेनाभिषिञ्चयेत् । भस्मस्नानपरो विप्रो भस्मस्नायी जितेन्द्रियः ॥ सर्वपापविनिर्मुक्तः शिव सायुज्यमाप्नुयात् । यद्यकार्यसहस्राणि कृत्वा वै स्नाति भस्मना ॥ तत्सर्वं दहते भस्म यथाऽग्निस्तेजसा वनम् ” इति । कल्पानुकल्पोपकल्पाकल्पभेदेन भस्मनश्चातुर्विध्यमभिधाय तस्य मुख्यं कल्पत्वमस्यैवोक्तं सिद्धान्तशेखरे—“ मूलेन शोधितं भस्म कल्पाख्यं परिकीर्तितम् । अग्निहोत्रसमुद्भूतमथवा भस्म कल्पकम् ” इति । बोधायनादिस्मृतिपुराणोक्तविधानेन संस्कृतं भस्म स्मार्तम् । यदाह बोधायनः—“ सद्येन गोशकृद्ग्राह्यं वामात्पिण्डाभिमन्त्रणम् । अघोरेण दहेत्पिण्डं ग्राह्यं तत्पुरुषेण तु ॥ स्नानमीशानमन्त्रेण कुर्यान्मूर्धादिपादतः । आचम्य कूर्चं आसीनः शिवो भूत्वा शिवं यजेत् ” इति । तथा शिवपुराणे—भस्मस्नानं तु कृत्वा तु विधिना पञ्चभिः क्रमात् । मन्त्रस्नानं पुनः कुर्यात्कृत्वाऽऽदौ वारुणं मुने ॥ प्रणवेन तु संशोध्य ततो हस्ततलं क्रमात् । गन्धादिभिश्च संमृज्य जपेदित्थं षडक्षरम् ॥ रुद्राग्नेर्यत्परं वीर्यं तद्भस्म परिकीर्तितम् । तस्मात्सर्वेषु लोकेषु वीर्यवान्भस्मसंयुतः ॥ भासकं भसितं चोक्तं भस्म कल्मषभक्षणात् । भूतिभूतिकरं पुंसां रक्षा रक्षाकरं परम् ” इति । तथा भविष्यत्पुराणे—“ यः स्नानमारभेन्नित्यमाग्नेयं संयतेन्द्रियः । कुलैकविंशमुत्तार्य स गच्छेत्परमां गतिम् ॥ महापातकयुक्तो वा युक्तो वा सर्वपातकैः ” इति । श्रीमहाभारते—“ आयुष्कामो नरो राजन्मूर्ति-कामोऽथवा नरः । नित्यं वै धारयेद्भस्म मोक्षकामी च वै द्विजः ” इति । कूर्मपुराणे—“ ब्रह्मचारी मिताहारो भस्मनिष्ठः समाहितः । जपेदाभरणं खट्वं स याति परमां गतिम् ” इति । शिवधर्मे—“ भस्मस्नानं जलस्नानाद-संख्येयगुणाधिकम् । तस्माद्धारुणमुत्सृज्य स्नानमाग्नेयमाचरेत् । योऽश्वीयाद-

श्रौतमेकं तथा स्मार्तमपरं पण्डितोत्तमाः ॥ १३ ॥
 श्रौतं भस्म द्विजा मुख्यं स्मार्तं गौणं प्रकीर्तितम् ।
 अन्यच्चास्ति द्विजा भस्म लौकिकं केवलं परम् ॥ १४ ॥
 श्रौतं भस्म तथा स्मार्तं द्विजानामेव कीर्तितम् ।
 अन्येषामपि सर्वेषामपरं भस्म लौकिकम् ॥ १५ ॥
 सर्वाङ्गोद्धूलनेनैव तथा तिर्यक्त्रिपुण्ड्रकैः ।
 भस्म धार्यमिति प्रोक्तं द्विजानां मुनिपुङ्गवैः ॥ १६ ॥
 धारणं मन्त्रतः प्रोक्तं द्विजानां मुनिपुङ्गवैः ।
 केवलं धारणं विप्रा अन्येषामपि कीर्तितम् ॥ १७ ॥
 अग्निरित्यादिभिर्मन्त्रैर्जाबालोपनिषद्गतैः ।
 सप्तभिर्धूलनं कार्यं भस्मना सजलेन च ॥ १८ ॥

नमस्नातः पापमप्ति च केवलम् । तस्मात्स्नात्वाैव मुञ्जीत भस्मना सलिलेन
 च ॥ प्रातः स्नात्वाऽभसा गच्छेद्भस्मना च शिवं पदम् । पापकंचुकमुत्सृ-
 ज्य कुलसप्तकमुद्धरेत् । दुःशीलः शीलयुक्तो वा यो वा को वाऽथ लक्षितः ।
 भूतिशासनसंयोगात्स पूज्यो राजपुत्रवत् ॥ वनस्पतिगते सोमे भस्मोद्धूलित-
 देहभृत् । अर्चितं शंकरं दृष्ट्वा सर्वपापैः प्रमुच्यते ” इति ॥ १३ ॥ १४ ॥
 उक्तभस्मनोऽधिकारिविभागमाह—श्रौतं भस्म तथेति । श्रौतस्मार्तभस्मद्वयस्य
 वेदमन्त्रैककरणकत्वेन तत्र शूद्रादेरनधिकारात् ॥ १५—१७ ॥ अग्निरित्या-
 दिभिरिति । “ अग्निरिति भस्म । वायुरिति भस्म । जलमिति भस्म । स्थल-
 मिति भस्म । व्योमेति भस्म । सर्वं ह वा इदं भस्म । मन एतानि चक्षुषि
 भस्मानि ” इत्येते च सप्त मन्त्रा यद्यप्यथर्वशिरस्यधीयन्ते तत्र विनियुज्यन्ते
 तथाऽपि जाबालोपनिषद्यपि विनियोग एतेषामस्तीति जाबालोपनिषद्गतैरित्यु-
 क्तम् । श्रूयते हि तत्रापि—“ अग्निरित्यादिना भस्म गृहीत्वा निमृज्याङ्गानि
 संस्पृशेत् ” इति ॥ १८ ॥ भस्मस्नानानन्तरं त्रिपुण्ड्रधारणमाह—त्रिपुण्ड्र-

त्रियायुषेण मन्त्रेण द्विजास्तिर्यक्त्रिपुण्ड्रकम् ।

धार्यं प्रोक्तं द्विजश्रेष्ठा धार्मिकैर्वेदपारगैः ॥ १९ ॥

षेणेति । स च मन्त्र एवम् “त्रियायुषं जमदग्नेः कश्यपस्य त्रियायुषम् । अग-
स्त्यस्य त्रियायुषं यदेवानां त्रियायुषम् । तन्मे अस्तु त्रियायुषम्” इति ।
त्रिपुण्ड्रधारणे बृहज्जाबालश्रुतिः । “तथोपरि तिर्यक्त्रिपुण्ड्रं धारयेत्” इति ।
तथा लौगाक्षिः—“मध्यमानामिकाङ्गुष्ठैर्ललाटे भस्मना कृतः । स त्रिपुण्ड्रो
भवेच्छस्तो महापातकनाशनः ॥ त्रिपुण्ड्रं धारयेद्यस्तु शिवप्रणतमानसः ।
भूर्भुवः स्वस्त्रयो लोका धृतास्तेन महात्मना ॥ त्रिपुण्ड्रधृग्विप्रवरो यो रुद्राक्ष-
धरः शुचिः । स हन्ति रोगदुरितव्याधिदुर्भिक्षतत्स्करान् ॥ स प्राप्नोति परं
ब्रह्म यस्मान्नाऽऽवर्तते पुनः । स पङ्क्तिपावनः श्राद्धे पूज्यो विप्रैः सुरैरपि ॥
श्राद्धे यज्ञे जपे होमे वैश्वदेवे सुरार्चने । धृतत्रिपुण्ड्रः पूतात्मा मृत्युं जयति
मानवः” इति ॥ भविष्यत्पुराणे—“शिवाग्निकार्यं यः कृत्वा कुर्यात्त्रियायु-
षाऽऽत्मवित् । मुच्यते सर्वपापैस्तु स्पृष्टेन भवभस्मना ॥ सितेन भस्मना
कुर्यात्त्रिसंध्यं यस्त्रिपुण्ड्रकम् । सर्वपापविनिर्मुक्तः शिवेन सह मोदते”
इति ॥ कूर्मपुराणे—सितेन भस्मना कुर्यात्ललाटे तु त्रिपुण्ड्रकम् ।
योऽसावनादिर्भूतादिलोकात्मा स धृतो भवेत् । उपर्यधोभागयोगात्त्रिपुण्ड्रस्य
तु धारणम्” इति । स्कान्दपुराणेऽपि—“शिरोललाटश्रुतिकण्ठबाहुरोमा-
भियुक्तानि षडङ्गुलानि । स्थानेषु चैतेषु चतुर्ध्वपीह नक्षत्ररूपाणि सितानि
विद्धि ॥ त्रियायुषं जमदग्नेरिति कुर्यात्त्रिपुण्ड्रकम् ॥ अथर्वसूत्रमन्त्रेण कुर्या-
त्तत्पुरुषेण वा । वर्तुलेन भवेद्वथाधिर्दीर्घेणैव तपःक्षयः ॥ नेत्रयुग्मप्रमाणेन
त्रिपुण्ड्रं धारयेद्बुधः” इति । शिवपुराणे—अकृत्वा भस्मना स्नानं न जपेद्द्वै-
षडक्षरम् । त्रिपुण्ड्रं च लिखित्वा तु विधिना भस्मना जपेत् । अन्यजो वाऽध-
मो वाऽपि मूर्खो वा पतितोऽपि वा ॥ यस्मिन्देशे वसोन्नित्यं भूतिशासनसं-
युतः । तस्मिन्सदाशिवः सोमः सर्वभूतगणावृतः ॥ सर्वतीर्थैश्च तीर्थज्ञैः सानिध्यं
कुरुते सदा । सर्वाङ्गोद्भूलनं चैव न तु कल्पं त्रिपुण्ड्रतैः ॥ त्रिपुण्ड्रसहितो विप्रः
पूज्यः सर्वैः सुरासुरैः । यस्मिन्देशे शिवज्ञानी भूतिशासनसंयुतः ॥ गतो
यदृच्छया वाऽपि तस्मिन्स्तीर्थाः समागताः । बहुनाऽत्र किमुक्तेन संपूज्याः

मेधावीत्यादिना वाऽपि ब्रह्मचारी दिने दिने ।
 भस्मना सजलेनैव धारयेच्च त्रिपुण्ड्रकम् ॥ २० ॥
 त्रैयम्बकेण मन्त्रेण प्रणवेन शिवेन वा ।
 गृहस्थश्च वनस्थश्च धारयेच्च त्रिपुण्ड्रकम् ॥ २१ ॥
 ओंकारेण त्रिरुक्तेन सहंसेन त्रिपुण्ड्रकम् ।
 धारयेद्विशुको नित्यमिति जाबालिकी श्रुतिः ॥ २२ ॥
 ललाटे चैव दोर्द्ध्वे तथैवोरसि बुद्धिमान् ।
 त्रिपुण्ड्रं धारयेन्नित्यं भुक्तिमुक्तिफलप्रदम् ॥ २३ ॥
 वर्णानामाश्रमाणां च मन्त्रतोऽमन्त्रतोऽपि च ।
 त्रिपुण्ड्रोद्धूलनं प्रोक्तं जाबालैरादरेण च ॥ २४ ॥
 उद्धूलनं त्रिपुण्ड्रं च ज्ञानाङ्गत्वेन सादरम् ।
 आमनन्ति मुनिश्रेष्ठाः श्वेताश्वतरशाखिनः ॥ २५ ॥
 अयमत्याश्रमो धर्मो यैः समाचरितो मुदा ।
 तेषामेव शिवज्ञानं संसारच्छेदकारणम् ॥ २६ ॥
 उद्धूलनं त्रिपुण्ड्रं च मायापाशनिवृत्तये ।
 आमनन्ति मुनिश्रेष्ठा अथर्वशिरसि स्थिताः ॥ २७ ॥
 तथाऽपि मायाविच्छेदो ज्ञानादेव तु केवलात् ।

शिवयोगिनः ॥ लिङ्गार्चनं सदा कार्यं जप्यो मन्त्रः षडक्षरः ॥ इति ॥ १९ ॥
 आश्रमभेदेन विकल्पितान्मन्त्रभेदानाह—मेधावीत्यादिनेति ॥ २०—२५ ॥
 श्वेताश्वतरशाखिन आमनन्तीत्युक्तं ते यदामनन्ति तदाह—अयमत्याश्रम इति ॥
 २६ ॥ श्रुत्यन्तरेऽपि संवादमाह—उद्धूलनमिति ॥ २७ ॥ पाशनिवृत्तये
 चेदामनन्ति तर्हि ज्ञानाङ्गत्वेनाऽऽमनद्भिः सह विरोध इत्यत आह—तथाऽपी-
 ति । तत्र हेतुमाह—ज्ञानादेवेति । केवलादिति । न भस्मस्नानसंहितादि-

अज्ञानस्य तु विज्ञानं बाधकं खलु नेतरत् ॥ २८ ॥

व्रतं पाशुपतं येन सम्यगाचरितं बुधाः ।

तस्य ज्ञानं विजायेत तेन पाशविमोचनम् ॥ २९ ॥

उद्धूलनं त्रिपुण्ड्रं च ज्ञानाङ्गत्वेन केवलम् ।

आमनन्ति मुनिश्रेष्ठाः साक्षात्कैवल्यशाखिनः ॥ ३० ॥

अतोऽपि पाशविच्छेदलाभाय ज्ञानसिद्ध्ये ।

उद्धूलनं त्रिपुण्ड्रं च मुमुक्षुः सम्यगाचरेत् ॥ ३१ ॥

अग्न्यादिभ्यः परा भूतिस्तया तिर्यक्त्रिपुण्ड्रकम् ।

धूलनं चाऽऽचरेदेव मुमुक्षुर्ज्ञानसिद्ध्ये ॥ ३२ ॥

भस्मनोद्धूलनं चैव तथा तिर्यक्त्रिपुण्ड्रकम् ।

ल्यर्थः । तत्रोपपत्तिमाह—अज्ञानस्येति । “ तमेवं विद्वानमृत इह भवति । नान्यः पन्था विद्यतेऽयनाय ” इति श्रुत्या मायानिवृत्तिरूपेऽमृतत्वे ज्ञानातिरिक्तसाधननिरासादित्यर्थः ॥ २८ ॥ तर्हि व्रतवैयर्थ्यमित्यत आह—व्रतं पाशुपतमिति । व्रतक्षपितकल्मषस्यैवोपनिषज्ज्ञानान्मायापाशस्य निवृत्तिरिति व्रतात्तन्निवृत्तिरित्युच्यते । एवं हि श्रूयते “ व्रतमेतत्पाशुपतं पशुपाशविमोक्षाय ” इति । अथर्वशिरसि साक्षान्मायापाशनिवृत्तिहेतुत्वेन श्रुतमपि व्रतमौपनिषदज्ञानद्वारेणैव न साक्षादिति न्यायादुक्तम् ॥ २९ ॥ न केवलं न्यायात्प्रत्यक्षश्रुतावप्येवमाम्नायत इत्याह—साक्षात्कैवल्यशाखिन इति ॥ ३० ॥ ज्ञानद्वारेण साधनतामुक्तामुपसंहरति—अतोऽपीति । अस्मिन्परंपरासाधनत्वेऽपीत्यर्थः ॥ ३१ ॥ उद्धूलनत्रिपुण्ड्रयोरुक्ते ज्ञानसाधनत्वे उपपत्तिमाह—अग्न्यादिभ्य इति । अग्न्यम्बुपृथिवीलक्षणात्तत्त्वज्ञानसाधनाद्भूतत्रयादुत्पन्ना भूतिः । अतस्तया कृतमुद्धूलनं त्रिपुण्ड्रं च ज्ञानसाधनमित्यर्थः । भूतत्रयस्य च ज्ञानसाधनतोक्ता छन्दोगोपनिषदि—“ अग्नेन सोम्य शुक्नेनापो मूलमन्विच्छाद्भिः सोम्य शुक्नेन तेजोमूलमन्विच्छ तेजसा सोम्य शुक्नेन सन्मूलमन्विच्छ ” इति ॥ ३२ ॥ उद्धूलनत्रिपुण्ड्रयोः कैवल्यसिद्ध्ये कर्तव्यतोक्ता । अकरणे तदसिद्धिमाह—

प्रमादादपि मोक्षार्थी न त्यजेदिति हि श्रुतिः ॥ ३३ ॥
 भस्मनोद्धूलनं चैव तथा तिर्यक्त्रिपुण्ड्रकम् ।
 महापापविनाशाय विधत्ते वैदिकी श्रुतिः ॥ ३४ ॥
 भस्मनोद्धूलनं चैव तथा तिर्यक्त्रिपुण्ड्रकम् ।
 रक्षार्थं सर्वजन्तूनां विधत्ते वैदिकी श्रुतिः ॥ ३५ ॥
 भस्मनोद्धूलनं चैव तथा तिर्यक्त्रिपुण्ड्रकम् ।
 मङ्गलार्थं च सर्वेषां विधत्ते वैदिकी श्रुतिः ॥ ३६ ॥
 भस्मनोद्धूलनं चैव तथा तिर्यक्त्रिपुण्ड्रकम् ।
 पवित्रार्थं च सर्वेषां विधत्ते वैदिकी श्रुतिः ॥ ३७ ॥
 भस्मनोद्धूलनं चैव तथा तिर्यक्त्रिपुण्ड्रकम् ।
 माहेश्वराणां लिङ्गार्थं विधत्ते वैदिकी श्रुतिः ॥ ३८ ॥
 भस्मनोद्धूलनं चैव तथा तिर्यक्त्रिपुण्ड्रकम् ।
 लिङ्गार्थं चैव सर्वेषां विधत्ते वैदिकी श्रुतिः ॥ ३९ ॥
 भस्मनोद्धूलनं चैव तथा तिर्यक्त्रिपुण्ड्रकम् ।
 स्नानत्वेनैव सर्वेषां विधत्ते वैदिकी श्रुतिः ॥ ४० ॥

भस्मनोद्धूलनमिति । मुमुक्षोस्त्यागनिषेधादेव त्याग इष्यमाणमुक्तेरसिद्धिर्ज्ञायते ।
 इत आरभ्याध्यायशेषेण भस्मोद्धूलनस्य त्रिपुण्ड्रधारणस्य च करणे याः
 सिद्धय उक्ता अकरणे च प्रत्यवायास्तत्सर्वं प्रपञ्चितं कालाग्निरुद्रोपनिषदि ।
 अतः सा सर्वैवोदाह्रियते—“ अथ कालाग्निरुद्रं भगवन्तं सनत्कुमारः पप्र-
 च्छाधीहि भगवंस्त्रिपुण्ड्रविधिं किं तत्त्वं किं द्रव्यं कियत्स्थानं कति प्रमाणं का
 रेखाः के मन्त्राः का शक्तिः किं दैवतं कः कर्ता किं फलमिति । तं होवाच
 भगवान्यद्द्रव्यं तदाग्नेयं भस्म सद्योजातादिपञ्चब्रह्ममन्त्रैः परिगृह्याग्निरिति
 भस्मेत्यनेन मन्त्रेणाभिमन्त्र्य मा नस्तोक इति समुद्धृत्य जलेन संसिध्य त्रिया-

भस्मनोद्धूलनं चैव तथा तिर्यक्त्रिपुण्ड्रकम् ।
 व्रतत्वेनैव सर्वेषां विधत्ते वैदिकी श्रुतिः ॥ ४१ ॥
 भस्मनोद्धूलनं चैव तथा तिर्यक्त्रिपुण्ड्रकम् ।
 दानत्वेनैव सर्वेषां विधत्ते वैदिकी श्रुतिः ॥ ४२ ॥
 भस्मनोद्धूलनं चैव तथा तिर्यक्त्रिपुण्ड्रकम् ।
 तपस्त्वेनैव सर्वेषां विधत्ते वैदिकी श्रुतिः ॥ ४३ ॥
 भस्मनोद्धूलनं चैव तथा तिर्यक्त्रिपुण्ड्रकम् ।
 यज्ञत्वेनैव सर्वेषां विधत्ते वैदिकी श्रुतिः ॥ ४४ ॥
 भस्मनोद्धूलनं चैव तथा तिर्यक्त्रिपुण्ड्रकम् ।
 सर्वधर्मतया पुंसां विधत्ते वैदिकी श्रुतिः ॥ ४५ ॥
 शिवेन विष्णुना चैव ब्रह्मणा वज्रिणा तथा ।
 देवताभिर्धृतं भस्म त्रिपुण्ड्रोद्धूलनात्मना ॥ ४६ ॥
 उमादेव्या च लक्ष्म्या च वाचा चान्याभिरास्तिकाः ।
 सर्वस्त्रीभिर्धृतं भस्म त्रिपुण्ड्रोद्धूलनात्मना ॥ ४७ ॥
 यक्षराक्षसगन्धर्वसिद्धविद्याधरादिभिः ।
 मुनिभिश्च धृतं भस्म त्रिपुण्ड्रोद्धूलनात्मना ॥ ४८ ॥
 ब्राह्मणैः क्षत्रियैर्वैश्यैः शूद्रैरपि च संकरैः ।
 अपभ्रंशैर्धृतं भस्म त्रिपुण्ड्रोद्धूलनात्मना ॥ ४९ ॥

युषमिति शिरोललाटवक्षस्कन्धेष्विति त्रिभिस्त्रियायुषैस्त्रियम्बकैस्तिर्यक्तिस्रो रेखाः
 प्रकुर्वीत व्रतमेतच्छांभवं सर्वेषु वेदेषु वेदवादिभिरुक्तं तत्समाचरेन्मुमुक्षुरपुन-
 र्भावाय । अथ सनत्कुमारः प्रमाणमस्य त्रिधा चाऽऽललाटादा चक्षुषश्चाऽऽ-
 भुवोर्मध्यतो याऽस्य प्रथमा रेखा गार्हपत्यश्चाकारो रजो भूर्लोकश्चाऽऽत्मा
 क्रियाशक्तिर्ऋग्वेदः प्रातःसवनं महेश्वरो देवतेति । याऽस्य द्वितीया रेखा सा

उद्धूलनं त्रिपुण्ड्रं च यैः समाचरितं मुदा ।
 त एव शिष्टा विद्वांसो नेतरे मुनिपुङ्गवाः ॥ ५० ॥
 उद्धूलनं त्रिपुण्ड्रं च श्रद्धया नाऽऽचरन्ति ये ।
 तेषां नास्ति विनिर्मोक्षः संसाराज्जन्मकोटिभिः ॥ ५१ ॥
 उद्धूलनं त्रिपुण्ड्रं च श्रद्धया नाऽऽचरन्ति ये ।
 तेषां नास्ति शिवज्ञानं कल्पकोटिशतैरपि ॥ ५२ ॥
 उद्धूलनं त्रिपुण्ड्रं च श्रद्धया नाचरन्ति ये ।
 तेषां नास्ति समाचारो वर्णाश्रमसमन्वितः ॥ ५३ ॥
 उद्धूलनं त्रिपुण्ड्रं च श्रद्धया नाऽऽचरन्ति ये ।
 ते महापातकैर्युक्ता इति शास्त्रस्य निर्णयः ॥ ५४ ॥
 उद्धूलनं त्रिपुण्ड्रं च श्रद्धया नाऽऽचरन्ति ये ।
 तैः समाचरितं सर्वं विपरीतफलाय हि ॥ ५५ ॥
 महापातकयुक्तानां जन्तूनां पूर्वजन्मसु ।
 त्रिपुण्ड्रोद्धूलनद्वेषो जायते सुदृढं बुधाः ॥ ५६ ॥
 त्रिपुण्ड्रोद्धूलने श्रद्धा येषां नैवोपजायते ।
 उपपातकदोषेण दुष्टास्ते नात्र संशयः ॥ ५७ ॥
 त्रिपुण्ड्रोद्धूलनादौ च दर्शने श्रवणेऽपि च ।
 वाञ्छा न जायते येषां ते महापापसंयुताः ॥ ५८ ॥
 येषां क्रोधो भवेद्भस्मधारणे तत्प्रमाणके ।
 ते महापातकैर्युक्ता इति मे निश्चिता मतिः ॥ ५९ ॥

दक्षिणाग्निरुकारः सत्त्वमन्तरिक्षमन्तरात्मेच्छाशक्तिर्यजुर्वेदो माध्यन्दिनं सर्वत
 सदाशिवो देवतेति । याऽस्य तृतीया रेखा साऽऽहवनीयो मकारस्तमो द्यौः

भस्मधारणमाहात्म्यं मया वक्तुं न शक्यते ।

गुरुणा चापि मे विप्राः कल्पकोटिशतैरपि ॥ ६० ॥

ब्रह्मणा विष्णुना चापि रुद्रेणापि मुनीश्वराः ।

भस्मधारणमाहात्म्यं न शक्यं परिभाषितुम् ॥ ६१ ॥

अहो मोहस्य माहात्म्यं मुनीन्द्रा ब्रह्मवादिनः ।

ये नरा भस्म संत्यज्य कुर्वन्त्यन्यत्समीहितम् ॥ ६२ ॥

अतिरहस्यमिदं मुनिपुङ्गवाः कथितमेव

समस्तजगद्धितम् । यदि समाचरितं मनुजैर्मुदा

सफलमेव हि जन्म न संशयः ॥ ६३ ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे

भस्मधारणवैभवं नाम त्रिंशोऽध्यायः ॥ ३० ॥

अथैकत्रिंशोऽध्यायः ।

३१. शिवप्रीतिकरजीवब्रह्मैक्यविज्ञानवर्णनम् ।

सूत उवाच—

अथातः संप्रवक्ष्यामि शिवप्रीतिकरं मुदा ।

परमात्मा ज्ञानशक्तिः सामवेदः सायंदिनं सवनं महादेवो देवतेति । यस्त्रिपुण्ड्रं भस्मना करोति यो विद्वान्ब्रह्मचारी गृही वानप्रस्थो यतिर्वा स समस्तमहापातकोपपातकेभ्यः पूतो भवति स सर्वेषु तीर्थेषु स्नातो भवति स संततं सर्वरुद्रजापी भवति स सर्वान्वेदानधीतो भवति स सकलभोगमुग्देहं त्यक्त्वा शिवसायुज्यमेति न स पुनरावर्तते न स पुनरावर्तत इत्याह भगवान्कालाग्निरुद्रः । यस्त्वेतदधीते सोऽप्येवमेव भवतीत्यो सत्यमित्युपनिषत् ” इति ॥ २३-६३ ॥

इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे

भस्मधारणवैभवं नाम त्रिंशोऽध्यायः ॥ ३० ॥

श्रद्धया सह विप्रेन्द्राः शृणुतातीव शोभनम् ॥ १ ॥
 जीवब्रह्मैक्यविज्ञानं विशुद्धं वेदसंभवम् ।
 देवदेवस्य विप्रेन्द्रा महाप्रीतिकरं सदा ॥ २ ॥
 सर्वं ब्रह्मेति विज्ञानं यत्तद्वेदान्तवाक्यजम् ।
 देवदेवस्य विप्रेन्द्रा महाप्रीतिकरं सदा ॥ ३ ॥
 साम्बमूर्तिधरस्यास्य शिवस्य ध्यानमास्तिकाः ।
 देवदेवस्य विप्रेन्द्रा महाप्रीतिकरं सदा ॥ ४ ॥
 नृत्यमानस्य देवस्य ध्यानं यत्तद्विजोत्तमाः ।
 देवदेवस्य विप्रेन्द्रा महाप्रीतिकरं सदा ॥ ५ ॥
 शिवशंकररुद्रादिशब्दाभ्यासश्च सादरम् ।
 देवदेवस्य विप्रेन्द्रा महाप्रीतिकरं सदा ॥ ६ ॥
 शिवभक्तिश्च विप्रेन्द्रा गुरुभक्तिस्तथैव च ।
 देवदेवस्य विप्रेन्द्रा महाप्रीतिकरी सदा ॥ ७ ॥
 श्रुतिस्मृतिपुराणेषु विश्वासो यः स आस्तिकाः ।
 देवदेवस्य विप्रेन्द्रा महाप्रीतिकरः सदा ॥ ८ ॥
 अध्यापनं चाध्ययनं वेदवेदान्तयोरपि ।
 देवदेवस्य विप्रेन्द्रा महाप्रीतिकरं सदा ॥ ९ ॥
 वेदवेदान्तवाक्यानां तात्पर्यस्य निरूपणम् ।
 देवदेवस्य विप्रेन्द्रा महाप्रीतिकरं सदा ॥ १० ॥
 त्रिपुण्ड्रोद्धूलनाचारो जाबालोक्तेन वर्त्मना ।

भस्मोद्धूलनत्रिपुण्ड्रधारणवद्यदन्यच्छिवप्रीतिकरं तद्वक्तुं प्रतिजानीते—
 अथात इति ॥ १ ॥ जीवब्रह्मेति । तद्धि शिवपूजाभेदानां मध्यं उत्तमा निरा-

देवदेवस्य विप्रेन्द्रा महाप्रीतिकरः सदा ॥ ११ ॥
 कण्ठे शिरसि वा हस्ते रुद्राक्षाणां च धारणम् ।
 देवदेवस्य विप्रेन्द्रा महाप्रीतिकरं सदा ॥ १२ ॥
 लिङ्गे शिवार्चनं नित्यं वेदोक्तेनैव वर्त्मना ।
 देवदेवस्य विप्रेन्द्रा महाप्रीतिकरं सदा ॥ १३ ॥
 वाराणस्यादिके स्थाने यात्राकरणमादरात् ।
 देवदेवस्य विप्रेन्द्रा महाप्रीतिकरं सदा ॥ १४ ॥
 शान्तिदान्त्यादिसंपत्तिर्मुमुक्षुत्वं मुनीश्वराः ।
 देवदेवस्य विप्रेन्द्रा महाप्रीतिकरं सदा ॥ १५ ॥
 नित्यानित्यार्थविज्ञानं वैराग्यं सुदृढं तथा ।
 देवदेवस्य विप्रेन्द्रा महाप्रीतिकरं सदा ॥ १६ ॥
 यज्ञदानतपःकर्मनिष्ठा चाऽऽश्रमरक्षणम् ।
 देवदेवस्य विप्रेन्द्रा महाप्रीतिकरं सदा ॥ १७ ॥
 स्वजातिविहिताचारस्तथाऽन्याचारवर्जनम् ।
 देवदेवस्य विप्रेन्द्रा महाप्रीतिकरं सदा ॥ १८ ॥
 निषिद्धकर्मणां त्यागो दुर्वृत्तानामुपेक्षणम् ।
 देवदेवस्य विप्रेन्द्रा महाप्रीतिकरं सदा ॥ १९ ॥
 दया सर्वेषु भूतेषु मार्गदूषणवर्जनम् ।
 देवदेवस्य विप्रेन्द्रा महाप्रीतिकरं सदा ॥ २० ॥
 द्विजानामपि शुश्रूषा ज्ञानिनां च विशेषतः ।
 देवदेवस्य विप्रेन्द्रा महाप्रीतिकरी सदा ॥ २१ ॥
 शिवज्ञानैकनिष्ठस्य गुरोः शुश्रूषणं सदा ।

शिवप्रीतिकराणां तु विशिष्टं नात्र संशयः ॥ २२ ॥
 पुरा काचित्कुलालस्त्री बभूवातीव सुन्दरी ।
 सा सहस्रत्रयं हत्वा विप्राणामर्थवाञ्छया ॥ २३ ॥
 महाधनवती भूत्वा मायया परिमोहिता ।
 यथेष्टं भूतले विप्राश्चचार परिगर्विता ॥ २४ ॥
 कश्चिद्विज्ञानसंपन्नो महायोगी सुनिश्चलः ।
 श्रीमदक्षिणकैलासं शिवस्थानोत्तमोत्तमम् ॥ २५ ॥
 वर्तितुं श्रद्धयाऽगच्छद्विदित्वा देशवैभवम् ।
 तं दृष्ट्वा सा स्वभोगार्थं प्रणिपत्य तपस्विनम् ॥ २६ ॥
 परिगृह्णातिसंतुष्टा गृहे स्वीये विचक्षणा ।
 स्नाप्य वस्त्रादिकं दत्त्वा भोजयित्वाऽनुमोदितः ॥ २७ ॥
 चन्दनाद्यैरलंकृत्य दत्त्वा ताम्बूलपूर्वकम् ।
 सामाश्वास्य महात्मानं प्रियं भुक्तवती द्विजाः ॥ २८ ॥
 सोऽपि विज्ञानसंपन्नो महायोगी निराकुलः ।
 अतीव प्रीतिमापन्नस्तया सह मुनीश्वराः ॥ २९ ॥
 श्रीमदक्षिणकैलासे शिवस्थानोत्तमोत्तमे ।
 अवर्तत चिरं कालमतीव प्रीतिसंयुतः ॥ ३० ॥
 देवदेवो महाप्रीतस्तया शुश्रूषया द्विजाः ।
 तस्यै परमकैवल्यं ददौ विज्ञानपूर्वकम् ॥ ३१ ॥
 बहवो ज्ञाननिष्ठस्य शुश्रूषाबलतो द्विजाः ।
 शिवप्रीतिमवाप्याऽऽशु विमुक्ता भवबन्धनात् ॥ ३२ ॥
 अत उक्तेषु सर्वेषु शुश्रूषा शिवयोगिनः ।

शिवप्रीतिकरी साक्षादिति वेदार्थसंग्रहः ॥ ३३ ॥
 अतः शिवप्रीतिकरं विचार्य द्विजोत्तमा वेदविदां वरिष्ठाः ।
 मदुक्तमार्गेण शिवप्रियेण सदाशिवप्रीतिकरं कुरुध्वम् ॥ ३४ ॥
 इति श्रीस्कान्दपुराणे सूतसंहितायां चतुर्थे यज्ञवैभवखण्डे
 जीवब्रह्मैक्यनिरूपणं नाम एकत्रिंशोऽध्यायः ॥ ३१ ॥

अथ द्वात्रिंशोऽध्यायः ।

३२. भक्त्यभावकारणनिरूपणम् ।

सूत उवाच—

अथ वक्ष्ये महादेवश्रद्धाभावस्य कारणम् ।
 मनुष्याणां मुनिश्रेष्ठाः शृणुत श्रद्धया सह ॥ १ ॥
 पुरा कालविपाकेन प्राणिकर्मवशेन च ।
 पञ्च सप्त च वर्षाणि न ववर्ष शतक्रतुः ॥ २ ॥
 अनावृष्ट्या द्विजा भूमिर्दुर्भिक्षाऽभवदास्तिकाः ।
 क्षुत्पीडा च महातीव्रा विजाता सर्वदेहिनाम् ॥ ३ ॥
 मनुष्याश्च दुराचारा अभवन्नन्नवाञ्छया ।
 हत्वा केचिन्मनुष्यांश्च भुक्तवन्तो विमोहिताः ॥ ४ ॥
 हत्वा केचित्पशून्मोहादजान्केचन मोहिताः ।

धारा पूजोति पूर्वमुक्तम् । निगदव्याख्यानमन्यत् ॥ २—३४ ॥

इति स्कान्दपुराणे श्रीसूतसंहितातात्पर्यदीपिकायां चतुर्थे यज्ञवैभवखण्डे
 जीवब्रह्मैक्यनिरूपणं नाम एकत्रिंशोऽध्यायः ॥ ३१ ॥

श्रद्धाविरोधिनस्तदभावस्य कारणं हेयतया ज्ञातव्यमिति तद्वक्तुं प्रतिजा-
 नीते—अथ वक्ष्य इति ॥ १ ॥ श्रेयोर्थिनामपि पुरुषाणां सकलश्रेयोहेतुभू-

तुरङ्गांश्च गजान्केचिद्भुक्तवन्तो यथाबलम् ॥ ५ ॥
 ब्राह्मणाः केचिदालोड्य विशिष्टा मुनिसत्तमाः ।
 गौतमस्याऽऽश्रमं पुण्यं ययुः सर्वे महत्तरम् ॥ ६ ॥
 गौतमस्य तपोयोगात्प्रसादाच्छंकरस्य च ।
 आश्रमस्तस्य विप्रेन्द्राः सुभिक्षस्त्वभवद्भृशम् ॥ ७ ॥
 ते संभूय मुनिश्रेष्ठं गौतमं प्रणिपत्य च ।
 प्रोचुः क्लेशेन संयुक्ता द्विजाः कारुणिकं प्रति ॥ ८ ॥
 वयं क्षुत्पीडिताः सर्वे भगवन्भववल्लभ ।
 केवलं कृपयैवास्मान् रक्ष रक्ष हिते रत ॥ ९ ॥
 इति विज्ञापितः श्रीमान्महाकारुणिकोत्तमः ।
 गौतमः सर्वविप्राणामभयं दत्तवान्प्रभुः ॥ १० ॥
 पुत्रभार्यादियुक्तानां विप्राणां गौतमो मुनिः ।
 ददौ धान्यं धनं वस्त्रं तिलं तैलं च गामपि ॥ ११ ॥
 अन्यानि यानि जन्तूनामिष्टानि सकलानि तु ।
 तानि तेषां मुनिः श्रीमान्ददौ कारुणिकोत्तमः ॥ १२ ॥
 आधिव्याध्यस्त्रशस्त्रादिपीडाश्च विविधा द्विजाः ।
 निवारिता मुनीन्द्रेण गौतमेन द्विजन्मनाम् ॥ १३ ॥
 श्रौतस्मार्तसमाचारा उपदिष्टा द्विजन्मनाम् ।
 गौतमेन मुनीन्द्रेण मुनीन्द्राः करुणाबलात् ॥ १४ ॥
 एवं चिरगते काले गौतमस्य महात्मनः ।
 तपसा केवलं भूमिः सुभिक्षाऽभवदास्तिकाः ॥ १५ ॥
 ब्राह्मणैश्च पुनः सर्वैर्गौतमेन सुरक्षितैः ।

विचार्य कार्यं संभूय स्वदेशगमनाय वै ॥ १६ ॥

गौर्हता गौतमेनेति निर्घृणैः पुरुषाधमैः ।

कृतो मिथ्याभिशापस्तु महामोहवशेन तु ॥ १७ ॥

तज्ज्ञात्वा मुनिभिः श्रीमान्गौतमो मुनिसत्तमः ।

महाक्रोधेन संयुक्तः शशाप ब्राह्मणाधमान् ॥ १८ ॥

गौतम उवाच—

महादेवस्वरूपे च महादेवस्य विग्रहे ।

महादेवस्य भक्तौ च महादेवस्य नाम्नि च ॥ १९ ॥

महादेवस्य विज्ञाने महादेवपरिग्रहे ।

महादेवस्य च स्थाने महादेवस्य कीर्तिषु ॥ २० ॥

महादेवाय दाने च महादेवाश्रयेषु च ।

महादेवस्य चोत्कर्षे त्रिपुण्ड्रोद्भूलनादिषु ॥ २१ ॥

रुद्राक्षधारणे रुद्रलिङ्गस्यैव तु पूजने ।

रुद्रालयदिदृक्षायां रुद्रयात्रादिकर्मसु ॥ २२ ॥

यद्यत्तु रुद्रसंबन्धि तत्र तत्तापि दुर्जनाः ।

भवतानुन्मुखा यूयं सर्वदा ब्राह्मणाधमाः ॥ २३ ॥

नित्यकर्माद्यनुष्ठाने तथा काम्यविवर्जने ।

भवतानुन्मुखा यूयं सर्वदा ब्राह्मणाधमाः ॥ २४ ॥

शान्तिदान्त्यादिविज्ञानसाधनेषु द्विजाधमाः ।

भवतानुन्मुखा यूयं सर्वदा ब्राह्मणाधमाः ॥ २५ ॥

स्वाध्याये च जपे चैव तथा प्रवचनेऽपि च ।

भवतानुन्मुखा यूयं सर्वदा ब्राह्मणाधमाः ॥ २६ ॥

नानाविधेषु दानेषु यज्ञेषु विविधेषु च ।

भवतानुन्मुखा यूयं सर्वदा ब्राह्मणाधमाः ॥ २७ ॥

कृच्छ्रचान्द्रायणादौ च तथा मासोपवासके ।

भवतानुन्मुखा यूयं सर्वदा ब्राह्मणाधमाः ॥ २८ ॥

देवभक्तौ तथाऽऽस्तिक्ये योगाङ्गेषु यमादिषु ।

भवतानुन्मुखा यूयं सर्वदा ब्राह्मणाधमाः ॥ २९ ॥

श्रुतिस्मृतिपुराणोक्तेष्वर्थेषु सकलेषु च ।

भवतानुन्मुखा यूयं सर्वदा ब्राह्मणाधमाः ॥ ३० ॥

स्वदारगमने चैव परदारविवर्जने ।

भवतानुन्मुखा यूयं सर्वदा ब्राह्मणाधमाः ॥ ३१ ॥

विष्ण्वादिदेवताः सर्वा विशिष्टाः शंकरादिति ।

भ्रान्तिविज्ञानसंपन्ना भवत ब्राह्मणाधमाः ॥ ३२ ॥

शङ्खचक्रगदापद्मदण्डपाशांकुशादिभिः ।

अङ्किताः श्रद्धया यूयं भवत ब्राह्मणाधमाः ॥ ३३ ॥

विहीनजातिनाम्ना तु रूपेण च तथैव च ।

अङ्किताः श्रद्धया यूयं भवत ब्राह्मणाधमाः ॥ ३४ ॥

वर्तुलाश्वत्थपत्तार्धचन्द्रदीपादिलिङ्गिनः ।

भवत श्रद्धया सार्धं ललाटे ब्राह्मणाधमाः ॥ ३५ ॥

पितृमातृसुतभ्रातृभार्याविक्रयिणः सदा ।

बन्धुविक्रयिणस्तद्वद्भवत ब्राह्मणाधमाः ॥ ३६ ॥

वेदविक्रयिणस्तद्वत्तीर्थविक्रयिणस्तथा ।

धर्मविक्रयिणस्तद्वद्भवत ब्राह्मणाधमाः ॥ ३७ ॥

सुराविक्रयिणस्तद्वन्मांसविक्रयिणस्तथा ।

मत्स्यविक्रयिणस्तद्वद्भवत ब्राह्मणाधमाः ॥ ३८ ॥

पाञ्चरात्रे च कापाले तथा कालामुखेऽपि च ।

शाक्ते च दीक्षिता यूयं भवत ब्राह्मणाधमाः ॥ ३९ ॥

बौद्धे बार्हस्पते चैव तथा पाशुपतेऽपि च ।

शांभवे दीक्षिता यूयं भवत ब्राह्मणाधमाः ॥ ४० ॥

पाषण्डेषु तथाऽन्येषु मार्गेष्वश्रौतकेषु च ।

श्रद्धया दीक्षिता यूयं भवत ब्राह्मणाधमाः ॥ ४१ ॥

युष्माकं वंशजाताश्च सर्वे स्त्रीभिः सह द्विजाः ।

मदुक्तार्थप्रकारेण भवन्तु ब्राह्मणाधमाः ॥ ४२ ॥

बहुनोक्तेन किं साक्षाच्छिवे संसारमोचके ।

तत्संबन्धिषु सर्वेषु श्रुतिस्मृत्यादिकेषु च ॥ ४३ ॥

युष्माकं वंशजातानां युष्माकं च तथैव च ।

श्रद्धाभावः सदैवास्तु शापस्तीव्रः कृतो मया ॥ ४४ ॥

सूत उवाच—

एवं मुनीन्द्रेण कृते च शापे द्विजाधमाश्चापि

तदाज्ञयैव । तथाऽभवन्तत्कुलजाश्च सर्वे

स्वभावजो ह्येष मुनेः प्रभावः ॥ ४५ ॥

श्रद्धाभावस्तेन जातो नराणां साक्षाद्भुद्रे

तस्य धर्मे च विप्राः । तस्माद्विद्वांस्तद्विनाशाय

साक्षाद्भुद्रं नित्यं पूजयेच्छ्रद्धयैव ॥ ४६ ॥

विपुण्ड्रमुद्धूलनमास्तिकोत्तमाः समाचरेन्नित्य-

मतन्द्रितस्तथा । विशेषतः शंकरवेदने रतो

भवेदशेषं कथितं मयाऽनघाः ॥ ४७ ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे
भक्त्यभावकारणनिरूपणं नाम द्वात्रिंशोऽध्यायः ॥ ३२ ॥

त्रयस्त्रिंशोऽध्यायः ।

३३. परतत्त्वनामविचारः ।

सूत उवाच—

अथ नामानि वक्ष्यामि परतत्त्वस्य सुव्रताः ।

यानि संकीर्तयन्मर्त्यो विमुक्तिफलभाग्भवेत् ॥ १ ॥

शिवो रुद्रो महादेवः शंकरो ब्रह्म सत्परम् ।

शंभुरीशान ईशश्च शूली चन्द्रकलाधरः ॥ २ ॥

शर्वः पशुपतिः साक्षी हरः श्रीकण्ठ अद्भुतः ।

उग्रः कपर्दी गिरिशो भवः सर्वज्ञ ईश्वरः ॥ ३ ॥

ताया श्रद्धाया अभावे गौतमशापः कारणमिति वक्तुमितिहासमारभते—पुरा
कालेति ॥ २—४७ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे

भक्त्यभावकारणनिरूपणं नाम द्वात्रिंशोऽध्यायः ॥ ३२ ॥

अथ श्रद्धावतोऽपि विवेकज्ञानहेतुश्रवणाद्यधिकारविरहे किं कर्तव्यमित्या-
शङ्क्य तस्य परतत्त्वनामकीर्तनादेव श्रवणाधिकारविवेकज्ञानमज्ञाननिवृत्तिरूपा
मुक्तिश्च सिध्योदित्यभिप्रेत्य तानि नामानि वक्तुं प्रतिजानीते—अथ नामानीति ॥
१॥ तान्यनुक्रामति—शिवो रुद्र इति । ब्रह्म सत्परमिति । “सदेव सोम्येदमग्र
आसीत्” “ब्रह्मविदामोति परम्” इत्यादि श्रुतिप्रासिद्धेरित्यर्थः ॥ २ ॥ ३ ॥

उमापतिः कपर्दी च भूतेशस्त्रिपुरान्तकः ।
 अन्तकारिस्त्रिनेत्रश्च दक्षयज्ञविनाशनः ॥ ४ ॥
 घूर्जटिर्वामदेवश्च स्थाणुः सर्वविनाशकः ।
 स्रष्टा च पालकश्चैव ततस्तत्पुरुषः प्रभुः ॥ ५ ॥
 वामदेवः कपाली च सद्योजातः समः सुखी ।
 अघोरश्च सुघोरश्च प्रशान्तः पापनाशकः ॥ ६ ॥
 भवारिर्भोगदः पुण्यः कामध्वंसी कपिञ्जरः ।
 व्योमकेशो विशालाक्षो वह्निरेता वरप्रदः ॥ ७ ॥
 भीमो भर्गः पिनाकी च वृषाङ्कः कालकूटधृक् ।
 कृत्तिवासाः किरातश्च भिक्षुको मूलकारणम् ॥ ८ ॥
 अहिर्बुध्न्यो विरूपाक्षो विरूपो विश्ववेषधृक् ।
 शिपिविष्टो महादेवो गणेशः पार्वतीपतिः ॥ ९ ॥
 मृडो मेरुधरो मेघा महामायी महेश्वरः ।
 सर्वाधिष्ठानमाधारः सर्वाधिकरणः स्वराट् ॥ १० ॥
 सर्वेश्वरः सर्वानिधिः सर्वात्मा सर्वसाधकः ।

अन्तकारिरिति । मनुजपशुपक्षिमृगादेः संहर्ता वैवस्वतोऽन्तकस्तस्यापि संहर्ता परमेश्वरः । श्रूयते हि—“यस्य ब्रह्म च क्षत्वं च उमे भवत ओदनः । मृत्युर्यस्योपसेचनं क इत्या वेद यत्र सः” इति ॥ ४—६ ॥ कपिञ्जर इति । कं शिरस्तत्र पिङ्गलवर्णाभिर्जटाभिर्युक्त इत्यर्थः । यास्कस्त्वाह—“कपिञ्जरः कपिवरवत्कीर्णः । ईषत्पिञ्जरो वा कमनीयशब्दं पिञ्जरयतीति च” इति ॥ ७ ॥ ८ ॥ अहिर्बुध्न्य इति । “अहि गतौ” अंहति गच्छतीत्यहिः । बुध्नमन्तरिक्षं तत्र भवो बुध्न्यः । यदाह यास्कः—“अहिरयनादेत्यन्तरिक्षं योऽहिः स बुध्न्यो बुध्नमन्तरिक्षं तन्निवासात्” इति । शिपिविष्ट इति । शिपयो रश्मयस्तैराविष्टः । शिपिविष्टः । ‘शिपयोऽत्र रश्मय उच्यन्ते

सेतुः सीमा समुद्रश्च विशिष्टश्च विधारकः ॥ ११ ॥
 जन्मादिकारणं हेतुः शास्त्रयोनिः सुखासनः ।
 तत्समो वाऽधिकोऽसङ्ग आत्मा चामलसाधनम् ॥ १२ ॥
 पुराणः पुरुषः पूर्णोऽनन्तरूपः पुरातनः ।
 सत्यं ज्ञानं सुखं साक्षादाकाशः प्राण आस्तिकाः ॥ १३ ॥
 ज्योतिःप्रकाशः प्रथितः स्वयंभानः स्वयंप्रभुः ।
 स्वप्रकाशः स्वतन्त्रश्च स्वस्थः स्वानुभवोऽगमः ॥ १४ ॥
 अत्ता चानशनः शङ्कुः परमात्मा परात्परः ।
 देवदेवश्च देवश्च जगन्नाथो निरञ्जनः ॥ १५ ॥

तैराविष्टो भवति' इति यास्कः ॥ ९—११ ॥ जन्मादिकारणमिति । जायते-
 ऽस्ति वर्धते विपरिणमत इत्यादिभावविकारषट्कस्य कारणमित्यर्थः । शास्त्र-
 योनिरिति । प्रवृत्तिनिवृत्तेप्रतिपादकं विधिनिषेधात्मकं वेदवाक्यं शास्त्रं तस्य
 योनिः कारणम् । यद्वा प्रत्यगात्मनः परशिवस्वरूपप्रतिपादकमुपनिषद्वाक्यं
 शास्त्रं तद्धोनिर्ज्ञप्तिकारणमस्येति शास्त्रयोनिः । अत एव भगवान्बादरायणोऽपि
 सूत्रयामास—“शास्त्रयोनित्वात्” इति । तत्सम इति । तस्य प्रसिद्धस्य
 परमेश्वरस्य सदृशोऽपि परमेश्वरः स्वयमेव नान्यो विद्यते श्रूयते हि—“नतत्स-
 मश्चाभ्यधिकश्च दृश्यते” इति । तथाच परशिवस्योपमानान्तरनिरासाय
 तस्यैवोपमानोपमेयभावे सति तत्सम इति नाम संपन्नम् ॥ १२ ॥ आकाश
 इति । आसमन्तात्काशते स्वरूपप्रकाशतद्रूपतया सर्वाधिष्ठानत्वेन स्फुरती-
 त्याकाशः परशिवः । “आकाशो वै नामरूपयोर्निर्वहिता” “आकाश
 इति होवाच” इत्यादिश्रुतिष्वप्याकाशशब्दः परशिवप्रतिपादक इति
 बादरायणेन निरणायि “आकाशस्तल्लिङ्गात्” इत्यादिना । प्राण इति ।
 प्रकर्षेण चेष्टते नित्यं वर्तते इति प्राणः । “आनीदवातं स्वधया तदेकम्”
 “प्राणोऽस्मि प्रज्ञात्मा तं मामायुरमृतमुपास्व” इति श्रुतिः ॥ १३ ॥ १४ ॥
 अत्ता चानशन इति । ‘यस्य ब्रह्म च’ इति प्रागुदाहृतश्रुतेः । श्रद्धाक्षत्वा-

निर्भयो निर्गुणो नित्यो नित्यानन्दो निरामयः ।

विदो विदाधिर्वेदान्तो देवता परदेवता ॥ १६ ॥

पतिः पाशहरः पारः पारशून्यः प्रजापतिः ।

धाता धारयिता धृष्टो धाम धामविवर्जितः ॥ १७ ॥

भुवनेशः सभानाथः सभापतिरतिप्रभुः ।

सम्यः स्तुत्यः समस्तात्मा साम्बः संसारवर्जितः ॥ १८ ॥

संसारवैद्यः सत्यार्थः सारः संसारभेषजम् ।

संसारमोचको मोच्यो मुक्तो मूलधनं मुनिः ॥ १९ ॥

महर्षिश्च महाग्रासो महात्मा मधुरः सुरः ।

सुरज्येष्ठो विरूपाक्षो विश्वरूपो विनायकः ॥ २० ॥

विश्वाधिकश्च वेद्यश्च वेदार्थो विगतस्पृहः ।

अहमर्थोऽप्रमेयश्च तत्त्वं निर्वाणमुत्तमम् ॥ २१ ॥

कैवल्यं पदमव्यक्तं कालकालश्च कोमलः ।

अन्तर्यामी समाहारः सोमः सौख्यं सुहृत्सुधा ॥ २२ ॥

अदृश्यो दृश्यनेता च नेत्रं दृष्टिश्च दर्शनम् ।

दृग्दृष्टिः पवमानश्च वशी वैश्वानरो नरः ॥ २३ ॥

दिसकलजगत्संहर्तृत्वमेवात्तृत्वम् । तथाच वैयासिकं सूत्रम्—“अत्ता चरा-
चरप्रहणात्” इति । “अनश्नन्नन्यो अभिचाकशीति” इति श्रुतेरन-
शनः ॥ १५ ॥ विदो विदाधिरिति । वेत्तीति विदः । इगुपधलक्षणः कप्रत्य-
यः । विज्ज्ञानमतिशयात्सर्वगोचरमाधीयतेऽस्मिन्निति विदाधिः । “कर्मण्याधि-
करणे च” इति किप्रत्ययः । तथाच पातञ्जलं सूत्रम्—“तत्र निरतिशयं
सर्वज्ञबीजम्” इति ॥ १६—२१ ॥ कालोत्पादकत्वं चान्यत्र स्पष्टमा-
म्नायते—“सर्वे निमेषा जज्ञिरे विद्युतः पुरुषादधि” इति । समाहार-
इति । समाह्रियन्ते संक्षिप्यन्त उपह्रियन्तेऽस्मिन्निति समाहारः । “यत्प्रय-

मूलाचार्यो मुकुन्देशो मूलमायतनं महान् ।
 दहरो दिव्य अद्वैतमनाख्यं वस्तु वास्तवम् ॥ २४ ॥
 भूमा भोजयिता भोक्ता रुचिर्भस्मानुभू रसः ।
 हकारो हुं फडग्रस्तो हार्दो हृत्पावनोऽवधिः ॥ २५ ॥
 रूढ्यैवैतानि नामान्यनिशमिततरामादितत्त्वे महेशे
 वर्तन्ते नैव नारायणहरिमुुरजिद्वासुदेवादिशब्दाः ।

न्यभिसंविशन्ति' इति श्रुतेः ॥ २२ ॥ २३ ॥ दहर इति । उपलब्धि-
 स्थानस्य दहराकाशस्याल्पपरिमाणत्वात्तदवच्छिन्नत्वेनोपलभ्यमानः शिवोऽपि
 दहरः । श्रूयते हि — अथ यदिदमस्मिन्ब्रह्मपुरे दहरं पुण्डरीकं वेश्म दहरोऽ-
 स्मिन्नन्तराकाशस्तस्मिन्यदन्तस्तदन्वेष्टव्यम् ” इति ॥ २४ ॥ भूमेति ।
 “ भूमा त्वेव विजिज्ञासितव्यो भूमानं भगवो विजिज्ञासे ” इति वाक्यस्य
 “ भूमा संसादादध्युपदेशात् ” इति बादरायणेन ब्रह्मपरतया निर्णीतत्वा-
 द्भूमेति परशिवस्य मुख्यं नाम । अनुभूः अनुभवज्ञानात्मक इत्यर्थः । श्रुतिश्च
 — “ अयमात्मा ब्रह्म सर्वानुभूरित्यनुशासनम् ” इति । रस इति । निरति-
 शयानन्दरूपतया सर्वैरास्वादनीय इत्यर्थः । श्रूयते हि — “ रसो वै सः ”
 “ रसं ह्येवायं लब्ध्वाऽऽनन्दी भवति ” । हकार इति । भुवनेश्वर्यजपाप्रसा-
 दादिषु मन्त्रेषु हकारस्य प्रथमाक्षरत्वादाचार्यैरपि ‘ प्रकृतिः सा हसंज्ञा भवेद्व्याप्य
 विश्वम् ’ इति जगन्मूलकारणस्य हकारवाच्यत्वाभिधानाद्धकारः परशिवस्य नाम ।
 हुं फडिति । हुंशब्दस्तेजोवाची “ हुं तेजस्तेजसा देहो गृह्यते कवचं ततः ”
 इत्याचार्यैरुक्तत्वात् । अतस्तेजोरूपत्वात्परशिवो हुंकारवाच्यः । मन्त्रानुष्ठान-
 प्रतिबन्धकमौमान्तरिक्षरक्षःपिशाचादिनिवारकमाग्नेयं तेजः फट्शब्दार्थः । उक्तं
 ह्याचार्यैः — “ ताम्यामानिष्टमाक्षिप्य चालयेत्फट्पदग्निना ” इति । तादृ
 ग्विधतेजोमयस्य परशिवस्य फडिति नाम । हार्द इति । हृदये वर्तमानो हार्दः
 “ हृदि ह्येष आत्मा ” इति श्रुतेः । अवधिरिति । निरधिष्ठानभ्रमस्य निरव-
 धिकबाधस्य चानुपपत्तेः । “ अथात आदेशो नेति नेति नेह नानाऽस्ति किंचन ”
 इत्यादिना बाध्यमानस्याऽऽरोपितसकलप्रपञ्चस्य बाधावधित्वेन परमार्थस्य पर-
 शिवस्यावस्थानात्तस्यावधिरिति व्यपदेशः ॥ २५ ॥ रूढ्यैवैतानीति ।

योगादास्मिन्कथंचित्परममुनिवरा वामदेवादिशब्दा-
स्तस्मात्पूर्वोक्तनामान्यमलमतिरवश्यं सदा कीर्तयेच्च २६
शिवादिशब्दं परिवर्ज्य मर्त्या वदन्ति
नारायणविष्णुपूर्वम् । मुनीश्वरा नास्ति
विमुक्तिरेषां विभूतिरेव क्रमशो विमुक्तिः ॥ २७ ॥
सद्य एव परमं पदं ययुः सद्य एव
सकलं सुखं ययुः । मुख्यशब्दपरिकीर्त-
नेन ते सत्यमेव पठितं मयैव तु ॥ २८ ॥

अवयवप्रसिद्धिनैरपेक्ष्येण समुदायप्रसिद्धयैवैतानि नामानि पराशिवे वर्तन्ते ।
अवयवव्युत्पत्तिसापेक्षत्वे नामोच्चारणसमनन्तरं तद्व्युत्पत्त्यनुसंधानव्याजेन
विलम्बिता प्रतीतिः स्यात् । रूढौ तु नायं दोषः । अत एवो-
च्यते—“अवयवप्रसिद्धेः समुदायप्रसिद्धिर्वर्लीयसी” इति । यद्येवं महादेवः
कपर्दी वामदेवो विरूपाक्ष इत्यादीनि नामानि पुनरुच्यन्ते तेषामानर्थक्यं
स्यात् । भवेदेवं यदि केवला रूडिरश्वकर्णादिशब्दवदाश्रीयेत । अत्र तु पङ्क-
जादिवद्योगरूढिर्विवक्षिता । अतोऽवयवव्युत्पत्तेरपि विवक्षितत्वान्नानात्वप्रति-
पादनेन प्रागुक्तदोषः परिहर्तुं शक्यते । तथा हि महच्छब्दस्य तावत्पूजितव-
चनत्वमाधिकपरिमाणवाचित्वं चोभयं प्रसिद्धम् । तथाच पूजितो देवो महादेव
इत्येकत्रार्थः । अन्यत्र तु सर्वव्यापी देवो महादेव इति । तथा—“भूमनि-
न्दाप्रशंसासु नित्ययोगेऽतिशयाने” इति स्मरणात्कपर्दशब्दादेकत्र प्रशंसार्थ
इत्यपरत्र नित्ययोग इत्यपौनरुक्त्यम् । तथा वामो वननीयो देवो वामदेव इत्ये-
कत्रार्थः । श्रूयते ह्यैतरेयके—‘तं देवा अब्रुवन्नयं वै नः सर्वेषां वामयति
तस्माद्वामदेव’ इति । अपरत्र तु वामेन भागेन दीव्यतीत्यर्धनारीश्वरप्रतिपादको
वामदेवशब्दः । विपुलं ललाटमाक्षि यस्येति विरूपाक्ष इत्येकत्र व्युत्पत्तिः ।
अपरत्र तु विशिष्टरूपाण्यक्षाणीन्द्रियाणि यस्येति । ऐन्द्रियकदेहस्येश्वरो-
पाधेर्विशुद्धसत्त्वपरिणामात्मकत्वादित्येषां दिक् । योगादिति । विष्णुमूर्तौ रूढौ
अपि नारायणादिशब्दा रूढमूर्तौ महता प्रयासेनावयवव्युत्पत्तिबलादेव क

नामानि सर्वाणि च कल्पितानि स्वमायया
नित्यसुखात्मरूपे । तथाऽपि मुख्यास्तु शिवादि-
शब्दा भवन्ति सङ्कल्पनया शिवस्य ॥ २९ ॥

मुख्यशब्दजपतो मुनीश्वराः सत्यमेव परमेश्वरो
भवेत् । तस्य वक्त्रकमले सदाशिवो

नृत्यति स्म परमेशया सह ॥ ३० ॥

पापवह्निपरिदग्धमानसो देवरुद्रशिवशङ्करा-

दिषु । क्रोधमेति मुनयस्त्वहो नरः

कीटपूर्वजनिरेव तस्य हि ॥ ३१ ॥

बहुप्रलापेन किमास्तिकोत्तमाः शिवादिनामानि

परात्परस्य तु । अधोक्षजादेस्तु विशेषतः

स्वतो भवन्ति नामानि परस्य चाऽऽज्ञया ॥ ३२ ॥

अतो महादेवशिवादिशब्दं द्विजो मुदा

नित्यमतन्द्रितो यः । विहाय नारायणपूर्वशब्दं

जपेदशेषाशुभनाशनाय ॥ ३३ ॥

इति श्रीस्कान्दपुराणे सूतसंहितायां यज्ञवैभवखण्डे

परतत्त्वनामविचारो नाम त्रयस्त्रिंशोऽध्यायः ॥ ३३ ॥

चिद्वर्तन्त इति विलम्बितप्रतीतिजनकत्वाच्छिवरुद्रादिशब्दवन्न मुख्याः ॥ २९ ॥

विभूतिरेवेति । ऐश्वर्यमेवेत्यर्थः ॥ २७—३३ ॥

इति श्रीस्कान्दपुराणे श्रीसूतसंहितातात्पर्यदीपिकायां यज्ञवैभवखण्डे

परतत्त्वनामविचारो नाम त्रयस्त्रिंशोऽध्यायः ॥ ३३ ॥

अथ चतुस्त्रिंशोऽध्यायः ।

३४. महादेवप्रसादकारणनिरूपणम् ।

सूत उवाच—

अथातः संप्रवक्ष्यामि संप्रदायसमन्वयम् ।

महादेवप्रसादस्य कारणं झटिति द्विजाः ॥ १ ॥

सत्यास्तेयदयापूर्वैः सर्वधर्मैः समन्वितः ।

कामक्रोधमहालोभपैशुन्यादिविवर्जितः ॥ २ ॥

आचार्यं सत्यसंपन्नं साक्षात्कारुणिकोत्तमम् ।

अभिगम्य महात्मानं प्रणम्य भुवि दण्डवत् ॥ ३ ॥

चन्दनागरुकर्पूरप्रमुखैः पूज्य देशिकम् ।

त्रिसहस्रं सहस्रं वा द्विसहस्रमथापि वा ॥ ४ ॥

उत्तमं काञ्चनं दत्त्वा यथाशक्ति धनं तु वा ।

बहुशो दण्डवद्भूमौ प्रणम्य श्रद्धया सह ॥ ५ ॥

तस्य पादाम्बुजं मूर्ध्नि निधाय परयोगिनः ।

अधीहि भगवो ब्रह्मेत्येवं विज्ञापयेत्सुधीः ॥ ६ ॥

सोऽपि कारुणिकः श्रीमान्गुरुः सर्वार्थवित्तमः ।

सुसमे सुप्रदेशे तु निर्जने निर्भये शुभे ॥ ७ ॥

गोमयेनोपलिप्ते तु पुष्पैरभ्यर्चिते तथा ।

पूर्णकुम्भैश्च संयुक्ते दीपैर्दिक्षु समन्विते ॥ ८ ॥

वितानतोरणैर्युक्ते धूपदीपादिवासिते ।

अपक्वैस्तण्डुलैः शुद्धैः शुद्धैर्वा शालितण्डुलैः ॥ ९ ॥

प्रागुक्तशिवस्वरूपसाक्षात्कारस्य परमपुरुषार्थत्वेन गुरुपसदनव्यतिरे-

विलिख्य मण्डलं साक्षाद्गुरुक्तनैव वर्त्मना ।
 एतन्मन्त्रेण संपूज्य कुसुमैश्चन्दनादिभिः ॥ १० ॥
 पारंपर्यक्रमं बुद्ध्या संचिन्त्य श्रद्धया सह ।
 स्थापयित्वा गुरुः शिष्यं मण्डलस्य तु मध्यमे ॥ ११ ॥
 कृताञ्जलिपुटं पूर्णप्रकाशनिकरात्मके ।
 शिवानन्दे समासीनमेवं भावनया युतम् ॥ १२ ॥
 दोशिकः स्वात्मनाऽऽत्मानमवलोक्य सुनिश्चलः ।
 शिष्यं चाऽऽत्मतया साक्षाद्दृढं संचिन्त्य साक्षिणः ॥ १३ ॥
 स्वात्मनोऽन्यतया भातं स्वात्ममात्रतया स्वयम् ।
 चिन्तयेन्निश्चलो मन्त्रं जपित्वा पूर्वमेव तु ॥ १४ ॥

केणासंभवात्तत्प्रकारं वक्तुं प्रतिजानीते—आधात इति ॥ १—९ ॥ विलि-
 ख्य मण्डलमिति । अधिकारानुरूपेण कुण्डमण्डपादिनिरपेक्षा चाक्षुषी दीक्षा
 प्रागुक्ता । अधुना तु तत्सापेक्षा क्रियावती दीक्षा प्रतिपाद्यते । अतो मण्ड-
 पादिकं निर्माय तत्र दीक्षामण्डलं सर्वतोभद्रादिकं विलिखेदित्यर्थः । गुरुक्ते-
 नेति । आचार्यैः प्रपञ्चसारादिबुक्तमार्गेण । “ततो मण्डपमध्ये तु स्थण्डिलं
 गोमयाम्बुना ” इत्यादिनेत्यर्थः ॥ १०—१२ ॥ स्वात्मनाऽऽत्मानमिति ।
 स्वात्मभावेन परमात्मानं साक्षात्कृत्येत्यर्थः । साक्षिण इति । साक्षिरूपेणाव-
 स्थितात्स्वात्मनोऽन्यत्वेनावगतं शिष्यं स्वात्ममात्रत्वेन गुरुश्चिन्तयेत् । उभय-
 त्वानुगतस्य साक्षिचैतन्यस्यैकत्वादित्यर्थः । ग्रन्थिच्छेदमिति । उक्तं ह्यागमिकै-
 र्निर्वाणदीक्षामधिकृत्य—“सूत्रं मूलेन बध्नीयान्मुमुक्षोस्तु शिखाप्रके । तत्सूत्रं
 दक्षिणे भागे पादाङ्गुष्ठान्तमानयेत् । मुमुक्षोर्विपरीतेन नारीणां वामभागके ।
 मलाद्यन्तस्थपाशस्य निवृत्तिस्थानगस्य च । गुल्फान्तं वाञ्छितस्यास्य कुर्या
 त्पाशस्य च्छेदनम्’ इति । ईदृग्विधेन गुरुपदिष्टमार्गेण षट्त्रिंशत्तत्त्वात्मकस्य
 पाशस्य यो ग्रन्थिस्तस्य च्छेदनं कुर्यादित्यर्थः ॥ १३ ॥ १४ ॥ स्वात्मभूतां परा-
 मिति । सन्निदानन्दरूपस्य स्वप्रतिष्ठस्य परशिवस्वरूपस्यैव शक्यप्रतियोगिकमा-

ग्रन्थिच्छेदं पुनः कुर्याद्गुरुक्तेनैव वर्त्मना ।
 कृते कारुणिकेनैवमाचार्येण द्विजोत्तमाः ॥ १५ ॥
 महादेवो महानन्दो महाकारुणिकोत्तमः ।
 स्वात्मभूतां परां शक्तिं प्रेरयत्येव सुव्रताः ॥ १६ ॥
 प्रसन्ना सा महादेवी महाकारुणिकोत्तमा ।
 शिष्यस्याऽऽत्मनि चिद्रूपे स्वयं पतति निर्मल ॥ १७ ॥
 शक्तिपाते तु संजाते शिष्यस्याऽऽत्मनि संस्थिता ।
 माया दग्धा भवेत्किञ्चिन्नात्र संदेहकारणम् ॥ १८ ॥
 सर्वसाधनसंयुक्तः साक्षादास्तिक्यसंयुतः ।
 महादेवस्य भक्तश्चेच्छिष्यः सद्गुरुभक्तिमान् ॥ १९ ॥
 तस्य शिष्यस्य विप्रेन्द्राः कर्मसाम्ये सति द्विजाः ।
 शांभवी शक्तिरत्यर्थं तस्मिन्पतति चिद्धने ॥ २० ॥
 तदा शिष्यस्य चिद्रूपे कल्पिता मोहरूपिणी ।

यापरिणामरूपजगदङ्कुरात्मकशक्त्याकारानुप्रवेशेन शक्तित्वात्परा शक्तिः पर-
 शिवस्वरूपान्न व्यतिरिक्त्यर्थः । तदेतदुक्तं प्राक्—‘चिन्मात्राश्रयमायायाः शक्त्या-
 कारे द्विजोत्तमाः । अनुप्रविष्टा या संविन्निर्विकल्पा स्वयंप्रभा । सदाकारपरा-
 नन्दा संसारोच्छेदकरिणी । सा शिवा परमा देवी शिवाभिन्ना शिवंकरी’ इति ॥
 १५-१९ ॥ कर्मसाम्ये सतीति । परमेश्वरानुग्रहवशाद्दीक्षासंस्कारेण भाविजन्मा-
 पादककर्मक्षयाद्वर्तमानजन्मनि च सुखदुःखहेतुभूतयोः पुण्यपापयोरुपभोगेन
 क्षीणत्वादारब्धफलयोः संचितवर्तमानकर्मणोः क्षयसाम्ये सातीत्यर्थः । तदुक्तम्—
 जन्तोरपश्चिमतनोः सति कर्मसाम्ये निःशेषपाशपटलच्छिदुरा निसेषात् । कल्याण
 देशिककटाक्षसमाश्रयेण कारुण्यतो भवति शांभववेददीक्षा, इति । आगमिका
 अध्याहुः—‘अधर्मधर्मयोः साम्ये जाते शक्तिः पतत्यसौ । ज्ञानात्मिका परा
 शक्तिः शंभोर्यस्मिन्निपातिता’ इति ॥ २० ॥ मोहरूपिणीति । शिष्यस्य चिद्रूपे

माया दग्धा भवेत्किञ्चित्तदा पतति विग्रहः ॥२१॥

शिष्यस्य देहे विप्रेन्द्रा धरण्यां पतिते सति ।

प्रसादः शांकरस्तस्य द्विजाः संजात एव हि ॥ २२ ॥

यस्य प्रसादः संजातो देहपातावसानकः ।

कृतार्थ एव विप्रेन्द्रा न स भूयोऽभिजायते ॥ २३ ॥

तस्य प्रसादयुक्तस्य विद्या वेदान्तवाक्यजा ।

दहत्यविद्यामखिलां तमः सूर्योदयो यथा ॥ २४ ॥

शक्तिपातविहीनोऽपि सत्यवाग्गुरुभक्तिमान् ।

आचार्याच्छ्रुतवेदान्तः क्रमान्मुच्येत बन्धनात् ॥ २५ ॥

शक्तिपातेन संयुक्ता विद्या वेदान्तवाक्यजा ।

यदा यस्य तदा तस्य विमुक्तिर्नात्र संशयः ॥ २६ ॥

शक्तिपातप्रकारस्य रहस्यांशश्च कश्चन ।

मया नोक्तो रहस्यत्वादाज्ञाभङ्गभयादपि ॥ २७ ॥

प्रसादकामी विप्रेन्द्राः प्रसन्नो गुरुभक्तिमान् ।

दिने दिने गुरोः पूजां कुर्यादर्थ्यादिभिर्नरः ॥ २८ ॥

स्वात्मनि चिच्छक्तितरोधायिका हेयोपादेयविवेकज्ञानमावृण्वती मोहात्मिका या मायाऽऽश्रिता सा सच्चिद्रूपिण्याः शिष्यस्य स्वात्मन्यभिव्यक्तायाः परशक्तेः प्रसादेन किञ्चिदपसरतीत्यर्थः । तदा पतति विग्रह इति । मायासंबन्धानिबन्धनो ह्यात्मनः कर्तृत्वभोक्तृत्वादिसंबन्धस्तथाविधस्याऽऽत्मनः स्वोपभोक्तव्यसुखदुःखहेतुभूतपुण्यपापात्मककर्मनिबन्धनो भोगायतनभूतदेहेन संबन्धस्तथा च शक्तिपातेन मायाया अपसरणादात्मनः कर्तृत्वभोक्तृत्वादिसंबन्धशैथिल्ये पुण्यपापनिमित्तस्य देहसंबन्धस्यापि गलितत्वात्तदभिमानाभावेन तत्पात इत्यर्थः । तदुक्तमागमे-
'देहपातस्तथा कम्पः परमानन्दहर्षणे । स्वेदो रोमाञ्च इत्येतच्छक्तिपातस्य लक्षणम्' इति ॥ २१—२६ ॥ रहस्यांशश्च कश्चनेति । अयमत्र रहस्यांशः ।

संप्रदायसमन्वयमुत्तसं गुह्यमेतदिदं कथितं मया ।
 शंकरेण पुरा कथितं गुरोः शंकरः खलु सर्वहिते रतः ॥ २९ ॥
 इति श्रीस्कान्दपुराणे सूतसंहितायां चतुर्थे यज्ञवैभवखण्डे
 महादेवप्रसादकारणकथनं नाम चतुस्त्रिंशोऽध्यायः ॥ ३४ ॥

पञ्चत्रिंशोऽध्यायः ।

३५. संप्रदायपरंपराकथनम् ।

सूत उवाच—

अथातः संप्रवक्ष्यामि संप्रदायपरंपराम् ।

यज्ज्ञानेन द्विजश्रेष्ठो गुरुर्भवति सुव्रताः ॥ १ ॥

यः शिवः सर्वभूतानामीश्वरः स्वत एव तु ।

ईशानः सर्वविद्यानां स एवाऽऽदिगुरुर्बुधाः ॥ २ ॥

परमेश्वरस्वरूपभूतायाः सर्वगतायाः संविद्रूपिण्याः परशक्तेः पतनासंभवाच्छिष्य-
 स्याऽऽत्मनि प्रागेवावस्थिता सा पाशजालावृतत्वेन तिरोहिता सती पश्चाद्दी-
 क्षासंस्कारेणाऽऽवरणापनये सत्यभिव्यक्तिमासादयन्ती पतितेत्युपचर्यते । ऊर्ध्व-
 देशादधोदेशप्राप्तिर्हि पतनं न खलु तादृशमस्याः संभवतीति । आगमेऽप्युक्तम्—
 'व्यापिनी परमा शक्तिः पतितेत्युच्यते कथम् । ऊर्ध्वादधोगतिः पातो मूर्त-
 स्यासर्वगस्य च ॥ सत्या सा व्यापिनी नित्या सहजा शिववस्थिता । किं त्वियं
 मलकर्मादिपाशबन्धेषु संवृता ॥ पक्वपाकेषु सुव्यक्ता पतितेत्युपचर्यते इति ॥
 २७—२९ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे

महादेवप्रसादकारणकथनं नाम चतुस्त्रिंशोऽध्यायः ॥ ३४ ॥

गुरुपसात्तिवद्वरुपरंपराज्ञानमपि विद्याहेतुरिति तद्वक्तुं प्रतिजानीते—

तस्य शिष्यो महाविष्णुः सर्वज्ञानमहोदधिः ।
 तस्मादात्तपरिज्ञानो ब्रह्मा सर्वजगत्प्रभुः ॥ ३ ॥
 सनत्कुमारो भगवान्ब्रह्मणा श्रुतवेदनः ।
 सनत्कुमारात्सर्वज्ञात्कृष्णद्वैपायनो मुनिः ॥ ४ ॥
 अवाप्ताखिलविज्ञानस्तस्मादेव श्रुतं मया ।
 मत्तो लब्धपरिज्ञाना यूयं सत्यपरायणाः ॥ ५ ॥
 एवं बुद्ध्वा मुनिश्रेष्ठाः संप्रदायपरंपराम् ।
 तत्तन्नाम्ना नमस्कृत्य श्रद्धया देशिकानिमान् ॥ ६ ॥
 पूर्वोक्तेनैव मार्गेण कुर्यादज्ञाननाशनम् ।
 आचार्याच्छ्रुतवेदान्तः सत्यवाग्गुरुभक्तिमान् ॥ ७ ॥
 यो विद्यासंततिज्ञानविहीनो देशिको भवेत् ।
 स घोरं याति नरकं नास्ति संदेहकारणम् ॥ ८ ॥
 यो विद्यासंततिज्ञानविहीनो देशिको भवेत् ।
 स नभोभक्षणेनैव क्षुब्धाधिं विनिवर्तयेत् ॥ ९ ॥
 यो विद्यासंततिज्ञानविहीनो देशिको भवेत् ।
 स विनैव तिलांस्तैलं लभते सिकतासु च ॥ १० ॥
 यो विद्यासंततिज्ञानसहितो देशिको भवेत् ।
 सोऽनायासेन संसारान्नृणामुत्तारको भवेत् ॥ ११ ॥
 स्वगोत्रर्षिं नमस्कृत्य गुरुक्तेनैव वर्त्मना ।
 स्वगुरुं च नमस्कृत्य श्रद्धया च गुरोर्गुरुम् ॥ १२ ॥
 विघ्नेशं षण्मुखं चापि शिवां विद्यास्वरूपिणीम् ।

अथात इति ॥ १-७ ॥ गुरुपरंपरावश्यं ज्ञातव्येत्यमुमर्थव्यतिरेकमुखेन द्रष्टव्यति-

अन्यांश्च सकलान्देवान्ब्रह्मविष्णुपुरोगमान् ॥ १३ ॥

पुनः शिष्यस्य मेधावी चित्तपाकं परीक्ष्य च ।

अविद्यापाशविच्छेदं कुर्यात्प्राज्ञस्तु देशिकः ॥ १४ ॥

विदित्वा शिष्यचित्तस्य विपाकं पुनरास्तिकाः ।

दद्यात्पाकानुरूपेण विद्यामेतां महेश्वरीम् ॥ १५ ॥

मूर्खशिष्योपदेशेन विद्यागर्वेण सुव्रताः ।

गुरुद्रोहेण सर्वज्ञोऽप्यन्धकूपे पतत्यधः ॥ १६ ॥

तस्मात्संवत्सरं शिष्यं परीक्ष्याकृत्स्नं पुनः ।

प्रदद्याद्वैदिकीं विद्यां गुरुर्विद्याभिवृद्धये ॥ १७ ॥

विद्यासंततिविज्ञानं शिष्यचित्तपरीक्षणम् ।

अवश्यंभावि विप्रेन्द्रा देशिकस्येश्वराज्ञया ॥ १८ ॥

संप्रदायविहीना या विद्या वेदान्तपारगाः ।

साऽविद्या नैव विद्या स्यादिति तत्त्वविदां स्थितिः ॥ १९ ॥

पारंपर्यपरिज्ञानं परविद्याप्रवर्तकम् ।

पारंपर्यावबोधेन विद्या सा वीर्यवत्तरा ॥ २० ॥

पारंपर्यपरिज्ञानादेव पाशानिकृन्तनम् ।

तस्मात्प्राज्ञः स्वविद्यायाः संततिज्ञानवान्भवेत् ॥ २१ ॥

यो विद्यासंततिज्ञानविहीन इति ॥ ८—१४ ॥ दद्यात्पाकानुरूपेणेति । शिष्यस्य चित्तं बुद्ध्वा परीक्ष्य तद्गतमलकर्मादिपाशजालपाकानुसारेण विद्यामुपादिशेदित्यर्थः । उक्तं हि तत्त्वप्रकाशे—“परिपक्वमला ये तानुत्सादनहेतुशक्तिपातेन । योजयति परे तत्त्वे स दीक्षयाऽऽचार्यमूर्तिस्थः” इति ॥ १५ ॥ १६ ॥ तस्मात्संवत्सरमिति । “भूय एव तपसा ब्रह्मचर्येण श्रद्धया संवत्सरं संवत्स्यथ नासंवत्सरवासिने प्रब्रूयात्” इति हि श्रुतिः ॥ १७—२० ॥ अतः स्वगु-

यथा गोत्रपरिज्ञानं विवाहस्योपकारकम् ।
 पारंपर्यपरिज्ञानं तथा ज्ञानोपकारकम् ॥ २२ ॥
 विद्यासंततयो विप्रा बहुरूपाः श्रुतौ श्रुताः ।
 तत्तत्संततिविज्ञानं विद्यासिद्धेस्तु कारणम् ॥ २३ ॥
 यो गुरुर्भवति यस्य सुव्रताः सोऽपि
 तस्य परवेदनाय तु । स्वस्य देशिकपरंपरा-
 मिमां तस्य भक्तिसहितस्य बोधयेत् ॥ २४ ॥
 शक्तिरस्य महती विजृम्भते यस्य
 देशिकपरंपरा धृता । मुक्तिसिद्धिरपि चास्ति
 सद्गुरोः शुद्धवंशपरवेदनेन तु ॥ २५ ॥
 संतानविज्ञानविहीनदेशिकः पिशाचपूर्वै-
 रतिपीडितो भवेत् । संतानविज्ञानवतः
 सदाशिवः स्वकं वपुस्तस्य ददाति चित्सुखम् ॥ २६ ॥
 शृणुध्वमन्यत्प्रवदामि संततिप्रबोधहीनस्य
 नरस्य बाधनम् । न मुक्तिसिद्धिर्न च तस्य
 वेदनं न देशिकत्वं न सुखित्वमास्तिकाः ॥ २७ ॥
 शिष्यस्तु मुक्तिं परवेदनं सुखं चित्तस्य
 शुद्धिं न च याति सुव्रताः । बद्धश्च कष्टश्च
 विमोहितश्च भ्रष्टश्च सत्यं परिभाषितं मया ॥ २८ ॥

रूपरंपराज्ञानस्य विद्याहेतुत्वेन श्रुत्यादिप्रतिपादितत्वात्तत्तत्स्वकीयगुरुपरंपराज्ञान
 मवश्यमेष्टव्यमित्युपसंहरति—तस्मात्प्राज्ञ इत्यादिना ॥ २१ ॥ २२ ॥ बहु
 रूपाः श्रुतौ श्रुता इति । बृहदारण्यकादि श्रुतिषु “अथ वंशः पौतिमाष्य

किमिह बहुभिरुक्तैः संततिज्ञानहीनाः सकलदुरि-
तरांश्च सत्यमुक्तं विशन्ति । परमपदसमाख्यं ब्रह्म-
रूपं न यान्ति स्फुरणसुखमनन्तं संततिज्ञानहीनाः । २९।
इति श्रीस्कान्दपुराणे सूतसंहितायां चतुर्थे यज्ञवैभवखण्डे
संप्रदायपरंपराविचारो नाम पञ्चत्रिंशोऽध्यायः ॥ ३५ ॥

षट्त्रिंशोऽध्यायः ।

३६. सद्योमुक्तिकरक्षेत्रमहिमा ।

सूत उवाच—

अथातः संप्रवक्ष्यामि सद्योमुक्तिकरं परम् ।

आम्नायान्तैकसंसिद्धं सुकरं सर्वदेहिनाम् ॥ १ ॥

पुरा भगवती देवी भोगमोक्षफलप्रदा ।

पुराणी पूर्णविज्ञानस्वरूपा परमा शिवा ॥ २ ॥

देवदेवं जगन्नाथं देवेषु च नरेषु च ।

क्रेमिकीटपतंगेषु समं सर्वेषु संस्थितम् ॥ ३ ॥

इत्यारभ्य ब्रह्मणो ब्रह्म स्वयंभु ब्रह्मणे नमः ” इत्यन्तेन बहुधा गुरुपरंपरा
समाप्नातेत्यर्थः ॥ २३—२९ ॥

इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे
संप्रदायपरंपराविचारो नाम पञ्चत्रिंशोऽध्यायः ॥ ३५ ॥

गुरुपरंपराज्ञानवत्कालहस्त्याख्यक्षेत्रविशेषे व्रतविशेषानुष्ठानमप्यनायासेन
मुक्तिहेतुरिति तद्वक्तुं प्रतिजानीते । अथात इति ॥ १ ॥ २ ॥ समं सर्वेषु
संस्थितामिति । “ तत्सृष्ट्वा तदेवानुप्राविशत् ” “ एतमेव सीमानं विदायै-
तया द्वारा प्रापद्यत् ” “ अनेन जीवेनाऽऽत्मनाऽनुप्रविश्य नामरूपे व्याकर-

सत्यविज्ञानसंपूर्णं सुखलक्षणमव्ययम् ।

स्वप्रकाशैकसंसिद्धं स्वविलक्षणवर्जितम् ॥ ४ ॥

घृतकाठिन्यवद्विप्राः केवलं कृपयैव तु ।

आविर्भूतमहानन्दताण्डवं करुणालयम् ॥ ५ ॥

गुणातीतं गुरुं गुह्यमुपास्यं गुणमूर्तिभिः ।

प्रणम्य दण्डवद्देवी शिवाऽपृच्छदिदं बुधाः ॥ ६ ॥

श्रीदेव्युवाच—

देवदेव जगन्नाथ जगतामार्तिभञ्जन ।

सद्योमुक्तिकरं पुंसां सुकरं ब्रूहि मे शिव ॥ ७ ॥

सूत उवाच—

एवं पृष्ठो महादेवो महादेव्या वृषध्वजः ।

हिताय जगतां तस्यै बभाषे तन्महेश्वरः ॥ ८ ॥

वाणि ” इत्यादिश्रुतेः । देवतिर्यङ्मनुष्यादिषु क्रिमिकीटकादिषु तद्वि चैत-
न्यरूपेण साम्येनावस्थितमित्यर्थः । यद्वा प्राणरूपेण सर्वजन्तुषु साम्येनावस्थि-
तम् । तथाच बृहदारण्यके समाभ्यायते “यद्देवसमः प्लुषिणा समो मशकेन
समो नागेन सम एभिस्त्रिमिलोकैः समोऽनेन सर्वेण” इति । गीतासु च स्मर्यते-
समं सर्वेषुभूतेषु तिष्ठन्तं परमेश्वरम् । समं पश्यन्हि सर्वत्र समवस्थि-
तमीश्वरम् ॥ विद्याविनयसंपन्ने ब्राह्मणे गवि हस्तिनि । शुनि चैव श्वपाके
च पण्डिताः समदर्शिनः इति ॥ ३ ॥ स्वविलक्षणवर्जितमिति । स्वस्मा-
त्स्वप्रकाशचिद्रूपाद्विलक्षणो जडप्रपञ्चस्तस्य मायामयत्वेनापरमार्थत्वात्तद्रहितमि-
त्यर्थः ॥ ४ ॥ अत्र दृष्टान्तो घृतकाठिन्यवदित्यर्थः । यथ घृतस्य काठिन्यमग्नि-
संयोगाद्विलीनावस्थायां घृतस्वरूपातिरेकेण नोपलभ्यत एवमेवाद्वितीयपरशि-
वस्वरूपसाक्षात्कारेण तदाश्रितायां मायायां विलापितायां तन्मयस्तत्वरूपे
परिकल्पितः प्रपञ्चोऽपि तत्रैव लीयत इत्यर्थः ॥ ५ ॥ गुणातीतमिति । प्रक-

महेश्वर उवाच—

साधु साधु महादेवि त्वया पृष्ठं जगद्धितम् ।
 इतः पूर्वं मया नोक्तं वदामि तव तच्छृणु ॥ ९ ॥
 ब्राह्मणो वाऽन्यजो वाऽपि स्त्री पाषण्डोऽथवा बुधः ।
 दरिद्रो वा समृद्धो वा मूर्खो वा पण्डितोऽथ वा ॥ १० ॥
 समर्थो वाऽसमर्थो वा बालो वा स्थविरोऽपि वा ।
 आस्तिको वा महादेवि नास्तिक्येन युतोऽथवा ॥ ११ ॥
 भूमौ दक्षिणकैलासे सर्वस्थानवरे शुभे ।
 सुवर्णमुखरीतीरे सुस्थिते सर्वसेविते ॥ १२ ॥
 त्वया मया च पुत्राभ्यां नन्दिना वृषभेण च ।
 मम भक्तैरशेषैश्च ब्रह्मणा विष्णुनाऽपि च ॥ १३ ॥
 इन्द्रादिलोकपालैश्च सोमसूर्यादिभिस्तथा ।
 देवताभिश्च सर्वाभिर्यक्षराक्षसपूर्वकैः ॥ १४ ॥
 सर्वदा सेविते शुद्धे सर्वकामार्थसाधके ।
 संवत्सरव्रतं कुर्यात्सद्योमुक्तिकरं तु तत् ॥ १५ ॥
 आदित्ये मेषसंयुक्ते चित्रानक्षत्रके नरः ।
 सुवर्णमुखरीतोये पवित्रे पापनाशने ॥ १६ ॥
 प्रातः स्नात्वा यथाशक्ति धनं दत्त्वा प्रियेण तु ।
 श्रीकालहस्तिनाथाख्यं देवि मामादरेण तु ॥ १७ ॥
 प्रदक्षिणं यथाशक्ति कृत्वा भूमौ तु दण्डवत् ।
 प्रणम्य दृष्ट्वा देवेशि नक्तभोजनमाचरेत् ॥ १८ ॥

त्यवयवाः सत्त्वाद्या गुणास्तानतिक्रम्य वर्तमानमित्यर्थः । गुणमूर्तिभिरिति ।

आदित्ये वृषभं प्राप्ते विशाखर्क्षे समाहितः ।
 सुवर्णमुखरीतोये प्रातः स्नात्वा यथाबलम् ॥ १९ ॥
 दत्त्वा प्रदक्षिणं कृत्वा देवं दृष्ट्वाऽभिवन्द्य च ।
 समाहितमना भूत्वा नक्तभोजनमाचरेत् ॥ २० ॥
 आदित्ये मिथुनं प्राप्ते मूलाख्ये तारके बुधः ।
 सुवर्णमुखरीस्नानं कृत्वा प्रातः समाहितः ॥ २१ ॥
 प्रदत्त्वा धनमन्यद्वा यथाशक्ति महर्षयः ।
 देवं प्रदक्षिणीकृत्य प्रणम्य भुवि दण्डवत् ॥ २२ ॥
 दृष्ट्वा तथैव मां देवि नक्तभोजनमाचरेत् ।
 आदित्ये कर्कटं प्राप्ते गर्भर्क्षे सुसमाहितः ॥ २३ ॥
 सुवर्णमुखरीस्नानं कृत्वा प्रातर्द्विजोत्तमाः ।
 दृष्ट्वा तत्रैव मां देवि देवं भक्तिपुरःसरम् ॥ २४ ॥
 प्रदक्षिणं यथाशक्ति कृत्वा दृष्ट्वाऽभिवन्द्य च ।
 त्यक्त्वाऽहर्भोजनं धीमान् रात्रौ भोजनमाचरेत् ॥ २५ ॥
 सिंहराशौ स्थिते सूर्ये वैष्णवे तारके नरः ।
 प्रातरेव महानद्यामस्यां स्नात्वा यथाबलम् ॥ २६ ॥
 दत्त्वा प्रदक्षिणं कृत्वा स्तुत्वा मामभिवन्द्य च ।

सृष्टिस्थितिसंहतिव्यापारा ब्रह्मविष्णुरुद्धा गुणमूर्तय इत्यर्थः ॥ ६—२१ ॥
 प्रदत्त्वेति । छान्दसो ल्यबभावः । यद्वा प्रोपसगो व्यस्तनिर्दिष्ट इति समासा-
 भावाल्ल्यपो न प्रसक्तिः । महर्षय इति चतुर्थ्यन्तोऽपि पाठः ॥ २२ ॥
 गर्भर्क्ष इति । गर्भर्क्षे पूर्वाषाढाख्यं नक्षत्रम् । तथा उयोतिर्विदः—“पूर्वाषा-
 ढागते भानौ जीमूतैः परिवेष्टिते । आर्द्रादीनि प्रवर्ष्यन्तेऽस्यैकैकस्य त्रयोदश”
 इति ॥ २३—२५ ॥ वैष्णवं श्रवणनक्षत्रम् । “विष्णुर्देवता इति श्रुतेर्वैष्णवं

त्यक्त्वाऽहर्भोजनं मर्यो रात्रौ भोजनमाचरेत् ॥ २७ ॥

आदित्ये कन्यकायुक्ते तथाऽजैकपदे दिने ।

स्नात्वा चास्यां नरः प्रातर्दत्त्वा विप्राय भोजनम् ॥ २८ ॥

श्रीकालहस्तिनाथाख्यं देवं पूर्वोक्तवर्त्मना ।

दृष्ट्वाऽहर्भोजनं त्यक्त्वा रात्रौ भोजनमाचरेत् ॥ २९ ॥

तुलां प्राप्ते तु मार्ताण्डे चाश्विन्यां प्रातरेव च ।

नद्यामस्यां नरः स्नात्वा दत्त्वा विप्राय भोजनम् ॥ ३० ॥

प्रदक्षिणप्रणामादि कृत्वा नक्तं समाचरेत् ।

सूर्ये वृश्चिकसंयुक्ते कृत्तिकायां द्विजर्षभाः ॥ ३१ ॥

पूर्वोक्तेनैव मार्गेण नरः कृत्वा समाहितः ।

त्यक्त्वाऽहर्भोजनं मर्यो रात्रौ भोजनमाचरेत् ॥ ३२ ॥

आदित्ये चापसंयुक्ते चान्द्रनक्षत्रके नरः ।

कृत्वा तु पूर्ववद्देवि नक्तभोजनमाचरेत् ॥ ३३ ॥

सूर्ये मकरसंयुक्ते पुष्यनक्षत्रके नरः ।

पूर्ववत्सकलं कृत्वा नक्तभोजनमाचरेत् ॥ ३४ ॥

माघे मासि मघर्क्षे तु कृत्वा पूर्ववदास्तिकाः ।

त्यक्त्वाऽहर्भोजनं विप्रो नक्तभोजनमाचरेत् ॥ ३५ ॥

मार्ताण्डे कुम्भराशिस्थे मघानक्षत्रके नरः ।

पूर्ववत्सकलं कृत्वा नक्तभोजनमाचरेत् ॥ ३६ ॥

श्रवणाख्यम् ॥ २६ ॥ २७ ॥ अजैकपद इति । “ अज एकपादेवता प्रोष्ठपदा नक्षत्रम् ” इति श्रुतेः पूर्वप्रोष्ठपदाख्यमजैकपदम् ॥ २८—३२ ॥ चान्द्रेति “ मृगशीर्षं नक्षत्रम् सोमो देवता ” इति श्रुतेश्चान्द्रं मृगशीर्षाख्यम् । पूर्वव-

आदित्ये मनीराशिस्थे फल्गुन्यां देवि मानवः ।
 पूर्ववत्सकलं कृत्वा रात्रौ भोजनमाचरेत् ॥ ३७ ॥
 मासि मासि मनुजः समाचरेदेवमेव परया
 मुदा सह । देहनाशमवलोक्य तत्क्षणे
 ज्ञानमस्य परमं ददाम्यहम् ॥ ३८ ॥
 व्रतसमाचरणेन महेश्वरि ध्रुवमवाप पदं मम
 मानवः । इति समीरितमीश्वरि ते
 मया सुकरमेतदशेषजनस्य तु ॥ ३९ ॥
 अत्र दत्तमणुमात्रप्युमे मेरुतुल्य-
 मिति शास्त्रनिश्चयः । नित्यमत्र मनुजस्य
 वर्तनं मुक्तिसिद्धिकरमित्यसंशयः ॥ ४० ॥
 स्थानमेतदमरेन्द्रवन्दिते दोषतूल-
 निकरस्य पावकः । भोगहेतुरपि कामिनां
 नृणां भागधेयसहितस्य सिध्यति ॥ ४१ ॥
 अस्य वैभवमशेषनायिके नैव वेद
 परिमोहितो जनः । मत्प्रसादमवलम्ब्य
 केवलं देवि वेद न च कारणान्तरैः ॥ ४२ ॥
 पापराशिसहितोऽपि नास्तिकश्चाविवेक-
 सहितोऽपि मानवः । कालहस्तिमवलम्ब्य

दिति । सुवर्णमुखरीस्तानादिकं कृत्वेत्यर्थः ॥ ३३—३७ ॥ अत्र द्वादश-
 स्वपि मासेषु तिथिविशेषस्यानुपादानात्पौर्णमासीयोगाभावेऽपि चित्रादितत्तल-
 क्षत्रमेव प्राधान्यात्तद्व्रताङ्गत्वेन अवक्षितम् ॥ ३८—४३ ॥ परमेश्वराद-

केवलं देवि याति परमं पदं मम ॥ ४३ ॥
 सद्योमुक्तिकरं परं सकलदं सम्यक्परिज्ञानदं
 भक्त्या लभ्यमिदं मयाऽपि हरिणा धात्राऽपि देवैरपि ।
 स्थानं नित्यमतन्द्रितो मतिमतामग्रेसरश्चाऽश्रये-
 त्यक्त्वा सर्वमशङ्कितः परतरा साध्वी श्रुतिश्चाऽह हि ॥

सूत उवाच—

एवमुक्त्वा महादेव्यै महाताण्डवपण्डितः ।
 आलिलिङ्गे शिवां शंभुः स्मरन्नैक्यं तयाऽत्मनः ॥ ४५ ॥
 देवदेवी जगन्माता दयार्द्रहृदयाम्बुजा ।
 प्रणम्य पूजयामास भवं भवहरं परम् ॥ ४६ ॥
 यदुक्तं देवदेवेन देव्यै रहसि तद्विजाः ।
 मयोक्तं परमप्रीत्या युष्माकं ब्रह्मवादिनाम् ॥ ४७ ॥
 भवन्तोऽपि परित्यज्य समस्तं परया मुदा ।
 सद्योमुक्तिकरं स्थानं भजध्वमिदमुत्तमम् ॥ ४८ ॥
 सर्वमुक्तं समासेन सादरं मुनिपुङ्गवाः ।

एतदन्यन्मनुष्याणां कालक्षेपस्य कारणम् ॥ ४९ ॥
 इति श्रीस्कान्दपुराणे सूतसंहितायां चतुर्थे यज्ञवैभवखण्डे
 सद्योमुक्तिकरक्षेत्रमहिमकथनं नाम षट्त्रिंशोऽध्यायः ॥ ३६ ॥

न्यस्य परित्यागेन तस्यैव मुक्त्युपायत्रेनाऽऽश्रयणे श्रुतिं संवादयति—
 साध्वीति । सा च “ तेन त्यक्तेन मुञ्जीथा ” “ ज्ञात्वा देवं मुच्यते सर्वपापैः ”
 इत्यादिका ॥ ४४ ॥ स्मरन्नैक्यमिति । पराशिवस्वरूपस्यैव शक्यप्रतियोगिश-
 क्यनुप्रवेशेन शक्तित्वादुपाधिकृतं शिवशक्त्योर्भेदं परित्यज्य पारमार्थिकमेक-

सप्तविंशोऽध्यायः ।

६७. मुक्त्युपायकथनम् ।

सूत उवाच—

अथातः संप्रवक्ष्यामि मुनयः संशितव्रताः ।

मुक्त्युपायमयत्नेन मया नोक्तमितः पुरा ॥ १ ॥

पुरा जैमिनिरत्यन्तश्रद्धया सह सुव्रताः ।

स्वगुरुं वेदवेदान्तविशारदमनुत्तमम् ॥ २ ॥

तपसा दीप्तसर्वाङ्गं पराशरसुतं प्रभुम् ।

प्रणम्य परया प्रीत्या दण्डवत्पृथिवीतले ॥ ३ ॥

निधाय मूर्ध्नि तत्पादपङ्कजं भवभेषजम् ।

अपृच्छल्लोकरक्षार्थमतिगुह्यमनुत्तमम् ॥ ४ ॥

जैमिनिरुवाच—

भगवन्सर्वजन्तूनामयत्नेन विमुक्तिदम् ।

वद कारुण्यतो नाथ मम मायाविषापहम् ॥ ५ ॥

त्वमनुसंधान इत्यर्थः । प्रागप्युक्तम्—“न शिवेन विना शक्तिर्न शक्तिरहितः शिवः । उमाशंकरयोरैक्यं यः पश्यति स पश्यति ॥ ४५—४९ ॥ इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे सद्योमुक्तिकरक्षत्रेमाहिमकथनं नाम षट्त्रिंशोऽध्यायः ॥ ३६ ॥

श्रीकालहस्तिस्थानवद्व्याघ्रपुरादिस्थानविशेषेष्वनुष्ठितव्रतस्यापि मुक्त्युपायत्वमीश्वरप्रोक्तमिति तद्वक्तुं प्रतिजानीते—अथात इति ॥ १—५ ॥ ब्रह्माणमिदं पृष्ठमिति । पृष्ठव्यार्थस्य सामान्यावगतत्वेन प्राधान्याविवक्षणा-
ब्रह्मणश्चोपदेष्टृत्वेन गुरुत्वात्प्राधान्यं विवक्षितमिति पृच्छेरप्रधाने कर्मणि निष्ठा ।

व्यास उवाच—

साधु साधु मुनिश्रेष्ठ त्वया पृष्ठं जगद्धितम् ।
पुरा पुराणं ब्रह्माणामिदं पृष्ठं मयाऽपि च ॥ ६ ॥
ब्रह्मणा च महाविष्णुः पृष्ठस्तेनापि शंकरः ।
स पुनः शंकरः श्रीमानम्बिकापतिरुत्तमः ॥ ७ ॥
स्वस्वरूपमहानन्दप्रमोदजलाधिस्थितः ।
विष्णवे लोकरक्षार्थं बभाषे करुणानिधिः ॥ ८ ॥

ईश्वर उवाच—

स्थाने पृष्ठं त्वया विष्णो जगतः पालने रतः ।
वदामि संग्रहेणाहं मुक्त्युपायमयत्नतः ॥ ९ ॥
श्रीमद्व्याघ्रपुरं नाम स्थानमस्ति महीतले ।
सर्वदा परमप्रीत्या यत्र नृत्यं करोम्यहम् ॥ १० ॥
तत्र मामादरेणैव नृत्यमानं दिनेदिने ।
दृष्ट्वा पञ्चाक्षरं मन्त्रं सतारं सर्वसिद्धिदम् ॥ ११ ॥
यस्तु द्वादशसाहस्रं जपति श्रद्धया सह ।
तस्य सिद्धा परा मुक्तिर्विना विज्ञानमुत्तमम् ॥ १२ ॥
श्रीमदक्षिणकैलासे तथा वृद्धाचलाभिधे ।
तथा गोपर्वते शुद्धे तथा वल्मीकसंज्ञिते ॥ १३ ॥
आधिग्रामसमाख्ये च स्थाने सर्वफलप्रदे ।
सोमनाथे तु गोकर्णे तथा भीमेश्वराभिधे ॥ १४ ॥

प्रधानकर्मणि त्वनभिहिताधिकारविहिता द्विर्तायैव । स्मर्यते हि— “ प्रधान-
कर्मण्याख्येये लादीनाद्द्विकर्मणाम् ॥ अप्रधाने दुहादीनां ण्यन्ते कर्तुश्च

वेदारण्ये विशिष्टे तु श्वेतारण्ये तु शोभने ।
 हस्तिकाननसंज्ञे च तथा जप्येश्वराभिधे ॥ १५ ॥
 कुम्भकोणे महास्थाने तथा मध्यार्जुनाभिधे ।
 वाराणस्यां तु केदारे तथा रामेश्वराभिधे ॥ १६ ॥
 हालास्ये च हरे नित्यं दृष्ट्वा मामादरेण च ।
 जपित्वा पूर्ववन्मन्त्रं मुच्यते भवबन्धनात् ॥ १७ ॥
 पुरा कश्चिन्महापापी द्विजः पुण्यविवर्जितः ।
 महामोहावृतः साक्षान्मातरं तु पतिव्रताम् ॥ १८ ॥
 गत्वा संवत्सरं हत्वा पितरं वृत्तसंयुतम् ।
 निर्घृणो निर्भयो नित्यं चचार वसुधातले ॥ १९ ॥
 चरतस्तस्य मूर्खस्य सदा तीव्रभयंकरः ।
 मुसलोद्यतपाणिस्तु विभाति ब्रह्मराक्षसः ॥ २० ॥
 तं दृष्ट्वा भीतिसंयुक्तः पूर्वपुण्यबलेन तु ।
 हालास्याख्यं महास्थानमगमत्पुरुषोत्तम ॥ २१ ॥
 अदृष्टस्तत्क्षणादेव तेनैव ब्रह्मराक्षसः ।
 सोऽपि विस्मयमापन्नो विचार्य कमलेक्षण ॥ २२ ॥
 अहो माहात्म्यमस्यैव स्थानस्यातिभयंकरः ।
 अस्मिन्देशे न दृष्टस्तु मया स ब्रह्मराक्षसः ॥ २३ ॥
 अतो देहविनाशान्तं मयैवात्रैव वर्तनम् ।
 कार्यमित्यभिसंधिं च हरे कृत्वा सुनिश्चलः ॥ २४ ॥
 अवर्तत महास्थाने सेवनेनैव तस्य तु ।

कर्मणः ॥ इति ॥ ६—८ ॥ स्थाने पृष्ठमिति । सतारं सप्रणवमित्यर्थः ॥
 ९—१७ ॥ महापातकदूषितस्यापि स्थानविशेषमहिम्ना मुक्तिसिद्धिरिति-

समस्तानि च पापानि विनष्टानि जनार्दन ॥ २५ ॥

मत्प्रसादेन विप्रस्य कस्यचिद्वचनं हरे ।

श्रुत्वा दृष्ट्वा तु मां नित्यं हालास्याख्येऽतिशोभने ॥ २६ ॥

जपित्वा पूर्ववन्मन्त्रं षडक्षरसमाह्वयम् ।

अयत्नेन विमुक्तोऽभूत्संसारजलधेस्तु सः ॥ २७ ॥

अत्र दत्तं महादानं भवेत्स्थाने मम प्रिये ।

हुतमिष्टं तपश्चाल्पमप्यत्र सुमहद्भवेत् ॥ २८ ॥

अतो विशिष्टे मत्स्थाने चात्रैवान्यत्र वा नरः ।

दृष्ट्वा मामादरेणैव जपेन्मन्त्रं षडक्षरम् ॥ २९ ॥

एवमाचरतस्तस्य प्रसादादेव मे हरे ।

मुक्तिसिद्धिरयत्नेन भवत्येव न संशयः ॥ ३० ॥

इतोऽन्यत्सकलं विष्णो नराणां पापकर्मणाम् ।

अशक्यं कर्तुमत्यर्थं तस्मादुक्तं समाचरेत् ॥ ३१ ॥

सूत उवाच—

एवं शिवेनैव समस्तदेहिनां विमुक्तिसिद्ध्यर्थ-

मयन्नतः पुरा । सुभाषितं कारुणिकेन तन्मया

प्रभाषितं वो मुनयः सुसाधनम् ॥ ३२ ॥

इति श्रीसूतसंहितायां चतुर्थे यज्ञवैभवखण्डे मुक्त्युपाय-

विचारो नाम सप्तत्रिंशोऽध्यायः ॥ ३७ ॥

तिहासमुखेन दर्शयति—पुरा कश्चिदित्यादिना ॥ १८—३२ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे मुक्त्युपाय-

विचारो नाम सप्तत्रिंशोऽध्यायः ॥ ३७ ॥

अथाष्टत्रिंशोऽध्यायः ।

३८. मुक्तिसाधनविचारः ।

सूत उवाच—

अथातः संप्रवक्ष्यामि सर्वसाधनमुत्तमम् ।

शृणुतातिप्रियेणैव द्विजाः सारतरोत्तमम् ॥ १ ॥

पुरा सत्यवतीसूनुः सर्वविज्ञानसागरः ।

सर्ववेदोदधेः पारो गुरुर्मे करुणानिधिः ॥ २ ॥

सर्वलोकोपकाराय साम्बं संसारभेषजम् ।

ध्यायमानो महाभक्त्या तताप परमं तपः ॥ ३ ॥

पुनः पुष्पादिभिर्देवं समाराध्य यथाबलम् ।

षडक्षरेण मन्त्रेण तुष्टाव च महेश्वरम् ॥ ४ ॥

परतत्त्वाय तत्त्वानां तत्त्वभूताय वस्तुतः ।

स्वस्मादन्यविहीनाय नमस्तस्मै स्वयंभुवे ॥ ५ ॥

व्याघ्रपुरादिशिवक्षेत्रानुष्ठितव्रतवच्छिन्नोपादिष्टं मुक्तिमुक्त्योरसाधारणं वक्तुं प्रतिजानीते—अथात इति । सर्वसाधनमिति । ऐहिकामुष्मिकभोगात्मिकाया मुक्तेः परापरमुक्त्योश्चायमसाधारण उपाय इत्यर्थः । सारतरोत्तममिति । सांख्यादिभिः श्रेयःसाधनतया प्रतिपादितोऽर्थः सारः । तदपेक्षया स्वतःप्रमाणत्वेन निर्दुष्टवेदवाक्यप्रतिपादितानि ज्ञानकर्माणि सारतराणि श्रेष्ठतममिति पुरुषोत्तमपदवत्सप्तमीसमासः षष्ठीसमासस्तु न शक्यः “न निर्धारणे” इति तन्निषेधात् । न च “सन्महत्परमोत्तम” इति प्रथमासमासोऽपि । सारतरशब्दस्य पूज्यमानवचनत्वाभावात् ॥ १--४ ॥ सांख्यदानन्दस्वप्रतिष्ठाद्वितीय-सायुज्यरूपाया मुक्तेः साधनस्य प्राधान्येन बुभुत्सितत्वात्तदनुगुणैः विशेषणैः परमेश्वरं स्तोतुमारभते— परतत्त्वायेत्यादिना । षट्त्रिंशतत्त्वातीतत्वेन परतत्त्वा-त्परमार्थत्वाच्च सांख्यदानन्दैकरसं स्वप्रतिष्ठाद्वितीयं परशिवस्वरूपं परं तत्त्वम् ।

चिच्छक्तिर्जडशक्तिश्च तद्भेदाश्च तथैव च ।

यदेव तत्त्वतो नित्यं तस्मै सर्वात्मने नमः ॥ ६ ॥

तस्य परतत्त्वत्वमुपपादयति—तत्त्वानां तत्त्वभूतायेति । आप्रलयस्थायीनि शिवतत्त्वशक्तितत्त्वादीनि पृथिव्यन्तानि शुद्धमिश्राविशुद्धादिभेदेनावस्थितानि षट्त्रिंशत्तत्त्वानि । तदुक्तम्—“ आप्रलयं यत्तिष्ठति सर्वेषां भोगदायि भूतानाम् । तत्तत्त्वमिति प्रोक्तं न शरीरघटादितत्त्वमतः ” इति ॥ यथा रज्ज्वामारोपितस्य मायामयस्य स्वक्सर्पादेर्बाधोत्तरकालं तत्रैव लयादधिष्ठानभूता रज्जुरेव तत्त्वम् । एवमुक्तानां तत्त्वानामपि प्रागुक्तपरशिवस्वरूपे परिकल्पितत्वात्तेषां वास्तवं रूपं सच्चिदानन्दात्मकं सर्वाधिष्ठानं परशिवस्वरूपमेवेत्यर्थः । स्वस्मादिति । यतस्तत्परशिवस्वरूपं तत्त्वानामपि तत्त्वमतः परशिवः स्वस्मादन्यविहीनः । ननु वियदादिभूतभौतिकप्रपञ्चः परमेश्वररूपादन्यतयाऽनुभूयत एवेत्यत आह—वस्तुत इति । अनुभूयमानस्य सर्वस्य मायापरिकल्पितस्वावस्तुत्वात्परमार्थतोऽन्यस्य विरहादन्यविहीनत्वम् । नमस्कारस्य नन्तुनन्तव्यसापेक्षत्वान्नन्तव्यात्परशिवस्वरूपादन्यो नन्ताऽवश्यमङ्गीकर्तव्यः । तथा च कथमन्यविहीनतोति तत्राऽह—स्वस्मादिति । ‘अनेन जीवेनाऽऽत्मनाऽनुप्रविश्य नामरूपे व्याकरणवाणि’ इति श्रुतेः जावभावेनानुप्रविश्य परशिवस्वरूपस्यैवावस्थानान्नन्तुः स्वात्माऽपि न ततोऽतिरिक्त इत्यर्थः । स्वयंभुव इति । स्वयमेव भवति सत्तां लभत इति स्वयंभूः स्वात्मनैव लब्धसत्ताको न वत्स्वन्तरवदन्याधीनसत्ताक इत्यर्थः । ‘नेह नानाऽस्ति किंचन’ ‘अथात आदेशो नेति नेति’ अतोऽन्यदार्तम् ” “ नान्योऽतोऽस्ति द्रष्टा ” “ स्वयंभु ब्रह्म परमं तपो यद्ब्रह्म स्वयंभु ब्रह्मणे नमः ” इत्यादिश्रुतिषु परशिवस्वरूपस्यान्यविहीनत्वं स्वयंभुत्वं च बहुश आम्नातम् ॥ ५ ॥ एतदेवान्यविहीनत्वमुपादयति—चिच्छक्तिरित्यादिना । स्रष्टव्यजगदात्मकशक्यप्रतियोगिको मायापरिणामविशेषो जडशक्तिस्तदवच्छिन्ना परशिवस्वरूपभूता चिदेव चिच्छक्तिः । तद्भेदा इति । तयोः शक्त्योर्भेदा इच्छाज्ञानक्रियाद्याः । अखिलजगत्स्रष्टुः परमेश्वरस्योपकरणभूतं चिच्छक्त्यादिकं सर्वं तत्त्वतः परमार्थतो निरूपणे तदेव वस्तु भवति । अयमभिप्रायः । येयं परमेश्वरस्य जडशक्तिर्ये च तद्भेदास्तस्य सर्वस्य

ब्रह्मा विष्णुश्च रुद्रश्च ईश्वरश्च सदाशिवः ।

विराडाद्याश्च देवाश्च यन्मात्रं तं नुमः शिवम् ॥ ७ ॥

महासत्त्वाश्च ये जीवा मध्यसत्त्वाश्च चेतनाः ।

विहीनाश्चैव यन्मात्रं तं नमामि महौजसम् ॥ ८ ॥

यस्य सत्ता जगत्सत्तारूपेणैवावभासते ।

मायामयत्वेन स्वरूपतोऽपि परतत्त्वेऽध्यासाद्यदिदं रजतं न तद्रजतं किंतु शुक्तिरिति तद्वाधायां सामानाधिकरण्यं यदिदं जडशक्यादिकं नैतदपि तु परतत्त्वमेवेति । अत एव पञ्चपादिकायां जडप्रपञ्चस्य स्वरूपतोऽप्यध्यस्तत्वेन मिथ्यात्वं सत्यानृते मिथुनीकृत्येति भाष्यव्याख्यानानुसारेऽभिहितम् । सत्यमनिदं चैतन्यमनृतं युष्मदर्थस्तस्य स्वरूपतोऽप्यध्यस्तत्वादिति । चिच्छक्तेस्तु परशिवस्वरूपत्वेन यथार्थत्वात् । द्वौ चन्द्रमसावित्यादौ भेद एव क्वलं मायामयत्वेनाध्यस्तः । अतस्तन्निवृत्तये संमर्गसामानाधिकरण्यम् । येयं परशिवस्वरूपभूता चिद्या च चिच्छक्तिर्न ते भिन्ने अपि त्वेकैव चिदिति । एवमुत्तरत्रापि सामानाधिकरण्यविशेषो द्रष्टव्यः ॥ ६ ॥ ब्रह्मेति । सृष्टिस्थितितीरोधानानुग्रहनिग्रहव्यापाराः सद्योजातादिपञ्चब्रह्ममूर्तयः ब्रह्माद्या विराडाद्या इत्याद्यपदेन स्वराट्साम्राजोः संग्रहः । ते च शिवमाहात्म्यखण्डे पूर्वमेवोक्ताः—
“ द्विधा कृत्य मुनिश्रेष्ठा अर्धेन पुरुषोऽभवत् । अर्धेन नारी तस्यां तु विराजमसृजत्पुनः ” इति ॥ आदिशब्देनोक्तव्यतिरिक्ता इन्द्राद्या इत्यर्थः । यन्मात्रमिति । रज्ज्वा इदमंशे सूक्ष्मसर्पादिवत्सर्वाधिष्ठानभूते सच्चिदानन्दात्मके परशिवस्वरूपे तदाश्रितमायावशेन ब्रह्मादीनां परिकल्पितत्वाद्वास्तवमेतेषामधिष्ठानादनन्यत्वं तन्मात्रमवधार्यते ॥ ७ ॥ महासत्त्वा इति । गजाद्या महासत्त्वाः । मध्यमसत्त्वा मनुष्याद्याः । विहीनाः क्रिमिकीटादयः । एवं प्रतीयमानस्य ब्रह्मादिस्तम्बान्तस्य मायामयप्रपञ्चाधिष्ठानयात्रात्म्यज्ञानेनापोह्यमानस्य बाधावधित्वेन परशिवस्वरूपं ताटस्थेन लक्षितम् ॥ ८ ॥ अथ ‘सत्यं ज्ञानमनन्तं ब्रह्म’ “ विज्ञानमानन्दं ब्रह्म ” इत्यादिश्रुतिप्रसिद्धं तत्स्वरूपं लक्षयन्नग्रतः पूर्वोक्तमधिष्ठानमात्रत्वं समर्थयते—यस्य सत्तेत्यादिना * [यस्य प्रागुदीरितस्य

यं विना न जगत्तस्मै सदा साक्षात्सते नमः ॥ ९ ॥

यस्य भानं जगद्भानस्वरूपेण विभासते ।

यमृते न जगद्भानं तस्मै भानात्मने नमः ॥ १० ॥

यदानन्दोऽखिलानन्दो विभाति स्वयमेव ॥ ११ ॥

तं नुमः परमानन्दं परापरविवर्जितम् ॥ ११ ॥

यद्देशकालदिग्भागैर्न भिन्नं सर्वदाऽद्वयम् ।

यदेव विश्वं तद्ब्रह्म यथार्थं प्रणमाम्यहम् ॥ १२ ॥

सर्वजगदधिष्ठानस्य परशिवस्य स्वरूपभूतं सत्त्वमेव तस्मिन्माययाऽऽरोपिते जगति स्रक्सर्पादिषु रज्ज्वा इदन्तानुगतवत् जगत्सदित्यारोपितं तत्संबन्धमनुगतमवभासते । नन्वेतावताऽऽरोपितस्याधिष्ठानमात्रावशेषत्वं कुत इत्यत आह—यं विनोति । यं सद्रूपमात्मानं विना जगदेव न भवति । अधिष्ठानसत्त्वस्फुरणमन्तरेणारोपितसत्त्वस्फुरणानुपपत्तेः । तथा च जगत्सत्त्वमारोपितं । अधिष्ठानभूतस्यात्मनस्तु पारमार्थिकमित्यन्वयव्यातिरेकाभ्यामवसीयते । एतदभिप्रेत्याह—साक्षात्सत इति ॥ ९ ॥ यस्य भानमिति । यत्स्वरूपभूतं स्फुरणमित्यर्थः । अन्यत्ममानं । श्रुतिरप्याधिष्ठानसत्त्वस्फुरणयोः परस्परव्यावृत्तेष्वारोपितेष्वनुवृत्तिं दर्शयति । आरोपितस्य पृथक्त्वस्फुरणनिरासेन अधिष्ठानसूत्रतामाचष्टे । “सद्ब्रह्म सर्वं सत्सदिति” । “चिद्ब्रह्म सर्वं काशते काशते च” इति ॥ १० ॥ यदानन्द इति । यस्य परमेश्वरस्य स्वरूपभूतआनन्द एव शुभकर्मावस्थितसत्त्वपरिणामरूपतत्तद्बुद्धिपरिच्छिन्नसन्निप्रियमोदप्रमोदादिभेदेन सर्वजनैरनुभूयते । श्रूयते हि—“एतस्यैवानन्दस्यान्यानि भूतानि मात्रामुपजीवन्ति” इति । परमानन्दमिति । तैत्तिरीयके सार्वभौमं प्रत्युत्तरोत्तरशतगुणितत्वेन “स एको मानुष आनन्द” इत्यादिना श्रुतस्य तरतमभावेनावस्थितस्य सकलानन्दस्यानवाच्छिन्नात्मके परशिवस्वरूपेऽन्तर्भावात्तस्य परमानन्दत्वं श्रूयते । “एषोऽस्य परम आनन्द” इति । ननु परमत्वमपरमत्वसापेक्षं तत्सत्त्वे च कथमद्वयतेति । तत्राह—परापरेति । परापरभावस्य मायापरिकल्पितत्वेनावस्तव्यत्वात् । परमार्थतः तद्ब्रह्म । तथा च

अनन्तमद्वयं पूर्णमेकमित्यामनन्ति यत् ।

आगमा अखिला नित्यं वन्दे तद्ब्रह्मसंज्ञितम् ॥ १३ ॥

यत्स्वरूपमविज्ञाय सांख्ययोगौ विनिर्गतौ ।

तं तदज्ञानचित्रस्य भित्तिभूतं नुमः शिवम् ॥ १४ ॥

श्रूयते “यस्मात्परान्नापरमस्ति किञ्चिद्यस्मान्नाणीयो न ज्यायोऽस्ति कश्चित्” इति ॥ ११ ॥ एवमखण्डैकरसस्य परशिवस्वरूपस्य सर्वदा बाधवैधुर्याभिप्रायेण सद्रूपत्वं प्रकाशान्तरनैरपेक्ष्येण स्वपरव्यापारहेतुत्वेन स्वप्रकाशज्ञानात्मकत्वं परप्रेमास्पदतया निरतिशयानन्दरूपत्वं च स्वस्मिन्परिकल्पितोपाधिवशात्प्रतिपाद्यं श्रुत्युक्तमानन्यमपि प्रतिपादयति—यद्देशकालेत्यादिना । देशकालादिकृतभेदनिरासेन तद्व्यापित्वाभिधानात् स्वर्गभेदनिरासः । अद्वयमिति सजातीयभेदनिरासः । अयमभिप्रायः । यथैकस्यैवाकाशस्य घाटाद्युपाधिसंबन्धवशाद्धटाकाशो ग्रहाकाशइत्यादिभेदव्यपदेशः एवमेकस्यैवात्मनः मायापरिकल्पितनानाविधोपाधिसंबन्धेनैव संसारित्वादिविभ्रमो न वास्तवो भेदः संसारदशायामपि विद्यत इति तदभिप्रेत्याह—सर्वदेति । यदेव विश्वमिति विजातीयनिरासः विद्यदादिभूतभौतिकात्मकं जडं विश्वं जगत् यदेव पूर्ववद्वाध्यां सामानाधिकरण्यं । विश्वस्य परमार्थतः परशिवात्मकत्वमाथर्वणिकैरास्नायते । ‘पुरुष एवेदं विश्वं कर्म ततो ब्रह्म परामृतम्’ इति । ‘पुरुष एवेदं सर्वं यद्वृत्तं यच्च भव्यं’ । यथार्थमिति । जगत आरोप्यस्याधिष्ठानत्वेन तद्वाधस्यावधित्वेन च सर्वदावस्थानात्परशिवस्य याथात्म्यं ॥ १२ ॥ उक्तेऽर्थे श्रुतिं संवादयति । अनन्तमिति । श्रुतिः । “सत्यं ज्ञानमनन्तं ब्रह्म” इत्यनन्तशब्देन प्रतिपादयति । कैवल्योपनिषत्पुनः “मध्येव सकलं जातं मयि सर्वं प्रतिष्ठितं । मयि सर्वं लयं याति तद्ब्रह्माद्वयमस्म्यहं” इत्यद्वयशब्देन । छान्दोग्यश्रुतिस्तु ‘एकमेवाद्वितीयं ब्रह्मेति’ अद्वितीयैकशब्दाभ्याम् । वाजसनेयकन्तु—“पूर्णमदः पूर्णमिदं पूर्णात्पूर्णमुदच्यते” इति पूर्णशब्देनेति परशिवस्य सर्वात्मकत्वं सर्वशाखासंमतामित्यर्थः ॥ १३ ॥ ननु भेदप्रपञ्चस्य सांख्यादिभिः स्वस्वशास्त्रे प्रामाणिकत्वप्रतिपादनात् परशिवस्वरूपस्य कथमद्वितीयत्वमित्याशङ्क-

यत्स्वरूपमविज्ञाय शब्दशास्त्रं समुद्भवौ ।

तं तदज्ञानचित्रस्य भित्तिभूतं नुमः शिवम् ॥ १५ ॥

यत्स्वरूपमविज्ञाय कारणं परमाणवः ।

कल्पिता जगतो विप्रास्तं नुमः परमेश्वरम् ॥ १६ ॥

यत्स्वरूपमविज्ञाय क्रियां सर्वफलप्रदाम् ।

कल्पयन्ति विना देवं तं वन्दे सकलप्रदम् ॥ १७ ॥

यत्स्वरूपमविज्ञाय देहमात्मेति मन्वते ।

तर्काभासैस्तमीशानं वन्दे देहविलक्षणम् ॥ १८ ॥

यत्स्वरूपमविज्ञाय देहजानीन्द्रियाणि तु ।

आत्मेति मन्वते वन्दे तमिन्द्रियविलक्षणम् ॥ १९ ॥

यत्स्वरूपमविज्ञाय प्राणमात्मेति मन्वते ।

वन्दे तं प्राणवेत्तारं प्राणं प्राणस्य सर्वदा ॥ २० ॥

यत्स्वरूपमविज्ञाय मनः संकल्पलक्षणम् ।

आत्मेति मन्वते भक्त्या वन्दे तं मनसः परम् ॥ २१ ॥

क्य सांख्यादिव्यवहारः सर्वोऽप्यज्ञानमूलत्वाद्भ्रान्त एवेत्याह—यत्स्वरूपमविज्ञायेत्यादिना । यथा शुक्तिरजतादिविभ्रमस्य नीलपृष्ठत्रिकोणत्वादिविशेषज्ञानं कारणं तद्वदेव सच्चिदानन्दात्मकस्य यस्य परमेश्वरस्य निरस्तसमस्तोपाधिकं स्वप्रतिष्ठमद्वितीयं विशेषरूपमजानानाः सांख्यादयः भ्रान्तिवशेन शुक्त्यादौ रजतादिवत् तत्स्वरूपे सच्चिदानन्दात्मके प्रकृतिप्राकृतात्मकं जगत्कल्पयन्तो भ्रान्ता इत्यर्थः । अत एव बादरायणेनापि एतौ पक्षौ निरस्तौ “रचनानुपपत्तेश्च नानुमानम्” “एतेन योगः प्रत्युक्तः” इति । विनिर्गतौ प्रवर्तितावित्यर्थः ॥ १४ ॥ एवमुत्तरत्रापि अज्ञानमूलता योजनीया ॥ १५ ॥ “कारणं परमाणव” इति काणादवाद्याद्यभिमतः परमाणुकारणवादोऽपि अज्ञानमूलत्वादुपेक्ष्य इत्यर्थः ॥ १६ ॥ क्रियास्सर्वफलप्रदा इति चोदनां कलयन् तदधिष्ठानभूतं परशिवस्वरूपं

- यत्स्वरूपमविज्ञाय बुद्धिमात्मेति भन्वते ।
 ॥ तं वन्दे बुद्धिबोद्धारं बोधरूपमविक्रियम् ॥ २२ ॥
 यत्स्वरूपमविज्ञाय सर्वप्रत्ययकारणम् ।
 ॥ अन्तःकरणमात्मेति भन्वते तं बुधः शिवम् ॥ २३ ॥
 यस्मिञ्जाग्रदवस्थैषा भातीव भवतीव च ।
 ॥ तं तद्भ्रान्तेरधिष्ठानं वन्दे साक्षिणमीश्वरम् ॥ २४ ॥
 यस्मिन्स्वप्नप्रपञ्चोऽयं भातीव भवतीव च ।
 ॥ तं तद्भ्रान्तेरधिष्ठानं वन्दे साक्षिणमीश्वरम् ॥ २५ ॥
 यस्मिन्सुषुप्त्यवस्थेयं भातीव भवतीव च ।
 ॥ तं तद्भ्रान्तेरधिष्ठानं वन्दे साक्षिणमीश्वरम् ॥ २६ ॥
 यस्मिन्कृतं तुरीयत्वं त्रिधामापेक्षयैव तु ।
 ॥ तं तुरीयत्वनिर्मुक्तं वन्दे चिद्धनमीश्वरम् ॥ २७ ॥

प्रणमति ॥ १७-२३ ॥ यस्मिन् जाग्रदिति । भातीव भवतीव चेति-यस्याधिष्ठानभूतस्य स्वरूपप्रकाशेन स्वयं जडामिकापि जाग्रदवस्था भातीव प्रकाशत इव तथा तत्स्वरूपसत्तया भवतीव सत्तां लभत इव नत्वात्मवजाग्रदर्थस्य भानसत्त्वं स्वाभाविक इति द्योतयितुमिव शब्दः । साक्षिणमिति । जाग्रदवस्थालक्षणस्य साक्ष्यस्य साक्षिणं द्रष्टारं प्रत्यक्चैतन्यरूपेणावस्थितमित्यर्थः ॥ २४ ॥ एवं यस्मिन् स्वप्न इत्यादावपि योज्यं ॥ २५ ॥ २६ ॥ त्रिधामापेक्षयेति । धामशब्दः स्थानवार्त्ता जाग्रदादीनि त्रीणि स्थानान्यपेक्ष्य । अयमर्थः । चक्षुरादीन्द्रियैरर्थोपलब्धिजाग्रदवस्थेति । इन्द्रियेषूपरतेषु जाग्रद्वासनावासितेन केवलान्तःकरणेनानुभूतसजातीयस्य वासनामयप्रपञ्चस्य उपलम्भः स्वप्नः । तस्मिन्श्च उपरते द्वैतप्रपञ्चस्य सर्वस्य विलापात्तुं लभूतं प्रत्यगात्मन्याश्रयभूतं भावरूपज्ञानमेव केवलनिर्विकल्पकेन तत्स्वरूपचैतन्यप्रकाशेन भास्यते सा सुष्ठुतिः । तदप्यज्ञानं समाधौ न प्रकाशते निरवयवस्य साच्चिदानन्दात्मकस्य

यस्मिंस्तुरीयातीतत्वमध्यस्तं तदभावतः ।

तं वन्दे केवलं शुद्धं निर्विशेषं महेश्वरम् ॥ २८ ॥

एकत्वं च तथा द्वित्वं त्रित्वं यस्मिन्प्रकल्पितम् ।

बहुत्वं च तस्मीशानमसंख्येयं नुमः शिवम् ॥ २९ ॥

अभिन्नं च तथा भिन्नं भिन्नाभिन्नं वदन्ति यम् ।

परशिवस्वरूपस्यैव तत्र स्फुराणात्सा तुरीयावस्था तत्र जाग्रदाद्यवस्थात्रय-
साक्षिभेदेन एकस्मिन्नेवात्मनि यथासंख्यं विश्वतैजसप्राज्ञरूपेण साक्षित्वमपि
त्रिधा परिकल्पितं तदपेक्षया तुरीयावस्था सा साक्षित्वोपाधिना तुरीयत्वमपि त-
स्मिन्परिकल्पितमित्यर्थः । तथाच माण्डूक्योपनिषद्याम्नायते । ‘जागरितस्थानो
बहिःप्रज्ञः स्वप्नस्थानोऽन्तःप्रज्ञः यत्र सुप्तो न कंचन कामं कामयते न
कञ्चन स्वप्नं पश्यति तत्सुषुप्तं । नान्तःप्रज्ञं न बहिःप्रज्ञं नोभयतःप्रज्ञं न प्रज्ञान-
घनं न प्रज्ञं नाप्रज्ञं ” इत्यादि । तद्व्याचक्षाणैराचार्यैरप्युक्तं—“बहिः प्रज्ञो
विमुर्विश्व अन्तः प्रज्ञस्तु तैजसः । घनप्रज्ञस्तथा प्राज्ञः एक एव त्रिधा स्मृतः ॥
निवृत्तेःसर्वदुःखानामीशानः प्रभुरव्ययः । अद्वैतस्सर्वभावानां देवस्तुर्यो विभुः
स्मृतः” इति । तुरीयत्वविनिर्मुक्त इति । तुरीयत्वनिरूप्यायास्तुरीयावस्थाया
अपि जाग्रदादिवदवस्तुत्वात् ॥ २७ ॥ तदभावत इति । तस्याद्वैतस्य तुरी-
यत्वस्यैवाभावात्तुरीयातीतत्वमपि तस्मिन् परमेश्वरे कल्पितं त्रिवामस्थानरहितं
अवस्थास्पदमित्यर्थः । केवलमिति । भेदरहितमित्यर्थः । अतएव “साक्षी
चेता केवलो निर्गुणश्च” इति ‘अस्नाविरं शुद्धमपापविद्धम्’ इति च श्रुतिः ।
निर्विशेषमिति । शब्दस्पर्शादिविशेषधर्मरहितं अखण्डैकरसमिति यावत् । “अश-
ब्दमस्पर्शमरूपमव्ययम्” इति च श्रुतेः ॥ २८ ॥ ननु ‘सदेव सोम्येदमग्र आसीत्’
‘एकमेवाद्वितीयं ब्रह्म’ इति परशिवस्यैकत्वलक्षणधर्मसद्भावश्रुतेः निर्विशेषत्वा-
सिद्धिरित्यत आह । एकत्वमिति । संख्यापरिच्छेदरहिते परशिवस्वरूपे एक-
त्वादिसंख्यापि संख्येयप्रपञ्चवत् मायापरिकल्पितैव भेदाभाववत्त्वोपाधिना परि-
कल्पितैकत्वपरैव सा श्रुतिरित्यर्थः ॥ २९ ॥ अभिन्नं चेति । साक्ष्याज्जडप्रपं-
चात्साक्षिभूतः परमेश्वरः परमार्थोपाधावभिन्न इति वेदान्तिनः । भिन्न इति

तं सदा केवलं वन्दे केषांचिह्नम्यमीश्वरम् ॥ ३० ॥

यस्य विज्ञानसंपन्ना ब्रह्मविष्णुमहेश्वराः।

यथार्थं ब्रह्म जानन्ति तं नुमः परमाद्वयम् ॥ ३१ ॥

यस्य विज्ञानसंपन्नाः सदेश्वरसदाशिवौ ।

यथार्थं ब्रह्म जानन्ति नुमः परमाद्वयम् ॥ ३२ ॥

यस्य विज्ञानसंपन्नाः सर्वदेवानशङ्किताः ।

यथार्थं ब्रह्म जानन्ति तं नुमः परमाद्वयम् ॥ ३३ ॥

यस्य विज्ञानसंपन्ना विभिन्नाञ्जीवचेतनान् ।

यथार्थं ब्रह्म जानन्ति तं नुमः परमाद्वयम् ॥ ३४ ॥

यस्य विज्ञानसंपन्नाः सर्ववेदानशङ्किताः ।

यथार्थं ब्रह्म जानन्ति तं नुमः परमाद्वयम् ॥ ३५ ॥

यस्य विज्ञानसंपन्नाः स्मृतीः सर्वा अशङ्किताः ।

यथार्थं ब्रह्म जानन्ति तं नुमः परमाद्वयम् ॥ ३६ ॥

वैशेषिकादयः । अन्ये तु घटशरावाद्यात्मना विभक्तेषु कार्येषु मृदूपस्यानुगते-
स्तदात्मना अमेदः । घटादिव्यावृत्ताकारेण तु भेदः । तद्वदेव परमेश्वरस्यापि
कार्यप्रपञ्चात्मना भेदः कारणात्मना अमेद इति मन्यन्ते । उक्तं हि—“कार्य
भेदेन नानात्वमभेदः कारणात्मना । हेमात्मना यथाऽभेदः कुण्डलाद्यात्मना
भिदा” इति । एवं भेदाभेदादिकल्पनास्पदं परमेश्वरं प्रणौमीत्यर्थः । केषां
चिह्नम्यमिति । नित्यनैमित्तिकलक्षणेन वर्णाश्रमधर्मेण परमेश्वरं समाराध्य
तदनुग्रहादवाप्तज्ञानैः शान्तिदान्यादिसंपन्नैः सुकृतिभिः परमेश्वरस्वरूपं ज्ञायते
अतो न सर्वेषां सुलभमित्यर्थः । श्रूयते हि—“श्रवणयापि बहुभिर्यो न
लभ्यः शृण्वन्तोऽपि बहवो यं न विद्युः । आश्चर्यो वक्ता कुशलोऽस्य लब्धाश्चर्यो
ज्ञाता कुशलानुशिष्टः” इति ॥ ३० ॥ एवं ब्रह्मादिस्तंबपर्यन्तस्य सांख्यादिसकलती-
र्थकरव्यवहारस्य चाज्ञानमूलत्वाभिधानेन पराशिवस्वरूपेऽध्यस्तत्वप्रतिपादना-

यस्य विज्ञानसंपन्नाः पुराणानि च भारतम् ।
 यथार्थं ब्रह्म जानन्ति तं नुमः परमाद्वयम् ॥ ३७ ॥
 यस्य विज्ञानसंपन्नाः सर्वाञ्छैवागमानपि ।
 यथार्थं ब्रह्म जानन्ति तं नुमः परमाद्वयम् ॥ ३८ ॥
 यस्य विज्ञानसंपन्ना विविधान्वैष्णवागमान् ।
 यथार्थं ब्रह्म जानन्ति तं नुमः परमाद्वयम् ॥ ३९ ॥
 यस्य विज्ञानसंपन्ना ब्राह्मणानेतास्तथाऽऽगमान् ।
 यथार्थं ब्रह्म जानन्ति तं नुमः परमाद्वयम् ॥ ४० ॥
 यस्य विज्ञानसंपन्ना बुद्धार्हतागमानिमान् ।
 यथार्थं ब्रह्म जानन्ति तं नुमः परमाद्वयम् ॥ ४१ ॥
 यस्य विज्ञानसंपन्नाः शब्दान्सत्येतरादिकान् ।
 यथार्थं ब्रह्म जानन्ति तं नुमः परमाद्वयम् ॥ ४२ ॥
 यस्य विज्ञानसंपन्ना विद्याः सर्वा अशङ्किताः ।
 यथार्थं ब्रह्म जानन्ति तं नुमः परमाद्वयम् ॥ ४३ ॥
 यस्य विज्ञानसंपन्नास्तर्कानन्योन्यबाधकान् ।
 यथार्थं ब्रह्म जानन्ति तं नुमः परमाद्वयम् ॥ ४४ ॥
 यस्य विज्ञानसंपन्ना मानमध्यक्षपूर्वकम् ।
 यथार्थं ब्रह्म जानन्ति तं नुमः परमाद्वयम् ॥ ४५ ॥
 यस्य विज्ञानसंपन्ना ब्राह्मणान्क्षत्रियान्विशः ।
 यथार्थं ब्रह्म जानन्ति तं नुमः परमाद्वयम् ॥ ४६ ॥
 यस्य विज्ञानसंपन्नाः शूद्रानपि च संकरान् ।
 यथार्थं ब्रह्म जानन्ति तं नुमः परमाद्वयम् ॥ ४७ ॥

यस्य विज्ञानसंपन्ना आश्रमानखिलानपि ।

॥ यथार्थं ब्रह्म जानन्ति तं नुमः परमाद्वयम् ॥ ४८ ॥

यस्य विज्ञानसंपन्ना धर्माधर्मानशङ्किताः ।

॥ यथार्थं ब्रह्म जानन्ति तं नुमः परमाद्वयम् ॥ ४९ ॥

यस्य विज्ञानसंपन्ना वर्ज्यावर्ज्यानशङ्किताः ।

॥ यथार्थं ब्रह्म जानन्ति तं नुमः परमाद्वयम् ॥ ५० ॥

यस्य विज्ञानसंपन्ना विद्याविद्या अशङ्किताः ।

॥ यथार्थं ब्रह्म जानन्ति तं नुमः परमाद्वयम् ॥ ५१ ॥

यस्य विज्ञानसंपन्ना देहादीनखिलानिमान् ।

॥ यथार्थं ब्रह्म जानन्ति तं नुमः परमाद्वयम् ॥ ५२ ॥

यस्य विज्ञानसंपन्ना जाग्रदादित्रयं सदा ।

॥ यथार्थं ब्रह्म जानन्ति तं नुमः परमाद्वयम् ॥ ५३ ॥

यस्य विज्ञानसंपन्नास्तुरीयत्वादिकल्पनाम् ।

॥ यथार्थं ब्रह्म जानन्ति तं नुमः परमाद्वयम् ॥ ५४ ॥

यस्य विज्ञानसंपन्ना भूमिं तद्भेदमास्तिकाः ।

॥ यथार्थं ब्रह्म जानन्ति तं नुमः परमाद्वयम् ॥ ५५ ॥

यस्य विज्ञानसंपन्ना जलं तद्भेदमास्तिकाः ।

॥ यथार्थं ब्रह्म जानन्ति तं नुमः परमाद्वयम् ॥ ५६ ॥

यस्य विज्ञानसंपन्ना अग्निं तद्भेदमास्तिकाः ।

॥ यथार्थं ब्रह्म जानन्ति तं नुमः परमाद्वयम् ॥ ५७ ॥

यस्य विज्ञानसंपन्ना वायुं तद्भेदमास्तिकाः ।

॥ यथार्थं ब्रह्म जानन्ति तं नुमः परमाद्वयम् ॥ ५८ ॥

यस्य विज्ञानसंपन्ना आकाशं तत्र कल्पितम् ।

यथार्थं ब्रह्म जानन्ति तं नुमः परमाद्वयम् ॥ ५९ ॥

यस्य विज्ञानसंपन्नाः शब्दस्पर्शादिकानिमान् ।

यथार्थं ब्रह्म जानन्ति तं नुमः परमाद्वयम् ॥ ६० ॥

यस्य विज्ञानसंपन्ना महदाद्याखिलं जगत् ।

यथार्थं ब्रह्म जानन्ति तं नुमः परमाद्वयम् ॥ ६१ ॥

यस्य विज्ञानसंपन्नाः सर्वमेतदशङ्किताः ।

यथार्थं ब्रह्म जानन्ति तं नुमः परमाद्वयम् ॥ ६२ ॥

यस्य विज्ञानसंपन्ना महामायामशङ्किताः ।

यथार्थं ब्रह्म जानन्ति तं नुमः परमाद्वयम् ॥ ६३ ॥

यस्य विज्ञानसंपन्नाश्चिच्छक्तिं विमलामिमाम् ।

यथार्थं ब्रह्म जानन्ति तं नुमः परमाद्वयम् ॥ ६४ ॥

यस्य विज्ञानसंपन्नाः प्रतीतमखिलं जगत् ।

यथार्थं ब्रह्म जानन्ति तं नुमः परमाद्वयम् ॥ ६५ ॥

यस्य विज्ञानसंपन्नाः फलावाप्त्यै कदाचन ।

न किञ्चिदपि कुर्वन्ति तं नुमः परमाद्वयम् ॥ ६६ ॥

यस्य विज्ञानसंपन्नाः प्रत्यग्ज्योतिषि संस्थिताः ।

न्मिथ्यात्वमुक्तं । अधिष्ठानपरशिवस्वरूपयाथात्म्यज्ञानानिवर्त्यत्वादपि तन्मिथ्यात्वं प्रतिपादयति—यस्य विज्ञानेत्यादिना । सर्ववेदानशङ्किता इति । त्रिषष्टितम-
श्लोकपर्यन्तं स्पष्टं ॥ ३१—६३ ॥ महामायामिति । शुद्धसत्त्वप्रधाना-
स्वाश्रयव्यामोहकरी सकलजडतत्त्वव्यापिनी पारमेश्वरी शक्तिः महामाया ॥ ६४ ॥
चिच्छक्तिमिति । उक्तार्थमेतत् ॥ ६५ ॥ ६६ ॥ फलावाप्त्येति । प्रत्यगात्मनो
निरतिशयानन्दपरशिवस्वरूपसाक्षात्कारात्तल्लेशभूतस्वर्गादिमुखलाभाय किम-

तमेव प्रत्यगात्मानं वन्देऽहंतादिवर्जितम् ॥ ६७ ॥

इदंरूपमहरूपं यस्य भाति तमीश्वरम् ।

वन्देऽलक्षणमद्वन्द्वमनिर्देश्यं स्वयंप्रभम् ॥ ६८ ॥

स्तुतिमितिनिवहस्य नैव गोचरं भवभयजलधेः

सदैव तारकम् । अहमहमिति सततोदितप्रभं

निखिलजगद्रहितं नमामि शश्वत् ॥ ६९ ॥

पि न कुर्वन्ति आप्तकामत्वात् । श्रूयते हि—“ पर्याप्तकामस्य कृतात्मन-
स्त्वैव सर्वे प्रविलीयन्ति कामाः ” इति ॥ ६७ ॥ प्रत्यग्योतिषीति । सर्व-
प्रत्यग्रूपेणावस्थिते स्वप्रकाशचिदात्मके पराशिवस्वरूपे सम्भक् स्थितास्तन्मयत्वेन
तदेकनिष्ठा इत्यर्थः । श्रूयते हि—“ अन्नायं पुरुषः स्वयंजोतिरुपसंपद्य स्वेन
रूपेणाभिनिष्पद्यत ” इति । अस्य च ज्योतिश्शब्दस्य ब्रह्मपरत्वं भगवान्
व्यासोऽपि सूत्रयामास—“ ज्योतिर्दर्शनात् ” इति । प्रत्यगात्मानमिति ।
पराशिवस्य प्रत्यक्त्वप्रतिपादनात्तस्य चाहंप्रत्ययविषयत्वात् अहंकारवैशिष्ट्य-
माशङ्क्य निरस्यति—अहंतावर्जितमिति । एतदुपपादयति । अन्तःकरण-
परिणामस्य प्रत्यक्त्वेन भासमानस्य अहंकारादेः स्वतो जडत्वेन प्रकाशासम्भवा-
त्साक्षिचैतन्यभास्यत्वेन परमार्थवत्परिकल्पितत्वमेष्टव्यं । अत एव ‘अहं ब्रह्मास्मि’
इत्यादौ चाहंकारवैशिष्ट्यत्यागेन तदुपलक्षितस्य चिन्मात्रस्य लक्षणया स्वी-
कारः । तदेवाभिप्रेत्याथर्वशिरस्यप्याम्नातम् ‘ब्रह्माहं प्राञ्चः प्रत्यंचोऽहं दक्षिणाञ्च
उदञ्चोऽहम्’ इत्यादि ॥ ६८ ॥ अलक्षणमिति । सजातीयविजातीयव्या-
वर्तको धर्मः लक्षणं तद्रहितं “ अस्थूलमनण्वहस्वं ” इत्यादिसर्वधर्मनि-
षेधश्रुतेः । एतदेवोपपादयति—अद्वन्द्वमिति । सजातीयं विजातीयं वात्मान्यत्
द्वितीयं वस्तु यद्वयावृत्तये लक्षणापेक्षेत्यर्थः । अनिर्देश्यमिति । निर्देशोऽ-
भिलापः तदयोग्यं वाङ्मनसयोरगोचरमिति यावत् । श्रूयते हि—“ तदेत-
दिति मन्यन्तेऽनिर्देश्यं परमं सुखम् ” “ यतो वाचो निवर्तन्ते ” इत्यादि ।
नन्वेवं लक्षणप्रमाणविषयत्वाभावे शशविषाणायमानमेव तत्स्वरूपमित्याशङ्क्य
निरस्यति—स्वयंप्रभमिति ॥ ६९ ॥ यद्यपि “ यस्यविज्ञानसंपन्नाः प्रती-

सूत उवाच—

एवं व्यासेन सर्वज्ञः साम्बः सर्वफलप्रदः ।

अभिष्टुतो महादेवः प्रत्यक्षमभवन्मुने ॥ ७० ॥

तं दृष्ट्वा देवदेवेशं देव्या सहितमव्ययम् ।

प्रणम्य प्रार्थयामास सर्वसाधनवेदनम् ॥ ७१ ॥

देवदेवोऽपि सर्वज्ञः प्रसन्नः सर्वसाधनम् ।

प्राह गम्भीरया वाचा मुनये मुनिसत्तमाः ॥ ७२ ॥

ईश्वर उवाच—

वक्ष्ये विप्र समासेन सर्वसाधनमुत्तमम् ।

शृणुष्व श्रद्धया सार्धं मया नोक्तमितः पुरा ॥ ७३ ॥

अपेक्षितार्थः सर्वेषां मुक्तिर्मुक्तिश्च सुव्रताः ।

मुक्तिर्नानाविधा प्रोक्ता मया वेदानुसारतः ॥ ७४ ॥

तत्र सायुज्यरूपाया मुक्तेः साक्षात्तु साधनम् ।

सम्यग्ज्ञानं न कर्मोक्तं न तयोश्च समुच्चयः ॥ ७५ ॥

तमखिलं जगत् ” इत्यनेनैव पर्यायेण नामरूपात्मकस्य ब्रह्मादिस्थावरान्तस्य सर्वजगतो मिथ्यात्वं सेत्स्यति । तथापि मनसश्चंचलत्वात् तद्विक्षेपनिरासेन पर-
तत्त्वानुसंधानार्थं बहूनां पर्यायाणामुपन्यासः । यथा शुक्तिरजतादिविभ्रमेषु
आरोपितरजतादेरधिष्ठानशुक्तिकायाथात्म्यज्ञानतो बाधोत्तरकालं वस्तुभूतशु-
क्त्यादिकमेव यथार्थसिद्धं स्वरूपं एवमविद्यातत्कार्यनामरूपप्रपञ्चस्याधिष्ठानपर-
शिवयाथात्म्यज्ञानेन विलंघ्यात्परमार्थतः परशिवस्वरूपात्पृथक्स्वरूपं नास्तीति
प्रकरणाभिप्रायः । स्तुतिमिति निवहस्येति । स्तुतिः स्तोत्रं मितिः प्रमाणं
प्रत्यक्षादिकं तत्संघस्येत्यर्थः । देवतिर्यङ्मनुष्यादिषु तत्तदहंकारसाक्षितया
सर्वदा आपरोक्ष्येण भासमानमित्यर्थः ॥ ७०---७३ ॥ नानाविधेति ।
सालोक्यसामीप्यसारूप्यसायुज्यभेदेन । वेदानुसारत इति । “ ब्रह्मणस्सायुज्यं

नित्यसिद्धाऽथवा मुक्तिः साध्यरूपाऽद्वयी गतिः ।

नित्यसिद्धा तु सर्वेषामात्मरूपाऽथवाऽपरा ॥ ७६ ॥

आत्मरूपैव चेन्मुक्तिर्नित्यप्राप्ता हि साऽत्मनः ।

नित्यप्राप्तस्य चाप्राप्तिर्विभ्रमः खलु देहिनाम् ॥ ७७ ॥

विभ्रमस्य निवृत्त्या सा प्राप्तेति व्यपदिश्यते ।

सलोकतामाप्नोति” इत्यादिवेदवाक्यानुसारेणेत्यर्थः । स्वतन्त्रोऽपि परमेश्वरोऽती-
तानागतवर्तमानकालेषु स्थावरजङ्गमात्मकस्य प्रपञ्चस्य समानरूपता यथा
स्यात् तथा व्यवस्थामात्रसाक्षी चिदिति निश्वासितवत्स्वस्मान्निर्गतवेदराशी-
ननुसृत्यैव सृष्ट्यादौ प्रवर्तते । “एत इति वै प्रजापतिर्वै देवानसृजतासृजमिति
मनुष्यानिन्दव इति पितृनित्यादि । ‘वेदशब्देभ्य एवादौ निर्ममे स महेस्वरः’
इत्यादिश्रुतिस्मृतिभ्याम् ॥ ७४ ॥ सम्यग्ज्ञानमिति । संशयविपर्ययासरहितनिष्प्रप-
ञ्चब्रह्मात्मत्वसाक्षात्काररूपमित्यर्थः । ‘यस्यैवैते चत्वारिंशत्संस्काराः ब्रह्मणः
सायुज्यं सालोक्यं स गच्छति’ । ‘कर्मणैव हि संसिद्धिमास्थिता जनकादयः’
इति वाक्यस्य तात्पर्यार्थमजानानाः कर्माण्यपि ज्ञानवत्साक्षात्परमुक्तिसाधनानीति
मन्यन्ते तान्निराचष्टे—न कर्मेति । अन्ये तु वाजसनेयकमन्त्रोपनिषदि ‘अन्धं तमः
प्रविशन्ति’ इत्यादिना ज्ञानकर्मणोः प्रत्येकं निन्दापुरस्सरं “विद्यां चाविद्यां
च यस्तद्वेदोभयं सह” इति समुच्चयविधिवलेन सह तयोरेवमुक्तिसाधनत्वं
मन्यन्ते । तन्निराकरणायाह—न तयोरिति । अयमर्थः । ‘यस्मिन्सर्वाणि भूता-
न्यात्मैवाभूद्विजानतः’ इत्यादिना साध्यसाधनभेदोपमर्देन यद्ब्रह्मात्मैकत्वविज्ञानं
प्रोक्तं तत्र तत्र प्रतिपादितं न तेन सह कर्मणामनुष्ठानं संभवति तस्य साध्य-
साधनादिभेदसापेक्षत्वात् । अतो देवताविषयं सगुणज्ञानमेव तत्र समुच्चीयते ।
उक्तं हि भगवद्भिर्भाष्यकारैः—‘देवताविषयं ज्ञानं कर्मसंबन्धित्वेनोपन्यस्तं न पर-
मात्मज्ञानम्” इति ॥ ७५ ॥ प्रतिज्ञातमर्थं विकल्पपुरस्सरं प्रतिपादयति
साधयति च । सा किं सायुज्यरूपा मुक्तिर्नित्यसिद्धा उत केन चित्साधनेन
निष्पाद्या प्रथमेऽपि किमात्मरूपा स्यात् उत ततोऽन्येति विकल्प्य ॥ ७६ ॥

विभ्रमस्य निवृत्तिस्तु सिध्यत्यज्ञाननाशतः ॥ ७८ ॥

अज्ञानस्य विनाशस्तु ज्ञानादेव न चान्यतः ।

ज्ञानादज्ञाननाशस्तु प्रसिद्धः सर्वदेहिनाम् ॥ ७९ ॥

अपरा सा परा मुक्तिर्नाऽऽत्मारूपैव चेन्मतम् ।

तथाऽपि मुक्तिः प्राप्या वा न प्राप्या वाऽऽत्मनो भवेत् ८०

प्राप्या चेदात्मना मुक्तिरप्राप्तप्राप्तिरेव सा ।

अप्राप्तप्राप्तिरप्यस्य संबन्धो वैक्यमेव वा ॥ ८१ ॥

आद्यपक्षे ज्ञानमात्राप्राप्यत्वं तस्य दर्शयति । आत्मरूपैव चेदित्यादिना । नित्य-
प्राप्तस्येति । “ब्रह्मविदाप्नोति परम्” इत्यादिश्रुतेः मुक्तेः प्रप्यत्वमवसीयते ।
प्राप्तिश्चाप्राप्तिपूर्विका । सा च द्वेधा । भ्रमकृता वस्तुकृता चेति । तदिह नित्यसि-
द्धाया मुक्तेः प्राप्तुरात्मनोऽनतिरेकान्नित्यप्राप्ततया प्राप्तिर्भ्रमकृता नतु ग्रामाद्ग्रामं
गच्छतीत्यादाविव वस्तुकृतेत्यर्थः ॥ ७७ ॥ विभ्रमस्येति । तस्य चाप्राप्ति-
भ्रमस्य निवृत्तौ सत्यां पूर्वप्राप्तापि सा कण्ठगतचामीकरन्यायेन पुनः प्राप्यत
इति श्रुत्या व्यपदिश्यत इत्यर्थः । तस्य चाप्राप्त्यापादकस्य जगद्विभ्रमस्य
निवृत्तिः पुनस्तन्मूलाज्ञाननाशात्सच सर्वाधिष्ठानभूतात्मयाथात्म्यविषयात्सम्य-
ग्ज्ञानादेव न कारणान्तारात्तदाह—विभ्रमस्य निवृत्तिस्त्विति ॥ ७८ ॥ ज्ञानादज्ञान
निवृत्तिः शुक्तिरजतादि]* लौकिकविभ्रमे प्रसिद्धेति दर्शयति—ज्ञानादिति ॥
७९ ॥ एवं सिद्धान्तमभिधाय पूर्वपक्षं दूषयितुमाद्यपक्षस्य द्वितीयं विक-
ल्पमाशङ्कते—अपरेपि । सा नित्यसिद्धा मुक्तिर्नात्मरूपा अपित्वपराऽऽत्मनो-
ऽन्यैव चेन्मतेत्यर्थः । विकल्पासहत्वेनेमं पक्षं दूषयितुं विकल्पयति तथेति ॥ ८० ॥
आत्मव्यतिरिक्ता किंवा प्राप्या न प्राप्या वा आद्यं पुनर्विकल्पं दूषयितुं फलित-
मर्थमाह—प्राप्या चेदिति । अथ तमाद्यं पक्षं विकल्पयति—अप्राप्तप्राप्तिरिति ।
अप्राप्तप्राप्तिरूपा प्राप्या मुक्तिः किं संबन्धिद्वयघटितसंबन्धात्मिकोत संबन्धि-
नोस्तादात्म्यरूपा । प्रथमेऽपि किमसौ संबन्धः साध्यो नित्यो वेति विकल्पा-
ऽऽद्यं प्रत्याह—साध्य एव चेदिति । साध्यसंबन्धात्मिका मुक्तिः सर्वप्रकारेणा-

* ६४६ तमपृष्ठमारम्य ६५९. तमपृष्ठपर्यन्तं * [] एवं कुण्डलितो ग्रन्थविस्तरो
बहुषु कोशेषु न दृश्यते

संबन्धश्चेत्स साध्यो वा नित्यो वा साध्य एव चेत् ।
 अनित्यः स तु संबन्धो भवेन्नित्यो न सर्वथा ॥ ८२ ॥
 साध्यानामपि भावानामनित्यत्वं व्यवस्थितम् ।
 अभावस्य न साध्यत्वं प्रध्वंसाख्यस्य सर्वदा ॥ ८३ ॥
 साध्यत्वाख्यस्तु धर्मश्च नैवाभावाश्रयो भवेत् ।
 नित्यो यदि स संबन्धस्तर्हि संबन्धसंज्ञिता ॥ ८४ ॥
 मुक्तिश्च नित्यसिद्धैव मुमुक्षोरात्मनो भवेत् ।
 तदाऽपि नित्यप्राप्तया मुक्तेः प्राप्तस्तु पूर्ववत् ॥
 विज्ञानेनैव नान्येन सत्यमुक्तं द्विजोत्तम ॥ ८५ ॥
 अप्राप्तप्राप्तिरूपाया मुक्तेरैक्यं भवेद्यदि ॥ ८६ ॥
 तन्न युक्तं द्वयोरैक्यं न सिध्यति कदाचन ।
 भिन्नयोर्भेदनाशे वा मुक्तिर्भेदे स्थितेऽथवा ॥ ८७ ॥
 भेदनाशे तयोरैक्यं घटते वेदवित्तम ।

नित्या स्यान्न च नित्यत्वमासादयेत् । तथा च मुक्तानामपि पुनः संसारप्रसङ्गः ॥
 ८१॥८२॥ व्याप्तिं दर्शयति—साध्यानामिति । चक्रचीवरतुरीवेमादिसाध्यानां
 घटपटादीनां भावानामनित्यत्वं दृश्यते । अतः साध्यत्वमनित्यत्वेन व्याप्तमि-
 त्यर्थः । अनैकान्तिकत्वं परिहरति—अभावस्येति । प्रध्वंसाभावस्य भावरूप-
 साध्यत्वधर्मयोगो न घटते । तथाविधधर्मयोगे तस्य घटादिवद्भावत्वमेव स्यात् ।
 केनचिदपि धर्मेण निरुपाख्यस्यैवाभावत्वात् । अङ्गीकृत्येदं प्रध्वंसाभावस्य
 नित्यत्वमनैकान्तिकत्वं परिहृतम् । सोऽप्यनित्य इत्युपरिष्ठात्प्रतिपादयिष्यते ।
 अथाप्राप्तप्राप्तिर्नित्यः संबन्ध इति प्रथमस्य द्वितीयं विकल्पं दूषयति—नित्यो
 यदीति । नित्यसंबन्धात्मिका मुक्तिरपि नित्यसिद्धैव न केन चित्साधनेन निष्पाद्यता
 तथाच नित्यप्राप्तैव सेति पूर्वोक्तं ज्ञानमात्रसाध्यत्वमावर्तत इत्यर्थः ॥ ८३-८५ ॥
 अप्राप्तप्राप्तिस्तादात्म्यमिति द्वितीयं दूषयितुमनुभाषते—अप्राप्तेति । तं दूष-

भेदे सति तयोरैक्यमिति चेत्तन्न संगतम् ॥ ८८ ॥

भेदस्य संनिधावैक्यं विरोधान्नैव सिध्यति ।

न प्राप्या ह्यात्मना मुक्तिरितिचेत्तन्न संगतम् ॥ ८९ ॥

अप्राप्यायास्तु मुक्तेश्च नास्त्यपेक्षा हि साधने ।

साधने सति सा मुक्तिरप्राप्यैव सदा खलु ॥ ९० ॥

न नित्यसिद्धा सा मुक्तिः साध्यरूपैव चेन्मतम् ।

साध्यत्वे सत्यनित्यत्वं पूर्वमेवाभिभाषितम् ॥ ९१ ॥

प्रध्वंसस्य तु नित्यत्वं सर्वथा न भविष्यति ।

अचिद्रूपस्य सर्वस्य विनाशो गम्यते यतः ॥ ९२ ॥

भावत्वे सति साध्यत्वाद्विनाशोऽचेतनस्य तु ।

यति—तन्नेति ॥ ८६ ॥ ८७ ॥ तत्र वक्तव्यं किं भिन्नयोर्जीविश्वरयोर्भेदनाशो तादात्म्यमुत भेदे सत्येव । तत्राऽऽद्यो भवद्विर्भेदस्यान्योन्याभावरूपत्वाङ्गीकारात्तस्य चानाद्यनन्तत्वादनङ्गीकारः परास्त इत्याह—भेदनाश इति । नापि द्वितीय इत्याह—भेदे सतीति ॥ ८८ ॥ कुत इत्यत आह—भेदस्येति । अभेदैकार्थसमवायिन एकत्वस्य भेदेन सहावस्थानानुपपत्तेरित्यर्थः । एवमात्मस्वरूपव्यतिरिक्ताया मुक्तेः प्राप्यत्वपक्षं दूषयित्वाऽप्राप्येति द्वितीयपक्षमनूद्य दूषयति—न प्राप्येति । अप्राप्यस्वभावाया मुक्तेः साधनशतेष्वनुमितेऽप्यप्राप्यत्वमेव स्वभावस्यानपायात् । अतः साधनापेक्षाभावादयत्नेन सर्वे मुच्येरन्नित्यर्थः ॥ ८९ ॥ ९० ॥ एवं सायुज्यरूपा मुक्तिः किं नित्यसिद्धेति साध्यरूपेति विकल्प्याऽऽद्यपक्षस्य संभवच्छङ्कानिरासेन कर्मनैरपेक्षेण सम्यग्ज्ञानस्य मुक्तिसाधनत्वमुपपाद्योक्त-
दोषानुवृत्तेः द्वितीयो न युक्त इत्याह—न नित्यसिद्धेति । मुक्तेस्साध्यत्वे घटादिवद-
नित्यत्वं स्यादिति पूर्वमेवोक्तमित्यर्थः ॥ ९१ ॥ ननु साध्यत्वेऽपि प्रध्वंसाभाव-
वन्मुक्तेर्नित्यत्वं किं न स्यादित्यत आह—प्रध्वंसस्येति । चिदात्मव्यति-
रिक्तस्य सकलस्य चैत्यप्रपञ्चस्य “नेह नानाऽस्ती” त्यादिनिषेधकश्रुत्या बाधि-
तत्वादनित्यत्वमवश्यमेष्टव्यमित्यर्थः ॥ ९२ ॥ ननु संगतिग्रहणादौ प्रत्य-

प्रध्वंसस्य तु सास्यत्वेऽप्यभावत्वेन हेतुना ॥ ९३ ॥

न सिध्यति विनाशस्तु तच्च नैव सुसंगतम् ।

प्रागभावसमाख्यस्याप्यनित्यत्वस्य दर्शनात् ॥ ९४ ॥

प्रागभावस्य साध्यत्वाभावे सत्यप्यभावतः ।

अनित्यत्वं यदीष्येत प्रध्वंसस्यापि तत्समम् ॥ ९५ ॥

भावानामप्यभावानां साध्यानां मुनिसत्तम ।

असाध्यानां च सर्वेषामनित्यत्वे प्रयोजकम् ॥ ९६ ॥

अचेतनत्वमेवोक्तं नेतरद्व्यभिचारतः ।

चेतनस्य तु नित्यत्वं श्रुतिराह सनातनी ॥ ९७ ॥

तस्मादुक्तप्रकारेण मुक्तिः सायुज्यरूपिणी ।

ज्ञानलभ्या क्रियामात्राच्च लभ्या न सुमुच्यतात् ॥ ९८ ॥

क्षानुमानादिप्रमाणान्तरसापेक्षशब्दस्य तद्विरोधे प्रामाण्यानुपपत्तेर्भावत्वे सति साध्यत्वमनित्यत्वसाधनम् । तथा च न प्रध्वंसे व्यभिचारः । तस्य साध्यत्वेऽपि भावत्वाभावादिति शङ्कते-भावत्वे सतीति ॥ ९३ ॥ तदेतदव्याप्या दूषयति तच्च नैवेति । भवतु भावत्वे सति साध्यत्वादनित्यत्वं घटादिषु प्रागभावस्यानित्यत्वेऽवश्यं कारणान्तरं वक्तव्यमुक्तहेत्वभावात् । तच्चाभावत्वमेव धर्मान्तरसमवायस्य प्रागेव निरस्तत्वात् । तद्वत्प्रध्वंसस्यापि समानमिति तस्याप्यनित्यत्वमभ्युपगन्तव्यमित्यर्थः ॥ ९४ ॥ ९५ ॥ एवं च भावत्वे सति साध्यत्वं घटादीनां भावानामनित्यत्वे प्रयोजकं प्रागभावस्यानित्यत्वेऽभावत्वमिति प्रयोजकद्वयाङ्गीकारकल्पनागौरवं स्यात्तस्मादुभयत्रानुगतं जडत्वमेवानित्यत्वप्रयोजकमङ्गीकार्यमित्याह—भावानामिति । असाध्यानामिति । परमाण्वाकाशकालदिगादीनि परैर्नित्यतयाऽङ्गीकारादसाध्यत्वेनाभिमतानि तेषामर्थात्यर्थः ॥ ९६ ॥ नेतरादिति । इतरत्कृतकत्वादिकमिति यावत् । कुत इत्यत आह—व्यभिचारत इति । प्रागभावादावनित्यत्वे सत्यपि तदव्याप्याऽननुगमादित्यर्थः । श्रुतिरिति हेति । सा च “नित्यो नित्यानां चेतनश्चेतनानाम्” इत्यादिका । प्रतिपा-

ज्ञानं नामाखिलं चेदं सद्रूपेणावभासनम् ।
 क्रिया तु कारकोपेक्षा न ज्ञानालम्बिनी सदा ॥ ९९ ॥
 अतः क्रियाया ज्ञानेन विरोधादेव सर्वदा ।
 समुच्चयो न युज्येत कुतस्तेन परा गतिः ॥ १०० ॥
 सारूप्याख्या तु या मुक्तिः सामीप्याख्या च याऽपरा ।
 सालोक्याख्या च या तासां केवलं कर्म साधनम् ॥ १०१ ॥
 ऐहिकामुष्मिकाकारा मुक्तयः सर्वदेहिनाम् ।
 कर्मणैव हि सिध्यन्ति न ज्ञानेन विरोधतः ॥ १०२ ॥
 ज्ञानं कर्म च वेदोक्तमेव नान्योदितं भवेत् ।
 अन्योदितं तु विप्रेन्द्र व्यवहारेऽविवेकिनाम् ॥ १०३ ॥
 अपेक्ष्य बुद्धिं विज्ञानं कर्म चेति विधीयते ।

दितमर्थं निगमयति—तस्मादिति ॥ ९७ ॥ ९८ ॥ किं तज्ज्ञानमित्यत आह—
 ज्ञानं नामेति । अखिलस्य भोक्तृभोग्यात्मकस्य प्रपञ्चस्य योऽयं सच्चिदानन्दा-
 द्वितीयब्रह्मात्मत्वसाक्षात्कारस्तत्सायुज्यमुक्तिसाधनमित्यर्थः श्रूयते हि—“सर्वे
 खल्विदं ब्रह्म” “इदं सर्वं यदयमात्मा” इत्यादि । ज्ञानकर्मणोः समुच्चयस्य
 प्रतिज्ञातं परमुक्त्यसाधनत्वमुपपादयति । क्रियात्विति । अग्निहोत्रक्रिया हि
 कर्तृकरणकर्मादिभेदभिन्नकारकसापेक्षा सती तद्गोचरं द्रव्यदेवतादिविषयं शास्त्र-
 जनितं विज्ञानमेव केवलमवलम्बते न तु कर्तृकरणादिसकलभेदोपमर्देन जाय-
 मानं प्रतीचः परमात्मतत्त्वसाक्षात्कारात्मकं ज्ञानम् । अतः तेन सह विरोधात् ।
 उक्तं हि भगवद्भाष्यकारैः—“अनुपयोगादधिकारिविरोधाच्च” इति । अतो
 विरोधित्वे समसमयवर्तित्वाभावादद्वैतज्ञानकर्मणोस्समुच्चय एव न संभवति ।
 कुतस्तेन मुक्त्याशङ्केत्यर्थः ॥ ९९ ॥ १०० ॥ केवलं कर्मेति । उक्ताद्वितीयब्र-
 ह्मात्मतत्त्वज्ञानरहितं द्रव्यदेवतादिज्ञानसहकृतं तरतमभावेनावस्थितमग्निहोत्रादिकं
 हिरण्यगर्भादिसगुणब्रह्मोपासनारूपं च कर्मैव सारूप्याद्यपरमुक्तेः साधनमित्यर्थः ।
 १०१—१०३ ॥ अपेक्ष्य बुद्धिमिति । उत्तममध्यमाधमभावेनावस्थितानाम-

तथाऽपि व्यवहारे ते व्यावहारिकसिद्धिदे ॥ १०४ ॥
 तस्मात्सर्वत्र नास्तिक्यं न कुर्यान्मातिमत्तमः ।
 नास्तिक्यादेव सर्वेषां संसारे परिवर्तनम् ॥ १०५ ॥
 सर्वमुक्तं समासेन साधनं मुनिसत्तम ।
 गोपनीयमिदं तस्मादास्तिकस्य सदाऽद्भुतम् ॥ १०६ ॥

सूत उवाच—

एवमुक्त्वा महादेवः साम्बः सर्वावभासकः ।
 प्रनृत्य संनिधौ तस्य तत्रैवान्तर्हितोऽभवत् ॥ १०७ ॥
 साधनं नु सकलं परिभाषितं केवलं
 कृपयैव तु वो मया । नेतरत्कथितव्यमिह
 द्विजा मोह एव हि समस्तमितोऽन्यथा ॥ १०८ ॥
 इति श्रीस्कान्दपुराणे सूतसंहितायां यज्ञवैभवखण्डे
 मुक्तिसाधनविचारो नाम अष्टत्रिंशोऽध्यायः ॥ ३८ ॥

एकोनचत्वारिंशोऽध्यायः ।

३९. वेदानामविरोधः ।

सूत उवाच—

अथातः संप्रवक्ष्यामि समासेन न विस्तरात् ।

विकारिणां बुद्धितारतम्यमपेक्ष्य हिरण्यगर्भादिसगुणब्रह्मविज्ञानमग्निहोत्रादिकर्म
 चोभयं समुच्चित्याभिधीयते—“विद्यां चांविद्यां च यस्तद्वेदोभयसह”
 इत्यादिना । एते च ज्ञानकर्मणी व्यवहारदशायां व्यावहारिकफलप्रयोजने
 इत्यर्थः ॥ १०४—१०८ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे
 मुक्तिसाधनविचारो नाम अष्टत्रिंशोऽध्यायः ॥ ३८ ॥

अविरोधं तु वेदानामशेषाणां मुनीश्वराः ॥ १ ॥

द्विविधो वेदराशिस्तु मुनयः संशितव्रताः ।

सत्याद्वैतपरः कश्चिद्वेदभागः समासतः ॥ २ ॥

कल्पितद्वैतनिष्ठस्तु वेदभागोऽपरस्तथा ।

सत्यमेव सदाऽद्वैतमसत्यं द्वैतमास्तिकाः ॥ ३ ॥

द्वैतस्यापि च सत्यत्वं वर्णयन्तीह केचन ।

तदसंगतमध्यस्तं द्वैतं यस्मात्परात्मनि ॥ ४ ॥

अध्यस्तं हि सदा द्वैतं दृश्यत्वाच्छुक्तिरूप्यवत् ।

दृश्यत्वं द्वैतजातस्य संमतं सर्वदेहिनाम् ॥ ५ ॥

अद्वैतवत्कर्तृकरणफलादिभेदभिन्नस्य द्वैतस्यापि श्रुतत्वाद्वैताद्वैतश्रुत्योर्मिथो विरोधेनाप्राप्यमाशङ्क्य तयोरविरोधं प्रतिपादयितुमारभते—अथात इति ॥ १ ॥ कर्मज्ञानकाण्डयोरविरोधं दर्शयितुं तावद्विषयभेदमाह—सत्याद्वैतेति । कश्चिदुपनिषत्पक्षणो यो वेदभागः स सर्वदा बाधविधुरमद्वितीयं परशिवस्वरूपं तात्पर्येण प्रतिपादयति । अपरस्तु कर्मकाण्डात्मको वेदभागस्तत्स्वरूपे परिकल्पितं द्वैतप्रपञ्चमुपजीव्य स्वर्गादिफलाय यागहोमादिकं तात्पर्येण विधत्ते । अतो विषयभेदादविरोध इत्यभिप्रायः । विपरीतं न कुत इत्यत आह—सत्यमेवेति ॥ २ ॥ ३ ॥ नन्वद्वैतात्मतत्त्ववद्वैतस्य जडप्रपञ्चस्याप्यविसंवादिन्यवहारदर्शनेनाऽऽरोपितरजतादिवैलक्षण्यात्पारमार्थिकत्वं किं न स्यादिति परामितां शङ्कामनुभाषते—द्वैतस्यापीति । परिहरति—तदिति । विमतमसत्यमध्यस्तत्वाच्छुक्तिरूप्यवदिति भावः ॥ ४ ॥ हेत्वसिद्धिं परिहरति—अध्यस्तं हीति । अविसंवादिन्यवहारदर्शनेऽपि दृश्यत्वहेतुना शुक्तौ रूप्यवद्वैतप्रपञ्चस्यापि द्रूपेऽद्वितीये परमात्मन्यध्यस्तत्वमङ्गीकार्यं तेन चासत्यत्वमित्यर्थः । हेतोः पक्षधर्मतामाह—दृश्यत्वमिति । द्वैतप्रपञ्चस्य स्वतो जडत्वेन भानासंभवाद्वृत्तेः

तस्माद्वैतपरो भागः कल्पितद्वैतगोचरः ।
 अद्वैतं सर्वदा सत्यं भेदाभावात्कथंचन ॥ ६ ॥
 अद्वैतमपि चाध्यस्तं यदि वेदविदां वराः ।
 कुत्रैवाद्वैतमध्यस्तं नाद्वैते तदभावतः ॥ ७ ॥
 केवलं कल्पिते द्वैते नाद्वैताध्याससंभवः ।
 व्यवहारदशायां तु सत्येऽध्यासस्य दर्शनात् ॥ ८ ॥
 द्वैते चाद्वैतमध्यस्तमिति वक्तुं न शक्यते ।
 तस्याध्यासस्वरूपत्वाद्वैतस्य ब्रह्मवित्तमाः ॥ ९ ॥

स्वप्रकाशपरशिवस्वरूपचैतन्येनैव भास्यत्वादृश्यत्वहेतुः कृत्स्नं पक्षं व्याप्य
 वर्तत इत्येतत्सर्वसंमतमित्यर्थः ॥ ५ ॥ एतद्वैतजालस्य परिकल्पितत्वप्रति-
 पादनात्तद्गोचरस्य कर्मकाण्डस्य कल्पितविषयत्वं सिद्धमित्युपसंहरति—तस्मा-
 दिति । नन्वेवमद्वितीयस्याऽऽत्मनोऽप्यसत्यत्वं कस्मान्न स्यादित्यत आह—भेदा-
 भावादिति । ईदृगुपद्रव्यभावस्य भेदसापेक्षत्वान्निर्भेदे परमात्मनि तस्याभावादृश्य-
 त्वाभावेनाध्यस्तत्वासंभवादद्वैतस्य सर्वदा बाधवैधुर्यात्सत्यत्वमित्यर्थः ॥ ६ ॥
 एतदेवोपपादयितुं विकल्पयति—अद्वैतमिति । अद्वैतमपि द्वैतवद्यध्यस्तं स्या-
 त्तिहं तस्य केनचिदधिष्ठानेन भवितव्यम् । निरधिष्ठानभ्रमानुपपत्तेः । किं तद-
 धिष्ठानमद्वैतमेवोत द्वैतमिति । विकल्प्याऽऽद्यं प्रत्याह—नाद्वैतमिति । तदभा-
 वत इति । तस्याऽऽरोप्यादद्वैतादन्यस्याद्वैतान्तरस्याभावादित्यर्थः ॥ ७ ॥ नद्वि-
 तीय इत्याह—केवलमिति । अद्वैतस्याऽऽरोपेऽन्यस्याधिष्ठानस्यासंभवात्केवलं
 कल्पिते द्वैते तदध्यासो वक्तव्यः सोऽपि न युक्त इत्याह—व्यवहारेति ।
 परमार्थभूते शुक्तिशकलादौ रजताध्यासस्य लोके दृष्टत्वात्तदनुसारेणाद्वैताध्या-
 सस्याप्यधिष्ठानत्वेन सत्यभूतमेव किञ्चिद्वक्तव्यं न परिकल्पितमित्यर्थः ॥ ८ ॥
 भवतु लोके सत्याधिष्ठानत्वमद्वैताध्यासे त्वन्यस्यासंभवात्कल्पितस्यैवाधिष्ठानत्व-
 मिति नियमः कस्मान्न भवतीत्यत आह—द्वैते चेति । द्वैतस्याध्यस्तैकशरी-
 रत्वादध्यस्तस्य चाधिष्ठानात्परमात्मस्वरूपादनतिरेकादेकस्यैवाधिष्ठानत्वमारोपितं

द्वैतं चापि तथाऽद्वैतमुभयं कल्पितं न हि ।

द्वैताद्वैतातिरेकेण नास्तित्वादेव वस्तुनः ॥ १० ॥

शून्यमात्रे न चाध्यस्तमुभयं वेदवित्तमाः ।

निरुपाख्यस्य चाध्यासाधिष्ठानत्वाद्यसंभवात् ॥ ११ ॥

अतो द्वैतं समध्यस्तमद्वितीये परात्मनि ।

तस्मादुक्तेन मार्गेण कश्चिदंशः श्रुतेर्बुधाः ॥ १२ ॥

सत्याद्वैतपरः प्रोक्तः सर्वशास्त्रार्थवेदिभिः ।

तथैव वेदराशेस्तु कश्चिदंशस्तपोधनाः ।

कल्पितद्वैतनिष्ठस्तु कथितः सत्यवादिभिः ॥ १३ ॥

द्वैताद्वैतश्रुतीनां तु विरोधोऽपि प्रतीतितः ।

उक्तेनैव प्रकारेण विरोधाभाव एव हि ॥ १४ ॥

चेति व्याहतमित्यर्थः ॥ ९ ॥ किंच द्वैतवदद्वैतस्यापि परिकल्पितत्वे निरधिष्ठानभ्रमप्रसङ्गादद्वैतस्य सत्यत्वमेष्टव्यमित्याह—द्वैतं चेति । यदि द्वैताद्वैते उभे अध्यारोपिते स्यातां तर्हि तद्व्यतिरिक्तस्य वस्तुन्तरस्याभवानिरधिष्ठानभ्रमप्रसङ्ग इत्यर्थः ॥ १० ॥ ननु शून्यमेवाधिष्ठानमास्त्वित्यत आह—शून्येति । तत्र हेतुमाह—निरुपाख्यस्येति । केनचिदप्याकारेण निर्वक्तुमशक्यस्य शून्यस्याध्यासाधिष्ठानत्वबाधावधित्वलक्षणधर्मयोगासंभवादित्यर्थः ॥ ११ ॥ एवमद्वैतस्याध्यासासंभवात्प्रतिपादितं द्वैतस्यैवाध्यस्तत्वं निगमयति—अत इति । कर्मज्ञानकाण्डयोः प्रतिज्ञातं विषयभेदेनाविरोधं निगमयति—तस्मादिति ॥ १२ ॥ १३ ॥ मा भूत्कर्मज्ञानकाण्डयोर्विरोधः । ज्ञानकाण्ड एव द्वा सुपर्णेत्यादिवाक्यात्काचिद्भेदोऽवगम्यते । क्वचित्पुनस्तत्त्वमस्यादिवाक्यैस्तदभेद इति द्वैताद्वैतश्रुत्योर्विरोधादप्रामाण्यं स्यादित्याशङ्क्याऽऽह—द्वैताद्वैतेति । विरोधस्य प्रातीतिकत्वमुपपादयति—उक्तेनेति । उक्तरीत्या कल्पितद्वैतपरैव भेदश्रुतिः परमार्थाद्वैतपरात्वभेदश्रुतिरिति तयोरविरोध इत्यर्थः । ननु भेदाभेदयोरुभयोरपि श्रुत्यर्थत्वे समानेऽप्यभेदस्यैव परमार्थत्वं भेदस्य तु परिकल्पितत्वमित्येतत्कुतो लभ्यत

प्रत्यक्षादेरगम्यत्वादद्वैतस्य तु सर्वदा ।

तत्रैवार्थवती साक्षादद्वैतश्रुतिरास्तिकाः ॥ १५ ॥

अन्तरेण श्रुतिं भेदो लोकसिद्धः सदैव तु ॥ १६ ॥

तेन नार्थवती तत्र श्रुतिर्मानातिगामिनी ।

प्रमाणान्तरसंवादापेक्षा नास्ति श्रुतेः सदा ॥ १७ ॥

स्वतश्च परतो दोषो नास्ति तस्याः श्रुतेरपि ।

प्रत्यक्षादिप्रमाणानां दोषवद्भावता सदा ।

अस्त्यतः श्रुतिरेतेषां प्रमाणानां बलीयसी ॥ १८ ॥

इत्यत आह—प्रत्यक्षादेरिति । अनधिगतार्थगन्तु प्रमाणमिति मीमांसकाः । अतः प्रमाणभूता श्रुतिः प्रत्यक्षादिप्रमाणान्तराविषयमर्थं प्रतिपादयन्ती प्रामाण्यं भजते । अद्वैतं च प्रत्यक्षाद्यगम्यमतस्तदेव श्रुत्या तात्पर्येण प्रतिपाद्यते ॥ १४ ॥ १५ ॥ अन्तरेणेति । घटपटादिभेदस्य प्रत्यक्षादिप्रमाणाधिगतत्वाच्छ्रुतेस्तत्र तात्पर्यं न युक्तम् । तथाच ह्यनुवादकत्वादप्रामाण्यं स्यादित्यर्थः । ननु प्रत्यक्षादिप्रमाणाविषयं शशविषाणकल्पमद्वैतं श्रुतिः कथं तात्पर्येण प्रतिपादयितुं शक्नुयादित्यत आह—मानातिगामिनीति । प्रत्यक्षादिप्रमाणान्यतीत्य तदविषयं स्वर्गापवर्गादिकं यथाऽवगमयति तदद्वैतमपि बोधयितुं शक्तेत्यर्थः । ननु श्रुत्यर्थस्य प्रमाणान्तराविषयत्वे संवादज्ञानाभावाच्छ्रुतेरप्रामाण्यं स्यादित्यत आह—प्रमाणान्तरेति । सर्वज्ञानानां स्वतःप्रामाण्याङ्गीकाराच्छ्रुतेर्न संवादज्ञानापेक्षेत्यर्थः ॥ १६ ॥ १७ ॥ ननु मा भूत्संवादज्ञानापेक्षा बाधादन्यथात्वं कस्मान्न भवतीत्यत आह—स्वतश्चेति । दुष्टप्रमाणजनितस्य हि बाध्यत्वं श्रुतेस्तावत्स्वतो दोषो नास्ति । अर्थप्रत्यायनसमर्थत्वात् । परतोऽपि दोषो नास्ति । अपौरुषेयत्वात् । एवं निर्दुष्टप्रमाणत्वेन बाधशङ्काया अप्यभावाच्छ्रुतेः स्वतःसिद्धं प्रामाण्यमप्रत्यूहमित्यर्थः । एवं श्रुतेर्निर्दोषत्वमभिधाय तस्याः प्रबलतरप्रामाण्यं प्रतिपादयितुं प्रत्यक्षादीनां दोषसद्भावमाह—प्रत्यक्षादीति । दोषवद्भावतेति । दोषसाहित्येनोत्पन्नतेत्यर्थः ॥

कल्पितद्वैतमात्रे तु नैव मानमियं श्रुतिः ।

तत्र प्रयोजनाभावात्परमार्थनिरूपणे ॥ १९ ॥

अद्वैतं परमानन्दं ब्रह्मवस्तु न चापरम् ।

तत्र प्रयोजनं विप्रा अस्त्येव हि न संशयः ॥ २० ॥

यत्र प्रयोजनं तत्र श्रुतिर्मानमिति स्थितिः ॥ २१ ॥

अतः प्रयोजनाभावादद्वैतं न प्रतिपाद्यते ।

अनूद्य द्वैतमद्वैतं प्रतिपादयति श्रुतिः ॥ २२ ॥

स्मृतीनां च पुराणानां भारतादेस्तथैव च ।

१८॥ एवमनधिगतार्थगन्तु प्रमाणमिति लक्षणपर्यालोचनया प्रत्यक्षाद्यनधिगते-
ऽद्वैते श्रुतेः प्रामाण्यं प्रतिपादितम् । अथ प्रयोजनसद्भावादपि तत्रैव तत्प्रा-
माण्यं समर्थयितुं द्वैतपरत्वे प्रयोजनराहित्यमाह — कल्पितेति । प्रयोजनाभावा-
दिति । कल्पितस्य द्वैतस्य मायामयत्वेनावस्तुत्वात्तत्प्रतिपादनश्रुतेः प्रेक्षाव-
त्प्रवृत्तिहेतुभूतस्य कस्यचिदपि फलस्याभावादित्यर्थः । अद्वैतप्रतिपादने तु प्रयो-
जनसद्भावं दर्शयति — अद्वैतमिति । यस्मादद्वैतं ब्रह्मवस्तु निरतिशयानन्द-
रूपं तस्मात्तत्प्रतिपादनेन तत्स्वरूपावाप्तिलक्षणं सर्वोत्कृष्टं प्रयोजनं विद्यत
इत्यर्थः ॥ १९ ॥ २० ॥ ननु प्रयोजनवशात्प्रामाण्यव्यवस्था न युक्ता
प्रमाणानुवर्तितात्प्रयोजनस्येत्यत आह — यत्र प्रयोजनामिति । सत्यं प्रत्यक्षा-
दिषु प्रमाणानुवर्ति प्रयोजनम् । श्रुतिस्तु प्रयोजनवशादेव पुरुषं स्वार्थे प्रवर्त-
यतीति तत्प्रामाण्यं प्रयोजनाधीननिरूपणम् । अतो यस्मिन्नर्थे प्रयोजनमस्ति
तत्रैव श्रुतेः प्रामाण्यमिति प्रामाणिकानां स्थितिरित्यर्थः । ननु तर्हि द्वा सुपर्णे-
त्यादिश्रुत्या निष्प्रयोजनो भेदः कस्मात्प्रतिपाद्यत इत्यत आह — अनूयेति । द्वैतं
प्रत्यक्षादिप्रमाणैर्लोकसिद्धं जीवेश्वरभेदमनूय समाने वृक्षे पुरुषो निमग्न इत्यादिना
जीवभावस्याज्ञानमूलत्वप्रतिपादनपुरःसरमद्वैतमेव तात्पर्येण प्रतिपादयतीत्यर्थः ।
एवं सर्वत्र भेदश्रुतिर्लोकसिद्धभेदानुवादार्था । अभेदश्रुतिस्तु तात्पर्येण परमा-
र्थाद्वितीयप्रतिपादनार्थेति द्रष्टव्यम् ॥ २१ ॥ २२ ॥ स्मृतिपुराणादीनामप्ये-

तथा शैवागमादीनां तर्काणां च द्विजोत्तमाः ।

अद्वैतनिष्ठतैवोक्ता न द्वैतपरता सदा ॥ २३ ॥

अध्यस्ताज्ञानतत्कार्यनिवृत्तिद्वारतोऽद्वयम् ।

बोधयन्ति मुदा काश्चिच्छ्रुतयः पण्डितोत्तमाः ॥ २४ ॥

साक्षाद्विधिमुखेनैव ब्रह्म सत्यादिलक्षणम् ।

बोधयन्ति मुदा काश्चिच्छ्रुतयः पण्डितोत्तमाः ॥ २५ ॥

वमेवाद्वैतपरत्वं न्यायतोऽवगन्तव्यमित्याह—स्मृतीनामित्यादिना । अद्वैतपरत्वं च स्मृत्यादीनां सर्वेषां षडक्षरमन्त्रार्थकथनप्रस्तावे प्रागेव प्रतिपादितम् ॥ २३ ॥ ननु जातिगुणक्रियायदृच्छाभेदेन चतुष्टयी हि सकलशब्दानां प्रवृत्तिस्तत्कथं जात्यादिसकलधर्मरहितमद्वयं परशिवस्वरूपं श्रुतिस्तात्पर्येण प्रतिपादयितुं शक्नुयादित्यत आह—अध्यस्तोति । समस्तप्रपञ्चकल्पनामूलं मायाऽविद्यापर-पर्याय भावरूपमज्ञानं तत्कार्यं भूतभौतिकदेहेन्द्रियादिकमेतत्सर्वं परमार्थतो निरवद्ये परशिवस्वरूपेऽनादिवासनयाऽध्यस्यते तस्य च निवृत्तिस्तद्वि-धाननयाथात्म्यज्ञानात् । एवं च तां मायां तत्कार्यनिवृत्तिं प्रतिपादयन्त्यः काश्चिच्छ्रुतयस्तद्वारोक्तविधिमखण्डैकरसं परशिवस्वरूपं तात्पर्येण प्रतिपाद-यन्ति । ताश्च श्रुतयः “यत्तदद्रेश्यमग्राह्यम्” “अशब्दमस्पर्श-मरूपमव्ययम्” “अस्थूलमनण्वहस्वम्” इत्यादिकाः ॥ २४ ॥ विधिमुखेनेति । ‘सत्यं ज्ञानमनन्तं ब्रह्म’ इत्यादिकाः काश्चिच्छ्रुतयो न पूर्ववन्निषेधमुखेनापि तु यत्सत्यज्ञानादिलक्षणं तद्ब्रह्मेति विधिमुखेनैव प्रतिपाद-यन्ति । अस्थूलमनण्वहस्वमित्यादिनिषेधश्रुतिष्वपि यत्स्थूलत्वादज्ञानकार्यानिवृत्त्य-विधिभूतं पारमार्थिकं वस्तु तद्ब्रह्मेत्यर्थाद्विधानमस्ति ततो विशिनाष्टि-साक्षादिति । अयमभिप्रायः । लोके तावत्सत्यत्वादिप्रवृत्तिनिमित्तकत्वेन सत्य-ज्ञात्वादिशब्दा व्युत्पन्नाः । अखण्डैकरसेऽद्वितीये परमात्मानि तथैवविधर्म-योगो न संभवति । अतः सत्यादिशब्दा लौकिकमेव सत्यत्वादिकं प्रवृत्तिनि-मित्तत्वेनोपादायाखण्डं वस्तु सर्वदा व्यभिचाररहितत्वाभिप्रायेण सत्यमिति लक्ष-

साधकस्यैव जीवस्य स्वाभाविकशिवात्मताम् ।
 बोधयन्ती श्रुतिभ्रान्तजीवत्वं बाधते खलु ॥ २६ ॥
 जीवत्वं चेतनस्यास्य स्वाभाविकमिति द्विजाः ।
 केचिद्वदन्ति वातैषा न तत्स्वाभाविकं सदा ॥ २७ ॥
 यदि स्वाभाविकं तर्हि जीवत्वं सर्वदा भवेत् ।
 नास्ति तस्य निवृत्तिर्हि स्वतःसिद्धं न नश्यति ॥ २८ ॥
 यथा भेषजसंपर्कात्ताम्रस्य मलनाशनम् ।

यन्ति । स्वपरव्यवहारप्रकाशत्वाभिप्रायेण ज्ञानमिति । अत्यन्तानुकूलवेदनी-
 यत्वेनाऽऽनन्दमिति । तथाच सत्यादिशब्दा लौकिकमेव सत्यत्वादिकमादाय
 साक्षाद्विधिमुखेनैवाखण्डं वस्तु लक्षणया प्रतिपादयन्तीत्यर्थः । उक्तं हि—
 ‘लौकिकान्येव सत्यादीन्यखण्डं लक्षयन्तिहि’ इति । एवमतद्व्यावृत्तिरूपेण साक्षा-
 द्विधिमुखेन च श्रुतिस्तात्पर्येणाद्वैतं प्रतिपादयितुं शक्तेत्यर्थः ॥ २५ ॥ एवं श्रुतेर-
 द्वितीयपरशिबस्वरूपप्रतिपादनप्रकारमभिधाय तत्त्वमस्यादिभिर्महावाक्यैर्जीव-
 श्वरतादात्म्यप्रतिपादनप्रकारं दर्शयति—साधकस्यैवेति । “तत्सृष्ट्वा तदेवानु-
 प्राविशत्” “अनेन जीवेनाऽऽत्मनाऽनुप्रविश्य नामरूपे व्याकरवाणि” इत्या-
 दिश्रुतेः परमेश्वर एव हि साक्षाज्जीवः । अतो जीवभावापन्नस्य यत्स्वाभाविक-
 मद्वितीयपरशिवात्मत्वं तत्प्रतिपादयन्ती तत्त्वमस्यादिका श्रुतिर्मलिनसूत्रप्रश्ना-
 नमायोपाधिकं परमार्थवत्प्रतीयमानमात्मनो यद्भ्रान्तं जीवत्वं तन्निवारयति ।
 जगत्कारणोपाधिकं यत्सत्यज्ञानादिलक्षणं यच्चाज्ञानतत्कार्योपाधिकं सर्वप्रत्य-
 रभूतं चैतन्यं तदुभयमेकमेवेति सोऽयं देवदत्त इति बहिरुद्वांशपरिहारेण वाक्यं
 बोधयतीत्यर्थः ॥ २६ ॥ अथ पराभिमतमात्मस्वाभाविकजीवत्वपक्षमनुभाष्य
 दूषयति—जीवत्वं चेतनस्येत्यादिना । यद्यात्मनो जीवत्वं स्वाभाविकं स्यात्तर्हि
 तस्य मुक्तावस्थायामपि निवृत्तिर्न स्यात्स्वभावस्यानप्रायात् । अतो मुक्तानामपि
 सुखदुःखानुवृत्तिः स्यादित्यर्थः ॥ २७ ॥ २८ ॥ जीवत्वस्य स्वाभाविकत्वेऽपि
 मुक्तिसंभवमाशङ्कते—यथेति । यथाऽग्लसंपर्कात्ताम्रस्य स्वभावभूतं मलं निव-
 र्त्तयति ।

तथा जीवस्य दुःखादिनिवृत्तिः केनचिद्भवेत् ॥ २९ ॥

रसविद्धमयः स्वर्णं यथा भवति सर्वदा ।

केनचित्साधनेनैव तथा जीवः शिवो भवेत् ॥ ३० ॥

इति केचित्स्वमोहेन प्रवदन्ति तु वादिनः ।

तन्न संप्रतिपन्नं हि स्वतःसिद्धं न नश्यति ॥ ३१ ॥

यथा स्वाभाविकं वह्नेरौष्ण्यं नैव विनश्यति ।

प्रकाशो वा तथाऽस्यापि न दुःखादिर्विनश्यति ॥ ३२ ॥

मणिमन्त्रौषधादीनां शक्तिवैचित्र्यमात्रतः ।

नष्टवत्प्रतिबद्धं तु न नष्टं संमतं हि तत् ॥ ३३ ॥

यथा ताम्रमलं नैव केनचित्प्रविनश्यति ।

नष्टवत्प्रतिबद्धं हि विनष्टं मन्वतेऽबुधाः ॥ ३४ ॥

तर्ते एवं केनचित्परमेश्वरसमाराधनादिना साधनेन जीवस्य सुखदुःखादिसंसारभावात्मकजीवत्वनिवृत्तौ सत्यां परशिवसायुज्यरूपा मुक्तिः किं न स्यादित्यर्थः ॥ २९ ॥ अस्लेन निवर्तितस्यापि ताम्रमलस्य कालान्तरे पुनरुद्भवदर्शनात्तद्वदेव मुक्तानामपि जीवत्वस्य पुनरुद्भवमाशङ्क्य निदर्शनान्तरेण तामाशङ्कां निरस्यति—रसविद्धमिति । अयसो यथा रसवेधेन स्वाभाविकमयस्त्वं निवर्तते स्वर्णत्वमेव सर्वदा भवति न पुनः कालान्तरेऽप्ययस्त्वस्यानुवृत्तिस्तथैव स्वाभाविकजीवत्वस्याप्यात्यन्तिकनिवृत्त्या हि शिवसायुज्यमित्यर्थः ॥ ३० ॥ तदेतन्निराकरोति—तन्नेति । यथा स्वाभाविकमिति । अग्निस्वभावभूतस्य दाहप्रकाशादेर्विनाशाभात्स्वाभाविकजीवत्वस्यापि विनाशो दुर्घट इत्यर्थः ॥ ३१ ॥ ३२ ॥ ननु मणिमन्त्रादिसामर्थ्यादग्नेरौष्ण्यप्रकाशयोर्निवृत्तिमुपलभामहे तद्वत्साधनवैचित्र्यात्स्वाभाविकजीवत्वस्यापि निवृत्तिरित्यत आह—मणीति । अस्मिन्स्वभावभूतमौष्ण्यादिकं मणिमन्त्रादिसामर्थ्यात्प्रतिबद्धमेव केवलं न तु नष्टम् ॥ ३३ ॥ एवमेव ताम्रमलस्यापि स्वभावसिद्धस्य नाश-

जीवत्वं च तथाऽस्यापि सुखदुःखादिलक्षणम् ।
 नष्टवत्प्रतिबद्धं स्यान्नैव नश्यति केनचित् ॥ ३५ ॥
 पयसा वेष्टितं तोयं पय इत्याभिधीयते ॥ ३६ ॥
 रजतं काञ्चनग्रस्तं हेम इत्याभिधीयते ।
 तथैव रसवीर्येण वह्निसंपर्कतोऽपि च ॥ ३७ ॥
 अयसो हेमवर्णत्वं न हेमत्वं कदाचन ।
 रसवीर्यविनाशे तु वर्णस्तस्य विनश्यति ॥ ३८ ॥
 कृतकस्य न नित्यत्वमिति वार्ता भुवि स्थिरा ।
 तथाऽपि मानवा भ्रान्ताः काञ्चनं मन्यते ह्ययः ॥ ३९ ॥
 सूक्ष्मदर्शनहीनानां सुलभः खलु विभ्रमः ।
 तथा शिवत्वं जीवस्य भ्रान्त्या सिद्धं भविष्यति ॥ ४० ॥
 साधनेन स्वतो जीवो न शिवः सर्वथा भवेत् ।

संभवमाह — यथेति । अबुधा अज्ञजनाः । प्रतिबद्धमित्येतदजानानां विनष्ट-
 मिति मन्वत इत्यर्थः ॥ ३४ ॥ उक्तमर्थं दार्ष्टान्तिके योजयति — जीवत्वमिति ।
 सुखदुःखादिलक्षणस्य स्वाभाविकस्य जीवत्वस्य केनचित्साधनेन प्रतिबन्ध एव
 केवलं स्यान्न तु नाशः संभवतीत्यर्थः ॥ ३५ ॥ ननुक्तं रसवेधदृष्टान्तेन स्वाभा-
 विकस्याप्यत्यन्तनिवृत्तिरिति तत्राऽऽह — पयसेत्यादिना । यथा पयसा मिश्रितं
 नीरं पयोवर्णमेव यथा वा काञ्चनेन मिश्रितं रजतं काञ्चनवर्णमेव तथैव ह्ययो
 रसवीर्येण संपर्कात्केवलं हेमवर्णं स्यान्न त्वयसः कदाचिदपि हेमत्वमिति
 संबन्धः ॥ ३६ — ३८ ॥ ननु रसवीर्यस्यामोघत्वेन विनाशाभावात्तत्कृतो
 वर्णनाशः कथं स्यादित्यत आह — कृतकस्येति । यत्कृतकं तदनित्यमिति-
 व्याप्तेः सर्वत्र निरङ्कुशत्वादित्यर्थः ॥ ३९ ॥ तथा शिवत्वमिति । यथा सूक्ष्मदर्शनरा-
 हित्येन वर्णमात्रदर्शनादयसि काञ्चनत्वभ्रमस्तथा स्वभावतो जीवस्य शिवात्म-
 कत्वं भ्रान्त्यैव भवेत् न तु परमार्थतः संभवतीत्यर्थः ॥ ४० ॥ कुत इत्यत आह —

ततो जीवः शिवः साक्षान्न भवेत्तु कदाचन ।

शिव एव स्वतः साक्षाच्छिवो भवति नान्यथा ॥४१॥

यथैव वह्निसंपर्कात्तोयं वह्निर्न वस्तुतः ।

उष्णं तोयमिति प्राज्ञाः प्रतीतावपि देहिनाम् ॥ ४२ ॥

तथाऽशिवः स्वतो जीवः कदाचित्पण्डितोत्तमाः ।

शिवत्वेन प्रतीतोऽपि स्वतो नैव शिवो भवेत् ॥ ४३ ॥

स्वतोऽशिवस्तु जीवोऽयं सर्वथा न शिवो भवेत् ॥ ४४ ॥

केनचित्साधनेनैव मुक्तौ शिवसमो भवेत् ।

इत्येवं केचिदिच्छन्ति वादिनो मुनिपुङ्गवाः ॥ ४५ ॥

वार्तामात्रमिदं प्रोक्तं सर्वथा न तदर्थवत् ।

एकदेशेन वा जीवाः किंवा सर्वात्मना समः ॥ ४६ ॥

एकदेशेन चेत्सर्वे शिवाः संसारवर्तिनः ।

साधनेनेति । यदि परमार्थतो जीवः शिवादन्यः स्यात्साधनशतेनापि तस्य शिवत्वं न घटते । अन्योन्याभावस्यानाद्यनन्तत्वेन निवृत्त्यनुपपत्तेरित्यर्थः । तस्माच्छिवस्य शिवत्वं न तु तद्व्यतिरिक्तस्य जीवस्य कदाचिदपि शिवत्वमिति प्रतिपादितमर्थमुपसंहरति—तत इति ॥ ४१ ॥ ननु “मुक्तात्मानोऽपि शिवाः किं त्वेते तत्प्रसादतो मुक्ताः । सोऽनादिमुक्त एको विज्ञेयः पञ्चमन्त्रतनुः” इत्यादिवचनप्रामाण्यात्स्वतो भिन्नानामपि जीवानां परमेश्वरानुग्रहवशाच्छिवत्वं किं न स्यादित्यत आह—यथैवेत्यादिना । अग्निधर्मस्यौष्ण्यस्य तत्संपर्कवशाज्जले प्रतीतावपि जलं नाग्निर्भवति किंतूष्णं जलमित्येव निर्दिश्यते । एवं स्वभावतो भिन्नस्य जीवस्य शिवस्वभावभूतधर्माश्रयत्वे सत्यपि न शिवात्मत्वमित्यर्थः ॥ ४२ ॥ ४३ ॥ ननु न वयं जीवस्य शिवतादात्म्यलक्षणां मुक्तिं ब्रूमः । अपि तर्हि तत्साम्यमिति केषांचिन्मतं दूषयितुमुपन्यस्यानि—स्वतोऽशिव इति ॥ ४४ ॥ ४५ ॥ तान्निराचष्टे—वार्तेत्यादिना ॥ ४६ ॥ जीवस्य

एकदेशेन सर्वेषामस्ति साम्यं शिवेन हि ॥ ४७ ॥

सर्वात्मना चेत्साम्यं तत्सर्वथा शिव एव सः ।

भेदकारणशून्यत्वान्नेदाभावाच्च वस्तुतः ॥ ४८ ॥

किंच मुक्तौ शिवेनैव समो जीवो भवेद्यदि ।

कंचित्कालं हि तत्साम्यमागतं खलु गच्छति ॥ ४९ ॥

तस्माज्जीवः स्वतः साक्षाच्छिवः सत्यादिलक्षणः ।

अप्रच्युतात्मभावेन स्थितः सन्परविद्यया ॥ ५० ॥

स्वाज्ञानं तत्प्रसूतं च संसारं स्वात्मना ग्रसन् ।

स्वपूर्णशिवरूपेण स्वयमेवावशिष्यते ॥ ५१ ॥

शुक्तिकाकलधौतं तु शुक्तिकावेदनेन तु ।

शुक्तिकामात्ररूपेण यथा लोकेऽवशिष्यते ॥ ५२ ॥

किमेकदेशेन शिवसाम्यं विवक्षितमुत सर्वात्मनेति विकल्प्याऽऽद्यं प्रत्याह—
एकदेशेनेति । संसारिणामपि जीवानां चेतनत्वादिनैकदेशेन शिवसाम्यं
विद्यत एवेति तेऽपि मुक्ताः स्युरित्यर्थः ॥ ५७ ॥ नापि द्वितीय इत्याह—
सर्वात्मनेति । यदि सर्वेणैवाऽऽकारेण शिवसाम्यं विवक्षितं स्यात्तर्हि तत्साम्यं
न युज्यते केनचिदाकारेण व्यावृत्तयोरेव हि समानधर्मयोगादुपमानोपमेयभाव
इत्यभिप्रेत्याऽऽह—भेदेति । सर्वात्मना समयोर्जीवेश्वरयोर्भेदजनकव्यावृत्ताका-
रविरहादत एव भेदाभावाज्जीवः शिव एव स्यान्तु शिवसम इत्यर्थः ॥ ४८ ॥ किंचा-
स्मिन्पक्षे मुक्तेरप्यनित्यत्वमापादयति—किंचेति ॥ ४९ ॥ एवं पराभिमतमुक्तिस्वरूपं
निराकृत्य सिद्धान्तं निगमयति—तस्मादिति । सत्यज्ञानादिलक्षणः साक्षाच्छिव
एव सत्त्वपरिणामरूपनानाविधतत्तदन्तःकरणोपहितः सन्ननपक्रान्तात्मभावेन
नानाविधजीवभावं भजते । स च जीवभावापन्नः परविद्यया स्वात्मनः पर-
शिवात्मत्वज्ञानेन स्वस्वरूपस्याऽऽच्छादकं भावरूपमज्ञानं तत्कार्यं संसारं चाऽऽ-
त्ममात्रतया विलापयन्स्वात्मनो यत्परिपूर्णशिवरूपत्वं तेन स्वयमेवावशिष्यते
न तु भावाभावात्मकं किमपीत्यर्थः ॥ ५० ॥ ५१ ॥ अमुमर्थं दृष्टान्तेन

शिवात्मना जगद्बाधो न चैवं संभविष्यति ।

अभाव एव मुक्तौ तु जगतो हि भविष्यति ॥ ५३ ॥

इत्येवं केचिदिच्छन्ति स च मन्दमतिभ्रमः ।

भावरूपं तु वस्त्वेव ह्यभावि भवति द्विजाः ॥ ५४ ॥

प्रतिपादयति—शुक्तिकेति । यथा शुक्तावारोपितस्य रजतस्याधिष्ठानशुक्तिया-
थात्म्यज्ञानेन निवृत्तौ सत्यामधिष्ठानभूता शुक्तिरेव केवलमवशिष्यते न त्वन्य-
द्रजतं तदभावलक्षणं किमपि । तद्वदेव सकलजगदधिष्ठानपरशिवस्वरूपया-
थात्म्यज्ञानेन समारोपितजगन्निवृत्तावधिष्ठानमात्रावशेषोऽवगन्तव्य इत्यर्थः ॥
५२ ॥ ननु मुक्तावस्थायां जगतः प्रतीत्यभावात्तदभावो विद्यत इति कथ-
मधिष्ठानमात्रावशेषतेति केषाचिच्छङ्कामनुभाषते—शिवात्मनेति । मुक्तावस्था-
यामधिष्ठानशिवरूपेणैव जगदवतिष्ठते न तु तद्व्यतिरेक्तभावाभावात्मना
रूपेणेत्येतन्न संभवति । भावाभावयोरन्यतरनिषेधस्येतरविधिनान्तरीयकत्वेन
जगत्सद्भावाभावे तदभावनियमावश्यंभावात् । अतो मुक्तौ जगतोऽभाव एव
न तु शिवात्मनाऽवस्थानमिति कथमधिष्ठानमात्रावशेषतेत्यभिप्रायः ॥ ५३ ॥
तदेतन्निराकरोति—स चेत्यादिना । यदेतदभावप्रतियोगित्वं जगतोऽभिमतं
तन्न युज्यते । यतो भावरूपमेव घटपटाद्यभावप्रतियोगि भवति न तावज्जगद्भाव-
रूपम् तथात्वे आत्मवत्सर्वदावस्थाननियमेनाबाध्यत्वप्रसङ्गात् । नाप्यभावाल-
कम् । नरविषाणवत्कदाचिदप्यप्रतिभासप्रसक्तेः । अतः प्रतीतिबाधानुप-
पत्त्या भावाभावविलक्षणं तदिति जगतो भावरूपत्वाभावादभावप्रतियोगित्वं न
युक्तमित्यर्थः । अतोऽध्यस्तबाधो नामाधिष्ठानमात्रावशेषो नान्यद्भावाभावात्मकं
किमपीति निगमयति—तस्मादिति । शुक्तिकादावध्यस्तस्य मायामयरजतदेर्भा-
वरूपत्वाभावेनाभावप्रतियोगित्वानुपपत्त्या तद्बाधस्यावश्यमधिष्ठानमात्रावशेषत्वं
स्वीकर्तव्यम् । तद्वदध्यस्तजगद्बाधोऽप्यधिष्ठानमात्रावशेषो नाभावप्रतियोगि-
मित्यर्थः । भवेदेवं यदि जगच्छुक्तौ रजतमिव कचिदध्यस्तं स्यात्तत्तु नाध्यस्तं
योग्याधिष्ठानानुपपत्तोरित्यत आह—जगद्भ्रमस्येति । सत्यस्वभावत इति ।
सत्यस्यैव शुक्तिशकलादिकस्य रजताद्यधिष्ठानत्वं दृष्टमिति तदनुसारात्सत्यस्व-

जगन्न भावो नाभावो भावाभावविलक्षणम् ।

तस्मादध्यस्तबाधस्तु न भावोऽभाव एव न ॥ ५५ ॥

अधिष्ठानावशेषो हि केवलं पण्डितोत्तमाः ।

जगद्भ्रमस्याधिष्ठानं शिवः सत्यस्वभावतः ॥ ५६ ॥

तदन्यदखिलं भ्रान्तं युक्तितश्च प्रमाणतः ।

तस्मात्सर्वजगद्बाधे शिव एवावशिष्यते ॥ ५७ ॥

शिवावशेषं सर्वस्य जगतः श्रुतिरादरात् ।

वक्ति तत्र न संदेहस्त्रिर्वः शपथयाम्यहम् ॥ ५८ ॥

तस्मात्सत्यपरानन्दप्रकाशाद्वैतमीश्वरम् ।

बोधयन्त्यादरेणैव श्रुतयः स्मृतिभिः सह ॥ ५९ ॥

एकत्वबोधकस्यास्य वेदवाक्यस्य सुव्रताः ।

वाक्यान्तराणि सर्वाणि शेषभूतानि संततम् ॥ ६० ॥

भावः परमात्मैव जगद्विभ्रमस्याधिष्ठानमित्यर्थः ॥ ५४—५६ ॥ ननु भवत्व-
धिष्ठानम् । शुक्तिरजतादिवैलक्षण्याज्जगतोऽध्यस्तत्वमयुक्तमित्यत आह—तदन्य-
दिति । युक्तितश्च प्रमाणत इति । यदि जगदध्यस्तं न स्यात्तर्ह्यात्मवज्ज्ञान-
निवर्त्यत्वमपि न स्यादित्याद्यनुकूलतर्को युक्तिः । प्रमाणं तु विमतमध्यस्त-
दृश्यत्वाच्छुक्तिरूप्यवदित्याद्यनुमानम् । “सदेव सोम्येदमग्र आसीदेकमेवाद्वि-
तीयम्” “नेह नानाऽस्ति किञ्चन” इत्यद्वैतश्रुतिश्च । एवं प्रमाणतर्कस्यां
जगतोऽध्यस्तत्वप्रतिपत्तेस्तन्नाशोऽधिष्ठानपरशिवस्वरूपमात्रमेव न त्वभाव
इत्युपसंहरति—तस्मादिति ॥ ५७ ॥ श्रुतिरादरादिति । ‘यस्मिन्सर्वाणि भूतान्या-
त्मैवाभूद्विजानतः’ इति सकलभौतिकप्रपञ्चस्याधिष्ठानात्मयाथार्थ्यविज्ञानेना-
ऽऽत्ममात्रावशेषतां तात्पर्येण प्रतिपादयतीत्यर्थः ॥ ५८ ॥ ५९ ॥ एकत्वबोधकस्ये-
ति । जीवेश्वरयोर्भेदभ्रमनिरासेन पारमार्थिकमैक्यं बोधयतस्तत्त्वमस्यादिवाक्यस्य
निरतिशयानन्दावासिलक्षणफलवदर्थप्रतिपादकत्वात् ‘फलवत्संनिधावफलं तद-

वेदो नान्यस्य शेषस्तु यथा देवो महेश्वरः ।
 शिवस्य शेषं सकलं श्रुतेर्मानानि सर्वशः ॥ ६१ ॥
 यथा माता स्वपुत्रस्य सत्यमेवाभिभाषते ।
 तथा सर्वजनस्यापि सत्यं वदति हि श्रुतिः ॥ ६२ ॥
 श्रुतौ चापि महादेवे त्रिपुण्ड्रे भस्मगुण्ठने ।
 श्रद्धां न कुरुते मर्त्यः पुण्यलेशविवर्जितः ॥ ६३ ॥
 पापिष्ठानां मनुष्याणां त्रिपुण्ड्रोद्धूलने श्रुतौ ।
 महादेवे च विद्वेषः स्वत एव विजायते ॥ ६४ ॥
 वेदोत्कर्षे शिवोत्कर्षे विद्योत्कर्षे तथैव च ।
 त्रिपुण्ड्रोद्धूलनोत्कर्षे श्रद्धा पुण्यवतां भवेत् ॥ ६५ ॥
 अविरोधे तु वेदानां पुरोक्तेनैव वर्त्मना ।
 वेदानुसारिस्मृत्यादौ पापिष्ठस्य न हि स्पृहा ॥ ६६ ॥
 विष्ण्वादेः शिवसाम्यत्वे वेदसाम्ये परस्य च ।
 कुर्वन्तीच्छामविद्वांसः पापमेवात्र कारणम् ॥ ६७ ॥
 वेदानामपकर्षे तु त्रिपुण्ड्रादेस्तथैव च ।
 तथा शिवापकर्षे च यतन्ते पापयोनयः ॥ ६८ ॥
 महादेवश्च वेदश्च तथा तिर्यक्त्रिपुण्ड्रकम् ।
 व्यर्थमित्याहुरत्यर्थं पाषण्डाः पापयोनयः ॥ ६९ ॥
 महादेवस्य माहात्म्यं वेदानामपि वैभवम् ।
 त्रिपुण्ड्रस्य च माहात्म्यं न शक्यं वर्णितुं मया ॥ ७० ॥

ङ्गम्' इति न्यायेन 'सदेव सोम्येदमग्र आसीदेकमेवाद्वितीयम्' इत्यादीनि
 सर्वाण्युपनिषद्वाक्यानि तावत्तदपेक्षिततत्त्वंपदार्थप्रतिपादनद्वारा ङ्गभूतानि तद-
 नुसारिस्मृतिपुराणागमवाक्यान्यपि वेदवाक्यस्योक्तरीत्या शेषभूतान्येवेत्यर्थः ॥ ६०

कर्मशेषत्वमायासाद्ब्रह्मकाण्डस्य केचन ।

वर्णयन्ति न ते सन्तः किंतु ते विप्रलम्भकाः ॥ ७१ ॥

कर्तृत्वं चैव भोक्तृत्वं नियोज्यत्वं क्रियाफलम् ।

असते ब्रह्मविज्ञानं ततस्तच्छेषताऽस्य न ॥ ७२ ॥

अल्पलाभप्रदं कर्म ज्ञानं पूर्णफलप्रदम् ।

तथा सति मुनिश्रेष्ठास्तच्छेषत्वं कथं भवेत् ॥ ७३ ॥

—७० ॥ कर्मशेषत्वमिति । स्वर्गाद्यामुष्मिकफलसाधनस्य ज्योतिष्टोमादिकर्म-
णोऽनुष्ठाने तत्फलभोगाद्देहातिरिक्तः कश्चिदात्मा विद्यत इत्यवश्यमधिगन्तव्यम् ।
तथाच कर्मोपेक्षितदेहव्यतिरिक्तात्मप्रतिपादनद्वारा ज्ञानकाण्डस्य कर्मकाण्डशे-
षत्वं केचिन्मन्यन्ते । न चैतद्युक्तं ज्ञानकाण्डस्य कर्मोपयुक्तकर्तृत्वभोक्तृत्वादिसक-
लसंसारधर्मरहितात्मस्वरूपप्रतिपादनपरत्वादित्याशङ्क्याऽऽह—आयासादिति ।
उक्तविधात्मस्वरूपप्रतिपादकवाक्यसंदर्भस्योपासनाविषयत्वसमर्थनलक्षणमाया-
सात्संप्राप्येत्यर्थः । तदेतन्निराकरोति—न त इति । विप्रलम्भका इति ।
'ब्रह्मविदामोति परम्' 'ब्रह्म वेद ब्रह्मैव भवति' 'यत्तदद्वैश्यमग्राह्यम्' 'स पर्य-
गाच्छुक्रमकायमव्रणम्' 'अन्यत्र धर्मादन्यत्राधर्मादन्यत्रास्मात्कृताकृतात्' इत्यादी-
नामुपासनाविधिगन्धेनाप्यसंस्पृष्टानां तात्पर्येणासंसायात्मबोधकानां वाक्यानाम-
न्यथामिप्रायकल्पनात्तेषां विप्रलम्भकत्वमित्यर्थः ॥ ७१ ॥ ज्ञानकर्मणोः स्वरूप-
फलादिपर्यालोचनयाऽङ्गाङ्गिभावानुपपत्तेरिति हेतुमाह—कर्तृत्वं चेत्यादिना ।
देहातिरिक्तस्य कर्तृत्वभोक्तृत्वादिविशिष्टस्याऽऽत्मनो ज्ञानं हि कर्मोपेक्षितम् ।
ज्ञानकाण्डस्तु कर्तृत्वभोक्तृत्वादिसकलसंसारधर्मासंस्पृष्टाद्वितीयमात्मतत्त्वं तात्पर्य-
तोऽवगमयति न तु देहातिरिक्तकर्त्रात्मस्वरूपमात्रम् । तथा चौपनिषदमद्वि-
तीयात्मविज्ञानं प्रत्यगात्मन्युपाधिवशाद्वासमानं कर्मोपेक्षितं कर्तृत्वभोक्तृत्वादि-
सकलधर्मं विलापयत्कथं कर्मणः शेषभूतं स्याद्विरोधादित्यमिप्रायः । नियोगो
नाम यद्यभिधेयमपूर्वं तद्वोद्धृत्वेन पुरुषस्य नियोज्यत्वं तन्निष्पादकत्वं कर्तृत्वं
एतच्च द्वादशोऽध्याये—'नियोज्यत्वं च कर्तृत्वं भोक्तृत्वं च तथैव च' इत्यत्र
विस्तरेण प्राक्प्रतिपादितमित्युपरम्यते ॥ ७२ ॥ अल्पलाभप्रदमिति ।

फलवत्कर्मशेषत्वमफलस्य हि सिध्यति ।

फलवद्धि परं ज्ञानं ततस्तच्छेषताऽस्य न ॥ ७४ ॥

कर्मप्रकरणस्थं हि ज्ञानं कर्माङ्गमिष्यते ।

भिन्नप्रकरणं ज्ञानं ततस्तच्छेषताऽस्य न ॥ ७५ ॥

कर्म साध्यफलं ब्रह्मज्ञानं सिद्धफलं बुधाः ।

तथा सति मुनिश्रेष्ठास्तच्छेषत्वं कथं भवेत् ॥ ७६ ॥

अधिकारिविभेदेन प्रवृत्तं मुनिपुङ्गवाः ।

काण्डद्वयमतोऽन्यस्य कथमन्यदुणो भवेत् ॥ ७७ ॥

कर्माज्ञानस्य सद्भावे न तथा ब्रह्मवेदनम् ।

स्वर्गपशुपुत्रादिकं स्वल्पमेव फलं कर्म प्रयच्छति । विज्ञानं तु परमानन्दावा-
सिलक्षणं परिपूर्णं फलं प्रयच्छति । अल्पं हि लोकेऽधिकं प्रत्यङ्गत्वेन दृष्टं स्वा-
मिभृत्यादौ । तस्मादधिकफलं ज्ञानं न्यूनफलस्य कर्मणोऽङ्गमित्येतन्न युक्तमि-
त्यर्थः ॥ ७३ ॥ फलवदिति । अफलस्य हि प्रयाजादेः कैमर्थक्यवशात् 'फल-
वत्संनिधावफलं तदङ्गम्' इति न्यायेन फलवदाम्रेयादियागशेषत्वं दृश्यते । ज्ञानस्य
तु पृथक्फलसद्भावस्य श्रुतत्वेन फलाकाङ्क्षाया अभावान्नान्यशेषत्वमित्यर्थः
॥ ७४ ॥ ननु यथा प्रयाजविधिवाक्यशेषेण 'वर्म वा एतद्यज्ञस्य क्रियते' इत्यादिना
श्रुतस्य फलस्य 'अङ्गे फलश्रुतिरर्थवादः' इति न्यायेनार्थवादत्वं तथा ज्ञान-
फलस्याप्यर्थवादत्वात्प्रयाजवदङ्गत्वं किं न स्यादित्यत आह—कर्मप्रकरणेति । प्रया-
जादेर्हि दर्शपूर्णमासप्रकरणपठितत्वेनाङ्गाङ्गिभावस्य निर्णीतत्वाद्युक्तं तदीयेन फ-
लश्रुतेरर्थवादत्वम् । न तथा ज्ञानं कस्यचित्कर्मणः प्रकरणे स्थितं येन फलश्रुतेर-
र्थवादता कल्प्येत । अतः प्रकरणभेदादपि ज्ञानस्य न कर्माङ्गत्वम् ॥ ७५ ॥
कर्म साध्यफलमिति । यागहोमादिक्रियानिष्पाद्यत्वात्स्वर्गादेः । सिद्धफल-
मिति । ज्ञानप्राप्त्यस्य फलस्य नित्यशुद्धबुद्धमुक्तात्मस्वरूपत्वादित्यर्थः ॥ ७६ ॥
अधिकारिविभेदेनेति । कर्मकाण्डे स्वर्गपुत्रादिफलरागयुक्तोऽधिकारी वैरा-
ग्यादियुक्तस्तु ज्ञानकाण्डस्येत्याधिकारिविशेषमुपादाय प्रवृत्तत्वेनेत्यर्थः ॥ ७७ ॥
ज्ञानकर्मणोः सहावस्थानासंभवादप्यङ्गाङ्गिभावो न युक्त इत्याह—कर्माज्ञान-

तथा सति कथं विप्रा ज्ञानकर्मसमुच्चयः ॥ ७८ ॥

अप्रकाशात्मकं कर्म स्वप्रकाशं तु वेदनम् ।

तथा सति कथं विप्रा ज्ञानकर्मसमुच्चयः ॥ ७९ ॥

तस्माद्वेदान्तभागस्तु ब्रह्मकाण्डसमाह्वयः ।

सर्वदा कर्मकाण्डस्य नैव शेषः कदाचन ॥ ८० ॥

तथैव कर्मभागश्च ब्रह्मकाण्डस्य सर्वथा ।

न साक्षादेव शेषः स्याज्ज्ञानं वेदान्तवाक्यजम् ॥ ८१ ॥

शान्तिदान्त्यादयः सर्वे गुणा एव मुनीश्वराः ।

अङ्गानि ब्रह्मविद्यायाः श्रवणं करणं बुधाः ॥ ८२ ॥

विद्याफलोपकारि स्यान्मननं चिन्तनं तथा ।

स्येति । सर्वानर्थप्रपञ्चस्य मूलभूतं प्रत्यगात्मनः पारमार्थिकपरशिवस्वरूपत्वा-
च्छादकमज्ञानं सविलासे तस्मिन्सत्येव कर्म तत्प्रसादेन स्वात्मानं लभते ।
अद्वैतज्ञानं तु तदज्ञानं निवर्तयदाविर्भवति । तथाच ज्ञानकर्मणोः सहावस्था-
नाविरोधादङ्गान्निभावेन न समुच्चयो घटत इत्यर्थः ॥ ७८ ॥ अप्रकाशात्मक
मिति । अज्ञानकार्यत्वात्कर्माप्रकाशात्मकम् । प्रकाशब्रह्मात्मकत्वाज्ज्ञानं प्रका-
शात्मकम् । तथाच तमःप्रकाशयोरिवानयोः सहावस्थानानुपपत्त्या कथमङ्गान्निभा-
वेन समुच्चय इत्यर्थः ॥ ७९ ॥ एवं ज्ञानस्य कर्मशेषत्वानुपपत्तेस्तत्प्रातिपादको
वेदान्तभागो न कर्मकाण्डशेष इत्युपसंहरति— तस्मादिति ॥ ८० ॥ ननु तर्हि
कर्मकाण्ड एव ज्ञानकाण्डस्य शेषो भवत्वित्यत आह—तथैवेति । परंपरया
शेषत्वस्योपरिष्ठाद्वक्ष्यमाणत्वात्तद्व्यावृत्तये विशिनष्टि—न साक्षादिति । ननु
तदद्वितीयपरशिवस्वरूपज्ञानं केन प्रमाणेन जन्यं कानि पुनस्तदुत्पत्त्यनुकूलव्या-
पारनिष्पादनेनाङ्गभावं भजन्ते किंवा तदुत्पत्तौ करणं फलोपकार्यङ्गं च किमि-
त्येतत्सर्वं क्रमेणाऽऽह—ज्ञानं वेदान्तवाक्यजमित्यादिना ॥ ८१ ॥ शान्ति-
दान्त्यादय इति । ‘शान्तो दान्त उपरतस्तिक्षुः’ इत्यादिश्रुत्युक्तमुपरत्या-
दिकमादिशब्दग्राह्यम् ॥ ८२ ॥ विद्याफलोपकारीति । कारणभूतस्य वेदान्तवाक्या-

ज्ञानमज्ञानविच्छित्तौ न सहायमपेक्षते ॥ ८३ ॥
 तमोनिवृत्तौ सूर्यस्तु यथा नान्यदपेक्षते ।
 तथाऽज्ञाननिवृत्तौ तु ज्ञानं नान्यदपेक्षते ॥ ८४ ॥
 क्षणध्वंसिक्रियायास्तु धर्माधर्मात्मकं फलम् ।
 न ज्ञानं तेन विद्याया न साक्षात्कर्म साधनम् ॥ ८५ ॥
 अधर्मस्य फलं साक्षान्नरकप्राप्तिरेव हि ।
 न ज्ञानं तेन विद्याया नाधर्मः साधनं भवेत् ॥ ८६ ॥
 धर्मस्य पापविच्छित्तिद्वारा शुद्धिस्तु मानसी ।
 फलं न ब्रह्मविज्ञानं तेन धर्मो न साधनम् ॥ ८७ ॥
 कर्मणा शुद्धचित्तस्य संसृतेर्दोषदर्शनम् ।
 पुनर्विरक्तिः संसारान्मोक्षेच्छा जायते तथा ॥ ८८ ॥
 तस्मात्कर्म प्रनाड्यैव ज्ञानशेषं न चान्यथा ।
 अत एवोक्तमार्गेण तयोः समसमुच्चयः ॥ ८९ ॥
 सुतरामेव नास्त्येव सम्यगुक्तं मयाऽनघाः ।
 अतश्चान्योन्यसंबन्धः काण्डयोनैव विद्यते ॥ ९० ॥

र्थविचारात्मकस्य श्रवणस्य जीवब्रह्मतादात्म्यगोचराविद्याजननलक्षणं यत्फलं तदु-
 पकारकमित्यर्थः । अत एवाऽऽम्नायते—‘आत्मा वा अरे द्रष्टव्यः श्रोतव्यो मन्तव्यो
 निदिध्यासितव्यः’ इति । सा च श्रुतिरेवमाचार्यैर्व्याख्याता—‘आत्मदर्शनमुद्विश्य
 मनननिदिध्यासनान्मायां फलोपकायेङ्गाभ्यां श्रवणं नामाङ्गि विधीयते’ इति ॥ ८३ ॥
 विद्यायाः स्वोत्पत्तावेव करणोपकरणाद्यपेक्षा न तु स्वकार्येऽन्यदपेक्षत इत्येवं
 दृष्टान्तेनोपपादयति—तमोनिवृत्ताविति ॥ ८४ ॥ श्रवणादिवत्कर्मणोऽपि प्रसक्तं
 विद्योत्पत्तिसाधनत्वं निराकरोति—क्षणध्वंसीत्यादिना ॥ ८५—८७ ॥ एवं
 साक्षाद्विद्यासाधनत्वं कर्मणो निराकृत्य ‘तमेतं वेदानुवचनेन ब्राह्मणा विविदि-

न्यायाभासं महामोहादवलम्ब्य नराधमाः ।
 विप्लावयन्ति वेदार्थं नैतेषां मतिरुत्तमा ॥ ११ ॥
 प्रत्युत भ्रान्तिविज्ञानाद्देदान्तार्थस्य बाधनात् ।
 सदा संसारवर्तित्वमेव तेषां न संशयः ॥ १२ ॥ ॥
 अहो मोहस्य माहात्म्यं सर्ववेदार्थवर्जिताः ।
 परिभ्रमन्ति वेदार्थादन्यत्रैव विचेष्टिताः ॥ १३ ॥
 वेदानशेषानवधार्य मर्त्यो मदुक्तवेदान्तविचारमार्गम् ।
 उपैति पुण्येन च शम्भुभक्त्या शिवप्रसादेन न चेतरेण ॥ १४ ॥
 अविरोधः कथितो मया द्विजाः कृपयैव श्रुतिगोचरस्तु वः ।
 मतिरेषा मनुजस्य मुक्तिदा विपरीता मतिरस्य नाशिनी ॥ १५ ॥
 इति श्रीस्कान्दपुराणे सूतसंहितायां चतुर्थे यज्ञवैभवखण्डे
 वेदानामविरोधनिरूपणं नामैकोनचत्वारिंशोऽध्यायः ॥ ३९ ॥

चत्वारिंशोऽध्यायः ।

४०. सर्वसिद्धिकरधर्मविचारः ।

सूत उवाच—

अथातः संप्रवक्ष्यामि सर्वसिद्धिकरं नृणाम् ।

मया नोक्तमितः पूर्वमतिगुह्यमनुत्तमम् ॥ १ ॥

षन्ति यज्ञेन' 'इत्यादिश्रुत्या विहितं परंपरया तत्साधनत्वमाह—कर्मणा शुद्ध-
 चित्तस्येति ॥ ८८ ॥ उक्तमार्गेणेति । विज्ञानस्य कर्मशेषत्वनिराकरणप्रस्तावे
 कर्माज्ञानस्य सद्भाव इति यदुक्तं तेनेत्यर्थः ॥ ८२—९५ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे वेदानामवि-
 रोधनिरूपणं नामैकोनचत्वारिंशोऽध्यायः ॥ ३९ ॥

एवं कर्मणां चित्तशुद्धिद्वारा परंपरया ज्ञानशेषत्वमुक्तम् । अथ किं

कायिकं वाचिकं चैव मानसं च तथैव च ।
 त्रिविधं कर्म कर्तव्यं सर्वसिद्ध्यर्थमास्तिकैः ॥ २ ॥
 सर्वसिद्धिकरं कर्म कायिकं बहुधा स्मृतम् ।
 लिङ्गे शिवार्चनं चैव रुद्राक्षाणां च धारणम् ॥ ३ ॥
 अग्निरित्यादिभिर्मन्त्रैर्जाबालोक्तैश्च सप्तभिः ।
 त्रियायुषेण मन्त्रेण भस्मना सजलेन च ॥ ४ ॥
 सर्वाङ्गोद्धूलनं चैव त्रिपुण्ड्रस्य च धारणम् ।
 शिवस्योत्सवसेवा च शिवक्षेत्रेषु वर्तनम् ॥ ५ ॥
 वाचिकं कर्म विप्रेन्द्राः सर्वसिद्धिकरं नृणाम् ।
 चिन्मन्त्रस्य जपस्तद्वत्पदाख्यस्य जपस्तथा ॥ ६ ॥
 प्रणवस्य जपस्तद्वद्धंसाख्यस्य मनोर्जपः ।
 षडक्षरस्य मन्त्रस्य सावित्र्याश्च जपस्तथा ॥ ७ ॥
 वेदपारायणं चैव वेदाङ्गानां च कीर्तनम् ।
 मानसं कर्म विप्रेन्द्राः सर्वसिद्धिकरं नृणाम् ॥ ८ ॥
 महादेवस्मृतिः साक्षान्महादेव्याः स्मृतिस्तथा ।
 वेदान्तार्थविचारश्च वेदादन्यत्र विस्मृतिः ॥ ९ ॥
 विराक्तिः सर्वलोकेभ्यो वेदार्थे निश्चयोऽचलः ।
 स्मार्ते पौराणिकेऽप्यर्थे निश्चयश्च तथैव च ॥ १० ॥
 शिवस्योत्कर्षताबुद्धिः शिवोऽहमिति भावना ।

तत्कर्मैति तद्वक्तुं प्रतिजानीते—अथात इति ॥ १—९ ॥ चिन्मन्त्रस्येति ।
 संविद्रूपिण्याः परशक्तेर्वाचको हृष्टोखामन्त्राश्चिन्मन्त्रः । पदाख्यस्येति । मातृको-
 त्पत्तावपदं पदमापन्नमित्यादिना चतुर्थेऽध्याये प्रतिपादितत्वात्पदाख्योऽयं मातृ-
 कामन्त्रः ॥ ६—११ ॥ यद्यपि शिवार्चनभस्मोद्धूलनाचिन्मन्त्रपदमन्त्रजपादिकमा-

एते धर्मा विशिष्टाः स्युः सर्वसिद्धिकरा अपि ॥ ११ ॥
 एभ्योऽतिरिक्ता ये धर्माः श्रौतस्मार्तास्तथाऽपरे ।
 ते तु वेदविदां मुख्याः सर्वसिद्धिकरा न हि ॥ १२ ॥
 महादेवस्तु सर्वात्मा सर्ववस्त्ववभासकः ।
 सर्वानन्दकरः पूर्णः सर्वदेवोत्तमोत्तमः ॥ १३ ॥
 तस्यासाधारणा धर्मा एत एव न चापरे ।
 तस्मादेते हि सर्वेषां सर्वसिद्धिकरा नृणाम् ॥ १४ ॥
 सत्तासिद्धिश्च सर्वेषां महादेवप्रसादतः ।
 विष्ण्वादीनामतो धर्माः पूर्वोक्ताः सर्वसिद्धिदाः ॥ १५ ॥
 मुखतो मोक्षदा ह्येते पृष्ठतः सर्वसिद्धिदाः ।
 शीघ्रसिद्धिकराश्चैव शिवासाधारणत्वतः ॥ १६ ॥
 शिवेन सदृशो देवो यथा विप्रा न विद्यते ।
 तथैवैभिः समा धर्मा न विद्यन्ते श्रुतौ स्मृतौ ॥ १७ ॥
 शिवज्ञानसमं ज्ञानं यथा नास्ति द्विजर्षभाः ।
 तथैवैभिः समा धर्मा न विद्यन्ते श्रुतौ स्मृतौ ॥ १८ ॥
 वेदमानसमं मानं यथा नास्ति द्विजर्षभाः ।
 तथैवैभिः समा धर्मा न विद्यन्ते श्रुतौ स्मृतौ ॥ १९ ॥
 भूमिदेवसमो मर्त्यो यथा नास्ति द्विजर्षभाः ।
 तथैवैभिः समा धर्मा न विद्यन्ते श्रुतौ स्मृतौ ॥ २० ॥
 मेरुणा पर्वतस्तुल्यो यथा लोके न विद्यते ।

त्वविद्याहेतुत्वेन प्रागेव प्रतिपादितं तथाऽपि सर्वसिद्धिकरत्वमेतस्यैव नान्येषां
 श्रौतस्मार्तानां कर्मणामित्येतद्वर्णयितुं पुनः प्रतिपादनम् । तदाह—एभ्योऽति-

तथैवैभिः समा धर्मा न विद्यन्ते श्रुतौ स्मृतौ ॥ २१ ॥

अन्नपानसमं किञ्चिन्न हि देहस्थितौ यथा ।

तथैवैभिः समा धर्मा न विद्यन्ते श्रुतौ स्मृतौ ॥ २२ ॥

यथा भागीरथीतुल्या नदी लोके न विद्यते ।

तथैवैभिः समा धर्मा न विद्यन्ते श्रुतौ स्मृतौ ॥ २३ ॥

शिवस्थानसमं स्थानं यथा लोके न विद्यते ।

तथैवैभिः समा धर्मा न विद्यन्ते श्रुतौ स्मृतौ ॥ २४ ॥

सर्वसिद्धिकरा मुनिपुङ्गवा एत एव सदैव न चापरे ।

चोदितेषु न संशयकारणं केवलं कृपयैव मयोदितम् ॥ २५ ॥

इति श्रीसूतसंहितायां चतुर्थे यज्ञवैभवखण्डे सर्वसिद्धिकरधर्मविचारो नाम चत्वारिंशोऽध्यायः ॥ ४० ॥

अथैकचत्वारिंशोऽध्यायः ।

४१. पातकविचारः ।

सूत उवाच—

अथातः संप्रवक्ष्यामि पातकानि समासतः ।

शृणुत श्रद्धया सार्धं परिहाराय सुव्रताः ॥ १ ॥

पातकानि समासेन दश प्रोक्तानि सूरिभिः ।

तारतम्यक्रमेणैव तेषामस्त्येव लाघवम् ॥ २ ॥

रिक्ता इत्यादिना ॥ १२—२५ ॥

इति श्रीस्कान्दपुराणे श्रीसूतसंहितातात्पर्यदीपिकायां चतुर्थे यज्ञवैभवखण्डे सर्वसिद्धिकरधर्मविचारो नाम चत्वारिंशोऽध्यायः ॥ ४० ॥

एवं विद्योत्पन्नानुकूलं कायिकवाचिकमानसमेदेन त्रिधाऽवस्थितं कर्म

प्रथमं पातकं प्रोक्तं महापातकसंज्ञितम् ।
 द्वितीयमतिपापाख्यं ततः प्रासङ्गिकाभिधम् ॥ ३ ॥
 चतुर्थं पातकं प्रोक्तं पञ्चमं चोपपातकम् ।
 जातिभ्रंशकरं षष्ठं संकीर्णकरणं ततः ॥ ४ ॥
 अपात्रीकरणं पश्चान्नवमं तु मलावहम् ॥
 प्रकीर्णकसमाख्यं तु दशमं पातकं द्विजाः ॥ ५ ॥
 प्रतिषिद्धसुरापानं ब्रह्महत्या तथैव च ।
 ब्राह्मणानां सुवर्णस्य हरणं मुनिपुङ्गवाः ॥ ६ ॥
 जननीगमनं चैव संयोगस्तैः सह द्विजाः ।
 महान्ति पातकान्याहुर्मुनयः सूक्ष्मदर्शिनः ॥ ७ ॥
 असाक्षान्मातृगमनं स्वपुत्रीगमनं तथा ।
 स्नुषाया गमनं तद्वद्भगिनी गमनं तथा ॥ ८ ॥
 शिवस्य मूर्तिचलनं विष्णोश्च ब्रह्मणस्तथा ।
 अतिपातकमित्याहुर्मुनयो वेदवित्तमाः ॥ ९ ॥
 राजन्यवैश्ययोर्हिंसा यज्ञसंबन्धिनस्तथा ।
 रजस्वलाया गर्भिण्या आर्तायाश्च वधस्तथा ॥ १० ॥
 अविज्ञातस्य गर्भस्य शरणागतदेहिनः ।
 कौटसाक्ष्यं सुहृद्धिंसा ब्राह्मणस्य तपोधनाः ॥ ११ ॥
 पृथिवीहरणं तद्वत्पितृव्यस्य तथैव च ।

प्रतिपाद्य तदुत्पत्तिप्रतिबन्धकानां पापानामनिर्ज्ञातस्वरूपाणां परिहारासंभवा-
 त्त्परिहाराय तत्स्वरूपं वक्तुमारभते—अथात इति । परिहारायेति परित्या-
 गार्थमित्यर्थः । अत एवोक्तं शाबरभाष्ये—“अधर्मोऽपि विजिज्ञास्यः परिहा-
 राय ” इति ॥ ११—१॥ यज्ञसंबन्धिन इति । प्रवृत्तयज्ञस्य दीक्षितस्ये-

मातामहस्य विप्रेन्द्रा मातुलस्य नृपस्य च ॥ १२ ॥
 भार्याभिगमनं तद्वत्प्राहुः प्रासङ्गिकाभिधम् ।
 स्वमातुः सोदरायास्तु गमनं तद्वदेव तु ॥ १३ ॥
 मातृष्वसुर्मातृसख्युर्दुहितुर्गमनं तथा ।
 मातुलानीस्नुषाश्चश्रूगमनं च तथैव च ॥ १४ ॥
 त्रिपुण्ड्रधारणाभावो भूत्याऽनुद्धूलनं तथा ।
 पुण्ड्रान्तरस्य विप्रेन्द्रा धारणं तद्वदेव तु ॥ १५ ॥
 पाशांकुशगदादण्डशङ्खचक्रादिभिर्द्विजाः ।
 अङ्कनं विग्रहे सन्तः पातकं प्राहुरास्तिकाः ॥ १६ ॥
 मातापित्रोः स्वसुश्चैव गमनं श्रोत्रियस्य च ।
 ऋत्विगध्यापकस्यापि मित्रस्य च तथैव च ॥ १७ ॥
 भार्याभिगमनं तद्वत्स्ववधूसख्युरास्तिकाः ।
 स्वगोत्रायास्तथा विप्रकन्यकायास्तथैव च ॥ १८ ॥
 चतुर्थाश्रमनिष्ठाया निक्षिप्तायास्तथैव च ।
 पाषण्डेषु च निष्ठानां संबन्धो द्विजपुङ्गवाः ॥ १९ ॥
 स्वस्यैव शरणं प्राप्तस्त्रिया गमनमेव च ।
 दुर्गादित्यादिदेवानां चालनं विग्रहस्य च ॥ २० ॥
 मुख्योपपातकं प्राहुर्महान्तो वेदवित्तमाः ।
 असत्यभाषणं तद्वत्पैशुन्यं राजगामि च ॥ २१ ॥
 गुरोश्चालीकनिर्बन्धो वेदनिन्दा तथैव च ।
 अधीतायाः श्रुतेस्त्यागः स्वाम्नेस्त्यागस्तथैव च ॥ २२ ॥
 पितृमातृस्वसृत्यागः स्वभार्यात्याग एव च ।

अभक्ष्यभक्षणं तद्वत्परार्थग्रहणं तथा ॥ २३ ॥
 परदारनिषेवा च तथाऽयाज्यस्य याजनम् ।
 भृतकाध्यापनं तद्वद्भृताध्ययनमेव च ॥ २४ ॥
 सर्वाधिकारकरणं महायन्त्रप्रवर्तनम् ।
 द्रुमगुल्मलतादीनां हिंसया जीवनं तथा ॥ २५ ॥
 अभिचारक्रिया तद्वत्स्वस्यैव पचनं तथा ।
 अनाहिताग्निता तद्वद्ब्रह्मचर्यविवर्जनम् ॥ २६ ॥
 यज्ञस्याकरणं तद्वत्पुत्रानुत्पादनं तथा ।
 असच्छास्त्राभिगमनं नास्तिक्यं च कुशीलता ॥ २७ ॥
 मद्यपस्त्रीनिषेवा च प्राहुर्गौणोपपातकम् ।
 विप्राणां रोगकारित्वमग्रेयघ्रातिरेव च ॥ २८ ॥
 सुराघ्रातिं तथा जैह्व्यं पशौ पुंसि च मैथुनम् ।
 जातिभ्रंशकरं प्राहुर्धार्मिका वेदपारगाः ॥ २९ ॥
 ग्राम्यारण्यपशूनां तु हिंसनं मुनिपुङ्गवाः ।
 संकीर्णकरणं प्राहुः सर्वशास्त्रविशारदाः ॥ ३० ॥
 निन्दितेभ्यो धनादानमन्नदानं तथैव च ।
 कुसीदजीवनं चैव वाणिज्यमनृतोक्तिता ॥ ३१ ॥
 शूद्रस्य याजनं प्राहुरपात्रीकरणात्मकम् ।
 पक्षिणां घातनं चापि जलस्थलनिवासिनाम् ॥ ३२ ॥
 मद्यस्पृष्टस्य भुक्तिं च प्राहुः सन्तो मलावहम् ।
 अनुक्तानि समस्तानि प्रकीर्णकसमाह्वयम् ॥ ३३ ॥
 प्रवदन्ति हि विद्वांसः सत्यधर्मपरायणाः ।

अदण्ड्यदण्डनं चैव युद्धे भीत्या पलायनम् ॥ ३४ ॥
 क्षात्रियस्य विशेषेण महापातकमुच्यते ।
 वञ्चनं च तुलामाने महापापं विशो भवेत् ॥ ३५ ॥
 मांसस्य विक्रयं चैव सुराविक्रयणं तथा ।
 ब्राह्मणीगमनं चापि पयःपानं तु कापिलम् ॥ ३६ ॥
 महापापं मया प्रोक्तं शूद्राणां च विशेषतः ।
 संकराणां द्विजद्वेषो महापातकमुच्यते ॥ ३७ ॥
 पुरुषाणां तथा स्त्रीणां समानं पातकं स्मृतम् ।
 नीचाभिगमनं गर्भपातनं भर्तृहिंसनम् ॥ ३८ ॥
 भर्तुः शिष्यस्य गमनं मत्या भर्तुर्गुरोरपि ।
 विशेषेण स्त्रियाः सन्तः पातकं प्रवदन्ति हि ॥ ३९ ॥
 बहुनाऽत्र किमुक्तेन श्रुतिस्मृत्युदितं विना ।
 यत्किंचिदपि कुर्वाणः पातकी स्यान्न संशयः ॥ ४० ॥
 वेदसारतरः कथितस्तु वः शोकमोहसमुद्र-
 निवारकः । पातकानि विहाय महामति-
 र्देवदेवमनिशं शरणं व्रजेत् ॥ ४१ ॥
 इति श्रीस्कान्दपुराणे सूतसंहितायां चतुर्थे यज्ञवैभवखण्डे
 पातकविचारकथनं नामैकचत्वारिंशोऽध्यायः ॥ ४१ ॥

त्पर्यः ॥ १०-२४ ॥ महायन्त्रप्रवर्तनामिति । इक्षुयन्त्रादिप्रवर्तनमित्यर्थः २५-४१
 इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे
 पातकविचारकथनं नामैकचत्वारिंशोऽध्यायः ॥ ४१ ॥

अथ द्विचत्वारिंशोऽध्यायः ।

४२. प्रायश्चित्तकथनम् ।

सूत उवाच—

प्रायश्चित्तरहस्यं वः प्रवक्ष्यामि समासतः ।

श्रद्धया सहिता यूयं शृणुत ब्रह्मवित्तमाः ॥ १ ॥

वेदान्तवाक्यजं ज्ञानं ब्रह्मात्मैकत्वगोचरम् ।

बुद्धिपूर्वकृतं पापं कृत्स्नं दहति बह्विवत् ॥ २ ॥

कर्तारं कर्म बध्नाति खलु वेदविदां वराः ।

ज्ञानिनो नैव कर्तृत्वं कर्तृत्वस्य तु साक्षिणः ॥ ३ ॥

परिहरणीयत्वेनोक्तानां दशविधपातकानां द्वादशवार्षिकादिप्रायश्चित्तं वक्तुमारभते—प्रायश्चित्तेति ॥ १ ॥ ब्रह्मात्मैकत्वगोचरमिति । जीवब्रह्मणो-
रज्ञानकृतभेदभ्रमनिरासेन यत्पारमार्थिकमेकत्वं तद्गोचरं तत्त्वमस्यादिवेदान्तवा-
क्यजानितमपरोक्षज्ञानमित्यर्थः । बुद्धिपूर्वकृतमिति । अन्यद्वि प्रायश्चित्तमबु-
द्धिपूर्वकृतकस्यैव निवर्तकम् । अद्वैतात्मविज्ञानं तु बुद्धिपूर्वकृतं प्रमादकृतं
चोभयविधमपि पातकं निवर्तयतीत्यर्थः । असहायस्यैव ज्ञानस्य बहुविधपाप-
संघनिवर्तकत्वं दृष्टान्तेन समर्थयते—बह्विवदिति । भगवता व्यासेनापि स्म-
र्यते—‘ययैधांसि समिद्धोऽग्निर्भस्मसात्कुरुतेऽर्जुन । ज्ञानाग्निः सर्वकर्माणि
भस्मसात्कुरुते तथा’ इति ॥ २ ॥ ज्ञानस्य प्रतिज्ञातं सर्वपातकनिवर्तकत्वमु-
पपादयति—कर्तारमित्यादिना । लोके तावत्कर्तुरेव हि यज्ञदत्तादेः स्वकृ-
तकर्मतत्फलसंबन्धात्मको बन्धो नाकर्तुर्देवदत्तादेः । तथाचऽऽत्माना-
त्मनोर्विवेकं जानानः साक्षिचिन्मात्रस्वरूप आत्माऽपि यदि कर्ता
स्यात्तर्हि तस्य कर्तृत्वधर्मसंसर्गनिबन्धनपुण्यपापाश्रयत्वलक्षणो बन्धः स्यात् ।
न च तस्य कर्तृत्वमस्ति । तत्साक्षितया तादृश्याल्लौकिकसाक्षिवत्स हि
विवदमानयोर्मध्यस्थः सन्केवलं जयपराजयलक्षणौ तद्व्यवहारौ साक्षात्करोति
न तु ताभ्यां संसृज्यते । एवं कर्तृत्वस्य साक्षिणोऽपि न तत्संसर्ग इत्यर्थः ।

अयमभिप्रायः—कर्तृत्वं नाम क्रियाश्रयत्वम् । तच्च सर्वगतस्य नित्यस्याऽऽत्मनो न संभवति । तस्याऽऽकाशवान्निष्क्रियत्वात् । तदाश्रयत्वे 'उपयन्नप-
यन्धर्मो विकरोति हि धर्मिणम्' इति न्यायेनानित्यत्वप्रसङ्गाच्च । नापे देहस्य
कर्तृत्वम् । तस्य सत्यपि क्रियाश्रयत्वेऽचेतनत्वेन तदनुपपत्तेः । चेतनो हि
ममेदमिष्टसाधनमिति जानञ्जानं कर्म क्रमेणानुतिष्ठन्कर्ता भवति । यदि देह-
स्यैव कर्तृत्वं स्यात्तदा यागादिक्रियाश्रयस्य तस्य भस्मीभूतत्वाद्देहातिरिक्तस्या-
कर्तुरात्मनो लोकान्तरोपभोग्यं स्वर्गनरकादिफलं निर्हेतुकं स्यात् 'कर्तुरेव
फलम्' इति नियमात् । तथाच पारमर्षे सूत्रम् 'शास्त्रफलं प्रयोक्तारि तल्लक्ष-
णात्' इति । न च देहातिरिक्तस्य प्राणस्यैव कर्तृत्वमिति वाच्यम् । तस्य
सुषुप्त्यवस्थायां सद्भावेऽपि विशेषज्ञानादर्शनादचेतनत्वेनोक्तदोषानुवृत्तेः । नापि
चक्षुरादीन्द्रियाणामेव कर्तृत्वम् । तेषां करणत्वेन कर्तुरन्यत्वावश्यंभावात् । अत
एवान्तःकरणस्यापि न कर्तृत्वम् । ननु न क्रियाश्रयत्वमात्रं कर्तृत्वं येन
निष्क्रियस्याऽऽत्मनो न स्यात्किं तु प्रयत्नगुणाश्रयत्वमपि तदिति चेतनस्या-
ऽऽत्मनः कर्तृत्वं किं न स्यादिति चेत् । मैवम् । उपगमापगमयुक्तप्रय-
त्नलक्षणधर्माश्रयत्वे प्रागुक्तन्यायेनाऽऽत्मनो विकारित्वप्रसङ्गेनानित्यत्वं स्यात् ।
अतः परैरात्मनो गुणत्वेनाभिमता बुद्धिसुखदुःखेच्छाद्वेषप्रयत्नादय आन्तरत्वेन
प्रतीयमानाः सर्वे धर्मा विकारिणोऽन्तःकरणस्यैव न त्वविक्रियस्याप्यात्मन
इत्यनिच्छताऽप्यङ्गीकार्यम् । अत एव साक्षिभूतस्याऽऽत्मनो निर्गुणत्वमाप्ना-
यते—“ साक्षी चेता केवलो निर्गुणश्च ” इति । एवं च परेषामपि संसा-
र्यात्मानि कर्तृत्वलक्षणधर्मसंसर्गप्रतीतिरयो दहतीत्यादिवात्क्रियाश्रयदेहादिधर्मिता-
दात्म्याध्यासानिबन्धनैव न तु पारमार्थिकी । अत एव देहादिसंघातविशिष्ट-
स्याऽऽत्मनो भोक्तृत्वमाप्नायते—‘ आत्मेन्द्रियमनोयुक्तं भोक्तेत्याहुर्मनीषिणः’
इति । गीतासु च स्मर्यते—‘अधिष्ठानं तथा कर्ता करणं च पृथग्विधम् ।
विविधा च पृथक्चेष्टा दैवं चैवात्र पञ्चमम् । शरीरबाहुमनोभिर्यत्कर्म प्रा-
भते नरः । न्याय्यं वा विपरीतं वा पञ्चैते तस्य हेतवः’ इति । एवं चाऽऽ-
त्मानात्मविवेकज्ञानेन देहादिधर्मतादात्म्याध्यासानिवृत्त्या तद्धर्मभूतक्रियाश्रयत्वा-
दिधर्मसंसर्गनिवृत्तिरिति सिद्धम् । साक्षिभूतस्य चिन्मात्रस्वरूपस्य केवलस्याऽ-
ऽत्मनोऽकर्तृत्वम् । स्मर्यते हि—“ तत्रैवं सति कर्तारमात्मानं केवलं

कायिकं वाचिकं चैव मानसं कर्म नान्यथा ।
 तथा सति कथं कर्म भवेत्तत्साक्षिरूपिणः ॥ ४ ॥
 घटवद्दृश्यभूतस्य शरीरस्य तु साक्षिणः ।
 चिद्रूपमात्मना पश्यन्कथं बध्येत कर्मणा ॥ ५ ॥
 इन्द्रियाणां समस्तानां सदा साक्षिस्वरूपिणम् ।
 चिद्रूपमात्मना पश्यन्कथं बध्येत कर्मणा ॥ ६ ॥
 प्राणापानादिभेदेन विभक्तस्य तु साक्षिणम् ।
 चिद्रूपमात्मना पश्यन्कथं बध्येत कर्मणा ॥ ७ ॥
 संकल्पलक्षणस्यास्य मनसः साक्षिरूपिणम् ।
 चिद्रूपमात्मना पश्यन्कथं बध्येत कर्मणा ॥ ८ ॥
 निश्चयात्मकविज्ञानसाक्षिणं ब्रह्मावित्तमाः ।
 चिद्रूपमात्मना पश्यन्कथं बध्येत कर्मणा ॥ ९ ॥

तु यः । पश्यत्यकृतबुद्धित्वान्न स पश्यति दुर्मतिः ' इति । एवं
 केवलस्याकर्तुरात्मनः कर्मसंबन्धाभावाद्देहादितादात्म्याध्यासेन कृतं पातकश-
 तमपि न स्पृशतीति सिद्धमकर्तात्मज्ञानस्य सकलपापनिवर्तकत्वम् ॥ ३ ॥
 एतदेव कर्तृत्वमुपपादयति—कायिकमित्यादिना । कायिकादिभेदेन त्रिधाऽ-
 वस्थितं कर्म देहादितादात्म्याध्यासवतः कर्तात्मन एव बन्धकं नतु विवेकज्ञानेन
 निवर्तिततादात्म्यस्य । देहादिसंबन्धिन एव त्रिविधं कर्म नान्यस्य चि-
 न्मात्रस्वरूपस्य तत्कर्मसाक्षिण इत्यर्थः ॥ ४ ॥ नतु देहेन्द्रियप्राणमनोबुद्ध्यहं-
 कारादिसाक्ष्यगतमेव कर्म तत्तत्साक्षिरूपेणावस्थितस्याऽऽत्मनो बन्धकं किं
 न स्यादित्याशङ्क्य क्रमेण निरस्यति—घटवदित्यादिना । देह आत्मा न भवति
 दृश्यत्वाद्वटवदिति देहस्यानात्मत्वं विवेकज्ञानेन निश्चित्य तद्विविक्तं तत्सा-
 क्षिणं चिन्मात्रस्वरूपिणमात्मानमात्मना प्रकाशान्तरनिरपेक्षेण स्वरूपप्रकाशेनैव
 पश्यन्देहाद्याश्रितेन कर्मणा कथं बद्धः स्यात् । घटगतरूपादिवच्छरीराश्रित-

अहंकारस्य दुःखादिविशिष्टस्य तु साक्षिणम् ।
 चिद्रूपमात्मना पश्यन्कथं बध्येत कर्मणा ॥ १० ॥
 चेतनालक्षणस्यास्य चित्तसंज्ञस्य साक्षिणम् ।
 चिद्रूपमात्मना पश्यन्कथं बध्येत कर्मणा ॥ ११ ॥
 देहेन्द्रियादिसंघातसाक्षिणं निरुपद्रवम् ।
 चिद्रूपमात्मना पश्यन्कथं बध्येत कर्मणा ॥ १२ ॥
 जाग्रत्स्वप्नसुषुप्त्याख्यावस्थासाक्षिणमव्ययम् ।
 चिद्रूपमात्मना पश्यन्कथं बध्येत कर्मणा ॥ १३ ॥
 सच्चिदानन्दसंपूर्णलक्षणं तमसः परम् ।
 ब्रह्मात्मानं सदा पश्यन्कथं बध्येत कर्मणा ॥ १४ ॥

कर्मणोऽपि विविक्तत्वेन तत्संबन्धविरहादित्यर्थः । एवमुत्तरत्रापि दृश्यत्वहेतुना
 साक्ष्यस्येन्द्रियादेः साक्षिणः सकाशाद्धटादिवदेव विविक्तत्वमिति तदाश्रित-
 कर्मणा तत्साक्षिणो बन्धो न युक्त इत्ययमर्थः सर्वत्र योजनीयः ॥ ५-११ ॥
 ननु देहेन्द्रियादीनां दृश्यत्वेन घटवद्विविक्तत्वात्प्रत्येकं तदाश्रितकर्मणा बन्धा-
 संभवेऽपि तत्संघाताश्रितेन कर्मणा बन्धः किं न स्यादित्याशङ्क्याऽऽह—
 देहेन्द्रियादीति ॥ १२ ॥ देहादिविवेकप्रतिपादितेनैव जाग्रदाद्यवस्थानामपि
 दृश्यतयाऽतिविविक्तत्वात्तदाश्रितेनापि कर्मणा बन्धो न घटत इत्याह—जाग्र-
 दिति ॥ १३ ॥ एवं साक्षित्वाकारेण साक्ष्याद्देहादेर्विविच्य साक्षित्वस्यापि साक्ष्यप्र-
 तियोगित्वेनौपाधिकत्वात्तन्निर्मुक्तं प्रत्यगात्मनः पारमार्थिकं रूपं दर्शयति—सच्चि
 दिति । जीवात्मनोऽपि परशिववत्सच्चिदानन्दरूपत्वं हंसमन्त्रार्थकथनावसरे 'अहं
 चाव्यभिचारित्वात्स्वभावो न संशयः' इत्यादिना सप्तमेऽध्याये प्रागेव प्रतिपा-
 दितम् । तमसः परमिति । स्वस्वरूपस्याऽऽच्छादकाद्देहेन्द्रियाद्युपादानभूतान्नाव-
 रूपाञ्जानात्परं विविक्तमित्यर्थः । स ईदृग्विधमात्मानमहं ब्रह्मास्मीति नित्यशुद्ध-
 बुद्धमुक्तस्वभावब्रह्मस्वरूपतया जानन्कर्मणा कथं बध्येतेत्यर्थः ॥ १४ ॥

अविक्रियमसङ्गं च परिशुद्धं सदोदितम् ।

आत्मानमात्मना पश्यन्कथं बध्येत कर्मणा ॥ १५ ॥

सदाऽऽकाशादिभूतानां शब्दादीनां च साक्षिणम् ।

आत्मानमात्मना पश्यन्कथं बध्येत कर्मणा ॥ १६ ॥

अनियोज्यमकर्तारमभोक्तारं परामृतम् ।

आत्मानमात्मना पश्यन्कथं बध्येत कर्मणा ॥ १७ ॥

ननु दृशिक्रियाया व्याप्यत्वादुक्तस्य ब्रह्मात्मभावस्य कर्मत्वमवसीयते । परस्मे-
तक्रियाजन्यफलभाक्त्वात्तन्निमित्तो बन्धः किं न स्यादित्यत आह—अविक्रिय-
मिति । क्रियाजन्यफलं हि चतुर्विधं कर्मकारकगतमुत्पत्तिविकृतिप्राप्तिसंस्कृति-
रूपम् । तत्रतुष्टयमत्र विशेषणैर्निरस्यते । एवंलक्षणस्याऽऽत्मनो नित्यत्वेन
विकारासंभवाद्विक्रियाहेतोर्वस्वन्तराभावाच्चाविक्रिय एव स इति न तस्य
विकार्यकर्मत्वम् । “असङ्गो ह्ययं पुरुषः” इति श्रुतेः केनचिदप्यसौ न संब-
ध्यत इत्यसङ्गः । अतः प्राप्तिकर्मत्वमस्य न भवति । संस्कारश्च द्वेधा गुणाधा-
नलक्षणो मलापकर्षणलक्षणश्चेति । तत्रानाधेयातिशयत्वेनाऽऽत्मनस्तावदाद्यो
न युक्तः । द्वितीयं प्रत्याह—परिशुद्धमिति । पूर्वोत्तरकालयोरिव जगद्भूमाव-
स्थायामप्यविद्यातत्कार्यसंस्पर्शकृतस्य मलस्य परमार्थतो विरहात्स्वत एव परि-
शुद्ध इति मलापकर्षणलक्षणसंस्कारोऽपि तत्र निष्प्रयोजन इत्यर्थः । नाप्युत्पाद्य-
कर्मत्वम् । स्वप्रकाशसाक्षिरूपेण सर्वदा भावत्वो नोत्पाद्यत्वाभावादित्याह—
सदोदितमिति ॥ १५ ॥ ननु मा भूद्भौतिकदेहादितादत्म्याध्यासनिबन्धनो
बन्धः । वियदादिभूततादात्म्यनिबन्धनस्तु किं न स्यादित्यत आह—सदेति ॥
१६ ॥ अनियोज्यमिति । नियोज्यत्वधर्माविशिष्टस्यैव ह्यात्मनः कर्मण्यविका-
रस्तस्यैव कर्मनिबन्धननिमित्तको बन्धो न तु चिन्मात्रस्वरूपस्य केवलान्न
इत्यर्थः ॥ १७ ॥ ननु माभूदुत्तरीत्याऽऽत्मनः कर्तृत्वं क्रियाजन्यफलभागित्वं
च प्रमाणप्रेरकत्वलक्षणं प्रमातृत्वं स्वगोचरप्रमाविषयत्वं च किं न स्यादि-
त्यत आह—प्रमातीतमिति । चिदात्मनः प्रमाणसाक्षित्वमेव केवलं न तु
तत्प्रेरकत्वमहंकारविशिष्टस्यैव तत्प्रेरकत्वात् । सम्यगर्थविषयाऽन्तःकरणवृत्तिः

स्वयंभातं प्रमातीतं प्रमाणानां च साक्षिणम् ।

आत्मानमात्मना पश्यन्कथं बध्येत कर्मणा ॥ १८ ॥

आविर्भावतिरोभावसंकोचरहितं सदा ।

आत्मानमात्मना पश्यन्कथं बध्येत कर्मणा ॥ १९ ॥

सर्वसाक्षिणमात्मानं सर्वहीनं तु वस्तुतः ।

आत्मानमीश्वरं पश्यन्कथं बध्येत कर्मणा ॥ २० ॥

स्वस्मिन्नध्यस्तरूपस्य प्रपञ्चस्य तु साक्षिणम् ।

आत्मानमात्मना पश्यन्कथं बध्येत कर्मणा ॥ २१ ॥

प्रमा साऽपि सोपाधिकमेव स्वरूपं विषयीकरोति न तूक्तविधं निरुपाधि-
कस्वरूपमिति प्रमामतीत्य वर्तत इत्यर्थः । ननु स्वसत्ताबोधकप्रमाविषयत्वा-
भावे कथं तत्स्वरूपसिद्धिरिति तत्राह—स्वयंभातमिति ॥ १८ ॥ आवि-
र्भावेति । अस्वप्रकाशस्य घटादेः स्वगोचरज्ञानेनाऽऽविर्भावस्तद्ग्राहित्ये तु तिरो-
भाव इत्येवमनात्मनः संकोचो भवति न तु स्वयंप्रकाशस्य चिदात्मनः । स्वस-
त्ताप्रकाशव्यतिरेकविरहादित्यर्थः ॥ १९ ॥ ननु घटपटादिविभिन्नसाक्ष्यसत्त्वे
घटसाक्षीति विशिष्टरूपेण साक्षिणोऽपि भेदः प्रतीयते तथा च यदा घट-
साक्षी न तदा पटसाक्षीति घटादिवदेव साक्षिणोऽप्याविर्भावतिरोभावलक्षणः
संकोचः किं न स्यादित्यत आह—सर्वसाक्षिणमिति । एक एव हि चिदात्मा
सर्वस्य घटपटादेः साक्षी तस्य सर्वसाक्ष्यभासकत्वोपाधिना सर्वदा भानमस्तीति
न संकोच इत्यर्थः । ननु तस्याऽऽत्मनः सर्वसाक्षित्वं सर्वकृतं चेत्तद्वदेव
साक्ष्यस्यापि सर्वस्य सर्वदाऽवस्थानप्रसङ्ग इत्यत आह—सर्वहीनमिति ।
नन्वेतत्सर्वसाक्षित्वं सर्वहीनत्वं चोभयं व्याहतमित्यत आह—वस्तुत इति ।
परमार्थोपाधौ सर्वहीनत्वं मिथ्योपाधौ सर्वसाक्षित्वमिति वास्तवावास्तवभेदेना-
विरोध इत्यर्थः । एवं साक्ष्युपलक्षितस्य चिन्मात्रस्वरूपस्याऽऽत्मनः प्राकृतदि-
हेन्द्रियाद्यनात्मनः सकाशाद्विवेकरूपातिरेव श्रेयःसाधनमिति सांख्यं तन्निरस्यति-
आत्मा नमीश्वरमिति ॥ २० ॥ नन्वात्मनः सर्वहीनत्वमयुक्तं प्रतिभासमानस्य प्रपञ्च-

निर्लेपं निर्मलं सूक्ष्मं निरस्तसकलक्रियम् ।

आत्मानमात्मना पश्यन्कथं बध्येत कर्मणा ॥ २२ ॥

भूमानन्दं बुभुत्सोस्तु स्वरूपं भोगवार्जितम् ।

आत्मानमात्मना पश्यन्कथं बध्येत कर्मणा ॥ २३ ॥

प्रेरकत्वादिनिर्मुक्तं प्रियाप्रियविवर्जितम् ।

आत्मानमात्मना पश्यन्कथं बध्येत कर्मणा ॥ २४ ॥

नेति नेतीति वेदान्तैर्निरस्तस्वविलक्षणम् ।

आत्मानमात्मना पश्यन्कथं बध्येत कर्मणा ॥ २५ ॥

अनप्वहस्वमस्थूलमदीर्घं सत्यचिद्धनम् ।

स्यापलापासंभावादित्यत आह—स्वास्मिन्निति । शुक्त्यादौ रजनादिवत्स्वात्मानि
मायापरिकल्पितः प्रपञ्चः स्वाधिष्ठानरूपेण साक्षिणा भास्यते तस्य च रज-
तादिवदेवाधिष्ठानयाथात्म्यज्ञानेन निवृत्तेः प्रतिपन्नोपाधावभावप्रतियोगित्वेन
मिथ्यात्वात्तत्प्रतीतिबाधसाक्षिण आत्मनो वस्तुतः सर्वहीनत्वमित्यर्थः ॥ २१ ॥
एवं कार्यप्रपञ्चस्य मिथ्यात्वं प्रसाध्य कारणभूतमज्ञानमपि तस्मिन्वस्तुतो नास्ती-
त्याह—निर्मलमिति । कार्यानुरूपं हि कारणं कल्पनीयं कार्यं च मिथ्याभूतं
दृष्टमिति तत्कारणत्वेन कल्पितमज्ञानमपि तादृशमेवेति तदपि तस्मिन्वस्तुतः
सर्वदा नास्तीत्यर्थः । एवमज्ञानसंबन्धाभावात्तद्विलासक्रियासंबन्धोऽपि नास्ती-
त्याह—निरस्तेति । निर्लेपमिति । उक्तरीत्या क्रियासंस्पर्शाभावात्तज्जनितपुण्य-
पापलेपराहितमित्यर्थः । अत एव भगवतोक्तम् ‘न मां कर्माणि लिम्पन्ति न मे
कर्मफले स्पृहा’ इति । नन्वीदृशमात्मतत्त्वं कस्मात्सर्वैर्नानुभूयत इत्यत आह—
सूक्ष्ममिति । प्रतिबन्धकपापजनितप्रत्यूहप्राचुर्यादसंस्कृतचित्तैः स्थूलदर्शिभिर्वि-
कल्पहेत्वभावेनात्यन्तनिर्विकल्पकमात्मतत्त्वं तत्र द्रष्टुं शक्यमित्यर्थः ॥ २२-२४ ॥
उक्तं सर्वविहीनत्वं श्रुतिसंवादेन प्रपञ्चयति—नेतीति । ‘द्वे वाव ब्रह्मणो
रूपे मूर्तं चैवामूर्तं च’ इति प्रक्रम्य ‘अथात आदेशो नेति नेति’ इति मूर्तामू-
र्तसकलानात्मप्रपञ्चनिषेधस्य श्रुतत्वादपि स्वात्मव्यतिरिक्तं नास्तीत्यर्थः ॥ २५ ॥

आत्मानमात्मना पश्यन्कथं बध्येत कर्मणा ॥ २६ ॥

अज्ञानजन्यकर्त्तादिकारकोत्पन्नकर्मणा ।

श्रुत्युत्पन्नात्मविज्ञानप्रदीपो बाध्यते कथम् ॥ २७ ॥

अज्ञानान्धतमोरूपं कर्मधर्मादिलक्षणम् ।

स्वप्रकाशकमात्मानं नैव संस्पृष्टुमर्हति ॥ २८ ॥

आदित्यं शर्वरं यद्वत्तमो न स्पृशति स्वतः ।

चित्प्रकाशमहादित्यं तमोरूपक्रिया तथा ॥ २९ ॥

उक्तपुण्यपापलेपादिसकलधर्मराहित्यमेव श्रुतिप्रमाणसिद्धमिति दर्शयति—अन-
प्वहस्वमिति । 'एतद्वै तदक्षरं गार्गी बाह्यणा अभिवदन्यस्थूलमनप्वहस्वमदीर्घम-
लोहितम्' इत्यादिना स्थौल्यादिसर्वधर्मनिषेधावधितयाऽतद्व्यावृत्तिमुखेन श्रुत्या
प्रतिपादितमित्यर्थः । नन्वेवं सर्वधर्मनिषेधेऽन्ततः शून्यमेव पर्यवस्येन्न हि
निर्धर्मकं किंचिदस्तीत्यत आह—सत्यचिद्वनमिति । यदनुवेधात्सर्वं जगदस्ति
भातीति प्रतीयते तत्सच्चिन्मात्रं सर्वाधिष्ठानमवशिष्यत इति न शून्यपर्यवसान-
मित्यर्थः । न च सच्चित्तोर्भेदाशङ्का तयोरेकेतरत्वादिति घनशब्दार्थः । अत-
एव सैन्धवखिल्यदृष्टान्तेनैकरसत्वमाम्नायते—'एवं वा अर इदं महद्भूतमन-
न्तमपारं विज्ञानघन एव' इति ॥ २६ ॥ अज्ञानजन्येति । क्रियानिष्पादकस्य
कर्तृकरणकर्मादिकारकज्ञानस्य सर्वस्याज्ञानकार्यत्वादज्ञानस्य चाधिष्ठानब्रह्मया-
थात्म्यज्ञानेन निवृत्तेरुपादाननिवृत्त्या कार्यस्य कर्मणोऽपि निवृत्तिः सिद्धेति
निम्बरूपेण कर्मणा कथं निरवद्यब्रह्मात्मतया स्वात्मानमनुसंदधानस्य बन्धा-
शङ्का न हि रज्जुयाथात्म्यज्ञानेन निवर्तितः सर्पः पुरुषस्य भ्रान्तिं जनयति
तद्वदित्यर्थः ॥ २७ ॥ एवं ज्ञानाज्ञानयोर्निर्वर्त्यनिवर्तकतामुपजीव्य ज्ञानिनां
बन्धाभाव उक्तः । अथ तत्स्वरूपपर्यालोचनया संस्पर्शोऽप्यज्ञानस्याऽऽत्मना
सह दुर्घट इत्याह—अज्ञानेति । अज्ञानं नाम तमोवदाच्छादकं चित्प्रकाश-
विरोधिभावरूपं न तु ज्ञानाभावस्तथा सति कार्यरूपेण क्रियातत्साधनफलाद्या
त्मना व्यवस्थितं तत्कथं स्वविरोधिस्वप्रकाशचिदात्मानं स्पृशेदित्यर्थः ॥ २८ ॥
एतदेव दृष्टान्तमुखेनोपपादयति—आदित्यमिति । शर्वरस्य तमसोऽप्यालो-

तमोरूपो रविं राहुः समाश्रित्य प्रतीयते ।

यत्प्रकाशेन संबन्धस्तयोर्नास्ति तथाऽपि तु ॥ ३० ॥

तद्वदज्ञानतत्कार्यं समाश्रित्य स्वयंप्रभम् ।

तद्भासा भाति संबन्धस्तयोर्नास्ति तथाऽपि तु ॥ ३१ ॥

कर्मसंबन्धमज्ञानादात्मनो मन्यते भ्रमात् ।

विदुषो न भ्रमस्तस्मात्कर्मणा नास्ति संगतिः ॥ ३२ ॥

तस्माद्देहादिसंघातेऽहंमतिं कुरुते तु यः ।

तस्यैव कर्मणा योगः संभ्रान्तस्य सदा बुधाः ॥ ३३ ॥

कामावमात्रत्वं निवर्त्य भावत्वं प्रतिपादितम् । 'तमः खलु चलं नीलं परावर-
विभागवत् । प्रसिद्धद्रव्यवैधर्म्याच्चवभ्यो भेत्तुमर्हति' इति ॥ तद्वदज्ञानतमसो-
ऽपि भावरूपत्वमिति तमःशब्दमज्ञानं निर्दिशतोऽभिप्रायः ॥ २९ ॥ नन्वज्ञानस्य
स्वप्रकाशचिदात्मना संस्पर्शो न चेत्कथं तस्य संसारदशायां प्रतीतिरि-
त्याशङ्क्य सदृष्टान्तमुपपादयति—तमोरूप इति । यत्प्रकाशेनेति । यस्याऽऽ-
श्रयभूतस्य सूर्यस्य प्रकाशेन प्रतीयत इत्यन्वयः । यद्यप्येवं तथाऽपि तयोः
परस्परं संबन्धो नास्ति । सूर्यलक्षान्तरे राहोर्विप्रकृष्टदेशगतीत्वेन व्यवधानात् ।
यथैव हि संबन्धाभावेऽपि राहोः सूर्यप्रकाशेन प्रतीतिराश्रयबलात्तथैवाज्ञान-
कार्यमसङ्गोदासीनमपि स्वप्रकाशचिदात्मानमाश्रित्य तदीयप्रकाशेन भासते ।
तावन्मात्रेण तयोः संबन्धो वस्तुतो नास्तीत्यर्थः ॥ ३० ॥ ३१ ॥ ननु
'एष ह्येव साधु कर्म कारयति तम्' इत्यादिना प्रत्यगात्मनः कर्मसंबन्धः
श्रुत्यैव प्रतिपादित इत्यत आह—कर्मेति । अज्ञाननिमित्तकाद्देहादितादात्म्यभ्र-
मादेवाऽऽत्मनः कर्मसंबन्धो न वास्तवः । उदाहृतश्रुतेः स्वभ्रमसिद्धमेव तमुप-
जीव्येश्वरस्य फलप्रदातृत्वप्रतिपादने तात्पर्यम् । ज्ञानिनस्तु परविद्यया भ्रम-
मूलस्याज्ञानस्य निवर्तनात्कर्मसंबन्धो नास्तीत्यर्थः ॥ ३२ ॥ एवं देहादि-
तादात्म्यभ्रमवत् एव कर्मसंबन्धो न तु तद्विविक्तस्य विशुद्धात्मज्ञानवत् इति
प्रतिपादितमर्थमुपसंहरति—तस्मादिति । व्यासेनापि देहादावहमभिमानही-

यस्तु विज्ञानसंपन्नः कर्मणा तस्य संगतिः ।

नैव सत्यं मया प्रोक्तं नास्ति संदेहकारणम् ॥ ३४ ॥

तस्माद्ब्रह्मात्मविज्ञानं शाब्दं देशिकपूर्वकम् ।

बुद्धिपूर्वकृतं पापं कृत्स्नं निर्देहति क्षणात् ॥ ३५ ॥

अपरोक्षात्मविज्ञानं शाब्दं देशिकपूर्वकम् ।

संसारकारणाज्ञानतमसश्चण्डभास्करः ॥ ३६ ॥

महापातकपूर्वाणां पातकानां मुनीश्वराः ।

रहस्यानां प्रसिद्धानां प्रायश्चित्तं हि वेदनम् ॥ ३७ ॥

अपरोक्षात्मविज्ञानवतां नैवास्ति पातकम् ।

प्रायश्चित्तं परिज्ञानं परोक्षज्ञानिनां नृणाम् ॥ ३८ ॥

नस्य कर्मणा संबन्धाभावः स्मर्यते—‘यस्य नाहंकृतो भावो बुद्धिर्यस्य न लिप्यते । हत्वाऽपि स इमाँल्लोकान् हन्ति न निबध्यते’ इति ॥ ३३ ॥ ३४ ॥ वेदान्तवाक्यजं ज्ञानमिति यत्प्राक्प्रतिपादितं तदुपसंहरति—तस्मादिति । अहं ब्रह्मास्मीति यज्जीवपरतादात्म्यगोचरमाचार्योपदिष्टं वेदान्तवाक्यजनितं यन्निर्विचिकित्सं परोक्षज्ञानं तद्बुद्धिपूर्वकृतमपि सर्वपापजालं निर्देहतीत्यर्थः ॥ ३५ ॥ अपरोक्षात्मविज्ञानमिति । आत्मन्यपरोक्षेण भासमानस्याविद्यातत्कार्यभूत देहेन्द्रियादिभ्रमस्यापरोक्षात्मयाथात्म्यज्ञानव्यतिरेकेण निवृत्त्यनुपपत्तेः परोक्षज्ञानेन केवलमज्ञानकार्यस्य पापसंघस्यैव प्रायश्चित्तेनैव नाशो न तु मूलाज्ञानस्य । अपरोक्षब्रह्मात्मज्ञानं तु स्वात्मन्यव्यस्तसर्वानर्थनिदानसंसारकारणभूतं भावरूपमज्ञानं समूलं नाशयतीत्यर्थः ॥ ३६ ॥ एवं परोक्षापरोक्षरूपेण ब्रह्मात्मविज्ञानस्य द्वैविध्यमभिधाय तत्र परोक्षज्ञानस्य प्रायश्चित्तरूपतामाह—महापातकोति ॥ ३७ ॥ नैवास्ति पातकमिति । सति हि पातके तत्परिहाराय प्रायश्चित्तमनुष्ठेयं देहादिव्यतिरिक्तस्य चिन्मात्रस्य प्रत्यगात्मनः परशिवस्वरूपसाक्षात्कारेण तत्स्वरूपच्छादकाविद्यानिवृत्तौ तत्कार्यकर्तृत्वादिनिवृत्तेः पातकप्रसक्तिरेव नास्तीत्यपरोक्षज्ञानस्य संसारकारणाविद्यानिवृत्तिरेव फलमित्यर्थः । ‘प्रायश्चित्तं परिज्ञानं

तेषां निष्ठामविज्ञाय मनुष्याश्चर्मचक्षुषा ।

विलोक्य पातकैर्युक्तान्मन्वते सत्तमानपि ॥ ३९ ॥

यथा ब्रह्मात्मविज्ञानं पातकानां मुनीश्वराः ।

प्रायश्चित्तं मया प्रोक्तं तथैव ब्रह्मभावना ॥ ४० ॥

श्रुत्याचार्यप्रसादेन सर्वं ब्रह्मेति भावयन् ।

मुच्यते पातकैः सर्वैर्घटिकामात्रतो नरः ॥ ४१ ॥

दिनार्धं सकलं ब्रह्म भावयन्गुरुपूर्वकम् ।

बुद्धिपूर्वकृतैः सर्वैः पातकैर्मुच्यते नरः ॥ ४२ ॥

विग्रहं परतत्त्वस्य त्रिनेत्रं साम्बमद्भुतम् ।

मुहूर्तं चिन्तयन्मर्त्यो मुच्यते सर्वपातकैः ॥ ४३ ॥

स्वस्वरूपानुसंधानान्नृत्यन्तं सर्वकारणम् ।

मुहूर्तं चिन्तयन्मर्त्यो मुच्यते सर्वपातकैः ॥ ४४ ॥

नृत्यमानं माहादेवं साम्बमूर्तिधरं तु वा ।

दिनार्धं चिन्तयन्पापात्प्रसिद्धान्मुच्यतेऽखिलात् ॥ ४५ ॥

त्रिमूर्तीनां तु रुद्रस्य विग्रहं चिन्तयन्दिनम् ।

महापातकसंघैश्च मुच्यते पातकान्तरैः ॥ ४६ ॥

प्रायश्चित्तं हि वेदनम्' इति परोक्षब्रह्मात्मज्ञानस्य प्रायश्चित्तरूपत्वप्रतिपादनेन तदेतत्परोक्षज्ञानविषयमित्यर्थः ॥ ३८ ॥ ३९ ॥ यथा ब्रह्मेति । निर्विचि-
कित्सपरोक्षब्रह्मात्मविज्ञानेनैव प्रायश्चित्तरूपेण यथा सर्वपापनिवृत्तिस्तथा श्रुत्या-
चार्यमुखादायासप्रतिपन्नस्य ब्रह्मात्मभावनस्य ध्यानमपि प्रायश्चित्तं भवती-
त्यर्थः ॥ ४० ॥ श्रुत्याचार्यप्रसादेनेति । 'सर्वं खल्विदं ब्रह्म तज्जलानिति
शान्त उपासीत' इति श्रुत्यर्थं गुरुमुखादधिगत्य यत्स्थावरजङ्गमात्मकं सर्वं
यथावद्ब्रह्म भावयेत्तर्ह्यपासनमपि सर्वपातकनिवृत्तिहेतुरित्यर्थः ॥ ४१ ॥ ४२ ॥

दिनत्रयमभिध्यायन् रुद्रमूर्तिमतन्द्रितः ।

मुच्यते पातकैः सर्वैः प्रसिद्धैर्नात्र संशयः ॥ ४७ ॥

विष्णोश्च विग्रहं ध्यायन्मर्त्यः शुद्धं दिनत्रयम् ।

महापातकसंघैश्च मुच्यते पातकान्तरैः ॥ ४८ ॥

सप्तरात्रं महाविष्णोर्विग्रहं चिन्तयन्नरः ।

मुच्यते पातकैः सर्वैः प्रसिद्धैर्नात्र संशयः ॥ ४९ ॥

ब्रह्मणो विग्रहं शुद्धं सप्तरात्रं विचिन्तयन् ।

महापातकसंघैश्च मुच्यते पातकान्तरैः ॥ ५० ॥

मासमात्रमभिध्यायन् ब्रह्मणो विग्रहं परम् ।

मुच्यते पातकैः सर्वैः प्रसिद्धैर्नात्र संशयः ॥ ५१ ॥

जपित्वा दशसाहस्रं मन्त्रं चैतन्यवाचकम् ।

महापातकसंघैश्च मुच्यते पातकान्तरैः ॥ ५२ ॥

पातकानां समस्तानां लाघवापेक्षया क्रमात् ।

जपेऽपि लाघवं कार्यं चिन्मन्त्रस्य क्रमेण तु ॥ ५३ ॥

पदं द्वादशसाहस्रं जपित्वा मातृकाश्रयम् ।

महापातकसंघैश्च मुच्यते पातकान्तरैः ॥ ५४ ॥

पातकानां समस्तानां लाघवापेक्षया क्रमात् ।

जपेऽपि लाघवं कार्यं पदाख्यस्य मनोरपि ॥ ५५ ॥

जपित्वा लक्षमेकं तु प्रणवं ब्रह्मवाचकम् ।

निर्गुणब्रह्मज्ञानवत्सगुणब्रह्मोपासनस्यापि प्रायश्चित्तरूपतामभिधाय स्वलीलास्वी-
कृतमूर्तिध्यानमपि सर्वपातकप्रायश्चित्तमित्याह—विग्रहमित्यादिना ॥ ४२—
५१ ॥ मन्त्रं चैतन्यवाचकमिति । स च भुवनेश्वरीमन्त्रः ॥ ५२ ॥ ५३ ॥

महापातकसंघैश्च मुच्यते पातकान्तरैः ॥ ५६ ॥

कण्ठमात्रोदके लक्षं जपित्वा हंसमन्त्रकम् ।

महापातकसंघैश्च मुच्यते पातकान्तरैः ॥ ५७ ॥

नाभिमात्रोदके लक्षं जपित्वा तु षडक्षरम् ।

महापातकसंघैश्च मुच्यते पातकान्तरैः ॥ ५८ ॥

कण्ठमात्रोदके लक्षं जपित्वा व्याहृतित्रयम् ।

महापातकसंघैश्च मुच्यते पातकान्तरैः ॥ ५९ ॥

वाग्यतस्तु जपेच्छक्षं सावित्रीमादरेण तु ।

महापातकसंघैश्च मुच्यते पातकान्तरैः ॥ ६० ॥

सव्याहताः सप्रणवाः प्राणायामास्तु षोडश ।

अपि भ्रूपाहनं मासात्पुनन्त्यहरहः कृताः ॥ ६१ ॥

गवां गोष्ठे तु भिक्षाशी पावमानीर्जपन्मुदा ।

वत्सरात्पातकैः सर्वैर्मुच्यते न हि संशयः ॥ ६२ ॥

दशवारं जपेन्नित्यं पावमानीर्महामतिः ।

गवानुगमनं प्रोक्तं गोघ्नस्यैव न चान्यथा ॥ ६३ ॥

उपवासत्रयं कृत्वा कण्ठमात्रोदके स्थितः ।

मुच्यते पातकैः सर्वैस्त्रिर्जपित्वाऽघमर्षणम् ॥ ६४ ॥

गायत्र्यष्टसहस्रं तु जपित्वा तु दिने दिने ।

सप्ताहात्सर्वपापेभ्यो मुच्यते भैक्षमुङ्गनरः ॥ ६५ ॥

मातृकाश्रयमिति । मातृकारूपेण स्थितं पदाङ्ग्यं मन्त्रमित्यर्थः ॥ ५४—६१ ॥

पावमानीर्जपन्निति । पवमानसोमदेवताका ऋचः पावमान्यः ॥ ६२ ॥ ६३ ॥

त्रिर्जपित्वाऽघमर्षणमिति । 'ऋतं च सत्यं च' इति सूक्तमघमर्षणम् ॥ ६४ ॥

६५ ॥ कृष्माण्डैरिति । 'यदेवा देवहेडनम्' इत्यादिकाः स्वयंभुवकाण्डसमा-

उपवासत्रयं कृत्वा चत्वारिंशद्घृताहुतीः ॥
 कूष्माण्डैर्जुहुयात्सर्वपापेभ्यो मुच्यते नरः ॥ ६६ ॥
 जपित्वा शिवसंकल्पमस्यवामीयमेव च ।
 सुवर्णस्तेयदोषेण मुच्यते न हि संशयः ॥ ६७ ॥
 जपित्वा पौरुषं सूक्तं हविष्पान्तीयमेव च ।
 गुरुतल्पगदोषेण मुच्यते न हि संशयः ॥ ६८ ॥
 उपवासत्रयं कुर्याद्धोमश्चाऽऽज्येन धीमता ।
 पौरुषेण च सूक्तेन सर्वपापनिवृत्तये ॥ ६९ ॥
 पवित्रमृषभं तोये स्थित्वा जप्त्वा दशावरम् ।
 त्रिरात्रोपोषितः स्तेयान्मुच्यते न हि संशयः ॥ ७० ॥
 उपवासत्रयं कृत्वा भस्मोद्धूलितविग्रहः ।
 रुद्राध्यायी विमुच्येत सुरापानान्न संशयः ॥ ७१ ॥
 द्रुपदा नाम गायत्री वेदे वाजसनेयके ।
 पञ्च जप्त्वा जले मग्नो मुच्यते सर्वपातकैः ॥ ७२ ॥
 अवेत्यृचं जपेदब्दं यत्किंचेदमितीति वा ।
 महापातकसंघैश्च मुच्यते हि दशावरैः ॥ ७३ ॥
 जपेत्तरत्समन्दीयमभक्ष्यस्य तु भक्षणे ।
 तद्दोषेण विमुच्येत मानवस्तु न संशयः ॥ ७४ ॥

म्नातां मन्त्राः कूष्माण्डाः ॥ ६६ ॥ जपित्वा शिवसंकल्पमिति । 'तन्मे मनः
 शिवसंकल्पमस्तु' इति यस्मिन्सूक्ते तच्छिवसंकल्पम् । 'अस्य वामस्य'
 इति सूक्तमस्यवामीयम् ॥ ६७ ॥ 'हविष्पान्तमजरं स्वर्विदम्' इति सूक्तं
 हविष्पान्तीयम् ॥ ६८ ॥ ६९ ॥ पवित्रमृषभमिति । 'यश्छन्दसामृषभो विश्वरूपः'
 इति श्रुतेः प्रणव ऋषभः ॥ ७० ॥ ७१ ॥ द्रुपदा नामेति । 'द्रुपदादिव मुमुक्षानः'

इन्द्रं मित्रं तदेनस्वी जपेदब्दार्धमादरात् ।

भैक्ष्याहारो विशुध्येत पातकैश्च महत्तरैः ॥ ७५ ॥

प्राणायामशतं कुर्वन्सर्वपापैः प्रमुच्यते ।

प्राणायामसहस्रैस्तु मुच्यते भवबन्धनात् ॥ ७६ ॥

सव्याहर्ति सप्रणवां गायत्रीं शिरसा सह ।

त्रिः पठेत्तु जले मग्नः सर्वपापैः प्रमुच्यते ॥ ७७ ॥

तिलहोमसहस्रेण व्याहृत्या प्रणवेन वा ।

महापातकसंघैश्च मुच्यते न हि संशयः ॥ ७८ ॥

महादेवेति यो ब्रूयात्प्रातरुत्थाय नित्यशः ।

जन्मान्तरसहस्रेषु कृतं पापं विनश्यति ॥ ७९ ॥

ब्राह्मे मुहूर्ते चोत्थाय शुचिर्भूत्वा समाहितः ।

शिवेति कीर्तयन्मर्त्यः पातकैस्तु विमुच्यते ॥ ८० ॥

पुण्या भागीरथी लोके पुण्या वाराणसी पुरी ।

पुण्या वेदाः शिवः पुण्यः पुण्यं तिर्यक्त्रिपुण्ड्रकम् ॥ ८१ ॥

पञ्च पुण्यानि यो मर्त्यः प्रातरुत्थाय कीर्तयेत् ।

सर्वपापविनिर्मुक्तः स याति परमां गतिम् ॥ ८२ ॥

विषुवायनकालेषु ग्रहणे चन्द्रसूर्ययोः ।

शिवशब्दजपं कुर्वन्मुच्यते सर्वपातकैः ॥ ८३ ॥

व्यतीपाते तिलं धान्यं ब्राह्मणाय ददाति यः ।

सर्वपापविनिर्मुक्तः स याति परमां गतिम् ॥ ८४ ॥

इत्येषा ॥ ७२ ॥ अवेत्यृचमिति । 'अव ते हेळो वरुण' इत्येषा 'यत्किंचिद् वरुण'
इति ॥ ७३ ॥ जपेत्तरत्समन्दीयमिति । 'तरत्समन्दी, धावति' इति सूक्तम् ॥ ७४ ॥

पञ्चदश्यां समुद्दिश्य महादेवं सितेतरे ।

ब्राह्मणं भोजयित्वा तु मुच्यते सर्वपातकैः ॥ ८५ ॥

यस्तु कृष्णचतुर्दश्यां शिवमुद्दिश्य भोजयेत् ।

ब्राह्मणं पातकैः सर्वैर्मुच्यते न हि संशयः ॥ ८६ ॥

कृष्णाष्टम्यां द्विजश्रेष्ठं भोजयेच्छंकरात्मना ।

सर्वपापविनिर्मुक्तः शंकरं याति मानवः ॥ ८७ ॥

अर्कवारे तु सावित्रीं जपित्वाऽष्टोत्तरं शतम् ।

भोजयित्वा द्विजश्रेष्ठं मुच्यते सर्वपातकैः ॥ ८८ ॥

आर्द्रायां रुद्रमुद्दिश्य भोजयित्वा द्विजोत्तमम् ।

सर्वपापविनिर्मुक्तः सम्यग्ज्ञानमवाप्नुयात् ॥ ८९ ॥

महामघे महादेवमभिषिच्य घृतेन तु ।

ब्रह्महत्यादिभिः पापैर्मुच्यते हि महत्तरैः ॥ ९० ॥

माघे मासि चतुर्दश्यां कृष्णपक्षे महेश्वरम् ।

बिल्वपत्रेण संपूज्य मुच्यते सर्वपातकैः ॥ ९१ ॥

उत्तरे फाल्गुने मासि पलाशकुसुमेन च ।

महादेवं समाराध्य मुच्यते सर्वपातकैः ॥ ९२ ॥

वसन्तकाले चित्रायां सुगन्धकुसुमैर्हरम् ।

पूज्य प्रासङ्गिकाद्यैस्तु मुच्यते पातकैर्नरः ॥ ९३ ॥

सकृद्रङ्गाजले स्नात्वा वाराणस्यां महेश्वरम् ।

दृष्ट्वा विश्वेश्वराख्यं तु मुच्यते सर्वपातकैः ॥ ९४ ॥

गोदावर्यां सकृत्स्नानार्त्तिसहयुक्ते बृहस्पतौ ।

इन्द्रमिति । 'इन्द्रं मित्रं वरुणमग्निमाहुः' इति ॥ ७५—८९ ॥ महामघ इति ।

- ब्रह्महत्यादिभिः पापैर्मुच्यते नात्र संशयः ॥ ९५ ॥
 माघमासि मघर्क्षे तु सुवर्णमुखरीजले ॥
 स्नात्वा दत्त्वा महापापैर्मुच्यते नात्र संशयः ॥ ९६ ॥
 स्नात्वा तु शिवगङ्गायां पर्वयुक्तेऽर्कवासरे ।
 महापातकसंघैश्च मुच्यते नात्र संशयः ॥ ९७ ॥
 सोमवारे त्वमावास्यां सप्तम्यामर्कवासरे ।
 सकृत्स्नानेन कावेर्यां मुच्यते सर्वपातकैः ॥ ९८ ॥
 स्नात्वा दत्त्वा तु विप्राय गन्धमादनपर्वते ।
 दृष्ट्वा रामेश्वरं देवं मुच्यते सर्वपातकैः ॥ ९९ ॥
 अन्नपानादिभिर्भक्त्या ब्रह्मनिष्ठं समर्चयेत् ।
 सर्वपापविनिर्मुक्तः शंकरं याति मानवः ॥ १०० ॥
 श्रीमद्ब्रह्मसभामध्ये नृत्यन्तं देवनायकम् ।
 दृष्ट्वा दिने दिने पापैर्मुच्यते दशभिर्दिनैः ॥ १०१ ॥
 संन्यासश्चापि पापानां प्रायश्चित्तं प्रकीर्तितम् ।
 पापिष्ठानामयोग्यानां योग्यानां मुक्तिसाधनम् ॥ १०२ ॥
 चतुर्विधस्तु संन्यासो वृत्तिभेदेन सत्तमाः ।
 एकः कुटीचकः प्रोक्तस्तथाऽन्यश्च बहूदकः ॥ १०३ ॥
 हंसश्चान्यस्तथैवान्यः परहंससमाश्रयः ।
 कुटीचकादपि श्रेष्ठो भिक्षुकश्च बहूदकः ॥ १०४ ॥
 हंसो बहूदकाच्छ्रेष्ठः परहंसस्ततः परः ।
 परहंसादपि श्रेष्ठ आश्रमी नास्ति कश्चन ॥ १०५ ॥
 कुटीचकाश्च हंसाश्च तथैव च बहूदकाः ।

नित्यानुष्ठानतः शुद्धा भवन्ति द्विजपुङ्गवाः ॥ १०६ ॥
 चित्तशुद्ध्या मुमुक्षुत्वं क्रमात्तेषां विजायते ।
 मुमुक्षुत्वे तु संजाते भवेयुः परहंसकाः ॥ १०७ ॥
 परहंसस्तु नित्याख्यं कर्म त्यक्त्वा विधानतः ।
 शमादिसाधनो भूत्वा वेदान्तज्ञानमभ्यसेत् ॥ १०८ ॥
 कुटीचकाख्यः संन्यासी तथैव च बहूदकः ।
 गोवालरज्जुसंपृक्तं त्रिदण्डं च कमण्डलुम् ॥ १०९ ॥
 पात्रं जलं पवित्रं च तथा काषायमेव च ।
 शिखां यज्ञोपवीतं च पवित्रं चैव धारयेत् ॥ ११० ॥
 पात्रं जलपवित्रं च पवित्रं च तथैव च ।
 कुण्डिकां चोपवीतं च हंसस्यापि समं बुधाः ॥ १११ ॥
 हंसः परमहंसश्च सत्वचं सौम्यमव्रणम् ।
 एकं तु वैणवं दण्डं काषायं चैव धारयेत् ॥ ११२ ॥
 परहंसस्य हंसस्य समानं मौण्ड्यमास्तिकाः ।
 स्नानं शौचं शिवध्यानं शिवार्चा भस्मगुण्ठनम् ॥ ११३ ॥
 त्रिपुण्ड्रधारणं शान्तिर्दान्तिः क्रोधादिवर्जनम् ।
 चातुर्मास्यं च सर्वेषां समानं परिकीर्तितम् ॥ ११४ ॥
 पापिष्ठः कर्मसंन्यासं कृत्वा शास्त्रोक्तवर्त्मना ।
 प्राणत्यागं पुनः कुर्यात्पापानां च विशुद्ध्ये ॥ ११५ ॥
 योगी संन्याससंपन्नः प्राणत्यागं कदाचन ।
 न कुर्यान्मोहतो वापि ज्ञानमेव सदाऽभ्यसेत् ॥ ११६ ॥
 संन्यासेन समं नास्ति प्रायश्चित्तं द्विजर्षभाः ।

ततः पापनिवृत्त्यर्थं संन्यसेत्परितापितः ॥ ११७ ॥

रहस्यानां च संन्यासः प्रायश्चित्तं तथैनसाम् ।

प्रसिद्धानां च पापानां प्रायश्चित्तमयं तथा ॥ ११८ ॥

शिवज्ञानं शिवध्यानं शिवशब्दजपस्तथा ।

अग्निरित्यादिभिर्मन्त्रैर्भस्मना चावगुण्ठनम् ॥ ११९ ॥

रुद्राक्षधारणं भक्त्या त्रिपुण्ड्रस्य च धारणम् ।

संन्यासश्चैव पापानां प्रायश्चित्तं महत्तरम् ॥ १२० ॥

सर्ववेदरहस्यमिदं मया केवलं

कृपयैव समीरितम् । प्राह कारुणिकः

सकलार्थविद्देशिकप्रवरप्रवरस्तु मे ॥ १२१ ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे

प्रायश्चित्तविचारो नाम द्विचत्वारिंशोऽध्यायः ॥ ४२ ॥

त्रिचत्वारिंशोऽध्यायः ।

४३. पापशुद्ध्युपायकथनम् ।

सूत उवाच—

भूयोऽपि पापशुद्ध्यर्थमुपायं प्रवदाम्यहम् ।

महत्या श्रद्धया युक्ताः शृणुत ब्रह्मवित्तमाः ॥ १ ॥

माघपौर्णमासीयुक्तं मघर्क्षं महामघम् ॥ ९० ॥ ९१ ॥ उत्तरे फाल्गुनः इति ।

फाल्गुनमासस्योत्तरफल्गुन्यामित्यर्थः ॥ ९२ — १२१ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे प्रायश्चित्त-

विचारो नाम द्विचत्वारिंशोऽध्यायः ॥ ४२ ॥

एवं वेदाधिकृतानां चित्तपरिपाकानुसारेण वेदान्तवाक्यजनितब्रह्मात्म-
ज्ञानतद्ग्यानवैदिकमन्त्रजपादिकं प्रायश्चित्तत्वेनोपदिष्टम् । अथ सर्वसाधारण-

निर्मितानि शिवेनैव भूमौ स्थानानि देहिनाम् ।

सर्वपापविशुद्धयर्थं तानि वक्ष्याम्यशेषतः ॥ २ ॥

अमरेशमिति प्रोक्तं स्थानं सर्वार्थसाधनम् ।

ओंकारसंज्ञस्तत्त्वेशश्चण्डिकाख्या महेश्वरी ॥ ३ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ४ ॥

प्रभासाख्यं महास्थानमस्ति भूमितले द्विजाः ।

सोमनाथः शिवस्तत्र शिवा सा पुष्करेक्षणी ॥ ५ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ६ ॥

नैमिशाख्यं महास्थानमस्ति तत्र महेश्वरः ।

देवदेवाभिधः प्राज्ञा देवी सा लिङ्गधारिणी ॥ ७ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ८ ॥

पुष्कराख्यं महास्थानमन्यदस्ति महीतले ।

रजोगन्धिर्महादेवः पुरुहूता महेश्वरी ॥ ९ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ १० ॥

आषाढी नाम विप्रेन्द्राः स्थानमस्ति महीतले ।

आषाढीशो हरस्तत्र रतिः सा परमेश्वरी ॥ ११ ॥

ममरेशादिस्थानविशेषेषु शक्तिसहितस्य परमेश्वरस्य तत्तन्नाम्ना पूजनात्मकं पाप-
क्षयोपायं वक्तुमारभते— भूयोऽपीति ॥ १-२ ॥ मयावीति यद्यपि 'अस्मायामेधा-

तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ १२ ॥
 चण्डमुण्डीसमाख्यं तु स्थानमन्यन्महत्तरम् ।
 दण्डी तत्र महादेवो दण्डिनी परमेश्वरी ॥ १३ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ १४ ॥
 भारभूतिरिति ख्यातमस्ति स्थानं महत्तरम् ।
 भारभूतिर्महादेवो भूतिः सा परमेश्वरी ॥ १५ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ १६ ॥
 नाकुलं नाम संशुद्धमस्ति स्थानं महीतले ।
 नकुलीशो हरस्तत्र शिवा सैव प्रकीर्तिता ॥ १७ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ १८ ॥
 हरिश्चन्द्रसमाख्यं च स्थानमस्ति महीतले ।
 हराख्यः शंकरस्तत्र चण्डिकाख्या महेश्वरी ॥ १९ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ २० ॥
 श्रीपर्वतसमाख्यं च स्थानमस्ति महत्तरम् ।

स्रजो विनिः' इति विन्नन्तास्त्रियां ङीपि मायाविनीति भवितव्यं तथाऽपि
 पुराणानामप्यार्षत्वेन च्छन्दोवद्भावत्वात् 'बहुलं च्छन्दसि' इति बहुलप्र-
 हणस्य सर्वोपाधिव्यभिचारार्थत्वात् 'नस्तद्धिते' इत्युच्यमानश्लोपोऽतद्धिते

मायावी शंकरी तत्र शंकरस्त्रिपुरान्तकः ॥ २१ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ २२ ॥

जप्येश्वरमिति ख्यातं स्थानमस्ति महत्तरम् ।

त्रिशूला शंकरी तत्र त्रिशूली परमेश्वरः ॥ २३ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ २४ ॥

आम्नातकेश्वरं नाम स्थानमन्यत्सुशोभनम् ।

तत्र सूक्ष्माभिधो रुद्रः सूक्ष्माख्या परमेश्वरी ॥ २५ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ २६ ॥

महाकाल इति प्रोक्तमन्यदस्ति महत्तरम् ।

महाकालो हरस्तत्र शंकरी सा महेश्वरी ॥ २७ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ २८ ॥

मध्यमाख्यं महास्थानमस्ति मायाविषापहम् ।

तत्र शर्वः शिवः साक्षाच्छर्वाणी परमेश्वरी ॥ २९ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ३० ॥

केदाराख्यं महास्थानमस्ति भूमितले शुभम् ।

ईशानाख्यो हरस्तत्र देवी सा मार्गदायिनी ॥ ३१ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ३२ ॥
 भैरवाख्यं महास्थानं भवरोगस्य भेषजम् ।
 भैरवः शंकरस्तत्र भैरवी परमेश्वरी ॥ ३३ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ ३४ ॥
 गया नाम महाक्षेत्रमस्ति भूमितले शुभम् ।
 मङ्गलाख्या महादेवी शंकरः प्रपितामहः ॥ ३५ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ ३६ ॥
 कुरुक्षेत्रमिति ख्यातमस्ति क्षेत्रं महीतले ।
 शिवा स्थाणुप्रिया तत्र शिवः स्थाणुसमाह्वयः ॥ ३७ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ ३८ ॥
 लाकुलाख्यं महास्थानमस्ति सर्वार्थसाधकम् ।
 स्वयंभूस्तत्र देवेशः शिवा स्वायंभवी मता ॥ ३९ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य सर्वपापैः प्रमुच्यते ॥ ४० ॥
 अन्यत्कनखलं नाम स्थानमस्ति महत्तरम् ।
 उग्रस्तत्र महादेवः शिवोग्रा मुनिपुङ्गवाः ॥ ४१ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ ४२ ॥
 विमलेश्वरमित्युक्तमन्यदस्ति महीतले ।

विश्वस्तत्र महादेवो विश्वेशा परमेश्वरी ॥ ४३ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ४४ ॥

अट्टहासमिति प्रोक्तमन्यदस्ति महत्तरम् ।

महानन्दो हरस्तत्र महानन्दा महेश्वरी ॥ ४५ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ४६ ॥

महेन्द्रमिति विख्यातमन्यदस्ति महीतले ।

हरो महान्तकस्तत्र शिवा सा तु महान्तका ॥ ४७ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ४८ ॥

भीमं नाम महास्थानमस्ति भीतिविनाशनम् ।

तत्र भीमेश्वरो देवः शिवा भीमेश्वराभिधा ॥ ४९ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ५० ॥

वस्त्रापथमिति ख्यातमस्ति स्थानं महत्तरम् ।

भवस्तत्र शिवः साक्षान्नवानी परमेश्वरी ॥ ५१ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ५२ ॥

अर्धकोटिरिति ख्यातमन्यदस्ति सुशोभनम् ।

देवस्तत्र महायोगी रुद्राणी च महेश्वरी ॥ ५३ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ५४ ॥

अविमुक्तमिति ख्यातमन्यदस्ति सुशोभनम् ।

महादेवाभिधः शंभुर्विशालाक्षी शिवा परा ॥ ५५ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ५६ ॥

महालयमिति ख्यातमन्यदस्ति सुशोभनम् ।

रुद्रस्तत्र हरः साक्षान्महाभागाभिधा शिवा ॥ ५७ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ५८ ॥

गोकर्णख्यं महास्थानमस्ति भूमितले शुभम् ।

महाबलो हरस्तत्र शिवा सा भद्रकर्णिका ॥ ५९ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ६० ॥

भद्रकर्णं महास्थानमस्ति भद्रकरं परम् ।

भद्रा तत्र महादेवी महादेवः शिवाभिधः ॥ ६१ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ६२ ॥

सुवर्णाक्षमिति प्रोक्तमन्यदस्ति महत्तरम् ।

शिवस्तत्र सहस्राक्ष उत्पलाक्षी शिवा परा ॥ ६३ ॥

तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ६४ ॥

स्थाणुसंज्ञं महास्थानमस्ति भूमितले शुभम् ।

शिवः स्थाण्वीश्वरस्तत्र शिवा स्थाण्वीश्वरी परा ॥६५॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ ६६ ॥
 कमलालयमित्युक्तमस्ति स्थानं महत्तरम् ।
 कमलाख्या हरस्तत्र कमलाख्या महेश्वरी ॥ ६७ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ ६८ ॥
 छागण्डुलमिति प्रोक्तमन्यदस्ति महत्तरम् ।
 कपर्दी तत्र देवेशः प्रचण्डाख्या महेश्वरी ॥ ६९ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ ७० ॥
 कुरण्डमिति विख्यातमन्यदस्ति सुशोभनम् ।
 ऊर्ध्वरेता हरस्तत्र त्रिसंध्याख्या शिवा परा ॥ ७१ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ ७२ ॥
 माकोटाख्यं महास्थानमन्यदस्ति महीतले ।
 महोत्कटो हरस्तत्र शिवा सा मुकुटेश्वरी ॥ ७३ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ ७४ ॥
 मण्डलेश्वरसंज्ञं च स्थानमस्ति महत्तरम् ।
 श्रीकण्ठस्तत्र देवेशः शंकरी शाण्डकी मता ॥ ७५ ॥
 तत्र देवं च देवीं च श्रद्धया परया सह ।

तत्तन्नाम्ना तु संपूज्य मुच्यते सर्वपातकैः ॥ ७६ ॥
 कालंजरमिति ख्यातमस्ति स्थानं महीतले ।
 नीलकण्ठो हरस्तत्र शिवा काली प्रकीर्तिता ॥ ७७ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ ७८ ॥
 शङ्कुकर्णं महास्थानं सर्वदोषनिवारणम् ।
 महातेजा हरस्तत्र ध्वनिः सा परमेश्वरी ॥ ७९ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ ८० ॥
 स्थूलेश्वरसमाख्यं तु स्थानमस्ति महत्तरम् ।
 स्थूलस्तत्र महादेवः स्थूला सा परमेश्वरी ॥ ८१ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ ८२ ॥
 श्रीमद्वाघ्रपुराख्यं तु स्थानमस्ति महीतले ।
 हरः सभापतिस्तत्र शिवा दम्भसभाधिपा ॥ ८३ ॥
 तत्र देवं च देवीं च श्रद्धया परया सह ।
 तत्तन्नाम्ना तु संपूज्य मुच्यते सर्वपातकैः ॥ ८४ ॥
 यत्र नृत्यति देवेशः स्वात्मानन्दप्रमोदतः ।
 यत्र नृत्यन्तमीशानमम्बिका परिपश्यति ॥ ८५ ॥
 यत्र भक्तिमतां नृणां प्रसीदति महेश्वरः ।
 यत्र नृत्यन्तमीशानं दृष्ट्वा मर्त्यो विमुच्यते ॥ ८६ ॥
 स्थानानामपि सर्वेषामेतत्स्थानं महत्तरम् ।

अत्र जप्तं हुतं दत्तमसंख्येयगुणाधिकम् ॥ ८७ ॥
 अस्मिन्नेव महास्थाने शिवगङ्गाभिधं परम् ।
 तटाकमस्ति तत्तीरे दक्षिणे नृत्यतीश्वरः ॥ ८८ ॥
 तस्मिन्नेव तटाके यो नित्यं स्नात्वा द्विजा नरः ।
 दृष्ट्वा दम्भसभानाथं परमश्रद्धया सह ॥ ८९ ॥
 अष्टोत्तरसहस्रं तु मन्त्रमाद्यं षडक्षरम् ।
 जपति प्रीतिसंयुक्तः प्रसिद्धैरपि मुच्यते ॥ ९० ॥
 आदित्ये मेषसंयुक्ते पर्वण्यार्द्रादिने तथा ।
 तटाकेऽस्मिन्नरः स्नात्वा प्रसिद्धैरपि मुच्यते ॥ ९१ ॥
 आदित्ये वृषभं प्राप्ते तटाकेऽस्मिन्वृषोदये ।
 स्नात्वा दत्त्वा महापापैः प्रसिद्धैरपि मुच्यते ॥ ९२ ॥
 आदित्ये मिथुनं प्राप्ते तटाकेऽस्मिन्महत्तरे ।
 कृष्णाष्टभ्यां नरः स्नात्वा प्रसिद्धैरपि मुच्यते ॥ ९३ ॥
 आषाढे तु चतुर्दश्यां कृष्णपक्षे समाहितः ।
 तटाकेऽस्मिन्नरः स्नात्वा प्रसिद्धैरपि मुच्यते ॥ ९४ ॥
 श्रावण्यां पौर्णमास्यां तु तटाकेऽस्मिन्समाहितः ।
 स्नात्वा तु पातकैः सर्वैः प्रसिद्धैरपि मुच्यते ॥ ९५ ॥
 कन्यकायां स्थिते चार्के जन्मर्क्षे चार्कवारके ।
 नरः स्नात्वा तटाकेऽस्मिन्प्रसिद्धैरपि मुच्यते ॥ ९६ ॥
 आदित्ये च तुलां प्राप्ते भगनक्षत्रके नरः ।
 प्रातः स्नात्वा तटाकेऽस्मिन्प्रसिद्धैरपि मुच्यते ॥ ९७ ॥

कीप्यपि द्रष्टव्यः ॥२१—९६॥ भगनक्षत्रक इति । 'फल्गुनी नक्षत्रं भगो

आदित्ये वृश्चिकं प्राप्ते पावकस्य दिने नरः ।

प्रातः स्नात्वा तटाकेऽस्मिन्प्रसिद्धैरपि मुच्यते ॥ ९८ ॥

आदित्ये चापसंयुक्ते रौद्रनक्षत्रके नरः ।

स्नानं कृत्वा तटाकेऽस्मिन्प्रसिद्धैरपि मुच्यते ॥ ९९ ॥

आदित्ये मकरं प्राप्ते पुष्यर्क्षे चार्कवारके ।

नरः स्नात्वा तटाकेऽस्मिन्प्रसिद्धैरपि मुच्यते ॥ १०० ॥

माघमासि मघर्क्षे तु तटाकेऽस्मिन्महत्तरे ।

स्नानं कृत्वा महापापैः प्रसिद्धैरपि मुच्यते ॥ १०१ ॥

फाल्गुने चोत्तरे मर्त्यस्तटाकेऽस्मिन्महत्तरे ।

स्नानं कृत्वा महापापैः प्रसिद्धैरपि मुच्यते ॥ १०२ ॥

अनेन सदृशं स्थानं नास्ति लोकत्रयेष्वपि ।

अत्रैव वर्तमानस्तु मुच्यते भवबन्धनात् ॥ १०३ ॥

अत्र ब्रह्मविदां नित्यमन्नं पेयं ददाति यः ।

सर्वपापविनिर्मुक्तः स याति परमां गतिम् ॥ १०४ ॥

गृहं वा मठिकां वाऽपि प्रदत्त्वाऽत्रैव योगिने ।

सर्वपापविनिर्मुक्तः शंकरं याति मानवः ॥ १०५ ॥

स्थानमेतत्पुरा शंभुः सर्वदोषनिवृत्तये ।

निर्ममे सर्वजन्तूनां केवलं करुणाबलात् ॥ १०६ ॥

अनेककोटिभिः कल्पैरर्जितैः पुण्यराशिभिः ।

स्थानमेतन्मनुष्याणां सिध्यत्यत्यन्तशोभनम् ॥ १०७ ॥

सर्वमुक्तमतिशोभनं मया पापराशिविनिवर्तकं नृणाम् ।

स्थानमेतदतिशोभनं सदा सेवनीयमखिलैस्तु जन्तुभिः ॥ १०८ ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे
पापशुद्ध्युपायकथनं नाम त्रिचत्वारिंशोऽध्यायः ॥ ४३ ॥

अथ चतुश्चत्वारिंशोऽध्यायः ।

४४. द्रव्यशुद्धिकथनम् ।

सूत उवाच—

अथातः संप्रवक्ष्यामि द्रव्यशुद्धिं समासतः ।

श्रद्धया सह विप्रेन्द्राः शृणुताऽऽत्मविशुद्धये ॥ १ ॥

आत्माऽनात्मेति विप्रेन्द्रा द्विधा द्रव्यं व्यवस्थितम् ।

आत्मद्रव्यं स्वयं शुद्धं सत्यज्ञानादिलक्षणम् ॥ २ ॥

सत्तामात्रे न दोषोऽस्ति स्वतः शुद्धं यतः सदा ।

यदि सत्ता स्वतोऽशुद्धा दुष्टं सर्वं भवेत्सदा ॥ ३ ॥

देवता' इति श्रुतेः पूर्वफल्युन्याख्यं भगनक्षत्रम् ॥ ९७ ॥ पावकस्य दिन
इति । कृत्तिकायामित्यर्थः ॥ ९८ — १०८ ॥

इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे
पापशुद्ध्युपायकथनं नाम त्रिचत्वारिंशोऽध्यायः ॥ ४३ ॥

सच्चिदानन्दरूपस्याऽऽत्मनः स्वभाविकशुद्धिं सिद्धवत्कृत्य तदुपजीव-
नेन तत्स्वरूपेऽध्यस्ताविद्यातकार्यविलसितरूपस्य दोषजातस्य निवर्तकं प्रायश्चि-
त्तमुक्तम् । अथ तां स्वतःशुद्धिमात्मनः प्रतिपादयितुं द्रव्यशुद्धिं प्रतिजानीते-
अथात इति ॥ १ ॥ द्रव्यं व्यवस्थितमिति । द्रव्यशब्दो वस्तुपर्यायो न तु
परामितद्रव्यत्वजातिप्रवृत्तिनिमित्तकस्तथात्वे त्वात्मनो द्रव्यत्वजातिसंसर्गवि-
रहेण द्रव्यशब्दवाच्यता न स्यात् । सत्यज्ञानानन्दादिकं ह्यात्मनः पारमार्थिकं
स्वरूपम् । यद्यपि तदखण्डैकरसं तथापि सर्वदा बाधराहिल्यादुपाधिभेदेन सच्चिदा-
दिभेदेन व्यवहियते । उक्तं ह्याचार्यैः—'आनन्दो विषयानुभवो नित्यत्वं चेति सन्ति
धर्माः । अप्रुधक्त्वेऽपि चैतन्यात्पृथगिवावभासन्ते' इति ॥ २ ॥ तत्र स्वरूपस्य

दुष्टसत्ताभिसंबन्धादुष्टस्पृष्टं सदा खलु ।

तथा सति विशुद्धं तु न सिध्यत्येव किंचन ॥ ४ ॥

सत्ताशून्यं तु तुच्छं स्यात्सत्ता शुद्धा स्वतस्तथा ।

ज्ञप्तिरूपमपि ज्ञानं शुद्धमेव स्वतः सदा ॥ ५ ॥

अशुद्धिर्जडरूपे हि दृष्टा सर्वजनैरपि ।

स्वतःस्फुरणरूपं तु ज्ञानं दुष्टं भवेद्यदि ॥ ६ ॥

दुष्टमेव भवेत्सर्वं दुष्टस्फुरणसंगमात् ।

तथा सति विशुद्धं तु न सिध्यत्येव किंचन ॥ ७ ॥

वस्तु स्फुरणशून्यं तु तुच्छमेव भवेत्सदा ।

दुष्टकारणाविज्ञाने दोषोऽस्तीति वदेद्यदि ॥ ८ ॥

अभिव्यञ्जकवृत्त्या तु ज्ञाने दोषो न च स्वतः ।

स्वतःशुद्धिं प्रतिपादयति—सत्तामात्रं इति । स्वान्निर्गुणिकल्पितनानाव्याक्तिष्व-
धिष्ठानसद्रूपस्यानुगमात्तदभिप्रायेणाधिष्ठानभूतं सन्मात्रमेव सत्तेत्युच्यते । तस्य
सत्तामात्रस्य यस्मात्स्वतःशुद्धिरङ्गीकार्या । अतस्तत्र न दोषस्पर्श इत्यर्थः ।
विपक्षे बाधकमाह—यदि सत्तेति । स्वत इति । कारणान्तरमनपेक्ष्य स्वरूपत
एवेत्यर्थः ॥ ३ ॥ विमतं सर्वं दुष्टं दुष्टसत्तासंस्पृष्टत्वादुष्टस्पृष्टभाण्डवदित्यभि-
प्रायः । तथा सति दोषभावव्याप्तायाः शुद्धेर्न कचिदध्यात्मलाभ इत्यर्थः ॥ ४ ॥
सत्ताशून्यं त्विति । निर्दुष्टत्वाय यदि सर्वं जगत्स्वात्मनो दुष्टसत्तासंसर्गं जह्या-
त्तदा तन्निरुपाख्यमेव भवेत् । अतः सत्तायाः स्वतः शुद्धिरङ्गीकार्येत्यर्थः ।
चिन्मात्रस्यापि स्वतःशुद्धिमाह—ज्ञानमिति । ज्ञायतेऽनेनेति ज्ञानमिति कर-
णत्वेन व्युत्पत्तिसंभवात्तद्व्यावृत्त्यर्थं ज्ञप्तिरूपमिति विशेषणम् ॥ ५ ॥ अशु-
द्धिर्जडरूप इति । अनात्मप्रपञ्चे ह्यशुद्धत्वं जडत्वव्याप्तं दृश्यते । तज्जडत्वं स्वप्र-
काशचिदात्मनो व्यावर्तमानं स्वव्याप्तमप्यशुद्धत्वं व्यावर्तयतीत्यर्थः । तत्रापि
पूर्ववद्विपक्षे बाधकमाह—ज्ञानं दुष्टमित्यादिना ॥ ६ ॥ ७ ॥ स्फुरणशून्यं
त्विति । स्वगोचरज्ञानाधीनत्वाद्वास्तुसिद्धेस्तस्य च ज्ञानस्य दुष्टत्वेनाङ्गीकारे सर्व-

अन्यथा सकलं ज्ञानं दुष्टमेव स्वतो भवेत् ।

अतः स्फुरणरूपं तु ज्ञानं शुद्धं सदैव तु ॥ ९ ॥

आनन्दस्तु स्वयंशुद्धः पुरुषैरर्थ्यते यतः ।

अशुद्धः सर्वथा भावो नार्थ्यते पुरुषैः खलु ॥ १० ॥

ब्रह्मादिस्तम्बपर्यन्तैरर्थ्यते हि सुखं सदा ॥ ११ ॥

विषयेन्द्रियसंपर्काज्जन्यते हि सुखं सदा ।

न दृश्यते ततो दुष्टमिति चेत्तन्न संगतम् ॥ १२ ॥

अभिव्यञ्जकवृत्त्या हि सुखे दोषो न च स्वतः ।

आत्मरूपं सुखं नित्यं नैव जन्मविनाशवत् ॥ १३ ॥

दाऽप्रतिभातं जडं जगच्छविषाणवत्तुच्छमेव भवेदित्यर्थः । विपक्षे बाधक-
मभिधाय ज्ञानस्य पुनर्दोषसद्भावमाशङ्क्य निरस्यति—दुष्टकारणेति । काच-
कामलादिदोषदूषितचक्षुरादिकारणजनिते शुक्तिरजतादिभ्रमज्ञाने दोषो दृश्यते
तत्सामान्यादन्यत्रापि दोषसंभावना किं न स्यादिति न शङ्कनीयम् । तत्र हि
शुक्त्यधिष्ठानचैतन्याभिव्यञ्जिका तदाश्रितमायामयरजतविषयेदंकारासदमनो-
वृत्तिवच्चित्तचैतन्यस्थाविद्यावृत्तिरेव दुष्टकारणजनिता न तु वृत्त्यवच्छिन्नस्फुरणम् ।
ततश्चोपाधिवशादेव स्फटिके लौहित्यमिव स्फुरणे दोषावभासो न तु स्वभाव
इत्यर्थः । अन्यथेति । विभ्रमज्ञानगतस्फुरणमात्रस्य स्वाभाविकदुष्टत्वाङ्गीकारे तत्सा-
मान्यात्सर्वमपि ज्ञानं स्वभावतो दुष्टं स्यात् । तथाच पूर्वोक्तो बाध इत्यभिप्रायः ॥
८ ॥ ९ ॥ आनन्दरूपस्यापि स्वतः शुद्धिमुपपादयति—आनन्दस्त्वित्यादिना ।
पुरुषैरर्थ्यमानत्वादानन्दस्यापि स्वतः शुद्धिरङ्गीकार्यो न ह्यविशुद्धः पदार्थः पुरुषैर-
र्थ्यते ॥ १० ॥ ११ ॥ ब्रह्मादिस्तम्बान्तैरर्थनीयस्य तस्यानन्दस्य नश्वरत्वमाशङ्क्य निर-
स्यति—विषयेन्द्रियेति । शुभकर्मोपस्थापितविषयैरिन्द्रियसंप्रयोगवशात्सुखं
जन्यते । अनन्तरक्षणे च न दृश्यते । तथा च सत्युत्पत्तिविनाशवत्त्वेन सुखस्य दुष्ट-
त्वमिति शङ्काभिप्रायः । विषयेन्द्रियसंयोगात्सुखविषया मनोवृत्तिरेव केवलं जन्यते
न तु तद्वृत्त्यवच्छिन्नसुखमतो व्यञ्जकवृत्तिगतावेव जन्मविनाशौ व्यङ्ग्ये सुखेऽ-

प्रेमालम्बनतः स्वात्मा सुखमेव न संशयः ।

आत्मनश्च सुखस्यापि प्रेमालम्बनता सदा ॥ १४ ॥

विद्यतेऽतस्तयोरैक्यं वस्तुतस्तु सुखात्मनोः ।

अतश्चाऽऽत्मतया नित्यं सुखं निर्दोषमेव हि ॥ १५ ॥

अतः सत्यचिदानन्दः स्वतः शुद्धो न संशयः ।

सत्यादिलक्षणं चाऽऽत्मद्रव्यं शुद्धं ततः स्वतः ॥ १६ ॥

अज्ञानोपाधिसंपर्कादशुद्धमिव भाति तत् ।

विशुद्धिः परमा तस्य ज्ञानादेव न कर्मणा ॥ १७ ॥

स्वतः शुद्धस्य चाज्ञानादशुद्धिः स्वात्मवस्तुनः ।

अज्ञानस्य निवृत्त्यैव शुद्धिः स्वाभाविकी भवेत् ॥ १८ ॥

कर्मणा शुद्धिरुत्पन्ना यदि सा तस्य नश्यति ।

वभासेते अतो नश्वरत्वदोषप्रसङ्गः स्वाभाविकसुखे नास्तीत्यर्थः । आत्मरूपमिति ।
सुखस्य नित्यात्मस्वरूपत्वादपि जन्मविनाशौ स्वाभाविकौ न स्त इत्यर्थः ॥ १२ ॥
१३ ॥ सुखस्याऽऽत्मरूपत्वमुपपादयति—प्रेमालम्बनत इति । परप्रेमास्पदत्वादा-
त्मनः सुखस्वरूपत्वम् । एतदेव सुखात्मनोरैक्यमुपपादयति—आत्मनश्चेति ।
शुभकर्मोपस्थापितविषयेन्द्रियसंपर्कजनितान्तःकरणवृत्त्यवच्छिन्नस्य सुखस्य तद-
नुभवितुरात्मनश्चोभयोरपि प्रेमास्पदत्वात्तस्मादुपाधिकृतभेदविरहे वास्तवमैक्य-
मध्यवसेयमित्यर्थः ॥ १४ ॥ १५ ॥ सत्यादिलक्षणमिति । परिकल्पितभेद-
भिन्नानां सत्ताज्ञानसुखानां निर्दुष्टत्वेन स्वतःशुद्धिप्रतिपादनात्कल्पितभेदवि-
रहादखण्डैकरसभावेनैतेषामेवाऽऽत्मस्वरूपत्वात्सत्याज्ञानादिलक्षणमात्मवस्त्वपि -
स्वतः शुद्धमित्यर्थः ॥ १६ ॥ ज्ञानादेवेति । अविशुद्ध्यापादकस्याज्ञानस्य
कर्मणा सह विरोधाभावात्स्वाभाविकशुद्ध्यात्मज्ञानादेव तस्य निवृत्तिरित्यर्थः ॥
१७ ॥ अज्ञानस्य निवृत्त्यैवेति । ज्ञानेनाज्ञाननिवृत्तिरेव केवलं निष्पाद्या तथैव
ज्ञानप्राप्त्याऽशुद्धिनिवृत्तावात्मनः स्वाभाविकी शुद्धिरावरणाभावादाविर्भवती-
त्यर्थः ॥ १८ ॥ तस्य नश्यतीति । वस्तुकृतमात्मनोऽशुद्धत्वमङ्गीकृत्य तस्य

कर्मसाध्यमनित्यं हि न नित्यं संमतं हि तत् ॥ १९ ॥

सच्चिदानन्दरूपात्मा नित्यशुद्धः स्वयं स्वतः ।

अज्ञानाज्जीवता तस्य नैव स्वाभाविकी सदा ॥ २० ॥

अतो जीवेश्वरैकत्वज्ञानादेवाऽऽत्मवस्तुनः ।

विशुद्धिः परमा प्रोक्ता कर्मणा न कथंचन ॥ २१ ॥

अज्ञानेनाऽऽवृतो जीवो व्यवहारे तु कर्मणा ।

वेदोदितेन शुद्धिः स्याज्ज्ञानाच्छुद्धिः पराऽस्य तु ॥ २२ ॥

अनात्मरूपं यद्द्रव्यमशुद्धं तत्स्वभावतः ।

तथाऽपि व्यवहारे तु विशुद्धिस्तस्य कीर्तिता ॥ २३ ॥

प्रायश्चित्तरूपेण कर्मणा निवर्तितत्वादसती शुद्धिरिदानीमुत्पद्यते चेत्तर्हि सा शुद्धिस्तस्याऽऽत्मनोऽवश्यं नश्यति । कृतकत्वस्यानित्यत्वनियमादित्यर्थः । व्याप्तिं दर्शयति—कर्मसाध्यमिति ॥ १९ ॥ अज्ञानाज्जीवतेति । सच्चिदानन्दरूपः परमेश्वर एव प्रत्यगात्मा तस्य तादृक्स्वरूपत्वाच्छादकादज्ञानादेव जीवत्वे तदभिमानत एव तस्याशुद्धिः ॥ २० ॥ तन्निवृत्त्युपायमाह—अतो जीवेश्वरैकत्वज्ञानादिति । जीवभावेनावस्थितस्य प्रत्यक्चैतन्यस्य नित्यशुद्धबुद्धमुक्तस्वभावपरशिवात्मत्वज्ञानादज्ञानपरिकल्पितजीवत्वलक्षणाया अविशुद्धेः स्वकारणभूतज्ञाननिरासेन निःशेषं निवर्तितत्वात्पुनरुत्पत्त्यभावेन परमा विशुद्धिरात्मनो भवतीत्यर्थः । याज्ञवल्क्येनापि स्मर्यते—“क्षेत्रज्ञस्याऽऽत्मविज्ञानाद्विशुद्धिः परमा मता” इति ॥ २१ ॥ परत्वस्यापरसापेक्षत्वादीदृशीं शुद्धिं दर्शयति—अज्ञानेनेति । सच्चिदानन्दलक्षणः परमेश्वर एव ह्यज्ञानेनाऽऽवृतो जीवो भवति तस्य व्यवहारदशायां श्रुतिस्मृत्युदितेन कर्मणा या शुद्धिः साऽपरमा । तेन ह्यज्ञानकार्यं पापमेव केवलं निवर्त्यते न तु तन्मूलभूताज्ञानं तेन सह कर्मणो विरोधाभावादेव मूलभूते तस्मिन्सति निवर्त्यसजातीयस्यापुण्यस्य पुनरुत्पत्तेरवश्यंभावात्कर्मजन्या शुद्धिस्तात्कालिकीति तस्या अपरमत्वम् । ज्ञानजन्या शुद्धिस्तु नेदृशीति तस्याः परत्वम् ॥ २२ ॥ अशुद्धं तत्स्वभावत इति । अनात्मवस्तुनः

आध्यात्मिकादिभेदेन द्विधाऽनात्मा व्यवस्थितः ।
 देहेन्द्रियाद्यहंबुद्धिग्राह्यमाध्यात्मिकं भवेत् ॥ २४ ॥
 पृथिव्यादीनि भूतानि भौतिकानि तथैव च ।
 शब्दस्पर्शादयः प्रोक्ता आधिभौतिकसंज्ञिताः ॥ २५ ॥
 वेदोदिताच्च संस्काराच्छिवभावनयाऽपि च ।
 तथा हिंसादिराहित्यादेहशुद्धिर्द्विजा भवेत् ॥ २६ ॥
 इन्द्रियाणामधिष्ठातृदेवतास्मरणादपि ।
 शिवभावनया चापि विशुद्धिर्द्विजपुङ्गवाः ॥ २७ ॥
 प्राणायामादधिष्ठातृदेवतास्मरणादपि ।
 शिवभावनया शुद्धिर्भवेत्प्राणस्य सुव्रताः ॥ २८ ॥
 निषिद्धचिन्तनाभावाच्छिवभावनयाऽपि च ।
 मनआदेस्तु विप्रेन्द्रा भवेच्छुद्धिर्न संशयः ।
 समाधौ विलयश्चापि विशुद्धिः परिकीर्तिता ॥ २९ ॥

सर्वस्य मायापरिकल्पितस्वरूपत्वादविचारितरमणीयत्वेन स्वाभाविकमेवाशुद्ध-
 त्वमित्यर्थः । कीर्तितेति । जीवात्मनोऽपि श्रुतिस्मृत्युदितेन कर्मणा व्यावहा-
 रिकी शुद्धिर्भन्वादिभिरभिहितेत्यर्थः ॥ २३-२५ ॥ वेदोदिताच्च संस्कारादिति ।
 गर्भाधानपुंसवनसीमन्तजातकर्मादिको देहादेरनात्मनो वेदोदितः संस्कारः ॥
 २६ ॥ इन्द्रियाणामिति । श्रोत्रत्वगादीनामिन्द्रियाणाम् “ दिग्वाय्वादित्यवरु-
 णपृथिव्याख्यास्तु देवताः ” इत्यादिना चतुर्दशेऽध्यायेऽधिष्ठातृदेवताः प्रतिपादि-
 तास्तन्मयत्वेन तेषां स्मरणं विशुद्धिहेतुः । अपिशब्दः पूर्वोक्तसंस्कारसमुच्च-
 यार्थः ॥ २७ ॥ २८ ॥ समाधौ विलय इति । विजातीयवृत्त्यव्यवहितेन ब्रह्मा-
 कारमनोवृत्तिप्रवाहेण ध्येयपरशिवस्वरूपारणान्नापनयनेन यद्ध्येयमात्रस्य
 स्फुरणं स समाधिः । तत्र विद्यमाना अपि मनोवृत्तयः स्वगोचरविषयवृत्तेर-
 भावे तदविषया इवासच्छायाः । तथा च पार.ञ्जलं सूत्रम्—‘तदेवार्थमात्र-

देहादेस्तु विशुद्ध्याऽऽत्मा शुद्धोऽहमिति विभ्रमात् ।
 स्वात्मानं मन्वते शुद्धं सा शुद्धिव्यवहारिकी ॥ ३० ॥
 अशुद्ध्याऽशुद्धवद्भाति शरीरादेस्तु चेतनः ।
 व्यवहारे यथा चन्द्रो निश्चलोऽपि चलत्यपि ॥ ३१ ॥
 भूतभौतिकरूपाणां विशुद्धिर्ब्रह्मभावनात् ।
 भवत्येव न संदेहः सत्यमुक्तं सयैव तु ॥ ३२ ॥
 ब्रह्मभावनया सर्वं विशुद्धमिति पश्यतः ।
 न हेयं विद्यते किञ्चित्सत्यमेव न संशयः ॥ ३३ ॥
 ब्रह्म सर्वमिति ज्ञानाद्भावनाबलतोऽपि वा ।
 विना विशुद्धिर्द्रव्याणां न सिध्यति कदाचन ॥ ३४ ॥
 शुद्धिः कृच्छ्रेण सिद्धाऽपि द्विजा वेदार्थपारगाः ।

निर्भासं स्वरूपशून्यमिव समाधिः' इति । एवं समाध्यवस्थायामुक्तलक्षणेन विलयः
 सोऽप्यन्तःकरणस्य शुद्धिहेतुरित्यर्थः ॥ २९ ॥ विभ्रमादिति । तीर्थस्नानादिजन्यशु-
 द्ध्यधिकरणदेहेन्द्रियादितादात्म्यविभ्रमात्स्वात्मानि तदीयधर्मसंसर्गाध्यासेन शुद्धो-
 ऽहमिति सा व्यावहारिकी न तु पारमार्थिकी ॥ ३० ॥ तर्हि परमार्थतोऽ-
 शुद्ध एवाऽऽत्मा नेत्याह—अशुद्ध्येति । सच्चिदानन्दलक्षणस्य स्वात्मनः स्वतः
 शुद्धेः प्राक्प्रतिपादितत्वात्तादृशस्याप्यस्य व्यवहारावस्थायामविशुद्धदेहादितादा-
 त्म्याभिमानेन तदीययाऽऽशुद्ध इव भाति । यथा चन्द्रः स्वतो निश्चलोऽपि
 चञ्चलेषु जलतरङ्गबुद्बुदेषु प्रतिबिम्बितः सन्स्वाश्रयचलनाध्यासेन स्वयमपि
 चलन्निव भाति तद्वत् ॥ ३१—३३ ॥ ब्रह्म सर्वमिति । अनात्मप्रपञ्चस्य
 सर्वस्य सन्घटः सन्पटः सत्कुड्यमित्याद्यनुवेधबलेन सन्मात्रस्वरूपपरमात्मनि
 काल्पितत्वेन वस्तुतस्तत्स्वरूपानतिरिक्तत्वाद्वास्तवमखण्डैकरसमद्वितीयं तत्स्वरूपं
 साक्षात्कुर्वतो ब्रह्मैव सर्वं न ततोऽतिरिक्तं किञ्चिदिति निर्विचिकित्सं ज्ञानं जायते
 तस्मादित्यर्थः । भावनाबलत इति । यस्तु 'इदं सर्वं यदयमात्मा' इत्यादिश्रुतेरुक्तलक्ष-
 णमर्थं जानानोऽप्यसंभावनाविपरीतभावनाभ्यां संदिग्धे तस्याऽऽपातज्ञानिनो

अशुद्ध्या चाऽऽवृतं सर्वं धूमेनाग्निर्यथाऽऽवृतः ॥ ३५ ॥

तथाऽपि शुद्धिः कर्तव्या व्यवहारेऽखिलस्य तु ॥ ३६ ॥

वेदसिद्धेन मार्गेण श्रेयस्कामैर्मनीषिभिः ।

चण्डालाद्यैस्तु संस्पृष्टं मृन्मयं पक्वमुत्सृजेत् ॥ ३७ ॥

प्रक्षालयेदपक्वं तु प्रोक्षयेद्वा कुशोदकैः ।

पक्वं शूद्रेण संस्पृष्टं प्रोक्षणादेव शुध्यति ॥ ३८ ॥

त्याज्यमेवोपयुक्तं स्यात्पुनः पाकेन वा शुचि ।

आकाराद्वितयात्मस्थं मृन्मयं तु पुरातनम् ॥ ३९ ॥

अग्निदाहेन संशुध्येन्नूतनं क्षालनेन तु ।

विष्टया मृन्मयं स्पृष्टमुपयुक्तं परित्यजेत् ॥ ४० ॥

अपक्वं क्षालयेच्छुद्ध्यै बहुशस्तु कुशोदकैः ।

उदक्याशुचिसंस्पृष्टं यज्ञपात्रं तु दारवम् ॥ ४१ ॥

उपयुक्तं त्यजेदन्यत्क्षालयेच्च कुक्षाम्भसा ।

विलोक्य देशकालादि द्रव्यं द्रव्यप्रयोजनम् ॥ ४२ ॥

स्वोपपत्तिमवस्थां च पुनः शौचं समारभेत् ।

अन्नं द्रोणादिकं पक्वमन्याद्यस्पृश्यदूषितम् ॥ ४३ ॥

क्षालनेन विघातेन परिशुद्धं हि चाऽऽपदि ।

ब्रह्मभावनयैव सर्वं शुध्यतीत्यर्थः । विनेति । सर्वस्य ब्रह्मरूपत्वज्ञानं तद्रूपत्वेन भावनं चैतदुभयमन्तरेणेत्यर्थः ॥ ३४ ॥ ३५ ॥ अशुद्ध्या चाऽऽवृतमिति । प्रायश्चित्तेन शुद्धोऽप्यनात्मपदार्थः स्वाभाविक्याऽशुद्ध्याऽऽवृत एव भवति । अग्निधूमयो-
रिव तयोरविनाभूतत्वादित्यर्थः । भगवताऽप्युक्तम्—‘सर्वारम्भा हि दोषेण धूमेनाग्निरिवाऽऽवृताः’ इति ॥ ३६ ॥ श्रेयस्कामैरिति । अभ्युदयनिःश्रेय-
सलक्षणपुरुषार्थं कामयमानैर्विद्वद्भिः पूर्वोक्तब्रह्मरूपत्वज्ञानेन सद्भावनया चोक्तेन

द्रोणादूनं त्यजेद्भारादधिकं प्रोक्षयेद्बुधः ॥ ४४ ॥
 अनापदि न सर्वत्र क्षालयेद्द्रोणतः परम् ।
 कुम्भादूर्ध्वं द्विजा धान्यं पक्वं प्रोक्षणतः शुचि ॥ ४५ ॥
 अपक्वं क्षालनेनैव विशुद्धं भवति ध्रुवम् ।
 भारादूनः परित्याज्यः पक्वधान्यस्य तण्डुलः ॥ ४६ ॥
 भारद्वयादधः क्षाल्यस्तदूर्ध्वं प्रोक्षणाच्छुचिः ।
 अन्नं पक्वं परित्याज्यमुदक्यान्त्यादिदूषितम् ॥ ४७ ॥
 भारषट्कौदनं क्षाल्यं प्रोक्षणीयं ततः परम् ।
 उदक्यान्त्यादिसंस्पृष्टं वस्त्रं प्रक्षालयेत्तथा ॥ ४८ ॥
 श्वसूकरखरोष्ट्रादिस्पृष्टं च क्षालयेत्तथा ।
 नववस्त्रं च काषायं बहुवस्त्रं तथैव च ॥ ४९ ॥
 रक्तवस्त्रं तथा कृष्णं प्रोक्षयेत्कम्बलादिकम् ।
 तण्डुलेषु तथा धान्ये गुडे गव्ये रसात्मके ।
 काकादिदूषितांशं तु त्यक्त्वा संप्रोक्षयेद्बुधः ॥ ५० ॥
 द्रवद्रव्यस्य संशुद्धिर्भवेदुत्प्लवनेन तु ॥ ५१ ॥
 दुष्टभाण्डस्थितस्यास्य भवेद्दोषो न चापरः ।
 द्रव्याणामभिपक्वानां धान्यवच्छुद्धिरीरिता ॥ ५२ ॥
 अलभ्यलाभे संशुद्धिः प्रोक्षणेनैव केवलम् ।
 केशलोमनखस्पृष्टं क्रिमिकीटादिदूषितम् ॥ ५३ ॥
 अन्नं तु भस्मना शुद्धं प्रोक्षणेन घृतेन च ।
 क्रीतं पिष्टमयं सर्वं पुनः पाकेन शुध्यति ॥ ५४ ॥

श्रुतिस्मृत्युक्तमार्गेणानात्मपदार्थस्य तात्कालिकी शुद्धिः कर्तव्या ॥ ३७—६४ ॥

शूद्रान्त्याशुचिसंस्पृष्टं त्याज्यमेव न संशयः ।
 उच्छिष्टो द्रव्यहस्तस्तु भक्ष्यद्रव्यं तु किञ्चन ॥ ५५ ॥
 निधाय शौचं कृत्वाऽथ गृह्णीयात्प्रोक्षितं ततः ।
 अद्भिस्तु प्रोक्षणं शौचं बहूनां धान्यवाससाम् ॥ ५६ ॥
 प्रक्षालनेन त्वल्पानां शुद्धिर्वेदोदिताऽपरा ।
 तैजसानां सुरास्पर्शे वह्निदाहेन शुद्धता ॥ ५७ ॥
 ब्राह्मणस्य विशां राज्ञां क्षालनेन विशुद्धता ।
 श्वचाण्डालादिसंस्पृशे तैजसानां तु मार्जनात् ॥ ५८ ॥
 प्रोक्षणाच्च विशुद्धिः स्यात्तिन्त्रिण्या ताम्रशोधनम् ।
 भस्मना मृज्जलाभ्यां च मार्जनेन विशुद्धता ॥ ५९ ॥
 उदक्या भुक्तकांस्यस्य वर्षणेन जलेन च ।
 कल्याणे तीर्थयात्रायां राष्ट्रक्षोभे च संभ्रमे ॥ ६० ॥
 देवोत्सवे च दारिद्र्ये स्पृष्टिदोषो न विद्यते ।
 शूद्रानुलोमकाकाद्यैः प्रतिलोमैश्च दूषितम् ॥ ६१ ॥
 मृज्जलाभ्यां विशुध्येत त्वेकविंशतिमार्जनात् ।
 अश्मना निर्मितं पात्रं भस्मना सजलेन तु ॥ ६२ ॥
 निर्लेपं शुद्धिमाप्नोति त्वेकविंशतिमार्जनात् ।
 अब्जानि शङ्खशुक्त्यादिद्रव्याणि सकलानि तु ॥ ६३ ॥
 प्रक्षालनेन शुद्धानि भस्मना मार्जनेन च ।
 बहुनाऽत्र किमुक्तेन सर्वं ब्रह्मात्मना बुधाः ।
 सर्वदोषनिवृत्त्यर्थं चिन्तयेत्सुदृढं सदा ॥ ६४ ॥
 ब्रह्मरूपेण संग्राह्यं सर्वं शुद्धं सदा भवेत् ।

नित्यशुद्धस्य दृष्टिस्तु विशुद्ध्यै भवति ध्रुवम् ॥ ६५ ॥

नित्यशुद्धं हि तद्ब्रह्म सदा सत्यादिलक्षणम् ।

ततस्तद्दृष्टिसंयुक्तं विशुद्धं सकलं भवेत् ॥ ६६ ॥

अथवा सकलं कार्यं तर्कतश्च प्रमाणतः ।

कारणात्मतया पश्येत्सर्वदोषनिवृत्तये ॥ ६७ ॥

कारणं सर्वकार्याणां परमात्मैव नेतरत् ।

प्रवदन्ति हि वेदान्ताः स्मृतयश्चाऽऽदरेण तु ॥ ६८ ॥

अतः समस्तं परमेश्वरात्मना विचिन्तयेत्स्वा-

नुभवेन मानवः । विचिन्तनेनैव समस्त-

ब्रह्मरूपेणेति । अनात्मद्रव्यस्य ब्रह्मरूपत्वभावनयेत्यर्थः ॥ ६५ ॥ ६६ ॥ एवं परमार्थतो ज्ञानवतः पुरुषस्यानात्मवस्तुनि नाम ब्रह्मेत्यादाविव ब्रह्मदृष्ट्या भावनं शुद्धिहेतुरित्युक्तम् । अथ सम्यग्ज्ञानिनः कार्यप्रपञ्चस्य सर्वस्य कारण-भूतसच्चिन्मात्रब्रह्मात्मनाऽनुसंधानमेव शुद्धिहेतुरित्याह—अथवेति । तर्कतश्च प्रमाणत इति । यदिदं कार्यं कारणमात्रादन्यत्तस्य प्राक्प्रतिपादितत्वाज्जगदाकारविवर्तमानमायाधिष्ठानत्वेन कारणभूतं सन्मात्रं ब्रह्मैव सकलकार्यजगदात्मकं न तु ततोऽतिरिक्तं कार्यं नाम किञ्चिदिति तर्कतः कार्यस्य कारणत्वावगमः । अस्यार्थस्य प्रतिपादकमुक्ततर्कानुग्राह्यं प्रमाणम् “ इदं सर्वं यदयमात्मा ” “तेजसा सोम्य शुक्लेन सन्मूलमन्विच्छ सन्मूलाःसोम्येमाः सर्वाः प्रजाः सदा-यतनाः सत्प्रतिष्ठाः ” “ स एषोऽणिमैतदात्म्यमिदं सर्वं यदयमात्मा ” इत्यादिका श्रुतिः ॥ ६७ ॥ तत्र हि ‘येनाश्रुतं श्रुतं भवति’ इत्येकविज्ञानात्सर्व-विज्ञानं प्रतिज्ञाय कथमेतद्युज्यत इत्याशङ्क्य घटशरावादिकार्यस्य विकारित्वा-न्मृदादिकारणमात्रस्यैव सत्यत्वम् ‘वाचारम्भणं विकारो नामधेयं मृत्तिकेत्येव सत्यम्’ इत्यादिना निर्धार्य तद्दृष्टान्तबलेन वियदादिभूतभौतिकात्मकस्य कार्य-प्रपञ्चस्य वाचारम्भणमात्रत्वात् ‘सदेव सोम्येदमग्र आसीदेकमेवाद्वितीयम्’ इति प्रकृतस्य कारणभूतस्य सद्बस्तुन एव सत्यत्वमिति सत्यनिर्धारणात्कार्य

मास्तिका विशुद्धतामेति न चात्र संशयः॥ ६९ ॥
इति श्रीस्कान्दपुराणे सूतसंहितायां चतुर्थे यज्ञवैभवखण्डे
द्रव्यशुद्धिविचारो नाम चतुश्चत्वारिंशोऽध्यायः ॥४४॥

पञ्चचत्वारिंशोऽध्यायः ।

४६, अभक्ष्यनिवृत्तिः ।

सूत उवाच—

अथातः संप्रवक्ष्यामि मुनयः संशितव्रताः ।

अभक्ष्यस्य निवृत्त्या तु विशुद्धं हृदयं भवेत् ॥ १ ॥

आहारशुद्धौ चित्तस्य विशुद्धिर्भवति स्वतः ।

चित्तशुद्धौ क्रमाज्ज्ञानं जायते पारमेश्वरम् ॥ २ ॥

पारमेश्वरविज्ञाने सति संसारहेतवः ।

ग्रन्थयस्तु विनश्यन्ति न हि संदेहकारणम् ॥ ३ ॥

जगद्विकारमात्रं न तु तत्स्वरूपादन्यदिति कार्यस्य कारणमात्रप्रतिपत्तिस्तदाह—
कारणं सर्वकार्याणामिति ॥ ६८ ॥ ६९ ॥

इति श्रीसूतसंहितातात्पर्यदीपिकायां चतुर्थे यज्ञवैभवखण्डे द्रव्यशुद्धिविचारो
नाम चतुश्चत्वारिंशोऽध्यायः ॥ ४४ ॥

एवमात्मानात्मनोरुक्तोपायेन शुद्धयोरप्यभक्ष्यभक्षणजनितचित्तमालि-
न्यद्वारा पुनरप्यविशुद्धिः स्यादिति तन्निवृत्त्यर्थं भक्ष्याभक्ष्यं विवेक्तुमारभते—
अथात इति ॥१॥ आहारशुद्धाविति । कारणभूतस्यान्नस्य विशुद्धौ सत्यां च
तत्परिणामरूपस्य कार्यस्यान्तःकरणस्यापि विशुद्धिर्भवतीत्यर्थः । मनसोऽन्न-
कार्यत्वं श्रूयते ‘अन्नमशितं तेषां विधीयते तस्य यः स्थविष्ठो धातुस्तत्पुरीषं
भवति यो मध्यमस्तन्मांसं योऽणिष्ठस्तन्मनः’ इति । क्रमादिति । ‘कर्मणा
शुद्धचित्तस्य संसृतेर्दोषदर्शनम् । पुनर्विरक्तिः संसारान्मोक्षेच्छा जायते ततः’
इति प्रागुक्तादित्यर्थः ॥ २ ॥ ग्रन्थयस्त्विति । अग्न्ययःपिण्डयोरिव सत्त्वपरि-

अभक्ष्यभक्षणाच्चित्तमशुद्धं भवति स्वतः ।

अशुद्ध्या भ्रान्तिविज्ञानं जायते सुदृढं नृणाम् ॥ ४ ॥

भ्रान्तिविज्ञानतः पुंसो निषिद्धाचरणे रतिः ।

जायते तु तया पापं कुरुते कर्म सर्वदा ॥ ५ ॥

तेन संसारवृद्धिः स्यान्न हि मुक्तिः कथंचन ।

तस्मादभक्ष्यं यत्नेन दूरतः परिवर्जयेत् ॥ ६ ॥

अभक्ष्यं ब्रह्मविज्ञानविहीनस्यैव देहिनः ।

न सम्यग्ज्ञानिनस्तस्य स्वरूपं सकलं खलु ॥ ७ ॥

नामरूपान्तःकरणचैतन्ययोरज्ञाननिमित्तको यस्तादात्म्यविभ्रमः स एको ग्रन्थिः
अन्तःकरणधर्माणां कर्तृत्वभोक्तृत्वादीनां धर्मितादात्म्याध्यासनिबन्धनो यश्चि-
दात्मना संसर्गाध्यासः सोऽपरः । चिद्व्यासान्तःकरणेन स्थूलदेहादेर्यत्तादात्म्यं
सोऽपरः । एते च परमार्थतो निःसङ्गस्याऽऽत्मनः संसारबन्धहेतुत्वाद्ग्रन्थय
उच्यन्ते । ततश्च प्रत्यगात्मनः परशिवस्वरूपसाक्षात्कारेण मूलाज्ञाननिवृत्तौ तत्का-
र्यभूता ग्रन्थयो ह्युपादाननिवृत्त्या निःशेषं निवर्तन्त इत्यर्थः । तथा च छन्दो-
गैराम्नायते—“आहारशुद्धौ सत्त्वशुद्धिः सत्त्वशुद्धौ ध्रुवा स्मृतिः । स्मृतिलम्भा-
त्सर्वग्रन्थीनां विप्रमोक्षः” इति ॥ ३ ॥ एतदेव विशुद्धाहारस्य क्रमानुक्ति-
साधनत्वं व्यतिरेकमुखेनोपपादयति अभक्ष्येति । अशुद्ध्या भ्रान्तिविज्ञानमिति ।
अविशुद्धाहारेण मलिनस्यानित्याशुचिदुःखादिलक्षणे संसारे नित्यशुचित्वादि-
लक्षणं भ्रान्तिज्ञानं जायते । “ अनित्याशुचिदुःखानात्मसु शुचिनित्यसुखात्म-
क्यातिरविद्या ” इति हि पातञ्जलाः ॥ ४ ॥ भ्रान्तिविज्ञानत इति ।
उदीरितलक्षगान्मिथ्याज्ञानान्निषिद्धविषयगोचरो रागो जायते तस्माच्च पापे
प्रवृत्तिस्तत्फलभूतसंसाराभिवृद्धिरित्याहारशुद्धयभावे मुक्त्याशङ्काऽपि नास्तीत्यर्थः ।
एतच्च विभ्रमज्ञानादीनामुत्तरोत्तरं प्रति पूर्वपूर्वस्य कारणत्वं नैयायिकैरपि सूत्रि-
तम्—‘ दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तरापायादप-
वर्गः ’ इति ॥ ५ ॥ ६ ॥ देहिन इति । स्थूलसूक्ष्मकारणात्मना त्रिविधेनापि
देहेन तादात्म्येनाभिमन्यमानस्य विवेकज्ञानरहितस्यैव वक्ष्यमाणो भक्ष्याभक्ष्यवि-

अहमन्नं तथाऽन्नाद इति हि ब्रह्मवेदनम् ।

ब्रह्मविद्भूयति ज्ञानात्सर्वं ब्रह्मात्मनैव तु ॥ ८ ॥

ब्रह्मक्षत्त्वादिकं सर्वं यस्य स्यादोदनं सदा ।

यस्योपसेचनं मृत्युस्तज्ज्ञानी तादृशः खलु ॥ ९ ॥

ब्रह्मस्वरूपं विज्ञातुर्ज्ञानात्तत्तस्य भासते ।

तथा सति जगद्भोज्यं भवेद्विज्ञानिनः खलु ॥ १० ॥

जगदात्मतया भाति यदा भोज्यं भवेत्तदा ।

यदा स्वात्मतया भाति भक्षितं सकलं तदा ॥ ११ ॥

वेकः । यस्तु सम्यग्ज्ञानी न तस्याभक्ष्यवर्जनं संभवतीत्याह—न सम्यगिति । सम्यग्ज्ञानेन संशयनिरासज्ञानी हि निर्विचिकित्सं स्वात्मनः परं शिवात्मत्वं जानन्भक्ष्याभक्ष्यरूपेण विविधावस्थितमपि सर्वं स्वरूपतयैव जानाति न त्वभक्ष्यं स्वतोऽतिरिक्तं पश्यतीति यद्वर्जने प्रयतेतेत्यर्थः ॥ ७ ॥ एतदेव सर्वात्मत्वमुपपादयति—अहमन्नमिति । भोक्तृभोग्यात्मकं हि सकलं जगत्तस्य सर्वस्य स्थस्मिन्नज्ञानपरिकल्पितत्वात्स्वरूपयाथात्म्यावबोधेन सकारणस्य तत्रैव विलये सति भोक्तृभोग्ययोः स्वात्ममात्रतया यदनुसंधानं तत्खलु ब्रह्मज्ञानमित्यर्थः । तथा चाऽऽम्नायते—‘अहमन्नमहमन्नमहमन्नम् । अहमन्नादोऽ३हमन्नादोऽ३हमन्नादः’ इति । एवमभक्ष्यवर्जनस्यासंभवं प्रतिपाद्य प्रत्युत तस्य सर्वं भक्ष्यमेवेत्युपपादयति—ब्रह्मविदिति ॥ ८ ॥ उक्तोऽर्थः श्रुतिसंमत इति दर्शयति—ब्रह्मक्षत्त्वादिकमिति । सा च श्रुतिरेवाम्नाता—“यस्य ब्रह्म च क्षत्रं च उभे भवत ओदनः । मृत्युर्यस्योपसेचनं क इत्थं वेद यत् सः” इति । स्वात्मयाथात्म्यज्ञानेन ब्रह्मक्षत्त्वाद्युपलक्षितं समृत्युकं सर्वं जगत्स्वात्ममात्रतया प्रसतः सर्वं जगद्भक्ष्यमेव भवतीत्यर्थः ॥ ९ ॥ ब्रह्मस्वरूपमिति । सर्वात्मज्ञानवतस्तस्य पुरुषस्य तत्सर्वं जगत्साच्चिदानन्दानुभवबलेन ब्रह्मस्वरूपं भासते । तथाच सति प्रतीयमानस्य जगतः स्वात्मना प्रस्यमानत्वात्तस्य ज्ञानिनो भोज्यं भवतीत्यर्थः ॥ १० ॥ एतदेव विवृणोति—जगदात्मतयोति । सद्रूपे ब्रह्म-

तदा भातेन रूपेण जगद्भोज्यं भवेत्स्वयम् ।

मानतः स्वात्मना भातं भाक्षितं भवति ध्रुवम् ॥ १२ ॥

जाग्रत्स्वप्नाभिधे काले प्रतीतं ग्रसतीश्वरः ।

स्वात्मनैव सुषुप्ते तु पुनस्तत्सृजति प्रभुः ॥ १३ ॥

यथा स्वप्नप्रपञ्चस्थं समस्तं वस्तुतः स्वयम् ।

पृथग्यस्तं नामरूपात्मकं जगद्यदा यस्यां प्रतीयवस्थायामधिष्ठानसत्तासंसर्गवशा-
ल्लब्धसत्ताकं भाति तदा तस्यामवस्थायामारोप्यस्य जगतोऽधिष्ठानसत्त्वव्यतिरेकेण
पृथक्सत्त्वानुपपत्तेः सन्मात्रब्रह्मात्मनाऽनुसंधानादभक्ष्यस्य पृथक्सत्त्वाभावेन वर्ज-
यितुमशक्यत्वाच्च तथाविधज्ञानिनः सर्वं जगद्भोज्यमेव भवति । यदा तु बाधा-
वस्थायामधिष्ठानयाथात्म्यज्ञानेनाज्ञानतत्कार्यजातस्य विनिवर्तितत्वात्सर्वं जग-
त्स्वात्मतया भाति बाधावधिभूतेन प्रत्यगात्मना स्वरूपभूतेन सद्ब्रह्मात्मनैव
केवलं भासते न तु नामरूपात्मनेत्यर्थः । तदा सर्वं जगत्सन्मात्रे स्वात्मनि
विलापनाद्भक्षितमेव भवतीत्यर्थः ॥ ११ ॥ एवमधिष्ठानसत्त्वोपजीवनेनाभो-
ज्यत्वं निराकृत्याधिष्ठानचिन्मात्रपर्यालोचनयाऽपि तन्निराकरोति—तदेति ।
अधिष्ठानस्फुरणरूपेणाऽऽरोप्यं जगदपि यदा प्रतीतिसमये स्फुरणवद्भवति तदा
सर्वस्य नामरूपात्मकस्य जगतः पृथक्स्फुरणाभावेनाधिष्ठानचिन्मात्रतयाऽनुसं-
धानाद्बर्जयितुमशक्यत्वेन ज्ञानिनः सर्वं जगद्भोज्यं भवतीत्यर्थः । अन्यत्पूर्वव-
द्योज्यम् । मानत इति । “ इदं सर्वं यदयमात्मा ” इत्यादिकात्ममाणादि-
त्यर्थः ॥ १२ ॥ ननु चक्षुरादिभिरिन्द्रियैर्घटपटादिलक्षणः प्रपञ्चः पृथक्स-
त्त्वेनैवानुभूयते कथं तस्य स्वात्ममात्रतया भाक्षितत्वमित्याशङ्क्याऽऽह—जाग्र-
दिति । जागरस्वप्नावस्थयोः प्रतीयमानं सर्वं जगत्सुषुप्तिसमये जीवरूपेण
स्थित ईश्वरः स्वात्ममात्रतया ग्रसति तदा तस्याप्रतिभासमानत्वात्तत्कारणभूत-
मज्ञानेन हि केवलं प्रतिभासते । नन्वेवं सुषुप्तिसमये यदि सर्वं जगद्भूतं
परेद्युः कथं तस्याऽऽविर्भाव इति तत्राऽऽह—पुनरिति । ग्रस्तसजातीयमन्य-
देव जगत्स्वाज्ञानबलात्परस्मिन्दिने पुनरपि सृजति यतोऽयं प्रभुरीश्वरः ।
अज्ञानादेव तस्य जीवत्वमतस्तस्य सर्जनशक्तिरस्तीति ॥ १३ ॥ अस्त्वेवं

तथा जाग्रत्प्रपञ्चस्थं वस्तुतः स्वयमेव हि ॥ १४ ॥

स्वस्वरूपं स्वयं भुङ्क्ते नास्ति भोज्यं पृथक्स्वतः ।

अस्ति चेदस्तितारूपं ब्रह्मैवास्तित्वलक्षणम् ॥ १५ ॥

अस्तित्वलक्षणा सत्ता सदा ब्रह्म न चापरा ।

नास्ति सत्ताऽतिरेकेण किञ्चिदप्यास्तिकोत्तमाः ॥ १६ ॥

सत्तातिरिक्तं चेदस्ति शून्यवच्छून्यमेव तत् ।

भवैवैवात्र संदेहो नास्ति माया च वस्तुतः ॥ १७ ॥

स्वप्नप्रपञ्चस्य जाग्रत्प्रपञ्चस्य तु नैवं सम्भवतीत्याशङ्क्य स्वप्नदृष्टान्तेनैव तस्यापि स्वात्ममात्रत्वं प्रतिपादयति—यथा स्वप्नेति । यथा स्वप्नप्रपञ्चस्योत्तरक्षणे बाधदर्शनाभिध्यात्वेन स्वात्ममात्रत्वमेवमद्वितीयब्रह्मयाथात्म्यज्ञानेनाविघातकार्यजाग्रत्प्रपञ्चस्यापि बाधितत्वात्परमार्थतः स्वात्ममात्राच्च व्यतिरिच्यत इत्यर्थः ॥ १४ ॥ स्वस्वरूपमिति । यस्मादुक्तरीत्या सर्वं जगज्ज्ञानिनः स्वात्मभूतमेव तस्माद्विषयाकारेण परिकल्पितं स्वात्मानमेव स्वयं भुङ्क्ते न तु स्वस्मात्पृथग्भूतं भोज्यं नाम किञ्चिदस्ति यद्वक्ष्यामक्षयतया विविच्य विधीयेतेत्यर्थः । ननु भोक्तुरात्मनः सकाशात्पृथग्भूतमेव परिकल्पितमिति शब्दस्य शोदि भोज्यमस्त्येवेत्याशङ्क्य निरस्यति—अस्ति चेदिनि । यद्यस्ति भोज्यं तदप्यस्तित्वानुवेधाद्वटपटादिवदस्तित्वरूपं ब्रह्मैव तत्स्वत्वास्तित्वलक्षणम् । “अस्ति ब्रह्मेति चेद्वेद ” “ अस्तीत्येवोपलब्धव्यः ” इत्यादिश्रुतेः । अतोऽधिष्ठानास्तित्वमेवाऽऽरोपितभोज्येऽवभासत इति न पृथगस्तित्वं तस्येत्यर्थः ॥ १५ ॥ ननु जायतेऽस्ति विपरिणमत इति परिपठितस्य द्वितीयभावविकारस्यास्तित्वस्य कथं निर्विकारब्रह्मरूपतेत्याशङ्क्याऽऽह—अस्तितेति । नात्र भावविकारो विवक्षितोऽपि तु तद्वेतुभूता सत्ता । सा च तन्मात्रं ब्रह्मैव न तु तद्व्यतिरिक्ता पराभिमता जातिरित्याह—नास्तीति ॥ १६ ॥ सत्ताया जातिवे तद्व्यञ्जकतयाऽन्यत्किञ्चिदवश्यमेष्टव्यम् । तच्च न संभवति सत्तातिरिक्तस्य व्यञ्जकस्य तस्य सत्ताभिव्यक्तेः पूर्वमाद्यक्षणवर्तित्वनियमात्तदा सत्तासंसर्गभावात्स्वतःसत्ताभावाच्च शशविषाणवच्छून्यमेव तद्ववेत् । अतो व्यञ्जका-

अविचारितरूपा हि माया सर्वविमोहिनी ।

सा शिवज्ञानहीनानामेव भाति न योगिनः ॥ १८ ॥

योगिनामात्मनिष्ठानां माया साक्षिणि कल्पिता ।

साक्षिरूपतया भाति शिवज्ञानेन बाधिता ॥ १९ ॥

बाधिताऽपि पुनर्माया भाति दिङ्मोहभानुवत् ॥

प्रारब्धकर्मपर्यन्तं ब्रह्मविज्ञानिनामपि ॥ २० ॥

ब्रह्मविज्ञानसंपन्नः प्रतीतमखिलं जगत् ।

पश्यन्नपि सदा नैव पश्यति स्वात्मनः पृथक् ॥ २१ ॥

निरूपणात्सन्मात्रं ब्रह्मैव स्वस्मिन्परिकल्पितनान्मव्यक्त्यनुगमवशात्स्मत्तेत्युच्यते न तु पराभिमता जातिरित्यर्थः । एतच्च पञ्चदशेऽध्याये “ सत्ता या मासते सैका ” इत्यादिना प्राक्प्रपञ्चितम् । नास्ति मायेति । जडप्रपञ्चकारणभूता सद्ब्रह्मातिरिक्ता माया परमार्थतो नास्ति । अवस्तुभूतेन कार्यप्रपञ्चेन स्वानुरूपस्यैव कारणस्य कल्पनात्तदाह—अविचारितेति । सत्त्वासत्त्वादिविचारासह्रूपा सर्वजनसंमोहनशक्तिर्हि माया तथाविधाया एवैन्द्रजालिकादौ दर्शनादित्यर्थः ॥ १७ ॥ १८ ॥ शिवज्ञानेन बाधितेति । यस्मादवस्तुभूततयैव साक्षिणि माया परिकल्पिता तस्मात्तस्य साक्षिणः परशिवात्मसाक्षात्कारेण बाधिता भवतीत्यर्थः ॥ १९ ॥ ननु ज्ञानिनः परतत्त्वसाक्षात्कारेण मायाया निवर्तितत्वात्पुनः सा भातीति न युक्ता । न तु रज्जुयाथात्म्यज्ञानेन निवर्तितसर्पस्य पुनस्तत्प्रतीतिः संभवतीत्यत आह—बाधिताऽपीति । ब्रह्मात्मत्वसाक्षात्कारेण हि प्रारब्धकर्मव्यतिरिक्तं कर्मजातं निवर्त्यते प्रारब्धफलं तु कर्मभोगेनैव क्षपयितव्यम् । अतस्तावत्पर्यन्तं ज्ञानिनोऽपि संसारप्रतिभासावश्यंभावात्तदुपादानभूता माया तत्त्वसाक्षात्कारेण बाधिताऽपि पुनस्तस्य भाति पर्वतप्रान्तादिदेशविशेषेषूपसंजातदिग्भ्रमस्य पुरुषस्य सूर्योदयादिकारणेन निर्णीतप्राच्यादिदिक्तत्वापि पुनर्यथा दिङ्मोहानुवृत्तिस्तद्वत् ॥ २० ॥ पश्यन्नपीति । घटपटाद्यात्मकं सर्वं जगच्चक्षुरादिभिरीन्द्रियैर्जानन्नपि सच्चिदानन्दरूपाधिष्ठानब्रह्मात्मनैव पश्यति । ननु तत्स्वरूपात्पृथग्भूतं पश्य-

तस्मादभक्ष्यं नैवास्ति विदुषः परयोगिनः ।
 आत्मविज्ञानहीनानां खल्वेवाभक्ष्यमास्तिकाः ॥ २२ ॥
 द्विजानामात्मविज्ञानविहीनानामियं बुधाः ।
 व्यवस्था शंकरेणैव निर्मिता भक्ष्यगामिनी ॥ २३ ॥
 लशुनं गृञ्जनं चैव पलाण्डुं ग्रामकुक्कुटम् ।
 छत्राकं विड्वराहं च मतिमान्नैव भक्षयेत् ॥ २४ ॥
 पलाण्डुसदृशं सर्वं गन्धवर्णरसादिभिः ।
 कामतोऽकामतश्चैव ब्राह्मणो नैव भक्षयेत् ॥ २५ ॥
 ब्रश्चनप्रभवं सर्वं हिङ्गुद्रव्यं विनैव तु ।
 भूस्तृणं शिशुकं चैव ब्राह्मणो नैव भक्षयेत् ॥ २६ ॥
 खट्वासंज्ञं च वार्ताकं तथैवोषरजं तृणम् ।
 लवणं भूमिजं विप्रो मोहेनापि न भक्षयेत् ॥ २७ ॥
 नखविष्किरसंज्ञं च तथा कोयष्टिसंज्ञितम् ।
 सौलं वल्लूरसंज्ञं च मत्स्यादो नैव भक्षयेत् ॥ २८ ॥
 बकं चैव बलाकं च खञ्जरीटकसंज्ञितम् ।
 कोकिलं च द्विजश्रेष्ठाः प्रमादाच्च न भक्षयेत् ॥ २९ ॥
 पाठीनरौहितावाद्यौ नियुक्तौ हव्यकव्ययोः ।
 राजीवान्निहतुण्डांश्च शशकान्नैव भक्षयेत् ॥ ३० ॥
 केवलानि च शुष्काणि तथा पर्युषितानि च ।
 ऋजीषपक्वं विप्रेन्द्रा कदाचिन्नैव भक्षयेत् ॥ ३१ ॥
 विष्णूत्रं च सुरास्पृष्टं सर्वं द्रव्यं तथैव च ।
 सुरास्पृष्टस्य च स्पृष्टं ब्राह्मणो नैव भक्षयेत् ॥ ३२ ॥

रेतो देहमलं चैव श्वकाकोच्छिष्टमेव च ।
 विद्वराहखरोष्ट्राणां मूत्रं विप्रो न भक्षयेत् ॥ ३३ ॥
 बिडालकाकाद्युच्छिष्टं नकुलोच्छिष्टमेव च ।
 वेदबाह्येन संस्पृष्टं ब्राह्मणो नैव भक्षयेत् ॥ ३४ ॥
 शकुनीसंज्ञितान्सर्वास्तथा ग्रामनिवासिनः ।
 अनिर्दिष्टांश्चैकशफान्क्रव्यादांश्च न भक्षयेत् ॥ ३५ ॥
 कलविङ्कसमाख्यं च टिट्ठिभं प्लवमेव च ।
 हंसं चक्रसमाख्यं च सारसं नैव भक्षयेत् ॥ ३६ ॥
 रज्जुवालं च दात्यूहं शुकं शारीकसंज्ञितम् ।
 प्रतुदाञ्जालपादांश्च ब्राह्मणो नैव भक्षयेत् ॥ ३७ ॥
 तुरङ्गस्य गजस्यापि मण्डूकस्य तथैव च ।
 पुरीषं च तथा मूत्रं ब्राह्मणो नैव भक्षयेत् ॥ ३८ ॥
 नराणां च गजानां च मांसमश्वस्य सत्तमाः ।
 महिषस्य च मांसं च ब्राह्मणो नैव भक्षयेत् ॥ ३९ ॥
 अजाविमांसं रक्तं च गोमांसं च तथैव च ।
 मृगाणां च तथा मांसं ब्राह्मणो नैव भक्षयेत् ॥ ४० ॥
 मांसं पञ्चनखानां च विनैव सकलानि तु ।
 कामतोऽकामतो वाऽपि ब्राह्मणो नैव भक्षयेत् ॥ ४१ ॥
 मत्स्यं कृत्स्नं दृतिस्पृष्टमाज्यं कीलालमेव च ।
 रसं तालफस्यापि ब्राह्मणो नैव भक्षयेत् ॥ ४२ ॥
 ओदनं तु पुनःपक्वं नारिकेलरसं तथा ।
 पक्वं तोयमभूमिस्थं ब्राह्मणो नैव भक्षयेत् ॥ ४३ ॥

अनिर्दशाहगोक्षीरमौष्ट्रमेकशफं तथा ।

आविकं संधिनीक्षीरं विवत्सायाश्च गोः पयः ॥ ४४ ॥

आरण्यानां च सर्वेषां मृगाणां महिषीं विना ।

स्त्रीक्षीरं च भ्रमाद्वाऽपि ब्राह्मणो न पिबेत्सदा ॥ ४५ ॥

गोगजाश्वादिभिर्घ्रातं पादस्पृष्टं च कामतः ।

अनुलोमादिभिः स्पृष्टं ब्राह्मणो नैव भक्षयेत् ॥ ४६ ॥

उक्तान्येतानि सर्वाणि ब्राह्मणानां विशेषतः ।

अभक्ष्याणि मयोक्तानि भक्षकाश्च पतन्त्यधः ॥ ४७ ॥

तस्मादभक्ष्यं संत्यज्य ब्राह्मणो मतिमत्तमः ।

चित्तस्य परिशुद्ध्यर्थं भक्ष्यमेव तु भक्षयेत् ॥ ४८ ॥

क्षत्रियाणां च वैश्यानां भक्ष्यमेष्वपि विद्यते ।

तथाऽपि भक्षणाभावस्तेषामत्यन्तशोभनः ॥ ४९ ॥

शूद्रादीनां च सर्वेषामभक्ष्यं नैव विद्यते ।

तथाप्यभक्षणं तेषां फलाय महते भवेत् ॥ ५० ॥

भक्ष्यस्य भक्षणादेव विशुद्धहृदयः पुमान् ।

परमेश्वरविज्ञानान्मुच्यते भवबन्धनात् ॥ ५१ ॥

परमेश्वरविज्ञानं वेदादेव न चान्यतः ।

आगमान्तरजन्यं तु ज्ञानं न ज्ञानमास्तिकाः ॥ ५२ ॥

ति । आरोग्यस्य स्वाधिष्ठानादव्यतिरिक्तत्वादित्यर्थः ॥ २१—५१ ॥
परमेश्वरविज्ञानमिति । प्रत्यगात्मनः परशिवस्वरूपत्वगोचरं विशिष्टं ज्ञानसा-
क्षात्कारात्मकं वेदान्तवाक्यादेव नान्यस्मादित्यर्थः । आगमान्तरेति । वेदवि-
रुद्धागमवाक्याद्यत्पारमेश्वरं ज्ञानं तद्विकल्पज्ञानमेव स्वतःप्रमाणेन वेदवाक्येन
बाधितविषयत्वादित्यर्थः ॥ ५२ ॥ अष्टादशानामिति । “पुराणन्यायमीमांसा

अष्टादशानां विद्यानां वेदादन्याश्च सत्तमाः ।
 विद्या वेदानुसारेण प्रवृत्ताः सर्वशोभनाः ॥ ५३ ॥
 तथाऽपि तासु सर्वासु कश्चिदंशः क्वचित्क्वचित् ।
 शिवागमानुसारेण तत्प्रभेदानुसारतः ॥ ५४ ॥
 विष्ण्वागमानुसारेण तत्प्रभेदानुसारतः ।
 ब्रह्मागमानुसारेण तत्प्रभेदानुसारतः ॥ ५५ ॥
 अधिकारिविशेषेण क्रमेणैव विमुक्तये ।
 प्रवर्तन्ते मुनिश्रेष्ठाः सत्यमेव मयोदितम् ॥ ५६ ॥
 तत्तत्तन्त्रेषु ये मर्त्या दीक्षिता मुनिसत्तमाः ।
 सौऽशस्तैरेव संग्राह्यः सर्वथा नैव वैदिकैः ॥ ५७ ॥
 मदुक्ता संहिता साध्वी वेदमानानुसारिणी ।
 वेदेतरागमाधीनः कश्चिदंशो न विद्यते ॥ ५८ ॥
 प्रसादादेव रुद्रस्य संहितेयं मयोदिता ।
 प्रसादः शाङ्करः सम्यग्ज्ञानस्य खलु साधनम् ॥ ५९ ॥
 अतो वेदानुसारेण द्विजानामात्मशुद्ध्ये ।
 अभक्ष्यमादरेणोक्तं मया वेदार्थवित्तमाः ॥ ६० ॥
 सर्वमुक्तं समासेन केवलं करुणाबलात् ।
 श्रद्धधानस्त्वभक्ष्याणि भ्रमाद्वाऽपि न भक्षयेत् ॥ ६१ ॥

धर्मशास्त्राङ्गमिश्रिताः । वेदाः स्थानानि विद्यानां धर्मस्य च चतुर्दश ' इति चतुर्द-
 शविद्याः । आयुर्वेदो धनुर्वेदो गान्धर्वो नीतिशास्त्रं चेति चतस्रः । तासामष्टाद-
 शानां मध्ये वेदव्यतिरिक्ता या विद्यास्ताः सर्वा वेदप्रतिपादितार्थानुसारेण प्रवृत्ताः
 प्रमाणत्वेन ज्ञातव्या इत्यर्थः । तास्विति वेदव्यतिरिक्तास्त्वित्यर्थः ॥ ५३-६१ ॥

इति श्रीसूतसंहितायां चतुर्थे यज्ञवैभवखण्डे अभक्ष्य-
निवृत्तिकथनं नाम पञ्चचत्वारिंशोऽध्यायः ॥ ४५ ॥

षट्चत्वारिंशोऽध्यायः ।

४६. मृत्युसूचकविवरणम् ।

सूत उवाच—

अथातः संप्रवक्ष्यामि समासेन न विस्तरात् ।
येन ज्ञानविशेषेण मृत्युं पश्यन्ति देहिनः ॥ १ ॥
सोमच्छायां ध्रुवं चैव महापथमरुन्धतीम् ।
अपश्यन्वत्सरादूर्ध्वं न जीवति न संशयः ॥ २ ॥
अरश्मिमन्तमादित्यं रश्मिमन्तं च पावकम् ।
पश्यन्नेकादशान्मासादूर्ध्वं मर्त्यो न जीवति ॥ ३ ॥
रजतं वा सुवर्णं वा विष्णुमूत्रं वा वमेन्नरः ।
प्रत्यक्षमथवा स्वप्ने दश मासान्न जीवति ॥ ४ ॥
भूतप्रेतपिशाचांश्च गन्धर्वनगराणि च ।
रुक्मवर्णान्द्रुमान्पश्यन्नव मासान्न जीवति ॥ ५ ॥

इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे
अभक्ष्यनिवृत्तिकथनं नाम पञ्चचत्वारिंशोऽध्यायः ॥ ४५ ॥

आसन्नमरणः पुरुषो वाराणस्यादिस्थानविशेषमाश्रित्य संसारनिवृत्त्युपायं
शीघ्रमनुतिष्ठेदित्यभिप्रेत्य मरणसूचकान्यरिष्टानि वक्तुं प्रतिजानीते—अथात इति
॥ १ ॥ सोमच्छायामिति । शुद्धद्वितीयादितिधिषु कतिपयकलात्मकस्य तेज-
सोऽंशो दृश्यते सा सोमच्छाया । महापथमिति ! प्रवाहरूपेणावस्थितो नक्षत्र-
श्रेणिस्तारापथपर्यायो महापथः ॥ २ ॥ अरश्मिमन्तमादित्यमिति । उष्णाकि-

स्थूलो वाऽपि कृशोऽकस्माद्भवेन्मर्त्यः स्वयं यदि ।
 कृष्णवर्णोऽथवा मासानष्टौ जीवति मानवः ॥ ६ ॥
 स्वपादं खण्डितं पश्यन्नग्रतः पृष्ठतोऽपि वा ।
 पङ्के वा पांसुके वाऽपि सप्त मासान्न जीवति ॥ ७ ॥
 कपोतो वाऽथ गृध्रो वा काको वा यदि मूर्धनि ।
 स्थितः क्रव्यादसंज्ञो वा षण्मासेन विनश्यति ॥ ८ ॥
 गच्छन्ती वायसी पङ्क्तिः पांसुवर्षं विमुञ्चति ।
 गच्छेद्वायसपङ्क्तीभिः पांसुवर्षेण वा नरः ।
 स्वच्छयां विकृतां पश्येच्चतुर्वा पञ्च जीवति ॥ ९ ॥
 विद्युतं दक्षिणे भागे पश्यन्मेघविवर्जिते ।
 उदके चापमैन्द्रं वा त्रीणि द्वौ वा स जीवति ॥ १० ॥
 दर्पणे वा जले वाऽपि परेषां वाऽथ चक्षुषि ।
 अशिरस्कं तथाऽऽत्मानं पश्यन्मासेन नश्यति ॥ ११ ॥
 बस्तगन्धस्तु वा देहः शवगन्धस्तु वा भवेत् ।
 निम्बगन्धस्तु वाऽतीव मासार्धेन विनश्यति ॥ १२ ॥
 शुष्यते हृदयं यस्य मस्तकं धूमसंवृतम् ।
 सदा कम्पो भवेद्यस्य दशाहं नैव जीवति ॥ १३ ॥
 संभिन्नो मारुतो यस्य मर्मस्थानानि कृन्तति ।
 अद्भिः स्पृष्टो न हृष्येच्च मृत्युस्तस्य गृहं गतः ॥ १४ ॥

रणरहितं चन्द्रमण्डलवदवस्थितं सूर्यमण्डलमित्यर्थः । ऐतरेयारण्यकेऽपि — ‘च-
 न्द्रमा इवाऽऽदित्यो दृश्यते न रश्मयः प्रादुर्भवन्ति’ इत्यादिना । प्रत्यक्षं स्वप्नं
 चैवमादीनि बहून्यगिष्टानि तानि सर्वाण्यत्र मूलप्रमाणत्वेनानुसंधेयानि ॥ ३-६६

ऋक्षवानरसंयुक्तरथेनैव तु दक्षिणाम् ।
 दिशं गच्छति यो मर्त्यो मृत्युस्तस्य गृहं गतः ॥ १५ ॥
 कृष्णाम्बरधराः स्वप्ने श्यामवस्त्रधरास्तु वा ।
 येनैव सह गच्छन्ति दक्षिणां न स जीवति ॥ १६ ॥
 छिन्नं कृष्णं स्वकं वासः स्वप्ने पश्यति यः पुमान् ।
 नम्रं वा (श्र)भ्रमणं तस्य गृहे मृत्युरुपस्थितः ॥ १७ ॥
 नक्षत्राणि दिवा पश्यन् रात्रौ चेन्द्रधनुस्तथा ।
 चन्द्रं रक्तं तु वा कृष्णं भानुं पश्यति मानवः ॥ १८ ॥
 आदित्यमण्डले पश्येत्सुषिरं चन्द्रमण्डले ।
 आकाशे रक्तमालां वा सद्य एव विनश्यति ॥ १९ ॥
 श्मशानं भस्म केशांश्च नदीं शुष्कां भुजंगमान् ।
 पश्येत्स्वप्नदशायां यस्तस्य मृत्युर्गृहं गतः ॥ २० ॥
 कृष्णैर्विकेशैः पुरुषैः स्वप्ने यः पीडितः पुमान् ।
 पाषाणैस्ताड्यते यस्तु मृत्युस्तस्य गृहं गतः ॥ २१ ॥
 आदित्योदयवेलायां प्रत्यक्षं यस्य वै शिवाः ।
 क्रोशन्त्याभिमुखा ह्येत्य मृत्युस्तस्य गृहं गतः ॥ २२ ॥
 भयकम्पादयो यस्य भूयो भूयो भवन्ति च ।
 शोकमोहौ सदा यस्य मृत्युस्तस्य गृहं गतः ॥ २३ ॥
 निर्जला यस्य जिह्वा तु दन्तघर्षस्तु यस्य च ।
 हृदये यस्य वै वह्निर्मृत्युस्तस्य गृहं गतः ॥ २४ ॥
 चक्षुरेकं स्रवेद्यस्य कर्णौ स्थानाच्च भ्रश्यतः ।
 यस्य नासा च वक्रा स्थान्मृत्युस्तस्य गृहं गतः ॥ २५ ॥

यस्य जिह्वा च कृष्णा स्यात्सुमुखं दुर्मुखं भवेत् ।
 गण्डे च कृष्णे रक्ते वा मृत्युस्तस्य गृहं गतः ॥ २६ ॥
 मुक्तकेशो हसन्गायन्नृत्यन्गच्छति दक्षिणाम् ।
 दिशं स्वप्नेऽस्य मृत्युः स्यादीदृशस्वप्नदर्शिनः ॥ २७ ॥
 श्वेतभूतास्तथा श्वेता अश्वाः श्वेततरा अपि ।
 वहन्ति याम्यदेशे यं तस्य मृत्युरुपस्थितः ॥ २८ ॥
 उष्ट्रासभसंयुक्तं रथमारुह्य दक्षिणे ।
 स्वप्ने गच्छति यो मर्त्यस्तस्य मृत्युरुपस्थितः ॥ २९ ॥
 घोषं न शृणुयात्कर्णे ज्योतिर्नेत्रे न पश्यति ।
 श्वप्ने यो निपतेत्स्वप्ने तस्य मृत्युरुपस्थितः ॥ ३० ॥
 ऊर्ध्वदृष्टिस्तथा रक्तकृष्णदृष्टिश्च यः पुमान् ।
 ऊष्माविहीनदेहश्च तस्य मृत्युरुपस्थितः ॥ ३१ ॥
 नाभौ वा हृदये वाऽपि सुषिरं यस्य भासते ।
 यस्यात्युष्णं भवेन्मूत्रं तस्य मृत्युरुपस्थितः ॥ ३२ ॥
 जाग्रत्कालेऽथवा स्वप्ने योऽदृष्टेन निहन्यते ।
 जीवनं तस्य नास्त्येव मृत्युरग्र इति स्थितः ॥ ३३ ॥
 अग्नौ यो निपतेत्स्वप्ने यो वा नष्टस्मृतिः सदा ।
 याम्यशब्दं च यो ब्रूयात्तस्य मृत्युरुपस्थितः ॥ ३४ ॥
 शुक्लं प्रावरणं रक्तं कृष्णं वा यस्य भासते ।
 स्वप्ने नीलं पटं यस्य तस्य मृत्युरुपस्थितः ॥ ३५ ॥
 एवमादीन्यरिष्टानि भासन्ते यस्य दुस्थितम् ।
 स भयं शोकमोहौ च त्यक्त्वैकाग्रमना दृढम् ॥ ३६ ॥

श्रीमद्वाराणसीं गत्वा स्नात्वा गङ्गाजले नरः ।

दृष्ट्वा विश्वेश्वरं देवं जपेत्पञ्चाक्षरं सदा ॥ ३७ ॥

सोमनाथेऽथवा स्नात्वा सोमतीर्थे महोदधौ ।

सोमनाथं महादेवं दृष्ट्वा पञ्चाक्षरं जपेत् ॥ ३८ ॥

श्रीपर्वतेऽथवा देवं दृष्ट्वा श्रीमल्लिकेश्वरम् ।

भस्मनोद्धूल्य मन्त्रेण सदा पञ्चाक्षरं जपेत् ॥ ३९ ॥

श्रीकालहस्तिनाथं वा सुवर्णमुखरीजले ।

स्नात्वा दृष्ट्वा महादेवं सदा पञ्चाक्षरं जपेत् ॥ ४० ॥

गोपर्वते तथा देवं दृष्ट्वा शक्तिश्वराभिधम् ।

भस्मनोद्धूल्य मन्त्रेण सदा पञ्चाक्षरं जपेत् ॥ ४१ ॥

श्रीमद्वृद्धाचले वाऽपि स्नात्वा मुक्ताजले नरः ।

दृष्ट्वा वृद्धाचलेशानं सदा पञ्चाक्षरं जपेत् ॥ ४२ ॥

श्रीमद्रामेश्वरे वाऽपि स्नात्वा तत्र महोदधौ ।

दृष्ट्वा रामेश्वरं देवं सदा पञ्चाक्षरं जपेत् ॥ ४३ ॥

श्रीहालास्येऽथवा देवं दृष्ट्वा हालास्यनायकम् ।

यथाशक्ति धनं दत्त्वा सदा पञ्चाक्षरं जपेत् ॥ ४४ ॥

वेदारण्येऽथवा स्नात्वा वेदतीर्थे महोदधौ ।

वेदारण्याधिपं दृष्ट्वा सदा पञ्चाक्षरं जपेत् ॥ ४५ ॥

श्रीमद्वल्मीकसंज्ञे वा क्षीरकुण्डजले नरः ।

स्नात्वा दृष्ट्वा महेशानं सदा पञ्चाक्षरं जपेत् ॥ ४६ ॥

गजारण्येऽथवा स्नात्वा कावेर्यामेव मानवः ।

गजारण्याधिपं दृष्ट्वा सदा पञ्चाक्षरं जपेत् ॥ ४७ ॥

जप्येश्वरं तु वा गत्वा स्नात्वा कावेरिकाजले ।
 दृष्ट्वा जप्येश्वरेशानं सदा पञ्चाक्षरं जपेत् ॥ ४८ ॥
 अथवा दक्षिणावर्ते स्नात्वा कावेरिकाजले ।
 दक्षिणावर्तनाथेशं दृष्ट्वा पञ्चाक्षरं जपेत् ॥ ४९ ॥
 कुम्भकोणेऽथवा स्नात्वा कावेर्यामेव मानवः ।
 कुम्भकोणाधिपं देवं दृष्ट्वा पञ्चाक्षरं जपेत् ॥ ५० ॥
 मध्यार्जुने वा कावेर्या स्नात्वा मर्त्यः समाहितः ।
 मध्यार्जुनाधिपं देवं दृष्ट्वा पञ्चाक्षरं जपेत् ॥ ५१ ॥
 श्रीमद्रोवटुतीर्थे वा तथा मङ्गलवंशके ।
 श्रीमदग्नीश्वराख्ये वा कोटिकाख्येऽथवा नरः ॥ ५२ ॥
 आम्रतीर्थे दृतिस्थाने श्वेतारण्यसमाह्वये ।
 श्रीमद्ब्रह्मपुरे वाऽपि कावेर्युदधिसंगमे ॥ ५३ ॥
 स्नात्वा दत्त्वा यथाशक्ति धनं धान्यं तिलं तु वा
 दृष्ट्वा महेश्वरं भक्त्या सदा पञ्चाक्षरं जपेत् ॥ ५४ ॥
 अथवा मानवः शीघ्रं गत्वा व्याघ्रपुरं मुदा ।
 शिवगङ्गाभिधे तीर्थे स्नात्वा दत्त्वा यथाबलम् ॥ ५५ ॥
 प्रदक्षिणत्रयं कृत्वा श्रीमद्ब्रह्मसभापतिम् ।
 दृष्ट्वा पञ्चाक्षरं मन्त्रं सतारं सर्वदा जपेत् ॥ ५६ ॥
 अस्मिन् व्याघ्रपुरे पुण्ये यो वा को वा तु मानवः ।
 ममार परमा मुक्तिः सिद्धा तस्य न संशयः ॥ ५७ ॥
 महापातकसंघाश्च स्थानस्यास्य प्रवेशनात् ।
 नश्यन्ति दर्शनादेव मुक्तिः सिद्धा सभापतेः ॥ ५८ ॥

महाकाशणिको देवो महानन्दपरायणः ।

यत्र नृत्यति तं दृष्ट्वा मुच्यते भवबन्धनात् ॥ ५९ ॥

देशदर्शनमात्रेण विमुक्ता बहवो जनाः ।

किं पुनर्देवदेवस्य दर्शनेन सभापतेः ॥ ६० ॥

अविमुक्तादपि श्रेष्ठमिदं स्थानं न संशयः ।

अत्र नृत्यति देवेशस्तत्र देवो न नृत्यति ॥ ६१ ॥

अत्र दर्शनमात्रेण मुक्तिः सिद्धा हि देहिनाम् ।

तत्र नष्टस्य मर्त्यस्य ततः श्रेष्ठमिदं पुरम् ॥ ६२ ॥

श्रीमद्व्याघ्रपुरं मुक्त्वा यो वा वाराणसीं गतः ।

तत्र नष्टोऽपि कैवल्यं प्राप्नुयान्नैव मानवः ॥ ६३ ॥

पार्वती परमा शक्तिः श्रीमद्व्याघ्रपुरे सदा ।

प्रकाशते हि विद्याभिः संवृता करुणाबलात् ॥ ६४ ॥

सर्वविद्यालया देवी यत्नातीव प्रकाशते ।

खलु तत्र परा मुक्तिरतः श्रेष्ठमिदं पुरम् ॥ ६५ ॥

अतः समस्तं परिवर्ज्य सत्वरं समस्तदोषस्य

निवृत्तिसिद्धये । इदं तु मुख्यं पुरमाप्नुयान्नरः

शिवप्रसादेन हि तत्र मुच्यते ॥ ६६ ॥

इति श्रीस्कान्दपुराणे सूतसंहितायां चतुर्थे यज्ञवैभवखण्डे

मृत्युसूचकविवरणं नाम षट्चत्वारिंशोऽध्यायः ॥ ४६ ॥

इति श्रीस्कान्दपुराणे सूतसंहितातात्पर्यदीपिकायां चतुर्थे यज्ञवैभवखण्डे

मृत्युसूचकविवरणं नाम षट्चत्वारिंशोऽध्यायः ॥ ४६ ॥

अथ सप्तचत्वारिंशोऽध्यायः ।

४७. अवशिष्टपापस्वरूपकथनम् ।

सूत उवाच—

अथातः संप्रवक्ष्यामि पापस्याकरणाय तु ।
भोगावशिष्टपापानां लक्षणं मुनिसत्तमाः ॥ १ ॥
ब्रह्महा क्षयरोगी स्यात्सुरापः श्यावदन्तकः ।
स्वर्णापहारी कुनखी दुश्चर्मा गुरुतल्पगः ॥ २ ॥
परिवादरतः पङ्गुरन्धश्च बधिरस्तथा ।
अनुकीर्तनकृन्मर्त्यः खरस्वामी भवेत्सदा ॥ ३ ॥
गुरुनिन्दापरो नित्यमपस्मारी निरन्तरम् ।
भगंदरी गुरोराज्ञाभङ्गकारी न संशयः ॥ ४ ॥
गुरुमात्सर्यकृन्मर्त्यो विट्क्रिमिः स्यान्न संशयः ।
गुर्ववज्ञापरस्तद्वच्छिवद्रोही तथा भवेत् ॥ ५ ॥
गुरोः शुश्रूषणेऽसक्तो दुष्प्रज्ञः स्यात्तु मानवः ।
विष्णुद्रोही नरः साक्षात्कृकलासत्वमाप्नुयात् ॥ ६ ॥
यो वेददूषको मर्त्यः स चण्डालो भवेत्तथा ।
वेदान्तदूषकः साक्षात्पुल्कसः स्यान्न संशयः ॥ ७ ॥
उन्मत्तो वेदविज्ञानदूषकः पुरुषाधमः ।
रजस्वलाभिगन्ता स्यादन्त्यजातिस्तु मानवः ॥ ८ ॥
अग्निदो मनुजः कुष्ठी गरदश्च तथैव च ।

ब्रह्महत्यादिपापपरिणामरूपं क्षयरोगादिकमप्यज्ञानिनः कर्त्रात्मन एव
नाकर्तुर्ब्रह्मात्मन इति दर्शयितुमारभते—अथात इति ॥ १—२८ ॥

शस्त्रपाणिस्तथा मर्त्यो रूप्यचोरस्तु दुर्दुरः ॥ ९ ॥
 कूटकृन्मुखरोगी स्यात्कूटसाक्षी तथैव च ।
 कूटकृत्यसहायश्च तदुपायप्रदोऽपि च ॥ १० ॥
 पितृमातृपरित्यागी बालत्यागी तथैव च ।
 अक्षिरोगी भवेन्नित्यं भार्यात्यागी तु मानवः ॥ ११ ॥
 अल्पायुश्चाप्रदानेन प्रतिज्ञातस्य मानवः ।
 पत्नीबहुत्वे त्वेकस्यां रमते षण्ड एव सः ॥ १२ ॥
 अन्नापहारी मन्दाग्निर्जिह्वारोगी भवेत्तथा ।
 अग्रभुग्गलरोगी स्यान्मिष्टभुक्च तथैव च ॥ १३ ॥
 पञ्चयज्ञविनिर्मुक्तो विड्वराहो भवेन्नरः ।
 पर्वमैथुनकृन्मर्त्यः प्रमेही स्यान्न संशयः ॥ १४ ॥
 अभ्यागतपरित्यागी कपोलपिण्डको भवेत् ।
 तथाऽतिथिपरित्यागी भवेन्नात्र विचारणा ॥ १५ ॥
 स्वात्सोत्कर्षपरो नित्यं वामनः पङ्गुरेव च ।
 गोघ्नश्चैव कृतघ्नश्च जात्यन्धः स्यान्न संशयः ॥ १६ ॥
 निःस्नेहकः स्वभार्यायां गलगण्डी भवेन्नरः ।
 वेश्यासेवापरो मर्त्यश्छिन्नलिङ्गो न संशयः ॥ १७ ॥
 पिशुनः पूतिवक्त्रः स्यान्नरस्ताम्रादिविक्रयी ।
 एडकाजगजाश्वादिविक्रेता व्याध एव हि ॥ १८ ॥
 ज्ञानापहारी मूकः स्यान्मन्त्रचोरस्तथैव च ।
 अभक्ष्यभक्षको मर्त्यो गण्डमाली भवेत्सदा ॥ १९ ॥
 रङ्गोपजीवी कुमतिर्भवेन्नात्र विचारणा ।

अन्धः पुस्तकचोरः स्यात्तथा स्याल्लेखनीहरः ॥ २० ॥
 सदा पुण्यकथाक्षेपी वक्रनासो भवेन्नरः ।
 शिष्टाचारस्य धर्मस्य दूषको राक्षसो भवेत् ॥ २१ ॥
 ज्ञानयोगगुरुद्वेष्टा वक्रास्यो देवदूषकः ।
 पुण्यकर्मप्रवृत्तस्य प्रतिषेधी किमिर्भवेत् ॥ २२ ॥
 देवद्रव्यापहारी स्यान्मनुष्यो वायुभक्षकः ।
 तटाकारामभेत्ता स्यादङ्गहीनस्तु मानवः ॥ २३ ॥
 मर्यादाभेदको दासो भवेन्नात्र विचारणा ।
 परदाराभिगामी तु वातरोगी भवेन्नरः ॥ २४ ॥
 मधुप्रमेही चोष्ट्रादिगन्ता नात्र विचारणा ।
 पतिव्रताभिगन्ता तु सूकरः स्यात्तु मानवः ॥ २५ ॥
 परापवादनिरतो व्यसनी चालसः सदा ।
 अतिपातकदोषेण भवेयुः क्रिमयो नराः ॥ २६ ॥
 तथा पातकदोषेण विड्वराहो न संशयः ।
 उपपातकदोषेण तथा श्वानः सदा नरः ॥ २७ ॥
 पातकैरपरैः क्षुद्रैर्जायन्ते क्षुद्रयोनिषु ।
 महापातकपूर्वैश्च पातकैरखिलैः सदा ॥ २८ ॥

स्वस्वरूपापरिज्ञानादिति । कर्तृत्वभोक्तृत्वादिचञ्चलसंसारधर्मरहितं सच्चिदानन्दा-
 खण्डैकरसं स्वप्रतिष्ठमद्वितीयं परब्रह्म हि स्वात्मनः पारमार्थिकं स्वरूपं तस्यापरि-
 ज्ञानादन्तःकरणादिधर्मितादात्म्याध्यासेन तद्धर्माणां कर्तृत्वभोक्तृत्वादीनामप्या-
 त्मनि संसर्गाध्यासात्तत्कृतैः पातकैरपि बद्धो भवतीत्यर्थः । स्वस्वरूपपरिज्ञा-
 नादिति । स्वस्वरूपयाथात्म्यज्ञानिनस्तु कर्तृत्वभोक्तृत्वादिधर्मवदन्तःकरणता-

स्वस्वरूपापरिज्ञानाद्बध्यते खलु मानवः ।

स्वस्वरूपपरिज्ञानात्कर्मभिर्न स बध्यते ॥ ॥ २९ ॥

स्वस्वरूपं तु शुद्धं हि सततं सर्वदेहिनाम् ।

स्वस्वरूपं तु चिन्मात्रं सर्वदा सर्वदेहिनाम् ॥ ३० ॥

नैव देहादिसंघातः पटवद्दृशिगोचरः ।

दृश्यरूपेण यद्रूपं दृश्यते देहपूर्वकम् ॥ ३१ ॥

तदनात्मैव दृश्यत्वाद्यदित्थं तत्तथा खलु ।

दृश्यत्वं देहपूर्वस्य संमतं सर्वदेहिनाम् ॥ ३२ ॥

दृश्यत्वं द्रष्टृपूर्वं तु लोके दृष्टं हि चेतनैः ।

द्रष्टुर्नास्ति हि दृश्यत्वं दृश्यत्वे द्रष्टृता न हि ।

दात्म्याध्यासस्य निवृत्तेस्तत्कृतैः पापैरपि न संश्लेष इत्यर्थः ॥ २९ ॥

शुद्धं हीति । “आत्मद्रव्यं स्वयं शुद्धं सत्यज्ञानादिलक्षणम्” इत्यादिना

स्वतःशुद्धेः प्राक्प्रतिपादितत्वात् । “अस्नाविरःशुद्धमपापविद्धम्” इत्यादि

श्रुतेः स्वात्मनः शुद्धत्वम् । चिन्मात्रमिति । देहेन्द्रियादिसंघातस्य जाग्रदादिस-

कलन्यवहारस्य यद्यत्प्रकाशकं साक्षिभूतं चैतन्यं तदेवाऽऽत्मनः स्वरूपमि-

त्यर्थः ॥ ३० ॥ मात्रचो व्यावृत्तिं दर्शयति—नैवेति । दृशिगोचर इति ।

हेतुगर्भविशेषणमेतत् । दृशिः प्रागुक्तं चैतन्यं यतस्तद्गोचरो देहादिरतः पटवदना

त्मैत्यर्थः । ननु दृशिगोचरत्ववद्द्रष्टृत्वमपि देहादिसंघातस्य परिदृश्यमानं कथमप-

लपितुं शक्यत इत्याशङ्क्याऽऽह—दृश्येति । अहं मनुष्यः कृशोऽहं

स्थूलोऽहमहं कर्ता भोक्तृत्वेवं द्रष्टृरूपतया देहादेर्योऽनुभवः सोऽपि तत्संसार-

दिविभ्रमवन्मिथ्यानुभवो दृश्यत्वहेतुना देहादेरनात्मत्वस्य घटादेरिव सिद्ध-

त्वादित्यर्थः । हेत्वसिद्धिं परिहरति—दृश्यत्वमिति । अज्ञाः स्त्रीबालादयोऽपि

मम देहो मम चक्षुर्ममान्तःकरणमिति द्रष्टुरात्मनः सकाशाद्देदेनैव ज्ञेयतया देहा-

दिकं व्यवहरन्ति । तत्सर्वेषामपि तत्र दृश्यत्वं संमतमित्यर्थः ॥ ३१ ॥ ३२ ॥

एवं दृश्यत्वहेतुना देहादेरनात्मत्वं प्रतिपाद्य द्रष्टुरात्मनस्तद्व्यतिरिक्तत्वं प्रतिपाद-

दृश्यरूपस्य कुड्यादेर्द्रष्टृता न हि दृश्यते ॥ ३३ ॥

अंशभेदेन दृश्यत्वं द्रष्टृत्वं चेति चेन्मतम् ।

अंशभेदे तु सांशत्वात्कुड्यवत्तदनात्मकम् ॥ ३४ ॥

अंशभेदेऽपि दृश्यांशः समानः कुड्यवस्तुना ।

द्रष्टृशः केवलः साक्षादात्मैव स्यान्न संशयः ॥ ३५ ॥

यति—दृश्यत्वं द्रष्टृपूर्वं त्विति । द्रष्टृसमवेतया दृशिक्रियया व्याप्यं हि दृश्यं घटादिकं तच्च स्वव्यतिरिक्तद्रष्टृपूर्वकं दृष्टं लोके । अतो देहादेरपि स्वातिरिक्तेन केनचिद्द्रष्टा भवितव्यमित्यर्थः । ननु देहातिरिक्तस्याऽऽत्मनोऽप्यहंप्रत्ययवेद्यत्वादृश्यत्वमस्ति । अतो दृश्यस्य सर्वस्य स्वव्यतिरिक्तद्रष्टृपूर्वकत्वनियमो नास्तीत्यत आह—द्रष्टुरिति । द्रष्टुरात्मनो दृश्यत्वे द्रष्टृत्वं न स्याद्द्रष्टृत्वे न दृश्यत्वं कर्मकर्तृभावविरोधप्रसङ्गात् । न ह्येकस्यैव स्वसमवेतक्रियाश्रयत्वं तद्विषयत्वं च युगपत्संभवति । अतो द्रष्टुरात्मनो दृश्यत्वं न युक्तमित्यर्थः । विपक्षे बाधकमाह—दृश्येति । यद्यात्माऽपि दृश्यः स्यात्कुड्यादेरिव तस्य द्रष्टृत्वमपि न स्यादित्यर्थः ॥ ३३ ॥ उक्तं कर्मकर्तृभावविरोधं परिहर्तुं शङ्कते—अंशभेदेनेति । द्रव्यबोधस्वरूपो हि देहातिरिक्त आत्मा तत्र द्रव्यांशेन तस्य दृश्यत्वं बोधांशेन च द्रष्टृत्वं चेति कर्तृत्वकर्मत्वयोर्व्यवस्थितत्वाद्बिरोधो नास्तीत्यर्थः । तदेतन्निरस्यति—अंशभेद इति । आत्मनो निरवयवद्रव्यत्वाभ्युपगमादंशभेदकल्पने च सावयवत्वप्रसङ्गात्कुड्यादिवदनात्मत्वमेव तस्य भवेदित्यर्थः । अङ्गीकृत्यापि दूषयति—अंशभेद इति । दृग्विषयो द्रव्यात्मकस्तस्याऽऽत्मनो योऽंशः सोऽयं दृश्यत्वात्कुड्यादिसदृशोऽनात्मा दृशिधात्वर्थाश्रयभूतो योऽंशश्चिदात्मकः स एवाऽऽत्मा । अतो द्रष्टृदृश्यत्वं कदाचिन्न संभवतीत्यर्थः । नन्वन्तःकरणादेर्विविक्तं चिन्मात्रमेव ह्यन्तरात्मेति मतम् । तस्य च दृशिधात्वर्थरूपत्वेन तदाश्रयत्वानुपपत्तेर्द्रष्टृत्वं न संभवतीत्याशङ्क्याऽऽह—द्रष्टृशोऽपीति । कर्तृत्वं नाम क्रियाश्रयत्वम् । क्रिया नाम हस्तपादादिचलनानुगुणप्रयत्नविशेषः स चान्तःकरणधर्मस्तादृशिष्टान्तःकरणोपाधिसंबन्धवशाद्द्रष्टृशो चिन्मात्रस्वरूप आत्मन्यपि स्फटिके लौहिल्यवत्कर्तृत्वावभासो निगद्यते । अतस्तादृश-

द्रष्टृशेऽपि च कर्तृत्वमुपाधिजनितं सदा ।

दृश्याभिव्यक्त्यपेक्षं वा न स्वतः पण्डितोत्तमाः ॥ ३६ ॥

स्वतः कर्तृत्वमस्यापि विद्यते यदि चाऽऽत्मनः ।

तर्हि दर्शनरूपेण परिणामी भवेद्धि सः ॥ ३७ ॥

परिणामी न चाऽऽत्मा स्यात्सर्वथा मृत्तिकादिवत् ।

अचित्त्वं च प्रसज्येत ततश्चिन्न हि विद्यते ॥ ३८ ॥

चिद्विहीनं जडं नैव विभाति मुनिपुङ्गवाः ।

स्वतः प्रकाशहीनस्य प्रकाशो नोपपद्यते ॥ ३९ ॥

चित्प्रकाशात्मसंबन्धादपि चेत्यं न भासते ।

तस्याभावात्ततश्चेत्यप्रतीत्या भिद्यते हि चित् ॥ ४० ॥

यात्मकं तद्द्रष्टृत्वमपि तस्मिन्नौपाधिकमित्यर्थः । पक्षान्तरमाह—दृश्याभिव्य-
क्तीति । दर्शनमात्ररूपस्यापि साक्षिचिदात्मनः क्रियानाश्रयत्वेऽपि दृश्याभि-
व्यक्तिहेतुत्वेनौपचारिकमेव द्रष्टृत्वं न तु स्वाभाविकमित्यर्थः ॥ ३४—३६ ॥
विपक्षे बाधकमाह—स्वत इत्यादिना । यद्यात्मनः स्वाभाविकं द्रष्टृत्वं स्यात्तर्हि
तद्दर्शनक्रियासंबन्धेन तस्य परिणामित्वं स्यात् “उपयन्त्रपयन्धर्मो विकरोति
हि धर्मिणम्” इति न्यायात् । परिणामिनश्च मृदादिवदनात्मत्वं स्यात् ।
अनात्मत्वे च घटादिवदेवाचिद्रूपत्वमपि स्यात् । तथा च न किञ्चिदपि प्रती-
येतेत्यर्थः । प्रतीयते च । विपर्यये पर्यवसानमाह—चिन्न हीति । कोऽप्यर्थो
न विद्यते न ज्ञायत इति न हि । अपि तु चित्ता सर्वमपि ज्ञायते । अतश्चि-
न्मात्रस्याऽऽत्मनः स्वाभाविककर्तृत्वं न युक्तमित्यर्थः ॥ ३७ ॥ ३८ ॥ अथ
तस्याऽऽश्रितप्रतीयमानभेदस्यौपाधिकत्वप्रतिपादनेनैक्यमुपपादयति—चिद्विहीन-
मित्यादिना । जडं जगत्तावच्चिद्रहितत्वान्नैव भाति । ननु यथा चिच्चिदन्तरा-
भावेऽपि तन्निरपेक्षं भासते तद्वज्जडस्याप्यवभासः किं न स्यादित्यत आह—
स्वत इति । स्वभावतः प्रकाशानात्मकस्य जडस्य चिन्नैरपेक्ष्येण प्रकाशो न
युक्त इत्यर्थः ॥ ३९ ॥ अथ चित्संबन्धवशाच्चेत्यप्रतीतिमाशङ्क्य निरस्यति—
चिदिति । चित्प्रकाशस्य च स्वस्यार्थस्य च विषयविषयिभावादिलक्षणो यः

चिच्चिदेव सदा विप्रा न दृश्यैव हि केन चित् ।

या दृग्दृश्यत्वहीना सा सर्वदा भासते खलु ॥ ४१ ॥

सा कदाचिन्न भातीति यदि स्यान्मुनिपुङ्गवाः ।

तर्हि नैव विभातीति विभानं केन सिध्यति ॥ ४२ ॥

संबन्धस्तस्मादपि चेत्यप्रपञ्चस्यावभासो न युक्तः । तत्र हेतुमाह—तस्याभावादिति । तादृशस्य संबन्धस्यैवानिरूपणाद्विषयविषयिभावलक्षणसंबन्धस्य संबन्धान्तरमूलत्वात्तदनङ्गीकारेऽस्य ज्ञानस्यायमेव विषय इति नियमानुपपत्तेरवश्यं मूलभूतः संबन्धो वक्तव्यः । स च संयोगसमवायातादात्म्यादिलक्षणः । तथा च ज्ञानार्थयोस्तादृशः संबन्धो दुर्निरूप इति विषयविषयिभावोऽपि न युक्त इत्यर्थः । एवं च “ सत्यं ज्ञानमनन्तं ब्रह्म ” इत्यादि श्रुतेस्त्वनाद्यनन्ता ब्रह्मस्वरूपभूता स्वप्रकाशा या चित्तस्यामनाद्यविद्यावशाच्चेत्यप्रपञ्चोऽध्यस्ततयैव प्रतीयत इत्यवश्यमङ्गीकर्तव्यम् । ततश्चौपाधिक एव चितो नानात्वावभास इत्याह—तत इति । यत एवं ज्ञानार्थयोः परमार्थतः संबन्धाभावस्ततश्चेत्यप्रपञ्चस्य चिद्रूपेऽध्यस्ततयैव प्रतीतिर्वक्तव्या । तथाच जलतरङ्गबुद्बुदादिनानाविधोपाधिसंबन्धवशादेकमेव चन्द्रस्वरूपं यथा भिन्नं प्रतीयते तथा स्वात्मन्यध्यस्तनानाविधचेत्योपाधिसंबन्धवशादधिष्ठानभूता चिदपि भिद्यते । अतश्चितो भेदप्रतीतिश्चेत्यघटपटादिभेदनिबन्धनैव न तु पारमार्थिकीत्यर्थः ॥ ४० ॥ नन्वयं घट इत्यादिज्ञानस्यापि ज्ञातो घट इत्याद्यनुव्यवसायज्ञानवेद्यत्वाच्चेत्यप्रपञ्चवदध्यस्तता किं न स्यादित्यत आह—चिच्चिदेवेति । चेत्यप्रपञ्चस्याधिष्ठानभूता या चित्सा चिदेव सर्वदा प्रकाशमानैव न तु स्वप्रतिबद्धव्यवहारे ज्ञानान्तरमपेक्षते । अतः सा केनचिदपि द्रष्टुं न दृश्या यतश्चेत्यप्रपञ्चस्येवाध्यस्तत्वमाशङ्क्येतेत्यर्थः । तदेतदुपपादयति—या दृगिति । दृग्रूपा या चित्साऽऽवश्यं दृश्यत्वहीना । दृश्यत्वे हि यावत्स्वगोचरज्ञानं नोदेति तावत्पर्यन्तं न प्रतिभासते तदप्रतिभासेन विषयप्रतीतिरपि न स्यादतः सा सर्वदा ज्ञानान्तरनैरेपेक्ष्येण भासत इत्यङ्गीकरणीयम् । तथा सति यतः सर्वदा भासतेऽतो दृश्यत्वहीचेत्यर्थः ॥ ४१ ॥ ननु दृग्रूपस्य ज्ञानस्य चक्षुरादिसंयुक्तघटविषयवै-

न भातीति विभानं तु न भातमिति चेन्मतम् ।

तर्हि भानं हि नाभातं तज्ज्ञानं भानमेव हि ॥ ४३ ॥

भानं भानान्तरेणैव न भाति द्विजपुङ्गवाः ।

भानरूपेण भानं तु सदैकं न हि तद्व्ययम् ॥ ४४ ॥

शिष्टेन भासमानस्याऽऽशुतरविनाशित्वेन क्षणान्तरेऽनवस्थानात्तस्य सर्वदा भासनमसिद्धमित्यत आह—सेति । सा दृक्काचिद्विषयप्रतीतिदशायां न भातीति यदि स्यात्तर्हि न भातीत्येतदपि केन साधनेन सिध्येत् । न हि चित्प्रकाशमन्तरेण कस्यचित्प्रकाशः संभवाति । अतश्चाभावगोचरं स्फुरणं तत्राप्यङ्गीकर्तव्यमित्यर्थः ॥ ४२ ॥ ननु तदानीं न भातीति स्फुरणाभावः प्रतीयते कथं तदा स्फुरणस्य सद्भावो भावाभावयोर्विरोधादिति शङ्कते—न भातीति । घटादिकं वस्तु न भातीत्यज्ञानविषयतयैव ज्ञातं न तु भातमिति ज्ञानविषयतया । अतस्तस्मिन्समये निषेध्यमानस्य भानस्य कथमवस्थिति-
त्यर्थः । परिहरति—तर्हीति । न भातीत्यज्ञानविषयतया भातमपि भातमेव न त्वभातम् । तत्र हेतुमाह—तज्ज्ञानमिति । ज्ञानं हि द्विविधं वृत्तिज्ञानं स्वरूपज्ञानं चेति । तत्र ज्ञायतेऽनेनेति ज्ञानमिति करणव्युत्पत्त्या सत्त्वपरि-
णामरूपचक्षुरादिसंप्रयुक्तविषयाकारान्तःकरणवृत्तिर्दृष्टिज्ञानम् । साविषयस्य तस्य साक्षाद्भासकं स्वरूपज्ञानं च वृत्तिज्ञानेनाविषयीकृतमज्ञाततया । अतस्तस्याज्ञातस्य भानमपि भानमेव । ज्ञाताज्ञातयोरुभयोरपि स्फुरणसाक्षि-
त्वादित्यर्थः । अत एवोच्यते ‘ सर्वं वस्तु ज्ञाततयाऽज्ञाततया वा साक्षिचैत-
न्यस्य विषय एवेति ’ ॥ ४३ ॥ अस्य च साक्षिचैतन्यस्फुरणस्य वृत्तिज्ञानतो विशेषमाह—भानमिति । वृत्तिज्ञानं हि जडत्वात्साक्षिचैतन्यरूपेण भानान्तरेणैव भाति । साक्षिरूपं भानं तु नैव भानान्तरेणापि तु स्वयमेव प्रकाशते । प्रकाशमानं हि ज्ञानमर्थस्य भासकं तत्प्रकाशनं च ज्ञानान्तरायत्वं चेत्तत्राप्येवमित्यनवस्था स्यात्ततो ज्ञानस्य ज्ञानान्तरेवेद्यत्वं न संभवतीत्यर्थः । सति हि ज्ञानान्तरे तद्वेद्यत्वं ज्ञानस्याऽऽशङ्क्येत तदेव नास्तीत्याह—भान-
रूपेणेति । घटपटादिदृश्यभेदोपाधिना यादृग्रूपं ज्ञानं विभिन्नं प्रतीयते तद्व्यय-

भातं भानं सदा स्वेन भासा भाति न चान्यतः ।
 यत्स्वयं भाति तद्भानं खलु भास्यस्य भासकम् ॥४५॥
 अतः सर्वस्य साक्ष्यस्य साक्षिभूतः स्वयंप्रभः ।
 आत्मा साक्ष्यगतैर्धर्मैः कर्मभिर्न स बध्यते ॥ ४६ ॥
 दृग्रूपं दृश्यसंबन्धमिति वक्तुं न शक्यते ॥ ४७ ॥
 संबन्धस्यापि साक्ष्यत्वात्संबन्धो दृश्यवस्तुगः ।

संबन्धं परित्यज्य केवलं स्फुरणरूपेण सर्वदैकमेव न तु भिन्नम् । घटपटादि-
 ज्ञानेषु स्फुरणमात्रस्याविशेषेण प्रत्यभिज्ञायमानत्वादित्यर्थः ॥ ४४ ॥ एवं भान-
 स्यैकत्वेन तद्गोचरं स्फुरणान्तरं नास्ति चेत्कथं तर्हि तस्य प्रतीतिरित्यत
 आह—भानमिति । प्रतीयमानं स्फुरणरूपं साक्षिचैतन्यं स्वेनैव भासा भाति न
 चान्यस्मात्प्रकाशान्तरात् । श्रूयते हि “न तत्र सूर्यो भाति न चन्द्रतारकं
 नेमा विशुतो भान्ति कुतोऽयमग्निः । तमेव भान्तमनु भाति सर्वं तस्य भासा
 सर्वमिदं विभाति ” इति । स्वयंप्रकाशमानस्यैव प्रकाशकत्वं लोके प्रसिद्ध-
 मिति दर्शयति—यत्स्वयमिति । यत्प्रभादीपादेकं सजातीयप्रकाशान्तरनैरपे-
 क्ष्येण भासते तस्य खलु लोके प्रकाशकत्वं दृष्टम् । अतो ज्ञानं ज्ञानान्तरनैरपे-
 क्ष्येण स्वयंप्रकाशमानमेव सद्भास्यं विषयं प्रकाशयेत् । तस्य ज्ञानान्तरवेद्यत्वेऽ-
 नवस्थाप्रसक्तेः । ये तु चक्षुरादिवान्निहीनमेव विज्ञानं विषये ज्ञाततारूपं फलं
 जनयतीति वर्णयन्ति तैरपि विषयस्फुरणरूपा ज्ञातता स्वप्रकाशत्वेनैष्टव्या ।
 तथा सति सर्वै चक्षुरादिकरणजन्याऽस्तु कृतमन्तर्गडुना ज्ञानेन ॥ ४५ ॥
 एवमद्वितीयस्वप्रकाशचिन्मात्ररूपत्वमात्मनः प्रसाध्य सर्वसाक्षितया साक्ष्या-
 ननुप्रविष्टस्य प्रतिज्ञातं साक्ष्यगतकर्मसंबन्धाभावं निगमयति—अत इति ॥ ४६ ॥
 दृग्रूपस्य तस्य पुनरपि कर्मसंबन्धमाशङ्क्य निरस्यति—दृगिति । दृश्यसंबन्धा-
 पेक्षो हि तथाविधस्याऽऽत्मनो दृग्यपदेशः । तथा तत्कर्मापि हि दृश्यमिति
 तेन सह दृग्रूपस्य संबन्धोऽवश्यं भावीति न शक्यते वक्तुम् । संबन्धिद्वयघ-
 टितो हि धर्मः संबन्धस्तस्य च दृग्रूपत्वे दृग्रूपसंबन्धिनोऽनतिरिक्तत्वात्संबन्धत्व-
 मेव हीयते । दृश्यरूपत्वेऽपि दृश्यलक्षणसंबन्धिकोटिनिक्षिप्तत्वात्संबन्धित्वमेव

दृश्यभूतस्य रज्ज्वादेः खलु दृष्टस्तु संगमः ॥४८॥

असङ्गो ह्ययमित्येवं ब्रवीति च परा श्रुतिः ।

तस्मादात्मा तु चिद्रूपः कर्मभिर्न स बध्यते ॥ ४९ ॥

चिद्रूपस्याऽऽत्मनः साक्षाद्ब्रह्मतामाह हि श्रुतिः ।

ब्रह्मणः कर्मसंबन्धाभावं चाऽऽह परा श्रुतिः ॥ ५० ॥

तथा सति कथं सोऽयं कर्मभिर्बध्यते बुधाः ।

तस्मादात्मा स्वमोहेन संसारीव प्रकाशितः ॥ ५१ ॥

वर्णाश्रमवयोवस्थाविशेषानात्मविभ्रमात् ।

अध्यस्याशेषवेदानां नियोज्यः स्यान्न च स्वतः ॥ ५२ ॥

न तु संबन्धरूपतेत्यर्थः । दृश्यस्य च दृशा सह संबन्धाभावः सुप्रसिद्ध इति दर्शयति—दृश्यभूतस्येति । यथा रज्ज्वादेर्दृश्यस्य दृशा सह परमार्थतः संबन्धो नास्ति । अध्यस्ततयैव प्रतीतिरिति प्राक्प्रतिपादितत्वात् ॥४७॥४८॥ उक्तेऽर्थे श्रुतिं संवादयति—असङ्ग इति । सा च श्रुतिः—“ असङ्गो ह्ययं पुरुषः ” “ असङ्गो न हि सज्जते ” इत्यादिका । दृग्दृश्ययोर्वास्तवसंबन्धाभावादित्यर्थः ॥ ४९ ॥ एवं प्रत्यगात्मनः साक्षिचिन्मात्ररूपतया कर्मसंबन्धाभावमभिधाय ब्रह्माभिन्नतयाऽपि तत्प्रतिपादयितुं ब्रह्मणः कर्मसंबन्धराहित्यं श्रुतिप्रसिद्धमिति दर्शयति—ब्रह्मण इति । श्रूयते हि—“ स न साधुना कर्मणा भूयान्नो एवासाधुना कनीयान्न कर्मणा वर्धते नो कनीयान् ” इति ॥ ५० ॥ सोऽयमिति । पुण्यपापसंस्पर्शवैधुर्येण श्रुत्या प्रतिपादितो यः परमात्मा स एवायं साक्षिरूपेणावस्थित आत्मेति तत्त्वमस्यादिवाक्यैस्तत्तादात्म्येन प्रतिपादित इत्यर्थः । यद्येवमात्मनः कर्मसंबन्धो नास्ति तर्हि कथं तस्य संसारित्वप्रतीतिरित्यत आह—तस्मादिति । स्वमोहेनेति । स्वस्याऽऽत्मनः पारमार्थिकाद्वितीयस्वप्रकाशचिन्मात्ररूपत्वापरिज्ञानेनेत्यर्थः ॥५१॥ वर्णाश्रमेति । स्थूलदेहादितादात्म्याध्यासनिबन्धन एवाऽऽत्मनि ब्राह्मणत्वगृहस्थत्वलक्षणवर्णाश्रमादिसकलविशेषावभासः । अध्यस्येति । ब्राह्मणत्वाद्यध्यासादित्यर्थः । अशेषवेदाना-

अज्ञानादन्यथा ज्ञानं मनुष्यत्वादिमानयम् ।

आत्मा तु परमात्माऽपि कर्मभिर्बध्यतेऽवशः ॥ ५३ ॥

कर्मभिर्व्यवहारे तु बद्धोऽपि स्वीयमायया ।

वस्तुतः परमात्माऽयं खलु तैर्न निबध्यते ॥ ५४ ॥

स्वात्मनः सर्वसाक्षित्वं देहादेर्व्यतिरिक्तताम् ।

ब्रह्मत्वं च श्रुतेर्ज्ञात्वा कर्मभिर्न हि बध्यते ॥ ५५ ॥

सर्वसाक्षिणमात्मानं वर्णाश्रमविवर्जितम् ।

ब्रह्मरूपतया पश्यन्मुच्यते भवबन्धनात् ॥ ५६ ॥

अतः स्वात्मापरिज्ञानाद्देहेऽहंभावमाश्रितः ।

मिति । 'ब्राह्मणो बृहस्पतिसवेनयजेत राजा राजसूयेन यजेत इत्यादीनामित्यर्थः ॥ ५२ ॥ अज्ञानादन्यथा ज्ञानमिति । अविद्या हि द्विविधा । विक्षेपशक्तिरावरणशक्तिश्चेति । तत्राऽऽवरणशक्त्या नीलपृष्ठत्रिकोणत्वादिवदात्मनो विशेषरूपस्य ब्रह्मात्मत्वस्याऽऽवराणात् । विक्षेपशक्त्या रजतादिबन्ध्याभूतस्य मनुष्यत्वादेरुपस्थापनाच्चेत्यर्थः । अवश इति । देहादितादात्म्याभिमानवतस्तत्कृतपुण्यपापपारवश्यमेव न तु स्वातन्त्र्यमित्यर्थः ॥ ५३ ॥ परमात्मनोऽपि जीवमावापन्नस्योक्तरीत्या कर्मपारवश्यं चेत्कृतमात्मनः परमात्मत्वज्ञानेनेत्यत आह—कर्मभिरिति । व्यवहारदशायां स्वात्मनः कर्मसंबन्धं मायामयत्वेन साक्षात्कुर्वतः परमात्मनो वास्तवो बन्धलेशोऽपि नास्तीत्यर्थः ॥ ५४ ॥ कथं तर्ह्यज्ञानाजीवभावमापन्नस्य तस्य कर्मपारवश्यनिरास इति तत्राऽह—स्वात्मन इति । प्रत्यगात्मनो देहादिव्यतिरिक्तत्वं साक्षिचिन्मात्ररूपत्वमुक्तयुक्तिभिर्निश्चित्य तस्य ब्रह्मरूपत्वमहं ब्रह्मास्मीत्यादि श्रुतिमुखाद्गुरूपदेशेन ज्ञात्वेत्यर्थः । परोक्षस्य ब्रह्मात्मज्ञानस्यापरोक्षसंसारभ्रमनिवर्तकत्वाभावेऽपि कर्मबन्धनिवर्तकत्वं प्राक्प्रतिपादितम्—“ परोक्षं ब्रह्मविज्ञानं शाब्दं देशिकपूर्वकम् ” इत्यादिना ॥ ५५ ॥ पश्यन्निति । यस्तूदीरितं ब्रह्मात्मत्वं मनननिदिध्यासनाभ्यामसंभावनाविपरीतभावाननिरासेन साक्षात्करोति स तु साक्षात्कारसमय एव कारणभूतस्या-

करोति सर्वशास्त्रोक्तं न ज्ञानी न हि संशयः ॥ ५७ ॥

ईदृशी परमा विद्या शांकरी भवनाशिनी ।

प्रसदादेव जन्तूनां शक्तेरेव हि जायते ॥ ५८ ॥

वागुद्भूता परा शक्तिर्या चिद्रूपा पराभिधा ।

वन्दे तामनिशं भक्त्या श्रीकण्ठार्धशरीरिणीम् ॥ ५९ ॥

इच्छासंज्ञा च या शक्तिः परिपूर्णशिवोदरा ।

वन्दे तामादरेणैव ममेषुफलदायिनीम् ॥ ६० ॥

ज्ञानस्य निवृत्तेस्तत्कार्यभूतात्संसारबन्धादपि तदैव मुक्तो भवतीत्यर्थः ॥ ५६ ॥
 एवं ब्रह्मात्मत्वज्ञानमतः कर्मसंबन्धाभावात्कर्मकाण्डविहितमाग्निहोत्रादिकं सर्व
 देहादितादात्म्याध्यासवत् एवेत्युपसंहरति—अत इति ॥ ५७ ॥ शक्तेरेव
 हीति । एवकारोऽन्ययोगव्यावृत्त्यर्थः । संविद्रूपिण्याः परशक्तेरेव नान्यस्या
 देवताया इत्यर्थः । प्रसादादेवेत्येवकारस्त्वयोगव्यावृत्तिपरः । शक्तेः प्रसदे
 सत्येव परविद्योत्पत्तिर्नासतीत्यर्थः । शक्तिप्रसादाद्ब्रह्मत्वलाभश्च तलवकारो-
 पनिषद्याम्नायते—“ तस्मिन्नेवाऽऽकाशे द्वियमाजगाम बहुशोभमानामुमां
 हैमवतीं तां होवाच किमेतद्यक्षमिति ब्रह्मेति होवाच ” इति ॥ ५८ ॥
 अतस्तत्प्रसादहेतुभूतं स्तोत्रमारभते—वागित्यादिना । या संविद्रूपिणी परमा
 शक्तिः सैव शब्दरूपेण विवर्तमाना प्रथमं पराख्याऽऽविर्भूता बिन्दुस्फोटनो-
 द्भूतात्सर्वत्रासावनुस्यूतशब्दः प्राणिनामर्थविविक्षाहेतुकप्रयत्नजनितपवनसंबन्ध-
 हेतूनां मूलाधारेऽभिव्यक्तो निष्पन्दः परा वागित्युच्यते । उक्तं ह्याचार्यैः—
 “मूलाधारात्प्रथममुदितो यस्तु भावः पराख्यः” इति । तां विशिनष्टि—श्रीक-
 ण्ठेति । श्रीकण्ठादिन्यासे ह्यकारमूर्तिः श्रीकण्ठः । अकारस्य सर्ववागात्मकत्वम् ।
 ‘अकारो वै सर्वा वाक्सैषा स्पर्शोष्मभिर्यज्यमाना बह्वी नानारूपा भवति’
 इत्यादि श्रुतेः । परा वाग्रूपा वा शक्तिः सा वैखरीरूपया सकलफलात्मिकाऽतः
 सा सर्ववागात्मकत्वसाम्याच्छ्रीकण्ठस्य शक्तिभूतेत्यर्थः ॥ ५९ ॥ इच्छा-
 संज्ञेति । सैव परा शक्तिरिष्यमाणसकलजगत्क्षणशक्त्या विशेषनिरूपिता
 सतीच्छाशक्तिरित्युच्यते । सा विशेष्यते परिपूर्णोति । परिपूर्णोनाप्यनन्तशिवस-

शक्तिर्या परमा साक्षाद्बीजभूताऽखिलस्य च ।
 वन्दे तामनिशं भक्त्या नकुलीशशिवान्विताम् ॥ ६१ ॥
 ऊर्ध्वरूपाऽप्यधोरूपा तथाऽधस्थाऽपि मध्यगा ।
 मध्यरूपाऽपि चान्तःस्था या तां वन्दे वरप्रदाम् ॥ ६२ ॥
 विन्यासैर्वर्णसंकूतैर्विश्वविद्यालयात्मना ।
 विद्योतमाना या वाचि वन्दे तामादरेण तु ॥ ६३ ॥

त्यज्ञानादिलक्षणेन तेन सहितमुदरं यस्याः सा तथोक्ता । जपाकुसुमरागेण
 स्फटिकवत्स्वप्रकाशपरशिवचैतन्येन व्याप्त्यर्थः । एवं ह्यकारस्य श्रीकण्ठादि-
 न्यासे शक्तिमूर्तिः ‘पूर्णोदरि च विरजा तृतीया शास्मली तथा’ इत्याचार्यैरु-
 क्तत्वात् । यतः इयमिच्छाशक्तिरतः स्तोतुरिष्टं फलं दातुं शक्तेत्यर्थः ॥ ६० ॥
 बीजभूतेति । प्रस्तसमस्तप्रपञ्चा पुनरुत्पत्त्यमानस्य सर्वस्य जगतः साक्षाद्बी-
 जतया परमा चिच्छक्तिस्तामिति संबन्धः । नकुलीशशिवान्वितामिति । श्रीक-
 ण्ठादिन्यासे नकुलीशो नाम हकारमूर्त्याकारात्मनाऽवस्थितेन नकुलीशाख्येन
 शिवेन सहिता विश्वजननसमर्था बीजात्मिका संविद्रूपिणी शक्तिर्हकारवाच्या
 प्रकृतिः ‘अथ संज्ञा भवेद्व्याप्य विश्वम्’ इत्याचार्यैरुक्तत्वात् । अतो हकार-
 रूपेण नकुलीशशिवेन वाच्यवाचकभावेन संबद्धानित्यर्थः ॥ ६१ ॥ ऊर्ध्वरूपेति
 ऊर्ध्वं कार्यप्रपञ्चस्योपरि प्रध्वंसस्योत्तरकाले वर्तमानं प्रस्तसमस्तप्रपञ्चात्मनो
 रूपं यस्याः सा तथोक्ता एवमूर्ध्वरूपाप्यधोरूपा कार्यप्रपञ्चस्याधस्तादुत्पत्ति-
 काले वर्तमानं तज्जननसमर्थकारणात्मकं रूपं यस्याः सा तथोक्ता ।
 एवं कारणतया तथाऽधःस्थाऽपि कार्यप्रपञ्चस्याधस्थाद्वर्तमानाऽपि सैव मध्यगा
 प्रपञ्चस्य प्रागभावप्रध्वंसयोर्मध्यकालेऽपि व्याप्य वर्तमानाया एव चिच्छक्तेः
 कालत्रयव्याप्तिर्दर्शिता । अन्तस्थेति । कालव्याप्या मध्यरूपाऽपि कार्यप्रपञ्च-
 स्यान्तस्थोपादानकारणरूपेणान्तर्वर्तमाना । यद्वा स्थावरजङ्गमात्मके स्वसृष्टे
 जगति स्वात्मकत्वतयाऽन्तरनुप्रविश्य स्थिता । श्रूयते हि—‘तत्सृष्ट्वा तदेवानु-
 प्राविशत्’ इति ॥ ६२ ॥ अत्र चोर्ध्वरूपाया अधोरूपत्वमधोरूपायास्तु मध्यरूपत्वं
 मध्यमाया अन्तरवस्थानं च प्रतीत्यैतद्विरुद्धं तादृशविरोधाभावं दर्शयति—विन्या-

एकधा च द्विधा चैव तथा षोडशधा स्थिता ।

द्वात्रिंशद्भेदभिन्ना च या तां वन्दे परात्मदाम् ॥ ६४ ॥

अकारादिक्षकारान्तैर्वर्णैरत्यन्तनिर्मलैः ।

अशेषशब्दैर्या भाति तामानन्दप्रदां नुमः ॥ ६५ ॥

लक्ष्मीवागादिरूपेण नर्तकीव विभाति या ।

तामाद्यन्तविनिर्मुक्तामहं वन्दे वराननाम् ॥ ६६ ॥

सैरिति । अकारादिहकारान्तवर्णपरिकल्पितैर्विन्यासैर्गद्यपद्यादिसंस्थानां विशेषैः सकलविद्याश्रयतया शब्दे या विद्योतमाना तामित्यर्थः ॥ ६३ ॥ एकधा चेति । एकेनैव प्रकारेण तात्त्वोष्ठपुटामिव्यक्तवैखरिवागात्मना प्रथममवस्थिता । पुनः स्वरव्यञ्जनभेदेन द्विप्रकारं विभज्य स्थिता । पुनश्च षोडशधाऽकारादिविसर्गान्तषोडशस्वरूपेण विभज्य स्थिता । पुनरपि द्वात्रिंशद्भेदभिन्ना काद्याः पञ्चविंशतिर्यादयोऽष्टौ रलयोरभेदाल्लुकारो न पृथग्गणनीयः । क्षकारश्च संयुक्ताक्षरतया न पृथग्भूतः । हकारोऽपि मूलप्रकृतिवाचकतया सकलजगन्मूलत्वेनावस्थितो व्यष्टिरूपेण गणनां नार्हति । अत एवोक्तं नकुलीशशिवांश्चितामिति । अतो यादयः सप्तावशिष्यन्ते । तथा चायमर्थः—ककारादिसकारान्तद्वात्रिंशद्व्यञ्जनात्मना विभज्यावस्थिता । इत्थं मातृकारूपेणावस्थिता या परमा शक्तिस्तामित्यर्थः ॥ ६४ ॥ अकारादीति । उक्तभेदेन भिन्नायाः शक्तेरवयवभूता अकारादिक्षकारान्ता वर्णास्ते चात्यन्तनिर्मलाः । अमृतमयत्वात् । आधारादिषट्कमलदलेषु पातिता द्वादशान्तस्थितचन्द्रमण्डलात्सृता अमृतबिन्द्वोऽकारादिक्षकारान्तवर्णात्मना परिणताः । उक्तं ह्याचार्यैः—मूलाधारात्स्फुरितताडिदाभाप्रभा सूक्ष्मरूपोद्गच्छन्त्यामस्तकमणुतरा तेजसां मूलभूता ॥ सौषुम्नाध्वाचरणानिपुणा सा सवित्राऽनुबद्धा ध्याता सद्योऽमृतमथ रवेः स्नावययेत्सार्धसोमात् ” । “ शिरसि निपतिता या बिन्दुधारा सुधारा भवति लिपिमयी सा ताभिरङ्गं मुखाद्यम् ” इति । तथाविधैर्निर्मलैर्वर्णैस्तत्संस्थानभेदपदवाक्यात्मनाऽवस्थितैः शब्दैर्या शक्तिर्मातृकात्मिका भाति तामित्यर्थः ॥ ६५ ॥ नर्तकीवेति । यथा नर्तकी स्वयमेकैव सत्याहार्यनानाविधरूपेण नानाविधा

ब्रह्माद्याः स्थावरान्ताश्च यस्या एव समुद्रताः ।
 यस्यामेव विलीयन्ते तस्यै नित्यं नमो नमः ॥ ६७ ॥
 महदादिविशेषान्तं जगद्यस्याः समुद्रतम् ।
 यस्यामेव लयं याति वन्दे तामम्बिकामहम् ॥ ६८ ॥
 गुरुमूर्तिधरां गुह्यां गुह्यविज्ञानदायिनीम् ।
 गुह्यभक्तजनप्रीतां गुहायां निहितां नमः ॥ ६९ ॥
 य इदं पठते स्तोत्रं संध्ययोरुभयोरपि ।
 सर्वविद्यालयो भूत्वा स याति परमां गतिम् ॥ ७० ॥
 इति जनहितमेतत्प्रोच्य देव्याः प्रसादा-
 द्गुरुगुरुमखिलेशं भक्तिपूर्वं प्रणम्य ।
 मुनिगणमवलोक्य स्वानुभूत्यैव सूतः
 स्वकपरशिवरूपे लीनबुद्धिर्बभूव ॥ ७१ ॥

भालेषमेकैव परा शक्तिः परिकल्पितभेदाल्लक्ष्मीवागादिनानाशक्यात्मना भाती-
 त्यर्थः । आद्यन्तविनिर्मुक्तमिति । आदिरुत्पत्तिरन्तो विनाशस्तदुभयनिर्मुक्तं
 सर्वदा वर्तमानमित्यर्थः ॥ ६६ ॥ ब्रह्माद्या इति । ब्रह्मादिस्तम्भान्तो यो
 भोक्तृप्रपञ्चस्तस्य सर्वस्योत्पत्तिस्थितिलया यस्याः स्वरूपे परिकल्प्यन्ते तस्या
 इत्यर्थः । श्रूयते हि—“ यतो वा इमानि भूतानि जायन्ते । येन जातानि
 जीवन्ति । यत्प्रयन्यमिसंविशन्ति ” इति ॥ ६७ ॥ न केवलमेव भो प्रप-
 ञ्चस्याधिष्ठानं भोग्यप्रपञ्चपरिकल्पनस्यापि सैवाधिष्ठानमित्याह—महदादीति ।
 मूलप्रकृतेरत्यन्तनिर्विकल्पकतया चिच्छक्तितादात्म्येन क्षीरनीरवदविभागापक्व-
 त्वान्महत्तत्त्वस्य च प्रथमकार्यत्वात्तदेवाऽऽदित्वेनोपादीयते । महदहङ्कारादिघ-
 टपटादिविशेषान्तं भोग्यरूपं जगदस्याः परशक्तेः समुद्भूतं समुद्भूयावस्थित-
 मित्यर्थः ॥ ६८ ॥ गुरुमूर्तिधरामिति । शमदमादिसाधनसंपन्नविरक्तजनाननु-
 ग्रहीतुं गुरुमूर्तिरूपेणावस्थिताम् । गुह्यां रहस्यां दुरधिगमामित्यर्थः । गुह्यं

इति श्रीस्कान्दपुराणे सूतसंहितायां चतुर्थे यज्ञ-
वैभवखण्डे अवाशिष्टपापस्वरूपकथनं नाम
सप्तचत्वारिंशोऽध्यायः ॥ ४७ ॥

रहस्यमद्वितीयब्रह्मात्मैकत्वविषयं वेदान्तश्रवणमननादिसाधनजनितं यत्सम्यग्ज्ञानं
तद्वातुं शीलं यस्याः सा तथोक्ता । गुहायां निहितामिति । देहमध्येऽवस्थित-
हृदयकमलमध्यं गुहा तस्यां निहिताम् । तत्र विशेषतोऽभिव्यक्तमित्यर्थः ।
श्रूयते हि—“ यो वेद निहितं गुहायां परमे व्योमन् ” इति ॥६९—७१॥

इति श्रीमत्काशीविलासक्रियाशक्तिपरमभक्तश्रीमत्पद्मवक्त्रपादाब्जसेवापरा-
यणेनोपनिषन्मार्गप्रवर्तकेन श्रीमाधवाचार्येण विरचितायां सूत-
संहितातात्पर्यदीपिकायां चतुर्थे यज्ञवैभवखण्डेऽवशिष्टपाप-
स्वरूपकथनं नाम सप्तचत्वारिंशोऽध्यायः ॥ ४७ ॥

समाप्तोऽयं यज्ञवैभवखण्डस्य पूर्वो भागः ॥

ॐ तत्सत् ॥





श्रीः

सव्याख्यायां सूतसंहितायां यज्ञवैभवखण्डस्योपरिभागे

ब्रह्मगीताप्रारम्भः ।

तत्र प्रथमोऽध्यायः ।

१. ब्रह्मगीतिः ।

मुनय ऊचुः—

भवता सर्वमाख्यातं संक्षेपाद्विस्तरादपि ।

इदानीं श्रोतुमिच्छामो ब्रह्मगीतामनुत्तमाम् ॥ १ ॥

सर्वविज्ञानरत्नानामाकरस्य महात्मनः ।

कृष्णद्वैपायनस्यैव भवाज्जिष्यः सुशिक्षितः ॥ २ ॥

त्वयैवाविदितं किञ्चिन्नास्ति सत्यं प्रभाषितम् ।

यदि प्रसन्नो भगवांस्तन्नो वक्तुमिहार्हसि ॥ ३ ॥

सूत उवाच—

वक्ष्ये तामादरेणैव ब्रह्मगीतामनुत्तमाम् ।

श्रद्धया सहिता यूयं शृणुत ब्रह्मवित्तमाः ॥ ४ ॥

पुरा कल्पान्तरे देवाः सर्वे संभूय सादरम् ।

विचार्य सुचिरं कालं वेदानामर्थमुत्तमम् ॥ ५ ॥

नमः श्रीशंकरानन्दगुरुपादाम्बुजन्मने । सविलासमहामोहग्राहप्रासैक-
कर्मणे ॥ एवमुपनिषदेकसमधिगम्यब्रह्मात्मैकत्वविज्ञानस्य निःश्रेयससाधनत्व-
मुक्तम् । एतच्च सर्वशाखासंमतमिति दर्शयितुमैतरेयतैत्तिरीयकादिसमस्तोपनि-
षदर्थस्य साकल्येन प्रतिपादिकां ब्रह्मगीतां वक्तुं मुनीनां प्रश्नमवतारयति—
भवतोति ॥ १—४ ॥ अथ तां वक्तुं पुरावृत्तमुदाहरति—पुरेति ॥ ५ ॥ ६ ॥

संशयाविष्टचित्तास्तु तपस्तप्त्वा महत्तरम् ।
 अभिजग्मुर्विधातारं प्रष्टुं देवा मुनीश्वराः ॥ ६ ॥
 यत्राऽऽस्ते जगतां नाथः सर्वज्ञः सर्वविप्रभुः ।
 महाकारुणिकः श्रीमान्ब्रह्मा भक्तहिते रतः ॥ ७ ॥
 मेरुशृङ्गे वरे रम्ये सर्वयोगिसमावृते ।
 यक्षराक्षसगन्धर्वसिद्धाद्यैश्च सुसेविते ॥ ८ ॥
 नानारत्नसमाकीर्णे नानाधातुविचित्रिते ।
 शकुन्तसंघसंघुष्टे नानातीर्थसमावृते ॥ ९ ॥
 गुहाकोटिसमायुक्ते गिरिप्रस्रवणैर्युते ।
 मधुरादिरसैः षड्भिः समृद्धेऽतीव शोभने ॥ १० ॥
 तत्र ब्रह्मवनं नाम शतयोजनमायतम् ।
 शतयोजनविस्तीर्णं दीर्घिकाभिः सुसंयुतम् ॥ ११ ॥
 नानापक्षिसमायुक्तं नानामृगसमाकुलम् ।
 स्वादुपानीयसंयुक्तं फलमूलैश्च संयुतम् ॥ १२ ॥
 भ्रमद्भूमरसंछन्नसुगन्धकुसुमद्रुमम् ।
 मन्दानिलसमायुक्तं मन्दातपसमायुतम् ॥ १३ ॥
 निशाकरकरैर्युक्तं वनमस्ति महत्तरम् ।
 तत्र जाम्बूनदमयं तरुणादित्यसंनिभम् ॥ १४ ॥

सर्वज्ञः सर्वविदिति । सामान्यतः सर्वं जानातीति सर्वज्ञः । विशेषेणापि सर्वं वेत्तीति सर्ववित् । यद्वा सर्वश्चासौ ज्ञश्चेति सर्वज्ञः । सर्वजगदात्मकश्चिदेक-
 रसशरीर इत्यर्थः । एवंपरः परशिव एव हि रजोगुणोपहितः सन्निखिलज-
 गत्सर्जनाय ब्रह्मा भवति । परशिवस्य चैवरूपत्वमाप्नायते—“यः सर्वज्ञः

नवप्राकारसंयुक्तमशीतिद्वारसंयुतम् ।
 महाबलसमोपेतैर्द्वारपालैश्च कोटिभिः ॥ १५ ॥
 खड्गतोमरचापादिशस्त्रयुक्तैश्च रक्षितम् ।
 पुष्पप्रकरसंकीर्णं पूर्णकुम्भैश्च संयुतम् ॥ १६ ॥
 ज्वलद्दीपैः समायुक्तं पुष्पमालाविराजितम् ।
 विचित्रचित्रसंयुक्तभित्तिकोटिसुशोभितम् ॥ १७ ॥
 मुक्तादामसमायुक्तं वितानैर्मौक्तिकैर्युतम् ।
 अभ्रगामिध्वजैर्युक्तं प्रांशुतोरणसंयुतम् ॥ १८ ॥
 नृत्यगीतादिभिर्युक्तमप्सरोगणसेवितम् ।
 नानाविधमहावाद्यैर्नानातालैश्च संयुतम् ॥ १९ ॥
 मृदुमध्योग्रशब्दाढ्यं नानाकाहलसंयुतम् ।
 वेदघोषसमायुक्तं स्मृतिघोषसमन्वितम् ॥ २० ॥
 पुराणघोषसंयुक्तमितिहासरवान्वितम् ।
 सर्वविद्यारवैर्युक्तं सर्वज्ञैश्च समावृतम् ॥ २१ ॥
 अगाधजलपर्यन्तमवरोधसमन्वितम् ।
 रथकोटिसमायुक्तं कोटिकोटिगजावृतम् ॥ २२ ॥
 कोटिकोटिसहस्रैश्च महाश्वैश्च विराजितम् ।
 अस्त्रशस्त्रादिसंयुक्तैरसंख्यातबलान्वितैः ॥ २३ ॥
 असंख्यातैर्भटैर्नित्यं रक्षितं पुरमुत्तमम् ।
 अस्ति पुण्यवतां प्राप्यमप्राप्यं पापकर्मणाम् ॥ २४ ॥
 तस्मिन्नन्तःपुरे शुद्धे सहस्रस्थूणसंयुते ।
 सर्वलक्षणसंयुक्ते सर्वालंकारसंयुते ॥ २५ ॥

मृगतोरणसंयुक्ते कल्पवृक्षसमन्विते ।
 कण्ठीरवमुखैर्युक्ते षट्पदस्वनसंयुते ॥ २६ ॥
 मृदुतल्पसमोपेते रत्ननिर्मितमण्डपे ।
 देव्या चापि सरस्वत्या वर्णविग्रहया सह ॥ २७ ॥
 सर्वशब्दार्थभूतस्तु ब्रह्मा निवसति प्रभुः ।
 तत्र देवा द्विजा गत्वा ददृशुर्लोकनायकम् ॥ २८ ॥
 नानारत्नसमोपेतविचित्रमुकुटोज्ज्वलम् ।
 रत्नकुण्डलसंयुक्तं प्रसन्नवदनं शुभम् ॥ २९ ॥
 नानारत्नसमोपेतहाराभरणभूषितम् ।
 महार्हमणिसंयुक्तकेयूरकरसंयुतम् ॥ ३० ॥
 विचित्रकटकोपेतमङ्गुलीयकशोभितम् ।
 उत्तरीयकसंयुक्तं शुक्लयज्ञोपवीतिनम् ॥ ३१ ॥
 नानारत्नसमोपेतं तुन्दबन्धविराजितम् ।
 चन्दनागरुकर्पूरक्षोददिग्धतनूरुहम् ॥ ३२ ॥
 सुगन्धकुसुमोत्पन्ननानामालाविभूषितम् ।
 शुक्लवस्त्रपरीधानं तप्तजाम्बूनदप्रभम् ॥ ३३ ॥
 स्वभासा सकलं नित्यं भासयन्तं परात्परम् ।
 सुरासुरमुनीन्द्रैश्च वन्द्यमानपदाम्बुजम् ॥ ३४ ॥
 तं दृष्ट्वा सर्वकर्तारं साक्षिणं तमसः परम् ।
 महाप्रीतिसमोपेताः प्रसन्नवदनेक्षणाः ॥ ३५ ॥
 संजातपुलकैर्युक्ता विवशा गद्गदस्वराः ।

सर्वविद्यस्य ज्ञानमयं तपः" इति ॥ ७—३५ ॥ निर्मलावृतमिति । निर्मलैः

प्रकाशितसुखाब्ध्यन्तर्निमग्ना निमर्लावृतम् ॥ ३६ ॥

निरस्तनिखिलध्वान्ताः प्रणम्य वसुधातले ।

शिरस्यञ्जलिमाधाय सर्वे देवाः समाहिताः ॥ ३७ ॥

तुष्टुवुर्हृष्टमीशानं सर्वलोकपितामहम् ।

मुक्तिदं पुण्यनिष्ठानां दुःखदं पापकर्मिणाम् ॥ ३८ ॥

देवा ऊचुः—

ब्रह्मणे ब्रह्मविज्ञानदुग्धोदधिविधायिने ।

ब्रह्मतत्त्वदिदृक्षूणां ब्रह्मदाय नमो नमः ॥ ३९ ॥

कष्टसंसारमग्नानां संसारोत्तारहेतवे ।

साक्षिणे सर्वभूतानां साक्ष्यहीनाय वै नमः ॥ ४० ॥

सर्वधात्रे विधात्रे च सर्वद्वंद्वापहारिणे ।

सर्वावस्थासु सर्वेषां साक्षिणे वै नमो नमः ॥ ४१ ॥

परात्परविहीनाय पराय परमेष्ठिने ।

परिज्ञानवतामात्मस्वरूपाय नमो नमः ॥ ४२ ॥

पद्मजाय पवित्राय पद्मनाभसुताय च ।

सनकादिदिव्ययोगिभिः परिवृतमित्यर्थः ॥ ३६—३८ ॥ ब्रह्मतत्त्वेति । ब्रह्मणः पारमार्थिकं निष्प्रपञ्चसच्चिदानन्दाखण्डैकरसरूपं साक्षात्कर्तुमिच्छतां मुमुक्षूणां प्रत्यगात्मन उक्तलक्षणब्रह्मरूपबोधकायेत्यर्थः ॥ ३९ ॥ साक्षिण इति । सर्वदा सर्ववस्तूनां साक्षिणे साक्ष्याननुप्रविष्टेन स्वरूपचैतन्येन भासकायेत्यर्थः । साक्ष्यहीनायेति । परमार्थोपाधावज्ञानतत्कार्यस्य साक्ष्यस्याभावात्तद्विहीनः ॥ ४० ॥ सर्वधात्र इति । सर्वस्य जगतो धारयित्रे । विधात्रे निर्मात्र इत्यर्थः । सर्वावस्थास्त्विति । सर्वेषां प्राणिनां जाग्रदादिसर्वावस्थासु साक्षिचैतन्यरूपेणावस्थितायेत्यर्थः ॥ ४१ ॥ परात्परविहीनायेति । महदादिभूतभौतिकादिकार्या-

पद्मपुष्पेण पूज्याय नमः पद्मधराय च ॥ ४३ ॥
 सुरज्येष्ठाय सूर्यादिदेवतातृप्तिकारिणे ।
 सुरासुरनरादीनां सुखदाय नमो नमः ॥ ४४ ॥
 वेधसे विश्वनेत्राय विशुद्धज्ञानरूपिणे ।
 वेदवेद्याय वेदान्तनिधये वै नमो नमः ॥ ४५ ॥
 विधये विधिहीनाय विधिवाक्यविधायिने ।
 विध्युक्तकर्मनिष्ठानां नमो विद्याप्रदायिने ॥ ४६ ॥
 विरिञ्चाय विशिष्टाय विशिष्टार्तिहराय च ।
 विषण्णानां विषादाब्धिविनाशाय नमो नमः ॥ ४७ ॥
 नमो हिरण्यगर्भाय हिरण्यगिरिवर्तिने ।
 हिरण्यदानलभ्याय हिरण्यातिप्रियाय च ॥ ४८ ॥
 शतानन्दाय शान्ताय शांकरज्ञानदायिने ।
 शमादिसहितस्थैव ज्ञानदाय नमो नमः ॥ ४९ ॥
 शंभवे शंभुभक्तानां शंकराय शरीरिणाम् ।
 शांकरज्ञानहीनानां शत्रवे वै नमो नमः ॥ ५० ॥
 नमः स्वयंभुवे नित्यं स्वयंभुब्रह्मदायिने ।
 स्वयं ब्रह्मस्वरूपाय स्वतन्त्राय परात्मने ॥ ५१ ॥
 द्रुहिणाय दुराचारनिरतस्य दुरात्मनः ।
 दुःखदायान्यजन्तूनामात्मदाय नमो नमः ॥ ५२ ॥

पेक्षया परं तस्मादपि परमव्यक्तं मायापरपर्यायं तद्रहितायेत्यर्थः ॥ ४२-४४ ॥
 विश्वनेत्रायेति । विश्वस्य सर्वस्य नेत्रवत्प्रकाशकायेत्यर्थः ॥ ४५ ॥ विधिही-
 नायेति । विधिर्विधाताऽन्यो यस्य नास्ति स तथोक्तः ॥ ४६-४८ ॥ शता-

वन्द्यहीनाय वन्द्याय वरदाय परस्य च ।
 वरिष्ठाय वरिष्ठानां चतुर्वक्त्राय वै नमः ॥ ५३ ॥
 प्रजापतिसमाख्याय प्रजानां पतये नमः ।
 प्राजापत्यविरक्तस्य नमः प्रज्ञाप्रदायिने ॥ ५४ ॥
 पितामहाय पित्रादिकल्पनारहिताय च ।
 पिशुनागम्यदेहाय पेशलाय नमो नमः ॥ ५५ ॥
 जगत्कर्त्रे जगद्गोप्त्रे जगद्धन्त्रे परात्मने ।
 जगद्दृश्यविहीनाय चिन्मात्रज्योतिषे नमः ॥ ५६ ॥
 विश्वोत्तीर्णाय विश्वाय विश्वहीनाय साक्षिणे ।
 स्वप्रकाशैकमानाय नमः पूर्णपरात्मने ॥ ५७ ॥
 स्तुत्याय स्तुतिहीनाय स्तोत्ररूपाय तत्त्वतः ।
 स्तोतॄणामपि सर्वेषां सुखदाय नमो नमः ॥ ५८ ॥

सूत उवाच—

एवं ब्रह्माणमादित्याः स्तुत्वा भक्तिपुरःसरम् ।
 पृष्टवन्तस्तु सर्वेषां वेदानामर्थमादरात् ॥ ५९ ॥
 ब्रह्माऽपि ब्रह्मविन्मुख्याः सर्वदेवैरभिष्टुतः ।
 प्राह गम्भीरया वाचा वेदानामर्थमुत्तमम् ॥ ६० ॥
 इति श्रीस्कान्दपुराणे सूतसंहितायां यज्ञवैभवखण्डस्योपरि-
 भागे ब्रह्मगीतासु ब्रह्मगीतिर्नाम प्रथमोऽध्यायः ॥ १ ॥

नन्दायेति । शतगुणित आनन्दो यस्य । यद्वा शतसंवत्सरं सुखेन जीवनं
 यस्य स तथोक्तः ॥ ४९—५६ ॥ स्वप्रकाशैकमानायेति । स्वप्रकाशस्व-
 रूपचैतन्यमेकमेव मानं यस्य स तथोक्तः । स्वरूपप्रकाशेनैव प्रकाशमानो न

द्वितीयोऽध्यायः ।

१. वेदार्थविचारः ।

ब्रह्मोवाच—

अवाच्य एव वेदार्थः सर्वथा सर्वचेतनैः ।

तथाऽपि वक्ष्ये भक्तानां युष्माकं शृणुताऽऽदरात् ॥ १ ॥

आत्मसंज्ञः शिवः शुद्ध एक एवाद्यः सदा ।

अग्रे सर्वमिदं देवा असीत्तन्मात्रमास्तिकाः ॥ २ ॥

तु मानान्तरगम्य इत्यर्थः ॥ ५७ ॥ स्तुतिहीनायेति । गुणिनिष्ठगुणाभिधानं हि स्तुतिः । सा च परमार्थतो निर्गुणस्य न भवतीति स्तुतिहीनः ॥ ५८ ॥ वेदानामर्थमिति । समस्तैर्वेदैस्तात्पर्येण प्रतिपादितो योऽर्थः स कीदृग्विध इति पृष्ठवन्त इत्यर्थः ॥ ५९ ॥ ६० ॥

इति श्रीमाधवाचार्येण विराचितायां तात्पर्यदीपिकायां यज्ञवैभवखण्डस्यो-
परिभागे ब्रह्मगीतासु ब्रह्मगीतिर्नाम प्रथमोऽध्यायः ॥ १ ॥

अथ ब्रह्माऽपि पृष्ठं सकलवेदानामर्थं वक्तुमारभमाणस्तस्य विवक्षित-
स्याद्वितीयनिर्गुणब्रह्मस्वरूपात्मकस्य वेदार्थस्याभिधावृत्यविषयत्वं तावदाह-
अवाच्य इति । उक्तविधब्रह्मलक्षणो यो वेदार्थः सोऽयं शब्देन सर्वप्रकारे-
णाप्यभिधावृत्या प्रतिपादयितुमशक्य एव । तस्य निर्गुणत्वेन तत्र जाति-
गुणक्रियादीनां शब्दप्रवृत्तिनिमित्तानामभावात् । अत एव श्रुतिस्तस्य वागगो-
चरत्वं दर्शयति—“यतो वाचो निवर्तन्ते” इति । तथाऽपीति । एवमभि-
धावृत्यविषयत्वेऽपि लक्षणावृत्या प्रतिपादयिष्यत इत्यर्थः ॥ १ ॥ तत्र ताव-
द्वेदस्य प्राथम्यात्तदीयोपनिषत्प्रतिपाद्यमर्थं वक्तुकाम एष पन्था इत्यादि-
सगुणभागस्य चित्तैकाग्र्यादिजननद्वारा निर्गुणभागशेषत्वादन्यशेषतया स्वा-
तन्त्र्येण फलवद्ब्रह्मात्मैकत्वाविज्ञानजनकस्य “आत्मा वा इदमेक एवाग्र
आसीत्” इत्यादिनिर्गुणभागस्यैवार्थं संगृह्णाति—आत्मसंज्ञ इत्यादिना ।
तत्र जलविकारस्य तरङ्गबुद्बुदादेर्वस्तुतः कारणजलस्वरूपानतिरेकवन्नामरूप-
विकारात्मककार्यप्रपञ्चस्यापि कारणभूताद्वितीयात्परमेश्वरादव्यतिरिक्तत्वं सा-

ततो नान्यन्मिषत्किञ्चित्स पुनः कालपाकतः ।

प्राणिनां कर्मसंस्कारात्स्वशक्तिगतसत्त्वतः ।

स ऐक्षत जगत्सर्वं नु सृजा इति शंकरः ॥ ३ ॥

धायितुं तत्सकाशात्सृष्टिराम्नायते । “ आत्मा वा इदमेक एवाग्र आसीन्नान्य-
किञ्चन मिषत्स ईक्षत लोकान्नु सृजा इति स इमाह्लोकानसृजत ” इत्यस्याः
श्रुतेरर्थं ब्रूते—आत्मेति । आमोत्युपादानकारणतया स्वकार्यभूतं सर्वं जगदन्त-
र्वहिश्च व्याप्नोतीत्यात्मा । उक्तं हि—“ यच्चाऽऽप्नोति यदादत्ते यच्चात्ति विष-
यानिह । यच्चास्य संततो भावस्तस्मादात्मेति गीयते ” इति । स चाऽऽत्मसंज्ञः
सच्चिदानन्दलक्षणः पराशिव एव न तु प्रधानं परमाण्वादिकं वा पराभिमतम् ।
तस्याचेतनत्वेनानात्मत्वात् । यतोऽयं शिवोऽत एव शुद्धः अशुद्धेः कर्मसंबन्ध-
हेतुकत्वाद्भगवति तस्मिन्स्तत्संबन्धस्य च प्रागेव निरस्तत्वात् । उक्तं हि—
“ ब्रह्मणः कर्मसंबन्धाभावं चाऽऽह परा श्रुतिः ” इति । तस्याद्वय इति
विशेषणेन विजातीयभेदनिरासः । एवकारेण सजातीयान्तरनिरासः । एक
इति स्वगतभेदनिरासः । सृष्टिप्राक्कालवत्सृष्ट्युत्तरकालमपि निर्विकारतया तस्य
परमेश्वरस्येदृग्रूपत्वमिति द्योतयितुं सदेति विशेषणम् । अग्रे सृष्टेः
प्राक्काल इदं परिदृश्यमानं नामरूपात्मकं सर्वं जगदुक्तलक्षणात्मस्वरूपमे-
वाऽऽसीत् । अव्याकृतात्मना तत्स्वरूप एव लीनमासीदित्यर्थः ॥ २ ॥
मात्रचो व्यवच्छेद्यं दर्शयति—तत् इति । ततस्तस्मादात्मस्वरूपादन्यन्नामरू-
पात्मना पृथग्भूतं मिषत्स्फुरत्प्रकाशमानं किमपि वस्तु नाऽऽसीदित्यर्थः । एवं
कारणात्मना सद्भावप्रतिपादनादसदेव कार्यमुत्पद्यत इति पक्षो निरस्तः ।
नन्वेवमसङ्गोदासीनस्य स्वप्रतिष्ठस्याद्वितीयस्याशरीरस्याऽऽत्मनः स्रष्टव्यपर्यालो-
चनरूपमीक्षणं कथं संभवतीत्याशङ्क्यांऽऽह—स पुनरिति । अतीतकल्पसं-
चित्तानि प्राणिकर्माणि स्वकारणभूतमायया सह संहतिसमये पराशिवस्वरूपे
वासनाशेषतया प्रलीनानि कालवशात्पच्यन्ते स्वफलप्रदानोन्मुखलक्षणमतिशयं
प्राप्नुवन्ति । तस्माच्च कालकृतात्पाकात्सृष्टुः परमेश्वरस्य सिसृक्षाहेतुभूतः कर्म-
जनितोऽपूर्वविान्तरपर्यायः संस्कार उद्बुध्यते उद्बुद्धाच्च तस्मात्स्वस्य पराशिवस्य या

स पुनः सकलानेतान्लोकानात्मीयशक्तिः ।

यथापूर्वं क्रमेणैव सुरा असृजत प्रभुः ॥ ४ ॥

शक्तिस्त्रिगुणा माया तत्र रजस्तमोभ्यामसंसृष्टं यद्विशुद्धं सत्त्वं तस्माद्धेतोस्तदु-
पाधिवलात्सिसृक्षारूपमीक्षणं जायत इत्यर्थः । कथमीक्षितवानिति तदुच्यते
नामरूपात्मकं यदिदं सर्वं जगदेतावन्तं कालं विलीनमासीत्तन्नु सृजा इति ।
नुशब्दो वितर्के । तत्सृजा इति किमित्येवंरूपेणेक्षितवानित्यर्थः । अत्र सर्वं
जगदिति वदता लोकान्नु सृजा इति भौतिकलोकसृष्टिप्रतिपादिकायाः श्रुते-
राकाशादिभूतसृष्टिरपि विवाक्षिता । सा तूपसंहारन्यायेय सिद्धेति प्रयोजना-
भावान्न पृथगुक्त्यभिप्रायो वर्णितः ॥ ३ ॥ एवमीक्षणानन्तरं किं कृतवानिति
तत्राऽऽह—स पुनरिति । “अम्भो मरीचिर्मरमापः” इति ये लोकाः श्रुत्या-
नुक्रान्तास्तानेतान्सर्वान्लोकान्स परमेश्वरः प्रभुः स्वतन्त्रोऽपि “सूर्याचन्द्र-
मसौ धाता यथापूर्वमकल्पयत्” इति श्रुतेरतीतकल्पक्रमानुसारेणैवाऽऽत्मीय-
शक्ति आत्मनश्च स्वसंबन्धिनी जगदाकारेण विवर्तमाना या त्रिगुणा माया-
शक्तिस्तद्वलात्सम्यक्सृष्टवानित्यर्थः । अम्भःप्रभृतीनां निर्वचनं च श्रुत्यैव प्रति-
पादितम् “अदोऽम्भः परेण दिवं द्यौः प्रतिष्ठाऽन्तरिक्षं मरीचयः । पृथिवी
मरो या अधस्तात्ता आपः” इति । स्वर्लोकादिसत्यलोकान्ता अम्भःशब्दवाच्या
मरीचय इत्यन्तरिक्षलोका मर इति मर्याश्रितो भूलोकस्तस्याधस्तादतलाद्या स-
प्ताप्शब्दवाच्या इति तस्याः श्रुतेरर्थः । अत्र स्रष्टुरात्मनः परमेश्वरत्वमुक्तम् ।
तथात्वं च भगवद्भाष्यकारैरपि “आत्मगृहीतिरितरवदुत्तरात्” इत्याधिकरणस्य
प्रथमवर्णके निर्णीतम् । तथा हि—किमत्र स्रष्टृत्वेनोक्त आत्मा विराडुत परमे-
श्वर इति विशये “आत्मन आकाशः संभूतः” इति परमेश्वरकर्तृकसृ-
ष्टेराकाशादिमहाभूतविषयत्वादत्र च “सं इमान्लोकानसृजत” इति भूतसृ-
ष्टिव्यतिरेकेण विराट्कर्तृकलोकसृष्टेरेवोपादानात्ताम्यो गामानयत्ताम्योऽश्वमान-
यदिति गवानयनादिशरीरधारिव्यवहारदर्शनादेक एवेत्यद्वितीयत्वावधारणस्य च
स्वविकारप्रपञ्चापेक्षया व्युत्पत्तेर्विराडेवात्र स्रष्टृत्वेनोक्त आत्मेति प्राप्तेऽभि-
धीयते । उपरिष्ठाद्धि पृथिवी वायुराकाश आपो ज्योतीषीत्यादिना महाभूतैः

तं हरं केचिदिच्छन्ति केचिद्विष्णुं सुरोत्तमाः ॥ ५ ॥

केचिन्मामेव चेच्छन्ति केचिदिन्द्रादिदेवताः ।

केचित्प्रधानं त्रिगुणं स्वतन्त्रं केवलं जडम् ॥ ६ ॥

अणवः केचिदिच्छन्ति शब्दं केचन मोहिताः ।

क्षणप्रध्वंसिविज्ञानं केचन भ्रान्तचेतसः ॥ ७ ॥

सह सर्वं कार्यजातमनुक्रम्य सर्वं तत्प्रज्ञानेवमिति प्रज्ञाब्रह्मपरत्वश्रवणादुपक्रमे-
ऽपि महाभूतसृष्टिरूपसंहर्तव्या । तथा च भूतसृष्टिविषयत्वात्परमेश्वर एवात्र
स्रष्टा । एवं चैकत्वावधारणमपि न कदार्थितं भवति । गवाद्यानयनं तु विद्या
स्तुत्यर्थत्वान्न विरुध्यते । तथाचोक्तम्—“ आत्मा वा इदमित्यत्र विराट्स्या
दयवेश्वरः । भूतसृष्टेर्नेश्वरः स्याद्गवाद्यानयनाद्विराट् ॥ भूतोपसंहर्तरीशः स्या-
दद्वैतावधारणात् । अर्थवादो गवाद्युक्तिर्ब्रह्मात्मत्वं विवक्षितम् ” इति ॥ ४ ॥
एवं लोकसृष्टिप्रतिपादनेन परमेश्वरस्वरूपं ताटस्थेन लक्षयित्वा श्रुत्युक्तलोक-
पालादिसृष्टेरपि स्रष्टुर्लक्षकत्वरूपस्य प्रयोजनस्यैकत्वेन गतार्थत्वादन्यस्य च
सर्वस्य “स एतमेव सीमानं विदार्य” इत्यादेः प्रज्ञा प्रतिष्ठा प्रज्ञानं ब्रह्मेति
ब्रह्मात्मैकत्वलक्षणप्रतिपादकवाक्यशेषत्वात्सर्वं परित्यज्य कोऽयमात्मेत्यादिवाक्य-
संदर्भप्रतिपादितमर्थं वक्तुकामः “तं प्रपदाग्राभ्यां प्रापद्यत ब्रह्मेमं पुरुषं स एत-
मेव सीमानं विदार्यैतया द्वारा प्रापद्यत ” इति श्रुतिबलात्पादाग्राभ्यां ब्रह्मर-
न्ध्राच्च प्रविष्टयोः क्रियाशक्तिज्ञानशक्तिलक्षणयोर्ब्रह्मणोर्मध्ये कतरः स आत्मेति
जायमानसंशयवद्वादिविप्रतिपत्तेरपि तद्वेतुत्वात्तमुदाहरति—तं हरमित्यादिना ।
यः स्रष्टृत्वेनोक्त आत्मा तमित्यर्थः ॥ ५ ॥ केचित्प्रधानमिति । सांख्या हि
चेतनोपादानत्वे जगतो जडत्वानुपपत्तेस्तदनुरूपमचेतनं सत्त्वरजस्तमोगुणा-
त्मकं प्रधानमेव जगदुपादानमिति तस्यैव स्रष्टृत्वमिच्छन्ति । वेदान्त्य-
भिमतमायातो वैलक्षण्यमाह—स्वतन्त्रमिति । सा हि परमेश्वराश्रित-
तया तत्परतन्त्रा ॥ ६ ॥ अणवः केचिदिति । न्यूनपरिमाणैर्भूदवयवैराधिक-
परिमाणस्य घटादेरारम्भदर्शनात्पार्थिवादिपरमाणव एव द्व्यणुकादिप्रक्रियया
प्राण्यदृष्टवशात्सर्वं जगदारभन्त इति तार्किकाः । शब्दं केचनेति । वैयाकर-

शून्यसंज्ञं सुराः केचिन्निरुपाख्यं विमोहिताः ।

केचिद्भूतानि चेच्छन्ति निसर्गं केचन अमात् ॥ ८ ॥

तत्र तत्रैव तर्काश्च प्रवदन्ति यथाबलम् ।

सर्वे वादाः श्रुतिस्मृत्योर्विरुद्धा इति मे मतिः ॥ ९ ॥

पापिष्ठानां तु जन्तूनां तत्र तत्र सुरर्षभाः ।

प्राक्संसारवशादेव जायते रुचिरास्तिकाः ॥ १० ॥

तेऽपि कालविपाकेन श्रद्धया पूतयाऽपि च ।

पुरातनेन पुण्येन देवतानां प्रसादतः ॥ ११ ॥

कालेन महता देवाः सोपानक्रमतः पुनः ।

णास्तु शब्दब्रह्मैवार्थप्रपञ्चात्मना विवर्तत इति शब्दस्यैव कारणत्वं वर्णयन्ति ।
उक्तं हि—“अनादिनिधनं ब्रह्म शब्दतत्त्वं यदक्षरम् ॥ विवर्ततेऽर्थभावेन
प्रक्रिया जगतो यतः” इति ॥७॥ भूतानि चेच्छन्तीति । भूतेभ्य एव भौति-
कस्य सर्वस्योत्पत्तिदर्शनात्तेषामेव स्रष्टृत्वं न तु तद्व्यतिरिक्तः कश्चित्स्रष्टा
विद्यत इति केषांचित्पक्षः । अपरे तु भ्रान्ता न कदाचिदनीदृशं जगदिति
सर्ग एव नास्तीति मन्यन्ते । तथा च श्रुतावपि जगत्कारणे वादिविप्रतिप-
त्तिर्दर्शिता—“कालः स्वभावो नियतिर्यदृच्छा भूतानि योनिः पुरुष इति
चिन्त्यम्” इति ॥ ८ ॥ श्रुतिस्मृत्योर्विरुद्धा इति । “सोऽकामयत बहु
स्यां प्रजायेयेति तदात्मानं स्वयमकुरुत” । “मत्तः परतरं नान्यत्किंचिदस्ति
धनंजय । मयि सर्वमिदं प्रोतं सूत्रे मणिगणा इव ॥ मयाऽव्यक्षेण प्रकृतिः
सूयते सचराचरम्” इत्यादिश्रुतिस्मृतिभ्यां चेतनस्य परमेश्वरस्य जगदुपादा-
नत्वनिमित्तत्वयोः श्रवणात्तद्विरुद्धतया वादिविप्रतिपत्तेरप्रामाणिकत्वाच्चेतुः
संशयो जगत्कारणे नास्तीति सिद्धमात्मसंज्ञः शिव इति प्रतिज्ञातम् ॥ ९ ॥
नन्वेवं श्रुतिस्मृतिविरोधात्सांख्यादिशास्त्राणामप्रामाण्ये कथं तत्र तीर्थकाराणां
प्रवृत्तिरित्याशङ्क्य तत्र प्रवृत्तौ पापमेव कारणमित्याह—पापिष्ठानामित्यादिना ॥
१० ॥ ११ ॥ सोपानक्रमत इति । स्वस्वशास्त्रादात्मानात्मविवेकं सामान्येन जा-

वेदमार्गमिमं मुख्यं प्राप्नुवन्ति चिरंतनम् ॥ १२ ॥

प्राक्संस्कारवशादेव ये विचिन्त्य बलाबले ।

विवशा वेदमापन्नास्तेऽपि कैवल्यभागिनः ॥ १३ ॥

वेदमार्गमिमं मुक्त्वा मार्गमन्यं समाश्रितः ।

हस्तस्थं पायसं त्यक्त्वा लिहेत्कूर्परमात्मनः ॥ १४ ॥

विना वेदेन जन्तूनां मुक्तिर्मार्गान्तरेण चेत् ।

तमसाऽपि विनाऽऽलोकं ते पश्यन्ति घटादिकम् ॥ १५ ॥

तस्माद्वेदोदितो ह्यर्थः सत्यं सत्यं मयोदितम् ।

अन्येन वेदितो ह्यर्थो न सत्यः परमार्थतः ॥ १६ ॥

परमार्थो द्विधा प्रोक्तो मया हे स्वर्गवासिनः ।

एकः स्वभावतः साक्षात्परमार्थः सदैव तु ॥ १७ ॥

नानाः सांख्यादयस्तद्विशेषप्रतिपादकमुपनिषन्मार्गं परंपरया समाश्रयन्त इत्यर्थः ॥
१२ ॥ विचिन्त्य बलाबले इति । वेदमार्गमाश्रितास्ते स्वशास्त्रस्य वेदस्य च
बलाबले विचार्य पुरुषबुद्धिप्रभवत्वेन स्वशास्त्रस्य दौर्बल्यमपौरुषेयत्वेन वेदस्य
च निर्दुष्टं प्रामाण्यं निश्चिन्वानास्तत्परतन्त्राः स्वमार्गं परित्यज्य वेदमार्गमेव
केवलमाश्रयन्ते । अतः सोपानक्रमेण तेषामपि वेदोदिता मुक्तिर्भूयसा कालेन
सिध्यतीत्यर्थः ॥ १३—१५ ॥ तस्मादिति । यस्मादेवं मार्गान्तराणामपि
वेदे पर्यवासनं तस्मादपौरुषेयत्वेन निर्दुष्टवेदवाक्यप्रतिपादित एवार्थः सत्यो
न तु वेदव्यतिरिक्तेनेत्यर्थः ॥ १६ ॥ ननु वेदप्रतिपादितोऽर्थः सत्यश्चेत्कि-
याकारकादिभेदभिन्नस्य जगतोऽप्यात्मवद्वेदार्थतया सत्यत्वं स्यादित्याशङ्क्य
तस्य व्यावहारिकसत्यत्वं प्रतिपादयितुं वेदार्थस्य द्वैविध्यमाह — परमार्थ इति ।
वेदे हि काण्डद्वयम् । तत्र ज्ञानकाण्डे सत्यज्ञानादिलक्षणो योऽर्थः प्रतिपादितः
स एव साक्षात्परमार्थः । कर्मकाण्डप्रतिपादितस्तु स्वर्गापूर्वादिदेवतालक्षणः
प्रपञ्चः सत्यज्ञानादिलक्षणे परमात्मन्यध्यस्तमायया परिकल्पितः । तदेतत्काण्ड-

स शिवः सत्यचैतन्यसुखानन्तस्वलक्षणः ।

अपरः कल्पितः साक्षाद्ब्रह्मण्यध्यस्तमायया ॥ १८ ॥

कल्पितानामवस्तूनां मध्ये केचन मायमा ।

परमार्थतया क्लृप्ता व्यवहारे सुरर्षभाः ॥ १९ ॥

व्यवहारे तु संक्लृप्ताः केचनापरमार्थतः ।

आकाशादि जगच्छुक्तिरूप्ये ते कथिते मया ॥ २० ॥

व्यावहारिकसत्यार्थं साक्षात्सत्यार्थचिह्ननम् ।

उभयं वक्ति वेदस्तु मार्गा नैवं वदन्ति हि ॥ २१ ॥

स्वप्नावस्थासु संक्लृप्तसत्यार्थेन समानिमान् ।

अर्थानेवाऽऽमनन्त्यन्ये मार्गा हे स्वर्गवासिनः ॥ २२ ॥

जाग्रत्काले तु संक्लृप्तसत्यार्थेन समानिमान् ।

द्वयस्य कल्पिताकल्पितविषयत्वं प्रागपि प्रपञ्चितम्—“सत्याद्वैतपरः कश्चिद्वै-
दभागः समासतः । कल्पितद्वैतनिष्ठस्तु वेदभागोऽपरस्तथा” इति ॥ १७ ॥ १८ ॥
यद्येवं कल्पितद्वैतपरः कर्मकाण्डस्तर्हि सर्वोऽपि वेदार्थः सत्य इति नियमो न
स्यादित्यत आह—कल्पितानामिति । सर्वस्य मायापरिकल्पितत्वेनावस्तुत्वेऽ-
प्याकाशादिकं व्यावहारिकसत्यत्वेनैव परिकल्प्यते । शुक्तिरूप्यादिकं तु
व्यवहारेऽप्यसत्यतयैवेति ॥ १९ ॥ २० ॥ जगतोऽपि व्यावहारिकसत्यत्वाङ्गी-
कारान्न वेदार्थस्य सत्यत्वहानिरित्याह—व्यावहारिकेति । सति प्रमातर्यबाध्यमानं
जगद्व्यावहारिकसत्यम् । कदाचिदपि बाधविधुरं सत्यज्ञानानन्दैकरसं ब्रह्म हि
परमार्थतः सत्यम् । तदुभयं वेदः प्रतिपादयति । मार्गान्तरं तु नैवमित्यर्थः ॥
२१ ॥ किं तर्हि मार्गान्तरैः प्रतिपादितमिति तदाह—स्वप्नेत्यादिना ।
अन्ये सौगतनिर्मिता मार्गाः स्वप्नावस्थापरिकल्पितसत्यार्थसदृशाङ्गाप्रदर्शनेव
केवलं प्रतिपादयन्ति न तूक्तविधं साक्षात्सत्यमात्मानम् । अन्ये तु वैशेषिका-
दिमार्गा जाग्रदवस्थायां व्यावहारिकसत्यत्वेन मायापरिकल्पितो यो वेदान्त्यभि-
तस्तत्सदृशान्द्रव्यगुणकर्मलक्षणानर्थानेव केवलं प्रतिपादयन्ति ॥ २२ ॥

मार्गा एवाऽऽमनन्त्यर्थान्का कथा सत्यचिद्वने ॥ २३ ॥

तस्मादेकैकया दृष्ट्या मार्गाः सत्यार्थभाषिणः ।

दृष्ट्यन्तरेण ते भ्रान्ता इति सम्यङ्निरूपणम् ॥ २४ ॥

चैतन्यापेक्षया चेत्यं व्योमादि सकलं जगत् ।

असत्यं सत्यरूपं तत्कुम्भकुड्याद्यपेक्षया ॥ २५ ॥

कुम्भकुड्यादयो भावा अपि व्योमाद्यपेक्षया ।

असत्याः सत्यरूपास्ते शुक्तिरूप्याद्यपेक्षया ॥ २६ ॥

जाग्रदित्युदितावस्थामपेक्ष्य स्वपनाभिधा ।

अवस्थाऽसत्यरूपा हि न सत्या हि दिवौकसः ॥ २७ ॥

अतो मार्गाणां सत्यचिद्वने पारमार्थिके वस्तुनि का कथा प्रतिपादनप्रसक्ति-
रपि नास्तीत्यर्थः ॥ २३ ॥ तस्मादिति । व्यावहारिकसत्यस्य जगत् एव प्रति
पादनात्पारमार्थिकसत्यचिद्वनवस्तुनोऽप्रतिपादनाच्चेत्यर्थः । एकैकया दृष्ट्येति ।
व्यावहारिकदृष्ट्या । दृष्ट्यन्तरेणेति । पारमार्थिकदृष्ट्येत्यर्थः । भ्रान्ता इति ।
व्यावहारिकसत्यस्याऽऽकाशादिजगत् पारमार्थिकसत्यत्वेनान्यथाग्रहणात्तेषां भ्रा-
न्तत्वम् ॥ २४ ॥ ननु व्यावहारिकसत्यत्वमेव पारमार्थिकसत्यत्वम् । न
ह्येकमेव वस्तु दृष्टिभेदमात्रेण सत्यमसत्यं च भवतीत्यत आह—चैतन्येति ।
मृल्लोहादिकारणेषु सत्सु तत्र घटादिकार्यल्यदर्शनात्कारणमात्रस्य सत्यत्वं
कार्यस्य चासत्यत्वं प्रसिद्धम् । तथाच कारणभूतं परशिवचैतन्यमपेक्ष्य
तत्कार्यं चेत्यं वियदादिभूतजातमसत्यम् । तच्च घटकुड्यादिलक्षणस्वकार्यस्य
कारणभूतं सत्तदपेक्षया सत्यम् ॥ २५ ॥ कुम्भकुड्यादयोऽपि स्वकारणभूत-
वियदादिमहाभूतापेक्षयाऽसत्यास्तेऽपि सत्येव प्रमातरि बाध्यमानं शुक्तिरजता-
दिकमपेक्ष्य सत्याः । सति प्रमातर्यबाध्यमानत्वात् ॥ २६ ॥ तथा जाग्रद-
वस्था स्वकाणमपेक्ष्यासत्याऽपि सति प्रमातरि बाधविरहरूपस्वप्नावस्थायैलक्ष-
ण्यात्सत्या तामपेक्ष्य स्वप्नावस्थाऽपि सत्येव प्रमातरि बाधितत्वादसत्यैवा । एवमे-
कस्यैव वस्तुनो व्यवहारदृष्ट्या सत्यत्वं परमार्थोपाधवसत्यत्वं च न विरुध्यत

तथाऽपि स्वप्नदृष्टं तु वस्तु स्वर्गनिवासिनः ।

सूचकं हि भवत्येव जाग्रत्सत्यार्थसिद्धये ॥ २८ ॥

तथैव मार्गास्तु भ्रान्ता अपि वेदोदितस्य तु ।

अर्थस्य प्राप्तिसिद्ध्यर्थं भवन्त्येव न संशयः ॥ २९ ॥

तस्माद्वेदपरा मार्गा नैव त्याज्या निरूपणे ॥

वेदनिष्ठस्तु तान्मार्गान्कदाचिदपि न स्पृशेत् ॥ ३० ॥

वेदनिष्ठस्तु मार्गास्तान्मोहेनापि स्पृशेद्यदि ।

प्रायश्चित्ती भवत्येव नात्र कार्या विचारणा ॥ ३१ ॥

एकस्यामपि तैः सार्धं पङ्क्तौ वेदैकसंस्थितः ।

मोहेनापि न भुञ्जीत भुक्त्वा चान्द्रायणं चरेत् ॥ ३२ ॥

इज्यादानविवाहादिकार्यमध्ययनं श्रुतेः ।

यदि तैर्मोहतः कुर्यात्कुर्याच्चान्द्रायणत्रयम् ॥ ३३ ॥

धर्माधर्मादिविज्ञानं नाऽऽददीत श्रुतौ स्थितः ।

तेभ्यो मोहादपि प्राज्ञाः श्रेयस्कामी कदाचन ॥ ३४ ॥

वेदबाह्येषु मार्गेषु संस्कृता ये नराः सुराः ।

ते हि पाषण्डिनः साक्षात्तथा तैः सहवासिनः ॥ ३५ ॥

इत्यर्थः ॥ २७ ॥ यद्येवं परमार्थदृष्ट्याऽसत्यस्यैव सत्यतयाऽध्यवसायान्मार्गा
भ्रान्तास्तर्हि मिथ्याभूतानां तेषां परंपरयाऽपि कथं वेदमार्गावाप्तिद्वारा परमार्थ-
सत्यचिद्धनपराशिवस्वरूपावाप्तिहेतुत्वमित्याशङ्क्य सदृष्टान्तमुपपादयति—तथा
ऽपीति । यद्यपि स्वप्नावस्था मिथ्यभूता तथाऽपि स्वप्नदृष्टं वस्तु भाविनः सत्यस्य
फलस्य सूचकं भवति । सूचकत्वं भगवता व्यासेनापि सूत्रितम् “सूचकश्च
हि श्रुतेराचक्षते च तद्विदः” इति । सा च श्रुतिरेवमाप्ता—“यदा कर्मसु
काम्येषु द्वियं स्वप्नेषु पश्यति । समृद्धिं तत्र जानीयात्” इति ॥ २८ ॥
यथाचैवं तथैव मिथ्याभूता अपि मार्गा वेदप्रतिपादितस्य सच्चिदानन्दाखण्डै-

कलौ जगद्विधातारं शिवं सत्यादिलक्षणम् ।
 नार्चयिष्यन्ति वेदेन पाषण्डोपहता जनाः ॥ ३६ ॥
 वेदसिद्धं महादेवं साम्बं चन्द्रार्धशेखरम् ।
 नार्चयिष्यन्ति वेदेन पाषण्डोपहता जनाः ॥ ३७ ॥
 वेदोक्तेनैव मार्गेण भस्मनैव त्रिपुण्ड्रकम् ।
 धूलनं नाऽऽचरिष्यन्ति पाषण्डोपहता जनाः ॥ ३८ ॥
 रुद्राक्षधारणं भक्त्या वेदोक्तेनैव वर्त्मना ।
 न करिष्यन्ति मोहेन पाषण्डोपहता जनाः ॥ ३९ ॥
 लिङ्गे दिने दिने देवं शिवरुद्रादिसंज्ञितम् ।
 नार्चयिष्यन्ति वेदेन पाषण्डोपहता जनाः ॥ ४० ॥
 देवकार्यं न कुर्वन्ति पितृकार्यं विशेषतः ।
 औपासनं न कुर्वन्ति पाषण्डोपहता जनाः ॥ ४१ ॥
 पञ्चयज्ञं न कुर्वन्ति तथैवातिथिपूजनम् ।
 वैश्वदेवं न कुर्वन्ति पाषण्डोपहता जनाः ॥ ४२ ॥
 वेदबाह्येन मार्गेण पूजयन्ति जनार्दनम् ।
 निन्दन्ति शंकरं मोहात्पाषण्डोपहता जनाः ॥ ४३ ॥
 ब्रह्माणं केशवं रुद्रं भेदभावेन मोहिताः ।
 पश्यन्त्येकं न जानन्ति पाषण्डोपहता जनाः ॥ ४४ ॥
 अदक्षिणमनभ्यङ्गमधौतचरणं तथा ।
 कुर्वन्त्यनामिकं श्राद्धं पाषण्डोपहता जनाः ॥ ४५ ॥
 एकादश्यामथाष्टम्यां चतुर्दश्यां विशेषतः ।
 उपवासं न कुर्वन्ति पाषण्डोपहता जनाः ॥ ४६ ॥

शतरुद्रीयचमकैस्तथा पौरुषसूक्तकैः ।

नाभिषिञ्चन्ति देवेशं पाषण्डोपहता जनाः ॥ ४७ ॥

चिरंतनानि स्थानानि शिवस्य परमात्मनः ।

न द्रक्ष्यन्ति महाभक्त्या पाषण्डोपहता जनाः ॥ ४८ ॥

श्रीमदक्षिणकैलासे वर्तनं श्रद्धया सह ।

वत्सरं न करिष्यन्ति पाषण्डोपहता जनाः ॥ ४९ ॥

श्रीमद्व्याघ्रपुरे पुण्ये वर्तनं भुक्तिमुक्तिदम् ।

वत्सरं न करिष्यन्ति पाषण्डोपहता जनाः ॥ ५० ॥

अन्येषु च विशिष्टेषु शिवस्थानेषु वर्तनम् ।

वत्सरं न करिष्यन्ति पाषण्डोपहता जनाः ॥ ५१ ॥

दिने दिने तु वेदान्तमहावाक्यार्थनिर्णयम् ।

आचार्यान् करिष्यन्ति पाषण्डोपहता जनाः ॥ ५२ ॥

संन्यासं परहंसारुयं नाङ्गीकुर्वन्ति मोहिताः ।

प्रद्वेषं च करिष्यन्ति पाषण्डोपहता जनाः ॥ ५३ ॥

अन्यानि यानि कर्माणि वेदेनैवोदितानि तु ।

नाऽऽचरिष्यन्ति तान्येव पाषण्डोपहता जनाः ॥ ५४ ॥

स्मार्तान्यपि च कर्माणि यानि यानि सुरोत्तमाः ।

नाऽऽचरिष्यन्ति तान्येव पाषण्डोपहता जनाः ॥ ५५ ॥

ऊर्ध्वपुण्ड्रं ललाटे तु वर्तुलं चार्धचन्द्रकम् ।

धारयिष्यन्ति मोहेन पाषण्डोपहता जनाः ॥ ५६ ॥

शङ्खचक्रगदावज्रैरङ्कनं विग्रहे स्वके ।

मोहेनैव करिष्यन्ति पाषण्डोपहता जनाः ॥ ५७ ॥

मनुष्याणां च नाम्ना तु तेषामाकारतोऽपि च ।

लाञ्छिताश्च भविष्यन्ति पाषण्डोपहता जनाः ॥ ५८ ॥

बहुनोक्तेन किं वेदमर्यादाभेदनं सुराः ।

श्रद्धयैव करिष्यन्ति पाषण्डोपहता जनाः ॥ ५९ ॥

धीरा विशिष्टाश्च महेश्वरस्य प्रसादयुक्ताश्च महत्तमाश्च ।

वेदोदितं केवलमेव देवा मुदा करिष्यन्ति विमुक्तिसिद्धयै ॥ ६० ॥

इति श्रीस्कान्दपुराणे सूतसंहितायां यज्ञवैभवखण्डस्यो-
परिभागे ब्रह्मगीतासु वेदार्थविचारो नाम द्वितीयोऽध्यायः २

तृतीयोऽध्यायः ।

३. साक्षिशिवस्वरूपकथनम् ।

ब्रह्मोवाच—

सर्वात्मा शंकरो नाम साक्ष्येव सकलस्य तु ।

साक्ष्यभावे जगत्साक्ष्यं कथं भाति सुरोत्तमाः ॥ १ ॥

करसस्य परमार्थसत्यवस्तुनः सोपानक्रमेण प्राप्तिहेतवो भवन्तीत्यर्थः ॥
२९-६० ॥

इति श्रीसूतसंहितातात्पर्यदीपिकायां चतुर्थस्य यज्ञवैभवखण्डस्योपरिभागे
ब्रह्मगीतासूपनिषत्सु वेदार्थविचारो नाम द्वितीयोऽध्यायः ॥ २ ॥

तं हरं केचिदित्यादिना वादिविप्रतिपत्तिं निराकृत्य श्रुतिप्रसिद्ध एवा-
ऽऽत्मा स्रष्टृत्वेनोक्त इत्ययमर्थः प्रतिपादितः । स एव स्वसृष्टदेहेषु क्रियाश-
क्त्यात्मना प्राणरूपेणावस्थितः “तं प्रपदाम्यां प्रापद्यत ब्रह्मेमं पुरुषम्”
इति श्रुतेः । तथा चिच्छक्तिरूपेण च ब्रह्मरन्ध्रात्प्रविष्टः “स एतमेव सीमानं
विदार्यैतया द्वारा प्रापद्यत” इति श्रुतेः । अनयोर्मध्ये कतरः स आत्मा यः
प्रत्यगात्मस्वरूपत्वेन ज्ञातव्यः । स किं प्राणरूप उत चिच्छक्त्यात्मक इति

स्वतो भानविहीनं हि जगत्सर्वं चराचरम् ।

जडताऽजडता चास्य जगतो भानवत्तया ॥ २ ॥

भानं विज्ञानतो जन्यमिति कैश्चिदुदीर्यते ।

तन्न संगतमेव स्याज्जन्यं चेज्जडमेव तत् ।

जडानामेव जन्यत्वं घटादीनां हि संमतम् ॥ ३ ॥

विज्ञानं चापि भानस्य नैवोत्पादकमिष्यते ।

ज्ञानस्य भानरूपेण परिणामो न सिध्यति ॥ ४ ॥

हि प्रश्नः श्रुताववतारितस्तस्योत्तरभूता “येन वा पश्यति येन वा शृणोति”
इत्यादिका श्रुतिः । अथ तस्याः श्रुतेरर्थं वक्तुमात्मनः सर्वसाक्षित्वं साधयति—
सर्वात्मेति । सर्वेषु शरीरेष्व्वात्मत्वेनावस्थितो यः परमेश्वरोऽसौ सर्वस्य जडप्र-
पञ्चस्य भासकः साक्षी चिन्मात्रस्वरूप एवैष्टव्यः । विपक्षे बाधकमाह—साक्ष्य
भाव इति । यद्यसौ चिन्मात्रस्वरूपः साक्षी न स्यात्केन तर्हि प्रकाशेन साक्ष्यं
जगद्भासेत । अतः साक्षिरूपं भानमङ्गीकर्तव्यमित्यर्थः ॥ १ ॥ साक्षिस्वरूप-
वत्साक्ष्यस्यापि स्वत एव भानं कस्मान्न भवतीत्यत आह—स्वत इति ।
जडं हि जगत्स्वाभाविकस्फुरणरहितम् । अतः साक्षिस्फुरणाभावे तस्य भानं न
स्यादित्यर्थः । ननु साक्षिणोऽभावेऽपि जडं जगदजडेन ज्ञानाधारेणाऽऽत्मना
ज्ञायत एवेत्यत आह—जडतेति । अनात्मनो जडत्वमात्मनश्चाजडत्वमित्येतदु-
भयमध्यस्य जगतो भानवत्तयैवाधिगन्तव्यम् । यदि हि जगद्भानविषयं स्या-
त्तदा तस्य चिद्भास्यत्वाज्जडत्वम् । यस्तु तादृशभानाश्रयः सोऽजड इति
जडत्वाजडत्वे उभे अपि भानाधीननिरूपणे इत्यवश्यं साक्षिरूपं भानमङ्गीक-
र्तव्यमित्यर्थः ॥ २ ॥ नन्वस्तु भानं तत्तु चक्षुरादिवदप्रकाशमानेन निखीनेन
विज्ञानेन स्वविषये जन्यत इति भाट्टमतमाशङ्कते भानमिति । तन्निरस्यति—
तन्नेति । यदि हि विषयस्फुरणरूपं भानं जन्यं स्यात्तर्हि मृज्जन्यघटादिवज्ज-
न्यत्वहेतुना जडमेव स्यात् । अतो विषयवद्भानस्यापि जडत्वाविशेषात्तद्वज्ज-
तस्य स्फूर्तिसंभव इत्यर्थः ॥ ३ ॥ यत्तावदुक्तं विज्ञानेन भानं विषये जन्यत

अविक्रियत्वाज्ज्ञानस्य यदि तस्यापि विक्रिया ।
 तर्हि क्षीरादिवच्चेत्यं भवेत्तन्नैव वेदनम् ॥ ५ ॥
 तथा भानस्य विज्ञानं नैवाऽऽरम्भकमिष्यते ।
 अद्रव्यत्वाद्गुणत्वेन परैरङ्गीकृतत्वतः ॥ ६ ॥
 असद्रूपस्य भानस्य ज्ञानं नाऽऽरम्भकं भवेत् ।
 वन्ध्यासूनोरपि ज्ञानं तदा ह्यारम्भकं भवेत् ॥ ७ ॥
 प्रागसद्रूपभानस्य ज्ञानं नाऽऽरम्भकं भवेत् ।
 असतः प्राक्त्वपूर्वाणां विशेषाणामभावतः ॥ ८ ॥
 अतो विज्ञानजन्यत्वं नास्ति भानस्य सर्वदा ॥ ९ ॥

इति न तद्युज्यत इत्याह—विज्ञानं चेति ॥ ४ ॥ भानस्य विज्ञानं जनकमिति
 वदन्वादी प्रष्टव्यः । किं विज्ञानं भानरूपेण परिणतमुत भानस्याऽऽरम्भकमिति ।
 नाऽऽद्य इत्याह—ज्ञानस्येति । विकारिण एव क्षीरादेर्द्व्यादिरूपेण परिणामो
 दृष्टः स त्वविक्रियत्वाज्ज्ञानस्य न संभवति । यदि ज्ञानस्यापि विक्रिया स्यात्तर्हि
 क्षीरादिवदेव चेत्वं भवेत् । अतो विक्रियावत्त्वे सति तस्य ज्ञानत्वमेव हीये-
 तेत्यर्थः ॥ ५ ॥ आरम्भकत्वमपि निराकरोति—तथेति । द्रव्यं हि द्रव्यान्त-
 रारम्भकम् । तन्तुपटादौ तथा दृष्टत्वात् । विज्ञानं तु न द्रव्यम् । गुणत्वेन
 परैरङ्गीकारात् । अतो भानद्रव्यस्याद्रव्येण सता ज्ञानेनाऽऽरम्भो न युक्तः ॥
 ६ ॥ असद्रूपस्येति । आरम्भवादे ह्यसदेव कार्यमुत्पद्यत इति स्थितिः । तथा
 चासद्रूपस्य भानस्य ज्ञानमारम्भकमिति न युक्तम् । यदि ह्यसदपि ज्ञानमार-
 भते तर्हि तज्ज्ञानं वन्ध्यापुत्रादेरप्यारम्भकं स्यात् । असत्त्वाविशेषादित्यर्थः ॥
 ७ ॥ ननु प्रागसतः सत्तासंबन्ध उत्पत्तिरित्यङ्गीकाराद्वन्ध्यासुतादेश्चात्यन्ता-
 सत्त्वात्कथं तदारम्भकप्रसक्तिरित्यत आह—असतः प्राक्त्वपूर्वाणामिति । प्राक्त्व-
 मत्यन्तासत्त्वमित्येवमादिभावरूपधर्मविशेषाश्रयत्वाभावात्तदाश्रयत्वे च भावत्वप्र-
 सङ्गादसतस्तत्कृतो भेदो न युक्त इत्यर्थः । परिणामारम्भकत्वव्यतिरेकेणोत्पाद-
 कत्वानिरूपणाद्विज्ञानं भानस्य जनकमित्युपसंहरति—अत इति ॥ ८ ॥ ९ ॥

ज्ञानस्यापि न जन्यत्वमस्ति हे स्वर्गवासिनः ।

उक्तन्यायेन जन्यत्वप्रतीतिर्भ्रान्तिरेव हि ॥ १० ॥

भानस्यापि तथा भ्रान्तिर्जन्यत्वप्रतिभा सुराः ।

भावत्वे सत्यजन्यत्वाद्भानं नित्यं सुरोत्तमाः ॥ ११ ॥

यज्जगद्भासकं भानं नित्यं भाति स्वतः सुराः ।

स एव जगतः साक्षी सर्वात्मा शंकराभिधः ॥ १२ ॥

तेन कल्पितसंबन्धादज्ञानं भाति न स्वतः ।

उक्तमर्थमन्यत्राप्यतिदिशति—ज्ञानस्येति । उक्तन्यायेनेति । यदि हि ज्ञानं जन्यं स्यात्तर्हि जन्यत्वहेतुना घटवज्जडमेव स्यादित्यनेन न्यायेनेत्यर्थः । नतु रूपादिविषयैश्चक्षुरादीन्द्रियसंप्रयोगानन्तरं रूपादिविषयज्ञानं जायमानं दृश्यते का तर्हि तस्य गतिरित्यत आह—जन्यत्वेति । विषयाकारपरिणताऽन्तःकरणवृत्तिर्हि तत्र जन्यते । अतस्तदीयं जन्यत्वं तदवच्छिन्नचैतन्येऽपि स्फटिके लौहिल्यादिवदवभासते । अतो भ्रान्तिरेव ज्ञाने जन्यत्वप्रतीतिरित्यर्थः ॥ १० ॥ भानस्यापीति । घटादिविषयस्फुरणरूपस्य भानस्यापि जन्यत्वप्रतीतिर्भ्रान्तिरेव तस्याप्युत्पत्तिमद्वृत्तिज्ञानान्वयव्यतिरेकानुविधायित्वेन तस्यैव जन्यत्वस्य तत्त्वाध्यवसानात् । एवं भानस्याजन्यत्वं प्रसाध्य नित्यत्वं साधयति—भावत्व इति । अजन्यस्यापि प्रागभावस्यानित्यत्वदर्शनात्तद्वथावृत्त्यर्थं विशिनष्टि—भावत्वे सतीति । विमतं नित्यं भावत्वे सत्यजन्यत्वादात्मवदित्यभिप्रायः ॥ ११ ॥ एवं भानस्य नित्यत्वं प्रसाध्य तदभेदात्परमेश्वरस्य प्रतिज्ञातं साक्षिचिन्मात्ररूपत्वं निगमयति—यज्जगदिति । यदेतत्सर्वं जगतो भासकं नित्यं भानं स्वभावतो भानान्तरनैरपेक्ष्येण भाति स एव सर्वस्य जगतः साक्षी द्रष्टा सर्वदेहेष्वात्मभावेनावस्थितः परमेश्वरः । यद्भानमित्युद्देश्यस्य नपुंसकलिङ्गत्वेऽपि स एवेति पुल्लिङ्गनिर्देशो विधेयापेक्षया । उक्तं हि—“निर्दिश्यमानप्रतिनिर्दिश्यमानयोरेकतामापादयन्ति सर्वनामानि पर्यायेण तल्लिङ्गतामुपाददते” इति । तादृशभानात्मको यः स एव साक्षिरूपेणावस्थितः परशिवो न तु जडरूप इत्यर्थः ॥ १२ ॥ तस्य च नित्यस्वप्रकाशभानमात्रस्वरूपस्याज्ञानतत्कार्यरूपसर्वजगत्साक्षित्वमुप-

अज्ञानजन्यं चित्तं च रागद्वेषादयस्तथा ।

अज्ञानस्पृष्टचैतन्यादेव भान्ति न च स्वतः ॥ १३ ॥

प्राणश्चापि तथा बाह्यकरणानि वपुस्तथा ।

चित्तवृत्त्यभिसंबन्धद्वारेणैव दृग्मन्वयात् ॥ १४ ॥

विभान्ति न स्वतो बाह्यविषयाश्च तथैव च ॥ १५ ॥

अनुमानादिवृत्तिस्थं चैतन्यं सुरसत्तमाः ।

अर्थानामपि केषां चिद्भासकं तेन शंकरः ॥ १६ ॥

सर्वावभासकः प्रोक्तस्तेन भातमिदं जगत् ।

अतो रूपाणि तेनैव पश्यतीशेन मानवः ॥ १७ ॥

पादयति—तेन कल्पितसंबन्धादिति । “ असङ्गो ह्ययं पुरुषः ” इत्यसङ्गश्रु-
तेर्मानमात्ररूपस्य परशिवस्य न केनचिदपि पारमार्थिकसंबन्धः शक्यते वक्तुम् ।
अतश्चाज्ञानवत्संबन्धोऽपि साक्षिणि परिकल्पितो विद्यत इति तत्संबन्धवशा-
त्तेन साक्षिभावेन तत्स्वरूपेऽध्यस्तमज्ञानं भाति न तु स्वाभाविकेन प्रकाशेने-
त्यर्थः । अज्ञानजन्यमिति । तेनाज्ञानेन जन्यं यत्सत्त्वपरिणामरूपमन्तःकरणं
ये च रागादयस्तद्धर्मास्तत्सर्वं स्वोपादनभूताज्ञानसंबद्धचैतन्यादेव भाति न
तु स्वभावतः ॥ १३ ॥ प्राणश्चापीति । प्राणेन्द्रियदेहादिकमप्युपादानभूताज्ञान-
संबन्धद्वारा चित्संवलितं या चित्तवृत्तिस्तद्व्याप्ततया परंपरया दृग्मूपसाक्षिचै-
तन्यसंबन्धवशादेव भाति न तु स्वत इत्यर्थः । बाह्यविषयाश्चेति । बाह्यघट-
पटादिविषयजातमपि स्वसंप्रयुक्तचक्षुरादीन्द्रियसंबन्धाच्चित्संवलिततद्विषयाका-
रान्तःकरणवृत्तिव्याप्यतया परंपरया साक्षिचैतन्यसंबन्धादेव भाति ॥ १४ ॥ १५ ॥
अनुमानादिवृत्तिस्थमिति । आदिशब्देनोपमानादिसंग्रहः । धूमवत्त्वादित्यादि-
व्याप्तिहेतुजनिता याऽन्तःकरणवृत्तिस्तत्र प्रागुक्तरीत्या यदवस्थितं चैतन्यं तदपि
स्वाश्रयभूतान्तःकरणवृत्तिजनकधूमवत्त्वादिहेतुव्यापकानामग्निमत्त्वादीनां केषां-
चिदर्थानां परंपरया संबन्धाद्भासकं भवति । अपरोक्षज्ञानविषयेषु ह्याधिष्ठान-
स्फुरणसंभवावृत्तिव्याप्यत्ववत्फलव्याप्यत्वमप्यस्ति । अनुमानादिपरोक्षज्ञानविष-

शृणोत्यनेन शब्दांश्च गन्धानाजिघ्रति प्रियान् ।

अनेनैव सदा वाचं व्याकरोति तु मानवः ॥ १८ ॥

येषु नैतादृशं फलव्याप्यत्वमस्तीति वृत्तिस्थितिमिति वदतोऽभिप्रायः । मानमा-
त्ररूपस्य परशिवस्योपपादितं सर्वसाक्षित्वं निगमयति—तेनेति एवं जीवभा-
वेन प्रविश्यावस्थितस्य परशिवस्य साक्षिचिन्मात्ररूपत्वं प्रसाधितम् । तथा च
कतरः स आत्मेति श्रुत्या प्रागवतारितस्य प्रश्नस्य सर्वसाक्षी चिद्रूप एव स
आत्मा न तु प्राण इति प्रतिवचनं जातम् । इममेवार्थं श्रुतिरुत्तररूपेण प्रति-
पादयति । “येन वा पश्यति येन वा शृणोति येन वा गन्धानाजिघ्रति
येन वा वाचं व्याकरोति येन वा स्वादु चास्वादु च जानाति” इत्यस्याः श्रुते-
रर्थं संगृह्य प्रतिपादयति—अतो रूपाणीत्यादिना । यत उक्तयुक्तिवलात्
“तस्य भासा सर्वमिदं विभाति” इति श्रुतेश्चात्मा साक्षिरूपेण सर्ववस्त्व-
वभासकोऽतः कारणात्तेनैव सर्वावभासकपरशिवस्वरूपेणानेन सर्वसाक्षितया
हृदयमध्येऽवस्थितेन चक्षुःसंप्रयुक्तरूपजनितमनोवृत्त्यभिव्यक्तेन चित्प्रकाशेनैव
रूपाणि पश्यति ॥ १६ ॥ १७ ॥ तथा श्रोत्रसंप्रयुक्तशब्दजनितमनोवृत्त्य-
भिव्यक्तेनानेनैव चित्प्रकाशेन शब्दाज्जानाति । गन्धानाजिघ्रतीत्याद्यप्येवं यो-
ज्यम् । सदा वाचमिति । व्याकर्तव्यशब्दविषयमनोवृत्त्यभिव्यक्तेनानेनैव चित्प्र-
काशेन वागिन्द्रियद्वारा वाच्यं वाक्यं व्यवहरति । एतच्चान्यस्य पाणिपाददे-
रपि कर्मेन्द्रियस्योपलक्षकम् । अनेन स्वादु चेति । रसनेन्द्रियसंप्रयुक्तमधुरा-
दिरसजनितमनोवृत्त्यभिव्यक्तेनानेनैव चित्प्रकाशेन स्वादुस्वादुविभागं जानाति ।
श्रुतिगतो वाशब्दश्चार्थः । एतदुक्तं भवति । चक्षुःश्रोत्रादिविभिन्नकरणजनितेषु
रूपादिज्ञानेषु योऽयमनुगतश्चित्प्रकाशः स एव साक्षिरूप आत्मेति । नन्वेष
हि द्रष्टा श्रोतेत्यादिश्रुतेरसावेवोपलब्धो योऽनुगतश्चित्प्रकाशः प्रदर्शितस्तस्य च
पश्यतीत्यादिकर्तृवाचित्तिष्ठाऽभिहितत्वाद्नेनेति कथं तृतीयान्तनिर्देशः । नैष
दोषः । अन्तःकरणतद्वृत्तिपरिकल्पितभेदोपजीवनेन करणत्वोपचारात् । अत
एव कठवल्लीष्वप्याम्नातम्—“येन रूपं रसं गन्धं शब्दान्स्पर्शांश्च मैथुनान् ।
एतेनैव विजानाति किमत्र परिशिष्यते । एतद्वै तत्” इति । आचर्यास्तु
“प्रज्ञया वाचं समारुह्य वाचा सर्वाणि नामान्याप्नोति प्रज्ञया चक्षुः समारुह्य

अनेन स्वादु चास्वादु विजानाति च मानवः ।

शंकराख्यं तु विज्ञानं बहुधा शब्दते बुधैः ।

केचिद्द्वयमित्याहुर्ब्राह्मणा हे सुरोत्तमाः ॥ १९ ॥

चक्षुषा सर्वाणि रूपाण्याप्नोति ” इति कौषीतकिश्रुतेरेकस्यैव प्रज्ञाशब्दाभिधेयान्तःकरणस्य वाक्चक्षुरादिनानाविधकरणभावेनावस्थानात्तस्य चान्तःकरणस्य प्रपदाभ्यां प्रविष्टस्य प्राणस्य च “ यो वै प्राणः सा प्रज्ञा या वा प्रज्ञा स प्राणः ” इत्येकत्वश्रुतेरुपलब्धिकरणत्वेन गुणभूतत्वात्प्राणोऽनात्मेति दर्शयितुं येन वा पश्यतीत्यादौ तृतीयान्तपदं चक्षुरादिभेदभिन्नान्तःकरणपरतया व्याख्याय यदेतद्द्वयं मनश्चेति हृदयमनःशब्दाभ्यां निश्चयरूपं संकल्पविकल्पात्मकमन्तःकरणं सकलेन्द्रियसाधारणं प्रतिपाद्यत इति चक्षुरादिजनितमनोवृत्तिलक्षणोपाधिप्राधान्यविवक्षया व्याकार्षुः । यथाऽऽहुः—एतेनान्तःकरणेनैकेन चक्षुर्भूतेन रूपं पश्यति श्रोत्ररूपेण शृणोति घ्राणरूपेण जिघ्रति वाग्भूतेन च वदति जिह्वाभूतेन रसयति स्वेनैव कल्पनारूपेण मनसा संकल्पयति हृदयरूपेणाध्यवस्यति । तस्मात्सर्वविषयव्यापकमेकमिदमन्तःकरणमिति ॥ १८ ॥ अत्र तु हृदयमनःशब्दावपि संज्ञानादिशब्दवन्नामत्वेन प्रतिपाद्येते उपधेयचित्प्राधान्यविवक्षया तानि च नामान्येवमाप्नोतानि—“यदेतद्द्वयं मनश्चेतस्संज्ञानमाज्ञानं विज्ञानं प्रज्ञानं मेधा दृष्टिर्धृतिर्मतिर्मनीषा जूतिः स्मृतिः संकल्पः क्रतुरसुः कामो वश इति सर्वाण्येवैतानि प्रज्ञानस्य नामधेयानि भवन्ति ” इति । एतानि च नामानि चिन्मात्रस्वरूपस्य परशिवस्य व्यवहर्तृपुरुषभेदापेक्षयैवैतावन्ति भवन्तीति तद्व्यवहर्तृपुरुषसंबन्धितयैव तानि नामानि संगृह्णाति—शंकराख्यं तु विज्ञानमित्यादिना । तु शब्दोऽवधारणे । यदेतन्नित्यस्वप्रकाशसाक्षिचिदात्मकं सर्वदा सर्ववस्तुवभासकं मानं शंकराख्यं प्रागुपन्यस्तं तदेव हृदयमनःसंज्ञानादिशब्दैस्तत्तदुपाधिसंबन्धबलात्तत्तन्नाम्ना बहुधा विद्वद्भिर्गीयते न त्वस्माच्चिदात्मनो हृदयमनःप्रभृतिकं तत्त्वान्तरमित्यर्थः । हृदयमित्याहुरिति । हृदयत इति व्युत्पत्त्या ह्रन्मध्यवर्त्यन्तःकरणं हृदयं तच्चात्राध्यवसायात्मकं विवाक्षितम् । हृदयस्वरूपेणाध्यवस्यतीति तथात्वप्रतिपादकाचार्यभाष्ये च प्रागुदाहृतत्वादेवं निश्चयरूपान्तःकरणोपादानबलेन

मन इत्यपरे सन्तः संज्ञानमिति केचन ।

अज्ञानमिति विद्वांसः केचिद्धे स्वर्गवासिनः ॥ २० ॥

विज्ञानमिति चाप्यन्ये प्रज्ञानमिति केचन ।

मेधेति ब्राह्मणाः केचिद्दृष्टिरित्यपरे बुधाः ॥ २१ ॥

धृतिरित्यपरे प्राज्ञा मतिरित्यपि केचन ।

मनीषेति महाप्राज्ञा (ज्ञप्ति) जूतिरित्यपरे बुधाः ॥ २२ ॥

स्मृतिरित्यास्तिकाः केचित्संकल्प इति केचन ।

क्रतुरित्यपरे प्राज्ञाः काम इत्यपरे जनाः ॥ २३ ॥

वश इत्यास्तिकाः केचित्सर्वाण्येतानि संततम् ।

तदुपहितं प्रज्ञप्तिमात्रं ब्रह्मस्वरूपमपि हृदयशब्देन व्यवहरन्तीत्यर्थः ॥ १९ ॥

एवं मनःसंज्ञानादयोऽपि सत्त्वपरिणामरूपान्तःकरणस्य वृत्तिभेदचिन्मात्रस्य साक्षिण उपाधिभूताः । अतस्तदुपादानवशात्तस्य तानि नामधेयानीति योजनीयम् । उक्तं ह्याचार्यैः—इत्येवमाद्या अन्तःकरणस्य वृत्तय उपलब्धुः शुद्ध-

प्रज्ञानरूपस्य ब्रह्मण उपाधिभूतास्तदुपाधिजनितगुणनामधेयानि संज्ञानादीनि ।

तत्र चाऽऽदावन्तःकरणस्य संकल्पविकल्परूपा वृत्तिर्मनः । संज्ञानं संज्ञप्तिर्योगादसौ चेतन इति व्यपदिश्यते । आज्ञानमाज्ञप्तिराज्ञाशक्तिरूपा वृत्तिः ॥ २० ॥

विज्ञानं लौकिकसूक्ष्मवस्तुविषया वृत्तिः । प्रज्ञानं प्रज्ञप्तिः प्रज्ञा । यथोक्तम्—

“स्मृतिस्त्वतीतविषया मतिरागामिगोचरा । बुद्धिस्तात्कालिकी प्रोक्ता प्रज्ञा वैकालिकी मता ” इति । मेधा ग्रन्थधारणसामर्थ्यम् । दृष्टिश्चक्षुरादीन्द्रियद्वारा

घटपटादिविषयाकारपरिणता वृत्तिः ॥ २१ ॥ धृतिर्देहेन्द्रियादिधारणसामर्थ्यम् । मतिर्मननमागामिविषया वृत्तिः । मनीषा मनस ईषा । तत्र

स्वातन्त्र्यमिति यावत् । जूती रोगादिभिश्चेतसो दुःखित्वभावनाना ॥ २२ ॥

स्मृतिरनुभूतिविषया संस्कारजा वृत्तिः । संकल्प इदं शुक्लमिदं कृष्णमिति

भेदेन सम्यक्कल्पनारूपः । क्रतुरिदमित्यमेवेत्यव्यवसायः । कामोऽसंनिहितविषया-

काङ्क्षा ॥ २३ ॥ वशः संनिहितस्रक्चन्दनस्र्यन्नपानादिविषयोऽभिलाषः ।

प्रज्ञानस्य शिवस्यास्य नामधेयान्यसंशयम् ॥ २४ ॥

एष ब्रह्मैष एवेन्द्र एष एव प्रजापतिः ।

एष एव हि देवाश्च भूतानि भुवनानि च ॥ २५ ॥

अण्डजा जारुजाश्चैव स्वेदजा उद्भिजा(ज्जा) अपि ।

अश्वा गावश्च मर्त्याश्च हस्तिपूर्वास्तथैव च ॥ २६ ॥

अत्रासुरिति श्रुत्युक्तं नाम प्राणवाचकतया प्रसिद्धत्वात्तदुपाधिकस्य प्रज्ञानब्रह्मणो-
ऽप्रसिद्धमिति न पृथगुक्तम् ॥ २४ ॥ एवमन्तःकरणतद्व्युत्पत्तिं रूपशब्दा-
दिसकलवस्त्ववभासकं नित्यस्वप्रकाशसाक्षिचैतन्यमेवाऽऽमेति प्रतिपादितम् ।
तस्यैव ब्रह्मादिस्तम्बान्ते स्थावरजङ्गमात्मके जगति जीवभावेनोपादानभावेन च
सर्वत्रावस्थानाभिप्रायेण परिच्छेदभ्रमं व्युदसितुं श्रुतिः सार्वभौम्यं प्रतिपादयति—
“एष ब्रह्मैष इन्द्र एष प्रजापतिरेते सर्वे देवा इमानि च पञ्च महाभूतानि
पृथिवीवायुराकाश आपो ज्योतीर्षीत्येतान्नामानि च क्षुद्रमिश्राणीव बीजानी-
तराणि चेताराणि चाण्डजानि च जारुजानि च स्वेदजानि चोद्भिज्जानि चाश्वा
गावः पुरुषा हस्तिनो यत्किंचेदं प्राणि जङ्गमं च पतति च यच्च स्थावरं
सर्वं तत्प्रज्ञानेत्वं प्रज्ञाने प्रतिष्ठितम् ” इति । इमां श्रुतिं संगृह्णाति—एष ब्रह्मे-
त्यादिना । यः प्रागुक्तः स्वप्रकाशः साक्षी चिद्रूप आत्मैष एव ब्रह्मा । अप-
ञ्चीकृतपञ्चमहाभूततत्कार्यलिङ्गशरीरसमष्ट्युपहितः सन्निहिरण्यगर्भापरपर्यायो ब्रह्मा
भवतीत्यर्थः । यद्वा ब्रह्मेति नपुंसकलिङ्गतया पदविभागः । यत्परं ब्रह्म सत्यज्ञाना-
दिलक्षणं जलतरङ्गबुदबुदादिष्वनुप्रविष्टसूर्यबिम्बवत् सर्वप्राप्यन्तःकरणोपाधिष्व-
नुप्रविष्ट एव तद्ब्रह्म नान्यदित्यर्थः । एवमुत्तरत्रापि योजना । परमैश्वर्ययोगादिन्द्रः ।
यद्वा इदंकारास्पदघटादिवदिदमित्यापरोक्ष्येण यः साक्षी स्वात्मभूतं ब्रह्म साक्षा-
त्करोति स इन्द्रः । श्रूयते हि—“इदमदर्शमितीदं । तस्मादिदन्द्रो नामेदन्द्रो
ह वै नाम तमिदन्द्रं सन्तमित्याचक्षते परोक्षेण ” इति । यद्वा देवानामधिप-
तिरिन्द्रस्तस्य हृदयेऽपि साक्षिरूपेणावस्थानादेष एव स इत्यर्थः । प्रजापतिः
पञ्चीकृतस्थूलभूतारब्धब्रह्माण्डान्तर्वर्ती प्रथमशरीरी विराट् । देवा अग्न्यादयः ।
योऽयमन्तर्देहेऽवस्थितश्चिदात्मैष एव ब्रह्मेन्द्रादिदेहेष्वपि साक्षिरूपेणावस्थितः ।

स्थावरं जङ्गमं चैव तथाऽन्यदपि किञ्चन ।

सर्वमेतदयं शंभुः प्रज्ञानघनलक्षणः ॥ २७ ॥

प्रतिष्ठा सर्ववस्तूनां प्रज्ञैषा पारमेश्वरी ।

प्रज्ञानमेव तद्ब्रह्म शिवरुद्रादिसंज्ञितम् ॥ २८ ॥

चित्प्रकाशसाम्येनैक्यप्रतिसंधानात् । तद्भेदप्रतीतिस्तूपाधिकृत्येत्यर्थः । भूतानि भुवनानि चेति । सर्वशरीरोपादानभूतानि यानीमानि पृथिव्यादीनि पञ्च महाभूतानि तत्कार्यरूपाणि यानि च भुवनानि लोकास्तन्मध्ये वर्तमाना येऽण्डजाः पक्ष्यादयः । ये च जारुजा जरायुजा मनुष्यादयः । ये च स्वेदजाः स्वेदबिन्दुपरिणामरूपा यूकाद्याः । ये चोद्भिज्जा भूमिमुद्भिद्य जायमानास्तरुगुल्मादयः । एवं सामान्यतश्चातुर्विध्येन सर्वं जगन्निर्दिश्य विशेषतोऽपि निर्दिशति—अश्वा इति । हस्तिपूर्वा इति । हस्तिप्रमुखा प्राणिन इत्यर्थः ॥ २५॥२६ ॥

स्थावरमचलं वृक्षादिकम् । जङ्गमं पादगमनशीलम् । तथाऽन्यदपीति । पक्ष्यामाकाशे पतनशीलं यत्पतन्नि चेति श्रुत्युक्तं तदन्यशब्देन विवक्षितम् । एवं यदेतद्भूतभौतिकरूपं स्थावरजङ्गमात्मकं जगत्सर्वं प्रज्ञानब्रह्मरूपे सर्वसाक्षिण्युत्पत्तिस्थितिलयाधिष्ठानेऽज्ञानपरिकल्पितत्वाद्द्रूपेण तेनैव प्रतीतिपथं नीयमानत्वाच्च वस्तुतस्तत्स्वरूपानतिरिक्तत्वान्निरन्तरप्रज्ञानघनलक्षणः परमेश्वर एव न तु ततोऽतिरिच्यत इत्यर्थः । सर्वं तत्प्रज्ञानेवमिति प्रतिज्ञातार्थस्य प्रतिपादनाय प्रज्ञानेवो लोक इति वाक्यम् । यतः सर्वोऽपि लोकः प्रज्ञानेवश्चिदधीनप्रवृत्तिकत्वादुदीरितप्रज्ञतिरूपसाक्षिनेवक एव परिदृश्यते । अतस्तत्सर्वं जगत्प्रज्ञानेत्रमित्यर्थः ॥ २७ ॥ प्रज्ञाने प्रतिष्ठितमिति यत्सर्वसाक्षिभूतं प्रज्ञानमाधेयप्राधान्येन गुणभूततयाऽधिकरणत्वेन निर्दिष्टं तस्याऽऽधेयसकलजगदुपलक्षितस्य प्रज्ञानमात्रस्य मुख्यतया ज्ञेयत्वं द्योतयितुं पुनराधारप्राधान्येन निर्दिश्य तदनूद्य तस्य ब्रह्मात्मत्वं प्रतिपादयति श्रुतिः “प्रज्ञा प्रतिष्ठा प्रज्ञानं ब्रह्म” इति तदर्थं संगृह्णाति—प्रतिष्ठेति । पारमेश्वरी परमेश्वरस्यैव जीवभावेनावस्थानात्तत्संबन्धिनी या सर्वसाक्षिणी चित्सैषा प्रागुदीरितरीत्या सर्ववस्तूनां प्रतिष्ठाऽऽश्रयः । स्वाज्ञानपरिकल्पितसकलजगदुत्पत्तिस्थितिलया-

एवंरूपपरिज्ञानादेव मर्त्योऽमृतो भवेत् ।

न कर्मणा न प्रजया न चान्येनापि केनचित् ॥२९॥

ब्रह्मवेदनमात्रेण ब्रह्माऽऽप्नोत्येव मानवः ।

अत्र नास्त्येव संदेहस्त्रिर्वः शपथयाम्यहम् ॥ ३० ॥

धिकरणत्वात् । अत एव तैत्तिरीयके समाप्नातम्—“यतो वा इमानि भूतानि जायन्ते । येन जातानि जीवन्ति । यत्प्रयत्न्यभिसंविशन्ति” इति । एवं सकलकल्पनास्पदं सर्वदा सर्ववस्त्ववभासकं यत्साक्षिरूपं प्रज्ञानं साधकस्य हृदयमध्य उपलभ्यत एतदेव शिवरुद्रादिसंज्ञितं तज्जगत्कारणं ब्रह्म यत् “आत्मा वा इदमेकएवाग्र आसीत्” इत्यात्मशब्देन निर्दिष्टम् । अयमर्थः । सोऽयं देवदत्त इत्यत्र परस्परविरुद्धतदेतद्देशकालसंबन्धवैशिष्ट्यं परित्यज्याविरुद्धस्य देवदत्तस्वरूपमात्रस्य यथैक्यप्रतिपत्तिस्तथैवात्र प्रत्यक्स्वप्रकाशसाक्षिचिद्वाचिना प्रज्ञानशब्देन जगत्कारणपरशिववाचिना ब्रह्मशब्देन च सामानाधिकरण्यान्यथानुपपत्त्या संसारसाक्षित्वजगत्कर्तृत्वादिविरुद्धधर्मवैशिष्ट्यत्यागो-नोभयत्रानुगतं यच्चिदेकरसं प्रत्यस्तामितसर्वोपाधिविशेषं प्रत्यग्ब्रह्मणोः पारमार्थिकं स्वरूपं तस्यैक्यं प्रतिपाद्यतेऽज्ञानपरिकल्पितभेदभ्रमनिरासायेति ॥ २८ ॥ श्रुतौ “स एतेन प्रज्ञानात्मनाऽऽस्माद्धोकादुत्क्रम्य” इत्यादिना ब्रह्मात्मैक्यविज्ञानस्य यदमृतत्वसाधनत्वं प्रतिपादितं तत्संगृह्य ब्रूते । एवंरूपेति । वस्तुतः परशिवस्वरूपस्य प्रत्यगात्मनः संसारित्वस्य स्वस्वरूपयाथात्म्यापरिज्ञानमूलत्वादज्ञानस्य ज्ञानैकनिवर्त्यत्वाज्ज्ञानमेव ब्रह्मात्मैक्यलक्षणाया मुक्तेः साधनं न कर्मादिकम् । तस्याज्ञानकार्यत्वादविरुद्धत्वेन तन्निवर्तकत्वाभावात् । अत एव श्रुतिः कर्मादेरमृतत्वावाप्तिसाधनत्वं निषेधति—“न कर्मणा न प्रजया धनेन” इति ॥ २९ ॥ ब्रह्मवेदनमात्रेणेति । मात्रग्रहणेन ज्ञानकर्मसमुच्चयस्यामृतत्वसाधनत्वानिरासः । प्रत्यगात्मनो ब्रह्मात्मैकत्वज्ञानमात्रेणैवाविद्यानिवृत्तौ निरतिशयानन्दरूपतया युगपत्सर्वकामनास्पदं ब्रह्मरूपं प्राप्नोत्येव । एतेन “सर्वान्कामानाप्त्वाऽमृतः समभवत्” इति श्रुतेरर्थो वार्ष्णेतो भवति । अन्यत्राप्याप्नातम्—“ब्रह्म वेद ब्रह्मैव भवति” “ब्रह्मविदामोति परम्” इति च । ऐतरेयक-

तद्विद्याविषयं ब्रह्म सत्यज्ञानसुखाद्यम् ।

संसारके गुहावाच्ये मायाऽज्ञानादिसंज्ञिते ।

निहितं ब्रह्म यो वेद परमव्योमसंज्ञिते ॥ ३१ ॥

श्रुतिव्याख्यानं समाप्तम् ॥ ३० ॥ एवमैतरेयोपनिषदर्थपर्यालोचनया कर्मादि-
नैरपेक्षेण ब्रह्मात्मैकत्वसाक्षात्कारस्य परमुक्तिसाधनत्वं प्रतिपाद्य तैत्तिरीयोप-
निषदर्थपर्यालोचनयाऽपि तथात्वं प्रतिपादयितुं तदर्थं संगृह्य वक्तुमारभते—
तद्विद्याविषयमित्यादिना तैत्तिरीयके हि—“ब्रह्मविदामोति परम्” इति
ब्रह्मप्रतिपिपादयिषया कृत्स्नोपनिषदर्थसूचनात्सूत्रभूतेनानेन वाक्येनाज्ञानत-
त्कार्योपाधिसंबन्धवशाज्जीवतामापन्नस्य साधनचतुष्टयसंपन्नस्य मुमुक्षोः प्रत्य-
क्चैतन्यस्य ब्रह्मवेदनमात्रेणाविद्यानिवृत्तिद्वारा निरतिशयानन्दाद्वितीयब्रह्मत्वा-
वाप्तिस्तज्जिज्ञासाजननार्थं सूत्रिता । सूत्रितोऽर्थः संग्रहविस्तराभ्यां व्याख्यातः ।
तत्र श्रोतॄणां सुखावबोधाय संग्रहव्याख्यानमृगुदाहरणेन प्रदर्शितम् । सा
चैवमाम्नाता—“सत्यं ज्ञानमनन्तं ब्रह्म” “यो वेद निहितं गुहायां परमे
व्योमम्” “सोऽनुते सर्वान्कामान्सह ब्रह्मणा विपश्चिता” इति । तत्र
जिज्ञासूनां देवानां पुनर्जिज्ञासाजनने प्रयोजनाभावात्तज्जनकं सूत्रभूतं वाक्य-
मुक्तवोक्तवक्ष्यमाणसंगत्यभिधानपुरःसरं तस्या ऋचोऽर्थं संगृह्णाति—तादिति ।
सर्वसाक्षिभूतं यत्प्रज्ञानं तद्ब्रह्मेत्यमृतत्वसाधनभूतपरविद्याविषयतया यद्ब्रह्म
निर्दिष्टं तद्ब्रह्म सत्यादिलक्षणम् । बृंहतिधात्वर्थस्यानुगमात् । तथाहि ।
बृहबृहि वृद्धाविति धातुर्वृद्धिमाचष्टे । सा चात्र प्रतियोगिविशेषेणुपादानान्न-
रतिशयैव विवक्षिता । सति च वस्त्वन्तरे तेन परिच्छेदाद्वृद्धेर्निरतिशयत्वं
भज्येत । तथाच वस्त्वन्तरकृतपरिच्छेदरहितमेव ब्रह्मशब्दवाच्यं भवितुमर्हति ।
द्वैतप्रपञ्चस्य तत्स्वरूपेऽध्यस्ततयैव प्रतीतेर्वस्तुतस्तत्स्वरूपानतिरिक्तत्वात् ।
तथाच वस्तुकृतपरिच्छेदनिराकरणेनैव देशकालकृतपरिच्छेदोऽपि निरस्तो
वेदितव्यः । देशकालयोरपि परिकल्पितत्वेन वस्तुतस्तद्रूपानतिरेकात् ।
एवं द्वैतारोपस्याधिष्ठानत्वेन तद्वाधावधित्वेन च त्रिविधपरिच्छेदरहितं
यद्वितीयं तत्सत्यमेवैष्टव्यम् । इतरथा निरधिष्ठानभ्रमनिरवधिकबाधयोः
प्रसङ्गात् । असतश्च सर्वप्रकारेणापि निरुपाख्यत्वेनाधिष्ठानावधित्वानुप-

पत्तेः । तच्च सत्यं सर्वदाऽप्रतिभातं चेन्नरविषाणसमं स्यात् । अत-
स्तत्प्रतिभातमेवेत्यर्थादापन्नम् । तथाच स्वप्रकाशमेव तत्परप्रकाश्यत्वे
परेण वस्त्वन्तरेण परिच्छेदान्निरतिशयवृद्धिवाचकब्रह्मपदव्योक्तापः स्यात् ।
एवं ब्रह्मपदेन निरतिशयवृद्धिप्रतिपादनद्वारा यदानन्त्यादिकं सूचितं तच्छ्रु-
तिर्विविध्याऽऽचष्टे “ सत्यं ज्ञानमनन्तं ब्रह्म ” इति । एवंरूपस्य च ब्रह्मणो-
ऽनन्यशेषतया वेद्यत्वप्रतिपादनादानन्दरूपस्य तथात्वानुपपत्तेर्निरतिशयसुखा-
त्मकत्वमपि तस्य सिध्यति । अत एवाऽऽम्नायते—“ आनन्दो ब्रह्मेति व्यजा
नात् ” “ विज्ञानमानन्दं ब्रह्म ” इति च । तदिदमुक्तम् । सत्यज्ञानसुखाद्वय-
मिति । नन्वेतद्ब्रह्मणः स्वरूपलक्षणं सत्यादिशब्दाश्च सत्यत्वादिपरापरजातिप्र-
वृत्तिनिमित्तकाः कथं निर्भेदमेकरसमुक्तविधब्रह्मस्वरूपं प्रतिपादयितुं शक्नु-
वन्ति । नैष दोषः । साच्चिदानन्दैकरसे ब्रह्मणि परिकल्पितलौकिकसत्यज्ञाना-
दिषु सत्यत्वादिपरापरजातिप्रवृत्तिनिमित्तकैरपि सत्यादिशब्दैः सत्यज्ञानानन्दै-
करसव्यक्तेर्लक्षयितुं शक्यत्वात् । अनन्तपदं त्वन्तवत्त्वव्यतिरेकावच्छिन्नतया-
तत्स्वरूपं लक्षयति । न चैकेनैव पदेन लक्ष्यस्वरूपस्य विज्ञातत्वात्पदान्तरवै-
यर्थ्यमिति मन्तव्यम् । अनृतजडदुःखान्तवत्त्वव्यावृत्तिपरत्वेन सप्रयोजन-
त्वात् । यथाऽऽहुर्वार्तिककाराः—,, तन्नानन्तोऽन्तवद्वस्तुव्यावृत्त्यैव विशेष-
णम् । स्वार्थार्पणप्रणाड्या तु परिशिष्टो विशेषणम् ” इति । एवं वेद्यस्व-
रूपं प्रतिपाद्य वेदनप्रकारमाह—संसारक इति । संसरत्यनेनेति संसारः ।
संसार एव संसारकम् । अव्याकृतं कारणभूतं तस्मिन् कार्यभूताः सर्वे
पदार्थाः भूतभविष्यद्वर्तमानलक्षणेषु त्रिष्वपि कालेष्वतीतानागतवर्तमानाद्यभेदै-
र्निगुह्य वर्तनाद्गुह्यन्ते संव्रियन्तेऽस्मिन्निति व्युत्पत्त्या तदव्याकृतं श्रुतिगंतगु-
हाशब्देन वाच्यम् । तदेव विचित्रदुर्घटकार्यकरणात्स्वप्रकाशनिष्पन्नब्रह्मस्व-
रूपज्ञाननिवर्त्यत्वाच्च मायाज्ञानादिसंज्ञं भवति । आदिशब्देनाविद्या जडश-
क्तिरित्यादीनामपि संग्रहः । एतदेवाव्याकृतं परमव्योमसंज्ञितम् । “ एतस्मि-
न्वत्त्वक्षरे गार्ग्याकाश ओतश्च प्रोतश्च यो वै स बहिर्धा पुरुषादाकाशो यो वै
सोऽन्तःपुरुष आकाशः ” इत्यादिश्रुत्यन्तरप्रसिद्धयाऽव्याकृतस्य व्योमशब्दा-
भिधेयत्वात् । बाह्याकाशापेक्षया परमत्वं च वेदितव्यम् । एवं च गुहायां
परमे व्योमन्निति श्रुतिगते समानाधिकरणे सप्तम्यन्तपदे । यथाऽऽहुर्भाष्य-

सोऽश्नुते सकलान्कामानक्रमेण सुरर्षभाः ।

विदितब्रह्मरूपेण जीवन्मुक्तो न संशयः ॥ ३२ ॥

काराः—गुहायां परमे व्योमन्निति सामानाधिकरण्यादव्याकृताकाशमेव गुहा । तत्रापि निगूढाः सर्वपदार्थास्त्रिषु कालेषु कारणत्वादिति । तथाच कार्यकारणात्मना देहेन्द्रियादिरूपेण च परिणते पञ्चकोशात्मके तस्मिन्नव्याकृते निहितं स्थितमित्यर्थो भवति । उपलब्ध्यभिप्रायमेतत् । सर्वान्तरस्य निर्विशेषस्य ब्रह्मणो विशिष्टदेशसंबन्धानुपपत्तेः । एवमन्नमयप्राणमयादिवक्ष्यमाणपञ्चकोशरूपेणावस्थिते सत्वरजस्तमोगुणात्मकेऽव्याकृतेऽन्तर्निहितमुपलभ्यमानं सत्यज्ञानानन्दैकरसमद्वितीयं ब्रह्म यः प्रत्यगात्मस्वरूपत्वेन वेदान्तश्रवणमननादिसाधनजनितया तादृग्ब्रह्माकारमनोवृत्त्या साक्षात्करोति स इत्युपरिष्ठात्संबन्धः ॥ ३१ ॥ एवंभूतस्य ब्रह्मवेदनस्य फलमाह—सोऽश्नुत इति । काम्यन्त इति कामाः सुखोपभोगाः । स वेदिता सर्वान्कामानक्रमेण युगपदेकक्षणोपाख्यानश्नुते प्राप्नोति । केन रूपेणेति चेदुच्यते । विदितब्रह्मरूपेण स्वात्मतया साक्षात्कृतेन निरावरणतया सर्वदा सर्वत्र सवितृप्रकाशवत्सर्ववस्त्ववभासकेन स्वयंप्रकाशमानेन चिद्रूपेण ब्रह्मणा रूपेण । ब्रह्मविदेवंभूतसर्वज्ञब्रह्मात्मकः संस्तत्त्वज्ञानेन भेदभ्रमहेतोरविद्यायाः समूलमुन्मूलितत्वात्स्वात्मनो निरतिशयानन्दाविर्भावेन तल्लेशभूतान्सर्वान्सुखविशेषानपि स्वरूपप्रकाशेन धर्मादिनिरपेक्षेण युगपद्व्याप्नोतीत्यर्थः । अक्रमेणेति वदता श्रुतिगतसहस्रशब्दस्य न साहित्यमर्थोऽपि तु यौगपद्यमेवेत्यभिप्रायो वर्णितो भवति । तथा विदितब्रह्मरूपेणेति वदता ब्रह्मणा विपश्चितेति श्रुतिगततृतीयाऽपि पुत्रेण सहाऽऽगत इतिवन्न सहयोगलक्षणाऽपि तु श्वेतच्छत्रेण राजानमद्राक्षीदित्यादिवदिस्थंभावे तृतीया व्याख्याता भवति । अत एव “आत्मा वा इदमेक एवाग्र आसीत्” “एको देवः सर्वभूतेषु गूढः” इत्यादि श्रुतिभिरात्मनः पारमार्थिकैकत्वप्रतिपादानान्नानाविधशरीरेषु तन्नानात्वप्रतीतिश्च घटाकाशो मठाकाश इतिवदौपाधिकभेदकल्पनयाऽप्युपपत्तेः ‘तत्सृष्ट्वा तदेवानुप्राविशत्’ “अनेनजीवेनाऽऽत्मनाऽनुप्रविश्य नामरूपे व्याकरवाणि” इत्यादिश्रुत्यैकस्यैव स्रष्टुरात्मनो जीवभावेन नानाविधदेहप्रवेशनाच्च न वास्तवो जीवपरयोर्भेदो विद्यते । अतोऽत्र भेदोपजीविनी सहयोगलक्षणा

प्रत्यगज्ञानविज्ञानमायाशक्तेस्तु साक्षिणम् ।

एकं ब्रह्म च संपश्यन्साक्षाद्ब्रह्मविदुत्तमः ॥ ३३ ॥

ब्रह्मरूपात्मनस्तस्मादेतस्माच्छक्तिमिश्रितात् ।

अपञ्चीकृत आकाशः संभूतो रज्जुसर्पवत् ॥ ३४ ॥

तृतीया न युक्त्याभिप्रेत्य भाष्यकारैरप्येवं व्याख्यातम् । तथाहुः—किमस्मदादियत्पुत्रस्वर्गादीन्पर्यायेण नेत्याह—सह युगपदेकलक्षणोपाख्यानानिति तेन सर्वज्ञरूपेण ब्रह्मणाऽऽनुत इति च । जीवन्मुक्त इति । उक्तब्रह्मात्मवित्प्रारब्धकर्मशेषेण प्राणेन्द्रियदेहादिकं धारयन्प्राकृतजनवदवस्थितोऽपि मुक्त एव न पुनस्तस्य बन्धाशङ्केत्यर्थः ॥ ३२ ॥ एवमृगक्षरानुसारेण तदर्थं प्रतिपाद्य फलितमर्थमाह—प्रत्यगिति । प्रत्यागात्मनो ब्रह्मरूपत्वाच्छादकमज्ञानं प्रत्यगज्ञानं विविधं ज्ञायतेऽनेनेति विज्ञानमन्तःकरणं तदुभयरूपेणावस्थिता सत्त्वरजस्तमोगुणात्मिका मायाशक्तिः कारणशरीरमित्याख्यायते । तस्याः साक्षित्वेन पञ्चकोशान्तर्वर्तमानो यश्चिन्मात्रस्वरूप आत्मा यच्च “ सत्यं ज्ञानमनन्तं ब्रह्म ” इति सत्यज्ञानानन्तानन्दैकरसं ब्रह्म तदुभयमेकं संपश्यन्नुक्तरीत्या संशयविपर्ययासविरहेण सम्यक्साक्षात्कुर्वन् “ ब्रह्मविदामोति परम् ” इत्यादिश्रुत्युक्तब्रह्मविद्वत्त्वार्थः ॥ ३३ ॥ श्रुतौ सूत्रितस्यार्थस्य संग्रहव्याख्यानानन्तरं संभवच्छङ्कानिरासाय विस्तरव्याख्यानमपि कृतम् “ तस्माद्वै ” इत्यादिना “ इत्युपनिषत् ” इत्यन्तेन । तदितः परं संगृह्य प्रतिपाद्यते । तत्र तावत् “ सत्यं ज्ञानमनन्तं ब्रह्म ” इति यदानन्त्यं प्रतिज्ञातं तन्नोपपद्यते त्रियदादिभूतभौतिकप्रपञ्चलक्षणस्य परिच्छेदकवस्त्वन्तरस्य विद्यमानत्वादित्याशङ्क्य तदुपपादयितुं तत्संज्ञाशात्सृष्टिमाह—ब्रह्मरूपेत्यादिना । एवं ह्याम्नायते—“ तस्माद्वा एतस्मादात्मन आकाशः संभूतः । आकाशाद्वायुः । वायोरग्निः । अग्नेरापः । अद्भ्यः पृथिवी ” इति । अस्याः श्रुतेरर्थं प्रतिपादयति—ब्रह्मेति । तस्माच्छब्देन श्रुतौ ब्रह्मविदामोति परमिति व्यवहितसूत्रवाक्यनिर्दिष्टं ब्रह्म परामृश्यते । एतस्मादित्येतच्छब्देन सत्यं ज्ञानमनन्तं ब्रह्मेति संनिहितमन्त्रवाक्यनिर्दिष्टम् । असङ्गोदासीनस्य परमार्थतो निराविद्यस्य स्रष्टृत्वासंभव इत्यभिप्रेत्य तत्संभावनायाऽऽह—शक्तिमि-

श्रितादिति । प्राणिकर्मपरिपाकत्रशेन सिसृक्षितकार्यप्रपञ्चोन्मुखात्तत्स्वरूपपरि-
 कल्पितत्वेन तदाश्रिता मायाशक्तिस्तन्मिश्रितात्तदुपाधिकादित्यर्थः । एवं माया-
 शक्तिबलाद्ब्रह्मरूपादात्मनः सकाशादपञ्चीकृतः सूक्ष्मशब्दगुणोऽवकाशात्मक
 आकाशः संभूतः समुत्पन्नः । पञ्चीकरणेन हि भूतानि स्थूलीभवन्ति ।
 तथात्वं चाग्रे छान्दोग्योपनिषदर्थकथनप्रस्तावे प्रतिपादयिष्यते । निमित्तकारण-
 वाचिशब्दादपि पञ्चमी भवति हेतौ विधानात् । तथोपादानकारणवाचिशब्दा-
 दपि “ जनिकर्तुः प्रकृतिः ” इति स्मरणात् । एवं चात्र तस्मादिति पञ्चमी
 तदुभयरूपा तन्त्रेणोपात्ता द्रष्टव्या । ब्रह्मैव हि कार्यस्य जगतो निमित्तमुपा-
 दानं च । “ सोऽकामयत बहु स्यां प्रजायेय ” इति कामयितृत्वेन स्वस्यैव
 बहुभावेन चाभिन्ननिमित्तोपादानस्याग्रे प्रतिपादितत्वात् । बादरायणोऽपि ब्रह्मण
 उभयरूपत्वं सूत्रयामास—“ प्रकृतिश्च प्रतिज्ञादृष्टान्तानुपरोधात् ” इति ।
 ये त्वस्पर्शद्रव्यत्वादात्मवदाकाशस्य नित्यत्वं मन्यमानाः संभूत इत्यभिव्यक्ति
 परतयोक्तमर्थमन्यथयन्ति ते बादरायणेनैव ‘न वियदश्रुतेः’ इत्यधिकरणे निरा-
 कृताः । ननु वियदादिकार्यप्रपञ्चेनैव वस्तुना ब्रह्मणः परिच्छेदः स्यात् । तथा
 ब्रह्मोपादानं सत्क्षीरदधिन्यायेन जगदाकारेण परिणमतेऽथवा मृद्वटन्यायेन जग-
 दारमत इत्यनयोरन्यतरदङ्गीकर्तव्यम् । तथाच ब्रह्मणोऽनित्यत्वादिप्रसक्तिरि-
 त्याशङ्क्याऽऽह—रज्जुसर्पवदिति । न खल्वन्नाऽऽरम्भवादः परिणामवादो वा
 विवक्षितः । येनैवं प्रसज्येत । अपि तु विवर्तवाद एव विवक्षितः । यथा रज्जुः
 स्वयमविकृतैव सर्पा मायया सर्पाकरेण विवर्तते । एवं ब्रह्मापि निर्विकारमेव
 सत्स्वमायाशक्तिविलासेन वियदादिजगदाकारेण विवर्तते । कारणस्वरूपाविरोधे-
 न कार्यप्रतिभासो विवर्तः । अतो ब्रह्मणो निर्विकारत्वाविघातान्नानित्यत्वप्र-
 सक्तिरित्यर्थः । अयमेवार्थो बादरायणेनापि ‘कृत्स्नप्रसक्तिर्निरवयवत्वशब्दकोपोवा’
 इत्यत्र निर्णीतः । एवं ब्रह्माकारस्य वियदादिभूतभौतिकप्रपञ्चस्याधिष्ठाने ब्रह्मणि
 कारणे मायापरिकल्पितत्वेन रज्जुसर्पवदेवाधिष्ठानादव्यतिरिक्तत्वात् । यथाच
 मृत्कार्यं घटशरावोदञ्चनादिकं कारणभूतमृद्व्युत्तिरेकेणालब्धसत्ताकत्वात्पृथुबु-
 ध्नोदराकारादिरूपाविशेषस्य तद्वाचकघटादिशब्दस्य च वाचारम्भणमात्रत्वात्का-

आकाशाद्वायुसंज्ञस्तु स्पर्शोऽपञ्चीकृतः पुनः ।

वायोरग्निस्तथा चाग्नेरापश्चाद्भूयो वसुंधरा ॥ ३५ ॥

तानि भूतानि सूक्ष्माणि पञ्चीकृत्य शिवाज्ञया ।

तेभ्य एव सुराः सृष्टं ब्रह्माण्डाख्यमिदं मया ॥ ३६ ॥

रणमृन्मात्रमेव न तु ततोऽन्यत् । एवं ब्रह्मकार्यस्यापि कारणानन्यत्वाद्ब्रह्मण-
स्तत्कृतपरिच्छेदो न शङ्कनीय इत्यर्थः ॥ ३४ ॥ आकाशादिति । आरोपि-
तस्याऽऽकाशादेरनिर्वाच्यत्वेन कार्यान्तराधिष्ठानत्वायोगात् “ इदं सर्वमसृ-
जत यदिदं किंच ” “ एतस्माज्जायते प्राणो मनः सर्वेन्द्रियाणि च । खं
वायुर्जोतिरापः पृथिवी विश्वस्य धारिणी ” इति यिशेषेण सर्वस्यापि द्वैतप्रप-
ञ्चस्य ब्रह्मकार्यत्वश्रवणाच्चाऽऽकाशादितत्कार्यविशेषारोपाधिष्ठानभूतं तदुपाधिकं
ब्रह्मवोपादानत्वेनाऽऽकाशादित्यादिभिः पञ्चम्यन्तैर्निर्दिश्यते । तस्मादात्मन
आकाशरूपापन्नाद्ब्रह्मणः सकाशात्स्पर्शतन्मात्रापरपर्यायः सूक्ष्मो वायुः स्वका-
रणगुणेन शब्देन स्वगुणेन स्पर्शेन च गुणद्वयवान्समुत्पन्नः । वायोरग्निरिति ।
एवं वायुरूपापन्नाद्ब्रह्मणः स्वस्वकारणगुणाभ्यां शब्दस्पर्शाभ्यां स्वगुणेन रूपेण
च गुणत्रयवान्सूक्ष्मोऽग्निः समुत्पन्नः । तथाच “ वायोरग्निः ” इति तैत्तिरी-
यके तेजसो वायूपादानत्वश्रवणात् । छान्दोग्ये च “ तत्तेजोऽसृजत ” इति
सद्रूपब्रह्मोपादानश्रवणाच्च श्रुत्योर्मिथो विरोधादप्रामाण्यमिति शङ्का निरवकाशा
तैत्तिरीयकेऽप्युक्तरीत्या ब्रह्मोपादानत्वस्याविघातात् । अत एव भगवान्व्यासोऽ-
प्यमुमर्थमसूत्रयत् “ तेजोऽतस्तथा ह्याह ” इति । अग्नेराप इति । तस्माच्चा-
ग्निरूपापन्नाद्ब्रह्मणः सकाशात्कारणगतैः शब्दाद्यैस्त्रिभिर्गुणैः स्वगुणेन रसेन च
गुणचतुष्टयवत्य आपो जाताः । अद्भ्यो वसुंधरेति । अब्रूपापन्नात्तस्मादेव ह्यणः
कारणगतगुणचतुष्टयेन स्वगुणेन च गन्धेन पञ्चगुणा पृथिवी समुत्पन्ना ॥ ३५ ॥
श्रुतौ “ पृथिव्या ओषधय ओषधीभ्योऽन्नमन्नात्पुरुषः ” इति भौति-
कभोक्तृप्रपञ्चसृष्टिराम्नाता तां संगृह्णाति—तानीति । परमेश्वरसृष्टानि वियदा-
दिसूक्ष्मभूतानि तानि तदाज्ञैव पञ्चीकरणेन स्थूलीकृत्य तत्कार्यभूतं ब्रह्मा-
ण्डादिकं मया निर्मितमिति ब्रह्मण उक्तिः । परशिवो हि स्वसृष्टवियदादि-
सूक्ष्मभूतोपाधिकः सान्निहिरण्यगर्भो यः प्रथमः शरीरी प्रजापतिर्ब्रह्मेति च शब्दै-

मुवनानि विशिष्टानि निर्मितानि शिवाज्ञया ।

ब्रह्माण्डस्योदरे देवा देवाश्च विविधा अमी ॥ ३७ ॥

देवादयो मनुष्याश्च तथा पश्वादयो जनाः ।

तत्तत्कर्मानुरूपेण मया सृष्टाः शिवाज्ञया ॥ ३८ ॥

ततश्चान्नमयो ह्यात्मा विभिन्नश्चान्तरे स्वतः ।

अस्थिस्नाय्वादिरूपं यच्छरीरं भाति देहिनाम् ।

तस्मात्प्राणमयो ह्यात्मा विभिन्नश्चाऽऽन्तरो यतः ॥ ३९ ॥

व्यपदिश्यते तत्कर्तृक एव हि सर्वो भौतिकः सर्गः । ब्रह्माण्डसर्गस्य मध्ये पृथिव्यादिलोकास्तेषु चौषधिवनस्पत्यादिकं सर्वं भोग्यजातं देवासुरमनुष्यादिभोक्तृश्चाहं सृष्टवानस्मीत्यर्थः । देवा इत्येकं संबोधनम् । देवादय इति । अत्र देवशब्दः कर्मदेवाभिप्रायः । अन्येषां देवानां देवा इति पदेन पृथक्प्रतिपादितत्वात् । तत्तत्कर्मानुरूपेणेति । तत्तत्प्राणिकृतपरिपक्वपुण्यपापनिवहस्य वैचित्र्येण तत्फलभूतविचित्रसुखदुःखोपभोगाय देवमनुष्यादिभेदेन नानाविधभोगायतनानि निर्मितानीत्यर्थः । सत्स्वपि सर्वेषु प्राणिषु पुरुषस्यैव विद्याधिकार इति तस्यैव सृष्टिः श्रुत्या प्रतिपादिता । अत एव तैत्तिरीयके पुरुषस्याऽऽकारपरिणतदेहमध्येऽवस्थितस्यैवाऽऽत्मनो ज्ञानविशेषाविर्भावेन विद्याधिकारः श्रूयते “पुरुषत्वे वाऽऽविस्तरामात्मा स हि प्रज्ञानेन संपन्नतमो विज्ञातं वदति विज्ञातं पश्यति वेद श्वस्तनं वेद लोकालोकौ मर्त्येनामृतमीप्सति” इति ॥ ३६-३८ ॥ अन्नपरिणामरूपपुरुषशरीरतादात्म्यापन्नस्याऽऽत्मनः सर्वान्तरब्रह्मरूपत्वं प्रतिपादयितुं बाह्याभ्यन्तरभावेनान्नमयप्राणमयमनोमयविज्ञानमयानन्दमयाख्याः पञ्च कोशाः प्रतिपत्तिसौकर्याय “स वा एव पुरुषोऽन्नरसमयः” इत्यादिना श्रुतौ प्रतिपादितास्तान्संगृह्णाति—अस्थीत्यादिना । तत्र तावज्जीवभावेनावस्थितस्य त्रीणि शरीराणि भवन्ति स्थूलसूक्ष्मकारणात्मना । तत्रान्नरसपरिणामरूपं षाट्कौशिकं स्थूलशरीरं तत्तादात्म्यापन्नोऽन्नमय आत्मा भवति । “स वा एव पुरुषोऽन्नरसमयः” इति श्रुतौ तच्छब्देन प्रकृतमात्मानं परामृश्य तस्यान्नमयत्वप्रतिपादनात् । एवं प्राणादिवक्ष्यमाणकोशतादात्म्येन प्राणमयादित्वमपि

योऽयं प्राणमयो ह्यात्मा भाति सर्वशरीरिणाम् ।

ततो मनोमयो ह्यात्मा विभिन्नश्चाऽऽन्तरत्वतः ॥ ४० ॥

तस्याऽत्मनोऽधिगन्तव्यम् । तस्य चान्नपरिणामरूपस्य स्थूलशरीरस्याऽऽत्मत्वो-
पदेशेन स्वशरीरादन्यस्य पुत्रमित्रकलत्रादेरात्मत्वभ्रमो निवर्तितः । तस्य मध्ये-
ऽपि सूक्ष्मभूतारब्धं यत्सप्तदशकं लिङ्गं तदात्मनः सूक्ष्मशरीरं तदुभयस्य हेतु-
भूता या मलिनसत्त्वप्रधानाऽविद्या सुषुप्ताववभासते सा तस्याऽऽत्मनः कारण-
शरीरम् । तत्र सूक्ष्मशरीरे प्राणमयमनोमयविज्ञानमयाख्यकोशत्रयान्तर्भावः ।
आनन्दमयस्तु कारणशरीरमिति विवेकः सत्त्वरजस्तमोगुणात्मकमायाकार्यत्वा-
द्धूतान्यपि गुणत्रयात्मकानि । तत्र वियदादिसूक्ष्मभूतानां ये पञ्च रजोशा-
स्तरारब्धानि वाक्पाणिपादादीनि पञ्च कर्मेन्द्रियाणि । तद्रजोशसमुदायारब्धः
प्राणनादिक्रियाहेतुः क्रियाशक्त्यात्मकः प्राणस्तस्य प्राणापानाद्याः पञ्चवृत्तयः ।
एवं पञ्चप्राणकर्मेन्द्रियरूपप्राणमयकोशविशिष्टस्याऽऽत्मन उपदेशेन बाह्यस्या-
नात्मत्वं प्रतिपादयति श्रुतिः “तस्माद्वा एतस्मादन्नरसमयादन्योऽन्तर आत्मा
प्राणमयः” इति । तदेवाऽऽह—अस्थीति । अन्नमयस्याऽऽत्मन उपाधिभूतं
यदस्थिस्नाय्वादिरूपमन्नकार्यं षाट्कौशिकं शरीरं तस्मात्सकाशादुदीरितप्राणम-
यकोशविशिष्ट आत्मा विभिन्न एव ज्ञातव्यः । यतः कारणादयमान्तरोऽन्तरे
देहमध्ये वर्तमानोऽनुभूयते । अतो बाह्यादेहात्प्राणमय आत्मा विवेकेन प्रत्ये-
तव्य इत्यर्थः । अत एवासिकोशवद्वहिराच्छादकत्वसामान्यादन्नविकारस्य
देहस्य कोशत्वम् । एवमुत्तरत्रापि मनोमयाद्यात्मोपदेशेन पूर्वस्य पूर्वस्य बाह्य-
तया विविक्तत्वेनाऽऽत्मत्वभ्रमनिरासात्कोशरूपत्वमवगन्तव्यम् ॥ ३९ ॥
एवं प्रणमयोपदेशेन बाह्यास्यान्नमयस्यानात्मत्वं प्रतिपाद्य प्राणमयस्यापि कोश-
रूपत्वेनानात्मत्वं प्रतिपादयितुं तस्मादप्यान्तरं मनोमयात्मानमुपदिशति श्रुतिः—
तस्माद्वा एतस्मात्प्राणमयादन्योऽन्तर आत्मा मनोमयः” इति तत्संगृह्णाति—
योऽयमिति । वियदादिपञ्चसूक्ष्मभूतसत्त्वांशैरारब्धानि श्रोत्रादीनि पञ्च ज्ञानेन्द्रि-
याणि तत्सत्त्वांशसमुदायपरिणामरूपमन्तःकरणं तदुपादानभूतस्य सत्त्वस्यात्म-
स्वरूपभूतसुखप्रकाशाभिव्यञ्जकसामर्थ्यसद्भावात्तत्कार्यमन्तःकरणमपि स्वरूप-
सुखाभिव्यञ्जकवृत्त्यात्मना स्वरूपप्रकाशाभिव्यञ्जकवृत्त्यात्मना च द्विधा परिण-

योऽयं मनोमयो ह्यात्मा भाति सर्वशरीरिणाम् ।

विज्ञानमय आत्मा च ततोऽन्यश्चाऽऽन्तरो यतः ॥ ४१ ॥

विज्ञानमय आत्मा यो विभाति सकलात्मनाम् ।

मते । तत्र प्रकाशाभिव्यञ्जिका वृत्तिरपीषद्वर्जोऽनुवेधात्संकल्पविकल्पात्मिका मनःसंज्ञा लभते । रजःसंस्पर्शविरहाच्च नैर्मल्ये साति निश्चयरूपा सती बुद्ध्याख्यां लभते । एवं मनोबुद्धिभेदभिन्नवृत्तिमदन्तःकरणसहकृतानि चक्षुरादीन्द्रियाण्यपि विमर्शनिश्चयरूपद्विविधज्ञानजनकत्वेन द्विविधानि भवन्ति । तत्र विमर्शज्ञानजनकपञ्चज्ञानेन्द्रियसहितमनःसंज्ञकवृत्तिमदन्तःकरणोपाधिविशिष्ट आत्मा मनोमयः । स च प्रागुक्तात्प्राणापानादिसंघात्प्राणमयादान्तरत्वेन विभिन्नः । तत्र हेतुमाह—आन्तरत्व इति । अन्तरवस्थितात्मस्वरूपचैतन्याभिव्यञ्जकत्वलक्षणात्स्वभावभेदादान्तरत्वमित्यर्थः । प्राणमयस्तु रजःपरिणामरूपत्वान्नोदीरितं चित्प्रकाशमभिव्यनक्ति । अत एव सुषुप्तौ सत्यामपि प्राणवृत्तौ जाग्रद्वच्चैतन्यस्य विशेषाभिव्यक्तिर्न दृश्यते । उच्छ्वासनिःश्वासादिक्रियाप्रवर्तकः सन्ननमयदेहस्य धारणमेव केवलं करोति । तथाच प्राणवाक्यम् “अहमेवैतत्पञ्चधाऽऽत्मानं प्रविभज्यैतद्वाणमवष्टभ्य विधारयामि” इति । एवमनयोर्विविक्तरूपत्वान्मनोमय आत्मा प्राणमयादान्तरो विविक्तश्च प्रत्येतव्य इति भावः ॥ ४० ॥ एवं प्राणमयस्य बाह्यत्वे कोशरूपत्वादानात्मत्वं प्रसाध्य मनोमयस्यापि तथात्वं प्रतिपादयितुं अस्मादध्यान्तरं विज्ञानमयमात्मानमुपादिशति श्रुतिः—“तस्माद्वा एतस्मान्मनोमयादन्योऽन्तर आत्मा विज्ञानमयः” इति तत्संगृह्णाति योऽयं मनोमय इति । प्रागुदीरितरीत्या निश्चयज्ञानजनकचक्षुरादीन्द्रियसहितबुद्ध्याख्यवृत्तिमदन्तःकरणविशिष्ट आत्मा विज्ञानमयः । विज्ञायतेऽनेनेति विज्ञानमुक्ताविधमन्तःकरणं तन्मयस्तद्विकारः । स च विमर्शरूपान्मनोमयादान्तरत्वेन विभिन्नः । आन्तरत्वं च रजःसंस्पर्शविरहेणान्तरवस्थितात्मचैतन्यस्य निश्चयरूपेण विशेषतस्तत्राभिव्यक्तेः । अनुष्ठेयपदार्थविषयनिश्चयज्ञानवत् एव विद्याकर्मणोरधिकार इत्यभिप्रेत्य विज्ञानमयात्मनो यज्ञादिक्रियाहेतुत्वमात्मनायते—“विज्ञानं यज्ञं तनुते कर्माणि तनुतेऽपि च” इति ॥ ४१ ॥ मनोमयवद्विज्ञानमयस्यापि बाह्यत्वेनानात्मत्वं प्रतिपाद-

आनन्दमय आत्मा च ततोऽन्यश्चाऽऽन्तरो यतः ॥४२॥

यितुमस्मादप्यान्तरमानन्दमयमात्मानं श्रुतिरुपदिशति “तस्माद्वा एतस्माद्विज्ञानमयादन्योऽन्तरआत्माऽऽनन्दमयः इति “तत्संगृह्णाति—विज्ञानमय इति । विद्याकर्मणोः फलभूतं सुखमानन्दस्तदभिव्यञ्जकोपाधिविशिष्ट आत्माऽऽनन्दमयः । स च फलरूपत्वेनान्तरङ्गत्वादफलरूपाद्विज्ञानमयादान्तरो विविक्तश्च स एवाऽऽत्मत्वेन बोद्धव्यः । विज्ञानमयस्तु तत्फलसाधनभूतविद्याकर्मनिष्पादकतया बहिरङ्गत्वाद्वाह्योऽनात्मा । एवं प्राणमयादिकोशत्रयस्य विवेकेनाऽऽत्मनः सूक्ष्मशरीरादपि विवेकः सिद्धो भवति । “ज्ञानेन्द्रियाणि पञ्चैव तथा कर्मेन्द्रियाण्यपि । वायवः पञ्च बुद्धिश्च मनः सप्तदशं विदुः” ॥ इति हि सूक्ष्मशरीरस्वरूपम् । एतस्यैव सप्तदशकस्य घ्राणमायादिकोशत्रयरूपेणावस्थितस्य प्रतिपादितत्वात् । एवं स्थूलसूक्ष्मशरीराभ्यामात्मनः सिद्धेऽपि विवेक कारणशरीरादपि तस्य विवेकेन भवितव्यं तदर्थमिदं चिन्तनीयम् । किमानन्दमय एव सर्वान्तर आत्मोत ततोऽप्यान्तरमन्यद्ब्रह्मास्ति तदेव सर्वान्तरमात्मत्वेनाभिमतम् । आनन्दमयस्त्वन्नमयादिवत्सोपाधिक एवेति । तन्नान्योऽन्तर आत्माऽऽनन्दमय इतिवदस्मादन्यस्याऽऽन्तरस्याऽऽत्मनोऽनुपदेशान्मयटो विकारप्रायपठितस्य तद्वाधेन प्राचुर्यार्थतयाऽप्युपपत्तेः प्रियशिरस्त्वादीनां चोपाधित्वेनाप्यस्मिन्संभवात् “यदेष आकाश आनन्दो न स्यात्” “सैषाऽऽनन्दस्य मीमांसा भवति” इत्याद्यानन्दशब्दाभ्यासस्य “वसन्ते वसन्ते ज्योतिषा यजेत” इति ज्योतिःशब्दस्य ज्योतिष्ठोमप्रतिपादकत्वप्रदानन्दमयपरत्वेन योजयितुं शक्यत्वादभ्यस्यमानः स एव सर्वान्तर आत्मेति चेत् । मैवम् । ‘ब्रह्म पुच्छं प्रतिष्ठा’ इत्यानन्दमयादिसर्वाधारस्य सर्वान्तरस्य ब्रह्मण उपदेशात्तत्त्वत्वत्र प्राधान्येन विवक्षितम् । “ब्रह्मविदामोति परम्” इति फलवद्ब्रह्मात्मज्ञानं प्रक्रम्य “सत्यं ज्ञानमनन्तं ब्रह्म” “ब्रह्मणा विपश्चितेति” “अस्ति ब्रह्मोति चेद्वेद” इत्येवमभ्यस्यमानत्वात् । अभ्यासो हि तात्पर्यलिङ्गम् । “उपक्रमोपसंहारावभ्यासोऽपूर्वताफलम् । अर्थवादोपपत्ती च लिङ्गं तात्पर्यनिर्णये” इत्युक्तत्वात् । ब्रह्मशब्दोऽभ्यपरिच्छिन्ने निर्विकारे ब्रह्मणि मुख्यः न तु सावयव आनन्दमये । न चैतस्य “ब्रह्म पुच्छं प्रतिष्ठा” इत्यानन्दमयावयवत्वश्रवणादप्राधान्यमिति मन्तव्यम् । ब्रह्म पुच्छमिति

योऽयमन्नमयः सोऽयं पूर्णः प्राणमयेन तु ।

मनोमयेन प्राणोऽपि तथा पूर्णः स्वभावतः ॥ ४३ ॥

पदद्वयरूपाद्वाक्यात्प्रतीयमानस्यावयवत्वस्य ब्रह्मपदश्रुत्या बाधात् । श्रुतेर्हि वाक्या-
द्वलीयत्वात् । आनन्दशब्दाभ्यासः सोऽपि निरतिशयनिर्विकारसुखरूपे ब्रह्मणि
मुख्यः “विज्ञानमानन्दं ब्रह्म” “आनन्दो ब्रह्मेति व्यजानात्” इत्यादिश्रुतिप्राप्ति-
द्वेः । यद्यत्राऽऽनन्दमय एव सर्वान्तर आत्मा स्यात् “असन्नेव स भवति ।
असद्ब्रह्मेति वेद चेत्” । इति श्लोकोदाहरणमसंगतं स्यात् । तथा “एतमा-
नन्दमयमात्मानमुपसंक्रामति” इत्यन्नमयादिवदुपसंक्रमितत्वप्रतिपादनं नोप-
पद्येत । अन्यस्योपसंक्रमितव्यस्याभावात् । तस्माद्ब्रह्मैव सर्वान्तरं स्वप्राधान्येन
निर्दिष्टमित्यङ्गीकर्तव्यम् । पुच्छशब्दस्ववयवप्रायपठितोऽप्याधारत्वमात्रलक्षकः ।
एवं चाऽऽनन्दमय इति मयटो विकारप्रायपाठोऽनुगृहीतो भवति । तस्माद-
न्नमयादिवदानन्दमयोऽप्युपाधिविशिष्ट इति सिद्धम् । एतच्चाऽऽनन्दमयोऽभ्या-
सादित्यधिकरणे निर्णीतम् । स चोपाधिः प्रागुदाहरितसात्त्विकान्तःकरणपरिणाम-
रूपाऽऽत्मस्वरूपसुखाभिव्यञ्जिका वृत्तिः । सा च प्रियमोदादिभेदेन बहुधा
भिद्यते । निरतिशयानन्दो ह्यात्मनः स्वरूपम् । तच्च शुभकर्मोपस्थापितेष्टपुल-
वित्तकलत्रादिदर्शनलाभोपभोगजनितैः प्रियमोदादिसंज्ञकैरन्तःकरणवृत्तिविशेषैर-
भिव्यज्यते । अभिव्यक्तं च तद्विषयसुखमिति लोको व्यवहरति । तत्र क्षणि-
कत्वप्रतीतिस्तु व्यञ्जकोपाधिकृता । तथाविधाश्च वृत्तयः स्वापप्रलयादौ स्व-
कारणे सत्त्वे लीयन्ते । तथाच कारणात्मनाऽवस्थितं तथाविधवृत्तिकं मलिन-
सत्त्वप्रधानमविद्यापरपर्यायं भावरूपाज्ञानमेवाऽऽनन्दमयोपाधिविवक्षितः । स
चाऽऽनन्दोऽन्तःकरणवृत्तिविशेषेऽभिव्यज्यते । तथा विविक्ते प्रसन्नेऽन्तःकरण
आनन्द इति च वदतो भाष्यकारस्यापि कारणसत्त्वपरत्वमेवाभिप्रेतोऽर्थ इति
व्याख्येयम् । ये त्वन्यथा व्याचक्षते तेषां तथाविधादज्ञानाद्विवेको न कृताः स्यात् ।
ईदृग्विधोपाधिविशिष्टो योऽयमानन्दमयः सोऽयं प्रागुक्तरीत्या विज्ञानमया-
दान्तरो ज्ञातव्य इत्यर्थः ॥ ४२ ॥ एवं पञ्च कोशाः प्रतिपादिताः ।
तत्र बाह्यस्य बाह्यस्यान्नमयादेरान्तरेणाऽऽन्तरेण कोशेन यत्पूर्णत्वं श्रुतिः
प्रतिपादयति “तेनैष पूर्णः स वा एष पुरुषविध एव” इति तत्संगृह्णाति-

तथा मनोमयो ह्यात्मा पूर्णो ज्ञानमयेन तु ।

आनन्देन सदा पूर्णस्तथा ज्ञानमयः सुराः ॥ ४४ ॥

तथाऽऽनन्दमयश्चापि ब्रह्मणाऽन्येन साक्षिणः ।

सर्वान्तरेण संपूर्णो ब्रह्म नान्येन केनचित् ॥ ४५ ॥

यदिदं ब्रह्म पुच्छाख्यं सत्यज्ञानाद्वयात्मकम् ।

स रसः सर्वदा साक्षान्नान्यथा सुरपुङ्गवाः ॥ ४६ ॥

योऽयमिति । योऽयं प्रतिपत्तिसौकर्याय शिरःपुच्छपक्षान्तरादिभेदेन परिकल्पितोऽन्नमयः कोशः सोऽयं स्वस्मादान्तरेण तथाविधपरिकल्पितावयवेन प्राणमयेन पूर्णः । यथा मूषाकारा प्रतिमा स्वात्मनिषिक्तेन द्रुतताम्रेण सर्वशः पूर्यते तद्वत् । एवमुत्तरत्रापि योजना ॥ ४३ ॥ ४४ ॥ ब्रह्मणाऽन्येनेति । यद्यप्यानन्दमयादन्योऽन्तर आत्मेति पृथङ्निर्देशो नास्ति तथाऽपि “ब्रह्म पुच्छं प्रतिष्ठा” इत्यनन्दमयाधारत्वेन निर्दिष्टं सत्यज्ञानादिलक्षणं स्वात्मनि मायापरिकल्पितान्नमयादिसकलानात्मवस्तुसाक्षिभूतं पञ्चकोशान्तर्गतं सर्वान्तरं यद्ब्रह्म यस्य च तादात्म्याध्यासादन्नमयादयोऽप्यात्मानः स्युस्तेन सर्वाधिष्ठानेन साक्षिचैतन्यरूपेण ब्रह्मणाऽऽनन्दमयोऽपि पूर्णो व्याप्तः । ब्रह्म नान्येनेति । उक्तविधं ब्रह्म तु देशकालवस्तुकृतत्रिविधपरिच्छेदराहित्येनाद्वितीयत्वादन्येन केनचिदपि वस्तुना न व्याप्तम् । स्वयमेव सर्वमापूर्यापरिच्छिन्नं तद्वर्तत इत्यर्थः ॥ ४५ ॥ एतावता निहितं गुहायामिति मन्त्रवाक्ये यद्गुहानिहितत्वं ब्रह्मणः प्रदर्शितं तद्व्याख्यातं भवति । तथाविधस्य सर्वान्तरस्य ब्रह्मणः प्रतिपत्युपायत्वेनान्नमयादिपञ्च कोशाः प्रतिपादिता न तूपासनार्थाः । ननु “येऽन्नं ब्रह्मोपासते ये प्राणं ब्रह्मोपासते” इत्यादिमन्त्रवाक्यादन्नमयादीनामुपासनाङ्गत्वं प्रतीयत इति चेत् । मैवम् । शाखान्तरीयस्योपासनाप्रकरणस्थस्य “अन्नाद्वै प्रजाः प्रजायन्ते” इत्यादिमन्त्रस्य श्रुत्या कोशत्वेन प्रतिपादितान्नप्राणादिसद्भावं द्रढयितुं तत्तत्कोशायसाने संवादत्वेनोदाहृतत्वात् । यद्यत्रैवोपासनाविधिः स्यात्तर्हि परमात्मनो मनोमयकोशोदाहृतश्लोकेऽप्युपास्तिचोदना श्रूयेत । न च श्रूयते । अतो मनोमयकोशस्य तावदुपदेशार्थत्वमेव न तूपासनार्थत्वं तत्सामान्याद-

एतमेव रसं साक्षाल्लब्ध्वा देही सनातनम् ।

सुखी भवति सर्वत्र नान्यथा सुरसत्तमाः ॥ ४७ ॥

असत्यस्मिन्परानन्दे स्वात्मभूतेऽखिलात्मनाम् ।

को जीवति नरो देवाः को वा नित्यं विचेष्टते ॥ ४८ ॥

त्रापि तथेत्यङ्गीकार्यम् । इतरथोपासनोपदेशरूपप्रतिपाद्यार्थभेदाद्वाक्यभेदः स्यात् । संभवति च तदैक्ये तद्वेदो न युक्तः “ संभवत्येकवाक्यत्वे वाक्य-भेदस्तु नेष्यते ” इति न्यायात् । एवं सर्वान्तरं ब्रह्मोपदिश्य तस्य निर्विशेष-त्वेन वाङ्मनसातीतत्वादसत्त्वमाशङ्क्य तन्निरासाय मन्त्रोऽयमुदाहृतः “ अस-न्नेय स भवति । असद्ब्रह्मेति वेद चेत् । अस्ति ब्रह्मेति चेद्वेद सन्तमेनं ततो विदुः ” इति । तत्र यद्यप्यसदेव ब्रह्म तथाऽपि तदस्तीति वेदनीयमित्येवंवि-धार्थस्य स्फुरणाच्छिष्यस्य संशयो भवति । किमसदेव ब्रह्मेत सदेवेति । तथा तस्य ब्रह्मणः सर्वगतत्वादविद्वानपि तद्ब्रह्म प्राप्नोति न वा । यदि न प्राप्नोति तत्सामान्याद्विद्वानपि तद्ब्रह्म न प्राप्नोति प्राप्नोति वेति । तावेतौ विद्वदपि-द्वद्विषयौ प्रश्नौ त्रत्यैव प्रदर्शितौ । “ उताविद्वानमुं लोकं प्रेय कश्चन गच्छति । आहो विद्वानमुं लोकं प्रेय कश्चित्समश्नुता उ ” इति । अत्र पुतिर्पिचा-रार्था । एतेषां त्रयाणामुत्तरभूता श्रुतिः “ सोऽकामयत ” इत्यादिका । तत्र रसरूपत्वाद्ब्रह्मणो यदस्तित्वं तत्प्रतिपादितं श्रुतौ “ रसो वै सः रसं ह्येवायं लब्ध्वाऽऽनन्दी भवति ” इति तत्संगृह्याऽऽह—यदिदमिति । “ ब्रह्म पुच्छं प्रतिष्ठा ” इति यदिदं पञ्चकोशान्तरेऽपरोक्षतया भासमानम् “ सत्यं ज्ञानमनन्तं ब्रह्म ” इत्युदीरितलक्षणं ब्रह्म सोऽयं मधुरादिरसवत्सर्वदा प्रत्यगृष्टिभिर्योगिभिः साक्षादव्यवधानेनाऽऽस्वादनीयत्वाद्भसः ॥ ४६ ॥ एतद्रसात्मकत्वमुपपादयति—एतमेवेति । आत्मज्ञो हि देही सनातनमनाद्यनन्तमेतमेवाऽऽत्मानं निरतिश-यानन्दरूपतया रसात्मकं स्वात्मनि साक्षात्कृत्य सर्वेषु देशेषु सर्वेष्वपि कालेषु सुखी भवति । एतद्व्यतिरिक्तमधुराद्यनित्यबाह्यरसलाभे तु क्वचित्कदाचिदेव सुखित्वम् । अतो विद्वदनुभवबलादस्य रसात्मकत्वमतो रसत्वाद्ब्रह्मणोऽस्तित्वं सिद्धमित्यर्थः ॥ ४७ ॥ पुनरपि तत्साधनार्थं श्रूयते “ को ह्येवान्यात्कः प्राप्यात् ।

तस्मात्सर्वात्मनां चित्ते भासमानो रसो हरः ।

आनन्दयति दुःखाद्यं जीवात्मानं कृपाबलात् ॥ ४९ ॥

यदा ह्येवैष एतस्मिन्नदृश्यत्वादिलक्षणे ।

निर्भेदं परमेकत्वं विन्दते सुरसत्तमाः ॥ ५० ॥

तदैवाभयमत्यन्तं कल्याणं परमामृतम् ।

स्वात्मभूतं परं ब्रह्म स याति स्वर्गवासिनः ॥ ५१ ॥

यदेष आकाश आनन्दो न स्यादेष ह्येवाऽऽनन्दयाति ” इति तत्संगृह्णाति—
असत्यस्मिन्निति । यदि प्राणिनां शरीरमध्ये परमव्योमसंज्ञकेऽव्याकृताकाशे
स्वात्मभूतो निरतिशयानन्दरूपोऽयमात्मा न स्यात्तर्हि, को वा जन्तुर्जीवति
प्राणधारणं करोति को वा प्राणनादिचेष्टां नित्यं कुर्यात् । तत्सत्ताव्यतिरेकेण तत्रा-
ऽऽरोपितस्य सत्त्वानुपतत्तेः । अत आरोपितकार्यसत्त्वानुपपत्त्या तत्कारणस्य
ब्रह्मणः सत्त्वमङ्गीकर्तव्यमित्यर्थः ॥ ४८ ॥ तस्मादिति । यस्मादेवमानन्दरूपो
विद्यते तस्मात्सर्वप्राणिहृदय आपरोक्ष्येण भासमानं ब्रह्म रसशब्दाभिधेयं
भवति । कुतोऽस्याऽऽनन्दरूपतेत्यत आह—आनन्दयतीति । यस्मादसौ
संसारदुःखाभिभूतं जीवात्मानं तत्कृतधर्मानुरूपेण सुखयति तस्मादस्याऽऽ-
नन्दरूपत्वम् । अत एव चान्यत्राऽऽस्नायते—“एतस्यैवाऽऽनन्दस्यान्यानि
भूतानि मात्रामुपजीवन्ति ” इति ॥ ४९ ॥ भयाभयहेतुतयाऽपि ब्रह्मणः सत्त्वं
समर्थितं श्रुतौ—“यदा ह्येवैष एतस्मिन्नदृश्येऽनात्म्येऽनिरुक्तेऽनिलयनेऽभयं
प्रतिष्ठां विन्दते । अथ सोऽभयं गतो भवति । यदा ह्येवैष एतस्मिन्नुदरमन्तरं
कुरुते । अथ तस्य भयं भवति ” इति तत्संगृह्णाति—यदेति । अदृश्यत्वादी-
त्यादिशब्देन श्रुत्युक्तानात्म्यादिसंग्रहः । यदा खल्वेतस्मिन्साक्षिरूपे ब्रह्मणि ।
किंरूपे । अदृश्ये दृश्यप्रपञ्चरहिते । अनात्म्य आत्मनः संबन्धित्वादात्म्यं स्थू-
लशरीरं तद्रहिते । अनिरुक्ते सूक्ष्मभूतारब्धत्वात्सूक्ष्ममपि तन्निरुच्यत इति
निरुक्तं लिङ्गशरीरं तद्रहिते । श्रूयते हि—“न तस्य कार्यं करणं च विद्यते”
इति । अनिलयने । निलीयतेऽस्मिन्कार्याकारणप्रपञ्च इति निलयनं भावरूप-
मज्ञानं कारणशरीरं तद्रहिते । एवंभूते ब्रह्मणि निर्भेदमहमन्यो ब्रह्मान्यदि-

यदा ह्येवैष एतस्मिन्नल्पमप्यन्तरं नरः ।

विजानाति तदा तस्य भयं स्यान्नात्र संशयः ॥ ५२ ॥

सर्वेषामात्मभूतं यद्ब्रह्म सत्यादिलक्षणम् ।

उदास्ते तत्सुरश्रेष्ठा यथाजातजनं प्रति ॥ ५३ ॥

सम्यग्ज्ञानैकनिष्ठानां तदेव परमं पदम् ।

तदा स्वात्मतया भाति केवलं कृपया सुराः ॥ ५४ ॥

त्येवंविधभेदरहितं पारमार्थिकमेकत्वं श्रवणमननादिसाधनैः साधको विन्दते लभते तदैव तस्मिन्नेव समयेऽभयं भयरहितम् । भयहेतोर्भेदस्य निवृत्तत्वात् । भेदो हि भयहेतुः । “द्वितीयाद्वै भयं भवति” इति श्रुतेः । निरतिशयनिर्विकारानन्दरूपतयाऽत्यन्तशोभनं परमं सर्वोत्कृष्टममृतं कदाचिदप्यनश्वरमेवंभूतं परब्रह्म स ब्रह्मात्मैकत्वविद्याति प्राप्नोति ॥ ५० ॥ ५१ ॥ यदा खल्वेतस्मिन्नुक्तलक्षणे ब्रह्मण्यल्पमप्यन्तरं भेदं पश्यति तदा तस्याहमन्यः संसारी मत्तोऽन्यद्ब्रह्मेत्येवं भेददर्शिनस्तद्ब्रह्म भयं भयहेतुः स्यादित्यर्थः ॥ ५२ ॥ ननु ब्रह्मणः सर्वत्र साम्येनावस्थानात्पक्षपातायोगाच्च भेददर्शिनोऽप्यभयप्राप्तिः किं न स्यादिति तत्राऽऽह—सर्वेषामिति । भेददर्शिनामभेददर्शिनां च सर्वेषां हृदयमध्य आत्मत्वेनोपलभ्यमानं सत्यादिलक्षणं यद्ब्रह्म तन्मूर्खजनं प्रत्युदास्त उदासीनमेव भवति । अनधिकारिणं प्रत्युदासीनमेव ब्रह्म तस्य ब्रह्मजिज्ञासा-पराङ्मुखत्वान्न प्रकाशत इत्यर्थः ॥ ५३ ॥ ये त्वद्वितीयनिरतिशयानन्द-ब्रह्मात्मैकत्वविषयनिर्विचिकित्ससाक्षात्कारज्ञानैकनिष्ठास्तेषां पदं पदनीयं परमं सर्वोत्कृष्टं मायातत्कार्यातीतं तदेव केवलं ब्रह्म तदा तस्मिन्साक्षात्कारसमये स्वात्मभावेन कृपया भाति प्रकाशते । अत एवान्यत्राऽऽम्नायते—“नायमात्मा प्रवचनेन लभ्यो न मेधया न बहुना श्रुतेन । यमेवैष वृणुते तेन लभ्यस्तस्यैव आत्मा विवृणुते तनुं स्वाम्” इति ॥ ५४ ॥ यस्तु सत्यप्यधिकारे मननादिसाधनेन तत्स्वरूपं न साक्षात्करोति तस्याऽऽलस्योपहतस्य ब्रह्म भयकारणं स्यादित्याम्नातम् । “तत्त्वेव भयं विदुषोऽमन्वानस्य इति” तत्संगृह्णाति-तत्त्वेवेति । तदेव ब्रह्म तु साङ्गवेदाध्यायिनोऽपि ब्रह्मसाक्षात्कारनिमित्तं मन-

तत्त्वेवाधीतवेदस्य सहाङ्गैः सुरपुङ्गवाः ।

मननेन विहीनस्य भयहेतुः सदा भवेत् ॥ ५५ ॥

भीषाऽस्मात्पवते वायुभीषोदेति दिवाकरः ।

भीषाऽस्मादग्निरिन्द्रश्च मृत्युर्धावति पञ्चमः ॥ ५६ ॥

अस्यैवाऽऽनन्दलेशेन स्तम्बान्ताविष्णुपूर्वकाः ।

भवन्ति सुखिनो देवास्तारतम्यक्रमेण तु ॥ ५७ ॥

तत्तत्पदविरक्तस्य श्रोत्रियस्य प्रसादिनः ।

स्वरूपभूत आनन्दः स्वयं भाति पदे यथा ॥ ५८ ॥

नमकुर्वाणस्य भयहेतुर्भवतीत्यर्थः ॥ ५५ ॥ उक्तं ब्रह्मणो भयहेतुत्वं द्रढयितुं श्रुतिर्मन्त्रान्तरमुदाहरति—“भीषाऽस्माद्वातः पवते भीषोदेति सूर्यः । भीषाऽस्मादग्निश्चेन्द्रश्च मृत्युर्धावति पञ्चमः” इति तदत्र संगृह्णाति—भीषेति । वाय्वादीनामखिलजगद्व्यवहारनिर्वर्तनेऽधिकृतानां महाप्रभाववतां देवानामपि ब्रह्म भयहेतुः किल किमु वक्तव्यमन्येषां प्राणिनां भयहेतुरिति भावः ॥ ५६ ॥ एवं भयाभयहेतुत्वादपि ब्रह्मणोऽस्तित्वं सिद्धम् । “यदेष आकाश आनन्दो न स्यात् । एष ह्येवाऽऽनन्दयाति” इति यन्निरतिशयानन्दरूपत्वं ब्रह्मणोऽस्तित्वसाधनायोपन्यस्तं तदुपपादनाय तल्लेशभूतं सार्वभौमादिहिरण्यगर्भान्त-मुत्तरोत्तरं शतगुणभावेनावस्थितमानन्दप्रवाहं प्रतिपादयति श्रुतिः—“सैषाऽऽनन्दस्य मीमांसा भवति” इत्यादिना “स एको ब्रह्मण आनन्दः” इत्येवमन्तेन तत्संगृह्णाति—अस्यैवेति । ब्रह्मस्वरूपभूतो योऽयं निरतिशय आनन्दोऽस्यैवाऽऽनन्दस्यैकदेशेन ब्रह्मादिस्तम्बान्ताः सर्वे देहिनस्तत्तत्स्वरूपानन्दमिव्यञ्ज-कोपाधिमहत्त्वाल्पीयस्त्वाभ्यां तरतमभावेनावस्थितमानन्दं प्राप्य सुखिनो भव-न्तीत्यर्थः ॥ ५७ ॥ श्रुतौ सार्वभौमाद्यानन्दविशेषमुपन्यस्य तत्र तत्र “श्रोत्रि-यस्य चाकामहतस्य” इत्याम्नातं तदभिप्रायं संगृह्णाति—तत्तदिति । तेषु तेषु सार्वभौमादिपदेषूत्तरोत्तरं सातिशयत्वादनित्यत्वं परिज्ञाय ततो विरक्तस्यै-षणात्तयविनिर्मुक्तस्य प्रसन्नचित्तस्य श्रवणमननादिसाधनकलापमनुष्ठितवतः

अयमेव शिवः साक्षादादित्यहृदये तथा ।

अन्येषां हृदये चैव भाति साक्षितया स्वयम् ॥ ५९ ॥

विहाय साक्ष्यं देहादि मायान्तं तु विवेकतः ॥

सर्वसाक्षिणमात्मानं यः पश्यति स पश्यति ॥ ६० ॥

रुद्रनारायणादीनां स्तम्बान्तानां च साक्षिणम् ।

श्रोत्रियस्य ब्रह्मविदोऽनवच्छिन्नानन्दब्रह्मरूपत्वश्रवणात्तल्लेशभूतः सार्वभौमादिभेदेन तरतमभावेनावस्थितः सर्वोऽप्यानन्दस्तस्य विदुषः स्वरूपभूत इति तत्तत्पदेऽवस्थितस्य सार्वभौमादेर्यथाऽऽनन्दविशेषोऽवभासते तथा विदुषोऽपि स्वयं साधनान्तरनैरपेक्ष्येण तथाविध आनन्दो भातीत्यर्थः ॥ ५८ ॥ एतेन सार्वभौमादिहिरण्यगर्भान्तं तरतमभावेनावस्थिता आनन्दविशेषा जलतरङ्गबुद्बुदादयः समुद्र इव यत्नैक्यं गतास्तद्वितीयं ब्रह्म परिच्छेदकाभावान्निरतिशयानन्दरूपं भविष्यतीत्यभिप्रेत्य तत्सिद्धयर्थं जीवेश्वरभेदभ्रमं श्रुतिर्व्युदस्यति “स यश्चायं पुरुषे यश्चासावादित्ये स एकः” इति तत्संगृह्णाति—अयमेवेति । योऽयमाकाशादिकारणत्वेन निर्दिष्टो विदुषा स्वस्वरूपतया साक्षात्क्रियमाणो निरतिशयानन्दरूपः परशिव एष एवाऽऽदित्यहृदये । आदित्यो हिरण्यगर्भः “स त्रेधाऽऽत्मानं व्यकुरुताऽऽदित्यं तृतीयं वायुं तृतीयम्” इति श्रुतेः । तस्य प्रथमशरीरिणो हिरण्यगर्भस्य हृदये विशुद्धसत्त्वप्रधानमायोपाधिकः सन् । साक्षादिति व्यवधानाभावमाह । अनावृतज्ञानतया सर्वज्ञ ईश्वरो भातीत्यर्थः । तथैष एव परशिवोऽन्येषां जीवानां हृदये पञ्चकोशमध्ये मलिनसत्त्वप्रधानाविद्योपाधिकः किञ्चिज्ज्ञः संसारसाक्षित्वेन भाति ॥ ५९ ॥ एवं विरुद्धस्वभावयोरप्यनयोर्जीवेश्वरयोरैक्यप्रतिपत्तिप्रकारमाह—विहायेति । माया नामात्र सत्त्वरजस्तमोगुणात्मिका प्रकृतिः । सा चोदीरितजीवेश्वरोपाधिद्वयसाधारणरूपा । अतस्तच्छब्देन तदुभयमत्र विवक्षितम् । तथा चोभयत्र स्थूलशरीरादितत्कारणभूतमायापर्यन्तं सर्वज्ञत्वकिञ्चिज्ज्ञत्वादिविरुद्धधर्महेतुभूतं साक्ष्यत्वादनान्तेति विविच्य तत्परित्यज्य यदुभयत्रानुगतं साक्षिचिन्मात्ररूपमत एव परिच्छेदकाभावात्सर्वसाक्षिभूतं तदेकमेवेत्येवमैक्येन य आत्मानं पश्यति स यथार्थदर्शी ॥ ६० ॥

एवं तर्कप्रमाणाभ्यां यः पश्यति स पश्यति ॥ ६१ ॥

यस्यैवं तर्कमानाभ्यामस्ति विज्ञानमास्तिकाः ।

स लोकादखिलादस्माद्विभिद्याऽऽत्मानमात्मना ॥ ६२ ॥

अन्नादीनखिलान्कोशानाभासेन विभासितान् ।

उपसंक्रामतीशस्य प्रसादादेव केवलात् ॥ ६३ ॥

रुद्रनारायणादीनामिति । ते हि परशिवस्यावतारविशेषा लीलाविग्रहधारिण-
स्तेषामन्येषां जीवानां च साक्षिभूतं चिन्मात्रमुक्तरीत्या स्वात्मभावेन यः पश्यति
स एव ब्रह्मवित् । एतेन साच्चिदानन्दरूपस्य परशिवस्य जीवेश्वरोपाधिकृत-
परिच्छेदनिरासेन तस्यापरिच्छिन्ननिरतिशयज्ञानानन्दैकरसत्वमुपपादितं भवति ।
यद्यप्येतत्सौत्रपरपदतात्पर्यप्रतिपादकस्य सर्वान्कामानिति मन्त्रभागस्य व्याख्या-
नरूपत्वादन्ते समाम्नातव्यं तथाऽपि यदेष आकाश आनन्दो न स्यादित्युपन्यस्त-
तर्कसमर्थनार्थमत्रैव प्रसङ्गादास्मात्तमिति द्रष्टव्यम् । एवमद्वितीयनिरतिशयनिर्वि-
कारसाच्चिदानन्दैकरसस्य ब्रह्मणोऽस्तित्वप्रतिपादनादस्ति नास्तीति संशयो निरा-
कृतः ॥ ६१ ॥ विद्वानपि न प्राप्नोति चेति प्रश्नस्योत्तरभूता श्रुतिः “स य एवं विद्वान्
इत्यादिका” “एतमानन्दमयमात्मानमुपसंक्रामति” इत्येवमन्ता । तदर्थं संगृह्णाति—
यस्यैवमिति । यस्य खलु विदुष एवमुक्तप्रकारेण निरतिशयानन्दब्रह्मात्मैकत्व-
ज्ञानमास्ति स ब्रह्मवित् दृष्टादृष्टेष्टविषयसमुदायरूपादखिलादास्माद्विभेदात्पृथिव्यन्त-
रिक्षस्वर्गादिभेदभिन्नादनात्मप्रपञ्चादात्मानमात्मना बुद्ध्या विविच्यान्नमयात्मा
भूत्वा पुनरपि विवेकेनाऽऽन्तरं प्राणमयाद्यात्मानमवलम्ब्य चिदाभासेन भासि-
तस्य बाह्यस्यान्नमयादेरनात्मत्वं जानानोऽन्नमयादिपञ्चकोशेभ्योऽध्यान्तरं सर्व-
जगत्कल्पनास्पदं सत्यज्ञानानन्तानन्दैकरसं ‘ब्रह्म पुच्छं प्रतिष्ठा’ इति सर्वाधा-
रत्वेन यन्निर्दिष्टं ब्रह्म तदुपसंक्रामति । साधकः परशिवाप्यर्पणबुद्ध्याऽनुष्ठितैर्यज्ञ-
दानादिभिः प्रीणितस्य परमेश्वरस्य प्रसादेन विद्योदये सति भेदहेतोरविद्याया
निवृत्तेस्तत्कृतभेदभ्रमनिरासात्सर्वगतत्वेन नित्यप्राप्तमपि ब्रह्म कण्ठगतचामी-
करन्यायेन पुनः प्राप्नोतीत्यर्थः । एवं च विद्वानेव प्राप्नोतीति प्रतिपादनादवि-
दुषोऽपि ब्रह्मप्राप्तिरस्ति वा न वेति प्रश्नोऽपि निराकृतो वेदितव्यः ॥ ६२-६३ ॥

यतो वाचो निवर्तन्ते निमित्तानामभावतः ।

निर्विशेषे शिवे शब्दः कथं देवाः प्रवर्तते ॥ ६४ ॥

विशेषं कंचिदाश्रित्य खलु शब्दः प्रवर्तते ।

यस्मादेतन्मनः सूक्ष्मं व्यावृत्तं सर्वगोचरम् ॥ ६५ ॥

एवं वेदनमात्राद्ब्रह्मप्राप्तिप्रतिपादनेन 'ब्रह्मविदामोति' इति सूत्रवाक्यभागस्तद्व्याख्यानरूपो "यो वेद सोऽश्नुते" इति मन्त्रभागश्च व्याख्यातो भवति । अद्वितीयनिरतिशयानन्दाभयब्रह्मप्राप्तिर्ज्ञानमात्रसाध्येत्यस्मिन्स्वप्रतिपादितेऽर्थे श्रुतिः संवादार्थं कश्चिन्मन्त्रमुदाजहार । स चैवमाम्नातः—“यतो वाचो निवर्तन्ते, अप्राप्य मनसा सह । आनन्दं ब्रह्मणो विद्वान् बिभेति कुतश्चन” इति तत्संगृह्णाति—यत इति । यतो यस्मादुक्तलक्षणादत्यन्तनिर्विकल्पकाद्ब्रह्मणः सकाशाद्वाचो निवर्तन्ते । अभिधातुमशक्ताः परावर्तन्त इत्यर्थः । कुत इत्यत आह—निमित्तानामिति । जात्यादीनि हि शब्दानां प्रवृत्तिनिमित्तानि तेषां प्रवृत्तिनिमित्तानां ब्रह्मण्यभावादित्यर्थः । एतदेवोपपादयति—निर्विशेष इति । यस्मात्, “अस्थूलमनष्वहस्वम्” इत्यादिश्रुत्या ब्रह्म निर्विशेषमवगम्यते । अतस्तथाविधे जात्यादिसकलधर्मरहिते कथमभिधावृत्त्या शब्दः प्रवर्तते । नैव प्रवर्तितुं शक्नोतीत्यर्थः ॥ ६४ ॥ विशेषं कंचिदिति । अभिधेयगतं कंचिद्विशेषं प्रवृत्तिनिमित्तत्वेनोपादायैव हि लोके शब्दः प्रवर्तते । अतस्तद्रहिते ब्रह्मणि शब्दप्रवृत्तिरयुक्तैत्यर्थः । सूक्ष्मं सूक्ष्मार्थग्राहकम् । सर्वेन्द्रियसहकारितया सर्वविषयगोचरमन्तःकरणमपि स्ववृत्तिभिः सह यस्मान्निर्विकल्पकाद्ब्रह्मणो व्यावृत्तं निवृत्तम् । ननु तान्निरस्तसमस्तोपाधिकं वाङ्मनसातीतं चेत्तत्सद्भावावेदकप्रमाणाविषयत्वात्तरश्रृङ्गवदसदेव स्यात् । नैष दोषः । अविषयस्यापि तस्य लक्षयितुं शक्यत्वात् । तथा हि सत्यज्ञानादिवाक्यं तावल्लोकसिद्धसत्यादिप्रतिपादनद्वारा यथोदीरितनिर्विशेषं ब्रह्म विधिमुखेन लक्षणया प्रतिपादयति । “अथात आदेशो नेति नेति” इत्यादिकं तु व्यतिरिक्तसकलनिषेधेन प्रपञ्चव्यतिरेकावच्छिन्नं तद्व्यतिरेकमुखेनाभिदधत्तद्व्यतिरेकाविनिर्मुक्तं तत्स्वरूपं लक्षयति । न चेदृशस्य वेदान्तवाक्यस्याज्ञातज्ञापकत्वेनोत्पत्तिविधिरूपत्वाद्विधौ लक्षणा न

यस्माच्छ्रोत्रत्वगक्ष्यादिखानि कर्मेन्द्रियाणि च ।

व्यावृत्तानि पराग्वस्तुविषयाणि सुरोत्तमाः ॥ ६६ ॥

तद्ब्रह्माऽऽनन्दमद्वंद्वं निर्गुणं सत्यचिद्वनम् ।

विदित्वा स्वात्मरूपेण न बिभेति कुतश्चन ॥ ६७ ॥

न्याय्येति स्थितेस्तत्र लक्षणा न युक्तेति वाच्यम् । प्रतिनियतवाच्यार्थत्यागेन विधौ लक्षणास्वीकारे लक्ष्यार्थस्यानियतत्वादानेकत्वेन संदेहः स्यादित्यभिप्रायेण हि विधौ लक्षणा न न्याय्येत्युच्यते । यत्र तु मुखान्तरेण संदेहो निवार्यते तत्र विधावपि लक्षणा न दुष्यति । यथाऽर्धमन्तर्वैद्यं बहिर्वैदीति । एवमत्रापि व्यतिरिक्तसकलनिषेधादानेकत्वसंदेहाभावात्परिशेषेण तस्यैव लक्ष्यत्वसिद्धेर्विधावपि लक्षणा न दुष्टा । न च लक्ष्यत्वविशिष्टस्यैव ग्रहणान्निरुपाधिकस्य शब्दाविषयत्वमिति मन्तव्यम् । लक्ष्यत्वस्योपलक्षणत्वेन ग्राह्यकोटावननुप्रवेशात् । अतोऽत्र वागविषयत्वोक्तिरभिधावृत्त्यभिप्राया । अत एवोपनिषदेकवेद्यत्वमप्याम्नातम् “तं त्वौपनिषदं पुरुषं पृच्छामि” इति । विधिनिषेधमुखवाक्यद्वैविध्यात्तज्जानिता ब्रह्माकारमनोवृत्तिरपि द्वेधा भवति । तत्र विधिरूपवाक्यजनिता मनोवृत्तिः स्वोपादानबलेन निरुपाधिकं ब्रह्म विषयीकुर्यतीति तदवगमयति । न चैतावता निरुपाधिकस्य मनोवृत्त्यविषयत्वभङ्गः । मनोवृत्तेरेवोपाधेः सद्भावेनास्य सोपाधिकत्वात् । नाप्यवस्तुत्वम् । उपाधेरुपलक्षणत्वेन विषयकोटावननुप्रवेशात् । एवं विधिनिषेधमुखेन प्रवृत्तवाक्यजनितमनोवृत्तिरपि समस्तोपाधिव्यतिरेकावच्छिन्नं तद्ब्रह्म गोचरयन्तीति तदवच्छेदकं व्यतिरेकं स्वात्मानं च कतकरजोन्यायेन निवर्तयति । एतदेवाभिप्रेत्याऽऽम्नायते—“मनसैवेदमाप्तव्यम्” इति । एवमुक्तरीत्योपाधिसंस्पर्शविधुरस्य निरस्तसमस्तोपाधिकस्यात्यन्तनिर्विकल्पकस्य बाङ्मनसातीतत्वं सिद्धम् ॥ ६५ ॥ पराग्वस्तुविषयाणीति । पराग्वस्तूनीदंकारास्पदानि शब्दादीनि विषयो येषां तानि तथोक्तानि । तथात्वं च कठैराप्नायते—“पराञ्चि खानि व्यतृणत्स्वयंभूः” इति ॥ ६६ ॥ इत्थं यद्ब्रह्म बाङ्मनसातीतं तदद्वंद्वमद्वितीयं शीतोष्णादिसकलद्वंद्वनिर्मुक्तं च । अत एव निर्गुणं सत्यज्ञानानन्दैकरसमेवंरूपं ब्रह्म स्वात्मभावेन विदित्वा । ननु कथं तस्य वेदनं संभवति बुद्ध्यविषयत्वात् । नैष दोषः । व्यतिरेकावच्छिन्नं

एवं यस्तु विजानाति स्वगुरोरुपदेशतः ।
 स साध्वसाधुकर्मभ्यां सदा न तपति प्रभुः ॥ ६८ ॥
 तप्यतापकरूपेण विभातमखिलं जगत् ।
 प्रत्यगात्मतया भाति ज्ञानाद्वेदान्तवाक्यजात् ॥ ६९ ॥
 कर्ता कारयिता कर्म करणं कार्यमास्तिकाः ।
 सर्वमात्मतया भाति प्रसादात्पारमेश्वरात् ॥ ७० ॥
 प्रमाता च प्रमाणं च प्रमेयं प्रमितस्तथा ।
 सर्वमात्मतया भाति प्रसादात्पारमेश्वरात् ॥ ७१ ॥
 नियोज्यश्च नियोगश्च साधनानि नियोजकः ।

तद्विषयीकुर्वता मनसाऽदूरविप्रकर्षेण व्यवस्थापयितुं शक्यत्वस्योपपादितत्वात् ।
 एवं ज्ञानेनाद्वितीयनिष्प्रपञ्चस्वप्रकाशचिदानन्दब्रह्मात्मभावेनावस्थितो विद्वान्-
 कस्माच्चिदपि न बिभेति । भयहेतोः स्वातिरिक्तस्य द्वितीयस्य वस्तुनोऽभा-
 वात् । चनशब्दोऽप्यर्थे श्रुतौ ॥ ६७ ॥ उक्तब्रह्मविदो यत्फलमाप्नातम् “ एत-
 ंह वा न तपति किमहं साधु नाकरवं किमहं पापमकरवम् ” इति तदर्थं
 संगृह्णाति—एवमिति । योऽयमुक्तरीत्या गुरुरुपदेशक्रमेणाद्वितीयब्रह्मात्मवित्स
 ब्रह्मीभूतोऽकृतेन साधुकर्मणा पुण्येन कृतेन वाऽसाधुकर्मणा पापेन न तपति ।
 स्वात्मानमिति शेषः । मूलाज्ञाननिवृत्त्या तद्विलसितस्य क्रियाकारकफलात्म-
 कस्य प्रपञ्चस्यापि बाधितत्वात् । अज्ञानी हि मुमूर्षावस्थायां यज्ञदानादिशुभ-
 कर्माकरणात्स्वर्गाद्यप्राप्तिं स्वकृतपापफलनरकप्राप्तिं च मनसा समालोक्य-
 स्ताभ्यां बिभेति । ज्ञानी तु भाविजन्मापादककर्मसंचयस्य ज्ञानाग्निना दग्ध-
 त्वाद्भाविजन्माभावेन न तपतीत्यर्थः ॥ ६८ ॥ ‘ स य एवं विद्वानेते आत्मानं
 स्पृणुते ’ इति वाक्यस्यार्थमाह—तप्यतापकेति । तप्यस्तपिक्रियाविषयो भो-
 कृत्प्रपञ्चः । तापकानि साध्वसाधुकर्मादीनि । एवं द्वैविध्येनावस्थितमपि सर्वं
 जगदद्वितीयब्रह्मात्मैकत्वज्ञानाद्विदुषः स्वस्वरूपतयैव भाति न तु स्वातिरिक्तं
 किंचित्पश्यति येनासौ तप्येत ॥ ६९ ॥ अल्पमिदमुच्यते क्रियाकारकलक्षणः

सर्वमात्मतया भाति प्रसादात्पारमेश्वरात् ॥ ७२ ॥

भोक्ता भोजयिता भोगो भोगोपकरणानि च ।

सर्वमात्मतया भाति प्रसादात्पारमेश्वरात् ॥ ७३ ॥

ग्राहकश्च तथा ग्राह्यं ग्रहणं सर्वतोमुखम् ।

सर्वमात्मतया भाति प्रसादात्पारमेश्वरात् ॥ ७४ ॥

अन्यथाज्ञानमज्ञानं संशयज्ञानमेव च ।

सर्वमात्मतया भाति प्रसादात्पारमेश्वरात् ॥ ७५ ॥

घटज्ञानं पटज्ञानं कुड्यादिज्ञानमेव च ।

सर्वमात्मतया भाति प्रसादात्पारमेश्वरात् ॥ ७६ ॥

घटः कुड्यं कुसूलं च पटः पात्रं च पर्वतः ।

सर्वमात्मतया भाति प्रसादात्पारमेश्वरात् ॥ ७७ ॥

पातालाद्याश्च लोकाश्च सत्यलोकादयोऽपि च ।

सर्वमात्मतया भाति प्रसादात्पारमेश्वरात् ॥ ७८ ॥

ब्रह्माण्डं तत्र क्लृप्तानामण्डानां शतकोटयः ।

सर्वमात्मतया भाति प्रसादात्पारमेश्वरात् ॥ ७९ ॥

समुद्राश्च तटाकाश्च नद्यः सर्वनदा अपि ।

सर्वमात्मतया भाति प्रसादात्पारमेश्वरात् ॥ ८० ॥

मेरुमन्दरपूर्वाश्च पर्वताश्च महत्तराः ।

सर्वमात्मतया भाति प्रसादात्पारमेश्वरात् ॥ ८१ ॥

वनानि वनदेशाश्च वन्यानि विविधानि च ।

सर्वमात्मतया भाति प्रसादात्पारमेश्वरात् ॥ ८२ ॥

वृक्षाश्च विविधाः क्षुद्रतृणगुल्मादयोऽपि च ।

सर्वमात्मतया भाति प्रसादात्पारमेश्वरात् ॥ ८३ ॥

आकाशादीनि भूतानि भौतिकान्यखिलान्यपि ।

सर्वमात्मतया भाति प्रसादात्पारमेश्वरात् ॥ ८४ ॥

शब्दस्पर्शादितन्मात्ररूपाणि सकलानि च ।

सर्वमात्मतया भाति प्रसादात्पारमेश्वरात् ॥ ८५ ॥

कृमिकीटपतङ्गाश्च क्षुद्रा अपि च जन्तवः ।

सर्वमात्मतया भाति प्रसादात्पारमेश्वरात् ॥ ८६ ॥

पशवश्च मृगाश्चैव पन्नगाः पापयोनयः ।

सर्वमात्मतया भाति प्रसादात्पारमेश्वरात् ॥ ८७ ॥

मनुष्याश्चैव मातङ्गा अश्वा उष्ट्राः खरा अपि ।

सर्वमात्मतया भाति प्रसादात्पारमेश्वरात् ॥ ८८ ॥

यक्षराक्षसगन्धर्वप्रमुखाः सिद्धकिन्नराः ।

सर्वमात्मतया भाति प्रसादात्पारमेश्वरात् ॥ ८९ ॥

कर्मदेवाश्च देवाश्च देवराजो विराट्स्वराट् ।

सर्वमात्मतया भाति प्रसादात्पारमेश्वरात् ॥ ९० ॥

अहं च मद्विभूतिश्च मम भक्ताश्च देहिनः ।

सर्वमात्मतया भाति प्रसादात्पारमेश्वरात् ॥ ९१ ॥

विष्णुर्विष्णुविभूतिश्च विष्णुभक्ताश्च देहिनः ।

सर्वमात्मतया भाति प्रसादात्पारमेश्वरात् ॥ ९२ ॥

रुद्रो रुद्रविभूतिश्च रुद्रभक्ताश्च देहिनः ।

सर्वमात्मतया भाति प्रसादात्पारमेश्वरात् ॥ ९३ ॥

ईश्वरस्तद्विभूतिश्च तदीयाः सर्वदेहिनः ।

सर्वमात्मतया भाति प्रसादात्पारमेश्वरात् ॥ ९४ ॥
 सदाशिवसमाख्यस्तु शिवस्तस्य विभूतयः ।
 सर्वमात्मतया भाति प्रसादात्पारमेश्वरात् ॥ ९५ ॥
 दिशश्च विदिशश्चैव साभ्रं नक्षत्रमण्डलम् ।
 सर्वमात्मतया भाति प्रसादात्पारमेश्वरात् ॥ ९६ ॥
 वासुदेवः संकर्षणः प्रद्युम्नश्चानिरुद्धकः ।
 सर्वमात्मतया भाति प्रसादात्पारमेश्वरात् ॥ ९७ ॥
 मत्स्यः कूर्मो वराहश्च नारसिंहोऽथ वामनः ।
 तद्भक्ताश्च तथा भान्ति प्रसादात्पारमेश्वरात् ॥ ९८ ॥
 आश्रमाश्च तथा वर्णाः संकरा विविधा अपि ।
 सर्वमात्मतया भाति प्रसादात्पारमेश्वरात् ॥ ९९ ॥
 निषिद्धं चानिषिद्धं च निषेधा विधयोऽपि च ।
 सर्वमात्मतया भाति प्रसादात्पारमेश्वरात् ॥ १०० ॥
 शरीरमिन्द्रियं प्राणो मनो बुद्धिरहंकृतिः ।
 सर्वमात्मतया भाति प्रसादात्पारमेश्वरात् ॥ १०१ ॥
 कामक्रोधादयः सर्वे तथा शान्त्यादयोऽपि च ।
 सर्वमात्मतया भाति प्रसादात्पारमेश्वरात् ॥ १०२ ॥
 जीवात्मा परमात्मा च तयोर्भेदश्च भेदकः ।
 सर्वमात्मतया भाति प्रसादात्पारमेश्वरात् ॥ १०३ ॥
 जडशक्तिप्रभेदाश्च चिच्छक्तिस्तद्भिदाऽपि च ।
 सर्वमात्मतया भाति प्रसादात्पारमेश्वरात् ॥ १०४ ॥
 अस्तिशब्दोदिता अर्था नास्तिशब्दोदिता अपि ।

सर्वमात्मतया भाति प्रसादात्पारमेश्वरात् ॥ १०५ ॥
 आत्मा नाम सुराः स्वेन भासा यो भाति संततम् ।
 तमेव त्वमहंशब्दप्रत्ययाभ्यां तु जन्तवः ॥ १०६ ॥
 व्यवहारे विजानन्ति न जानन्त्येव तेऽर्थतः ।
 अर्थतश्चास्य वेत्तारो न विद्यन्तेऽद्वयत्वतः ॥ १०७ ॥
 एवमात्मानमद्वैतमात्मना वेद यः स्थिरम् ।
 सोऽयमर्थमिमं नित्यं गायन्नास्ते स्वभावतः ॥ १०८ ॥

सर्वोऽपि प्रपञ्चः स्वात्ममात्रतयैव तस्य भातीत्याह--कर्तेत्यादिना ॥ ७०--१०५ ॥
 नन्वेवंविधं सर्वं जगद्विदुषः स्वात्मतया प्रतीयते चेदात्मनः सविशेषत्वापत्तिरि-
 त्याशङ्क्याऽऽह—आत्मा नामेति । स्वस्मिन्नारोपितप्रपञ्चस्य भासकं साधना-
 न्तरनिरपेक्षेण स्वयमेव प्रकाशमानं यत्साक्षिचिन्मात्रं स एवाऽऽत्मा साक्ष्यं तु
 जगदध्यस्तत्वाच्छुक्तिरूप्यवन्मिथ्याभूतमित्यर्थः । नन्वेवमात्मा यदि स्वयंप्रका-
 शस्तर्हि विदुषामिवाविदुषामप्यसौ प्रकाशमान एवेत्यतस्त एव सर्वे मुच्येर-
 न्नित्यत आह—तमिति । स्वप्रकाशमपि तं त्वमहमिति शब्देन तदर्थविषय-
 मनोवृत्त्या चाहंकारवैशिष्ट्येनैव जानन्ति लौकिकाः परमार्थतो निरस्तसमस्तो-
 पाधिकमद्वितीयं चिन्मात्रस्वरूपं नैव जानन्ति ॥ १०६ ॥ अद्वयत्वत इति ।
 अद्वितीयत्वादेयास्यात्मनः परमार्थतो वेदितारो नैव विद्यन्ते । वेदनस्य प्रमा-
 तृप्रमाणादिभेदसापेक्षत्वात् ॥ १०७ ॥ तर्हि विद्वानपि कथं तं वेदेयत
 आह—एवमिति । एवमुक्तप्रकारेण श्रवणादिसाधनजनितया निरस्तसम-
 स्तोपाधिकब्रह्मात्मविषयमनोवृत्त्याऽऽवरणज्ञानापनयने सत्यद्वितीयमात्मानं स्व-
 रूपप्रकाशेनैव विद्वान्साक्षात्करोति । एवं विदुषो यज्ज्ञानं प्रदर्शितं श्रुतौ
 “एतत्साम गायन्नास्ते” इत्यादिना “सुवर्नं ज्योतीः” इत्यन्तेन तदन्वयप्र-
 योजनकथनेनोपपादयति—सोऽयमित्यादिना । “हा रेवु हा रेवु हा रेवु” इत्यादि
 “सुवर्नं ज्योतीः” इत्यन्तं साम । तस्य चायमर्थः । यदेतावन्तं कालं भोक्तुं
 भोग्यभोगप्रदरूपं जगद्विभक्तमासीत्तत्सर्वमहमेव न मत्तोऽन्यत्किंचिदस्ति ।
 अहो इदं महदाश्चर्यं स्वप्रकाशचिह्नरूपपरमज्योतीरूपोऽहमेव तत्सर्वमभिभवा-

यथा नर्तनमीशस्य स्वभावाल्लोकरक्षकम् ।

तथा विद्या विनोदाख्या गीतिर्लोकोपकारिणी ॥ १०९ ॥

यथैवाऽऽदिगुरोर्गीतिर्लोकानां हितकारिणी ।

तथैवास्य गुरोर्गीतिर्लोकानां हितकाम्यया ॥ ११० ॥

आप्तकामस्य रुद्रस्य गीतिर्व्याख्यानलक्षणा ।

परोपकारिणी तद्वद्गीतिरस्यापि सद्गुरोः ॥ १११ ॥

लौकिकेष्वपि गानेषु प्रसादं कुरुते शिवः ।

किं पुनर्वैदिके गाने ततो गानं समाश्रयेत् ॥ ११२ ॥

व्याख्यागानेष्वशक्तस्तु शिवमुद्दिश्य भक्तिः ।

लौकिकीमपि वा गीतिं कुर्यान्नित्यमतन्द्रितः ॥ ११३ ॥

गीतिज्ञानं शिवप्राप्तेः सुतरां कारणं भवेत् ।

गीतिज्ञानेन योगः स्याद्योगादेव शिवैक्यता ॥ ११४ ॥

गीतिज्ञो यदि योगेन न याति परमेश्वरम् ।

प्रतिबन्धकबाहुल्यात्तस्यैवानुचरो भवेत् ॥ ११५ ॥

केवलं लौकिकं गानं न कुर्यान्मोहतोऽपि वा ।

गीतिं तत्साम गायान्नममर्थमनुसंधानो विद्वान्विक्षेपहेतोर्भावादव्याकुलमास्त
इत्यर्थः ॥ १०८ ॥ एतद्वृष्टान्तेनोपपादयति—यथेति ॥ १०९ ॥ परमे-
श्वरनर्तनवद्विद्विज्ञानमपि लोकरक्षाहेतुरित्युपपाद्य परतत्त्वप्रतिपत्त्युपायतामपि
तस्य दृष्टान्तेनोपपादयति—यथैवेति । आदिगुरोः परमेश्वरस्य । कर्तरि
षष्ठी । तत्कर्तृका गीतिः । परतत्त्वव्याख्यानरूपा या ईश्वरगीतेति कूर्मपुराणे प्र-
सिद्धा सा यथा परतत्त्वोपदेशेन गीतिर्लोकोपकारिण्येवमस्य विदुषो गीतिरपि
परतत्त्वप्रतिपादनेन जगदनुग्रहायेत्यर्थः ॥ ११० ॥ १११ ॥ नन्वयमुपदेशो वाक्या
न्तरादपि प्रसिद्ध इति विदुषो गानमयुक्तमित्यत आह- लौकिकेष्विति ॥ ११२ ॥
व्याख्यागानेष्विति । संस्कृतशब्दरूपं गद्यपद्यात्मकं व्याख्यागानम् । तत्तदे-

यदि कुर्यात्प्रमादेन प्रायश्चित्ती भवेद्द्विजः ॥ ११६ ॥
 अतः स्वसंसारविनाशने रतः श्रुतिप्रमाणेन च
 तर्कवर्त्मना । प्रबोधमासाद्य शिवस्य तं पुनः
 सदैव गायन्विचरोदिमां महीम् ॥ ११७ ॥
 इत्युपनिषत्परतत्त्वविषया वः सत्यमुदिता
 सकलदुःखनिहन्त्री ॥ कष्टहृदयस्य मनुजस्य न
 देया भक्तिसहितस्य तु शिवस्य खलु देया ॥ ११८ ॥
 इति श्रीस्कान्दपुराणे सूतसंहितायां चतुर्थस्य यज्ञवैभवख-
 ण्डस्योपरिभागे ब्रह्मगीतासु साक्षिशिवस्वरूपकथनं
 नाम तृतीयोऽध्यायः ॥३॥

अथ चतुर्थोऽध्यायः ।

४. तलवकारोपनिषद्वाख्यानम् ।

ब्रह्मोवाच—

अस्ति देवः स्वतः सिद्धः साक्षी सर्वस्य सर्वदा ।
 संसारार्णवमग्नानां साक्षात्संसारमोचकः ॥ १ ॥

शीयभाषया परमेश्वरविषया गीतिलौकिकी ॥ ११३—११६ ॥ श्रुतीत्युप-
 निषदिति ॥ ११७ ॥ यदिदं ब्रह्मविद्यानिगमनं तत्संगृह्णाति—इतीति ।
 अनेन यथोक्तप्रकारेण परतत्त्वविषयोपनिषदुपदिष्टा । उपनिषन्नाम ब्रह्मविद्या ।
 प्रत्यगात्मानं निरस्तसमस्तोपाधिकं ब्रह्मोपनीय भेदभ्रमहेतुभूतमविद्यातत्कार्यं
 निवर्तयतीति तच्छब्दव्युत्पत्तेः । उक्तं ह्याचार्यैः—“ उपनीयेममात्मानं ब्रह्मा-
 पास्तद्वयं स्वतः । निहन्यविद्यां तज्जं च तस्मादुपनिषन्मता” इति ॥ ११८ ॥
 इति श्रीसूतसंहितातात्पर्यदीपिकायां चतुर्थस्य यज्ञवैभवखण्डस्योपरिभागे
 ब्रह्मगीतासुपनिषत्सु साक्षिशिवस्वरूपकथनं नाम तृतीयोऽध्यायः ॥३॥

एवमैतरेयकतैत्तिरीयकस्याप्यैदंपर्यं प्रतिपादितम् । अथ सामवेदोपनि-

सर्वेषां तु मनस्तेन प्रेरितं नियमेन तु ।

विषये गच्छति प्राणश्चेष्टते वाग्वदत्यपि ॥ २ ॥

चक्षुः पश्यति रूपाणि श्रोत्रं शब्दान् शृणोत्यपि ।

अन्यानि खानि सर्वाणि तेनैव प्रेरितानि तु ॥ ३ ॥

स्वं स्वं विषयमुद्दिश्य प्रवर्तन्ते निरन्तरम् ।

प्रवर्तकत्वं चाप्यस्य मायया न स्वभावतः ॥ ४ ॥

पदो ब्रह्मात्मैकत्वपरत्वं वक्तुमारभमाणस्तावज्जैमिनिसामशाखोपनिषदर्थं संगृह्णाति चतुर्थेनाध्यायेन । यथोदीरितं ब्रह्मात्मत्वमुपदेशगम्यमेव न तु तर्कगम्यमित्यमुमर्थं द्योतयितुं श्रुत्या प्रश्नप्रतिवचनाभ्यां ब्रह्मोपदिश्यते । “केनेषितं पतति प्रेषितं मनः केन प्राणः प्रथमः प्रैति युक्तः । केनेषितां वाचमिमां वदन्ति चक्षुः श्रोत्रं क उ देवो युनक्ति” इति प्रश्नः “श्रोत्रस्य श्रोत्रं मनसो मनो यद्वाचो ह वाचं स उ प्राणस्य प्राणश्चक्षुषश्चक्षुः” इति प्रतिवचनं तदेतदुभयमर्थतः संगृह्णाति—अस्ति देय इत्यादिना । स्वतः सिद्ध इति सार्वकालिकं पारमार्थिकं सत्यत्वं विवक्षितम् । साक्षीति स्वपरव्ययहारहेतुभूतचित्प्रकाशरूपत्वं साक्ष्यप्रपञ्चानन्तर्भावेन कूटस्थनित्यत्वं च ॥ १ ॥ सर्वेषामिति । तेन सर्वसाक्षिणा स्वतन्त्रेण परमेश्वरेण सर्पप्राणिहृदये जीवभावेनानुप्रविश्यावस्थितेनेच्छामात्रात्प्रेरितं प्रवर्तितं सत्स्वविषये मन्तव्ये मनः प्रवर्तते । न च देहेन्द्रियादिसंघात एव तत्प्रेरक इति वाच्यम् । तस्य प्रसिद्धत्वेनोपदेशवैयर्थ्यप्रसङ्गात् । अतस्तदतिरिक्तेन चिन्मात्रज्योतिषा केनचित्प्रेरितमेव मनः स्वविषयं प्रत्याययतीति युक्तमभ्युपगन्तुम् । प्राणापानादिपञ्चवृत्त्यात्मको मुख्यप्राणश्च तेन प्रेरित एव प्राणनादिचेष्टां करोति । तथा सर्वशब्दव्यवहारहेतुभूतं वागिन्द्रियमपि चिन्मात्रस्वरूपेणैतेन प्रेरितमेवाभिवदनरूपं स्वकार्यं करोति । चक्षुः श्रोत्रयोरप्येवं योज्यम् ॥ २ ॥ अन्यानीति । उक्तव्यतिरिक्तानि बुद्धीन्द्रियाणि कर्मेन्द्रियाणि चेत्यर्थः । नन्वसङ्गोदासीनस्य कूटस्थनित्यस्य निस्तरङ्गसमुद्रकल्पस्य चिन्मात्रस्वरूपस्याऽऽत्मनः कथमीदृग्भिन्नं प्रेरकत्वं संभवतीत्यत आह—प्रवर्तकत्वमिति । माययेति । मलिनसत्त्वप्रधानमायापरिणामरूपदेहेन्द्रियाणुपा-

इन्द्रियाणां तु सत्ता च नैव स्वाभाविकी मता ।

तप्तायःपिण्डवत्तस्य सत्तयैव सुरर्षभाः ॥ ५ ॥

श्रोत्रमात्मनि चाध्यस्तं स्वयं देवो महेश्वरः ।

अनुप्रविश्य श्रोत्रस्य ददाति श्रोत्रतां हरः ॥ ६ ॥

मन आत्मनि चाध्यस्तं प्रविश्य परमेश्वरः ।

मनस्त्वं तस्य सत्त्वस्थो ददाति नियमेन तु ॥ ७ ॥

वाचो वाक्त्वमनुप्राप्य प्राणस्य प्राणतां हरः ।

ददाति नियमेनैव चक्षुषं चक्षुषस्तथा ॥ ८ ॥

धिसंपर्कवशेनेत्यर्थः ॥ ३ ॥ ४ ॥ ननु प्रेरक आत्माऽन्यस्तु तोन्यत्प्रेर्य मनआदिकमिति द्वैतापत्तिर्जायैतेत्यत आह—इन्द्रियाणामिति । मनः प्रभृतीनामिन्द्रियाणां सद्रूपे तस्मिन्नध्यस्तत्वात्तप्तायःपिण्डन्यायेनाधिष्ठानसत्त्वमेवाऽऽरोपितेषु मनःप्रभृतिषु धर्मत्वेन प्रतिभाति । नच तेषां स्वाभाविकं सत्त्वमस्तीत्यर्थः ॥ ५ ॥ एवं मनआदिकं यस्येच्छामात्रात्स्वस्वव्यापारे प्रेर्यते स किंरूप इति प्रश्नोऽनुक्तोऽप्यर्थादवगन्तव्यः । अस्य चोत्तरमाह—श्रोत्रमिति । श्रोत्रं तावदितरप्रपञ्चवद्दृश्यत्वात्सर्वाधिष्ठानभूते सच्चिन्मात्र आत्मन्यध्यस्तमित्यविवादम् । तच्च श्रूयतेऽनेनेति व्युत्पत्त्या श्रवणसाधनमिन्द्रियमधिष्ठानत्वेन तदनुप्रविश्य स्वप्रकाशचिद्रूपः परशिवस्तस्य श्रोत्रत्वं श्रोत्रस्य श्रवणसाधनसामर्थ्यं प्रयच्छति । सर्वान्तरस्वप्रकाशात्मचैतन्यज्योतिःसमवधानेन हि तत्स्वविषयशब्दाभिव्यञ्जनसमर्थं भवति । अतः श्रोत्रस्यापि श्रवणसामर्थ्यप्रदानात्तथाविधं सर्वान्तरचैतन्यं श्रोत्रस्य श्रोत्रमिति श्रुत्या निर्दिश्यते । एवं मन आत्मनीत्यादावपि योज्यम् ॥ ६ ॥ सत्त्वस्य इति । कार्येऽन्तःकरणेऽनुगतं यत्कारणभूतं सत्त्वं तस्य चैतन्यप्रकाशाभिव्यञ्जनसामर्थ्यात्तनावच्छिन्न इत्यर्थः । मननसामर्थ्ययुक्तं हि मनस्तच्च सामर्थ्यमुदीरितरीत्या तस्य चैतन्येनाऽऽधीयत इति तन्मनसो मन इत्युपदिश्यते ॥ ७ ॥ वाचो वाक्त्वमिति । स्वात्मन्यध्यस्तं वागिन्द्रियमनुप्राप्य तस्य स्वस्य समवधानेनाभियदनसामर्थ्यरूपं वाक्त्वं प्रयच्छतीत्यर्थः । तथा स्वात्मन्यध्यस्तस्य पञ्चवृत्तेः

अन्येषामिन्द्रियाणां तु कल्पितानामपीश्वरः ।

तत्तद्रूपमनुप्राप्य ददाति नियमेन तु ॥ ९ ॥

तत्र चक्षुश्च वाक्चैव मनश्चान्यानि खानि च ।

न गच्छन्ति स्वयं ज्योतिःस्वभावे परमात्मनि ॥ १० ॥

स देवो विदितादन्यस्तथैवाविदितादपि ।

वाचा च मनसा चैव चक्षुषा च तथैव च ॥ ११ ॥

प्राणस्यापि प्राणनादिक्रियासामर्थ्यरूपं प्राणत्वं प्रयच्छति । अत एवान्यत्राऽऽ-
 न्नायते—“ऊर्ध्वं प्राणमुन्नयत्यपानं प्रत्यगस्यति । मध्ये वामनमासीनं विश्वे-
 देवा उपासते ” इति चक्षुष्ट्वं चक्षुषस्तथेति । यथा श्रोत्रस्य श्रोत्रत्वं तथे-
 त्यर्थः ॥ ८ ॥ श्रोत्राद्यान्नातस्योपलक्षणार्थत्वादनाम्नातेन्द्रियसंग्रहायाऽऽह-
 —अन्येषामिति । एवं श्रोत्रादिपरिकल्पनास्पदं कल्पितानां च तेषां
 श्रवणादिसामर्थ्यप्रदं सर्वान्तरं चिदेकरसं ब्रह्मेत्युपदिष्टं भवति ॥ ९ ॥
 नन्वीदृशं वस्तु घटादिवा द्विविक्ततया स्पष्टं कस्मान्नानुभूयत इतीमामाशङ्कां
 निरसितुमाभ्यायते—“ न तत्र चक्षुर्गच्छति न वागच्छति नो मन ” इति ।
 तत्संगृह्णाति—तत्रेति । वाक्चेति । शब्दाभिव्यञ्जकमिन्द्रियं तदभिव्यङ्ग्यः
 शब्दश्चोभयमत्र वाक्शब्देन विवक्षितम् । तस्मादेतानि चक्षुरादीनि ब्रह्माणि
 माययाऽध्यस्तत्वात्तदात्मकानि । अतः स्वात्मभूते ब्रह्माणि कथं तेषां प्रवृत्ति-
 विषयविषयिभावस्य भेदसापेक्षत्वात् । तदविषयत्वसमर्थनायाऽऽह—स्वयं
 ज्योतिरिति । स्वप्रकाशचिद्रूपस्य सर्वान्तरस्य चक्षुरादिकरणं प्रति साक्षिण-
 स्तद्विषयत्वानुपपत्तिरित्यभिप्रायः ॥ १० ॥ एवं चक्षुरादिसर्वप्रमाणाविषयं
 परशिवस्वरूपमागमोऽपि कथं प्रत्याययेदित्याशङ्क्य विदिताविदितव्यतिरे-
 कावच्छिन्नं तत्प्रतिपादयितुं शक्यमित्यभिप्रेत्याऽऽभ्यायते—“अन्यदेव तद्विदि-
 तादयो अविदितादधि ” इति । तत्संगृह्णाति—स देव इति । “ श्रोत्रस्य
 श्रोत्रम् ” इत्यादिना निर्दिष्टश्रवणादिसामर्थ्यप्रदो यः सर्वान्तरः स्वप्रकाशः
 साक्षी चिद्रूप आत्मा स विदिताद्विदिक्रियाफलव्याप्ताद्विषयादन्यो विलक्षणः ।
 तथाऽविदितादज्ञायमानादपि विलक्षणः स्वयंप्रकाशमानत्वात् । एवं विदिता-

श्रोत्रेणापि सुरश्रेष्ठाः प्राणेनान्येन केनचित् ।

न शक्यो गोचरीकर्तुं सत्यमेव मयोदितम् ॥ १२ ॥

यस्येदमखिलं नित्यं गोचरं रूपवद्भवेः ।

तदेव परमं ब्रह्म वित्त यूयं सनातनम् ॥ १३ ॥

एवं जानन्ति ये धीरास्तर्कतश्च प्रमाणतः ।

गुरुकृत्या स्वानुभूत्या च भवन्ति खलु तेऽमृताः ॥ १४ ॥

सुज्ञातमिति तद्ब्रह्म मनुध्वं यदि हे सुराः ।

विदिताभ्यामन्यत्वेनाऽऽगमप्रमाणात्प्रतिपत्तुं शक्यत इत्यर्थः। एवमात्मन्युपदिष्टेऽपि ततोऽन्यदेव किंचिदुपासनीयं ब्रह्मेति शिष्यशङ्कानिरासार्थमाभ्यायते—‘यद्वाचाऽनभ्युदितं येन जागभ्युद्यते । तदेव ब्रह्म त्वं विद्धि नेदं यदिदमुपासते । यन्मनसा न मनुते येनाऽऽहुर्मनो मतम् । तदेव ब्रह्म त्वं विद्धि नेदं यदिदमुपासते । यच्चक्षुषा न पश्यति येन चक्षूःषि पश्यति । तदेव ब्रह्म त्वं विद्धि नेदं यदिदमुपासते । यच्छ्रोत्रेण न शृणोति येन श्रोत्रमिदं श्रुतम् । तदेव ब्रह्म त्वं विद्धि नेदं यदिदमुपासते । यत्प्राणेन न प्राणिति येन प्राणः प्रणीयते । तदेव ब्रह्म त्वं विद्धि नेदं यदिदमुपासते ’ इति । तत्संगृह्णाति — वाचा चेति । यद्वागादिभिरिन्द्रियैर्विषयीकर्तुमशक्यं विदिताविदिताभ्यामन्यत्वेन निर्दिष्टं स्वप्रकाशसाक्षिचिद्रूपं यस्य च सर्वान्तरस्याऽऽत्मनाश्चैतत्प्रकाशेन बाह्यमनसाद्यखिलं जगत्सूर्यप्रकाशेन रूपमिव प्रकाश्यते स्वव्यापारे प्रेर्यते च तदेव च सर्वान्तरं ब्रह्म वित्त जानीत नैतस्मादन्यदिदंकारास्पदमित्येवकारार्थः ॥ ११—१३ ॥ एवमिन्द्रियादिविविक्तस्य तत्साक्षिणः प्रत्यगात्मनो यद्ब्रह्मरूपत्वज्ञानमुपदिष्टं तस्य फलमाभ्यायते—“अतिमुच्य धीराः प्रेत्यास्माह्लोकादमृता भवन्ति ” इति । तदर्थं ब्रूते । एवमिति । धीरा धीमन्तो विद्वांसः । एवमुक्तप्रकारेण देहेन्द्रियादिकमात्मनो विविच्य ततो विविक्तमद्वितीयब्रह्मात्मतत्त्वं प्रमाणतर्काभ्यां गुरुमुखादधिगम्य मनननिदिध्यासनजनितनिर्विचिकित्ससाक्षात्कारलक्षणेन स्वानुभवेन ये जानन्ति तेऽमृतत्वलक्षणां मुक्तिं प्राप्नुवन्तीत्यर्थः ॥ १४ ॥ इत्थं स्वात्मतयोपदिष्टस्य ब्रह्मणोऽवगतिसमये शिष्यस्याहं मां ब्रह्म जानामीति

दभ्रमेव हि तत्साक्षि ब्रह्म वेद्यं कथं भवेत् ॥ १५ ॥

यस्य स्वात्मतया ब्रह्म विदितं कर्मतां विना ।

तस्य तज्ज्ञानकर्तृत्वविहीनस्य मतं हि तत् ॥ १६ ॥

यस्यामतं तस्य मतं मतं यस्य न वेद सः ।

अविज्ञातं विजानतां विज्ञातमविजानताम् ॥ १७ ॥

कर्मकर्तृभावलक्षणभेदादभासस्यावस्तुविषयत्वं प्रतिपादयितुं तथाविधभेदविनिर्मुक्तमखण्डैकरसं ब्रह्मात्मतत्त्वं स्वरूपप्रकाशेनैव ज्ञापयितुं च गुरुशिष्यकृतोक्तिप्रत्युक्तिरूपेण श्रुतिः प्रवदते—“यदि मन्यसे सुवेदेति दभ्रमेवापि नूनम् । त्वं त्रेत्थ ब्रह्मणो रूपम्” इति गुरुवाक्यम् । “ नाहं मन्ये सुवेदेति नोन वेदेति वेद च ” इति तत्प्रतिवचनरूपं शिष्यवाक्यम् । तदेतद्वाक्यद्वयाभिप्रेतमर्थे संगृह्य ब्रह्मा देवान्प्रत्युपदिशति—सुज्ञातामिति । हे देवा यूयं तत्स्वात्मभूतं ब्रह्म सुज्ञातं सुष्ठुस्माभिर्बुद्धिवृत्त्या विषयीकृतमिति यदि जानीथ तथाऽवच्छिन्नस्वभावं तद्ब्रह्म बुद्धिवृत्तिपरिच्छेदादभ्रमल्पमेव भवेत् । तथा च वस्तुगोचरमेतज्ज्ञानं स्यादित्यर्थः । तथाविधबुद्धिवृत्तेः साक्षित्वेन भासकं तद्ब्रह्म कथं तत्प्रकाश्यं भवेत् । अतः स्वप्रकाशसाक्षिरूपस्य ब्रह्मणो वेदत्वासंभवाद्वुद्धिवृत्तिवेद्यं सोपाधिकमेव रूपं न तु निरुपाधिकमिति वेद्यस्य दभ्रत्वम् ॥ १५ ॥ यस्य खलु तद्ब्रह्म विदिक्रियाजन्यफलभागित्वमन्तरैणैव स्वात्मतया प्रत्यक्ससाक्षिरूपेण विदितं स्वरूपप्रकाशेनैव भातं भवति स च प्रकाशो नित्य इति तं प्रति कर्तृत्वमपि नास्ति तस्य विदुषस्तदनवच्छिन्नं निरस्तसमस्तोपाधिकं ब्रह्म ज्ञातं भवति ॥ १६ ॥ शिष्याचार्यसंवादेन निर्णीतमर्थं श्रुतिरवधारयति—“यस्यामतं तस्य मतं मतं यस्य न वेद सः । अविज्ञातं विजानतां विज्ञातमविजानताम्” इति तां संगृह्णाति—यस्येति । यस्य साधकस्य तत्स्वात्मभूतं ब्रह्मा मतं मनोवृत्त्याऽविषयीकृतं केवलस्वरूपप्रकाशेनैव प्रकाशितं तस्य तद्ब्रह्म मतं ज्ञातं भवति यस्य तु तद्ब्रह्म मतं मनसा विषयीकृतं नासौ तज्जानाति । तस्मात्तद्ब्रह्म वयं जानीम इति बुद्धिवृत्तिविशिष्टरूपेण जानतामनवगतमेव भवति । बुद्धिवृत्त्यवैशिष्ट्येन जानतां तु स्वरूपप्रकाशेनैव तज्ज्ञातं

ब्रह्मज्ञाने घटज्ञाने भ्रान्तिज्ञानेऽपि चाऽऽस्तिकाः ।

नैव कर्तुं न कर्मापि ब्रह्म चित्केवलं भवेत् ॥ १८ ॥

यस्य कर्तृतया भातं ब्रह्माकर्तुं सुरोत्तमाः ।

तस्य ब्रह्मामतं यस्मात्कर्तुं तस्य मतं हि तत् ॥ १९ ॥

यस्य कर्मतया भातं ब्रह्माकर्म सुरोत्तमाः ।

तस्य ब्रह्मामतं यस्मात्कर्म तस्य मतं हि तत् ॥ २० ॥

अकर्त्रविषयप्रत्यक्प्रकाशः स्वात्मनैव तु ।

विना तर्कप्रमाणाभ्यां ब्रह्म यो वेद वेद सः ॥ २१ ॥

एवंरूपपरिज्ञानमपि दृश्यतयैव तु ।

यस्य भाति स तत्साक्षी ब्रूत ब्रह्मात्मवित्कथम् ॥ २२ ॥

ब्रह्मविद्याऽपि जाता चेद्वेद्या भवति कुम्भवत् ।

अवेद्यं ब्रह्म वेद्यं स्याद्वेद्यविद्याभिसंगमात् ॥ २३ ॥

वेत्ताऽपि विद्यासंबन्धात्सविशेषो भवेद्ध्रुवम् ।

निर्विशेषं परं ब्रह्म ततो विद्वान्न चाऽऽत्मवित् ॥ २४ ॥

विद्याया आश्रयत्वेन विषयत्वेन वा भवेत् ।

ब्रह्म नैवान्यथा तत्त ब्रह्म ब्रह्म भवेत्कथम् ॥ २५ ॥

भवतीत्यर्थः ॥ १७ ॥ ननु यस्य खल्वमतं कथं तस्य तन्मतं स्यात्परस्परविरुद्ध-
त्वादित्याशङ्क्य मतशब्दस्योदीरितार्थप्रतिपादनं समर्थयितुमाह्नायते । 'प्रति-
बोधविदितं मतम्' इति । बुद्धिवृत्तयो बोधाः सर्वास्वपि वृत्तिषु तद्भासकसाक्षिरू-
पेणावस्थितमनुगतं स्वप्रकाशचैतन्यं प्रकाशाव्यभिचारान्मतमित्युच्यते इति श्रुते-
रित्यर्थमर्थतः संगृह्णाति - ब्रह्मोति । यदेतच्छ्रवणमननादिसाधनजनितनिरस्तसम-
स्तोपाधिकपरमार्थसद्ब्रह्मविषयं ज्ञानं यच्च व्यावहारिकमत्यघटादिविषयं चक्षुरा-
दीन्द्रियसंप्रयोगजनितं ज्ञानं यच्च प्रातीतिकसत्यशुक्तिरूप्यादिविषयं भ्रान्ति-
ज्ञानं तेषु सर्वेषु वृत्तिज्ञानेषु निरुपाधिकं स्वात्मभूतं चिदेकरसं ब्रह्माविक्रिय-

ब्रह्मसंबन्धहीना चेद्विद्या ब्रह्म तु वेदितुम् ।

अशक्यं तत्र हे देवाः को वा ब्रह्मात्मविद्भवेत् ॥ २६ ॥

ब्रह्मण्यध्यस्तमायादिनिवृत्तिं कुरुते तु सा ।

विद्या यदि न मायायाः प्रत्यगात्मन्यसंभवात् ॥ २७ ॥

प्रत्यगात्मा परं ज्योतिर्माया सा तु महत्तमा ।

तथा सति कथं मायासंभवः प्रत्यगात्मनि ॥ २८ ॥

त्वात्कर्तृपि न भवति नापि कर्म किंतु तस्य सर्वस्य साक्षित्वेन भासकं स्वप्रकाशज्ञानमेव केवलं भवेदित्यर्थः ॥ १८—२५ ॥ एतदेव ब्रह्मणः कर्तृकर्मभारहाह्यमुपपादयति—ब्रह्मसंबन्धेति । न तावद्विक्रियास्यासङ्गस्य ब्रह्मणो विद्यां प्रत्याश्रयत्वं विषयत्वं वा संभवाति । तथाविधधर्मत्वेनैव परिच्छेदादपरिच्छिन्नार्थप्रतिपादकब्रह्मशब्दाभिधेयत्वमेव तस्य हीयेत । अतोऽपरिच्छिन्नस्य केनाचिदपि पारमार्थिकः संबन्धो दुर्निरूप इति विद्या परमार्थतो ब्रह्मसंबन्धरहितैवेत्यङ्गीकार्यम् । सा चेदेवंविधा तथा सति तथा विद्यया ब्रह्म वेदितुमशक्यम् । विदिक्रियाजन्यफलभागित्वाद्वेद्यत्वस्य स्वयमेव तथाविधफलात्मके ब्रह्मण्युदीरितक्रियाफलभागित्वासंभवादानुषयोगाच्च । न हि परमार्थतो निरस्तसमस्तोपाधिकस्य स्वयंप्रकाशमानस्यानाधेयातिशयस्य विद्यया कश्चिदुपयोगोऽस्ति येन तज्जन्यफलभागितया तद्वेद्यता स्यात् । तत्रैवमवेद्यत्वे सति को नाम ब्रह्मात्मविद्भवेत् । कर्मत्वकर्तृत्वलक्षणधर्मसंबन्धसव्यपेक्षत्वाद्ब्रह्मात्मवित्त्वस्य । अतो विद्वान्सकलोपाधिव्यतिरेकावच्छिन्नतया तत्त्वात्मभूतं ब्रह्म साक्षात्कुर्वन्वाङ्मनसातीतं स्वप्रकाशं ब्रह्मैव केवलं भवेत्तु ब्रह्मात्मविदित्यर्थः ॥ २६ ॥ एवं स्वप्रकाशे ब्रह्माणि विद्यया प्रकाशजनकत्वासंभवेऽपि तत्स्वरूपावरणाविद्यानिवृत्तिजननद्वारा तत्संबन्धमाशङ्क्य निरस्यति—ब्रह्मणीति । प्रत्यक्त्वेन साक्षात्कृते परमार्थतो निरविद्ये ब्रह्माणि मायातत्कार्यसंस्पर्शासंभवादविद्यानिवृत्त्यर्था विद्येत्येतदपि न विचारसहमित्यर्थः ॥ २७ ॥ एतदेवोपपादयति—प्रत्यागिति । सूर्यादीनि प्रसिद्धानि ज्योतीषि तेषामपि चित्प्रकाशाभिसंबन्धबलेनैव प्रकाशकत्वमिति तथाविधस्वप्रकाशचिदात्मा परं ज्योतिः । श्रूयते हि—“येन सूर्य-

तस्मात्तर्कप्रमाणाभ्यां स्वानुभूत्या च चिद्वने ।

स्वप्रकाशैकसंसिद्धेर्नास्ति माया परात्मनि ॥ २९ ॥

व्यावहारिकदृष्टयेयं विद्याऽविद्या न चान्यथा ।

तत्त्वदृष्ट्या तु नास्त्येव तत्त्वमेवास्ति केवलम् ॥ ३० ॥

व्यावहारिकदृष्टिस्तु प्रकाशाव्यभिचारतः ।

प्रकाश एव सततं तस्मादद्वैतमेव हि ॥ ३१ ॥

अद्वैतमिति चोक्तिश्च प्रकाशाव्यभिचारतः ।

स्तपति तेजसेद्धः ” “ तमेव भान्तमनु भाति सर्वं तस्य भासा सर्वमिदं विभाति ” इति “ परं ज्योतिरुपसंपद्य स्वेन रूपेणाभिनिष्पद्यते ” इति च । शार्वरतमो-
वदाच्छादकत्वादविद्यमानस्य नामरूपप्रपञ्चस्योपस्थापनाच्च माया नामाधिकं
तम एव । सा च कथमुदीरितलक्षणं ब्रह्माऽऽश्रयेद्विषयीकुर्याद्वा । न हि प्रकाश-
मानं सूर्यं नैशं तम आश्रयति । विषयी करोतीत्यर्थः ॥ २८ ॥ २९ ॥
ननूत्तरीया ब्रह्मस्वरूपे विद्याया अर्किचित्करत्वे “ ब्रह्मविदाप्नोति परम् ” “ ब्रह्म
वेद ब्रह्मैव भवति ” “ अथ परा यया तदक्षरमधिगम्यते ” इत्यादिश्रुतिभिर्विद्या-
यास्तत्स्वरूपप्राप्त्युपायप्रतिपादनं व्याहन्येतेत्याशङ्क्याऽऽह—व्यावहारिकेति ।
व्यवहारमात्रसिद्धं मायापरिकल्पितं प्रपञ्चमाश्रित्य हि प्रत्यक्षादिप्रमाणानि प्रवृ-
त्तानि । अतो वेदोऽपि तदनन्तर्गतत्वाद्व्यावहारिकदृष्ट्यैव विद्याया अविद्या-
निवृत्तिद्वारा तत्प्राप्त्युपायत्वं शास्ति । अतो विद्याऽविद्या चेत्येतदुभयमपि व्यव-
हारदृष्ट्यैव । परमार्थदृष्ट्या त्वद्वितीयं स्वप्रकाशं ब्रह्मात्मतत्त्वमेवास्ति ॥ ३० ॥
एवं परमार्थतो ब्रह्मणोऽसङ्गत्वेन विद्यासंबन्धाभावाद्ब्रह्मतदितरगोचराणां सर्वा-
सां बुद्धिवृत्तीनां यद्वासकं साक्षिभ्रुरणं तत्परिशेषात्स्वप्रकाशमद्वितीयं चेति
“ प्रतिबोधविदितं मतम् ” इति श्रुत्यर्थः निगमयति—व्यावहारिकेति । व्य-
वहारदृष्टेः पुरुषस्य घटपटादिनिषयमनोवृत्तिषु सर्वत्र साक्षिचित्प्रकाशस्य भा-
सकत्वेनाव्यभिचारितत्वादनुगतस्वपरव्यवहारहेतुप्रकारस्वरूप एव प्रत्यगात्मा ।
तस्मादव्यभिचारिणि चित्प्रकाशे ब्रह्मणि रज्ज्वा इदमंशे सर्पधारादिवद्व्यभिचारि-
दृश्यप्रपञ्चस्य परिकल्पितत्वेन मिथ्यात्वात्प्रकाशरूपं ब्रह्माद्वैतमेवेति सिद्धमित्यर्थः ॥

प्रकाश एव सततं तस्मान्मौनं हि युज्यते ॥ ३२ ॥

प्रत्यक्षादिप्रमाणैश्च तर्कैः श्रुत्या तथैव च ।

स्वगुरोरुपदेशेन प्रसादेन शिवस्य तु ॥ ३३ ॥

अर्जितैरपि धर्मैश्च कालपाकेन धार्मिकाः ।

अर्थो महानयं भाति शाङ्करः पुरुषस्य तु ॥ ३४ ॥

यस्य प्रकाशितः साक्षादयमर्थो महत्तरः ।

३१ ॥ नन्वद्वैतमिति द्वैतनिषेधविशिष्टं ब्रह्म प्रतीयते । तथा च कथं निर्विशेषब्रह्मसिद्धिरित्यत आह—अद्वैतमिति । अद्वैतोक्तिरपि प्रकाशाव्यभिचारादव्यभिचारिचित्प्रकाशात्मनैकरूप्यावगमादित्यर्थः । प्रकाश एव सततमिति । प्रकाशस्वरूपादन्यस्य द्वैतनिषेधस्य द्वैतवत्त्वात्मनोऽप्यन्यत्वसाम्येन स्वेनैव निवर्तनात्तन्निषेधविनिर्मुक्तः केवलं चित्प्रकाश एवावशिष्यते । स च स्वसत्तायां प्रकाशव्यतिरेकविरहितत्वात्स्वप्रकाश इति सततशब्दार्थः । एवं निर्विशेषचित्प्रकाशात्मानि ब्रह्माणि शब्देन मनसा च विषयीक्रियमाणे तत्तदुपाधिवैशिष्ट्यप्रसङ्गात्तूष्णीमवस्थानमेव विदुषः स्वरूपप्रतिपत्त्युपाय इत्युपसंहरति—तस्मादिति । श्रोत्रादीनीन्द्रियाणि समनस्कानि स्वविषयेभ्यो व्यावृत्त्यान्तर्मुखे विक्षेपवासनाविनिर्मुक्ते प्रसन्नान्तःकरणे तद्भासकप्रत्यक्चैतन्यस्वरूपं ब्रह्म स्वयमेव प्रकाशत इत्यभिप्रायः । एतावता यस्यामतं तस्य मतमिति श्रुत्यर्थः सम्यगुपादितो भवति ॥ ३२ ॥ ननु मौनमात्रं चेद्ब्रह्मोपदेशः स च सर्वेषां सुलभ इति तत्सिद्ध्यर्थं न प्रयतितव्यमित्यत आह—प्रत्यक्षादीति ॥ ३३ ॥ भवपरंपरासु वर्णाश्रमधर्मरतिभिः परमेश्वरं समाराध्य समासादिततत्प्रसादस्य साधनचतुष्टयसंपन्नस्य कस्यचिदेव मुमुक्षोः पुरुषस्य महान्सूक्ष्मत्वेनातिगम्भीरोऽयमर्थो भाति नान्यस्येत्यर्थः ॥ ३४ ॥ श्रुतावमृतत्वं हि बिन्दत इत्यादिना साधनान्तरनिरपेक्षस्य यथोक्तज्ञानस्य यदमृतत्वप्राप्त्युपायत्वं प्रतिपादितं तत्तात्पर्यार्थकथनेन विवृणोति—यस्येत्यादिना । अद्वयत्वत इति । स्वात्मनोऽद्वितीयब्रह्मसाक्षात्काराज्ज्ञानकर्मणोः साधनभूतवस्त्यन्तरप्रतिभासाभावादाद्वितीयब्रह्मात्मनाऽवास्थितस्य विदुषस्तत्रानधिकार इत्यर्थः ॥

तस्य नास्ति क्रियाः सर्वा ज्ञानं चाप्यद्वयत्वतः ॥३५॥

अयमर्थो महान्यस्य स्वत एव प्रकाशितः ।

न स जीवो न च ब्रह्म न चान्यदपि किञ्चन ॥३६॥

अयमर्थो महान्यस्य स्वत एव प्रकाशितः ।

न तस्य वर्णा विद्यन्ते नाऽऽश्रमाश्च तथैव च ॥ ३७ ॥

अयमर्थो महान्यस्य स्वत एव प्रकाशितः ।

न तस्य धर्मोऽधर्मश्च न निषेधो विधिर्न च ॥ ३८ ॥

एतमर्थं महान्तं यः प्राप्तः शम्भोः प्रसादतः ।

स शंभुरेव नैवान्य इति मे निश्चिता मतिः ॥ ३९ ॥

एतमर्थं महान्तं यः प्राप्तः शंभोः प्रसादतः ।

तस्याहं वैभवं वक्तुं न शक्तः सत्यमीरितम् ॥ ४० ॥

एतमर्थं महान्तं यः प्राप्तः शंभोः प्रसादतः ।

वैभवं तस्य विष्णुश्च न शक्तो वक्तुमास्तिकाः ॥४१॥

एतमर्थं महान्तं यः प्राप्तः शंभोः प्रसादतः ।

वैभवं तस्य रुद्रश्च न शक्तो वक्तुमास्तिकाः ॥ ४२ ॥

एतमर्थं महान्तं यः प्राप्तः शंभोः प्रसादतः ।

३५ ॥ न केवलमेतावदेव भेदोपजीवनेन प्रवृत्तः सकलोऽपि व्यवहारस्तस्य न संभवतीत्याह—अयमर्थो महानित्यादिभिः पर्यायैः ॥ ३६—४० ॥ श्रुतावात्मना विन्दते वीर्यमिति यद्विद्याप्रकाशितात्मस्वरूपेणैवाविद्यातत्कार्याभिभवसमर्थं वीर्यं विद्वाल्लभत इति प्रतिपादितं तद्वर्णयति—वैभवं तस्येति । वैभवं महत्त्वम् । निर्वीर्यस्य महत्त्वासंभवात्तेन महत्त्वेन स्वकारणभूतं निरतिशयं वीर्यं लक्ष्यते । धनसहायमन्त्रौषधादिसाधनजनितं वीर्यं ह्यनित्यवस्तुजनितत्वादमृतत्वव्यतिरिक्तस्यैव फलस्य साधनमिति तत्परिच्छेत्तुं शक्यम् । आत्मविद्याजनितं वीर्यं

वैभवं तस्य वेदाश्च न शक्ता वक्तुमास्तिकाः ॥ ४३ ॥

अस्मिन्देहे यदि ज्ञातः पुरोक्तोऽर्थो महानयम् ।

स साक्षात्सत्यमद्वैतं निर्वाणं याति मानवः ॥ ४४ ॥

अस्मिन्देहे न विज्ञातः पुरोक्तोऽर्थो महान्यदि ।

विनाष्टिरेव महती तस्य नैव परा गतिः ॥ ४५ ॥

स्वशरीरेऽन्यदेहेषु समं निश्चित्य तं दृढम् ।

अथ धीरा न जायन्ते ह्यमृताश्च भवन्ति हि ॥ ४६ ॥

त्वतथाविधमितीश्वरोऽपि न तद्वक्तुं शक्नोतीत्यर्थः ॥ ४१—४३ ॥ एषा चामृ-
तत्वसाधनभूता विद्या मुक्तवशाल्लब्धेति विविदिषुभिः शरीरे विद्यमान एव
यत्नतः संपादनीया । तस्मिन्सत्यपि तदसंपादने पुरुषस्याऽऽत्यन्तिकसंसार
एवेति श्रुतिराधिकारिणं प्रत्युपदिशति—“इह चेदेवेदीदृशं सत्यमास्ति न
चेदिहोवेदीन्महती विनाष्टिः” इति । अस्याः श्रुतेरर्थं ब्रूते—अस्मिन्निति ।
अस्मिन्विद्याधिकारिणि मनुष्यादिदेहे सत्येव पूर्वोक्तप्रत्यग्ब्रह्मरूपोऽर्थो यदि
ज्ञातः स्यात्तदा स विद्वान्परमार्थसत्यं निरस्तसमस्तोपाधिकमद्वितीयब्रह्मलक्षणं
मुक्तिस्वरूपं प्राप्नोति ॥ ४४ ॥ उक्तमर्थं व्यतिरेकमुखेनोपपादयति—अस्मि-
न्निति । यद्यस्मिन्विद्याधिकारिणि देहे सत्यप्यालस्योपहतत्वेन श्रवणमननादि-
साधनानुष्ठानाद्विद्योदयाभावेन प्रागुक्तार्थो न ज्ञातः स्यात्तदा सत्यं तस्य निर-
तिशयानन्दावासिलक्षणपरमपुरुषार्थहानिर्भवति । तथा च तस्याविदुषः
संसारप्रवाहपात एवेति नैव कदाचिदपि मुक्तिः सिध्येदित्यर्थः ॥ ४५ ॥
एवमन्वयव्यतिरेकाभ्यां विविदिषुशरीरे विद्यायाः सौलभ्यमभिधाय तत्फलमा-
न्नायते—“भूतेषु भूतेषु विविच्य धीराः प्रेत्यास्माल्लोकादमृता भवन्ति”
इति । तद्व्याचष्टे—स्वशरीर इति । ये नाम प्राज्ञाः स्वकीयशरीरे देहान्तरेषु
सोपाधिषु घटशरावादिषु चन्द्रस्वरूपवत्साम्येनावस्थितमुदीरितलक्षणं ब्रह्मा-
त्मतत्त्वं श्रवणमननादिभिः साक्षात्कृत्य धीरा धैर्यवन्तो दृढनिश्चयाः संसार-
भयरहिता वर्तन्ते । ते पुनरेतद्देहपातानन्तरं न जायन्ते । विद्यया सकलसंसारनि-
दानभूताविद्यायाः समूलं निवर्तितत्वात् । अपि तु कदाचिदप्यनश्वरब्रह्मात्म-

बद्धो मुक्तो महाविद्वानज्ञ इत्यादिभेदतः ।

एक एव सदा भाति नानेव स्वप्नवत्स्वयम् ॥ ४७ ॥

अतः स्वमुक्त्यैवान्येषामाभासानामपि ध्रुवम् ।

मुक्तिं जानाति हे देवा आत्मनामात्मविद्वरः ॥ ४८ ॥

स्वसंसारदशायां तु स्वभ्रान्त्या सर्वदेहिनाम् ।

आभासानां च संसारं वेद मुक्तिं तथैव च ॥ ४९ ॥

प्रारब्धकर्मपर्यन्तं कदाचित्परमात्मवित् ।

जगज्जीवादिकं वेद कदाचिन्नैव वेद तत् ॥ ५० ॥

का एव भवन्ति ॥ ४६ ॥ नन्वेकस्यैवाऽऽत्मनः स्वेतरसर्वशरीरेषु कथं साम्येनावस्थानं बद्धमुक्तादिव्यवस्थान्यथानुपपत्त्या तन्नानात्वस्यापश्यंभावादित्याशङ्क्याऽऽह—बद्ध इति । यथा स्वप्नावस्थायां तैजस आत्मैव महीधरादिलक्षणस्वाप्नपदार्थरूपेण नानेवावभासते तथैक एव चिदात्मा स्वाविद्यापरिकल्पितोपाधिनानात्ववशेन बद्धो मुक्तो विद्वानज्ञ इत्येवमाद्यौपाधिकविरुद्धधर्मसंसर्गितया नानेवं भवति ॥ ४७ ॥ नन्वेवमात्मन एकस्मिंश्चिदुपाधौ केन चिद्विद्ययाऽऽत्मनि साक्षात्कृते सत्यविद्यानिवृत्त्या तस्यैकस्याऽऽत्मनो मुक्तत्वेन पुनरविद्यासंबन्धानुपपत्तेर्जीवप्रपञ्चस्य सर्वस्य मुक्तिरयन्ततः सिद्धेत्याशङ्क्याऽऽह—अत इति । यत एक एवाऽऽत्माऽतः श्रवणमननादिसाधनकलापमनुष्ठितवतो विदुषः स्वस्य मुक्त्यैव स्वव्यतिरिक्तानामपि तत्तदन्तःकरणोपाधिप्रतिबिम्बरूपेण दर्पणप्रतिबिम्बितमुखाभासवदाभासतया प्रतीयमानानामात्मनां तत्त्वतः स्वस्मादव्यतिरिक्तत्वात्स्वमुक्तिसमये तेषामपि मुक्तिमसौ विद्वान्जानात्येव । तथाऽपि तु स्वसंसारवस्थायां स्वभ्रान्त्या स्वाविद्यया स्वस्यान्येषां शरीरिणां च संसारमपि जानाति भ्रान्तिनिवृत्तौ मुक्तिं च यथैवं तथाऽन्येऽप्याभासरूपा आत्मानः स्वसंसारदशायां स्वस्याऽविद्यया परिकल्पितसंसारं विद्योदयपर्यन्तं जानन्त्येवेति विद्वद्दृष्ट्या मुक्तत्वेऽप्यविदुषां न संसारित्वनिवृत्तिरित्यर्थः ॥ ४८ ॥ ४९ ॥ नन्वेवमविदुषां स्वाविद्यावशादस्तु जगत्प्रतिभासः विदुष-

कदाचिद्ब्रह्म जानाति प्रतीतमखिलं सुराः ।

कदाचिन्नैव जानाति स्वभावादेव तत्त्ववित् ॥ ५१ ॥

जगज्जीवादिरूपेण यदा ब्रह्म विभासते ।

तदा दुःखादिभोगोऽपि भाति चाऽऽभासरूपतः ॥ ५२ ॥

यदा ब्रह्मात्मना सर्वं विभाति स्वत एव तु ।

तदा दुःखादिभोगोऽयमाभासो न विभासते ॥ ५३ ॥

जगज्जीवादिरूपेण पश्यन्नपि परात्मवित् ।

न तत्पश्यति तद्रूपं ब्रह्मवस्त्वेव पश्यति ॥ ५४ ॥

स्त्वविद्यानिवृत्त्या तत्कार्यस्य जगतः प्रतिभासोऽनुपपन्न इत्यत आह—प्रारब्धेति । कर्माणि द्विविधानि । आरब्धफलान्यनारब्धफलानि च । तत्त्वानारब्धफलवदारब्धफलानां ज्ञाननिवर्त्यत्वाभावेन भोगेनैव क्षपयितव्यत्वात्तावत्पर्यन्तं कदाचित्फलभोगसमये तत्साधनभूतं भोक्तृभोग्यात्मकं जगद्विद्वानपि जानाति । कदाचिद्वितीयब्रह्मात्मानुभवसमये तु नैव तज्जगज्जानातीत्यर्थः ॥ ५० ॥ नन्वविदुष इव विदुषोऽपि जगत्प्रतीतिरस्ति चेत्तस्य को विशेष इत्यत आह—कदाचिद्ब्रह्मेति । यत्सर्वस्य प्रत्यग्भूते ब्रह्मण्यध्यस्ततया प्रतीयमानमखिलं जगदस्ति तत्सर्वं ब्रह्म जानाति । आरोपितस्याधिष्ठानादव्यतिरिक्तत्वादाधिष्ठानब्रह्मात्मनैव कदाचित्प्रतीतिसमये विद्वान्जानातीत्यर्थः । कदाचित्समाध्ययस्थायां त्वधिष्ठानब्रह्मयाथात्म्यज्ञानेनाऽऽरोपितस्य विलापनात्स्वात्मनो निष्प्रपञ्चस्वाभाव्यादेव जगन्नैव जानाति । अतो विदुषोऽध्यस्तत्वेनैव कदाचित्को जगद्भासः । अविदुष इव न परमार्थत्वेन सार्वकालिक इत्यर्थः ॥ ५१ ॥ जगज्जीवादीति । यदा चैवं विदुषो यिक्षेपसमये ब्रह्म बाध्यभोक्तृभोग्यप्रपञ्चात्मना भासते तदा विदुषस्तत्कृतसुखाद्युपभोगोऽपि साधनवदाभासरूपतयैव भाति ॥ ५२ ॥ यदा तु समाधिसमये प्रतीतं सर्वं जगत्स्पर्कीयबाधावधिभूतब्रह्मात्मना ब्रह्मावशेषेण विभाति तदा दुःखसाधनस्य जगतोऽप्रतिभासात्तद्वेतुकः संसारदुःखादिरपि नैव तस्य प्रतीयत इत्यर्थः ॥ ५३ ॥ नन्वविद्वान्

ब्रह्मणोऽन्यत्सदा नास्ति वस्तुतोऽवस्तुतोऽपि च ।

तथा सति शिवादन्यत्कथं पश्यति तत्त्ववित् ॥ ५५ ॥

ब्रह्मरूपेण वा साक्षाज्जगज्जीवात्मनाऽथवा ।

यथा यथा प्रथा साक्षाद्ब्रह्म भाति तथा तथा ॥ ५६ ॥

यथा यथाऽवभासोऽयं स्वभावादेव भासते ।

तथा तथाऽनुसंधानं योगिनः स्वात्मवेदनम् ॥ ५७ ॥

नामतश्चार्थतश्चापि महादेवो यदि प्रभुः ।

किं जहाति तदा विद्वान्किं गृह्णाति सुरर्षभाः ॥ ५८ ॥

ग्राह्यं वा शंकरादन्यत्त्याज्यं वा यदि विद्यते ।

महत्त्वं तस्य हीयेत स्वभावो न विहन्यते ॥ ५९ ॥

निव विद्वानपि सकलं जगदन्यूनानुभूतं पश्यति कुतस्तं प्रति जगत आभासरूपतेत्यत आह—जगदिति । आरोपितं जगत्पश्यन्नप्यधिष्ठानसच्चिद्रूपपरमार्थब्रह्मात्मनैव पश्यति न तु नामरूपात्मनेत्यर्थः ॥ ५४ ॥ एतदेव ब्रह्मव्यतिरिक्तस्यादर्शनं विदुष उपपादयति—ब्रह्मण इति । वस्तुतस्तावद्ब्रह्मव्यतिरिक्तं नास्ति “ नेह नानाऽस्ति किंचन ” इति श्रुतेः । अवस्तुतोऽपि नैवास्ति । अवस्तुभूतस्य सर्वस्य जगतस्तत्स्वरूपेऽध्यस्तत्वेन तदनन्यत्वनियमात् । एवं च विद्वान्परशिवव्यतिरिक्तं कथं जानीयादित्यर्थः ॥ ५५ ॥ अतो विदुषः सर्वदा ब्रह्मभानमेवेति निगमयति—ब्रह्मरूपेणेति । अधिष्ठानब्रह्मरूपेण वाऽऽरोपितभोग्यभोक्तृप्रपञ्चात्मना वा यथा यथा विदुषः प्रथा प्रतिभानं ज्ञानं भवति तथा तथा साक्षाद्ब्रह्मैव तस्य भार्ताति संबन्धः ॥ ५६ ॥ उक्तरीत्या सर्वजगदवभासोऽपि विदुषः समाध्यवस्थानतो न विशिष्यत इत्युपसंहरति—यथेति ॥ ५७ ॥ महादेवशब्दार्थपर्यालोचनयाऽपि न विदुषः स्वस्मादन्यत्किंचिद्व्यमुपादेयं वा संभवतीत्याह—नामत इति ॥ ५८ ॥ महत्त्वं तस्येति । त्रिविधपरिच्छेदराहित्यं हि तस्य महत्त्वम् । तच्च तस्मात्सर्वप्रत्यग्भूतात्परशिवादन्यस्मिन्हेयोपादेयवस्तुनि स्वीक्रियमाणे विहन्येतेत्यर्थः । इष्टापत्तिशङ्कां निवारयति—स्व-

महत्त्वं नैव धर्मोऽस्य भेदाभावात्परात्मनः ।
 धर्मधर्मित्ववार्ता च भेदे सति हि विद्यते ॥ ६० ॥
 भेदोऽभेदस्तथा भेदाभेदः साक्षात्परात्मना ।
 नास्ति स्वात्मातिरेकेण स्वयमेवास्ति सर्वदा ॥ ६१ ॥
 ब्रह्मैव विद्यते साक्षाद्वस्तुतोऽवस्तुतोऽपि च ।
 तथा सति शिवज्ञानी किं गृह्णाति जहाति किम् ॥ ६२ ॥
 मायया विद्यते सर्वमिति केचन मोहिताः ।
 शिवरूपातिरेकेण नास्ति माया च वस्तुतः ॥ ६३ ॥
 मायया वा शिवादन्यद्विद्यते चेच्छिवस्य तु ।

भाव इति । तद्वि महत्त्वं परमेश्वरस्य स्वरूपम् । न च तद्विहन्तुं युज्यते
 तस्यैवाभावप्रसङ्गादित्यर्थः ॥ ५९ ॥ ननु महत्त्वं परमेश्वरस्य न स्वभावोऽपि
 तु तस्य धर्म इति नोक्तदोषापत्तिरित्याशङ्क्याऽऽह—महत्त्वं नैवेति । भेदा-
 भावादिति । परमात्मन एकमेवाद्वितीयमिति स्वगतसजातीयविजातीयभेदनि-
 रासस्य श्रुत्या प्रतिपादितत्वात् । प्रत्यक्षादिप्रमाणानां च भेदग्रहणासामर्थ्यस्य
 दशमेऽध्याये प्रागुपपादितत्वाच्चेत्यर्थः । धर्मधर्मित्वेति । न हि स्वयमेव
 स्वस्य धर्मो भवतीति धर्मधर्मिभावो नियमेन भेदसापेक्षित इति व्यापकभेदा-
 भावात्तद्व्याप्यधर्मधर्मिभावोऽपि न संभवतीत्यर्थः ॥ ६० ॥ ननु कुतश्चिदप्या-
 त्मनो भेदो नास्ति चेददृश्यप्रपञ्चतादात्म्यलक्षणोऽभेदः प्राप्नोतीति सविशेषत्वं
 ब्रह्मण इत्याशङ्क्याऽऽह—भेद इति । भेदवदभेदादेरप्याध्यासिकत्वादात्मस्व-
 रूपव्यतिरेकेण सद्भावो नास्तीत्यर्थः ॥ ६१ ॥ हेयोपादेयविभागप्रतिपादका-
 भासराहित्यं विदुषो निगमयति—ब्रह्मैवेति । अद्यस्तप्रपञ्चस्य सदसद्वि-
 लक्षणत्वेन वस्तुतोऽवस्तुतश्चाधिष्ठानाद्ब्रह्मणः पृथग्भावाद्वितीयं ब्रह्मैव
 सर्वतः प्रतिभातीति ज्ञानी किं जह्यात्किं वोपाददीतेत्यर्थः ॥ ६२ ॥ नास्ति
 मायेति । प्रपञ्चकारणत्वेन परिकल्प्यमानमायाया अपि सदसद्विलक्षणत्वा-
 न्मायामयं जगदस्तीति विरुद्धाभिधानमित्यर्थः ॥ ६३ ॥ माययेति । यदि

महत्त्वं परमं साक्षाद्दीयते सुरपुङ्गवाः ॥ ६४ ॥
 महत्त्वस्य तु संकोचो नास्ति सम्यङ्निरूपणे ।
 अस्ति चेदप्रमाणं स्याच्छ्रुतिः सत्यार्थवादिनी ॥ ६५ ॥
 तस्मादस्ति महादेव एव साक्षात्स्वयं प्रभुः ।
 आनन्दरूपः संपूर्णो न ततोऽन्यत्तु किञ्चन ॥ ६६ ॥
 इयमेव तु तर्काणां निष्ठाकाष्ठा सुरोत्तमाः ।
 प्रत्यक्षादिप्रमाणानां वेदान्तानामपीश्वराः ॥ ६७ ॥
 स्मृतीनां च पुराणानां भारतस्य तथैव च ।
 वेदानुसारिविद्यानामन्यासामास्तिकोत्तमाः ॥ ६८ ॥
 शैवागमानां सर्वेषां विष्णुप्रोक्तागमस्य च ।
 अस्मदुक्तागमस्यापि सुराः सूक्ष्मनिरूपणे ॥ ६९ ॥
 बुद्धागमानां सर्वेषां तथैवार्हागमस्य च ।
 यक्षगन्धर्वसिद्धादिनिर्मितस्याऽऽगमस्य च ॥ ७० ॥
 परमाद्वैतविज्ञानं कस्य मर्त्यस्य सिध्यति ।
 कस्य वेदस्य वा साक्षाच्छिवस्यैव हि सिध्यति ॥ ७१ ॥
 परमाद्वैतविज्ञानं शिवस्यामिततेजसः ।
 स्वभावसिद्धं देव्याश्च शिवाया आस्तिकोत्तमाः ॥ ७२ ॥
 प्रसादादेव रुद्रस्य शिवायाश्च तथैव च ।

मायायाः सत्यत्वमङ्गीकृत्य तन्मयं जगदस्तीति स्वाक्रियते तर्हि पूर्वोक्तं परशिवस्य त्रिविधपरिच्छेदराहित्यलक्षणं महत्त्वं भज्येतेत्यर्थः ॥ ६४ ॥ अस्ति चेदिति । आकाशादीनामिव परशिवस्य महत्त्वमापेक्षिकं चेत्तर्हि “अनन्तं ब्रह्म” “एकमेवाद्वितीयम्” इति त्रिविधपरिच्छेदराहित्यप्रतिपादिका

परमाद्वैतविज्ञानं विष्णोः साक्षान्ममापि च ॥ ७३ ॥
 विराट्संज्ञस्य देवस्य स्वराट्संज्ञस्य चाऽऽत्मनः ।
 सम्राट्संज्ञस्य चान्येषां प्रसादादेव वेदनम् ॥ ७४ ॥
 युष्माकमपि सर्वेषां शिवस्य परमात्मनः ।
 परमाद्वैतविज्ञानं प्रसादादेव नान्यथा ॥ ७५ ॥
 यक्षराक्षसगन्धर्वसिद्धादीनामपीश्वराः ।
 परमाद्वैतविज्ञानं प्रसादादेव शूलिनः ॥ ७६ ॥
 मनुष्याणां च सर्वेषां पश्वादीनां तथैव च ।
 परमाद्वैतविज्ञानं प्रसादादेव शूलिनः ॥ ७७ ॥
 प्रसादे सति कीटो वा पतंगो वा नरोऽथवा ।
 देवो वा दानवो वाऽपि लभते ज्ञानमुत्तमम् ॥ ७८ ॥
 एष एव हि जन्तूनां परज्ञानं ददाति च ।
 न विष्णुर्नाहमन्यश्च सत्यमेव मयोदितम् ॥ ७९ ॥
 आदाने च तथा दाने न स्वतन्त्रो महान् हरिः ।
 तथैवाहं सुरश्रेष्ठाः सत्यमेव मयोदितम् ॥ ८० ॥
 स्वतन्त्रः शिव एवायं स हि संसारमोचकः ।
 तं विना न मयोद्धर्तुं शक्यते संसृतेर्जनः ॥ ८१ ॥
 विष्णुना च परेणापि महादेवं घृणानिधिम् ।
 विना जन्तुं समुद्धर्तुं शक्यते न हि सत्तमाः ॥ ८२ ॥

श्रुतिरप्रमाणं स्यादित्यर्थः ॥ ६५ ॥ प्रतिपादितमर्थं निगमयति—
 तस्मादिति ॥ ६६—७२ ॥ “ब्रह्म ह देवेभ्यो विजिग्ये” इत्यादिकायाः
 श्रुतेरर्थं वक्तुमारभमाणस्तदुपोद्धातत्वेन तत्त्वज्ञानस्योमामहेश्वरप्रसादलभ्यत्वं

दर्वीन्यायेन संसारादुद्धरामि जनानिमान् ।
 न स्वातन्त्र्येण हे देवाः साक्षाद्विष्णुस्तथैव च ॥ ८३ ॥
 देवदेवस्य रुद्रस्य स्वरूपं तस्य वैभवम् ।
 को वा जानाति नास्त्येव स्वयं जानाति वा नवा ॥ ८४ ॥
 दुर्विज्ञेयो महादेवो महतामपि देहिनाम् ।
 प्रसादेन विना देवाः सत्यमेव मयोदितम् ॥ ८५ ॥
 पुत्रा सुराणां सर्वेषामसुराणां दुरात्मनाम् ।
 महामोहेन संग्रामः संजातो दुर्निवारकः ॥ ८६ ॥
 असुरैः पीडिता देवा बलवद्भिः सुरा भृशम् ।
 तान् दृष्ट्वा भगवानीशः सर्वज्ञः करुणाकरः ॥ ८७ ॥
 देवानां विजयं देवा असुराणां पराजयम् ।
 ददौ तेन सुरैः शीघ्रमसुरास्तु पराजिताः ॥ ८८ ॥
 अविज्ञाय महादेववैभवं परिमोहिताः ।
 वयं विजयमापन्ना असुराश्च पराजिताः ॥ ८९ ॥
 इत्यहं मानसं छन्नाः सर्वे देवाः पुरातनाः ।
 अतीव प्रीतिमापन्ना अभवन् सुरपुङ्गवाः ॥ ९० ॥
 पुनर्विश्वाधिको रुद्रो भगवान् करुणानिधिः ।

दर्शयति— प्रसादादेवेत्यादिना ॥ ७३—८५ ॥ उदीरितलक्षणस्य परत-
 त्वस्यात्यन्तनिर्विशेषत्वेन दुर्ज्ञानत्वान्महतामिन्द्रादिदेवानामप्युपदेशगम्यत्वमी-
 श्वरप्रसादलभ्यत्वं च दर्शयितुमाख्यायिकारूपा श्रुतिराम्नायते—“ ब्रह्म ह
 देवेभ्यो विजिग्ये ” इत्यादिका । अस्याः श्रुतेरभिप्रायं विवृणोति—पुरा सुराणा-
 मित्यादिना ॥ ८६—८८ ॥ “ तस्य ह ब्रह्मणो विजये देवा अमहीयन्त त
 ऐक्षन्तास्माकमेव विजयोऽस्माकमेवायं महिमेति ” इति श्रुतिवाक्यस्याभिप्रेतमर्थं
 दर्शयति—अविज्ञायेत्यादिना ॥ ८९ ॥ ९० ॥ “ तद्वैषां विजज्ञौ तेभ्यो ह

स्वस्य दर्शयितुं तेषां दुर्ज्ञेयत्वं तथैव च ॥ ९१ ॥
 तेषां भ्रान्तिनिवृत्त्यर्थमपि साक्षान्महेश्वरः ।
 आविर्बभूव सर्वज्ञो यक्षरूपेण हे सुराः ॥ ९२ ॥
 तं दृष्ट्वा यक्षमत्यन्तं विस्मयेन सहामराः ।
 विचार्य सर्वे संभूय किमिदं यक्षमित्यपि ॥ ९३ ॥
 पुनरग्निं समाहूय देवाः सर्वे विमोहिताः ।
 अब्रुवंस्त्वं विजानीहि किमेतद्यक्षमित्यपि ॥ ९४ ॥
 अग्निस्तथा करोमीति प्रोच्य यक्षं गतोऽभवत् ।
 यक्षरूपो महादेवः कोऽसीत्याहानलं प्रति ॥ ९५ ॥
 अग्निर्वा अहमस्मीति यक्षं प्रत्याह सोऽपि च ।
 सोऽपि प्रोवाच भगवांस्त्वयि किं वीर्यमित्यपि ॥ ९६ ॥
 इदं सर्वं दहेयं यदिदं भूम्यां व्यवस्थितम् ।
 इत्याहाग्निस्तृणं तस्मै निधाय परमेश्वरः ॥ ९७ ॥
 एतद्देहेति भगवान् स्मयमानोऽभ्यभाषत ।
 अग्निः सर्वजवेनैव तद्गधुं तृणमास्तिकाः ॥ ९८ ॥
 अशक्तो लज्जया युक्तो भीतोऽगच्छत्सुरान् प्रति ।
 मया तस्यैव विज्ञातुं न शक्यं वैभवं सुराः ॥ ९९ ॥
 वित्त यूयं महायासादित्याहाग्निः सुरान् प्रति ।

प्रादुर्बभूव” इति श्रुतिवाक्यस्यार्थं ब्रूते—पुनर्विश्वाधिक इत्यादिना । स्वस्य दर्शयितुमिति । स्वस्याऽऽत्मनो दुरवगमत्वं तेषामिन्द्रादीनां दर्शयितुमित्यर्थः ॥ ९१॥९२॥ “तन्न व्यजानन्त किमिदं यक्षमिति” इति श्रुतिवाक्यस्यार्थं ब्रूते—तं दृष्ट्वेति॥९६॥“तेऽग्निमब्रुवन्” इत्यादिश्रुतिभागस्यार्थमाह—पुनरग्निमित्यादिना ९७॥९९॥ “अथ वायुमब्रुवन्” इत्यादिश्रुतिवाक्यस्यार्थं संगृह्णाति—तच्छ्रुत्वा

तच्छ्रुत्वा वायुमाहूय विजानीहीति चाब्रुवन् ॥१००॥

सोऽपि गत्वा तथा तेन यक्षरूपेण शंभुना ।

भृशं प्रतिहतो भूत्वा तथाऽगच्छत्सुरान् प्रति ॥१०१॥

पुनरिन्द्रः स्वयं मोहादहंताकंचुकावृतः ।

विज्ञातुं यक्षमगमत्स तत्रैव तिरोदधे ॥ १०२ ॥

इन्द्रोऽतीव विषण्णस्तु महातापसमन्वितः ।

विद्यारूपासुमां देवीं ध्यात्वा कारुणिकोत्तमाम् ॥१०३॥

लौकिकैर्वैदिकैः स्तोत्रैस्तुष्टाव परमेश्वरीम् ।

सा शिवा करुणामूर्तिर्जगन्माता त्रयीमयी ॥ १०४ ॥

शिवाभिन्ना परानन्दा शंकरस्यापि शंकरी ।

स्वेच्छया हिमवत्पुत्री स्वभक्तजनवत्सला ॥ १०५ ॥

महादेवस्य महात्म्यं दुर्ज्ञेयं सर्वजन्तुभिः ।

इति दर्शयितुं देवी तत्रैवाऽऽविरभूत्स्वयम् ॥ १०६ ॥

तामाराध्य शिवामिन्द्रः शोभमानां तु सर्वतः ।

उमां पर्वतराजेन्द्रकन्यकामाह वज्रभृत् ॥ १०७ ॥

वायुमाहूयेत्यादिना ॥ १०० ॥ तथेति । यथा “ अग्निर्वा अहमस्मीत्यब्रवी-
ज्जातवेदा वा अहमस्मि” इत्यहंकारप्रस्तत्वेनाग्निर्ब्रह्मणाऽभिभूत एवं वायुरपि
“ वायुर्वा अहमस्मीत्यब्रवीन्मातरिश्वा वा अहमस्मि ” इत्येवमहंकारयुक्तं वाक्यं
ब्रुवन्भृशं प्रतिहतोऽभवदित्यर्थः ॥ १०१ ॥ “ अथेन्द्रमब्रुवन्मघवनेतद्विजा-
नीहि किमेतद्यक्षमिति तथेति तदभ्यद्रवत्तस्मात्तिरोदधे ” इति श्रुतिवाक्यस्या-
र्थमाह—पुनरिन्द्र इति ॥ १०२ ॥ १०३ ॥ एवं भग्नाहङ्काराणां तद्ब्रह्मस्व-
रूपोपदेशाय परशक्तेः संनिधानमाम्नायते—“ स तस्मिन्नाकाशे स्त्रियमाज-
गाम बहुशोभमानामुमां हैमवतीं तां होवाच किमेतद्यक्षमिति” “ब्रह्मेति होवाच”

किमेतद्यक्षमत्रैव प्रादुर्भूतं तिरोहितम् ।

वक्तुमर्हसि देवेशि मम कारुणिकोत्तमे ॥ १०८ ॥

देवी परमकारुण्याद्ब्रह्म मे पतिरत्र तु ।

प्रादुर्भूतं तिरोभूतमित्याहाशेषनायिका ॥ १०९ ॥

दुर्विज्ञेयो महादेवो विष्णोः साक्षादजस्य च ।

अन्येषामपि देवानां तवापि मघवन् भृशम् ॥ ११० ॥

प्रदर्शयितुमीशानो दुर्ज्ञेयत्वं स्वकं परम् ।

आविर्भूतो न चान्येन कारणेन सुराधिप ॥ १११ ॥

स एव सर्वदेवानां तवापि विजयप्रदः ।

पराजयकरोऽन्येषां तमेव शरणं ब्रज ॥ ११२ ॥

इत्युक्त्वा सा महादेवी चिद्रूपा सर्वसाक्षिणी ।

भक्तानां पाशहन्त्री तु तत्रैवान्तर्हिताऽभवत् ॥ ११३ ॥

पुनर्देवा महादेवं महाकारुणिकोत्तमम् ।

दुर्विज्ञेयं सुरश्रेष्ठाः स्वतन्त्रं भुक्तिमुक्तिदम् ।

विदुः सुनिश्चितं त्यक्त्वा मात्सर्यं भवकारणम् ॥ ११४ ॥

प्रसादे सति विज्ञातुं शक्यते परमेश्वरः ।

प्रसादेन विना नैव शक्यते सर्वजन्तुभिः ॥ ११५ ॥

प्रसादेन विना विष्णुर्न जानाति महेश्वरम् ।

इत्येतद्वाक्यार्थमाह—लौकिकैरित्यादिना ॥ १०४-१११ ॥ “ब्रह्मणो वा एतद्वि-
जये महीयध्वम्” इति वाक्यस्य तात्पर्यार्थमाचष्टे—स एवेति ॥ ११२ ॥ ११३ ॥
प्रसादे सतीति । उक्तरीत्या इन्द्रादीनामपि तत्त्वज्ञानस्य परमेश्वरप्रसाद-
लभ्यत्वादन्येषामपीश्वरप्रसादे सत्येव परशिवस्वरूपं ज्ञातुं शक्यते नान्यथे-

तथा चाहं न जानामि देवताः सकला अपि ॥ ११६ ॥
 प्रसादस्य तु सिद्ध्यर्थं खलु सर्वं सुरर्षभाः ।
 प्रसादेन विना देवं ये जानन्ति सुरर्षभाः ।
 ते जानन्ति विना घ्राणं गन्धं हस्तेन केवलम् ॥ ११७ ॥
 प्रसादो नाम रुद्रस्य कर्मसाम्ये तु देहिनाम् ॥ ११८ ॥
 देशिकालोकनाज्जातो विशिष्टातिशयः सुराः ।
 प्रसादस्य स्वरूपं तु मया नारायणेन च ॥ ११९ ॥
 रुद्रेणापि सुरा वक्तुं न शक्यं कल्पकोटिभिः ।
 केवलं लिङ्गगम्यं तु न प्रत्यक्षं शिवस्य च ॥ १२० ॥
 शिवायाश्च हरेः साक्षान्मम चान्यस्य चाऽऽस्तिकाः ।
 प्रहर्षः स्वरनेत्राङ्गविक्रिया कम्पनं तथा ॥ १२१ ॥
 स्तोभः शरीरपातश्च भ्रमणं चोद्वतिस्तथा ।
 आकाशेऽवस्थितिर्देवाः शरीरान्तरसंस्थितिः ॥ १२२ ॥
 अदर्शनं च देहस्य प्रकाशत्वेन भासनम् ।
 अनधीतस्य शास्त्रस्य स्वत एव प्रकाशनम् ॥ १२३ ॥
 निग्रहानुग्रहे शक्तिः पर्वतादेश्च भेदनम् ।
 एवमादीनि लिङ्गानि प्रसादस्य सुरर्षभाः ॥ १२४ ॥
 तीव्रात्तीव्रतरः शंभोः प्रसादो न समो भवेत् ।
 एवंरूपः प्रसादश्च शिवया च शिवेन च ॥ १२५ ॥
 ज्ञायते न मया नान्यैर्नैव नारायणेन च ।

ल्यर्थः ॥ ११४-११७ ॥ प्रसादस्य स्वरूपमाह—प्रसादो नामेति । कर्मसाम्य
 इति । सुखदुःखहेतुभूतयोर्धर्मार्धर्मलक्षणयोः कर्मणोरुपभोगेन प्रक्षीणत्वसाम्ये

अतः सर्वं परित्यज्य शिवादन्यत्तु दैवतम् ॥ १२६ ॥
 तमेव शरणं गच्छेत्सद्यो मुक्तिं यदीच्छति ।
 विष्णुभक्त्या च मङ्गक्या नास्ति नास्ति परा गतिः॥
 शम्भुभक्त्यैव सर्वेषां सत्यमेव मयोदितम् ।
 शम्भुभक्तस्य देहेऽस्मिन्प्रसादो गम्यते यथा ॥ १२८ ॥
 न तथा विष्णुभक्तस्य न मङ्गक्तस्य देहिनः ।
 तस्मान्मुमुक्षुर्मा विष्णुमपि त्यक्त्वा महेश्वरम् ॥ १२९ ॥
 आश्रयेत्सर्वभावेन प्रसादं कुरुते हि सः ।
 प्रसादे सति देवेशो दुर्ज्ञेयोऽपि सुरर्षभाः ॥ १३० ॥
 शक्यते मनुजैर्द्रष्टुं प्रत्यगात्मतया सदा ।
 प्रसादे सति देवेशो दुर्ज्ञेयोऽपि सुरर्षभाः ॥ १३१ ॥
 शक्यते मनुजैर्द्रष्टुं सदा मूर्त्यात्मनैव तु ।
 प्रसादे सति देवेशो दुर्ज्ञेयोऽपि सुरर्षभाः ॥ १३२ ॥
 शक्यते मनुजैर्द्रष्टुं सदा सर्वात्मरूपतः ।
 सर्वसाक्षिणमात्मानं विदित्वा सकलं जगत् ॥ १३३ ॥
 साक्षिमात्रतया नित्यं यः पश्यति स पश्यति ।
 परमाद्वैतनिष्ठा हि निष्ठाकाष्ठा सुदुर्लभा ॥ १३४ ॥
 शिवादन्यतया भ्रान्त्या द्वैतं वा वेद चेत्पशुः ।
 परमाद्वैतविज्ञानी स्वयं तु परदेवता ॥ १३५ ॥
 तस्यैव परमा मुक्तिर्न हि संशयकारणम् ।

सतीत्यर्थः । प्रागुक्तं शक्तिपातस्वरूपानिरूपणप्रस्तावे चतुर्विंशोऽध्याये ॥ ११८-
 १३३ ॥ साक्षिमात्रतयेति सर्वज्ञमीश्वरं दृश्यं जगच्च स्वप्रत्यग्भूताद्वितीयसा-

गौतमस्य मुनेः शापादधीचस्य च शापतः ॥ १३६ ॥
 जन्मान्तरकृतात्पापादयमर्थो न रोचते ।
 महापापवतां नृणां परमाद्वैतवेदने ॥ १३७ ॥
 प्रद्वेषो जायते साक्षाद्वेदजन्ये शिवेऽपि च ।
 महापापवतां नृणां शिवज्ञानस्य साधने ॥ १३८ ॥
 सर्वाङ्गोद्धूलने तिर्यक्त्रिपुण्ड्रस्य च धारणे ।
 रुद्राक्षधारणे रुद्रलिङ्गस्यैव तु पूजने ॥ १३९ ॥
 प्रद्वेषो जायते नित्यं शिवशब्दजपेऽपि च ।
 अनेकजन्मसिद्धानां श्रौतस्मार्तानुवर्तिनाम् ॥ १४० ॥
 परमाद्वैतविज्ञानं जायते सुरपुङ्गवाः ।
 परमाद्वैतविज्ञानी मयाऽऽराध्यः सदैव तु ॥ १४१ ॥
 नारायणेन रुद्रेण तथा देवैर्विशेषतः ।
 परमाद्वैतविज्ञानी यत्र कुत्र स्थितः सुराः ॥ १४२ ॥
 तत्र संनिहिता मुक्तिर्नात्र कार्या विचारणा ।
 परमाद्वैतविज्ञाननिष्ठस्यैव महात्मनः ॥ १४३ ॥
 शुश्रूषा क्रियते येन तत्पादौ मम मस्तके ।
 परमाद्वैतविज्ञाननिष्ठस्य परयोगिनः ॥ १४४ ॥
 समं देवा न पश्यामि न हरिर्न महेश्वरः ।
 परमाद्वैतविज्ञाननिष्ठाय परयोगिने ॥ १४५ ॥
 शरीरमर्थं प्राणांश्च प्रदद्याच्छूद्रया सह ।
 परमाद्वैतविज्ञाननिष्ठस्य परयोगिनः ॥ १४६ ॥
 शुश्रूषा शुद्धविद्यायाः साधनं हि न संशयः ।

वेदबाह्येषु तन्त्रेषु नराणां वासनाऽपि च ॥ १४७ ॥

कुतर्कवासना लोकवासना च सुरर्षभाः ।

पुत्रमितकलत्रादौ वासना चार्थवासना ॥ १४८ ॥

देहेन्द्रियमनोबुद्धिप्राणादावपि वासना ।

पाण्डित्यवासना भोगवासना कान्तिवासना ॥ १४९ ॥

प्रद्वेषवासना रुद्रवेदपारायणादिषु ।

ज्ञानसाधनभूतेषु त्रिपुण्ड्रोद्धूलनादिषु ॥ १५० ॥

प्रद्वेषवासना पापवासना सुरपुङ्गवाः ।

परमाद्वैतविज्ञानजन्मनः प्रतिबन्धकम् ॥ १५१ ॥

तस्मान्मुमुक्षुः श्रद्धालुर्वासनामखिलामिमाम् ।

विसृज्य परमाद्वैतज्ञाननिष्ठो भवेत्सदा ॥ १५२ ॥

वेदोदितमहाद्वैतपरिज्ञानस्य वैभवम् ।

न शक्यं वक्तुमस्माभिस्तस्मादेवोपरम्यते ॥ १५३ ॥

कथितमखिलदुःखध्वंसकं वः समस्तं परमसुखशिवा-

त्मप्रापकं सद्य एव । विगतसकलदोषा वेदवेदान्त-

निष्ठा हृदयकुहरनिष्ठं कर्तुमर्हन्ति चैतत् ॥ १५४ ॥

इति श्रीस्कान्दपुराणे सूतसंहितायां चतुर्थस्य यज्ञवैभवख-

ण्डस्योपरिभागे ब्रह्मगीतासूपनिषत्सु तलवकारोपनिषद्वा

ख्याकथनं नाम चतुर्थोऽध्यायः ॥ ४ ॥

क्षिचिन्मात्रतया यः पश्यति स एव यथार्थदर्शीत्यर्थः । निगदव्याख्यानमन्यत् ॥

१३४—१५४ ॥

इति श्रीसूतसंहितातात्पर्यदीपिकायां चतुर्थस्य यज्ञवैभवखण्डस्योपरिभागे

तलवकारोपनिषद्वाख्याकथनं नाम चतुर्थोऽध्यायः ॥ ४ ॥

अथ पञ्चमोऽध्यायः ।

५ आदेशकश्चनम्

ब्रह्मोवाच—

अतीव गुह्यमादेशमनन्तार्थप्रकाशकम् ।

वक्ष्ये युष्माकमद्याहं शृणुत श्रद्धया सह ॥ १ ॥

यस्य श्रवणमात्रेण श्रुतमेवाश्रुतं भवेत् ।

अमतं च मतं ज्ञातमविज्ञातं च सत्तमाः ॥ २ ॥

एकेनैव तु पिण्डेन मृत्तिकाया यथा सुराः ।

विज्ञातं मृन्मयं सर्वं मृदभिन्नत्वतः सदा ॥ ३ ॥

अथ सामशाखान्तरोपनिषदोऽप्युदीरितब्रह्मात्मैकत्वपरत्वमध्यायद्वयेन प्रतिपाद्यते । अत्र हि श्रुतौ निष्प्रपञ्चमद्वितीयं ब्रह्म स्वात्मत्वेनोपदेष्टुं कार्यप्रपञ्चस्य कारणभूताद्ब्रह्मणोऽनन्यत्वेनैकविज्ञानात्सर्वाविज्ञानं प्रतिज्ञाय सदृष्टान्तमुपपादितं “उत तमादेशमप्राक्ष्यः । येनाश्रुतं श्रुतं भवति” इत्यादिना “एवं सोम्य स आदेशो भवति” इत्यन्तेनैतां श्रुतिं तात्पर्यतः संगृह्णाति—अतीवेत्यादिना । अतीव गुह्यमत्यन्तं रहस्यम् । उपदेशगम्यमिति यावत् । आदिश्यते ज्ञाप्यते तदद्वितीयं सद्ब्रह्मानेनेत्यादेशः । यद्वाऽऽदिश्यत इत्यादेशः इति कर्मणि व्युत्पत्त्योक्तविधं ब्रह्मैवाऽऽदेशशब्दार्थः । अनन्तार्थप्रकाशकमिति । अपरिच्छिन्नार्थप्रकाशकं ब्रह्म स्वात्मनि परिकल्पितस्य सकलस्य जडप्रपञ्चस्य भासकम् ॥ १ ॥ स आदेशो विशेष्यते—यस्येति । यस्य खलु कारणभूतस्य सद्रूपस्य ब्रह्मणः । कर्मणि षष्ठी । ब्रह्मविषयेण श्रुतिजनितज्ञानेनाश्रुतं श्रुतिजनितज्ञानाविषयीकृतमपि सर्वं कार्यं जगत्स्वकारणब्रह्मानन्यतया श्रुतमेव भवेत् । तथाऽमतमार्कितमपि कार्यं जगद्यन्मननेन मतं तार्कितं भवति । तथैवाविज्ञातमनिश्चितमपि तद्यद्गोचरनिश्चयज्ञानेन तदनन्यतया विज्ञातं निश्चितमेव भवति तथाविधमादेशमिति संबन्धः ॥ २ ॥ नन्वन्यस्मिन्विज्ञाते कथमन्यद्विज्ञातुं शक्यत इत्याशङ्क्य कारणभूतस्य ब्रह्मणः कार्यजगतोऽनन्यत्वं दृष्टान्तरूपपादयति—

एकेन लोहमणिना सर्वं लोहमयं यथा ।
 विज्ञातं स्याद्यथैकेन नखानां कृन्तनेन च ।
 सर्वं कार्णायिसं ज्ञातं तदभिन्नत्वतः सुराः ॥ ४ ॥
 कार्यं तु कारणाभिन्नं न भिन्नं नोभयात्मकम् ॥ ५ ॥
 भिन्नपक्षे तु सद्वाऽसत्कार्यं सदसदेव वा ।
 सच्चेत्कारणसत्ता वा कार्यसत्ताऽथवा परा ॥ ६ ॥
 यदि कारणसत्तैव कार्यसत्ता न चापरा ।
 तर्हि कारणसत्तैका कथं सत्ताभिदा भवेत् ॥ ७ ॥
 सत्तैकाऽपि भवेद्भिन्नं कारणात् कार्यसंज्ञितम् ।
 इति वार्ता च वार्तैव कार्यसंज्ञमसत्खलु ॥ ८ ॥
 सत्ताहीनस्य कार्यस्यासत्त्वमेव हि युज्यते ।
 प्राप्तेऽसत्त्वे तु कार्यस्य सत्कार्योक्तिर्वृथा भवेत् ॥ ९ ॥

एकेनैवेत्यादिना । मृदभिन्नत्वत इति । कारणत्वेनानुगृहीतमृद्व्यतिरेकेण घटा-
 दिकार्यस्य पृथगलब्धात्मकत्वात्तदभिन्नत्वम् ॥ ३ ॥ ४ ॥ नन्वेवं कारणाद्वृक्षणः
 कार्यस्य जगतोऽनन्यत्वे तस्य सविशेषत्वापत्तिरित्यवश्यं जगतस्तद्भिन्नत्वमे-
 वैष्टव्यमित्यत आह—कार्यं त्विति । न भिन्नमिति प्रतिज्ञातमर्थं साध-
 यितुं विकल्पयति—भिन्नपक्ष इति । तत्राऽऽद्यं पक्षमनुवदति—सच्चेदिति
 ॥ ५ ॥ ६ ॥ सा किं कार्यगतसत्ता कारणसत्तैवोत ततोऽन्येति विक-
 ल्याऽऽद्ये कार्यस्यासत्त्वमेवाऽऽयातमिति प्रतिपादयति—तर्हीति । करण-
 सत्तैव चेत्कार्यस्य सत्ता तर्हि सा चैकेति कार्यस्य पृथक्सत्त्वाभावात्कार-
 णाभिन्नत्वमेवेत्यर्थः ॥ ७ ॥ नन्वेवं सत्ताया एकत्वेऽपि कारणात्कार्यं
 पृथगेवानुभूयत इतीमामाशङ्कामनूय निराचष्टे—सत्तेति । कारणसत्तैव
 कार्यसत्तैत्यङ्गीकारात्स्वभावतः कार्यमसदेवोपपन्नमिति भिन्नं कार्यं सदित्ये-
 तद्वार्तामात्रमित्यर्थः ॥ ८ ॥ एतदेवासत्त्वमुपपादयति—सत्ताहीनस्येति ।

नैव कारणसत्तैव कार्यसत्ताऽपरैव चेत् ।

तर्हि सा कार्यसत्ता तु तथा कारणसत्तया ॥ १० ॥

सद्रूपेणैव भिन्ना स्यादसद्रूपेण वा भवेत् ।

सद्रूपेणेति चेदेका सत्ता भिन्ना न सा भवेत् ॥ ११ ॥

असद्रूपेण सा भिन्ना कार्यसत्ता तथा यदि ।

तर्हि सा नैव सत्ता स्यादसत्त्वादेव शून्यवत् ॥ १२ ॥

यद्यसत्कार्यमिष्येत न कार्यं तर्हि तद्भवेत् ।

बन्ध्यापुत्रो न कस्यापि वस्तुनः कार्यमिष्यते ॥ १३ ॥

प्रध्वंसोऽपि न कार्यं स्यात्तस्योत्पत्तरेसंभवात् ।

नास्ति कारकसंबन्धः प्रध्वंसस्य सुरोत्तमाः ।

शून्यवन्निरुपाख्यत्वात्ततो नास्ति जनिक्रिया ॥ १४ ॥

सत्ताहीनस्य कार्यस्य नरविषाणवदसत्त्वमेव हि युक्तम् । न ह्यन्यदीयसत्तयाऽन्यत्सद्भवति । नरविषाणस्यापि सत्त्वप्रसङ्गादित्यर्थः । अत एवास्मिन्पक्षे कार्यस्यासत्त्वे सति सत्कार्यमिति वचनं निरर्थकमित्यर्थः ॥ ९ ॥ एवं तर्हि कारणसत्तातोऽन्यैव कार्यसत्तेति द्वितीयः कल्पोऽस्त्वित्याशङ्कते—नैवेति । तन्निराकरोति—तर्हीति ॥ १० ॥ कारणसत्तातः पृथग्भूता सा कार्यसत्ता किं सद्रूपेण भिन्नोतासद्रूपेणेति विकल्प्याऽऽद्यं प्रत्याह—सद्रूपेणेति चेदिति । उभयोरपि सत्तयोः सद्रूपेणैकरूप्यावगमात्तेन रूपेण भेदो न युक्त इत्येकैव सत्ता भवेदित्यर्थः ॥ ११ ॥ द्वितीयमनूद्य दूषयति—असद्रूपेण सा भिन्नेति । सा सत्तैव न भवति शशविषाणवदसत्त्वादेवेत्यर्थः ॥ १२ ॥ एवं सत्कार्यपक्षं निराकृत्यासदेव कार्यं कारणाद्भिन्नामिति पक्षमपि निराकरोति । यद्यसदिति । प्रागसतः सत्तासंबन्धो ह्युत्पत्तिः परैरभिमता । सा च बन्ध्यासुतवदसतः कार्यस्य न संभवतीति तस्य कार्यत्वमेव हीयेतेत्यर्थः ॥ १३ ॥ ननु प्रध्वंसाभाववदसतोऽपि कार्यता किं न स्यादित्यत आह—प्रध्वंसोऽपीति । प्रध्वंसस्यापि कार्यत्वं न संभवति । उदीरितलक्षणाया उत्पत्तेस्तत्रायोगात् । उत्प-

असत्त्वेऽपि विशेषोऽस्ति कार्यस्येति मतिर्यदि ॥ १५ ॥

को विशेषोऽस्य संबन्धः कारकैर्यदि तन्न हि ।

विशेषे सति संबन्धः संबन्धोऽस्य स एव हि ॥ १६ ॥

जनिक्रियाश्रयत्वं चेद्विशेषोऽस्य तदाऽपि तु ।

पूर्वोक्तदोषः संप्राप्तस्तस्य नास्ति निवारकः ॥ १७ ॥

सत्तासंबन्धवत्त्वं चेद्विशेषोऽस्य न तत्पटु ।

तदाऽपि दोषः पूर्वोक्तः प्राप्नोत्येव न संशयः ॥ १८ ॥

त्यसंभवं प्रतिपादयति—नास्तीति । कर्तृकरणादिकारकसंबन्धवतो हि घटा-
 देर्जनिक्रियोपलभ्यते । असतः प्रध्वंसस्य शशविषाणवन्निर्धर्मकत्वात्तात्वावि-
 धधर्माश्रयत्वेन भावरूपत्वप्रसङ्गात्कारकसंबन्धलक्षणो धर्मो न संभवति । अत-
 स्तदपेक्षया जनिक्रियाऽपि नास्तीति तस्य कार्यत्वं न युक्तमित्यर्थः ॥ १४ ॥
 नन्वसत्त्वेऽपि कार्यस्यात्यन्तासतो बन्ध्यासुताद्विशेषो विद्यते तेन च तस्य
 कार्यत्वं सिध्यतीति शङ्कामनुभाषते—असत्त्वेऽपीति । कोऽसौ विशेषः किं कार-
 कसंबन्ध उत जनिक्रियाश्रयत्वमाहोस्वित्सत्तासंबन्ध इति विकल्प्याऽऽद्यं
 प्रत्याह—को विशेष इत्यादिना । निर्विशेषस्यासतः कारकसंबन्धित्वे बन्ध्यासू-
 नोरपि तत्संबन्धित्वसंभावनया कार्यत्वप्रसक्तिरित्यवश्यं केनचिद्विशेषेण विशेषिते-
 ऽसति कारकसंबन्धो वक्तव्यः । स च विशेषोऽयमेव संबन्धश्चेत्तर्हि स्ववि-
 शिष्टे स्ववृत्तिरित्यात्माश्रयता । यदि संबन्धादन्यः स विशेषस्तेनापि केन-
 चिद्विशेषित एवासति वार्तितव्यम् । स च विशेषः किं पूर्वोक्तः संबन्ध एवान्यो
 वा तृतीयो विशेषः । आद्येऽन्योन्याश्रयत्वम् । द्वितीयेऽपि चतुर्थादिविशेषानङ्गी-
 कारे चक्रकापत्तिः । अङ्गीकारे त्वनवस्थेत्यसतः कार्यस्य कारकसंबन्धलक्षणो
 विशेषो दुर्निरूप इत्यर्थः ॥ १५ ॥ १६ ॥ द्वितीयं प्रत्याह—जनिक्रियेति ।
 जनिक्रियाश्रयत्वलक्षणो विशेषोऽपि केनचिद्विशेषितस्यासत इति वक्तव्यम् ।
 इतरथा नरविषाणस्यापि तादृग्विशेषत्वप्रसङ्गात् । स च विशेषः किमिदमेव
 जनिक्रियाश्रयत्वमन्यो वा । इदमेव चेदात्माश्रयत्वमित्यादिप्रागुक्तो दोषः पर्या-
 वर्तत इत्यर्थः ॥ १५ ॥ उक्तदोषप्रस्तत्वादेव सत्तासंबन्धलक्षणो विशेष इति

अतोऽसतो न कार्यत्वं सदसत्त्वं न संगतम् ।
 उक्तदोषद्वयापत्तेरतः कार्यं तु कारणात् ।
 अभिन्नमेव भेदस्यासंभवादेव वस्तुतः ॥ १९ ॥
 भेदाभेदसमाख्या तु सुतरां नैव सिध्यति ।
 कारणात्कार्यजातस्य भेदाभावाच्च वस्तुतः ॥ २० ॥
 कार्यकारणभेदश्च कारकव्यावृत्तिस्तथा ।
 उत्पत्तिश्च विनाशश्च तथैवार्थक्रियाऽपि च ॥ २१ ॥
 नामरूपविशेषश्च सर्वं भ्रान्त्या प्रसिध्यति ॥ २२ ॥
 अतः सर्वो विकारश्च वाचा केवलमास्तिकाः ।
 अस्तीत्यारभ्यते नामधेयमात्रं हि सत्सदा ॥ २३ ॥

तृतीयः कल्पोऽपि न युक्त इत्याह—सत्तेति ॥ १८ ॥ प्रतिपादितमसतः
 कार्यत्वासंबन्धमुपसंहरति—अत इति । यत उक्तरीत्या नरविषाणवदसतो
 विशेषसंबन्धो दुर्निरूपोऽतोऽसत्त्वाविशेषात्तद्वदेव तस्य कार्यत्वं न युक्तमित्यर्थः ।
 सदसदात्मकं कार्यमिति तृतीयं कल्पं निरस्यति—सदसत्त्वमिति । एवं कार-
 णाद्भिन्नस्य कार्यस्य सदसदादिविकल्पेन निरूपयितुमशक्यत्वात्कारणाभिन्नमेव
 तत्कार्यमङ्गीकर्तव्यमित्युपसंहरति—अतः कार्यमिति । तत्र हेतुमाह—भेद-
 स्येति । भेदावगमस्य धर्मिप्रतियोगिभेदाधीननिरूपणत्वेनाऽऽत्माश्रयादिदो-
 षप्रस्ततया परमार्थतः कचिदपि निरूपणासंभवादित्यर्थः ॥ १९ ॥ भेदाभेदेति ।
 भावाभावयोरेकत्र समुच्चेतुमशक्यत्वाद्भेदपक्षोक्तदोषप्रसङ्गाच्च भिन्नाभिन्नं कार्यमिति
 भेदाभेदपक्षस्तु सुतरां न युक्त इत्यर्थः । ननु कार्यस्य कारणानन्यत्वे भेदप्र-
 तीतिः का गतिरिति तामाह—कारणादिति । परमार्थतः कार्यस्य कारणा-
 दभेदेऽप्यविद्यावशात्कार्यकारणादिभेदप्रतिभासः सिध्यतीत्यर्थः ॥ २०—२२ ॥
 एवं कार्यस्य कारणमात्रत्वं प्रसाध्यास्मिन्नर्थे श्रुतिं योजयति—अत इति ।
 विक्रियते विविधं क्रियत इति विकारः कार्यवर्गः । यतस्तद्भेदप्रतिभासो

प्रातीतिकेन रूपेण विकारोऽसत्य एव हि ।

कारणाकार एवास्य सत्यः साक्षात्सदा सुराः ॥ २४ ॥

कारणाभिन्नरूपेण कार्यं कारणमेव हि ।

सद्रूपेण सदा सत्यं भेदेनोक्तिर्मृषा खलु ॥ २५ ॥

अतः कारणविज्ञानात्सर्वविज्ञानमास्तिकाः ।

सुतरामुपपन्नं हि न संदेहोऽस्ति कश्चन ॥ २६ ॥

तच्च कारणमेकं हि न भिन्नं नोभयात्मकम् ।

भेदः सर्वत्र मिथ्यैव धर्म्यादेरनिरूपणात् ॥ २७ ॥

भ्रान्त्याऽतः सर्वोऽपि विकारो वाचैव केवलमस्तीत्यारम्यते न तु वस्तुतोऽस्ति ।
 अतो घटशराव इत्यादिनामधेयमात्रमेव । सदा सर्वदा प्र(ध्वंसा)ध्वस्तावस्थायामिव
 स्थितिकाळेऽपि कार्यस्य कारणमात्रत्वमेवावशिष्यते ॥ २३ ॥ नन्वेवं विकार-
 रस्य नामधेयमात्रत्वेऽर्थादसत्त्वमुक्तं भवति । तादृशस्य कथं कारणभूतस-
 द्ब्रह्मानन्यत्वं सदसतोः परस्परविरोधादित्याशङ्क्याऽऽह—प्रातीतिकेनेति ।
 कार्यस्य हि द्वे रूपे पृथुबुधोदराद्याकारविशेषात्मकमेकं प्रातीतिकं रूपम् । तथाऽ-
 नुगतमृदात्मकमपरं कारणरूपम् । तत्र प्रातीतिकेन रूपेणासत्य एव कार्यं
 वर्गः कारणमृद्रूपेण सत्यः ॥ २४ ॥ नन्वेवं कार्यसंबन्धिकारणरूपमेकं
 कारणं चान्यदित्यद्वैतकारणत्वव्याकोप इत्यत आह—कारणाभिन्नेति ।
 कार्यसंबन्धिसत्कारणाभिन्नं रूपं तत्कारणमेव नानयोर्भेदो विद्यत इत्यर्थः ।
 एवमुक्तेऽर्थे मृत्तिकेत्येव सत्यमित्यादिकां कारणमात्रसत्यत्वप्रतिपादिकां श्रुतिं
 योजयति—सद्रूपेणेति । श्रुतिगतैवकारस्य फलमाह—भेदेनेति ॥ २५ ॥
 प्रतिपादितमर्थं निगमयति—अत इति । यतो लोके मृदादिकारणेषु ज्ञातेषु
 तदनन्यतया तत्कार्यघटशरावादिकमपि कारणाकारेण ज्ञातमेव भवति । अतः
 सर्वजगत्कारणभूतसद्ब्रह्मात्मज्ञानात्तत्कार्यं सर्वमपि कारणात्मना ज्ञातमेव भवती-
 त्येतदुपपद्यत इत्यर्थः ॥ २६ ॥ ननु कार्यस्य कारणज्ञानाज्ज्ञानेऽपि कारण-
 जातीयस्य तेन ज्ञातुमशक्यत्वात्कथमेकविज्ञानात्सर्वविज्ञानमित्यत आह—

भेदे ज्ञाते हि धर्म्यादिविभागस्य च वेदनम् ।

विभेदेनैव धर्म्यादौ विज्ञाते भेदवेदनम् ॥ २८ ॥

भेदानिरूपणादेव भेदाभेदो न संगतः ।

अतश्च कारणं नित्यमेकमेवाद्वयं सुराः ॥ २९ ॥

कुलालादेर्मृदादेश्च भेदे दृष्टेऽपि भूतले ।

अचैतन्यान्मृदादेस्तु कुलालादिरपेक्ष्यते ॥ ३० ॥

अत्र कारणमद्वैतं शुद्धं चैतन्यमेव हि ।

तेन नापेक्षते ह्यन्यत्कारणं चेतनात्मकम् ॥ ३१ ॥

स्वयं चेतनमप्येतत्कारणं न कुलालवत् ।

अपेक्षते मृदा तुल्यमचिद्रूपं तु कारणम् ॥ ३२ ॥

तच्चेति । तच्च जगत्कारणमेकमद्वितीयमेव न तु भिन्नं नापि भिन्नाभिन्नात्मकम् । भेदस्य कचिदपि लब्धात्मकत्वाभावेन कारणे शङ्कितुमप्यशक्यत्वादित्यर्थः । ननु घटात्पटो भिन्न इति भेदः प्रत्यक्षतोऽनुभूयत एवेत्यत आह—भेदः सर्व-
त्वेति । धर्मिप्रतियोगिज्ञानाधीननिरूपणो हि भेदावभासः । भेदेन ज्ञातयोरेव धर्मिप्रतियोगित्वमित्यन्योन्याधीननिरूपणत्वेन कचिदपि भेदस्याऽऽत्मलाभास-
भवान्मिथ्याभूत एव प्रतीयमानो भेद इत्यर्थः ॥ २७ ॥ २८ ॥ अतश्चेति ।
यतो वेद्यस्य भेदस्याभावात्तद्विषयावभासोऽपि न पारमार्थिकः । अतः कारणा-
द्विदारणात्मकभेदासंस्पर्शात्कारणं नित्यं स्वगतसजातीयभेदाभावाच्चैकमेवा-
द्वितीयमिति सिद्धमित्यर्थः ॥ २९ ॥ ननु लोके घटादिकार्येषूपपादानं निमित्तं
चोभयं पृथग्दृश्यते । तथाऽद्वितीयस्य सद्वस्तुनो निमित्तत्वेन निरुपादानं कार्यं
नोत्पद्यते तदुपादानत्वे च निर्निमित्तत्वप्रसङ्ग इत्याशङ्क्य तस्योभयरूपतामाह—
कुलालादेरित्यादिना । मृदादेरचेतनत्वेन हि स्वातिरिक्तचेतनकुलालाद्यपेक्षा ।
जगदुपादानं तु स्वयमेव चेतनत्वान्नान्यं चेतनमपेक्षते तथा चेत-
नत्वेऽपि कुलालवत्स्वातिरिक्ताचिद्रूपोपादानापेक्षाऽपि नास्ति । अभिन्ननिमि-
त्तोपादानत्वस्य श्रुतत्वात् । अतैव श्रूयते हि—“तदैक्षत बह्वृ स्यां प्रजायेय”

प्रतीत्या केवलं शक्तिरचिद्रूपा तमोमयी ।

सर्वप्रकारैर्विद्वद्भिरनिरूप्याऽस्ति शांकरी ॥ ३३ ॥

तथा दुर्घटकारिण्या तादात्म्येनैव संगतम् ।

कारणं सकलस्रष्टु सर्वसंहर्तु चाऽऽस्तिकाः ॥ ३४ ॥

पालकं च सदा सच्च चिद्रूपत्वात्सुरोत्तमाः ।

चिद्रूपस्य तु सत्यत्वं युक्तमेवाऽऽस्तिकाः सदा ॥ ३५ ॥

अचिद्रूपाहिरज्ज्वादेर्मृषात्वं संमतं खलु ।

अतस्तत्कारणं देवाः सदेवैकं च शाश्वतम् ॥ ३६ ॥

इति । तत्रेक्षणान्निमित्तत्वं बहुभवनेनोपादानत्वं चाद्वितीयस्य सद्वस्तुनोऽवगम्यते । अतो जगतो निमित्तमुपादानं च स्वयमेवेत्यर्थः ॥ ३०-३२ ॥ नन्वविक्रियस्यासङ्गस्य सद्रूपस्य ब्रह्मणः कथमीदृग्विधं कारणत्वं संभवति माययेति चेत्तर्हि तथा द्वैतापत्तेरित्यत आह—प्रतीत्येति । प्रतीत्या प्रतीतिमात्रेणैव सिद्धा प्रतीत्येकशरीरोति यावत् । स्वप्रकाशब्रह्मस्वरूपाच्छादकत्वात्तमः प्रधाना निरूपणसमर्थैरपि विद्वद्भिः सदसदादिसर्वप्रकारैर्निर्वक्तुमशक्या ॥ ३३ ॥ ईदृग्विधमायातादात्म्यस्य सद्रूपे ब्रह्मण्यध्यस्तत्वात्तदीयसत्त्वरजस्तमोगुणोपाधिभेदेनाविक्रियस्यापि ब्रह्मणः स्रष्टृत्वादिकमुपपद्यते । नापि द्वैतापत्तिः । मायाया अनिर्वचनीयत्वेन सदन्तराभावात् ॥ ३४ ॥ एवमद्वितीयत्वं प्रसाध्य सद्रूपत्वमपि साधयति-सदा सच्चेति । “ विज्ञानमानन्दं ब्रह्म ” इत्यादिश्रुतेश्चिद्रूपं हि जगत्कारणं ब्रह्म । तथाच विमतं सन् । चिद्रूपत्वात् । यत्तु सद्विलक्षणं नासौ चिद्रूपः । यथा रज्जुसर्प इति भावः । व्याप्तिमुपपादयति । चिद्रूपस्येति । जडप्रपञ्चप्रतीतिबाधसाक्षितया सर्वदाऽवस्थानाच्चिद्रूपस्य तदधिष्ठानस्य ब्रह्मणो युक्तमेव सार्वकालिकं सत्यत्वमित्यर्थः ॥ ३५ ॥ चिद्रूपस्याप्यसत्यत्वं कुतो न भवतीत्यत आह—अचिदिति । अहिरज्ज्वादे रज्जुसर्पादेरित्यर्थः । तन्न हि मिथ्यात्वमचिद्रूपत्वेन व्याप्तं दृश्यते । तच्च चिद्रूपाज्जगत्कारणाद्वयावर्तमानं स्वव्याप्यं मिथ्यात्वमपि व्यावर्तयतीत्यभिप्रायः । अस्मिन्प्रातिपादितेऽर्थे “ सदेव सोम्येदमग्र आसीदेकमेवाद्वितीयम् ” इति श्रुतिं योजयति—अत इति ॥ ३६ ॥

इदं सर्वं जगत्पूर्वं सदेवाऽऽसीत्सुरर्षभाः ।

असदासीदिति भ्रान्ता वदन्ति सुरपुङ्गवाः ॥ ३७ ॥

असन्न कारणं युक्तं वस्तुतत्त्वनिरूपणे ।

वन्ध्यापुत्रोऽपि सर्वेषां कारणं स्यात्स्वयं खलु ॥ ६८ ॥

स्वशक्त्याऽसच्च सर्वेषां कारणं भवतीति चेत् ।

शक्तिरप्यसतो नास्ति सतो बीजस्य दर्शनात् ॥ ३९ ॥

अङ्कुरोत्पादिका शक्तिः सद्रूपस्यैव दृश्यते ।

खलु बीजस्य सर्वत्र नासतस्तददर्शनात् ॥ ४० ॥

यत उक्तीत्या जगत्कारणमाद्वितीयं सदेवातः कारणादिदं परिदृश्यमानं नाम-
रूपात्मकं कार्यं सर्वं जगत्सृष्टेः पूर्वं सदेवाऽऽसीत् । सद्रूपकारणात्मनैव वर्तते
न तु नामरूपात्मनेत्यर्थः । एवं सत्कारणवादं प्रस्तुत्यैतद्वार्त्तार्थं श्रुत्या शून्य-
वाद्यभिमतमसत्कारणपक्षमुपन्यस्य तस्य निरासः कृतः । ‘ तद्वैकै ’ इत्यादिना
“ कथमसतः सज्जायेत ” इत्यन्तेन । तस्याः श्रुतेरभिप्रायमाविष्करोति—अस-
दासीदित्यादिना । विनष्टादेव हि बीजं देरङ्कुरादिकार्योत्पत्तिदर्शनात्कारणं नानु-
पमृद्य प्रादुर्भावोऽस्तीत्यभावस्यैव तत्र कारणत्वम् । एवं जगन्मूलकारणमपि
तादृशममद्रूपमेवेत्येवं वदन्तोऽसद्वादिनो भ्रान्ताः । मृतदेवदत्तस्य पुत्रोत्पादन-
शक्तिवन्नष्टस्य कारणस्य कार्यजननशक्ययोगात् । अङ्कुरादिकार्यसंमये च
बीजादिकारणसंस्थानादिविशेषाणां तदवयवानामनुवृत्तेश्च नासतः कारणत्वं
युक्तमिति तेषां भ्रान्तत्वम् ॥ ३७ ॥ तदेवोपपादयति—असन्न कारणमित्या-
दिना । न तावदसतः कारणत्वं युक्तम् । तस्य सर्वप्रकारेणापि निरुपाख्यस्य
कारणत्वलक्षणभावरूपधर्माश्रयत्वायोगात्तदाश्रयत्वे च वन्ध्यासुतस्याप्यसत्त्वावि-
शेषात्सर्वकारणत्वं प्रसज्यतेत्यर्थः ॥ ३८ ॥ नन्वसतोऽपि जगन्मूलकारणस्य स्वश-
क्तिवशात्कारणत्वं सेत्स्यतीति शङ्कां दूषयितुमनुभाषते—स्वशक्येति । तदेतदूष-
यति—शक्तिरिति ॥ ३९ ॥ अङ्कुरादिकार्यजननशक्तिरपि सद्रूपस्यैव बीजादेरन्व-
यव्यतिरेकाभ्यामवसीयते नासतः । अतो दृष्टविरोधादसतः शक्तिकल्पनमयुक्त-

साऽपि शक्तिः सती किंवाऽसती सदसती तु वा ।
 सती चेत्सा सती शक्तिः कथं वन्ध्यासुताश्रया ॥
 आश्रयत्वं सतो दृष्टं खलु लोके न चासतः ॥ ४१ ॥
 साऽसती चेत्कथं शक्तिः कार्यनिर्वाहिकाऽसती ॥ ४२ ॥
 वन्ध्यापुत्रः स्वयं नैव कार्यनिर्वाहकः खलु ।
 निर्वाहकत्वधर्मश्च सत एव हि दृश्यते ॥ ४३ ॥
 शक्तिः सदसती सा चेदोषद्वयसमागमः ।
 अतः स्वशक्त्या चासत्तु सर्वेषां नैव कारणम् ॥ ४४ ॥
 तस्मात्सोऽयमसद्वादो जल्पमात्रं न युक्तिमान् ।

मित्यर्थः ॥ ४० ॥ विकल्पासहत्वेनापि दूषयति—साऽपीति । आद्यं कल्पमनूद्य निरा-
 चष्टे सती चेदिति । भावरूपा शक्तिर्निरूपाख्यस्यासतः कथं धर्मः स्यात् । न ह्यत्य-
 न्तासतो वन्ध्यासुतादेस्तादृशशक्तियोगो दृश्यते युज्यते वा । तथाविध-
 शक्त्याश्रयत्वं च सत एव हि बीजादेर्दृष्टं न त्वसतो नरविषाणादेः । अतस्तदाश्रयत्वे-
 बीजादिवदेव भावरूपत्वप्रसङ्गादतोऽसतः सद्रूपा शक्तिरस्तीति न युक्तं कल्पयि-
 तुमित्यर्थः ॥ ४१ ॥ द्वितीयं कल्पमनूद्य निराचष्टे—साऽसती चेदिति । असतः कार-
 णत्वोपपादनाय हि या शक्तिः परिकल्प्यते साऽपि यद्यसती स्यात्तर्हि तस्या अपि
 वन्ध्यासुतादिवत्कार्यनिर्वहणसामर्थ्यानुपपत्तिः । नन्वसतोऽपि तथाविधसाम-
 र्थ्यदर्शनबलादभ्युपगम्यतामित्यत आह—निर्वाहकत्वेति । एवं चासद्रूपा शक्तिः
 परिकल्पिताऽपि नासतः कारणत्वमुपपादयितुं शक्नोतीत्यर्थः ॥ ४२ ॥ ४३ ॥
 तृतीयं निरस्यति—शक्तिः सदसतीति । दोषद्वयसमागम इति । सत्त्वासत्त्व-
 पक्षोक्तयोर्द्वयोरपि दोषयोः प्रसङ्ग इत्यर्थः । प्रतिपादितमसतोऽकारणत्वं निगम-
 यति—अत इति ॥ ४४ ॥ एवमसत्कारणवादस्यायुक्तत्वाच्छ्रुतौ तु शब्देन तन्निराकृत्य
 यत्प्रकृतसत्कारणवाद निगमनम् “सदेव सोम्येदमग्र असीदेकमेवाद्वितीयम्”
 इति तद्दर्शयति—अत इति । नासदिति श्रुतिगततुशब्दाभिप्रायकथनम् ॥
 ४५ ॥ एवमेकविज्ञानात्सर्वविज्ञानं प्रतिज्ञाय तदुपपादनाय भृदादिदृष्टान्तैः

अतः सदेव सर्वेषां कारणं नासदास्तिकाः ॥ ४५ ॥

सृष्टेस्तु प्रागिदं सर्वं सदेवाऽऽसीत्तु कारणम् ।

तच्च कारणमाद्यन्तविनिर्मुक्तं सदद्वयम् ॥ ४६ ॥

पूर्वकल्पप्रपञ्चोत्थसंस्कारेणानुरञ्जितम् ।

कालकर्मविपाकेन सत्त्ववृत्तिसमाश्रितम् ॥ ४७ ॥

सृष्ट्यर्थमैक्षत प्राज्ञा बहु स्यामिति शक्तिमतम् ।

कार्यस्य कारणानन्यत्वं प्रसाध्य किं तदेकं वस्तु यद्विज्ञानात्सर्वं विज्ञायेतेत्याकाङ्क्षायाम् “सदेव सोम्येदमग्र आसीत्” इति सदद्वितीयं ब्रह्मोपदिष्टम् । तत्कार्यत्वे हि जगत्तत्कारणविज्ञानेन विज्ञातत्वमित्यभिप्रेत्य तत्कार्यत्वप्रतिपादनाय तत्सकाशात्सृष्टिराम्नायते “तदैक्षत बहु स्यां प्रजायेय” इत्यादिना । तां सृष्टिं श्रुत्यभिप्रेतार्थाभिधानपुरःसरं गृह्णाति—तच्चेत्यादिना । आद्यन्तविनिर्मुक्तमिति । आदिरूपत्तिरन्तो विनाशस्तदुभयविनिर्मुक्तम् ॥ ४६ ॥ नन्वद्वितीयात्सद्रूपादेकविधात्कथमनेकविधकार्यप्रपञ्चोत्पत्तिरित्यत आह—पूर्वकल्पेति । अतीतकल्पप्रलीनप्रपञ्चजनिता या वासना तदनुभवजनितो यश्च संस्कारस्तदुभयसंवलितमित्यर्थः । कालकर्मविपाकेनेति । कालकृतः प्राणिकर्मणां पुण्यपापरूपाणां यः परिपाकः फलप्रदानौन्मुख्यं तेनेत्यर्थः । सत्त्ववृत्तिसमाश्रितमिति । अन्तःकरणोपादानभूतसत्त्वपरिणामरूपा स्रष्टव्यकार्यप्रपञ्चविषया वृत्तिस्तयाऽवच्छिन्नमित्यर्थः ॥ ४७ ॥ बहु स्यामिति । उपादानान्तरनैरपेक्षेण स्वात्मरूपेणैव बहुविधं जगद्भवेयमित्यर्थः । ननु निर्विकारस्य निरवयवस्य चिद्रूपस्याऽऽत्मनो बहुभवनसंभवात्तद्योग्यं सांख्याद्यभिमतप्रधानमेव “तदैक्षत बहु स्यां प्रजायेय” इति श्रुतिवाक्येन प्रतिपाद्यत इति चेत् । मैवम् । तस्याचेतनत्वेनेक्षणासंभवात् । अत एव भगवान्बादरायणः सूत्रयामास—“ईक्षतेर्नाशब्दम्” इति । कथं तर्ह्युक्तविधस्य ब्रह्मणो बहुभवनसंभय इति तत्राऽऽह—शक्तिमदिति । शक्तिः सत्त्वरजस्तमोगुणात्मिका माया तस्याः सांख्याद्यभिमतप्रकृतिवत्स्वातन्त्र्यशङ्का मा भूदिति शक्तिप्रदेनाभिधानम् । शक्तिमत्त्वं च परशिवस्य श्वेताश्वतरैराम्नायते—“पराऽस्य शक्तिर्विविधैव श्रूयते” इति । यद्यपि छन्दोगशाखायां तेजःप्रभृतेरेव सृष्टिराम्नातः

पुनस्तत्पूर्वसंस्कारादाकाशं वायुमादितः ॥ ४८ ॥

सृष्ट्वा तेजस्ततः सृष्ट्वा पुनः सृष्ट्वा त्वपस्ततः ।

अन्नशब्दोदितां देवाः ससर्ज पृथिवीं पराम् ॥ ४९ ॥

तत्पुनः कारणं ब्रह्म तानि भूतानि पञ्च च ।

एकैकं द्विविधं कृत्वा तेषां मध्ये सुरोत्तमाः ॥ ५० ॥

न वियद्वाय्वोस्तथाऽपि तैत्तिरीयके तयोरपि सृष्टिराम्नातेति गुणोपसंहार-
न्यायेन तामत्रोपसंहृत्य दर्शयति—पुनस्तदिति । बादरायणोऽपि वियद्वा-
य्वोरुत्पत्तिम् “न वियदश्रुतेः” “एतेन मातरिश्वा व्याख्यातः” इत्याधिकर-
णाम्यां निर्णीतवान् । श्रुतौ “तत्तेजोऽसृजत ” इत्यादिना या तेजोबन्धसृष्टि-
राम्नाता तामाह—सृष्टेति । ततस्तस्माद्वायुरूपापन्नात्स्वात्मनस्तेजः सृष्ट्वा
पुनस्तेजोरूपापन्नात्स्वस्मादेवापः ससर्जेत्यर्थः । एवं चात्र तत इति “जनि-
कर्तुः प्रकृतिः” इति विहितापादाने पञ्चमी । नतु दिग्योगलक्षणानन्तर्यपञ्चमी ।
अनन्तरमित्यध्याहारसापेक्षाया उपपदविभक्तेस्तन्निरपेक्षत्वेन कारकविभक्तेर्ब-
लीयस्त्वात् । न चैवं तेजसः सद्रूपब्रह्मजत्वव्याकोपः । वायोस्तत्त्वतो ब्रह्माभे-
दात् । बादरायणोऽप्यमुमर्थं सूत्रयामास—“तेजोऽतस्तथा ह्याह” इत्या-
दिना । अन्नशब्दोदितामिति । “अन्नमसृजन्त” इति श्रुतौ या पृथिव्यन्न-
शब्देनाभिहिता तामित्यर्थः । श्रुतिगतान्नशब्दस्य पृथिव्यभिधायकत्वं च व्या-
सेन प्रतिपादितम्—“पृथिव्यधिकाररूपशब्दान्तरेभ्यः” इति । परामिति ।
अपञ्चीकृतत्वेन सूक्ष्मामित्यर्थः ॥ ४८ ॥ ४९ ॥ श्रुतौ तेजोबन्धसृष्टेरनन्तरं
यत् त्रिवृत्करणमाम्नातम् “तासां त्रिवृतं त्रिवृतमेकैकामकरोत्” इति तद्भूतसृष्टौ
वियद्वायुसृष्टेरप्युपसंहारात्पञ्चीकरणस्योपलक्षणमिति तद्दर्शयति—तत्पुनरित्या-
दिना । एतच्च पञ्चीकरणं शिवमाहात्म्यखण्डस्य दशमेऽध्याये विस्तरेण प्राग-
स्माभिः प्रतिपादितम् । तेष्वंशानादायेति । तेषु विंशतिसंख्याकेषु चतुर्धा-
कृतांशेषु वियदर्धसंबन्धिनश्चतुरोऽंशानादाय वाय्वादीनां चतुर्णां भूतानां संब-
न्धिनस्तांश्चतुरोऽर्धांशांश्चाऽऽदाय कारणं ब्रह्मैकैकेनार्धेनैकैकमंशं योजयति ।
एवं वाय्वादिभूतार्धसंबन्धिनोऽपि चतुरोऽंशानादाय तत्तद्भूतव्यतिरिक्तभूतार्ध-

अंशान्पञ्च समादाय तेषामेकैकमास्तिकाः ।

कृत्वा चतुर्धा तेष्वंशानादाय चतुरः सुराः ॥ ५१ ॥

यथाक्रमेण भूतानां चतुरस्तांश्च कारणम् ।

यथाक्रमेण भूतार्धेनैकैकं करोति तत् ॥ ५२ ॥

एवमंशान्तरानेतानादाय चतुरः स्वयम् ।

एकं भूतान्तरार्धेन करोति क्रमशः सुराः ॥ ५३ ॥

एवं भूतानि सर्वाणि पञ्चीकृत्य सुरर्षभाः ।

अण्डानि भुवनान्याशु करोति ब्रह्म कारणम् ॥ ५४ ॥

अण्डजं जारजं चैव स्वेदजं चोद्भिजं तथा ।

करोति कालपाकेन प्राणिकर्मवशेन च ॥ ५५ ॥

ब्रह्म सर्वत्र चिद्रूपेणैवानुप्राप्य सात्त्विकाः ।

पृथङ्नामानि रूपाणि कुरुते पूर्वकल्पवत् ॥ ५६ ॥

इदं सर्वं जगत्सत्यमिव भातमपि स्वतः ।

कारणव्यतिरेकेण नास्त्येवात्र न संशयः ॥ ५७ ॥

अतुर्भिरक्रमेण संयोजयतीत्यक्षरार्थः ॥ ५०—५३ ॥ अण्डजं जारजमुद्भि-
जमिति श्रुतेरभिप्रेतमर्थं दर्शयति—अण्डजमिति । स्वेदजस्य यूकादेरण्डजा-
न्तर्भावमभिप्रेत्य श्रुतौ त्वैविध्यमाम्नातम् । अत एवाऽऽहुर्भाष्यकाराः—“स्वे-
दजसंशोकजयोरण्डजोद्भिजयोरपि (रेव) यथासंभवमन्तर्भावः” इति । “स्यं
देवतेमास्तिस्रो देवता अनेनैव जीवेनाऽऽत्मनाऽनुप्रविश्य नामरूपे व्याकरोत्”
इति श्रुतिवाक्यस्यार्थमाह—ब्रह्मेति । जगत्कारणं ब्रह्म जलतरङ्गबुद्बुदादिषु
सूर्यबिम्बवत्सर्वत्र ब्रह्मेन्द्रादिसर्वशरीरेषु चिद्रूपेणैवानुप्राप्य पूर्वकल्पानुसारेणासौ
नामाऽयमिदंरूपमिति नामरूपे व्याकरोदित्यर्थः ॥ ५५ ॥ ५६ ॥ मृदादि-
दृष्टान्तैः प्रागुपपादितं कार्यस्य कारणानन्यत्वं पुनर्दृढयितुं त्रिवृत्कृतस्थूलभूत-
कार्यप्रपञ्चस्याप्यत्रिवृत्कृतकारणभूततेजोबलमात्रत्वमग्न्यादिभिश्चतुर्भिर्गुणैः

यदग्रे रोहितं रूपं तद्रूपं तेजसः सदा ।

यच्छुक्लं तदपां रूपं यत्कृष्णं भौममेव तत् ॥ ५८ ॥

नास्ति रूपातिरेकेण सदा सोऽग्निः सुरर्षभाः ।

वाचारम्भणमात्रो हि विकारो वह्निसंज्ञितः ॥ ५९ ॥

त्रीणि रूपाणि हे देवा एव सत्यं न चानलः ।

यद्भानो रोहितं रूपं तद्रूपं तेजसः सदा ॥ ६० ॥

यच्छुक्लं तदपां रूपं यत्कृष्णं भौममेव तत् ।

नास्ति रूपातिरेकेण सदाऽऽदित्यो न संशयः ॥ ६१ ॥

भ्रान्त्या केवलमादित्य इत्याहुरविवेकिनः ।

एवं चन्द्रश्च विज्ञेयो विद्युच्च सुरपुङ्गवाः ॥ ६२ ॥

घटकुड्यादयो भावा भूतानि भुवनानि च ।

श्रुतौ दर्शितम् 'यदग्रे रोहितं रूपम्' इत्यादिना । इदं पञ्चीकृतभूतकार्यं सर्वं जगत्परमार्थवद्भातमपि कारणसूक्ष्मभूतव्यतिरेकेण नैवास्ति ॥ ५७ ॥ कथमेतदुपपद्यत इत्याशङ्क्योपपादयति—यदग्रेरिति । त्रिवृत्कृतभूतकार्येष्वग्न्यादिषु लोहितशुक्लकृष्णात्मकास्त्रयो वर्णा अवभासन्ते । तत्र यल्लौहित्यं तदत्रिवृत्कृतस्य सूक्ष्मस्य तेजसां रूपम् । यच्छौक्लं तदपाम् । यत्काष्ठं तद्रूपम् ॥ ५८ ॥ नन्वेषां रूपाणामन्यदीयत्वेऽप्यग्निर्नाम धर्मी कुतो न स्यादित्यत आह—नास्तीति । एतद्रूपत्रयमेव हि मिलितमग्न्यादिपदेनाभिधीयते न तु ततोऽतिरिक्तं किञ्चित्त्वान्तरमस्तीत्यर्थः । ननु दाहपाकादिसमर्थत्वेनानुभूयमानोऽग्न्यादिपदार्थः कथमपलपितुं शक्यत इत्यत आह—वाचारम्भणमात्र इति । कारणभूतरूपत्रयव्यतिरेकेण योऽयमग्न्यादिपदाभिधेयो विकारः संस्थानविशेषः स वाचैव केवलमारम्भ्यते न तु वस्तुतोऽस्तीत्यर्थः ॥ ५९-६१ ॥ भ्रान्त्येति । कार्यस्थकारणात्पृथक्त्वेन व्यवहारो भ्रमकृत इत्यर्थः । "यच्चन्द्रमसो रोहितं रूपम्" इत्यादिना श्रुतौ विस्तारेणोक्तमर्थमातिदेशेन कथयति—एवमिति ॥ ६२ ॥ घटकुड्यादय इति । यथा चेमेऽग्न्यादयः कारणभूततेजोबन्धव्यतिरेकेण न

सर्वं ब्रह्मातिरेकेण नास्ति ब्रह्मैव सत्सदा ॥ ६३ ॥
 पूर्वपूर्वभ्रमोत्पन्नवासनाया बलेन तु ।
 देहेन्द्रियादिसंघातेऽहंमतिर्जायते दृढम् ॥ ६४ ॥
 देहेन्द्रियादयो भावा नाहमर्था निरूपणे ।
 भौतिकत्वाच्च भूतांशैः सदैवाऽऽप्यायितत्वतः ॥ ६५ ॥
 मृदम्भसा यथा भित्तिर्निर्मिता वै मृदम्भसा ।
 आप्यायते तथा मुक्तैर्भूतैर्देहादयोऽपि च ॥ ६६ ॥
 अतो देहादिसंघातेऽहं ममेत्यादिकां मतिम् ।
 विसृज्य साक्षिचैतन्ये विद्वान्कुर्यादहंमतिम् ॥ ६७ ॥

सन्ति एवं भूतभौतिकात्मकं सर्वं जगत्कारणभूतब्रह्मव्यातिरेकेण नैवास्ति । सद्रूपं
 तदेव सर्वदा विद्यत इत्यर्थः ॥ ६३ ॥ ब्रह्मणः परमार्थत्वे तत्त्वममीति तदा-
 त्मकतयाऽनन्तरमुपदेक्ष्यमाणो जीवोऽपि परमार्थ इति तदेकविषयोहंप्रत्ययः
 कथमसत्यभूतकार्येष्वसत्येषु देहादिष्वहं मनुष्य इति जायत इत्यत आह—
 पूर्वपूर्वेति । गतजन्मभ्रमजनितवासनामूल इदानीं देहादावहमिति भ्रमः । इत्थं
 गतजन्मन्यपीत्यनादित्वान्नानवस्थेत्यर्थः ॥ ६४ ॥ “अन्नमाशितम्” इत्यारभ्य
 “दध्नः सोम्य” इत्यतः प्राक्तनया श्रुत्या मनोवाक्प्राणमांसलोहितमज्जाद्यत्स-
 कस्य शरीरस्य जडभूतत्रयकार्यत्वेन जडत्वाच्चेतनैकगोचरमहंप्रत्ययं प्रति पर-
 मार्थतो न विषयत्वमिति प्रपाञ्चितम् । तत्संग्रहेण व्याकरोति—देहेन्द्रियादय
 इति । भ्रान्त्यैवाहमर्थाः देहादयो नतु निरूपणे । पितृमातृमुक्तभूतकार्यत्वात्स्वयं
 भुज्यमानतेजोबन्धलक्षणभूतत्रयांशैः स्थविष्ठमध्यमसूक्ष्मैरुपचयाच्चेत्यर्थः ॥ ६५ ॥
 उपचयस्तावदेहादेरन्नादिभिरुपलभ्यते । अत एव तस्य निर्माणमपि तैरेवेत्यत्र
 निदर्शनमाह—मृदम्भसेति ॥ ६६ ॥ व्याख्यातायाः श्रुतेः फलितं तात्पर्यमाह—
 अत इति । यतो देहेन्द्रियमनसां वाचारम्भणमात्रं तेजोबन्धभूतकार्यत्वेनाना-
 त्मत्वमतस्तत्राहमित्यात्ममतिं परित्यज्य कूटस्थनित्यचिदात्मन्येव तां कुर्यादि-
 त्यर्थः ॥ ६७ ॥ तेजोबन्धविलक्षणानां भूतेन्द्रियमनसां कथं तत्कार्यतेति

दध्नः सर्पिर्यथा जातं मन्थनेन सुरर्षभाः ।
 तथा बुद्ध्यादयो भावा भूतेभ्यश्चोद्भवन्ति हि ॥ ६८ ॥
 भौतिकं देहसंघातं विसृज्य मतिमान्पुनः ।
 सर्वसाक्षिणि चिद्रूपे कुर्यान्नित्यमहंमतिम् ॥ ६९ ॥
 अन्नेनाऽऽप्यायतेऽमुक्ते नाधीतं तस्य भासते ।
 ततोऽपि बुद्धिरन्नस्य कार्यमेव न संशयः ॥ ७० ॥
 अतोऽपि बुद्धिमन्नस्य कार्यं त्यक्त्वा विविक्तधीः ।
 सर्वसाक्षिणि चिद्रूपे कुर्यान्नित्यमहंमतिम् ॥ ७१ ॥
 देहेन्द्रियादिसंघातेऽहंममेत्यादिकां मतिम् ।
 त्यक्त्वा स्वात्मनि चिद्रूपे यदापीतो भवत्ययम् ॥ ७२ ॥
 तदा स्वपिति दुःखादिदर्शनं च न विद्यते ।
 स्वात्मरूपसुखप्राप्तिरेवं दृष्टाऽस्य देहिनः ॥ ७३ ॥
 अतोऽपि मतिमान्नित्यं त्यक्त्वा देहादिगां धियम् ।
 सर्वसाक्षिणि चिद्रूपे साक्षात्कुर्यादहंमतिम् ॥ ७४ ॥

चेत् । दधिविलक्षणस्य सर्पिषो यथा दधिकार्यतेत्युदाहृतं श्रुत्वा “ दध्नः
 सोम्य ” इति तद्विशदयति—दध्नः सर्पिरिति । दध्नो यथा मन्थ-
 नेन विलक्षणः सर्पिष्परिणामः । एवं तेजोबन्धानामौदार्याश्रितपाकविशेषेण
 देहेन्द्रियमनोरूपपरिणामविशेष इत्यर्थः ॥ ६८ ॥ दधिसर्पिर्दृष्टान्तेन देहादे-
 भौतिकत्वसमर्थनेन प्रागुक्ताया व्यतिरिक्तात्मनिष्ठाया निरपवादत्वं सिद्धमि-
 त्याह—भौतिकं देहसंघातमिति ॥ ६९ ॥ वाक्प्राणयोः कार्ययोरस्तु भौति-
 कत्वं मनस्तु नित्यमिति वैशेषिकास्तत्कथं तस्य भौतिकत्वमित्याशयवता पुत्रेण
 पृष्टम् “ भूय एव मा भगवान्विज्ञापयतु ” इति । तत्र पितुरुत्तरम् “ षोडश-
 कलः ” इत्यादि । षोडशदिनपर्यन्तमनशनेनोपक्षयादधीतवेदानामनवभासः
 पुनरशनेन तदुपचयादवभास इत्यन्नेनोपचयदर्शनादन्नमयं मन इति पितुराश-
 यस्तं संगृह्णाति—अन्नेनाऽऽप्यायतेऽमुक्ते नेति । बुद्धिरिति मन एवोक्तम् ॥ ७० ॥
 मनसोऽन्नमयस्याऽऽक्षिप्तस्य यत्कृतं समर्थनं तस्यापि प्रागुक्तव्यतिरिक्तात्मनिष्ठा-

यदिदं साक्षिणा वेद्यं तत्सर्वं ब्रह्म केवलम् ।

तत्सत्यं पूर्णचैतन्यं तत्त्वमर्थो न संशयः ॥ ७५ ॥

त्वंशब्दार्थो य आभाति सोऽहंशब्दार्थ एव हि ।

योऽहंशब्दार्थ आभाति स त्वंशब्दार्थ एव हि ॥ ७६ ॥

सिद्धिरेव फलमित्याह—अतोऽपि बुद्धिमन्नस्येति ॥ ७१—७४ ॥ “एक-
मेवाद्वितीयम्” इत्यद्वितीयं ब्रह्म प्रतिज्ञाय तेजोबलक्षणस्य भूतत्रयस्य तदुत्प-
न्नस्य भौतिकस्य भोग्यजातस्य भोगायतनानां शरीराणां भोगोपकरणानामिन्द्रिया-
णां च तत्कार्यतयैव वाचारम्भणत्वान्न तत्प्रतियोगिकभेदादद्वैतप्रतिज्ञाभङ्ग इत्यध्या-
यस्य प्रथमभागार्थो व्याख्यातः । तथाऽपि भोक्तृणामात्मनां नित्यत्वेन तत्प्रति-
योगिकभेदादद्वैतप्रतिज्ञाभङ्ग इति शङ्कां निरसितुमुत्तरो भागः “उद्दालको हाऽऽ-
रुणिः” इत्यादि । तत्र यद्यपि भोग्यवद्भोक्ता न कल्पितः किंतु परमार्थ एव तथा-
ऽपि न तत्प्रतियोगिकभेदादद्वैतप्रतिज्ञाहानिस्तस्य ब्रह्मस्वरूपत्वेन भेदाभावादि-
त्युक्तम् “स एषोऽणिमैतदात्म्यमिदं सर्वं तत्सत्यं स आत्मा तत्त्वमसि श्वेतकेतो”
इति । यदेतदवाङ्मनसगोचरत्वादतिसूक्ष्मं ब्रह्मास्मिन्नारोपितत्वाददृश्यं सर्वमेते-
नैवाऽऽत्मवद्रजतमिव शुक्तिशकलेन तदेव च ब्रह्म सकलकल्पनाधिष्ठानत्वात्सत्यं
सर्वस्य कल्पितस्य सत्तास्फूर्तिप्रदत्वादात्मा च । यदेतदुक्तलक्षणं ब्रह्म तदेव
त्वमसि न ततो भिद्यसे हे श्वेतकेतो इति । श्वेतकेतुश्च सकलभोक्तृवर्गोपलक्षण-
मिति तामिमां श्रुतिं व्याकरोति—यदिदमित्यादि । ब्रह्म केवलमिति । ब्रह्मण्यारो-
पितत्वाद्व्यतिरेकेणाभावात् । योऽयं सर्पः स रज्जुर्यदिदं रजतं तच्छुक्तिशकल-
मिति तद्वाधायां सामानाधिकरण्यम् । तत्त्वमर्थ इति । त्वंशब्दार्थो जीवः पुनः
परमार्थतस्तदेव पूर्णचैतन्यं ब्रह्म न पुनर्दृश्यवत्तत्र कल्पित इत्यसंशयितव्यमि-
त्यर्थः ॥ ७५ ॥ ननु त्वंशब्दः परागर्थवाचकोऽहंशब्दस्तु प्रत्यगर्थवाचक इति
परस्परप्रतिद्वंद्वितया ह्रस्वदीर्घशब्दवत्तौ विरुद्धार्थौ । अहं ब्रह्मास्मीति प्रतीचो
ब्रह्मत्वमुक्तं श्रुत्यन्तरे तदिह “तत्त्वमसि” इति कथं पराचो ब्रह्मत्वमुच्यत
इत्यत आह—त्वंशब्दार्थ इति । एक एव देवदत्तो यथा पुत्रेण तात इत्युच्यते
पित्रा च पुत्र इति न तत्र तातपुत्रपदाम्यामभिधीयमानं देवदत्तस्वरूपं भिद्यते ।

त्वमहंशब्दलक्ष्यार्थः साक्षात्प्रत्यक्चितिः परा ।

तच्छब्दस्य च लक्ष्यार्थः सैव नात्र विचारणा ॥७७॥

त्वमहंशब्दवाच्यार्थस्यैव देहादिवस्तुनः ।

वक्तृभेदनिबन्धनस्तु पितृपुत्रव्यवहारभेदो न वक्तव्यनिबन्धनः । तथा जीव-
स्यैव ब्रह्मतादात्म्यं स्वयमनुभूयमानावस्थमहं ब्रह्मास्मीति व्यपदिश्यते तदेव
च जीवपरैक्यं परस्मै बोध्यमानं तत्त्वमसीति व्यपदिश्यते । अतो वाक्य-
द्वयस्य समानार्थत्वादाविरोध इत्यर्थः ॥ ७६ ॥ नन्वेवं तत्त्वमस्यहं ब्रह्मास्मी-
त्यनयोः परस्परविरोधो मा भूत्तत्र त्वमहंशब्दाभ्यां पुनरङ्गः संसारी जीवोऽ-
भिधीयते ब्रह्मपदेन तत्पदेन च पुनरसंसारी सर्वज्ञ ईश्वरस्तस्य कथं तेन सह
तादात्म्यमित्यत आह—त्वमहंशब्देति । अयमर्थः । सत्यज्ञानानन्तानन्दात्म-
कमिति प्रतिपादितमखण्डमद्वितीयमेकरसमनाद्यनन्तं परमार्थभूतं वस्तु । सत्त्व-
रजस्तमोलक्षणत्रयात्मिका या प्रकृतिरनादिरन्तवती तत्त्वज्ञानैकनिवर्त्यतया
मिथ्यैव परिकल्पितत्वादवस्तुभूता । सा च द्विविधा । रजस्तमसी अभिभूय
विशुद्धसत्त्वैका सा मायेत्युच्यते । रजस्तमोभ्यामभिभवेन मलिनसत्त्वा चापरा
साऽविद्येत्युच्यते । तत्र मायासत्त्वांशे प्रतिबिम्बितः स परमात्मा तां मायां
वशीकृत्य सर्वज्ञः सर्वेश्वर इत्युच्यते । अविद्यासत्त्वांशे पुनः प्रतिबिम्बितः स एव
परमेश्वरस्तया वशीकृतोऽस्त्वतन्त्रः कर्ता भोक्ता संसारी जीव इति । स एव
तु परमात्मा तमःप्रधानप्रकृत्युपाधिकः सम्भूतभौतिकप्रपञ्चलक्षणभोग्यात्मना
विवर्तते । तत्रैक एव परमात्मा तमःप्रधानप्रकृत्युपाधिकतया जगदुपादनम् ।
विशुद्धसत्त्वप्रधानप्रकृत्युपाधिकतया जगतो निमित्तमित्यभिन्ननिमित्तोपादानं सत्
“सदेव सोम्येदम्” इत्यत्र सच्छब्देनोक्तम् । तत्र हि “तदैक्षत” इति चेत-
नत्वेन निमित्तत्वम् ” “बहुस्याम्” इति कार्याकारेण विवर्तमानतयोपादा-
नत्वमित्यभिन्ननिमित्तोपादानत्वं विशदम् । तदिह प्रकृतत्वात्तत्त्वमसीति वाक्ये
प्रकृतपरामर्शना तच्छब्देनोच्यते । अविद्योपाधिकस्तु जीवः सकलोऽपि
पुरोवर्तिनं श्वेतकेतुं निमित्तमात्रं कृत्वोद्दालकेन पित्रा त्वंशब्देनोच्यते । तयोश्च
तत्त्वंशब्दवाच्यार्थयोर्मायाविद्योपाधिकचैतन्ययोः परस्परमत्यन्तविलक्षणतया ता-
दात्म्यविरोधात्तत्त्वंशब्दौ मायाविद्ययोर्भागपरिस्थानेनोभयानुगतमेकं चैतन्यमात्रं

न तच्छब्दार्थतां वक्ति श्रुतिस्तत्त्वमसीति सा ॥७८॥
 तदर्थैक्यविरुद्धांशं त्यक्त्वा वाच्यगतं श्रुतिः ।
 अविरुद्धचिदाकारं लक्षयित्वा ब्रवीति हि ॥ ७९ ॥
 तदर्थे च त्वमर्थैक्यविरुद्धांशं विनैव तु ।
 कारणत्वादिवाच्यस्थं लक्षयित्वा तु केवलम् ॥ ८० ॥
 चिदाकारं पुनस्तस्य त्वमर्थैक्यं ब्रवीति च ।
 तत्त्वंशब्दार्थलक्ष्यस्य चिन्मात्रस्य परात्मनः ॥ ८१ ॥
 एकत्वं यत्स्वतःसिद्धं स हि वाक्यार्थ आस्तिकाः ।
 इतोऽन्यथा यो वाक्यार्थः सोऽवाक्यार्थो न संशयः ॥८२॥

लक्षयतः । एवमहं ब्रह्मास्मीत्यत्रापि ॥ ७७ ॥ ननु चिदंशे तादात्म्या-
 विरोधेऽपि त्वमहंशब्दवाच्यार्थस्य तत्पदवाच्यार्थेन तादात्म्यं विरुद्धमेवेति चेत्स-
 त्वं विरुद्धं न त्विह तद्विवक्षितमित्याह—त्वमहंशब्दवाच्यार्थस्येति । संसारि-
 त्वस्य सर्वज्ञत्वात्मकता नेह श्रुत्या विवक्षितेत्यर्थः ॥ ७८ ॥ शब्देनाभि-
 धीयमानस्य संसारित्वादेरविवक्षाकारणमाह—तदर्थैक्येति । समभिव्याहृतपदा-
 न्तरसामानाधिकरण्यविरोध एवाविवक्षाकारणमित्यर्थः ॥ ७९ ॥ त्वमहंशब्दार्थे
 कथितमर्थं तच्छब्दार्थेऽपि योजयति—तदर्थे चेति । तत्पदवाच्येन जग-
 त्कारणत्वसर्वज्ञत्वादिना विरुद्धं सांसारिकत्वादिकं त्वंपदवाच्यगतं यथा न
 विवक्षितं तथा त्वंपदवाच्यगतसंसारित्वादिना विरुद्धं जगत्कारणत्वसर्वज्ञत्वादिकं
 तत्पदवाच्यगतं न विवक्षितमित्यर्थः । त्वमर्थैक्यविरुद्धं विशेषणभूतं जगत्का-
 रणत्वसर्वज्ञत्वं विना केवलं विशेष्यभूतं चिदाकारं लक्षयित्वा तस्य त्वमर्थै-
 क्यं ब्रवीतीत्युत्तरेण संबन्धः । एवं तत्त्वंपदार्थयोर्विरुद्धांशपरिहारे सति यो
 वाक्यार्थः संपद्यते तं दर्शयति—तत्त्वंशब्दार्थलक्ष्यस्येति ॥ ८० ॥ ८१ ॥
 उक्तरीत्या तत्त्वंशब्दाभ्यां यल्लक्ष्यं चिन्मात्रं निरस्तसमस्तोपाधिकं स एव
 हि परमात्मा “विज्ञानमानन्दं ब्रह्म” इति श्रुतेः । तस्य च निविधपरिच्छे-
 दराहित्येन यतः स्वाभाविकमेकत्वमभेदः सोऽत्र तत्त्वमसिवाक्येन प्रतिपाद्यते

एकत्वप्रमितिं वाक्यं न करोति सुरर्षभाः ।

व्यावहारिकमज्ञानं बाधते विद्ययैव तु ॥ ८३ ॥

सदा प्रमितमेकत्वं स्रत एव न चान्यतः ।

अतो न प्रमितिं वाक्यं कुरुतेऽज्ञानबाधकम् ॥ ८४ ॥

वस्तुतो नास्ति चाज्ञानं चित्प्रकाशाविरोधतः ।

अतो वाक्यं न चाज्ञानबाधकं च निरूपणे ॥ ८५ ॥

न तु जीवब्रह्मणोरन्यतरोद्देशेनान्यतरस्य प्रागसिद्धमेकत्वं बोध्यत इत्यर्थः । ननु परमार्थतो भिन्नस्यैव संसारिणो जीवस्य रससंपर्कवशेन ताम्रस्य सुवर्णत्वापत्तिवदीश्वरानुग्रहवशात्तत्तादात्म्यसंभवात्तादृक्तादात्म्यपरत्वं किमिति वाक्यस्य न स्यादित्यत आह—इतोऽन्यथेति । इतोऽस्मात्स्वाभाविकैकत्वलक्षणात्प्रकारान्तरेण जीवब्रह्मणोः संगर्गरूपो विशिष्टैकत्वरूपो वा यो वाक्यार्थः स वाक्यार्थ एव न भवति वस्तुतो भिन्नयोस्तयोरन्योन्याभावस्यानाद्यन्तत्वेन तादात्म्यानुपपत्तेरित्यर्थः ॥ ८२ ॥ ननु तत्त्वप्रकाशस्य ब्रह्मणः स्वरूपभूतमेकत्वमपि तथाविधमिति तस्य वाक्यबोध्यत्वे स्वप्रकाशत्वभङ्ग इत्यत आह—एकत्वप्रमितिमिति । यदि वाक्यमेकत्वविषयां प्रमितिं न जनयते तर्हि तस्य वैयर्थ्यं जातमित्यत आह—व्यावहारिकमिति । वाक्यं स्वजन्यया विद्ययैवोदीरितब्रह्मात्मैक्यविषयया मनोवृत्त्या तदज्ञानं बाधते । अतो न निष्प्रयोजनतेत्यर्थः ॥ ८३ ॥ नन्वेकत्वप्रमितौ वाक्यव्यापारो नास्ति चेत्प्रमाणाविषयत्वात्तस्य नरविषाणवदसत्त्वमित्यत आह—सदा प्रमितमिति । परप्रकाशस्य हि प्रमाणाविषयत्वनिमित्तमसत्त्वमुदीरितमेकत्वं तु स्वप्रकाशचितोऽनन्यत्वात्सदा प्रकाशमानमेवेति नोक्तदोषापत्तिः । अतो वाक्यस्याऽवरणज्ञाननिवृत्तावेवोपयोगो न स्वरूपप्रकाशन इत्यर्थः ॥ ८४ ॥ नन्वज्ञानस्यासत्त्वे निवृत्त्यनुपपत्तेर्ब्रह्माभेदे च तस्यापि निवृत्तिप्रसङ्गादतोऽन्यत्किंचिदज्ञानाख्यं वस्त्वङ्गीकर्तव्यम् । तथाच द्वैतापत्तिरित्यत आह—वस्तुत इति । वस्तुतः परमार्थतोऽज्ञानं नास्त्येव । ब्रह्मस्वरूपभूतचित्प्रकाशाविरोधित्वेन तस्याज्ञानस्याऽऽलोकाविरोधिनास्तमस इव तत्र स्वरूपलाभासंभवादतस्तत्स्वरूपे पूर्वपूर्वभ्रमसं-

एकत्वं यत्पुरा प्रोक्तं तत्स्वयं सेद्धुमर्हति ।

न प्रमाणेन मानानि तस्मिन्कुण्ठीभवन्ति हि ॥ ८६ ॥

व्यावहारिकमज्ञानमपि ब्रह्मैव वस्तुतः ।

अज्ञानमिति वार्ताऽपि त्वर्थसद्भाव एव हि ॥ ८७ ॥

सत एव हि सद्भावो नासतः सूक्ष्मदर्शने ।

सदसत्कोटिनिर्मुक्तमित्युक्तिश्चार्थभासने ॥

खलु नाऽऽभासते भानं ब्रह्म वस्त्वेव केवलम् ॥ ८८ ॥

स्कारवशादध्यस्तमेवाज्ञानं विद्यया निवर्तत इति विचार्यमाणे वस्तुपाधौ वाक्य-
मज्ञानस्यापि बाधकं न भवति व्यवहारदृष्ट्यैव तस्याज्ञानबाधकत्वव्यपदेशः ॥ ८५ ॥
ननु वाक्येनाद्वितीयब्रह्मविषयान्तःकरणवृत्तिः स्वाविषयावरणाज्ञाननिवार्तिका
या जन्यते घटपटादिविषयवृत्त्यन्तरवत्तस्या अपि स्वविषयप्रकाशनसामर्थ्यं
कुतो नेत्यत आह—एकत्वं यदिति । यद्वद्वात्मनः स्वाभाविकमेकत्वं प्रागुक्तं
तत्स्वरूपभूतचित्प्रकाशानन्यत्वात्स्वयमेव स्वात्मनैव सेद्धुं प्रकाशितुमर्हति न
प्रमाणवशात् । अतः हेतुमाह—मानानीति । हि यस्मात्कारणात्तत्स्वरूपप्रका-
शनाय प्रवृत्तानि प्रमाणानि तेनैव साक्षिरूपेणावस्थितेन प्रकाशमानानि सवि-
तृप्रकाशेन दीपवत्तस्मिन्स्वप्रकाशे चिदात्मनि निरुद्धशक्तीनि भवन्ति । अतः
एवान्यत्वाऽऽप्तायते—“न तत्र चक्षुर्गच्छति न वाग्गच्छति नो मनः”
इति ॥ ८६ ॥ व्यावहारिकमज्ञानमित्यादि । यद्वाक्यजन्यया विद्यया निव-
र्त्यमज्ञानं तदपि वस्तुतो निरूपणे ब्रह्मैव । शुक्त्वादावध्यस्तस्य रजतादेरिव
तस्य च ब्रह्मण्यध्यस्तत्वेन तदव्यतिरेकादित्यर्थः । अतश्च वस्तुनिरूपणेऽ-
ज्ञानमिति व्यवहारोऽपि न युज्यत इत्याह—अज्ञानमितीति ॥ ८७ ॥
ननु व्यवहारबलादेवाज्ञानस्य सद्भावः किं न स्वीक्रियते तत्राऽऽह—सत एवेति ।
सद्रूपस्यैव हि वस्तुनः सद्भावो न तद्विलक्षणस्येत्यर्थः । ननु सन्धटः सन्धटः
सत्कुड्यमिति सद्भावोऽनुभूयत एवेति चेत्तत्राऽऽह—सूक्ष्मदर्शन इति । अधि-
ष्ठानसत्त्वमेवाऽऽरोप्यगतसत्त्वेन तत्र प्रतिभासत इत्यर्थः । ननु प्रतीतिबाधा-
न्यथानुपपत्त्या सदसद्विलक्षणं तदज्ञानमस्तीति तत्राऽऽह—सदसत्कोटीति ।

भानसंबन्धतोऽभानमिति वार्ताऽप्यसंगता ॥ ८९ ॥

संबन्धिरूपसद्भावे सति संबन्धसंभवः ।

सद्भावे सति संबन्धिरूपं ब्रह्मैव केवलम् ॥ ९० ॥

अनिरूपितरूपेण सद्भाव इति चेन्मतम् ।

अनिरूपितरूपस्य रूपं तु ब्रह्म केवलम् ।

ब्रह्मैव रूपं नैवान्यन्न रूपमपरस्य हि ॥ ९१ ॥

अस्ति चेदपरस्यापि रूपं तर्हि सुरोत्तमाः ।

रूपरूपेण रूपं च ब्रह्मरूपं भवेत्खलु ॥ ९२ ॥

ब्रह्मरूपेण नान्यस्य रूपं रूपान्तरेण चेत् ॥ ९३ ॥

सदसद्वैलक्षण्यप्रतिपादनंमपि तत्तत्प्रकारनिरूपणासहत्वप्रतिपादनपरं न तादृग-
तादृगर्थसद्भावपरम् । अत ईदृग्विधार्थभासने हि सदसद्वैलक्षणं तदित्यपि व्य-
वहारो नावभासते । भानरूपब्रह्मवस्त्वेवाज्ञानविनिर्मुक्तं केवलं भासत इत्यज्ञा-
नस्य भासनं न संभवतीत्यर्थः ॥ ८८ ॥ ननु मा भूदज्ञानस्य स्वतो भानं
भानरूपब्रह्मसंबन्धवशात्कुतो न भायादित्याशङ्क्याऽऽह—भानसंबन्धत इति ।
संबन्धस्य संबन्धिद्वयसापेक्षत्वादब्रह्मवदज्ञानस्यापि स्वरूपसद्भावोऽवश्यमेष्टव्यः ।
स च सद्भावोऽधिष्ठानब्रह्मगत एवेति तदेव सत्केवलं न ततोऽतिरिक्तमज्ञान-
मिति संबन्धिद्वयाभावात्संबन्धो दुर्निरूप इत्यर्थः ॥ ८९ ॥ ९० ॥ ननु मा
भूद्ब्रह्मण इवाज्ञानस्य पारमार्थिकसद्भावः । आरोपितसद्भावो विद्यत इति
तेनैव संबन्धः किं न स्यादित्याशङ्कते—अनिरूपितेति । विचारासहत्वाकारेण-
त्यर्थः । परिहरति—अनिरूपितेति । अविचारितरमणीयरूपस्याध्यस्तस्याधि-
ष्ठानभूतं ब्रह्मैव केवलं स्वरूपं नान्यत्तद्व्यतिरिक्तस्य सर्वस्याज्ञानतत्कार्यस्य तस्मि
न्ध्यस्तत्वेन स्वतो निःस्वरूपत्वादित्यर्थः ॥ ९१ ॥ अस्ति चेदपरस्यापीति ।
रूप्यत इति रूपं निरूपणार्हस्वरूपं तद्ब्रह्मणोऽन्यस्यापि विद्यते चेत्तदाऽपि
रूपं ब्रह्मरूपमेव रूपात्मनोभयोरपि भेदाभावादित्यर्थः ॥ ९२ ॥ भवेदेवं यदि
रूपमात्रभेदेन ब्रह्मणो यद्रूपं ततोऽन्येनैव रूपेणाज्ञानस्य रूपवत्त्वमिति

तर्हि रूपान्तरं रूपाद्भिन्नं वाऽभिन्नमेव वा ।
 भिन्नाभिन्नं न वा भिन्नं यदि रूपाद्विभेदतः ॥ ९४ ॥
 तुच्छवत्तदरूपं स्यादभिन्नं चेत्तदेव तत् ।
 उक्तदोषद्वयापत्तेर्भिन्नाभिन्नं न तद्भवेत् ॥ ९५ ॥
 अत एव सुरश्रेष्ठा अनिरूपितरूपतः ।
 सद्भाव इति वार्ता च वार्तैव खलु केवलम् ॥ ९६ ॥
 तस्मादज्ञानमेवैतद्ब्रह्मैव सततोदितम् ।
 अज्ञानमयमेवेदं सर्वमित्यपि भाषणम् ॥
 नैव भाषणमज्ञानाभावादेव शिवं विना ॥ ९७ ॥
 तस्मादज्ञानमज्ञानकार्यं च सुरपुङ्गवाः ॥ ९८ ॥
 एकं ब्रह्मैव नैवान्यदिति मे निश्चिता मतिः ।
 ऐतदात्म्यमिदं सर्वमित्याह हि परा श्रुतिः ॥ ९९ ॥

शङ्कते—ब्रह्मेति । तदेतद्दूषयितुं विकल्पयति—तर्हीति । तर्हि रूपान्तरं
 निरूपणार्हाद्वस्तुस्वरूपाद्भिन्नमभिन्नं भिन्नाभिन्नं वा । नाऽय इत्याह—भिन्नं
 यदीति । विमतं न रूपं निरूपणार्हात्स्वरूपाद्भिन्नत्वान्नृशृङ्गवदित्यभिप्रायः ।
 द्वितीये ब्रह्मव्यतिरिक्तस्याज्ञानस्य पृथक्स्वरूपलाभो नास्तीत्याह—अभिन्नं
 चेदिति । तृतीयं निरस्यति—उक्तदोषेति । भेदाभेदपक्षयोर्धौ दोषावुक्तौ तयो-
 रापत्तिरित्यर्थः ॥ ९३—९५ ॥ तथा चानिरूपितरूपेण सद्भाव इति यत्प्र-
 तिज्ञातं तदनया रीत्या वार्तामात्रमेवावशिष्यत इति निगमयति अत—एवेति ॥
 ९६ ॥ एवमज्ञानस्य पृथगात्मत्वाभावाद्वयावहारिकमज्ञानमपि ब्रह्मैव वस्तुत इति
 यत्प्रतिज्ञातं तत्सिद्धमिति निगमयति—तस्मादिति । अज्ञानमयमित्यादि ।
 इदं सर्वं जगदज्ञानकार्यमिति यदेतद्वचनं तदपि केवलं शब्द एव न तस्या-
 र्थोऽस्ति । अधिष्ठानपरशिवस्वरूपव्यतिरेकेणाज्ञानस्यैव दुर्निरूपत्वात् ॥ ९७ ॥
 तस्मादज्ञानं तत्कार्यं च ब्रह्मात्मकमेव नान्यदस्तीति प्रतिपादितेऽर्थे श्रुतिं योज-
 यति—ऐतदात्म्यमिति । श्रुतेरक्षरार्थः प्रागेव वर्णितः ॥ ९८ ॥ ९९ ॥

साक्षादर्थस्वभावेन श्रुतिः सेयं प्रवर्तते ।

श्रोतुश्चित्ताविपाकेन विषण्णा विवशा श्रुतिः ॥१००॥

क्वचित्कदाचिदन्यार्थं वक्ति च ब्रह्मणः पृथक् ।

साध्यसाधनसंबन्धकथनं फलभाषणम् ॥ १०१॥

जगद्वैचित्र्यनिर्देशो धर्माधर्मार्थभाषणम् ।

वर्णाश्रमविभागोक्तिस्तद्धर्मोक्तिस्तथैव च ॥ १०२ ॥

शोभनाशोभनोक्तिश्च भूतभौतिकभाषणम् ।

शब्दानां भेदनिर्देशस्तथाऽर्थानां च भाषणम् ॥१०३॥

आत्मनोऽन्यस्य सर्वस्य सद्भावोक्तिः सुरर्षभाः ।

मिथ्यात्वभाषणं तस्य मायासद्भावभाषणम् ॥ १०४ ॥

मायात्वोक्तिश्च मायाया बन्ध इत्यभिभाषणम् ।

गुरुशिष्यकथोक्तिश्च ब्रह्मविद्याभिभाषणम् ॥ १०५ ॥

शास्त्राणामपि निर्देशस्तर्काणामपि भाषणम् ।

अन्यद्वितर्कजालं यत्तदुक्तिश्च समासतः ।

अन्यार्थेन परं ब्रह्म श्रुतिः साध्वी न तत्परा ॥१०६॥

चित्तपाकानुगुण्येन श्रोतॄणां परमा श्रुतिः ।

सोपानक्रमतो देवा मन्दं मन्दं हितं नृणाम् ॥१०७॥

ननु क्रियाकारकफलरूपस्य प्रपञ्चस्य भेदमपि श्रुतिः प्रतिपादयति “ आत्मन आकाशः संभूतः ” “ ज्योतिष्टोमेन स्वर्गकामो यजेत ” इत्यादिना । तत्कथं सर्वस्य ब्रह्मात्मत्वमिति तत्राऽऽह—साक्षादिति । “ ऐतदात्म्यमिदं सर्वम् ” इत्येषा श्रुतिरर्थस्वभाव्येन साक्षाद्विद्यमानमेवार्थं प्रतिपादयितुं प्रवृत्ता । ईदृग्विधस्यार्थस्यासंस्कृतचित्तैर्दुरधिगमत्वात्तच्चित्तपरिपाकानुसारेण भेदश्रुतिर्मायामव्यवहारसिद्धं भेदमनुवदन्ती साध्यसाधनफलादिलक्षणं जगद्वैचित्र्यं प्रतिपादयति न परमार्थत इत्यर्थः ॥ १००—१०६ ॥ सोपानक्रमत इति ।

उपदिश्य विषण्णाऽपि पुनः पक्काधिकारिणः ।
 ऐतदात्म्यमिदं सर्वमित्याह परमाद्वयम् ॥ १०८ ॥
 जगज्जीवेश्वरत्वादिविचित्रविभवं विना ।
 केवलं चित्सदानन्दब्रह्मात्मैक्यपरा श्रुतिः ॥ १०९ ॥
 जगज्जीवेश्वरत्वादि सर्वं ब्रह्मैव केवलम् ।
 इति स्वपूर्णताज्ञानं परमाद्वैतवेदनम् ॥ ११० ॥
 इतोऽन्यद्यत्परिज्ञानं तदज्ञानं न संशयः ।
 विचारेणायमेवार्थस्त्वयमेवाविचारणे ॥ १११ ॥
 न कदाचिद्विशेषोऽस्तीत्येतज्ज्ञानं सुदुर्लभम् ॥ ११२ ॥
 यथा यथा स्वभावेन यद्यद्भाति सुरर्षभाः ।
 तथा तथा शिवो भाति स्वयमेव न चापरः ॥ ११३ ॥

श्रोतुचित्तपरिपाकानुसारेण पूर्वकाण्डेऽग्निहोत्रादिधर्मान्क्रमेणोपदिश्य तैः संस्कृतचित्तानां संहितोपासनादिकमुपदिश्यते न प्राप्तैकाग्र्यमनस्कानामुत्तमाधिकारिणामेवं सोपानक्रमेणैतदात्म्यमिदं सर्वमिति श्रुतिरद्वितीयं ब्रह्मवस्त्ववगमयतीत्यर्थः ॥ १०७ ॥ १०८ ॥ इदानीमनुसंधानप्रकारमाह—जगज्जीवेश्वरत्वादीति। भोक्तृभोग्यभोगप्रदरूपं यदिदं तत्सर्वं विशुद्धं ब्रह्मैवेति स्वात्मनो यत्परिपूर्णब्रह्मस्वरूपत्वज्ञानं तदद्वैतवेदनमित्यर्थः ॥ १०९ ॥ ११० ॥ इतोऽन्यदिति। इतोऽस्मात्सार्वात्म्यज्ञानाद्यदन्यज्ज्ञानमहमन्यो ब्रह्मान्यदित्येवंविधं तदज्ञानमेवाश्रुतिरप्येवमाह—“अथ योऽन्यादेवतामुपास्तेऽन्योऽसावन्योऽहमस्मीति न स वेद” इति। सदुर्लभमिति । निर्विशेषब्रह्मात्मैक्यसाक्षात्कारस्य वर्णाश्रमधर्मपरितोषितपरमेश्वरप्रसादैकसमधिगम्यत्वादित्यर्थः ॥ १११ ॥ ११२ ॥ यथा यथा स्वभावेनेत्यादि । यद्यद्वटपटादिकं वस्तु येन येन प्रकारेण स्वभावभूतेन भाति तेन तेन प्रकारेण तदधिष्ठानभूतचिद्रूपः शिव एव प्रकाशते । अधिष्ठानभूतस्वरूपमेव तद्गतसत्त्ववदारोप्यधर्मतया भासत इत्यर्थः ॥ ११३ ॥

यथा यथा प्रभा (था) साक्षाच्छांभवी सा न चापरा ।
इति निश्चयविज्ञानं परमाद्वैतवेदनम् ॥ ११४ ॥

यथा यथाऽवभासोऽयं शिव एवेति पश्यति ।

तथा तथा महादेवं भजतेऽयन्नतस्तु सः ॥ ११५ ॥

यथा यथा प्रथा पुंसस्तद्वस्तुष्वनवस्थिता ।

तथा तथाऽनुसंधानं स्वभावेनैव पूजनम् ॥ ११६ ॥

शिवरूपतया सर्वं यो वेद स हि तत्त्ववित् ।

अशिवं वेद यत्किञ्चित्स एव परिमोहितः ॥ ११७ ॥

शिवादन्यतया किञ्चिदपि यो वेद सोऽधमः ।

शिवस्यैवापचारं हि कुरुते स पशुर्नरः ॥ ११८ ॥

एवं भावनमात्रस्य शिवरूपत्वमुपपाद्य तस्यानुसंधानप्रकारमाह—यथा यथेति ।
घटो भाति पटो भातीत्यादौ येन येन प्रकारेण चित्प्रभाऽनुस्यूता लभ्यते सैव
तत्तद्विषयांशपरिहारेण साक्षात्परमेश्वरस्वरूपभूतेति संशयविपर्ययसंहरितं यदनु-
संधानं तत्परमाद्वैतज्ञानमिति योजना ॥ ११५ ॥ अपि चैवमनुसंधानस्य
बाह्यः सकलोऽपि व्यापारः परमेश्वरभजनरूपेण संपद्यत इत्याह—यथा
यथाऽवभास इति । यद्यद्वस्तु चक्षुःश्रोत्रादिभिः प्रमाणैरवभासते तत्सर्वं व्यव-
हरन्नेव तदीयं सर्वमवभासमनुगतमानात्मकः शिव एवेति येन येन प्रकारेणा-
नुसंधत्ते स योग्ययत्नतो तेन तेन प्रकारेण वाक्कायनिर्वर्त्य परमेश्वरभजनमेव
करोति न लोकव्यवहारम् ॥ ११५ ॥ तथा येन येन प्रकारेण पुरुषस्य मति-
रपि तत्तद्वस्तुष्वनवस्थिता चञ्चला भवति तेन तेन प्रकारेण तत्र सर्वत्र
मानरूपं शिवमनुसंधानस्तस्य मानसमेव पूजनं करोतीत्यर्थः । अयं योगो-
ऽपि भगवता गीतायामुक्तः—“पश्यञ्शृण्वन्स्पृशञ्जिघ्रन्श्नन्गच्छन्स्वपञ्च-
सन् । प्रलपन्विसृजन्गृह्णन्निषन्निमिषन्नपि । इन्द्रियाणीन्द्रियार्थेषु वर्तन्त इति
धारयन् । ब्रह्मण्याधाय कर्माणि सङ्गं त्यक्त्वा करोति यः ॥ लिप्यते न स पापेन पद्म-
पत्रमिवाभ्रसा ” इति ॥ ११६—११८ ॥ एतत्सार्वात्म्यवेदनमन्वयव्यति-

शिवरूपतया सर्वं यस्य भाति स्वभावतः ।
 स्वेच्छाचारः समाचारस्तस्य चार्चा च शूलिनः ॥ ११९ ॥
 यथा यथा प्रथा शंभोः प्रथा सा सा तदर्चनम् ।
 इत्ययत्नेन विज्ञानात्पूज्यते परमेश्वरः ॥ १२० ॥
 क्रीडया जगदाकारा नान्यतश्चाऽऽत्मदेवता ।
 क्रीडयैवाऽऽत्मनाऽऽत्मानं भुङ्क्ते सा तद्धि वेदनम् ॥
 इन्द्रियाकारभासा सा विषयाकारभासनम् ।
 क्रीडया देवता भुङ्क्ते स्वत इत्यर्चनं मतम् ॥ १२२ ॥
 परमाद्वैतविज्ञानमिदं भवभयापहम् ।
 भवप्रसादतो लभ्यं भावनारहितं परम् ॥ १२३ ॥
 यथा नक्तंदृशः सूर्यप्रकाशो नावभासते ।
 तथेदं परमाद्वैतं मनुष्याणां न भासते ॥ १२४ ॥

रेकाभ्यामुपपादयति—शिवरूपतयेत्यादिना ॥ ११९ ॥ १२० ॥ प्रकारा-
 न्तरेणानुसंधानमाह—क्रीडयेति । येयमात्मदेवता सा स्वाश्रितमायावशेन
 लील्यैव भोक्तृभोग्यभोगप्रदरूपजगदाकारा जाता तथा तथैव लीलया भोग्य-
 रूपेणावस्थितमात्मानमेव भोक्तृरूपेणाऽऽत्मना भुङ्क्ते ॥ १२१ ॥ तथेन्द्रियैर-
 र्थव्यवहारसमये चक्षुरादिकरणजनितवृत्त्यभिव्यक्तेन भानेन शब्दस्पर्शादिविष-
 याकारं तदधिष्ठानभूतं भानं क्रीडयैवाऽऽत्मदेवता भुङ्क्ते । एवं यदनुसंधानं
 तदेवाद्वैतविज्ञानमित्यर्थः ॥ १२२ ॥ परमाद्वैतविज्ञानमित्यादि स्पष्टम् ।
 भावनारहितमिति । भावनाजन्यसाक्षात्कारस्य मृतपुत्रसाक्षात्कारवदप्रमा-
 णत्वात्तद्रहितमेव ज्ञानं पुरुषार्थसाधनमित्यर्थः । उक्तं ह्याचार्यैः—“भाव-
 नाजं फलं यत्स्याद्यच्च स्यात्कर्मणः फलम् । न तत्स्थायीति मन्तव्यं
 पण्यस्त्रीसंगतं यथा” इति ॥ द्रविडेष्विव संगतमिति नैष्कर्म्यसिद्धौ ॥ १२३ ॥
 ननु ज्ञानिनो व्यवहारसमयेऽपि ब्रह्मात्मकत्वं भासते चेदन्येषामपि तत्किमिति

प्रसादादेव रुद्रस्य श्रद्धया स्वस्य धैर्यतः ।

देशिकालोकनाच्चैव कर्मसाम्ये प्रकाशते ॥ १२५ ॥

न भासत इति तत्राऽऽह—यथेति । मनुष्यादीनां प्रकाशमानोऽपि सूर्यप्रकाशो यथा नक्तं दृशो घूकस्य नैव भासत एवं व्यवहारेऽपि ज्ञानिनः सुलभमद्वैतमज्ञानिनां मनुष्याणां न भासत इत्यर्थः ॥ १२४ ॥ ज्ञानिनोऽपि कथं तत्प्रतिभासत इत्याशङ्क्याऽऽह—प्रसादादेवेति । श्रद्धयेदमित्यमेवेति विश्वासबुद्धेः । धैर्यं यन्मनसो निश्चलत्वम् । ईश्वरप्रसादादिहेतुभिः कर्मसाम्ये धर्माधर्मरूपयोः कर्मणोरुपभुक्तफलयोः फलेन सार्धं क्षयसाम्ये सति तस्य संस्कृतचित्तस्य निरावरणं सत्तदद्वैतं भासत इत्यर्थः । उक्तं हि—“ जन्तोरपश्चिमतनोः सति कर्मसाम्ये निश्शेषपाशपटलच्छिदुरानिमेषात् । कल्याणदेशिककटाक्षनिरीक्षणेन कारुण्यतो भवति शांभववेधदीक्षा ” इति ॥ १२५ ॥ बहुप्रकारमित्यादि । ब्रह्मात्मैक्यलक्षणो यो वाक्यार्थ उक्त इममेवार्थं सकृदुपन्यस्तमपि साध्वी मातृवद्वितकारिणी निर्दोषेयं छन्दोगश्रुतिः संसारलक्षणमहायासं प्राप्य दुःस्विनां नृणां बहुभिः प्रकारैस्तत्तादाशङ्कानिरासेन बहुशो बहुवारं पुनः पुनरुपदिशति । तथा हि—सुषुप्त्युत्क्रान्त्याद्यवस्थासु येन रूपेण जीवः संपद्यते तत्सद्रूपं ब्रह्मत्वमसीति पित्रा बोधितः श्वेतकेतुराशङ्कते सुषुप्तौ सत्संपन्नाः प्रजास्तद्ब्रह्मात्मकत्वं किमिति न विदुरिति । मधुकर्मैर्धुत्वेन समाहृतनानावृक्षरससमुदायवद्विवेक्तुमशक्यत्वेन सुषुप्त्यादौ प्राप्तमपि ब्रह्म न ज्ञायत इति तामाशङ्कां निरस्य “ स एषोऽणिमैतदात्म्यम् ” इति प्रागुक्तमेवार्थं पुनरुपदिदेश । ननु युक्तं सुषुप्त्यादौ करणाभावादविज्ञानम् । उत्थितस्तु ब्रह्मणोऽहमुत्थित इति कस्मान्न जानीयादित्याशङ्कायामुक्तम् । यथा जलधरैरम्भोनिधित आकृष्ये विसृष्टानां पुनः समुद्रं प्राप्तानां नदीनां रसान्यत्वेन समुद्रादागमनं समुद्रात्मत्वं च दुर्ज्ञानमेवं ब्रह्मण उत्थितानां संसारिणां तद्वैलक्षण्यात्तादात्मनाऽवस्थायोत्थिता वयमिति न ज्ञानमिति परिहारेण प्रागुक्तं वाक्यमेवोपदिष्टम् । तथा सुषुप्तौ जीवस्य कारणभावापत्तौ समुद्रवीच्यादिवन्नाशमाशङ्क्य यथा वृक्षस्य परश्वादिना छेदे रसस्रावित्वात्सजीवत्वमेवं सुषुप्तदेहेऽपि लोहितदर्शनान्न जीव-

बहुप्रकारं बहुशः श्रुतिः साध्वी सनातनी ।

एवमेतं महायासादर्थं वदति दुःखिनाम् ॥ १२६ ॥

शिव एवास्ति नैवान्यदिति यो निश्चयः स्थिरः ।

सदा स एव सिद्धान्तः पूर्वपक्षास्तथा परे ॥ १२७ ॥

अयमेव हि वेदार्थो नापरः परमास्तिकाः ।

गृह्णामि परशुं तप्तं सत्यमेव न संशयः ॥ १२८ ॥

नाश इति परिहारेण प्रागुक्त एवार्थे स्थापिते पुनः श्वेतकेतुराशङ्कते । कथं सूक्ष्माद्ब्रह्मणः स्थूलजगदुत्पत्तिरिति । वटधानान्तर्गतसूक्ष्मरूपाद्वटोत्पत्तिवज्जगदुत्पत्तिसंभवेन तन्निराकृत्य तमेवार्थमुपदिदेश । ननु जगन्मूलकारणं ब्रह्म किमिति नोपलभ्यत इत्याशङ्क्योदकप्रक्षिप्तलवणघनस्य दर्शनस्पर्शनाभ्यामनुपलभ्येऽपि रसाल्लवणसद्भावनिश्चयवच्चक्षुराद्यदृश्यमपि ब्रह्म कार्यलिङ्गादस्तीत्युक्तम् । ब्रह्मसाक्षात्कारे क उपाय इत्याशङ्क्य गान्धारदेशारण्ये चौरौर्नीक्षितस्य बद्धचक्षुषः पुरुषस्य नेत्रबन्धनिर्मोकगान्धारोपदेशगमनवदाचार्यकृतादुपदेशाद्ब्रह्मसाक्षात्कारोऽविद्यानिवृत्तिश्चेत्युक्तम् । स विद्वान्केन प्रकारेण ब्रह्म संपद्यत इत्यपेक्षायां विद्वान्मनआदेर्लये सति ज्ञानदीपप्रकाशितं ब्रह्मेव प्रपद्यते नार्चिरादिक्रमपेक्षते । अविद्वांस्तु देहान्तरं गृह्णातीत्युक्तम् । विद्वांस्तु यदि मरिष्यमाणो मोक्षमाणश्च ब्रह्म संपद्यते तर्हि विद्वानप्यविद्वानिव किमिति नाऽऽवर्तत इत्याशङ्कायामुत्तरम् । तप्तपरशुं गृह्णतोः स्तेनास्तेनयोस्तप्तपरशोः करतलसंयोगाविशेषेऽपि सत्यव्यवहितहस्ततलत्वादस्तेनो न दह्यते । स्तेनस्तु दह्यते । एवमन्तकाले विद्वदविदुषोः समानायामपि सत्संपत्तौ सत्यब्रह्माभिसंधिः पुनर्न देहं गृह्णाति । अनृतदेहाद्यात्मबुद्धिस्तु पुनः शरीरमुपादत्त इति । एवं तत्तच्छङ्कानिरासेन नवभिः पर्यायैस्तत्त्वमसिवाक्येन प्रागुदीरितं ब्रह्मात्मैक्यं श्रुत्योपदिष्टं तदिदमुक्तं बहुप्रकारं बहुश इति ॥ १२६ ॥ अभ्यासस्य तात्पर्यलिङ्गत्वाद्वहुशोऽभ्यस्यमानो ब्रह्मात्मैकत्वलक्षगोऽर्थ एव श्रुतेस्तात्पर्यगम्यो नान्य इति निगमयति—शिव एवेति ॥ १२७ ॥ ब्रह्मात्मश्रुतिवत्स्वयमपि प्रमाणभूत इति स्वानुभवसिद्धत्वादप्ययमेव सिद्धान्त इति

अयमेव हि सत्यार्थो नापरः परमास्तिकाः ।

विश्वासार्यं शिवं स्पृष्ट्वा त्रिर्वः शपथयाम्यहम् ॥ १२९ ॥

अयमेव हि वेदार्थो नापरः परमास्तिकाः ।

अन्यथा चेत्सुराः सत्यं मूर्धा मेऽत्र पतिष्यति ॥ १३० ॥

अयमेव हि सत्यार्थो नापरः परमास्तिकाः ।

अत्रैव संनिधिं देवो विश्वासार्यं करिष्यति ॥ १३१ ॥

सूत उवाच—

एवमुक्त्वा तु भगवान्ब्रह्मा सर्वहिते रतः ।

प्रणम्य दण्डवद्भूमौ भक्त्या परवशोऽभवत् ॥ १३२ ॥

अस्मिन्नवसरे श्रीमान् शंकरः शशिशेखरः ।

नीलकण्ठो विरूपाक्षः साम्बः साक्षाद्गुणानिधिः १३३

ब्रह्मविष्णुमहेशाद्यैरुपास्यो गुणमूर्तिभिः ।

आविर्बभूव सर्वज्ञस्तत्रैव सुरसंनिधौ ॥ १३४ ॥

आसनं विमलं दिव्यं शिवार्हं हैममद्भुतम् ।

आगतं तत्र भगवानास्ते तस्मिन्यथासुखम् ॥ १३५ ॥

विष्णुर्विश्वजगत्कर्ता शिवस्यामिततेजसः ।

बुद्ध्वोद्योगं महाप्रीतस्तत्र संनिहितोऽभवत् ॥ १३६ ॥

पुष्पवृष्टिरभवत्पुनः पुनः शब्दितं च मुनिभिः सनातनैः ।

शपथं करोति—अयमेवेत्यादिना ॥ १२८—१३० ॥ अत्रैव संनिधि-

मिति । न केवलमहमेवेममर्थं ब्रवीमि । अपि तु परमेश्वरोऽपि भक्तवत्सलतया-

ऽत्रैव संनिहितः सन्मदुक्तेऽर्थे शुष्माकं विश्वासं जनयिष्यतीत्यर्थः ॥ १३१ ॥

एवमुक्त्वेत्यादि सूतवाक्यं स्पष्टम् ॥ १३२ ॥ १३३ ॥ गुणमूर्तिभिरिति ।

सत्त्वरजस्तमोगुणा एव मूर्तयो येषां ते तथोक्ताः ॥ १३४—१३८ ॥ स्थान-

शुद्धवेदवचनैः सुशोभनैर्भक्तिमद्भिरपि पूजनं कृतम् । १३७॥
 उच्चमन्दमृदुतीव्रकाहलैः शब्दितं च पटहादिभिस्तथा ।
 तालमानकुशलैस्तथा परैर्भेरिकादिकुशलैः सुघोषितम् १३८
 अप्सरोभिरपि नर्तनं कृतं गायनैश्च सहितैर्महत्तरैः ।
 गीतमाशु कविभिश्च कीर्तितं स्थानमीशदृशिगोचरं द्विजाः॥
 विस्मिताश्च मुनयश्च केचन श्रद्धयैव शिरसा च नर्तिताः ।
 मुष्टियुद्धमपि कुर्युरास्तिकाः श्रद्धयैव परया च केचन ॥
 मस्तकेन मनुजानतिप्रियान्पृष्ठतश्च चरणेन पाणिना ।
 दण्डरज्जुशिबिकादिभिस्तथा केचिदश्वनिकरैर्वहन्ति च ॥
 बन्धनं च निगडैश्च गर्विता मोचनं च मनुजानतिप्रियान् ।
 कुर्युरस्त्रनिकरैश्च केचन च्छेदनं च विवशाश्च केचन १४२
 अन्योन्यमालिङ्गनमाचरन्ति प्रियेण केचिन्मुनयश्च केचित् ।
 धावन्ति वेगेन पटं विसृज्य प्रियेण चान्यानपि ताडयन्ति॥
 विलोक्य सर्वं शिवया शिवोऽपि प्रहृष्टचित्तस्तु निवार्य सर्वान्
 हरिं विरिञ्चं च सुरानशेषानतिप्रियेणैव निरीक्ष्य विप्राः ॥
 उवाच सत्यं करुणानिधानः श्रुतिप्रमाणैकमुनिश्चितार्थः ।
 हिताय लोकस्य सुरासुराद्यैः प्रपूजनीयश्च सदा महेशः ॥
 ईश्वर उवाच—

अहं हि सर्वं न च किञ्चिदन्यन्निरूपणायामनिरूपणायाम् ।
 इयं हि वेदस्य परा हि निष्ठा ममानुभूतिश्च न संशयश्च॥

मांशेति । परमेश्वरदृष्टिगोचरमेतत्स्थानं पुष्पवृष्ट्यादिभिरलंकृतमिति शेषः ॥
 १३९ ॥ नर्तिता इति । अत्र श्रद्धा प्रयोजककर्त्री तथा नर्तनं प्रापिताः ।

अहं सदाऽधश्च तथाऽहमूर्ध्वं त्वहं पुरस्तादहमेव पश्चात् ।
 अहं च सव्येतरमास्तिकास्तथात्वहं सदैवोत्तरतोऽन्तरालम्
 परोक्षरूपेण सुसंस्थितोऽहं तथाऽपरोक्षेण सुसंस्थितोऽहम् ।
 अनात्मरूपेण सुसंस्थितोऽहम् सदात्मरूपेण सुसंस्थितोऽहम्
 जैवेन रूपेण सुसंस्थितोऽहं तथेशरूपेण सुसंस्थितोऽहम् ।
 अज्ञानरूपेण सुसंस्थितोऽहं विज्ञानरूपेण सुसंस्थितोऽहम् ॥
 संसाररूपेण सुसंस्थितोऽहं कैवल्यरूपेण सुसंस्थितोऽहम् ।
 शिष्यादिरूपेण सुसंस्थितोऽहं गुर्वादिरूपेण सुसंस्थितोऽहम् ॥
 वेदादिरूपेण सुसंस्थितोऽहं स्मृत्यादिरूपेण सुसंस्थितोऽहम् ।
 पुराणरूपेण सुसंस्थितोऽहं कल्पादिरूपेण सुसंस्थितोऽहम् ॥
 प्रमातृरूपेण सुसंस्थितोऽहं प्रमाणरूपेण सुसंस्थितोऽहम् ।
 प्रमेयरूपेण सुसंस्थितोऽहं मितिस्वरूपेण सुसंस्थितोऽहम् ॥
 कर्तृस्वरूपेण सुसंस्थितोऽहं क्रियास्वरूपेण सुसंस्थितोऽहम् ।
 तद्धेतुरूपेण सुसंस्थितोऽहं फलस्वरूपेण सुसंस्थितोऽहम् ॥

नृतेर्ष्यन्तात्कर्मणि निष्ठा ॥ १४०—१४५ ॥ ऐतदात्म्यमिदं सर्वमित्यादिश्रु-
 त्यर्थतया भोक्तृभोग्यभोगलक्षणस्य सर्वस्याद्वितीयब्रह्मात्मत्वं यद्ब्रह्मणोदीरितं
 तत्सत्यमेवेति परमेश्वरः स्वात्मनः सार्वभौम्यं प्रकटयति—अहं हि सर्वमित्यादि
 ना । विचारदशायां तावद्भज्जुतत्त्वे सर्पधारादिवदध्यस्तस्याज्ञानतत्कार्यस्य म-
 न्येव विलयान्मत्तोऽतिरिक्तं किञ्चिन्नास्ति । “अधिष्ठानावशेषो हि नाशः कल्पि-
 तवस्तुनः” इति ह्युक्तम् । तथाच यदिदं सर्वं न तत्सर्वं किं त्वहमेवेति बाधायां
 सामानाधिकरण्यम् । अविचारदशायामध्यारोपितस्य सर्वस्याधिष्ठानादनन्यत्वाद-
 हमेव प्रतिभासमानसकलवस्त्वात्मक इति संसर्गे सामानाधिकरण्यम् । “इदं
 सर्वं यदयमात्मा” इति श्रवणाद्वेदस्याप्ययमेव तात्पर्यगम्योऽर्थ इत्याह—इयं हीति ॥
 १४६ ॥ “स एवाधस्तात्स उपरिष्ठात्” इति यत्सनत्कुमारनारदसंवादे भूम-

भोक्तृस्वरूपेण सुसंस्थितोऽहं भोगस्वरूपेण सुसंस्थितोऽहम् ।
 तच्चेतुरूपेण सुसंस्थितोऽहं भोग्यस्वरूपेण सुसंस्थितोऽहम् ॥
 पुण्यस्वरूपेण सुसंस्थितोऽहं पापस्वरूपेण सुसंस्थितोऽहम् ।
 सुखस्वरूपेण सुसंस्थितोऽहं दुःखस्वरूपेण सुसंस्थितोऽहम् ॥
 रुद्रप्रभेदेन सुसंस्थितोऽहं विष्णुप्रभेदेन सुसंस्थितोऽहम् ।
 ब्रह्मप्रभेदेन सुसंस्थितोऽहं देवप्रभेदेन सुसंस्थितोऽहम् ॥
 मर्त्यप्रभेदेन सुसंस्थितोऽहं तिर्यक्प्रभेदेन सुसंस्थितोऽहम् ।
 कृमिप्रभेदेन सुसंस्थितोऽहं कीटप्रभेदेन सुसंस्थितोऽहम् ॥
 वृक्षप्रभेदेन सुसंस्थितोऽहं गुल्मप्रभेदेन सुसंस्थितोऽहम् ।
 लताप्रभेदेन सुसंस्थितोऽहं तृणप्रभेदेन सुसंस्थितोऽहम् ॥
 कालप्रभेदेन सुसंस्थितोऽहं घटप्रभेदेन सुसंस्थितोऽहम् ॥
 पटप्रभेदेन सुसंस्थितोऽहं कुड्यादिभेदेन सुसंस्थितोऽहम् ।
 अन्नप्रभेदेन सुसंस्थितोऽहं पानप्रभेदेन सुसंस्थितोऽहम् ।
 वनप्रभेदेन सुसंस्थितोऽहं गिरिप्रभेदेन सुसंस्थितोऽहम् ॥
 नदीप्रभेदेन सुसंस्थितोऽहं नदप्रभेदेन सुसंस्थितोऽहम् ।
 समुद्रप्रभेदेन सुसंस्थितोऽहं तटप्रभेदेन सुसंस्थितोऽहम् ॥
 तडागप्रभेदेन सुसंस्थितोऽहमभ्रप्रभेदेन सुसंस्थितोऽहम् ।
 नक्षत्रप्रभेदेन सुसंस्थितोऽहं ग्रहप्रभेदेन सुसंस्थितोऽहम् ॥
 मेघप्रभेदेन सुसंस्थितोऽहं विद्युत्प्रभेदेन सुसंस्थितोऽहम् ।
 यक्षप्रभेदेन सुसंस्थितोऽहं रक्षःप्रभेदेन सुसंस्थितोऽहम् ॥
 गन्धर्वप्रभेदेन सुसंस्थितोऽहं सिद्धप्रभेदेन सुसंस्थितोऽहम् ।
 अण्डप्रभेदेन सुसंस्थितोऽहं लोकप्रभेदेन सुसंस्थितोऽहम् ॥

देशप्रभेदेन सुसंस्थितोऽहं ग्रामप्रभेदेन सुसंस्थितोऽहम् ।
 गृहप्रभेदेन सुसंस्थितोऽहं मठप्रभेदेन सुसंस्थितोऽहम् ॥
 कटप्रभेदेन सुसंस्थितोऽहं प्राकारभेदेन सुसंस्थितोऽहम् ।
 पुरप्रभेदेन सुसंस्थितोऽहं पुरीप्रभेदेन सुसंस्थितोऽहम् ॥
 व्योमादिभेदेन सुसंस्थितोऽहं शब्दादिभेदेन सुसंस्थितोऽहम् ।
 शरीरभेदेन सुसंस्थितोऽहं प्राणप्रभेदेन सुसंस्थितोऽहम् ॥
 श्रोत्रादिभेदेन सुसंस्थितोऽहं पादादिभेदेन सुसंस्थितोऽहम् ।
 मनःप्रभेदेन सुसंस्थितोऽहं बुद्धिप्रभेदेन सुसंस्थितोऽहम् ॥
 अहंप्रभेदेन सुसंस्थितोऽहं चित्तप्रभेदेन सुसंस्थितोऽहम् ।
 संघातभेदेन सुसंस्थितोऽहं जन्मादिभेदेन सुसंस्थितोऽहम् ॥
 जाग्रत्प्रभेदेन सुसंस्थितोऽहं स्वप्नप्रभेदेन सुसंस्थितोऽहम् ।
 सुषुप्तिभेदेन सुसंस्थितोऽहं तुरीयभेदेन सुसंस्थितोऽहम् ॥
 दृश्यप्रभेदेन सुसंस्थितोऽहं द्रष्टृप्रभेदेन सुसंस्थितोऽहम् ।
 साक्षिस्वरूपेण सुसंस्थितोऽहं सर्वस्वरूपेण सुसंस्थितोऽहम् ।
 अस्तिनास्तिवचनेन भाषितं भाति शब्दपरिभाषितं तथा ।
 भानहीनपरिभाषितं च मे रूपमेव हि न संशयः क्वचित् ॥
 शब्दगोचरतया स्थितं सदा शब्दगोचरविहीनरूपतः ।
 यत्स्थितं तदहमेव संततं प्रत्ययेऽपि गतिरेवमेव हि ॥१७३॥

विद्यायामान्नायतेऽन्न प्रसङ्गात्तदर्थमाह-अहं सदाऽधश्चेति ॥१४७—१६८॥
 अहंप्रभेदेनेति । अहंकारप्रभेदेनेत्यर्थः ॥ १६९—१७१ ॥ अस्तिनास्तीति ।
 सत्त्वासत्त्वाभ्यां भातत्वाभातत्वाभ्यां च यदुपन्यस्यते तत्सर्वं मत्स्वरूपमित्यर्थः
 ॥१७२॥ शब्दगोचरतयेति । शब्देन यद्विषयीकृतं यच्च शब्दो विषयीकर्तुं न
 शक्नोति तत्सर्वमहमेव । उक्तमर्थं बुद्धिवृत्तावप्यतिदिशति-प्रत्ययेऽपीति ॥१७३॥

नित्यशुद्धपरिबुद्धमुक्ततां यस्य नित्यमिति वक्ति वाक् श्रुतेः।
 तस्य सत्यसुखबोधपूर्णता तथ्यमेव मम नास्ति संशयः॥१७४॥
 यत्स्वरूपमहमात्मना तथा यत्स्वरूपमिदमात्मनैव तु ।
 भाति तत्तु मम चिद्वपुः सदा भाति नान्यदिति निश्चयो मम॥
 अहं समस्तं मम रूपतः पृथङ्न किञ्चिदस्तीतिसुनिश्चयः कृतः।
 मया तु वेदान्तवचोभिरञ्जसा पितामहेनापि च सत्यमीरितम्॥
 अत्र संशयमतिर्विनश्यति भ्रष्ट एव परमार्थदर्शनात्।
 अत्र निश्चयमतिस्तु मुच्यते कष्टरूपभवपाशबन्धनात् ॥

सूत उवाच—

एवमुक्त्वा महादेवः साम्बः संसारमोचकः ।
 समालिङ्ग्य महाविष्णुं ब्रह्माणमपि सादरम् ॥ १७८॥
 विलोक्य देवानखिलान्विशुद्धेनैव चेतसा ।
 भद्रमस्तु सुरश्रेष्ठा युष्माकमिति चाब्रवीत् ॥ १७९ ॥
 देवाश्च देवदेवेशं प्रसन्नं करुणानिधिम् ।
 पूजयामासुराह्लादात्पत्रपुष्पफलादिभिः ॥ १८० ॥
 विष्णुर्विश्वजगत्कर्ता विश्वेशाङ्घ्रिसरोरुहम् ।
 स्वमूर्ध्नि भक्त्या निक्षिप्य पुनः परवशोऽभवत् ॥ १८१॥
 पितामहोऽपि सर्वात्मा शिवपादाम्बुजद्वयम् ।
 स्वमूर्ध्नि भक्त्या निक्षिप्य तथा परवशोऽभवत् ॥ १८२ ॥

वाक् श्रुतेरिति । श्रुतेर्वाक्यमित्यर्थः ॥ १७४ ॥ अहमात्मनेति । यस्य चिन्मात्र-
 परशिवस्य स्वरूपमहमात्मनाऽहंकारास्पदेन भोक्तृरूपेण तथेदमात्मनेदंकारास्प-
 देन भोग्यरूपेण च भाति तच्चिन्मात्रमेव मदीयं स्वरूपं नान्यादित्यर्थः ॥ १७५ ॥
 यस्मान्मदीयो निश्चय एवंरूपस्तस्मात्सर्वार्थप्रतिपादिका श्रुतिस्तदर्थप्रतिपा-
 दको ब्रह्मा चोभावपि सत्यवादिनाविति निगमयति—मया त्विति ॥ १७६—१८२ ॥

देवदेवो महादेवः साम्बः संसारमोचकः ।

ननर्त परमं भावमैश्वरं संप्रदर्शयन् ॥ १८३ ॥

करतालं महादेवी करुणासागरा परा ।

चकार परमप्रीत्या समालोक्य महेश्वरम् ॥ १८४ ॥

विष्णुर्ब्रह्मा सुराः सर्वे तत्र संनिहिता जनाः ।

सर्वे संतोषतस्तत्र नृत्यन्ति स्म यथाबलम् ॥ १८५ ॥

देवदेवो महादेवो महानन्दोदाधिर्द्विजाः ।

विलोक्य सर्वान्सुप्रीतस्तत्रैवान्तर्हितोऽभवत् ॥ १८३ ॥

विष्णुर्ब्रह्माणमालिङ्ग्य विलोक्य सकलान्सुरान् ।

प्रसन्नः पद्मया सार्धं वैकुण्ठमगमत्प्रभुः ॥ १८७ ॥

ब्रह्माऽपि विस्मयापन्नो विलोक्य सकलान्सुरान् ।

अवशः सन्पुनश्चाऽऽह श्रद्धयैव तु केवलम् ॥ १८८ ॥

ब्रह्मोवाच—

विद्याः सर्वा नृणां साक्षात्संसारस्य प्रवर्तिकाः ।

परमं भावमिति । परशिवस्य निरतिशयपरमानन्दविषयो यः परमो भावस्त-
त्प्रदर्शयन्नभिनयार्थं नृत्यं कृतवान् । तस्य च भावस्य स्वरूपनिरूपणं शिवमा-
हात्म्यखण्डस्य तृतीयेऽध्याये विस्तरेण कृतम् ॥ १८३—१८७ ॥ अवशः
सन्निति । एवं परमेश्वरविष्णोश्चान्तर्हितयोः सतोः शिवभक्त्या परवश एव स-
न्नब्रह्मा श्रद्धावशात्पूर्वोक्तस्य श्रुत्यर्थस्य शेषं पुनराहेति सूतवाक्यम् ॥ १८८ ॥ छान्दोग्ये
सप्तमे या भूमविद्या सनत्कुमारेण नारदायोपदिष्टा तां संजिघृक्षुस्तत्राऽऽत्मवि-
द्याव्यतिरिक्तानां विद्यानां स्वरूपज्ञाननिर्वर्तकत्वाभावेन प्रत्युतप्रग्रथतदर्थधारणानि-
मित्तशोकहेतुत्वमेवेति यदाम्नातम् ‘ऋग्वेदं भगवोऽध्येमि’ इत्यादिना तत्संगृह्णाति
विद्याः सर्वा इति । सर्वशब्देन “ स यो नाम ब्रह्मेत्युपास्ते ” इत्येवाम्नात-
नामवागादितत्त्वोपास्तानां संग्रहस्तासामपि “ यावन्नाम्नो गतं तन्नास्य यथाकामचा-
रो भवति ” इत्येवं तत्तद्वाक्यशेषावगतैहिकामुष्मिकफलसाधनत्वावगमात् । तदु-
पनिषद्व्यतिरिक्तवेदानां च सांसारिकफलविषयत्वं भगवताऽप्युक्तम्—“ त्रैगुण्य-

आत्मविद्या तु संसारतमसः प्रतिघातिनी ॥ १८९ ॥

आत्मविद्याविहीनस्य शोकसागर एव हि ।

मुक्तिरेवाऽऽत्मनिष्ठस्य नास्ति संशयकारणम् ॥ १९० ॥

यत्रान्यत्पश्यति प्राणी शृणोत्यन्यत्तथैव च ।

अन्यज्जानाति चाल्पं तद्यदल्पं मर्त्यमेव तत् ॥ १९१ ॥

यत्र पश्यति नान्यच्च न शृणोत्यन्यदास्तिकाः ।

अन्यच्च न विजानाति स भूमा सुरपुङ्गवाः ॥ १९२ ॥

विषया वेदा निस्त्रैगुण्यो भवार्जुन ” इति । “ श्रुतं ह्येव मे भगवद्-
शेभ्यस्तरति शोकमात्मवित् ” इति यदाम्नातं तस्यार्थमाह—आत्मविद्येति ।
संसारतमस इति । संसारस्य निदानभूतमज्ञानाख्यं यत्तमस्तस्येत्यर्थः ॥ १८९ ॥
ननु विद्यान्तरस्यापि संसारनिवर्तकत्वं कुतो नेत्यतआह—आत्मविद्येति । स्वस्व-
रूपाज्ञानं हि संसारहेतुः । न ह्यनात्मविषयेण ज्ञानेन तन्निवर्त्यते । अत
आत्मविद्यारहितस्य संसारपात एव सर्वदेत्यर्थः । अत एव सकलविद्यानिष्णा-
तस्याप्यनात्मविदो नारदस्य वाक्यमेवमाम्नातम् “ सोऽहं भगवः शोचामि तं
मा भगवाञ्शोकस्य पारं तारयतु ” इति । मुक्तिरेवेति । आत्मज्ञानिनस्तु तद्या-
थात्म्यज्ञानेन तदावरणाविद्यानिवृत्तौ निरुपादानस्य संसारात्मकस्य शोक-
स्योदयासंभवान्मुक्तिरेवेत्यत्र संशयो नास्तीत्यर्थः ॥ १९० ॥ श्रुतौ नामा-
दिप्राणान्तानि तत्त्वान्युत्तरोत्तरव्यापकानि बुद्धेः परतत्त्वावतरणोपायत्वेन सो-
पानक्रमेणोपदिश्य “ भूमा त्वेव विजिज्ञासितव्यः ” इत्यनवच्छिन्नसुख-
रूपस्य सर्वव्यापकस्याऽऽत्मनो ज्ञातव्यत्वं प्रतिज्ञाय “ यत्र नान्यत्पश्यति ”
इत्यादिना भूमवस्तुलक्षणमाम्नातं तत्संगृह्णाति—यत्रान्यदित्यादिना । भूम-
वस्तुप्रतियोगित्वेन यदल्पस्य लक्षणमाम्नातम् “ अथ यत्रान्यत्पश्यति ”
इति तत्प्रतिपत्तिसौकर्याय प्रथममत्र प्रतिपाद्यत इति द्रष्टव्यम् । तदयमर्थः ।
यत्र स्वल्प वस्तुनि प्रमातृप्रमाणप्रमेयादिभेदव्यवहारस्तदल्पं परिच्छिन्नमत एव
मर्त्यं नश्वरम् । ईदृशस्त्रिपुटीव्यवहारो यस्मिन्वस्तुनि नास्ति सोऽनवच्छिन्नो भूम-
शब्दाभिधेय आत्मेति ॥ १९१ ॥ १९२ ॥ “ यो वै भूमा तत्सुखम् ” इति
श्रुतिवाक्यस्यार्थमाह—यो वा इति । यदपरिच्छिन्नमात्मवस्तु तदेव हि सुखं

यो वै भूमा सुखं तद्धि तद्धि कैवल्यमुत्तमम् ।
 नाल्पे चास्ति सुखं तस्मान्महाद्वैतपरो भवेत् ॥ १९३ ॥
 महाद्वैतपरस्यास्य न नाशो जन्म नैव च ।
 नैव गत्यागती नान्यद्वन्धनं न विमोचनम् ॥ १९४ ॥
 अत्रैव लीयते सम्यक्सर्वमात्मतया स्वतः ।
 घृतकाठिन्यवत्स्वप्नप्रपञ्चप्रतिभासवत् ॥ १९५ ॥
 सर्वमेतदतिशोभनं परं केवलं करुणयैव भाषितम् ।
 देवदेवचरणप्रसादतो नेतरद्धि कथनीयमस्ति वः ॥ १९६ ॥

इति श्रीसूतसंहितायां यज्ञवैभवखण्डस्योपरिभागे ब्रह्मगी-
 तासूपनिषत्सु आदेशकथनं नाम पञ्चमोऽध्यायः ॥५॥

निरतिशया मुक्तिश्च । परिच्छिन्ने तु सुखं नैवास्ति । परिच्छेदकवस्तुकृतमया-
 देवश्यंभावात् । “ द्वितीयाद्वै भयं भवति ” इति ह्याम्नातम् । अतोऽनवच्छि-
 न्मुखस्वरूपात्मनिष्ठैव संपादनीयेति निगमयति—तस्मादिति ॥ १९३ ॥
 महाद्वैतपरस्येत्यादि । एवमपरिच्छिन्नसुखात्मकब्रह्मात्मनिष्ठस्य जन्मनाशबन्ध-
 मोक्षादिसकलपरिच्छेदव्यवहारो नैवास्ति । किंतु तत्सर्वमत्रैवास्मिन्भूमव-
 स्तुनि याथात्म्येन ज्ञायमाने तत्त्वस्वरूपतयैव सम्यग्लीयते न पुनरुत्तिष्ठति । तत्र
 दृष्टान्तमाह—घृतेति । ननु घृतमग्निसंयोगात्प्राक्काठिनम् । तत्संयोगे च तत्का-
 ठिन्यं विलीयते । एवं ब्रह्मापि स्वगोचरज्ञानात्प्राग्वस्तुतः प्रपञ्चात्मकमासीत्प-
 श्चाच्च निर्विशेषमिति विकारित्वादनित्यत्वं स्यादित्याशङ्क्य निदर्शनान्तरमाह—
 स्वप्नेति । अपरिच्छिन्ने निर्विकारे ब्रह्मवस्तुनि स्वप्नप्रपञ्चप्रतिभासवदेव सर्वज-
 गत्प्रतिभासः । अतः प्रतिभासैकशरीरं तन्न स्वाश्रये विकृतिमावहत्यर्थः ॥ १९६ ॥

इति श्रीसूतसंहितातात्पर्यदीपिकायां चतुर्थस्य यज्ञवैभवखण्डस्योपरिभागे
 ब्रह्मगीतासूपनिषत्त्वादेशकथनं नाम पञ्चमोऽध्यायः ॥ ५ ॥

अथ षष्ठोऽध्यायः ।

दहरापासनविवरणम् ।

ब्रह्मोवाच—

अस्मिन्ब्रह्मपुरे वेश्म दहरं यदिदं सुराः ।

पुण्डरीकं तु तन्मध्य आकाशो दहरोऽस्ति तु ॥ १ ॥

स शिवः सच्चिदानन्दः सोऽन्वेष्टव्यो मुमुक्षुभिः ।

स विजिज्ञासितव्यश्च विना संकोचमास्तिकाः ॥ २ ॥

एवं दिग्देशकालाद्यनवच्छिन्नमाद्वितीयं सच्चित्सुखात्मकं ब्रह्माऽऽत्मत्वेनोपदिष्टम् । तच्च मन्दबुद्धिभिर्द्रागेव साक्षान्नावगन्तुं शक्यत इति हृत्पुण्डरीकमध्ये सत्यकामत्वादिगुणवैशिष्ट्येन तस्यैव ब्रह्मण उपासनं ब्रह्मचर्यादिसाधनसंपन्नस्य मुमुक्षोरुपदिशति “अथ यदिदमस्मिन्ब्रह्मपुरे” इत्यादिका श्रुतिस्ताम्रदहरविद्यां संगृह्णाति—अस्मिन्ब्रह्मपुर इत्यादिना । ब्रह्मणः पुरं ब्रह्मपुरमिति तदुपलब्धिस्थानं विद्याधिकारिशरीरमुच्यते । उक्तं हि—“उपलब्धेरधिष्ठानं ब्रह्मणो देह इष्यते । तेनासाधारणत्वेन देहो ब्रह्मपुरं भवेत्” इति ॥ अस्मिन् विद्याधिकारीणि देहे यदिदं दहरमल्पपरिमाणं हृत्पुण्डरीकं तेनावच्छेदात्सर्वगतोऽपि दहरोऽल्पपरिमाणो य आकाशः श्रुत्या तन्मध्ये जिज्ञास्यत्वेनोपदिष्टः स सत्यज्ञानानन्दात्मकः परशिव एव । आकाशशब्दो ह्यासमन्तात्काशत इति व्युत्पत्त्या स्वप्ने ब्रह्मणि मुख्यः । अत एवान्यत्राऽऽम्नायते—“आकाशो वै नाम नामरूपयोर्निर्वहिता” इति । तत्र भगवान्बादरायणोऽप्याकाशशब्दस्य ब्रह्मपरत्वं सूत्रयामास—“आकाशस्तल्लिङ्गात्” इति । अयमेवाऽऽकाशाख्यः परशिवो मुमुक्षुभिः शमदमादिसाधनकलापैरन्वेषणीयः । श्रवणमननादिसाधनजनितेन ज्ञानेन ज्ञातव्यश्च । एवं वदता श्रुतौ तस्मिन्यदन्तरिति तच्छब्दस्य व्यवहितपुण्डरीकपरामर्शकत्वं व्याख्यातं भवति । दहराकाशपरामर्शो हि तन्मध्ये व्यवस्थितत्वेन वक्ष्यमाणं द्यावापृथिव्यादिकमेवोपास्यं स्यात्तच्चायुक्तम् । “अथ य इहाऽऽत्मानमनुविद्य ब्रजन्येतांश्च सत्यान्कामांस्तेषां सर्वेषु लोकेषु कामचारो भवति” इत्यात्मोपास्तेः फलवत्त्वावगमात् । नन्वेवं

स्वाभिव्यञ्जकसंकोचात्संकोचप्रतिभाऽऽत्मनः ।

न स्वरूपेण चिद्रूपं सर्वव्यापि सदा खलु ॥ ३ ॥

ज्ञातरूपेण चाज्ञातस्वरूपेण च साक्षिणः ।

सर्वं भाति तदाभाति ततस्तद्व्यापि सर्वदा ॥ ४ ॥

स्वयं सेद्भुमशक्यं हि जडात्मकमिदं जगत् ।

चित्संबन्धबलेनैव खलु भाति न चान्यथा ॥ ५ ॥

अतोऽवभास्यं सकलं व्याप्य तद्भासकः शिवः ॥

स्वतो व्यापी न चाव्यापी संकोचश्चान्यसंगमात् ॥ ६ ॥

परिच्छिन्नमेव ब्रह्मोपासनीयम् । नेत्याह—विना संकोचमिति । ह्युपुण्डरीको-
पाधिकृतं परिच्छेदं विहाय स्वाभाविकानवच्छिन्नरूपेणोपासनीयमित्यर्थः
॥ १ ॥ २ ॥ ननु मा भूदौपाधिक संकोचश्चिद्रूपस्याऽऽत्मनश्चैत्रादिदेहेषु स्वा-
भाविक एव संकोचो दृश्यत इत्यत आह—स्वाभिव्यञ्जकेति । स्वस्याऽऽ-
त्मनः स्वप्रकाशचिद्रूपस्याप्यावरणाज्ञानापनयनद्वारा यदभिव्यञ्जकमन्तःकर-
णादि तत्परिच्छेदवशेन हि चिदात्मनि परिच्छेदप्रतिभासो रक्तः स्फटिक इति
वन्न स्वाभाविक इत्यर्थः । कुत इत्यत आह—चिदिति । सदा सर्वदोत्पत्ति-
स्थित्यादिकाले सर्वस्यापि प्रपञ्चस्याध्यस्तस्य चित्तुक्षणं ब्रह्म हि रूपं स्वरूपम् ।
अध्यस्तस्याधिष्ठानादव्यतिरिक्तत्वात् । एतेन कालवस्तुकृतौ परिच्छेदौ निरस्तौ
॥ ३ ॥ देशकृतमपि निरस्यति—ज्ञातरूपेणोति । प्रतिभासमानमपि सर्वं जगज्ज्ञा-
तरूपेण ज्ञानविषयीकृतत्वाकारेण तथाऽज्ञातरूपेणाज्ञानविषयत्वाकारेण च
साक्षिचिन्मात्रस्याऽऽत्मनो भाति । अतश्चिद्व्यप्रकाशव्यतिरेकः कुत्रापि नास्तीति
देशकृतपरिच्छेदोऽपि न विद्यत इत्यर्थः । एतदाचार्यैरप्युक्तम्—“सर्वं वस्तु
ज्ञाततयाऽज्ञाततया वा साक्षिचैतन्यस्य विषय एव” इति । तदाभातीति ।
तत्तु चिदात्मकं ब्रह्माऽऽसमन्तात्सर्वदा स्वयमेव भाति जडप्रपञ्चवन्नान्यं प्रकाशम-
पेक्षते ॥ ४ ॥ ननु जगदपि स्वत एव किं न भायात्तत्राऽऽह—स्वयमिति । जडात्मक-
मिति हेतुगर्भविशेषणम् ॥ ५ ॥ एवं परशिवस्य प्रतिपादितं व्यापित्वं निगमयति—

यावान्वा अयमाकाशस्तावानाकाश आन्तरः ।
 द्यावापृथ्वी उभे अस्मिन्नन्तरेव समाहिते ॥ ७ ॥
 उभावग्निश्च वायुश्च सूर्याचन्द्रमसावुभौ ।
 नक्षत्राणि च विद्युच्च यच्चास्तित्वेन भासते ॥ ८ ॥
 यच्च नास्तितया भाति सर्वं तस्मिन्समाहितम् ।
 अतः सर्वाश्रयः शंभुः सर्वव्यापी स्वभावतः ॥ ९ ॥
 एष आत्मा परो व्यापी पाप्मभिः सकलैः सदा ।
 असौ चा(ना)पहतः साक्षी विमृत्युर्विजरः सुराः ॥ १० ॥
 विशोको विजिघत्सोऽपिपासः सत्यादिलक्षणः ।
 सत्यकामस्तथा सत्यसंकल्पश्च सुरर्षभाः ॥ ११ ॥

अत इति । दृश्यमज्ञानतत्कार्यलक्षणं सर्वं जगद्व्याप्य वर्तमानः स्वभावतः
 एव व्यापी । परिच्छेदस्तु तस्यान्तःकरणाद्युपाधिसंपर्कवशादिति सिद्धम् ॥ ६ ॥
 एवमुपपादितेऽर्थे “ यावान्वा अयमाकाशस्तावानेषोऽन्तर्हृदय आकाशः ”
 इत्यादिकां श्रुतिं योजयति— यावान्वा इत्यादिना । तवानाकाश इति प्रसि-
 द्धभूताकाशसाम्येन सर्वगतत्वप्रतिपादनपरं न तु तत्परिमाणत्वं ब्रह्मणस्त-
 स्याऽऽकाशादिसर्वजगद्व्यापकत्वादत एवाऽऽन्नायते— “ येनाऽऽवृतं खं च दिवं
 महीं च ” इति । एतदेव सर्वव्यापित्वमुपपादयति— द्यावापृथ्वी इत्यादिना ।
 अनेन च “ उभे यस्मिन्द्यावापृथिवी अन्तरेव समाहिते ” इत्यादिका “ यच्चा-
 स्येहास्ति यच्च न ” इत्येवमन्ता श्रुतिर्व्याख्याता भवति ॥ ७—९ ॥
 नन्वेवमीश्वरः सर्वव्यापी भवतु । जीवस्य तथाभावे किमायातमियाशङ्-
 क्याऽऽह— एष इति । एष एवेश्वर आत्मा सर्वप्रत्यग्भूतः । न ततोऽतिरिक्तो
 जीवो नामास्ति । नन्वसौ धर्माधर्माद्याश्रयभूतोऽन्यो विद्यते तत्राऽऽह— पाप्म-
 भिरिति । पापग्रहणं संसारफलहेतोः पुण्यस्याप्युपलक्षणम् । पुण्यपापयोरन्तः-
 करणधर्मत्वात्तद्विविक्तस्तत्साक्षी चिदात्मा ताभ्यां न स्पृश्यत इत्यर्थः ।
 एवं पुण्यपापसंस्पर्शविरहात्तत्कार्यं मृत्युजरादिकं सर्वं विकारजातं तस्य

यथा कर्मजिता लोकाः क्षीयन्ते भुवि सत्तमाः ।

तथा पुण्यजिता लोकाः क्षीयन्ते हि परत्र च ॥ १२ ॥

येऽविदित्वा परात्मानं व्रजन्ति सकलाः क्रियाः ।

तेषां सर्वेषु लोकेषु कामचारो न विद्यते ॥ १३ ॥

ये विदित्वा परात्मानं व्रजन्तीव क्रियाः स्थिताः ।

तेषां सर्वेषु लोकेषु कामचारस्तु विद्यते ॥ १४ ॥

यथा हिरण्यं निहितं क्षेत्रज्ञानविवर्जिताः ॥

उपर्युपरि गच्छन्त्यो न विन्देयुः प्रजा इमाः ॥ १५ ॥

तथा सुषुप्तौ गच्छन्तो ब्रह्मलोकं स्वयंप्रभम् ।

न विन्दन्ति महामोहादहो मोहस्य वैभवम् ॥ १६ ॥

साक्षिणो नास्तीत्याह—विमृत्त्युरित्यादिना । सत्यकामः सत्यसंकल्प इत्युपा-
स्यगुणकथनम् । एष आत्माऽपहतपाप्मा विजर इत्यादिसत्यसंकल्प इत्येव
मन्ता श्रुतिः संगृहीता ॥ १० ॥ ११ ॥ एवं निर्गुणस्य सगुणस्य वा ब्रह्मणो यज्ज्ञानं
तस्यैवाक्षयफलहेतुत्वं न त्वग्निहोत्रादिकर्मण इत्यस्यार्थस्य प्रतिपादकम् “तद्यथेह
कर्मजितो लोकः” इत्यादिश्रुतिवाक्यं संगृह्णाति—यथेति । कृतकत्वस्यानित्य-
त्वव्याप्तिनियमादिति भावः ॥ १२ ॥ “तद्यथा इहाऽऽत्मानमननुविद्य” इति वा-
क्यस्यार्थमाह—येऽविदित्वेति । अविदित्वाऽज्ञात्वेत्यर्थः ॥ १३ ॥ “अथ य
इहाऽऽत्मानमननुविद्य” इति वाक्यस्यार्थमाह—ये विदित्वेति । ये तूदीरितल-
क्षणमात्मानं ज्ञात्वा स्थितास्तेऽग्निहोत्रादिकाः क्रिया व्रजन्तीव न पुनर्व्रजन्ति ।
कर्तृत्वभोक्तृत्वादिमदन्तःकरणस्य विविक्तत्वात् । आत्मविद्यायाः फलमाह—
तेषामिति । सर्वेषु लोकेष्विति । ये च लोकाः कामविशेषाश्च “स यदि
पितृलोककामो भवति” इत्यादिना श्रुतौ प्रपञ्चितास्तेषु सर्वेषु विदुषः काम-
चारो भवति । ह्रन्मध्येऽवस्थितस्य दहरब्रह्मणः सत्यकामादिगुणैरुपास्यमानस्य
निरतिशयानन्दस्वरूपतया सर्वकामानां तदेकदेशत्वादित्यर्थः ॥ १४ ॥ ननु
सुषुप्तौ तथाविधं ब्रह्म प्राप्यते “सता सोम्य तदा संपन्नो भवति” इति

अयं हृदि स्थितः साक्षी सर्वेषामविशेषतः ।

तेनायं हृदयं प्रोक्तं शिवः संसारमोचकः ।

य एवं वेद स स्वर्गं लोकमेति न संशयः ॥ १७ ॥

अस्माच्छरीरादुत्थाय सुषुप्तौ यः सुरर्षभाः ॥ १८ ॥

परं ज्योतिःस्वरूपं तं शिवं संपद्यते सुराः ।

अभिनिष्पद्यते स्वेन रूपेणैव स्वभावतः ॥ १९ ॥

एष आत्मा न चैवान्यः सत्यमेव मयोदितम् ।

श्रुतेः । तथाच विदुष इव सुषुप्तस्यापि सर्वकामावाप्तिः किं न स्यादित्याश-
ङ्क्य सदृष्टान्तमाह—यथा हिरण्यमिति । ब्रह्मलोकमिति । लोक्यत इति
लोको ब्रह्मैव लोको ब्रह्मलोकः । सुषुप्तावस्थायां स्वप्रकाशं ब्रह्म सर्वप्राणिभिः
प्राप्तमप्यविद्यावशादप्राप्तमेव भवति । निक्षेपस्थानमजानतः पुरुषस्य निधिव-
दित्यर्थः । अनेन च “तद्यथा हिरण्यनिधिम्” इति श्रुत्यर्थः संगृहीतः ॥ १५ ॥ १६ ॥
हृदयशब्दनिर्वचनादपि सर्वगस्य ब्रह्मणो हृन्मध्येऽवस्थानं श्रुत्या दर्शितम् “स
वा एष आत्मा हृदि” इत्यादिना तत्संगृह्णाति—अयं हृदि स्थित इति । एत-
स्य हृन्मध्येऽवस्थितब्रह्मज्ञानस्य “अहरहर्वा एवंवित्स्वर्गम्” इति श्रुतिप्रतिपा-
दितं फलमाह—य एवमिति । अनेन हार्दब्रह्मवेदनेन स्वर्गं लोकं लोक्यमान-
दुःखासंस्पृष्टं परानन्दरूपं ब्रह्म प्राप्नोतीत्यर्थः ॥ १७ ॥ अथ य एष संप्रसाद
इत्यादि श्रुत्या यस्तद्ब्रह्मप्राप्तिप्रकारो दर्शितस्तमभिधत्ते—अस्मादिति । स्थूल-
सूक्ष्मादिशरीराभिमानं परित्यज्य सुषुप्त्यवस्थायां जाग्रत्स्वप्नविषयोपभोगकृतका-
लुष्यराहित्येन प्रसन्नो यश्चिन्मात्ररूपः साक्षी हार्दब्रह्मविद्ययाऽज्ञानलक्षणं कार-
णशरीरमपि विहाय विकारजातात्परं तदसंस्पृष्टं ज्योतिःस्वरूपं केवलं चैतन्य-
प्रकाशात्मकं परशिवस्वरूपं संपद्य स्वात्मतया ज्ञात्वाऽविद्याकृतं परिच्छेदं
विहाय स्वकीयेनैव रूपेणाभिनिष्पद्यते प्राप्नोति प्राप्तिश्चैवं कण्ठगतचामी
करन्यायेन प्राप्तप्राप्तिरूपत्वाज्ज्ञानमात्रसाध्या न तु ग्रामाद्ग्रामान्तरप्राप्तिवत्कर्म-
साध्येति पूर्वभागस्याष्टात्रिंशेऽध्याये प्रतिपादितमत्रानुसंधेयम् ॥ १८ ॥ १९ ॥
“एष आत्मेति होवाच” इति वाक्यस्यार्थमाह—एष आत्मेति । य एवमभि-

एतदेवामृतं साक्षादभयं ब्रह्म हे सुराः ॥ २० ॥
य आत्मा दहराकाशः स सेतुर्विधृतिः सुराः ।
असंभेदाय लोकानामेषामेतं महेश्वरम् ॥ २१ ॥
अहोरात्रे न तरतो न मृत्युर्न जराऽपि च ।
न शोको नैव सुकृतं न दुष्कृतमपीश्वराः ॥ २२ ॥
अतः सर्वे निवर्तन्ते पाप्मानः सुरपुङ्गवाः ।
एषोऽपहतपाप्मा हि ब्रह्मलोकः स्वयंप्रभः ॥ २३ ॥
तस्माद्वै सेतुमेतं तु तीर्त्वाऽन्धः सन्सुरर्षभाः ।

निष्पद्यत एष एवाऽऽत्मा नान्यः । इतोऽतिरिक्तस्य देहादिविशिष्टस्य सोपा-
धिकत्वेनानात्मत्वादित्यर्थः । “एतदमृतम्” इति श्रुतिं संगृह्णाति—एतदेवेति ।
एतदेवापरिच्छिन्नमात्मवस्त्वमृतमविनाशि “यो वै भूमा तदमृतम्” इति श्रुतेः ।
अत एवाभयम् । भयहेतोर्द्वितीयस्याभावात् । अत एवाभयत्वादेतदेव
ब्रह्म “अभयं वै जनक प्राप्तोऽसि” “अभयं हि ब्रह्म” इत्यादिश्रुतेः ॥ २० ॥
अथ य आत्मा स सेतुरित्याद्यनुपतापी भवतीत्येवमन्ता श्रुतिः संगृह्यते—य
आत्मेत्यादिना । स सेतुर्विधृतिरिति । सेतुरिति सेतुरिव सेतुर्मर्यादाभूतः ।
वर्णाश्रमादिभेदेन क्रियाकारकफलरूपेण प्रतिनियतप्रपञ्चस्य विधारणा विधृतिः ।
किमर्थं तद्विधारणमिति चेत्तत्राऽह—असंभेदायेति । एषां भूरादिलोकानां
कर्तृकर्मफलाश्रयाणामसंभेदायाविदारणायाविनाशायेत्यर्थः । सेतुर्विशेष्यते—
अहोरात्रे इत्यादिना । सर्वस्य जनिमतः प्राणिनः परिच्छेदके ये अहोरात्रे ते
एनं सेतुभूतमात्मानं न तरतो नातिक्रामतः । इतरप्राणिवदहोरात्रादिलक्षणेन
कालेन परिच्छेद्यो न भवति । तस्य तत्स्वरूपेऽध्यस्तत्वेन तत्परिच्छेदक-
त्वानुपपत्तेरित्यर्थः । तथा मृत्युजरादिकमपि देहादिधर्मत्वात्तद्विविक्तं सेतुभूत-
मात्मानं न प्राप्नोति ॥ २१ ॥ २२ ॥ अप्राप्य चातोऽस्मात्प्रतिहताः सर्वे
निवर्तन्ते । कुत इत्यत आह—एष इति । लोक्यत इति लोक आत्मा । ब्रह्मैव लोको
ब्रह्मलोकः । एष हि यस्मादपहतपाप्माऽतो निवर्तन्त इत्यर्थः ॥ २३ ॥ तस्माद्वा

भवत्यनन्धोविद्धःसन्नविद्धस्तद्वदेव तु ।

उपतापी तु सन्देवा नोपतापी भवत्यपि ॥ २४ ॥

य एषो दहराकाश इत्युक्तः परमेश्वरः ।

स देहादिविशेषेभ्य पृथग्भूतः सनातनः ॥ २५ ॥

जाग्रत्स्वप्नसुषुप्त्याख्याऽवस्था या भाति देहिनाम् ।

तस्या अपि महादेवः साक्षी भिन्नः स्वयंप्रभः ॥ २६ ॥

तस्मिन्नध्यस्तरूपेण सा विभाति न भाति च ॥ २७ ॥

स्वदृश्येन शरीरेण सशरीरस्य सर्वदा ।

प्रियाप्रियाभ्यां संबन्धो भवत्येव न संशयः ॥ २८ ॥

अशरीरं वाव सन्तं विद्यया न प्रियाप्रिये ।

स्पृशतः सत्यमेवोक्तं नात्र संदहेकारणम् ॥ २९ ॥

य एष दहराकाशः स एव सुरपुङ्गवाः ।

इत्यादि । यस्माद्देहादिविविक्तस्तस्माद्विद्वानिमं सेतुभूतमात्मानं तीर्त्वा प्रप्यान्धादि-
धर्मस्य स्थूलशरीरादिधर्मेणैव सह निवृत्तत्वात्तद्रहित एव भवतीत्यर्थः ॥ २४ ॥
एवं दहरविद्याविषयं ब्रह्मोपदिश्य जाग्रदाद्यवस्थाविनिर्मुक्तब्रह्मप्रतिपादनपरा प्रजा-
पतिनेन्द्रायोपदिष्टा या विद्या “य एषोऽक्षिणि पुरुषो दृश्यते” इत्यादिना
श्रुत्या प्रदर्शिता तां संगृह्णाति—य एष इत्यादिना । देहादेर्जाग्रदाद्यवस्थायाश्च
जडत्वेन साक्ष्यत्वात्तत्साक्षी स्वप्रकाश आत्मा ततः पृथग्भूत एव प्रतिपत्तव्य
इत्यर्थः । अनात्मनः साक्ष्यत्वमुपपादयति—तस्मिन्निति । तस्मिन्नब्रह्मणि स्वरू-
पेणाध्यस्तं जडं जगत्कदाचित्प्रकाशते कदाचिन्नेति तदन्याधीनप्रकाशं तस्य
स्वप्रकाशत्वे ह्यात्मवज्जगतोऽपि सर्वदा भानप्रसङ्ग इति भावः ॥ २५—२७ ॥
“न ह वै सशरीरस्य सतः” इत्यादिश्रुत्यर्थं संगृह्णाति—स्वदृश्येनेत्यादिना ।
यतो देहादिविशिष्टस्यैव सुखदुःखोपभोगलक्षणः संसारः । देहादिविविक्तं कव-
लमात्मानं जानतस्तु संसारस्पर्श एव नास्तीत्यर्थः ॥ २८ ॥ २९ ॥
दहराकाशशब्दस्य ब्रह्मपरत्वं द्रढयितुं श्रुत्यन्तरगतम् “आकाशो ह वै

नामरूपस्य निर्माता तदेव ब्रह्म शाश्वतम् ॥ ३० ॥

अमृतं च तदेवैतत्स आत्मा सर्वदेहिनाम् ।

ततो नान्यत्परं किञ्चिन्नापरं चास्ति किञ्चन ॥ ३१ ॥

स एव सर्वरूपेण विभाति न विभाति च ।

अहो रुद्रस्य देवस्य पूर्णता को नु वेद ताम् ॥ ३२ ॥

यथा मृत्स्वविकारेषु तत्तद्रूपेण संस्थिता ।

तथा सर्वत्र तत्साक्षी तत्तद्रूपेण संस्थितः ॥ ३३ ॥

यथा वारिविकारेषु जलं तत्तत्स्वरूपतः ।

तथा सर्वत्र तत्साक्षी तत्तद्रूपेण संस्थितः ॥ ३४ ॥

यथाऽग्निः स्वविकारेषु तत्तद्रूपेण संस्थितः ॥

तथा सर्वत्र तत्साक्षी तत्तद्रूपेण संस्थितः ॥ ३५ ॥

यथा वा स्वविकारेषु वायुस्तत्तत्स्वरूपतः ।

तथा सर्वत्र तत्साक्षी तत्तद्रूपेण संस्थितः ॥ ३६ ॥

यथा वा सर्वगं व्योम स्वाकारेणैव संस्थितम् ।

तथा सर्वात्मकः साक्षी साक्षिरूपेण संस्थितः ॥ ३७ ॥

घटाकाशादिभेदेन विभिन्नोऽप्यविभागवान् ।

आकाशस्तद्वदीशानो विभिन्नोऽप्यविभागवान् ॥ ३८ ॥

नाम नामरूपयोर्निर्वहिता ॥ इतिवाक्यं संगृह्णाति—य एव इति । य आकाशाख्यो ह्यन्मध्येऽवस्थित आत्मा घटपटादिनामधेयस्य तदभिधेयार्थ-जातस्य च निर्माता तदेवानादिनिधनं ब्रह्मेत्यर्थः ॥ ३० ॥ अमृतमित्याद्युक्तार्थम् ॥ ३१ ॥ ३२ ॥ ब्रह्मणः स्वकार्येषु भूतभौतिकादिष्वनुगतिप्रदर्शनार्थो यथा मृदिति दृष्टान्तः । ॥ ३३—३६ ॥ अनुगतस्यापि निर्लेपत्वप्रतिपादनार्थं यथा वा सर्वगं व्योमेति निदर्शनान्तरम् ॥ ३७ ॥

महादेवोऽविभागेन विभागेन च भासते ।

अन्यथा चेन्महादेवो महादेवः कथं भवेत् ॥ ३९ ॥

महादेवो महादेव एव नैवामहानयम् ।

तथा सति महादेव एव सर्वं न चापरम् ॥ ४० ॥

येन केनापि रूपेण यद्यद्भाति न भाति च ।

तेन तेनैव रूपेण शिव एवावभासते ॥ ४१ ॥

यथाभातेन रूपेण शिव एवेति या मतिः ।

सा शिवा परमा संविन्नापरा न हि संशयः ॥ ४२ ॥

अहमिति शिवसत्यचिद्धनः स्फुरति सदा पृथगस्ति

नैव वस्तु । इदमिति वपुषा च तेन बन्धनं न हि

मनुजस्य विमोचनं च किञ्चित् ॥ ४३ ॥

शिव इति सकलं यदा विभासते न च मरणं जननं

तदाऽस्ति किञ्चित् । इति हृदये वचनं मदीयमेतन्नि-

शितमतिः सततं निधाय तिष्ठेत् ॥ ४४ ॥

परमशिवः परमेश्वरः प्रसन्नो यदि विमला परमानुभूतिरेषा ।

न हि सकलैर्विमैलरूपायबृन्दैर्न च हरिणा न मया न चापरेण

घटाकाशादीत्यनेन तात्त्विकाभेदप्रतिपादनम् ॥ ३८ ॥ महादेव इति नामधेय

बलादप्यस्य सार्वार्थ्यं प्रतिपादयति—महादेवोऽविभागेनेत्यादिना ॥ ३९ ॥

अन्वर्थसंज्ञा चेयमित्याह—महादेवो महादेव एवेति । यद्यसौ महान्न स्यान्मा-

हांश्चासौ देवो महादेव इतीदृशी संज्ञा कथं सिध्येदित्यर्थः ॥ ४० ॥ ४१ ॥

यथाभातेनेति । येन येन प्रकारेण यद्यद्भाति तेन सर्वेण रूपेण तदधिष्ठान-

सच्चिदानन्दात्मकः शिव एव भातीति या मतिः साऽपि संविद्रूपा परमा शक्ति-

रेव नान्येत्यर्थः ॥ ४२ ॥ अहमित्यादिप्रतिपादितः श्रुत्यर्थप्रपञ्चः ॥ ४३ ॥ ५३ ॥

परमशिवः परमेश्वरः स्वतन्त्रो यदि कुरुते मनुजस्य
वेदनं हि तत् । परमपदं विमलं प्रयाति मर्यो
यदि कुरुते न शिवः प्रयाति बन्धम् ॥ ४६ ॥

दिनकरकिरणैर्हि शर्वरं तमो निबिडतरं झटिति प्रणा-
शमेति । घनतरभवकारणान्तरं तमः शिवदिनकृ-
त्प्रभया न चापरेण ॥ ४७ ॥

हरिरहमप्यपरे सुरासुराद्याः परमशिवप्रभया तिरस्कृ-
ताश्च । रविकिरणैरखिलान्यहानि यद्वत्परमशिवः
स्वत एव बोधकारी ॥ ४८ ॥

शिवचरणस्मरणेन पूजया च स्वकतमसः परिमुच्यते
हि जन्तुः । न हि मरणप्रभवप्रणाशहेतुः शिव-
चरणस्मरणादृतेऽस्ति किञ्चित् ॥ ४९ ॥

परमशिवः खलु नः समस्तहेतुः परमशिवः खलु नः
समस्तमेतत् । परमशिवः खलु नः स्वरूपभूतः
परमशिवः खलु नः प्रमाणभूतः ॥ ५० ॥

परमशिवः सकलागमादिनिष्ठः परमशिवः परमानु-
भूतिगम्यः । परमशिवः परमानुभूतिरूपः
परमशिवः परमानुभूतिदश्च ॥ ५१ ॥

परमशिवसमुद्रेऽहं हरिः सर्वदेवा मनुजपशुमृगाद्याः
शीकरा एव सत्यम् । विमलमतिभिरेवं वेदवेदा-
न्तनिष्ठैर्हृदयकुहरनिष्ठं वेदितुं शक्यते हि ॥ ५२ ॥

मायाबलेनैव हरिं शिवेन समानमाहुः पुरुषाधमाश्च ।

मोहेन केचिन्मम साम्यमाहुर्माया तु शैवी
 खलु दुस्तरेयम् ॥ ५३ ॥
 खद्योतो यदि चण्डभानुसदृशस्तुल्यो हरिः शंभुना
 किंपाको यदि चन्दनेन सदृशस्तुल्योऽहमीशेन च ।
 अज्ञानं यदि वेदनेन सदृशं देवेन तुल्या जनाः
 किं वक्ष्ये सुरपुङ्गवा अहमहो मोहस्य दुश्चेष्टितम् ॥ ५४ ॥
 अतः शिवेनैव समस्तमेतद्भवत्यनन्तेन न चापरेण ।
 शिवस्वभावेन शिवः समस्तं शिवप्रभावेन जगद्विचित्रम् ।
 तत्त्वदृक्सकलमद्वयं सदा पश्यति स्म परिमोहितः पुमान् ।
 कष्टशिष्टघटकुड्यरूपतः कष्टमेव खलु तस्य वेदनम् ॥ ५५ ॥
 इदं जगदिति स्वतः सकलजन्तोः प्रतीतिर्दृढा
 परं जगदिति स्फुरत्यमलबोधस्वभावेन च ।
 इदं हि परवेदनं विमलचित्तस्य पुंसः सदा
 भवं तरति मानवः परमबोधेन चैतेन हि ॥ ५७ ॥
 छन्दोगश्रुतिमस्तके विनिहितं विज्ञानमेतन्मया
 जन्तूनामविवेकिनामतितरामज्ञानविध्वस्तये ।
 कारुण्यादमराधिपा अतिशुभब्रह्मामृतावाप्तये
 देवानामधिपाधिपस्य वचनादुक्तं महेशस्य च ॥ ५८ ॥
 इति श्रीसूतसंहितायां यज्ञवैभवखण्डस्योपरिभागे ब्रह्म-
 गीतासु दहरोपासनविवरणं नाम-षष्ठोऽध्यायः ॥ ६ ॥

किंपाको यदीति । किंपाको नाम वृक्षविशेषः ॥ ५४—५७ ॥ प्रतिपादितमर्थ-
 मुपसंहरति—छन्दोगेति । ब्रह्मविद्यायाः संसारकारणाविद्यानिवृत्तिः प्रथमं प्रयोज-

सप्तमोऽध्यायः ॥

७. वस्तुस्वरूपविचारः ।

ब्रह्मोवाच—

अस्ति तत्त्वं परं साक्षादक्षरं क्षरवस्तुनाम् ।

अधिष्ठानमनौपम्यमवाञ्जनसगोचरम् ॥ १ ॥

तस्मिन्सुविदिते सर्वं विज्ञानं स्यादिदं सुराः ।

तदात्मकत्वात्सर्वस्य नास्त्येव हि भिदा स्वतः ॥ २ ॥

नम् । आवरणाज्ञानेऽपनीते सति स्वस्वरूपभूतनिरतिशयानन्दाविर्भावश्च द्वितीयं प्रयोजनम् । तदुभयसिद्ध्ये ब्रह्मविद्योपदिष्टेत्यर्थः ॥ ५८ ॥

इति श्रीसूतसंहितातात्पर्यदीपिकायां चतुर्थस्य यज्ञवैभवखण्डस्योपरिभागे

ब्रह्मगीतासूपनिषत्सु दहरोपासनविवरणं नाम षष्ठोऽध्यायः ॥ ६ ॥

एवं वेदत्रयोपनिषदो ब्रह्मात्मैक्यपरत्वं व्याख्यायार्थवर्णमुण्डकोपनिषदोऽपि तत्परत्वं व्याचिख्यासुस्तामुपनिषदं संगृह्णाति—अस्ति तत्त्वमित्यादिना । तत्त्वं परमार्थभूतम् । शिवशक्त्यादीनि षट्त्रिंशदपरतत्त्वानि व्यावर्तयितुं विशि-
नष्टि—परमिति । यतो विकारजातेभ्यः परमत एवाक्षरमविनाशि सत्यभूतम् । तस्मादेव क्षरवस्तूनां नश्वराणां जडपदार्थानामधिष्ठानम् । सत्यं हि मिथ्याभूत-
स्याधिष्ठानं भवति । अनौपम्यमुपमानभूतस्य वस्तुन्तरस्याभावात् । निर्विशेष-
त्वेन वाञ्जनसयोरविषयभूतम् । क्षरवस्तुनामित्यत्र संज्ञापूर्वको विधिरनित्य इति
नामि दीर्घो न क्रियते ॥ १ ॥ श्रुतौ “कस्मिन्नु भगवो विज्ञाते सर्वमिदं वि-
ज्ञातं भवति” इत्यादिना प्रश्नप्रतिवचनरूपेण यदधिष्ठानभूताक्षरब्रह्मवेदनादारो-
पितसर्वजगद्विज्ञानं दर्शितं तत्संगृह्णाति—तस्मिन्निति । प्रतिज्ञातेऽर्थे हेतु-
माह—तदात्मकत्वादिति । तदधिष्ठानं ब्रह्मैवाऽऽत्मा स्वरूपं यस्याऽऽरोपितप्र-
पञ्चस्येति विग्रहः । न खल्वारोपितरजतादिकमधिष्ठानशुक्त्यादिव्यतिरेकेण
पृथगात्मानं लभत इति भावः । नास्त्येव हीति । प्रपञ्चस्य ब्रह्मणः सकाशा-
त्स्वाभाविकभेदस्तु युक्तिभिरसकृत्प्रागेव निरस्त इति हेतोरर्थः ॥ २ ॥ एवं

द्वे विद्ये वेदितव्ये हि परा चैवापरापि च ।

तत्रापरा तु विधैषा ऋग्वेदो यजुरेव च ॥ ३ ॥

सामवेदस्तथाऽथर्ववेदः शिक्षा सुरर्षभाः ।

कल्पो व्याकरणं चैव निरुक्तं छन्द एव च ।

ज्योतिषं च तथाऽनात्मविषया अपि बुद्ध्यः ॥ ४ ॥

अथैषा परविद्या सा यया तत्परमक्षरम् ।

गम्यते सुदृढं प्राज्ञैः साक्षाच्छंभोः प्रसादिभिः ॥ ५ ॥

यत्तदद्रेश्यमब्राह्मणगोत्रं रूपवर्जितम् ।

प्रारिप्सिताया उपनिषदोऽभिधेयमर्थं संग्रहेण प्रदर्शयामिन्नर्थं “द्वे विद्ये वेदितव्ये इति ह स्म यद्ब्रह्मविदो वदन्ति” इत्यादिकामुपनिषदं योजयति—
द्वे विद्ये इति । तत्रापरेत्यादि । ऋग्वेदादिलक्षणा श्रुतिपरिगणिता याऽपरविद्या सा तावदनात्मविषयत्वादुदीरितमद्वितीयं तत्त्वं न प्रतिपादयति । तथा तज्जन्या बुद्ध्योऽप्यग्निहोतादिकर्मविषयत्वादनात्मविषया इति तासामप्यपरविद्यात्वमित्यर्थः ॥ ३ ॥ ४ ॥ “अथ परा यया तदक्षरमधिगम्यते” इति श्रुतिवाक्यं संगृह्णाति—अथैषेति । यया तत्त्वमस्याद्युपनिषद्वाक्यजनितया विद्ययावक्ष्यमाणलक्षणं तदक्षरं ब्रह्मावगम्यते प्राप्यते साऽऽत्मविषयाज्ञाननिवर्तकत्वेन मोक्षसाधनत्वात्परविद्येत्यर्थः ॥ ५ ॥ “यत्तदद्रेश्यम्” इत्यादिका श्रुतिः स्वरूपतोऽप्यत्र संगृह्यत इतीतः परं न पृथक्सोदाह्रियते । तदक्षरमित्युक्तं किं तदिति विशिनष्टि—यत्तदित्यादिना । अद्रेश्यमदृश्यम् । चक्षुःश्रोत्रादिज्ञानेन्द्रियाणामगम्यमित्यर्थः । अप्राह्यमिति वाक्पाण्यादिकर्मेन्द्रियाविषयत्वम् । अगोत्रमनन्वयम् । न ह्यन्यदस्य कारणमस्ति येन सहान्वयः स्यात् । अवर्णमिति श्रौतपदस्यार्थमाह—रूपवर्जितमिति । रूप्यन्त इति रूपाणि स्थूलत्वादयो द्रव्यधर्मास्तद्रहितम् । “यः सर्वज्ञः सर्ववित्” इति चेतनत्वाविशेषात्संसारिणामिव स्यापि प्रसक्तं चक्षुःश्रोत्रादिकारणसद्भावं व्यावर्तयति—अचक्षुःश्रोत्रमिति । अवाणिश्रुमिति कर्मेन्द्रियरहितम् । यत एवं ब्रह्म गृह्यतरहितमतो

अचक्षुःश्रोत्रमत्यर्थं तदपाणिपदं सदा ॥ ६ ॥
 नित्यं विभुं सर्वगतं सुसूक्ष्मं च तदव्ययम् ।
 यद्भूतयोनिं धीमन्तः परिपश्यन्ति चात्मना ॥ ७ ॥
 यथोर्णनाभिः सृजते गृह्णते च सुरर्षभाः ।
 यथा पृथ्व्यामोषधयः संभवन्ति यथा सतः ॥ ८ ॥
 पुरुषात्केशलोमानि तथा चैवाक्षरात्सुराः ।
 विश्वं संभवतीहैव तत्सर्वं स्वपनोपमम् ॥ ९ ॥
 तपसा चीयते ब्रह्म तद्ब्रह्मभिजायते ।

नित्यम् । विभुम् । विविधं ब्रह्मादिस्थावरान्तप्राणिभेदैर्भवतीति विभुः । अत
 एव सर्वगतमाकाशवद्व्यापकम् । अथापि सुसूक्ष्मम् । अपञ्चीकृतभूतानि हि
 सूक्ष्माणि तत्कारणत्वात्ततोऽप्यातिशयेन सुसूक्ष्मम् । उदीरितरूपत्वादेव तदव्य-
 यम् ; न ह्यनवयवस्य निर्गुणस्यावयवगुणापचयलक्षणो व्ययः संभवति ।
 भूतयोनिं भूतानां वियदादीनां योनिः कारणभूतम् । धीरा इत्यत्र रो मत्वर्थीय-
 इति व्याचष्टे—धीमन्त इति । यदेतददृश्यत्वादिलक्षणं ब्रह्म धीमन्त आत्म-
 ना आत्मरूपेण स्वस्वरूपतया परि परितः पश्यन्ति तदक्षरं ब्रह्म यया गम्यते
 सा परविद्येति संबन्धः । एतस्य श्रुतिवाक्यस्य ब्रह्मपरत्वं भगवता व्यासेनापि
 निर्णीतम्—“अदृश्यत्वादिगुणको धर्मोक्तेः ” इति ॥ ६ ॥ ७ ॥ उक्तं
 भूतयोनित्वं दृष्टान्तरूपपादयति—यथेति । ऊर्णनाभिर्लृताकीटः । स यथा
 कारणान्तरानपेक्षः स्वशरीरात्तन्तून्बहिः सारयति स्वात्मन्येवोपसंहरति च ।
 यथा च व्रीह्याद्यौपधयः स्वकारणसदृशाः पृथिव्यामुत्पद्यन्ते यथा च सतो वि-
 द्यमानाज्जीवतः पुरुषादचेतनानि केशलोमानि संभवन्ति । एवमेव कारणान्तरा-
 नपेक्षादक्षराद्ब्रह्मणः सलक्षणं त्रिलक्षणं चेतनाचेतनात्मकं सर्वं जगदुत्पद्यते ।
 न चाविक्रियस्य ब्रह्मणः परमार्थतो जगद्भावः संभवतीति मायामयत्वात्तत्सर्वं
 सृष्टं जगत्स्वप्नप्रपञ्चसदृशमित्यर्थः ॥ ८ ॥ ९ ॥ ब्रह्मण उत्पद्यमानं जगदनेन
 क्रमेणोत्पद्यत इति दर्शयति—तपरेति । तज्जगत्कारणं मायाशबलं ब्रह्म प्रथम-

अन्नात्प्राणो मनः सत्यं लोकाः कर्मसु चामृतम् ॥ १० ॥

यः सर्वज्ञः सर्वविद्यो यस्य ज्ञानमयं तपः ॥ ११ ॥

तस्मादेतत्सुरा ब्रह्म नामरूपाक्षपूर्वकम् ।

जायते सत्यवत्स्वप्नप्रपञ्चोपममेव तत् ॥ १२ ॥

तदेतदक्षरं सत्यं तद्विज्ञाय विमुच्यते ।

तपसा परिपक्वप्राणिकर्मवशादुत्पन्नेन स्रष्टव्यपर्यालोचनरूपेण ज्ञानेन चीयत उपचीयते प्रागत्यन्तर्निर्विकल्पकं सत्तद्वशादीषद्विकल्पानुविद्धं भवतीत्यर्थः । तेन च ज्ञानेनोपचितान्तस्माद्ब्रह्मणः सकाशादद्यते भुज्यते संसारिभिरित्यनमन्या-
कृतं भोग्यप्रपञ्चस्य निदानं तद्व्याचिकीर्षितस्वरूपेणोत्पद्यते स्रष्टव्यपर्यालोचना-
वस्थमायाशबलं तद्ब्रह्म व्याचिकीर्षावस्थां प्रापदित्यर्थः । तस्मच्चान्नशब्दाभिधे-
यादव्याकृताक्षितिपवनसलिलसंयोगवशेनोच्छ्रानावस्थाद्वीजादङ्कुर इव, पञ्चीकृत-
पञ्चभूततत्कार्यलिङ्गशरीरसमष्ट्युपाधिकः सर्वज्ञः प्राणशब्दाभिधेयो हिरण्यगर्भ
उत्पन्नः । अत्र हि हिरण्यगर्भोत्पत्यमिधानेनैवापञ्चीकृतभूतानां तत्सत्त्वजोऽप-
रिणामरूपलिङ्गशरीरस्य चोत्पत्तिरर्थादुक्तेति द्रष्टव्यम् । तस्माच्च प्राणात्पञ्ची-
करणविषयं मन उत्पन्नम् । ततश्च सत्यं सत्यशब्दाभिधेयानि वियदादीनि
पञ्चीकृतानि पञ्चभूतान्युत्पन्नानि । सच्छब्देन हि प्रत्यक्षप्राप्तपृथिव्यादिभूतत्र-
यमुच्यते । वाय्वाकाशौ तु परोक्षत्वात्परोक्षवाचिना त्यच्छब्देन । अत एव
श्रूयते । 'सच्च त्यच्चाभवत्' इति । एवं भूतेषूत्पन्नेषु पुनरण्डादिक्रमेण भूरादयो लो-
कास्तेषु च मनुष्यादीनां वर्णाश्रमचोदितानि कर्माणि तेषु चामृतं कल्पकोटि-
शतावस्थायित्वादनश्वरं तत्फलमित्येतान्यनेन क्रमेणोत्पन्नानीत्यर्थः ॥ १० ॥
उक्तेमेवार्थमुपसंहरति—यः सर्वज्ञ इति । सामान्यतः सर्वं जानातीति सर्वज्ञः ।
विशेषतोऽपि सर्वं वेत्तीति सर्ववित् । यस्य च तपो ज्ञानमयं सर्वज्ञस्वभावत्वा-
ज्ज्ञानात्मकं न तु कृच्छ्रचान्द्रायणादिप्रयासलक्षणम् । तस्माद्ब्रह्मण उक्तं कार्य-
रूपं हिरण्यगर्भाख्यं ब्रह्म देवदत्तो यज्ञदत्त इत्यादिनामधेयं तदभिधेयं नीलपी-
तादिरूपवद्द्रव्यजातं ब्रीहियवादिलक्षणमन्तं च सर्वं पूर्वोक्तेक्रमेण जायत इत्यर्थः
॥ ११ ॥ १२ ॥ एवं परविद्याविषयमक्षरं ब्रह्म स्वरूपतटस्थलक्षणाभ्यामुप-

कर्मणा नास्ति तत्प्राप्तिः संसारस्य विनाशनम् ।
 प्लवा ह्येते सुरा यज्ञा अदृढाश्च न संशयः ॥ १३ ॥
 एभिरेव परं श्रेय इति जानन्ति ये जनाः ।
 ते मूढा अनिशं मृत्युं जरां चैवापियन्ति हि ॥ १४ ॥
 कर्मनिष्ठाः स्वयं धीरा मर्त्याः पण्डितमानिनः ॥ १५ ॥
 मूढा एव न विद्वांसस्तेषां नास्ति परा गतिः ।
 अन्धेनैव यथा चान्धा नीयमानाः सुदारुणे ॥ १६ ॥
 अन्धकूपे पतन्त्येव तथा कर्मरता जनाः ।
 कर्मनिष्ठा वयं सर्वे कृतार्था इति मोहिताः ॥ १७ ॥
 अभिमन्यन्ति ते कर्मक्षयेऽवश्यं पतन्ति हि ।
 विना नास्ति परं ज्ञानं तेषां कैवल्यमुत्तमम् ॥ १८ ॥
 इष्टापूर्तं मन्यमाना वरिष्ठमिति ये जनाः ।
 ते मूढाः परमं श्रेयो नैव यान्ति न संशयः ॥ १९ ॥
 अनेकजन्मसंसिद्धः श्रौतस्मार्तपरायणः ।

दिश्य तद्विज्ञानमेव मोक्षासाधनमिति निगमयति—तदेतदिति । श्रुतौ मन्त्रेषु
 कर्माणीत्यपरविद्याविषयप्रतिपादनस्य वैराग्यजननार्थत्वात्तत्सिद्धवत्कृत्वा तस्य
 प्लवा ह्येत इत्यादिना प्रतिपादितं मोक्षासाधनत्वमेव संगृह्णाति—कर्मणेति ।
 अदृढा इति । दृढो हि प्लवः पारप्राप्तिक्रमः । अदृढस्तु मध्येसमुद्रं निमज्जति ।
 अदृढाश्चेमे यज्ञादय इति न साक्षान्मोक्षहेतव इत्यर्थः ॥ १३ ॥ कर्मैव परम-
 पुरुषार्थसाधनमिति ये मन्यन्ते तान्निन्दति—एभिरेवेति । ते मूढा इति । स्व-
 र्गादिलक्षणकार्यफलसाधनस्याकार्यब्रह्मप्राप्त्युपायत्वेनान्यथाग्रहणात्तेषां मौढ्यम्
 ॥ १४ ॥ एतदेव प्रपञ्चयति—कर्मनिष्ठा इति ॥ १५—१९ ॥ एवं
 श्रुतिप्रतिपादितामपरविद्याविषयकर्मनिन्दां प्रदर्श्य “परीक्ष्य लोकान्कर्मचितान्”
 इति श्रुतिप्रतिपादितं वैराग्यविधिं संगृह्णाति अनेकेति । “परीक्ष्य लोकान्कर्म-

अनित्यमिति विज्ञाय जगद्वैराग्यमाप्नुयात् ॥ २० ॥
 ज्ञानादेव हि संसारविनाशो नैव कर्मणा ।
 इति ज्ञात्वा शिवज्ञानसिद्ध्यर्थं पुनरास्तिकाः ॥ २१ ॥
 श्रोत्रियं ब्रह्मनिष्ठं च गुरुं गच्छेत्प्रियेण च ।
 गुरुस्तस्मै परां विद्यां दद्याच्च सुरपुङ्गवाः ॥ २२ ॥
 विस्फुलिङ्गा यथा चाग्नेः सुदीप्तात्प्रभवन्ति च ।
 अपियन्ति तथा भावा अक्षरे शिवसंज्ञके ॥ २३ ॥
 दिव्यो ह्यमूर्तः पुरुषः सबाह्याभ्यन्तरो ह्यजः ।

चितान्ब्राह्मणो निर्वेदमायात् ” इति ह्यत्र मूलभूता श्रुतिः । परीक्ष्येत्यस्य पद-
 स्यार्थकथनमनित्यमिति विज्ञायेति ॥ २० ॥ “ नास्त्यकृतः कृतेन ” इति वा-
 क्यस्याभिप्रायमाह—ज्ञानादेवेति । एवं नित्यानित्यवस्तुविवेकज्ञानेन विरक्तस्य
 श्रुत्युदीरितलक्षणगुरूपसदनमेव कर्तव्यमित्याह—इति ज्ञात्वेति । गुरुस्तस्मा
 इति । अपरविद्याविषयात्संसारफलाद्विरक्तायेत्यर्थः ॥ २१ ॥ २२ ॥ एवं
 साधनचतुष्टयसंपन्नस्य ब्रह्मविद्योपदेष्टव्येत्युक्तम् । तदेतत्सत्यमिति तद्विषयस्य
 ब्रह्मण एव सत्यत्वावधारणमयुक्तं जीवानामपि पृथग्विद्यमानत्वादित्याशङ्क्य त-
 दव्यतिरेकं दृष्टान्तेनोपपादयति—विस्फुलिङ्गा इति । प्रभवन्ति चेति चशब्देन
 श्रुत्युक्तस्तत्रैवाप्ययः संगृह्यते । यथा स्फुलिङ्गा दीप्तादग्नेर्जायमानास्तत्रैव पुन-
 र्जीयमाना न ततोऽतिरिक्ता एवं चिद्रूपा अपि जीवलक्षणा भावा अपि देहेन्द्रि-
 यादिलक्षणेपाधिजननवशेन चिद्रूपाब्रह्मणो जायमानास्तत्रैव शिवसंज्ञेऽक्षरे तदु-
 पाधिलयेनापरिच्छिन्ने नभसि घटाकाशादिवल्लीयमाना न ततोऽतिरिच्यन्त
 इत्यर्थः ॥ २३ ॥ ननु जीववत्तस्यापि प्राणादिमत्त्वं किं न स्यादित्याशङ्क्य
 सर्वोपाधिविनिर्मुक्तं स्वरूपमाह—दिव्य इति । दिवि द्योतमाने स्वप्रकाशचैत-
 न्यलक्षणे स्वात्मनि भवो दिव्यः । स्वमहिमप्रतिष्ठ इति यावत् । स च हि
 यस्मादमूर्तो मूर्तिरहितः । अत एव पुरुषः सर्वासु पूर्ण शरीरेषु व्याप्य वर्त-
 मनः । बाह्यमाभ्यन्तरं च सकलं व्याप्य ताभ्यां सह वर्तत इति सबाह्याभ्य-

अप्राणो ह्यमनाः शुभ्रो मायाया जीवतः परः ॥ २४ ॥

एतस्माज्जायते प्राणो मनः सर्वेन्द्रियाणि च ।

खं वायुज्योतिरापश्च भूमिर्विश्वस्य धारिणी ॥ २५ ॥

अग्निर्मूर्धा चक्षुषी चन्द्रसूर्यौ दिशः श्रोत्रे वाग्वि-

वृताश्च वेदाः । वायुः प्राणो हृदयं विश्वमस्य

पद्भ्यां भूमिः शंकरोऽयं हि सत्यः ॥ २६ ॥

तस्मादाग्निः समिधो यस्य सूर्यः सोमाद्वृष्टिश्चौषधयः

न्तरः । अजो जनिरहितः । एतच्च सर्वभावविकारोपलक्षणम् । एवंरूपोऽयम-
विद्याद्याष्टिभिः प्राणादिमत्वेन ज्ञायते । तत्त्वदृष्ट्या त्वस्य प्राणमनसी न स्तः ।
अत्र प्राणशब्देन प्राणनादिव्यापारनिमित्तभूता क्रियाशक्तिरुच्यते । एतच्च
कर्मेन्द्रियोपलक्षणम् । संकल्पाद्यात्मकं मनस्तच्च बुद्धेर्ज्ञानेन्द्रियाणां चोपल-
क्षणम् । हि यस्मादेवमस्य प्राणादिसंबन्धो नास्ति । अतः शुभ्रो निर्मलः ।
धर्माधर्मसंस्पर्शाभावात्तन्मूलत्वात्सकलसंसारमालिन्यस्येति भावः । अतो भोग्य-
प्रपञ्चोपादानभूताया मायायास्तद्भोक्तृसोपाधिकाजीवाच्चायमुदीरितरूपो निरु-
पाधिक आत्मा पर इत्यर्थः । एतेनाक्षरात्परतः पर इति श्रुतिर्व्याख्याता ॥ २४ ॥
उक्तमप्राणादिमत्वमुपपादयितुं प्राणादीनां तत उत्पत्तिमभिधत्ते—एतस्मादिति ।
प्राणादयस्तत्कारणानि पञ्च भूतानि चोदीरितरूपाद्ब्रह्मण उत्पद्यन्ते । उत्प-
त्तेः प्रागविद्यमानैस्तैः कथं कारणभूतं ब्रह्म प्राणादिमत्स्यादित्यर्थः ॥ २५ ॥
हिरण्यगर्भवद्ब्रह्माण्डान्तर्वर्तिनस्तदभिमानिनो विराजोऽपि परशिवोत्पत्तिं तद-
नन्यत्वं च प्रतिपादयति—अग्निर्मूर्धेति । “असौ वाव लोको गौतमाग्निः”
इति श्रुतेरत्राग्निशब्दो द्युलोकवचनः । वाग्विवृता उद्घाटिता वेदा अस्य वा-
गित्यर्थः । हृदयं विश्वमस्येति । विश्वं सर्वं जगदस्य विराजो हृदयमन्तःकर-
णम् । पद्भ्यां भूमिरिति । उत्पन्नेति शेषः । शंकरोऽयमिति । अयमुदीरितरूपो
विराडप्युपाध्यपगमे सति सत्यस्वभावः परशिव एव नान्य इत्यर्थः ॥ २६ ॥
उक्तामेव सृष्टिं विवृणोति—तस्मादिति । तस्मादेव परस्मात्पुरुषादग्निर्जायते ।

पृथिव्याम् । पुमान् रेतः सिञ्चति
 योषितायां बह्वीः प्रजा बहुधा संप्रसूताः ॥ २७ ॥
 तस्मादृचः साम यजूंषि दीक्षा यज्ञाश्च सर्वे
 क्रतवो दक्षिणाश्च । संवत्सरो यजमानश्च
 लोकः सोमो यत्र पवते यत्र सूर्यः ॥ २८ ॥
 तस्माद्देवा बहुधा संप्रसूताः साध्या मर्याः
 पशवः पक्षिणश्च । प्राणापानौ व्रीहियवौ
 तपश्च श्रद्धा सत्यं ब्रह्मचर्यं विविश्व ॥ २९ ॥

तं विशिनष्टि—समिध इति । यस्यग्नेः सूर्यः समिधः समिन्धनहेतुः । सूर्येण
 समिध्यमानो द्युलोकोऽत्राग्निशब्दाभिधेय इत्यर्थः । छन्दोगोपनिषदि “असौ
 वाव लोको गौतमाग्निस्तस्याऽऽदित्य एव समित्” इत्यादिना पञ्चाग्निविद्यायां
 द्युपर्जन्यपृथिवीपुरुषयोषिद्रूपाः पञ्चग्नय उपदिष्टाः । द्युलोकः अग्रेरुत्पन्नात्सोमात्प-
 र्जन्यो जायते । तस्माच्च पृथिव्यामोषधयो व्रीहियवश्चः संभवन्ति । तासु च
 पुरुषाग्नौ हुतासु स पुरुषस्तदन्नरसरेतोरूपेण परिणतं योषितायां योषिद्रूपेऽग्नौ
 सिञ्चति । अनेन क्रमेणोत्पाद्यमाना अपि सर्वाः प्रजास्तस्मादेव ब्रह्मण उत्पद्यन्त
 इत्यर्थः ॥ २७ ॥ तस्मादृच इत्यादि । ऋक्सामादीनि कर्मसाधनानि कर्माणि
 तत्फलं च सर्वमपि तस्मादेवोत्पन्नमित्यर्थः । यूपरहिता अग्निहोत्रादयो यज्ञाः ।
 तद्वन्तो ज्योतिष्टोमादयः क्रतवः । संवत्सरः कर्माङ्गभूतः कालः । यजमान-
 स्तत्कर्ता । लोकस्तत्फलभूतः । स विशेष्यते—सोमो यत्रेति । अविदुषा विदुषा
 च यथाक्रमं प्राप्यौ सोमसूर्यलोकावित्यर्थः ॥ २८ ॥ एवं कर्माङ्गभूता
 देवाद्या अपि तत एवोत्पन्ना इत्याह—तस्माद्देवा इति । बहुधा वसुरुद्रादि-
 गणभेदेन बहुप्रकारा इत्यर्थः । साध्या देवविशेषाः । मर्यादीनां संबन्धिनौ
 प्राणापानौ । हविरर्थे व्रीहियवौ । पुरुषसंस्कारलक्षणं कर्माङ्गं तपः स्वतन्त्रं
 च फलसाधनम् । सत्यब्रह्मचर्ये प्रसिद्धे । विधिरित्थं कर्तव्यमिति विधानम् ॥ २९ ॥
 तस्मात्प्राणा इत्यादि । सप्त शीर्षण्याश्चक्षुःश्रोत्रादयः प्राणाः । तथा तेषां

तस्मात्प्राणा अर्चिषः सप्त होमाः सुरश्रेष्ठाः

समिधः सप्त चैव । लोकाः सर्वे चोद्भवन्त्याशु
पूर्वं यथा तद्वत्स्वप्नतुल्यं तथापि ॥ ३० ॥

अतः समुद्रा गिरयश्च नद्यस्तथा सर्वा ओष-
धयो रसाश्च । सर्वस्यात्मा सर्वसाक्षी परात्मा
नित्यानन्दोऽयं पुराणः सुपूर्णः ॥ ३१ ॥

इदं सकलमास्तिकाः पुरुष एव नैवापरं

न किञ्चिदपरं ततः सकलमस्ति सत्यं हि तत् ।

इदं हि मम वेदनं मुनिगणस्य शंभोर्हरे-

नैकश्चिदपि संशयः श्रुतिमत्तस्य युक्तः खलु ॥ ३२ ॥

अहो विषयमायया मरणपूर्वदुःखोदधौ

पतन्ति मनुजा अमी परशिवस्य विद्यां विना ।

तरन्ति जननार्णवं परशिवस्य विद्याबलात्

इदं तु शिववेदनं शिवपदस्य सेवाबलात् ॥ ३३ ॥

सप्तार्चिषो विषयप्रकाशनशक्तयः सप्त होमास्तज्जन्यानि विषयज्ञानानि । समिध
इन्द्रियसमिन्धनहेतवो विषयाः । लोकास्तेषां सप्तानामिन्द्रियाणां संचरणार्थानि
गोलकानि ॥ ३० ॥ अतः समुद्रा इत्यादि निगदसिद्धम् । सर्वस्याऽऽत्मेति ।
उक्तरीत्या साक्षिभूतः परमात्मा सर्वस्यानात्मप्रपञ्चस्य आत्मा स्वरूपमतस्तत्क-
तपरिच्छेदानुपपत्तेरयं परिपूर्णो नित्यश्चेत्यर्थः ॥ ३१ ॥ एवं संग्रहविस्तराभ्यां
सृष्टिप्रतिपादनेनाक्षरस्वरूपं प्रतिपाद्य “पुरुष एवेदं विश्वम् ” इति श्रुत्या
सृष्टस्य जगतस्तदनन्यत्वमवधारितं तत्संगृह्णाति—इदमिति । न किञ्चिदपर-
मिति । उक्तरीत्या ब्रह्मादिस्तम्बान्तस्य सर्वस्य तत्कार्यत्वात्तस्मात्परं नास्ति ।
अपरमिति प्रतीयमानं कार्यजातं तत्स्वरूपे अध्यस्तत्वेन शुक्तिरूप्यवन्मिथ्यात्वा-
द्वस्तुतो नैव विद्यत इत्यभिप्रायः ॥ ३२ ॥ ३३ ॥ गुहायां निहितमित्यादि ।

गुहायां निहितं साक्षादक्षरं वेद चेन्नरः ।
 छित्त्वाऽविद्यामहाग्रन्थि शिवं गच्छेत्सनातनम् ॥ ३४ ॥
 तदेतदक्षरं ब्रह्म स प्राणस्तदु वाङ्मनः ।
 तदेतदमृतं सत्यं तद्वेद्ध्यं मनीषिभिः ॥ ३५ ॥
 धनुस्तारं शरो ह्यात्मा ब्रह्म तल्लक्ष्यमुच्यते ।
 अप्रमत्तेन वेद्ध्यं शरवत्तन्मयो भवेत् ॥ ३६ ॥
 लक्ष्यं सर्वगतं चैव शरोऽयं सर्वतोमुखः ।
 वेद्धा सर्वगतश्चैव विद्धं लक्ष्यं न संशयः ॥ ३७ ॥

तदुदीरितस्वरूपमक्षरं ब्रह्म गुहाशब्दवाच्ये हृन्मध्येऽवस्थितं यः स्वात्मतया
 साक्षात्करोति स तद्विद्यया स्वसंसारे हेतुभूतमविद्याग्रन्थि छित्त्वा सर्वदा बाधर-
 हितं चिदेकरसं पराशिवस्वरूपं प्राप्नोतीत्यर्थः ॥ ३४ ॥ तदेतदक्षरमिति ।
 तत्ताटस्थेन प्रागुक्तमेतदिदानीं गुहायां निहितत्वेन स्वात्मतयोक्तमनश्चरं यच्चै-
 तन्यरूपं ब्रह्म तदात्मको हि सर्वः प्राणेन्द्रियादिसंघातः “ प्राणस्य प्राणम् ”
 इत्यादिश्रुतेः । अतस्तदेवामृतं नाशरहितमत एव सत्यं तच्च मनीषिभिर्विद्व-
 द्विवेद्ध्यं मनसा धारयितव्यम् । तद्विषयं मनः कर्तव्यमित्यर्थः ॥ ३५ ॥
 वेधनप्रकारमाह—धनुस्तारमिति । यथा लौकिकं धनुर्लक्ष्ये शरस्य प्रवेश-
 कारणं तथाऽत्मशरस्य लक्ष्ये ब्रह्माणि प्रवेशकारणमित्योक्तारो धनुः । सर्वप्र-
 त्ययसाक्षी सोपाधिक आत्मा शरः । स खल्लपाधिपरित्यागेन शस्त्रलक्ष्ये ब्रह्म-
 णि स्वात्मनैव समर्प्यते । तच्च ब्रह्म लक्ष्यम् । एतैश्च धनुरादिभिः साधनै-
 रप्रमत्तेन विषयतृष्णादिप्रमादरहितेनैकाग्रचित्तेन पुंसा वेद्ध्यम् । ततः स
 वेधनादूर्ध्वं शरवद्यथा शरो लक्ष्येणैकीभवति तथा देहादिसाक्षी . तत्साक्ष्याभि-
 मानपरित्यागेन लक्ष्यभूतेन तेन ब्रह्मणैकीभूतस्तद्रूपो भवतीत्यर्थः ॥ ३६ ॥
 लौकिकवेधवैलक्षण्यमाह—लक्ष्यमिति । लौकिकवेधस्य हि लक्ष्यं परिच्छि-
 न्म । बाणोऽप्येकमुखः । वेद्धा च काचिदेवावस्थितः । अतस्तस्य लक्ष्यप्रा-
 तिविरहः पाक्षिकः संभवति । अत्र तु तद्वैलक्षण्यादुक्तलक्ष्यं विद्धमेव भवती-

आत्मानमराणि कृत्वा प्रणवं चोत्तरारणिम् ।

ध्याननिर्मथनाभ्यासादेवं पश्येन्निगूढवत् ॥ ३८ ॥

द्यौरन्तरिक्षं भूमिश्च मनः प्राणः सुरोत्तमाः ।

यस्मिन्नोतं तमेवैकं विद्यात्प्राज्ञः समाहितः ॥ ३९ ॥

ब्रह्मैकविषयां वाचं वदेत्सततमास्तिकाः ।

अन्या वाचस्त्यजेदेष सेतुरेवामृतस्य च ॥ ४० ॥

यः सर्वज्ञः सर्वविद्यो यस्यैष महिमा भुवि ।

दिव्ये ब्रह्मपुरे व्योम्नि शिवः साक्षात्प्रतिष्ठितः ॥ ४१ ॥

मनोमयः प्राणशरीरनेता प्रतिष्ठितः सर्व-

त्यर्थः ॥ ३७ ॥ प्रणवेनाऽऽत्मनो ब्रह्मरूपत्वज्ञानं श्रुत्यन्तरे प्रतिपादितमिति संवादत्वेन दर्शयति—आत्मानमिति । एतच्च ब्रह्मोपनिषद्यान्नातम् । यथा अधरोत्तरारणिभ्यां निर्मथनेन निगूढं दारुमध्ये निलीनमग्निं पश्यति, एवं प्रणवेन जाग्रदाद्यवस्थोपलक्षितं चिन्मात्रमात्मानं ब्रह्मरूपत्वेनानुसंदधानस्तदभ्यासवशेन तद्रूपत्वं साक्षात्करोतीत्यर्थः ॥ ३८ ॥ उक्तलक्षणमतिसूक्ष्मत्वाद्दुर्लभमित्याभिप्रेत्य पुनरप्युपदिशति—द्यौरन्तरिक्षमिति । इदमुपलभ्यमानं लोकत्रयं मनस्तद्व्यतिरिक्तानीन्द्रियाणि च तत्सर्वं यस्मिन्नक्षरे ब्रह्मण्योतं समर्पितं समाहितमनस्केन बिदुषा तदेवैकं ज्ञातव्यम् ॥ ३९ ॥ तथाच तदेकविषयामेव वाचं वदेत् । अन्यास्त्वनात्मविषया वाच उत्सृजेत् । तत्र कारणमाह—एष इति । एष खल्वात्मा संसाराब्धेरुत्तरणेनामृतत्वप्राप्तेः सेतुः । अतस्तदेकविषयैव वागुच्चरितव्येत्यर्थः ॥ ४० ॥ स चोक्तविध आत्मा कुत्रोपलब्धव्य इति तत्राऽऽह—यः सर्वज्ञ इति । सर्वज्ञः सर्वविदित्येतावुक्तार्थौ । यस्यैष पूर्वोक्तमहिमा विभूतिर्भुवि लोके दृश्यते स शिवो दिव्ये सर्वज्ञानानामुत्तिष्ठानतया प्रकाशमाने ब्रह्मणः पुरे हृत्पुण्डरीके तत्रस्थे व्योम्नि प्रतिष्ठितः । उपलब्धमिप्रायमेतत् । आकाशवत्सर्वगतस्य कचिदवस्थानानुपपत्तेः ॥ ४१ ॥ तस्य स्वरूपं विशिनिष्टि—मनोमय इति । यः सर्वप्राणिहृदयमध्येऽवस्थि-

हृदम्बुजान्तः । तद्विज्ञानेन परिमुच्यन्ति
 धीरा यद्भाति चानन्दवपुः स्वभावात् ॥ ४२ ॥
 भिद्यते हृदयग्रन्थिश्छिद्यन्ते सर्वसंशयाः ।
 क्षीयन्ते चास्य कर्माणि तस्मिन्दृष्टे परावरे ॥ ४३ ॥
 हिरण्मये परे कोशे विरजं ब्रह्म निष्कलम् ।
 तच्छुभ्रं ज्योतिषां ज्योतिस्तद्यदात्मविदो विदुः ॥ ४४ ॥
 न तत्र सूर्यश्चन्द्रश्च तारका विद्युतोऽनलः ।

तश्चिद्रूपः शिवः स मनोवृत्तिरेव तत्रोपलभ्यत इति मनोमयः । प्राणशरीरने-
 ता । प्राणरूपं यत्सूक्ष्मं शरीरं तस्य स्थूलशरीरान्तरं प्रति प्रापयितेत्यर्थः ।
 ईदृग्भूतं यदक्षरं ब्रह्म स्वभावात्कारणान्तरमनपेक्ष्य दुःखासंस्पृष्टं नित्यनिरतिश-
 यानन्दस्वरूपं स्वभासैव भाति तज्ज्ञानं विवेकिनां मुक्तिसाधनमित्यर्थः ॥ ४२ ॥
 अस्य ब्रह्मात्मज्ञानस्य फलमाह—भिद्यत इति । परं कारणम् । अवरं कार्य-
 म् । तदुभयरूपेणावस्थिते तस्मिन्निद्वितीये ब्रह्माणि याथात्म्येन दृष्टे साक्षात्कृते
 सति हृदये मनसि ग्रन्थिरूपेणावस्थितोऽविद्यावासनाप्रचयो भिद्यते विनश्यति ।
 विद्याया अविद्यानिवर्तकत्वात् । अत एव कारणाभावात्सर्वज्ञेयविषयाः संशया-
 श्छिद्यन्ते । अस्य च निवृत्ताविद्यस्य छिन्नसंशयस्य विदुष इह जन्मनि जन्मा-
 न्तरे वा संचितानि भाविजन्मापादकान्यप्रवृत्तफलानि पुण्यपापरूपाणि कर्माणि
 क्षीयन्ते । तथा च वैयासिकं सूत्रम्—“तदधिगम उत्तरपूर्वाघयोरश्लेषविनाशौ
 तद्व्यपदेशात्” इति ॥ ४३ ॥ हिरण्मय इत्यादि । हिरण्मये ज्योतिर्मये विज्ञान-
 प्रकाशसहितेऽसिकोशवद्ब्रह्मण उपलब्धिहेतुत्वेन कोशभूते सर्वान्तरत्वात्परे ।
 एवंविधहार्दाकाशेऽवस्थितम् । विरजं विद्यादिरजोमलवर्जितम् । निष्कलं नि-
 र्गताः कला अवयवा यस्मात्तथाविधं ब्रह्म देशतो वस्तुतश्चापरिच्छिन्नं यत्परशि-
 वस्वरूपं तदुक्तविशेषणत्वान्छुभ्रं शुद्धं ज्योतिषां सर्वप्रकाशात्मनामग्न्यादीनां
 ज्योतिरवभासकम् । न हि चैतन्यप्रकाशव्यतिरेकेणाग्न्यादयः प्रकाशन्ते । आ-
 त्मविदो यत्तत्त्वं विवेकतो जानन्ति तदुक्तविधमित्यर्थः ॥ ४४ ॥ कथमेतज्ज्यो-

विभान्ति शंकरे साक्षात्स्वयंभाने चिदात्मके ॥ ४५ ॥

तमेव सकलं भान्तमनुभाति स्वभावतः ।

तस्य भासा सर्वमिदं विभाति तत एव हि ॥ ४६ ॥

न तत्र चन्द्रार्कवपुः प्रकाशते न भान्ति वाताः

सकलाश्च देवताः । स एष देवः कृतभूतभावनः

स्वयं विशुद्धो विरजः प्रकाशते ॥ ४७ ॥

ब्रह्मैवेदममृतं तत्पुरस्ताद्ब्रह्मानन्तं परमं चैव पश्चात् ।

ब्रह्मानन्तं परमं दक्षिणे च ब्रह्मानन्तं परमं चोत्तरे च । ४८ ।

द्वौ सुपर्णौ शरीरेऽस्मिञ्जीवेशाख्यौ सह स्थितौ ।

तयोर्जीवः फलं भुङ्क्ते कर्मणो न महेश्वरः ॥ ४९ ॥

केवलं साक्षिरूपेण विना भोगं महेश्वरः ।

तिषां ज्योतिरिति तत्प्रतिपादयति—न तत्रेति ॥ ४५ ॥ सूर्यादीनां तत्रावि-
भासने कारणमाह—तमेवेति । चैतन्यस्य स्फुरणपुरःसरं हि चैत्यस्य स्फुरणम् ।
अतः पश्चाद्भासमानं तत्प्रथमभाविनश्चैतन्यस्य न प्रकाशकमित्यर्थः । न चानुमान-
मपि तस्य स्वाभाविकमित्याह—तस्य भासेति । तस्य परशिवस्वरूपचिद्विप्रका-
शेनैव सर्वमिदं तत्राध्यस्तं विविधं भाति न त्वात्मीयेनेत्यर्थः ॥ ४६ ॥ एवं “
न तत्र सूर्यो भाति ” इति श्रुतिं संगृह्य तस्यास्तात्पर्यगम्यमर्थमाविष्करोति—
न तत्र चन्द्रार्केति ॥ ४७ ॥ एवं स्वप्रकाशचिद्रूपस्य ब्रह्मणः सर्वजगत्कारण-
त्वेन यत्सार्वभौम्यमुपपादितं तदुपसंहरति—ब्रह्मैवेदमिति ॥ ४८ ॥ ननु जी-
वेश्वरौ संसारित्वादिधर्मभेदाच्छायातपवद्विलक्षणस्वभावौ कथमनयोरैक्यमित्याश-
ङ्क्य निरस्यति—द्वौ सुपर्णौविति । सुपर्णौ शोभनपत(नौ)त्रौ । जीवः फलमिति ।
उपाधितादात्म्यापन्नत्वाज्जीवस्तत्कृतपुण्यपापफलं सुखदुःखात्मकं भुङ्क्ते । ईश्व-
रस्तूपाधिस्पर्शविरहेण कर्तृत्वाभावात्तत्फलं न भुङ्क्ते । अतो भोगं विहाय
केवलं साक्षिचिद्रूपेण साक्षाद्विविक्त एव स्वयं प्रकाशते । एवं च तयोर्भोक्तृत्वा-

प्रकाशते स्वयं भेदः कल्पितो मायया तयोः ॥ ५० ॥

यथाकाशो घटाकाशमहाकाशप्रभेदतः ।

कल्पितः पराचिज्जीवः शिवरूपेण कल्पितः ॥ ५१ ॥

तत्त्वतश्चिच्छिवः साक्षाच्चिज्जीवश्च ततः सदा ।

चिच्छिदाकारतोऽभिन्ना न भिन्ना चित्त्वहानितः ॥ ५२ ॥

चितश्चिन्न चिदाकाराद्भिद्यते जडरूपतः ।

भिद्यते चेज्जडे भेदश्चिदेका सर्वदा खलु ॥ ५३ ॥

तर्कतश्च प्रमाणाच्च चिदेकत्वे व्यवस्थिते ।

अपि पापवतां पुंसां विपरीता मतिर्भवेत् ॥ ५४ ॥

श्रौतस्मार्तसमाचारैर्विशुद्धस्य महात्मनः ।

प्रसादादेव रुद्रस्य चिदेकत्वे मतिर्भवेत् ॥ ५५ ॥

भोक्तृत्वलक्षणधर्मभेदात्प्रतिभासमानो यो भेदः स मायया परिकल्पितो न वास्तवः ॥ ४९ ॥ ५० ॥ प्रतिज्ञातमर्थं दृष्टान्तेनोपपादयति—यथेति । यथैकमेवाऽऽकाशस्वरूपमुपाधिभेदाद्घटाकाशमहाकाशप्रभेदेन कल्प्यत एवमेव चिद्रूपं ब्रह्मोपाधिगतमालिन्यविशुद्धिभ्यां जीवेश्वरभेदेन परिकल्प्यते ॥ ५१ ॥ परमार्थतस्तूपाधिकृतभेदपरित्याग उभयोरपि तयोरनादिनिधना संविदेव स्वरूपमित्यर्थः । नन्वीश्वरस्य चित्सर्वविषया जीवस्य तु परिमितविषयेति कथमनयोरेकत्वमित्यत आह—चिच्छिदाकारत इति । चितो यत्परिमितसर्वविषयत्वं तदुपाधिगतमालिन्यविशुद्धिकृतं न तु स्वरूपकृतम् । अतश्चिदाकारेण जीवेश्वरयोरुभयत्रावस्थिता चिदेकैव न भिन्ना । किंच सा भिद्यत इति वदन्वादी प्रष्टव्यः । किं सा चिदाकारेण भिद्यत उत जडरूपेणेति विकल्प्याऽऽद्यं प्रत्याह—चित्त्वहानित इति । विमता चिन्न भवति चिदाकाराद्भिन्नत्वात्कुड्यवदित्येवं चित्त्वहानिप्रसङ्गादित्यर्थः ॥ ५२ ॥ द्वितीये तु जडस्यैव स भेदो न चित इत्याह—जडरूपत इति ॥ ५३ ॥ तर्कतश्च प्रमाणाच्चेति । उदीरितरूपा-

चिदेकत्वपरिज्ञानान्न शोचति न मुह्यति ।
 अद्वैतं परमानन्दं शिवं याति तु केवलं ॥ ५६ ॥
 शिवस्थाने शरीरोस्मिन्स्थितेऽपि स्वात्ममायया ।
 दुःखादिसागरे मग्नो मुह्यमानश्च शोचति ॥ ५७ ॥
 स्वस्मादन्यतया भातमीशं स्वेनैव सेवितम् ।
 अधिष्ठानं समस्तस्य जगतः सत्यचिद्धनम् ॥ ५८ ॥
 अहमस्मीति निश्चित्य वीतशोको भवत्ययम् ।
 अस्य चिन्मात्ररूपस्य स्वस्य सर्वस्य साक्षिणः ॥ ५९ ॥
 महिमानं यदा वेद परमाद्वैतलक्षणम् ।
 तदैव विद्यया साक्षाद्वीतशोको भवत्ययम् ॥ ६० ॥
 ब्रह्मयोनिं सदा पूर्णं रुक्मवर्णं महेश्वरम् ।

तर्कात् “ चिद्विदं सर्वं काशते काशते च ” इत्येवमाद्यागमप्रमाणाच्चिदेकत्व-
 मित्यर्थः ॥ ५४ ॥ ५५ ॥ चिदेकत्वपरिज्ञानादिति । एकस्मिन् शरीरे विद्य-
 मानयोर्भोक्त्रभोक्त्रोर्जीवेश्वरयोरुपाधिकृतभेदपरित्यागेन यच्चिन्मात्ररूपेणैक्यं तज्ज्ञा-
 नमेव शोकमोहादिसंसारभयनिवर्तनेन परमानन्दावाप्तिलक्षणाया मुक्तेः कारण-
 मित्यर्थः ॥ ५६ ॥ एवं “ द्वा सुपर्णा ” इति मन्त्रस्य तात्पर्यव्याख्यानेन
 भेदपरत्वं व्युदस्योक्तार्थस्य साक्षात्प्रतिपादकम् “समाने वृक्षे” इति मन्त्रं व्या-
 चष्टे—शिवस्थान इति । स्वात्ममाययेति । स्वात्मनो जीवस्योपाधिभूता या
 माया मलिनसत्त्वप्रधाना तथा वर्शकृत इत्यर्थः ॥ ५७ ॥ स्वस्मादन्यतयेति ।
 स्वस्मात्संसारिणोऽन्यतया वैलक्षण्येन भासमानं सकलसांसारिकदुःखत्रातहीनं
 स्वात्मनैव श्रवणमननादिभिरुपायैः सेवितं परशिवस्वरूपमेव जानन्नस्योदीरितं
 परमाद्वैतलक्षणं महिमानं यदा साक्षात्करोति । स्वस्य सर्वस्येति समानाधिकरणे
 पष्ठ्यौ । स्वशब्देन कारणं ब्रह्म परामृश्यते । स्वात्मकस्य स्वाविवर्तस्य सर्वस्य
 साक्ष्यस्येत्यर्थः । तदैव स्वात्मनो ब्रह्मरूपत्वगोचरया विद्यया संसारबन्धाविनि-
 मुक्तो भवतीत्यर्थः ॥ ५८—६० ॥ ननु भाविजन्मापादकयोः पुण्यपापयो-

अपश्यन्नेव पश्यन्तं कर्तृत्वेन प्रकाशितम् ॥ ६१ ॥

अनेककोटिभिः कल्पैरर्जितैः पुण्यराशि(कर्म)भिः ।

तर्कतश्च प्रमाणाच्च प्रसादात्पारमेश्वरात् ॥ ६२ ॥

पश्यति श्रद्धया चापि यदा विद्वान्सुरर्षभाः ।

पुण्यपापे विधूयायमसक्तः सर्वहेतुभिः ॥ ६३ ॥

सर्वाकारतया साम्यं परमाद्वैतलक्षणम् ।

उपैति नात्र संदेहः कर्तव्यश्च मनीषिभिः ॥ ६४ ॥

चिन्मात्रं हि सदा रूपमुभयोः शिवजीवयोः ।

तथा सति कथं साग्यं चिन्मात्रे भेदवर्जिते ॥ ६५ ॥

उपाधियुक्तरूपे तु तयोः साम्यं भवेद्यदि ।

तदापि नैव साम्यं स्याज्जीवस्य परमात्मना ॥ ६६ ॥

महाकाशसमत्वं तु घटाकाशस्य सर्वथा ।

सतोस्तत्प्रतिबद्धया परविद्यया कथं जीवस्य मुक्तिरित्याशङ्क्याह—ब्रह्मयो-
निमिति । ब्रह्मणोऽपरस्य हिरण्यगर्भाख्यस्य योनिं कारणम् । पूर्णमिति श्रुति-
गतपुरुषशब्दव्याख्यानम् । अपश्यन्नेवेति । कर्मकर्तृभावेनापश्यन्नेव स्वरूप-
प्रकाशेन प्रकाशनादर्शनक्रियाकर्तृत्वेन प्रकाशितमित्यर्थः । ईदृग्रूपं परशिवं यदा
स्वात्मतया पश्यति तदा स विद्वान्भाविजन्मापादके संचिते पुण्यपापे विधूय
तद्धेतुभूतैः सर्वैरपि देहेन्द्रियादिभिर्विविक्तः सन्सर्वप्रकारेण शिवसाम्यं तदैक्यं
प्राप्नोतीत्यर्थः ॥ ६१—६४ ॥ ननु जीवेश्वरयोश्चिन्मात्ररूपयोः साम्यमुत
सोपाधिकयोः । नाऽऽद्य इत्याह—चिन्मात्रं हीति । चिन्मात्ररूपेण तयोर्भेदो
नास्तीति प्रागुक्तम् । साम्यं च भेदापेक्षमिति न तत्र युक्तमित्यर्थः ॥ ६५ ॥
द्वितीयं प्रत्याह—उपाधियुक्तरूप इति । नैव साम्यं स्यादिति । सोपाधि-
कयोः किञ्चिज्ज्ञत्वसर्वज्ञत्वादियोगेनात्यन्तवैलक्षण्यात्सुतरां न साम्यं स्यादित्यर्थः
॥ ६६ ॥ सोपाधिकयोः साम्यानुपपत्तिं दृष्टान्तेनोपपादयति—महाकाशेति

यथा नास्ति तथा साम्यं न जीवस्य शिवेन तु ॥ ६७ ॥
 अस्तु वा साम्यमीशेन जीवस्यास्य तदापि तु ।
 कर्मणा विद्यया वा तत्साम्यं सिध्यति नान्यथा ॥ ६८ ॥
 कर्मणा चेद्विनाशः स्यात्कर्मसाध्यं हि नश्वरम् ।
 विद्ययैव तु चेत्साम्यं पुरस्तादेव चास्ति हि ॥ ६९ ॥
 पुरस्तादेव सिद्धस्य बोधकं खलु वेदनम् ।
 अभूतार्थस्य चोत्पत्तिं न करोति कदाचन ॥ ७० ॥
 तत्रैवं सति साम्यं तु तयोः सर्वात्मनैव तु ।
 पुरस्तादेव चास्त्येव तदापि शिवजीवयोः ॥ ७१ ॥
 पुरस्तादेव चैकत्वं(कैवल्यं) लक्षणैकत्वतोऽपि(स्ति) च ।
 तथा सति शिवोऽभिन्नोऽविद्यया भिन्नवत्स्थितः ॥ ७२ ॥

॥ ६७ ॥ एवं जीवेश्वरस्वरूपपर्यालोचनया साम्यमाक्षिप्य कारणपर्यालोचन-
 यापि तदाक्षिपति—अस्तु वेद्यादिना ॥ ६८ ॥ तत्साम्यकारणं किं कर्मोत
 विद्येति विकल्पाद्यं निराकरोति—कर्मणा चेदिति । कार्यस्यानित्यत्वव्याप्त-
 त्वादित्यर्थः । द्वितीये तु विद्याया अनुपयोगमाह—विद्ययैवेति । ज्ञानं हि
 प्रागवस्थितस्य साम्यस्य ज्ञापकं न तु कारकम् । तथाच तत्साम्यं प्रागेवान-
 योर्विद्यत इति न तद्विद्याफलं भवतीत्यर्थः ॥ ६९ ॥ ज्ञानस्य बोधकत्वमेव
 न तु कारकत्वमित्येताद्विषयान्तरे प्रसिद्धमिति दर्शयति—पुरस्तादेवेति ॥ ७० ॥
 एवमाक्षिप्ते सिद्धान्ती स्वाभिमतं साम्यं ब्रूते—तत्रैवमिति । तुशब्दः पक्षं व्या-
 वर्तयति । यद्धि येन सर्वात्मना समं तत्तदेवेत्यैक्यलक्षणभेदनिरपेक्षमीदृग्विधं
 साम्यमत्र विवक्षितं न सादृश्यम् । येन भेदाभावात्साम्यं नोपपद्यत इत्यर्थः ।
 यत्तु साम्यस्य विद्यया प्राप्यत्वे पुरस्तादेव तत्स्यादित्यापादनं तदिष्टमेवेत्यङ्गी-
 करोति—पुरस्तादेवेति । लक्षणैकत्वत इति । चिन्मात्ररूपस्य साक्षिणः सर्व-
 साक्ष्यस्फुरणहेतुत्वेन सर्वदा सद्भावात्परप्रेमास्पदतया सुखरूपत्वाच्च सत्यज्ञाना-

विद्यया तद्विनाशेन स्वसाम्यं याति नान्यथा ।
 अतः साम्यं तयोः साक्षादैक्यमेव न चेतरेत् ॥ ७३ ॥
 एवं जीवः स्वकं रूपं शिवं पश्यति चेद्दृढम् ।
 स्वात्मन्येव रतिं क्रीडामन्यच्च कुरुते सदा ॥ ७४ ॥
 बहिश्चेष्टा च मय्येव शिवे सत्यसुखात्मके ।
 इति जानाति सर्वं तु स्वात्मनैव हि भासते ॥ ७५ ॥
 स्वत्मनैव शिवं (स्वयं) सर्वं यदा पश्यति निर्भयः ।
 तदा मुक्तो न मुक्तश्च बद्धस्य हि विमुक्तता ॥ ७६ ॥
 एवरूपा परा विद्या सत्येन तपसापि च ।

नन्दैकरसत्वं परशिवस्यैव । “सत्यं ज्ञानमनन्तम्” इति श्रुत्या तादृग्रूपत्वं
 प्रतिपादितमिति तयोर्लक्षणैकत्वम् । तस्मात्समानलक्षणयोगित्वात्तयोरेकत्वं सर्व-
 दा सिद्धमित्यर्थः । अविद्यया भिन्नवदिति । अविद्या हि स्वतो मिथ्याभूता
 परशिवस्वरूपस्य न पारमार्थिकं भेदमावहतीति श्रुतेरर्थः ॥ ७१ ॥ ७२ ॥
 विद्यया चाविद्यानिवृत्तौ स्वतःसिद्धमैक्यमेव जीवेश्वरयोरवशिष्यते तदेव साम्य-
 शब्देन विवक्षितमिति निगमयति—अत इति ॥ ७३ ॥ प्राणो ह्येष इति
 वाक्यस्यार्थं तात्पर्यतः संगृह्णाति—एवमिति । उक्तरीत्या यदि जीवस्याऽऽत्मनो
 निष्प्रपञ्चशिवरूपतां निर्विचिकित्सं साक्षात्करोति तदा वस्त्वन्तराभावात्स्वात्मवि-
 षयमेव क्रीडादिकं तस्य विदुषो भवतीत्यर्थः । अन्यच्चेति । ध्यानपूजादिकमि-
 त्यर्थः ॥ ७४ ॥ क्रियावानिति श्रुतिपदं व्याचष्टे—बहिरिति । हस्तपादादि-
 चलनरूपा या बाह्यक्रिया साऽपि मत्तो नातिरिक्तेति जानतो न किञ्चित्कर्त-
 व्यमवशिष्यत इत्यर्थः ॥ ७५ ॥ तदा मुक्तो न मुक्तश्चेति । बन्धस्याविद्यामय-
 त्वान्मोक्षोऽपि तादृश इति परमार्थदृष्टौ मुक्तत्वमपि तस्य नास्तीत्यर्थः । अत
 एवोक्तमाचार्यैः—“न निरोधो न चोत्पत्तिर्न बद्धो न च साधकः । न मुमु-
 क्षुर्न वै मुक्त इत्येषा परमार्थता” इति ॥ ७६ ॥ अथ परविद्योत्पत्तौ सहका-
 रिसाधनप्रतिपादकम् “सत्येन लभ्यस्तपसा” इति मन्त्रं संगृह्णाति—एवं-

ब्रह्मचर्यादिभिर्धर्मैर्लभ्या वेदोक्तवर्त्मना ॥ ७७ ॥

शरीरेन्तः स्वयंज्योतिःस्वरूपं स्वकमैश्वरम् ।

क्षीणदोषाः प्रपश्यन्ति नेतरे माययाऽऽवृताः ॥ ७८ ॥

एवंरूपपरिज्ञानं यस्यास्ति परयोगिनः ।

कुत्रचिद्भ्रमनं नास्ति तस्य संपूर्णरूपिणः ॥ ७९ ॥

आकाशमेकं संपूर्णं कुत्रचिन्नैव गच्छति ।

तद्वत्स्वात्मविभुत्वज्ञः कुत्रचिन्नैव गच्छति ॥ ८० ॥

न चक्षुषा गृह्यते नापि वाचा नान्यैर्देवैस्तपसा

रूपेति । सत्यं मृषावादपरित्यागः । तपश्चित्तैकाग्र्यं तद्ध्यात्मदर्शनानुकूलं ननु कृच्छ्रचान्द्रायणादि । अत एव स्मर्यते—“मनसश्चेन्द्रियाणां च ऐकाग्र्यं तप-
उच्यते” इति । ब्रह्मचर्यादिभिरित्यादिशब्देनाहिंसास्तेयादियोगाङ्गस्य संग्रहः ।
वेदोक्तवर्त्मनेति । “श्रोतव्यो मन्तव्यो निदिध्यासितव्यः” इत्यनेन प्रकारेण-
त्यर्थः ॥ ७७ ॥ शरीरेऽन्तरिति । शरीरमध्यस्थे हृत्पुण्डरीक इति यावत् ।
क्षीणदोषा इति । कामक्रोधादयश्चित्तमालिन्यापादका दोषास्ते क्षीणाः प्रशान्ता
येषां ते तथोक्ताः । “सत्यमेव जयति नानृतम्” इतिवाक्यस्यार्थमाह—
नेतर इति । मायया ह्यावृतरूपा अतस्तया वर्शकृताः स्वस्वरूपयाथात्म्यं न
द्रष्टुं प्रभवन्तीत्यर्थः ॥ ७८ ॥ “बृहच्च तद्विव्यम्” इति मन्त्रं तात्पर्यतः
संगृह्णाति—एवंरूपमिति । स्वात्मनोऽपरिच्छिन्नपरशिवस्वरूपत्वं विदुषो
गमनादिकं न संभवति । तस्य परिच्छिन्नधर्मत्वात् ॥ ७९ ॥ तदेव दृष्टान्ते-
नोपपादयति—आकाशमिति ॥ ८० ॥ यदेतत्स्वात्मनः परिपूर्णशिवरूपत्वं
तदुपलब्धौ सहकारिसाधनं सत्यादिकमुपदिष्टम् । अधुना त्वसाधारणं कारण-
मुपदिशति—न चक्षुषेति । रूपादिराहित्याच्चक्षुराद्यविषयत्वम् । नान्यैर्देवैरिति ।
चक्षुर्वागतिरिक्तैर्ज्ञानेन्द्रियैः कर्मेन्द्रियैश्चेत्यर्थः । तपसा कृच्छ्रचान्द्रायणादिना ।
कर्मणाऽग्निहोत्रादिरूपेण । ननु चक्षुरादिभिर्न गृह्यते चेत्कथं तर्हि तदुपल-
ब्धिस्तत्राह—ज्ञानप्रसादेनेति । विशुद्धसत्त्वो विशुद्धान्तःकरणः पुरुषो ज्ञान-

कर्मणा वा । ज्ञानप्रसादेन विशुद्धसत्त्वः
 स निष्कलं पश्यति रूपमैशम् ॥ ८१ ॥
 ध्यानेन परमेशस्य साम्बमूर्तिधरस्य च ।
 स्वनिष्कलपरिज्ञानं जायते नान्यहेतुना ॥ ८२ ॥
 एष आत्मा सुसूक्ष्मोऽपि वेदितव्योऽग्रयया धिया ।
 पञ्चधा संनिविष्टोऽसुर्यस्मिन्सर्वाश्रये सुराः ॥ ८३ ॥
 संविभाति स्वचित्तेन यं यं लोकं विशुद्धधीः ।
 सदा कामयते यांश्च तज्जयत्यखिलं ततः ॥ ८४ ॥
 तस्मादात्मविदं साक्षादीश्वरं भवतारकम् ।
 अर्चयेद्भूतिकामस्तु स्वशरीरेण चार्थतः ॥ ८५ ॥
 नायमात्मा प्रवचनेन लभ्यो न मेधया न बहुना

प्रसादेन विषयेन्द्रियसंसर्गजनितरागादिमलकृतकलुष्यविरहे सति ज्ञानस्य
 यः प्रसाद आदर्शवत्स्वच्छता तेन स्वकीयं सर्वोपाधिविनिर्मुक्तं पारमेश्वरं रूपं
 साक्षात्करोति ॥ ८१ ॥ विशुद्धसत्त्वस्य सगुणध्यानमपि निष्कलज्ञानोत्प-
 त्तौ कारणमित्याह—ध्यानेनेति ॥ ८२ ॥ “एषोऽणुरात्मा” इति वाक्यं सं-
 गृह्णाति—एष आत्मेति । सर्वजगत्कल्पनास्पदे यस्मिन्दहरमध्यावस्थिते परमा-
 त्मन्यसुः प्राणः प्राणापानादिपञ्चवृत्तिभेदेन प्रविष्टवान् । एष आत्माऽवच्छेदकोपा-
 धिवशात्सूक्ष्मोऽपि ज्ञानप्रसादेन हेतुभूतेनैकाग्रेण मनसा पूर्वप्रकारेणापरिच्छिन्न-
 परशिवस्वरूपत्वेन ज्ञातव्य इत्यर्थः ॥ ८३ ॥ एवमुक्तलक्षणं सर्वात्मानमात्मत्वेन
 प्रतिपन्नस्य सर्वावाप्तिलक्षणं फलमाह—संविभातीति । एवं विशुद्धधीर्विद्वान्स यदि
 पितृलोककामो भवतीत्यादिना श्रुत्यन्तरे प्रतिपादितं यं यं लोकं मत्तसा भाव-
 यति यांश्च तत्रत्यान्कामयते तस्य सर्वस्य स्वात्मनोऽनन्यत्वेन तत्सर्वमेव हेल्यैव
 प्राप्नोतीत्यर्थः ॥ ८४ ॥ यस्मादेवं सर्वे कामा विदुषः स्वरूपभूतास्तस्मात्तत्परिच-
 र्यानिरतस्याभिलषितफलावाप्तिः सिध्यतीत्यर्थः ॥ ८५ ॥ उदीरितमात्मतत्त्वमु-

श्रुतेन । यमेवैष वृणुते तेन लभ्यस्तस्यैष
आत्मा विवृणुते तनुं स्वाम् ॥ ८६ ॥

नायमात्मा बलहीनेन लभ्यः प्रमादत-
स्तपसो नान्यलिङ्गात् । एतैर्यत्नं यः करोत्येव
धीमांस्तस्यात्मायं विशते ब्रह्म धाम ॥ ८७ ॥
संप्राप्यैनमृषयो ज्ञानतृप्ताः कृतात्मानो वीत-
शोकाः प्रशान्ताः । ते सर्वगं सर्वशः प्राप्य

क्तोपायव्यतिरिक्तेनान्येन न ज्ञातुं शक्यत इति दर्शयति—नायमिति । प्रवच-
नेन वेदशास्त्राणां पठनेन । मेधया ग्रन्थार्थधारणशक्त्या । बहुना श्रुतेन बहु-
कृत्वः श्रवणेन । एतैरुपायैर्न लभ्यो लब्धुं न शक्यः । केन तर्हि लभ्य इति ।
उच्यते । एष विद्वान्यमेवोक्तविधं परमात्मानं वृणुते प्राप्तुमिच्छति तेन कारणेन
स परमात्मा लभ्यो नान्येन साधनान्तरेण । तस्य श्रवणमननादिभिस्तत्प्राप्तिं
प्रार्थयमानस्य विदुषं एष अत्माऽविद्यासंछन्नां स्वकीयां तनुं विवृणुते प्रकाशयति ।
श्रवणादिसाधनजनितया विद्यया तदविद्यानिवृत्तौ तत्स्वरूपमाविर्भवतीत्यर्थः
॥ ८६ ॥ आत्मप्रार्थनासहायभूतानि बलादीनि च संपादनीयानीत्याह—नाय-
मिति । आत्मनिष्ठाजनितं वीर्यं बलं तद्रहितेन पुंसा नासौ लब्धव्यः । तथा
पुत्रपश्वादिविषयासङ्गनिमित्तात्प्रमादादनवधानात् । अन्यलिङ्गादुत्तमाश्रमलिङ्गा-
रहितात्तपसः । तपोऽत्र ज्ञानम् । तथाविधाज्ज्ञानादपि नासौ ज्ञातुं शक्यते । अतो
बलात्प्रमादतपांसि विशिष्टाश्रमयुक्तानि तदधिगमेऽन्तरङ्गसाधनानीत्यर्थः । “एतै
रुपायैर्यतते” इतिश्रुतिवाक्यं संगृह्णाति—एतैर्यत्नमिति । एतैरुक्तैर्बलादिभिरित्यर्थः ।
तस्यात्मायमिति । बलादिभिर्यतमानस्य तस्य विदुषोऽयमात्मा साक्षिचिन्मात्ररूपोऽ-
यं धाम तेजोरूपमपरिच्छिन्नं ब्रह्म विशते प्राप्नोतीत्यर्थः ॥ ८७ ॥ विदुषस्तत्प्रा-
प्तिप्रकारमाह—संप्राप्येति । एनमात्मानं संप्राप्य सम्यग्ज्ञानेनावाप्य ऋषयो दर्शन-
वन्तस्तेनैव ज्ञानेन तृप्ताः । कृतात्मानः कृतनिश्चयाः । वीतशोकाः शोकमोहा-
दिसांसारिकदुःखरहिताः । प्रशान्ता उपरनेन्द्रियाः । ते आत्मविदः सर्वगमा-

धीरा युक्तात्मानः सर्वमेवाविशन्ति ॥ ८८ ॥

वेदान्तविज्ञानसुनिश्चितार्थाः संन्यासयोगा-

द्यतयः शुद्धसत्त्वाः । ते ब्रह्मलोके तु परान्त-

काले परामृतात्परिमुच्यन्ति सर्वे ॥ ८९ ॥

गताः कलाः पञ्चदश प्रतिष्ठा देवाश्च सर्वे

प्रतिदेवताश्च । कर्माणि विज्ञानमयश्च आत्मा

काशवत्सर्वगतं सर्वप्रकारेणापि प्राप्योपाधिकृतं परिच्छेदं विहाय धीरा विवे-
किनः सन्तो युक्तात्मानो नित्यसमाहितमनस्काः शरीरपातकालेऽपि भिन्नघटा-
काशवदविद्याकृतोपाधिपरिच्छेदनाशेन सर्वात्मकमपरिच्छिन्नं ब्रह्मैवाऽऽविशन्ति
॥ ८८ ॥ वेदान्तविज्ञानेति । तत्त्वमस्यादिवेदान्तमहावाक्यजनितं ब्रह्मात्मैक्य-
विषयं यद्विशिष्टं ज्ञानं तेन सुनिश्चित उदीरितरूपोऽर्थो येषां ते तथोक्ताः ।
संन्यासयोगात्सर्वकर्मपरित्यागेन केवलब्रह्मनिष्ठस्वरूपाद्योगाद्यतयो यतनशीलाः ।
अत एव शुद्धान्तःकरणाः । एवंभूतास्ते सर्वे परान्तकाले भूतभौतिककार्यापे-
क्षया परं तत्कारणमज्ञानं तस्य विनाशकाले समुपजातात्परामृतान्निरतिशया-
मृतत्वसाधनाज्ज्ञानाद्ब्रह्मलोके लोक्यत इति लोको ब्रह्मैव लोको ब्रह्मलोकः
स्वस्वरूपतया लोक्यमाने ब्रह्मणि परिमुच्यन्ति परितः सर्वस्मादपि संसारबन्ध-
नान्मुच्यन्ते । अत्र स्थिता एव ज्ञानेनोपाधिविलये सति घटाकाशादिवदपरि-
च्छिन्नब्रह्मरूपतां भजन्त इत्यर्थः ॥ ८९ ॥ तस्य मुक्तस्य प्राणाद्याः कलाः
कथं भवन्तीत्येतत्प्रतिपादयति—गताः कला इति । ताश्च प्रश्नोपनिषदि “षो-
डश कलाः प्रभवन्ति” इति प्रस्तुत्याम्नायन्ते—“स प्राणमसृजत प्राणा-
च्छ्रद्धां खं वायुर्ज्योतिरापः पृथिवीन्द्रियं मनः । अन्नमन्नाद्दीर्यं तपो मन्त्राः
कर्मलोका लोकेषु च नाम ” इति । ताश्च प्राणाद्याः कलाः संसारिणो देहा-
न्तरारम्भहेतवः । विदुषस्तु मुक्तिसमये नामातिरिक्तास्ताः पञ्चदश कलाः प्रति-
ष्ठाः । द्वितीयाबहुवचनान्तमेतत् । स्वस्वकारणं गतास्तत्र प्रलीना भवन्तीत्यर्थः ।
ये च चक्षुरादीन्द्रियेष्वनुग्राहकत्वेन स्थिता आदित्यादिदेवाः “आदित्यश्चक्षु-

परेऽव्यये सर्व एकी भवन्ति ॥ ९० ॥

यथा नद्यः स्यन्दमानाः समुद्रे अस्तं यान्ति

नामरूपे विहाय । तथा विद्वान्नामरूपा-

द्विमुक्तः परात्परं पुरुषं ब्रह्म याति ॥ ९१ ॥

स यो ह वै तत्परमं ब्रह्म वेद सुरर्षभाः ।

ब्रह्मैव भवति ज्ञानान्नास्ति संशयकारणम् ॥ ९२ ॥

सुनिश्चितं परं ब्रह्म वेद चेत्स्वानुभूतितः ।

कुले भवति नाब्रह्मवित्तस्य सुरपुङ्गवाः ॥ ९३ ॥

शोकं तरति पाप्मानं गुहाग्रन्थिर्विनश्यति ।

अमृतो भवति प्राज्ञः सत्यमेव मयोदितम् ॥ ९४ ॥

भूत्वाऽक्षिणी प्राविशत् ” इत्यादिश्रुतः । तेऽपि प्रतिनियतं स्वं स्वं देवशरी-
रमेव गता भवन्तीत्यर्थः । यानि चानारब्धफलानि कर्माणि यश्च विज्ञानमयो
विज्ञानप्रायो बुद्ध्यद्युपाधिविशिष्टः कर्तात्मा ते सर्वेऽव्यये नाशरहिते विकार-
जातापरेऽद्वितीये ब्रह्मण्येकी भवन्ति । यथा जलभाजनात्तदाधारपनये तत्र-
त्याः सूर्यप्रतिबिम्बाः सूर्ये तद्वदित्यर्थः ॥ ९० ॥ उक्तमेकीभावं दृष्टान्तेनोप-
पादयति—यथा नद्य इति । नामरूपादिति । देवदत्तो यज्ञदत्त इत्यादि
नाम । रूप्यत इति रूपं स्थूलशरीरादिलक्षणमुपाधिः । भेदहेतोस्तस्माद्वि-
मुक्तो विविक्तः सन्परात्स्वकार्यव्यापकत्वात्परं माया ततः परं पुरुषं पुरिशयं
पूर्णं ब्रह्म स्वरूपं प्राप्नोति ॥ ९१ ॥ जीवब्रह्मभेदस्याविद्यामात्रनिबन्धनत्वात्त-
न्निवृत्तौ च विद्यातिरिक्तसाधनानपेक्षत्वाद्भेदनमात्रेण कण्ठगतचामीकरवद्ब्रह्म-
प्राप्तिः सिध्यतीति दर्शयति—स यो ह वा इति ॥ ९२ ॥ “ नास्याब्रह्म-
वित्कुले भवति ” इत्यस्यार्थमाह—सुनिश्चितमिति । ब्रह्म विदुषः कुले यो यो
जायते स सर्वोऽपि ब्रह्मविदेव भवतीत्यर्थः ॥ ९३ ॥ शोकं तरतीत्यादि ।
शोकमनेकेष्वैककल्याणनिमित्तं मानसं तापं तरति जीवन्नेवातिक्रामति । पाप्मानं

सर्वमुक्तमतिशोभनं मया शोकमोहपटल-
 स्य भेदकम् । आशु सत्यसुखबोधव-
 स्तुदं वेदमाननिरतस्य भासते ॥ ९५ ॥
 इति श्रीसूतसंहितायां यज्ञवैभवखण्डस्योपरिभागे ब्रह्मगीता-
 सु वस्तुस्वरूपविचारो नाम सप्तमोऽध्यायः ॥ ७ ॥

अष्टमोऽध्यायः ॥

८. तत्त्ववेदनविधिः

ब्रह्मोवाच—

अस्ति तत्त्वं परं साक्षाच्छिवरुद्रादिसंज्ञितम् ।
 तदवश्यं महायासाद्वेदितव्यं मनीषिभिः ॥ १ ॥
 तद्विद्या यतिभिः सेव्या निगूढातीव शोभना ।

संसारेहेतुभूतं धर्माधर्मात्मकमपि तरति । गुहाग्रन्थिर्हृदयस्थाविद्यावासनाग्रन्थिः
 सोऽपि विनश्यति । एवं प्राज्ञो विशुद्धचित्प्रकाशः सन्निद्ययाऽमृतत्वं प्राप्नोतीत्यर्थः
 ॥ ९४ ॥ प्रतिपादितमुपनिषदर्थं निगमयति । सर्वमुक्तमिति ॥ ९५ ॥
 इति श्रीसूतसंहितातात्पर्यदीपिकायां यज्ञवैभवखण्डस्योपरिभागे ब्रह्मगीतासु
 वस्तुस्वरूपविचारो नाम सप्तमोऽध्यायः ॥ ७ ॥

अथ कैवल्योपनिषदोप्युक्तब्रह्मात्मैक्यपरत्वं दिदर्शयिषुस्तां संगृह्णाति—
 अस्ति तत्त्वमित्यादिना । शिवरुद्रादिसंज्ञितमिति । निरतिशयानन्दरूपत्वाच्छिव
 इति रुत्संसारदुःखं तस्य द्रावकत्वादुद्र इत्येतादृशीं संज्ञां प्राप्तमित्यर्थः । एवं
 विद्याविषयं प्रतिज्ञाय तस्यामधिकारिणं प्रयोजनं च क्रमेण दर्शयति—तदव-
 श्यमित्यादिना । एवं हि श्रूयते—“ अथाश्वलायनो भगवन्तं परमेष्ठिनं
 परिसमेल्योवाच । अधीहि भगवन्ब्रह्मविद्यां वरिष्ठां सदा सद्भिः सेव्यमानां
 निगूढाम् । ययाचिरात्सर्वपापं व्यपोह्य परात्परं पुरुषं याति विद्वान् ” इति ।

अचिरात्सर्वपापघ्नी परब्रह्मप्रदा नृणाम् ॥ २ ॥
 श्रद्धया परया (च महा) भक्त्या ध्यानेन च सुरोत्तमाः ।
 योगेन च परा विद्या लभ्या सा नैव कर्मणा ।
 न प्रजाभिर्न चार्थेन त्यागेनैषां सुरर्षभाः ॥ ३ ॥
 ये वेदान्तमहावाक्यश्रवणोत्पन्नविद्यया ।
 सुनिश्चितार्था यतयो विशुद्धहृदया भृशम् ॥ ४ ॥
 ब्रह्मदृश्ये शरीरेऽस्मिन्नन्तकाले परस्य तु ।
 अज्ञानाख्यस्य ते सर्वे मुच्यन्ति हि परामृतात् ॥ ५ ॥
 अतो विद्यासिसिद्ध्यर्थं मुमुक्षुर्मतिमत्तमः ॥ ६ ॥
 विविक्तं देशमाश्रित्य सुखासीनो महाशुचिः ।
 समग्रीवशिरःकायः सितभस्मावगुण्ठितः ॥ ७ ॥
 इन्द्रियाणि समस्तानि निरुध्य सुरपुंगवाः ।
 प्रणम्य स्वगुरुं भक्त्या विचिन्त्य हृदयाम्बुजम् ॥ ८ ॥

एवं सर्वत्र वक्ष्यमाणेष्वर्थेषु मूलश्रुतिरनुमेया ॥ १ ॥ २ ॥ तस्याः परविद्याया
 उत्पत्तावनुकूलसाधनान्युपदिशति—श्रद्धयेति । श्रद्धा गुरुरपदिष्टेऽर्थे विश्वासः ।
 भक्तिः सर्वदा तत्र तात्पर्यम् । तस्मिन्नुपदिष्टेऽर्थे सजातीयप्रत्ययप्रवाहो ध्या-
 नम् । “विविक्तदेशे च सुखासनस्थः” इति श्रुत्युक्तोऽत्र वक्ष्यमाणस्वरूपो
 योगः । एतत्सर्वं परविद्योत्पत्तौ साधनम् । ईदृग्विधसाधनसंपन्नस्यैषणात्रयपरि-
 त्याग एव मोक्षसाधनं नान्यदिति दर्शयति—सा नैवेति । कर्मणा यज्ञदाना-
 दिना । प्रजाभिः पुत्रपौत्रादिभिः । अर्थेन धनेन । एतानि ह्यनित्यफलसाध-
 नानि परविद्या त्वतथाविधेत्येषां कर्मादीनां त्यागेनैव प्राप्येत्यर्थः ॥ ३ ॥ अथ
 परविद्योत्पत्तावसाधारणकारणामिधानपुरःसरमधिकारिणस्तथा प्राप्यं फलमा-
 ह—ये वेदान्तेति । उक्तार्थमेतद्गतेऽध्याये ॥ ४ ॥ ५ ॥ एवं विषयप्रयोजन-

विशुद्धं विरजं तस्य मध्ये विशदमीश्वरम् ।

अनन्तं शुद्धमव्यक्तमचिन्त्यं सर्वजन्तुभिः ॥ ९ ॥

शिवं प्रशान्तममृतं वेदयोनिं सुरर्षभाः ।

आदिमध्यान्तनिर्मुक्तमेकं साक्षाद्विभुं तथा ॥ १० ॥

अरूपं सच्चिदानन्दमद्भुतं परमेश्वरम् ।

उमासहायमोमर्थं प्रभुं साक्षात्त्रिलोचनम् ।

नीलकण्ठं प्रशा(भा)न्तस्तं(स्थं)ध्यायेन्नित्यमतन्द्रितः ॥

साधनाधिकारिभिः सह विद्यास्वरूपमुपदिष्टम् । अथ तत्साधनभूतं योगमुप-
दिशति—अत इत्यादिना ॥ ६—८ ॥ विशुद्धं विरजमिति । विषयवैतृ-
ष्येन तदुपभोगजनितकालुष्यराहित्याद्विरजं निर्मलमत एव विशुद्धं हृदयाम्बु-
जमिति संबन्धः । तस्मिन्हृदयकमलमध्येऽनुसंधेयं वस्तु संदर्शयति—विशद-
मिति । विशदं निर्मलम् । विशुद्धसत्त्वप्रधानमायोपाधिवशादीश्वरम् । अनन्त-
मन्तो विनाशस्तद्रहितम् । अत एव शुद्धम् । शब्दस्पर्शादीनामभिव्यक्तिहेतूना-
मभावादव्यक्तम् । अत एवात्यन्तनिर्विकल्पकत्वान्मनसाप्यचिन्त्यम् ॥ ९ ॥
परानन्दरूपतया शिवं मङ्गलात्मकम् । संसारसंस्पर्शविरहान्निस्तरङ्गसमुद्र-
वत्प्रशान्तम् । अमृतममृतत्वसाधनभूतम् । वेदयोनिमिति श्रुतिगतब्रह्मपदस्य
व्याख्यानम् । आदिमध्यान्तनिर्मुक्तमादौ मध्ये चान्ते चावस्थितेन वस्त्वन्तरेण
परिच्छेदकेन विनिर्मुक्तम् । एकमद्वितीयम् । विभुं सर्वव्यापकम् ॥ १० ॥
अरूपं लौकिकाकाररहितम् । एवं ताटस्थेन प्रतिपादितस्य स्वरूपप्रतिपादनं
सच्चिदानन्दमिति । उमासहायमिति रवशक्या सहितम् । सा हि परशिवस्य स्वरू-
पानतिरोकिणीति प्राक्प्रतिपादितम् । अत एवोमर्थं प्रणवप्रतिपाद्यम् । शिव-
शक्तिवाचकस्य सोऽहमिति परमात्ममन्त्रस्य सकारहकारयोर्लोपे सति प्रणवस्यो-
त्पन्नत्वात् । उक्तं ह्याचार्यैः—“सकारं च हकारं च लोपयित्वा प्रयोजयेत् ।
सांघं वै पूर्वरूपाख्यं ततोऽसौ प्रणवो भवेत् ” इति । एवं निष्कलं रूपम-
भिधाय ध्येयत्वेन लीलाविग्रहमुपदिशति—त्रिलोचनमिति ॥ ११ ॥

एवं ध्यानपरः साक्षान्मुनिर्ब्रह्मात्मविद्यया ॥ १२ ॥
 भूतयोनिं समस्तस्य साक्षिणं तमसः परम् ।
 गच्छत्येव न संदेहः सत्यमुक्तं मया सुराः ॥ १३ ॥
 योऽयं ध्येयश्च विज्ञेयः शिवः संसारमोचकः ।
 स ब्रह्मा स शिवः सेन्द्रः सोक्षरः परमः स्वराट् ॥ १४ ॥
 स एव विष्णुः स प्राणः स कालोऽग्निः स चन्द्रमाः ।
 स एव सर्वं यद्भूतं यच्च भव्यं समासतः ॥ १५ ॥
 स एव विद्याविद्या च न ततोऽन्यत्तु किंचन ।
 ज्ञात्वा तं मृत्युमत्येति नान्यः पन्था विमुक्तये ॥ १६ ॥
 सर्वभूतस्थमात्मानं सर्वभूतानि चात्मनि ।

एवं ध्यानपर इति । उक्तविधं परशिवस्वरूपं स्वकीयहृदयाम्बुजे ध्यायन्ना-
 त्मनस्तद्रूपत्वसाक्षात्कारेण वियदादिभूतभौतिकस्य सर्वस्य जगतः कारणं तस्य
 सर्वस्य साक्षिणं तमसो मायायाः परमेवंविधं परशिवस्वरूपं प्राप्नोति ॥ १२ ॥
 ॥ १३ ॥ तस्य ज्ञेयत्वेनोपदिष्टस्य परशिवस्वरूपस्योक्तमद्वितीयत्वं सार्वार्थ्येन
 प्रतिपादयति—योऽयमिति । ब्रह्मादिदेवतारूपेण परशिव एव तत्तदुपाधिना
 व्यपदिश्यते । अतोऽस्मात्ते न पृथग्भूताः । स तथाविधः परशिवोऽक्षरो ना-
 शरहितः । ब्रह्मेन्द्रादीनामपि कारणत्वात्परमः । स्वराट् स्वयमेव राजमानः
 स्वतन्त्रः । अन्ये तु तत्पारतन्त्र्यान् स्वराजः ॥ १४ ॥ किं बहुना द्विविधं
 सर्वं जगद्भूतमतीतकालावच्छिन्नं भव्यमगामिकालावच्छिन्नं तदुभयमपि तत्स्व-
 रूपानतिरिक्तम् ॥ १५ ॥ एवं परशिवस्वरूपव्यतिरिक्तस्य कस्यचिदप्यभावा-
 दात्मनस्तद्रूपत्वज्ञानमेव मुक्त्युपाय इति दर्शयति—ज्ञात्वेति । मृत्युं मरणजन-
 नादिलक्षणं संसारम् ॥ १६ ॥ सर्वभूतस्थमिति । भूतभौतिकप्रपञ्चस्य प्रति-
 भासावस्थायामपि तत्र सर्वत्र कारणत्वेनावस्थितमात्मानं पश्यति । आत्मानि च
 कार्यतयाऽध्यस्तानि तानि सर्वाणि भूतानि पश्यति । एवं सार्वार्थ्यं पश्यन्ने-

संपश्यन्ब्रह्म परमं याति नान्येन हेतुना ॥ १७ ॥
 आत्मानमरणिं कृत्वा प्रणवं चोत्तरारणिम् ।
 ध्याननिर्मथनादेवपा(शा)पान्दहति पण्डितः ॥ १८ ॥
 स एव भगवानीशो माययैवात्ममूतया ।
 मुह्यमान इव स्थित्वा स्वस्वातन्त्र्यबलेन तु ॥ १९ ॥
 शरीरमिदमास्थाय करोति सकलं पुनः ।
 जाग्रत्संज्ञमिदं धाम प्रकल्प्य स्वीयमायया ॥ २० ॥
 राजपुत्रादिवत्तस्मिन्क्रीडया केवलं हरः ।
 अन्नपानादिभिः स्त्रीभिस्तृप्तिमेति सुरर्षभाः ॥ २१ ॥
 स्वप्नकाले तथा शंभुर्जीवत्वेन प्रकाशितः ।
 सुखदुःखादिकान्भोगान्भुङ्क्ते स्वेनैव निर्मितान् ॥ २२ ॥
 सुषुप्तिकाले सकले विलीने तमसावृतः ।
 स्वस्वरूपमहानन्दं भुङ्क्ते विश्व(दृश्य)विवर्जितः ॥
 पुनः पूर्वक्रियायोगाज्जीवित्वेन प्रकाशितः ।

नैव ज्ञानेन तदद्वितीयं परं ब्रह्म प्राप्नोतीत्यर्थः ॥ १७ ॥ नन्वीदृग्विधा ज्ञानो-
 त्पत्तिः प्रतिबन्धकपापबाहुल्यान् संभवतीत्याशङ्क्य तन्निवृत्त्युपायमाह—आ-
 त्मानमिति । उक्तार्थमेतत्पूर्वस्मिन्नध्याये । ब्रह्मध्यानस्य पापक्षयहेतुत्वं स्मृतावपि
 प्रसिद्धम्—“उपपातकपूर्वेषु पातकेषु महत्सु च । प्रविश्य रजनीपादं ब्रह्म-
 ध्यानं समाचरेत्” इति ॥ १८ ॥ जाग्रदाद्यवस्थासु सुखदुःखोपभोक्ता सं-
 सारी जीवः । ईश्वरस्वतन्त्राविध इति कथमनयोरेकत्वमित्यत आह—स एवे-
 ति । मुह्यमान इवेति । न तु परमार्थतस्तस्य मोहः संभवतीतीवशब्दार्थः
 ॥ १९—२२ ॥ सकले विलीने इति । स्वप्नावस्थायां हि बाह्येन्द्रियेषूपर-
 तेष्वपि तत्तत्त्वाप्रपदार्थाकारेण परिणममानमन्तःकरणमस्ति तदपि सुषुप्तिकाले

जाग्रत्संज्ञमिदं धाम याति स्वप्नमथापि वा ॥ २४ ॥

पुरत्रयमिदं पुंसो भोगायैव विनिर्मितम् ।

भोगश्चास्य सदा क्रीडा न दुःखाय कदाचन ॥ २५ ॥

विश्वाधिको महानन्दः स्वतन्त्रो निरुपद्रवः ।

असक्तः सर्वदोषैश्च कथं दुःखी भवेद्धरः ॥ २६ ॥

स न जीवः शिवादन्यो यो भुङ्क्ते कर्मणां फलम् ।

भेदाभावाच्चित्तश्चेत्यं न कर्मफलमर्हति ॥ २७ ॥

अतः सर्वजगत्साक्षी चिद्रूपः परमेश्वरः ।

विलीयते । अतः सर्वस्मिन्करणग्रामे विलीने सति भावरूपाज्ञानरूपेण तम-
सावृतः सन्स्वस्वरूपभूतमानन्दं भुङ्क्ते साक्षात्करोति । अत एव हि स्वापो-
स्थितस्य सुखमहमस्वाप्समिति परामर्शः ॥ २३ ॥ २४ ॥ पुरत्रयमिदमिति ।
जाग्रत्स्वप्नसुषुप्त्याख्यं स्थानत्रयं पुरुषस्य भोगायैव परमेश्वरमायया विनिर्मितमि-
त्यर्थः । नन्वीश्वर एव चेज्जीवस्वरूपेणावस्थितस्तस्य च भोगो न युज्यते “अ-
नश्नन्नन्यो अभिचाकशीति” इति श्रुतेरित्यत आह—भोगश्चास्येति । स्वर्गनर-
कादिसकलदुःखोपभोगोऽप्यस्य क्रीडा न दुःखहेतुः ॥ २५ ॥ कुत इत्यत-
आह—विश्वाधिक इति । यस्मादसौ विश्वस्मादपि जगतोऽधिकस्तदारोपबा-
धयोरधिष्ठानावधिबेनावस्थानात्ततश्चावास्तवो भोगोऽस्य न दुःखहेतुः । किं-
चायं महानन्दः । अस्य लेशभागोन्यानि सुखानि । इतोपि वैषयिकसुखो-
पभोगो लीलांमात्रमित्यर्थः । स्वतन्त्रो निरुपद्रव इति । पारतन्त्र्यादिकं हि
दुःखहेतुः । अयं तदभावात्कथं दुःखी भवेदित्यर्थः ॥ २६ ॥ नन्वेवमीश्वर
एवं भवतु । जीवस्तु तत्परतन्त्र इति तस्य वास्तव एव भोगः किं न स्यादि-
त्यत आह—स न जीव इति । जीवेश्वरयोर्वास्तवभेदो नास्ति । उभयत्राव-
स्थितस्य चिन्मात्ररूपस्य भेदाभावस्य प्रागेव प्रतिपादितत्वात् । किंच चेत्यं हि
कर्मफलम् । तदपि चित्स्वरूपेऽध्यस्तत्वेन मिथ्याभूतम् । अतः कथं तद्विषयो-
पभोगश्चिद्रूपस्यात्मनो वास्तवः स्यादित्यर्थः ॥ २७ ॥ एवं जाग्रत्स्वप्नसुषुप्त्यवस्थासु

अद्वितीयो महानन्दः क्रीडया भोगमर्हति ॥ २८ ॥
 धामत्रयमिदं शंभोर्न दुःखाय कदाचन ।
 क्रीडारामतया भाति न चोद्यार्हो महेश्वरः ॥ २९ ॥
 इदं धामत्रयं शंभोर्विभेदेन न विद्यते ।
 शंभुरेव तथा भाति न ह्यन्यत्परमेश्वरात् ॥ ३० ॥
 जाग्रत्स्वप्नसुषुप्त्याख्यावस्थारूपेण भाति यः ।
 स विश्वतैजसप्राज्ञसमाख्यः क्रमशो भवेत् ॥ ३१ ॥
 विश्वो हि स्थूलभुङ्नित्यं तैजसः प्रविविक्तभुक् ।
 प्राज्ञस्त्वानन्दभुक्साक्षी केवलः सुखलक्षणः ॥ ३२ ॥
 त्रिषु धामसु यद्भोग्यं भोक्ता यश्च प्रकीर्तितः ।

जीवभावापन्नस्य परशिवस्य वास्तवभोगासंभवात्तत्तदवस्थानिर्माणं तत्तद्भोगश्च
 सर्वोऽपि लीलामात्रमिति निगमयति—अत इति ॥ २८ ॥ क्रीडारामतयेति ।
 जाग्रदादिस्थानत्रयमीश्वरस्य केवलं क्रीडार्थमुद्यानम् । आप्तकामस्य तस्य तत्र
 प्रयोजनान्तरासंभवात् । अतो न तस्य भोगप्रसक्तिरिति न चोदनीयमित्यर्थः
 ॥ २९ ॥ नन्वेतत्स्थानत्रयं क्रीडारामतया विद्यते चेदद्वैतापत्तिरित्यत आह—
 इदमिति ॥ ३० ॥ स विश्वतैजसेति । स्वस्मिन्परिकल्पितजाग्रदाद्यवस्थारूप-
 सापेक्ष्यभेदात्तत्साक्ष्यविशेषघटितात्तत्साक्षिचिन्मात्ररूप आत्मा विश्वतैजसादि-
 संज्ञां क्रमेण लभत इत्यर्थः ॥ ३१ ॥ तेषां स्वरूपविशेषमाह—विश्वो हीति ।
 जाग्रदवस्थासाक्षी विश्वाख्य आत्मा स्थूलभुक् । पञ्चीकृतशब्दस्पर्शादिविषयः
 स्थूलः । यद्वा सर्वभोक्तृसाधारण्येनेश्वरमायया निर्मितो भोग्यप्रपञ्चः स्थूलस्तस्य
 भोक्ता । तैजसस्तु स्वप्नावस्थासाक्षी प्रविविक्तभुक् । प्रविविक्तं भोक्त्रन्तरात्प्रक-
 र्णेण विविक्तं स्वाविद्यापरिकल्पितमसाधारणमेव विषयजातं भुङ्क्ते । प्राज्ञः सुषु-
 प्त्यवस्थासाक्षी सविषयस्येन्द्रियवर्गस्यान्तःकरणेन सार्धं स्वकारणभूतेऽज्ञाने
 विलयाद्विक्षेपाभावेन स्वरूपभूतमानन्दं भुङ्क्ते । एवमवस्थासंबन्धकृत एवास्य
 भोगः । स्वरूपतस्तु परानन्दरूपः केवलः साक्षी चिन्मात्ररूपः ॥ ३२ ॥

उभयं ब्रह्म यो वेद स भुञ्जानो न लिप्यते ॥ ३३ ॥
 अश्वमेधसहस्राणि ब्रह्महत्याशतानि च ।
 कुर्वन्नपि न लिप्येत यद्येकत्वं प्रपश्यति ॥ ३४ ॥
 जीवरूप इव स्थित्वा यः क्रीडति पुरत्रये ।
 स न जीवः सदा शंभुः सत्यमेव न संशयः ॥ ३५ ॥
 ततस्तु जातं सकलं विचित्रं सत्यवत्सुराः ।
 स सत्योऽसत्यसाक्षित्वात्साक्षित्वाच्चित्सुखं तथा ॥ ३६ ॥
 प्रेमास्पदत्वादद्वैतो भेदाभावात्सुरर्षभाः ।
 तस्मिन्नेव लयं याति पुरत्रयमिदं ततः ॥ ३७ ॥
 न जीवो जीववद्भाति साक्षाद्ब्रह्मैव केवलम् ।

त्रिषु धामस्विति । जाग्रदादिस्थानत्रयेऽपि भोग्यप्रपञ्चस्य निरुपाधिकपरशिवरूपे-
 ऽध्यस्तत्वेन मिथ्यात्वाद्भोक्तृश्रोपाध्यपगमे सति तदनन्यत्वाद्भोक्तृभोग्यात्मकमु-
 भयमपि ब्रह्मैवेति विजानतो भोगजनितपुण्यपापकृतलेपो न भवतीत्यर्थः ॥ ३३ ॥
 एतदेव विवृणोति—अश्वमेधेति ॥ ३४ ॥ एवमेकत्वज्ञानस्य फलमुक्त्वा तदे-
 कत्वमुपपादयति—जीवरूप इवेति । ईश्वर एव क्रीडाव्याजेन जीवरूपेणाव-
 स्थितो न तु जीवस्ततोऽन्य इति ॥ ३५ ॥ प्रतिज्ञातमर्थं साधयति—ततस्तु
 जातमिति । यद्वितीयं ब्रह्म ततस्तस्मादेव भोक्तृभोग्यात्मकं विचित्रमिदं सर्वं
 जगन्मायावशात्सत्यवदुत्पन्नं न तु परमार्थतः सत्यम् । चिन्मात्ररूपस्य स्वात्मनो
 ब्रह्मलक्षणयोगात्तदेकत्वं वक्तुं सच्चित्सुखात्मतां प्रतिपादयति—स सत्य इति ।
 असत्यस्य सर्वस्य दृश्यत्वनियमात्तत्माक्षी द्रूप आत्मा सत्य एवैष्टव्यः । अत
 एव जडप्रपञ्चसाक्षित्वाच्चिद्रूपः । परप्रेमास्पदत्वात्सुखरूपः । प्रागुक्तरीत्या कचि-
 दपि भेदस्य दुर्निरूपत्वेन स्वरूपलाभाभावादद्वैतः । एवं सच्चिदानन्दरूपो यः
 साक्षी तस्मिन्नेव जाग्रदाद्यवस्थात्रयं लीयते । यस्मादवस्थात्रयसाक्ष्येवंरूपस्तस्मा-
 दसौ न जीवः । किंतूपाधिवशाज्जीववदवभासमानः स निरस्तसमस्तोपाधि-

अज्ञानाजीवरूपेण भासते न स्वभावतः ॥ ३८ ॥
 ब्रह्मणो जायते प्राणो मनः सर्वेन्द्रियाणि च ।
 खं वायुज्योतिरापश्च भूमिर्विश्वस्य धारिणी ॥ ३९ ॥
 यत्परं ब्रह्म सर्वात्मा विश्वस्याऽऽयतनं महत् ।
 सूक्ष्मात्सूक्ष्मतमं नित्यं तत्त्वंशब्दार्थ एव हि ॥ ४० ॥
 यस्त्वंशब्दस्य लक्ष्यार्थः स तच्छब्दार्थ एव हि ।
 तत्त्वंशब्दौ स्वतःसिद्धे चिन्मात्रे पर्यवस्यतः ॥ ४१ ॥
 यः पदद्वयलक्ष्यार्थस्तस्मिन्भेदः प्रकल्पितः ।
 मायाविद्यात्मकोपाधिभेदेनैव न वस्तुतः ॥ ४२ ॥
 स्वतःसिद्धैकताज्ञानं व्युदस्य श्रुतिरादरात् ।

कत्वेन ब्रह्मैव । कस्तर्हि जीवब्रह्म उपाधिरित्यत आह—अज्ञानादिति ॥ ३६—३८ ॥ एवं जीवस्य सच्चिदानन्दाद्वितीयत्वलक्षणं स्वरूपं प्रतिपाद्यं ब्रह्मणोऽपि तटस्थलक्षणतया तत्प्रतिपादयति—ब्रह्मणो जायत इत्यादिना ॥ ३९ ॥ सूक्ष्मात्सूक्ष्मतममिति । सूक्ष्ममपञ्चीकृतं वियदादिकं ततोऽपि सूक्ष्ममव्याकृतं तस्मादपि सूक्ष्मं यज्जगत्कारणं ब्रह्म । तदेव जीववाचिनस्त्वंशब्दस्यार्थः ॥ ४० ॥ जगत्कारणवाचिनस्तच्छब्दस्य देहाद्युपाधिविशिष्टात्मवाचिनस्त्वंशब्दस्य च विरुद्धांशत्यागेनोभयत्रानुगतचिन्मात्ररूपेणैकत्वप्रतिपादनपरत्वं पञ्चमेऽध्याये प्रपञ्चितं “त्वमहंशब्दवाच्यार्थस्यैव” इत्यादिना । तदेतत्सिद्धवत्कृत्योच्यते—चिन्मात्रे पर्यवस्यत इति ॥ ४१ ॥ यः पदद्वयलक्ष्यार्थ इति । तत्त्वमितिपदद्वयेन वाच्यगतं संसारित्वादिविरुद्धांशं परित्यज्य लक्षणया यच्चिन्मात्ररूपोऽर्थः प्रतिपादितः स एव पारमार्थिकः । तस्मिन्मायाविद्योपाधिवशाज्जीवेश्वरयोर्भेदः कल्पितः । विशुद्धसत्त्वप्रधाना स्वाश्रयाव्यामोहकरी मायेश्वरोपाधिः । मलिनसत्त्वप्रधाना स्वाश्रयव्यामोहकर्यविद्या जीवोपाधिः । अतस्तयोस्तद्वशादेव भेदो न वास्तव इत्यर्थः ॥ ४२ ॥ एकताज्ञानमिति । स्वतःसिद्धं यदेकत्वं तस्याऽऽच्छा-

स्वभावसिद्धमेकत्वं बोधयत्यधिकारिणः ॥ ४३ ॥
 जाग्रत्स्वप्नसुषुप्त्यादिप्रपञ्चत्वेन भाति यत् ।
 तद्ब्रह्माहमिति ज्ञात्वा सर्वबन्धैः प्रमुच्यते ॥ ४४ ॥
 यस्तु ब्रह्म विजानाति स्वात्मना सुदृढं नरः ।
 तस्य स्वानुभवस्त्वेवं स्वभावादनुवर्तते ॥ ४५ ॥
 त्रिषु धामसु यद्भोग्यं भोक्ता भोगश्च यस्तथा ।
 तेभ्यो विलक्षणः साक्षी चिन्मात्रोऽहं सदाशिवः ॥ ४६ ॥
 मय्येव सकलं जातं मयि सर्वं प्रतिष्ठितम् ।
 मयि सर्वं लयं याति तद्ब्रह्माद्वयमस्म्यहम् ॥ ४७ ॥
 अणोरणीयानहमेव तद्वन्महानहं विश्वमहं
 विशुद्धः । पुरातनोऽहं पुरुषोऽहमीशो
 हिरण्मयोऽहं शिवरूपमस्मि ॥ ४८ ॥
 अपाणिपादोऽहमचिन्त्यशक्तिः पश्याम्यचक्षुश्च
 शृणोम्यकर्णः । अहं विजानामि विवि-
 क्तरूपो न चास्ति वेत्ता मम चित्सदाऽहम् ॥ ४९ ॥
 वेदैरनेकैरहमेव वेद्यो वेदान्तकृद्वेदविदेव
 चाहम् । न पुण्यपापे मम नास्ति नाशो
 न जन्म देहेन्द्रियबुद्ध्यश्च ॥ ५० ॥
 न भूमिरापो मम नैव वह्निर्नचानिलो मेऽस्ति
 न चाम्बरं च । सदाहमेवाहमिति स्फु-
 रामि स्वभावतश्चेदमिति स्फुरामि ॥ ५१ ॥

दकमज्ञानमित्यर्थः । श्रुतिरादरादिति । सा श्रुतिरेषा—“सूक्ष्मात्सूक्ष्मतरं नित्यं

अभातरूपेण तथैव सर्वदा विभातरूपेण च
भानरूपतः । अभानरूपेण च सर्वरूपतः

स्फुरामि देवोऽहमतः पुरातनः ॥ ५२ ॥

एवं विदित्वा परमात्मरूपं गुहाशयं निष्कलम-

द्वितीयम् । समस्तभानं सदसद्विहीनं

प्रयाति शुद्धं परमात्मरूपम् ॥ ५३ ॥

अतश्च वेदान्तवचोभिरञ्जसा मुमुक्षुभिर्नित्यम-

शेषनायकः । गुरुपदेशेन च तर्कतस्तथा

विचिन्तनीयश्च विशेषतः शिवः ॥ ५४ ॥

कैवल्योपनिषत्परा परकृपायुक्ता यदुच्चैर्मुदा

प्रोवाच प्रथितौजसैरपि हरिब्रह्मादिभिश्चादृतम् ।

हे देवा अहमुक्तवानतिशुभब्रह्मापरोक्षाय तत्सर्वेषाम-

धिकारिणां मतमिदं वित्तातिभक्त्या सह ॥ ५५ ॥

तत्वमेव त्वमेव तत्' इति । अस्य श्रुतिवाक्यस्य निष्पन्नमर्थमनुवदति—जा-
ग्रदिति । जाग्रदाद्यवस्थारूपेण प्राणमनःप्रभृतिप्रपञ्चरूपेण च यद्ब्रह्म पारोक्ष्येण-
भाति तदेव त्वमहंशब्दलक्ष्यमापरोक्ष्येण भासमानं प्रत्यक्चैतन्यमिति वाक्यार्थः
॥ ४३—४५ ॥ एवं ब्रह्मात्मैकत्वविदुषो जीवन्मुक्तस्यानुसंधानप्रकारमाह—
त्रिष्वित्यादिना ॥ ४६—४८ ॥ न चास्ति वेत्तेति । अन्यो वेदिता मम
नैवास्ति । अहमेव सर्वदा चिद्रूपः सर्वस्य वेदितेत्यर्थः ॥ ४९—५२ ॥
ईदृग्विधानुसंधानस्य फलमाह—एवमिति ॥ ५३ ॥ प्रतिपादितमर्थं निग-
मयति—अत इति ॥ ५४ ॥ वित्तातिभक्त्येति । एवं कैवल्योपनिषदस्तात्प-
र्यगम्यं मया प्रतिपादितमर्थं हे देवा यूयं वित्त जानीतेत्यर्थः ॥ ५५ ॥

इति श्रीस्कान्दपुराणे सूतसंहितायां यज्ञवैभवखण्डस्योपरि-
भागे ब्रह्मगीतासु तत्त्ववेदनविधिर्नामाष्टमोऽध्यायः ॥ ८ ॥

अथ नवमोऽध्यायः ॥

९. आनन्दस्वरूपकथनम्

ब्रह्मोवाच—

प्रत्यग्रूपः शिवः साक्षात्परानन्दस्वलक्षणः ।

परप्रेमास्पदत्वेन प्रतीतत्वात्सुरर्षभाः ।

परप्रेमास्पदानन्दः सुरा आनन्द एव हि ॥ १ ॥

प्रियो भवति भार्यायाः पतिः सोऽयं सुरर्षभाः ॥ २ ॥

पतिर्न पत्युः कामाय प्रियो भवति सर्वथा ।

इति श्रीसूतसंहितातात्पर्यदीपिकायां चतुर्थस्य यज्ञवैभवखण्डस्योपरिभागे

ब्रह्मगीतासूपनिषत्सु तत्त्ववेदनविधिर्नामाष्टमोऽध्यायः ॥ ८ ॥

अथ बृहदारण्यकस्याप्युक्तब्रह्मात्मैक्यपरत्वमध्यायद्वयेन प्रतिपाद्यते । तत्र
मैत्रेयीब्राह्मणेऽमृतत्वसाधनस्याद्वितीयात्मदर्शनस्य तत्साधनानां श्रवणादीनां च
प्रतिपादनेन संपूर्णोपदेशरूपत्वात्तदर्थं प्रथमं संगृह्णाति—प्रत्यग्रूप इत्यादिना ।
अहमिति प्रत्यक्त्वेन भासमानो जीवभावापन्नो यः परशिवः स साक्षात्परमान-
न्दरूपः । तत्र हेतुमाह—परेति । हेतोरप्रयोजकत्वं निरस्यति—परप्रेमेति ।
यद्यपि परप्रेमास्पदभूतः पुत्रवित्तादिविषयजनित आनन्दः साक्षादानन्दो न
भवति । तस्यान्यशेषत्वात् । तथापि यो निरतिशयप्रेमास्पद आनन्दः स तु
स्वप्राधान्यात्साक्षादानन्द एवेति परप्रेमास्पदत्वमानन्दरूपत्वस्य गमकमित्यर्थः
॥ १ ॥ तच्चात्मन्यसिद्धमित्याशङ्क्य श्रुतौ “न वा अरे पत्युः कामाय पतिः
प्रियो भवति” इत्यादिभिर्बहुभिः पर्यायैः पतिजायापुत्रवित्तादीनामात्मशेषतयैव
प्रियत्वोपन्यासेन तस्य यत्सर्वप्रियतमत्वं प्रतिपादितं तदभिधत्ते—प्रियो भवती-
त्यादिना । भार्यायाः पतिः प्रियो भवतीति यत्तन्न पत्युः कामाय । किंतु जा-

किं त्वात्मनस्तु कामाय ततः प्रियतमः स्वयम् ॥ ३ ॥

जायायास्तु न कामाय न हि जाया प्रिया मता ।

किं त्वात्मनस्तु कामाय ततः प्रियतमः स्वयम् ॥ ४ ॥

पुत्राणां तु न कामाय प्रियाः पुत्रा भवन्ति च ।

किं त्वात्मनस्तु कामाय ततः प्रियतमः स्वयम् ॥ ५ ॥

ब्रह्मणस्त्वेव कामाय न ब्रह्म भवति प्रियम् ।

किं त्वात्मनस्तु कामाय ततः प्रियतमः स्वयम् ॥ ६ ॥

क्षत्रस्यैव तु कामाय न क्षत्रं भवति प्रियम् ।

किं त्वात्मनस्तु कामाय ततः प्रियतमः स्वयम् ॥ ७ ॥

वित्तस्यैव तु कामाय न वित्तं भवति प्रियम् ।

किं त्वात्मनस्तु कामाय ततः प्रियतमः स्वयम् ॥ ८ ॥

लोकानामेव कामाय न भवन्ति प्रियाश्च ते ।

किं त्वात्मनस्तु कामाय ततः प्रियतमः स्वयम् ॥ ९ ॥

देवानामपि कामाय प्रिया देवा भवन्ति न ।

किं त्वात्मनस्तु कामाय ततः प्रियतमः स्वयम् ॥ १० ॥

वेदानामेव कामाय प्रिया वेदा भवन्ति न ।

किं त्वात्मनस्तु कामाय ततः प्रियतमः स्वयम् ॥ ११ ॥

यायाः स्वात्मनः सुखायैव । तथाच यो यच्छेषतया प्रियस्ततोऽपि तस्मिंश्शेषिणि प्रीतिविशेषो भवति । यथा पुत्रशेषतया तद्भार्यादिकापुत्रे । एवं स्वात्मशेषतया प्रियापत्युरपि जायायाः स्वात्माऽतिशयेन प्रिय इत्यर्थः ॥ २ ॥ ३ ॥ जायायास्त्विति । पत्युर्जाया प्रिया भवतीति यत्तन्न जायायाः सुखाय । किंतु पत्युः स्वात्मनः सुखायेति पूर्ववत्ततोऽपि प्रियतमः पत्युः स्वात्मा । एवं पुत्राणां तु न कामायेत्यादिषु पर्यायान्तरेष्वपि योजना ॥ ४ ॥ ५ ॥ ब्रह्मणस्त्वेवेति ।

भूतान्यपि च भूतानां कामाय न भवन्ति च ।

किं त्वात्मनस्तु कामाय ततः प्रियतमः स्वयम् ॥१२॥

सर्वस्यैव तु कामाय न सर्वं भवति प्रियम् ।

किं त्वात्मनस्तु कामाय ततः प्रियतमः स्वयम् ॥१३॥

अतः प्रियतमो ह्यात्मा सुखवत्सुखलक्षणः ।

सुखाभिलाषिभिः सोऽयं त्यक्त्वा कर्माणि सादरम् १४

द्रष्टव्यस्तु सुरा नित्यं श्रोतव्यश्च तथैव च ।

मन्तव्यश्च विचिन्त्यश्च सर्वं तद्दर्शनादिभिः ।

ब्राह्मणजातेरित्यर्थः ॥ ६—१२ ॥ एवं पतिजायापुत्रवित्तादिकान्प्रियविषया-
न्भावविशेषानुपन्यस्यानुक्तसंग्रहायाऽऽह । सर्वस्यैवेति ॥ १३ ॥ अतः प्रियतम
इति । यत एवं सर्वमात्मशेषतया प्रियतममतः सर्वप्रियतम आत्मा । हिशब्दो
हेतौ । यस्मादेवं परप्रेमास्पदस्तस्मात्सुखलक्षणो निरतिशयानन्दस्वरूपः । अतः
परिच्छिन्नसुखसाधनानि कर्माणि परित्यज्यापरिच्छिन्नसुखाभिलाषिभिर्मुमुक्षुभि-
स्तादृग्रूप आत्मा सादरं द्रष्टव्यः साक्षात्कर्तव्यः । तस्य च दर्शनस्य मनननि-
दिध्यासनसहकृतं वेदान्तमहावाक्यश्रवणमेव साधनमित्याह—श्रोतव्यश्चेति ।
तत्र श्रवणं न.म शब्दशक्तित्वात्पर्यार्थन्यायानुसंधानम् । न्यायतः श्रुतिप्रतिपादि-
तस्यार्थस्यासंभावनादिनिरासेन तथात्वगमकयुक्त्यनुसंधानं मननम् । एवं श्रवण-
मननाभ्यामधिगतेऽर्थे साक्षात्कारं जनयितुं विजातीयप्रत्ययानन्तरितः सजाती-
यप्रत्ययप्रवाहो निदिध्यासनपरपर्यायं विचिन्तनम् । तथा चाऽऽम्नातम् “आ-
त्मा वा अरे द्रष्टव्यः श्रोतव्यो मन्तव्यो निदिध्यासितव्यः” इति । अस्य च
वाक्यस्य तात्पर्यम.च.यैरुक्तम्—आत्मदर्शनफलमुद्दिश्य मनननिदिध्यासनाभ्यां
फलोपकार्यङ्गाभ्यां श्रवणं नामाङ्गि विधीयत इति । “आत्मनो वा अरे दर्श-
नेन ” इत्यादिना यद्दर्शनस्य सर्वावाप्तिलक्षणफलमाप्नातं तद्व्याचष्टे—सर्वं त-
दिति । दर्शनादिभिरित्यादिशब्देन श्रुत्युक्तश्रवणमनननिदिध्यासनसंग्रहः । त-
स्मिन्प्रियतम आत्मतत्त्वे श्रवणादिभिर्दृष्टे सति यत्तस्मिन्नध्यस्तं तच्छेषतया प्रियं

विदितं तदभेदेन भवत्यत्र न संशयः ॥ १५ ॥

दुःखराशेर्विनाशाय परमाद्वैतविद्भवेत् ॥ १६ ॥

परमाद्वैतविज्ञानात्संसारः प्रविनश्यति ।

स्वतः सिद्धाद्वयानन्दः स्वयमेव विभाति च ॥ १७ ॥

परादात्तं सुरा ब्रह्म स्वतोऽन्यद्ब्रह्म वेद यः ।

तथा परादात्क्षत्रं तं लोका अपि तथैव च ॥ १८ ॥

देवा वेदाश्च भूतानि परादुः खलु तं पशुम् ।

प्रागुपन्यस्तं सर्वं जगत्तत्सर्वं तदभेदेन वस्तुतस्तदनन्यत्वेन विदितमेव भवतीत्यर्थः ॥ १४ ॥ १५ ॥ ननु तावता कथं संसारदुःखनिवृत्तिरिति तत्राऽऽह—दुःखराशेरिति । परमाद्वैतविदः पुरुषस्य स्वातिरिक्तदुःखहेत्वभावाद्भवपरंपरार्जितो दुःखराशिर्विनश्यतीत्यर्थः । ननु दुःखराशेर्विनाशेऽपि स्वर्गादिमुखहेतोः पुण्यस्य सद्भावात्तन्निमित्तः संसारो विदुषोऽपि कुतो नेत्यत आह—परमाद्वैतेति । अद्वितीयब्रह्मात्मैक्यसाक्षात्कारोत्तरकालं कर्तृत्वभोक्तृत्वादिमदन्तःकरणस्य निखिलपुण्यपापाश्रयस्य विविक्तत्वात्तत्कृतः सुखदुःखोपभोगलक्षणः सर्वोऽपि संसारो विदुषः प्रविनश्यति । ईदृग्विधस्य मेक्षस्य सुखदुःखवत्स्वर्गादिसुखस्यापि निवर्तनादपुरुषार्थत्वमाशङ्क्याऽऽह—स्वनःसिद्धेति । कारणान्तरानपेक्षो य आत्मनः स्वरूपभूतो नित्यनिरतिशयाद्वितीय आनन्दस्तस्य स्वरूपप्रकाशनेनैव स्फुरणान्नोक्तदोष इत्यर्थः ॥ १६ ॥ १७ ॥ एवं मोक्षसाधनमद्वितीयपरमानन्दात्मदर्शनमुपन्यस्य या भेददर्शननिन्दा “ब्रह्म तं परादात्” इत्यादिभिः पर्यायैः श्रुतौ प्रतिपादिता तां संगृह्णाति—परादात्तमिति । यः पुरुषः स्वात्मनोऽन्यद्ब्रह्म ब्राह्मणजातिं वेद तद्ब्रह्म भेददर्शिनं तं पुरुषं परादाद्विहित्यजति तदनधोनं सत्तस्य सुखदुःखहेतुर्भवतीत्यर्थः । एवं परादात्क्षत्रमित्यादिषु योजना । तं पशुमिति । यो हि ब्रह्मक्षत्रादिकं जगत्स्वव्यतिरेकेण पश्यत्ययथार्थदर्शित्वात्स एव पशुः । तथा चाऽऽम्नातम् “अथ योऽन्यां देवतामुपास्तेऽन्योऽसावन्योऽहमस्मीति न स वेद यथा पशुरेवं स देवानाम्” इति ।

स्वस्वरूपात्परं किञ्चिदपि पश्यन्प्रणश्यति ॥ १९ ॥

ब्रह्मक्षत्रादिभेदेन प्रतीता ह्यखिला अमी ।

वर्णास्तथाऽऽश्रमाः सर्वे संकराः सकला अपि ॥ २० ॥

देवगन्धर्वपूर्वाश्च भूतानि भुवनानि च ।

अस्ति नास्तीति शब्दार्थौ तथैवान्यच्च किञ्चन ॥ २१ ॥

मायाविद्यातमोमोहप्रभेदा अखिला अपि ।

सर्वमात्मैव नैवान्यदन्यबुद्धिर्हि संसृतिः ॥ २२ ॥

निर्विकल्पे परे तत्त्वे विद्यया बुद्धिविश्रमः ।

अस्वेवं ब्रह्मक्षत्रादिभिरात्मनः परादानं ब्रह्मक्षत्रादिभेदस्त्वनुभवसिद्धः कथम-
पलपितुं शक्यत इत्यत आह—स्वस्वरूपादिति । प्रतीयमानस्य भेदस्य शुक्ति-
कारजतादिवद्भ्रमत्वाद्वस्तुतः स्वातिरिक्तं ब्रह्मक्षत्रादिकं जगत्पश्यंस्तत्कृतपुण्य-
पापवशीकृतो जन्ममरणादिलक्षणं संसारं प्राप्नोति । श्रूयते हि—“मृत्योः स
मृत्युमाप्नोति य इह नानेव पश्यति” इति ॥ १८ ॥ १९ ॥ कथं तर्हि प्रती-
यमानं ब्रह्मक्षत्रादिकं वेदनीयमित्याशङ्क्य तत्सर्वमात्मतयैव ज्ञातव्यमिति यदा-
म्नातम् “इदं ब्रह्मेदं क्षत्रम्” इत्यादिना तदाह—ब्रह्मक्षत्रादिभेदेनेत्यादिना
॥ २० ॥ २१ ॥ मायाविद्येति । विशुद्धसत्त्वप्रधाना प्रकृतिर्मयेश्वरोपाधिः ।
मलिनसत्त्वप्रधाना त्वविद्या जीवोपाधिः । तमःशब्देन वियदादिभूतोपादाना
तमःप्रधाना प्रकृतिरुच्यते । मोहशब्देन कार्यभूतशुक्तिरूप्यादिविभ्रमो विव-
क्षितः । सर्वमात्मैवेति । यदिदं ब्रह्मक्षत्रादिकं मायातत्कार्यजातमनुक्रान्तं तत्स-
र्वमात्मैव न ततोऽतिरिक्तम् । तत्स्वरूपेऽध्यस्तत्वेन शुक्तिरूप्यादिवदधिष्ठाना-
दन्यत्वेन निर्वक्तुमशक्यत्वात् । अन्यबुद्धिर्हीति । ब्रह्मक्षत्रादिजगतः प्रत्यगा-
त्मनश्च या भेदबुद्धिः सा संसारहेतुः “द्वितीयद्वै भयं भवति” इत्यादिश्रुते-
रित्यर्थः ॥ २२ ॥ तस्माद्वितीयब्रह्मात्मविद्यैव निःशेषदुःखोच्छित्तिनिरतिशया-
नन्दावासिलक्षणाया मुक्तेः साधनमित्याह—निर्विकल्प इति । निर्विकल्पे
निरस्तसमस्तोपाधिके सत्यज्ञानानन्तानन्दैकरसे विकारजातेभ्यः परे ब्रह्मणि

सा हि संसारविच्छित्तिर्नापरा पुरुषाधिका ॥ २३ ॥
 प्रतीतमविशेषेण सकलं ब्रह्म यः पुमान् ।
 वेद तं शिरसा नित्यं प्रणमामि जगद्गुरुम् ॥ २४ ॥
 वेदा बहुमुखा भान्ति स्मृतयश्च तैव च ।
 पुराणानि समस्तानि बुद्धार्हाद्यागमान्तराः ॥ २५ ॥
 शैवाश्च वैष्णवाश्चैव मदुक्ता आगमा अपि ।
 अपभ्रंशाः समस्ताश्च केवलं लौकिकी मतिः ॥ २६ ॥
 तर्काश्च विविधाः सूक्ष्माः स्थूलाश्च सकला अपि ।
 परस्परविरोधेन प्रभान्ति सकलात्मनाम् ॥ २७ ॥
 तेषामेवाविरोधे तु कालो याति च धीमताम् ।
 कथंचित्कालसद्भावेऽप्यविरोधो न सिध्यति ॥ २८ ॥
 अतः सर्वं परित्यज्य मनसो मलकारणम् ।

श्रवणादिसाधनजनितया तद्गोचरया विद्यया तदावरणाविद्यानिवृत्तौ सत्यां विष-
 यान्तराभावेन विक्षेपवासनारहितायाश्चित्तवृत्तेस्तत्र प्रत्युग्रूपे ब्रह्मणि यो विश्रम
 उपरमः स ह्युदीरितलक्षणो मोक्ष इत्यर्थः ॥ २३ ॥ ज्ञानिनः प्रभावमाह—
 प्रतीतमिति ॥ २४ ॥ नन्वेवंविधमद्वितीयब्रह्मात्मविज्ञानं किमिति न सर्वत्र
 सुलभमिति तत्कारणमाह—वेदा इति । परस्परविरोधेनेति । “यावज्जीवमग्निहोत्रं
 जुहुयात्” “न कर्मणा न प्रजया धनेन” “द्वा सुपर्णा सयुजा सखाया”
 “एको देवः सर्वभूतेषु गूढः” इत्येवं परस्परविरुद्धार्थप्रतिपादकत्वेन श्रुतिस्मृति-
 पुराणादयः सर्वेषामविशेषतः प्रतिभासन्ते ॥ २५—२७ ॥ धीमतां विदुषामपि
 तेषां श्रुतिस्मृतिपुराणादीनामविरोधे परस्परविरोधपरिहारे कर्तव्ये सति ताद-
 र्थ्येन सर्वमायुरपगच्छति । कथंचित्सद्भावेऽप्यविरोधो न सिध्यति । तत्तच्छास्त्र-
 परिशीलन एव बुद्धेरुपक्षीणत्वादित्यर्थः । एतेन “अस्य महतो भूतस्य निः-
 श्वसितमेतद्यद्वेदो यजुर्वेदः” इत्यादिश्रुतेस्तात्पर्यं वर्णितं भवति ॥ २८ ॥

यथाभातेन रूपेण शिवं पश्येत्सुनिश्चलः ॥ २९ ॥

क्रिमिकीटपतङ्गेभ्यः पशवः प्रज्ञयाऽधिकाः ।

पश्वादिभ्यो नराः प्राज्ञास्तेषु केचन कोविदाः ॥ ३० ॥

तथा तेभ्यश्च गन्धर्वाः पितरो मतिमत्तमाः ।

अन्ये च तारतम्येन पण्डिता उत्तरोत्तरम् ॥ ३१ ॥

यूयं सत्त्वोत्कटाः प्राज्ञाः सर्वेषामपि हे सुराः ।

युष्मभ्योऽयं महाप्राज्ञो मत्तः प्राज्ञो जनार्दनः ॥ ३२ ॥

जनार्दनादपि प्राज्ञः शंकरो गुणमूर्तिषु ।

ततः प्राज्ञतमः साक्षाच्छिवः साम्बः सनातनः ॥ ३३ ॥

स एव साक्षात्सर्वज्ञस्ततोऽन्यो नास्ति कश्चन ।

तस्माद्विद्यामिमां त्यक्त्वा ब्रह्म सर्वं विलोकये ॥ ३४ ॥

आयासस्तावदत्यल्पः फलं मुक्तिरिहैव तु ।

तथाऽपि परमाद्वैतं नैव वाञ्छन्ति मानवाः ॥ ३५ ॥

कदाचिदपि चित्तस्य भयं किञ्चिन्न विद्यते ।

तथाऽपि परमाद्वैतं नैव वाञ्छन्ति मानवाः ॥ ३६ ॥

प्रतिपादितमैक्यत्मज्ञानमुपसंहरति । अत इति । यतो बहुविधश्रुतिस्मृतिपुरा-
णादिपरिशीलनं मनसो विक्षेपहेतुरतस्तत्सर्वं परित्यज्य वेदान्तमहावाक्यजनि-
तात्मज्ञानवान्भूत्वा यद्यद्वस्तु येन येन रूपेण भासते तेन सर्वेण रूपेण तद-
धिष्ठानमद्वितीयं परशिवमेव सर्वत्रावलोकयेदित्यर्थः ॥ २९.—३३ ॥ तस्मा-
द्विद्यामिमामिति । क्रिमिकीटादीश्वरान्तानामुत्तरोत्तरं प्रज्ञायाः सातिशयत्वेन स-
र्वज्ञत्वासंभवादनवच्छिन्नज्ञानः परशिव एव साक्षात्सर्वज्ञः । यस्मादेवं तस्मादि-
मां प्रागुदीरितां श्रुतिस्मृत्यादिलक्षणामनात्मविषयां विद्यां त्यक्त्वा सर्वं ब्रह्मात्म-
नैवानुसंदध्यादित्यर्थः ॥ ३४ ॥ आयासस्तावदित्यादि । उक्तब्रह्मात्मज्ञानस्य

स्वस्वरूपातिरेकेण नास्ति मानं विरोधि च ।

तथाऽपि परमाद्वैतं नैव वाञ्छन्ति मानवाः ॥ ३७ ॥

स्वस्वरूपातिरेकेण तर्कश्च न हि विद्यते ।

तथाऽपि परमाद्वैतं नैव वाञ्छन्ति मानवाः ॥ ३८ ॥

श्रुतिस्मृतिपुराणानि प्राहुरेकत्वमात्मनः ।

तथाऽपि परमाद्वैतं नैव वाञ्छन्ति मानवाः ॥ ३९ ॥

अनुग्राहकतर्कश्च कुरुतेऽद्वैतवेदनम् ।

तथाऽपि परमाद्वैतं नैव वाञ्छन्ति मानवाः ॥ ४० ॥

शैवागमेषु चाद्वैतं बभाषे परमेश्वरः ।

तथाऽपि परमाद्वैतं नैव वाञ्छन्ति मानवाः ॥ ४१ ॥

॥ ४१ ॥ नारायणोऽपि चाद्वैतं बभाषे स्वागमेषु च ।

तथाऽपि परमाद्वैतं नैव वाञ्छन्ति मानवाः ॥ ४२ ॥

अहं चावोचमद्वैतं मदुक्तेष्वगमेषु च ।

तथाऽपि परमाद्वैतं नैव वाञ्छन्ति मानवाः ॥ ४३ ॥

अन्ये च योगिनः सर्वे प्राहुरद्वैतमात्मनः ।

तथाऽपि परमाद्वैतं नैव वाञ्छन्ति मानवाः ॥ ४४ ॥

विशुद्धज्ञानिनां देवा निष्ठाऽप्यद्वैतगोचरा ।

तथाऽपि परमाद्वैतं नैव वाञ्छन्ति मानवाः ॥ ४५ ॥

केचित्सामान्यमद्वैतं वदन्ति भ्रान्तचेतसः ।

मनोव्यापारमात्रसाध्यत्वादायांसस्तावदल्प एव फलं तु परमपुरुषार्थरूपा मुक्ति-
स्तथाऽप्यविद्यावासनाभिः पिहितदृष्टयः संसारिणस्तदद्वैतं नैव वाञ्छन्तीत्यर्थः
॥ ३५—४१ ॥ इत्थं स्वप्रतिपादितेऽर्थेऽन्यानपि देवान्संपादयति—नाराय-
णोऽपीति ॥ ४२—४५ ॥ केचित्सामान्यमिति । भेदाभेदादिनो हि, का-

विशेषं द्वैतमाश्रित्य न तेषामस्ति वेदनम् ॥ ४६ ॥

द्वैतमेव हि सर्वत्र प्रवदन्ति हि केचन ।

न ते मनुष्याः कीटाश्च पतङ्गाश्च घटा हि ते ॥ ४७ ॥

अविशेषेण सर्वं तु यः पश्यति महेश्वरम् ।

स एव साक्षाद्विज्ञानी स शिवः स तु दुर्लभः ॥ ४८ ॥

जगदिति प्रतिभा व्यवहारतः परतरः परमः

परमार्थतः । इति मतिर्न भवत्यपि कस्य-

चिच्छशिधरस्मरणेन हि सिध्यति ॥ ४९ ॥

जगदिति प्रतिभाऽपि च शांकरी मतिमतामि-

ति मे सुविनिश्चयः । इति मतिर्विमला च

शुभावहा शशिधरस्मरणेन हि सिध्यति ॥ ५० ॥

रणब्रह्मरूपेण सामान्यरूपेण सर्वमिदमद्वैतं वदन्ति । वियदादिभूतभौतिकवि-
शेषाकारेण त्वेतज्जगत्प्रतिभासोऽपि सत्य इति सङ्गिरन्ते । तेषां सम्यग्ज्ञानमेव
नास्ति । द्वैतद्वैतयोः परस्परपक्षमर्दकयोरेकत्राभ्युपेतुमयुक्तत्वादित्यर्थः ॥ ४६ ॥
द्वैतमेव हीति । भेदाभेदपक्षस्यायुक्तत्वात्सर्वप्रकारेणापि भेद एव परमार्थ इति
ये वैशेषिकद्वयो मन्यन्ते ते चेतना एव न भवन्ति किं तु घटादिवदचेतनाः ।
भेदानिर्वर्चनीयत्वस्य प्राक्प्रतिपादितत्वात् ॥ ४७ ॥ अतः सर्वप्रकारेणाद्वैतमेव
वास्तवमित्युपसंहरति—अविशेषेणेति । विशेषस्य सर्वस्य प्रायामयत्वेन सिध्या-
त्वात्तत्सर्वं वास्तवपरशिवस्वरूपमेवेति यः पश्यति स एव सम्यग्ज्ञानी स एव
परशिवः । तादृशः पुरुषः काचित्को न तु सर्वत्र सुलभ इत्यर्थः । एतावता
“यत्र हि द्वैतमिव भवति” इत्युपक्रम्य “यत्र त्वस्य सर्वमात्मैवाभूत्तत्केन
कं पश्येत्” इति पारमार्थिकाद्वैतप्रतिपादिका श्रुतिव्याख्याता भवति ॥ ४८ ॥
तस्य दुर्लभत्वमुपपादयति—जगदिति प्रतिभेति । यस्य हि परमेश्वरस्मरणम-
स्ति तस्यैवेदं प्रतिपन्नितरस्येत्यर्थः ॥ ४९ ॥ ५० ॥ श्रुतिरपि प्रियहेतु-

जगदिति प्रतिभासमपेक्ष्य च श्रुतिरपि प्रिय-
हेतुमिहाऽऽह हि । न हि जगत्प्रतिभा न
परा श्रुतिः प्रियकरः सकलश्च न वस्तुतः ॥ ५१ ॥
इति मतिर्विमला तु जायते यदि जनः शिव
एव तादृशः । न हि कृतिः सकला म-
हात्मनो यदि कृतिः पशुरेव मानवः ॥ ५२ ॥
न हि जनिर्मरणं न गमागमौ न हि मलं वि-
मलं न च वेदनम् । शिवमिदं सकलं
हि विभासते स्फुटतरं परमस्य तु योगिनः ॥ ५३ ॥
विसृज्य संदेहमशेषमास्तिकाः प्रतीतमेतन्निखि-
लं जगज्जडम् । गुरूपदेशेन शिवं विलोक-
येद्विलोकनं चापि शिवं विलोकयेत् ॥ ५४ ॥
विलोकनं चापि शिवं विलोकयन्विलोकनं चापि
विसृज्य केवलम् । स्वभावभूतः स्वचिताऽवशि-

मिति । व्यावहारिकजगत्प्रतिभासमपेक्ष्याग्निहोत्रं जुहुयादित्यादिश्रुतिरपि स्वर्गा-
दिफलसाधनमग्निहोत्रादिकमुपदिशति । नैतावता जगत्सत्यत्वमित्यर्थः ॥ ५१ ॥
एवं कृतिमृतिजनिमितिगमनागमनादयः सर्वेऽपि भावा व्यावहारिकजगत्प्रति-
भासबलादेव प्रतिभासन्ते न वस्तुत इति प्रतिपादयति—न हि कृतिरित्या-
दिना ॥ ५२ ॥ ५३ ॥ विलोकनं चापीति । यद्वितीयब्रह्मात्मविषयं विज्ञानं
तद्वलात्तदतिरिक्तस्य सर्वस्य तन्मात्ररूपतां पश्यन्ततस्तद्विज्ञानमपि कतकर-
जोन्यायेन तत्रैव विलीयमानत्वात्तदात्मकमवलोकयेदित्यर्थः ॥ ५४ ॥ स्वभाव-
भूत इति । ब्रह्मात्मैक्यविषयान्तःकरणवृत्तावपि स्वकारणेन सह विलीनायां
सत्याभवच्छेदकाभावाद्बिदुषः स्वभावभूता या स्वकीया चित्तैव केवलमवशि-

ष्यते चित्ताऽवशेषश्च न तस्य तत्त्वतः ॥ ५५ ॥
 निष्ठा तस्य महात्मनः सुरवरा वक्तुं मया शक्यते
 न प्रौढेन शिवेन वा मुनिगणैर्नारायणेनापि च ।
 वेदेनापि पुरातनेन परया शक्त्या परेणाथ वा
 मूकीभावमुपैति तत्र विदुषां निष्ठा हि तादृग्विधा ॥ ५६ ॥
 सर्वमुक्तमिति वः सुरर्षभाः केवलेन करुणाबलेन च ।
 वेद एव सकलार्थबोधकः शेष एव वचनं च तस्य मे ॥ ५७ ॥
 इति श्रीसूतसंहितायां यज्ञवैभवखण्डस्योपरिभागे ब्रह्मगीता-
 सु वस्तुस्वरूपविचारो नाम नवमोऽध्यायः ॥ ९ ॥

अथ दशमोऽध्यायः ॥

१०. आत्मनो ब्रह्मत्वप्रतिपादनम् ।

ब्रह्मोवाच—

अस्ति सर्वान्तरः साक्षी प्रत्यगात्मा स्वयंप्रभः ।

ष्यते चिन्मात्ररूपेणैव केवलं विद्वानवतिष्ठते । तस्य चिद्रूपस्य परमार्थतोऽव-
 शिष्टत्वमपि न संभवति । अवशेषप्रतियोगिनोऽन्यस्य कस्यचिदप्यभावादित्यर्थः
 ॥ ५५—५७ ॥

इति श्रीसूतसंहितातात्पर्यदीपिकायां यज्ञवैभवखण्डस्योपरिभागे ब्रह्मगीतासु
 वस्तुस्वरूपविचारो नाम नवमोऽध्यायः ॥ ९ ॥

एवमद्वितीयात्मविज्ञानं निःश्रेयससाधनमित्युक्तं । स चाऽऽत्मा किंरूप इत्ये-
 तत्सविशेषं प्रतिपादयितुमुपस्तब्राह्मणं संगृह्णाति—अस्ति सर्वान्तर इत्यादिना ।
 तत्र हि याज्ञवल्क्यं प्रत्युषस्तप्रश्न एवमाम्नायते—“यत्साक्षादपरोक्षाद्ब्रह्म य
 आत्मा सर्वान्तरस्तं मे व्याचक्ष्व” इति । अर्य च प्रश्नस्य एष त आत्मेत्यभि-
 नयेन स्वानुभवगम्यात्मविषयं प्रतिवचनमुपन्यस्तम् । एवं प्रश्नप्रतिवचनाभ्यां

तदेव ब्रह्म संपूर्णमपरोक्षतमं सुराः ॥ १ ॥

प्राणापानादिभेदस्य यः सत्तास्फुरणप्रदः ।

यस्य संनिधिमात्रेण चेष्टते सकलं सुराः ॥ २ ॥

यश्च सर्वस्य चेष्टायामसक्तो निष्क्रियः स्वयम् ।

स हि सर्वान्तरः साक्षादात्मा नान्यः सुरर्षभाः ॥ ३ ॥

योऽयं सर्वान्तरः स्वात्मा सोऽहमर्थो न विग्रहः ।

दृश्यत्वादस्य देहस्य द्रष्टा योऽस्य स एव सः ॥ ४ ॥

योऽयं सर्वान्तरः स्वात्मा सोऽयं न प्राणपूर्वकः ।

सिद्धोऽर्थः संगृह्यते । अस्ति सर्वान्तर इति । सर्वान्तरः सर्वस्मात्कार्यकारण-
संघातादभ्यन्तरः । साक्षी साक्षादव्यवधानेन सर्वस्य द्रष्टा । सोपाधिकस्य ह्या-
पेक्षिकमान्तरत्वमन्तःकरणवृत्तिव्यवधानेनैव द्रष्टृत्वम् । यस्तु सर्वान्तरो निरुपा-
धिकः साक्षादीक्षणात्साक्षो स्वयंप्रकाशमानश्च स सर्वप्रत्यग्भूत आत्मा तदे-
वाऽऽत्मतत्त्वं श्रुतिप्रसिद्धमपरोक्षतमं स्वयंप्रकाशमानमपरिच्छिन्नं ब्रह्म । नानयो-
र्भेदो विद्यत इत्यर्थः ॥ १ ॥ “एष त आत्मा” इत्यभिनयेन निरुपाधिकमा-
त्मस्वरूपमुपदिष्टमप्यजानानस्योषस्तस्य बोधनाय “यः प्राणेन प्राणिति” इत्या-
दिना श्रुतौ यत्तदस्थलक्षणमाप्नातं तत्संगृह्णाति—प्राणापानादिभेदस्येति । भे-
देन प्रतिभासमानस्य प्राणापानादिकार्यकारणसंघातस्य दास्यन्त्रवत्स्वभावतो-
ऽचेतनस्य यदधिष्ठानवशात्सत्तास्फुरणे भवतस्तच्च प्राणापानादिकं सर्वं यत्सं-
निधिमात्रेण प्राणापानादिचेष्टावद्भवत्ययस्कान्तसंनिहितायोवत् ॥ २ ॥ यश्चे-
ति । तस्य सर्वस्य कार्यकारणसंघातस्य सत्यामपि प्राणापानादिरूपायां चेष्टा-
यां यो निरुपाधिकश्चिन्मात्ररूप आत्मा स्वयमविक्रियः संस्तत्कृतैः पुण्यपापा-
दिभिर्न सज्जते स खलु प्रागुदीरितः सर्वान्तरत्वादिलक्षण आत्मेत्यर्थः ॥ ३ ॥
योऽयमित्यादि । “अहं ब्रह्मास्मि” इत्यादौ प्रत्यगर्थवाचिनोऽहमित्यस्मच्छब्द-
स्य सर्वान्तरः सर्वप्रत्यग्भूत उदीरित आत्मैव मुख्योऽर्थः । न तु षाट्कौशिकं
स्थूलशरीरम् । घटादिवदचेतनत्वेन तस्य दृश्यत्वात् । अस्य च स्थूलदेहस्य

दृश्यत्वात्प्राणपूर्वस्य द्रष्टा योऽस्य स एव सः ॥ ५ ॥

दृष्टेर्द्रष्टा श्रुतेः श्रोता मतेर्मन्ता च यः सुराः ।

विज्ञातेरपि विज्ञाता स हि सर्वान्तरः परः ॥ ६ ॥

अतोऽन्यदार्तं सकलं न सत्यं तु निरूपणे ।

स एव सर्वं नैवान्यदिति सम्यङ्निरूपणे ॥ ७ ॥

यथा पृथिव्यामोतं च प्रोतं च सकलं सुराः ।

यो द्रष्टा स एव सर्वान्तर आत्मेत्यर्थः ॥ ४ ॥ एवं स्थूलशरीरादात्मन आन्तरत्वं प्रतिपाद्य लिङ्गशरीरादपि तत्प्रतिपादयति—योऽयमिति । न प्राणपूर्वक इति । प्राणापानाद्याः पञ्च वायवो धीर्मेन्द्रियाणि दश बुद्धिमनसी चेत्येवं सप्तदशात्मको यः सूक्ष्मदेहः सोऽपि नाऽऽत्मा । तस्यापि भूतकार्यत्वेन दृश्यत्वात् । तत्कार्यत्वं च शिवमाहात्म्यखण्डे प्रतिपादितम् । एवं कार्यकारणसंघातस्य यो द्रष्टा स सर्वान्तर आत्मेति ताटस्थ्येन निरुपाधिकस्वरूपं लक्षितम् ॥ ५ ॥ “न हि दृष्टेर्द्रष्टारं पश्येत्” इत्यादिना श्रुतौ साक्षादेव तत्स्वरूपं शृङ्गग्राहिकया स्वप्रकाशचिदात्मकं लक्षितं तत्संगृह्णाति—दृष्टेर्दृष्टेति । रूपशब्दादिविषयसंप्रयुक्तचक्षुरादिद्वारा रूपाद्युपरागेण जायमाना स्वरूपचिच्छायाव्याप्ता बुद्धिवृत्तिर्दृष्टिश्रुत्यादिषष्ठ्यन्तपदैर्विवक्षिता । दृष्टिश्रुत्यादयो ह्यनात्मभूतं रूपादिविषयजातमेव प्रकाशयन्ति न तु स्वात्मनश्चैतन्यप्रकाशेन व्याप्तारं रूपादिरहितं प्रत्यगात्मानम् । स खलु लौकिक्या दृष्टेर्द्रष्टा चैतन्यस्वरूपया स्वभावभूतया दृष्ट्या व्याप्तया कथं कर्मीभूतया लौकिक्या दृष्ट्या व्याप्येत । एवं श्रुतेः श्रोतेत्यादावपि योजनीयम् । एवं बुद्धिवृत्तेः प्रकाशकः स्वप्रकाशचिदात्मा स एवोक्तविधः सर्वान्तरः परमात्मेत्यर्थः ॥ ६ ॥ इत्थं सर्वान्तरमात्मानं स्वरूपतटस्थलक्षणाभ्यामुपदिश्य तद्व्यतिरिक्तस्य मिथ्यात्वमाप्नायते—“अतोऽन्यदार्तम्” इति तदभिप्रायमाविष्करोति—अत इति । अतोऽस्मात्सर्वान्तरादात्मनोऽन्यद्यत्कार्यकारणादिकं भूतभौतिकं जगदस्ति तदार्तमधिष्ठानतया यथात्म्यज्ञानेन शुक्तिरूप्यवद्वाधितम् । अतस्तस्य व्यवहारदशायामेव स-

तथाऽप्सु सकलं देवा ओतं प्रोतं न संशयः ॥ ८ ॥

आपश्च वायौ हे देवा ओताः प्रोतास्तथैव च ।

अन्तरिक्षेषु वायुश्च लोकेषु सुरपुङ्गवाः ॥ ९ ॥

अन्तरिक्षाश्च लोकाश्च तथा गन्धर्वकेषु च ।

लोकेष्वादित्यलोकेषु स्थिता गन्धर्वसंज्ञिताः ॥ १० ॥

चन्द्रलोकेषु चाऽऽदित्यलोका ओतास्तथैव च ।

चन्द्रलोकाश्च नक्षत्रलोकेषु सुरपुङ्गवाः ॥ ११ ॥

देवलोकेषु नक्षत्रलोका ओतास्तथैव च ।

त्यत्वम् । परमार्थनिरूपणे तु नैव तत्सत्यम् । किंतु सर्वान्तरे प्रत्यगात्मन्यध्य-
स्तत्वेन तत्रैव लीयमानमधिष्ठानमात्रेणावशिष्यत इत्यर्थः ॥ ७ ॥ एवमध्यात्मं
प्रत्यगात्मनः सर्वान्तरत्वमुपदिश्याधिभूतमपि तदुपदेष्टुं गार्गीब्रह्मणं संगृह्णाति—
यथा पृथिव्यामिल्यादिना । तत्र हि सर्वान्तरस्याऽऽत्मनो निरतिशयं सूक्ष्मत्वं
व्यापित्वं च दर्शयितुं पृथिव्यादीनां ब्रह्मलोकान्तानामुत्तरोत्तरमोतप्रोतभावेन
सूक्ष्मताव्यापित्वेन तरतमभावेनाऽऽम्नायते “यदिदं सर्वमोतं च प्रोतं च” इत्या-
दिना । यथा तन्तुषु पटो दीर्घसूत्रैस्तिर्यक्सूत्रैश्चोतप्रोतभावेनावस्थितस्तथा पा-
थिवं सर्वं जगत्कारणभूतायां सूक्ष्मायां व्यापिकायां पृथिव्यामोतप्रोतभावेनाव-
स्थितं यथैवं तथा तत्सर्वं पृथिवीतत्त्वं कारणभूतास्वप्नोतप्रोतभावेनावस्थितम् ।
एवमुत्तरत्रापि योज्यम् ॥ ८ ॥ आपश्च वायाविति । नन्वपामग्निः कारणम्
“अग्नेरापः” इति श्रुतेः । तथा चाऽऽपोऽग्नाविति वक्तव्यम् । नैप दोषः ।
अग्नेः पार्थिवं वयव्यं वा धातुमनाश्रित्येतरभूतवत्त्वातन्त्र्येणावस्थानं नास्तीति
तत्कारणभूते वायवपमोतप्रोतभावो व्यपदिश्यते ॥ ९ ॥ अन्तरिक्षेषु वायुश्च-
त्यादि । अन्तरिक्षलोकानां वायोः संचरणस्थानत्वात्स तत्रोतप्रोतभावेनावस्थि-
तः । सूक्ष्मतारतम्यभावक्रेमणोत्तरोत्तरं सातिशयभोगाश्रायाकारेण परिणतानि
संहतानि पञ्चभूतन्येवावस्थानविशेषैस्तत्तद्दृष्टे कवेन व्यपदिश्यते । अत एव

देवल्लोकाश्च हे देवा इन्द्रलोकेषु संस्थिताः ॥ १२ ॥
 प्राजापत्येषु लोकेषु स्थिता ऐन्द्राः सुरर्षभाः ।
 प्राजापत्यास्तथा लोका ब्रह्मलोकेषु संस्थिताः ॥ १३ ॥
 विष्णुलोकेषु हे देवा ब्रह्मलोकाः सुसंस्थिताः ।
 विष्णुलोकास्तथा ओता रुद्रलोकेषु हे सुराः ॥ १४ ॥
 रुद्रलोकाः स्थिता लोकेष्वाश्वरस्य सुरर्षभाः ।
 सदाशिवस्य लोकेषु स्थिता ह्यैशाः सुरर्षभाः ॥ १५ ॥
 ओताः प्रोताश्च ते लोका ब्रह्मसंज्ञे परे शिवे ।
 एवं सर्वे सदा साक्षिस्वरूपे प्रत्यगात्मनि ॥ १६ ॥
 सर्वान्तरतमे प्रोता ओता अध्यासतः स्थिताः ॥ १७ ॥
 सर्वाधिष्ठान(रूप)भूतस्तु प्रत्यगात्मा स्वयंप्रभः ।

सर्वत्रान्तरिक्षलोकेषु गन्धर्वलोकेष्वित्येवमेकैकस्मिन्नपि लोके बहुवचनप्रयोगः
 ॥ १०—१२ ॥ प्राजापत्येष्विति । प्राजापतिः स्थूलशरीराभिधानी विराट् ।
 तच्छरीरारम्भकाणि वैराजपदोपभोगसाधनानि पञ्च भूतानि प्राजापत्या लोका-
 स्तेष्वित्यर्थः । प्राजापत्यास्तथेति । हिरण्यगर्भरूपापनेन ब्रह्मणा पञ्चीकृतानि
 ब्रह्माण्डारम्भकाणि तान्येव वियदादिभूतानि ब्रह्मलोकशब्देनोच्यन्ते । तेषु का-
 रणभूतेषु कार्यभूताः प्राजापत्यलोका ओतप्रोतभावेनावस्थिता इत्यर्थः
 ॥ १३—१६ ॥ अध्यासतः स्थिता इति । यथैवमेते सर्वे लोकाः स्वस्व-
 व्यपकेष्वध्यासत एव वस्थिता अतो न वास्तवाः । एवमेव सर्वदा ते सर्वे
 ब्रह्मलोकान्ताः स्वप्रतीत्यधिष्ठानभूते साक्षिद्रूपे प्रत्यगात्मनि सर्वान्तरे मायावशे-
 नोतप्रोतभावेनावस्थिताः । सर्वाधिष्ठानभूतस्तु प्रत्यगात्मा स्वव्यतिरिक्ते कस्मि-
 न्निदोतप्रोतभावेनावस्थितो न भवति किंतु स्वमहिमप्रतिष्ठः । परार्धीनप्रकाशा-
 नां सद्विलक्षणां नानामेव सत्तास्पुरणसिद्धये तादृशे वस्तुन्योतप्रोतभावः । अयं तु
 स्वयंप्रभः स्वयंप्रक.शमानः सत्स्वभावश्च कुतोऽन्यस्मिन्नाधार ओतप्रोतभावेना-

न कस्मिंश्चित्स्थितः साक्षी सत्स्वरूपः सुरर्षभाः ॥ १८ ॥

यस्मिन्नध्यस्तरूपेण स्थितं सर्वं निरूपणे ।

स एव सकलं नान्यदिति सम्यङ्निरूपणम् ॥ १९

योऽयमात्मा स्वयं भाति सत्तयाऽन्यविवर्जितः ।

स एव साक्षात्सर्वेषामन्तर्यामी न चापरः ॥ २० ॥

पृथिव्यामपि यस्तिष्ठन्पृथिव्या अन्तरः सदा ।

यं न वेद सुराः पृथ्वी शरीरं यस्य भूरपि ॥ २१ ॥

योऽन्तरो यमयत्येतां भूमिं निष्क्रियरूपतः ।

एष एव हि नः साक्षादन्तर्यामी परामृतः ॥ २२ ॥

अप्सु तिष्ठन्नपां देवा अन्तरो यं न ता विदुः ।

आपः शरीरं यस्यैता योऽन्तरो यमयत्यपः ।

वतिष्ठेतेत्यर्थः ॥ १७ ॥ १८ ॥ एवं पृथिव्यादीनां ब्रह्मलोकान्तानां सर्वान्तरे प्रत्यगात्मन्यध्यस्ततया प्रतीतिं प्रतिपाद्य परमार्थतोऽधिष्ठानाव्यतिरिक्तत्वमाह— यस्मिन्निति ॥ १९ ॥ एवं सर्वजगत्कल्पनास्पदत्वेनाऽऽत्मनः सर्वान्तरत्वमुपपाद्यान्तर्यामितयाऽपि तत्प्रतिपादयितुमन्तर्यामिब्राह्मणं संगृह्णाति—योऽयमात्मेत्यादिना । योऽयं सर्वान्तरः प्रागुदीरित आत्मा सत्स्वभावः स एव सर्वेषां ह्यन्तरवस्थाय नियमनादन्तर्यामी । न तु प्रत्यगात्मनस्तस्मादन्यः कश्चिदित्यर्थः ॥ २० ॥ श्रुतौ ह्यधिदैवतमाधिभूतमध्यात्मं च तदुपादानत्वेनान्तरवस्थितो निरस्तसमस्तोपाधिकः प्रत्यगात्मा तत्तन्नियमनव्यपारयोगादन्तर्यामीत्याम्नातम् “यः पृथिव्यां तिष्ठन्” इत्यादिना तच्छ्रोक्ती करोति—पृथिव्यामिति । यः करणभूत आत्मा पृथिव्यामभितस्तिष्ठन्भवति पृथिव्या बहिरवस्थितो न तां नियन्तुं शक्नोतीत्यभिप्रेत्य विशिनष्टि—पृथिव्या अन्तर इति । उपादानकारणत्वेन पृथिव्या अभ्यन्तरप्रदेशेऽपि व्याप्य वर्तमानत्वात्स पृथिव्या अन्तरः । एवमन्तर्वर्तमानं यं पृथिवी देवता न वेद ममाप्यन्यः कश्चिन्नियन्ता वर्तत

एष एव हि नः साक्षादन्तर्यामी परामृतः ॥ २३ ॥

एवमग्रेष्व यो नेता चान्तरिक्षस्य हे सुराः ॥ २४ ॥

वायुपूर्वस्य सर्वस्य चेतनाचेतनस्य च ।

एष एव हि नः साक्षादन्तर्यामी परामृतः ॥ २५ ॥

अदृष्टोऽयं सुरा द्रष्टा श्रोतैवायं तथाऽश्रुतः ।

इति । यस्य चैषा पृथिवी शरीरं शरीरवदाच्छादिका न ततोऽतिरिक्तं शरीर-
मस्ति । एवंभूतो यः परमात्मैतां भूमिमन्तरवस्थितः सन्नियमयति स्वव्यापारे
प्रेरयत्येष एवान्तर्यामी । नन्वन्तर्यमनलक्षणव्यापारयोगात्तस्य विक्रियाप्रसाक्ति-
रित्यत आह—निष्क्रियेति । यत्तस्य पारमार्थिकं निष्क्रियं रूपं तदपरित्यागे-
नैवोपाधिवशान्नियच्छतीत्यर्थः । ननु सोपाधिकत्वादयमप्यस्मदादिवत्काश्चिज्जीव
एवेत्याशङ्क्याऽऽह—परामृत इति । अन्तर्यमनोपाधेर्यामीयत्वेनानभिमानात्सा-
क्षादयमेव परामृतः । विकारजातेभ्यः परः सांसारिकदुःखाद्यसंस्पृष्टः परमात्मे-
त्यर्थः । अप्सु तिष्ठन्निति पर्यायेऽप्येवं योज्यम् ॥ २१—२३ ॥ एवं पर्याय-
द्वयं यथाश्रुति ग्रन्थयित्वा “योऽग्नौ तिष्ठन्” “योऽन्तरिक्षे तिष्ठन्” इत्येवमा-
दीन्पर्यायान्समानपाठत्वादतिदेशेन संगृह्णाति—एवमिति । वायुपूर्वस्येति ।
“यो वायौ तिष्ठन्” इति निर्दिष्टो वायुः पूर्वो यस्य “दिवि तिष्ठन्” इत्या-
दिना निर्दिष्टस्य दुष्प्रभृतेः स तथोक्तः । तस्य चेतनाचेतनात्मकस्य सर्वस्य
कार्यप्रपञ्चस्य यो नेता स्वव्यापारेषु नियमेन प्रेरयितैष एव सर्वान्तरः प्रत्यगा-
त्मैवान्तर्यमनयोगादन्तर्यामी भवतीत्यर्थः ॥ २४ ॥ २५ ॥ नन्विममन्तर्यामिणं
स्वात्मनि तिष्ठन्तमस्मदादिवत्पृथिव्यादिदेवता अपि कस्मान्न विदुरित्यत आह—
अदृष्टोऽयमिति । रूपराहित्येन कस्यचिदपि चक्षुर्दर्शनस्यायमविषय इत्यदृष्टः ।
स्वयं तु चक्षुषि संहिनिजत्वादृशिस्वरूप इति द्रष्टा । तथा शब्दराहित्यात्कस्य-
चिदपि श्रोत्रविषयतामप्यत्र इत्यश्रुतः । सर्वश्रोत्रेषु संनिधानेनालुप्तश्रवणशक्ति-
त्वाच्छ्रोता संकल्पविकल्पात्मकं मनस्तेनाविषयीकृतत्वादमतः स्वयमलुप्तमनन-
शक्तिः सन्सर्वत्र मनःसु संनिधानान्मन्ता निश्चयात्मिका बुद्धिर्विज्ञानं तत्र

अमतश्च तथा मन्ता विज्ञाता केवलं सुराः ॥ २६ ॥

रविसोमामिपूर्वेषु विनष्टेष्वयमास्तिकाः ।

चित्तसाक्षितया भाति स्वप्रकाशेन केवलम् ॥ २७ ॥

चित्तव्यापारनाशे तु तदभावं सुरर्षभाः ।

स्वप्रकाशेन जानाति सुषुप्तौ देव तामपि ॥ २८ ॥

संनिधानात्केवलं विज्ञातैव न तु ते न विज्ञानेन विषयीकृत इत्यर्थः । एतेन “अदृष्टो द्रष्टाऽश्रुतः श्रोता” इति श्रुतेरर्थः संगृहीतः । एवमन्तर्यामिण एव द्रष्टृश्रोतृमन्तृत्वादिरूपेण प्रतिपादनाभियन्तव्यानां द्रष्टृप्रभृतीनामन्य एव नियन्तेति भेदभ्रमो व्युदस्तः । अत एव श्रूयते “नान्योऽतोऽस्ति द्रष्टा नान्योऽतोऽस्ति श्रोता” इत्यादि ॥ २६ ॥ नन्वन्तर्यामिणोऽप्यन्य एव जाग्रत्स्वप्नावस्थासु सुखदुःखभोक्तरः संसारिणो जीवा इत्याशङ्क्य तदनन्यत्वप्रतिपादनाय षष्ठाध्यायगतं ज्योतिर्ब्राह्मणं संगृह्णाति—रविसोमेत्यादिना । ज्योतिर्ब्राह्मणे हि जाग्रत्स्वप्नावस्थासु तत्तदवस्थागतपदार्थैर्व्यवहारतोऽप्यस्योक्तविधस्याऽऽत्मनस्तत्कृतपुण्यपापादिसकलधर्माननुगमनमसङ्गत्वं स्वयंज्योतिष्ठादिनिरतिशयानन्दस्वाभाव्यमद्वितीयत्वं चेत्येतानि प्रतिपादितानि । तत्रावस्थात्रयसाक्षिण आत्मनः स्वयंज्योतिष्प्रतिपादनाय यदाम्नायते—“अस्तमित आदित्ये यज्ञवल्क्य चन्द्रमस्यस्तमिते शान्तेऽग्नौ शान्तायां वाचि किंज्योतिरेवायं पुरुष इत्यमैवस्य ज्योतिर्भवति” इत्यादि तत्संगृह्णाति—रविसोमेति । सूर्यादिषु बाह्यज्योतिषु व्यावृत्तेष्वप्यात्मा स्वस्वरूपभूतचैतन्यप्रकाशश्चित्तस्थान्तःकरणस्य साक्षितया स्वस्वरूपप्रकाशेनैव सर्वदा भाति नतु स्वप्रतिभाने बाह्यं ज्योतिरपेक्षत इत्यर्थः एतेन जाग्रदवस्था वर्णिता ॥ २७ ॥ चित्तव्यापारेति । यदा तु स्वप्नावस्थायां चक्षुरादीन्द्रियाणामुपरतत्वाच्चित्तस्यापि बाह्यविषयव्यापारोपरमः केवलं स्वप्नपदार्थकरपरिणमेनावस्थानम् । तदा स एवाऽऽत्मा प्रकाशान्तरनिरपेक्षेण स्वरूपचित्प्रकाशेनैव स्वप्नावस्थां जानाति । सुषुप्तौ वेदेति । यदा तु कारणभूते भावरूपाज्ञान इन्द्रियान्तरवच्चित्तमपि लीयते तदा सुषुप्तवस्था तदानीं केवलाज्ञानमयी तामप्यवस्थां स्वरूपचित्प्रकाशेनैवायमात्मा जानाति ॥ २८ ॥

आविर्भावतिरोभावरहितस्तु स्वयंप्रभः ।

भावाभावात्मकं सर्वं सदाऽयं वेद केवलः ॥ २९ ॥

भावाभावात्मना वेद्यं समस्तं सुरपुङ्गवाः ।

वेत्तैवायं न चैवान्यदिति सम्यङ्निरूपणम् ॥ ३० ॥

एवं द्वैतं विचारेण स्वात्मना वेद यः पुमान् ।

स योगी सर्वदा द्वैतं पश्यन्नपि न पश्यति ॥ ३१ ॥

द्रष्टृदृष्टेर्न नाशोऽस्ति दृश्यमेव विनश्यति ।

अतस्तिसृष्ववस्थासु स्वयंप्रकाशमानश्चिदात्माऽऽविर्भावतिरोभावधर्मरहितः । अत एव सदा सर्वदा भावाभावात्मकं ज्ञाताज्ञातभेदेन द्विविधं सर्वं जगत्केवलो निरस्तसमस्तोपाधिकः स्वप्रकाशचिन्मात्ररूपोऽयमात्मा जानाति ॥ २९ ॥ भावाभावात्मनेति । ज्ञाताज्ञातरूपेणेत्यर्थः । उक्तं ह्याचार्यैः—“सर्वं वस्तु ज्ञाताज्ञाततया साक्षिचैतन्यस्य विषय एव” इति । एवं रविसोमादिबाह्यप्रकाशनिरपेक्षत्वाज्जाग्रदाद्यवस्थासु स्वयं सर्वस्य भासकत्वादात्मनः स्वयंज्योतिष्ट्वं व्यावर्तमानस्ववस्थास्वनुवृत्तेरतस्तद्व्यतिरेकश्चेत्येतावत्सिद्धमिति निगमयति—वेत्तैवेति । वेत्ता वेदितैव केवलं विद्यते न चान्यद्वेद्यमस्ति तस्य परिकल्पितत्वेन मिथ्यात्वादित्यर्थः ॥ ३० ॥ “यद्वै तन्न पश्यति पश्यन्वै तन्न पश्यति” इत्याद्यां श्रुतिं व्याचष्टे—एवं द्वैतमित्यादिना । एवमुक्तरीत्याऽवस्थात्रयसाक्षिणं ततो विविक्षं स्वयंज्योतिःस्वभावमेव तमात्मानं स्वात्मत्वेन यो जानाति स योगी सर्वदा सर्ववस्थासु पश्यन्नपि द्वैतं न पश्यतीत्यन्वयः । अयमर्थः । विदुषः स्वव्यतिरिक्तस्याविद्यातत्कार्यस्य विद्यया निवर्तितत्वादसौ द्वैतं जगच्चक्षुरादीन्द्रियजनितविशेषविज्ञानेन पश्यति । अथापि स्वरूपज्ञानेन भासमान एव भवति ॥ ३१ ॥ कुत इत्यत आह—द्रष्टृदृष्टेरिति । द्रष्टुरात्मनश्चित्प्रकाशरूपा या दृष्टिस्तस्या नाशो नास्ति । यथाऽग्नेरौष्ण्यं यावदग्निभावि तथाऽविनाशिना आत्मनो दृष्टिरप्यविनाशिनी यावद्द्रव्यभाविनी । अतस्तस्या नाशशङ्का न कार्येत्यर्थः । एतेन “न हि द्रष्टृदृष्टेर्विपरिलोपो विद्यतेऽविनाशित्वात्” इत्येषा

तच्च द्वैतं दृशेद्दृश्यं नास्ति द्रष्टाऽस्ति केवलम् ॥ ३२ ॥

एषाऽस्य परमा संपदतिश्च परमाऽस्य तु ।

एषोऽस्य परमो लोक एतद्धि परमं सुखम् ॥ ३३ ॥

अहिनिर्व्वयनीं मुक्तां यथाऽहिः स्वात्मना पुनः ।

न पश्यति तथा विद्वान्न देहेऽहंमतिर्भवेत् ॥ ३४ ॥

श्रुतिर्व्याख्याता । ननु सा दृष्टिः सर्वदा विद्यते चेत्तयैव सर्वदा दृश्यजगत्प्रति-
भासः कुतो नेत्यत आह—दृश्यमेवेति । हि यस्माद्दृश्यं दृग्विषयं द्वैतं जगन्न
पश्यति । अधिष्ठानयाथात्म्यज्ञानेन प्रतिपन्नोपाधौ विलापितं भवति । अतो
विषयाभावकृत एव विशेषाप्रतिभासो न तु चित्स्वरूपविपरिलोपकृत इत्यर्थः ।
अतस्तद्द्वैतं दृशेः प्रत्यगात्मस्वरूपप्रकाशेन प्रकाश्यं समाधिसुषुप्त्याद्यवस्थासु
नैवास्ति । द्रष्टा चिदात्मैव केवलं विद्यते । एतेन “न तु तद्वितीयमस्ति”
इत्यादिश्रुतिरुक्तार्था भवति ॥ ३२ ॥ एवमद्वितीयात्मज्ञाननिष्ठस्य यद्व्यादीनां
निरतिशयत्वमाम्नायते “एषाऽस्य परमा गतिः” इत्यादिना तत्संगृह्णाति—
एषाऽस्येति । यत्र नान्यत्पश्यति नान्यच्छृणोति नान्यद्विजानाति सैषा ब्रह्मनिष्ठा
परमा संपत् । इतरासां संपदां कृतकत्वेनानित्यत्वान्नित्याद्वितीयब्रह्मात्मनिष्ठैव
विशिष्टा संपदित्यर्थः । तथैषैवास्य विदुषो गतिः परमा । ब्रह्मादिस्तम्बपर्यन्ता-
स्वन्या गतयोऽविद्यापरिकल्पितत्वादपरमा इत्यर्थः । तथाऽस्य विदुष एष एव
परमो लोकः । ये कर्मफलश्रया लोकास्तेऽपरमाः । उदीरितब्रह्मात्मनिष्ठा तु
स्वाभाविकत्वान्न केनचित्कर्मणा जायत इति निरतिशयत्वाद्भोक्तव्यमानत्वाच्च
परमो लोक इत्यर्थः । एतदेव हि परमं सुखं यन्निरतिशयानन्दब्रह्मात्मभावे-
नावस्थानं तत्खलु नित्यत्वात्परमं वैषयिकसुखं ह्यनित्यत्वादपरमं तल्लेशभूतत्वा-
दुपेक्षणीयमित्यर्थः ॥ ३३ ॥ एवं ब्रह्मीभूतः पुरुषः पुनः कार्यकारणसंघातं
नाऽऽत्मत्वेनाभिमन्यत इत्येतत्सदृष्टान्तं श्रुत्या प्रतिपादितम् “तद्यथाऽहिनि-
र्व्वयनी वल्मीके मृता” इत्यादिना तत्संगृह्णाति—अहिनिर्व्वयनीं मुक्तामिति ।
अहिनिर्व्वयनी सर्पत्वक् । सर्पाश्रये वल्मीकादौ निर्मुक्तां तां त्वचं यथाऽहिः
सर्पः पुनः स्वात्मभावेन न पश्यति । एवं ब्रह्म विद्वानपि विविक्तं देहादिकं

सर्वाधारे स्वतःसिद्धे शिवसंज्ञे तु निर्मले ।

प्रत्यग्रूपे परानन्दे नेह नानाऽस्ति किञ्चन ॥ ३५ ॥

मृत्योः स मृत्युमाप्नोति इह नानेव पश्यति ।

तस्मादध्यस्तमंज्ञानं तत्कार्यं चाऽऽत्मरूपतः ॥ ३६ ॥

एकधैव महायासाद्द्रष्टव्यो हि मुमुक्षुभिः ।

न कदाऽप्यात्मभावेनाभिमन्यत इत्यर्थः ॥ ३४ ॥ अपि च । देहाद्यात्मभावस्य भेदाधीनत्वात्तस्य चानिरूपणादित्यभिप्रेत्य तन्निषेधश्रुतिमुदाहरति—नेह नानाऽस्तीति । अत्रेहेति सप्तम्यन्तेन यन्निषेधाधिकरणत्वेन निर्दिष्टं तद्विवृणोति—सर्वाधार इति । यस्मादुक्तविधं ब्रह्म द्वैतजगत्प्रतिभासस्याधिष्ठानमतस्तदेव तन्निषेधस्यावधिरिति यदुक्तं द्वैतप्रपञ्चवत्तस्याप्यध्यस्तत्वशङ्कां वारयति—स्वतःसिद्ध इति । स्वत एव सिद्धं न पुनरधिष्ठानान्तरेऽध्यस्तत्वेनान्याधीनसत्ताकमिति यावत् । निर्मल इति मायाया व्युदासः । एवंभूते शिवसंज्ञे प्रत्यग्रूपेणावस्थितेऽस्मिन्नात्मनि पृथग्भूतं किमपि वस्तु परमार्थतो नास्तीत्यर्थः ॥ ३५ ॥ श्रुत्युक्तं विपक्षे बाधकमुदाहरति—मृत्योरिति । योऽस्मिन्प्रत्यगात्मभावेनावस्थिते ब्रह्मणि भेदं पश्यत्यहमन्योऽन्यजगदीश्वरादिकमिति सोऽयमविद्यावशीकृतः सन्मृत्योर्मरणात्पुनर्मृत्युं मरणं प्राप्नोति पुनः पुनर्जायमानो म्रियमाणश्च भवतीत्यर्थः । अत उक्तविधमद्वितीयात्मदर्शनमेव प्रशस्तमिति निगमयति—तस्मादिति । यदेवं पारमार्थिको भेदो नास्ति तस्मादज्ञानं तत्कार्यं च वियदादिभूतभौतिकं जगच्च सर्वमद्वितीये ब्रह्मण्यध्यस्तम् । अतश्चेदं सर्वमधिष्ठानात्मरूपेणैकप्रकारेणैव द्रष्टव्यम् । यस्मादेकधैवेत्ययमुत्तरशेषः ॥ ३६ ॥ एवं ह्याम्नातम्—“एकधैवानुद्द्रष्टव्यमेतदप्रमेयमजं ध्रुवम्” इति । तस्यायमर्थः । एकधैवैकेनैव प्रकारेण विज्ञानघनैकरसत्वलक्षणोनायमात्मा मुमुक्षुभिर्महायासाद्द्रष्टव्यः । शान्तिदान्यादिलक्षणसाधनकलापानुष्ठानजनितं महायासं प्राप्याऽऽत्मसाक्षात्कारः संपादनीयः । महायासादिति कर्मणि ल्यब्लोपे पञ्चमी । ननु दृग्रूप आत्मा चेद्द्रष्टव्यस्तर्हि दृशिर्कर्मत्वाद्वटवत्तस्य दृश्यत्वं स्यादित्यत आह—

अयमात्माऽप्रमेयश्च विरजश्च महान्ध्रुवः ॥ ३७ ॥

तमेव धीरो विज्ञाय प्रज्ञां कुर्वीत ब्राह्मणः ।

नानुध्यायाद्ब्रह्मशब्दान्वाचो विग्लापनं हि तत् ॥ ३८ ॥

स वा एष महानात्मा जन्मनाशविवर्जितः ।

वशी सर्वस्य लोकस्य सर्वस्येशान एव च ॥ ३९ ॥

सर्वस्याधिपतिः शुद्धो न भूयान्साधुकर्मणा ।

अप्रमेयश्चेति । अन्यत्खल्वन्येन प्रमीयते । अद्वितीयस्त्वात्मा कथमन्येन प्रमेयः स्यादतः स्वविषयसाक्षात्कारे संजाते सति स्वरूपप्रकाशेनैव प्रकाशत इति भवत्यसावप्रमेयः । विरजश्चेति । रजो नाम धर्माधर्मादिमलं तद्रहितः । महान्सर्वकारणत्वेन सर्वव्यापी । ध्रुवः कूटस्थनित्यः ॥ ३७ ॥ ‘तमेव धीर’ इति मन्त्रं संगृह्णाति—तमेवेति । तमुक्तविधमात्मानमेव धीरो धीमानुपदेशतः शास्त्रतश्च विज्ञाय पुनस्तद्विषयां साक्षात्काररूपिणीं प्रज्ञां कुर्वीत । न खल्वपरोक्षभ्रमः परोक्षज्ञानेन निवर्तत इति भावः । एवमात्मविदनात्मविषयान्ब्रह्मशब्दानानुध्यायान्नानुचिन्तयेत् । ध्यायतेर्लेख्याडागमः । कुत इत्यत आह—वाच इति । हि यस्मात्तद्ब्रह्मशब्दानुचिन्तनं वाचो विग्लापनं वागिन्द्रियस्य विशेषेण ग्लानिकरं तस्मादित्यर्थः ॥ ३८ ॥ उक्तवक्ष्यमाणकृत्स्नोपनिषत्प्रतिपादनपरा “स वा एष महानज आत्मा” इत्यादिका येयं काण्डिका समाम्नाता तां संगृह्णाति—स वा एष इति । तत्र तावद्वेद्यस्वरूपं प्रतिपाद्यते । स पूर्वोक्तो जगत्कारणभूत एष ह्यन्मध्येऽवस्थितो योऽयं महानपरिच्छिन्न आत्मा जन्मनाशादिसकलसांसारिकभावविकाररहितः स एव सर्वस्य ब्रह्मेन्द्रादिजनस्य वशी सर्वो ह्यस्य वशे वर्तते । आम्नायते हि—“भीषाऽस्माद्वातः पवते । भीषोदेति सूर्यः” इत्यादि । न केवलं वशी । तस्य च ब्रह्मादिस्तम्बान्तस्य सर्वस्येशान ईशिता च भवति ॥ ३९ ॥ तत्रेशानत्वं निरङ्कुशमित्याह—सर्वस्याधिपतिरिति । अधिपतिरधिष्ठाय पालयिता । स्वतन्त्र इत्यर्थः । यो ह्यधिष्ठाय पालयति स ईष्टे यश्चेशानः स वशी भवत्येवं त्रयाणां विशेषणानामुत्तरोत्तरस्य पूर्वपूर्वहेतुत्वं द्रष्टव्यम् । यतोऽयमात्मा शुद्धोऽनाधेयातिशयस्वरूपः ।

कर्मणाऽसाधुना नैव कनीयान्सुरपुङ्गवाः ॥ ४० ॥

एष सर्वेश्वरः साक्षाद्भूताधिपतिरेव च ।

भूतपालश्च लोकानामसंभेदाय हे सुराः ॥ ४१ ॥

एष सेतुर्विधरणस्तमेव ब्राह्मणोत्तमाः ।

वेदानुवचनेनापि यज्ञेन सकलेन च ॥ ४२ ॥

दानेन तपसा देवास्तथैवानशनेन च ।

अतः साधुना शास्त्रविहितेनाग्निहोत्रादिकर्मणा न भूयान्भवति । पूर्वावस्थातः केनचिद्धर्मेणोपचितो न भवतीत्यर्थः । तथाऽसाधुना शास्त्रप्रतिषिद्धेन ब्रह्म-
ननादिना कनीयानल्पतरोऽपि न भवति । पूर्वावस्थातो न हीयत इत्यर्थः ।
कर्मवशीकृतस्य ह्यात्मनः साध्वसाधुकर्मजन्यातिशयमाकृत्यं संभवति । एष तु
निरुपाधिक आत्मा सर्वेश्वरः कर्मसहितस्य सर्वस्य जगत ईशानशीलः । अत-
स्तत्परतन्त्रे साध्वसाधुकर्मणी तस्मिन्नुपचयापचयलक्षणं विकारं जनयितुं न
प्रभवत इत्यर्थः ॥ ४० ॥ तथा साक्षादेष एव प्रत्यगात्मा ब्रह्मादिस्तम्बान्तानां
सर्वेषां भूतानामधिपतिः । तथा तानि भूतानि पालयतीति भूतपालः ।
लोकानां भूरादीनां ब्रह्मलोकान्तानामसंभेदाय तत्तन्मर्यादायाः संभेदोऽतिक्रमो
मा भूदित्येतदर्थम् ॥ ४१ ॥ एष एवाऽऽत्मा विधरणो वर्णाश्रमादिव्यवस्थाया
विधारयिता सन्सेतुर्भवति । यथा लौकिकः सेतुरसंभेदहेतुस्तद्वदयं भवती-
त्यर्थः । अयं भावः । तत्प्रणीतश्रुतिस्मृत्युक्तमार्गं योऽनुतिष्ठति तज्जन्यसुकृतेन
संसारार्णवं संतारयतीति सेतुः । एवं वेद्यस्वरूपं प्रतिपाद्य तद्विद्योत्पत्तौ वेदा-
नुवचनादेर्यत्साधनत्वमाम्नातम्—“तमेतं वेदानुवचनेन” इत्यादि तत्सगृह्णा-
ति—तमेवेति । मन्त्रब्राह्मणात्मकस्य कृत्स्नस्य वेदस्य यन्नित्यस्वाध्यायलक्षण-
मनुवचनं तेन । तथा तत्प्रतिपाद्येन नित्यनैमित्तिकरूपेण यज्ञेनाग्निहोत्रादिना
॥ ४२ ॥ दानेन श्रुतिस्मृतिपुराणविहितेन तुलापुरुषादिना । तथाऽनशन-
रूपेण तपसा न तु कृच्छ्रचान्द्रायणादिना । अत्रानशनशब्देन कामानशनं
विवक्षितं न तु भोजननिवृत्तिः । तथा सति जीवनलोपप्रसङ्गेन विद्यानुत्पत्ति-

वेत्तुमिच्छति यो विद्वान्स मुनिर्नेतरो जनः ॥ ४३ ॥

नेति नेतीति निष्कृष्टो य एष सर्वसाधकः ।

सोऽयमात्मा सदा ग्राह्यस्वरूपो न हि गृह्यते ॥ ४४ ॥

तथाऽशीर्यस्वभावश्च हे देवा नैव शीर्यते ।

प्रसङ्गात् । एवमेतैर्वेदानुवचनादिभिस्तमुक्तविधमात्मानमेव यो वेत्तुं वेदितुं ज्ञातु-
मिच्छति । अत्र तृतीयाश्रुत्याऽन्तःकरणशुद्धिद्वारा वेदानुवचनादीनां विविदि-
षासाधनत्वमुपन्यस्तम् । स चोत्पन्नविविदिषः पुनर्वक्ष्यमाणैः शान्तिदान्यादिभिः
श्रवणादिभिश्चोत्पन्नया विद्यया तमुदीरितरूपमात्मानं साक्षात्कुर्वन्नेव मननधर्म-
योगान्मुनिर्योगी भवति । न त्वितरोऽनात्मज्ञो जनः । तस्य ह्यानात्मविषये
सत्यपि मनने कर्मसंबन्धात्कर्मत्वमेव न मुनित्वम् । आत्मवित्तु कृतकर्तव्यत्वा-
त्केवलं मुनिरेव । अनेन च “एतमेव विदित्वा मुनिर्भवति” इति श्रौतमव-
धारणं व्याख्यातं भवति ॥ ४३ ॥ सर्वस्य वशी सर्वस्येशान इत्यादिना
विधिमुखेन प्रतिपादितस्याऽऽत्मतत्त्वस्य सोपाधिकत्वशङ्का मा भूदित्यधुना
व्यतिरेकमुखेन यदबाधनसगम्यं स्वरूपं प्रतिपादितम् “स एष नेति नेत्या-
त्मा” इत्यादिश्रुत्या तत्संगृह्णाति—नेति नेतीति । इदमर्थवाचिनेतिशब्देन
संनिहितं दृश्यं परामृश्यते । वीप्सया च तस्य सर्वस्य निषेधः । तदय-
मर्थः—यदिदं दृश्यं द्वैतजातमस्ति तत्सर्वं नेति नेतीति विलाप्य सर्वनिषेधाव-
धिभूतो योऽयं निष्कृष्टो निरस्तसमस्तोपाधिक आत्मा स एष सर्वसाधकः ।
अविद्याकर्मादिसर्वव्यवहारनिष्पादकः । नातोऽन्यः कश्चित्कर्ता भोक्ता परमा-
र्थतो विद्यत इत्यर्थः । तस्य च सर्वनिषेधावधिभूतस्याऽऽत्मनः स्वाभाविकं
रूपमाह—सोऽयमिति । योऽयमुदीरितरूपः प्रत्यगात्मा सर्वदा हस्तपादादि-
भिरिन्द्रियैरग्राह्यस्वभावः । न ह्यसौ केनचिदिन्द्रियेण गृह्यते । इन्द्रियाणां
रूपादिमद्वस्तुविषयत्वात् ॥ ४४ ॥ तथाऽयमात्माऽध्यस्तप्रपञ्चवद्विशरणशील-
स्वरूपोऽपि न भवति । न खल्वसौ शीर्यते । निरवयवत्वेन विशरणासंभवात् ।
अतो दृश्यनिषेधावधिभूतं तत्तत्त्वं सर्वदा बाधविधुरस्वरूपमित्यर्थः । ननूपग-
मापगमधर्मवतो दृश्यस्य संपर्कवशात्तदधिष्ठानस्याऽऽत्मनोऽपि विकारः किं न

असङ्गरूपो भगवान्सर्वदा न हि सज्जते ॥ ४५ ॥

एष नित्यो महिमा ब्राह्मणस्य न वर्धते कर्मणा

नो कनीयान् । तस्यैव स्यात्पदवित्तं

विदित्वा नलिप्यते कर्मणा पापकेन ॥ ४६ ॥

तस्माद्ब्रह्मज्ञानलाभाय विद्वाञ्छान्तो दान्तः

सत्यवादी भवेच्च । कर्मत्यागी सर्ववेदान्त-

सिद्धं विद्याहेतुं संततं त्वभ्युपेयात् ॥ ४७ ॥

स्यादित्यत आह—असङ्गरूप इति । पद्मपत्रवन्निलेपस्वरूपः । न ह्यसौ कचि-
त्सज्जत आत्मीयत्वेन कचिदप्यभिमानाभावात् । आसक्तिहेतोर्दृश्यस्य च मिथ्या-
भूतस्य परमार्थतयाऽऽसङ्गकत्वासंभवात् । न हि मरुमरीचिकाजलैर्मरुभूमि-
राद्री क्रियत इति भावः ॥ ४५ ॥ “तदेतदचाऽभ्युक्तम्” इति श्रुत्या प्रति-
पादितार्थसंवादित्वेनोदाहृतमृद्भान्त्रं संगृह्णाति—एष नित्य इति । स एष नेति
नेत्यात्मेति श्रुत्याऽतद्व्यावृत्तिमुखेन यदात्मनः स्वरूपं प्रतिपादितमेष एव ब्राह्मणस्य
ब्रह्मविदो नित्यो महिमा । अन्ये तु महिमानः कर्मकृतत्वादनित्याः । अयं तु
स्वाभाविकत्वान्नित्य इत्यर्थः । कुत इत्यत आह—न वर्धत इति । पुण्यपाप-
रूपेण द्विविधेन कर्मणा वृद्ध्यवृद्धिलक्षणां विक्रियां न प्राप्नोति । विकारहेतु-
सङ्गविरहस्य प्रतिपादितत्वात् । अतो निर्विकारत्वाद्देव एव नित्यो महिमेत्यर्थः ।
तथा च तस्यैव महिम्नः पदवित्स्यात् । पद्यते गम्यते ज्ञायत इति पदं स्वरूपं
तस्य पदस्य वेदिता भवेदित्यर्थः । तद्वेदनस्य फलमाह—तं विदित्वेति ।
तं नित्यमहिमरूपमात्मानं साक्षात्कृत्य विद्वान्पापकेन कर्मणा न लिप्यते । अत्र
पापशब्देन पापवत्पुण्यस्यापि संसारहेतुत्वात्तदुभयं विवक्षितम् । अतः संसार-
हेतुभूतेन पुण्यपापरूपेण द्विविधेन कर्मणा लेपो विदुषो विद्यया निवर्त्यत
इत्यर्थः ॥ ४६ ॥ तत्र विद्योत्पत्तौ बहिरङ्गसाधनानि वेदानुवचनादीनि प्राग्द-
र्शितानि । अथ “ तस्मादेवंविच्छान्तो दान्तः ” इत्यादिश्रुतिप्रतिपादितान्यन्त-
रङ्गसाधनानि दर्शयति—तस्मादिति । यस्मादद्वितीयात्मविज्ञानस्येदं ग्विधं फलं

त्रिपुण्ड्रमुद्धूलनमास्तिकोत्तमाः सदाऽऽचरे-
 च्छंकरवेदने रतः । शिवादिशब्दं च जपे-
 द्विशेषतः प्रपूजयेद्भक्तिपुरःसरं हरम् ॥ ४८ ॥
 साधनैः सकलैः सहितः सुरा वेदनेन समस्त-
 मिदं जगत् । देवरूपतयैव तु निश्चितं
 वेद हस्ततलस्थितबिल्ववत् ॥ ४९ ॥
 नैनं पाप्मा तरति ब्रह्मनिष्ठं सर्वं पापं तरति
 प्राकृतं च । नैनं पाप्मा तपति ब्रह्म-

तस्मात्तल्लोभाय शान्त्यादिगुणयुक्तो भवेत् । तत्र शान्तो बाह्येन्द्रियव्यापारादु-
 परतः । दान्तो मानसविषयतृष्णाभ्यो निवृत्तः । सत्यवादीति । एतच्च सत्य-
 वदनं कृत्स्नयोगाङ्गोपलक्षणम् । कर्मत्यागीति श्रुतिगतोपरतपदस्य व्याख्यानम् ।
 लोकान्तरसाधनानि विद्याया विरोधीनि यानि कर्माणि तत्त्यागी भूवेत्यर्थः । सर्व-
 वेदान्तसिद्धमिति । श्रोतव्यो मन्तव्य इत्यादिवेदान्तप्रतिपादितं श्रवणमननादिकं
 विद्याहेतुं निरन्तरमुपगच्छेदित्यर्थः ॥ ४७ ॥ तथा जाबालोपनिषदादिषु प्रति-
 पादितं त्रिपुण्ड्रधारणादिकमपि शिवप्रीतिकरत्वेन परविद्योत्पत्तावन्तरङ्गसाधनमि-
 त्याह—त्रिपुण्ड्रमिति ॥ ४८ ॥ साधनैः सकलैरित्यादि । वेदानुवचनादिभिः
 शान्तिदान्त्यादिभिः श्रवणमननादिभिश्चेत्यर्थः । हस्ततलेति । हस्ततलस्थित-
 बिल्वफलवत्सर्वस्य दृश्यजातस्य परशिवस्वरूपत्वमापरोक्ष्येण यो वेद जानाति
 ॥ ४९ ॥ तस्य किं भवतीत्येतत्प्रतिपादयति—नैनमिति । एवं सम्यग्ज्ञानिनं
 पाप्मा पुण्यपापलक्षणो न तरति नातिक्रामति स एव ब्रह्मविद्भवपरंपरोपभो-
 ग्यफलं तत्सर्वं पुण्यपापमतिक्रामति । तथा यच्चान्यत्प्राकृतं मायामयं कार्यजात-
 मस्ति तत्सर्वमतिक्रामति । एवं हि श्रूयते—“एतमु हैवैते न तरत इत्यतः
 पापमकरवमित्यतः कल्याणमकरवमित्युभे उ हैवैष एते तरति नैनं कृताकृते
 तपतः” इति । तत्र च कृतकृतयोरुभयोरपि पुण्यपापयोस्तरणीयत्वमताप-
 कत्वं च प्रतिपादितम् । अतोऽत्रापि पापग्रहणमुभयोरुपलक्षणार्थं द्रष्टव्यम् ।

निष्ठं सर्वं पापं तरति प्राकृतं च ॥ ५० ॥
 इत्थं ब्रह्म स्वात्मभूतं विदित्वा श्रद्धापूर्वं
 देहमेतं स्वकीयम् । अर्थं सर्वं क्षेत्रजातं
 समस्तं दद्यादस्मै देशिकेन्द्राय मर्त्यः ॥ ५१ ॥
 यश्चाऽऽतृणत्यवितथेन कर्णावदुःखं कुर्वन्नमृतं
 संप्रयच्छन् । तं विद्यात्पितरं मातरं च
 तस्मै न द्रुह्येत्कृतमस्य जानन् ॥ ५२ ॥

नैनं पाप्मा तरतीति श्रुतिं व्याख्याय नैनं पाप्मा तपतीत्यतापकत्वप्रतिपादिकां
 श्रुतिमपि संगृह्णाति—नैनमिति । कृताकृतलक्षणः पुण्यपापरूपः पाप्मैनं ब्रह्म-
 विदं न तपति । ब्रह्मविदेवाऽऽत्मज्ञानाग्निना सर्वं निर्दहति । कृताकृतयोः
 पुण्यपापयोरतापकत्वं तैत्तिरीयकेऽप्याम्नातम्—“एत५ह वाव न तपति किमहं
 साधु नाकरवं किमहं पापमकरवम्” इति । तथा गीतास्वात्मज्ञानस्य कृत्स्नपा-
 पनिर्दाहकत्वं भगवताऽप्युक्तम्—“यथैधांसि समिद्धोऽग्निर्भस्मसात्कुरुतेऽर्जुन ।
 ज्ञानाग्निः सर्वकर्माणि भस्मसात्कुरुते तथा” इति ॥ ५० ॥ “सोऽहं भग-
 वते विदेहान्ददामि मां चापि सह दास्यायेति” इति श्रुत्या स्वात्मसहितं सर्व-
 स्वं ब्रह्मोपदेशकारिणे गुरवे देयमिति प्रतिपादितं तदप्याह—इत्थमिति ॥ ५१ ॥
 तथाविधस्य गुरोर्मातापितृरूपत्वेन सर्वदा द्रोहो न कार्य इत्यस्यार्थस्य प्रति-
 पादकं यास्कोदाहृतमपि मन्त्रं स्वयं दर्शयति—य इति । अवितथेन प्रमा-
 र्थोपदेशेन यो गुरुः कर्णावांतृणत्याविध्यति । किं कुर्वन्नदुःखं दुःखमकुर्वन् ।
 लौकिकं हि कर्णभेदनं दुःखहेतुर्भवति । न केवलं दुःखाकरणमात्रम् । अपि-
 तर्ह्यमृतमनश्चरमात्मस्वरूपं संप्रयच्छन् । स्वस्वरूपभूतोऽप्यात्मा प्रागज्ञानावृ-
 तत्वेन नष्टप्रय आसीत्पुनर्गुरोरुपदेशेन कण्ठगतचामीकरवत्पुनर्लभ्यमानो भव-
 तीत्यभिप्रायः । तममृतत्वस्य प्रदातारं गुरुमेव मातापितृबुद्ध्या जानीयात् ।
 स्मर्यते हि—“स हि विद्यातस्तं जनयति तच्छ्रेष्ठं जन्म शरीरमेव मातापितरौ
 जनयतः” इति । अतः कारणादस्य गुरोः संबन्धि कृतममृतत्वसाधनब्रह्मात्म-

स्वदेशिकस्यैव शरीरचिन्तनं भवेदनन्तस्य
 शिवस्य चिन्तनम् । स्वदेशिकस्यैव तु
 पूजनं तथा भवेदनन्तस्य शिवस्य पूजनम् ॥ ५३ ॥
 स्वदेशिकस्यैव तु नामकीर्तनं शिवादिशब्दस्य
 तु कीर्तनं भवेत् । स्वदेशिकस्यैव तु बाधनं
 तथा भवेदनन्तस्य शिवस्य बाधनम् ॥ ५४ ॥
 तस्माद्विद्वान्सर्वमेतद्विहाय श्रद्धायुक्तः सद्गुरुं
 सत्यनिष्ठं । विद्याकोशं वेदवेदान्तनिष्ठं
 गच्छेन्नित्यं सत्यधर्मादियुक्तः ॥ ५५ ॥
 वक्तव्यं सकलं मया परकृपायुक्तेन संकीर्तितं
 कर्तव्यं सकलं सुरा न हि मुनेर्ब्रह्मात्मनिष्ठस्य तु ।
 स्मर्तव्यं सकलं तथा न हि सदा ब्रह्मैव सच्चित्सुखं
 संपूर्णं सततोदितं समरसं शश्वत्स्वयं भासते ॥ ५६ ॥
 इति श्रीसूतसंहितायां यज्ञवैभवखण्डस्योपरिभागे ब्रह्मगीता-
 सु बृहदारण्यकव्याख्याकथनं नाम दशमोऽध्यायः ॥ १० ॥

एकादशोऽध्यायः ॥

११ . ब्रह्मणः सर्वशरीरस्थितिः

ब्रह्मोवाच—

अस्ति तत्त्वं परं साक्षाद्दर्शं गूढमुत्तमम् ।

ज्ञानोपदेशरूपं कर्म जानन्कृतज्ञतया तस्मै कदाचिदपि द्रोहो न कार्यः ॥ ५२ ॥
 इमं मन्त्रार्थं प्रपञ्चयति—स्वदेशिकस्येत्यादिना ॥ ५३—५५ ॥ समरस-
 मखण्डैकरसम् ॥ ५६ ॥

इति श्रीसूतसंहितातात्पर्यदीपिकायां यज्ञवैभवखण्डस्योपरिभागे ब्रह्मगीतासु
 बृहदारण्यकव्याख्याकथनं नाम दशमोऽध्यायः ॥ १० ॥

अनुप्रविष्टं सर्वत्र गुहायां निहितं परम् ॥ १ ॥

तद्विदित्वा महाधीरो हर्षशोकौ जहाति च ।

धर्मादिभ्यः परं तत्तु भूताद्भव्याच्च सत्तमाः ॥ २ ॥

यदासनन्ति वेदाश्च तपांसि परमं पदम् ।

ब्रह्मचर्यं यदिच्छन्तश्चरन्ति शिव एव सः ॥ ३ ॥

एतद्ध्येवाक्षरं ब्रह्म एतद्ध्येवाक्षरं परम् ।

एवं बृहदारण्यकोपनिषदो ब्रह्मात्मैक्यपरत्वं व्याख्याय गतिसामान्यं दर्शयितु-
कठवल्युपनिषदोऽप्यैदंपर्यं प्रतिपादयितुमयमध्याय आरभ्यते—अस्ति तत्त्व-
मिति । तत्र च तं दुर्दर्शमित्यतः प्राक्तनस्य मन्त्रसंदर्भस्याऽऽख्यायिकारूप-
त्वेन विद्यास्तुत्यर्थत्वात्परित्यज्य विद्यास्वरूपोपयोगिनस्तं दुर्दर्शमित्यादिका एव
मन्त्राः स्वरूपतोऽर्थतश्च संगृह्यन्ते । यत्र समानः पाठस्तत्र न पृथक्श्रुतिरुदा-
हर्तव्या । यत्र तु पाठे विशेषस्तत्र मूलभूतां श्रुतिमप्युदाहरामः । तदयमर्थः ।
दुर्दर्शं दुःखेन दर्शनीयमतिसूक्ष्मत्वाज्ज्ञातुमशक्यम् । गूढं गहनं स्थानमनुप्रवि-
ष्टम् । प्राकृतविषयज्ञानैः संछन्नमित्यर्थः । गुहायां बुद्धौ निहितं स्थितम् ।
विकारजातेभ्यः परमीदृग्विधमात्मतत्त्वं विद्यते ॥ १ ॥ तद्विदित्वा साक्षात्कृत्यो-
त्कर्षपकर्षकृतौ हर्षशोकौ विद्वाञ्जहाति । ज्ञेयस्याऽऽत्मतत्त्वस्य निरतिशयत्वेन
हर्षशोककारणयोरुत्कर्षपकर्षयोस्तत्रासंभवादित्यर्थः । अन्यत्र धर्मादितिमन्त्र-
स्यार्थं संगृह्णाति—धर्मादिभ्य इति । आदिशब्देन श्रुत्युक्ताधर्मादिसंग्रहः ।
धर्माच्छास्त्रीयधर्मानुष्ठानात्परं पृथग्भूतं तथाऽधर्माद्विहिताचरणरूपात्पापात्परम् ।
पुण्यपापसंस्पर्शरहितमित्यर्थः । भूताद्भूतकालावच्छिन्नाद्भव्याद्भविष्यकालावच्छि-
न्नात्परम् । नित्यं वर्तमानमिति यावत् ॥ २ ॥ ईदृग्विधं यत्तत्त्वं सर्वे वेदाः
प्रतिपादयन्ति । सर्वाणि च तपांसि । पदं पदनीयं यद्वस्तु वदन्ति यत्प्राप्य-
र्थानि भवन्तीत्यर्थः । तथा यत्तत्त्वं प्राप्तुमिच्छन्तो गुरुकुलवासादिलक्षणमन्य-
दपि ब्रह्मचर्यं चरन्ति मुमुक्षवः स तादृशोऽर्थः शिव एव ॥ ३ ॥ एतद्ध्ये-
वाक्षरमित्यादिकम् “तत्ते पदं संग्रहेण ब्रवीम्योमित्येतत्” इति श्रुतौ यत्प्रण-
वात्मकमक्षरमाप्नातं तदेवैतच्छब्देन परामृश्यते । एतदेव प्रणवात्मकमक्षरं

एतद्वैवाक्षरं ज्ञात्वा यो यदिच्छति तस्य तत् ॥ ४ ॥

एतदालम्बनं श्रेष्ठमेतदालम्बनं परम् ।

एतदालम्बनं ज्ञात्वा ब्रह्मलोके महीयते ॥ ५ ॥

न जायते म्रियते वा विपश्चिन्नायं कुतश्चिन्न

बभूव कश्चित् । अजो नित्यः शाश्वतोऽयं

हिरण्यगर्भादिलक्षणमपरं ब्रह्म । तथैतदेवाक्षरं निरस्तसमस्तोपाधिकं सच्चिदानन्दैकरसं परं ब्रह्म । प्रणवस्य तदुभयप्रतीकत्वात्तादात्म्यव्यपदेशः । अत एतदेवाक्षरमपरं ब्रह्मात्मनोपास्यं विज्ञातव्यं परं ब्रह्म च स्वाधिकारानुरूपेण ज्ञात्वा यो यदिच्छति ज्ञातव्यं परं ब्रह्म प्राप्तव्यमपरं ब्रह्म वा तस्य तद्भवति ॥ ४ ॥ अत एव तत्परापरब्रह्मप्राप्त्युपायत्वाद्ब्रह्मप्राप्त्यालम्बनानां मध्ये श्रेष्ठं प्रशस्ततमम् । अत एतदेवाऽऽलम्बनं परं ब्रह्मविषयत्वात् । अतः परापरब्रह्मात्मनैतत्प्रणवात्मकमालम्बनं ज्ञात्वाऽपरब्रह्मज्ञानादर्चिरादिमार्गेण ब्रह्मलोकं प्राप्यात्र महीयते । तेन तु प्रणवेन परं ब्रह्म जानन् । लोक्यत इति लोको ब्रह्मैव लोको ब्रह्मलोकः । हार्दाकाशमध्यस्थिते लोकनीये परस्मिन्ब्रह्मण्येकीभूतः सन्महीयते ॥ ५ ॥ अथ तेन प्रणवेन ज्ञातव्यं परं ब्रह्म स्वरूपतो निर्दिशति—न जायत इति । जननमरणयोरान्तर्भावविकारयोरालम्बनं प्रतिषेधात्तन्मध्यवर्तिनो विकारा अपि तत्र न सन्तीत्यर्थात्प्रतिपादितं भवति । स च सर्वविक्रियारहित आत्मा विपश्चिन्मेधावी । अपरिलुप्तप्रज्ञास्वाभाव्यात् । किञ्च नायमात्मा कुतश्चित्कारणान्तरादद्वैतवदुत्पद्यते तथाविधस्य वस्त्वन्तरस्यैवाभावात् । ननु विद्यदादिकं वस्तु विद्यत इति तत्राऽऽह—न बभूवेति । तस्मादात्मनः कश्चिदर्थान्तरभूतः पदार्थो न बभूव नोत्पन्नः । “आत्मन आकाशः संभूतः” इत्याद्या श्रुतिस्तु मायावशादद्वैतप्रपञ्चस्याद्वितीये ब्रह्मण्यध्यासप्रतिपादनपरा । तस्मात्कारणान्तराभावादयमात्माऽजो जनिरहितः । अत एव नित्यो ध्रुवः । शाश्वतोऽपक्षयवर्जितः । पुराणः पूर्वकालेऽपि नवः । निरवयवत्वेन तदुपचयापचययोरभावात्सर्वदैकरूप एवेत्यर्थः । एवंविध आत्मा स्वाधिष्ठिते शरीरे शस्त्रादिभिर्हन्यमानेऽपि न हन्यते

पुराणो न हन्यते हन्यमाने शरीरे ॥ ६ ॥

य एनं वेत्ति हन्तारं यश्चैनं मन्यते हतम् ।

तावुभौ न विजानीतो नायं हन्ति न हन्यते ॥ ७ ॥

अणोरणीयान्महतो महीयानात्माऽस्य जन्तो-

र्निहितो गुहायाम् । तमक्रतुः पश्यति

वीतशोको धातुप्रसादान्महिमानमस्य ॥ ८ ॥

दूरं व्रजति चाऽऽसीनः शयानो याति सर्वतः ।

न हिंस्यते ॥ ६ ॥ ननु लोके कश्चित्प्रयतमान आत्माऽन्यस्याऽऽत्मनो हन्ता दृश्यते । अतस्तावात्मानौ हन्तृहन्तव्यरूपेण सर्वजनसंमतावित्यत आह—य एनमिति । एनमुक्तविधमात्मानं हन्तारं यो वेत्त्ययमस्य हन्तेति जानाति यश्चैनमात्मानं हतं हननक्रियाव्याप्तं मन्यते तावुभौ नैव जानीतः । यतो नायमात्मा हन्ति न चासौ हन्यते । निर्विकारस्याऽऽत्मनः क्रियाश्रयत्वतद्विषयत्वयोरसंभवादित्यर्थः ॥ ७ ॥ अणोरणीयानित्यादि । अणोरल्पपरिमाणाद्द्रव्यादप्यणीयानतिशयेनाणुः । तथा महतो महत्परिमाणादपि महीयान्महत्तरः । अणुर्महद्वा यदस्ति लोके वस्तु तत्सर्वमनेनैव कारणभूतेनाऽऽत्मना लब्धसत्ताकं भवतीति तदुभयव्यापकत्वादात्मनोऽणीयस्त्वादिव्यपदेशः । स आत्माऽस्य जन्तोर्जेनिमतो ब्रह्मादिस्तम्बान्तस्य प्राणिजातस्य गुहायां हृदये निहितः । आत्मभावेनावस्थित इत्यर्थः । तं तथाविधमात्मानमक्रतुरकामो दृष्टादृष्टे विषये वितृष्णः पुरुषः पश्यति साक्षात्करोति । धातुप्रसादान्मनआदीनि करणानि शरीरधारणाद्धातव उच्यन्ते तेषां धातूनां प्रसादाद्विषयोपभोगजनितकालुष्यविरहादस्य च प्रत्यगात्मनो महिमानमनवच्छिन्नब्रह्मरूपत्वलक्षणं यदाऽऽपरोक्ष्येण जानाति तदा वीतशोकः संसारबन्धविमुक्तो भवतीत्यर्थः ॥ ८ ॥ दूरं व्रजतीत्यादि । आसीनोऽवस्थितोऽचल एव सन् दूरं व्रजति । तथा शयानः सन्सर्वतो याति गच्छति । सर्वगते प्रत्यगात्मन्यासनव्रजनशयनादीनां परस्परविरुद्धानामध्यस्तत्वाद्युगपत्तत्प्रतिभासो न विरुध्यत इत्यर्थः । स च विरुद्धधर्मयोगः

कस्तं साक्षान्महादेवं मदन्यो ज्ञातुमर्हति ॥ ९ ॥

अशरीरं शरीरेषु ह्यनवस्थेष्ववस्थितम् ।

महान्तं विभुमात्मानं मत्वा धीरो न शोचति ॥ १० ॥

नाऽयमात्मा प्रवचनेन लभ्यो न मेधया न

बहुना श्रुतेन । यमेवैष वृणुते तेन

लभ्यस्तस्यैष आत्मा विवृणुते तनूं स्वाम् ॥ ११ ॥

नाविरतो दुश्चरितान्नाशान्तो नासमाहितः ।

परिच्छिन्नस्य न संभवतीत्यपरिच्छिन्नोऽयमात्मा महादेवः । एतेन श्रुतिगतं मदामदमिति पदमुक्तार्थं भवति । तं महादेवं मत्तोऽन्यः को वा साक्षादयमहमस्मीति ज्ञातुमर्हतीति नचिकेतसं प्रति मृत्युवाक्यम् ॥ ९ ॥ अशरीरमिति । स्वेन स्वरूपेण शरीररहितमाकाशकल्पम् । अनवस्थेष्ववस्थानरहितेष्वनित्येषु देवपितृमनुष्यादीनां शरीरेष्वात्मभावेनावस्थितं स्वयं नित्यं महान्तम् । आकाशादिवदस्य महत्त्वमापेक्षिकं मा भूदिति विशिनष्टि—विभुमिति । विभुं व्यापिनमपरिच्छिन्नमात्मानं सर्वप्राणिष्वहमिति प्रत्यक्त्वेनोद्दिश्यमानं मत्वा मननेन निश्चित्य पुनः संसारशोकं न प्राप्नोति ॥ १० ॥ नायमात्मेति । अयमात्मा प्रवचनेनानेकवेदाध्ययनेन न लभ्यो लब्धुमशक्यः । नापि मेधया ग्रन्थधारणशक्त्या च । न बहुविधेनानात्मशास्त्रश्रवणेन । केन तर्ह्युपायेनासौ लभ्य इति । उच्यते । यमेव स्वात्मानमेष साधको वृणुते प्रार्थयते तेनैव साधकेनायमात्मा लभ्य उपलब्धव्यः । तस्य च साधकस्यैष आत्मा स्वां तनूं निरस्तसमस्तोपाधिकं स्वकीयं रूपं विवृणुते प्रकाशयति ॥ ११ ॥ नाविरत इति । दुश्चरितात्पापाचरणादविरतोऽनुपरतः । एनमुदीरितमात्मानं न प्राप्नुयात् । नाप्यशान्त इन्द्रियलौल्यादनुपरतः । तथाऽसमाहितश्चित्तैकाग्रयरहितोऽप्येनं प्राप्तुं न शक्नोति । तथाऽशान्तमानसः । अशान्तमव्यावृत्तं विषयेभ्यो मानसं यस्य सोऽपि नैनं प्राप्नोति । यस्तु दुश्चरिताद्विरत इन्द्रियलौल्याच्च शान्तः समाहितचित्त उपशान्तमानसश्च स एवैनमात्मानं गुरुशास्त्रकृतेन प्रज्ञानेन प्रकृष्टेन

नाशान्तमनसो वाऽपि प्रज्ञानेनैनमाप्नुयात् ॥ १२ ॥

यस्य ब्रह्म च क्षत्रं च उभे भवत ओदनः ।

क इत्थं वेद देवो वा मनुष्योऽन्यश्च यत्र सः ॥ १३ ॥

ऋतं पिबन्तौ सुकृतस्य लोके गुहां प्रविष्टौ

परमे परार्धे । छायातपौ ब्रह्मविदो

वदन्ति शरीरभृच्छंकरसंज्ञितौ तौ ॥ १४ ॥

निर्विचिकित्सापरोक्षज्ञानेन प्राप्नोतीत्यर्थः ॥ १२ ॥ यस्य ब्रह्मेति । यस्याऽऽत्म-
नो ब्रह्म क्षत्रं चोभे अप्योदनोऽशनं भवतः । उपलक्षणमेतत् । ब्रह्मक्षत्राद्यु-
पलक्षितं सर्वं जगदुपसंहियमाणं सद्यस्य परमात्मन इदमोदनस्थानीयं भवति ।
सर्वहरो मृत्युश्चोपदंशस्थानीयः । श्रूयते हि—मृत्युर्यस्योपसेचनमिति । स च
परमात्मा यत्र वर्तते तत्स्वरूपमित्यमेवंप्रकारविशिष्टमिति देवमनुष्यादीनां मध्ये
को नाम जानीयात् ॥ १३ ॥ उक्तमर्थं रथरूपकल्पनया प्राप्तप्राप्तव्यभावेन
विशदयितुं जीवेश्वरयोरौपाधिकं लोकसिद्धं भेदमनुवदति “ऋतं पिबन्तौ” इति
मन्त्रस्तस्याभिप्रायमाविष्कर्तुं तं पठति—ऋतं पिबन्ताविति । सुकृतस्य स्वयं-
कृतस्य स्वात्मना निर्वर्तितस्य कर्मणः फलभूते लोके लोक्यमानेऽस्मिञ्शरीरे
गुहां सत्त्वपरिणामरूपां बुद्धिं प्रविष्टौ । बाह्यभूताकाशापेक्षया हार्दाकाशं परमं
तच्च परब्रह्मोपलब्ध्यधिकरणत्वात्परार्धमुत्कृष्टं स्थानं तत्र प्रविष्टौ । हार्दाकाशाव-
स्थितबुद्धिसत्त्वान्तर्गतावित्यर्थः । तौ च जीवपरमात्मानावृतं सत्यमवश्यंभावि
कर्मफलं पिबन्तौ भुञ्जानौ । तत्र जीव एव कर्मफलभोक्ता न तु परमात्मा “अन-
श्नन्नन्यो अभिचाकशीति” इति श्रुतेः । अतोऽत्र छत्रिन्यायेन पिबदपिबत्समु-
दाये पिबच्छब्दप्रयोगः । तौ च छायातपवत्परस्परविलक्षणौ संसारित्वासंसारित्व
भेदेन ब्रह्मविदः प्रतिपादयन्ति । ये च पञ्चाग्नयः पञ्चाग्निविद्यायुक्ताः । त्रिवारं
नाचिकेतोऽग्निश्चितो यैस्ते त्रिणाचिकेताः । एतेऽप्येवमेवाऽऽत्मानौ प्रतिपादयन्ति ।
अस्य च मन्त्रस्य जीवपरमात्मपरत्वं भगवता व्यासेनापि सूत्रितम्—“गुहां
प्रविष्टावात्मानौ हि तद्दर्शनात्” इति ॥ १४ ॥ न चानयोर्भेदो वास्तव इत्युक्ता-

शरीरभृत्कर्मफलं भुङ्क्ते योजयिता शिवः ।

प्रतीतितो विरुद्धौ तौ भेदस्त्वौपाधिकस्तयोः ॥ १५ ॥

आत्मानं रथिनं विद्याच्छरीरं रथमेव तु ।

बुद्धिं तु सारथिं विद्यान्मनः प्रग्रहमेव च ॥ १६ ॥

इन्द्रियाणि हयान्विद्याद्विषयानपि गोचरान् ।

आत्मेन्द्रियमनोयुक्तं विद्याद्भोक्तारमास्तिकाः ॥ १७ ॥

यस्त्वविज्ञानवान्मर्त्योऽयुक्तेन मनसा सदा ।

तस्येन्द्रियाण्यवश्यानि दुष्टाश्चा इव सारथेः ॥ १८ ॥

र्थपरत्वं मन्त्रस्य दर्शयति—शरीरभृदिति । तयोर्जीवेश्वरयोर्भेदस्त्वौपाधिकः । तदुपाध्योर्मायाविद्ययोर्भेद एवापरिच्छिन्ने ब्रह्मण्युदशरावस्थभेदश्चन्द्रबिम्ब इव प्रतीयते । अतः प्रातीतिक एवानयोर्भेदो न वास्तव इत्यर्थः ॥ १५ ॥ तत्राविद्योपाधिकृतो यो जीवस्तस्याविद्यया संसारगमनं विद्यया मोक्षगमनं चोभयं रथरूपकल्पनया प्रतिपादयति—आत्मानमिति । कर्मफलोपभोक्तारं संसारिणमात्मानं रथिनं रथस्वामिनं जानीयात् । तदधिष्ठितं शरीरं रथं जानीयात् । तद्धि रथोऽध्वैरिन्द्रियैराकृष्यते । व्यवसायलक्षणान्तःकरणपरिणामरूपां बुद्धिं सारथिं विद्यात् । बुद्ध्या हीन्द्रियादिकं प्रेर्यते । संकल्पादिलक्षणं मनस्तत्प्रग्रहं रशनां जानीयात् ॥ १६ ॥ चक्षुरादीन्द्रियाण्यश्वाः । रूपादिविषयास्तत्संचरणप्रदेशाः । एवं शरीरादीनां रथादिरूपत्वमात्मनस्तत्त्वामित्वं च कल्पितम् । तत्र शरीरादिविशिष्टस्यैवाऽऽत्मनो भोक्तृत्वं न चिन्मात्ररूपस्येति दर्शयति—आत्मेन्द्रियेति । आत्मशब्दः शरीरवाची । देहेन्द्रियमनोभिः संयुक्तमेवाऽऽत्मानं भोक्तारं जानीयात् । तद्रहितश्चिन्मात्रस्वरूपस्त्वभोक्ता ‘ध्यायतीव लोलायतीव’ “अनश्नन्नन्यो अभिचाकशीति” इति श्रुतेः ॥ १७ ॥ उक्तां रथकलप्तिमुपजीव्याविवेकिन इन्द्रियपारवश्यं विवेकिनः स्वाधीनेन्द्रियत्वं च प्रतिपादयति—यस्त्विति । यस्तु मर्त्यः संसार्यात्माविज्ञानवान्कार्याकार्यविवेकज्ञानरहितो भवति । तथाऽयुक्तेनाप्रतिगृहीतेनासमाहितेन मनसा युक्तो भवति । तस्याज्ञानिनश्चक्षुःश्रोत्रादीन्द्रियाणि दुष्टाश्ववदवश्यानि वशीकर्तुमशक्यानि । दुर्निवारणीयानीति यावत् ॥ १८ ॥

यस्तु विज्ञानवान्मर्त्यो युक्तेन मनसा सदा ।

तस्येन्द्रियाणि वश्यानि सदश्चा इव सारथेः ॥ १९ ॥

यस्त्वविज्ञानवान्मर्त्यो ह्यमनस्कः सदाऽशुचिः ।

न स तत्पदमाप्नोति संसारं चाधिगच्छति ॥ २० ॥

यस्तु विज्ञानवान्मर्त्यः समनस्कः सदा शुचिः ।

स तु तत्पदमाप्नोति यस्मान्भूयो न जायते ॥ २१ ॥

विज्ञानसारथिर्यस्तु मनःप्रग्रहवान्नरः ।

सोऽध्वनः पारमाप्नोति तद्विष्णोः परमं पदम् ॥ २२ ॥

पदं यत्परमं विष्णोस्तदेवाखिलदेहिनाम् ।

यस्तु पुनरुक्तवैपरीत्येन विवेकज्ञानवान्युक्तेन समाहितेन मनसा च युक्तो भवति तस्य विवेकिन इन्द्रियाणि स्ववशानि दान्ताश्ववत्प्रवर्तयितुं निवर्तयितुं च शक्यानीत्यर्थः ॥ १९ ॥ एतौ चोभौ क्रमेण संसारमोक्षयोरधिकारिणावित्याह—यस्त्विति । यस्त्वविज्ञानवान्प्रागुक्तः । अगृहीतमनस्कश्च । अतः एवाशुचिरशुद्धः कामवशीकृतत्वेनाकार्येऽपि प्रवर्तनात्सोऽज्ञस्तत्प्रागुक्तं पदं पदनीयमक्षराख्यं प्रणवप्रतीकं परं ब्रह्म न प्राप्नोति । न केवलं तदप्राप्तिमात्रं प्रत्युतानर्थं जन्ममरणादिलक्षणं संसारं प्राप्नोति ॥ २० ॥ यस्तु तद्विपरीतो विवेकविज्ञानवान्समाहितमनस्कोऽस्त एव सदा सर्वदा शुचिः शुद्धश्च भवति । स तु तत्प्रागुक्तं पदनीयं ब्रह्म प्राप्नोति । तत्पदनीयं विशिनष्टि—यस्मादिति । यस्मादाप्तात्पदादच्युतः सन् भूयः पुनर्न जायते संसारमण्डलं न प्रविशति तादृशमपुनरावृत्तिलक्षणं ब्रह्मस्वरूपं प्राप्नोतीत्यर्थः ॥ २१ ॥ पुनस्तत्पदं विशिनष्टि—विज्ञानेति । निश्चयरूपात्मानात्मविवेकबुद्धिर्विज्ञानम् । संकल्पविकल्पात्मकं मनः । तथाच विज्ञानरूपसारथिना नीयमानः प्रगृहीतमनस्कश्च सन्स विद्वानध्वनः संसारगतेः पारमन्तं प्राप्नोति । स्वस्वरूपयाथात्म्यज्ञानेन संसारबन्धाद्विमुच्यते । तच्च पारं विष्णोर्व्यापनशीलस्य ब्रह्मणः परमं प्रकृष्टं पदं पदनीयं प्राष्टव्यं सच्चिदानन्दैकरसं स्वरूपमिति यावत् ॥ २२ ॥ तद्विष्णोः परमं पद-

पदं परममद्वैतं स शिवः साम्बविग्रहः ॥ २३ ॥

रुद्रविष्णुप्रजेशानामन्येषामपि देहिनाम् ।

ऋते साम्बं महादेवं किं भवेत्परमं पदम् ॥ २४ ॥

इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान्परः ॥ २५ ॥

महतः परमव्यक्तमव्यक्तात्पुरुषः परः ।

मिति श्रुतिवाक्यं स्वयं व्याकरोति—पदं यदिति । “यत्र नान्यत्पश्यति नान्य-
च्छृणोति ” इत्येवं त्रिपुटीहीनं यद्वितीयं तत्त्वं तदेवाखिलदेहिनां देवमनुष्या-
दीनां सर्वेषां परमं पदं निरतिशयानन्दरूपतया सर्वैरभिलषितत्वादीदृग्विधं
परमं पदमेव लीलयाऽर्धनारीश्वरविग्रहः शिवः संपन्नः ॥ २३ ॥ एतदेव
सच्चिदानन्दैकरसं परशिवस्वरूपं रुद्रविष्णवादीनां गुणमूर्तीनामन्येषामिन्द्रादीनां
च परमं पदं भवतीत्यर्थः ॥ २४ ॥ इन्द्रियादीनामुत्तरोत्तरं सूक्ष्मत्वव्यापकत्व-
प्रत्यक्त्वतारतम्यक्रमेण पदनीयस्य परशिवस्वरूपस्य निरतिशयं सूक्ष्मत्वादिकं
प्रतिपादयति—इन्द्रियेभ्य इत्यादिना । भूतकार्याणि तावदिन्द्रियाणि स्थूलानि
च यैरर्थैः शब्दादिविषयैः स्वात्मप्रकाशनायाऽऽरब्धानि तेऽर्था इन्द्रियेभ्यः
स्वकार्येभ्यः पराः सूक्ष्मा महान्तश्च । तेभ्योऽप्यर्थेभ्यश्च मनःशब्दवाच्यं मनस
आरम्भकं भूतसूक्ष्मं परम् । तस्मान्मनसोऽपि परा सूक्ष्मतरा महत्तरा प्रत्यगात्म-
भूता च बुद्धिः । अध्यवसायाध्यारम्भकं भूतसूक्ष्मं बुद्धिशब्दवाच्यम् । तस्या
अपि बुद्धेर्महानात्मा परः । तत्समष्टिरूपा हैरण्यगर्भी बुद्धिर्महानात्मेत्युच्यते ।
सा सर्वासां बुद्धीनां कारणत्वात्सूक्ष्मतरा व्यापिनी प्रत्यग्भूता च । तस्मादपि
महतः परं सूक्ष्मतरं प्रत्यग्भूतं सर्वमहत्तरं चाव्यक्तमव्याकृतं नामरूपात्मकं सर्वस्य
जगतो बीजभूतं मायाप्रकृत्याद्यपरपर्यायं तत्त्वम् । तस्मादप्यव्यक्तात्परः सूक्ष्मतरः
सर्वकारणभूतः प्रत्यगात्मा । अत एव पुरुषः सर्वस्य कार्यप्रपञ्चस्य स्वस्वरूपेण
पूरयिता । यद्वा सर्वासु पूर्णं शेत इति पुरुषः । सर्वान्तरत्वात् । ततोऽन्यस्य
सूक्ष्मस्य प्रसङ्गं निवारयन्नाह—पुरुषादिति । पुरुषात्सर्वान्तराच्चिद्वनस्वरूपात्

पुरुषान्न परं किञ्चित्सा काष्ठा सा परा गतिः ॥ २६ ॥

पुरुषो नाम संपूर्णः शिवः सत्यादिलक्षणः ।

साम्बमूर्तिधरो नान्यो रुद्रो विष्णुरजोऽपि वा ॥ २७ ॥

एष सर्वेषु भूतेषु गूढात्मा न प्रकाशते ।

दृश्यते त्वग्रयया बुद्ध्या सूक्ष्मया सूक्ष्मदर्शिभिः ॥ २८ ॥

यच्छेद्वाङ्मनसी प्राज्ञस्तद्यच्छेज्ज्ञान आत्मनि ।

प्रत्यगात्मनः परं किञ्चिदपि वस्तु नास्त्येव । सूक्ष्मत्वमहत्त्वप्रत्यगात्मत्वानां तत्रैव परिसमापनात् । सैव परा काष्ठा पर्यवसानभूमिः । सैव गन्तृणां संसारिणां परा प्रकृष्टा गतिर्गन्तव्यं प्राप्तव्यं वस्तु । अन्यास्तु गतयः पुनरावृत्तिमत्त्वादपराः । उक्तविधा तु गतिः पुनरावृत्तिराहित्येन परा । अत एव भगवतोक्तम्—“यद्गत्वा न निवर्तन्ते तद्भाम परमं मम” इति । एषा च प्रत्यगात्मत्वेन प्राप्तप्राप्तिरूपत्वाज्ज्ञानमात्रप्राप्या । अतो गत्यन्तरवत् क्रियासाध्यत्वादनित्यत्वमस्य न शङ्कनीयमित्यर्थः ॥ २५ ॥ २६ ॥ श्रुतिगतं पुरुषपदं स्वयं व्याकरोति—पुरुषो नामेति । त्रिविधपरिच्छेदरहितः सत्यज्ञानादिलक्षणः परशिव एव साक्षात्पुरुषशब्दाभिधेयः । स एव लीलया स्वस्य शिवशक्तिरूपतामाविष्कर्तुमर्धनारीश्वरविग्रहो भवति । गुणमूर्तयो रुद्रादयोऽपि न ततः पृथग्भूता इत्यर्थः ॥ २७ ॥ एष सर्वेष्विति । एष उदीरितरूपः पुरुषः सर्वेषु ब्रह्मादिस्तम्बान्तेषु भूतेष्वारणाविद्यया गूढः संछन्नः । आत्मत्वेनावस्थितोऽपि मोहवशाद्देहेन्द्रियादिविविक्ततया न प्रकाशते । एवमपि सूक्ष्मदर्शिमिरिन्द्रियेभ्यः परा ह्यर्था इत्युक्तप्रकारेण निरतिशयसूक्ष्मात्मतत्त्वं द्रष्टुं शक्तैर्विद्वद्गुरुशास्त्रसंस्कृतया प्राप्तैकाग्रतयाऽत एव सूक्ष्मया बुद्ध्या स पुरुषो दृश्यते द्रष्टुं शक्यते ॥ २८ ॥ तद्दर्शनोपायमाह—यच्छेदिति । प्राज्ञो विवेकवान्वाक्यशब्दोपलक्षितं कृत्स्नं बाह्यविषयमिन्द्रियजातं मनसि यच्छेन्नियच्छेदुपसंहरेत् । अत्र मनसीति सप्तम्यन्तं पठता यच्छेद्वाङ्मनसीति श्रुतिपाठगतं दैर्घ्यं छान्दसमिति व्याख्यातं भवति । उपसंहृतबाह्यकरणं तच्च मनो ज्ञाने प्रकाशस्वरूपे

महत्यात्मनि विज्ञानं तद्यच्छेच्छान्त आत्मनि ॥ २९ ॥

अशब्दमस्पर्शमरूपमव्ययं तथाऽरसं नित्य-

मगन्धवच्च यत् । अनाद्यनन्तं महतः

परं ध्रुवं निचाय्य तं मृत्युमुखात्प्रमुच्यते ॥ ३० ॥

पराञ्चि खानि व्यतृणन्महेशस्तस्मात्पराङ्मश्रयति

बुद्ध्याख्य आत्मन्युपसंहरेत् । निश्चयज्ञानरूपं तं च बुद्ध्यात्मानं महत्यात्मनि तत्समष्टिभूते सूक्ष्मतरे हिरण्यगर्भोपाधौ नियच्छेत् । तच्च महदात्माभिधं हैरण्यगर्भं बुद्धिसत्त्वं शान्ते प्रत्यस्तमिताशेषविशेषरूपे निर्विकारे सर्वान्तरे साक्षिचिन्मात्ररूपे मुख्य आत्मनि नियच्छेत् । एवमिन्द्रियादिकं कारणपर्यन्तं विलाप्य परिपूर्णस्वप्रकाशचिदात्मानुसंधानपरो भवेदित्यर्थः ॥ २९ ॥ पृथिव्यादीनां भूतानामुत्तरोत्तरमेकैकगुणन्यूनत्वात्सूक्ष्मतारतम्यं दृष्टं किमु वक्तव्यं शब्दादिसर्वगुणरहितस्य निरतिशयं सूक्ष्मत्वमित्यभिप्रेत्य तन्निषेधेन तत्स्वरूपमुपलक्षयति—अशब्दमिति । अशब्दमित्याद्युक्तार्थम् । अव्ययमिति । यद्वि शब्दादिमद्भवति तत्खलु व्ययधर्मवत् । इदं तु परशिर्वस्वरूपं शब्दादिरहितत्वान्न व्येति न हीयत इत्यव्ययमनश्वरम् । अरसमित्याप्यगुणस्य रसस्य व्युदासः । अव्ययत्वादेव नित्यं यदीदृग्विधं तत्त्वम् । अनादीति । आदिः कारणं तद्रहितम् । अन्तः कार्यं तद्रहितम् । सकारणत्वं कार्यात्मना परिणामश्चानित्यत्वकारणमिति तदुभयमनेन व्यावर्त्यते । महतो महत्त्वाद्बुद्ध्याख्यात्परं विलक्षणं नित्यविज्ञानासिस्वरूपमिति यावत् । ध्रुवं कूटस्थं नित्यं निर्विकारम् । तमीदृग्विधं ब्रह्मात्मानं निचाय्य निश्चित्य मृत्युमुखान्मृत्युगोचरादविद्याकामकर्मलक्षणात्संसारान्मुच्यते ॥ ३० ॥ ननूक्तविध आत्मा कस्मात्सर्वैर्न दृश्यत इति तत्र कारणमाह—पराञ्चीति । महेशो जगत्स्रष्टा परमेश्वरः खानि खमाकाशं तदुपलक्षितानि श्रोत्रादीनीन्द्रियाणि । पराञ्चि परागञ्चनस्वभावानि बाह्यशब्दादिविषयप्रकाशनाय प्रवर्तमानानि बहिर्मुखानि सृष्ट्वा तानि व्यतृणद्विसितवान् । “उतृदिर्हिसानादरयोः” इति धातुः । यस्मादेवं तस्मात्तैरिन्द्रियैः

नाऽऽत्मरूपम् । कश्चिद्धीरः प्रत्यगात्मा-
नमैक्षदावृत्तचक्षुरमृतत्वमिच्छन् ॥ ३१ ॥
पराचः कामाननुयन्ति बाला मृत्योः पाशं
तेऽपियन्ति स्वमोहात् । अथ धीरा अमृतत्वं
विदित्वा ध्रुवं तत्त्वं यान्ति कामैरसक्ताः ॥ ३२ ॥
येन रूपान्तरसान्गान्धाञ्शब्दान्स्पर्शाश्च मैथुनान् ।
एतेनैव विजानाति किमत्र परिशिष्यते ॥ ३३ ॥
जाग्रत्स्वप्नसुषुप्त्याख्यं पुरं येनानुपश्यति ।

पुरुषः पराङ्मपश्यति बाह्याञ्शब्दस्पर्शादिविषयानेवोपलभते नाऽऽत्मस्वरूपं
जानाति । एवमपि कश्चित्पुनर्धीरो धीमानमृतत्वं मोक्षमिच्छन्नावृत्तचक्षुर्बाह्य-
विषयदर्शनसाधनं चक्षुःश्रोत्रादिकमिन्द्रियमावृत्तं स्वस्वविषयेभ्यो व्यावर्तितं
येन तथाविधो भूत्वा प्रत्यगात्मानमुदीरितलक्षणमसंसार्यात्मतत्त्वमैक्षत्पश्यति ।
“छन्दसि लुङ्लङ्लिटः” इति वर्तमाने लङ् ॥ ३१ ॥ पराच इति । बाला
अज्ञजना मनुष्याः कामान्काम्यमानाञ्शब्दादिबाह्यविषयाननुयन्त्यनुसरन्ति ।
ते कामिनो मृत्योरविद्याकामकर्मसमुदायस्य प्रसारितं पाशजालमपियन्त्यपिगच्छ-
न्ति । तत्र कारणमाह—स्वेति । स्वस्याऽऽत्मनो मोहो यदावरणमज्ञानं तद्व-
शादित्यर्थः । अथेत्युक्तवैपरीत्ये । धीरा विवेकिनो जनाः प्रत्यगात्मस्वरूपाव-
स्थानलक्षणममृतत्वं विदित्वा साक्षात्कृत्य तैः कामैरसक्ता असंबद्धाः सन्तो
ध्रुवं कूटस्थं नित्यं परमार्थभूतं ब्रह्मात्मानं यान्ति प्राप्नुवन्ति ॥ ३२ ॥ तद-
धिगमोपायमाह—येनेति । येन विज्ञानेन बाह्यान् रूपादिविषयान्मैथुनान्मिथुन-
संबन्धान्मुखविशेषांश्च विजानाति विस्पष्टं जानाति । एतेनैव देहादिसंघात-
विलक्षणेन चिन्मात्रप्रकाशेनाऽऽत्मना तान्विजानाति । यो रूपादिसकलप्रत्य-
यसाक्षी स एवाऽऽत्मा न तु देहेन्द्रियादिसंघातस्तस्य रूपादिमत्त्वेन घटादि-
वदनात्मत्वादिति भावः । अत्रास्मिँल्लोके विज्ञेयं किं परिशिष्यते । सर्वमेव तु
चिन्मात्ररूपेणाऽऽत्मना विज्ञेयमेव भवति न किञ्चित्परिशिष्यत इत्यर्थः ।

माहान्तं परमात्मानं मत्वा धीरो न शोचति ॥ ३४ ॥
 जाग्रदादित्रयं यस्तु विजानाति चिदात्मना ।
 ततो भेदेन नैवास्ति पुरत्रयमिदं सदा ॥ ३५ ॥
 चैतन्यमात्रो भगवाञ्जिव एव स्वयंप्रभः ।
 पुरत्रयात्मना भाति न भाति च महाप्रभुः ॥ ३६ ॥
 इहामुत्र स्थितं तत्त्वं सदेकं न ततोऽपरम् ।
 मृत्योः स मृत्युमाप्नोति योऽन्यं देवं प्रपश्यति ॥ ३७ ॥
 अमिर्यथैको भुवनं प्रविष्टो रूपं रूपं प्रतिरूपो बभूव ।

॥ ३३ ॥ तस्य साक्ष्यात्मनः स्वरूपं विशेषेण प्रतिपादयति—जाग्रदिति ।
 जाग्रदादिस्थानत्रयं येन चिन्मात्ररूपेणाऽऽत्मनाऽनुगतेन पश्यति जानाति । महा-
 न्तमित्याद्युक्तार्थम् । एतेन स्वप्नान्तं जागरितान्तं चोभौ येनानुपश्यतीति श्रुति-
 रवस्थात्रयोपलक्षणार्था व्याख्याता ॥ ३४ ॥ अथ तस्याः श्रुतेस्तात्पर्यमाह—जाग्रदा-
 दीति । चिदात्मना भास्यं जाग्रदादिस्थानत्रयमितरदृश्यवाच्चिद्रूपे तस्मिन्नध्यस्तत्वा
 ततोभेदेन नैव विद्यते ॥ ३५ ॥ पुरत्रयाधिष्ठानं यच्चैतन्यमात्रं स एव स्वयंप्रकाश-
 मानः परशिवः परिच्छेदप्रतीतेरौपाधिकत्वादतो महाप्रभुः स्वतन्त्रः परशिव एव
 स्वमायाविलासेन कदाचित्पुरत्रयात्मना भाति । तत्त्वदृष्ट्या तु तदात्मना नैव भाति ।
 किंतु निरस्तसमस्तोपाधिकः स्वयमेव प्रकाशते ॥ ३६ ॥ यदाम्नायते—“यदेवेह
 तदमुत्र यदमुत्र तदन्विह” इति तदभिप्रायमाह—इहामुत्रेति । इहास्मिन्कार्य-
 कारणसंघाते यदवस्थितं सच्चिदानन्दैकरसं तत्त्वं यच्चामुत्र जगत्कारणे सर्वज्ञे
 सूर्यात्मके ब्रह्मण्यवस्थितं तदुभयं सर्वदैकं न तयोर्भेदो विद्यते । किञ्चिज्ज्ञत्व-
 सर्वज्ञत्वादिभेदप्रतिभासस्य मायाविद्योपाधिकृतत्वादित्यर्थः । अत एवैतरेयकतै-
 त्तिरीयकयोः समाम्नातम्—“तद्योऽहं सोऽसौ योऽसौ सोऽहम्” इति ।
 “स यश्चायं पुरुषे यश्चासावादित्ये स एकः” इति च । विपक्षे बाधकमाह—
 मृत्योरिति । यस्तु स्वात्मनः सकाशादेवं द्योतमानं परशिवमन्यं पश्यति स
 मृत्योर्मरणात्पुनर्मृत्युं प्राप्नोति । जन्ममरणप्रवाहपतितो भवतीत्यर्थः ॥ ३७ ॥

एकस्तथा सर्वभूतान्तरात्मा रूपं रूपं प्रतिरूपो बहिश्च ॥

वायुर्यथैको भुवनं प्रविष्टो रूपं रूपं प्रतिरूपो बभूव ।

एकस्तथा सर्वभूतान्तरात्मा रूपं रूपं प्रतिरूपो बहिश्च । ३९।

सूर्यो यथा सर्वलोकस्य चक्षुर्न लिप्यते चाक्षुषैर्बाह्यदोषैः ।

एकस्तथा सर्वभूतान्तरात्मा न लिप्यते लोकदुःखेन बाह्यः ।

एको वशी सर्वभूतान्तरात्मा एकं रूपं बहुधा

यः करोति । तमात्मस्थं येऽनुपश्यन्ति

ननु परस्माद्ब्रह्मणः सर्वस्य जगतो भेदोऽनुभूयत एवेत्याशङ्क्य दृष्टान्तैस्तत्ता-
दात्म्यं प्रतिपादयति—अग्निर्यथेत्यादिना । यथा स्वत्वयमग्निः स्वयमेक एव
भवत्यस्मिन्भूतजातानीति भुवनमयं लोकस्तं प्रविष्टः सन् रूपं रूपं काष्ठादिकं
सर्वं दाह्यभेदं प्राप्य तत्तत्प्रतिरूपो बभूव । दाह्यसमानाकृतिर्भवतीत्यर्थः । तथै-
क एव सच्चिदानन्दरूपः परशिवः सर्वभूतान्तरात्मा सर्वेषां भूतानामन्तरात्मा
भूत्वा तत्तदेव मनुष्यादिशरीरं प्रविश्य तत्तत्प्रतिरूपो बभूव । तथा प्रपञ्चाद्ब्र-
ह्मिण्यपि स्वेन निरुपाधिकेनाविकृतरूपेणावतिष्ठते । वायुर्यथैक इत्यत्राप्येवं
योज्यम् ॥ ३८ ॥ ३९ ॥ एवमेकस्यैवाऽऽत्मनस्तत्र तत्र प्रतिरूपत्वावस्थानेन
तत्कृतसंसारदुःखानुभवोऽपि स्यादित्याशङ्क्य सदृष्टान्तं निर्लेपतामाह—सूर्यो
यथेति । यथा सूर्यः सर्वलोकस्य चक्षुरालोकेन चक्षुरिन्द्रियस्योपकारं कुर्वन्चक्षु-
र्भूतोऽप्यशुच्यादिदर्शनजनितैश्चाक्षुषैराध्यात्मिकैर्बाह्यैः पापदोषैश्च न लिप्यते न
स्पृश्यते तथैक एव शिवः सर्वभूतान्तरात्मा सन्नपि बाह्यस्तस्मात्सर्वस्माद्भूतजा-
ताद्विविक्तः संस्तदीयदुःखेन न लिप्यते । अविद्यया ह्यात्मनः संसारप्रतीतिर्न
च सा परमार्थोपाधौ विद्यत इत्यसता संसारदुःखेन कथं परमार्थभूतस्याऽऽत्मनो
लेपसंभव इत्यर्थः ॥ ४० ॥ एको वशीति । एकः सर्वमुख्यः । न चानेन सदृ-
शोऽधिको वा कश्चिदस्ति । वशी स्वतन्त्रः । यतः सर्वं जगदस्य वशे वर्तते ।
तदपि कुत इत्यत आह—सर्वेति । सर्वान्तरात्मत्वमपि कुत इति तदाह—
एकमिति । एकमेकरसं विशुद्धविज्ञानलक्षणमात्मीयं रूपं बहुधा बहुप्रकारं

धीरास्तेषां सुखं शाश्वतं नेतरेषाम् ॥ ४१ ॥

येनैव नित्याश्च सचेतनाश्च यस्मिन्विभक्ताः प्रवि-
भान्ति मोहात् । तमात्मस्थं येऽनुपश्यन्ति

धीरास्तेषां शान्तिः शाश्वती नेतरेषाम् ॥ ४२ ॥

तदेतदिति मन्यन्तेऽनिर्देश्यं परमं सुखम् ।

कथं नु तद्विजानीयात्किमु भाति विभाति वा ॥ ४३ ॥

आदित्यचन्द्रानलतारकाद्या न भान्ति यस्मिन्न-
निशं महान्तः । प्रकाशमानं तमनुप्र-

विचित्रोपाधिभेदवशेन यः करोति तमात्मस्थमात्मनि शरीरे हार्दाकाशमध्ये स्थितमभिव्यक्तं गुरुशास्त्रोपदेशेन येऽनुपश्यन्ति साक्षादनुभवन्ति धीरा विवेकि-
नस्तेषां विदुषां ब्रह्मीभूतानामेव सुखं शाश्वतं नित्यनिरतिशयाभिव्यक्तिर्भवति ।
इतरेषामज्ञानिनां तु यच्छब्दस्पर्शादिविषयभोगसुखं तच्छाश्वतं न भवति ।
शुभकर्मोपस्थापितबुद्धिवृत्त्यनुविधायित्वेन तस्य क्षणिकत्वादित्यर्थः ॥ ४१ ॥
“नित्यो नित्यानां चेतनश्चेतनानाम्” इति श्रुतेरर्थमाह—येनैवेति । व्यावहा-
रिकनित्याकाशादयो येन यत्सत्तानुबोधबलेन नित्याः । तथा यच्चैतन्यानुबोध-
बलेन देवमनुष्यादयः सचेतनाः । ते च यस्मिन्स्वप्रकाशे ब्रह्मण्यध्यस्ततया
विभक्ताः सन्तो मोहादज्ञानवशाद्विभान्ति विचित्रनामरूपात्मना विविधं भास-
न्ते । तमात्मस्थमित्यादि पूर्ववत् । शान्तिः सर्वविषयेभ्य उपरतिः ॥ ४२ ॥
तदेतदित्यादि । यदात्मस्वरूपभूतं सुखमनिर्देश्यं निर्देष्टुमशक्यमवाङ्मनसगोचरं
परमं निरतिशयं तदेतदित्यापरोक्ष्येण ब्रह्मनिष्ठा मन्यन्तेऽनुभवन्ति तदात्मसुख-
मिदानींतनोऽपि कथं नु केन खलु प्रकारेण विस्पष्टं जानीयात् । तर्कि भाति
दीप्यते भासमानं हि तदस्य विस्पष्टं भाति किंवा न भातीति बहिरेव कोव्य-
न्तरम् ॥ ४३ ॥ भाति च विभाति चेत्यस्योत्तरं विवक्षन् तत्र सूर्यो भातीति
श्रुतेरर्थमाह—आदित्येति । तमनुप्रभान्तीति । चैतन्यज्योतिषि तस्मिन्नध्यस्त-
त्वात्तत्स्फुरणमनुसृत्यैव प्रभान्तीति सूर्यादयः प्रदीप्यन्ते । अतः स्वाभाविकं

भान्ति प्रभानमस्यैव हि नेतरेषाम् ॥ ४४ ॥
 ऊर्ध्वमूलस्त्ववाकशाख एषोऽश्वत्थः सनातनः ।
 तदेव शुक्रं तद्ब्रह्म तदेवामृतमुच्यते ॥ ४५ ॥
 तस्मिँल्लोकाः श्रिताः सर्वे तदु नात्येति कश्चन ।
 एतद्वै तत्सुरश्रेष्ठाः सम्यगेव मयोदितम् ॥ ४६ ॥
 इदं सर्वं जगत्साक्षाच्छिवः कम्पयते ध्रुवम् ।
 महद्भयमिदं वज्रं विदित्वा मुच्यते नरः ॥ ४७ ॥
 तपत्यस्य भयादग्निर्भयात्तपति भास्करः ।

भानमात्मज्योतिष एव नान्येषां भौतिकानां तेजसाम् । अतः स्वप्रकाशचिदे-
 करसं तत्स्वरूपभूतं निरतिशयसुखं स्वयमेव भाति च विभाति चेत्यर्थः
 ॥ ४४ ॥ दृश्यमानस्य कार्यप्रपञ्चस्य मूलकारणमन्तरेणानुपपत्तेस्तदस्ति-
 प्रतिपादयति—ऊर्ध्वमूल इति । ऊर्ध्वं संसारमण्डलस्योपर्यवस्थितं तद्विष्णोः
 परमं पदमिति प्रागुपन्यस्तं निरस्तसमस्तोपाधिकं ब्रह्म मूलं कारणं यस्य सं
 तथोक्तः । अव्यक्तादिस्थावरान्तः संसारवृक्षः । स च स्वर्गनरकतिर्यक्स्रोतोभिः
 शाखाभिरर्वाचीनशाखः । स च सनातनोऽनादिः । अस्थिरत्वाच्छ्रो न तिष्ठ-
 तीत्यश्वत्थः । अस्य च संसारवृक्षस्य यन्मूलं कारणं तदेव शुक्रं शुद्धं सांसा-
 रिकदोषासंस्पृष्टं तदेव ब्रह्मामृतमविनाशिस्वभावं कथ्यते । तत्कार्यभूतसंसार-
 वृक्षो वाचारम्भणमात्रत्वाद्बन्धवर्धनगरादिवन्मिथ्याभूत इत्यर्थः ॥ ४५ ॥ तस्मि-
 न्नित्यादि । तस्मिन्परमार्थसत्ये ब्रह्मणि मायाविलासवशेन सर्वे लोकाः श्रिता
 आश्रिताः परमार्थवत्प्रतीयन्त इत्यर्थः । अतः समस्तजगदुत्पत्तिस्थितिलय-
 कारणं तद्ब्रह्म कश्चिदपि विकारो नात्येति नातिवर्तते । एतदेव खलु तद्वस्तु
 यद्विज्ञानादमृतत्वप्राप्तिर्वर्ण्यते ॥ ४६ ॥ ‘यदिदं किंच’ इति श्रुतेस्तात्पर्यमाह—
 इदं सर्वमिति । इदं परागभूतं सर्वं जगत्कारणभूतः परशिवः कम्पयते । तद्य-
 शासनभयात्स्वस्वव्यापारेषु प्रवर्तमानं जगत्प्रेरयतीत्यर्थः । भयमुद्यतमुद्धृतं वज्र-
 मिव महाभयहेतुः । ध्रुवं कूटस्थं नित्यं तमात्मानं विदित्वा संसारबन्धान्मुच्यत

भयादिन्द्रश्च वायुश्च मृत्युर्धावति पञ्चमः ॥ ४८ ॥

वर्तमाने शरीरेऽस्मिन्न शक्तो बोद्धुमीश्वरम् ।

नरः सर्वेषु लोकेषु शरीरित्वाय कल्पते ॥ ४९ ॥

यथाऽऽदर्शे स्वकं रूपं यथावन्निर्मले नरः ।

तथा पश्यति देहेऽस्मिन्नात्मानं ब्रह्म केवलम् ॥ ५० ॥

जन्मनाशवतां खानां पृथग्भावं परात्मनः ।

तेषां जन्मविनाशौ च विदित्वाऽनात्मरूपतः ॥ ५१ ॥

पश्चादनात्मरूपेण विदितं केवलात्मना ।

विदित्वा स्वानुभूत्यैव स धीरस्तु न शोचति ॥ ५२ ॥

इन्द्रियेभ्यो मनः श्रेष्ठं मनसः सत्त्वमुत्तमम् ।

सत्त्वादपि महानात्मा महतोऽव्यक्तमुत्तमम् ॥ ५३ ॥

इत्यर्थः ॥ ४७ ॥ उक्तं भयहेतुत्वं विवृणोति—तपत्यस्येति । अग्न्यादिलो-
कपाला अपि तद्भयात्स्वस्वव्यापारे प्रवर्तन्ते किमु वक्तव्यमन्येषां भयहेतुरिति
भावः ॥ ४८ ॥ “इह चेदशकत्” इति श्रुतिं व्याचष्टे—वर्तमान इति ।
विद्याधिकारयोगेऽस्मिन्शरीरे विद्यमान एव प्रत्यगात्मनोऽनवच्छिन्नपरशिव-
स्वरूपं यो बोद्धुं न शक्तः स सर्वेषु लोकेषु पुण्यपापवशेन शरीरधारणाय
कल्पत इत्यर्थः ॥ ४९ ॥ “यथाऽऽदर्शे” इति श्रुतिं संगृह्णाति—यथेति ।
यथा निर्मल आदर्शे स्वकीयं रूपं सम्यक्पश्यति तथाऽस्मिन्मानुषशरीरे श्रवण-
मननादिसाधनकलापानुष्ठानेनाऽऽत्मानं ब्रह्मरूपत्वेन साक्षात्कर्तुं शक्नोति ।
अन्यत्र तु साधनानुष्ठानासंभवात्तज्ज्ञानं न सुलभमिति भावः ॥ ५० ॥
“इन्द्रियाणां पृथग्भावम्” इति यदाम्नातं तदभिप्रायमाह—जन्मनाशेति ।
विदित्वाऽनात्मरूपत इत्यादि । आत्मसंकाशाद्विविक्तमिन्द्रियादिकं प्रथममनात्म-
रूपेण विदित्वा तथाऽवस्थितं तत्पश्चात्केवलात्मभावेन विदित्वा । अधिष्ठानभूते
स्वात्मनि तत्सर्वं विलाप्येत्यर्थः ॥ ५१ ॥ ५२ ॥ एवं मनआदिकमपि स्वस्व-
कारणभावापत्त्या विलाप्य सर्वाधिष्ठानभूतमुदीरितरूपं पुरुषस्वरूपमेव मुमुक्षुणा

अव्यक्तात्तु परः साक्षाद्व्यापकोऽलिङ्ग एव च ॥

यं विदित्वा नरः साक्षादमृतत्वं हि गच्छति ॥ ५४ ॥

न संदृशे तिष्ठति रूपमस्य न चक्षुषा पश्यति
कश्चिदेनम् । हृदा मनीषा मनसाऽभिक्लृप्तः

साक्षादात्मा शक्यते वेदितुं सः ॥ ५५ ॥

एवं साक्षात्सच्चिदानन्दरूपं भावाभावाशेष-

लोकस्य हेतुम् । श्रुत्या युक्त्या ब्रह्म

जानन्ति मर्त्या विद्यायोगादेव मुक्ता भवन्ति ॥ ५६ ॥

विद्यावेद्यं ब्रह्म यद्वेदसिद्धं तस्याचिन्त्या काचि-

ज्ञातव्यमिति प्रतिपादयति—इन्द्रियेभ्य इत्यादिना । चक्षुरादीन्द्रियेभ्यः सका-
शान्मनः श्रेष्ठम् । तदन्तरेण तेषां कार्यकारणत्वाभावात् । तस्माच्च मनसस्त-
त्कारणभूतं सत्त्वं श्रेष्ठम् । तस्मादपि महानात्मा हैरण्यगर्भी बुद्धिः प्रशस्ता ।
ततोऽपि प्रशस्तमव्यक्तं तत्कारणत्वेनातिसूक्ष्मत्वात् । तस्मादपि सर्वान्तरः
पुरुषः पूर्णोऽनवच्छिन्न आत्मा । अव्यक्तादिस्थावरान्तस्य सर्वस्य कारणत्वा-
त्साक्षाद्व्यापकः स चालिङ्गो लिङ्ग्यते गम्यते येन तल्लिङ्गं बुद्ध्यादि तन्न
विद्यते यस्य स तथोक्तः । सकलसांसारिकपुण्यपापलेपस्य लिङ्गशरीराश्रितत्वा-
त्तन्निषेधेनाऽऽत्मनः संसारास्पर्शो वर्णितो भवति ॥ ५३ ॥ ५४ ॥ नन्वसौ
निरुपाधिक आत्मा कथं वेदितुं शक्य इत्याशङ्क्याऽऽह—न संदृश इति ।
संदृशे संदर्शनविषये प्रत्यगात्मनो रूपं स्वरूपं न तिष्ठति । अतो न चक्षुषा ।
उपलक्षणमेतत् । चक्षुरादिसर्वेन्द्रियेण कश्चिदप्येनमात्मानं न पश्यति कथं
तर्हि स द्रष्टव्य इति । उच्यते । हृदा हृत्स्थया मनीषा मनसः संकल्पादिरूप-
स्येष्ट इति मनीषा तथाविधया बुद्ध्या मनसा मननरूपेण सम्यग्दर्शनेन चाभि-
क्लृप्तोऽभिप्रकाशितोऽयमात्मा साक्षाद्यथावद्वेदितुं शक्यते ॥ ५५ ॥ “य एत-
द्विदुः” इति श्रुतिवाक्यस्यार्थं ब्रुवन्नवशिष्टश्रुतिसंदर्भस्यार्थं तात्पर्यतः संगृह्णा-
ति—एवमिति ॥ ५६ ॥ इति कठवल्लीव्याख्यानम् । एवं सच्चिदानन्दैकरस-

दस्त्येव शक्तिः । शक्त्या भिन्नं तद्भव-
 त्यद्वयं सत्सत्यानन्दासङ्गबोधैकरूपम् ॥ ५७ ॥
 एकं रूपं ब्रह्मणो जीवरूपं भोग्यं विश्वं
 ब्रह्मणस्त्वन्यरूपम् । अन्यद्रूपं ब्रह्मणः

ब्रह्मात्मैक्यपरत्वं कठशाखोपनिषदो दर्शितम् । अथ श्वेताश्वतरशाखोपनिषदोऽपि तत्परत्वं दर्शयति—विद्यावेद्यमित्याद्यध्यायशेषेण । तत्र हि यज्जगत्कारणं तद्ब्रह्मेत्यवगमयितुम् “कालः स्वभावो नियतिर्यदृच्छा ” इत्यादिना कालादीनां जगत्कारणत्वं पूर्वपक्षीकृत्य “ते ध्यानयोगानुगता अपश्यन्देवात्मशक्तिं स्वगुणैर्निर्गूढाम् ” इति मायाशक्तिसहितस्य द्योतमानस्य स्वप्रकाशचिदात्मकस्य ब्रह्मणो जगत्कारणत्वं वर्णितम् । तादृक्शक्तियोगं तस्य प्रतिपादयति—विद्यावेद्यमिति । या विद्या प्रागनुक्रान्ता तया वेद्यं सकलवेदान्तेषु प्रसिद्धं यद्ब्रह्म तस्याचिन्त्येदृग्विधेति चिन्तयितुमशक्या सर्वदुर्घटकारिणी काचिच्छक्तिरस्येव । तद्रहितस्याशक्तस्य “तत्तेजोऽसृजत” इत्यादिश्रूयमाणकारणत्वानुपपत्तेरित्यर्थः । अत्र भोक्ता भोग्यं भोगप्रदश्चेति त्रैविध्यं प्रतिपित्सितम् । तच्चाद्वितीये ब्रह्मणि कथं घटत इत्याशङ्क्य सा शक्तिस्तद्वटयतीत्याह—शक्त्येति । यत्सत्यादिलक्षणमद्वितीयं ब्रह्म तच्छक्त्या सत्त्वरजस्तमोगुणात्मिकया मायया घटाद्युपाधिभिराकाशवद्विन्नं भेदयुक्तं भवति ॥ ५७ ॥ तत्र मलिनसत्त्वप्रधानमायावच्छिन्नं यद्ब्रह्मणो रूपं तज्जीवसंज्ञां लभते । तमःप्रधानमायावच्छिन्नं तु भोग्यं जगद्भवति । विशुद्धसत्त्वप्रधानमायोपाधिकं त्वन्यद्रूपमीश्वराख्यं तद्भोगप्रदं भवति । अन्यद्रूपमिति । परस्य मायातीतस्य तस्य ब्रह्मणः कृत्स्नवेदान्तप्रतिपाद्यं केवलं चिदेकरसं यच्छुद्धरूपं तत्तु सोपाधिकरूपत्रितयादन्यद्विलक्षणमित्यर्थः । वक्ष्यति हि भोक्ता भोग्यमिति ॥ ५८ ॥ श्रुतौ सर्वाजीव इति मन्त्रेण जीवस्याविद्यया संसारचक्रे भ्रमणं विद्यया ब्रह्मतादात्म्यं च यदाप्नातं तदाह—सर्वाजीव इति । आसमन्ताज्जीवनमाजीवः सर्वेषामाजीवो यस्मिंस्तत्सर्वाजीवं तस्मिन्सर्वसंस्थे सर्वेषां संस्था मरणं स्थितिर्वा यस्मिंस्तत्सर्वसंस्थं तस्मिन्सर्वसंस्थे । बृहन्ते “जृविशिभ्यां झच्” इति विधीयमानो झज्बाहुलकाद्बृ-

सर्वशास्त्रं प्रज्ञामात्रं शुद्धरूपं परस्य ॥ ५८ ॥
 सर्वाजीवे सर्वसंस्थे बृहन्ते तस्मिंजीवो भ्राम्यते
 ब्रह्मचक्रे । ब्रह्मात्मानं प्रेरितारं च युक्त्या
 मत्वा चैकं याति मर्त्योऽमृतत्वम् ॥ ५९ ॥
 ज्ञाज्ञौ जीवाजीवसंज्ञौ प्रतीत्या श्रुत्या युक्त्या
 स्वानुभूत्या ह्यभिन्नौ । माया भोक्तुर्भोग-
 हेतुः परात्मा रूपैरोभिर्विश्वरूपोद्वकर्ता ॥ ६० ॥
 क्षरं माया चाक्षरं जीवरूपं क्षरात्मना भिद्यते

हतेरपि द्रष्टव्यः । बृहति विस्तृते तस्मिन्ब्रह्मचक्रे ब्रह्मणा निर्मिते संसारचक्रे
 स्वाविद्यया संसरज्जीवो भोगप्रदेनेश्वरेण भ्राम्यते । स च जीवः स्वार्जितसु-
 कृतवशात्परमेश्वरानुग्रहेण चानुष्ठितश्रवणमननादिसाधनकलापः संस्तेन गुरुप-
 दिष्टशास्त्रश्रवणेन प्रत्यगात्मानमीश्वरं चैकत्वेन ज्ञातं युक्त्या मत्वा साक्षात्कृत्या-
 मृतत्वं मोक्षं प्राप्नोतीत्यर्थः ॥ ५९ ॥ अस्य जीवेश्वरतादात्म्यस्य विस्पष्टं प्रति-
 पादकमन्यं मन्त्रमुपस्कृत्य व्याचष्टे—ज्ञाज्ञाविति । ज्ञोऽपरिच्छिन्नचैतन्यैकस्व-
 भावस्तत्पदार्थः परशिवः । अज्ञः कर्ता भोक्ताऽऽवृतज्ञानस्त्वपदार्थः । तावेतौ
 जीवाजीवसंज्ञौ प्रतीत्या भिन्नौ । परमार्थतस्तु “तत्त्वमसि” “अहं ब्रह्मास्मि”
 इत्यादिश्रुत्या तदनुसारिण्या युक्त्या विद्वदनुभवेन च तावभिन्नौ । उपाधिकृत
 एव तयोर्भेदो न वास्तव इत्यर्थः । तयोर्भेदापादकमुपाधिं दर्शयति—मायेति ।
 भोक्तुः संसार्यात्मनो भोगहेतुर्माया मलिनसत्त्वप्रधाना । मायावशीकृतो हि प्रत्य-
 गात्मा कर्ता भोक्ता भवति । परमात्मा तु स्वाधीनमायत्वादेभिर्दृश्यमानैः परि-
 कल्पितैः सर्वैरपि रूपैर्विश्वरूपो नानाविधरूपः सन्नप्यकर्ता कर्तृत्वादिसकल-
 संसारधर्मरहितः । अतस्तदुपाधिपरित्यागेन तयोरैक्यं स्वध्यव्रसांनमिति भावः
 ॥ ६० ॥ “क्षरं प्रधानममृताक्षरं हरः” इति मन्त्रस्यार्थमाह—क्षरं मायेति ।
 क्षरं क्षरणशीलं नश्वरं विद्यानिवर्त्यत्वान्मायातत्त्वम् । अक्षरमनश्वरं जीवभावा-
 त् ननं ब्रह्मणो रूपम् । तदुभयात्मनैक एव स्वयंप्रभः परशिवो भिद्यते । भिन्नो-

देव एकः । तस्य ध्यानाद्योजनान्तत्त्वभा-
वान्भूयश्चान्ते विश्वमायानिवृत्तिः ॥ ६१ ॥
ज्ञात्वा देवं सर्वपाशापहानिः क्षीणैः क्लेशैर्जन्म-

मृत्युप्रहाणिः । तस्य ध्यानान्मूलमाया-
विभेदे विश्वैश्वर्यं याति कैवल्यरूपम् ॥ ६२ ॥

एतज्ज्ञेयं नित्यमेवाऽऽत्मसंस्थं नातः परं वेदितव्यं

भासते । मायातत्कार्यभेदस्य तस्मिन्ध्यस्तत्वेन तदव्यतिरेकादित्यर्थः । आत्म-
ज्ञानात्सद्यो मुक्तेरदर्शनात्तस्य तत्साधनत्वं प्रत्यक्षविरुद्धमिति भ्रमव्युदसनाय
तस्याभिध्यानादिति श्रुतिमुदाहरति—तस्येति । तस्य निरस्तसमस्तभेदस्य
चिदानन्दैकरसस्य च ब्रह्मणो ध्यानात्सर्वं खल्विदं ब्रह्मेति ताटस्थ्यज्ञानाच्छृण-
जनितात्प्रत्यग्रहैक्यविषयात्परोक्षज्ञानाद्वा भेदप्रपञ्चस्य निवृत्तिर्भवति । तदेवाहं
ब्रह्मास्मीत्यात्मतया योजनादेकीकरणाद्यौक्तिकान्मननज्ञानाद्वा प्रतीचस्वब्रह्मरूपा
माया निवर्तते पुनस्तत्त्वभावात्तद्रूपत्वभावनान्निदिध्यासनपर्यायात्तद्विषयमपरोक्ष-
ज्ञानं जायते । तेन च मायातद्विलासं निवार्यते । तस्यां निवारितायामपि
तज्जनिता वासना प्रारब्धकर्मफलक्षयपर्यन्तमनुवर्ततेऽतो विदुषोऽपि तत्पर्यन्तो
देहयात्राद्यर्थो व्यवहारो न विरुद्धः । भूयः पुनश्चान्ते प्रारब्धकर्मफलोपभोगा-
वसाने विदेहकैवल्यावसरे स्ववासनया सह कृत्स्नमायानिवृत्तिर्भवतीत्यर्थः
॥ ६१ ॥ उक्तध्यानादेः फलप्रतिपादिकां श्रुतिं संगृह्णाति—ज्ञात्वेति । देवं
द्योतमानं स्वयंप्रकाशं परमात्मानमुदीरितरीत्या सर्वात्मत्वेन ज्ञात्वा सर्व-
पाशापहानिः । मूलमायाकर्मादयः पाशास्तेषां सर्वेषामविद्यास्मितादीनां क्लेशानां
च परिक्षयं प्राप्नोतीत्यर्थः । तस्याभिध्यानात्तृतीयं देहभेद इति श्रुतिं व्याचष्टे
—तस्येति । अद्वितीयब्रह्मात्मसाक्षात्कारेण मूलाज्ञाननिवृत्तौ सत्यां कैवल्यरूपं
केवलात्मावस्थानलक्षणं सर्वैश्वर्यमनपेक्षकमीश्वरत्वं प्राप्नोति ॥ ६२ ॥ आप्त-
कामत्वान्मायाशक्तिवशाद्भोक्तृभोग्यादिभावेन भिन्नं रूपं परित्यज्य यदेतदुक्तं
वास्तवमभिन्नं कैवल्यरूपमेतदेव नित्यं सर्वदाऽऽत्मस्थं प्रत्यगात्मभावेन स्थितं

हि किञ्चित् । भोक्ता भोग्यं प्रेरितारं च
मत्वा सर्वं प्रोक्तं त्रिविधं ब्रह्ममेतत् ॥ ६३ ॥
वह्नेर्यथा योनिगतस्य मूर्तिर्न दृश्यते नैव
च लिङ्गनाशः । स भूय एवेन्धनयोनि-
गृह्यस्तद्वोभयं वै प्रणवेन देहे ॥ ६४ ॥
स्वदेहमरणिं कृत्वा प्रणवं चोत्तरारणिम् ।

ज्ञेयं साक्षात्कर्तव्यं । नन्वितोऽन्यदपि किञ्चिज्ज्ञातव्यं स्यादित्यत आह—नातः
परमिति । अतोऽस्मान्निरतिशयानन्दलक्षणाद्ब्रह्मात्मनोऽन्यद्वेदितव्यं किमपि
तत्त्वं नास्ति “ अतोऽन्यदार्तम् ” इति श्रुतेः । यत्तावद्भोक्तृभोग्यादिभेदेन
त्रिविधं जगत्प्रतिभाति तदपि निरूप्यमाणे मायातीते ब्रह्मण्यध्यस्तत्वात्ततो न
व्यतिरिच्यत इत्यस्यार्थस्य प्रतिपादकं मन्त्रमुदाहृत्य व्याचष्टे—भोक्तेति ।
ब्रह्ममेतदिति । अस्मावच्छान्दसः ॥ ६३ ॥ तथाविधस्य ब्रह्मणो ज्ञानोपायं बोधयितुं
यदाम्नातं वह्नेर्यथेति तत्संगृह्णाति—वह्नेरिति । योनिगतस्य योनिः कारणमर-
णिस्तद्गतस्याग्नेर्मूर्तिः स्वरूपं न दृश्यते चक्षुषा त्वगिन्द्रियेण वा नोपलभ्यते ।
अथापि नैव लिङ्गनाशः । मध्यमाने सति यदग्निसद्भावगमकं लिङ्गमौष्ण्यं तस्य
च नाशो नैव विद्यते । सोऽग्निः पुनर्मथनोपायेनेन्धनयोनिरिन्धनादरणिरूपा-
त्काष्ठाज्जायमानः सन्निन्द्रियग्राह्यो भवति । यथाऽयं दृष्टान्तस्तथा ब्रह्मापि कार्य-
कारणसंघाते प्रविष्टं सद्विवेकेनानुपलभ्यमानमप्युपायविशेषेण ग्रहीतुं शक्यते
तमुपायं दर्शयति—तद्वेति । वाशब्दश्चार्थः । तच्च ब्रह्मोभयविधं परं चापरं च
देहे शरीरे हृदयाम्बुजमध्ये ध्येयत्वेन ज्ञेयत्वेन चावस्थितं प्रणवेनोकारेण गृह्यत
इत्यर्थः ॥ ६४ ॥ कथं प्रणवस्य तद्ग्रहणोपायत्वमिति तदाह—स्वदेहमिति ।
स्वदेहोपलक्षितं हृदयमधरारणिं कृत्वोकारं चोत्तरारणिं कृत्वा ध्याननिर्मथना-
भ्यासाद्ध्यानं प्रणवाभिधेयत्वेन तदालम्बनत्वेन वा परस्यापरस्य वा ब्रह्मणश्चि-
न्तनं तदेव निर्मथनं तस्याभ्यासो यावत्साक्षात्कारमनुवृत्तिस्तस्मादुपायादेवं द्योत-
मानं स्वप्रकाशं निरुपाधिकमात्मस्वरूपं पश्येत्साक्षात्करोति । निगूढवत् ।

ध्याननिर्मथनाभ्यासाद्देवं पश्येन्निगूढवत् ॥ ६५ ॥

तिलेषु तैलं दधिनीव सर्पिरापः स्रोतःस्वरणीषु

चाग्निः । एवमात्माऽऽत्मनि गृह्यतेऽसौ

सत्येनैवं तपसा योऽनुवेत्ति ॥ ६६ ॥

सर्वव्यापिनमात्मानं क्षीरे सर्पिरिवार्पितम् ।

यथा काष्ठे निगूढं विलीनमग्निमधरोत्तरारणिभ्यां निर्मथनेनाऽऽवर्तनेनोपलभते तद्ददित्यर्थः ॥ ६५ ॥ विहितमात्मदर्शनमनेकैर्दृष्टान्तरूपपादयन्सत्यादिसाधनमुपदिशति—तिलेष्विति । यथा तिलेषु तैलं व्याप्य वर्तते । यथा वा दग्धि सर्पिराज्यं स्रोतस्सु सिकताविशिष्टासु नदीष्वापोऽभ्यन्तरे व्याप्य वर्तन्ते । अरणीषु काष्ठेष्वग्निः । यथैते तैलादयस्तिलादिषु विवेकतोऽनुपलभ्यमाना अपि पीडनालोडनखननमथनैर्विवेकिनोपलभ्यन्त एवमेव त्वयमात्मा निरुपाधिकः सच्चिदानन्दैकरस आत्मनि हृदये गृह्यते श्रवणमननादिसंस्कृतेन मनसा साक्षात्क्रियते । योऽसावेवंविधमात्मानं सत्येन वचनेन तपसा कृच्छ्रचान्द्रायणादिलक्षणेन वर्णाश्रमविहितेन स्वधर्मेण साधकोऽनुवेत्यनुपश्यति तेन सत्यादिसाधनवता पुरुषेण गृह्यत इति संबन्धः । अत एवाथर्वणोपनिषद्व्याघ्रातम् । “सत्येन लभ्यस्तपसा ह्येष आत्मा” इति ॥ ६६ ॥ तिलादिषु तैलादिविद्व्याप्य वर्तमानो यः सर्वव्यापक आत्मा नासावुपचरितः किंतु साक्षाद्ब्रह्मैवेति प्रतिपादयति—सर्वव्यापिनमिति । क्षीरे कारणात्मनाऽवस्थितं घृतं यथा तद्व्याघ्रोत्येवं कारणात्मना कार्यं जगत्कृत्स्नं व्याप्नोतीति सर्वव्यापी । तस्य ब्रह्मस्वरूपत्वसंदर्शने साक्षात्साधनमाह—आत्मेति । आत्मनश्चिदानन्दैकरसस्य श्रवणमननादिसाधनजन्या साक्षात्काररूपा या विद्या यच्च तपो वर्णाश्रमविहितं यज्ञदानादिकर्म तदुभयं मूलमुपलब्धिकारणं यस्य स तथोक्तः । एवंभूतं य आत्मानं विद्वान्पश्यति तदेव परं ब्रह्म । तद्विशिनष्टि—उपनिषदिति । उपनिषूर्वात्सदेरयं शब्दस्तस्य च विशरणगत्यवसादनलक्षणास्त्रयोऽर्थाः । अद्वितीयं ब्रह्म सर्वप्राणिष्वात्मभावमुपेत्य निरुपाधिकरूपेण प्रकाशमानं सन्नितरां तदीयं संसारं विशृणाति हिनस्तीत्युपनिषत् । यद्वा जीवभावेनावस्थितं साक्षि-

आत्मविद्यातपोमूलं तद्ब्रह्मोपनिषत्परम् ॥ ६७ ॥

यज्ञदानादिभिः पुण्यैर्योगसिद्धिर्भविष्यति ।

योगात्संजायते ज्ञानं ज्ञानान्मुक्तिर्न कर्मणा ॥ ६८ ॥

अत्याश्रमिभ्यः शान्तेभ्यो कृत्तव्यं ब्रह्मवेदनम् ।

नाप्रशान्ताय दातव्यं नापुत्राय कदाचन ॥ ६९ ॥

अभिरित्यादिभिर्मन्त्रैर्भस्मनोद्धूलनं तथा ।

त्रिपुण्ड्रधारणं चापि वदन्त्यत्याश्रमं बुधाः ॥ ७० ॥

यस्य देवे परा भक्तिर्यथा देवे तथा गुरौ ।

चैतन्यं नितरां स्वात्मानमुपगमयत्यैक्यं प्रापयति तदविद्यामवसादयति शिथिली करोतीति वोपनिषत्परं ब्रह्म । यद्वोपनिषत्पदमिति श्रुतौ पठनादत्रापि तथैव पठनीयम् । तथाचोपनिषच्छब्देन ब्रह्मविद्योच्यते तथा पदनीयं प्राप्तव्यमित्यर्थः ॥ ६७ ॥ एवमद्वितीयस्य ब्रह्मणः स्वशक्तिवशाद्भोक्तृभोग्यभोगप्रदरूपेणावस्थानं तद्विविक्तस्यापरिच्छिन्नचिदानन्दैकरसस्य निरुपाधिकरूपस्य ज्ञानान्मोक्षश्चेति कृत्स्नशान्त्रार्थस्य संग्रहेण प्रतिपादकं सूत्रभूतं श्वेताश्वतरोपनिषदि प्रथमाध्यायं व्याख्याय “युञ्जानः प्रथमं मनः” इत्याद्यध्यायपञ्चकस्य तद्विवरणरूपतया गतार्थत्वात्संगृह्य व्याचष्टे—यज्ञदानेति । “युञ्जानः प्रथमं मनः” इत्यादिमन्त्रेष्वग्न्याहरणाद्युपलक्षितस्याग्निहोत्रादिनित्यनैमित्तिकादिकर्मजातस्य योगहेतुत्वश्रवणात्परमेश्वरार्पणबुद्ध्याऽनुष्ठितेन नित्यनैमित्तिककर्मणा त्रिरुक्तं स्थाप्य समं शरीरमित्यादिश्रुत्युक्तरूपस्य योगस्य सिद्धिर्भवति । युक्तमनस्कस्य श्रवणमननाद्यनुष्ठानादनायासेन ब्रह्मात्मैकत्वज्ञानं जायते । तेन च मुक्तिरित्यध्यायपञ्चकस्य तात्पर्यार्थः ॥ ६८ ॥ ब्रह्मविद्यासंप्रदायगोपनार्थमत्याश्रमिभ्यः परमं पवित्रमित्यादिना श्रुतौ यदधिकारिलक्षणमाम्नातं तदाह—अत्याश्रमिभ्य इति ॥ ६९ ॥ कः पुनरस्य चात्याश्रमो यद्योगादधिकारीति तत्राऽऽह—अभिरिति । जाबालश्रुतिगंतैरभिरिति भस्मेत्यादिमन्त्रैर्भस्मनोद्धूलनं त्रिपुण्ड्रधारणं च । तच्छब्दोऽनुक्तसमुच्चयार्थः । तेन च शिवमन्त्रजपतत्पूजादिकं संगृह्यते । एतदुद्धूलनादिकमत्याश्रमं कथयन्त्यभिज्ञाः ॥ ७० ॥ शिवभक्तिवद्गुरुभक्तिरपि

तस्यैते कथिता ह्यर्थाः प्रकाशन्ते महात्मनः ॥ ७१ ॥

श्रुतिवचनेन मयैव समस्तं परमकृपाबलतः

पठितं च । यदि विदितं स नरः स्वक-

मोहं तरति शिवं विशति प्रियरूपम् ॥ ७२ ॥

इति श्रीसूतसंहितायां यज्ञवैभवखण्डस्योपरिभागे ब्रह्मगीता-
सु कठवल्लीश्वेताश्वतरव्याख्यायामेकादशोऽध्यायः ॥ ११ ॥

द्वादशोऽध्यायः ॥

१२. शिवस्याऽहंप्रत्ययाश्रयत्वम् ।

ब्रह्मोवाच—

वक्ष्ये सारतरं साक्षात्सर्वशास्त्रार्थसंग्रहम् ।

श्रद्धया सहिता यूयं शृणुतातीव शोभनम् ॥ १ ॥

अस्ति तावदहंशब्दप्रत्ययालम्बनं परम् ।

सर्वेषां नः परं ज्ञानं स एवाऽऽत्मा न संशयः ॥ २ ॥

विद्योत्पत्तावन्तरङ्गसाधनमिति श्रुतिमुदाहरति—यस्येति ॥ ७१ ॥ प्रतिपा-
दितमुपनिषदर्थं निगमयति—श्रुतीति । प्रियरूपमिति । निरतिशयानन्दरूप-
मित्यर्थः ॥ ७२ ॥

इति श्रीसूतसंहितातापर्यदीपिकायां यज्ञवैभवखण्डस्योपरिभागे ब्रह्मगीतासु
कठवल्लीश्वेताश्वतरव्याख्यायामेकादशोऽध्यायः ॥ ११ ॥

एवमैतरेयकादिसर्वशाखागता उपनिषदो व्याख्याय प्रतिपत्तिसौकर्याय तासु
सर्वासु परिनिष्ठितमर्थं संग्रहेणाऽऽख्यातुं प्रतिजानीते—वक्ष्ये इति । सर्वशा-
स्त्रार्थेति । सर्वासामुपनिषदां येऽर्था विस्तरेण प्रतिपादितास्तेषां संग्रहमित्यर्थः
॥ १ ॥ स च सर्वोपनिषत्समाम्नातोऽर्थः प्रत्यगब्रह्मतादात्म्यरूप इत्याह—
अस्तीति । स एवाऽऽत्मेति । कार्यकारणसंघातविशिष्टस्य चैतन्यस्याहंशब्द-

सोऽयं स्वाविद्यया साक्षाच्छिवः सन्नपि वस्तुतः ।

स्वशिवत्वमविज्ञाय संसारीवावभासते ॥ ३ ॥

वेदोदितेन मार्गेण पारंपर्यक्रमेण तु ।

मुमुक्षुत्वं दृढं प्राप्य पुनः शान्त्यादिसाधनैः ॥ ४ ॥

सहितः शिवभक्त्या च गुरोः पादौ प्रणम्य च ।

वेदान्तानां महावाक्यश्रवणेन तथैव च ॥ ५ ॥

मननेन तथा देवा ध्यानेन परमात्मनः ।

प्रत्यग्रब्रह्मैकताज्ञानं लब्ध्वा याति शिवं परम् ॥ ६ ॥

प्रत्यगात्मानमद्वंद्वमहंशब्दोपलक्षितम् ।

शिवरूपेण संपश्यन्नेव याति स्वपूर्णताम् ॥ ७ ॥

शिवरूपतया भातेऽहंशब्दार्थे मुनीश्वराः ।

अविद्या विलयं याति विद्यया परयैव तु ॥ ८ ॥

वाच्यतयाऽऽत्मत्वे प्रतिभासमानेऽपि देहेन्द्रियादेश्चिद्वास्तवाद्धटादिवदनात्मत्वेन सर्वान्तरः साक्षी चिन्मात्ररूप एवाहंशब्दलक्ष्य आत्मा न देहादिरित्यर्थः । स्वाविद्येति । स्वस्यासंसारिब्रह्मरूपत्वावश्याज्ञानेनेत्यर्थः । शिवः सन्नपीति । सर्वगतः शिव एव हि सर्वप्राणिषु तत्तदुधिवशाज्जीवभावेन परिच्छिन्नो भासते “ अनेन जीवेनाऽऽत्मनानुप्रविश्य नामरूपे व्याकरवाणि ” इति श्रुतेः ॥ २ ॥ ॥ ३ ॥ एवं संसारित्वस्य स्वस्वरूपाज्ञानमात्रकृतत्वात्तत्प्राप्तौ ज्ञानादन्यं नापेक्षते तच्च ज्ञानमनेन क्रमेण सिध्यतीत्याह—वेदोदितेनेति । पारंपर्यक्रमेणेति । गुरुपरंपरायाः क्रमेणेत्यर्थः ॥ ४—६ ॥ प्रत्यगात्मानमिति । शान्तिदान्त्यादिभिः श्रवणमननादिभिश्चोत्पन्नज्ञानेन साक्षिचिन्मात्ररूपं सुखदुःखादिसकल द्वंद्वनिर्मुक्तं त्वमहंशब्दाभ्यां लक्षितमपरिच्छिन्नपरशिवरूपेण सम्यक्पश्यन्साक्षात्कुर्वस्तत्समकालमेव स्वात्मनः परिपूर्णतां प्राप्नोति । श्रुतिरपि ज्ञानसमकालमेव सार्वान्तर्यप्राप्तिं विदुषो दर्शयति—“ तद्वैतपश्यन् ऋषिर्वाग्देवः प्रतिपेदे ”

विद्यया परयाऽविद्यानिवृत्तौ ब्रह्म केवलम् ।
 शिष्यते खलु नाभावो भावो नान्यस्तथाऽपि च ॥ ९ ॥
 व्यवहारदृशाऽविद्या तन्निवृत्तिश्च कथ्यते ।
 तत्त्वदृष्ट्या तु नाविद्या तन्निवृत्तिश्च हे सुराः ॥ १० ॥
 ब्रह्मरूपतया ब्रह्म केवलं प्रतिभासते ।
 जगद्रूपतयाऽप्येतद्ब्रह्मैव प्रतिभासते ॥ ११ ॥
 विद्याविद्यादिभेदेन भावाभावादिभेदतः ।
 गुरुशिष्यादिभेदेन ब्रह्मैव प्रतिभासते ॥ १२ ॥
 ब्रह्म सर्वमिति ज्ञानं ब्रह्मप्राप्तेस्तु साधनम् ।
 जगन्मायेति विज्ञानमज्ञानं फलतो भवेत् ॥ १३ ॥

“अहं मनुरभवं सूर्यश्च” इति ॥ ७ ॥ ८ ॥ शिष्यते खलु नाभाव इति ।
 भावाभावात्मकस्य सकलस्याविद्यापरिकल्पितत्वात्तस्याश्च प्रतीतिमात्रशरीरत्वेन
 सदसद्विलक्षणत्वाद्विद्यया तन्निवृत्तौ केवलं ब्रह्मैवावशिष्यते । न तु भावात्मक-
 मभावात्मकं वा किञ्चित्परिशिष्यते ॥ ९ ॥ ननु तस्यामवस्थायामविद्यानिवृत्ति-
 रप्यस्ति न वा न चेदविद्यैव विद्यत इति कथं केवलपरिशेषः । अस्ति चेत्सा
 निवृत्तिरपि परिशिष्यत इत्यत आह—व्यवहारेति । व्यवहारदृष्ट्यैवाविद्या त-
 न्निवृत्तिश्च कथ्यते । परमार्थदृष्ट्या तु ते उभे अपि न स्त इत्यर्थः । अत
 एवोक्तमाचार्यैः—“अस्यां विद्येत्यविद्यायामेवासित्वा प्रकल्प्यते । ब्रह्मदृष्ट्या
 त्वविद्येयं न कथंचन युज्यते” इति ॥ किं तर्हि तत्त्वदृष्ट्या भासत इति
 तदाह—तत्त्वेति । एतच्च पञ्चमेऽध्यायेऽपि प्रतिपादितम्—व्यावहारिकमज्ञानमपि
 ब्रह्मैव वस्तुत इत्यादिना । तस्मात्तत्त्वदृशः स्वदृष्ट्या भावाभावादिभेदाश्रितं
 कृत्स्नं जगत्कारणभूतब्रह्मात्मनैवावभासत इति प्रतिपादयति—जगद्रूपतयेत्या-
 दिना ॥ १०—१२ ॥ अज्ञानं फलत इति । ब्रह्मात्मना यत्सर्वजगद्विषयं
 ज्ञानं तद्ब्रह्मप्राप्तिसाधनम् । यत्ततोऽन्यत्वेन जगद्विषयं ज्ञानं फलतस्तदज्ञा-

तथाऽपि परमाद्वैतज्ञानस्येदं तु वेदनम् ।

उपकारकमत्यन्तं तद्दृष्ट्वा वक्ति च श्रुतिः ॥ १४ ॥

यथा भातस्वरूपेण सत्यत्वेन जगच्छ्रुतिः ।

अङ्गीकृत्य हितं नृणां कदाचिद्वक्ति सादरम् ॥ १५ ॥

सत्यत्वेन जगद्भानं संसारस्य प्रवर्तकम् ।

असत्यत्वेन भानं तु संसारस्य निवर्तकम् ॥ १६ ॥

अतः संसारनाशाय कदाचित्परमा श्रुतिः ।

जगत्सर्वमिदं माया वदत्यत्यन्तनिर्मला ॥ १७ ॥

अतीव पक्वचित्तस्य चित्तपाकमपेक्ष्य सा ।

सर्वं ब्रह्मेति कल्याणी श्रुतिर्वदति सादरम् ॥ १८ ॥

नमेव । अन्यथावस्थितस्यान्यथाग्रहणादित्यर्थः ॥ १३ ॥ किमर्थं तर्हि “आत्मन आकाशः संभूतः” इत्यादिकया सृष्टिश्रुत्या भेदेन जगत्प्रतिपादनमित्यत आह—तथाऽपीति । जगदध्यारोपापवादयोः सतोर्निष्प्रपञ्चमद्वैतं ब्रह्म प्रत्येतुं शक्यते । अतस्तत्प्रत्युपकारकत्वेन द्वैतजगद्वर्णनमित्यर्थः ॥ १४ ॥ ननु जगन्मिथ्याभूतं चेत्कथं तर्हि “यावज्जीवमग्निहोत्रं जुहुयात्” “तमेतं वेदानुवचनेन ब्राह्मणा विविदिषन्ति” इत्यादिका श्रुतिः साध्यसाधनभावं प्रतिपादयतीति तत्राऽऽह—यथेति । सत्यत्वेन जगदङ्गीकृत्य सा श्रुतिः साध्यसाधनभावमात्रप्रतिपादनपरा न तु तस्य पारमार्थिकं सत्यत्वं प्रतिपादयतीत्यर्थः ॥ १५ ॥ सत्यत्वेन जगद्भानमित्यादि । यत्पारमार्थिकसत्यतया जगद्भानं तन्मिथ्याज्ञानत्वात्संसारस्य हेतुः । असत्यतया तज्ज्ञानं तु परमार्थत्वात्संसारनिवर्तकम् ॥ १६ ॥ परमा श्रुतिरिति । “मायां तु प्रकृतिं विद्यान्मायिनं परमेश्वरम्” “इन्द्रो मायाभिः पुरुरूप ईयते” “मायामात्रमिदं द्वैतम्” इत्यादिका श्रुतिः ॥ १७ ॥ सर्वं ब्रह्मेति । “सर्वं खल्विदं ब्रह्म” “इदं सर्वं यदयमात्मा” इत्यादिका श्रुतिः प्रतीयमानस्य कृत्स्नस्य जगतोऽखण्डैकरसब्रह्मात्मत्वं बोधयतीत्यर्थः

ब्रह्मैव केवलं शुद्धं विद्यते तत्त्वदर्शने ।
 न च विद्या न चाविद्या न जगच्च न चापरम् ॥ १९ ॥
 अतः परमनिर्वाणनिष्ठस्य परयोगिनः ।
 यथा यथाऽवभासोऽयं शिव एव न चापरम् ॥ २० ॥
 भूतपूर्वानुसंधानात्कथ्यते न च वस्तुतः ।
 यथा यथाऽवभासोऽयं शिव इत्यपि वेदनम् ॥ २१ ॥
 न हि निर्वाणनिष्ठस्य शिवस्य परयोगिनः ।
 यथा यथेति यत्किञ्चिद्भासते परमार्थतः ॥ २२ ॥
 तथा तथाऽवभासेन स्वेन रूपेण केवलम् ।
 स्तिमितोदधिवद्योगी स्वयं तिष्ठति नान्यथा ॥ २३ ॥
 परनिर्वाणनिष्ठस्य योगिनः परमां स्थितिम् ।
 स्वयं च न विजानाति न हरिर्न महेश्वरः ॥ २४ ॥
 न मया च परिज्ञातुं शक्यते योगिनः स्थितिः ।
 नापि वेदेन मानेन न च स्मृतिपुराणकैः ॥ २५ ॥

॥ १८ ॥ १९ ॥ यथा यथाऽवभास इति । ब्रह्मनिष्ठस्य येन येन प्रकारेण
 जगत्प्रतिभासस्तेन तेन सर्वेणापि प्रकारेण तत्तत्साक्षिभूतः शिव एवावभासते
 न चान्यत्किञ्चिदित्यर्थः ॥ २० ॥ भूतपूर्वेति । योऽयं सर्वजगद्विषयोऽ-
 वभासः स एव शिव इत्येवंरूपा या बुद्धिः साऽपि भूतपूर्वगत्या तदा-
 नीं सर्वस्य जगतोऽप्रतिभासनात् । भूतपूर्वगत्याश्रयणेनेदृशी बुद्धिः साऽपि
 तदानीं न संभवतीत्याह—यथेति । ईदृग्विधस्य वेदनस्याप्यविद्याकार्यत्वेन
 कारणनिवृत्त्या निवृत्तत्वादित्यर्थः । स्तिमितोदधिवदिति । निस्तरङ्गसमुद्रव-
 द्द्विषेपहेतोर्द्वैतस्याभावादत्यन्तनिर्विकल्पेन चिदानन्दैकरसस्वभावेन निश्चलं तिष्ठ-
 तीत्यर्थः ॥ २१—२३ ॥ स्वयं च न विजानातीति । स्वप्रकाशब्रह्मात्मनाऽव-

अहो निर्वाणनिष्ठस्य योगिनः परमा स्थितिः ।
यादृशी परमा निष्ठा तादृश्येव हि केवलम् ॥ २६ ॥
एवंरूपा परा निष्ठा शिवस्यास्ति स्वभावतः ।
शिवायाश्चाम्बिकाभर्तुः प्रसादेन हरेरपि ॥ २७ ॥
तथा ममापि चान्येषां न चोद्यार्हो महेश्वरः ।
तादृग्रूपो महादेवः खलु साक्षात्सनातनः ॥ २८ ॥
ईदृशी परमा निष्ठा गुरोः साक्षान्निरीक्षणात् ।
कर्मसाम्ये त्वनायासात्सिध्यत्येव न संशयः ॥ २९ ॥
देशिकं देवदेवेशं शिवं विद्याद्विचक्षणः ।
तदिष्टं सर्वयत्नेन प्रकुर्यात्सर्वदाऽऽदरात् ॥ ३० ॥
स्वस्यानिष्टमपि प्राज्ञः प्रकुर्याद्गुरुणोदितः ।
गुरोरिष्टं प्रकुर्वाणः परं निर्वाणमृच्छति ॥ ३१ ॥
स्वाश्रमं च स्वजातिं च स्वकीर्तिं च तथैव च ।
स्वादृष्टं लोकविद्विष्टं बन्धुपुत्रादिसंगमम् ॥ ३२ ॥
गृहक्षेत्रधनादीनां हानिं क्लेशं सुखं तथा ।
अनवेक्ष्य गुरोरिष्टं कुर्यान्नित्यमतन्द्रितः ॥ ३३ ॥
गुरौ प्रीते शिवः साक्षात्प्रसन्नः प्रतिभासते ।
गुरोर्देहे महादेवः साम्बः संनिहितः सदा ॥ ३४ ॥
गुरोरनिष्टं मोहाद्वा न कुर्यात्कुरुते यदि ।

स्थितस्य विदुषो विज्ञानहेतूनामन्तःकरणादीनामविद्याकार्यत्वाद्विद्यया तन्निवर्त-
नात्स्वयं विद्वानपि तामवस्थां कर्मकर्तृभावेन न जानातीत्यर्थः ॥ २४—२८ ॥
कर्मसाम्ये त्वनायासादिति । कर्मणोः सुकृतदुष्कृतयोः फलभोगेन साम्ये क्षये

पच्यते नरके तीव्रे यावदाभूतसंप्लवम् ॥ ३५ ॥
 शिवे क्रुद्धे गुरुस्त्राता गुरौ क्रुद्धे न कश्चन ।
 तस्मादिष्टं गुरोः कुर्यात्कायेन मनसा गिरा ॥ ३६ ॥
 गुरुर्नामाऽऽत्मनो नान्यः सत्यमेव न संशयः ।
 आत्मलाभात्परो लाभो नास्ति नास्ति न संशयः ॥ ३७ ॥
 अनात्मरूपं देहादि यो ददाति पिता तु सः ।
 न गुरुः कथितः प्राज्ञैः क्लेशहेतुप्रदो हि सः ॥ ३८ ॥
 अष्टैश्वर्यप्रदस्तद्वद्गन्धर्वादिपदप्रदः ।
 सार्वभौमप्रदश्चापि न गुरुः क्लेशदो हि सः ॥ ३९ ॥
 मन्त्रतन्त्रादिदस्तद्वद्भौतिकोपायदस्तथा ।
 न गुरुः कथितः प्राज्ञैः क्लेशहेतुप्रदो हि सः ॥ ४० ॥
 सत्यवत्सकलं भातं निश्चित्यासत्यरूपतः ।
 सर्वसाक्षितयाऽऽत्मानं विभज्य परचेतनम् ॥ ४१ ॥
 यस्त्वं तदिति वेदान्तप्रदीपेन स्वकं निजम् ।
 शिवत्वं बोधयत्येष गुरुः साक्षान्न चापरः ॥ ४२ ॥

सतीत्यर्थः । उक्तं हि—“जन्तोरपश्चिमतनोः सति कर्मसाम्ये” इति ॥ २९—३६ ॥ आत्मनो नान्य इति । परमात्मनो न व्यतिरिक्तः स एव गुरुमूर्तिमास्थायावतिष्ठते । उक्तं हि तत्त्वप्रकाशे—“योजयति परे तत्त्वे स दीक्षयाऽऽचार्यमूर्तिस्थः” इति ॥ ३७—४० ॥ सत्यवत्सकलमिति । सन्घटः सन्पटः इत्यादिना सत्यवत्प्रतिभातमपि कृत्स्नं द्वैतरूपमसत्यरूपेण निश्चित्य देहेन्द्रियादिसंघातसाक्षिचिन्मात्ररूपमात्मानं ततो विभज्यानवच्छिन्नचिदात्मकं यत्परं ब्रह्म तदेव त्वमसीति वेदान्तमहावाक्यलक्षणेन प्रदीपेनैवं ब्रह्मात्मतत्त्वं बोधयत्येष एव साक्षाद्गुरुर्नान्यः । निःशेषदुःखोच्छित्तिनिरतिशयानन्दावाप्ति-

दृश्यरूपमिदं सर्वं दृग्रूपेण विलाप्य च ।
 दृग्रूपं ब्रह्म यो वक्ति स गुरुर्नापरः पुमान् ॥ ४३ ॥
 परमाद्वैतविज्ञानं कृपयैव ददाति यः ।
 सोऽयं गुरुगुरुः साक्षाच्छिव एव न संशयः ॥ ४४ ॥
 तादृशं देशिकं साक्षाद्वेदान्ताम्बुजभास्करम् ।
 तोषयेत्सर्वयत्नेन श्रेयसे भूयसे नरः ॥ ४५ ॥
 सर्ववेदान्तवाक्यानामर्थः संग्रहरूपतः ।
 कथितश्च मया देवा मामाह परमेश्वरः ॥ ४६ ॥
 सर्वज्ञः सर्ववित्साक्षादाप्तकामः कृपाकरः ।
 सर्वदोषविनिर्मुक्तः सत्यमेवाब्रवीन्मम ॥ ४७ ॥
 यथाऽऽह सर्ववेदानामर्थं सर्वज्ञ ईश्वरः ।
 तथैव कथितोऽस्माभिः सत्यमेव न संशयः ॥ ४८ ॥
 स्वप्रकाशस्वरूपस्य स्वतःशुद्धस्य शूलिनः ।
 करामलकवत्सर्वं प्रत्यक्षं हि न संशयः ॥ ४९ ॥
 वेदानामन्यथैवार्थं ये वदन्ति विमोहिताः ।
 महासाहसिका एव ते नरा न हि संशयः ॥ ५० ॥
 मदुक्तार्थप्रकारेण विना ये प्रवदन्ति ते ।
 अन्धकूपे निरालम्बे पतन्त्येव न संशयः ॥ ५१ ॥
 वेदार्थः परमाद्वैतं नेतरत्सुरपुङ्गवाः ।

लक्षणस्य पुरुषार्थस्य प्रापकत्वादित्यर्थः ॥ ४१ ॥ ४२ ॥ तदेव प्रपञ्चयति—
 दृश्यरूपमित्यादिना ॥ ४३ ॥ गुरुगुरुरिति । गुरवः पित्राद्यास्तेषामप्यसौ
 विद्वान्गुरुः ॥ ४४ ॥ ४५ ॥ प्रतिज्ञातमर्थमुपसंहरति—सर्ववेदान्तेति ।

नो चेदत्रैव मे मूर्धा पतिष्यति न संशयः ॥ ५२ ॥

अन्यथा वेदवाक्यानामर्थ इत्यभिशङ्कया ।

अनिश्चितार्थाश्चेन्मूर्धा युष्माकं च पतिष्यति ॥ ५३ ॥

इतः परं न वक्तव्यं विद्यते सुरपुङ्गवाः ।

सत्यमेव मया प्रोक्तं शंभोः पादौ स्पृशाम्यहम् ॥ ५४ ॥

सूत उवाच—

एवमुक्त्वा महातेजा ब्रह्मा च सुरपुङ्गवान् ।

प्रत्यग्भूतं परानन्दं पार्वतीपतिमीश्वरम् ॥ ५५ ॥

परमाद्वैतरूपं तं भवरोगस्य भेषजम् ।

स्मृत्वा नत्वा पुनः स्तुत्वा भक्त्या परवशोऽभवत् ॥

देवाश्च देवदेवेशं स्मृत्वा साम्बं त्रियम्बकम् ।

प्रणम्य दण्डवद्भूमौ विवशा अभवन्मुदा ॥ ५७ ॥

देवदेवो महादेवो महाकारुणिकोत्तमः ।

तत्रैवाऽऽविरभूद्वेव्या सह सत्यतपोधनाः ॥ ५८ ॥

विष्णुश्च पद्मया सार्धं तत्रैव ब्रह्मवित्तमाः ।

आगतो भगवान्द्रष्टुमशेषसुरनायकम् ॥ ५९ ॥

पुष्पवृष्टिरभवद्यथा पुरा स्वस्तिपूर्ववचनानि चाभवन् ।

तत्र भक्तिसहितेन विष्णुना पद्मया च परिपूजितः शिवः ॥

शंकरोऽपि शशिशेखरः परस्त्वम्बयैव सहितः सनातनः ।

तत्र नृत्यमकरोदतिप्रभुः स्वस्वरूपपरवेदनप्रियात् ॥ ६१ ॥

सर्वलोकजननी शिवा परा पापनाशकरबोधदायिनी ।

ब्रह्मवज्रधरपूर्वकानिमान्स्वानुभूतिसहितेन चक्षुषा ॥ ६२ ॥

विलोक्य कारुण्यबलेन केवलं प्रबोधयामास
 सुरोत्तमानिमान् । पुनः प्रजानाथपुरःसराः
 सुराः प्रनृत्यमानं तु शिवं शिवामपि ॥ ६३ ॥
 त्वक्क्षुषैव ददृशुः श्रुतिमस्तकोत्थविज्ञानरूप-
 परलोचनगोचरार्हम् । भक्त्या पुनः परम-
 कारुणिकं महान्तं पञ्चाक्षरेण भवपाशहरेण पूज्य ॥ ६४ ॥
 तुष्टुवुः श्रुतिवचोभिरादरान्नष्टकष्टभवपाशबन्धनाः ।
 इष्टसिद्धिरभवद्भि वः सुरा इत्यवोचदशुभापहः शिवः ॥ ६५ ॥
 शांकरी च शरणागतप्रिया बन्धहेतुमलनाशकारिणी ।
 मत्प्रसादबललब्धवेदना इत्यवोचदभवन्नतिप्रिया ॥ ६६ ॥
 केशवोऽपि सुरपुङ्गवान्प्रति प्राह शंभुरयमद्भुतः प्रभुः ।
 सर्ववेदशिरसामगोचरः प्रीत एव भवतामिति द्विजाः ॥
 देवोऽपि कारुण्यरसार्द्रमानसः सुरानशेषानज-
 पूर्वकान्प्रति । उवाच गीतामतिशोभना-
 मिमां ममानुकूलामपि यः पठेद्द्विजः ॥ ६८ ॥
 स याति मामेव निरस्तबन्धनः परा शिवा वाचि
 सदैव वर्तते । दिवाकरेणापि समश्च तेजसा
 श्रिया मुकुन्देन समः सदा भवेत् ॥ ६९ ॥
 एषा गीता ब्रह्मगीताभिधाना श्रुत्या युक्ता
 सर्वगीतोत्तमा च । वेदाकारा वेदनिष्ठैर्द्वि-
 जेन्द्रैर्भक्त्या पाठया नैव शूद्रादिभिश्च ॥ ७० ॥
 इत्येवं परमशिवः प्रभाष्य नाथः

शिष्टानामशुभहरः पुरत्रयारिः ।

भक्तानाममलसुखप्रबोधकारी

तत्रैव स्फुरणसुखे तिरो बभूव ॥ ७१ ॥

दैवी सा सकलजगद्विचित्रचित्रा

कारुण्यादखिलसुरानजं विलोक्य ।

सुप्रीता परमसुखप्रबोधरूपा

तत्रैव स्फुरणसुखे तिरो बभूव ॥ ७२ ॥

विष्णुर्लक्ष्म्या साकमाश्वास्य देवान्हृष्टस्तुष्टः स्वस्य

वैकुण्ठमाप । ब्रह्मा देवानात्मविद्याभियुक्तां-

स्त्यक्त्वा रुद्रध्याननिष्ठो बभूव ॥ ७३ ॥

देवाः सर्वे दण्डवद्भूमिभागे भक्त्या सार्धं पद्म-

योनिं प्रणम्य । हृष्टात्मानः सत्येबोधैकनिष्ठाः

सद्यः स्वं स्वं देशमीयुर्द्विजेन्द्राः ॥ ७४ ॥

इत्थं साक्षाद्ब्रह्मगीता भवद्भिः शुद्धज्ञानैरादरेण

श्रुतैव । मत्तः श्रद्धाभक्तियुक्तस्य विप्रा

नित्यं देया नेतरस्यातिशुद्धा ॥ ७५ ॥

इति परशिवभक्त्या प्राप्तविद्यस्तु सूतः

सुखधनशिवतत्त्वप्रापिकामेव गीताम् ।

मुनिगणहितबुद्ध्याऽऽभाष्य निर्वाणरूपं

परतरमवलोक्य प्रज्ञया मौनमाप ॥ ७६ ॥

मुनयश्च गुरुं परवेदिनं प्रणिपत्य समंस्त-

सष्टोऽर्थः ॥ ४६—५४ ॥ एवमुक्त्वेत्यादि सूतवाक्यम् ॥ ५५—७५ ॥

हितप्रदम् । हृदयस्थमहंपदलक्षितं
 परतत्त्वतयैव विदुः स्थिरम् ॥ ७७ ॥
 इति श्रीस्कान्दपुराणे सूतसंहितायां चतुर्थस्य यज्ञवैभवख-
 ण्डस्योपरिभागे ब्रह्मगीतासूपनिषत्सु शिवस्याहंप्रत्य-
 याश्रयत्वं नाम द्वादशोऽध्यायः ॥ १२ ॥

इति परशिवभक्त्येति कविवाक्यम् ॥ ७६ ॥ ७७ ॥

इति श्रीमत्काशीविलासश्रीक्रियाशक्तिपरमभक्तश्रीत्र्यम्बकपादाब्जसे-
 वापरायणेनोपनिषन्मार्गप्रवर्तकेन माधवाचार्येण विरचितायां सूत-
 संहितातात्पर्यदीपिकायां चतुर्थस्य यज्ञवैभवखण्डस्योपरि-
 भागे ब्रह्मगीतासूपनिषत्सु ब्रह्मविद्यायां शिवस्याहं-
 प्रत्ययाश्रयत्वं नाम द्वादशोऽध्यायः ॥ १२ ॥

इति समाप्तेयं ब्रह्मगीता ।

श्रीमत्सूतसंहितायां
 चतुर्थस्य यज्ञवैभवखण्डस्योपरिभागे
 सूतगीताप्रारम्भः ।

प्रथमोऽध्यायः

१. सूतगीतिः ।

ऐश्वरं परमानन्दमनन्तं सत्यचिद्धनम् ।
 आत्मत्वेनैव पश्यन्तं निस्तरङ्गसमुद्रवत् ॥ १ ॥
 निर्विकल्पं सुसंपूर्णं सुप्रसन्नं शुचिस्मितम् ।
 भासयन्तं जगद्भासा भानुमन्तमिवापरम् ॥ २ ॥

अथ विद्यार्थिना गुरुनमस्कारस्तुती प्रथमतः कर्तव्ये इति व्युत्पादयितुं
 सूतगीतां श्रोतुकामैर्नैमिषीयैः कृते नमस्कारस्तुती उपनिबध्नाति—ऐश्वरमिति ।

प्रणम्य मुनयः सूतं दण्डवत्पृथिवीतले ।
 कृताञ्जलिपुटा भूत्वा तुष्टुवुः परया मुदा ॥ ३ ॥
 नमस्ते भगवन् शम्भुप्रसादावाप्तवेदन ।
 नमस्ते भगवन् शम्भुचरणाम्भोजवल्लभ ॥ ४ ॥
 नमस्ते शम्भुभक्तानामग्रगण्य समाहित ।
 नमस्ते शम्भुभक्तानामतीव हितबोधक ॥ ५ ॥
 नमस्ते वेदवेदान्तपद्मखण्डादिवाकर ।
 व्यासविज्ञानदीपस्य वर्तिभूताय ते नमः ॥ ६ ॥
 पुराणमुक्तामालायाः सूत्रभूताय ते नमः ।
 अस्माकं भववृक्षस्य कुठाराय नमोऽस्तु ते ॥ ७ ॥
 कृपासागर सर्वेषां हितप्रद नमोऽस्तु ते ।
 नमोऽविज्ञातदोषाय नमो ज्ञानगुणाय ते ॥ ८ ॥
 मातृभूताय मर्त्यानां व्यासशिष्याय ते नमः ।
 धर्मिष्ठाय नमस्तुभ्यं ब्रह्मनिष्ठाय ते नमः ॥ ९ ॥
 समाय सर्वजन्तूनां सारभूताय ते नमः
 साक्षात्सत्यपराणां तु सत्यभूताय ते नमः ॥ १० ॥

आनन्दमनन्तमित्यादिविशेषणमसकृदुक्तार्थम् । आत्मत्वेनैवेति । सच्चिदानन्दै-
 करसमद्वितीयं यत्परं ब्रह्म तदात्मभावेनैव साक्षात्कुर्वन्तम् । अत एव निस्तर-
 ङ्गसमुद्रवन्निर्विकल्पम् । विकल्पहेतोस्तत्त्वतोऽसंभवात् । अत एव सुसंपूर्णमप-
 रिच्छिन्नम् । अवाप्तनिरतिशयानन्दरूपतया सुप्रसन्नम् । अत एव शुचिस्मि-
 तमात्मीयतेजसा कृत्स्नं जगद्भासयन्तं तदानीमपरसूर्यमिव स्थितम् । एतावद्वि-
 र्विशेषणैस्तस्य वक्ष्यमाणार्थोपदेशसामर्थ्यप्रतिपादनेन नमस्कारयोग्यत्वमवधा-
 रितम् ॥ १—३ ॥ नमस्ते भगवन्नित्यादि नैमिषीयैर्ऋषिभिः कृतं सूत-

नमो नमो नमस्तुभ्यं पुनर्भूयो नमो नमः ।

अस्माकं गुरवे साक्षान्नमः स्वात्मप्रदायिने ॥ ११ ॥

एवं गोत्रर्षयः स्तुत्वा सूतं सर्वहितप्रदम् ।

प्रश्नं प्रचक्रिरे सर्वे सर्वलोकहितैषिणः ॥ १२ ॥

सोऽपि सूतः स्वतः सिद्धः स्वरूपानुभवात्परात् ।

उत्थाय स्वगुरुं व्यासं दध्यौ सर्वहिते रतम् ॥ १३ ॥

अस्मिन्नवसरे व्यासः साक्षात्सत्यवतीसुतः ।

भस्मोद्धूलितसर्वाङ्गस्त्रिपुण्ड्राङ्कितमस्तकः ॥ १४ ॥

कृष्णाजिनी सोत्तरीय आषाढेन विराजितः ।

रुद्राक्षमालाभरणस्तत्रैवाविरभूत्स्वयम् ॥ १५ ॥

तं दृष्ट्वा देशिकेन्द्राणां देशिकं करुणाकरम् ।

सूतः सत्यवतीसूनुं स्वशिष्यैः सह सत्तमैः ॥ १६ ॥

प्रणम्य दण्डवद्भूमौ प्रसन्नेन्द्रियमानसः ।

यथार्हं पूजयामास दत्त्वा चाऽऽसनमुत्तमम् ॥ १७ ॥

भगवानपि सर्वज्ञः साक्षात्सत्यवतीसुतः ।

प्राह गम्भीरया वाचा स्वशिष्यं प्रति सत्तमः ॥ १८ ॥

भद्रमस्तु सुसंपूर्णं सूत शिष्य ममाऽऽस्तिक ।

तवैषामपि किं कार्यं मया तद्ब्रूहि मेऽनघ ॥ १९ ॥

एवं व्यासवचः श्रुत्वा सूतः पौराणिकोत्तमः ।

स्तोत्रम् ॥ ४—७ ॥ अविज्ञातदोषायेति । अविद्यमानदोषायेत्यर्थः ॥ ८—११ ॥

प्रश्नं प्रचक्रिरे इति । सूतगीताविषयं प्रश्नं कृतवन्त इत्यर्थः ॥ १२ ॥

गुर्वनुज्ञामन्तरेण यथावत्प्रतीत्यसंभवाद्गुरुणा व्यासेनानुज्ञात एवाहमिमां गीतां
ब्रवाणीत्यभिप्रायेण हि तद्व्यानादिकं कृतवानित्याह—सोऽपीति ॥ १३—२२ ॥

उवाच मधुरं वाक्यं लोकानां हितमुत्तमम् ॥ २० ॥
सूत उवाच—

इमे हि मुनयः शुद्धाः सत्यधर्मपरायणाः ।
मद्गीताश्रवणे चैषामस्ति श्रद्धा महत्तरा ॥ २१ ॥
भवत्प्रसादे सत्येव शक्यते सा विभाषितुम् ।
यदि प्रसन्नो भगवन् वदेत्याज्ञापयाद्य माम् ॥ २२ ॥
इति सूतवचः श्रुत्वा भगवान् करुणानिधिः ।
त्वदीयामद्य तां गीतां वदैषामर्थिनां शुभाम् ॥ २३ ॥
इत्युक्त्वा शिष्यमालिङ्ग्य हृदयं तस्य संस्पृशन् ।
साम्बं सर्वेश्वरं ध्यात्वा निरीक्ष्यैनं कृपाबलात् ॥ २४ ॥
स्थापयित्वा महादेवं हृदये तस्य सुस्थिरम् ।
तस्य मूर्धानमाघ्राय भगवानगमद्गुरुः ॥ २५ ॥
सोऽपि सूतः पुनः साम्बं ध्यात्वा देवं त्रियम्बकम् ।
प्रणम्य दण्डवद्भूमौ स्मृत्वा व्यासं च सद्गुरुम् ॥
कृताञ्जलिपुटो भूत्वा मन्त्रमाद्यं षडक्षरम् ।
जपित्वा श्रद्धया सार्धं निरीक्ष्य मुनिपुङ्गवान् ॥ २७ ॥
कृतप्रणामो मुनिभिः स्वगीतामतिनिर्मलाम् ।
वक्तुमारभते सूतः सर्वलोकहिते रतः ॥ २८ ॥

व्यासोऽपि कृतसंनिधानः सन् सूतस्य पूजानमस्कारादिना तुष्टो भूत्वा तस्य पर-
मार्थदर्शनसामर्थ्यात्तदाधारकं परमेश्वरं तद्भृदये स्थापयामास ॥ २३—२५ ॥
सूतोऽपि स्वेष्टदेवतानमस्कारपूर्वकं मुनिभिः पृष्ठामात्मीयां गीतां वक्तुं प्रारब्ध-
वानिति प्रकटार्थः ॥ २६—२८ ॥

इति श्रीसूतसंहितायां यज्ञवैभवखण्डस्योपरिभागे सूतगी-
तायां सूतगीतिर्नाम प्रथमोऽध्यायः ॥ १ ॥

द्वितीयोऽध्यायः ।

२. आत्मना सृष्टिकथनम् ।

सूत उवाच—

शृणुत ब्रह्मविच्छ्रेष्ठा भाग्यवन्तः समाहिताः ।
वक्ष्यामि परमं गुह्यं विज्ञानं वेदसंमतम् ॥ १ ॥
अस्ति कश्चित्स्वतःसिद्धः सत्यज्ञानसुखाद्वयः ।
विश्वस्य जगतः कर्ता पशुपाशविलक्षणः ॥ २ ॥
आकाशादीनि भूतानि पञ्च तेषां प्रकीर्तिताः ।
गुणाः शब्दादयः पञ्च पञ्च कर्मेन्द्रियाणि च ॥ ३ ॥
ज्ञानेन्द्रियाणि पञ्चैव प्राणाद्या दश वायवः ।

इति श्रीसूतसंहितातात्पर्यदीपिकायां यज्ञवैभवखण्डस्योपरिभागे
सूतगीतायां सूतगीतिर्नाम प्रथमोऽध्यायः ॥ १ ॥

अथ सूत आत्मीयां गीतां वक्तुमारभमाणः श्रोतृनभिमुखी करोति—
शृणुतेति । विज्ञायतेऽनेनेति विज्ञानम् । वेदसंमतं मूलप्रमाणस्य वेदवाक्यस्या-
भिमतमतो वक्ष्यमाणेऽर्थे कचिदप्यप्रामाण्यशङ्का न कार्येत्यर्थः ॥ १ ॥ तत्र
वेदसिद्धान्पतिपाशपशुपदार्थान्क्रमेण दर्शयति—अस्ति कश्चिदित्यादिना । स्वतः
सिद्ध इति । स्वाधीना सिद्धिर्नान्यस्मात्कारणादस्य सिद्धिः किंतु सर्वदा सिद्ध-
स्वभाव एवायम् । अनेन नित्यत्वमुक्तं भवति । श्रुतिसिद्धं तस्य स्वरूपलक्षणं
दर्शयति—सत्येति । “सत्यं ज्ञानमनन्तं ब्रह्म” इति श्रुतेः । साक्षात्स्वरूप-
ज्ञानस्य दुरवगाहत्वात्तटस्थलक्षणमाह—विश्वस्येति । सृष्टिसिद्धिसंहतीनां कर्ता
यः स एव परशिवः स एव वक्ष्यमाणेभ्यः पशुपाशेभ्यो विलक्षणत्वात्स्वतन्त्रः
पतिपदार्थः ॥ २ ॥ पाशपदार्थं दर्शयति—आकाशादीनीति । मायाशबला-

मनो बुद्धिरहंकारश्चित्तं चेति चतुष्टयम् ॥ ४ ॥

तेषां कारणभूतैकाऽविद्या षट्त्रिंशकः पशुः ।

विश्वस्य जगतः कर्ता पशोरन्यः परः शिवः ॥ ५ ॥

आत्मानः पशवः सर्वे प्रोक्ता अज्ञानिनः सदा ।

अज्ञानमात्मनामेषामनाद्येव स्वभावतः ॥ ६ ॥

संसारबीजमज्ञानं संसार्यज्ञः पुमान्यतः ।

ज्ञानात्तस्य निवृत्तिः स्यात्प्रकाशात्तमसो यथा ॥ ७ ॥

अज्ञानाकारभेदेनाविद्याख्येनैव केवलम् ।

ब्रह्मण उत्पन्नानि वियदादिभूतानि पञ्च । तेषां गुणाः शब्दस्पर्शादयः पञ्च ।
धीकर्मेन्द्रियाणि दश । प्राणापानाद्याः पञ्च “नागः कूर्मोऽथ कृकलो देवदत्तो
धनंजयः” इत्युक्ताः पञ्चेति दश वायवः । अन्तःकरणचतुष्टयं चेति चतुस्त्रिं-
शत् ॥ ३ ॥ ४ ॥ एषां कारणभूता या मूलाविद्या सा पञ्चत्रिंशी । एवमा-
काशादिपञ्चत्रिंशत्तत्त्वात्मकः प्रपञ्चो जीवस्य बन्धहेतुत्वात्पाशस्तेन च बध्यमानो
यो जीवात्मा स एव षट्त्रिंशत्संख्यापूरकः पाशबद्धत्वात्पशुरित्युच्यते । पशो-
रन्य इति । स्वाश्रयव्यामोहकाविद्योपाधिको हि पशुः । तदव्यामोहकमायो-
पाधिकः सर्वज्ञः सर्वजगत्कर्तेश्वरः पशुपतिः । अतस्त्वनयोरेकत्वशङ्का न
कार्येत्यर्थः ॥ ५ ॥ अज्ञानिनः सदेति । अज्ञानोपाधिभिन्ना य आत्मानस्ते
सर्वे पशवः प्रोक्ताः । अनाद्येवेति । जीवोपाधिभूतं तदज्ञानमनाद्येवाङ्गीकर्त-
व्यम् । आदिमत्त्वे हि ततः प्राक्तस्य संसाराभावप्रसङ्गात् ॥ ६ ॥ नन्वन्य-
स्मादेव कारणात्संसारो भविष्यतीति तत्राऽऽह—“संसारेति । यतो यस्मादज्ञः
स्वस्वरूपयाथात्म्यमजानान एव पुरुषः संसारी देहेन्द्रियादिसंघातकृतपुण्यपाप-
फलयोः सुखदुःखयोरालम्बन्यासेन तदुपभोगलक्षणसंसारभोगवान्भवति तस्मा-
दज्ञानमेव संसारस्य निदानं नान्यदित्यर्थः । ज्ञानात्तस्येति । तस्य संसारकारण-
स्याऽऽत्मनोऽज्ञानस्य तमस आलोकेनैव ज्ञानेनैव निवृत्तिर्भवति । अतश्च भाव-
रूपमपि तज्ज्ञाननिवर्त्यत्वादज्ञानमिति व्यपदिश्यत इत्यर्थः ॥ ७ ॥ अज्ञाना-

पशूनामात्मनां भेदः कल्पितो न स्वभावतः ॥ ८ ॥
 अज्ञानाकारभेदेन मायाख्येनैव केवलम् ।
 विभागः कल्पितो विघ्नाः परमात्मत्वलक्षणः ॥ ९ ॥
 घटाकाशमहाकाशविभागः कल्पितो यथा ।
 तथैव कल्पितो भेदो जीवात्मपरमात्मनोः ॥ १० ॥
 यथा जीवबहुत्वं तु कल्पितं मुनिपुङ्गवाः ।
 तथा परबहुत्वं च कल्पितं न स्वभावतः ॥ ११ ॥
 यथोच्चावचभावस्तु जीवभेदे तु कल्पितः ।
 तथोच्चावचभावश्च परभेदे च कल्पितः ॥ १२ ॥
 देहेन्द्रियादिसंघातवासनाभेदभेदिता ।
 अविद्या जीवभेदस्य हेतुर्नान्यः प्रकीर्तितः ॥ १३ ॥

कारेत्यादि । तस्य च भावरूपाज्ञानस्य मूलप्रकृतिमायाद्यपरपर्यायस्य द्वावाकारौ ।
 मलिनसत्त्वप्रधानाविद्याख्य एक आकारः । अपरस्तु विशुद्धसत्त्वप्रधानो माया-
 ख्यः । तत्र तावदविद्याख्य आकारः सत्त्वमालिन्यतरतमभावभेदेन बहुधा
 भिद्यते । तेन च पशूनां जीवात्मनां भेदः कल्पितः । न त्वसौ वास्तवः ।
 मायाख्येन त्वज्ञानाकारेण सर्वज्ञेश्वरमनु विभागः कल्पितः ॥ ८ ॥ ९ ॥
 उक्तमर्थं दृष्टान्तेनोपपादयति—घटेति । यथैकमेवाऽऽकाशमुपाधिवशाद्घटाका-
 शमहाकाशात्मना भिन्नवत्प्रतिभाति तथैक एव परशिव उदीरितोपाधिद्वयपरि-
 च्छेदवशाज्जीवेश्वरभावेन कल्पित इत्यर्थः ॥ १० ॥ यथा जीवबहुत्वंमित्यादि ।
 उक्ताविद्योपाध्याकारनानात्वेन यथा जीवानां बहुत्वं कल्पितमेवमीश्वरस्यापि
 मायोपाधिकगुणनानात्वेन ब्रह्मविष्ण्वादिभेदेन बहुत्वं कल्पितमित्यर्थः ॥ ११ ॥
 ॥ १२ ॥ जीवानामवान्तरभेदजनकमुपाधिं दर्शयति—देहेन्द्रियेति । विचित्रो
 हि देहेन्द्रियादिसंघातोऽतस्तज्जन्या वासना अपि तथाविधा अतस्तासां भेदेन
 भेदिता स्वयमेकाऽप्यविद्या जीवनानात्वहेतुर्भवति ॥ १३ ॥ परनानात्वकारण-

गुणानां वासनाभेदभेदिता या द्विजर्षभाः ।
 माया सा परभेदस्य हेतुर्नान्यः प्रकीर्तितः ॥ १४ ॥
 यस्य मायागतं सत्त्वं शरीरं स्यात्तमो गुणः ।
 संहाराय त्रिमूर्तीनां स रुद्रः स्यान्न चापरः ॥ १५ ॥
 तथा यस्य तमः साक्षाच्छरीरं सात्त्विको गुणः ।
 पालनाय त्रिमूर्तीनां स विष्णुः स्यान्न चापरः ॥ १६ ॥
 रजो यस्य शरीरं स्यात्तदेवोत्पादनाय च ।
 त्रिमूर्तीनां स वै ब्रह्मा भवेद्विप्रा न चापरः ॥ १७ ॥
 रुद्रस्य विग्रहं शुक्लं कृष्णं विष्णोश्च विग्रहम् ।
 ब्रह्मणो विग्रहं रक्तं चिन्तयेद्भुक्तिमुक्तये ॥ १८ ॥
 शौक्ल्यं सत्त्वगुणाज्जातं रागो जातो रजोगुणात् ।
 काष्ण्यं तमोगुणाज्जातमिति विद्यात्समासतः ॥ १९ ॥
 परतत्त्वैकताबुद्ध्या ब्रह्माणं विष्णुमीश्वरम् ।
 परतत्त्वतया वेदा वदन्ति स्मृतयोऽपि च ॥ २० ॥

माह—गुणानामिति । सत्त्वरजस्तमोगुणात्मिका हि माया तेषां गुणानां परि-
 णामभेदेन तज्जन्या वासना बहुविधास्तासां भेदेन भेदिता माया सा ब्रह्मविष्ण्वा-
 दिलक्षणस्येश्वरभेदस्य हेतुर्भवति ॥ १४ ॥ उच्चावचभेदेनावस्थितान्परभेदान-
 नुक्रामति—यस्येत्यादिना ॥ १५—१७ ॥ रुद्रस्य विग्रहमिति । यत एते
 रुद्रविष्णुप्रजापतयः क्रमेण सत्त्वतमोरजोमूर्तयोऽतः स्वीकृतलीलाविग्रहा अपि
 क्रमेण शुक्लकृष्णरक्तवर्णाश्चिन्तनीयाः ॥ १८ ॥ एतेषामीदृग्वर्णत्वमुपपादय-
 ति—शौक्ल्यमिति । “अजामेकां लोहितशुक्लकृष्णाम् ” इति मन्त्रवर्णात्क्रमेण
 सत्त्वरजस्तमोगुणाः शुक्लरक्तकृष्णवर्णाः । अतस्तदुपाधिकानां तादृग्वर्णत्वं
 युक्तमिति भावः ॥ १९ ॥ एतेषां पराभेदत्वमुपपादयति—परतत्त्वैकतेति ।

पुराणानि समस्तानि भारतप्रमुखान्यपि ।

परतत्त्वैकताबुद्ध्या तात्पर्यं प्रवदन्ति च ॥ २१ ॥

ब्रह्मविष्ण्वादिरूपेण केवलं मुनिपुङ्गवाः ।

ब्रह्मविष्ण्वादयस्त्वेव न परं तत्त्वमास्तिकाः ॥ २२ ॥

तथाऽपि रुद्रः सर्वेषामुत्कृष्टः परिकीर्तितः ।

स्वशरीरतया यस्मान्मनुते सत्त्वमुत्तमम् ॥ २३ ॥

रजसस्तमसः सत्त्वमुत्कृष्टं हि द्विजोत्तमाः ।

सत्त्वात्सुखं च ज्ञानं च यत्किञ्चिदपरं परम् ॥ २४ ॥

परतत्त्वप्रकाशस्तु रुद्रस्यैव महत्तरः ।

ब्रह्मविष्ण्वादिदेवानां न तथा मुनिपुङ्गवाः ॥ २५ ॥

परतत्त्वतया रुद्रः स्वात्मानं मनुते भृशम् ।

परतत्त्वप्रकाशेन न तथा देवतान्तरम् ॥ २६ ॥

विशुद्धसत्त्वोपाधिकत्वेनानावृतज्ञानतया परतत्त्वस्यैषां च भेदो नास्तीत्येकताबुद्धिरेव ब्रह्मविष्ण्वादीनां परतत्त्वस्वरूपत्वव्यवहारे कारणमित्यर्थः ॥ २० ॥ २१ ॥
ब्रह्मविष्ण्वादिरूपेणेत्यादि । ब्रह्मादीनां हि द्वे रूपे अनावृतज्ञानतया परतत्त्वात्मकत्वं ब्रह्मविष्ण्वादिविशेषरूपत्वं च । तत्राऽऽद्येन परतत्त्वतोक्ता द्वितीयेन तु तेषामपरतत्त्वरूपतेत्यर्थः ॥ २२ ॥ त्रयाणां गुणमूर्तीनां ब्रह्मविष्ण्वादिविशेषरूपेण परतत्त्वरूपत्वे समानेऽपि रुद्रस्योत्कर्षमाह—तथाऽपीति । तत्र कारणमाह—यस्मादिति ॥ २३ ॥ सत्त्वस्य रजस्तमोभ्यामुत्कर्षं प्रतिपादयति—सत्त्वात्सुखं चेति ॥ २४ ॥ परतत्त्वप्रकाशस्त्विति । निरतिशयसत्त्वशरीरत्वाद् रुद्रस्यैव परतत्त्वविषयप्रकाशो महत्तरो न तथा ब्रह्मादीनाम् । तेषां तादृग्विधसत्त्वयोगविरहादित्यर्थः ॥ २५ ॥ एतदेव विवृणोति—परतत्त्वतयेति । निरतिशयसत्त्ववशेन रुद्रः सर्वदा स्वात्मानं परतत्त्वात्मकमेव मन्यते । न कदाचिदपि तस्य तत्त्वविषया विस्मृतिर्भवति । देवतान्तरं तु तथाविधसत्त्वयोगा-

हरिब्रह्मादिरूपेण स्वात्मानं मनुते भृशम् ।
 हरिब्रह्मादयो देवा न तथा रुद्रमास्तिकाः ॥ २७ ॥
 रुद्रः कथंचित्कार्यार्थं मनुते रुद्ररूपतः ।
 न तथा देवताः सर्वा ब्रह्मस्फूर्त्यल्पताबलात् ॥ २८ ॥
 ब्रह्मविष्णवादयो देवाः स्वात्मानं मन्वतेऽञ्जसा ।
 न कश्चित्त्वरूपेण न तथा रुद्र आस्तिकाः ॥ २९ ॥
 ब्रह्मविष्णवादयो देवाः स्वात्मानं मन्वतेऽञ्जसा ।
 कथंचित्त्वरूपेण न तथा रुद्र आस्तिकाः ॥ ३० ॥
 तत्त्वबुद्धिः स्वतःसिद्धा रुद्रस्यास्य तपोधनाः ।
 हरिब्रह्मादिबुद्धिस्तु तेषां स्वाभाविकी मता ॥ ३१ ॥
 हरिब्रह्मादिदेवान्ये पूजयन्ति यथाबलम् ।
 अचिरान्न परप्राप्तिस्तेषामस्ति क्रमेण हि ॥ ३२ ॥
 रुद्रं ये वेदविच्छ्रेष्ठाः पूजयन्ति यथाबलम् ।

भावाद्वरिब्रह्मादिरूपेणैव स्वात्मानं मनुते न परतत्त्वरूपेणेति । रुद्रं तूक्तोपा-
 धिवशाद्ब्रह्मादयोऽपि परतत्त्वरूपमेव मन्यन्ते न तु स्वसदृशमित्यर्थः ॥ २६ ॥
 ॥ २७ ॥ रुद्रः कथंचिदित्यादि । यथा हरिब्रह्मादीनां हरिब्रह्मरूपत्वाभिमानः
 स्वाभाविको न तथा रुद्रस्य रुद्रत्वाभिमानः । किंतु संहारादिकार्यार्थं कथंचि-
 त्प्रयत्नवशेन रुद्ररूपेण स्वात्मानं मन्यत इत्यर्थः ॥ २८ ॥ ब्रह्मविष्णवादय
 इति । अयमत्र विवक्षितोऽर्थः । ब्रह्मविष्णवादीनां सत्त्वगुणसंबन्धविरहाद्ब्रह्म-
 विष्णवादिवुद्धिरेव स्वाभाविकी । परतत्त्वबुद्धिस्तु यत्नसंपाद्या रुद्रस्य तु सत्त्वो-
 त्कर्षवशात्स्वात्मनः परतत्त्वबुद्धिः स्वाभाविकी । रुद्रत्वबुद्धिस्तु यत्नसंपाद्येति
 ॥ २९—३१ ॥ एवं परतत्त्वाविर्भाववशेन ब्रह्मादिदेवताभ्यो रुद्रस्योत्कर्षः
 प्रतिपादितः । अतः साक्षान्मुक्तेः साधनं तस्य पूजादिकमन्यदीयं तु परंपर-

तेषामस्ति परप्राप्तिरचिरान्न क्रमेण तु ॥ ३३ ॥
 रुद्राकारतया रुद्रो वरिष्ठो देवतान्तरात् ।
 इति निश्चयबुद्धिस्तु नराणां मुक्तिदायिनी ॥ ३४ ॥
 गुणाभिमानिनो रुद्राद्धरिब्रह्मादिदेवताः ।
 वरिष्ठा इति बुद्धिस्तु सत्यं संसारकारणम् ॥ ३५ ॥
 परतत्त्वादपि श्रेष्ठो रुद्रो विष्णुः पितामहः ।
 इति निश्चयबुद्धिस्तु सत्यं संसारकारणम् ॥ ३६ ॥
 रुद्रो विष्णुः प्रजानाथः स्वराट्सम्राट्पुरंदरः ।
 परतत्त्वमिति ज्ञानं नराणां मुक्तिकारणम् ॥ ३७ ॥
 अमात्ये राजबुद्धिस्तु न दोषाय फलाय हि ।
 तस्माद्ब्रह्ममतिर्मुख्या सर्वत्र न हि संशयः ॥ ३८ ॥
 तथाऽपि रुद्रे विप्रेन्द्राः परतत्त्वमतिर्भृशम् ।
 वरिष्ठा न तथाऽन्येषु परस्फूर्त्यल्पताबलात् ॥ ३९ ॥
 अस्ति रुद्रस्य विप्रेन्द्रा अन्तः सत्त्वं बहिस्तमः ।
 विष्णोरन्तस्तमः सत्त्वं बहिरस्ति रजोगुणः ॥ ४० ॥

येत्याह—हरिब्रह्मादीति ॥ ३२ ॥ ३३ ॥ रुद्राकारतयेति । ब्रह्मविष्ण्वा-
 दयो हि परतत्त्वरूपेण श्रेष्ठा न तु ब्रह्मत्वविष्णुत्वादिविशेषरूपेण । रुद्रस्तु
 रुद्रत्वाकारेणापि देवतान्तराच्छ्रेष्ठो भवति । रुद्रत्वस्य विशिष्टसत्त्वोपाधि-
 प्रयुक्तत्वादित्यर्थः ॥ ३४ ॥ ३५ ॥ परतत्त्वादपीति । रुद्राद्ब्रह्मादिदेवतान्तरा-
 धिक्यज्ञानवद्गुद्रसहितानां सर्वेषां देवानां परतत्त्वादाधिक्यज्ञानमपि संसारकार-
 णमित्यर्थः ॥ ३६ ॥ ३७ ॥ तस्माद्ब्रह्ममतिरिति । राजपुरुषे राजबुद्धिवद्ब्र-
 ह्मविष्णुषु सर्वत्र ब्रह्मबुद्धिः कर्तव्येति सूचितं ब्रह्मदृष्टिरुत्कर्षादिति ॥ ३८ ॥
 ॥ ३९ ॥ बहिस्तम इति । रुद्रस्यान्तः सत्त्वं शरीरभूतम् । तमस्तु संहा-

अन्तर्बहिश्च विप्रेन्द्रा अस्ति तस्य प्रजापतेः ।
 अतोऽपेक्ष्य गुणं सत्त्वं मनुष्या विवदन्ति च ॥ ४१ ॥
 हरिः श्रेष्ठो हरः श्रेष्ठ इत्यहो मोहवैभवम् ।
 सत्त्वाभावात्प्रजानाथं वरिष्ठं नैव मन्वते ॥ ४२ ॥
 अनेकजन्मसिद्धानां श्रौतस्मार्तानुवर्तिनाम् ।
 हरः श्रेष्ठो हरेः साक्षादिति बुद्धिः प्रजायते ॥ ४३ ॥
 महापापवतां नृणां हरिः श्रेष्ठो हरादिति ।
 बुद्धिर्विजायते तेषां सदा संसार एव हि ॥ ४४ ॥
 निर्विकल्पे परे तत्त्वे श्रद्धा येषां विजायते ।
 अयन्नसिद्धा परमा मुक्तिस्तेषां न संशयः ॥ ४५ ॥
 निर्विकल्पं परं तत्त्वं नाम साक्षाच्छिवः परः ।
 सोऽयं साम्बस्त्रिनेत्रश्च चन्द्रार्धकृतशेखरः ॥ ४६ ॥
 स्वात्मतत्त्वसुखस्फूर्तिप्रमोदात्ताण्डवाप्रियः ।
 रुद्रविष्णुप्रजानाथैरुपास्यो गुणमूर्तिभिः ॥ ४७ ॥
 ईदृशी परमा मूर्तिर्यस्यासाधारणी सदा ।

राय बहिरेव स्थितम् । विष्णोस्तु तमः शरीरं सत्त्वं तु पालनाय बहिरेवाव-
 तिष्ठते । ब्रह्मणस्तु शरीरमपि रजोगुणात्मकं बहिरपि सृष्टये तदेव रजः ।
 अतश्च सत्त्वगुणयोगाद्गुद्रविष्णू लोके पूजनीयौ दृश्येते । ब्रह्मा तु तद्विरहात्ता-
 दृशं श्रैष्ठ्यं न प्राप्नोति ॥ ४०—४५ ॥ इतोऽपि शिवज्ञानं मुक्तिसाधन-
 मित्याह—निर्विकल्पमिति । प्रत्यस्तमितसकलविकल्पजात एतस्मिन्ब्रह्माणि येषां
 निष्ठा तेषां मुक्तिरयन्नतः सिद्धा । तच्च निर्विकल्पं परं ब्रह्म साक्षात्स्वयं शिव
 एव स्वलीलया स्वस्य शिवशक्त्यात्मकतामाविष्कर्तुमर्धनारीश्वरविग्रहो जातस्त-
 स्मादीदृग्विग्रहवाञ्छिव एव साक्षात्परतत्त्वम् । हरिब्रह्मादयस्तु तादृशविग्रहादि-

तद्धि साक्षात्परं तत्त्वं नान्यत्सत्यं मयोदितम् ॥ ४८ ॥
 विष्णुं ब्रह्माणमन्यं वा स्वमोहान्मन्वते परम् ।
 न तेषां मुक्तिरेषाऽस्ति ततस्ते न परं पदम् ॥ ४९ ॥
 तस्मादेषा परा मूर्तिर्यस्यासाधारणी भवेत् ।
 स शिवः सच्चिदानन्दः साक्षात्तत्त्वं न चापरः ॥ ५० ॥
 ब्रह्मा विष्णुश्च रुद्रश्च विभक्ता अपि पण्डिताः ।
 परमात्मविभागस्था न जीवव्यूहसंस्थिताः ॥ ५१ ॥
 अविद्योपाधिको जीवो न मायोपाधिकः खलु ।
 मायोपाधिकचैतन्यं परमात्मा हि नापरम् ॥ ५२ ॥
 मायाकार्यगुणच्छन्ना ब्रह्मविष्णुमहेश्वराः ।
 मायोपाधिपरव्यूहा न जीवव्यूहसंस्थिताः ॥ ५३ ॥
 परमात्मविभागत्वं ब्रह्मादीनां द्विजर्षभाः ।
 समानमपि रुद्रस्तु वरिष्ठो नात्र संशयः ॥ ५४ ॥
 ब्रह्मा विष्णुश्च रुद्रस्य स्वासाधारणरूपतः ।
 स्वविभूत्यात्मना चापि कुर्वते एव सेवनम् ॥ ५५ ॥
 रुद्रः स्वेनैव रूपेण विष्णोश्च ब्रह्मणस्तथा ।

राहित्यान् तादृप्रपत्त्वव्यपदेशभाज इत्यर्थः ॥ ४६—४९ ॥ प्रतिपादितमर्थं
 निगमयति—तस्मादिति ॥ ५० ॥ तत्किं रुद्रवैलक्षण्याद्भिरब्रह्मादयो जीवा
 नेत्याह—ब्रह्मेति ॥ ५१ ॥ परमात्मविभागस्था इति प्रतिज्ञातमर्थमुपपाद-
 यति—अविद्योपाधिक इति । अविद्यामाये तु प्रागुक्तरूपे ॥ ५२—५४ ॥
 स्वविभूत्यात्मना चेति । ब्रह्मविष्णू रुद्रस्य परतत्त्वासाधारणरूपतया श्रेष्ठ-
 त्वात्स्वात्मना स्वविभूत्या च तस्यैव सेवां कुर्वते । रुद्रस्तु स्वरूपेण विष्णवा-
 दिसेवां न करोति । परतत्त्वविभागेन स्वातन्त्र्यादिति भावः ॥ ५५ ॥ ५६ ॥

सेवनं नैव कुरुते विभूतेर्वा द्वयोरपि ॥ ५६ ॥
 केवलं कृपया रुद्रो लोकानां हितकाम्यया ।
 स्वविभूत्यात्मना विष्णोर्ब्रह्मणश्चापरस्य च ॥ ५७ ॥
 करोति सेवां हे विप्राः कदाचित्सत्यमीरितम् ।
 न तथा ब्रह्मणा विष्णुर्न ब्रह्मा न पुरंदरः ॥ ५८ ॥
 एतावन्मात्रमालम्ब्य रुद्रं विष्णुं प्रजापतिम् ।
 मन्वते हि समं मर्त्या मायया परिमोहिताः ॥ ५९ ॥
 केचिदेषां महायासात्साम्यं वाञ्छन्ति मोहिताः ।
 हरेरजस्य चोत्कर्षं हराद्वाञ्छन्ति केचन ॥ ६० ॥
 रुद्रेण साम्यमन्येषां वाञ्छन्ति च विमोहिताः ।
 ते महापातकैर्युक्ता यास्यन्ति नरकार्णवम् ॥ ६१ ॥
 रुद्रादुत्कर्षमन्येषां ये वाञ्छन्ति विमोहिताः ।
 पच्यन्ते नरके तीव्रे सदा ते न हि संशयः ॥ ६२ ॥
 केचिदद्वैतमाश्रित्य बैडालव्रतिका नराः ।
 साम्यं रुद्रेण सर्वेषां प्रवदन्ति विमोहिताः ॥ ६३ ॥

ननु तत्र तत्र पुराणादिषु रुद्रोऽपि विष्ण्वादिवेतापूजनं कृतवानिति दृश्यते
 तत्कथमित्यत आह—केवलमिति । न तथा ब्रह्मणेति । यथा लोकानुग्र-
 हायाधिकेनापि सता रुद्रेण विष्ण्वादिवेताः पूज्यन्ते न तथा ब्रह्मणा विष्णुः
 पूज्यते न च ब्रह्मा विष्णुना । उभयोरपरतत्त्वरूपत्वात् । परतत्त्वरूपतया
 तूभावपि तौ परस्परं पूज्यावित्यर्थः ॥ ५७ ॥ ५८ ॥ उक्तमेव रुद्राधिक्यं
 देवतान्तरसाम्याधिक्यनिन्दया प्रतिपादयति—एतावन्मात्रमित्यादिना ॥ ५९—
 ६२ ॥ बैडालव्रतिका इति । बिडालो मार्जारस्तस्य मूषकादिजिघृक्षया यन्निश्च-
 लावस्थानं तद्विडालव्रतम् । तेन च युक्ताः केचित्परमार्थमद्वैतमेकमाश्रित्य रुद्रस्या-
 पि सोपाधिकत्वाविशेषाद्धरिब्रह्मादिसाम्यं वदन्ति तेऽप्यज्ञानिन इत्यर्थः ॥ ६३ ॥

देहाकारेण चैकत्वे सत्यपि द्विजपुङ्गवाः ।

शिरसा पादयोः साम्यं सर्वथा नास्ति हि द्विजाः ॥ ६४ ॥

यथाऽऽस्यापानयोः साम्यं छिद्रतोऽपि न विद्यते ॥

तथैकत्वेऽपि सर्वेषां रुद्रसाम्यं न विद्यते ॥ ६५ ॥

विष्णुप्रजापतीन्द्राणामुत्कर्षं शंकरादपि ।

प्रवदन्तीव वाक्यानि श्रौतानि प्रतिभान्ति च ॥ ६६ ॥

पौराणिकानि वाक्यानि स्मार्तानि प्रतिभान्ति च ।

तानि तत्त्वात्मना तेषामुत्कर्षं प्रवदन्ति हि ॥ ६७ ॥

विष्णुप्रजापतीन्द्रेभ्यो रुद्रस्योत्कर्षमास्तिकाः ।

वदन्ति यानि वाक्यानि तानि सर्वाणि हे द्विजाः ॥

प्रवदन्ति स्वरूपेण तथा तत्त्वात्मनाऽपि च ।

नैवं विष्ण्वादिदेवानामिति तत्त्वव्यवस्थितिः ॥ ६९ ॥

बहुनोक्तेन किं जीवास्त्रिमूर्तीनां विभूतयः ।

वरिष्ठा हि विभूतिभ्यस्ते वरिष्ठा न संशयः ॥ ७० ॥

तेषु रुद्रो वरिष्ठश्च ततो मायी परः शिवः ।

मायाविशिष्टात्सर्वज्ञः साम्बः सत्यादिलक्षणः ॥ ७१ ॥

सोपार्धिकत्वे समानेऽप्यस्येव रुद्रस्योत्कर्षविशेष इति दृष्टान्तैरुपपादयति—
देहाकारेणेति ॥ ६४—६६ ॥ ननु श्रुतिस्मृत्यादिवाक्यानि हरिब्रह्माद्युत्कर्ष-
प्रतिपादकान्यपि दृश्यन्ते तत्राऽऽह—तानीति । परतत्त्वात्मना तेषामुत्कर्षप्रति-
पादनं न तु हरिब्रह्माद्यात्मना ॥ ६७ ॥ वाक्यानीति । श्रौतानि “विश्वाधि-
को रुद्रो महर्षिः” इत्येवमादीनि रुद्राधिक्यप्रतिपादकानि श्रुतिवाक्यानि तथैव
पौराणिकादीन्यपि द्रष्टव्यानि । रुद्राधिक्यप्रतिपादकानि तु वाक्यानि स्वरूपेण
रुद्राकारणैवोत्कर्षं प्रतिपादयन्तीति विशेषः ॥ ६८—७० ॥ तेषु रुद्र इति ।

वरिष्ठो मुनयः साक्षाच्छिवो नात्र विचारणा ।
 शिवाद्वरिष्ठो नैवास्ति मया सत्यमुदीरितम् ॥ ७२ ॥
 शिवस्वरूपमालोड्य प्रवदामि समासतः ।
 शिवादन्यतया भातं शिव एव न संशयः ॥ ७३ ॥
 शिवादन्यतया भातं शिवं यो वेद वेदतः ।
 स वेद परमं तत्त्वं नास्ति संशयकारणम् ॥ ७४ ॥
 यः शिवं सकलं साक्षाद्वेद वेदान्तवाक्यतः ।
 स मुक्तो नात्र संदेहः सत्यमेव मयोदितम् ॥ ७५ ॥
 भासमानमिदं सर्वं भानमेवेति वेद यः ।
 स भानरूपं देवेशं याति नात्र विचारणा ॥ ७६ ॥
 प्रतीतमखिलं शंभुं तर्कतश्च प्रमाणतः ।
 स्वानुभूत्या च यो वेद स एव परमार्थवित् ॥ ७७ ॥
 जगद्रूपतया पश्यन्नपि नैव प्रपश्यति ।

तेषु ब्रह्मादिषु । मायी पर इति । “मायां तु प्रकृतिं विद्यान्मायिनं तु महेश्वरम्” इति सिद्धस्त्रिमूर्तीनां कारणभूतः शिवो मायी । तस्मादपि सिसृक्षावस्थापन्नः शिवशक्त्यात्मना द्विधा प्रतिभासमानः सत्यादिलक्षणः परशिवः श्रेष्ठः । शिवशक्तिभागं परित्यज्य प्राप्तसामरस्यः स्वप्रतिष्ठः परशिवस्ततोऽपि श्रेष्ठ इत्यर्थः । अत्र परशिवमारभ्योत्तरोत्तरमुपाधितरतमभावेन निष्कर्षः प्रत्येतव्यः ॥ ७१—७३ ॥ वेदत इति । “इदं सर्वं यदयमात्मा” इत्यादिवेदवाक्यादित्यर्थः ॥ ७४ ॥ ७५ ॥ भासमानमिदमिति । चिदनुविद्धमिदं सर्वं जगच्चिद्रूपे ब्रह्मणि परिकल्पितत्वात्स्वयंप्रकाशज्ञानरूपं ब्रह्मैवेति यो जानीयादित्यर्थः । अत एवाऽऽम्नायते “चिद्विदं सर्वं काशते काशते च” इति ॥ ७६ ॥ ७७ ॥ जगद्रूपतयेति । शुक्तौ रूप्यवज्जगद्विषयज्ञानस्य मिथ्याज्ञानत्वात्तद्रूपतया पश्यन्नपश्यत्येव पश्यन्नपि नैव पश्यति । ब्रह्मरूपतया त्वारोप्यं सर्वं यतः पश्यति स

प्रतीतमखिलं ब्रह्म संपश्यन्न हि संशयः ॥ ७८ ॥

प्रतीतमप्रतीतं च सदसच्च परः शिवः ।

इति वेदान्तवाक्यानां निष्ठाकाष्ठा सुदुर्लभा ॥ ७९ ॥

इति सकलं कृपया मयोदितं वः श्रुतिवचसा

कथितं यथा तथैव । यदि हृदये निहितं

समस्तमेतत्परमगतिर्भवतामिहैव सिद्धा ॥ ८० ॥

इति श्रीसूतंसहितायां यज्ञवैभवखण्डस्योपरिभागे सूतगी-

तायां आत्मना सृष्टिकथनं नाम द्वितीयोऽध्यायः ॥ २ ॥

तृतीयोऽध्यायः ।

३. सामान्यसृष्टिकथनम् ।

सूत उवाच—

शिवात्सत्यपरानन्दप्रकाशैकस्वलक्षणात् ।

आविर्भूतमिदं सर्वं चेतनाचेतनात्मकम् ॥ १ ॥

अद्वितीयोऽविकारी च निर्मलः स शिवः परः ।

एव ज्ञानीत्यर्थः ॥ ७८ ॥ प्रतीतमिति । प्रतीत्या विषयीकृतं प्रतीतमविषयीकृतम-
प्रतीतं तदुभयमपि प्रत्येकं भावाभावात्मकं भवति तस्य सर्वस्य दृश्यत्वधर्माक्रान्त-
त्वाद्दृष्ट्वात्परशिवादनन्यत्वमिति वेदान्तवाक्यानां तात्पर्यमित्यर्थः ॥ ७९ ॥ ८० ॥

इति श्रीसूतसंहितातात्पर्यदीपिकायां यज्ञवैभवखण्डस्योपरिभागे
सूतगीतायां आत्मना सृष्टिकथनं नाम द्वितीयोऽध्यायः ॥ २ ॥

अद्वैतज्ञानमेव वेदान्तवाक्यानां निष्ठाकाष्ठेत्युक्तं तदुपपादयितुमारभते—शिवा-
दिति । सत्यपरानन्देति शिवस्य “सत्यं ज्ञानमनन्तम्” “आनन्दं ब्रह्म” इति-
श्रुतिसिद्धस्वरूपारूपानम् । आविर्भूतमिति । एतेन प्रागसदेव जगत्कारणादु-
त्पद्यत इत्यसत्कार्यवादो निरस्तः ॥ १ ॥ अद्वितीय इत्यादिविशेषणैर्लौकिक-

तथाऽपि सृजति प्राज्ञाः सर्वमेतच्चराचरम् ॥ २ ॥

मणिमन्त्रौषधादीनां स्वभावोऽपि न शक्यते ।

किमु वक्तव्यमाश्चर्यं विभोरस्य परात्मनः ॥ ३ ॥

श्रुतिः सनातनी साध्वी सर्वमानोत्तमोत्तमा ।

प्राह चाद्वैतनैर्मल्यं निर्विकारत्वमात्मनः ॥ ४ ॥

सर्गस्थित्यन्तमप्याह चेतनाचेतनस्य च ।

अतीन्द्रियार्थविज्ञाने मानं नः श्रुतिरेव हि ॥ ५ ॥

कारणवैलक्षण्यप्रतिपादनम् । मृच्छक्रादिपदार्थान्तरयुक्तो हि कुलालादिर्घटादि-
कार्यं सृजति शिवस्त्वद्वितीयः कथमन्यत्स्रष्टुं शक्नुयात् । विक्रियावद्धि क्षीरा-
दिकं दध्नादिभावेन परिणतं दृष्टं शिवस्त्वविकारी विक्रियारहितः । अथोच्येत
स्वाश्रितया मायया सर्वं जगत्सृजतीति तत्राऽऽह—निर्मल इति । न हि निर्वि-
कारे ब्रह्मणि परमार्थतो मलं संभवति । मायाया अविचारितरूपत्वेन तस्य
तदाश्रयत्वासंभवादित्यर्थः । एवं लौकिकस्रष्टृवैलक्षण्यं प्रतिपाद्य तथाविधस्यापि
स्रष्टृत्वमाह—तथाऽपीति ॥ २ ॥ मणिमन्त्रादिदृष्टान्तोपकरणेन तस्य सर्ज-
नोपयुक्तं प्रभावविशेषं कैमुतिकन्यायेन दर्शयति—मणिमन्त्रेति ॥ ३ ॥ ननु
विरुद्धमिदमुच्यते निर्मलो निर्विकारश्चाथापि स्रष्टेति तत्राऽऽह—श्रुतिरिति ।
तस्या अप्रामाण्यशङ्कां वारयति—सनातनीति । सा हि परशिवस्य नैर्मल्या-
दिकं प्रतिपादयति । तथा तस्मात्परशिवात्कारणाच्चेतनाचेतनात्मकस्य सर्वस्य
जगतः सर्गस्थित्यन्तं सृष्टिस्थितिसंहतिरिति प्रतिपादयति । अत एवाऽऽम्नातम्
“यतो वा इमानि भूतानि जायन्ते । येन जातानि जीवन्ति । यत्प्रयन्त्यभि-
संविशन्ति” इति । वैयासिकं सूत्रमपि—“जन्माद्यस्य यतः” इति । ननु
दृष्टविरोधान्निर्विकारस्य स्रष्टृत्वप्रतिपादिका श्रुतिरप्रमाणमित्याशङ्क्याऽऽह—
अतीन्द्रियेति । देशकालस्वरूपविप्रकृष्टा अर्था अतीन्द्रियार्थास्तादृगर्थप्रति-
पत्तौ श्रुतिरेव हि प्रमाणम् । तस्मिञ्श्रुत्यैकसमधिगम्ये सूक्ष्मेऽर्थे प्रत्यक्षप्रमाण-
गृहीतव्याप्युपजीवी तर्कः किं करिष्यति । श्रुतिगतार्थस्य प्रत्यक्षादिप्रमाणान्त-

श्रुत्यैकगम्ये सूक्ष्मार्थे स तर्कः किं करिष्यति ।

मानानुग्राहकस्तर्को न स्वतन्त्रः कदाचन ॥ ६ ॥

श्रुतिः सनातनी शंभोरभिव्यक्ता न संशयः ।

शंकरेण प्रणीतेति प्रवदन्त्यपरे जनाः ॥ ७ ॥

यदा साऽनादिभूतैव तदा मानमतीव सा ।

स्वतश्च परतो दोषो नास्ति यस्माद्द्विजर्षभाः ॥ ८ ॥

स्वतो दोषो न वेदस्य विद्यते सूक्ष्मदर्शने ।

अस्ति चेद्व्यवहारस्य लोप एव प्रसज्यते ॥ ९ ॥

राननुभूतचरत्वेन तर्कविषयत्वायोगात् । ननु तर्कोऽपि प्रमाणान्तरवत्स्वयमपि स्वातन्त्र्येणार्थव्यवस्थापक इत्यत आह—मानेति । उक्तं ह्याभियुक्तैः—
“प्रत्यक्षादेः प्रमाणस्य तर्कोऽनुग्राहको भवेत् । पक्षे विपक्षजिज्ञासाविच्छेदस्तदनुग्रहः” इति ॥ ४—६ ॥ अप्रामाण्यं ह्यर्थान्यथात्वकारणदोषज्ञानाभ्यां भवति । न च तदुभयमप्रामाण्यकारणं श्रुतौ विद्यत इति प्रतिपादयितुं वेदापौरुषेयत्ववादिमीमांसकमतं सर्वज्ञप्रणीतत्ववादिनैयायिकमतं च क्रमेणोपन्यस्यति—श्रुतिः सनातनीति । नित्या श्रुतिः शंभोः परमेश्वरसकाशादभिव्यक्ता न तु तेनार्थं बुद्ध्वा विरचितेत्यर्थः । अत एव श्रुतिस्मृती भवतः “वाचां विरूपनित्यया” “अनादिनिधना नित्या वागुत्सृष्टा स्वयंभुवा” इति च । नैयायिकास्त्वाप्तवाक्यमागम इति तल्लक्षणं ब्रुवाणा वेदानां सर्वज्ञेश्वरप्रणीतत्वेन प्रामाण्यं मन्यन्ते । तत्र तावद्वेदापौरुषेयत्ववादिनां मीमांसकानां मते श्रुतिप्रमाणस्य दोषासंभवमाह—यदेति । श्रुतेस्तावत्स्वरूपतो दोषो नास्ति । विशिष्टार्थप्रत्यायकत्वात् । नापि परतः । अपौरुषेयत्वेन पुरुषदोषाणां शब्देऽननुप्रवेशात् ॥ ७ ॥ ८ ॥ तत्र स्वतो निर्दोषतामुपपादयति—स्वत इति । ननु दितानुदितहोमादिविरुद्धार्थप्रतिपादकत्वात्स्वाभाविको दोषो विद्यत इति चेत्तत्राऽऽह—सूक्ष्मदर्शन इति । आपातत एव स विरोधो निरूपणे त्वधिकारिभेदेन व्यवस्थितत्वान्न विरोध इत्यर्थः । अस्ति चेदिति । शब्दप्रमाणस्य यदि

परतश्च न दोषोऽस्ति परस्याभावतो द्विजाः ।

स्वतो दुष्टोऽपि शब्दस्तु मानमेवाऽऽप्तसंगमात् ॥ १० ॥

इति वार्ताऽपि वार्तैव मुनीन्द्रा सूक्ष्मदर्शने ।

स्वतो दुष्टः कथं मानं भवत्यन्यस्य संगमात् ॥ ११ ॥

यत्संबन्धेन यो भावो यस्य प्राज्ञाः प्रसिध्यति ।

स तस्य भ्रान्तिरेव स्यान्न स्वभावः कथंचन ॥ १२ ॥

जपाकुसुमलौहित्यं विभाति स्फटिके भृशम् ।

तथाऽपि तस्य लौहित्यं भ्रान्तिरेव न वास्तवम् ॥ १३ ॥

वह्निपाकंजलौहित्यमिष्टकायां न वास्तवम् ।

लौहित्यं तैजसांशस्तु नेष्टकाया निरूपणे ॥ १४ ॥

अन्यत्रान्यस्य धर्मस्तु प्रतीतो विभ्रमो मतः ।

दोषसद्भावः स्वाभाविकः स्यात्तदा तदधीनसकलव्यवहारलोपप्रसङ्गः ॥ ९ ॥
 परतश्चेति । परतोऽपि दोषो नास्ति परस्य विरचयितुः पुरुषस्यानङ्गीकारा-
 दित्यर्थः । परतःप्रामाण्यवादिमतमनूद्य निरस्यति—स्वतो दुष्टोऽपीति । स्वतो
 दुष्टस्यापि शब्दस्य यत्प्रामाण्यं तदाप्तप्रणीतत्वकृतमिति यत्परतःप्रामाण्यवादि-
 वाक्यं तदपि वार्तामात्रमेव । तदेतदुपपादयति—स्वतो दुष्ट इति । यदि हि
 शब्दः स्वतो दुष्टः स्यात्कथं तर्हि तस्यान्यसंगमात्प्रामाण्यं भवेत् । अन्याधीनं
 च तत्प्रामाण्यं शब्दे प्रतिभासमानं स्फटिके जपाकुसुमलौहित्यवदारोपितं स्यात् ।
 तथा च भ्रान्तिरवश्यंभाविनीत्यर्थः ॥ १०—१३ ॥ ननु तत्र जपाकुसु-
 मस्योपाधेः संनिधानादारुण्यप्रतीतिः स्फटिक औपाधिकीत्याशङ्क्य निदर्श-
 नान्तरेण परतःप्रामाण्यवादिनां शब्दप्रामाण्यस्य भ्रान्तित्वमुपपादयति—वह्नि-
 पाकजेति । “यदग्ने रोहितं रूपं तेजसस्तद्रूपम्” इति श्रुतेर्लौहित्यस्य तेजो-
 धर्मत्वात्पाकनिमित्तमिष्टकासु तत्प्रतीतिर्भ्रान्तिरिति न तु स्वाभाविकी ॥ १४ ॥
 ईदृग्विधस्य ज्ञानस्य विभ्रमरूपतां वक्तुं तल्लक्षणमाह—अन्यत्रेति । वस्त्वन्तरे

आप्तापेक्षी तु शब्दस्तु प्रामण्याय न सर्वथा ॥ १५ ॥

अनाप्तयोगाच्छब्दस्य प्रामाण्यं मुनिपुङ्गवाः ।

स्वतःसिद्धं तिरोभूतं स्वनाशाय हि केवलम् ॥ १६ ॥

यदा सा शंकरेणोक्ता तदाऽपि श्रुतिरास्तिकाः ।

प्रमाणं सुतरामाप्ततम एव महेश्वरः ॥ १७ ॥

सर्वदोषविहीनस्य महाकारुणिकस्य च ।

सर्वज्ञस्यैव शुद्धस्य कथं दोषः प्रकल्प्यते ॥ १८ ॥

सर्वदोषविशिष्टस्य निर्घृणस्य दुरात्मनः ।

अल्पज्ञस्य च जीवस्य दृष्टाऽनासिर्हि सत्तमाः ॥ १९ ॥

शङ्कादौ पीतादिवस्वन्तरगतपीतिमादिधर्मसंसर्गप्रतिभासो विभ्रमोऽभिमतः
 “अतस्मिन्स्तद्बुद्धिर्विपर्ययः” इति तल्लक्षणयोगात् । किंच परतःप्रामाण्यं कचि-
 दपि नाऽऽत्मानं लभत इत्याह—आप्तापेक्षीति । आप्तप्रणीतत्वेन शब्दप्रामा-
 ण्याङ्गीकारे केनचिज्ज्ञानेन तदासिर्ज्ञातव्या । तच्च स्वप्रामाण्याय संवादकमन्य-
 ज्ञानमपेक्षते । तदप्येवमित्यनवस्था स्यात् । अतः सर्वप्रकारेणाप्याप्तप्रणीत-
 त्वापेक्षः शब्दो न प्रमाणं भवितुमर्हतीति ॥ १५ ॥ ननु शब्दस्वरूपमात्रानु-
 बन्धि चेत्प्रामाण्यं तर्हि विप्रलम्भादिवाक्यानामपि तत्स्यादित्यत आह—अना-
 प्तेति । अनाप्तपुरुषबुद्धिप्रभवतया कारणदोषसद्भावात्स्वतःसिद्धं प्रामाण्यं तत्रा-
 पोद्यत इत्यर्थः ॥ १६ ॥ एवं नित्यत्वपक्षे स्वतःप्रामाण्यं प्रतिपाद्य सर्वज्ञेश्वर-
 प्रणीतत्वपक्षेऽपि प्रामाण्यं समर्थयते—यदेत्यादिना ॥ १७ ॥ तस्याऽऽप्तत-
 मत्वमुपपादयितुं निर्दोषतामाह—सर्वदोषेति । रागद्वेषादयो दोषास्तैः सर्वैर्वि-
 हीनस्यात एव महाकारुणिकस्य लोकानुग्रहैकशीलस्य शुद्धस्याऽऽवरणमलापे-
 तस्यात एवानावृतज्ञानतया सर्वज्ञस्य शिवस्य कथं दोषः प्रकल्पयितुं शक्यते ।
 अतो वेदस्य तत्प्रणीतत्वेऽपि तदीयदोषाभावेन तत्प्रयुक्तमप्रामाण्यं न भवती-
 त्यर्थः ॥ १८ ॥ सर्वदोषविरहादीनामाप्ततमत्वहेतुत्वं विशदयितुं तत्सद्भावस्या-
 नाप्तिहेतुत्वमाह—सर्वदोषेति ॥ १९ ॥ यस्य स्मरणेति । उक्तहेतुभिर्मिलिनो

यस्य स्मरणमात्रेण समलो निर्मलो भवेत् ।
 ब्रूत सत्यतपोनिष्ठाः कथं स मलिनो भवेत् ॥ २० ॥
 अतः पक्षद्वयेनापि वेदो मानं न संशयः ।
 वेदोऽनादिः शिवस्तस्य व्यञ्जकः परमार्थतः ॥ २१ ॥
 अभिव्यक्तिमपेक्ष्यैव प्रणेतेत्युच्यते शिवः ।
 तस्माद्वेदोपदिष्टार्थो यथार्थो नात्र संशयः ॥ २२ ॥
 इह तावन्मया प्रोक्तमद्वितीयः परः शिवः ।
 तथाऽपि तेन सकलं निर्मितं तत्स एव हि ॥ २३ ॥
 चित्स्वरूपः शिवश्चेत्यं जगत्सर्वं चराचरम् ।
 तथा सति विरुद्धं तज्जगच्छंभुः कथं भवेत् ॥ २४ ॥
 इत्येवमादिचोद्यस्य द्विजेन्द्रा नास्ति संभवः ।

जीवो यद्रूपस्मरणेन निर्मलो भवति तस्य नैर्मल्यापादकस्य कथं मालिन्यं संभवतीत्यर्थः । तस्मादाप्तप्रामाण्यादपि तत्प्रणीतानां वेदानां प्रामाण्यं स्वध्यवसानमित्यर्थः ॥ २० ॥ एवं वादिविप्रतिपत्तिमुदाहृत्योभयथाऽपि प्रामाण्यं प्रतिपाद्य तत्र स्वाभिमतं पक्षमाह—वेदोऽनादिरिति । परमार्थतस्तु वेदोऽनादिरादिरहितो नित्यः । शिवस्तु तस्याभिव्यञ्जको न तु स्वबुद्ध्या विरचयिता । यथावस्थिताभिव्यञ्जकत्वमपेक्ष्यैव वेदस्य प्रणेतेत्यपि व्यवहारः । अत एवोक्तम्—“कर्त्रपि ब्रह्म वेदस्य न पूर्वक्रमतोऽन्यतः । क्रमं करोति वाग्वज्रपातो मा भून्नृणामिति” इति ॥ २१ ॥ एवं श्रुतेः स्वतःसिद्धस्य प्रामाण्यस्यापवादासंभवाद्यथावस्थितार्थप्रतिपादकत्वं सिद्धमिति निगमयति—तस्मादिति ॥ २२ ॥ श्रुतिप्रतिपाद्यत्वेन प्रागुक्तमर्थमुपपादयितुमनुवदति—इह तावदिति । प्राह चाद्वैतनैर्मल्यमित्यादिना परशिवस्याद्वितीयनिर्विकारत्वादिकं चेतनाचेतनात्मकस्य कृत्स्नस्य जगत्तत्सकाशात्सृष्टिश्चेत्येतावत्प्रतिज्ञातम् । तत्स एवेति । तच्चराचरात्मकं सर्वं जगन्मायानिर्मितं विश्वरूपं परशिव एव । यतश्चेत्यं

यत्र वेदविरोधः स्यात्तत्र चोद्यस्य संभवः ॥ २५ ॥

चोदनालक्षणे धर्मे न यथा चोद्यसंभवः ।

तथा न चोदनागम्ये शिवे चोद्यस्य संभवः ॥ २६ ॥

बाध्यबाधकभावस्तु व्याधिभेषजयोर्यथा ।

शास्त्रेण गम्यते तद्वदयमर्थोऽपि नान्यतः ॥ २७ ॥

ईश्वरस्य स्वरूपे च जगत्सर्गादिषु द्विजाः ।

अतीन्द्रियार्थेष्वन्येषु मानं नः श्रुतिरेव हि ॥ २८ ॥

अथवा देवदेवस्य सर्वदुर्घटकारिणी ।

चिद्रूपेऽध्यस्तं तस्य हि तद्बोध्यत्वाच्चेत्यत्वमध्यस्तं चाधिष्ठानादव्यतिरिक्तमिति रज्जुसर्पादौ दृष्टमिति भावः । तथा सतीति । एवमविरोधे सति नामरूपात्मना विकृतं जगदविकृतपरशिवस्वरूपं कथं भवेदित्येवमादिचोद्यस्यानवसरः । निर्विकाररूपजगद्रूपत्वयोरुभयोरपि श्रुतिसिद्धत्वादित्यर्थः ॥ २३—२५ ॥ श्रुतिसिद्धे चार्थे चोद्यासंभवं सदृष्टान्तमाह—चोदनालक्षण इति । “अथातो धर्मजिज्ञासा” इति जिज्ञासां प्रतिज्ञाय धर्मस्वरूपमेव लक्षितम् “चोदनालक्षणोऽर्थो धर्मः” इति । लक्ष्यतेऽनेनेति लक्षणं प्रमाणम् । चोदनेति क्रियायाः प्रवर्तकं वचनम् । यथा चोदनाप्रमाणके धर्मे स्वर्गादिसाधनत्वेन प्रतिपादिते यागादौ विप्रतिपत्तिर्नास्त्येवमुत्पत्तिविधिरूपवेदान्तवाक्यप्रतिपाद्ये परशिवस्वरूपेऽपि परिचोदना न युक्त्येत्यर्थः ॥ २६ ॥ बाध्यबाधकेति । यथा व्याधिभेषजयोर्बाध्यबाधकभावः शास्त्रेण बोध्यते तद्वदेवेश्वरस्य रूपं प्रपञ्चलक्षणार्थश्च बाध्यबाधकतया वेदेन प्रतिपाद्यते । नान्यस्मान्मानान्तरात्तत्सिद्धिरित्यर्थः ॥ २७ ॥ अतः श्रुतिगम्य एतादृग्विधोऽर्थ इति निगमयति—ईश्वरस्येति । अन्येष्विति । स्वर्गापूर्वदेवतादिष्वित्यर्थः ॥ २८ ॥ एवं मायामनुपजीव्यैव श्रुतिप्रामाण्यबलात्परशिवस्य निर्विकाररूपत्वं जगद्रूपत्वं चोभयं प्रतिपादितम् । इदानीं तु किं विवादेन माययैव स विरोधः परिह्रियत इत्याह—अथवेत्यादिना । सर्वदुर्घटकारिणीति । विरुद्धार्थघटनमेव तस्याः शीलमित्यर्थः । निर्वि-

शक्तिरस्ति तथा सर्वं घटते माययाऽनघाः ॥ २९ ॥
 प्रतीतिसिद्धा सा माया तत्त्वतोऽत्र न संशयः ।
 तथा दुर्घटकारिण्या सर्वं तस्योपपद्यते ॥ ३० ॥
 सा तिष्ठतु महामाया सर्वदुर्घटकारिणी ।
 वेदमानेन संसिद्धं सर्वं तद्ग्राह्यमेव हि ॥ ३१ ॥
 चोद्यानर्हे तु वेदार्थे चोद्यं कुर्वन् पतत्यधः ।
 अतः सर्वं परित्यज्य वेदमेकं समाश्रयेत् ॥ ३२ ॥
 रूपावलोकने चक्षुर्यथाऽसाधारणं भवेत् ।
 तथा धर्मादिविज्ञाने वेदोऽसाधारणः परः ॥ ३३ ॥
 रूपावलोकनस्येदं यथा घ्राणं न कारणम् ।
 तथा धर्मादिबुद्धेस्तु द्विजास्तर्को न कारणम् ॥ ३४ ॥

कारस्य परमेश्वरस्येदृग्विधशक्तिसद्भावं श्वेताश्वतरा आमनन्ति—“न तस्य कार्यं करणं च विद्यते न तत्समश्चाभ्यधिकश्च दृश्यते । पराऽस्य शक्तिर्विविधैव श्रूयते स्वाभाविकी ज्ञानबलक्रिया च” इति ॥ २९ ॥ प्रतीतिसिद्धा सा मायेति । तत्त्वतस्तत्त्वभूतात्परमेश्वरात्सा च माया सिद्धा तस्मिन्नाश्रिता तत्परतन्त्रेति यावत् । यद्वा शैवागमप्रसिद्धशिवशक्त्यादितत्त्वमध्ये या परिगणिता सा मायेत्यर्थः । तथा चोक्तम्—“माया च वस्तुस्वरूपा मूलं विश्वस्य नित्या सा” इति ॥ ३० ॥ वेदमानेनेति । ईदृग्विधमायासद्भावश्च श्रुतिप्रमाणबलादिति वक्तव्यम् । तथा च तेन प्रमाणेन विरुद्धमविरुद्धं वा यद्यत्प्रतिपाद्यते तत्सर्वं तथैवाभ्युपेतव्यम् ॥ ३१ ॥ विपक्षे बाधकमाह—चोद्यानर्हे इति ॥ ३२ ॥ तत्त्वविषये व्यतिरिक्तप्रमाणपरित्यागेन वेदस्यैकस्यैव समाश्रयणे कारणमाह—रूपावलोकन इति । रूपोपलब्धौ यथा चक्षुरिन्द्रियमसाधारणं कारणमेवं धर्मब्रह्मादिविज्ञाने वेदस्यैवासाधारणं प्रामाण्यमित्यर्थः ॥ ३३ ॥ तदसाधारण्यं सदृष्टान्तमितरनिषेधेनोपपादयति—रूपावलोकनस्येति ॥ ३४ ॥ एवमान्नाय-

तस्माद्वेदोदितेनैव प्रकारेण महेश्वरः ।

अद्वितीयः स्वयं शुद्धस्तथाऽपीदं जगत्ततः ॥ ३५ ॥

आविर्भूतं तिरोभूतं स एव सकलं जगत् ।

वैभवं तस्य विज्ञातुं न शक्यं भाषितुं मया ॥ ३६ ॥

स एव साहसी साक्षात्सर्वरूपतया स्थितः ।

परिज्ञातुं च वक्तुं च समर्थो नापरः पुमान् ॥ ३७ ॥

यथाऽयः पावकेनेद्धं भातीव दहतीव च ।

तथा वेदः शिवेनेद्धः सर्वं वक्तीव भासते ॥ ३८ ॥

सिद्धार्थस्य पर्यनुयोगासंभवं प्रतिपाद्य प्रतिज्ञातमर्थं निगमयति—तस्मादिति ।
तथाऽपीति । यद्यपि “एकमेवाद्वितीयम्” “नेह नानाऽस्ति किञ्चन” इत्यादि-
श्रुत्या परमार्थतः परशिवस्वरूपं निर्विकाराद्वितीयत्वादिलक्षणं नित्यशुद्धबुद्ध-
मुक्तस्वभावं तथाऽपि मायाशक्तिवशात्तस्मिन्नेव ब्रह्मणीदंकारास्पदं सकलं जग-
दाविर्भावयुक्तमवभासते । एवं च निर्विकारत्वं जगद्रूपत्वं चोभयमपि वेदसिद्ध-
मिति न तत्र विप्रतिपत्तव्यमित्यर्थः ॥ ३५ ॥ ननु निर्विकारस्य सतः पर-
शिवस्य जगद्रूपत्वेन भानं सर्वथा विप्रतिषिद्धमिति चेत्तत्राऽऽह—वैभवमिति ।
तस्य परशिवस्यैव महिमा यदयं निर्विकार एवाऽऽविर्भावतिरोभावधर्मकजग-
दात्मनाऽवभासत इति । अतो न तद्युक्तिभिरन्यथा कर्तुं शक्यत इत्यर्थः ॥ ३६ ॥
स एवेति । यस्तु स्वात्मनस्तादृग्विधपरशिवस्वरूपतां जानन्सर्वजगद्रूपतां
पश्यति स एव तत्स्वरूपं ज्ञातुं वक्तुं शक्नोति नेतरोऽङ्गः ॥ ३७ ॥ न केवलं
पुरुष एव । वेदोऽपि परशिवस्वरूपानुविद्ध एव शब्दब्रह्मातीन्द्रियार्थस्य भासक
इति सद्यन्तं प्रतिपादयति—यथाऽय इति । अग्निना तप्तमयो यथा तदी-
याभ्यां दाहप्रकाशाभ्यां युज्यते तद्वद्वेदोऽपि सर्वावभासकेन सर्वज्ञेन शिवेनेद्धः
सन्सर्वमतीन्द्रियमप्यर्थजातं वक्तीव प्रतिपादयतीव भासत इव च । इवशब्दो-
ऽपरमार्थे । सर्ववस्तुप्रतिपादनसामर्थ्यं भानं चोभयमपि स्वप्रकाशस्य ब्रह्मण
एव । तदेव तत्कार्यगतं सतदीयत्वेनावभासत इत्यर्थः ॥ ३८ ॥ स्वयं विदु-

अयोवयवसंक्रान्तो यथा दहति पावकः ।
 तथा वेदेषु संक्रान्तः शिवः सर्वार्थसाधकः ॥ ३९ ॥
 तथाऽपि वेदरहितः स्वयं धर्मादिवस्तुनि ।
 न प्रमाणं विना तेन वेदोऽपि द्विजपुङ्गवाः ॥ ४० ॥
 तस्माद्वेदो महेशेद्धः प्रमाणं सर्ववस्तुनि ।
 अन्यथा न जडः शब्दोऽतीन्द्रियार्थस्य साधकः ॥ ४१ ॥
 मेरुपार्श्वे तपस्तप्त्वा दृष्ट्वा शंभुं जगद्गुरुम् ।
 अयमर्थो मया ज्ञातस्ततस्तस्य प्रसादतः ॥ ४२ ॥
 तदाज्ञयैव विप्रेन्द्राः संहितेयं मयोदिता ।
 अहं क्षुद्रोऽपि युष्माकं महतामपि देशिकः ।
 अभवं सा शिवस्याऽऽज्ञा लङ्घनीया न केनचित् ॥
 शिवस्याऽऽज्ञाबलाद्विष्णुर्जायते म्रियतेऽपि च ॥ ४४ ॥
 ब्रह्मा सर्वजगत्कर्ता विराट्सम्राट्स्वराडपि ।
 खरोष्ट्रतरवः क्षुद्रा ब्रह्मविष्णवादयोऽभवन् ॥ ४५ ॥
 तस्माद्गुरुत्वं मे विप्रा युज्यते न हि संशयः ।
 शिष्यत्वं चापि युष्माकं स्वतन्त्रः खलु शंकरः ॥ ४६ ॥

गोति—अयोवयवेत्यादिना ॥ ३९ ॥ तथाऽपि वेदरहित इति । यद्यपि स्वयं
 शिवः सर्वावभासकस्तथाऽपि वेदोपाध्यनवच्छिन्नोऽसौ साधारणप्रकाशकत्वान्न
 धर्मादिवस्तुन्यसाधारणं प्रमाणम् । वेदोऽपि सर्वावभासकेन परशिवेन विना
 स्वयमपि जडत्वान्न प्रमाणमित्यर्थः ॥ ४० ॥ उक्तमर्थं निगमयति—तस्मा-
 दिति । सर्वावभासकेन शिवस्वरूपेणेद्धः प्राप्तप्रकाशनसामर्थ्यः सन्धर्मब्रह्मा-
 दिविषये वेद एव प्रमाणं भवतीत्यर्थः ॥ ४१ ॥ उक्तार्थस्यातिरहस्यत्वं ज्ञाप-
 यन्स्वस्य तत्प्राप्तिप्रकारमाह—मेरुपार्श्वे इति ॥ ४२ ॥ ४३ ॥ देवतान्तरेभ्यः

महादेवस्य भक्ताश्च तद्भक्ता अपि देहिनः ।
 स्वतन्त्रा वेदविच्छ्रेष्ठाः किं पुनः स महेश्वरः ॥ ४७ ॥
 स्वातन्त्र्याद्धि शिवेनैव विषं भुक्तं विनाऽमृतम् ।
 ब्रह्मणश्च शिरश्छिन्नं विष्णोरपि तथैव च ॥ ४८ ॥
 स्वातन्त्र्याद्धि कृतं तेन मुनीन्द्रा ब्रह्मवादिनः ।
 तत्प्रसादान्मया सर्वं विदितं करबिल्ववत् ॥ ४९ ॥
 प्रसादबलतः साक्षात्सत्यार्थः कथितो मया ।
 प्रसादेन विना वक्तुं को वा शक्तो मुनीश्वराः ॥ ५० ॥
 तस्मात्सर्वं परित्यज्य श्रद्धया परया सह ।
 मदुक्तं परमाद्वैतं विद्याद्वेदोदितं बुधः ॥ ५१ ॥
 विज्ञानेन विनाऽन्येन नास्ति मुक्तिर्न संशयः ।
 अतो यूयमपि प्राज्ञा भवताद्वैतवादिनः ॥ ५२ ॥
 परमाद्वैतविज्ञानं सिद्धं स्वानुभवेन च ।
 श्रुतिस्मृतिपुराणाद्यैस्तर्कैर्वेदानुसारिभिः ॥ ५३ ॥
 परमाद्वैतविज्ञानमेव ग्राह्यं यथास्थितम् ।

शिवस्य स्वातन्त्र्यं प्रतिपादयति—शिवस्याऽऽज्ञेत्यादिना ॥ ४४—४७ ॥
 विषं भुक्तमिति । समुद्रमथनसमये जातं कालकूटाख्यं विषमित्यर्थः ॥ ४८—
 ५० ॥ तस्मात्सर्वमिति । यस्मात्स्वतन्त्रपरशिवप्रसादादेव मया परमाद्वैतमुप-
 दिष्टं तस्मादन्यत्सर्वमनात्मजातं परित्यज्य बुधो हेयोपादेयविवेकज्ञानी पुरुषः
 परमाद्वैतमेव जानीयादित्यर्थः ॥ ५१ ॥ तज्ज्ञानस्य परमपुरुषार्थस्वरूपता-
 माह—विज्ञानेनेत्यादिना ॥ ५२ ॥ तस्मिन्परमाद्वैतविज्ञाने प्रमाणमुपन्यस्य-
 ति—श्रुतिस्मृतीति ॥ ५३ ॥ नान्यतर्कैरिति । आगमविरुद्धैस्तर्कैरागमैकसम-
 धिगम्यं तदद्वैतस्वरूपं न बाधनीयम् । अत एवाऽऽप्नोयते “नैषा तर्कोण

नान्यतर्कैश्च हन्तव्यमिदमाम्नायवाक्यजम् ॥ ५४ ॥

विनैव परमाद्वैतं भेदं केचन मोहिताः ।

कल्पयन्ति तदा शंभुः सद्वितीयो भविष्यति ॥ ५५ ॥

आम्नायार्थं महाद्वैतं नैव जानन्ति ये जनाः ।

वेदसिद्धं महाद्वैतं को वा विज्ञातुमर्हति ॥ ५६ ॥

भिन्नाभिन्नतया देवं परमाद्वैतलक्षणम् ।

कल्पयन्ति महामोहात्केचित्तच्च न संगतम् ॥ ५७ ॥

भेदाभेदेऽपि भेदांशो मिथ्या भवति सत्तमाः ।

भेदानिरूपणादेव धर्म्यादेरनिरूपणात् ॥ ५८ ॥

तस्मान्नास्तीश्वरादन्यत्किंचिदप्यास्तिकोत्तमाः ।

मतिरापनेया प्रोक्ताऽन्येनैव सुज्ञानाय प्रेष्टा” इति ॥ ५४ ॥ ये तूक्तं परमाद्वैतमसहमानाश्चेतनाचेतनात्मकस्य जगतस्ततो भेदं मन्यन्ते तेषां तथाविधव्यवहारो मोहकृत इति प्रतिपादयति—विनैवेति । सद्वितीयो भविष्यतीति । एकमेवाद्वितीयमिति श्रुतिसिद्धमद्वैतं व्याहन्येतेत्यर्थः ॥ ५५ ॥ भेददर्शनां मोहकारणमाह—वेदसिद्धमिति । वेदैकसमधिगम्यं परमाद्वैतं तदनभिज्ञो जनः को नाम ज्ञातुं शक्नुयात् । ईश्वरानुग्रहसमासादितश्रुतिप्रमाणैकनिष्ठः पुरुषो हि तज्ज्ञातुमर्हतीत्यर्थः ॥ ५६ ॥ भेदाभेदपक्षोऽपि न युक्त इत्याह—भिन्नेति ॥ ५७ ॥ भेदांशो यदि प्रमाणसिद्धः स्यात्तदा हि भेदाभेदपक्षोपकल्पनेन तत्सिद्धिरस्तीत्याह—भेदाभेद इति । भेदानिरूपणादिति तस्मिन्मिथ्यात्वे हेतुः । भेदस्य प्रमाणेन निरूपयितुमशक्यत्वादित्यर्थः । अनिरूपणे कारणमाह—धर्म्यादेरिति । इदमस्माद्विन्नमिति भेदज्ञानं धर्मिप्रतियोगिज्ञानाधीनं स च धर्मिप्रतियोगिभावो न भेदमन्तरेणेत्यात्मान्योन्याश्रयचक्रकानवस्थादूषणानां प्रसक्तेस्तद्वेतुकभेदो दुर्निरूपः । एतच्च पूर्वभागस्य दशमेऽध्याये—“स्वरूपत्वेन वा विप्रा धर्मत्वेनैव वा भिदा । अपि वर्षशतेनापि वस्तुतो न निरूप्यते” इत्यादिना प्रपञ्चितम् ॥ ५८ ॥ प्रतिपादितमर्थमुपसंहरति—तस्मादिति ।

द्वितीयाद्वै भयं जन्तोर्भवतीत्याह हि श्रुतिः ॥ ५९ ॥
 को मोहस्तत्र कः शोक एकत्वमनुपश्यतः ।
 इति चाऽऽह हि सा साध्वी श्रुतिरद्वैतमास्तिकाः ॥ ६० ॥
 एकत्वमेव वाक्यार्थो नापरः परमास्तिकाः ।
 स्तुतिनिन्दे विरुध्येते भेदो यदि विवक्षितः ॥ ६१ ॥
 अतीव शुद्धचित्तानां केवलं करुणाबलात् ।
 परमाद्वैतमाम्नायात्प्रभाति श्रद्धया सह ॥ ६२ ॥
 शिवभट्टारकस्यैव प्रसादे पुष्कले सति ।
 परमाद्वैतमाभाति यथावन्नान्यहेतुना ॥ ६३ ॥
 न भाति परमाद्वैतं प्रसादरहितस्य तु ।
 दुर्लभः खलु देवस्य प्रसादः परमास्तिकाः ॥ ६४ ॥
 अतश्च वेदोदितवर्त्मनैव विहाय वादान्तरजन्मबुद्धिम् ।
 विमुक्तिकामः परमाद्वितीयं समाश्रयेदेव शिवस्वरूपम् ॥
 इति श्रीसूतंसहितायां यज्ञवैभवखण्डस्योपरिभागे सूतगी-
 तायां सामान्यसृष्टिकथनं नाम तृतीयोऽध्यायः ॥ ३ ॥

तत्र श्रुती प्रमाणयति—द्वितीयादिति । वाजसनेयकेऽप्याम्नायते—“द्विती-
 याद्वै भयं भवति” इति ॥ ५९ ॥ ६० ॥ “तत्र को मोहः कः शोकः”
 इत्यद्वैतज्ञानस्य या स्तुतिर्या च “द्वितीयाद्वै भयं भवति” इति द्वैतज्ञानस्य
 निन्दा ते उभे अपि भेदविवक्षायां विरुध्येते इत्यर्थः ॥ ६१ ॥ नन्वेतादृशं
 वेदवाक्यमधीयाना अपि संसारिणो दृष्टास्तत्राऽऽह—अतीवेति । परमेश्वरार्प-
 णबुद्ध्याऽनुष्ठितनित्यनैमित्तिकपरितोषितपरशिवप्रसादवतामेव वेदादीदृगर्थप्रति-
 पत्तिर्जायते नान्येषामित्यर्थः ॥ ६२—६५ ॥

इति श्रीसूतंसंहितातात्पर्यदीपिकायां यज्ञवैभवखण्डस्योपरिभागे
 सूतगीतायां सामान्यसृष्टिकथनं नाम तृतीयोऽध्यायः ॥ ३ ॥

चतुर्थोऽध्यायः ।

४. विशेषसृष्टिकथनम् ।

सूत उवाच—

ईश्वरो जगतः कर्ता मायया स्वीयया पुरा ।

अभेदेन स्थितः पूर्वकल्पवासनयान्वितः ॥ १ ॥

कालकर्मानुगुण्येन स्वाभिन्नस्वीयमायया ।

अभिन्नोऽपि तया स्वस्य भेदं कल्पयति प्रभुः ॥ २ ॥

कल्पितोऽयं द्विजा भेदो नाभेदं बाधते सदा ।

इत्थमद्वितीयाद्ब्रह्मणः सृष्टेरसंभवमाशङ्क्य श्रुतिप्रामाण्यबलान्मायाशक्तिव-
शाच्च सा जगत्सृष्टिरुपपन्नेति प्रतिपादितम् । तां सृष्टिं विस्तरेण प्रतिपादयि-
तुमारभते—ईश्वरो जगतः कर्तेति । तत्र तावत्सृष्ट्यभिधानोपोद्धातत्वेन प्रली-
नावस्था प्रतिपाद्यते । योऽयं जगत्सृष्टेश्वरः स पुरा सृष्टिकाले स्वसंबन्धिन्या
मायया सत्त्वरजस्तमोगुणात्मिकयैकीभावेन स्थितः । स्वीययेति विशेषणात्सां-
ख्याभिमतप्रकृतिवन्मायायाः स्वातन्त्र्यव्युदासः । यद्यपि प्रलीनावस्थायां स्वप्र-
तिष्ठे ब्रह्मणि स्थिता माया स्वगोचरवृत्त्यभावान्न विशेषेण प्रतीयते तथाऽपि
सा ब्रह्मरूपचित्प्रकाशेनैव भास्यत इति नासत्त्वम् । अत एव मायायास्तदानीं-
मवस्थानात्पूर्वस्मिन्कल्पे मायाकार्याणां वियदादिभूतभौतिकादीनां प्रलीनानां
मायागतवासनाभिरप्यन्वित एव तदानीमीश्वरो भवतीत्यर्थः ॥ १ ॥ सा च
माया प्रलीनावस्थायामपि क्षोभहेतोरभावादविशुद्धैव सत्यसत्प्राया भवति ।
यदा पुनरसौ मायीश्वरः सिसृक्षति तदा केन क्रमेण सृजतीति स प्रतिपा-
द्यते—कालकर्मेति । प्राणिनां परिपक्वपुण्यपापात्मककर्मफलभूतसुखदुःखोप-
भोगार्था हि पारमेश्वरी जगत्सृष्टिः । तानि च प्राणिकर्माणि यदा कालवशात्प-
रिपक्वानि भवन्ति तदानीं तत्कर्मानुगुण्येन स्वरूपादभिन्नया स्वसंबन्धिन्या
मायया स्वयमेकीभूतोऽपीश्वरस्तया मायया स्वस्य भेदं परिकल्पयति । स्वय-
मेकः शक्तिभूता माया चान्येति । एतच्च भेदपरिकल्पनं तयैव मायया सोपाधि-
कस्येति द्रष्टव्यम् । असङ्गोदासीनकूटस्थचिन्मात्ररूपस्य परशिवस्य निरुपाधि-
कस्येद्विधव्यवहारानुपपत्तेरित्यर्थः ॥ २ ॥ नन्वीश्वरेण भेदोऽपि निर्मितश्चेदद्वै-

कल्पितानामवस्तुत्वादविरोधश्च सिध्यति ॥ ३ ॥

पुनः पूर्वक्षणोत्पन्नवासनाबलतोऽनघाः ।

ईक्षिता पूर्ववद्भूत्वा स्वशक्त्या परया युतः ॥ ४ ॥

मायाया गुणभेदेन रुद्रं विष्णुं पितामहम् ।

सृष्ट्वानुप्राविशत्तेषामन्तर्यामितया हरः ॥ ५ ॥

तेषां रुद्रः पराभेदात्परतत्त्ववदेव तु ।

करोति सर्गस्थित्यन्तं रुद्ररूपेण सत्तमाः ॥ ६ ॥

संहरत्यविशेषेण जगत्सर्वं चराचरम् ।

विष्णुरप्यास्तिकाः साक्षात्पराभेदेन केवलम् ॥ ७ ॥

तव्याघात इत्याशङ्क्याऽऽह—कल्पितोऽयमिति । ईश्वरेण मिथ्याभूतत्वेनैव परिकल्पितत्वात्तेन वास्तवाभेदबाधो न संभवतीत्यर्थः । कुत इत्यत आह—कल्पितानामिति । शुक्त्यादौ कल्पितस्य रूप्यादेरवस्तुत्वदर्शनाद्भेदस्यापि कल्पितत्वाविशेषात्तथात्वमभ्युपेतव्यम् । अत एव वस्तुपाधावभेदो मायोपाधौ भेद इति भिन्नविषयत्वात्तयोरविरोधश्च सिध्यति ॥ ३ ॥ पुनः पूर्वस्यादि । एवं मायायाः स्वस्य च भेदं परिकल्प्य पुनः पूर्वस्मिन्कल्पे मायासंबन्धिनो ये गुणाः सत्त्वरजस्तमोरूपास्तज्जनितवासनाबलेन तदुपाधिकः परशिवः पूर्वकल्प इवेक्षिता भूत्वा स्रष्टव्यजगत्पर्यालोचनमीक्षणं करोति । तथा चाऽऽस्मात्—“तदैक्षतं बहु स्यां प्रजायेय” इति । एवमीक्षित्रवस्थां प्राप्तः स्वकीयया शक्त्या सहितः सन्पुनः प्राणिकर्मवशात्तस्या मायायाः प्रविभक्ता ये गुणाः सत्त्वरजस्तमोलक्षणास्तदुपाधिवशेन रुद्रादीन्सृष्टा तेषामन्तर्यामितया सृष्टिस्थित्यादिव्यापारेषु तान्नियन्तुं स्वयमीश्वरः प्रविष्टवानित्यर्थः ॥ ४ ॥ ५ ॥ तेषां रुद्र इत्यादि । एते च मायाया गुणोपाधिकत्वात्मायायाश्च जीवोपाध्यविद्यावत्त्वाश्रयव्यामोहकत्वाभावात्स्वात्मनः परतत्त्वरूपानुसंधानेनाभेदेनावस्थितास्तथा चैषां परतत्त्वरूपत्वं साधारणम् । रुद्रादिरूपत्वं तु प्रतिनियतम् । तत्र परतत्त्वरूपेणैव त्रयोऽपि सृष्टिस्थितिसंहृतीनां कर्तारः । प्रतिनियतरुद्रादिरूपेण तु

करोति सर्गस्थित्यन्तं विष्णुरूपेण हे द्विजाः ।
 पालयत्यविशेषेण जगत्सर्वं चराचरम् ॥ ८ ॥
 ब्रह्माऽपि मुनिशार्दूलाः पराभेदेन केवलम् ।
 करोति सर्गस्थित्यन्तं ब्रह्मरूपेण सत्तमाः ।
 करोति विविधं सर्वं जगत्पूर्वं यथा तथा ॥ ९ ॥
 शब्दादिभूतसृष्टिस्तु परस्यैव शिवस्य तु ॥ १० ॥
 सर्वान्तःकरणानां तु समष्टेः सृष्टिरास्तिकाः ।
 त्रिमूर्तीनां हरस्यैव प्राधान्येन न संशयः ॥ ११ ॥
 प्राणानामपि सर्वेषां समष्टेः सृष्टिरास्तिकाः ।
 अपि रुद्रस्य तस्यैव प्राधान्येन न संशयः ॥ १२ ॥
 सर्वज्ञानेन्द्रियाणां तु समष्टीनां जनिर्द्विजाः ।
 त्रिमूर्तीनां हरस्यैव प्राधान्येन न संशयः ॥ १३ ॥
 सर्वकर्मेन्द्रियाणां तु समष्टीनां जनिर्द्विजाः ।
 त्रिमूर्तीनां हरस्यैव प्राधान्येन न संशयः ॥ १४ ॥
 तथाऽपि परमं तत्त्वं त्रिमूर्तीनां तु कारणम् ।

संहृत्यादेरैकैकस्यैव कर्तार इत्यर्थः ॥ ६—९ ॥ शब्दादीत्यादि । यद्यपि ब्रह्म-
 विष्णवादयो मायागुणभेदोत्पन्नास्तथाऽपि शब्दतन्मात्रादिलक्षणसूक्ष्मवियदादि-
 भूतसृष्टिस्तु मायिनः परशिवस्यैव न तु रजोगुणाधिकस्य ब्रह्मणः । तत्र सृष्ट्या-
 नां सूक्ष्मभूतानां ये पञ्च सत्त्वांशास्तत्परिणामरूपाणि प्राणिनामन्तःकरणानि ।
 तेषां समष्टिः सकलसत्त्वांशाख्यं, हैरण्यगर्भमन्तःकरणं तत्सृष्टिस्तु त्रिमूर्तीनां
 मध्ये रुद्रस्यैव । स खलु निरतिशयसत्त्वोपाधिकतया सार्वज्ञेन हरिब्रह्मादिभ्यो
 विशिष्यत इत्युक्तम् ॥ १०—१४ ॥ तथाऽपीति । समष्ट्यन्तःकरणसृष्टौ
 रुद्रस्य स्रष्टृत्वम् । तथाऽपि त्रिमूर्तीनां कारणभूतं यत्परशिवस्वरूपं तद्ब्रह्मविष्णवा-

ब्रह्मविष्णुमहेशानां सृष्टावुपकरोति च ॥ १५ ॥

उपचारतया तेऽपि स्रष्टार इति शब्दिताः ।

तत्रापि तत्त्वतः स्रष्टृ ब्रह्मैवाद्यमास्तिकाः ॥ १६ ॥

व्यष्टयस्तु समष्टिभ्यो जायन्ते ब्रह्मणानघाः ।

समष्टिषु विजायन्ते देवताः पूर्वकल्पवत् ॥ १७ ॥

समष्टिव्यष्टिरूपाणां सृष्टानां पालको हरिः ।

रुद्रस्तेषां तु संहर्ता द्विजा रूपान्तरेण च ॥ १८ ॥

या देवताऽन्तःकरणसमष्टौ पूर्वकल्पवत् ।

विजाता स मुनिश्रेष्ठा रुक्मगर्भ इतीरितः ॥ १९ ॥

दिष्वनुगतं तत्कर्तृसृष्टावप्युपकरोति । अतः सर्वस्य परशिवस्यैव परमार्थतः स्रष्टृत्वम् । तदभेदज्ञानबलाद्विष्णवादयोऽप्युपचारेण स्रष्टार उच्यन्त इत्यर्थः ॥ १५ ॥ ॥ १६ ॥ व्यष्टयस्तु समष्टिभ्य इति । तथा च वियदादिभूतजगत्सर्वसत्त्वांशैरारब्धं समष्टयन्तःकरणम् । तथा तद्गतसर्वरजोशैरारब्धः समष्टिप्राणः । एकैकभूतगतसर्वसत्त्वांशैरारब्धानि हिरण्यगर्भाणि समष्टिरूपाणि ज्ञानेन्द्रियाणि । तथैकैकभूतगतसर्वरजोशैरारब्धानि हिरण्यगर्भाणि समष्टिकर्मेन्द्रियाणि । एवमीश्वरेणान्तःकरणादीनां समष्टिषूत्पादितासु तेषां व्यष्टयस्तु समष्टिसकाशादेव जायन्ते । समष्टयन्तःकरणाद्युपाधिक एवेश्वरो व्यष्टयन्तःकरणादीनां स्रष्टेत्यर्थः । समष्टिषु विजायन्त इति । तासु चान्तःकरणादिसमष्टिषु वक्ष्यमाणदेवताः पूर्वकल्पानुसारेणोत्पद्यन्ते ॥ १७ ॥ समष्टिव्यष्टिरूपाणामित्यादि । बहिरवस्थितसत्त्ववशेन हरिस्तेषां सर्वेषां पालकः । रुद्रस्तु स्वात्मनः सृष्टानामपि समष्टीनां रूपान्तरेण परतत्त्वरूपाद्रूपान्तरं रुद्रत्वाकार एव तेन संहर्ताऽपि भवतीत्यर्थः ॥ १८ ॥ अथ समष्टिषु विजाता देवताः क्रमेण दर्शयति—या देवतेत्यादिना । अन्तःकरणसमष्टौ या देवता जायते सा हिरण्यगर्भाभिधेयेत्यर्थः । एतच्च शिवमाहात्म्यखण्डे “हिरण्यगर्भं वक्ष्यामि” इत्यादिना विस्तरेण प्रतिपादितम्

जाता प्राणसमष्टौ या स सूत्रात्मसमाह्वयः ।
 दिग्वाय्वर्कजलाध्यक्षपृथिव्याख्यास्तु देवताः ।
 जायन्ते क्रमशः श्रोत्रप्रमुखेषु समष्टिषु ॥ २० ॥
 पादपाण्यादिषु प्राज्ञाः कर्मेन्द्रियसमष्टिषु ।
 त्रिविक्रमेन्द्रप्रमुखा जायन्ते देवताः क्रमात् ॥ २१ ॥
 समष्टिषु विजाता या देवतास्ता यथाक्रमम् ।
 व्यष्टिभूतेन्द्रियाणां तु नियन्त्र्यो देवता द्विजाः ॥ २२ ॥
 मारुतस्त्वग्धाधिष्ठाता दिग्देवी कर्णदेवता ॥ २३ ॥
 नेत्राभिमानी सूर्यः स्याज्जिह्वाया वरुणस्तथा ।
 घ्राणाभिमानी देवी पृथिवीति प्रकीर्तिता ॥ २४ ॥
 अग्निर्वागभिमानी स्यादुपस्थस्य प्रजापतिः ।
 पायोर्मित्रोऽभिमान्यात्मा पादस्यापि त्रिविक्रमः ॥
 इन्द्रो हस्तनियन्ता स्याच्छिवः सर्वनियामकः ॥ २५ ॥

॥ १९ ॥ जाता प्राणसमष्टाविति । प्रागुदीरितप्राणसमष्टौ जायमाना या देवता स एव सूत्रात्मेत्युच्यते । तदपि प्रागुक्तम्—“समष्टिभूतः प्राणानां भवेत्प्राणः शिवाज्ञया । तत्रस्थो भगवान्विष्णुः सूत्रात्मेति प्रकीर्तितः” इति । समष्टिरूपेषु श्रोत्रादीन्द्रियेषु वाक्पाण्यादिकर्मेन्द्रियेषु क्रमेण जायमानान्देवान्दर्शयति—दिग्वाय्वित्यादिना । जलाध्यक्षो वरुणः ॥ २० ॥ त्रिविक्रमेन्द्रप्रमुखा इति । प्रमुखग्रहणेन वागभिमानीनो वक्ष्यमाणा अग्न्यादयः संगृहीताः ॥ २१ ॥ समष्टिषु विजाता इति । समष्टयन्तःकरणादिषु या देवता जातास्ता व्यष्टीनां नियन्त्र्यो भवन्ति ॥ २२ ॥ तत्र ज्ञानेन्द्रियाणां दर्शयति—मारुत इति ॥ २३ ॥ २४ ॥ कर्मेन्द्रियाणामपि ता दर्शयति—अग्निर्वागित्यादिना । शिवः सर्वनियामक इति । एतेषु वाय्वादिष्वधिष्ठातृदेवेषु तद्रूपेणावस्थितः शिव एव सर्वस्य नियामकः । वाय्वादीनामपि नियन्तव्यत्वेन पर-

मनोबुद्धिरहंकारश्चित्तं चेति चतुर्विधम् ।

स्यादन्तःकरणं प्राज्ञाः क्रमात्तेषां हि देवताः ॥ २६ ॥

चन्द्रो वाचस्पतिर्विप्राः साक्षात्कालाग्निरुद्रकः ।

शिवश्चेति मया प्रोक्ताः साक्षाद्देवान्तपारगाः ॥ २७ ॥

आकाशादीनि भूतानि स्थूलानि पुनरास्तिकाः ।

जायन्ते सूक्ष्मभूतेभ्यः पूर्वकल्पे यथा तथा ॥ २८ ॥

अण्डभेदास्तथा लोकभेदास्तेषु च चेतनाः ।

अचेतनानि चान्यानि भौतिकानि च पूर्ववत् ॥ २९ ॥

विजायन्ते च भोगार्थं चेतनानां शरीरिणाम् ।

भोक्तारः पशवः सर्वे शिवो भोजयिता परः ॥ ३० ॥

सुखदुःखादिसंसारो भोगः सर्वमिदं सुराः ।

स्वप्नवदेवदेवस्य माययैव विनिर्मितम् ॥ ३१ ॥

मायया निर्मितं सर्वं मायैव हि निरूपणे ।

मार्थतो नियन्तृत्वासंभवादित्यर्थः । अन्तःकरणचतुष्टयस्य क्रमेण देवता दर्शयति—चन्द्र इति ॥ २५—२७ ॥ एवं सूक्ष्मभूतानां तत्कार्याणां च समष्टिव्यष्टिभावेनावस्थितानां साधिष्ठातृकाणां सृष्टिं प्रतिपाद्य स्थूलभूतानां तत्कार्यस्थूलप्रपञ्चस्य च सृष्टिं प्रतिपादयति—आकाशादीनीत्यादिना ॥ २८—३० ॥ स्वप्नवदिति । यथा स्वप्ने भोक्तृभोग्यभोगप्रदरूपेण त्रिधाऽवस्थितः प्रपञ्चोऽनुभूयत एवमेव परमेश्वरमायया निर्मितं भोक्तृभोग्यादिलक्षणं जगत्प्रत्येतव्यमित्यर्थः ॥ ३१ ॥ ननु मायाया अपि कैश्चिद्वस्तुत्वमङ्गीकृतमतस्तन्निर्मितस्य जगतोऽपि प्राग्वस्तुत्वं किं न स्यादित्यत आह—माययेति । यन्मायाकार्यं तत्सर्वं निरूपणे कारणभूतमायैवेत्यङ्गीकार्यम् । कारणव्यतिरेकेण कार्यं नास्तीति च्छन्दोगश्रुतिव्याख्यानानुसारे यस्य स्मरणमात्रेणेत्यादिना प्रतिपादितत्वात् । एवं हि तत्र श्रुतावाप्तातम्—“वाचारम्भणं विकारो नामधेयं मृत्तिकेत्येव

कारणव्यतिरेकेण कार्यं नेति हि दर्शितम् ॥ ३२ ॥
 मायाऽपि कारणत्वेन कल्पिता मुनिपुङ्गवाः ।
 अधिष्ठानातिरेकेण नास्ति तत्त्वनिरूपणे ॥ ३३ ॥
 व्यवहारदृशा मायाकल्पना नैव वस्तुतः ।
 वस्तुतः परमाद्वैतं ब्रह्मैवास्ति न चेतरेत् ॥ ३४ ॥
 मायारूपतया साक्षाद्ब्रह्मैव प्रतिभासते ।
 जगज्जीवादिरूपेणाप्यहो देवस्य वैभवम् ॥ ३५ ॥
 स्वस्वरूपातिरेकेण ब्रह्मणो नास्ति किञ्चन ।
 तथाऽपि स्वातिरेकेण भाति हा दैववैभवम् ॥ ३६ ॥
 जगदात्मतया पश्यन्बध्यते न विमुच्यते ॥ ३७ ॥

सत्यम्” इति । अनेन चावधारणेन कार्यस्य घटशरावादेः सर्वस्य कारणमात्र-
 रूपता निर्धारिता । अतः कार्यस्यापि तदव्यतिरेकोऽवगन्तव्यः ॥ ३२ ॥
 तर्हि मायैव द्वैतापत्तिरित्यत आह—मायाऽपीति । यदि माया पृथग्वस्तुभूता
 स्यात्तदाऽद्वैतव्याकोपः । सा तु चिन्मात्ररूपे परशिवस्वरूपे ब्रह्मणि विक्रिय-
 माणजगदुपादानत्वेन कल्पिता । अतः साऽपि विचार्यमाणा शुक्तिरूप्यादिवद-
 धिष्ठानाद्ब्रह्मणो न व्यतिरिच्यत इत्यर्थः ॥ ३३ ॥ व्यवहारदृशेति । व्यवहार-
 दृष्ट्यैव मायापरिकल्पनं न तु वस्तुतः । प्रातीतिकरूपेणैव व्यवहारस्योत्पन्न-
 त्वादिति भावः । यद्वस्तु पारमार्थिकं तद्दर्शयति—वस्तुतः इति ॥ ३४ ॥
 मायारूपतयेति । तत्पारमार्थिकं ब्रह्मैवाविद्यमानमायातत्कार्यजगज्जीवादिभेदभ्रम-
 स्याधिष्ठानं सत्तदात्मना भासते ॥ ३५ ॥ न तु ततोऽतिरिक्तं किञ्चिदस्ती-
 त्याह—स्वस्वरूपेति । स्वस्वरूपातिरेकेण प्रतिभाने कारणमाह—तथापीति
 ॥ ३६ ॥ जगदात्मतयेति । तत्र जगद्रूपेण ज्ञानं संसारकारणं सर्वस्य विका-
 रप्रपञ्चस्य “इदं सर्वं यदयमात्मा” इत्यादिश्रुतिप्रमाणबलेन ब्रह्मात्मना ज्ञानं
 मोक्षसाधनमित्यर्थः । तत्राप्यपरोक्षज्ञानस्य विशेषमाह—सर्वमेतदिति । यदेत-

सर्वमेतत्परं ब्रह्म पश्यन्स्वानुभवेन तु ।

मुच्यते घोरसंसारान्मद्य एव न संशयः ॥ ३८ ॥

सर्वमेतत्परं ब्रह्म विदित्वा सुदृढं बुधाः ।

मानतर्कानुभूत्यैव गुरुकृत्या च प्रसादतः ।

ज्ञानप्राकट्यबाहुल्याज्ज्ञानं च स्वात्मनैव तु ॥ ३९ ॥

स्वात्मना केवलेनैव तिष्ठन्मुच्येत बन्धनात् ।

य एवं वेद वेदार्थं मुच्यते स तु बन्धनात् ॥ ४० ॥

सोपानक्रमतश्चैवं पश्यन्नात्मानमद्वयम् ।

सर्वं जगदिदं विप्राः पश्यन्नपि न पश्यति ॥ ४१ ॥

भासमानमिदं सर्वं भानरूपं परं पदम् ।

पश्यन्वेदान्तमानेन सद्य एव विमुच्यते ॥ ४२ ॥

त्सर्वं जगद्ब्रह्मेति श्रुत्या बोधितमर्थं मनननिदिध्यासनाभ्यां समुपनीतेन स्वानुभवेन साक्षात्कुर्वन्स्तत्समकालमेव संसारान्मुच्यत इत्यर्थः ॥ ३७ ॥ ३८ ॥ एतदेव विवृणोति—सर्वमेतदिति । प्रमाणतर्कानुभूत्यैव गुरुपदेशतत्प्रसादाभ्यां च विज्ञानाविर्भावस्यातिशय उपलभ्यते । तथाऽऽविर्भूतं ज्ञानं स्वरूपाज्ञानं निवर्तयत्कतकरजोन्यायेन स्वात्मनैव चिन्मात्ररूपेणावाशिष्यत इत्यर्थः ॥ ३९ ॥ स्वात्मना केवलेनेति । केवलेन निरस्तसमस्तोपाधिना स्वप्रकाशचिन्मात्ररूपेणैव तिष्ठन्संसारबन्धविनिर्मुक्तो भवति ॥ ४० ॥ सोपानक्रमत इति । प्रथमं शाब्दज्ञानं तस्य च मनननिदिध्यासनाभ्यामनुभवपथप्रापणं पुनर्निःशेषसंशयोच्छेदेन ज्ञानप्राकट्यलाभस्तस्यापि ज्ञानस्य स्वरूपचिन्मात्रे पर्यवसानमित्यनेन सोपानक्रमेणेत्यर्थः । पश्यन्नपीति । अज्ञजनव्यवहारदशायां चक्षुरादीन्द्रियैरनात्मवस्तु जानन्नपि कारणब्रह्मात्मनैव विद्वान्पश्यति ॥ ४१ ॥ एतदेव विशदयति—भासमानमिति । चित्प्रकाशबलेन भासमानं सर्वमिदं जगच्चिन्मात्ररूपं विकारजेभ्यः परं पदं पदनीयं निरतिशयानन्दरूपतया प्राप्तव्यं ब्रह्म वेदान्त-

एवमात्मानमद्वैतमपश्यन्नेव पश्यतः ।

जगदात्मतया भानमपि स्वात्मैव केवलम् ॥ ४३ ॥

विदित्वैवं महायोगी जगद्भानेऽपि निश्चलः ।

यथाभातमिदं सर्वमनुजानाति चाऽऽत्मना ॥ ४४ ॥

निषेधति च तत्सिद्धिरनुज्ञातस्य केवलम् ।

तदसिद्धिर्निषेधोऽस्य सिद्ध्यसिद्धी च तस्य न ॥ ४५ ॥

प्रकाशात्मतया साक्षात्स्थितिरेवास्य केवलम् ।

विद्यते नैव विज्ञानं नाज्ञानं न जगत्सदा ॥ ४६ ॥

वाक्यरूपेण प्रमाणेन जानन्सद्य एव विमुच्यते ॥ ४२ ॥ ॥ पश्यत इति ।
 उक्तविधमद्वितीयमात्मतत्त्वं दर्शनक्रियाविषयत्वाभावात्कर्मकर्तृभावेनैवापश्यन्नेव स्वरूपप्रकाशेन यः पश्यति तस्येत्यर्थः । जगदात्मतया भानमिति । यथा स्वात्मविषयं ज्ञानं ततः स्वात्ममात्रं भवति तथा जगदात्मतया भानमपि विषयजगद्विनिर्मुक्तं सत्केवलं स्वात्मैव भवति । अद्वितीयात्मदर्शनेन जगतो ग्रस्तत्वादिति भावः ॥ ४३ ॥ इत्थं सम्यग्ज्ञानवतो जीवन्मुक्तस्य स्थितिप्रकारमाह—विदित्वैवमिति । एवं निर्विचिकित्सितं ज्ञात्वाऽऽत्मानं विद्वाञ्जगत्प्रतीतावपि स्वयं निश्चलो भवति । नैश्वल्यमेव स्फोरयति—यथेति । येन येन प्रकारेण यद्यदिदं भासते तत्सर्वं साक्षिरूपेणानुक्रमेण जानाति । अविद्यमानं च निषेधति । स्वात्मना न दर्शयति । साक्षिचैतन्यात्मनैव भावाभावात्मकं द्विविधं जगदवस्थितं प्रकाशयतीत्यर्थः । तस्य प्रतीयमानस्य सिद्धिः सद्भावोऽसिद्धिरसद्भावश्चेत्येतदुभयमनुज्ञातस्य निषिद्धस्य च भवति । न तु तस्यानुज्ञातुर्निषेद्धुश्च चिन्मात्ररूपस्याऽऽत्मनस्ते सिद्ध्यसिद्धी भवतः ॥ ४४ ॥ ४५ ॥ अस्य तु केवलं चित्प्रकाशात्मतयाऽऽपरोक्ष्येण स्थितिरेव भवति । न च तस्यामवस्थायां तत्त्वज्ञाननिवर्त्यमज्ञानं तत्कार्यं जगद्वा किञ्चिदपि विद्यते । सकार्यस्याज्ञानस्य ज्ञानेन निवर्तितत्वात् ज्ञानस्य च कतकरजोन्यायेन स्वयमेव लीनत्वादित्यर्थः ॥ ४६ ॥

प्रकाशात्मतया साक्षात्स्थितिरित्यपि भाषणम् ।
 अहं वदामि मोहेन तच्च तस्मिन्न विद्यते ॥ ४७ ॥
 तस्य निष्ठा मया वक्तुं विज्ञातुं च न शक्यते ।
 श्रद्धामात्रेण यत्किञ्चिज्जप्यते भ्रान्तचेतसा ॥ ४८ ॥
 इति गुह्यमिदं कथितं मया निखिलोपनिषद्बृहदयंगमम् ।
 हरपङ्कजलोचनपालितं विदितं यदि वेदविदेव सः । ४९ ।
 इति श्रीसूतसंहितायां यज्ञवैभवखण्डस्योपरिभागे सूतगी-
 तायां विशेषसृष्टिकथनं नाम चतुर्थोऽध्यायः ॥ ४ ॥

पञ्चमोऽध्यायः

५. आत्मस्वरूपकथनम् ।

सूत उवाच—

वक्ष्यामि परमं गुह्यं युष्माकं मुनिपुङ्गवाः ।
 विज्ञानं वेदसंभूतं भक्तानामुत्तमोत्तमम् ॥ १ ॥
 रुद्रविष्णुप्रजानाथप्रमुखाः सर्वचेतनाः ।
 स्वरसेनाहमित्याहुरिदमित्यपि च स्वतः ॥ २ ॥

प्रकाशात्मतयेति । एतदपि पदकदम्बररूपं वाक्यम् । तच्च बहुषु पदार्थेषु
 सत्त्वेव प्रयोक्तुं शक्यते । अद्वितीये तु वस्तुनीदृग्विधवाक्यप्रयोगोऽपि
 मदज्ञानविलसित इति ब्रुवता सूतेन तस्यावाङ्मनसगम्यत्वं प्रतिपाद्यते
 ॥ ४७—४९ ॥

इति श्रीसूतसंहितातात्पर्यदीपिकायां यज्ञवैभवखण्डस्योपरिभागे सूतगीतायां
 विशेषसृष्टिकथनं नाम चतुर्थोऽध्यायः ॥ ४ ॥

इत्थं परागर्थप्रपञ्चस्य परशिवस्वरूपान्मायावशात्सृष्टिं प्रतिपाद्य तदुपलक्षि-
 तमद्वितीयं परशिवस्वरूपमेव मोक्षार्थिभिर्ज्ञातव्यमित्युपदिष्टम् । अथाहमर्थविवे-

इदंबुद्धिश्च बाह्यार्थे त्वहंबुद्धिस्तथाऽऽत्मनि ।
 प्रसिद्धा सर्वजन्तूनां विवादोऽत्र न कश्चन ॥ ३ ॥
 इदमर्थे घटाद्यर्थेऽनात्मत्वं सर्वदेहिनाम् ।
 अहमर्थे तथाऽऽत्मत्वमपि सिद्धं स्वभावतः ॥ ४ ॥
 एवं समस्तजन्तूनामनुभूतिर्व्यवस्थिता ।
 भ्रान्ता अपि न कुर्वन्ति विवादं चात्र सत्तमाः ॥ ५ ॥
 एवं व्यवस्थिते ह्यर्थे सति बुद्धिमतां वराः ।
 संसारविषवृक्षस्य मूलच्छेदनकाङ्क्षिभिः ॥ ६ ॥
 यत्र यत्रेदमित्येषा बुद्धिर्दृष्टा स्वभावतः ।
 तत्र तत्र त्वनात्मत्वं विज्ञातव्यं विचक्षणैः ॥ ७ ॥
 यत्र यत्राहमित्येषा बुद्धिर्दृष्टा स्वभावतः ।
 तत्र तत्र तथात्मत्वं विज्ञातव्यं मनीषिभिः ॥ ८ ॥
 शरीरे दृश्यते सर्वैरिदंबुद्धिस्तथैव च ।
 अहंबुद्धिश्च विप्रेन्द्रास्ततस्ते भिन्नगोचरे ॥ ९ ॥
 शरीरालम्बना बुद्धिरिदमित्यास्तिकोत्तमाः ।

केनापि तत्स्वरूपं प्रतिपादयितुमुपक्रमते—वक्ष्यामीति ॥ १ ॥ २ ॥ अहम-
 र्थस्य चिन्मात्ररूपतां वक्तुमिदंबुद्धेरनात्मविषयत्वमहंबुद्धेश्चाऽऽत्मविषयत्वं लोक-
 सिद्धमिति दर्शयति—इदंबुद्धिश्चेत्यादिना ॥ ३—५ ॥ एवं व्यवस्थित इति ।
 इदमहंबुद्धयोरनात्मविषयत्व एवं लोकेत एव सिद्धे सति मोक्षार्थिभिः सर्वत्रेदं-
 कारास्पदेऽनात्मत्वं ज्ञातव्यमहंकारास्पदेऽप्यात्मत्वं ज्ञातव्यम् ॥ ६—८ ॥
 ननु कचिदेहेन्द्रियादौ ममेदं शरीरमहं मनुष्य इत्येवं प्रत्यया दृश्यन्ते तत्र कथ-
 मित्याशङ्क्याऽऽह—शरीर इति । इदमहंबुद्धयोरुभयोर्नियतपराकप्रत्यगर्थविषय-
 त्वेनैकत्वासंभवात्ते बुद्धी भिन्नविषये कर्तव्ये ॥ ९ ॥ तत्र साक्षिचिदात्मनो-

चिदात्मालम्बना साक्षादहंबुद्धिर्न संशयः ॥ १० ॥

इदमर्थे शरीरे तु याऽहमित्युदिता मतिः ।

सा महाभ्रान्तिरेव स्यादतस्मिस्तद्ग्रहत्वतः ॥ ११ ॥

अचिद्रूपमहंबुद्धेः पिण्डं नाऽऽलम्बनं भवेत् ।

मृत्पिण्डादिष्वदृष्टत्वात्ततोऽनात्मैव विग्रहः ॥ १२ ॥

अचित्त्वादिन्द्रियाणां च प्राणस्य मनसस्तथा ।

आलम्बनत्वं नास्त्येव बुद्धेश्चाहंमतिं प्रति ॥ १३ ॥

बुद्धेरचित्त्वं संग्राह्यं दृष्टत्वाज्जन्मनाशयोः ।

अचिद्रूपस्य कुड्यादेः खलु जन्मविनाशनम् ॥ १४ ॥

विविक्तं यत्साक्ष्यं देहेन्द्रियादिकं तदालम्बनेदंबुद्धिः स्यादनुभवतोऽनिदंरूपत्वे-
ऽपि चिद्भास्यत्वलक्षणयोगेन यौक्तिकविवेकाद्वाह्यद्रव्यवदिदंकारास्पदत्वात् ।
अहंबुद्धिस्तु देहेन्द्रियादेः साक्षी चिदात्मा तदालम्बना ॥ १० ॥ अहं मनुष्यः
स्थूलोऽहं कृशोऽहमिति मनुष्यत्वादिधर्मयुक्तदेहेन्द्रियादिसामानाधिकरण्यादहं-
प्रत्ययस्य तद्विषयत्वमनुभवसिद्धमिति चेत्तत्राऽऽह—इदमर्थ इति । चिद्भास्य-
त्वलक्षणयोगान्निश्चितेदमर्थे शरीरादौ जायमानोऽहंप्रत्ययः स्फटिके रक्तिमबुद्धि-
वद्भ्रान्तिरेव स्यात् । ‘अतस्मिस्तद्बुद्धिर्विपर्ययः’ इति तल्लक्षणयोगादित्यर्थः
॥ ११ ॥ भूतकार्यत्वादपि देहादिर्नाहंबुद्धेर्विषय इत्याह—अचिद्रूपमिति ।
अन्नपरिणामरूपत्वाज्जडं पिण्डं स्थूलशरीरं तावदहंप्रत्ययस्य नाऽऽलम्बनं तदा-
लम्बनत्वस्य मृत्पिण्डादौ जडोऽदृष्टत्वात्ततोऽहंबुद्धयनालम्बनत्वात्स्थूलदेहोऽना-
त्मा ॥ १२ ॥ इन्द्रियादीनामपि तदनालम्बनत्वं प्रतिपादयति—अचित्त्वा-
दिति । स्थूलदेहवदिन्द्रियादीनामप्यचिद्रूपत्वसामान्यादहंप्रत्ययानालम्बनत्वम्
॥ १३ ॥ नन्विन्द्रियादीनां चिद्भास्यत्वादस्वहंबुद्धयविषयत्वम् । बुद्धिस्तु चिद्रू-
पैवेति तस्यास्तदालम्बनत्वं युक्तमित्यत आह—बुद्धेरिति । उत्पत्तिविनाशौ हि
जडधर्मौ । तद्योगादबुद्धेरप्यवश्यमचिद्रूपत्वमभ्युपेतव्यम् । अयं भावः । विमता
बुद्धिरचिद्रूपोत्पत्तिविनाशधर्मवत्त्वाद्वटादिवदिति । व्याप्तिं दर्शयति—अचिद्रूप-

अहंकारस्य चाचित्त्वाच्चित्तस्य च तथैव च ।

आलम्बनत्वं नास्त्येव सदाऽहंप्रत्ययं प्रति ॥ १५ ॥

सर्वप्रत्ययरूपेण सदाऽहंकार एव हि ।

विवर्ततेऽतोऽहंकारस्त्वनात्मैव शरीरवत् ॥ १६ ॥

परिणामस्वभावस्य क्षीरादेर्द्विजपुङ्गवाः ।

अचेतनत्वं लोकेस्मिन्प्रासिद्धं खलु संततम् ॥ १७ ॥

तस्माच्चिद्रूप एवाऽऽत्माऽहंबुद्धेरर्थ आस्तिकाः ।

अचिद्रूपमिदंबुद्धेरनात्मैवार्थ ईरितः ॥ १८ ॥

सत्यपि प्रत्ययार्थत्वे प्रत्यगात्मा स्वयंप्रभः ।

वृत्त्यधीनतया नैव विभाति घटकुड्यवत् ॥ १९ ॥

स्येति ॥ १४ ॥ एवं मनोबुद्ध्योरचित्वेनानात्मत्वं प्रतिपाद्याहंकारचित्तयोरेत-
त्प्रतिपादयति—अहंकारस्येति । एतयोरपि सत्त्वपरिणामरूपान्तःकरणकार्य-
तया चिद्धास्यत्वेन जडत्वाद्धटादिवदहंप्रत्ययालम्बनत्वमित्यर्थः ॥ १५ ॥ नन्व-
हंप्रत्ययस्याहंकारानालम्बनत्वं व्याहतमित्यत आह—सर्वप्रत्ययेति । अहंबुद्धि-
स्तावदात्मैकविषयेत्युक्तम् । अहंकारस्तावदात्मा न भवति । अहं सुखी दुःखी-
त्येवं सर्वप्रत्ययरूपेण विवर्तमानत्वात्तस्यापि विकारित्वेन शरीरवदनात्मत्वमेव
युक्तम् । किंच दध्याकारपरिणामिनः क्षीरादेरनित्यत्वमचेतनत्वं च लोकप्रासि-
द्धत्वात्सर्वप्रत्ययात्मना परिणममानस्याहंकारस्य तथाविधमचेतनत्वं को निवार-
येत् ॥ १६ ॥ १७ ॥ एवमहंबुद्ध्यालम्बनत्वेन प्रसक्तानां देहेन्द्रियादीनां
तदालम्बनत्वप्रतिषेधे सति परिशेषाच्चिन्मात्रालम्बनत्वं तस्य सिद्धमिति निगम-
यति—तस्मादिति । अहमिति प्रत्यगर्थविषयाया बुद्धेरुक्तरीत्या देहेन्द्रियादीनां
चिद्धास्यत्वेन घटादिवत्परागर्थत्वात्प्रत्यग्भूतः साक्षी चिन्मात्ररूप एवाऽऽत्मा
विषयो नाचिद्रूपं जडं देहेन्द्रियादिकम् । इदंबुद्धेश्वानात्मैव विषय इति न तयोः
कापि सांकर्यमित्यर्थः ॥ १८ ॥ यदि चिन्मात्ररूप आत्माऽहंबुद्धिविषयस्तर्हि

स्वच्छवृत्तिमनुप्राप्य वृत्तेः साक्षितया स्थितः ।
 वृत्त्या निवर्त्यमज्ञानं ग्रसते तेन तेजसा ॥ २० ॥
 अनुप्रविष्टचैतन्यसंबन्धात् वृत्तिरास्तिकाः ।
 जडरूपं घटाद्यर्थं भासयत्यात्मरूपवत् ॥ २१ ॥
 अतोऽहंप्रत्ययार्थेऽपि नानात्मा स्याद्वटादिवत् ।
 स्वयंप्रकाशरूपेण साक्षादात्मैव केवलम् ॥ २२ ॥
 यत्संबन्धादहंवृत्तिः प्रत्ययत्वेन भासते ।

तस्य स्वप्रकाशत्वभङ्ग इत्यत आह—सत्यपीति । सर्वान्तरस्य प्रत्यगात्मनोऽहं-
 प्रत्ययविषयत्वे सत्यप्यसौ स्वयंप्रकाश एव भवति । ननु बुद्धिवृत्तिविषयत्वं
 स्वप्रकाशत्वं च परस्परविरुद्धमित्यत आह—वृत्त्यधीनेति । सर्वप्रत्यक्चिदात्मनः
 सत्यपि बुद्धिवृत्तिव्याप्यत्वे घटकुड्यादिवत्स्फुरणं न तदधीनम् । किंतु स्वच्छां
 निर्मलां बुद्धिवृत्तिमनुव्याप्य तस्या वृत्तेर्भासकसाक्षिचिद्रूपेणायमवस्थितः स्वयं
 प्रकाशते । घटकुड्यादिकं तु जडत्वात्स्वगोचरवृत्त्यनुप्रविष्टचैतन्येनापि व्याप्य
 वर्तत इति पराधीनप्रकाशमित्यर्थः । नन्वहमर्थश्चिदात्मा स्वयंप्रकाशमानश्चेदहमा-
 कारवृत्तिस्तर्हि किमर्थेत्यत आह—वृत्त्येति । आत्मस्वरूपावरणभूतं यदज्ञानं
 तदात्मविषयवृत्त्यैव निवर्तनीयम् । अतोऽज्ञाननिवृत्तौ बुद्धिवृत्तेरुपयोगस्तत्र
 चैत्यमानमज्ञानं स्वस्वरूपेऽध्यस्तत्वादात्मा स्वनैव चित्प्रकाशेन ग्रसते तदज्ञाननि-
 वृत्तिरपि चिन्मात्ररूपेणावशिष्यत इत्यर्थः ॥ १९ ॥ २० ॥ बुद्धिवृत्तेर्घटादि-
 विषयप्रकाशजननसामर्थ्यवदात्मविषयप्रकाशजननसामर्थ्यमपि किं न स्यादित्यत
 आह—अनुप्रविष्टेत्यादिना । सत्त्वपरिणामरूपत्वेन निर्मला बुद्धिवृत्तिः स्वात्म-
 न्यनुप्रविष्टचैतन्यसंबन्धबलात्सवितृप्रतिबिम्बयुक्तादर्शवज्जडं घटादिविषयजातमा-
 परोक्ष्येण भासयति । आत्मा तु स्वप्रकाशचिद्रूपत्वात्स्वरूपप्रकाशेनैव केवलं
 भासते ॥ २१ ॥ २२ ॥ एतदुपपादयति—यदिति । यस्य चित्प्रकाशात्मनः
 संबन्धबलादहमर्थविषया वृत्तिः प्रतीतिकरणत्वेन भासते स चिदात्मा कथं
 प्रत्ययाधीनप्रकाशः स्यात् । प्रतीयतेऽनेनेति प्रत्ययो बुद्धिः । स च साक्षि-

स कथं प्रत्याधीनप्रकाशः स्यात्प्रवयंप्रभः ॥ २३ ॥

अहंवृत्तिः स्वतःसिद्धचैतन्येद्धाऽवभासते ।

तत्संबन्धादहंकारः प्रत्ययीव प्रकाशते ॥ २४ ॥

आत्माऽहंप्रत्ययाकारसंबन्धभ्रान्तिमात्रतः ।

कर्ता भोक्ता सुखी दुःखी ज्ञातेति प्रतिभासते ॥ २५ ॥

वस्तुतस्तस्य नास्त्येव चिन्मात्रादपरं वपुः ।

चिद्रूपमेव स्वाज्ञानादन्यथा प्रतिभासते ॥ २६ ॥

सर्वदेहेष्वहरूपः प्रत्ययो यः प्रकाशते ।

चैतन्येन प्रकाश्यमानः कथं स्वसाक्षिणं प्रकाशयितुं शक्नुयात् । अतो बुद्धि-
वृत्तेरात्मविषयप्रकाशजननसामर्थ्याभावात्साक्षिभूतश्चिदात्मा स्वयंप्रकाशमान एवे-
त्यर्थः ॥ २३ ॥ नन्वहं जानामीत्यहंकारस्य ज्ञातृत्वमवसीयते कुतस्तस्याना-
त्मत्वमित्यत आह—अहंवृत्तिरिति । स्वतःसिद्धं स्वप्रकाशं यत्साक्षिचैतन्यं
तेनेद्धा तत्तादात्म्याध्यासेन प्रदीप्ताऽहंवृत्तिरवभासते । तच्चैतन्यप्रकाशसंबन्धवशा-
देवानात्मभूतोऽप्यहंकारः प्रत्ययीव । प्रत्ययाः शब्दादिविषयज्ञानानि तद्युक्तो
ज्ञातेव प्रकाशते । परमार्थतस्तु प्रत्ययी चिदात्मैव ॥ २४ ॥ नन्वात्मा प्रत्य-
यी चेत्तस्य ज्ञानक्रियाकर्तृत्वादिप्रसङ्गात्तस्य चिन्मात्ररूपता न सिध्येदित्यत आह
—आत्मेति । कर्तृत्वभोक्तृत्वादिधर्मवदहंकारतादात्म्यसंबन्धवशाच्चिदात्मनि त-
द्धर्माध्यारोपेण कर्तृत्वादिप्रतीतिः ॥ २५ ॥ परमार्थतस्तु चिन्मात्रादन्यत्तस्य
स्वरूपं न भवतीत्यर्थः । एतदुक्तं भवति । अहंकारचैतन्ययोः परस्परतादर्थ्या-
मिसंबन्धाच्चिदात्मधर्मः प्रत्ययित्वमहंकारधर्मत्वेन भासते । अहंकारधर्माः कर्तृ-
त्वभोक्तृत्वादयश्चिदात्मधर्मत्वेन प्रतिभासन्ते । तयोर्विवेके तु चिन्मात्रमेवाऽऽत्म-
स्वरूपं परिशिष्यत इति । अन्यथा प्रतिभाने कारणमाह—चिद्रूपमेवेति ।
विशुद्धचैतन्यमेवाऽऽत्मतत्त्वं स्वस्वरूपाज्ञानादन्यथा प्रकारान्तरेण कर्ता भोक्ता
सुखी दुःखीत्यादिबहुप्रकारेण भासते ॥ २६ ॥ सर्वदेहेष्विति । सर्वप्राणिशरी-
रेष्वहमिति प्रत्ययोऽनुवृत्तः प्रतीयते । तस्य च केनचिदनुगतेन तादृशेनार्थेन

तस्य चिद्रूप एवाऽऽत्मा साक्षादर्थो न चापरः ॥ २७ ॥

गौरिति प्रत्ययस्यार्थो यथा गोत्वं तु केवलम् ।

तथाऽहंप्रत्ययस्यार्थश्चिद्रूपात्मैव केवलम् ॥ २८ ॥

व्यक्तिसंबन्धरूपेण गोत्वं भिन्नं प्रतीयते ।

चिदहंकारसंबन्धाद्भेदेन प्रतिभाति च ॥ २९ ॥

यथैवैकोऽपि गोशब्दो भिन्नार्थो व्यक्तिभेदतः ।

तथैवैकोऽप्यहंशब्दो भिन्नार्थो व्यक्तिभेदतः ॥ ३० ॥

यथा प्रतीत्या गोव्यक्तिर्गोशब्दार्थो न तत्त्वतः ।

तत्त्वतो गोत्वमेवार्थः सक्षाद्वेदविदां वराः ॥ ३१ ॥

तथा प्रतीत्याऽहंकारोऽहंशब्दार्थो न तत्त्वतः ।

भवितव्यम् । तादृशस्त्वर्यश्चिदात्मैव नापरः कश्चिदस्ति । चिदात्मातिरिक्तस्य सर्वस्य व्यावृत्तस्वभावत्वात् ॥ २७ ॥ उक्तमर्थं सदृष्टान्तमुपपादयति—गौरिति । यथा शाबलेयादिष्वनुगतस्य गौरिति प्रत्ययस्य गोत्वमेवार्थो न तु व्यावृत्तास्तद्व्यक्तयः । तथा च सर्वप्राणिशरीरेष्वनुगतस्यहंप्रत्ययस्यानुगतचिदात्मैव विषयो न तु तच्छरीरादिकमित्यर्थः ॥ २८ ॥ नन्वहंप्रत्ययस्य भिन्नविषयत्वमित्यत आह—व्यक्तीति । यथैकमपि गोत्वं तत्तच्छाबलेयादिव्यक्तिभिन्नाकारेण भिन्नं प्रतीयते । एवमेकैव चित्तदहंकारवशाद्भेदेन प्रतिभाति न तु चित्स्वरूपपर्यालोचने भेद उपलभ्यते ॥ २९ ॥ एवं प्रत्ययोपाधावहमर्थस्यैक्यमुपपाद्य शब्दार्थोपाधावपि तत्प्रतिपादयति—यथैवैकोऽपीति । यथैवैकोऽपि गोशब्दः स्वाभिधेयगोत्वजातिव्यञ्जकव्यक्तिभेदवशाद्भिन्नार्थो भवति तथैवैकोऽप्यहंशब्दः प्रतिशरीरं स्वाभिधेयचिद्व्यञ्जकाहंकारव्यक्तिभेदेन भिन्नार्थो न विरुध्यते ॥ ३० ॥ तत्र च यथा गोशब्दस्य व्यक्तिः प्रातीतिकोऽर्थो न तात्त्विकः । अनुगतस्यैकस्य गोशब्दस्य व्यावृत्तासु गोव्यक्तिषु संगतिग्रहणासंभवात् । परमार्थतस्तु सर्वासु गोव्यक्तिष्वनुगतं गोत्वमेव तस्यार्थः । व्यक्तिष्वनुगतयोस्तयोर्वाच्यवावाचकभावेन संगतिग्रहणासंभवात् । एवमेव सर्वप्राणिष्वनुगतस्याहंशब्दस्यान-

तत्त्वतः प्रत्यागात्मैव स एवाखिलसाधकः ॥ ३२ ॥
 एकत्वेऽपि पृथक्त्वेन व्यपदेशोऽपि युज्यते ।
 अन्तःकरणभेदेन साक्षिणः प्रत्यगात्मनः ॥ ३३ ॥
 रुद्रविष्णुप्रजानाथप्रमुखाः सर्वचेतनाः ।
 चिन्मात्रात्मन्यहंशब्दं प्रयुञ्जन्ते हि तत्त्वतः ॥ ३४ ॥
 सुषुप्तोऽस्मीति सर्वोऽयं सुषुप्तादुत्थितो जनः ।
 सुषुप्तिकालीनस्वात्मन्यहंशब्दं द्विजोत्तमाः ॥ ३५ ॥
 प्रयुङ्क्ते तत्र देहादिविशेषाकारभासनम् ।
 न हि केवलचैतन्यं सुषुप्तेः साधकं स्वतः ॥ ३६ ॥
 प्रतिभाति ततस्तस्मिंश्चिन्मात्रे प्रत्यगात्मनि ।
 अहंशब्दप्रवृत्तिः स्यान्न तु सोपाधिकात्मनि ॥ ३७ ॥

नुगताहंकारार्थत्वं प्रातीतिकं । यस्तु प्रत्यक्चिदात्मा सर्वत्रानुगतः स एव त-
 स्यानुगतस्याहंशब्दस्य मुख्योऽर्थः । तस्यानुगतिमभिप्रेत्य विशिनष्टि—अखि-
 लमिति । यतोऽयं चिदात्माऽखिलव्यवहारसाधकोऽतः सर्वप्राणिषु तत्तद्व्यवहा-
 रसाक्षितयाऽऽकाशवदनुगतो वर्तत इत्यर्थः ॥ ३१ ॥ ३२ ॥ एकत्वेपीति ।
 एवमहमर्थस्य चिदात्मन एकत्वेऽप्यहं देवदत्तोऽहं यज्ञदत्त इत्यादिभेदव्यपदेशोऽपि
 न विरुध्यते प्रतिशरीरमन्तःकरणभेदेन तत्साक्षिणश्चिदात्मनोऽपि तथात्वप्रती-
 तेरित्यर्थः ॥ ३३ ॥ इत्थं स्वप्रतिपादितेऽर्थे रुद्रादीनामपि व्यवहारं संवादय-
 ति—रुद्रेति ॥ ३४ ॥ ननु ते सर्वेऽहंकारसहिते चैतन्येऽहंशब्दं प्रयुञ्जते
 चिदात्मन इवाहंकारस्यापि तच्छब्दान्वयव्यतिरेकानुविधायित्वादित्याशङ्क्य केव-
 लव्यतिरेकलाभाच्चिदात्मैवाहंशब्द इति प्रतिपादयति—सुषुप्तोऽस्मीत्यादिना ।
 एतावन्तं कालमहं सुषुप्तोऽस्मीति स्वापादुत्थाय परामृशन्स्वापकालीनात्मविष-
 येऽहंशब्दं प्रयुङ्क्ते न च तस्यामवस्थायामहंकारोऽपि तस्यापि स्वकारणे ली-
 नत्वेन तदानीं सकलविशेषप्रतिभासाभवात्तत्प्रतिभाने च सुषुप्तिभङ्गप्रसङ्गात् ।

यथाऽयो दहतीत्युक्ते वह्निर्दहति केवलम् ।

नायस्तद्वदहंशब्दश्चैतन्यस्यैव वाचकः ॥ ३८ ॥

प्रतीत्या वह्निसंबन्धाद्यथाऽयो दाहकं तथा ।

चित्संबन्धादहंकारोऽहंशब्दार्थः प्रकीर्तितः ॥ ३९ ॥

चैतन्येच्चाहमः स्पर्शादेहादौ भ्रान्तचेतसाम् ।

अहंशब्दप्रयोगः स्यात्तथाऽहंप्रत्ययोऽपि च ॥ ४० ॥

इत्थं विवेकतः साक्ष्यं देहादिप्राणपूर्वकम् ।

अन्तःकरणमात्मानं विभज्य स्वात्मनः पृथक् ॥ ४१ ॥

सर्वसाक्षिणमात्मानं स्वयंज्योतिःस्वलक्षणम् ।

सत्यमानन्दमद्वैतमहमर्थं विचिन्तयेत् ॥ ४२ ॥

रुद्रविष्णुप्रजानाथप्रमुखाः सर्वचेतनाः ।

अतस्तस्यामवस्थायां सुषुप्तेः प्रकाशकाहंकाराविशिष्टात्मनीत्यर्थः । एवं सुषुप्त्य-
वस्थायामात्मनि प्रयुज्यमानस्याहंशब्दस्य प्रत्यगर्थवाचिनः सर्वत्र प्रत्यग्भूतचै-
तन्यमेवार्थः । न त्वहंकारस्तस्य तदवभास्यत्वेन परागर्थत्वात् ॥ ३५—३८ ॥
अहंकाराभिधायकत्वं न तु तस्य प्रातीतिकमिति सदृष्टान्तमाह—प्रतीत्येति ।
अग्निसंयोगवशात्स्वभावतोऽनुष्णस्पर्शस्याप्ययसो दाहकत्वं यथा प्रतीतिमात्र-
सिद्धमेवं चित्संबन्धबलादहंकारोऽपि प्रतीतितोऽहंशब्दार्थः । परमार्थतस्तु
यथाऽग्नेरेव दाहकत्वमेवं चैतन्यस्यैवाहंशब्दार्थेत्यर्थः ॥ ३९ ॥ कथं तर्हिहं
मनुष्य इति देहादावहंशब्दप्रयोग इति तत्राऽऽह—चैतन्येति । स्वप्रकाशचै-
तन्यतादात्म्यापन्नो योऽहंकारस्तस्य स्पर्शादापादमस्तकव्यापनादेहादावहंशब्द-
प्रयोगप्रत्ययावन्यतोऽन्यदीययोस्तयोरन्यत्र प्रयोगो भ्रान्तिकृत इत्यर्थः ॥ ४० ॥
प्रतिपादितमर्थं निगमयन्नात्मस्वरूपमवधारयति—इत्यमिति । इत्थमनेनोक्त-
प्रकारेण साक्ष्यं देहेन्द्रियादिकमहंकारात्मानं यौक्तिकविवेकेन स्वात्मनः सका-
शात्पृथग्विभज्य देहेन्द्रियादिसर्वसाक्षिणं स्वप्रकाशचिद्रूपमुक्तरीत्याऽहंशब्दप्रति-

अहमेव परं ब्रह्मेत्याहुरात्मानमेव हि ॥ ४३ ॥

ते तु चिन्मात्रमद्वैतमहमर्थतया भृशम् ।

अङ्गीकृत्याहमद्वैतं ब्रह्मेत्याहुर्न देहतः ॥ ४४ ॥

चिन्मात्रं सर्वगं सत्यं संपूर्णसुखमद्वयम् ।

साक्षाद्ब्रह्मैव नैवान्यदिति तत्त्वविदां स्थितिः ॥ ४५ ॥

शास्त्रं सत्यचिदानन्दमनन्तं वस्तु केवलम् ।

शुद्धं ब्रह्मेति सश्रद्धं प्राह वेदविदां वराः ॥ ४६ ॥

प्रत्यगात्माऽयमद्वंद्वः साक्षी सर्वस्य सर्वदा ।

सत्यज्ञानसुखानन्तलक्षणः सर्वदाऽनघाः ॥ ४७ ॥

अतोऽयं प्रत्यगात्मैव स्वानुभूत्यैकगोचरः ।

शास्त्रसिद्धं परं ब्रह्म नापरं परमार्थतः ॥ ४८ ॥

एवं तर्कप्रमाणाभ्यामाचार्योक्त्या च मानवः ।

पाद्यमात्मानं सत्यादिलक्षणं ब्रह्म चिन्तयेत् ॥ ४१ ॥ ४२ ॥ अहमर्थस्या-
ऽऽत्मनो ब्रह्मस्वरूपत्वं संवादेन दृढयति—रुद्रेति ॥ ४३ ॥ अहमेव परं
ब्रह्मेति रुद्रं विष्णवादिव्यवहारेऽपि चिन्मात्रस्यैवाहमर्थतामाह—ते त्विति । ते
रुद्रविष्णवादयो निरस्तसमस्तोपाधिकं साक्षिचिन्मात्रमेवाहमर्थतया स्वीकृत्याहं
ब्रह्मेति ब्रह्मतादात्म्येन व्यवहरन्ति न तु देहादिविशिष्टम् । तस्य संसार्यात्मनो-
ऽसङ्गब्रह्मतादात्म्यानुपपत्तेरित्यर्थः ॥ ४४ ॥ ननु चिन्मात्रस्वरूपस्यापि साक्षिणः
कथं ब्रह्मरूपतेति तत्राऽऽह—चिन्मात्रमिति । यद्धि चिन्मात्रं तदेव साक्षा-
त्सत्यादिलक्षणं परं ब्रह्म न तद्व्यतिरिक्तमिति परमार्थविदां निर्णयः ॥ ४५ ॥
शास्त्रस्यापीदृगर्थपरत्वमाह—शास्त्रमिति । “सत्यं ज्ञानमनन्तं ब्रह्म” इत्यादि
शास्त्रं ब्रह्मणः सत्यज्ञानानन्तानन्दैकरसत्वं तात्पर्येण प्रतिपादयति । अयमपि
प्रत्यगात्माऽद्वंद्वः सांसारिकसुखदुःखादिवृद्धरहितस्तस्य सर्वस्य सर्वदा साक्षी
साक्षाद्गृह्यत एव सत्यज्ञानादिलक्षणः ॥ ४६ ॥ ४७ ॥ एवं तत्त्वपदार्थौ

अविज्ञाय शिवात्मैक्यं संसारे पतति भ्रमात् ॥ ४९ ॥

शास्त्राचार्योपदेशेन तर्कैः शास्त्रानुसारिभिः ।

सर्वसाक्षितयाऽऽत्मानं सम्यङ्निश्चित्य सुस्थिरः ॥ ५० ॥

स्वात्मनोऽन्यतया भातं समस्तमविशेषतः ।

स्वात्ममात्रतया बुद्ध्वा पुनः स्वात्मानमद्वयम् ॥ ५१ ॥

शुद्धं ब्रह्मेति निश्चित्य स्वयं स्वानुभवेन च ।

निश्चयं च स्वचिन्मात्रे विलाप्याविक्रियेऽद्वये ॥ ५२ ॥

विलापनं च चिद्रूपं बुद्ध्वा केवलरूपतः ।

स्वयं तिष्ठेदयं साक्षाद्ब्रह्मवित्प्रवरो मुनिः ॥ ५३ ॥

ईदृशी परमा निष्ठा श्रौती स्वानुभवात्मिका ।

देशिकालोकनेनैव केवलेन हि सिध्यति ॥ ५४ ॥

देशिकालोकनं चापि प्रसादात्पारमेश्वरात् ।

सिध्यत्ययत्नतः प्राज्ञाः सत्यमेव मयोदितम् ॥ ५५ ॥

सत्यं सत्यं पुनः सत्यमुद्धृत्य भुजमुच्यते ।

प्रसादादेव सर्वेषां सर्वसिद्धिर्महेशितुः ॥ ५६ ॥

दर्शयित्वा तदेकत्वलक्षणं वाक्यार्थमाह—अतोऽयमिति ॥ ४८ ॥ ४९ ॥

प्रत्यगात्मनः परशिवस्वरूपज्ञाननिष्ठायां क्रममाह—शास्त्रेत्यादिना । प्रथमं गुरुशास्त्रोपदेशेनाऽऽत्मस्वरूपं ज्ञात्वा पुनः शास्त्रानुसारिभिर्न्यायैर्देहेन्द्रियादि-साक्षितयाऽवस्थितं चिन्मात्रस्वरूपमात्मानं निश्चित्य स्वात्मनोऽन्यत्वेन प्रतिभातं सकलं साक्ष्यं जगत्स्वाविद्याविलसितत्वेन स्वात्ममात्रतया बुद्ध्वा तथाविधं स्वात्मानमद्वितीयं परं ब्रह्मेति प्रत्यग्रहणणोरैक्यं साक्षात्कृत्य तं च साक्षात्कारं स्वरूपभूते चिन्मात्रे कतकरजोन्यायेन विलाप्य विलापनक्रियां चाधिष्ठानचि-दव्यतिरेकेण बुद्ध्वा केवलं चिदानन्दैकरसरूपेण स्वयं तिष्ठतीत्यर्थः ॥ ५०-

प्रसादे शांभवे सिद्धे सर्वं शंभुतया स्वतः ।
 विभाति नान्यथा विप्राः सत्यमेव मयोदितम् ॥ ५७ ॥
 यदा शंभुतया सर्वं विभाति स्वत एव तु ।
 तदा हि शांभवः साक्षात्प्रसादः सत्यमीरितम् ॥ ५८ ॥
 शिवादन्यतया किञ्चिदपि भाति यदा द्विजाः ।
 तदा न शांकरो बोधः संजात इति मे मतिः ॥ ५९ ॥
 शिवादन्यतया सर्वं प्रतीतमपि पण्डितः ।
 तत्त्वदृष्ट्या शिवं सर्वं सुस्थिरं परिपश्यति ॥ ६० ॥
 शिवाकारेण वा नित्यं प्रपञ्चाकारतोऽपि वा ।
 जीवाकारेण वा भातं यत्तद्ब्रह्म विचिन्तयेत् ॥ ६१ ॥
 शंभुरेव सदा भाति सर्वाकारेण नापरः ।
 इतिविज्ञानसंपन्नः शांकरज्ञानिनां वरः ॥ ६२ ॥
 शंभुरूपतया सर्वं यस्य भाति स्वभावतः ।
 न तस्य वैदिकं किञ्चित्तान्त्रिकं चास्ति लौकिकम् ॥ ६३ ॥
 यथाभातस्वरूपेण शिवं सर्वं विचिन्तयन् ।
 योगी चरति लोकानामुपकाराय नान्यथा ॥ ६४ ॥

—५३ ॥ उक्तब्रह्मात्मनिष्ठायां साधनमाह—ईदृशीत्यादिना ॥ ५४—५९ ॥
 तत्त्वदृष्टयेति । व्यवहारदृष्ट्यैव हि जगत्प्रतिभासः । तत्त्वदृष्ट्या तु परशिवस्व-
 रूपेऽध्यस्तस्य सर्वस्य तदनन्यत्वाच्छिवात्मकमेव सर्वं जगत्सुदृढं परिपश्यती-
 त्यर्थः ॥ ६० ॥ शिवाकारेणेति । भोगप्रदभोग्यभोक्त्रात्मना यत् त्रिविधं जग-
 द्भाति तत्सर्वं भानमात्ररूपं परं ब्रह्म विचिन्तयेत् । यतस्तद्भानरूपे ब्रह्मण्य-
 ध्यस्ततयैव भातीत्यर्थः ॥ ६१ ॥ ६२ ॥ एवं प्रतिपन्नस्य जीवन्मुक्तस्य
 स्थितिमाह—शंभुरूपतयेत्यादिना । न तस्य वैदिकमिति । क्रियाकारकहेतूनां

स्वस्वरूपातिरेकेण निषिद्धं विहितं तु वा ।
 न पश्यति महायोगी भाति स्वात्मतयाऽखिलम् ॥ ६५ ॥
 चण्डालगेहे विप्राणां गृहे वा परमार्थवित् ।
 भक्ष्यभोज्यादिवैषम्यं न किञ्चिदपि पश्यति ॥ ६६ ॥
 यथेष्टं वर्तते योगी शिवं सर्वं विचिन्तयन् ।
 तादृशो हि महायोगी को वा तस्य निवारकः ॥ ६७ ॥
 बहुनोक्तेन किं साक्षाद्देशिकस्य निरीक्षणात् ।
 प्रसादादेव रुद्रस्य परशक्तेस्तथैव च ॥ ६८ ॥
 श्रुतिभक्तिबलात्पुण्यपरिपाकबलादपि ।
 शिवरूपतया सर्वं स्वभावादेव पश्यति ॥ ६९ ॥
 शिवः सर्वमिति ज्ञानं शांकरं शोकमोहनुत् ।
 अयमेव हि वेदार्थो नापरः सत्यमीरितम् ॥ ७० ॥
 श्रुतौ भक्तिर्गुरौ भक्तिः शिवे भक्तिश्च देहिनाम् ।
 साधनं सत्यविद्यायाः सत्यमेव मयोदितम् ॥ ७१ ॥
 सोपानक्रमतो लब्धं विज्ञानं यस्य सुस्थिरम् ।
 तस्य मुक्तिः परा सिद्धा सत्यमेव मयोदितम् ॥ ७२ ॥
 नित्यमुक्तस्य संसारो भ्रान्तिसिद्धः सदा खलु ।
 तस्माज्ज्ञानेन नाशः स्यात्संसारस्य न कर्मणा ॥ ७३ ॥

ब्राह्मण्यादीनामनात्मतया विविक्तत्वादित्यर्थः ॥ ६३—७१ ॥ सोपानक्रमत
 इति । शास्त्राचार्योपदेशेत्यादिना प्रागुक्तेन क्रमेणेत्यर्थः ॥ ७२ ॥ ननु ज्ञान-
 मात्रात्कथं मुक्तिसिद्धिरिति तत्राऽऽह—नित्यमुक्तस्येति । आत्मा हि नित्यमु-
 क्तस्वभावः “असङ्गो ह्ययं पुरुषः” इति श्रुतेः । तस्य च संसारो भ्रान्ति-

ज्ञानलाभाय वेदोक्तप्रकारेण समाहितः ।

महाकारुणिकं साक्षाद्गुरुमेव समाश्रयेत् ॥ ७४ ॥

इति श्रीसूतसंहितायां यज्ञवैभवखण्डस्योपरिभागे सूतगी-
तायां आत्मस्वरूपकथनं नाम पञ्चमोऽध्यायः ॥ ५ ॥

षष्ठोऽध्यायः ।

६. सर्वशास्त्रार्थसंग्रहवर्णनम् ।

सूत उवाच—

वक्ष्यामि परमंगुह्यं सर्वशास्त्रार्थसंग्रहम् ।

यं विदित्वा द्विजा मर्त्यो न पुनर्जायते भुवि ॥ १ ॥

साक्षात्परतरं तत्त्वं सच्चिदानन्दलक्षणम् ।

सर्वेषां नः सदा साक्षादात्मभूतमपि स्वतः ॥ २ ॥

दुर्दर्शमेव सूक्ष्मत्वाद्देवानां महतामपि ।

सिद्ध एवेति वक्तव्यम् । सम्यग्ज्ञानमात्रस्वरूपयाथात्म्यज्ञानेन भ्रमकृत्संसारनि-
वृत्तौ सत्यां स्वभावभूता मुक्तिः स्वतः एव सिध्यतीति ज्ञानमेव तत्प्राप्तौ सा-
धनं न कर्मेत्यर्थः ॥ ७३ ॥ ७४ ॥

इति श्रीसूतसंहितातात्पर्यदीपिकायां यज्ञवैभवखण्डस्योपरिभागे सूतगीतायां
आत्मस्वरूपकथनं नाम पञ्चमोऽध्यायः ॥ ५ ॥

उक्तविधं परशिवस्वरूपात्मज्ञानं तदनुग्रहव्यतिरेकेण न सिध्यतीति तत्सि-
द्ध्युपायभूतं मूर्तिध्यानं वक्तुमुपक्रमते—वक्ष्यामीति ॥ १ ॥ साक्षात्परतर-
मिति । यत्सच्चिदानन्दैकरसं परशिवस्वरूपमेतदेव हि मुख्यं परतरमतिशयेन
परं तत्त्वम् । मायायास्तु स्वकार्यापेक्षयैव परत्वं ब्रह्मापेक्षया त्वपरत्वमेवेति पर-
त्वं नास्ति । ईदृग्विधं ब्रह्मैव नोऽस्माकं सर्वेषां सर्वदाऽऽपरोक्ष्येण स्वभावत
आत्मभूतमपि निर्विशेषत्वेन सूक्ष्मत्वात्स्थूलदृष्टिभिर्दुर्दर्शं द्रष्टुं दुःशकम् । अत-

रुद्रः स्वात्मतया भातं तत्सदा परिपश्यति ॥ ३ ॥

विष्णुः कदाचित्तत्त्वं कथंचित्परिपश्यति ।

तथा कथंचिद्ब्रह्माऽपि कदाचित्परिपश्यति ॥ ४ ॥

त्रिमूर्तीनां तु यज्ज्ञानं ब्रह्मैकविषयं परम् ।

तस्यापि साधकं तत्त्वं साक्षित्वान्नैव गोचरम् ॥ ५ ॥

प्रसादादेव तस्यैव परतत्त्वस्य केवलम् ।

देवादयोऽपि पश्यन्ति तत्रापि ब्रह्म साधकम् ॥ ६ ॥

अतः प्रसादसिद्ध्यर्थं परया श्रद्धया सह ।

ध्येयमेव परं तत्त्वं हृदयाम्भोजमध्यगम् ॥ ७ ॥

त्रिमूर्तीनां तु रुद्रोऽपि शिवं परमकारणम् ।

सदा मूर्त्यात्मना प्रीत्या ध्यायति द्विजपुङ्गवाः ॥ ८ ॥

स्तत्साक्षात्कारो यत्नसाध्य इत्यर्थः । रुद्रः स्वात्मतयेत्यादि । त्रिमूर्तीनां मध्ये रुद्रस्तु रजस्तमोभ्यामसंस्पृष्टविशुद्धसत्त्वोपाधिकत्वाज्ज्ञानोत्कर्षबलेन स्वात्मतया प्रकाशमानं तद्ब्रह्म सर्वदा जानाति । हरिब्रह्मणोस्तु स्वोपाधिभूताभ्यां रजस्तमोभ्यां सत्त्वस्याभिभूतत्वादुद्रवज्ज्ञानोत्कर्षविरहेण तत्तत्त्वसाक्षात्कारः कदाचित्को यत्नसाध्यश्चेत्यर्थः ॥ २—४ ॥ तस्यापि साधकमिति । एवं रुद्रविष्णवादीनां स्वात्मभूतपरशिवस्वरूपविषयं यज्ज्ञानं विचार्यमाणे तस्यापि तत्त्वं न विषयभूतं किंतु साधकं प्रकाशकम् । ब्रह्माकारमनोवृत्तेरपि घटपटादिविषयवृत्त्यन्तरवत्साक्षिभास्यत्वादित्यर्थः ॥ ५ ॥ रुद्रादीनामपि तत्साक्षात्कारे परशिवप्रसाद एव कारणमित्याह—प्रसादादेवेति । ब्रह्म साधकमिति । परशिवप्रसादहेतुकं यद्ब्रह्मगोचरं ज्ञानं जन्यते तत्रापि तद्ब्रह्म साधकं न तु तेन विषयतया प्रकाश्यमित्यर्थः ॥ ६ ॥ यतो देवादीनामपि परतत्त्वसाक्षात्कारे परशिवप्रसाद एवासाधारणं निमित्तमतस्तत्सिद्ध्ये तत्परतत्त्वं स्वहृदम्बुजे ध्येयमित्यर्थः ॥ ७ ॥ साम्बमूर्त्यात्मनैव तद्ध्येयमिति विधित्सू रुद्रविष्णवादीनां तथाविधं परतत्त्व-

त्रिमूर्तीनां तु विष्णुश्च शिवं परमकारणम् ।
 सदा मूर्त्यात्मना प्रीत्या ध्यायति द्विजपुङ्गवाः ॥ ९ ॥
 त्रिमूर्तीनां विरिञ्चोऽपि शिवं परमकारणम् ।
 सदा मूर्त्यात्मना प्रीत्या ध्यायति द्विजपुङ्गवाः ॥ १० ॥
 ब्रह्मविष्णुमहेशानां त्रिमूर्तीनां विचक्षणाः ।
 विभूतिरूपा देवाश्च ध्यायन्ति प्रीतिसंयुताः ॥ ११ ॥
 घृतकाठिन्यवन्मूर्तिः सच्चिदानन्दलक्षणा ।
 शिवाद्भेदेन नैवास्ति शिव एव हि सा सदा ॥ १२ ॥
 ब्रह्मविष्णुमहेशाद्याः शिवध्यानपरा अपि ।
 परमात्मविभागस्था न जीवव्यूहसंस्थिताः ॥ १३ ॥
 ब्रह्मविष्णुमहेशानामाविर्भावा अपि द्विजाः ।
 परमात्मविभागस्था न जीवव्यूहसंस्थिताः ॥ १४ ॥
 परतत्त्वं परं ब्रह्म जीवात्मपरमात्मनोः ।

ध्यानं दर्शयति—त्रिमूर्तीनामित्यादिना ॥ ८—११ ॥ ननु साम्बमूर्तिरनित्या तद्व्यानेन कथं परशिवस्वरूपप्राप्तिरित्यत आह—घृतकाठिन्यवदिति । यथा घृतकाठिन्यं घृतातिरिक्तवस्त्वन्तरेणासंस्पृष्टमेव मूर्तिभूतं दृश्यत एवं परशिवमूर्तिरपि मायातत्कार्यासंस्पृष्टा केवलं सच्चिदानन्दैकरसस्वभावा परशिवस्वरूपाद्भेदेन नैवास्ति । शिव एव तथाविधमूर्त्यात्मना भातीत्यर्थः ॥ १२ ॥ परमात्मविभागस्था इति । अविद्योपाधिका जीवा मायोपाधिकस्तु जगत्कर्तेश्वरः । मायासत्त्वादिगुणोपाधिकत्वादुद्रादयोऽपीश्वरभेदा नास्मदादिवजीवसंघमध्यपातिन इत्यर्थः ॥ १३ ॥ तथा रुद्रादीनां त्रिमूर्तीनां येऽवतारविशेषास्तेषामप्यपरिलुप्तसार्वज्ञस्वाभाव्यादीश्वरप्रभेदत्वमेवेत्यर्थः ॥ १४ ॥ अहं ब्रह्मेति जीवेश्वरभेदस्य स्वाभाविकत्वमाशङ्क्य निरस्यति—परतत्त्वमिति । यन्मायातीतं

औपाधिकेन भेदेन द्विधाभूतमिव स्थितम् ॥ १५ ॥

पुण्यपापावृता जीवा रागद्वेषमलावृताः ।

जन्मनाशाभिभूताश्च सदा संसारिणोऽवशाः ॥ १६ ॥

ब्रह्मविष्णुमहेशानां तथा तेषां द्विजर्षभाः ।

आविर्भावविशेषाणां पुण्यपापादयो न हि ॥ १७ ॥

आज्ञया परतत्त्वस्य जीवानां हितकाम्यया ।

आविर्भावातिरोभावौ तेषां केवलमास्तिकाः ॥ १८ ॥

हरिब्रह्महरास्तेषामाविर्भावाश्च सुव्रताः ।

सदा संसारिभिर्जीवैरुपास्या भुक्तिमुक्तये ॥ १९ ॥

उपास्यत्वे समानेऽपि हरः श्रेष्ठो हरेरेजात् ।

न समो न विहीनश्च नास्ति संदेहकारणम् ॥ २० ॥

विहीनं वा समं वाऽपि हरिणा ब्रह्मणा हरम् ।

ये पश्यन्ति सदा ते तु पच्यन्ते नरकानले ॥ २१ ॥

हरिब्रह्मादिदेवेभ्यः श्रेष्ठं पश्यन्ति ये हरम् ।

ते महाघोरसंसारान्मुच्यन्ते नात्र संशयः ॥ २२ ॥

परं ब्रह्माद्वितीयं तदेव मायाविद्योपाधिप्रयुक्तभेदेन जीवपरमात्मभावेन द्वेधा भवति न तु वास्तवस्तयोर्भेद इत्यर्थः ॥ १५ ॥ पुण्यपापावृता इति । यतः स्वाश्रयव्यामोहकर्तृविद्या जीवोपाधिरतस्तत्कृतपुण्यपापैस्तद्धेतुभूतरागद्वेषादिभिश्च जीवा आवृता भवन्ति । अतस्तत्फलभूतजन्ममरणप्रवाहपतिताः अविद्यापरवशाः संसारिणो भवन्तीत्यर्थः ॥ १६ ॥ पुण्यपापादयो न हीति । विशुद्धसत्त्वप्रधानमायोपाधिकत्वाद्ब्रह्मविष्णवादीनां रागद्वेषादिमलानावृतत्वेन पुण्यपापादयो न सन्तीत्यर्थः ॥ १७ ॥ किंनिमित्तस्तेषामवतार इति तदाह—आज्ञयेति ॥ १८ ॥ जीवैरुपास्या इति । स्वाधीनमायोपाधिकत्वेन जीवापेक्षितफलप्रदानसामर्थ्ययो-

प्राधान्येन परं तत्त्वं मूर्तिद्वारेण योगिभिः ।
 ध्येयं मुमुक्षुभिर्नित्यं हृदयाम्भोजमध्यमे ॥ २३ ॥
 कार्यभूता हरिब्रह्मप्रमुखाः सर्वदेवताः ।
 अप्रधानतया ध्येया न प्रधानतया सदा ॥ २४ ॥
 सर्वैश्वर्येण संपन्नः सर्वेशः सर्वकारणम् ।
 शंभुरेव सदा साम्बो न विष्णुर्न प्रजापतिः ॥ २५ ॥
 तस्मात्तत्कारणं ध्येयं प्राधान्येन मुमुक्षुभिः ।
 न कार्यकोटिनिक्षिप्ता ब्रह्मविष्णुमहेश्वराः ॥ २६ ॥
 शिवंकरत्वं सर्वेषां देवानां वेदवित्तमाः ।
 स्वविभूतिमपेक्ष्यैव न परब्रह्मवत्सदा ॥ २७ ॥
 शिवंकरत्वं संपूर्णं शिवस्यैव परात्मनः ।
 साम्बमूर्तिधरस्यास्य जगतः कारणस्य हि ॥ २८ ॥
 अतोऽपि स शिवो ध्येयः प्राधान्येन शिवंकरः ।
 सर्वमन्यत्परित्यज्य दैवतं परमेश्वरात् ॥ २९ ॥
 साक्षात्परशिवस्यैव शेषत्वेनाम्बिकापतेः ।
 देवताः सकला ध्येया न प्राधान्येन सर्वदा ॥ ३० ॥
 शिखाऽप्याथर्वणी साध्वी सर्ववेदोत्तमोत्तमा ।

गाढब्रह्मविष्णवादीनामुपासनीयत्वम् ॥ १९—२२ ॥ परतत्त्वस्य त्रिमूर्तीनां
 चोपासने विशेषमाह—प्राधान्येनेति । स्वप्राधान्येन ध्येयं परं ब्रह्म । हरिब्रह्मा-
 दयस्तूपहितब्रह्मरूपत्वात्सोपाधिकरूपाः । प्राधान्येन निरुपाधिकं ब्रह्माऽऽत्मत-
 यैव ध्येयमित्यर्थः ॥ २३—२८ ॥ यदथर्वशिखायामाप्तायते—“शिवः एको
 ध्येयः शिवंकरः सर्वमन्यत्परित्यज्य ” इति तदभिप्रायमाविष्कुर्वन्परशिवस्यैव
 प्राधान्येन ध्येयत्वं निगमयति—अत इति ॥ २९ ॥ ३० ॥ यदुक्तपरशिव-

अस्मिन्नर्थे समाप्ता सा श्रुतयश्चापरा अपि ॥ ३१ ॥

यथा साक्षात्परं ब्रह्म प्रतिष्ठा सकलस्य च ।

तथैतार्थवर्णो वेदः प्रतिष्ठैवाखिलश्रुतेः ॥ ३२ ॥

कन्दस्तारस्तथा बिन्दुः शक्तिस्तारो महाद्रुमः ।

स्कन्धशाखा अकाराद्या वर्णा यद्वत्तथैव तु ॥ ३३ ॥

तारस्कन्दः श्रुतेर्जातिः शक्तिरार्थवर्णो द्रुमः ।

स्कन्धशाखास्त्रयो वेदाः पर्णाः स्मृतिपुराणकाः ॥ ३४ ॥

अङ्गानि शाखावरणं तर्कास्तस्यैव रक्षकाः ।

स्वरूपेऽथर्वशिखैव साक्षात्प्रमाणमित्याह—शिखेति । अथर्वणा दृष्टाऽऽथर्वणी शिखा वेदमूर्धन्यवस्थानाच्छिखा । तादृशी श्रुतिरस्मिन्परशिवस्वरूपे ध्येयत्वेन प्रतिपादने समाप्ता पर्यवसितेत्यर्थः । अपरा अपीति । ऐतरेयकाद्युपनिषदित्यर्थः ॥ ३१ ॥ आथर्वणश्रुतेः प्राधान्यं सदृष्टान्तमुपपादयति—यथेति । यथा परं ब्रह्म स्वात्मन्यध्यस्तस्य सकलस्य जगतः प्रतिष्ठाऽऽश्रय एवमार्थवर्णी श्रुतिरपि रहस्यार्थप्रतिपादकत्वादखिलश्रुतेराश्रयभूतेत्यर्थः ॥ ३२ ॥ एतदेव सदृष्टान्तमुपपादयति—कन्दस्तार इति । दुःखात्तारयतीति तारः प्रणवः । तथैवाथर्वशिखायामान्नातम् 'सर्वेभ्यो दुःखेभ्य एभ्यः संतारयतीति तारणात्तारः' इति । स चाकारोकारमकारबिन्दुनादशक्तिशान्ताख्यावयवैः सप्तावयवः । स च मूलाधारे परावाग्रूपेण वर्तमानो वक्ष्यमाणस्य वृक्षस्य कन्दो मूलम् । तत्र च बिन्द्वाख्यो योऽवयवः सैव तस्य कन्दस्य शक्तिः सामर्थ्यम् । यश्च वैखरीरूपोऽभिव्यक्तस्तारः प्रणवः स एव महावृक्षः । अकाराद्या ये पञ्चाशद्वर्णास्ते प्रणवावयवभ्योजातत्वात्तस्य द्रुमस्य स्कन्धशाखात्मकाः । यद्वदयं दृष्टान्तः स्तद्वदेवाखिलश्रुतेः प्रणव एव कन्दः । श्रुतिजातिः शक्तिः प्रणवात्मकस्य तज्जननसामर्थ्यम् । अथर्वणा दृष्टो यो वेदः स एव द्रुमः । ऋग्यजुःसामाख्यास्त्रयो वेदाः स्कन्धशाखाः । तस्य वृक्षस्य स्मृतिपुराणादीनि पर्णानि । कल्पसूत्रादीनि षडङ्गानि शाखावरणं रक्षणाय बहिरावरणम् । तर्कास्तस्यैवाऽऽवरणस्य

पुष्पं शिवपरिज्ञानं फलं मुक्तिः परा मता ॥ ३५ ॥
 बहुनोक्तेन किं विप्राः शिवो ध्येयः शिवंकरः ।
 सर्वमन्यत्परित्यज्य दैवतं मुक्तिमुक्तये ॥ ३६ ॥
 सर्वमुक्तं समासेन सारात्सारतरं बुधाः ।
 शिवध्यानं सदा यूयं कुरुध्वं यत्नतः सदा ॥ ३७ ॥
 इति श्रीसूतसंहितायां यज्ञवैभवखण्डस्योपरिभागे सूतगी-
 तायां सर्वशास्त्रार्थसंग्रहो नाम षष्ठोऽध्यायः ॥ ६ ॥

सप्तमोऽध्यायः ।

७. रहस्यविचारः ।

सूत उवाच—

रहस्यं संप्रवक्ष्यामि समासेन न विस्तरात् ।
 शृणुत श्रद्धया विप्राः सर्वसिद्ध्यर्थमुत्तमम् ॥ १ ॥
 देवताः सर्वदेहेषु स्थिताः सत्यतपोधनाः ।

संरक्षकाः परशिवस्वरूपं यज्ज्ञानं तदेव तस्य वृक्षस्य पुष्पम् तत्प्राप्या मुक्तिरेव
 फलम् ॥ ३३—३५ ॥ एवमथर्ववेदस्य प्राधान्यात्तदुक्तप्रकारेण शिवस्वरूपमेव
 ध्येयमिति निगमयति—बहुनोक्तेनेति ॥ ३६ ॥ ३७ ॥

इति श्रीसूतसंहितातात्पर्यदीपिकायां यज्ञवैभवखण्डस्योपरिभागे सूतगीतायां
 सर्वशास्त्रार्थसंग्रहो नाम षष्ठोऽध्यायः ॥ ६ ॥

इत्थं सम्यग्ज्ञानहेतोः परशिवप्रसादस्य सिद्ध्ये तद्ध्यानं साक्षात्साधनमुप-
 दिष्टम् । स्वशरीरावयवेषु वक्ष्यमाणदेवताध्यानमपि परंपरया तत्साधनमिति
 वक्तुं प्रतिजानीते—रहस्यमिति ॥ १ ॥ देवताः सर्वदेहेष्विति । सर्वशरीरेषु
 तत्तद्देहावयवानामिन्द्रियादीनां च नियमनार्थं तत्तदभिमानिन्यो देवताः स्थिताः ।
 सनियन्तृकाणां सर्वेषां शरीरादीनां यत्कारणं परं ब्रह्म तदपि कृत्स्नशरीरेषु

सर्वेषां कारणं साक्षात्परतत्त्वमपि स्थितम् ॥ २ ॥
 पञ्चभूतात्मके देहे स्थूले षाट्कौशिके सदा ।
 पृथिव्यादिक्रमेणैव वर्तन्ते पञ्च देवताः ॥ ३ ॥
 कार्यं ब्रह्मा महीभागे कार्यं विष्णुर्जलांशके ।
 कार्यं रुद्रोऽग्निभागे च वाय्वंशे चेश्वरः परः ।
 आकाशांशे शरीरस्य स्थितः साक्षात्सदाशिवः ॥ ४ ॥
 शरीरस्य बहिर्भागे विराडात्मा स्थितः सदा ॥ ५ ॥
 अन्तर्भागे स्वराडात्मा सम्राड्देहस्य मध्यमे ।
 ज्ञानेन्द्रियसमाख्येषु श्रोत्रादिषु यथाक्रमात् ॥ ६ ॥
 दिग्वाय्वर्कजलाध्यक्षभूमिसंज्ञाश्च देवताः ।
 कर्मेन्द्रियसमाख्येषु पादपाण्यादिषु क्रमात् ॥ ७ ॥
 त्रिविक्रमेन्द्रवह्नयाख्या देवताश्च प्रजापतिः ।

व्याप्य वर्तत इत्यर्थः ॥ २ ॥ कुत्र का देवता ध्येयेत्येतद्विभजति—पञ्चभूता-
 त्मक इत्यादिना । षाट्कौशिक इति । त्वगसृङ्मांसमेदोऽस्थिमज्जेति षाट्कौशिके
 शरीर इत्यर्थः । तत्र स्थूलशरीरारम्भकाणि यानि पृथिव्यादिपञ्चभूतानि तेषु
 ब्रह्मविष्णुरुद्रेश्वरसदाशिवाः क्रमेणाधिष्ठाय वर्तन्ते । अतस्ते तत्र ध्येया इत्या-
 ह—पृथिव्यादीति ॥ ३ ॥ कार्यं ब्रह्मेति । ब्रह्मविष्णुरुद्रा हि गुणमूर्तित्वात्प-
 रब्रह्मणः कार्यभूता अतस्ते त्रयोऽप्यत्र कार्यमिति विशेष्यते । यद्वा पृथिव्या-
 दिभूतेषु तत्तदनुग्रहाय ब्रह्मादीनां योऽंशो निहितस्तदभिप्रायमिदं कार्यमिति
 विशेषणम् ॥ ४ ॥ शरीरस्य बहिर्भाग इति । स्थूलशरीरस्य बहिर्भागे स्थूल-
 शरीराभिमानी विराडात्मा स्थितः । अन्तर्भागे तु सूक्ष्मशरीराभिमानी स्वरा-
 डात्मा । देहद्वयस्य कारणशरीराभिमानी सम्राडात्माऽवस्थितो ध्येय इत्यर्थः ।
 ज्ञानेन्द्रियसमाख्येष्वित्यादिना दिग्वाय्वादिदेवतानां समाष्टिश्रोत्रादिषु जातत्वात्तस्य
 व्यष्टीनां तेषां नियमनकारित्वस्य च प्राक्प्रतिपादितत्वात्तत्र तत्र श्रोत्रादौ

मित्रसंज्ञश्च वर्तन्ते प्राणे सूत्रात्मसंज्ञितः ॥ ८ ॥
 हिरण्यगर्भो भगवानन्तःकरणसंज्ञिते ।
 तदवस्थाप्रभेदेषु चन्द्रमा मनसि स्थितः ॥ ९ ॥
 बुद्धौ बृहस्पतिर्विप्राः स्थितः कालाग्निरुद्रकः ।
 अहंकारे शिवश्चित्ते रोमसु क्षुद्रदेवताः ॥ १० ॥
 भूतप्रेतादयः सर्वे देहस्यास्थिषु संस्थिताः ।
 पिशाचा राक्षसाः सर्वे स्थिताः स्नायुषु सर्वशः ॥ ११ ॥
 मज्जाख्ये पितृगन्धर्वास्त्वङ्मांसरुधिरेषु च ।
 वर्तन्ते तत्र संसिद्धा देवताः सकला द्विजाः ॥ १२ ॥
 त्रिमूर्तीनां तु यो ब्रह्मा तस्य घोरा तनुर्द्विजाः ।
 दक्षिणाक्षिणि जन्तूनामन्तर्भागे रविर्बहिः ॥ १३ ॥
 त्रिमूर्तीनां तु यो ब्रह्मा तस्य शान्ता तनुर्द्विजाः ।
 वर्तते वामनेत्रान्तर्भागे बाह्ये निशाकरः ॥ १४ ॥
 त्रिमूर्तीनां तु यो विष्णुः स कण्ठे वर्तते सदा ।
 अन्तः शान्ततनुर्घोरा तनुर्बाह्ये द्विजर्षभाः ॥ १५ ॥

दिग्वाय्वादिदेवताः क्रमेण ध्यातव्या इत्यर्थः । उक्तं हि चतुर्थे—“दिग्वाय्व-
 र्कजलाध्यक्षपृथिव्याख्यास्तु देवताः । जायन्ते क्रमशः श्रोत्रप्रमुखेषु समष्टिषु”
 इत्यादिना ॥ ५—८ ॥ अन्तःकरणसंज्ञित इति । अन्तःकरणख्येऽवयवे
 तत्समष्टौ जातत्वाद्विरण्यगर्भोऽवतिष्ठते । तदप्युक्तम्—“या देवताऽन्तःकरण-
 समष्टौ पूर्वकल्पवत् । विजायते मुनिश्रेष्ठा रुक्मगर्भ इतीरिता” इति । रुक्म-
 शब्दो हिरण्यशब्दपर्यायः ॥ ९—१२ ॥ त्रिमूर्तीनां त्रित्यादि । ब्रह्मविष्णवा-
 दीनां घोरशान्तभेदेन प्रत्येकं शरीरद्वयं चक्षुःकण्ठहृदयेष्वन्तर्बहिर्भागेण ध्येय-
 मित्यर्थः । ब्रह्मणस्तु घोरशान्ततनुर्दक्षिणवामचक्षुषोरन्तर्भागे वर्तते । बहिस्तु-

त्रिमूर्तीनां तु यो रुद्रो हृदये वर्तते सदा ।
 अन्तः शान्ततनुर्घोरा तनुर्बाह्ये द्विजर्षभाः ॥ १६ ॥
 सर्वेषां कारणं यत्तद्ब्रह्म सत्यादिलक्षणम् ।
 ब्रह्मरन्ध्रे महास्थाने वर्तते सततं द्विजाः ॥ १७ ॥
 चिच्छक्तिः परमा देहमध्यमे सुप्रतिष्ठिता ।
 मायाशक्तिर्ललाटाग्रभागे व्योमाम्बुजादधः ॥ १८ ॥
 नादरूपा परा शक्तिर्ललाटस्य तु मध्यमे ।
 भागे बिन्दुमयी शक्तिर्ललाटस्यापरांशके ॥ १९ ॥
 बिन्दुमध्ये तु जीवात्मा सूक्ष्मरूपेण वर्तते ।
 हृदये स्थूलरूपेण मध्यमेन तु मध्यमे ॥ २० ॥
 देवी सरस्वती साक्षाद्ब्रह्मपत्नी सनातनी ।
 जिह्वाग्रे वर्तते नित्यं सर्वविद्याप्रदायिनी ॥ २१ ॥
 विष्णुपत्नी महालक्ष्मीर्वर्ततेऽनाहते सदा ।

सूर्याचन्द्रमसौ । अत एवान्यत्राऽऽम्नातम्—“अग्निर्मूर्धा चक्षुषी चन्द्रसूर्यौ”
 इति ॥ १३—१६ ॥ सर्वेषां कारणमित्यादिनोक्तानां सर्वेषां देवानां यत्कारणं
 सत्यादिलक्षणं ब्रह्म तद्ब्रह्मरन्ध्रे द्वादशान्तमध्ये वर्तते ॥ १७ ॥ तस्य ब्रह्मणः
 स्वरूपभूता चेत्यप्रतियोगिनी या चिच्छक्तिः सा देहमध्ये मूलाधारे प्रतिष्ठिता ।
 या तु सत्त्वरजस्तमोगुणात्मिका मायाशक्तिः सा ब्रह्मरन्ध्रादधस्ताल्ललाटाग्रभागे
 स्थिता ॥ १८ ॥ नादरूपा शब्दब्रह्मात्मिका या परा शक्तिः सा ललाटस्य
 मध्यमदेशे स्थिता । या तु बिन्दुरूपिणी शक्तिः सा ललाटस्यापरांशके भ्रुवो-
 र्मध्ये स्थिता ॥ १९ ॥ तस्य च बिन्दोर्मध्ये जीवात्मा सूक्ष्मरूपेण वर्तते ।
 हृदये स्थूलरूपेण विशेषविज्ञानात्मना वर्तते । बिन्दुहृदययोर्मध्यदेशे तु स्थूल-
 सूक्ष्मोभयसाधारणेन मध्यमरूपेण वर्तत इत्यर्थः । देवी सरस्वतीत्यादि
 निगदसिद्धम् ॥ २० ॥ २१ ॥ अनाहते सदेति । अनाहताख्यं ह्रन्मध्य-

रुद्रपत्नी तु रुद्रेण पार्वती सह वर्तते ॥ २२ ॥
 सर्वत्र वर्तते साक्षाच्छिवः साम्बः सनातनः ।
 सत्यादिलक्षणः शुद्धः सर्वदेवनमस्कृतः ॥ २३ ॥
 सम्यग्ज्ञानवतां देहे देवताः सकला अमूः ।
 प्रत्यगात्मतया भान्ति देवतारूपतोऽपि च ॥ २४ ॥
 वेदमार्गैकनिष्ठानां विशुद्धानां तु विग्रहे ।
 देवतारूपतो भान्ति द्विजा न प्रत्यगात्मना ॥ २५ ॥
 तान्त्रिकाणां शरीरे तु देवताः सकला अमूः ।
 वर्तन्ते न प्रकाशन्ते द्विजेन्द्राः शुद्ध्यभावतः ॥ २६ ॥
 यथाजातजनानां तु शरीरे सर्वदेवताः ।
 तिरोभूततया नित्यं वर्तन्ते मुनिसत्तमाः ॥ २७ ॥
 अतश्च भोगमोक्षार्थी शरीरं देवतामयम् ।
 स्वकीयं परकीयं च पूजयेत्तु विशेषतः ॥ २८ ॥
 नावमानं सदा कुर्यान्मोहतो वाऽपि मानवः ।

स्थानम् ॥ २२ ॥ २३ ॥ सम्यग्ज्ञानवतामिति । ज्ञानिनां देह एता उक्ताः
 सर्वदेवताः साम्येनावस्थितास्ताश्च ज्ञानिनां प्रत्यगात्मत्वेन भान्ति देवतारूपत्वेन
 च ॥ २४ ॥ वेदमार्गैकनिष्ठानामिति । ये त्वज्ञानिनः केवलं वेदमार्गैकनिष्ठा
 अत एव शुद्धास्तेषामात्मज्ञानाभावात्तच्छरीरे देवतास्वरूपेणैव भान्ति न प्रत्य-
 गात्मरूपेणेत्यर्थः ॥ २५ ॥ तान्त्रिकाणामिति । शिववैष्णवागमादिकं तन्त्रम् ।
 ये वेदानधिकृतास्तन्त्रोक्तसंस्कारेण संस्कृतास्तेषां शरीरे वर्तमाना अप्युक्तदेवताः
 स्वरूपेण प्रतिभासमाना अपि स्पष्टं न प्रकाशन्ते । तत्र हेतुः शुद्ध्यभावत
 इति । विशुद्धे ह्याधारे निर्मलादर्श इव देवतामूर्तिर्भाति । तेषां च वैदिकसं-
 स्काराभावेन विशुद्धिर्नास्तीत्यभिप्रायः ॥ २६ ॥ यथाजातजनानामिति ।

यदि कुर्यात्प्रसादेन पतत्येव भवोदधौ ॥ २९ ॥

दुर्वृत्तमपि मूर्खं च पूजयेद्देवतात्मना ।

देवतारूपतः पश्यन्मुच्यते भवबन्धनात् ॥ ३० ॥

मोहेनापि सदा नैव कुर्यादप्रियभाषणम् ।

यदि कुर्यात्प्रसादेन हन्ति तं देवता परा ॥ ३१ ॥

न क्षतं विग्रहे कुर्यादस्त्रशस्त्रनखादिभिः ।

तथा न लोहितं कुर्याद्यदि कुर्यात्पतत्यधः ॥ ३२ ॥

स्वदेहे परदेहे वा न कुर्यादङ्कनं नरः ।

यदि कुर्याच्च चक्राद्यैः पतत्येव न संशयः ॥ ३३ ॥

रहस्यं सर्वशास्त्राणां मया प्रोक्तं समासतः ।

शरीरं देवतारूपं भजध्वं यूयमास्तिकाः ॥ ३४ ॥

इति श्रीसूतसंहितायां यज्ञवैभवखण्डस्योपरिभागे सूतगी-

तायां रहस्यविचारो नाम सप्तमोऽध्यायः ॥ ७ ॥

यथाजातजना अज्ञजनास्तेषां शरीरे नित्यं तिरोहिततया स्वरूपतोऽपि न प्रकाशन्त इत्यर्थः ॥ २७—३० ॥ एवं सर्वशरीरेषु देवतानामवस्थानं प्रतिपाद्य तत्प्रयोजनमाह—मोहेनापीत्यादिना । अप्रियभाषणहननलोहितकरणानि तत्तच्छरीरावस्थितदेवतापराधाभावाय न कार्याणीत्यर्थः । श्रुतिरपि—“योऽपगुराते शतेन यातयात्” इत्युपक्रम्य “तस्माद्ब्राह्मणाय नापगुरेत न निहन्यान्न लोहितं कुर्यात्” इत्यप्रियभाषणानि निषेधति । तस्मात्स्वशरीरवत्परकीयशरीरेष्वपि सर्वत्र देवतामयत्वं चिन्तनीयमित्यर्थः ॥ ३१—३४ ॥

इति श्रीसूतसंहितातात्पर्यदीपिकायां यज्ञवैभवखण्डस्योपरिभागे सूतगीतायां रहस्यविचारो नाम सप्तमोऽध्यायः ॥ ७ ॥

अष्टमोऽध्यायः ।

८. सर्ववेदान्तसंग्रहः ।

सूत उवाच—

अथ वक्ष्ये समासेन सर्ववेदान्तसंग्रहम् ।
यं विदित्वा नरः साक्षान्निर्वाणमधिगच्छति ॥ १ ॥
परात्परतरं तत्त्वं शिवः सत्यादिलक्षणः ।
तस्यासाधारणी मूर्तिरम्बिकासहिता सदा ॥ २ ॥
स्वस्वरूपमहानन्दप्रमोदात्ताण्डवप्रिया ।
शिवादिनामान्येवास्य नामानि मुनिपुङ्गवाः ॥ ३ ॥
ब्रह्मा विष्णुश्च रुद्रश्च परतत्त्वविभूतयः ।
त्रिमूर्तीनां तु रुद्रस्तु वरिष्ठो ब्रह्मणो हरेः ॥ ४ ॥
संसारकारणं माया सा सदा सद्विलक्षणा ।
प्रतीत्यैव तु सद्भावस्तस्या नैव प्रमाणतः ॥ ५ ॥
साऽपि ब्रह्मातिरेकेण वस्तुतो नैव विद्यते ।

एवं वेदान्तवाक्यानां विस्तरेण प्रतिपादितमर्थं सुखावबोधार्थं संगृह्णाति—
अथ वक्ष्य इत्यादिना ॥ १ ॥ वेदान्तेषु वेद्यं ब्रह्मणो रूपं तत्प्राप्त्युपायभूता
विद्या तत्साधनादीनि श्रवणादीनि तत्फलं चेत्येतानि प्रतिपादितानि । तत्र
वेद्यस्वरूपं निष्कलसकलभेदेन द्विविधमपि दर्शयति—परादिति । असाधारणी
मूर्तिरिति । शिवशक्त्यात्मकं हि परशिवस्वरूपं तदभिव्यक्तिहेतुत्वादध्वनारीश्वर-
मूर्तिस्तस्यासाधारणी न हि मूर्त्यन्तरात्तादृगात्मकत्वं शिवस्य प्रकटीभवतीत्यर्थः ।
एवमद्वितीयस्य वस्तुनः परशिवस्वरूपस्यापि प्रत्यगात्मनः संसारप्रतीतौ कारण-
माह—संसारेति । ननु सन्घटः सन्पट इत्यादिमायाकार्यस्यापि घटादेः सत्ता-
व्यवहारदर्शनात्तत्कारणभूता मायाऽप्यात्मवत्परमार्थसती किं न स्यादित्यत
आह—प्रतीत्यैवेति । अधिष्ठानसत्त्वमेवाऽऽरोप्यगतत्वेन प्रतीयते । अतः प्रा-
तीतिकमेव मायातत्कार्यस्य सत्त्वं न वास्तवमित्यर्थः ॥ २—५ ॥ तत्त्वज्ञाने-

तत्त्वज्ञानेन मायाया बाधो नान्येन कर्मणा ॥ ६ ॥
 ज्ञानं वेदान्तवाक्योत्थं ब्रह्मात्मैकत्वगोचरम् ।
 तच्च देवप्रसादेन गुरोः साक्षान्निरीक्षणात् ।
 जायते शक्तिपातेन वाक्यादेवाधिकारिणाम् ॥ ७ ॥
 ज्ञानेच्छाकारणं दानं यज्ञाश्च विविधा अपि ।
 तपांसि सर्ववेदानां वेदान्तानां तथैव च ॥ ८ ॥
 पुराणानां समस्तानां स्मृतीनां भारतस्य च ।
 वेदाङ्गानां च सर्वेषामपि वेदार्थपारगाः ॥ ९ ॥
 अध्यापनं चाध्ययनं वेदार्थे त्वरमाणता ।
 उपेक्षा वेदब्राह्मार्थे लौकिकेष्वखिलेष्वपि ॥ १० ॥
 शान्तिदान्त्यादयो धर्मा ज्ञानस्याङ्गानि सुव्रताः ॥

नेति । शुक्तिरजतादिविभ्रमस्याधिष्ठानयाथार्थज्ञाननिवर्त्यत्वदर्शनात्परशिवस्वरूपे-
 ऽध्यस्तमायातत्कार्यजातस्य तत्कारणयाथाम्यज्ञानमात्रनिवर्त्यत्वात्तत्प्राप्तौ तत्त्व-
 ज्ञानमेव साधनं नान्यदित्यर्थः ॥ ६ ॥ एवं विद्यायास्तत्प्राप्तिसाधनत्वमुपदिश्य
 तदुत्पत्तिसाधनमाह—ज्ञानमिति । तत्त्वमस्यादिवेदान्तमहावाक्यानि ब्रह्मात्मै-
 कत्वविषयाणि मुक्तिसाधनविद्योत्पत्तौ प्रमाणमित्यर्थः । एवं साक्षाद्विद्यासाधन-
 मुक्त्वा तदुपकारकमन्तरङ्गसाधनमाह—तच्चेति । वाक्यादेवेति । ईश्वरप्रसादा-
 दिसहकृतादेव वेदान्तवाक्याच्छ्रमदमादिसाधनसंपन्नस्याधिकारिणो ब्रह्मात्मैकत्व-
 विषयं ज्ञानं जायत इत्यर्थः ॥ ७ ॥ “तमेतं वेदानुवचनेन ब्राह्मणा विविदि-
 षन्ति” इत्यादिश्रुत्या यानि बहिरङ्गसाधनान्याम्नातानि तान्यपि दर्शयति—
 ज्ञानेच्छेति ॥ ८—१० ॥ यज्ञदानादिभिः परिष्काचितस्य विद्योत्पत्तावनु-
 कूलत्वेन यानि शमंदमादीनि साधनान्याम्नायन्ते “शान्तो दान्त उपरतस्ति-
 तिष्णुः” इत्यादिना तान्यपि दर्शयति—शान्तीति । श्रौतयज्ञदानाद्यनुष्ठानव-
 त्स्मृतिपुराणागमप्रसिद्धशिखलिङ्गार्चनादिधर्मस्यापि विद्योत्पत्तिसाधनतामाह—

ज्ञानाङ्गेषु समस्तेषु भक्त्या लिङ्गे शिवार्चनम् ।
 प्रतिष्ठा देवदेवस्य शिवस्थाननिरीक्षणम् ॥ १२ ॥
 शिवभक्तस्य पूजा च शिवभक्तिस्तथैव च ।
 रुद्राक्षधारणं भक्त्या कर्णे कण्ठे तथा करे ॥ १३ ॥
 अग्निरित्यादिभिर्मन्त्रैर्मस्मनैवावगुण्ठनम् ।
 त्रिपुण्ड्रधारणं चापि ललाटादिस्थलेषु च ॥ १४ ॥
 वेदवेदान्तनिष्ठस्य महाकारुणिकस्य च ।
 गुरोः शुश्रूषणं नित्यं वरिष्ठं परिकीर्तितम् ॥ १५ ॥
 चिन्मन्त्रस्य पदारूयस्य हंसारूयस्य मनोर्जपः ।
 षडक्षरस्य तारस्य वरिष्ठः परिकीर्तितः ॥ १६ ॥
 अविमुक्तसमारूयं च स्थानं व्याघ्रपुराभिधम् ।
 श्रीमदक्षिणकैलाससमारूयं च सुशोभनम् ॥ १७ ॥
 मार्गान्तरोदिताचारात्स्मार्तो धर्मः सुशोभनः ।
 स्मार्ताच्छ्रौतः परो धर्मः श्रौताच्छ्रेष्ठो न विद्यते ॥ १८ ॥
 अतीन्द्रियार्थे धर्मादौ शिवे परमकारणे ।
 श्रुतिरेव सदा मानं स्मृतिस्तदनुसारिणी ॥ १९ ॥
 आस्तिक्यं सर्वधर्मस्य कन्दभूतं प्रकीर्तितम् ।
 प्रतिषिद्धक्रियात्यागः कन्दस्यापि च कारणम् ॥ २० ॥
 शिवः सर्वमिति ज्ञानं सर्वज्ञानोत्तमोत्तमम् ।
 तत्तुल्यं तत्परं चापि न किञ्चिदपि विद्यते ॥ २१ ॥

भक्त्या लिङ्ग इत्यादिना ॥ ११—१५ ॥ चिन्मन्त्रस्येति । सच्चिद्रूपिण्याः
 परशक्तेर्वाचको ह्येष्टेखाख्यो यो मन्त्रस्तस्येत्यर्थः । “अपदं पदमापन्नम्” इति

वक्तव्यं सकलं प्रोक्तं मयाऽतिश्रद्धया सह ।

अतः परं तु वक्तव्यं न पश्यामि मुनीश्वराः ॥ २२ ॥

इत्युक्त्वा भगवान्सूतो मुनीनां भावितात्मनाम् ।

साम्बं सर्वेश्वरं ध्यात्वा भक्त्या परवशोऽभवत् ॥ २३ ॥

अथ परशिवभक्त्या सच्चिदानन्दपूर्णं

परशिवमनुभूय त्वात्मरूपेण सूतः ।

मुनिगणमवलोक्य प्राह साक्षाद्घृणाब्धि-

र्जनपदाहितरूपं वेदितव्यं तु किञ्चित् ॥ २४ ॥

श्रुतिपथगलितानां मानुषाणां तु तन्त्रं

गुरुगुरुरखिलेशः सर्ववित्प्राह शंभुः ।

श्रुतिपथनिरतानां तत्र नैवास्ति किञ्चि-

द्धितकरमिह सर्वं पुष्कलं सत्यमुक्तम् ॥ २५ ॥

श्रुतिरपि मनुजानां वर्णधर्मं बभाषे

परगुरुरखिलेशः प्राह तन्त्रेषु तद्वत् ।

श्रुतिपथगलितानां वर्णधर्मं घृणाब्धिः

मातृकोत्पत्तावुक्तत्वात्पदमन्त्रो मातृका । हंसाख्यस्येत्यादि स्पष्टम् ॥ १६-२२ ॥
 प्रतिपादितमर्थं निगमयति—इत्युक्त्वेत्यादि कविवाक्यम् ॥ २३ ॥ २४ ॥
 एवमुपनिषदामागमानां चाद्वितीयब्रह्मपरत्वं प्रतिपाद्य तत्राधिकारिभेदेन व्यव-
 स्थाप्नाह—श्रुतिपथेति । यद्यपि कामिकादिप्रभेदानामागमानां श्रुतीनां चोक्त-
 रीत्याऽद्वितीयपरशिवस्वरूपात्मप्रतिपादने विप्रतिपत्तिर्नास्ति तथाऽपि य उपनी-
 तास्त्रैवर्णिकाः श्रुतावधिकृतास्तेषां तन्मुखादेव परतत्त्वमधिगन्तव्यम् । येषां
 श्रुतावनधिकारस्तेषामागममुखादिति विवेकः ॥ २५ ॥ वर्णाश्रमधर्मा अपि
 तान्त्रिकाणां वैदेकानां च तद्व्यवस्थैव प्रयोक्तव्या इत्याह—श्रुतिरपीति

श्रुतिपथनिरतानां नैव तत्सेवनीयम् ॥ २६ ॥

श्रुतिपथनिरतानामाश्रमा यद्वदुक्ताः

परगुरुरखिलेशस्तद्वदाहाऽऽश्रमांश्च ।

श्रुतिपथगलितानां मानुषाणां तु तन्त्रं .

हरिरपि मुनिमुख्याः प्राह तन्त्रे स्वकीये ॥ २७ ॥

विधिरपि मनुजानामाह वर्णाश्रमांश्च

श्रुतिपथगलितानामेव तन्त्रे स्वकीये ।

श्रुतिपथनिरतानां ते न संसेवनीयाः

श्रुतिपथसममार्गो नैव सत्यं मयोक्तम् ॥ २८ ॥

हरहरिविधिपूजा कीर्तिता सर्वतन्त्रे

श्रुतिपथनिरतानां यद्वदुक्ता तु पूजा ।

श्रुतिपथगलितानामेव तन्त्रोक्तपूजा

श्रुतिपथनिरतानां सर्ववेदोदितैव ॥ २९ ॥

श्रुतिपथगलितानां सर्वतन्त्रेषु लिङ्गं

कथितमखिलदुःखध्वंसकं तत्र तत्र ।

श्रुतिपथनिरतानां तत्सदा नैव धार्यं

श्रुतिरपि मनुजानामाह लिङ्गं विशुद्धम् ॥ ३० ॥

शिवागमोक्ताश्रमनिष्ठमानव-

स्त्रिपुण्ड्रलिङ्गं तु सदैव धारयेत् ।

तदुक्ततन्त्रेण ललाटमध्यमे

महादरेणैव सितेन भस्मना ॥ ३१ ॥

॥ २६ ॥ न केवलं शैवागमानामेवं व्यवस्था । विष्णुब्रह्मागमानामपि श्रुत्य-

विष्णवागमोक्ताश्रमनिष्ठमानवस्तथैव पुण्ड्रान्त-
 रमूर्ध्वरूपकम् । त्रिशूलरूपं चतुरश्रमेव
 वा मृदा ललाटे तु सदैव धारयेत् ॥ ३२ ॥
 ब्रह्मागमोक्ताश्रमनिष्ठमानवो ललाटमध्येऽपि च
 वर्तुलाकृतिम् । तदुक्तमन्त्रेण सितेन
 भस्मना मृदाऽथवा चन्दनतस्तु धारयेत् ॥ ३३ ॥
 अश्वत्थपत्रसदृशं हरिचन्दनेन मध्ये ललाटमति-
 शोभनमादरेण । बुद्धागमे मुनिवरा यदि
 संस्कृतश्चेन्मृद्धारिणा सततमेव तु धारयेच्च ॥ ३४ ॥
 ऊर्ध्वपुण्ड्रत्रयं नित्यं धारयेद्भस्मना मृदा ।
 ललाटे हृदये बाह्वोश्चन्दनेनाथवा नरः ॥ ३५ ॥
 सितेन भस्मना तिर्यक्त्रिपुण्ड्रस्य च धारणम् ।
 सर्वागमेषु निष्ठानां तत्तन्मन्त्रेण शोभनम् ॥ ३६ ॥
 शिवागमेषु निष्ठानां धार्यं तिर्यक्त्रिपुण्ड्रकम् ।
 एकमेव सदा भूत्या नैव पुण्ड्रान्तरं बुधाः ॥ ३७ ॥
 वेदमार्गैकनिष्ठानां वेदोक्तेनैव वर्त्मना ।
 ललाटे भस्मना तिर्यक्त्रिपुण्ड्रं धार्यमेव हि ॥ ३८ ॥
 ललाटे भस्मना तिर्यक्त्रिपुण्ड्रस्य तु धारणम् ।
 विना पुण्ड्रान्तरं मोहाद्धारयन्पतति द्विजः ॥ ३९ ॥

नधिकृतविषयत्वं दर्शयति—श्रुतिर्पथेति ॥ २७—३१ ॥ श्रुतावधिकृतस्य
 पुरुषस्य त्रिपुण्ड्रधारणं विधाय तदनधिकृतानां वैष्णवाद्यागमोक्तसंस्कारसंस्कृ-
 तानां तत्तदागमप्रतिपादितोर्ध्वपुण्ड्रत्रिपुण्ड्रधारणादीन्यपि श्रेयःसाधनानीत्याह—

विष्णवागमादितन्त्रेषु दीक्षितानां विधीयते ।
 शङ्खचक्रगदापूर्वैरङ्कनं नान्यदेहिनाम् ॥ ४० ॥
 दीक्षितानां तु तन्त्रेषु नराणामङ्कनं द्विजाः ।
 उपकारकमेवोक्तं क्रमेण मुनिपुङ्गवाः ॥ ४१ ॥
 पुण्ड्रान्तरस्य तन्त्रेषु धारणं दीक्षितस्य तु ।
 उपकारकमेवोक्तं क्रमेण मुनिपुङ्गवाः ॥ ४२ ॥
 वेदमार्गैकनिष्ठस्तु मोहेनाप्यङ्कितो यदि ।
 पतत्येव न संदेहस्तथा पुण्ड्रान्तरादपि ॥ ४३ ॥
 नाङ्कनं विग्रहे कुर्याद्वेदपन्थानमाश्रितः ।
 पुण्ड्रान्तरं भ्रमाद्वाऽपि ललाटे नैव धारयेत् ॥ ४४ ॥
 तन्त्रोक्तेन प्रकारेण देवता या प्रतिष्ठिता ।
 साऽपि वन्द्या सुसेव्या च पूजनीया च वैदिकैः ॥ ४५ ॥
 शुद्धमेव हि सर्वत्र देवतारूपमास्तिकाः ।
 तत्तत्तन्त्रोक्तपूजा तु तन्त्रनिष्ठस्य केवलम् ॥ ४६ ॥
 तन्त्रेषु दीक्षितो मर्त्यो वैदिकं न स्पृशेत्सदा ।
 वैदिकश्चापि तन्त्रेषु दीक्षितं न स्पृशेत्सदा ॥ ४७ ॥
 राजा तु वैदिकान्सर्वास्तान्त्रिकानखिलानपि ।
 असंकीर्णतया नित्यं स्थापयेन्मतिमत्तमाः ॥ ४८ ॥

विष्णवागमेति ॥ ३२—४४ ॥ शैववैष्णवादितन्त्रोक्तधर्मव्यवस्थावत्तदागमो-
 क्तप्रकारेण प्रतिष्ठापितदेवतानमस्कारपूजनादिकमपि तेषामेव धर्मो न वैदिका-
 नामित्याशङ्क्याऽऽह—तन्त्रोक्तेनेति । देवतास्वरूपस्य निर्दोषत्वात्तत्प्रतिष्ठा-
 प्रकारभेदेऽपि देवतास्वरूपप्रयुक्तनमस्कारपूजादिकं वैदिकैरपि कर्तव्यमेव ।

अन्नपानादिभिर्वस्त्रैः सर्वान्राजाऽभिरक्षयेत् ।

वैदिकांस्तु विशेषेण ज्ञानिनं तु विशेषतः ॥ ४९ ॥

महादेवसमो देवो यथा नास्ति श्रुतौ स्मृतौ ।

तथा वैदिकतुल्यस्तु नास्ति तन्त्रावलम्बिषु ॥ ५० ॥

शिवज्ञानसमं ज्ञानं यथा नास्ति श्रुतौ स्मृतौ ।

तथा वैदिकतुल्यस्तु नास्ति तन्त्रावलम्बिषु ॥ ५१ ॥

यथा वाराणसीतुल्या पुरी नास्ति श्रुतौ स्मृतौ ।

तथा वैदिकतुल्यस्तु नास्ति तन्त्रावलम्बिषु ॥ ५२ ॥

षडक्षरसमो मन्त्रो यथा नास्ति श्रुतौ स्मृतौ ।

तथा वैदिकतुल्यस्तु नास्ति तन्त्रावलम्बिषु ॥ ५३ ॥

यथा भागीरथीतुल्या नदी नास्ति श्रुतौ स्मृतौ ।

तथा वैदिकतुल्यस्तु नास्ति तन्त्रावलम्बिषु ॥ ५४ ॥

ओदनेन समं भोज्यं यथा लोके न विद्यते ।

तथा वैदिकतुल्यस्तु नास्ति तन्त्रावलम्बिषु ॥ ५५ ॥

देवदेवो महादेवो यथा सर्वैः प्रपूज्यते ।

तथैव वैदिको मर्त्यः पूज्यः सर्वजनैरपि ॥ ५६ ॥

आदित्येन विहीनं तु जगदन्धं यथा भवेत् ।

तथा वैदिकहीनं तु जगदन्धं न संशयः ॥ ५७ ॥

प्राणेन्द्रियादिहीनं तु शरीरं कुणपं यथा ।

तथा वैदिकहीनं तु जगद्व्यर्थं न संशयः ॥ ५८ ॥

अहो वैदिकमाहात्म्यं मया वक्तुं न शक्यते ।

तत्तदागमोक्तप्रकारविशिष्टा पूजैव तेषां केवलं व्यवतिष्ठत इत्यर्थः । तन्त्रेषु

वेद एव तु माहात्म्यं वैदिकस्याब्रवीन्मुदा ॥ ५९ ॥

स्मृतयश्च पुराणानि भारतादीनि सुव्रताः ।

वैदिकस्य तु माहात्म्यं प्रवदन्ति सदा मुदा ॥ ६० ॥

वेदोक्तं तान्त्रिकाः सर्वे स्वीकुर्वन्ति द्विजर्षभाः ।

नोपजीवन्ति तन्त्रोक्तं वेदः साक्षात्सनातनः ॥ ६१ ॥

इत्युक्त्वा भगवान्सूतः स्वगुरुं व्याससंज्ञितम् ।

स्मृत्वा भक्त्या वशो भूत्वा पपात भुवि दण्डवत् ॥ ६२ ॥

अस्मिन्नवसरे श्रीमान्मुनिः सत्यवतीसुतः ।

शिष्यस्मृत्यङ्कुशाकृष्टस्तत्रैवाऽऽविरभूत्स्वयम् ॥ ६३ ॥

तं दृष्ट्वा मुनयः सर्वे संतोषाद्गद्गदस्वराः ।

निश्चेष्टा नितरां भूमौ प्रणम्य करुणानिधिम् ॥ ६४ ॥

स्तोत्रैः स्तुत्वा महात्मानं व्यासं सत्यवतीसुतम् ।

पूजयामासुरत्यर्थं वन्यपुष्पफलादिभिः ॥ ६५ ॥

भगवानपि सर्वज्ञः करुणासागरः प्रभुः ।

उवाच मधुरं वाक्यं मुनीनालोक्य सुव्रतान् ॥ ६६ ॥

व्यास उवाच—

शिवमस्तु मुनीन्द्राणां नाशिवं तु कदाचन ।

अहो भाग्यमहो भाग्यं मया वक्तुं न शक्यते ॥ ६७ ॥

श्रूयतां मुनयः सर्वे भाग्यवन्तः समाहिताः ।

प्रसादादेव रुद्रस्य प्रभोः कारुणिकस्य च ॥ ६८ ॥

पुराणानां समस्तानामहं कर्ता पुराऽभवम् ।

दीक्षितो मर्त्य इत्यादि वैदिकप्रशंसापरम् ॥ ४५—६० ॥ आगमिकैरुपजीव्य-

मत्प्रसादादयं सूतस्त्वभवद्भुद्रवल्लभः ॥ ६९ ॥
 रुद्रस्याऽऽज्ञाबलादेव प्रभोः कारुणिकस्य च ।
 पुराणसंहिताकर्ता देशिकश्चाभवद्भृशम् ॥ ७० ॥
 पुरा कृतेन पुण्येन भवन्तोऽपीश्वराज्ञया ।
 सूतादस्माच्छ्रुतेरर्थं श्रुतवन्तो यथातथम् ॥ ७१ ॥
 कृतार्थाश्च प्रसादश्च रौद्रः किं न करिष्यति ।
 आज्ञया केवलं शंभोरहं वेदार्थवेदने ॥ ७२ ॥
 संपूर्णः सर्ववेदान्तवाक्यानामर्थनिश्चये ।
 समर्थश्च नियुक्तश्च सूत्रारम्भकृतेऽपि च ॥ ७३ ॥
 आज्ञया देवदेवस्य भवतामपि योगिनाम् ।
 ज्ञाने गुरुगुरुश्चाहमभवं मुनिपुङ्गवाः ॥ ७४ ॥
 भवन्तोऽपि शिवज्ञाने वेदसिद्धे विशेषतः ।
 भक्त्या परमया युक्ता निष्ठा भवत सर्वदा ॥ ७५ ॥
 इत्युक्त्वा भगवान् व्यासः स्वशिष्यं सूतमुत्तमम् ।
 उत्थाप्याऽऽलिङ्ग्य देवेशं स्मृत्वा नत्वाऽगमद्गुरुः ॥
 पुनश्च सूतः सर्वज्ञः स्वशिष्यानवलोक्य च ।
 प्राह गम्भीरया वाचा भवतां शिवमस्त्विति ॥ ७७ ॥
 मयोक्ता परमा गीता पठिता येन तस्य तु ।
 आयुरारोग्यमैश्वर्यं विज्ञानं च भविष्यति ॥ ७८ ॥
 शिवप्रसादः सुलभो भविष्यति न संशयः ।
 गुरुत्वं च मनुष्याणां भविष्यति न संशयः ॥ ७९ ॥

त्वादपि वेदमार्गः श्रेयानित्याह—वेदोक्तमिति ॥ ६१—८१ ॥ इत्थं ज्ञानयज्ञ-

विद्यारूपा या शिवा वेदवेद्या
 सत्यानन्दानन्तसंवित्स्वरूपा ।
 तस्या वाचः सर्वलोकैकमातु-
 र्भक्त्या नित्यं चाम्बिकायाः प्रसादात् ॥ ८० ॥
 गुरुप्रसादादपि सुव्रता मया
 शिवप्रसादादपि चोत्तमोत्तमात् ।
 विनायकस्यापि महाप्रसादा-
 त्पडाननस्यापि महाप्रसादात् ॥ ८१ ॥
 यज्ञवैभवसमाह्वयः कृतः
 सर्ववेदमथनेन सत्तमाः ।
 अत्र मुक्तिरपि शोभना परा
 सुस्थितैव न हि तत्र संशयः ॥ ८२ ॥
 यज्ञवैभवसमाह्वयं परं
 खण्डमत्र विमलं पठेन्नरः ।
 सत्यबोधसुखलक्षणं शिवं
 सत्यमेव झटिति प्रयाति हि ॥ ८३ ॥
 मदुक्तसंहिता परा समस्तदुःखहारिणी
 नरस्य मुक्तिदायिनी शिवप्रसादकारिणी ।
 समस्तवेदसारतः सुनिर्मिताऽतिशोभना
 महत्तरानुभूतिमङ्गिरादृता न चापरैः ॥ ८४ ॥

वैभवं प्रतिपाद्य मानसवाचिककायिकभेदेनावस्थितसकलयज्ञवैभवं प्राक्प्रतिपा-
 दितं निगमयति—यज्ञवैभवेति ॥ ८२—९१ ॥ व्याख्या समाप्ता ॥

मदुक्तसंहिता तु या तया विरुद्धमस्ति चे-

दनर्थकं हि तद्बुधा वचः प्रयोजनाय न ।

श्रुतिप्रमाणरूपिणी सुसंहिता मयोदिता

श्रुतिप्रमाणमेव सा महाजनस्य संततम् ॥ ८५ ॥

मदुक्तसंहितामिमामतिप्रियेण मानवः

पठन्न याति संसृतिं प्रयाति शंकरं परम् ।

अतश्च शोभनामिमामहर्निशं समाहितः

श्रुतिप्रमाणवत्पठेदंतन्द्रितः स्वमुक्तये ॥ ८६ ॥

पुराणसंहितामिमामतिप्रियेण यः पुमान्

शृणोति संसृतिं पुनर्न याति याति शंकरम् ।

परानुभूतिरद्वया विजायते च तस्य सा

शिवा च वाचि नृत्यति प्रियेण शंकरोऽपि च ॥ ८७ ॥

सत्यपूर्णसुखबोधलक्षणं

तत्त्वमर्थविभवं सनातनम् ।

सत्स्वरूपमशुभापहं शिवं

भक्तिगम्यममलं सदा नुमः ॥ ८८ ॥

याऽनुभूतिरमला सदोदिता

वेदमाननिरता शुभावहा ।

तामतीव सुखदामहं शिवां

केशवादिजनसेवितां नुमः ॥ ८९ ॥

वेदपद्मानिकरस्य भास्करं

देवदेवसदृशं घृणानिधिम् ।

व्यासमिष्टफलदं गुरुं नुमः

शोकमोहविषरोगभेषजम् ॥ ९० ॥

ये वेदवेदान्तधना महाजनाः

शिवाभिमानैकनिरस्तकिल्बिषाः ।

नमामि वाचा शिरसा हृदा च तान्

भवाहिवेगस्य निवारकानहम् ॥ ९१ ॥

इति श्रीस्कान्दपुराणे सूतसंहितायां चतुर्थस्य यज्ञवैभ-

वखण्डस्योपरिभागे सूतगीतायां सर्ववेदान्त-

संग्रहो नामाष्टमोऽध्यायः ॥ ८ ॥

सूतगीता समाप्ता ।

ॐ तत् सत्

इति श्रीमत्काशीविलासक्रियाशक्तिपरमभक्तत्रयम्बकपादाब्जसेवापरा-

यणेनोपनिषन्मार्गप्रवर्तकेन श्रीमाधवाचार्येण विरचितायां सूत-

संहितातात्पर्यदीपिकायां चतुर्थस्य यज्ञवैभवखण्डस्योपरिभागे

सूतगीताव्याख्यायां सर्ववेदान्तसंग्रहो नाम

अष्टमोऽध्यायः ॥ ८ ॥

—*—

समाप्तेयं सूतसंहिता ।

चतुर्थस्य यज्ञवैभवखण्डोत्तरभागस्य

विषयानुक्रमणिका ॥

ब्रह्मगीतायां अध्यायाः द्वादश ॥ १२ ॥

अध्यायाः	विषयाः	पृष्ठम्
१. ब्रह्मगीतिः		७६५
२. वेदार्थविचारः		७७३
३. साक्षिशिवस्वरूपकथनम्		७८३
४. तलवकारोपनिषद्व्याख्यानं नाम साक्ष्यस्तित्वकथनम्		८२०
५. आदेशकथनं नाम छान्दोग्योपनिषद्विवरणम्		८४६
६. दहरोपासनं नाम छान्दोग्योपनिषद्विवरणम्		८८४
७. वस्तुस्वरूपविचारो नाम मुण्डकोपनिषद्विवरणम्		८९५
८. तत्त्ववेदनविधिर्नाम कैवल्योपनिषद्विवरणम्		९१८
९. आनन्दस्वरूपकथनं नाम बृहदारण्यकोपनिषद्विवरणम्		९२९
१०. आत्मनो ब्रह्मत्वप्रतिपादनं नाम बृहदारण्यकोपनिषद्विवरणम्		९३९
११. ब्रह्मणः सर्वशरीरस्थितिर्नाम कठवल्लीश्वेताश्वतरोपनिषद्विवरणम्		९५६
१२. शिवस्याहंप्रत्ययाश्रयत्वकथनं नाम		
पेतरेयकादिसर्वोपनिषदां संग्रहः		९८०
सूतगीतायामष्टावध्यायाः ॥ ८ ॥		

१. सूतगीतिः	९९२
२. आत्माना सृष्टिकथनम्	९९५
६. सामान्यसृष्टिकथनम्	१००७
४. विशेषसृष्टिकथनम्	१०२०
५. आत्मस्वरूपकथनम्	१०२९
३. सर्वशास्त्रार्थसंग्रहः	१०४२
७. रहस्यविचारः	१०४८
८. सर्ववेदान्तसंग्रहः	१०५४









